



КЪЭБАРЫШІУР* МАТТЭ КЪЫЗЭРИЮТАГЪЭР

АПЭРЭШЪХЪ

Исус лъэпкъэу къызхэкIыгъэр
(Лука 3:23–38)

Мыр Исус Христосэу Даутэ ыкЪор* ыкIи Ибрахымэ ыкЪор* лъэпкъэу къызхэкIыгъэм итхылъ.

²Ибрахымэ ИсхьякЪ къыфэхъугъ;

ИсхьякЪ ЯкЪубэ къыфэхъугъ; ащ Иудэрэ ышхэмрэ къыфэхъугъэх;

³Иудэ Фаресрэ Зарэрэ* къыфэхъугъэх; и тIумэ янэ

1:1 къэбарышIур – Исус Христос ехылыгъэ къэбарышIур ары. Тхъэм пегъымбархэм агушыIэкIэ цIыфхэр къызэригъэгугъэгъэ Iофхэр Исус Христос Iофэу ышIагъэмкIэ ыгъэшпыпкъэжыхъэ ыгъэхъугъэх, арэу-штэуи цIыфхэр мыкIодхэу къызэригъэнэжыныхэ гъогу афишIыгъ.

1:1 Даутэ ыкЪор ыкIи Ибрахымэ ыкЪо – ахэмэ алъэпкъ къытехъу-кIыгъэ лIыр ары.

1:3 Фаресрэ Зарэрэ – Иудэ ыкЪоу зэтIуазэхэр ары. Еплъ Пегъымбар Мусэ апэрэ тхылъэу ытхыгъэм 38:27–30.

- Фамар ыцІагъ; Фарес Есром кыѳэхъугъ; ащ
 Арам кыѳэхъугъ;
⁴ ащ Аминадав кыѳэхъугъ; ащ Наасон кыѳэхъугъ;
 ащ Салмон кыѳэхъугъ;
⁵ ащ Вооз кыѳэхъугъ; Вооз янэ Рахав ыцІагъ;
 Вооз Овид кыѳэхъугъ; Овид янэ Руф ыцІагъ;
 Овид Иессе кыѳэхъугъ;
⁶ ащ пачтыхъэ Даутэ кыѳэхъугъ.
 Пачтыхъэу Даутэ Сэлмэн кыѳэхъугъ; Сэлмэн янэ,
 Урие зыцІэм ишъузэу* щытыгъагъ.
⁷ Сэлмэн Ровоам кыѳэхъугъ; ащ Авие кыѳэхъугъ;
 ащ Асэ кыѳэхъугъ;
⁸ ащ Иосафат кыѳэхъугъ; ащ Иорам кыѳэхъугъ;
 ащ Озие кыѳэхъугъ;
⁹ ащ Иоафам кыѳэхъугъ; ащ Ахаз кыѳэхъугъ; ащ
 Езекие кыѳэхъугъ;
¹⁰ ащ Манассие кыѳэхъугъ; ащ Амон кыѳэхъугъ;
 ащ Иосие кыѳэхъугъ;
¹¹ ащ Иоаким кыѳэхъугъ. Израил цІыфхэр Вавилон
 къэлэшхом лІыгъэкІэ защэхэ лъэхъанэм* ыдэжъ
 Иоаким Иехониерэ ышхэмрэ кыѳэхъугъэх.
¹² Израил цІыфхэр Вавилоным защэхэ ужым,*
 Иехонием Салафиил кыѳэхъугъ; ащ Зоровавел
 кыѳэхъугъ;
¹³ ащ Авиуд кыѳэхъугъ; ащ Елиаким кыѳэхъугъ;
 ащ Азор кыѳэхъугъ;
¹⁴ ащ Садок кыѳэхъугъ; ащ Ахим кыѳэхъугъ; ащ
 Елиуд кыѳэхъугъ;
¹⁵ ащ Елеазар кыѳэхъугъ; ащ Матфан кыѳэхъугъ;
 ащ Якъубэ кыѳэхъугъ;
¹⁶ ащ Юсыф кыѳэхъугъ. Ар ХристоскІэ заджэхэрэ
 Исус кыызфэхъугъэ Мерэм илІэу щытыгъ.

1:6 Урие зыцІэм ишъуз – Вирсавид (Батшэбэ) ары. Еплъ Пегъымбар Самуел икъэбархэр зэрыт ятІонэрэ тхылъым (2 Царств) 12:24.

1:11 Вавилон къэлэшхом лІыгъэкІэ защэхэ лъэхъанэм – Исус къэхъуным ыпэкІэ 598-рэ илъэсым пачтыхъэ Невукаднессэр идзэлІхэм Джурт цІыфхэр лІыгъэкІэ Вавилоным аригъэщагъэх.

1:12 Израил цІыфхэр Вавилоным защэхэ ужым – Исус къэхъуным ыпэкІэ 538-рэ илъэсым Персие хэгъэгум и Кайсарэу Кир зыцІэм джуртхэм яхэгъэгу къагъэзэжьиэу фит ышІыжыгъэх.

¹⁷ Арэуштэу Ибрахымэрэ пачтыхъэ Даутэрэ азыфару лЫуж* пшыкIуплI дэлъыгъ; пачтыхъэ Даутэрэ Израил цIыфхэр Вавилоным защэхэ лъэхъанэмрэ азыфару лЫуж пшыкIупчI дэлъыгъ, Израил цIыфхэр Вавилон защэхэ лъэхъанэмрэ Христос* къызыхъугъэ лъэхъанэмрэ азыфагу лЫуж пшыкIуплIи дэлъыгъ.

Исус къызэрэхъугъэр

(Лука 2:1–7)

¹⁸ Исус Христос икъэхъукIэ зэрэхъугъэр мары: Юсыф Исус янэу Мерэм къыщэнэу ыгъэнэфэгъагъ*, ау зэрэщэнхэм ыпэкIэ, Тхъэм Ыпсэ ЛъапIэ илъэкIыныгъэкIэ Мерэм сабий къызэрэфэхъуштыр нафэу къэхъугъ. ¹⁹ Юсыфэу Мерэм илI шъыпкъагъэ зиIэ лIэу щытыгъэти, цIыфмэ апашъхъэ Мерэм ынапэ щытырихынэу фэмыеу, шгъэфэу ытIупщыжъынэу тыриубытагъ.

¹⁹ Ау Юсыф а Иофым егупшысээ, Зиусхъаным* имэлэичпкIыхъапIэкIэ къыфэкIуагъ.

–Даутэ ыкьо* Юсыф!– къыIуагъ ащ. –Мерэмыр шгъузэу къэпщэнэу умышын, сыда пIомэ ащ сабыеу къыфэхъуштыр къызхэкIырэр Тхъэм Ыпсэ ЛъапIэ ары. ²¹ Мерэм кьо къыфэхъушт, о ащ цIэу фэуусыштри Исус*, сыда пIомэ ащ ылъэпкъ ипсэкIодхэм ялъэкIыныгъэ къыIэкIихыжъынышгъ, мыкIодхэу къыгъэнэжъыштых.

²² А зэпстэури зыфэхъугъэр Зиусхъаным мы гущыIэ-

1:17 лЫуж – тымрэ ыкьомрэ азыфагу дэлъ уахътэр ары.

1:17 Христос – Мессихыр ары. Пачтыхъэ Даутэ ылъэпкъ къытехъукIыгъэу, пегъымбархэм къызэраIуагъэм тетэу, Израил цIыфхэм шгъафитныгъэрэ мамыр тетыгъомрэ аригъэгъотынхэу Тхъэм ахэр къызэригъэгугъэгъэ пшы лъапIэр ары.

1:18 Юсыф къыщэнэу ыгъэнэфэгъагъ – джурт хабзэм тетэу лЫгорэм ыгъэнэфэгъэ пшгъашгъэр къыщэнэу фэмыемэ, къэзыщагъэ лЫм ишгъуз зэритIупщыжъырэ хабзэм тетэу ытIупщыжъын фае.

1:20 Зиусхъан – Тхъэмэтэшхор ары.

1:20 Даутэ ыкьо – Даутэ ылъэпкъ къытехъукIыгъэ лЫр ары.

1:21 Исус – а цIэм къыкIырэр «цIыфхэр мыкIодхэу Къэзыгъэнэжъырэр» ары.

хэу* пегъымбарым ыгу къырилъхъэхи къыригъэІуагъэхэр къэшъыпкъэжъынхэр ары:

²³ –Мары, пшъашгъэр лъэрмыхъэ хъунышгъ, къо къыфэхъушт. Ащ цІэу фаусыщтыр Еммануил. Ащ къикІырэр: Тхъэр тигъусэ.

²⁴ Юсыф къызэушъыжъым, Зиусхъаным имэлэІич къызэрэриІуагъэм тетэу зекІуагъэ, Мерэми шъузэу ыщагъ.

²⁵ Ау ар ишъуз фэхъуным ыпэкІэ Мерэм апэрэ къор къыфэхъугъ. Юсыф ащ цІэу фиусыгъэри Исус.

ЯТІОНЭРЭШЪХЪ

Тхъэгурымагъохэр тыгъэ къыкъокІыпІэмкІэ къызэрикІыгъэхэр

Ирод пачъыхъэ* имафэхэм Иудей хэкум* щыщ Вифлеем къалэм* Исус къызэхъу ужым, тхъэгурымагъохэр* тыгъэ къыкъокІыпІэмкІэ къикІыхи, къалэу Ерусалим къэкІуагъэх.

² –Тыдэ шыІа джуртхэм япачъыхъэу къэхъугъэр?– къаІуагъ. –Сыда пІомэ ащ ижъуагъо тыгъэ къыкъокІыпІэмкІэ тэ щытлъэгъугъэти, ар дгъэлъэпІэнэу тыкъэкІуагъ.

³ Ирод пачъыхъэм ар зызэхехым къэгумэкІыгъ, Ерусалим зэкІэ дэс цІыфхэри ащ дэгумэкІыгъэх. ⁴ Арыти, Ирод

1:22–23 Зиусхъаным мы гущыІэхэу . . . – еплъ Пегъымбар Исайас тхылъэу ытхыгъэм 7:14.

2:1 Ирод пачъыхъэр – Ирод Иныр ары. Исус къэхъуным ыпэкІэ я 37–4 илъэсхэм къакІоцІ Израил хэгъэгум зэкІэ ипачъыхъэу щытыгъ.

2:1 Иудей хэкур – Израил хэгъэгум ихэкухэм ащыщыгъ.

2:1 Вифлеем – Бэтлэхъэм ары. Ерусалим километрийкІэ пэчыжъэу, икъыблэ лъэныкъомкІэ ит.

2:1 тхъэгурымагъохэр – пкІыхъапІэхэм къарыкІхэрэмрэ жъуагъохэм яІофрэ апылгъхэзэ, пачъыхъэ горэм е пщы горэм фэлажъэхэзэ, акъылэгъу фэхъугъэхэр ары.

цЫфхэм зэкІэ ядин пэщэшхохери*, я Тэурат егъэджэкІо пащэ* пстэури ыугъоихи яупчІыгъ:

–Тыда Христос* къызщыхъун фаер?

⁵ –Иудей хэкум щыщ Вифлеем ары,– къыраІуагъ ахэмэ, –сыда пІомэ пегъымбарым мырэуштэу къытхыгъ:*

⁶ «О, Иудей хэкум щыщ Вифлеем. Иудэ лъэпкъым ипащэхэм анахыи зыкІи уаныхъ цІыкІоп; сыда пІомэ зы пащэ о къыпхэкІышт.

А пащэм мэлахъом мэлхэр зэрищэхэрэм фэдэу, слъэпкъ Израил ыщэшт».

⁷ Арэуштэу къызыраІом, Ирод тхъэгурымагъохэм шъэфэу къяджи, жъуагъор къызыкъокІыгъэ охътэ дэдэр зэригъэшІагъэ. ⁸ Ахэр Вифлеем ыгъакІохэзэ ариІуагъ:

–ШъукІохи, сабыим икъэбар дэгъоу къызэжъугъашІ. Ар къызыжъугъоткІэ, макъэ къысэжъугъэІу, сэри ар згъэлъэпІэнэу сыкІошт.

⁹ Тхъэгурымагъохэр пачъыхъэм къариІуагъэм едэІухи ежъагъэх. Тыгъэ къокІыпІэмкІэ щалъэгъугъэ жъуагъори ахэмэ апэ итэу кІозэ, сабыир зыдэщыІэ чІыпІэм зынэсым, къышъхъэщыуцуагъ. ¹⁰ Жъуагъор залъэгъум, лъэш дэдэу гушІуагъэх. ¹¹ Унэм зехъэхэм, сабыири ащ янэу Мерэми исхэу алъэгъугъэх. Залъэгъухэм, сабыим ыпашъхъэ лъэгонджэмышъхъэкІэ зыщырадзыхи, агъэлъэпІагъ. Япхъуантэхэр зэтырахыхи, тынхэу дышъи, ладэни*, смирни* сабыим ратыгъэх. ¹² Ирод дэжъ амыгъэзэжъынэу пкІыхъапІэкІэ Тхъэм къагуригъэІуагъэти, нэмыкІрэ гъогукІэ яхэгъэгу кІожыгъэх.

2:4 дин пэщэшхохэр – дин пэщэшхор, дин пэщэшхоу шытыгъэхэр, дин пэщэшхохэм яунагъохэм ащыщхэр ары.

2:4 Тэурат егъэджэкІо пащэхэр – Тэурат хабзэм итхэмрэ джуртхэм адрэ тхылъ лъапІэхэу яІэхэм арытхэмрэ цІыфхэм агурызыгъаІоу шытыгъэ пащэхэр ары.

2:4 Христос – еплъ 1:17.

2:5–6 пегъымбарым къытхыгъ – еплъ Пегъымбар Михэ тхылъэу ытхыгъэм 5:2; Пегъымбар Самуел икъэбархэр зэрыт ятІонэрэ тхылъым (2 Царств) 5:2.

2:11 ладан – мэ ІэшІу зыпыурэ Іугъо лъапІ.

2:11 смирнэ – мэ ІэшІу зыпыхырэ уц гор.

**Юсыфрэ Мерэмрэ сабыир ягъусэу
Мысырым зэрэклатхъужьыгъэр**

¹³ Тхъэгурымагъохэр зекІыжъхэм, Зиусхъаным имэлэІич пкІыхьапІэкІэ Юсыф къыфэкІуагъ.

–Къэтэджи,– къыІуагъ, –сабыимрэ ащ янэрэ зыдащэхи, Мысырым клэтхъужь. Макъи къыосэгъэІуфэ, ащ щыІ, сыда плэмэ Ирод сабыир ыукІынэу лъы-хъущт.

¹⁴ Арэуштэу Юсыф тэджи, сабыимрэ ащ янэрэ чэщым зыдищэхи, Мысырым кІуагъэ. ¹⁵ Ирод олІэфэкІэ ар ащ дэжъым щыпсэугъ. Арэуштэу зыфэхъугъэр Зиусхъаным мы гущыІэхэу* пегъымбарым къыригъэІуагъэхэр къэшъыпкъэжъынхэр ары: «Мысырым къикІыжъынэу Скъо ськъеджагъ».

Ирод идзэлІхэм сабийхэр зэраригъэукІыгъэхэр

¹⁶ Тхъэгурымагъохэм къызэрагъэпцІагъэр Ирод зелъэгъум, лъэшэу къэгубжыгъ. Тхъэгурымагъохэм къырагъэшІэгъэ уахътэм тетэу, Вифлееми ащ зэкІэ иІэгъо –благъоми щыщ къэхъугъэкІэ сабийхэр илъэситІу зыныбжъым нэс аукІынхэу идзэлІхэр ыгъэкІуагъэх. ¹⁷ Джащыгъум мы гущыІэхэу пегъымбар Иеремие къыІуагъэхэр* къэшъыпкъэжъыгъэх:

¹⁸ «Куохъао макъэ Рамэ къуаджэм* къыщыІугъ, гъымэкъэшхорэ тхъаусыхэ мэкъэшхорэ ахэтэу. Рахил зигъэсамбырыжъынэу фэмыеу, исабийхэр егъэежъых, сыда плэмэ ахэр щыІэжъыхэпышъ ары».

2:15 Зиусхъаным мы гущыІэхэу... – еплъ Пегъымбар Осие тхылъэу ытхыгъэм 11:1.

2:17–18 пегъымбар Иеремие къыІуагъэхэр – еплъ Пегъымбар Иеремие тхылъэу ытхыгъэм 31:15.

2:18 Рамэ къуаджэр – Ерусалим километрийкІэ пэчыжъэу, итемыр лъэныкъомкІэ итыгъ. Темыр зыфаІорэр арапыбзэкІэ «шэмал», тыркубзэкІи «кузей» зэраІорэр ары.

Юсыфрэ Мерэмрэ сабыир ягъусэу Мысырым къызэрикIыжыгъэхэр

¹⁹ Ирод зэлIэ ужым, Зиусхъаным имэлэлIич пкIыхъапIэ-
кIэ Юсыф Мысырым къыщыфакIуи, ²⁰ къылуагъ:

–Къэтэджи, сабыимрэ ащ янэрэ зыдащэхи, Израил хэгъэгум кIожь, сыда пIомэ сабыим ыпсэ зыгъэгъун-
хэу ыуж итыгъэхэр лIагъэхэшъ ары.

²¹ Арэуштэу Юсыф тэджи, сабыимрэ ащ янэрэ зыди-
щэхи, Израил хэгъэгум кIожыгъэ. ²² Ау Ирод ичIыпIэ-
кIэ ащ ыкъо Архелай* Иудей хэкум ипачъыхъэ хъугъэу
Юсыф къэбар зызэхехым, ащ кIонкIэ шынагъэ. ПкIы-
хъапIэкIэ Тхъэм къызыгурегъэIо ужым, Галилей хэкум*
кIуи, ²³ НазареткIэ заджэхэрэ къалэм* дэтIысхъагъ. Арэу-
штэу зыфэхъугъэр мы гущылэхэу пегъымбархэм Исус
ехьылIагъэу къалуагъэхэр къэшъыпкъэжыынхэр ары: «На-
зарет шыщкIэ еджэщтых».

ЯЩЭНЭРЭШЪХЪ

УмэхъэкIо Иуан Тхъэм игущылэхэр зэригъэлущтыгъэхэр

(Марк 1:1–8; Лука 3:1–9, 15–17; Иуан 1:19–28)

А мафэхэм умэхъэкIо* Иуан къэлъагъуи, Иудей хэкум
ишъоф нэкI цIыфхэм Тхъэм игущылэхэр щаригъэлущ-
хэзэ, ² мырэуштэу къылощтыгъ:

2:22 Архелай – Ирод Иным ыкъохэм ащыщыгъ. Исус къэхъуным ыпэкIэ
я 4-рэ илъэсым щегъэжьагъэу Исус къызэхъу нэужым я 6-рэ илъэсым
нэсыфэ, хэкухэу Иудей, Самарие, Идумей япщэу шытыгъ.

2:22 Галилей хэкур – Израил хэгъэгум итемыр лъэныкъо ит. Архелай
ышэу Ирод Антипэ зыцIэр а хэкум ипщэу шытыгъ.

2:23 НазареткIэ заджэхэрэ къалэр – Галилей псыхъураем икъыблэ цыпэ
километр 26-кIэ пэчыжьэу, итыгъэ къохъапIэ лъэныкъокIэ ит.

3:1 умэхъыныр – «ШъуипсэкIодхэм шъуафыкIэгъожь, зысэжъугъэу-
мэхъ, Тхъэм ахэр къышъуфигъэгъунхэм пае», ыIоти, умэхъэкIо Иуан
(Яхъя) цIыфхэр псым чIигъаощтыгъэх (ыумэхъыщтыгъэх). Еплъ Марк

–ШъуипсэкІодхэм шъуафыкІэгъожь, сыда пІомэ Тхъэу уашъом щыІэм и Тетыгъошхо* къэблэгъагъэшъ ары.

³Иуан ары пегъымбар Исайас мырэуштэу зыфиІуагъэр:*

«Шъоф нэкІым зы джэ макъэ горэ къыщэІу:

Зиусхъаным игъогу фэжъугъэпси,

игъогу лъагъохэр зэшъхъэ–зашъоу фэшъушІых».

⁴Иуан мэхъшэцым хэшІыкІыгъэу щыгъын щыгъыгъ, ыбги шъо бгырыпх илгыгъ. Гъомлапхъэу иІагъэр мацІэхэмрэ шъоф шъоумрэ арыгъэ. ⁵Джащыгъум Ерусалим дэс цІыфхэри, Иудей хэкум зэкІэ ис цІыфхэри, Иордан псыхъом иІэгъо–благъом зэкІэ ис цІыфхэри Иуан ыдэжь кІощтыгъэх. ⁶ПсэкІодэу ашІагъэхэр Тхъэм ыпашъхъэ ралъхъахэти, Иордан псыхъом Иуан зыщырагъэумэхъыщтыгъ.

⁷Зырагъэумэхъынэу фарисейхэмрэ* саддукейхэмрэ* ащыщхэу бэу ыдэжь къакІохэу Иуан зелъэгъум, ахэмэ ариІуагъ:

–Шъо, блэщылъфхэр*! Тхъэм игубжэу къэкІощтым шъуІэкІэкІынэу хэт шъушъхъэ къызылъхъагъэр? ⁸Шъуипсэ–

1:4. Исус уашъом зыдэкІоежыгъэм къыщегъэжъагъэу, цІыфхэм диным ехыллэгъэу тетыгъо зиІэ цІыф горэм зырагъэумэхъы – а цІыфым ахэр псым чІегъаох, е псы тІэкІу ашъхъэхэм атыреутхэ. Арэуштэу ИсускІэ шІошъхъуныгъэ яІэ зэрэхъугъэр къагъэлъагъо. Ащ нэмыкІэуи Исус лІи, лІагъэхэм къызэрахэтэджыкІыжыгъэм пае, япсэкІодхэр къафэгъугъэхэу, мыкІодыжыын щыІэныгъэ яІэ зэрэхъугъэми шыхъат фэхъух.

3:2 Тхъэу уашъом щыІэм и Тетыгъошхо – Тхъэм мы дунаеми, мы дунаем ицІыфхэми тетыгъошхоуи лъэкІыныгъэшхоуи афыриІэр ары. Инджылыр Тхъэм и Тетыгъошхо зытегушыІэкІэ, зыфиІорэр загъорэ мы уахътэм Тхъэм тетыгъошхоу иІэр ары, загъори къэкІощт уахътэм тетыгъошхоу иІэщтыр ары, загъори Тхъэм ыдэжь мыкІодыжыын щыІэныгъэ щыуиІэныр ары.

3:3 пегъымбар Исайас зыфиІуагъэр – еплъ Пегъымбар Исайас тхылгъэу ытхыгъэм 40:3. Пегъымбар Исайас, Исус къэхъуным ыпэкІэ 759–698-рэ илъэсхэм къакІоцІ псэугъагъ.

3:7 фарисейхэр – джуртхэм ащыщхэу диным рылажъэрэ цІыф купэу щытыгъэх. Ахэр Тэурат хабзэм итхэмрэ ятэжъхэм къакІэныжыгъэ хабзэхэмрэ агу етыгъэу апылгыщтыгъэх.

3:7 саддукейхэр – дин пашэхэм ащыщхэу, диным пылгъэу зы тхъамэтэ купэу щытыгъэх. Ахэмэ тхылъ лъапІэхэу алгытагъэхэр Тэурат хабзэм ит тхылгытфыр ары ныІап.

3:7 блэщылъф – блэм къыхэкІырэ лъфыгъэр ары.

кІодхэм шъуафыкІэгъожьыным фэшъошэ ІофышІу-хэр жъугъэцакІэх. ⁹ «Ибрахымэ тэ тятэ ары», шъугукІэ шъуІонэу шъуфитэу шъумыгугъ, сыда пІомэ сэ шъосэІо, Тхьэм мы мыжъохэм Ибрахымэ пае бынхэр къахигъэхъукІын ылъэкІышт. ¹⁰ Ощыр чъыг лъапсэхэм атыраубытэгъах. Арэуштэу сыррэ чъыгэу шІугъэ къызпымыкІэрэр раупкІынышъ, машІом падзэшт.

¹¹ –ШъуипсэкІодхэм шъузэрафыкІэгъожьыгъэр къэжъугъэлъэгъонэу сэ псымкІэ шъусэумэхъы, ау саужкІэ къэкІощтым сэщ нахы нахъ лъэкІыныгъэшхо иІ. Ащ ицуакъэхэр фэсхынхэуи сифэшъуашэп. Ащ Тхьэм Ыпсэ ЛъапІэрэ машІомрэкІэ шъо шъуиумэхъышт. ¹² Ащ ихъанцэ ылэ кІэлъ, ихъамэщи ыукъэбзыжъынышъ, икоци конхэм аритэкъожьышт, ау уарзэр мыкІосэжъын машІокІэ ыгъэстышт.

Иуан Исус зэриумэхъыгъэр

(Марк 1:9–11; Лука 3:21–22)

¹³ Джащыгъум Исус Галилей хэкум къикІи, Иордан псыхъом къэкІуагъ Иуан зыригъэумэхъынэу. ¹⁴ Ау Иуан ымыдэу, Исус мырэуштэу риІуагъ:

–О сэ сыуумэхъын фае. Сэ о усыумэхъынэу укъысфэкІуа?

¹⁵ –Джы арэуштэу орэхъу,– ыІуи, Исус Иуан пэгъокІритыжъыгъ, –сыда пІомэ джауштэу ары шъыпкъэгъэ пстэури зэрэдгъэцэкІэн фаер.

Исус ауштэу къызыреІом, Иуан къезэгъи ыумэхъыгъ.

¹⁶ Исус Иуан зызэрэригъэумэхъэу, псым къыхэкІыжъыгъ. Псым къызыхэкІыжъым, уашъор зэлукІи, Тхьэм ыпсэ ЛъапІэ тхьаркъом фэдэу ежъым къызэрэфехырэр ылъэгъугъ. ¹⁷ ЕтІанэ уашъом зы макъэ къиІукІыгъ:

–Мары сэ шІу слъэгъурэ Скъо класэу сыгу зэлурэр.*

3:17 Мары сэ шІу слъэгъурэ Скъо класэу сыгу зэлурэр – еплъ Сэбур (Псалтыр) 2:7; Пегъымбар Мусэ апэрэ тхылъэу ытхыгъэм 22:2; Пегъымбар Исайас тхылъэу ытхыгъэм 42:1.

ЯПЛИЭНЭРЭШЪХЪ

Шэйтаныр Исус псэклод ригъэшлэнэу ыуж зэритыгъэр

(Марк 1:12–13; Лука 4:1–13)

Джашыгъум Тхъэм Ыпсэ Лъаплэ Исус шъоф нэклым ыщэгъ. Тхъэм Ыпсэ Лъаплэ Исус ащ дэжъым зыфищэгъэр шэйтаныр Исус псэклод ригъэшлэнэу ыуж итыныр ары. ² Исус мэфэ тлокитлурэ чэщ тлокитлурэклэ зенэклым ужым, къэмэлэклагъ. ³ Шэитанэу цыфхэм псэклод языгъэшлэнэу ыуж итыр Исус кыбгъодахы кыыриуагъ:

–О Тхъэм ури Къомэ, мы мыжъохэр хьалыгъу хъунхэу унашъо шы.

⁴ –Тхъэм игущылэ тхыгъэхэм арыт,* – кыыложыгъ Исус,

–«Хьалыгъу закъор арэп цыфыр зэрэпсэуштыр, сыдрэ гущылэу Тхъэм ыжэ кыдэклырэр ары нахъ».

⁵ Ащ нэужым шэйтаным Исус къэлэ лъаплэм зыдищи, Тхъэм иунэшхо нахъ лъэгаплэу илэм тыригъэуцуи, ⁶ кыыриуагъ:

–О Тхъэм ури Къомэ, мыщ дэжъым зыщедзых; сыда плэмэ Тхъэм игущылэ тхыгъэхэм арыт:*

«Тхъэм имэлэичхэм о кыюхылаагъэу унашъо кыафишышт,

о плъакъокли мыжъом уемыутэклыным пае, алэхэмклэ уалэтышт».

⁷ –Мырэуштэуи Тхъэм игущылэ тхыгъэхэм арыт, * – кыыложыгъ Исус, –«Зиусхъанэу уи Тхъэ умыушэты».

⁸ Етлани шэйтаным Исус Юшъхъэ лъэгэ дэдэ горэм дищай, дунаем тет пачъыхъагъо пстэури, ахэмэ щытхъушхоу ялэри кыыригъэлъэгъуи, ⁹ кыыриуагъ:

4:4 Тхъэм игущылэ тхыгъэхэм арыт – еплъ Пегъымбар Мусэ ятфэнэрэ тхылъэу ытхыгъэм 8:3

4:6 Тхъэм игущылэ тхыгъэхэм арыт – еплъ Сэбур (Псалтыр) 91:11–12 (урыс библиемклэ 90:11–12).

4:7 Тхъэм игущылэ тхыгъэхэм арыт – еплъ Пегъымбар Мусэ ятфэнэрэ тхылъэу ытхыгъэм 6:16.

–Чыгум зебдыхызэ сэ сыбгъэлъапIэмэ, ахэр зэкIэ къы-
остыщтых.

¹⁰ –Сауж икI, шэйтaн!– рiлoжыгъ Исус. –Сыда пIомэ
Тхьэм игушыIэ тхыгъэхэм арыт:* «Зиусхьанэу уи Тхьэ
бгъэлъапIэзэ, ежым изакъоу уфэлэжьэн фaе».

¹¹ Исус ар зыреIом, шэйтaныр ащ ыуж икIыжыгъ,
мэлэичхэри къыфехыхи, Исус фэлoфтабгэхэу аублагъ.

Исус иIоф Галилей хэкум зэрэщиублагъэр

(Марк 1:14–15; Лука 4:14–15)

¹² Иуан хьапсым чIадзагъэу* Исус къэбар зызэхехым,
Галилей хэкум кIожыгъэ. ¹³ Назарет къалэм дэкIыжьи,
хэкухэу Завулонрэ Неффалимрэ* зыцIэхэм ащыщэу псы-
Iушъом Iут Капернаум къалэм кIуи, ащ дэтIысхьагъ.
¹⁴ Исус арэуштэу зыфишIагъэр пегъымбар Исайас мы гу-
шыIэхэу къыIуагъэхэр* къэштыпкъэжьынхэр ары:

¹⁵ «Завулон хэкур, Неффалим хэкур, псы Iушъом Iут
хэкур, Иордан псыхъом иадрабгъу шыIэ хэкур,
хымэ лъэпкъхэм яхэкоу Галилей!» (Ахэмэ
атегушыIэу пегъымбарым мырэуштэу къыIуагъ:)

¹⁶ «ЦIыфхэу шIункIыгъэм хэтхэм нэфынэшхо
алъэгъугъ;
лIэныгъэм ищынагъо хэку шIункIым ис цIыфхэми
нэфынэ къатридзагъ».

4:10 Тхьэм игушыIэ тхыгъэхэм арыт – еплъ Пегъымбар Мусэ ятфэнэрэ
тхылъэу ытхыгъэм 6:13.

4:12 Иуан хьапсым чIадзагъэу – Ирод Антипэу Галилей хэкумрэ Перей
хэкумрэ япщ иунашъокIэ умэхъэкIо Иуан хьапсым чIадзагъ. Еплъ Маттэ
14:3–4.

4:13 хэкухэу Завулонрэ Неффалимрэ – Завулонрэ Неффалирэ Израил
лъэпкъым щыщ лIэкъуитIоу (унэгъо лъэпкъитIоу) щытыгъэх. Ахэмэ
яхэкухэр Галилей псыхъураем итыгъэ къохъэпIэ лъэныкъокIи итемыр
лъэныкъокIи итыгъэх. Темыр зыфалорэр арапыбзэкIэ «шэмал», ты-
ркубзэкIи «кузей» зэраIорэр ары.

4:14–16 пегъымбар Исайас мы гушыIэхэу къыIуагъэхэр... – еплъ Пе-
гъымбар Исайас тхылъэу ытхыгъэм 9:1–2.

¹⁷ А лъэхъанэм къыщегъэжъагъэу Исус Тхьэм игущы-
 Іэхэр цІыфхэм аригъэІухэу къыублагъ:

–ШъуипсэкІодхэм шъуафыкІэгъожь, сыда пІомэ Тхьэу
 уашъом щыІэм и Тетыгъошхо* къэблэгъагъэшъ ары.

**Исус пцэжъыяшэ нэбгыриплІ
 игъогу рыкІонхэу къызэряджагъэр**

(Марк 1:16–20; Лука 5:1–11)

¹⁸ Исус Галилей псыхъураем* иІушъо рекІокІызэ, зэ-
 къошитІу ылъэгъугъ. Ахэр Симонэу ПетрэкІэ заджэхэ-
 рэмрэ ащ ыш Индрысрэ арыгъэ. Ахэмэ хъытыур псыхъу-
 раем хадзэщтыгъэ, сыда пІомэ пцэжъыяшэхэу щытыгъэ-
 хэти ары. ¹⁹ Исус ахэмэ ариІуагъ:

–Сауж шъукъырыкІу. Пцэжъые къэшъуубытыным пае,
 ыуж шъузэритыгъэм фэдэу, цІыфхэр сэ сигъогу къытежъу-
 гъэхъанхэм пае ауж шъузэрихъащтыр шъозгъэшІэщт.

²⁰ Ахэмэ а гущыІэхэр зэрэзэхэхэу, яхъытыухэр къа-
 бгынэхи, Исус ыуж ихъагъэх.

²¹ Исус нахъ чыжъэу кІозэ, ахэмэ анэмыкІэу зэкъоши-
 тІоу Зеведей ыкъохэу Якъубэрэ Иуанрэ ылъэгъугъэх.
 Ахэм ятэ Зеведей ягъусэу, къуашъом исхэу яхъытыухэр
 агъэхъазырыщтыгъэх. Исус ахэми яджагъ. ²² Ахэмэ зэ-
 ряджэу, къуашъори яти къабгынэхи, Исус ыуж ихъагъэх.

**Исус Галилей хэкум цІыф купышхом Тхьэм
 игущыІэхэр зэрэщаригъашІэщтыгъэхэр
 ыкІи зэрэщигъэхъужьыщтыгъэхэр**

(Лука 6:17–19)

²³ Исус зэкІэ Галилей хэкур къыкІухъэзэ, синэгогухэм*
 цІыфхэм Тхьэм игущыІэхэр щаригъашІэщтыгъэх, Тхьэм

4:17 Тхьэу уашъом щыІэм и Тетыгъошхо – еплъ 3:2.

4:18 Галилей псыхъураер – Галилей хэкум ит псыхъурай. ИкІыхъагъэ
 километрэ 21–рэ мэхъу, инахъ шъомбгъуапІэр километрэ 13 мэхъу.

4:23 синэгогу – джуртмэ ятхъэлъэІупІ ары.

и Тетыгъошхо ехылыгъэ къэбарышIури аригъэIуцтыгъ, цIыфхэм ащыщэуи хэтрэ сымаджи гъойщай ыгъэхъужьыщтыгъ. ²⁴ Арышъ, Исус икъэбар Сирие хэкум* тыдэкIи шыIугъ. Сымэджэ зэфэшъхъафи уз зэфэшъхъафи зиIэ пстэури Исус къыфашцэщтыгъэх; джынапцIэ зыхэсхэри, къытефэхэрэри, зыIэпкъ-лъэпкъ узым зэкIиубытагъэхэри ыгъэхъужьыщтыгъэх. ²⁵ Галилей хэкуми, КъэлипшI* зыцIэ хэкуми, Ерусалими, Иудей хэкуми, Иордан псыхъом иадрабгъуи щыщхэр купышхохэу Исус ыуж ихъащтыгъэх.

ЯТФЭНЭРЭШЪХЪ

Исус Iуашъхъэм тетэу Тхъэм игущыIэхэр зэригъэIугъэхэр
(Маттэ 5-7)

Исус цIыф купышхохэр зелъэгъухэм, Iуашъхъэм дэ-кIуай, тIысыгъэ. ЗэтIысым, игъогу рыкIохэрэр ежъым къыбгъодахъэхи, ² Исус ахэмэ Тхъэм игущыIэхэр аригъашIэхэу ыублагъ:

Сыхъатмафэ ежъагъэхэр
(Лука 6:20-23)

³ –Гурэ псэрэкIэ тхъамыкIэхэу щытхэр* сыхъатмафэ ежъагъэх, сыда пIомэ ахэр Тхъэу уашъом щыIэм и Тетыгъошхо* ыIэчIэгъ чIэтых.

4:24 Сирие хэкур – Рим (Рум) къэралыгъошхом щыщ хэкоу щытыгъ. Израил хэгъэгур Сирие хэкум щыщыгъ.

4:25 КъэлипшI – ахэр хымэ къалэхэу щытыгъэх. Ахэм анахьыбэхэр Джалил псыхъураем икъыблэ тыгъэ къыкъокIыпIэ лъэныкъомкIэ итыгъэх.

5:3 гурэпсэрэкIэ тхъамыкIэхэу щытхэр – Тхъэр зэрящыкIагъэр зыдэзышIэжъхэрэр ары.

5:3 Тхъэу уашъом щыIэм и Тетыгъошхо – еплъ 3:2.

- ⁴ Гукъао зиІэхэр сыхъатмафэ ежъагъэх, сыда пІомэ ахэмэ ягукъао Тхьэм ашъхьэщыхышт.
- ⁵ Зыгу пэгагъэ имылъхэр сыхъатмафэ ежъагъэх, сыда пІомэ ахэмэ ІэхьышІоу къалъысыщтыр чІылъэр ары.
- ⁶ Шъыпкъагъэм фэзэщхэу, фалІэхэрэр сыхъатмафэ ежъагъэх, сыда пІомэ ахэмэ афырикъун шъыпкъагъэ агъотыжъышт.
- ⁷ ГукІэгъу зыгу илъхэр сыхъатмафэ ежъагъэх, сыда пІомэ ахэмэ гукІэгъу агъотыжъышт.
- ⁸ Зыгу къабзэхэр сыхъатмафэ ежъагъэх, сыда пІомэ ахэмэ Тхьэр альэгъушт.
- ⁹ ЗэшІуныгъэ цІыфмэ ахэзылъхьэхэрэр сыхъатмафэ ежъагъэх, сыда пІомэ ахэмэ Тхьэм ибынхэкІэ яджэщтых.
- ¹⁰ Шъыпкъагъэм пае цІыфхэу къин зэрагъэщэчхэрэр сыхъатмафэ ежъагъэх, сыда пІомэ ахэр Тхьэу уашъом щыІэм и Тетыгъошхо ыІэчІэгъ чІэтых.
- ¹¹ –Сэ сигъогу шъузэрэрыкІорэм пае, цІыфхэр къышъо-хъонхэмэ, къин шъуагъэщэчмэ, къышъуфэмышъуашэу Іаегъэ пстэури къышъуаІуалІэмэ, сыхъатмафэ шъуе-жъагъ. ¹² Шъутхъэжъ, инэуи шъугушІу, сыда пІомэ Тхьэм уашъом ІэхьышІоу къыщышъуфигъэшъошэщтыр инышъ ары. Арэуштэу шъо шъуапэкІи пегъымбархэм къин ара-гъэщэчыщтыгъ.

Щыгъумрэ нэфынэмрэ

(Марк 9:50; Лука 14:34–35)

¹³ –ЧІылъэм ищыгъур шъоры. Ау щыгъум ищыугъэ хэкІымэ, сидэуштэу ащ ищыугъэ хэплъхъажъыщта? Зы-кІи ишІуагъэ къэкІожъыщтэп. Ар ратэкъужъынышъ, цІыфмэ аулъэгущт.

¹⁴ –Дунаем инэфынэр шъоры. Іуашъхьэм тет къалэр гъэбылтыгъэу хъушъурэп. ¹⁵ Зыми остыгъэ хигъанэу, ар щэлъэ чІэгъым чІигъэуцорэп, итетыпІэ лъагэ тыре-гъэуцо нахь. ЕтІанэ унэм ис пстэуми ащ инэфынэ анэсы. ¹⁶ Арышъ, цІыфмэ апашъхьэ шъуинэфынэ щэрэнэф, шъуишІушІагъэхэр альэгъунхэшъ, Шъуятэ лъапІэу уа-шъом щыІэм щытхъу фашІыным пае.

Тэурат хабзэм ехылаагъ

¹⁷ –Муса и Тэурат хабзэ* итхэмрэ пегъымбархэм атхыгъэ тхылъхэм* арытхэмрэ згъэкIодынхэу сыкъэкIуагъэу шъумыгугъ. Ахэр згъэкIодынхэу арэп сыкъызфэкIуагъэр, изгъэкъунхэу ары нахь. ¹⁸Шъыпкъэр шъосэIо, уашъомрэ чIылъэмрэ щэлэхэфэ, Мусэ и Тэурат хабзэ итхэу хъарыфхэм анахь цIыкIуи зы уцупIи хэкIодыкIыщтэп, ащ ит пстэури къэшъыпкъэжъыфэ. ¹⁹ЦIыфэу мы унашъохэм анахь цIыкIухэм ащыщэу зыгорэм емыдэIоу, адрэ цIыфхэри а унашъом емыдэлунхэу языгъашIэрэм Тхьэу уашъом щыIэм и Тетыгъошхо ыIэчIэгъ чIэт цIыфхэм анахь цIыкIу дэдэкIэ еджэщтых. Ау мы унашъохэр зыгъэцакIэу, цIыфмэ ахэр языгъашIэрэр Тхьэу уашъом щыIэм и Тетыгъошхо ыIэчIэгъ чIэт цIыф инхэм ащыщкIэ еджэщтых. ²⁰Шъыпкъэр шъосэIо, шъуишъыпкъагъэ Тэурат егъэджэкIо пащэхэмрэ* фарисейхэмрэ* яшъыпкъагъэ нахь нахь ин мыхъумэ, Тхьэу уашъом щыIэм и Тетыгъошхо ыIэчIэгъ шъучIэхьащтэп.

Губжыным ехылаагъ

²¹ –Пэсэрэ цIыфхэм зэрараIуагъэр* шъо зэхэшъухыгъ: «ЦIыф умыукI. ЦIыф зыукIырэр хыкумышIэм* ыпашъхьэ ращэщт». ²²Ау сэ шъосэIо, хэтми ежъ ышы* фэгубжырэр хыкумышIэм ыпашъхьэ ращэщт. Ежъ ышы

5:17 Тэурат хабзэр – пегъымбар Мусэ тхылъитфэу ытхыгъэхэр ары. Тэурат хабзэр джуртхэм ятхылъ лъапIэхэм ащыщэу апэрэ Iахьэу мэхъу.

5:17 пегъымбархэм атхыгъэ тхылъхэр – джуртхэм ятхылъ лъапIэхэм ащыщхэу ятIонэрэ Iахьэу мэхъу.

5:20 Тэурат егъэджэкIо пащэхэр – еплъ 2:4.

5:20 фарисейхэр – еплъ 3:7.

5:21 цIыфхэм зэрараIуагъэр – еплъ Пегъымбар Мусэ ятIонэрэ тхылъэу ытхыгъэм 20:13.

5:21 хыкумышIэр – зы цIыф горэ хыеу е мысэу щытмэ, хабзэм иунашъо тетэу зэхэзыфырэр ары.

5:22 шыхэр – зы диным рылажъэхэрэр ары.

«О ушгъхъэнэкл!» езылорэр Тхъэмэтэ Хэсэшхом* ыпашгъхъэ ращэшт. Ау ышы «О удел!» езылорэр джэхънэмы машлом клоныр фэшгъуашэу мысэ хъушт.

²³ –Арышгъ, Тхъэм ептынэу тыныр къурмэн шыплэм зыпхыкІэ, о пшы гукъанэ горэ къыпфыриІэу угу къэкІыжымэ, ²⁴ уитын къурмэн шыплэм ыпашгъхъэ къыщыгъани, ыпэрапшІэу кІуи, пшы ешІужь. ЕтІанэ къакІуи, уитын тыжь.

²⁵ –О уидэогъу псынклэу ешІужь, уригъусэу гъогум утетыфэ. Армырмэ хыкумышІэм ыпашгъхъэ урищэшт. ХыкумышІэми илофшІакІо уІэкІилгъхъащт, хъапсыми учІадзэшт. ²⁶ Шъыпкъэр осэІо, аужырэ чапычыр* отыжыфэ, хъапсым укъычІэкІыжыщтэп.

Зинэ шІэным ехылаагъ

²⁷ –ЗэраІуагъэр* зэхэшгъухыгъ: «Зинэ умышІэ». ²⁸ Ау сэ шъосэІо, хэти зы бзылгъфыгъэ горэм енэцІэу еплтымэ, ыгукІэ зинэ ышІэгъах. ²⁹ Арышгъ, о унэ джабгъу псэкІод пшІэнэу удихыхмэ, къитхъыжьи чІэдз. О ппкъы зэкІэ джэхънэмым хадзэным нахьи, о плэпкълъэпкъхэм ащыщэу зы пшІокІодыныр оркІэ нахышІу. ³⁰ О плэ джабгъуи псэкІод пшІэнэу удихыхмэ, пыупкІыжьи чІэдз. О ппкъы зэкІэ джэхънэмым клоным нахьи, плэпкълъэпкъхэм ащыщэу зы пшІокІодыныр оркІэ нахышІу.

5:22 Тхъэмэтэ Хэсэшхор – дин Іофхэм яхылаагъэу хыкум зышІэу, анахь тетыгъо зиІэ хасэу джуртхэм ялагъэр ары. Тхъэмэтэ нэбгырэ 70-рэ Тхъэмэтэ Хэсэшхом щыщыгъэх. А хэсэшхом итхъаматэр дин пэцэшхор арыгъэ. Тхъэмэтэ Хэсэшхом загъорэ «СинедрионкІэ» еджэх.

5:26 чапыч – арапыбзэкІи тыркубзэкІи «хъурышэ» мэхъу.

5:27 зэраІуагъэр – еплъ Пегъымбар Мусэ ятІонэрэ тхылгъэу ытхыгъэм 20:14.

Шъхъэгъусэ тIупщыжъыным ехъылаагъ

(Маттэ 19:9; Марк 10:11–12; Лука 16:18)

³¹ –Пасэм мыри аIуагъ:* «Зишъуз зытIупщыжъырэм къызэритIупщыжъырэ тхылъ рерэт». ³² Ау сэ шъосэIо, ишъуз зинэ ымышIагъэу, хэтми зытIупщыжъырэм шъузым зинэ ригъэшIагъэу мэхъу, (етIанэ шъузыр джыри дэкIожьмэ). Ащ фэдэу хэтми лIы горэм къытIупщыжъыгъэ шъуз къэзыщэжъырэм зинэ ышIагъэу мэхъу.

ТхъарыIоным ехъылаагъ

³³ –Джыри пэсэрэ цIыфхэм зэрараIуагъэр* шъо зэхэшъухыгъ: «ЗыкIи пцIыкIэ тхъарыIо умышIы, ау Зиусхъаным фэпшыгъэ тхъарыIохэр бгъэшъыпкъэжъынхэ фае». ³⁴ Ау сэ шъосэIо, шъо тхъарыIо зыкIи шъушы хъуцтэп, уашъомкIи тхъарыIо шъумышы, сыда пIомэ уашъор Тхъэм итIысыпIэ лъапIэу щытышъ ары. ³⁵ ЧIы-лъэмкIи тхъарыIо шъумышы, сыда пIомэ ар Тхъэм ылъакъохэр зытет лъэгукIэтын лъапIэу щытышъ ары. ЕрусалимкIи тхъарыIо шъумышы, сыда пIомэ ар пачъыхъэшхом икъалэшъ ары. ³⁶ О пшъхъэкIи тхъарыIо умышIы, сыда пIомэ, зы шъхъац налъэ нэмыIэми, шIуцIи фыжъи пшыпIы плъэкIыщтэп. ³⁷ Ау шъуигущыIэ «Ары» шъуIоу щытмэ, ар жъугъэцакIэ, шъуигущыIи «Хъау, арэп» шъуIоу щытмэ, ари жъугъэцакIэ. Ащ блэкIырэр шэйтаным иIоф щыщ.

ЦIыф бзаджем шъупэмыуцужь

(Лука 6:29–30)

³⁸ –Мыри зэраIуагъэр* зэхэшъухыгъ: «О унэ къеIэрэм ынэ еIэжъ, о пцэ къеорэм ыцэ еожъ», ³⁹ ау сэ шъо-

5:31 мыри аIуагъ – еплъ Пегъымбар Мусэ ятфэнэрэ тхылъэу ытхыгъэм 24:1.

5:33 цIыфхэм зэрараIуагъэр – еплъ Пегъымбар Мусэ яцэнэрэ тхылъэу ытхыгъэм 19:12, яплIэнэрэ тхылъэу ытхыгъэм 30:2, ятфэнэрэ тхылъэу ытхыгъэм 23:21.

5:38 зэраIуагъэр – еплъ Пегъымбар Мусэ ятIонэрэ тхылъэу ытхыгъэм 21:24.

сэЮ, цЫф бзаджем шъупэмыуцужь. Ау хэти о унэКлушъо джабгъу къеорэм адрэ нэКлушъори фэгъаз. ⁴⁰ Зыгорэ уиджанэ пИхынэу къыодэонэу фаемэ, уищыгъын кЫ-
лутелъи къыфэгъан. ⁴¹ Лъэубэкъу мин дэпКлунэу уез-
гъэзырэм лъэубэкъу минитЛу дэКлу. ⁴² О зыгорэкІэ къыо-
лъэлурэм ет, чЫфэ пЫзыхынэу фаеми уакЫб фэмыгъаз.

Шъуипыйхэр шІу шъулъэгъух

(Лука 6:27–28, 32–36)

⁴³ –ЗэраІуагъэр* зэхэшъухыгъ: «Уигъунэгъу шІу лъэ-
гъу, уипый уджэгъу». ⁴⁴ Ау сэ шъосэЮ, шъуипыйхэр
шІу шъулъэгъух, цЫфхэу къин шъозыгъэщычыхэрэм
Тхьэм шІукІэ шъуафелъэлү, ⁴⁵ Шъуятэ лъапІэу уашъом
щыІэм ибынхэу шъухъуным пае. Ащ итыгъэ цЫф бзадже-
хэми цЫфышІухэми къафыкъуегъэкІы, шъыпкъагъэ зиІэ-
хэми зимыІэхэми оцх къафырегъэщхы. ⁴⁶ ШІу шъузылъэ-
гъухэрэм язакъоу шІу шъулъэгъухэмэ, сьд фэдэ Іэхьы-
шІуа шъузщыгугъырэр? Хъакъулахъ ахъщэр* хэзыххэрэм
а дэдэр арыба ашІэрэр? ⁴⁷ Шъо шъушыхэм анэмыкІ
зыми ыІапэ шъумыубытмэ, илыягъэу сыда шІугъэу шъу-
шІэрэр? Хымэ лъэпкъхэми а дэдэр ашІэба? ⁴⁸ Арышъ,
Шъуятэ лъапІэу уашъом щыІэм ишъыпкъагъэ щыкІа-
гъэ зи имыІэу, ежъыр икъугъэу зэрэщытым фэдэу,
шъори зишъыпкъагъэ щыкІагъэ зи имыІэу, цЫф икъу-
гъэхэу шъущытын фае.

5:43 зэраІуагъэр – еплъ Пегъымбар Мусэ ящэнэрэ тхылъэу ытхыгъэм
19:18. ГущыІэхэу «уипый уджэгъу» зыфаІохэрэр а тхылъым итхэл.

5:46 хъакъулахъ ахъщэр – цЫфхэр къалэ горэм зыдахъэхэкІэ е зыдэ-
кІэхэкІэ, псэуалъэхэу, хъапщыпхэу, лэжыгъэхэу яІэхэм Рим (Рум)
къэралыгъошхом (хъыкумэтым) ахъщэу атырилъхъащтыгъэр ары. ЦЫ-
фхэм, анахъэу дин тхьаматэхэм, хъакъулахъ ахъщэр хэзыххэрэр зэрапэ-
сыщтыгъэхэп, гъэнэфэгъэу дин унашъохэм ахэр ямыдэІоу зэрэщыты-
гъэхэм пае.

ЯХЭНЭРЭШЪХЪ

Сэдакъэм ехылаагъ

–Шъо шлушлагъэр зышъушлэкIэ, цIыфхэм тагъэшIэгъошт шъулоу, ахэмэ алъэгъоу зэрэшъумышIэнхэм шъуфэсакъ. Армырмэ шъуЯтэ лъапIэу уашъом щыIэм Iэхышлу къышъуфигъэшъошэщтэп.

²–Арышъ, сэдакъэ зыптыкIэ, цIыфхэм къэбар ямыгъашI, синэгогухэм* ачIэсхэу, урамхэми атетхэу нэпитлу зиIэ цIыфхэм адрэ цIыфхэм къэбар зэрарагъашIэрэм фэдэу, ежъхэм зыщагъэтхъужъынхэм пае. Шъыпкъэр шъосэIо, арэуштэу зышIэхэрэм яIахъэ агъотыгъах. ³Ау о сэдакъэ зыптыкIэ, о пIэ джабгъу Iофэу ышIырэр пIэ сэмэгу ымышIэу орэхъу, ⁴сэдакъэу о птыгъэр шъэфэу къэнэным пае. Ащыгъум Уятэ лъапIэу цIыфхэм шъэфэу ашIэрэр зылъэгъурэм уилэхъэшлу къыуитышт.

Тхъэм елъэлугъэным ехылаагъ

(Лука 11:2–4)

⁵–Тхъэм шъуелъэлугъэ хъумэ, нэпитлу зиIэ цIыфхэм зэрашIырэм фэдэу шъумышы. ЦIыфхэм зарагъэлъэгъуным пае, Тхъэм елъэлухэзэ, синэгогухэми урам къуапэхэми къащыуцунхэр якIас. Шъыпкъэр шъосэIо, ахэмэ яIахъэ агъотыгъах. ⁶Ау о Тхъэм уелъэлугъэ зыхъукIэ, уиунэ кIоцIы ихъажъи, пчъэр къыфэши, Уятэ лъапIэу цIыфхэм амылъэгъурэм елъэлугъэ. Ащыгъум Уятэ лъапIэу цIыфхэм шъэфэу ашIэрэр зылъэгъурэм уилэхъышлу къыуитышт. ⁷Тхъэм шъузелъэлукIэ, бащэ шъумыло, хымэ лъэпкъхэм зэрашIырэм фэдэу; сыда пIомэ ахэмэ гущыIабэ къаIомэ, ятхъэлъэлухэмэ Тхъэр къядэлунэу мэгугъэх. ⁸Арышъ, ахэмэ зэрашIырэм фэдэу шъумышы; сыда пIомэ шъо шъуелъэлугъэным ыпэкIэ шъуищыкIагъэр шъуЯтэ лъапIэм ешIэшъ ары.

⁹–Мырэуштэу Тхъэм шъуелъэлугъэ:

«О Тятэ лъапІэу уашъом щыІэр!
ПцІэ цІыфхэм агъэлъапІэу орэхъу.

¹⁰ Уи Тетыгъошхо* къэрэкІу.

Узыфаер уашъом зэрэщыхъурэм фэдэу, чІылъэми щэрэхъу.

¹¹ Хьалыгъоу тищыкІагъэр непэ къытэт.

¹² Мыхъунэу тшІагъэхэр къытфэгъэгъух,
тэ мыхъун къытэзышІагъэхэм зерафэдгъэгъурэм фэдэу.

¹³ Шэйтаным псэкІод тигъэшІэнэу фит умышы,
ащи тыщыухъум.

МыкІодыжбын тетыгъошхори,
лъэкІыныгъэшхори, щытхъушхори
оуиех. Амин».

¹⁴ –Цыфмэ мыхъунэу ашІагъэхэр зафэжъугъэгъухэкІэ,
Шъуятэ лъапІэу уашъом щыІэм шъори мыхъунэу шъу-
шІагъэхэр къышъуфигъэгъуштых, – къыпигъэхъожьыгъ
Исус. ¹⁵ –Ау цыфмэ мыхъунэу ашІагъэхэр шъо зафэ-
шъумыгъэгъухэкІэ, Шъуятэ лъапІи шъо мыхъунэу
шъушІагъэхэр къышъуфигъэгъуштыхэп.

НэкІыным ехылІагъ

¹⁶ –Ащ фэдэу шъунэкІы зыхъукІэ, нэпитІу зиІэ цыф-
хэм афэдэу зышъумыгъэнэшхъэй; сыда пІомэ зэрэнэкІ-
хэрэр цыфмэ арагъэлъэгъуным пае, ахэмэ анахэ зэха-
гъахъэ. Шъыпкъэр шъосэІо, ахэмэ яІахъэ агъотыгъах.
^{17,18} Ау о унэкІы зыхъукІэ, цыфхэм ащ гу лъамытэу,
Уятэ лъапІэу цыфхэм амылъэгъурэм изакъоу зэрэунэ-
кІырэм гу лъитэным пае, дэгъэ лъапІэ пшъхъэ щыф,
унэгуи тхьакІы. Ащыгъум Уятэ лъапІэу цыфхэм шъэ-
фэу ашІэрэр зылъэгъурэм уиІэхьышІу къыуитышт.

Уашъом мылъкушхо щышъуугъой

(Лука 12:33–34)

¹⁹ – Чыльгэм мылъкушхо щышъумыугъой, сыда плэмэ хъунэмрэ улъыинымрэ чыльгэм щылэр шагъэкӀоды, тыгъуакӀохэми чыльгэм щылэхэр атӀэкӀых ыкӀи атыгъух. ²⁰ Ау уашъом мылъкушхо щышъуугъой. Хъунэми улъыиными ащ дэжъым шагъэкӀодырэп, тыгъуакӀохэми щатӀэкӀырэп ыкӀи щатыгъурэп. ²¹ Сыда плэмэ о уимылъкушхо зыдэщылэм угуи щылэщт.

Пкъым иостыгъэ

(Лука 11:33–36)

²² – Пкъым иостыгъэр нэр ары. Арышъ, о унэ псаумэ, о ппкъи зэкӀэ нэфынэщт. ²³ Ау о унэ дэимэ, о ппкъи зэкӀэ шӀункӀыщт. Арышъ, о пхэлъ нэфынэр шӀункӀымэ, а шӀункӀыгъэр сыдэу шӀункӀыгъэшху!

Тхьэмрэ ахъщэмрэ

(Лука 16:13)

²⁴ – Зы цыфыр тхьэмэтитӀум афэлэжъэн ылъэкӀыщтэп, е зыр ыуджэгъунышъ, адрэр шӀу ылъэгъушт, е зым шъыпкъэу фыщытынышъ, адрэр зэрипэсыщтэп. Шъо Тхьэми ахъщэми шъуафэлэжъэн шъулъэкӀыщтэп.

ГумэкӀыным ехылаагъ

(Лука 12:22–34)

²⁵ – Арышъ, шъосэӀо, «Сыда тшхыщтыр, сыда тешъо-щтыр?» шъуӀоу, шъуищылэныгъэ пае шъумыгумэкӀ. «Сыда тщыгъыщтыр?» шъуӀоу, шъупкъы пайй шъумыгумэкӀ. Гъомылэм нахы щылэныгъэр нахь лъапӀэба, щыгъыным нахы пкъыр нахь лъапӀэба? ²⁶ Ошъогум щыбыбырэ бзыухэм шъуяплъ. Ахэмэ чылапхъи апхъырэп, лэжъыгъи къахыжъырэп, конхэм аратэкъожъырэп, ау щытми Шъуятэ лъапӀэу уашъом щылэм ахэр егъашхэх. Шъо ахэмэ анахы бэкӀэ шъуанахь лъапӀэба? ²⁷ ГумэкӀынымкӀэ хэта

шъо шъуащыщэу зищыІэныгъэ зы сыхъат закъокІэ зезыгъэукІыхъан зылъэкІыщтыр?

²⁸—Щыгъыным пае сыда шъузкІэгумэкІырэр? Губгъо къэгъагъэхэм якъэкІыкІэ шъуеплъ. Ахэр лажьэхэрэп, ци аджырэр, ²⁹ ау сэ шъосэІо, ежъ пачъыхъэ Сэлмэн сыд фэдизэу дахэу кІэракІэщтыгъэми, ахэмэ ащыщэу зыгорэм фэдэу фэпагъэу щытыгъэп. ³⁰ А уцэу губгъом непэ итэу, неущ хъакум радзэжъыщтыр Тхъэм арэуштэу зигъэкІэракІэкІэ, ащ нахы шъо бэкІэ нахъ шъуигъэкІэрэкІэнба, шъо шІошъхъуныгъэ зимакІэхэр? ³¹ Арышъ, «Сыда тшхыщтыр?» е «Сыда тешъоштыр?» е «Сыда тщыгъыщтыр?» шъуІоу шъумыгумэкІ. ³² Сыда пІомэ ащ фэдэ Іоф пстэури ары дунаем тет лъэпкъхэр зылъыхъухэрэр. А зэпстэури шъо зэрэшъуищыкІагъэр Шъуятэ лъапІэу уашъом щыІэм ешІэ. ³³ Ау ыпэрапшІэу Тхъэм и Тетыгъошхо иІофхэмрэ Тхъэм ишъыпкъагъэрэ ауж шъуит, еІанэ а Іоф пстэури къышъуІэкІэхъащтых. ³⁴ Арышъ, неущырэ мафэм шъуфэмыгумэкІ. Неущырэ мафэр ежъ ышъхъэ фэгумэкІыжъышт, сыда пІомэ зыфэгумэкІыжъын икъун Іоф сыдрэ мафи иІэшъ ары.

ЯБЛЭНЭРЭШЪХЪ

Зыми хъыкум тешъумышІыхъ

(Лука 6:37–38, 41–42)

—Зыми хъыкум тешъумышІыхъ, Тхъэм хъыкум къышъутиримышІыхъаным пае. ² Сыда пІомэ шъо цІыфхэм хъыкум зэратешъушІыхъарэм фэдэу, Тхъэм шъори хъыкум къышъутиришІыхъащт, шъо шапхъэу зэрышъушырэм фэдэ шапхъэкІи Тхъэм шъо къышъуфишыжъышт.

³—О унэ пкъэоу кІэлъым гу лъымытэу, пхъэцалэу о пшы* ынэ кІэлъыр сыд пае плъэгъура? ⁴ Пкъээр о унэ кІэлъ пэтызэ, сыдэуштэу пшы епІон плъэкІыра:

«Пхъэцалэу о унэ кІэлъыр къычІэсэгъэх» пІоу? ⁵ О нэпитІу зиІэр, ыпэрапшІэу пкъэоу о унэ кІэлъыр къыкІэхыжьи, етІанэ пхъэцалэу пшы ынэ кІэлъыр къызэрэкІэпхыжьи-щтыр нафэу плъэгъушт.

⁶—Іофхэу шъо шъугухэмкІэ лъапІэу щытхэр хъэхэмэ яшъумыт. Налмэс—налкъутэхэр къохэмэ апашъхъэ щышъумыпхъыхъ. Армырмэ ахэмэ ахэр аулъэгунхэшъ, зыкъызэрагъэзэкІынышъ, шъори шъузэхацунтхъэжьищт.

Тхъэм шъуелъэІу, шъулъыхъу, къэлапчъэм шъутеу (Лука 11:9–13)

⁷—ШъуелъэІуи, Тхъэм къышъуитыщт; шъулъыхъуи, къэжъугъотыщт; къэлапчъэми шъутеуи, Тхъэм къышъуфыІуихыщт; ⁸сыда пІомэ хэтми Тхъэм елъэІурэр зыкІэлъэІурэр иІэ хъушт, лъыхъурэми зылъыхъурэр къыгъотыщт; къэлапчъэм теорэми Тхъэм къыфыІуи-хыщт.

⁹—Е цІыф къышъухэта, зыкъо хъалыгъу пае къелъэІумэ, мыжъо езытыщтыр? ¹⁰Е пцэжъые пае къелъэІумэ, блэ езытыщтыр? ¹¹Арэуштэу шъо шъубзадже пэтми, шъуибынхэм шІу яшъутын шъулъэкІымэ, ащ нахьи нахьибэу Шъуятэ лъапІэу уашъом щыІэм ежъым елъэІухэрэм ІофышІухэр къаритыщтхэба? ¹²Арэуштэу цІыфхэр къыжъудэзекІонхэу шъо шъузэрэфаем фэдэу, шъори ахэмэ сыдигъуи шъуадэзекІу. Джары Тэурат хабзэм итхэми пегъымбархэм атхыгъэхэми къарыкІырэр.

Къэлэпчъэ зэжъур (Лука 13:24)

¹³—Къэлэпчъэ зэжъумкІэ шъудахъ; сыда пІомэ кІодыпІэм икъэлапчъэ шъуамбгъо, ащ кІорэ гъогури гъогушхошъ ары. А гъогум рыкІохэрэри бэ мэхъух. ¹⁴Ау щыІэныгъэм икъэлапчъэ зэжъу, ащ кІорэ гъогури бгъузэ. Ар къэзыгъотхэрэри макІэх.

Чъыгыр зыфэдэр къышыкІэрэмкІэ къэшІэщт

(Лука 6:43–44)

¹⁵ –Пегъымбар нэпцІхэм шъуафэсакъ. Ахэмэ малышъо щыгъын ащыгъэу, ау агухэмкІэ тыгъужъ цунтхъакІохэм афэдэхэу шъуадэжъ къэкІох. ¹⁶ Чъыгыр зыфэдэр къышыкІэрэмкІэ зэрэпшІэрэм фэдэу, а цІыфхэм Іофхэу агъэцакІэхэрэмкІэ ахэр зыфэдэхэр къэшъушІэщтых. Пырэжъые куандэм сэнашъхъэ къыпача, е шхъум ынджыр къыпача? ¹⁷ Ащ фэдэу сыдрэ чъыгышІум шІу къыпэкІэ, ау чъыг дэим дэй къыпэкІэ. ¹⁸ ЧъыгышІум дэй къыпыкІэн ылъэкІыщтэп, чъыг дэими шІу къыпыкІэн ылъэкІыщтэп. ¹⁹ Сыдрэ чъыгэу шІу къызыпымыкІэрэр раупкІынышъ, ма-шІом падзэщт. ²⁰ Арышъ, а цІыфхэм Іофхэу агъэцакІэхэрэмкІэ ахэр зыфэдэхэр къэшъушІэщтых.

ЕгъашІэми шъо шъусшІэщтыгъэп

(Лука 13:25–27)

²¹ –Хэтрэ цІыфэу «Зиусхъан! Зиусхъан!» сызыгъэлъапІэу къысэзыІорэр арэп Тхъэу уашъом щыІэм и Тетыгъошхо* ылэчІэгъ чІэхъащтыр, Сятэ лъапІэу уашъом щыІэр зыфаер зыгъэцакІэрэр ары нахъ. ²² А мафэм цІыфыбэмэ мырэущтэу къысаІощт: «Зиусхъан! Зиусхъан! Тхъэм ежъ игущыІэхэр тэ тыгухэм къарилъхъэхэу, ахэр о пцІэкІэ къатІощтыгъэхэба, джынапцІэхэри о пцІэкІэ цІыфмэ ахэтфыщтыгъэхэба, Іодышхо гъэшІэгъон Іаджы-хэри о пцІэкІэ тшІэщтыгъэхэба?» ²³ Ау сэ ахэмэ занкІэу ясІощт: «ЕгъашІэми шъо шъусшІэщтыгъэп. Санэлү шъуикІ, шъо бзэджашІэхэр».

7:21 Тхъэу уашъом щыІэм и Тетыгъошхо – мыш дэжъым ащ къыкІырэр Тхъэм ицІыф лъапІэхэр игъусэхэу зыдэщыІэр ары.

**Унэ зышлырэ лЫ Іушымрэ унэ зышлырэ лЫ
актылынчъэмрэ**

(Лука 6:47–49)

²⁴ –Арышъ, хэти сэ сигушыІэхэр зэхэзыхэу, ахэри зыгъэцакІэрэр зыфэдэр лЫ Іушэу зиунэ мыжъо пытэм тезышІыхьагъэр ары. ²⁵ Ощхыр къещхыгъ, психэри къиугъэх, жьыбгъэхэри къепщэхэзэ, а унэм тезэрэхьагъэх, ау а унэр къызэхэуагъэп, сыда пІомэ мыжъом тырашІыхьагъэти ары. ²⁶ Ау хэти сигушыІэхэр зэхэзыхэу, ахэри зымыгъэцакІэрэр зыфэдэр лЫ актылынчъэу, зиунэ пшахъом тезышІыхьагъэр ары. ²⁷ Ощхыр къещхыгъ, психэри къиугъэх, жьыбгъэхэри къепщэхэзэ а унэм тезэрэхьагъэх. А унэр къызэхэуагъ, къызызэхаоми, Іае дэдэу къызэхэуагъ.

²⁸ Исус мы гушыІэхэр къызеІохэм ыуж, цІыф купышхохэм Іофхэр зэраригъашІэщтыгъэ шІыкІэр агъэшІэгъуагъ, ²⁹ сыда пІомэ Тэурат егъэджэкІо пашэхэмрэ фарисейхэмрэ афэмыдэу, тетыгъошхо иІэу, цІыфхэм Іофхэр аригъашІэщтыгъэхэти ары.*

ЯЕНЭРЭШЪХЪ

**Исус шъоджэ уз Іае зиІэ лЫ
горэ зэригъэхъужьыгъэр**

(Марк 1:40–45; Лука 5:12–16)

Исус Іуашъхъэм къызехыжъым, цІыф купышхуабэхэр ыуж итхэу кІощтыгъэх. ² Ащ дэжъым шъоджэ уз Іае зиІэ лЫ горэ Исус къыбгъодахы, лъэгонджэмышъхъэкІэ ыпашъхъэ къитІысхыи къыІуагъ:

–О тхьаматэ, уфаемэ сыбгъэхъужьын плъэкІышт.

7:29 тетыгъошхо иІэу, цІыфхэм Іофхэр аригъашІэщтыгъэхэти ары – Исус Тэурат егъэджэкІо пашэхэм афэдэу щытыгъэп. Ахэм пэсэрэ дин пашэ еджэгъэшхохэм ягушыІэхэмкІэ ежъхэм къаІуагъэхэр агъэшъыпкъэжъынхэм пылъыщтыгъэх.

³ Иисус ыІэ ыщэй, теІаби* кыІуагъ:

–Ары, сыфай, псаоу къэхъужь!

Ардэдэм шъоджэ узыр а лІым хэкІыжьи, къабзэу хъужьыгъэ. ⁴ Ащ дэжъым Иисус а лІым риІуагъ:

–Фэсакъ, мыр зыми емыІотэжъ, ау дин пащэм ыдэжъ кІуи зегъэлъэгъу. ЕтІанэ пегъымбар Мусэ иунашъо тетэу къурмэн шы. Ар узэрэхъужьыгъэмкІэ цІыфхэм апащхъэ шыхъат щыхъушт.

Иисус дзэ пащэм иунэІут зэригъэхъужьыгъэр

(Лука 7:1–10; Иуан 4:43–54)

⁵ ЕтІанэ Иисус Капернаум къалэм* дэхъагъ. Зыдахъэм, дзэ пащэ горэ кыібгъодахьи къелъэІугъ:

⁶ –О тхъаматэ, сиунэІут ыІэпкъ–лъэпкъ узым зэкІиубытагъэу, гугъушхо ыхъэу, унэм илъ.

⁷ –Сэ сыкъэкІонышъ, ар згъэхъужьышт,– Иисус ащ риІуагъ.

⁸ –О тхъаматэ, о сиунэ укъыхъанэу сифэшъуашэп,– кыіюжьи гъ дзэ пащэм, –ау зы гущыІэ закъо къаІуи, унашъо шы, сиунэІут хъужьышт. ⁹ Сыда пІомэ сэри лІы горэм иунашъо ыІэчІэгъ сычІэт, сэ сиунашъоми ыІэчІэгъ дзэлІхэр чІэтых. Зыгорэм «КІо» есіомэ, кІощт. Адрэми «КъакІо» есіомэ, къэкІощт. СиунэІути «Мыр шІэ» есіомэ, ышІэшт.

¹⁰ Иисус ар зызэхехым, ыгъэшІагъуи, игъусэхэм ариІуагъ:

–Шъыпкъэр шъосэІо, мыщ фэдэ шІошъуныгъэ зиІэ цІыф закъо Израил хэгъэгум изгъотагъэп. ¹¹ Ау сэ шъосэІо, тыгъэ кыікыокІыпІэмкІи тыгъэ къохъапІэмкІи цІыфыбэхэр кыікІынхэшъ, Ибрахымэ, Исхъакъ, Якъубэ яъусэхэу Тхъэу уашъом щыІэм и Тетыгъошхо иешхэ– ешъошхо чІыпІэхэр шаубытыштых. ¹² Ау мы пачъыхъагъом ицІыфхэр шІункІыгъэм икуупІэ хадзэщтых. Ащ дэжъым куохъауныгъэрэ цэ зэрэгъэшхыныгъэрэ щыхъуштых.

8:3 теІаби – шъоджэ уз Іае зиІэм утеІабэ хъуштыгъэп.

8:5 Капернаум къалэр – Галилей псыхъураем итемыр-тыгъэ къохъапІэ Іушъом Іут.

¹³ ЕтІанэ Исус дзэ пащэм риІуагъ:
 –КІо, о пшІошъ зэрэхъугъэм фэдэу къыбдэхъушт.
 А сыхъат дэдэм пащэм иунэлут хъужьыгъэ.

**Исус цІыфыбэхэр
 зэригъэхъужьыгъэхэр
 (Марк 1:29–34; Лука 4:38–41)**

¹⁴ ЕтІанэ Исус Петрэ иунэ ихьи, Петрэ ишІугуашэ плъырстыркІэ сымаджэу, пІэм хэлъэу ылъэгъугъ. ¹⁵ Исус ащ ыІапэ нэсыгъ, плъырстырыри хэкІыжъыгъ. ШІугуашэр къэтэджыжьи, Исус къыхъакІэу ыублагъ.

¹⁶ Пчыхъашъхэр къызэсым, джынапцІэ зыхэс цІыфыбэхэр Исус ыдэжъ къащагъэх. Исус джынапцІэхэр зыгушыІэкІэ цІыфмэ ахифыхи, сымэджэ пстэури ыгъэхъужьыгъэх. ¹⁷ Арэуштэу зыфэхъугъэр пегъымбар Исайас мыгушыІэхэу къыІуагъэхэр* къэшъыпкъэжъынхэр ары:

«Тэ тигъойщаехэр ттырихи,
 тиузхэр ежъым зытырилъхъажъыгъэх».

**Исус игъогу рыкІоным къин
 щэчыныгъэу хэлъыр
 (Лука 9:57–62)**

¹⁸ ЦІыф купышхуабэхэу къеуцокІыгъэхэр Исус зелъэгъухэм, игъогу рыкІохэрэм ариІуагъ:

–НекІо псыхъураем иадрабгъу тызэпырыжъугъэкІ.

¹⁹ Джащыгъум зы Тэурат егъэджэкІо пащэ* горэ Исус къыбгъодахьи къыриІуагъ:

–Дин гъэсакІу, тыдэ укІоми, уауж сыкъырыкІошт.

²⁰ –Баджэхэм исынхэу бы яІ, ошъогу бзыухэми набгъо яІ, ау ЦІыф Лъэпкъым Ыкъо* ышъхъэ зэрихьылІэжъын чІы-

8:17 пегъымбар Исайас мы гушыІэхэу къыІуагъэхэр... – еплъ Пегъымбар Исайас тхылъэу ытхыгъэм 53:4.

8:19 Тэурат егъэджэкІо пащэ – еплъ 2:4.

8:20 ЦІыф Лъэпкъым Ыкъо – «ЦІыф Лъэпкъым Ыкъо фэдэу уашъом

пІэ иІэп,– риложыгы Іисус.

²¹ Етіанэ игъогу рыкІохэрэм ащыщэу нэмыкІ зыгорэм Іисус кыыриІуагъ:

–Тхьаматэ, ыпэрапшІэу сыкІонышъ, сятэ чІэслъхьажыынэу фит сыкъэшІ.

²² –Лагъэхэу щытхэм ежъхэм ялагъэхэм яхьадэхэр чІа-рэлъхьажьых, ау о саууж кыырыкІу,– риложыгы Іисус.

Іисус жьыбгъэ щынэгъошхор зэригъэуцугъэр

(Маркъэ 4:35–41; Лукъэ 8:22–25)

²³ Іисус зы кыуашъо горэм зетІысхьэм, игъогу рыкІохэрэри ыуж итхэу кыуашъом итІысхьагъэх. ²⁴ ОшІэ–дэмышІэу жьыбгъэ щынэгъошхо псыхъураем кыыщыхъуи, псыорхэр кыуашъом кыиохэу хъугъэ. Ау Іисус чъыештыгъэ. ²⁵ Джащыгъум ахэр Іисус кыыбгъодахъэхи, къагъэущи аІуагъ:

–Зиусхьан, тымыкІодэу тыкъэгъэнэжъ, тэкІоды.

²⁶ –Сыда шъузкІэщынэрэр, шІошъхъуныгъэр зимакиэ-хэр?– ариІуагъ Іисус ахэмэ. Етіанэ къэтэджи, жьыбгъэ-шхоми псыми ягый, кІым–сым дэдэу къэхъугъ.

²⁷ –Хэта мыр жьыбгъэшхори псыри зыгъэдалорэр?– аІуагъ цІыфхэмэ агъэшІагъоу.

Іисус джынапцІэ зыхэс нэбгыритІу зэригъэхъужьыгъэхэр

(Марк 5:1–20; Лука 8:26–39)

²⁸ Етіанэ псыхъураем иадрабгъу ит хэкоу Гергесэ зыцІэ къалэм епхыгъэм Іисус зынэсым, джынапцІэ зыхэс нэбгы-ритІу къэунэхэм къачІэкІыхи, кыпэгъокІыгъэх. А гъогум зы цІыфи бламыгъэкІэу, лІы ябгэхэу щытыгъэх.

иошъуапщэхэм ахэтэу, зыгорэ къехыгъ», пегъымбар Данил кыылогъэгъэ гущыІэхэр Іисус ежъ ышъхъэ пае ыложыгъэх. ЦІыф Лъэпкъым Ыкъоу зиунэ уашъом щыІэу, уашъом къехыгъэр Іисус ары (Иуан 3:13). Гъошагъэхэм алъыхъузэ, мыкІодхэу кыыгъэнэжъынхэм пае, ЦІыф Лъэпкъым Ыкъоу къэкІуагъ (Лука 19:10). ЦІыфыбэмэ апае шъхъэщэфыжъэу ыпсэ ытыным пае, ЦІыф Лъэпкъым Ыкъоу къэкІуагъ (Марк 10:45). Лагъэхэм къахэтэджыкІыжъын фэягъ (Маттэ 17:9). Ежъ Ятэ ищытхъушхо иІэу, дунаем ицІыфхэм хыкум атришыхьаным пае, ЦІыф Лъэпкъым Ыкъоу дунаем къэкІожьыщт (Маттэ 25:31).

²⁹ –Тхьэм Ыкью, сыда о уиѠфэу кьытхэлъыр? Игьо кье-мысэу кьин тэбгьэщэчынэу укьэкӀуагьа?– аѠзэ кьекуа-гьэх.

³⁰ Ау ахэмэ апэчыжьэу кьо Іэхъогъушхо щыхъущтыгь.

³¹ Джащыгъум джынапцӀэхэр Исус кьелъэӀугьэх:

–Мы лӀыхэм тызахэпфыкӀэ, мо кьо Іэхъогъум тыгьа-кӀуи, кьохэмэ апкьыхэм тахэгьахь.

³² –ШьукӀу!– ариӀуагь Исус ахэмэ. Арэуштэу зеѠом, джынапцӀэхэр лӀыхэм ахэкӀыжьхи, кьохэм апкьыхэм ахэ-хьагьэх. Кьохэм апкьыхэм захахьэхэм, Іэхъогъур зэкӀэ Іошъхьэ нэпкъым кьечъэхи, псыхъураем хэлъадэхи, псым хэлӀыхьагьэх. ³³ Ау кьуахъохэр хэхьажьхи, кьалэм кӀохи, хьугьэ–шӀэгьэ пстэури, джынапцӀэ зыхэс лӀитӀум кьащы-шӀыгьэри щаѠотагь. ³⁴ Къэбарыр залуатэм, кьалэм дэс цӀыф пстэури Исус пэгьокӀынхэу дэкӀыгьэх. Исус залъэ-гъум, яхэку ыбгынэнэу кьелъэӀугьэх.

ЯБГЪОНЭРЭШЪХЬ

**Исус лӀы горэу зыӀэпкъ–лъэпкъ узым
зэкӀиубытагьэр зэригьэхъужьыгьэр**

(Марк 2:1–12; Лука 5:17–26)

ЕтӀанэ Исус кьуашъо горэм итӀысхьи, псыхъураем кьы-зэпырыкӀыжьи, икьалэ кьэкӀожьыгь. ² Джащыгъум лӀы лӀы горэу зыӀэпкъ–лъэпкъ узым зэкӀиубытагьэр пӀуаблэм телъэу Исус ыдэжь кьахьыгь. Исус ахэмэ яшӀошъхьуныгьэ зелъэгъум, лӀэу зыӀэпкъ–лъэпкъ узым зэкӀиубытагьэм риӀуагь:

–Угу умыгьэкӀоды, сикӀал! УипсэкӀодхэр кьыпфэгъугьэх.

³ Исус ар кьызеѠом, Тэурат егьэджэкӀо пащэхэм ащы-щэу заулэмэ агукӀэ аӀуагь:

–Мы лӀым Тхьэр егьэпцӀы.

⁴ Исус ахэмэ агухэм арылъыр ешӀэти кьыӀуагь:

–Шьугухэм мыш фэдэ гукьэкӀ бзаджэхэр сыда зыкӀары-лъыр? ⁵ Тара нахь псынкӀагьор, «УипсэкӀодхэр кьыпфэ-гъугьэх», пӀоныр ара, хьауми «Къэтэджи, кьэкӀухь»,

пlоныр ара? ⁶ Ау къэшгъушlэным пае, Цыф Лъэпкъым Ыкъо* псэкlодхэр ыгъэгъунхэу дунаем тетыгъо зэрэщыриlэр, – джашыгъум Исус лlэу зылэпкъ–лъэпкъ узым зэкlиубытагъэм рилуагъ: –Къэтэджи, уилуаблэ къашти, шъуадэжъ кложъ.

⁷ А лlыр къэтэджи, ядэжъ кложыгъэ. ⁸ Цыф купышхохэм ар залъэгъум, агъэшlэгъуагъ. Тхъэу цыфхэм ащ фэдэ тетыгъо къязытыгъэми щытхъу фашlыгъ.

Исус игъогу рыкlонэу Маттэ къызэреджагъэр

(Марк 2:13–17; Лука 5:27–32)

⁹ Исус нахъ чыжъэу клозэ, хъакъулахъ ахъщэр* зыщыхахырэ унэм lусэу, Маттэ зыцlэ зы лlы горэ ылъэгъугъ.

–Сауж къырыкlу,– рилуагъ Исус. Маттэ къэтэджи, Исус ыуж ихъагъ.

¹⁰ Етlанэ Исус Маттэ иунэ шышхэщтыгъ. Хъакъулахъ ахъщэр хэзыххэрэмрэ псэкlод зышlэхэрэмрэ бэ хъухэу къэкlуагъэхэу, Исусрэ игъогу рыкlохэрэмрэ адашхэщтыгъэх. ¹¹ Фарисейхэм* ар залъэгъум, Исус игъогу рыкlохэрэм аралуагъ:

–Шъо шъуидин гъэсакlо хъакъулахъ ахъщэр хэзыххэрэмрэ псэкlод зышlэхэрэмрэ сыда зыкlадашхэрэр ыкlи зыкlадешъорэр?

¹² Ау Исус ар зызэхехым, къылуагъ:

–Псаухэр арэп lазэ зищыкlагъэхэр, сымаджэхэр ары нахъ. ¹³ Шъукlуи, мы гущылэхэу Тхъэм къылуагъэхэм* къарыкlырэр къызэжъугъашl: «Къурмэншlыныр арэп сызыфаер, гукlэгъур ары нахъ». Сыда пломэ шъыпкъагъэ зилэ цыфхэм сяджэнэу арэп сыкъызфэкlуагъэр, псэкlод зышlэхэрэр япсэкlодхэм афыкlэгъожьынхэм пае, сяджэнэу ары нахъ.

9:6 Цыф Лъэпкъым Ыкъо – еплъ 8:20.

9:9 хъакъулахъ ахъщэр – еплъ 5:46.

9:11 фарисейхэр – еплъ 3:7.

9:13 мы гущылэхэу Тхъэм къылуагъэхэр – еплъ Пегъымбар Осие тхылъэу ытхыгъэм 6:6.

**Джурт тхьаматэхэр нэклиным ехьылаагъэу Исус
кыызэреунчлыгъэхэр**

(Марк 2:18–22; Лука 5:33–39)

¹⁴ Джащыгъум Иуан игъогу рыклохэрэр Исус ыдэжъ къа-
клохи кырауагъ:

–Тэrrэ фарисейхэмрэ бэрэ тэнэкли*. О уигъогу рыкло-
хэрэм сыда зыкламынэклирэр?

¹⁵ –Шъаор ягъусэфэклэ, шъаом игъусэхэр шъыгъон
алъэклина?– ариложьыгъ Исус ахэмэ. –Ау шъаор заты-
рахышт мафэхэр къэклощтых. А мафэхэр кызыклохэклэ,
анэклищт.

¹⁶ –Шэкликлэм щыщ идэжъын щыгъыныжъым зыми ты-
ридэрэп, сыда плэмэ шэкликлэм щыщ идэжъыным щы-
гъыныжъыр зэлитхъынышъ, гъуанэр нахъ ин ышлышт.

¹⁷ Джащ фэдэу, сэнэпс шыгъаклэр шъонтыжъхэм арагъа-
хъорэп. Арэуштэу ашлымэ, шъонтхэр кыызэготхъынхэшъ,
сэнэпсыр кыичъыжъышт, шъонтхэри клодыщтых. Сэнэпс
шыгъаклэр шъонтыклэх зэрарагъахъорэр. Ащыгъум
тлурн мыклодхэу къэнэжъыщтых.

**Исус тхьаматэ горэм ышхъоу лаагъэр
кыызэригъэтэджыжъыгъэр; Исус ищыгъын клапэ
кыинэсыгъэ бзылъфыгъэр зэригъэхъужъыгъэр**

(Марк 5:21–43; Лука 8:40–56)

¹⁸ Исус цлыфхэм а гущылэхэр арилохэзэ, тхьаматэ горэ
кыыбгъодахы, лъэгонджэмышъхъэклэ Исус ыпашъхъэ кыи-
тлысхы кылуагъ:

–Сэ спхъу джы дэдэм лаагъэ, ау о къаклори, плэ телъхы
къэхъужъышт.

¹⁹ Джащыгъум Исус къэтэджи, игъогу рыклохэрэр игъу-
сэхэу а тхьаматэм ыдэжъ клуагъэ.

²⁰ Зы бзылъфыгъэ горэ, илъэс пшыкълутлу хъугъэу,
лъыбэ кыыклэклэу гулэщтыгъэ. Ар Исус ыкыбклэ къе-
клуалли, ищыгъын клапэ кыинэсыгъ; ²¹ сыда плэмэ ыгу-
клэ мыш фэдэу ылуагъэти ары: «Исус ищыгъыным сынэс
нэмылэми сыхъужъышт».

9:14 тэнэкли – агухэмклэ фаехэу, ахэм тхьамафэ къэс мэфитло анэкли-
щтыгъ.

²² Исус зыктызэригъээзэки, бзылъфыгъэр къызелъэгъум, къыџагъ:

–Угу умыгъэкӀоды, сипшъашъ. УишӀошъхъуныгъэ уигъэхъужьыгъ.

А сыхъат дэдэм къыщегъэжъагъэу а бзылъфыгъэр хъужьыгъэ.

²³ ЕтӀанэ Исус тхъаматэм иунэ ихыи, къамыл сырынэхэм япщэрэ цӀыфхэри, цӀыф купышхори бырсырхэу, хъадагъэ ашӀэу зелъэгъум, ²⁴ къыџагъ:

–ШъуикӀых, пшъэшъэжъыер лӀагъэп, мэчъые нахъ.

Исус ар къызелом, къыдэхъашхыгъэх. ²⁵ Исус цӀыф купышхор зырегъэкӀы ужым, пшъэшъэжъыем ыдэжъ ихыи, ыӀэ ыубытыгъ. Зеубытым, пшъэшъэжъыер къэтэджыгъ.

²⁶ А къэхъугъэм икъэбар а хэкум зэкӀэ ис цӀыфхэм зэлъашӀэ хъугъэ.

Исус лӀы нэшъуитӀу зэригъэхъужьыгъэр

²⁷ Исус а чӀыпӀэм къызекӀыжъым, лӀы нэшъуитӀу ыуж кӀыхъагъэу къылъыджэщтыгъ:

–Даутэ Ыкъу,* гукӀэгъу къытфэшӀ!

²⁸ ЕтӀанэ Исус унэм зехъэм, а лӀы нэшъуитӀур къыбгъодэхъагъ. Исус ахэмэ ариџагъ:

–Ар сэ сшӀэн зэрэслъэкӀыщтымкӀэ шӀошъхъуныгъэ шъуиӀа?

–ШӀошъхъуныгъэ тиӀ, о тхъаматэ,– къыраӀожьыгъ ахэмэ.

²⁹ ЕтӀанэ Исус ахэмэ анэхэм анэси къыџагъ:

–Шъо шъушӀошъ зэрэхъугъэм фэдэу, къыжъудэрэхъу.

³⁰ Исус арэущтэу къызелом, ахэмэ анэхэр къэплъэжъыгъэх.

–Шъуфэсакъ, мыр зыми ешъумыӀу,– ыџагъ Исус ахэмэ унэшъо пытэ афишӀэу. ³¹ Ау ахэр унэм къызекӀыжъхэм, а къэбарыр хэкум зэкӀэ изы ашӀыгъ.

9:27 Даутэ Ыкъу – цӀыфхэр мыкӀодхэу Къэзыгъэнэжъырэр пачъыхъэ Даутэ иунэгъо лъэпкыи зэрэщыщым пае, джуртхэр ащ «Даутэ ЫкъокӀэ» еджэх.

Исус бзакоу, джынапцІэ зыхэс лЫ горэ зэригъэхъужьыгъэр

³² Исусрэ игъогу рыкІохэрэмрэ унэм икІыжъхэ зэхъум, бзакоу, джынапцІэ зыхэс лЫ горэ цЫфхэм Исус ыдэжъ къащагъ. ³³ Исус джынапцІэр а лЫм хифи, лІэу бзакоу щытыгъэр къэгущыІагъ. Ар залъэгъум, цЫф купышхом ыгъэшІагъуи ыІуагъ:

–Мыщ фэдэ Іоф Израил хэгъэгум тэ ныбжьи щытлгъэгъугъэп.

³⁴ Ау фарисейхэм аІуагъ:

–ДжынапцІэхэм япашэ илгъэкІыныгъэ ары мы лЫм джынапцІэхэр цЫфмэ зерахифырэр.

Исус цЫф купышхом ыгу зэрэфэгъугъэр

³⁵ Исус къэлэ пстэури, къоджэ пстэури къыкІухъаштыгъэх. Синэгогухэм цЫфхэм Тхъэм игущыІэхэр шаригъашІэщтыгъэх, Тхъэм и Тетыгъошхо ехылІэгъэ къэбарышІури аригъэІущтыгъ, хэтрэ сымаджи гъойщай ыгъэхъужьыщтыгъ. ³⁶ Мэлахъо зимыІэ мэл Іэхъогъум фэдэу улэгъэхэу, заухъумэжъын амылгъэкІэу цЫф купышхохэр зельэгъухэм, Исус ыгу афэгъугъ. ³⁷ ЕтІанэ игъогу рыкІохэрэмэ ариІуагъ:

–Лэжыгъэр бэ, ау лэжъакІохэр макІэх. ³⁸ Арышгъ, лэжыгъэр къахыжъыным пае, лэжъакІохэр къыгъэкІонхэу лэжыгъэр зием шъуелгъэІу.

ЯПШІЭНЭРЭШЪХЪ

Апостол пшЫкІутІур

(Марк 3:13–19; Лука 6:12–16)

Исус игъогу рыкІорэ нэбгырэ пшЫкІутІумэ къяджи, ахэмэ джынэпцІэ Іаехэр цЫфмэ ахафынхэу тетыгъо аритыгъ, хэтрэ сымаджи гъойщай агъэхъужьынэуи лгъэкІыныгъэ аритыгъ.

² А апостол* пшыкIуtIумэ ацIэхэр мары: Апэу Симонэу ПетрэкIэ заджэхэрэр; ащ ышэу Индрыс; Зеведей ыкIуитIоу ЯкIубэрэ Иуанрэ; ³ Филипп, Варфоломей, Фомэ, Маттэу хыакIулахь ахIщэр хэзыхыщтыгIэр, Алфей ыкIо ЯкIуб, Фаддей; ⁴ Симонэу зихэгIэгу ыгу етыгIэу фэлажIэщтыгIэр,* Иудэ Искарот; а Иудэр ары нэужым Исус тетыгIо зиIэхэм аIэкIэзыгIэхьанэу щытыгIэр.

**Исус апостол нэбгырэ пшыкIуtIур Тхьэм фэлэжIээнхэу
зэрэдигIэкIыгIэхэр**

(Марк 6:7–13; Лука 9:1–6)

⁵ А апостол пшыкIуtIур Исус зыдегIэкIхэм, мы унашIор афишIыгI:

–Хымэ лIэпкIхэм адэжI шIуумыкIу, Самарие хэкум* щыщ кIалэ горэми шIудэмышь. ⁶ Ащ нахьи Израил ицIыфэу мэл кIодыгIэхэм афэдэхэм адэжI шIукIу. ⁷ ШIукIуи, «Тхьэу уашIом щыIэм и ТетыгIошхо* кIэблэгIагI», шIуIуи, кIэбар яжIугIэIу. ⁸ Сымаджэхэр жIугIэхIужьых, лIагIэхэри кIэжIугIэтэджыжьых, шIоджэ уз Iаер зиIэхэри псаохэу, кIабзэхэу жIугIэхIужьых, джынапцIэхэри цIыфхэм ахэшIуфых. Уасэ хэмылIэу кIышIуIэкIэхьагI, шIори уасэ хэмылIэу яшIутыжI. ⁹ ШIуибгырыпхыхэм арылIэу дышIи, тыжIыни, гIоплIэ ахIщи зыдэшIумышт. ¹⁰ ГIогушI шIузытехьэкIэ, IалIмэкIи, джэнитIуи, цуакIи, бэщи зыдэшIумыштэх. Сыда пIомэ лэжIакошI ишхын ифэшIуашэшI ары.

¹¹ –КIалэми, кIуаджэми, тыдэ шIудахьэми, кIышIуфэшIуашэ цIыф горэм шIукIэупчI. А чIыпIэм шIукIэ-

10:2 апостол – нэмыкI цIыф горэм ыцIэкIэ гушыIэнэуи Iоф ышIэнэуи фитыныгIэ зиIэр ары. Исус игIогу рыкIорэ нэбгырэ пшыкIуtIум «апостолхэкIэ» яджэх. Ахэр Исус илIыкIохэу тетыгIо зэритыгIэхэр ары.

10:4 Симонэу зихэгIэгу ыгу етыгIэу фэлажIэщтыгIэр – ар Фалестин хэгIэгушI фэлажIэрэ цIыф куп горэм щыщыгIэнкIи мэхIу. Рим (Рум) кIэралыгIошхом щыщхэу яхэгIэгу ашIозыубытыгIэхэм кIатырахыжIыным а купым хэтхэр ыуж итыгIэх.

10:5 Самарие хэкур – Иудей хэкумрэ Галилей хэкумрэ азыфагу дэлI хэкур арыгIэ. Джуртхэмрэ Самарие цIыфхэмрэ алIэпкIхэри, яхабзэхэри, ядинхэри зэфэшIхьафхэу зэрэщытыгIэхэм пае зэпыищтыгIэх.

10:7 Тхьэу уашIом щыIэм и ТетыгIошхо – еплI 3:2.

кIыжыфэ нэс, а цIыфым иунэ шъуис. ¹² Унэм шъузиэхэ-
кIэ, «Тхьэм шъо мы унэм исхэм гупсэфыныгъэ кы-
шъуерэт», шъуIуи, шIуфэс яшъух. ¹³ Унэм исхэр а шIуфэс
гушыIэм фэшъуашэхэмэ, Тхьэм гупсэфыныгъэ ахэмэ къа-
ритышт, ау фэмышъуашэхэу кычIэкIымэ, гупсэфыны-
гъэр шъуадэжы къерэгъэзэж. ¹⁴ Ау зы унэ горэм исхэм,
е зы къалэ горэм дэсхэм ащыщэу зыми шъуримыгъэбла-
гъэмэ, е шъуигушыIэхэм ямыдэлумэ, а унэм шъукъызи-
кIыжыкIэ, е а къалэм шъукъызыдэкIыжыкIэ, шъулъа-
къохэм акIэрылъ сапэр акIэрыжъугъэтэкъуж. ¹⁵ Шъы-
пкъэр шъосэлэ, ахърэт мафэм а къалэм къинэу ыщэчы-
щтым нахы, къалэхэу Содомрэ Гоморрэрэ* къинэу ащэ-
чыщтыр нахь мэкIэшт.

**Сэ сигъогу шъузэрэрыкIорэм пае,
цIыфхэм къини шъуагъэщэчышт**

(Марк 13:9–13; Лука 21:12–17)

¹⁶ –Мары, мэлхэм шъуафэдэу тыгъужъхэм шъуахэсэ-
гъахъэ. Арышъ, блэхэм афэдэу Iушэу шъущыт, гъэпцIэ-
ныгъэ зыхэмылъ тхьаркъохэм афэдэуи шъущыт. ¹⁷ ЦIыф-
мэ шъуафэсакъ, сыда пIомэ тхьамэтэ хасэхэм апашъхъэ
шъуращэшт, ясинэгогухэми къамыщкIэ къащышъоощтых.
¹⁸ Сэ сигъогу шъузэрэрыкIорэм пае, Iэшъхъэтетхэмрэ па-
чъыхъэхэмрэ апашъхъэ шъуращэшт. ШъузыращэкIэ, ахэ-
ми хымэ лъэпкъхэми апашъхъэ къэбарышIум шыхъат шъу-
фэхъунэу игъо шъуфифэшт. ¹⁹ ХыкумышIэм* ыпа-
шъхъэ шъузыращэкIэ, «Сыда тIощтыр?» е «Сыдэуштэу тIо-
щта», шъуIоу шъумыгумэкI; сыда пIомэ шъуIон фаер
Тхьэм Ыпсэ ЛъапIэм ащ дэжыым шъугухэм къарилъхъащт.
²⁰ КъэгущыIэщтыр шъорэп, Шъуятэ лъапIэ Ыпсэ Лъа-
пIэу шъугухэм арылгыр ары нахь.

²¹ –Шым ежъ ышы, тым ежъ ибын тетыгъо зиIэхэм ари-
гъэукIыным пае, аIэкIигъэхъащт. Бынхэри ятэ–янэхэм
апэуцущтых, тетыгъо зиIэхэми арагъэукIыщтых. ²² Шъо

10:15 къалэхэу Содомрэ Гоморрэрэ – ахэр Хы Лагъэм иIушъо Iутыгъэх.
Ахэмэ адэс цIыфхэм ябзэджагъэ пае Тхьэм а къэлитIур машIокIэ ыгъэ-
кIодыгъагъэх. Еплъ Пегъымбар Мусэ апэрэ тхылъэу ытхыгъэм 19:24–28.

10:19 хыкумышIэр – зы цIыф горэ хыеу е мысэу щытмэ, хабзэм
иунашъо тетэу зэхэзыфырэр ары.

сэ сцІэ зэрэжъугъэлъаплэрэм пае, цІыф пстэуми шъуа-уджэгъушт. Ау кІэухым нэсыфэ теубытэныгъэ зиІэр мы-кІодэу Тхьэм къыгъэнэжышт. ²³Зы къалэм къин шы-шъуагъэщэчмэ, нэмыкІрэ къалэ горэм кІэшъуІэжъ. Сыда пломэ, шъыпкъэр шъосэІо, Израил хэгъэгум икъалэхэр къэшъукІухъанхэу игъо шъуимыфэзэ, Цыф Лъэпкъым Ыкъо* къэкІожышт.

²⁴—ЕджакІор езыгъаджэрэм нахь нахь инэп, Іофта-бгэри итхьаматэ нахь нахь инэп. ²⁵ЕджакІор езыгъа-джэрэм фэдэ хъумэ, ащ ар фырикъушт, унэІутри итхьаматэ фэдэ хъумэ, ащи ар фырикъушт. Унэр зием ВелзевулкІэ* зеджэхэкІэ, унагъом исхэми ащ нахь нахь Іае афаІонба?

Шъузщыщынэн фаер

(Лука 12:4–7)

²⁶—Арышъ, ахэмэ шъуашчымыщын, сыда пломэ къэмы-лъэгъожьынэу чІэухъумагъэу зи шыІэп, цІыфхэм къамы-шІэнэуи гъэбылгыгъэу зи шыІэп. ²⁷Мэзахэм шышъуа-сІорэр мэфэ нэфынэм къыщышъуІотэжъ. ШъутхьакІумэхэм къяІушъашъэхэу къышъуаІорэм икъэбар унашъхъэхэм шъуатетэу цІыфхэм яжъугъэІу. ²⁸Псэр зыукІын зымы-лъэкІэу, пкъыр зыукІыхэрэм шъуашчымыщын. Ащ нахь, псэри пкъыри джэхънэмым щызыгъэкІодышъуштым шъу-щыщын. ²⁹Бзыу цІыкІуитІур зы чапычкІэ ащэрэба? Ау щытми, Шъуятэ лъаплэ фэмыеу, ахэмэ ащыщэу зи чІыгум къытефэщтэп. ³⁰Ау шъо шъушъхъэ тет шъхъац налгъэ пстэури лъытагъэ. ³¹Арышъ, шъумыщын. Шъо бзыу-бэхэм анахь шъуанахъ лъапл.

Христос игъогу рыкІохэрэм узэращыщыр цІыфхэм ябгъэшІэныр

(Лука 12:8–9)

³²—Зыгорэм цІыфмэ апашъхъэ сэ сигъогу рыкІохэрэм зэращыщыр щіІомэ, ар сигъогу рыкІохэрэм зэращыщыр

10:23 Цыф Лъэпкъым Ыкъо – еплъ 8:20.

10:25 Велзевул – джынапцІэхэм япашъу шэйтаныр ары.

Сятэу уашъом щыIэм ыпашъхъэ сэри щыIошт. ³³ Ау хэтми сэ сигъогу рыкIохэрэм ащымышцэу цIыфмэ апашъхъэ щызыIорэр, ар сигъогу рыкIохэрэм зэращымышыр Сятэу уашъом щыIэм ыпашъхъэ сэри щыIошт.

**Зэзэгъыныгъэр чIылъэм къыфэсхьынэу арэп
сыкъызфэкIуагъэр, сэшхор къыфэсхьынэу ары нахь**

(Лука 12:51–53; 14:26–27)

³⁴ –Зэзэгъыныгъэр чIылъэм къыфэсхьыным пае, сэ сыкъэкIуагъэу шъумыгугъ. Зэзэгъыныгъэр къэсхьынэу арэп сыкъызфэкIуагъэр, сэшхор къэсхьынэу ары нахь; ³⁵ сыда Iомэ сэ сыкъызфэкIуагъэр къор ятэ, пхъури янэ, нысэри игуашцэ пэзгъэуджъынэу ары. ³⁶ ЦIыфым ипыйхэри ежъ иунагъо исхэр ары.

³⁷ –Хэтми сэ шIу сызэрилъэгъурэм нахь, зятэ е зянэ нахьышIоу зылъэгъурэр сфэшъуашэу щытэп. Ащ фэдэуи хэтми сэ шIу сызэрилъэгъурэм нахь, е зыкъо е зыпхъу нахьышIоу зылъэгъурэр сфэшъуашэу щытэп. ³⁸ Хэтми зикъащ къэзыштэу, сэ сауж къырымыкIорэр сфэшъуашэу щытэп. ³⁹ Хэтми зыпсэ мыкIодэу, къызэригъэнэжъыщтым ыуж итым ыпсэ шIокIодыщт, ау хэтми сэщ пае зыпсэ зышIокIодрэм ыпсэ мыкIодэу къыгъэнэжъыщт.

IэхьышIу бгъотыныр

(Марк 9:41)

⁴⁰ –Шъо шъуезыгъэблагъэрэм сэри сыригъэблэгъагъэу мэхъу, сэ сезыгъэблагъэрэми сэ сыкъэзыгъэкIуагъэри ригъэблэгъагъэу мэхъу. ⁴¹ Хэти зы пегъымбар горэ зэрэпегъэмбарым пае езыгъэблагъэрэм пегъымбарым иIэхьышIу къыгъотыжъыщт, хэти шъыпкъагъэ зиIэ цIыфыр ащ ишъыпкъагъэ пае езыгъэблагъэрэми шъыпкъагъэ зиIэ цIыфым иIэхьышIу къыгъотыжъыщт. ⁴² Хэти мы цIыф цIыкIухэм ащыщэу зыгорэ сэ сигъогу зэрэрыкIорэм пае, зы псы чъыIэ шъоныбжъэ нэмыIэми езыгъашъорэм, шъыпкъэр шъосэIо, ащ ифэшъошэ IэхьышIу шIокIодыщтэп.

ЯПШЫКІУЗЭНЭРЭШЪХЪ

Исус игъогу рыклорэ нэбгырэ пшыкІутІум унашъохэр зафешІыхэ ужым, а чІыплэм икІи, джуртмэ якъалэхэм цІыфхэм Тхьэм игущылэхэр щаригъэшІэнхэу ыкІи щаригъэлунхэу кІуагъэ.

УмэхъакІо* Иуан лЫкІохэр Исус ыдэжъ зэригъэкІуагъэхэр
(Лука 7:18–35)

²Иуан хьапсым чІэсэу* Христос Іофэу ышІагъэхэм якъэбар зызэхехым, игъогу рыклохэрэм ащыщэу нэбгыритІу ыгъакІуи, ³ригъэупчІыгъ:

–Ора къэкІон фаер, хьауми нэмыкІ горэм тыпэплъэн фая?

⁴–Жъугъэзэжьи,– ариІожьыгъ Исус ахэмэ, –Іофэу зэхэшъухыхэрэмрэ шъулъэгъухэрэмрэ Иуан ешъуІотэжьых: ⁵Нэшъухэр къэплъэжьых, лъащэхэр тэрэзэу мээекІожьых, шъоджэ уз Іае зиІэхэр псаохэу, къабзэхэу мэхъужьых, дэгухэм зэхахыжьи, лІагъэхэр къэтэджыжьых, тхьамыкІэхэми къэбарышІур зэхахы. ⁶Сэщ пае зыгу мыхъун къизымыгъахьэрэр сыхъатмафэ ежъагъ.

⁷Иуан игъогу рыклохэрэр зежъэжьхэм, Исус цІыф купышхохэм Иуан ехьылІагъэу ариІоу ыублагъ:

–Шъоф нэкІым шъузыдэкІым, сыда шъулъэгъунэу шъузыфэягъэр? Жьыбгъэм ыгъэсысырэ къамыл шъулъэгъунэу арыгъа? ⁸Армырмэ, сыда шъулъэгъунэу шъузыфэягъэр ащ дэжъым шъузыдэкІым? Щыгъын дахэхэр зыщыгъ зы лЫ горэ арыгъа? Щыгъын дахэхэр зыщыгъхэр зэрысхэр пачъыхьэхэм яунэшхохэр ары. ⁹Адэ, сыда шъулъэгъунэу шъузыфэягъэр ащ дэжъым шъузыдэкІым? Пегъымбара? Сэ шъосэІо, ар пегъымбар къодыеп, ар пегъэмбарым нахь нахь ин. ¹⁰Ар лЫкІоу Тхьэм игущылэ тхыгъэхэм* зикъэбар мырэуштэу

11:2 умэхъакІо – еплъ 3:1.

11:2 Иуан хьапсым чІэсэу – еплъ 14:3–4.

11:10 Тхьэм игущылэ тхыгъэхэм арытыр – еплъ Пегъымбар Малахие тхылъэу ытхыгъэм 3:1.

арытыр ары:

«Мары уапэрапшлэу силлыкIo къэсэгъакIo,
ащ уигъогу пфигъэпсышт».

¹¹ –Шъыпкъэр шъосэлo, бзылъфыгъэхэм къакIэхъуагъэхэм ащыщэу умэхъэкIo Иуан нахь нахь ин щылэп. Арэу щытми, Тхъэу уашъом щылэм и Тетыгъошхо ылэчIэгъ чIэт цIыфхэм ащыщэу анахь цIыкIури Иуан нахь нахь ин. ¹² УмэхъэкIo Иуан имафэхэм къащегъэжъагъэу джы нэсы, цIыфхэм Тхъэу уашъом щылэм и Тетыгъошхо ылэчIэгъ чIэт цIыфхэм кIин арагъэщэчыгъ, бзэджашIэхэми а тетыгъошхор лIыгъэкIэ аубытынэу ыуж итых; ¹³ сыда пIомэ умэхъэкIo Иуан имафэхэм нэсыфэ, пегъымбархэр зэкIэ пегъымбар Мусэ и Тэурат хабзэ итхэмкIи а тетыгъошхор къызэрэкIoшттым къытегушылагъэх. ¹⁴ Ар шъуштэнэу шъуфаемэ, умэхъэкIo Иуаныр къэкIonэу щытыгъэ пегъымбар Иляс* ары. ¹⁵ Рыдэлонэу тхъакIумэ зиIэм зэхерэх!

¹⁶ –Джырэ цIыфхэр сыда зыфэзгъэдэщтыр? Урамым тес кIалэхэу мырэуштэу зыIохэу, яныбджэгъумэ яджэхэрэм афэдэх:

¹⁷ «Къамылым тышъуфепщагъэ пэтми, шъо шъу-
къэшъуагъэп;
тэ гъыбзэ оред къышъуфэтIуагъэ пэтми, шъо
шъугъыгъэп».

¹⁸ –Сыда пIомэ Иуан къэкIуагъ. Ар мэнэкIы, сэнэпси ешъорэп. «Ащ джынапцIэ хэс», аIo. ¹⁹ ЦIыф Лъэпкъым Ыкъо къэкIуагъ. Ар машхэ ыкIи ешъо, «Шхэн ешъоныр зикIасэу, хъакъулахь ахъщэр* хэзыххэрэмрэ псэкIод зышIэхэрэмрэ яныбджэгъу», аIo. Ау Тхъэм изэхэшIыкIыныгъэшхо къыхэкIыгъэ хъугъэ–шлагъэхэм азэхэшIыкIыныгъэшхор къагъэшъыпкъэжы.

**Сыхъатмыгъо уежъагъ, Хоразин къалэ! Сыхъатмыгъо
уежъагъ, Вифсайдэ къалэ!**

(Лука 10:13–15)

²⁰ Джащыгъум Исус къалэхэу ежъ иIoфышхо гъэшIэгъонхэм анахьыбэхэр зыщишлагъэхэм ягыеу ыублагъ,

11:14 къэкIonэу щытыгъэ пегъымбар Иляс – еплъ Пегъымбар Малахие тхылъэу ытхыгъэм 4:5–6.

11:19 хъакъулахь ахъщэр – еплъ 5:46.

ахэр япсэклодшлагъэхэм зэрафыклэмыгъожьыгъэхэм пае.

²¹ –Сыхъатмыгъо уежъагъ, Хоразин къалэ! Сыхъатмыгъо уежъагъ, Вифсайдэ къалэ! Сыда пломэ шъуадэжъ сэ щысшлэгъэ Иофышхо гъэшлэгъонхэр къалэхэу Тиррэ Сидонрэ* ащысшлагъэхэу щытыгъэмэ, бэшлагъэу шъыгъоныгъэ щыгъын ащыгъэу, анэклухэр яжъэкIэ цIэлагъэхэу япсэклодшлагъэхэм афыклэгъожьыщтыгъэх. ²² Ау сэ шъосэю, ахърэт мафэм шъо къинэу шъущэчыщтым нахь, Тиррэ Сидонрэ къинэу ащэчыщтыр нахь мэкIэшт. ²³ О Капернаум къалэ, уашъом удэкIоена? Джэхънэмым икуупIэ нэсыфэ укIоцIырызыщт нахь,* сыда пломэ уадэжъ щысшлэгъэ Иофышхо гъэшлэгъонхэр Содом къалэм* щысшлагъэхэу щытыгъэмэ, ар джы нэсыфэ щытэу къэнэщтыгъ. ²⁴ Ау сэ шъосэю, ахърэт мафэм къинэу о пщэчыщтым нахь, Содом къинэу ыщэчыщтыр нахь мэкIэшт.

Садэжъ шъукъакIуи, гупсэфыныгъэ шъостыщт

(Лука 10:21–22)

²⁵ Ащ дэжъым Исус игущыIэ лъыгъэкIуатэу ыIуагъ:

–Сят, уашъоми чIылъэми я Зиусхъан мы Иофхэр цIыф Iушхэмрэ цIыф губзыгъэхэмрэ ашIоушгъэфыгъэу, сабийхэм зэрябгъэшлагъэмкIэ щытхъур пфэсэшIы. ²⁶ Ары, Сят, о ар арэуштэу пшIоигъуагъ.

²⁷ –Сятэ щыIэ пстэури къысIэкIилъхъагъ. Къо лъапIэр зыфэдэр Ты лъапIэм нэмыкI зыми ышIэрэп. Ты лъапIэр зыфэдэри Къо лъапIэмрэ Къо лъапIэм ар зэригъэшIэнхэу фэе цIыфхэмрэ анэмыкI зыми ышIэрэп.

²⁸ –ЗэкIэ улэугъэхэу, хьылъэ онтэгъу зытелъхэр, садэжъ шъукъакIуи, гупсэфыныгъэ шъостыщт. ²⁹ Сэ сибжьи* зытешъулъхьы, сэ къасIорэр зэжъугъашIэ, сыда пломэ сэ сыгу шъабэ, пэгагъи зи илъэп. ЕтIанэ шъугухэмкIэ гупсэфыныгъэ жъугъотыщт; ³⁰ сыда пломэ сэ сибжьи щэчыгъошIоу, сыхьылъи псынклэу щытышъ ары.

11:21 къалэхэу Тиррэ Сидонрэ – ахэр хымэ къалэхэу Галилей хэкум итемыр лъэныкъокIэ хьIушъом Iутыгъэхэр ары.

11:23 О Капернаум къалэ . . . укIоцIырызыщт нахь – еплъ Пегъымбар Исайас тхылъэу ытхыгъэм 14:13,15.

11:23 Содом къалэр – еплъ 10:15.

11:29 бжьи – цухэр е псыцухэр кум зыкIашIэкIэ, ашъэ тыралъхьэрэ пхъэр ары.

ЯПШЫКИУТОНЭРЭШЪХЪ

Исус игъогу рыкIохэрэм шэмбэт мафэм коцышъхьэхэр къызэрэпачыгъэхэр

(Марк 2:23–28; Лука 6:1–5)

А лъэхъанэм Исус зы шэмбэт мафэ* горэм коц хъасэ-хэм ахэтэу кIощтыгъ. Игъогу рыкIохэрэр мэлакIэ лIа-гъэхэти, коцышъхьэхэр къыпачыхэзэ ашхыхэу аублагъ.

² Фарисейхэм* ар залъэгъум, Исус къыраIуагъ:

–Еплъ, шэмбэт мафэм хабзэкIэ пшIэ мыхъуштыр* уигъогу рыкIохэрэм ашIэ.

³ –Даутэрэ игъусэхэмрэ мэлакIэ лIэхэ зэхъум, ащ ышIа-гъэм* шъуеджагъэба? – ариIожьыгъ Исус. ⁴ –Ар Тхьэм иунэ ихьи, цIыфхэм Тхьэм ыпашъхьэ агъэтиIылъыгъэ хьалыгъур* ежъыми игъусэхэми ашхыгъ. А хьалыгъур дин пащэхэм анэмыкI хабзэкIэ зыгорэм ышхы мыхъу-нэу щытыгъ, ау Даути игъусэхэми ашхыгъ. ⁵ Е дин пащэхэр Тхьэм иунэшхо чIэтхэу, шэмбэт мафэм лажъэ-хэу, а мафэр амыгъэлъапIэ пэтми,* лажъэ ямыIэу къы-зэрэнэрэр Мусэ и Тэурат хабзэ зэритхагъэм шъуеджа-гъэба? ⁶ Ау сэ шъосэIо, Тхьэм иунэшхо нахь нахь инэу зыгорэ къышъухэт. ⁷ «КъурмэншIыныр арэп сызыфаер, гукIэгъур ары нахь», ыIуи, Тхьэм къыIогъэ гущыIэхэм*

12:1 шэмбэт мафэр – джуртхэм ямэфэ лъапI ары. А мафэм хэти Iоф ышIэнэу фитэп.

12:2 фарисейхэр – еплъ 3:7.

12:2 пшIэ мыхъуштыр – Мусэ и Тэурат хабзэ иунашъо тетэу, шэмбэт мафэм лажъыгъэ къэпхыныр мыхъунэу щытыгъ. Еплъ Пегъымбар Мусэ ятIонэрэ тхылъэу ытхыгъэм 34:21.

12:3–4 ащ ышIагъэр – еплъ Пегъымбар Самуел икъэбархэр зэрыт апэрэ тхылъым (1 Царств) 21:1–6.

12:4 цIыфхэм Тхьэм ыпашъхьэ агъэтиIылъыгъэ хьалыгъур – еплъ Пегъымбар Мусэ ящэнэрэ тхылъэу ытхыгъэм 24:5–9.

12:5 дин пащэхэр шэмбэт мафэм лажъэхэу, а мафэр амыгъэлъапIэ пэтми – ахэмэ Тхьэм къурмэн фашIызэ, Iоф ашIэщтыгъ. Еплъ Пегъымбар Мусэ яплIонэрэ тхылъэу ытхыгъэм 28:9–10.

12:7 Тхьэм къыIогъэ гущыIэхэр – еплъ Пегъымбар Осие тхылъэу ытхыгъэм 6:6.

къарыкІырэр шъушІэштгъэмэ, лажьэ зимыІэхэрэр жъугъэмысэштгъэхэп; ⁸ сыда пІомэ ЦІыф Лъэпкъым Ыкъо* шэмбэт мафэм итхъамат.

**Исус зыІэ лъэныкъор пыгъукІыгъэу щыт лІы горэ
зэригъэхъужьыгъэр**

(Марк 3:1–6; Лука 6:6–11)

⁹ ЕтІанэ Исус а чІыпІэм икІи, ахэмэ ясинэгогу* чІэхъагъ.
¹⁰ ЗыІэ лъэныкъор пыгъукІыгъэу щыт лІы горэ ащ дэжъым чІэтыгъ. Арэуштэу зэхъум, Исус зэрагъэмысэн Іоф горэ къагъотыным пае, мырэуштэу къеупчІыгъэх:

–Шэмбэт мафэм сымаджэр бгъэхъужьыныр хабзэкІэ хъушта, мыхъушта?

¹¹ –Хэта шъуащыщэу мэлы закъоу иІэр шэмбэт мафэм машэм зифэкІэ, къыубытыжъэу, къызымыхыжъыщтыр?– ариІуагъ Исус ахэмэ. ¹² –ЦІыфыр мэлым нахь бэкІэ нахь лъапІэба? Арышъ, шэмбэт мафэм шІу пшІэныр хабзэкІэ хъушт.

¹³ ЕтІанэ Исус а лІым риІуагъ:

–О пІэ къэщэй.

ЛІым ыІэ къыщэй, адрэ Іэм фэдэу хъужьыгъэ.
¹⁴ Джащыгъум фарисейхэр синэгогум чІэкІыжъхи, Исус агъэкІодынэу гухэлъ ашІызэ, зэрагъэкІодышт шІыкІэм-кІэ зэупчІыжъыгъэх.

Тхъэм ежъым фэлэжъэнэу къыхихыгъэр

Ау Исус ахэмэ ягухэлъ къызешІэм, а чІыпІэм икІыжъыгъ. ¹⁵ ЦІыфыбэхэр ыуж итхэу кІуагъэх, ахэмэ ахэт сымаджэхэри зэкІэ ыгъэхъужьыгъэх. ¹⁶ Ау Исус ежъыр хэт щыщми ахэмэ цІыфмэ къарамыгъэшІэнэу унашъо пытэ афишІыгъ. ¹⁷ Арэуштэу зыфэхъугъэр пегъымбар

12:8 ЦІыф Лъэпкъым Ыкъо – еплъ 8:20.

12:9 синэгогу – еплъ 4:23.

Исайас итхылъ итхэу, Тхъэм мы гущыІэхэу* Христосым ехылаагъэу кыІуагъэхэр къэштыпкъэжъынхэр ары:

¹⁸ «Мыры кыисфэлэжъэнэу кыыхэсхыгъэр.

Ар сэ шІу слъэгъоу, сикІасэу сыгу зэлурэр ары.

Сэ спсэ ащ ыгу ислъхъанышъ,

ащ шыпкъагъэр хымэ лъэпкъхэм аригъэлущт.

¹⁹ Ащ бырсыр макъэ кыІэтыщтэп ыкІи куощтэп.

Ащ ымакъэ урамхэми зыми щызэхихыщтэп.

²⁰ Къамыл ныкъо зэпыкІ* зэпикІыжъыщтэп,

макІэу блэрэ шъагъэри* ыгъэкІосэщтэп,

шыпкъагъэр тыригъэкІоным нэсыфэ.

²¹ Лъэпкъхэр зыщыгугъыхэу зыпаплъэхэрэр ежъыр ары».

Исусрэ джынапціэхэм япащэу Велзевулырэ

(Марк 3:20–30; Лука 11:14–23; 12:10)

²² Ащ дэжъым нэшъоу ыкІи бзакоу джынапціэ зыхэс лІы горэ цІыфхэм Исус ыдэжъ къащагъ. Къызащэм, Исус лІы бзакор гущыІэшъоу ыкІи ылъэгъушъоу ыгъэхъужъыгъ. ²³ ЦІыф купышхохэм зэкІэ лъэшэу агъэшлагъоу аІуагъ:

–Мыр Даутэ Ыкъоу* Христос* арын фаеба?

²⁴ Ау фарисеймэ ар зызэхахым, мырэущтэу аІуагъ:

–Велзевулэу* джынапціэмэ япащэ илъэкІыныгъэ ары джынапціэхэр цІыфхэм зэрахифырэр.

²⁵ Ахэмэ ягухэлъхэр Исус ышІэхэзэ ариІуагъ:

–Сыд фэдэрэ пачъыхъагъор лъэныкъуитІоу зигощымэ, зэхэтэкъощт. Ащ фэдэуи сыд фэдэрэ къали, сыд фэдэрэ

12:17–21 Тхъэм мы гущыІэхэу . . . – еплъ Пегъымбар Исайас тхылъэу ытхыгъэм 42:1–4.

12:20 Къамыл ныкъо зэпыкІ . . . макІэу блэрэ шъагъэр – захъумэжъын зымылъэкІэу, лъэкІыныгъэ зымылэ цІыфхэр ары.

12:23 Даутэ Ыкъо – еплъ 9:27.

12:23 Христос – еплъ 1:17.

12:24 Велзевул – еплъ 10:25.

уни лъэныкъуитлоу гощыгъэ хъумэ, щылъэжьи ылъэкъыжыщтэп. ²⁶ Шэйтаными зы цыф горэм шэйтаныр хифымэ, ащыгъум ежъ ышъхъэкъыжы лъэныкъуитлоу зэрэгъэхъугъэу мэхъу. Сыдэуштэу етланэ ащ итетыгъо щылъэжьи ылъэкъына? ²⁷ Адэ, Велзевул илъэкъыныгъэкъыжы сэ джынапцъэхэр цыфхэм ахэсэфыхэмэ, шъо шъуицъыфхэм джынапцъэхэр цыфхэм зэрахэфырэр хэт илъэкъыныгъэу хъура? Арышъ, ахэр шъо шъуихъыкумышлъэхэу* хъуштых. ²⁸ Ау сэ джынапцъэхэр цыфхэм зэрахэфырэр Тхъэм Ыпсэ Лъапкъэ арышъ, Тхъэм и Тетыгъошхо* къызэрэшъухэхъагъэр ары ащ къыккъырэр.

²⁹ –Ащ фэдэу, къуачкъэ зикъэ лъы горэм иунэ ихъэу, ащ ихъапщыпхэр къытыгъун хэта зылъэкъыштыр, ыпэрапшъэу а лъэу къуачкъэ зикъэр зэкъоцъимыпхэмэ? Ау а лъыр зэкъоцъипхэмэ, иунэ къыхъункъыжы ылъэкъыштыр.

³⁰ –Сэ симыгъусэр къыспэуцу, къыздэзымыугъуоирэми ретэкъухъэ. ³¹ Арышъ, сэ шъосэло, цыфхэм сыдрэ псэкъодэу ашъагъэри, сыд фэдэу Тхъэр агъапцъыгъэми афэгъушъуштых, ау хэти Тхъэм Ыпсэ Лъапкъэ зыгъэпцъырэм къыфэгъуштыр. ³² Хэти Цыф Лъэпкъым Ыкъо гушыкъэ Іае фэзылорэм фэгъуштыр, ау Тхъэм Ыпсэ Лъапкъэ гушыкъэ Іае фэзылорэм мы дунаеми адрэ дунаеми къыщыфэгъуштыр.

Чъыгыр зыфэдэр къыпыккъэрэмкъыжы къэпшъэштыр

(Лука 6:43–45)

³³ –Чъыгыр шъумэ, къыпыккъэрэри шъу; чъыгыр дэймэ, къыпыккъэрэри дэй; сыда пломэ чъыгыр зыфэдэр къыпыккъэрэмкъыжы къэпшъэштыр. ³⁴ Шъо, блэщылъфыхэр, шъо шъуибзэджагъэкъыжы сыдэуштыр шъу къэшъулон шъульэкъына? Сыда пломэ жэм къыдэкъырэр гум илъыр ары. ³⁵ Цыфышъум ыгу илъ шъугъэм шъугъэ къыхехы, цыф бзаджэми ыгу илъ бзаджагъэм бзаджагъэ къыхехы. ³⁶ Сэ шъосэло, цыфхэм сыдрэ гушыкъэу, пкъыжы зимыкъэу къалорэм ипэгъокъыжы ахърэт мафэм Тхъэм ратыжьи фаеу хъуштыр; ³⁷ сыда пломэ уигушыкъэхэм яхылаагъэу Тхъэм уигъэхыештыр, уигушыкъэхэм яхылаагъэуи уигъэмысэштыр.

12:27 хъыкумышлъэр – зы цыф горэ хыеу е мысэу щытмэ, хабзэм иунашъо тетэу зэхэзыфырэр ары.

12:28 Тхъэм и Тетыгъошхо – еплъ 3:2.

**Зы нэшэнэ гъэшІэгъонышхо горэ уашъом
къафыригъэхынэу фарисейхэр Исус къызэрелъагъэхэр**
(Марк 8:11–12; Лука 11:29–32)

³⁸ Ащ дэжъым Тэурат егъэджекІо пашэхэмрэ фарисейхэмрэ ащыщхэм Исус къыраІуагъ:

–Дин гъесакІу, зы нэшэнэ гъэшІэгъонышхо горэ тэбгъэлъэгъунэу тыфай.

³⁹ –Джырэ цІыф бзаджэхэу Тхьэр зымышІэхэрэр нэшэнэ гъэшІэгъонышхо фаех,– ариІожьыгъ Исус ахэмэ, –ау пегъымбар Юныс инэшанэ нэмыкІ Тхьэм ахэмэ къаритыштэп; ⁴⁰ сыда пІомэ Юныс* пцэшхо джадэм ыныбэ мэфищырэ чэщищырэ зэрилъыгъэм фэдэу, ЦІыф Лъэпкъым Ыкъо мэфищырэ чэщищырэ чІылъэм икуупІэ чІэлъышт. ⁴¹ Ниневие къалэм дэсыгъэ цІыфхэр ахърэт мафэм къэтэдджыжъынхэшъ, джырэ цІыфхэм къядэоштых ыкІи къагъэмысэштых, сыда пІомэ ахэмэ Тхьэм игушыІэхэр Юныс аригъэлухэу зызэхаххэм, япсэкІодшІагъэхэм афыкІэгъожьыгъэх, ыкІи мары, пегъымбар Юныс нахы нахъ инэу зыгорэ къышъухэт. ⁴² Джащ фэдэу къыблэ хэгъэгум щыщэу бзылъфыгъэ пачъыхьэр* ахърэт мафэм къэтэдджыжъынышъ, джырэ цІыфхэм къядэошт ыкІи къыгъэмысэштых, сыда пІомэ а бзылъфыгъэ пачъыхьэр пачъыхьэ Сэлмэн* изэхэшІыкІыныгъэ едэлунэу чІылъэм икъуапэ къикІи къэкІуагъ, ыкІи мары, пачъыхьэ Сэлмэн нахы нахъ инэу зыгорэ къышъухэт.

ДжынэпцІэ Іае къызэригъээзэжъырэр

(Лука 11:24–26)

⁴³ –Зы джынэпцІэ Іае горэ цІыф горэм зыхэкІыкІэ, псы зэрымыт шъоф нэкІым макІошъ, зыгъэпсэфыпІэ горэм лъыхъоу къекІухьэ, ау ыгъотырэп. ⁴⁴ Зыгъэпсэ-

12:40 Юныс– еплъ Пегъымбар Юныс икъэбар зэрыт тхылъым (Иона) 1:17.

12:42 бзылъфыгъэ пачъыхьэр – еплъ Пачъыхьэхэм якъэбархэр зэрыт апэрэ тхылъым (3 Царств) 10:1–10.

12:42 пачъыхьэ Сэлмэн – Сулиман ары.

фыпІэ ымыгъотэу, «Сызыхэсыгъэ цІыфэу сэ сиунэу шытыгъэм ыдэжъ згъээзжышт», еІо. Ащ ыдэжъ къегъээзжышъ, унэр нэклэу, пхъэнкІыгъэу, зэлъыІухыгъэу къегъотыжы. ⁴⁵Джашыгъум макІо, джынэпцІибл ежым нахы нахъ бзаджэхэу къызыдещэхэшъ, унэм ехъэхэшъ, етІысхъэх. Аужыпкъэм а лІым иІоф ыпэрэм нахы нахъ дэи мэхъу. Джары джырэ цІыфхэм къяхъулІэщтыр.

Исус янэрэ ышхэмрэ

(Марк 3:31–35; Лука 8:19–21)

⁴⁶Исус а гушыІэхэр цІыф купышхохэм ариІохэзэ, ежъ янэрэ ышхэмрэ къэкІуагъэхэу, къыдэгущыІэхэмэ ашІоигъоу шагум дэтыгъэх. ⁴⁷Зыгорэм Исус къыриІуагъ:

–КъэдаІолъ, о уянэрэ пшыхэмрэ къэкІуагъэхэу, къыбдэгущыІэхэмэ ашІоигъоу шагум дэтых.

⁴⁸–Хэта сянэри, хэта сшыхэри?– риІожыгъ Исус а къезыІуагъэм. ⁴⁹ЕтІанэ игъогу рыкІохэрэм Іапэ афиші къыІуагъ:

–Мыхэр ары сэ сянэри сшыхэри; ⁵⁰сыда пІомэ хэти сэ Сятэу уашъом шыІэр зыфаер зыгъэцакІэрэр ары сэ сшыри, сшыпхъури, сянэри.

ЯПШЫКІУЩЭНЭРЭШЪХЪ

Чылапхъэр зыпхъырэм ехыліІэгъэ гъэсэнныгъэ тхыдэр

(Марк 4:1–9; Лука 8:4–8)

А мэфэ дэдэм Исус унэм къикІи, псыхъурэе Іушъом ІутІысхъагъ. ²ЦІыф купышхохэу ежъ ыдэжъ къыщызэрэу-гъоигъэхэр зэрэбагъэм пае, ежыр зы къуашъо горэм итІысхъагъ. ЦІыфхэр зэкІэ псыхъураем Іутыгъ. ³ЕтІанэ Исус гъэсэнныгъэ тхыдэхэмкІэ цІыфхэм Іофыбэхэр ариІуагъэх:

–Шъукъэдау. Зы лы горэ чылапхъэ ыпхъынэу дэкIыгъ. ⁴Чылапхъэр ыпхъызэ, ащ щыщ тIэкIу гъогум тетэкъуагъ. Бзыухэр къэбыбыхи, ар ашыпыгъ. ⁵Ау зы тIэкIуи ятIэ макIэ зыхэлъ чIыгу мыжъуалъэм тетэкъуагъ. ЧIыгур куугъэпти, шIэх дэдэу къыхэкIыгъ, ⁶ау тыгъэр къызыдэкIуаеи пыгъукIыгъ, лъапсэ куу зэрямыIагъэм пай, гъугъэх. ⁷НэмыкI тIэкIуи панэхэм ахэтэкъуагъ. Панэхэр къэкIыхи, чылапхъэу къыхэкIыгъэхэр атхъалагъэх. ⁸Ау етIани зы тIэкIу чIыгу дэгъум хэтэкъуагъ, шъхъэхэри къапыкIагъэх. Зы шъхъэ налъэм коцишъэ къыкIагъ, адрэм тIокIищ, адрэми щэкI къыкIагъ.

⁹ЕтIанэ Исус къыпигъэхъожьыгъ:

–РыдэIонэу тхъакIумэ зиIэм зэхерэх.

Исус цIыфхэм Иофхэр аригъашIэхэзэ, гъэсэныгъэ тхыдэхэр къызыкIафиIотэщтыгъэхэр

(Марк 4:10–12; Лука 8:9–10)

¹⁰Ащ нэужым игъогу рыкIохэрэр Исус къыбгъодахъэхи къеупчIыгъэх:

–ЦIыфхэм уадэгущыIэзэ, гъэсэныгъэ тхыдэхэр сыда зыкIафэIуатэрэр?

¹¹–Тхъэу уашъом щыIэм и Тетыгъошхо ишъэфхэр шъушIэнхэу Тхъэм фитыныгъэ къышъуитыгъ, ау ахэмэ къаритыгъэп,– ариIожьыгъ Исус ахэмэ. ¹²–Тхъэм зиIэм нахъыбэ къыритышт, къелыжъынэуи бэ иIэшт, ау Тхъэм зимыIэм иIэ тIэкIури Iихыжъышт. ¹³Сэ цIыфхэм садэгущыIэзэ, гъэсэныгъэ тхыдэхэр зыкIафэIуатэрэр мары:

Ахэр еплъыхэ пэтми, алъэгъурэп,

даIохэ пэтми, зэхахырэп ыкIи къагурыIорэп.

¹⁴–Иофэу ахэмэ къяхъулIэрэмкIэ Тхъэм ежъ игущыIэхэу пегъымбар Исайас ыгу къырилъхъэхи, къыригъэIуагъэхэр* къэшъыпкъэжъыгъэх:

«Шъо егъашIэм зэхэшъухы зэпытышт, ау къыжъугурыIощтэп;

шъо егъашIэм шъулъэгъу зэпытышт, ау гу лъы-

13:14–15 Тхъэм . . . пегъымбар Исайас . . . къыригъэIуагъэхэр – еплъ Пегъымбар Исайас тхылъэу ытхыгъэм 6:9–10. Пегъымбар Исайас, Исус къэхъуным ыпэкIэ 759–698 илъэсхэм къакIоцI псэугъагъ.

шъутэщтэп.

¹⁵ Сыда пIомэ мы цIыф лъэпкъым щыщхэм агухэм гулъытэ ямыIэ хъугъэ.

Ахэмэ атхьакIумэхэмкIэ жъажъэу зэхахы, анэхэри аупIыцIагъэх.

Арэуштэу щымытыгъэмэ, анэхэмкIэ алъэгъу-щтыгъ,

атхьакIумэхэмкIи зэхахыщтыгъ, агухэмкIи къагу-рыIощтыгъ,

садэжьи къагъэзэжьи-гъэмэ, сэ ахэр згъэхъужьи-щтгъэх».

¹⁶ – Ау шъо шъунэхэри шъутхьакIумэхэри сыхъатмафэ ежъагъэх, ахэмэ ыкIи алъэгъу ыкIи зэхахы.

¹⁷ Шъыпкъэр шъосэIо, пегъымбар Iаджи шъыпкъагъэ зиIэ цIыф Iаджи шъо шъулъэгъурэр алъэгъумэ ашIои-гъуагъ, ау алъэгъугъэп, шъо зэхэшъухырэри зэхахынэу ашIои-гъуагъ, ау зэхахыгъэп.

Чылапхъэр зыпхъырэм ехьылIэгъэ гъэсэныгъэ тхыдэм къикIырэр Исус игъогу рыкIохэрэм къызэрагуригъэIуагъэр

(Марк 4:13–20; Лука 8:11–15)

¹⁸ – Ащыгъум чылапхъэр зыпхъырэм ехьылIэгъэ гъэсэ-ныгъэ тхыдэм къикIырэм шъукъедэIу: ¹⁹ Тхьэм и Теты-гъошхо икъэбар зыгорэм зэхихэу, ау ар къызыгурымы-IокIэ, Шэйтаныр къэкIошъ, чылэпхъэшIоу а цIыфым ыгу илъ хъугъэр рехыжьи. Мыр чылапхъэу гъогум тепхъагъэм фэд. ²⁰ Адрэ цIыфыри мыжъуабэ зэрылъ чIыгум тепхъэгъэ чылапхъэм фэд. А цIыфыр ары Тхьэм игущыIэхэр зэрэзэхиххэу, а гущыIэхэр гушIуагъокIэ зы-штэрэр. ²¹ Ау ащ ыгукIэ лъапсэ зэрымIэм пае, шIошъ-хъуныгъэм игъогу бэрэ тетыжърэп. Тхьэм игущыIэхэм апаекIэ, е гузэжъогъу зэрэхафэу, е цIыфхэм ащ къин зэрэрагъэщэчэу, шIошъхъуныгъэм игъогу текIыжьи.

²² ЕтIани зы цIыф панэхэм ахэпхъэгъэ чылапхъэм фэд. Ащ Тхьэм игущыIэхэр зэхехых, ау мы дунаем игугъу-хэмрэ баиныгъэм игъэпцIэныгъэрэ Тхьэм игущыIэхэу ыгу илъхэр атхьалэхэшъ, ащ зи шIугъэ къыпыкIырэп.

²³ ЕтIани нэмыкI зы цIыф чIыгу дэгъум хэпхъэгъэ чы-лапхъэм фэд. Ар ары Тхьэм игущыIэхэр зэхэзыхэу, зэхэ-зышIыкIырэр. Ащ шIугъэ къыпэкIы, е фэдишъэ, е фэдэ тIокIищ, е фэдэ щэкI.

**Уц шлоеу коцым ыгузэгу пый горэм щипхъыгъэм ехылыгъэ
гъэсэныгъэ тхыдэр**

²⁴ Исус нэмыкІ гъэсэныгъэ тхыди ахэмэ къафиІотагъ:

–Тхъэу уашъом щыІэм и Тетыгъошхо зыфэдэр лІэу чылэпхъэшІу зихъасэ хэзыпхъагъэр ары. ²⁵ Ау цІыфхэр чъыехэзэ, ипый къакІуи, уц шІой коцым ыгузэгу хипхъи ІукІыжъыгъ. ²⁶ А чылапхъэр къэкІэу, къыпы-кІэнэу зыфежъэм, ащ игъусэу уц шІоир къыхэкІыгъ.

²⁷ –Хъасэр зиём ыдэжъ илэжъакІохэр кІохи раІуагъ: «Тхъаматэ, чылэпхъэшІу уихъасэ хэупхъагъэба? Адэ, мы уц шІоир тыдэ къикІыгъа?»

²⁸ –«Ар пый горэм ышІагъ», къариІожъыгъ тхъаматэм. «Тэ тыкІонышъ, ар къыхэтчынэу уфая?» аІуи, лэжъа-кІохэр тхъаматэм еупчІыгъэх.

²⁹ –Ау ежъым къыІуагъ: «Хъау, ар хъуштэп, сыда пІомэ уц шІоим игъусэу коцыри къыхэшъучынкІэ мэхъу. ³⁰ ТІу-ри зэгъусэу хыныгъом нэсыфэ къызэдэрэкІ. Къахыжъын зыхъукІэ, хынакІомэ сэ ясІошт: Уц шІойхэр ыпэрапшІэу къыхэшъухи шъупхых, машІокІэ жъугъэстынхэм пае; етІанэ коцыр къэшъухи, сиконхэм арышъутакъу».

**Горчицацэмрэ тэджэпсымрэ яхылыгъэ
гъэсэныгъэ тхыдэхэр**

(Марк 4:30–32; Лука 13:18–21)

³¹ Ащ нэмыкІэуи зы гъэсэныгъэ тхыдэ Исус ахэмэ къафи-Іотагъ:

–Тхъэу уашъом щыІэм и Тетыгъошхо* зыфэдэр гор-чицацэр* ары. А цэр зы лІы горэм ихъасэ щипшІагъ.

³² Цэ пстэуми анахь цІыкІу пэтми, ар къызыкІырэ ужым, зы илгъэс зыныбжъ къэкІыгъэ пстэуми анахь инэу щыт. Ошъогу бзыухэри къэбыбыхэзэ, ащ икъутамэхэм ате-сынхэу чъыгы мэхъу.

³³ ЕтІанэ Исус нэмыкІ гъэсэныгъэ тхыди къафиІотагъ:

–Тхъэу уашъом щыІэм и Тетыгъошхо зыфэдэр тэджэ-псыри ары. Зы бзылгъфыгъэ горэм тэджэпсыр къышти,

13:31 Тхъэу уашъом щыІэм и Тетыгъошхо – еплъ 3:2.

13:31 горчица – арапыбзэкІи тыркубзэкІи «хъардэл» ары.

хьаджыгъэ IанлѣищымкIэ зэхипшыхъагъ, зэрэщытэу къэ-
тэджыфэ.

³⁴ А зепстэури Исус гъэсэныгъэ тхыдэхэмкIэ цIыф ку-
пышхохэмэ къафиIотагъ. Гъэсэныгъэ тхыдэ хэмытэу адэ-
гушыIэщтыгъэп. ³⁵ Исус цIыфхэм адэгушыIэзэ, гъэсэныгъэ
тхыдэхэр зыфафиIотагъэр пегъымбарым мы гушыIэхэу
къыIуагъэхэр къэшъыпкъэжъынхэр ары:

«Гъэсэныгъэ тхыдэхэр къэсIуатэхэу сыжэ къызэ-
тесхынышъ,

дунаер къызыхъугъэм щегъэжъагъэу
аушъэфыщтыгъэ Iофхэр къэсIощтых».

**Уц шIоеу коцым ыгузэгу пым щипхъыгъэм ехылIэгъэ
гъэсэныгъэ тхыдэм къикIырэр Исус игъогу рыкIохэрэм
къызэрагуригъэIуагъэр**

³⁶ Ащ нэуж Исус цIыф купышхохэм къахэкIи, унэу
зэрысыгъэм ихъагъ. Игъогу рыкIохэрэр къыбгъодахъэхи
къыраIуагъ:

–Хъасэм къыхэкIэгъэ уц шIоим ехылIэгъэ гъэсэныгъэ
тхыдэм къикIырэр къыдгурыгъаIу.

³⁷ –ЧылэпхъэшIур зыпхъырэр ЦIыф Лъэпкъым Ыкъу*
ары,– къыIожъыгъ Исус. ³⁸ –Хъасэм къикIырэр дунаер
ары. ЧылэпхъэшIуми къикIырэр Тхъэм и Тетыгъошхо
ыIэчIэгъ чIэт цIыфхэр ары. Уц шIоими къикIырэр шэй-
таным ицIыфхэр ары. ³⁹ ЕтIанэ пыеу а уцыр коц гузэ-
гум хэзыпхъагъэм къикIырэр шэйтаныр ары. Хыны-
гъоми къикIырэр мы дунаем икIэух ары, хынакIохэми
къарыкIырэр мэлэIичхэр ары.

⁴⁰ –Уц шIоир къыхачэу, машIомкIэ зэрагъэстырэм
фэдэу ары зэрэхъущтыр мы дунаем икIэух дэжъ: ⁴¹ ЦIыф
Лъэпкъым Ыкъо имэлэIичхэр ыгъэкIонхэшъ, уц шIоир
лэжъыгъэм зэрэхачырэм фэдэу, цIыфхэм псэкIод языгъа-
шIэрэ цIыфхэри, нэмыкI цIыфхэу бзэджагъэ зышIэхэ-
рэри Тхъэм и Тетыгъошхо ыIэчIэгъ чIаукъэбзыкIыщтых.

⁴² МэлэIичхэм а цIыфхэр аугъоинхэшъ, мэшIошхом
ихъаку радзэщтых. Ащ дэжъым куохъауныгъэрэ цэ зэрэ-
гъэшхыныгъэрэ щыхъущтых. ⁴³ Джащыгъум шъыпкъа-
гъэ зиIэ цIыфхэр тыгъэ нэбзыйхэм афэдэу, Ты лъаплэм

и Тетыгъошхо ыІэчІэгъ чІэтхэу къыщынэфыщтых. РыдэІонэу тхьакІумэ зиІэм зэхерэх.

Гъэсэныгъэ тхыдищ

⁴⁴ – Ащ нэмыкІэуи Тхъэу уашъом щыІэм и Тетыгъошхо зыфэдэр мылкъушхоу хъасэм щыгъэбылгыгъэу щытыгъэр ары. А мылкъушхор зы цІыф горэм къызегъотым, ыгъэбылгыжьи, гушІозэ кІуи, иІэр зэкІэ ыщэжьи, а хъасэр къыщэфыгъ.

⁴⁵ – ЕтІанэ Тхъэу уашъом щыІэм и Тетыгъошхо зыфэдэр налмэс–налкъутэ дэгъухэм алтыхъурэ сатыушІэр* ары.

⁴⁶ Налмэс–налкъутэ лъапІэ зегъотым, кІуи иІэр зэкІэ ыщэжьи, ар къыщэфыгъ.

⁴⁷ – Джыри Тхъэу уашъом щыІэм и Тетыгъошхо зыфэдэр хъытыоу хым хадзагъэу, пцэжъые зэмылІэужыгъуабэ къэзыубытыгъэр ары. ⁴⁸ Ащ изы зэхъум, пцэжъыяшэхэм ар хыІушъом къытыралгъэшъожьыгъ. ЕтІанэ ахэр тІысхи, пцэжъые дэгъухэр щалгъэхэм аралгъэхэи, пцэжъые дэйхэри чІадзыжъыгъэх. ⁴⁹ Джащ фэдэу ары зэрэхъуштыр мы дунаем икІэух дэжъ. МэлэІичхэр къехынхэшъ, шъыпкъагъэ зиІэ цІыфхэм цІыф бзаджэхэр къахашынхэшъ, ⁵⁰ мэшІошхом ихьаку радзэштых. Ащ дэжъым куохъауныгъэрэ цэ зэрэгъэшхыныгъэрэ щыхъуштых.

МылъкукІэмпрэ мылкъужъымрэ

⁵¹ Ащ нэуж Исус игъогу рыкІохэрэмэ яупчІыгъ:

– А пстэури шъо шІоу къыжъугурыІуагъа?

– ШІоу къыдгурыІуагъэх, Зиусхъан, – аІуи, ахэмэ пэгъокІ къатыжъыгъ.

⁵² – Ащ къыхэкІыкІэ хэтрэ Тэурат егъэджэкІо пашэу* Тхъэу уашъом щыІэм и Тетыгъошхо ыІэчІэгъ чІахьэрэр унэ зие горэм фэд, – ариІуагъ Исус ахэмэ. – Ащ мылкъу гъэтІылгышІэу иІэм мылкъукІи мылкъужъи къычІехы.

13:45 сатыушІэр – щэн–щэфакІор ары.

13:52 Тэурат егъэджэкІо пашэ – еплъ 2:4.

Назарет дэс цыфхэм Исус зэрамыштагъэр

(Марк 6:1–6; Лука 4:16–30)

⁵³ А гэсэныгъэ тхыдэхэр якъылотэн Исус къызе-
ухым, а чыплэм икыжыгъ. ⁵⁴ Янэ икълэ къэкложьы,
ясинэгогу цыфхэм Тхъэм игушылэхэр щаригъашлэхэу
ыублагъ. Цыфхэм зэраригъашлэщтыгъэ шыклэр агъэ-
шлагъоу къагуагъ:

–Мы лым мышц фэдиз зэхэшлыныгъэшхо тыдэ къы-
рихыгъа? Мы лъэкыныгъэ зыхэлъ Иофышхохэр тыдэ
къикыгъэха? ⁵⁵ Пхъашлэм ыкъор арыба мыр? Мыщ янэба
Мерэмклэ заджэхэрэр? Якъуб, Иосый, Симон, Иудэ
мы лым ышхэба? ⁵⁶ Ышыпхъухэри зэкIэ тэ къыт-
хэсхэба? Арэуштэу зыщыткIэ, мы лым мы Иоф пстэури
тыдэ къырихыгъа?

⁵⁷ Арэуштэу Исус пае агу мыхъун къырагъэхъагъ.

–Пегъымбарым лъытэныгъэ фэзымышлыхэрэр ежъ янэ
икълэ дэсхэмрэ ежъ иунагъо щыщхэмрэ арых нылэп,–
аригуагъ Исус ахэмэ.

⁵⁸ Ахэмэ шлошъхъуныгъэ зэрамылэм пае, Исус Иофы-
шхо гъэшлэгъоныбэхэр ащ щыцлагъэхэп.

ЯПШЫКГУПЛИЭНЭРЭШЪХЪ

УмэхъэкIо Иуан ышъхъэ зэрэпаупкыгъэр

(Марк 6:14–29; Лука 9:7–9)

А мафэхэм пщэу Ирод* Исус икъэбар зэхихыгъэти,
² Иофтабгэхэмэ аригуагъ:

–Ар умэхъэкIо Иуан арын фае. Ар лагъэхэм къа-
хэтэджыкыжыгъ, джари ащ фэдэ лъэкыныгъэ зыхэлъ
Иофышхохэр ылэ къызкIикыхэрэр.

^{3,4} Ирод ар зыкIигуагъэр мары: Ежъым ышэу Филипп
зыцлэр псаоу пэтми, Ирод а Филипп ишъузэу Иродиадэ

14:1 пщэу Ирод – Ирод Антипэ ары. Исус къэхъуным ыпэкIэ я 4–рэ
илъэсым къыщегъэжъагъэу Исус къызэхъу нэужым я 39–рэ илъэсым
нэсы, ар Галилей хэкумрэ, Перей хэкумрэ япщэу щытыгъ.

зыщІэр кыщэжыгъ. Ащ кызэрищэжыгъэм пae, Иуан Ирод рилоштыгъ: «О пшы ишгуз кэпщэжыныр хабзэкІэ хуштэп». Ащ нэужым Иродиадэ ихьатыркІэ Ирод идзэлІхэм Иуан аригъэубыти, Іэхъу–лэхъу тыраригъалъхыи, хьапсым чІаригъэдзагъ. ⁵Ирод Иуан ыукІынэу фэягъ, ау цыфхэм ащыцынэщтыгъ, сыда пІомэ ахэмэ Иуан пегъымбаркІэ алъытэщтыгъэти ары.

⁶Ау Ирод кызыхъугъэ мафэр загъэлъапІэм, Иродиадэ ыпхъу утыгум кыиуцуи, къафашъуи, пщы Ирод ыгу еІугъ.

⁷Ыгу еІугъэти, пшъашъэм тхьарыІо фишІи ыІуагъ:

–Сыд щыщми узыфаер остын.

⁸Янэ ыгъэІушыгъэти, пшъашъэм кыІуагъ:

–УмэхъэкІо Иуан ышъхъэ лэгъэшхо горэм илгъэу кысэт.

^{9,10}Пачтыхъэм ар зызэхехым, ыгу лгъэшэу кыеуагъ, арышъхъакІэ хъакІэхэм апашъхъэ пшъашъэм тхьарыІоу фишІыгъэм пae зыфаер ратынэу унашъо ышІи, Иуан ышъхъэ хьапсым кыщыпиупкІынэу зы дзэлІ горэ ыгъэкІуагъ. ¹¹Иуан ышъхъэ лэгъэшхом илгъэу къахыи, пшъашъэм ратыгъ, пшъашъэми янэ фихьыгъ. ¹²ЕтІанэ Иуан игъогу рыкІохэрэр къакІохи, Иуан ихьадэ хьапсым чІахыжыи, чІалъхъажыгъ. ЗычІалъхъажыи ужым, кІохи кээбарыр Исус фахыгъ.

Исус нэбгырэ минитф зэригъэшхагъэр

(Марк 6:30–44; Лука 9:10–17; Иуан 6:1–14)

¹³Исус а кээбарыр зызэхехым, цыфхэм ахэкІи, кыуашъомкІэ чІыпІэ Іудзыгъэ горэм изакъоу кІуагъэ. Ау цыф купышхохэм ар зызэхехым, къалэхэм къадэкІыхи, лгъэсэу Исус лыкІуагъэх. ¹⁴Исус кыуашъом кыикІи, цыф купышхор зелгъэгум, ыгу афэгъуи, сымаджэхэу ахэтхэр ыгъэхъужыгъэх.

¹⁵Пчыхъэ зэхъум, игъогу рыкІохэрэр Исус кыбгъодахъэхи кыІуагъ:

–Мы чІыпІэр нэкІы, мафэри хэкІотэгъах. Кыуаджэхэм кІонхэшъ, гъомлапхъэ кыызфащэфыжыным пae, цыф купышхохэр тІупщыжыых.

¹⁶–Зыми кІонхэу ящыкІагъэп. Шъо ахэр жъугъашхэх,– ариІуагъ Исус ахэмэ.

¹⁷ –Тэ хьалыгъуитфрэ пцэжъыитІурэ нахь зи тилэп,– къыраІожьыгъ адрэхэм.

¹⁸ –Мо сэ ахэр къысфэшъухьых,– къыІожьыгъ Исус.
¹⁹ ЕтІанэ Исус цІыф купышхохэр уцым хэтІысхьанхэу ариІуагъ. Хьалыгъуитфымрэ пцэжъыитІумрэ къыштэхи, уашъом дэплъый, Тхьэм шытхъу фишІыгъ. ЕтІанэ хьалыгъухэр зэгуичыхи, игъогу рыкІохэрэм аритыгъэх; ахэми цІыф купышхохэм афагощыгъэх. ²⁰ ЦІыф пстэури шхагъэх ыкІи загъэшхэкІыгъ. Ащ нэужым хьалыгъу такъырхэу къялыжъыгъэхэр мэтэ пшІыкІутІу арызэу аугъойжъыгъэх. ²¹ Шхагъэхэр зэкІэ, бзылъфыгъэхэмрэ сабийхэмрэ хэмытхэу, нэбгырэ минитф фэдиз хъуштыгъэх.

Исус псы кІыІум тетэу зэрэкІуагъэр

(Марк 6:45–52; Иуан 6:16–21)

²² ЕтІанэ Исус цІыф купышхохэр ытІупщыжъыхэфэ, игъогу рыкІохэрэр ежъым ыпэрапшІэу псыхъураем иадрабгъу зэпырыкІынхэу къуашъом ригъэтІысхьагъэх.
²³ ЦІыф купышхохэр зетІупщыжъыхэ ужым, изакъоу Тхьэм елъэлунэу Іуашъхьэм дэкІоягъ. Пчыхъашъхьэр къызэсым, ащ дэжъым изакъоу къытенагъ. ²⁴ Ау къуашъор псыхъураем ыгузэгу нэсыгъагъ, жьыбгъэри къыпеоти, хьорхэм къуашъор къин хадзагъ.

²⁵ АтэкъэІогъум дэжъ къуашъом исхэм алъэныкъокІэ псы кІыІум тетэу Исус къэкІуагъ. ²⁶ Исус псы кІыІум тетэу къакІоу игъогу рыкІохэрэмэ залъэгъум, хьадэ джадэу аІуи, лъэшэу щтагъэхэу къэкууагъэх.

²⁷ Ау къызэкуохэм, Исус къариІуагъ:

–Шъугу шъумыгъэкІоды, сэры ар, шъумыщын.

²⁸ –Зиусхьан,* орымэ ар, псы кІыІум сытетэу, уадэжъ сыкъэкІонэу къысаІу,– риІуагъ Петрэ Исус.

²⁹ –КъакІо,– къыІуагъ Исус.

Петр къуашъом икІи, псы кІыІум тетэу Исус ыдэжъ кІоу ыублагъ. ³⁰ Ау жьыбгъэшхоу къепщэрэм гу зылъетэм, къэштагъ. Псым чІэбэу зеублэм, къэкууагъ:

–Зиусхьан, сымытхьалэу сыкъэгъэнэжъ.

³¹Петрэ ар къызэриЮу, Исус ыІэ ыщэй, къыубыти къыриІуагъ:

–О шлошхъуныгъэ зимаКІэр, сыда узКІехъырэхъы-шагъэр?

³²ЕтІанэ а нэбгыритІур къуашъом адитІысхъажъхи, жъыбгъэр уцужьыгъэ. ³³Зэуцужьым, къуашъом исхэр лъэгонджэмышхъэкІэ Исус ыпашхъэ ' къитІысхъэхи раІуагъ:

–Шъыпкъэу о Тхъэм ури Къоу ущыт.

Исус Геннисарет хэкум сымаджэхэр зэрэщигъэхъужьыгъэхэр

(Марк 6:53–56)

³⁴Псыхъураем зызэпырэкІыхэм, Геннисарет хэкум нэсыгъэх. ³⁵А чІыпІэм ис цІыфхэмэ Исус къызашІэжъым, а хэкум зэрэщытэу макъэ шагъэІуи, сымаджэхэр зэкІэ Исус къыфахъыгъэх. ³⁶Зи мыхъуми, Исус ищыгъын кІапэ нигъэсынхэу къелъэІугъэх, ищыгъын кІапэми нэсыгъэ пстэури хъужьыгъэх.

ЯПШЫКІУТФЭНЭРЭШЪХЪ

Тыжъхэм къакІэныжъыгъэ хабзэхэр

(Марк 7:1–23)

Джащыгъум Ерусалим къикІыгъэ фарисейхэмрэ Тэурат егъэджэкІо пащэхэмрэ Исус ыдэжъ къакІохи къеупчІыгъэх:

²–О уигъогу рыКІохэрэр тятэжъхэм къытфагъэнэгъэ хабзэхэм сыда зыКІатекІыхэрэр? Сыда пІомэ ахэмэ аІэхэр амытхъакІыхэу машхэх!

³–Шъо шъуятэжъхэми яхабзэхэм шъуатетыным пае, Тхъэм иунашъо сыда шъузыкІытекІырэр?– ариІожьыгъ

Исус. ⁴—Сыда пIомэ Тхьэм ыIуагъ:* «Уятэрэ уянэрэ лъытэныгъэ афэшI», ыкIи «Хэти щэрэт зятэ е зянэ IэягъэкIэ тегушыIэрэр шъуукIын фæе». ^{5,6} Ау шъо шъоIо: «Зы цIыф горэм ежым ятэ е янэ мырэуштэу риIомэ: Сэ тынэу шъо шъостын слъэкIыштгъэр джы Тхьэм пае тын сшIышт, ыIоу, ащыгъум ятэ—янэхэм лъытэныгъэ афимышIыми хъушт». Арэуштэу шъушIэзэ, шъуятэжъхэм къышъуфагъэнэгъэ хабзэхэмкIэ Тхьэм игушыIэхэр зы лъэныкъокIэ ешъогъэзых. ⁷ Шъо, нэпитIу зиIэхэр! Пасэм пегъымбар Исайас шъыпкъэр къышъуиIолIагъ мырэуштэу зеIом:*

⁸ «Мы цIыфхэм аIупэхэмкIэ сагъэлъапIэ,
ау агухэмкIэ спэчыжъэх.

⁹ Ахэмэ цIыфхэм Iофхэр арагъашIэхэзэ,
цIыфхэм яхабзэ Тхьэм иунашъо зэрэфагъадэрэм
пае,
сызэрагъэлъапIэрэр хъаулуй».

¹⁰ Ащ нэужым Исус цIыф купышхомэ къяджи ариIуагъ:

—ШъукъэдаIу ыкIи зыгурыжъугъаIу. ¹¹ ЦIыфыр мыкъабзэу зышIырэр ыжэ дахьэрэр арэп, ыжэ къыдэкIырэр ары нахъ.

¹² Джащыгъум игъогу рыкIохэрэр Исус къыбгъодахъэхи къеупчIыгъэх:

—Фарисейхэм* а къэпIуагъэхэр зызэхыхым, агу мыхъун къызэрэрагъэхъагъэр ошIа?

¹³ —Сыдрэ къэкIыгъэу Сятэу уашъом щыIэм чIым химыгъэтIысхъагъэр къыхэтхъыжыгъэу хъушт,— ариIожыгъ Исус. ¹⁴ —Ахэмэ ауж шъуикI. Мы фарисейхэр цIыф нэшъухэм япэрыт нэшъух. Зы нэшъум адрэ нэшъур зэрищэн хъумэ, тIури машэм ифэштых.

¹⁵ Арэуштэу зеIом, Петр Исус къыриIожыгъ:

—А гъэсэныгъэ тхыдэу къэпIотагъэм къикIырэр къыдгурыгъаIу.

¹⁶ —Джыри зи къыжъугурымыIоу ара?— къыIожыгъ Исус

15:4 Тхьэм ыIуагъ — еплъ Пегъымбар Мусэ ятIонэрэ тхылъэу ытхыгъэм 20:12; 21:17.

15:7–9 пегъымбар Исайас зеIом — еплъ Пегъымбар Исайас тхылъэу ытхыгъэм 29:13.

15:12 фарисейхэр — еплъ 3:7.

¹⁷ – Жэм дахьэрэ пстэури ныбэм зэрихьэу, пктым кты-
зэрэхэкIыжыэрэ ктыжъугурыIорэба? ¹⁸ Ау жэм ктыдэ-
кIыхэрэ гу кIоцIым къекIых. Ахэр ары цIыфыр мыкIа-
бзэу зышIыхэрэ; ¹⁹ сыда пIомэ гум ктикIыхэрэ мыхэр
ары: гупшысэ бзаджэхэр, цIыф укIыныр, зинэ шIэныр,
тыгъоныр, цIыфхэм пцIы ателъхъаныр, IэягъэкIэ цIыф-
хэм атегушыIэныр. ²⁰ Ахэр ары цIыфыр мыкIабзэу зышIы-
хэрэ. Ау Iэ мытхъакIыгъэхэмкIэ шхэным цIыфыр мыкIа-
бзэу ышIырэп.

Ханаан хэкум шыщ бзылъфыгъэм шIошъхъуныгъэу иIагъэр
(Марк 7:24–30)

²¹ ЕтIанэ Исус а чIыпIэм икIи, къалэхэу Тиррэ Сидон-
рэ* яIэгъо–благъо кIуагъэ. ²² Джащыгъум а лъэныкъом
ктикIыгъэу, Ханаан хэкум шыщэу зы бзылъфыгъэ горэ*
Исус ыдэжъ къакIуи къэкууагъ:

–Тхъаматэу Даутэ Ыкъу,* гукIэгъу ктысфэшI. Зы джы-
напцIэ горэм сэ спхъу Iаеу ригъэзыгъэу щыт.

²³ Ау Исус а бзылъфыгъэм зы гуцыIи риIуагъэп, зы
пэгъокIи ритыжыгъэп. Игъогу рыкIохэрэ Исус кты-
бгъодахъэи къаIуагъ:

–Мыр куозэ, тауж итышъ, IугъэкI.

²⁴ –Израил цIыфхэу мэл кIодыгъэхэм афэдэхэр ары ны-
Iэп сыкъызфэкIуагъэхэр,– ктыIожыгъ Исус.

²⁵ Ау бзылъфыгъэр Исус ктыбгъодахъи, лъэгонджэ-
мышъхъэкIэ ыпашъхъэ кытIысхъи ктыIуагъ:

–О тхъаматэ, ктыздэлэпыI!

²⁶ –Хъалыгъур сабийхэм аIыпхэу хъэхэм ябгъэшхыныр
тэрэзэп,– пэгъокI ытыжыгъ Исус.

²⁷ –Шъыпкъэ, тхъаматэ,– ктыIожыгъ бзылъфыгъэм,
–ау хъэхэми ятхъаматэхэм яIанэ къетэкъохырэ шкъойхэр
ашхых.

²⁸ –О бзылъфыгъ, шIошъхъуныгъэу уиIэр ины,– ри-

15:21 къалэхэу Тиррэ Сидонрэ – еплъ 11:21.

15:22 Ханаан хэкум шыщэу зы бзылъфыгъэ горэ – а бзылъфыгъэр
мыджуртэу, Рим (Рум) къэралыгъошхом шыщ Сирие хэкум ктыщы-
хъугъ. Еплъ Марк 7:26.

15:22 Даутэ Ыкъу – еплъ 9:27.

Иуагъ Исус. –О зэрэпшIоигъом тетэу къыбдэрэхъу.

А сыхъатым къыщегъэжъагъэу а бзылъфыгъэм ыпхъу хъужьыгъэ.

Исус цIыфыбэхэр зэригъэхъужьыгъэхэр

²⁹ Ащ нэужым Исус а чIыпIэм икIи, Галилей псыхъу-раем рекIокIыгъ. Иуашъхъэм дэкIуай, ащ дэжъым тетIыс-хъагъ. ³⁰ ЦIыф купышхуабэхэм цIыф лъащэри, Iащэри, нэшъури, дэгури, нэмыкIрэ уз зиIэхэри къыздащэхи, Исус ыдэжъ къакIохи, сымаджэхэр ащ ылъакъохэм адэжъ щагъэтIылъыгъэх. ЗагъэтIылъхэм, Исус ахэр ыгъэхъужьыгъэх. ³¹ Бзакохэр гущыIэхэу, Iащэхэр псаохэу, лъащэхэр тэрэзэу зекIожъхэу, нэшъухэр къэплъэжъыгъэхэу цIыфхэм залъэгъум, агъэшIэгъуи, Израил и Тхъэ щытхъу фашIыгъ.

Исус нэбгырэ минипI зэригъэшхагъэхэр

(Марк 8:1–10)

³² Исус игъогу рыкIохэрэм къяджи къыIуагъ:

–Мы цIыфхэм сыгу ягъу, сыда пIомэ мэфищ хъугъэу сигъусэх, ашхыни яIэп. МэлакIэ лIэхэу стIупщыжъынхэкIэ сыфаеп. Гъогум щызэхэфэнхэкIи мэхъу.

³³ –Мыщ фэдиз цIыф купышхом афырикъун хьалыгъу шъоф нэкIым тыдэ къытхын тлъэкIына?– аIуи, игъогу рыкIохэрэм Исус къыраIуагъ.

³⁴ –Хьалыгъу тхьапша шъуиIэр?– ариIуагъ Исус ахэмэ.

–Хьалыгъуиблырэ пцэжъые тIэкIурэ тиI,– къаIожьыгъ ахэмэ.

³⁵ Джащыгъум Исус цIыф купышхор чIыгум етIысэхынхэу унашъо афишIыгъ. ³⁶ Хьалыгъуиблымрэ пцэжъыехэмрэ къыштэх, Тхъэм щытхъу фишIыгъ. ЕтIанэ хьалыгъухэр зэгуичыхи, игъогу рыкIохэрэм аритыгъэх. Ахэми цIыфхэм афагощыгъэх. ³⁷ ЦIыф пстэури шхагъэх ыкIи загъэшхэкIыгъ. Ащ нэужым хьалыгъу такъырхэу къалыжъыгъэхэр мэтибл арызэу аугъоижъыгъэх. ³⁸ Шхагъэхэр, бзылъфыгъэхэмрэ сабийхэмрэ хэмытхэу, нэбгырэ

миниплІ фэдиз хъуштыгъэх. ³⁹ ЕтІанэ Исус цІыф купышхор ытІупшыжы, къуашъом итІысхыи, Магадан хэкум кІуагъэ.

ЯПШЫКІУХЭНЭРЭШЪХЪ

**Зы нэшэнэ гъэшІэгъонышхо горэ уашъом
къафыригъэхынэу фарисейхэр Исус къызэрелъэІугъэхэр**
(Марк 8:11–13; Лука 11:29–32)

Фарисейхэмрэ саддукейхэмрэ* Исус ыдэжъ къакІохи, ежъыр агъэунэфыным пае, зы нэшэнэ гъэшІэгъонышхо горэ уашъом къафыригъэхынэу къелъэІугъэх.

² Ау Исус ахэмэ ариІожьыгъ:

–Пчыхъашъхъэм мырэуштэу шъоІо: «Уашъор шэплъышъ, мафэр ошІу хъушт». ³ Пчэдыжъыми мырэуштэу шъоІо: «Уашъом ошъуапщэр тиз ыкІи шэплъышъ, непэ оешхо хъушт». Уашъом итеплъэ къикІырэр къыжъугурэІо, ау мы лъэхъанэм инэшанэхэм къарыкІырэр къыжъугурыІон шъулъэкІырэп. ⁴ Джырэ цІыф бзаджэхэу Тхъэр зымышІэхэрэр нэшэнэ гъэшІэгъонышхо фаех, ау пегъымбар Юныс инэшанэ* нэмыкІ Тхъэм ахэмэ къаритыштэп.

Ар къызелом, Исус ахэмэ ахэкІи ІукІыжъыгъ.

Фарисейхэмрэ саддукейхэмрэ ятэджэпс
(Марк 8:14–21)

⁵ ЕтІанэ психъураем иадрабгъу зызэпырэкІыжъхэм, игъогу рыкІохэрэм хъалыгъу къыздахьынэу ащыгъу-пшэгъагъ. ⁶ Исус ахэмэ ариІуагъ:

–Шъуфэсакъ. Фарисейхэмрэ саддукейхэмрэ ятэджэпсы зыщышъуухъум.

⁷ –Хъалыгъу тиІэпышъ ары ащ зыкІиІорэр,– зэраІозэ, игъогу рыкІохэрэр а Іофым тегушыІагъэх.

16:1 Фарисейхэмрэ саддукейхэмрэ – еплъ 3:7.

16:4 пегъымбар Юныс инэшанэ – еплъ 12:39–40.

⁸ Исус ахэмэ аІуагъэм гу лъити къыІуагъ:

–Шошъхъуныгъэ зимаКІэхэр, хьалыгъу зэрэшъуимыІэм сыд пае шъутегущыІэра? ⁹ Джыри зи къыжъугурымыІоу ара? Шъугу къэкІыжырэба, хьалыгъуитфыр цІыф минитфым зафызэгосэчым, хьалыгъу шкъойхэр арызэу сыд фэдиз матэхэу шъуугъойжыгъэхэр? ¹⁰ Хьалыгъуи-

блыри цІыф миниплІым зафызэгосэчым, хьалыгъу такъыр матэхэу сыд фэдиза арызэу шъуугъойжыгъэхэр?

¹¹ «Фарисейхэмрэ саддукейхэмрэ ятэджэпс зыщышъухъум», сІуи зэсэІом, хьалыгъур арэп сэ зыфэсІогъагъэр, ар сыдэуштэу къыжъугурымыІора?

¹² Исус зыфиІогъагъэр хьалыгъу тэджэпсыр арыгъэп, ау Фарисейхэмрэ саддукейхэмрэ цІыфхэм Іофхэу арагъашІэхэу щытыгъэхэр ары нахь. Ащ зыщаухъумэн зэрэфарер Исус игъогу рыкІохэрэм джы къагурыІуагъ.

«Оры Христосэу Тхъэм Ыкъор» ыІуи, Петр Исус зэрэриІуагъэр

(Марк 8:27–30; Лука 9:18–21)

¹³ ЕтІанэ Кайсарфилиппе къалэм* иІэгъо–благъо Исус къызэкІом, игъогу рыкІохэрэм яупчІыгъ:

–Сэ Цыф Лъэпкъым Ыкъо* хэт сыщыщэу цІыфхэм аІора?

¹⁴ –Зы купым о уумэхъэкІо Иуанэу аІо,– къаІожыгъ ахэмэ. –НэмыКІхэми о упегъымбар Илясэу* аІо. ЕтІанэ адрэхэми о упегъымбар Иеремиеу е пегъымбархэмэ уащыщ горэу аІо.

¹⁵ –Адэ шъори, сэ хэт сыщыщэу шъуІора?– яупчІыгъ Исус ахэмэ.

¹⁶ –Оры Христосэу* щыІэныгъэр къыздикІырэ Тхъэм Ыкъор,– къыІожыгъ Симон Петр.

16:13 Кайсарфилиппе къалэр – Галилей психъураем километрэ 40-кІэ пэчыжъэу, итемыр лъэныкъомкІэ итыгъ.

16:13 Цыф Лъэпкъым Ыкъо – еплъ 8:20.

16:14 пегъымбар Иляс – ар чІылъэм къыгъэзэжынышъ, Христос игъогу фигъэпсынэу джуртхэр паплъэхэу щытыгъэх. Еплъ Пегъымбар Малахия тхылъэу ытхыгъэм 4:5–6.

16:16 Христос – еплъ 1:17.

¹⁷ –Сыхъатмафэ уежъагъ, о Юныс ыкъо Симон,– ылуи, Исус ащ риложьыгъ. –Сыда пломэ мыр зэхэозыгъэшлы-кыгъэр цыфыр арэп, Сятэу уашъом щылэр ары нахъ.

¹⁸ Сэ осэло, о у Петрэ, мыжъом уфэд, сэ сичылыс о кыптесшыхъащт, лэныгъэм ыклуачлэхэри а чылысым теклонхэ алъэкыщтэп. ¹⁹ Тхъэу уашъом щылэм и Тетыгъошхо* илункыбзэхэр остыщтых; чылыгъэм сыд щыщми о фит умышлырэр уашъоми фиты щыхъуштэп; чылыгъэм сыд щыщми о фит пшырэри уашъоми фиты щыхъушт.

²⁰ Етланэ ежъыр зэрэ Христосыр зыми рамылотэжъынэу Исус игъогу рыклохэрэм унашъо пытэ афишыгъ.

**Исус ежъыр зэраукыщтри, лагъэхэм
кыызэрахэтэджыкыжыщтри кыызэрилуагъэр**

(Марк 8:31–9:1; Лука 9:22–27)

²¹ А лъэхъанэм кыщегъэжъагъэу Исус игъогу рыклохэрэм къагуригъалоу ыублагъ:

–Сэ Ерусалим сыклон фаеу щыт. Нахыжъхэми*, дин пэцэшхохэми, Тэурат егъэджекло пашэхэми* кыиныбэ сагъэщэчын ыкли сауклын фаеу щыт, яцэнэрэ мафэми лагъэхэм сыкъахэтэджыкыжыын фаеу щыт.

²² Арэуштэу зелом, Петрэ Исус зы лэныкыоклэ луищи, фимыдэу фежъагъ:

–Зиусхъан, Тхъэм ар ерэмыд. Ар зыкли кыюхъуллэ хъуштэп.

²³ Исус Петрэ зыкыфигъази рилуагъ:

–Сауж икI, шэйтан. Сэ сигъогуклэ пэрыохъу укысфэхъу, сыда пломэ, о уигупшысаклэ Тхъэм игупшысаклэу щытэп, цыфым игупшысаклэу щыт нахъ.

²⁴ Джащыгъум Исус игъогу рыклохэрэм арилуагъ:

–Зыгорэ сэ сауж кырыклонэу фаемэ, ежъыр зыфэе лофхэр кьерэгъанэхи, лэныгъэм икъащ кьерэшти, сауж кыырэрэклу; ²⁵ сыда пломэ хэти зыпсэ мыклодэу къэзыгъэнэжъынэу фаем ыпсэ шлоклодыщт, ау хэти сэщ пае

16:19 Тхъэу уашъом щылэм и Тетыгъошхо– еплъ 3:2.

16:21 нахыжъхэр – лъытэныгъэ зиIэ джурт дин тхъэмэтэ купэу щытыгъэх. Ахэмэ ащыщхэу заулэ Тхъэмэтэ Хэсэшхом щыщыгъэх.

16:21 дин пэцэшхохэмрэ Тэурат егъэджекло пашэхэмрэ – еплъ 2:4.

зыпсэ зышлѳклѳдрэм ыпсэ мыклѳдэу къыгъэнэ-жыышт. ²⁶ Дунаер зэкІэ зы цыфым ие хъоу, ежыыр клѳдмэ, а цыфым ишлуагъэу къэкІѳщтыр сыда? Хъауми цыфым ыпсэ пае уасэу сыда ытышъущтыр? ²⁷ Сыда плѳмэ Цыф Лъэпкъым Ыкъо имэлэичхэр игъусэхэу ежъ Ятэ ищытхъушхо фэдэ щытхъушхо иІэу къэкІѳжыышт. Ащыгъум хэти ышлагъэм фэшъуашэу ригъэгъотыжыышт. ²⁸ Шъыпкъэр шъосэІо, Цыф Лъэпкъым Ыкъо и Тетыгъошхо иІэу къакІѳу алъэгъуфэ, мыш дэжъым щыт цыфхэм ащыщхэу заулэм лІэныгъэр алъэгъуштэп.

ЯПШЫКІУБЛЭНЭРЭШЪХЪ

Исус итеплъэ зэрэзэрихъокІыгъэр

(Марк 9:2–13; Лука 9:28–36)

Мэфих зытешІэ ужым, Исус Петри, Якъуби, ащ ышы Иуани зидищэхи, Іошъхъэ лъагэм язакъоу дищэягъэх. ² Джащыгъум ахэмэ апашъхъэ Исус итеплъэ щызэрихъокІыгъ. Ынэгу тыгъэм фэдэу къэлыдыгъ, ищыгъынхэри осым фэдэу фыжыыбзэу хъугъэх. ³ Зэплъэхэм, пегъымбархэу Мусэрэ Илясрэ Исус къыдэгущыІэхэу ащ игъогу рыклѳрэ нэбгырищым къафэлъэгъуагъэх.

⁴ –Зиусхъан, мыш дэжъым тызэрэщыІэр дэгъу,– ыІуи, Петр Исус къыриІуагъ. –Уфаемэ, чэлищ мыш дэжъым щызгъэлэн, ощ пае зы, Мусэ пайй зы, Иляс пайй зы.

⁵ Петр гущыІэзэ, ошІэ–дэмышІэу ошъопщэ нэфынэ къакІуи, ахэмэ къашъхъэщыхъагъ. Ошъуапщэм зы макъэ горэ къыхэлукІыгъ:

–Мары сэ шІу слъэгъурэ Скъо класэу сыгу зэлурэр.* Ащ ыІорэм шъуедэлѳ.

⁶ Ар зызэхэхым, Исус игъогу рыклѳхэрэр лъэшэу щтагъэхэу чІыгум бгъэгукІэ зырадзэхыгъ. ⁷ Ау Исус ахэмэ абгъодахы, ІапэкІэ анэси къыІуагъ:

–Шъумыщын, шъукъэтэдж.

⁸ Къыздэплъыхем, Исус нэмыкІ зи алъэгъужыыгъэп.

⁹ Ахэр Іуашъхъэм къехыжъхэзэ, Исус ахэмэ унашъо афишІыгъ:

–Цыф Лъэпкъым Ыкъо* лІагъэхэм къахэтэджыкІыжыфэ, шъульэгъугъэр зыми ешъумыІотэжъ.

¹⁰ Игъогу рыкІорэ нэбгырищыр Исус къеупчІыгъэх:

–Адэ, Тэурат егъэджэкІо пашэхэм, «ЫпэрапшІэу пегъымбар Иляс къэкІон фае»,* сыда зыкІаІорэр?

¹¹ –Шъыпкъэ, Иляс къэкІонышъ, Іоф пстэури тэрэзэу зэтыригъэуцожьын фае,– ариІожьыгъ Исус. ¹² –Ау сэ шъосэІо, Иляс къэкІогъах, ари къашІэжыгъэп, ау Іоф бзэджагъэу ащ рашІэнхэу зыфэагъэхэр рашІагъэх. Ащ фэдэу ахэмэ Цыф Лъэпкъым Ыкъуи къин рагъэщэчышт.

¹³ Джащыгъум Исус зыфиІогъагъэр умэхъэкІо Иуан арэу Исус игъогу рыкІохэрэм къагурыІуагъ.

Исус джынапцІэ зыхэс кІалэ горэ зэригъэхъужьыгъэр

(Марк 9:14–29; Лука 9:37–43a)

¹⁴ Ащ нэужым Исусрэ игъусищымрэ цІыф купышхом адэжъ къызагъэзэжъым, зы лІы горэ Исус къыбгъодахы, ыпашъхъэ лъэгонджэмышъхъэкІэ къитІысхы, ¹⁵ къыІуагъ:

–Тхъаматэ, скъо гукІэгъу къыфэшІ, сыда пІомэ мэзакІэр къызихъэкІэ, лъэшэу къин ещэчы. Бэрэ машІом е псым хэфэ. ¹⁶ О уигъогу рыкІохэрэм адэжъ сщэгъэ, арышъхъакІэ, ахэмэ агъэхъужьын алъэкІыгъэп.

¹⁷ –Еоой, шІошъхъуныгъэ зимыІэхэу, джырэ цІыф къуанчэхэр,– къыІожьыгъ Исус. –Сыд фэдизрэ сышъухэтын фая? Сыд фэдизрэ шъусщыІэн фая? А кІалэр къысфашъущ.

¹⁸ Къызыфащэм, Исус джынапцІэм егыигъ, джынапцІэри кІалэм хэкІыжыгъ. А сыхъатым щегъэжъагъэу кІалэр хъужьыгъэ.

¹⁹ Етіанэ Исусрэ игъогу рыкІохэрэмрэ язакъоу къызэнэжъхэм, ахэр Исус къыбгъодахъэхи къеупчІыгъэх:

17:9 Цыф Лъэпкъым Ыкъо – еплъ 8:20.

17:10 ЫпэрапшІэу пегъымбар Иляс къэкІон фае – еплъ 16:14.

–Сыд пае а джынапцІэр тэ хэтфын тымылэкІыгъа?

²⁰ –Шъо шъуишІошъхъуныгъэ зэрэмакІэр арышъ ары,– ариІожыгъ Исус. –Шъыпкъэр шъосэІо, горчицацэм* фэдизэу шІошъхъуныгъэ шъуиІэмэ, мы Іуашъхъэм, «ІукІи модэ кІо!» зешъуІокІэ, ар ІукІынышъ кІощт. Ащыгъум шъо къыжъудэмыхъун Іоф зи къэнэжыщтэп.

²¹ –Мыщ фэдэ джынапцІэр тхьэлъэІумрэ нэкІынымрэ афэшъхъафкІэ цІыфым хэпфышъущтэп,– къыпигъэхъожыгъ Исус.

**Исус ежыр зэраукІыщтри, лІагъэхэм
къызэрахэтэджыкІыжыщтри ятІонэрэу къызэриІуагъэр**
(Марк 9:30–32; Лука 9:43–45)

²² Исусрэ игъогу рыкІохэрэмрэ Галилей хэкум зыщызэрэугъоижъхэм, Исус ариІуагъ:

–ЦІыф Лъэпкъым Ыкъо цІыфхэм аІэкІэхъанышъ,
²³ ахэмэ ежыр аукІыщт, ящэнэрэ мафэми лІагъэхэм къахэтэджыкІыжыщт.

Исус ар зареІом, агу лъэшэу къеуагъ.

**Исусрэ Петрэрэ Тхьэм иунэшхо пае хъакъулахь ахъщэр
зэратыгъэр**

²⁴ Капернаум къалэм къызэкІохэм, Тхьэм иунэшхо пае хъакъулахь ахъщэу дидрахм зыцІэр* хэзыыхэрэр Петрэ ыдэжъ къакІохи къаІуагъ:

–Тхьэм и унэшхо пае хъакъулахь ахъщэу дидрахмэр шъуидин гъэсакІом ета?

²⁵ –Ары, еты,– къыІожыгъ Петрэ.

ЕтІанэ Петрэ унэм зехъэм, ар къэмыгущыІэу Исус ащ дэгущыІагъ:

–О сыдэу ухаплъэра, Симон? Дунаем тет пачъыхъэмэ хъакъулахъэу хъапщыпхэм атыралъхъэрэмрэ хъакъула-

17:20 горчица – арапыбзэкІи тыркубзэкІи «хъардэл» ары.

17:24 Тхьэм иунэшхо пае хъакъулахь ахъщэу (еплъ 5:46) дидрахм зыцІэр – хэтрэ зы джуртэу зыныбжъ икъугъэм илъэс къэс лэжыакІом имэфэпкІитІум фэдиз ахъщэ Тхьэм иунэшхо пае ытын фаеу щытыгъ.

хъэу цыфмэ атыралъхьарэмрэ хэта къызылахырэр?
Ежхэмэ акъохэр ара, хъауми нэмыкI цыфхэр ара?

²⁶ –НэмыкI цыфхэр ары,– къыложьыгъ Петр.

–Джащыгъум ежхэм акъохэм хъакъулахь атыралъ-
хьарэп, арыба?– ылуи, Исус ащ риложьыгъ. ²⁷ –Ау мы
цыфхэм агу къетымыгъэоным пае, псыхъураем кIуи,
уипцэкъэнтф хадзи, апэрэ пцэжъыеу къыхэбдзырэр къа-
шти, ыжэ зэтехи, тыжбын ахъщэ дэбгъотэщт. Ар шти,
хъакъулахьэу сэщ пайй ощ пайй ят.

ЯПШЫКIОЕНЭРЭШЪХЪ

**Тхъэм и Тетыгъошхо ыIэчIэгъ чIэт цыфхэм ащыщэу хэта
аныхь ин дэдэр?**

(Марк 9:33–37; Лука 9:46–48)

А мафэхэм игъогу рыкIохэрэр Исус къыбгъодахьэхи
къеупчIыгъэх:

–Тхъэу уашъом щыIэм и Тетыгъошхо ыIэчIэгъ чIэт
цыфхэм ащыщэу хэта аныхь ин дэдэр?

² Исус сабий горэм къеджи, азыфагу дигъэуцуи, ³ къы-
Iуагъ:

–Шъыпкъэр шъосэIо, шъугухэм арылтыр зэшъухъо-
кIэу, сабийхэм шъуафэдэу шъумыхъумэ, Тхъэу уашъом
щыIэм и Тетыгъошхо ыIэчIэгъ шъучIэхьащтэп. ⁴ Арышъ,
мы сабым фэдэу хэти зышъхъэ зыгъэцIыкIужьырэр
ары Тхъэу уашъом щыIэм и Тетыгъошхо ыIэчIэгъ чIэт
цыфхэм аныхь ин дэдэр. ⁵ Хэти мыш фэдэ сабыир сэ
сцIэкIэ къезыгъэблагъэрэм сэ сыригъэблэгъагъэу мэхъу.

Цыфхэм псэкIод ашIэнэу дэзыхьыхырэ Iофхэр

(Марк 9:42–48; Лука 17:1–2)

⁶ –Ау мы цыкIухэм ащыщэу сэркIэ шIошъхъуныгъэ
зиIэм псэкIод ышIэнэу хэти дэзыхьыхрэм ыпшъэтыкъ
мыжъо шъхъал кIэрашIэу, хы куупIэм хадзэу рагъэ-
тхъэлагъэмэ, ежымкIэ нахьышIущтыгъ. ⁷ Цыфхэм псэ-

кІод ашІэнэу дэзыхьыхырэ Іофхэм апаекІэ дунаер сыхьатмыгъо ежъагъ. Шъыпкъэ, ащ фэдэ Іофхэр къэхъунхэ фае, ау цІыфэу къызыпкъырыкІырэр сыхьатмыгъо ежъагъ. ⁸Е о пІэ орэхъу, е о плъакъо орэхъу псэкІод пшІэнэу удихьыхмэ, пыупкІыжьи чІэдз. ІитІури е лъэкъуитІури уиІэхэу мыухыжьи машІом упадзэным нахьи, уІащэу е улъащэу мыкІодыжьи щыІэныгъэ бгъотыныр оркІэ нахьышІу. ⁹Ащ фэдэуи, о унэ псэкІод пшІэнэу удихьыхмэ, къитхъыжьи, чІэдз. УнитІу псаоу джэхънэмым имашІо упадзэным нахьи, зы нэ нахь уимыІэми, мыкІодыжьи щыІэныгъэ бгъотыныр оркІэ нахьышІу.

¹⁰—Шъуфэсакъ, мы цІыкІухэм ащыщэу зыгори зэшъу-мыпэсэу шъущымыт; сыда пІомэ сэ шъосэІо, мы цІыкІухэмэ ямэлэІичхэу уашъом щыІэхэм Сятэу уашъом щыІэм ынэгу щалъэгъу зэпыт. ¹¹Сыда пІомэ Цыф Лъэпкъым Ыкъо къызыфэкІуагъэр цІыф кІодыгъэм лъыхъунышъ, мыкІодэу къыгъэнэжьиныр ары.

Мэлэу кІодыгъэм ехьылІэгъэ гъэсэпэ тхыдэр

(Лука 15:3–7)

¹²—Шъо сидэуштэу шъухаплъэра? Зы цІыф горэм мэлишъэ иІэу тІон. Ахэмэ ащыщэу зыр гъуащэмэ, адрэ тІокІиплІырэ пшІыкІубгъурэр Іуашъхъэмэ къатыринэнхэшъ, кІонышъ, мэлэу гъоццагъэм лъыхъуштба? ¹³Шъыпкъэр шъосэІо, а мэлыр къызигъотыжъкІэ, мэл тІокІиплІырэ пшІыкІубгъурэу ныбжьи мыгъоццагъэхэм анахьи, а мэлым нэхь шыгушІукІышт. ¹⁴Ащ фэдэу Шъуятэ лъапІэу уашъом щыІэр мы цІыкІухэм ащыщэу зыгори кІодынэу фаеп.

Шэу псэкІод зышІэрэр

(Лука 17:3)

¹⁵—О пшы* оркІэ псэкІод ышІэмэ, ыдэжъ кІуи, ар зэрэпсэкІодыр шъуизакъо зыхъукІэ гурыгъаІу. КъызыодэІукІэ, ащыгъум о пшы къыпфэнэшт. ¹⁶Ау къызыо-мыдэІукІэ, зы нэбгырэ е нэбгыритІу пшы ыдэжъ зыдащ.

Ащыгъум «шыхъатитIумэ е шыхъатищымэ къаIорэмкIэ* сыдрэ гущыи гъэшъыпкъагъэу хъушт». ¹⁷ Ахэмэ ядэIунэу ымыдэмэ, чылыс зэIукIэм щыщхэм апашъхъэ Iофыр илъхъ. Чылыс зэIукIэми едэIунэу ымыдэмэ, хымэ лъэпкъхэм ащыщэу зыгорэм фэдэу, е хъакъулахъ ахъщэр хэзыхырэм* фэдэу оркIэ орэхъу.

¹⁸ –Шъыпкъэр шъосэIо, чIылъэм сыд щыщми шъо фит шъумышIырэр уашъоми фиты щыхъушттэп; чIылъэм сыд щыщми шъо фит шъушIырэри уашъоми фиты щыхъушт.*

¹⁹ –Джыри шъосэIо, чIылъэм шъуащыщэу нэбгыритIу шъузэгурыIоу, сыд щыщкIи шъуелъэIумэ, Сятэу уашъом щылэм ар къышъуфишIэшт. ²⁰ Сыда пIомэ сэ сцIэкIэ нэбгыритIу е нэбгырищ зызэрэугъоихэкIэ, сэри ахэмэ сахэт.

ГукIэгъу зыхэмылъ унэлутым ехьылIэгъэ гъэсэнныгъэ тхыдэр

²¹ Джащыгъум Петр Исус къыбгъодахыи къеупчIыгъ:

–Зиусхъан, сэ сшы сэркIэ псэкIод ышIэмэ, тхъапшырэ фэзгъэгъун фая? Гъогогъуиблым нэса?

²² –Сэ осэIо, гъогогъуибл къодыеп, гъогогъуиблыр тIокIищырэ пшIырэкIэ штагъэу нахъ,– риIожьыгъ Исус.

²³ –Арышъ, Тхъэу уашъом щылэм и Тетыгъошхо зыфэдэр пачъыхъэу зиунэлутмэ ателъ чIыфэр зылъытэнэу фэягъэр ары. ²⁴ Ылъытэнэу зыфежъэм, талант* минипшI чIыфэ зытелъэу зыгорэ къыфащагъ. ²⁵ Ау къыритыжьи нэу амал иIэпти, ари, ащ ишъузи, ибынхэри, иIэр зэкIэ ацэхэзэ, чIыфэр ригъэпщыныжьи нэу пачъыхъэм унашъо ышIыгъ.

18:16 шыхъатитIумэ е шыхъатищымэ къаIорэмкIэ . . . – еплъ Пегъымбар Мусэ ятфэнэрэ тхылъэу ытхыгъэм 19:15.

18:17 хъакъулахъ ахъщэр хэзыхырэр – еплъ 5:46.

18:18 Еплъ 16:19.

18:24 талант – зы талант динар минихым фэдиз мэхъу. Зы динар лэжъакIом имэфапкIэщтыгъ.

²⁶ –Джашыгъум а унэлутым лъэгонджэмышъхъэкІэ пачъы-хъэм ыпашъхъэ зыщыридзыхи рилуагъ: «Семыгъэз. ЗэкІэ остыжъышт». ²⁷ Пачъыхъэм ыгу унэлутым егъуи, чІыфэр фигъэгъуи ытІупщыжъыгъ.

²⁸ –А унэлутыр зылокІыжъым, адрэ унэлутмэ ащыщэу динаришъэ чІыфэ зытелъым ІукІи, «Сэ сичІыфэу птелъыр къысэтыжъ», ыІуи ытхъалэу ыублагъ.

²⁹ –Джашыгъум адрэ унэлутым ащ ыпашъхъэ зыщыри-дзыхи, елъэлузэ къылуагъ: «Семыгъэз, остыжъышт».

³⁰ –Ау мыдрэм ымыдэу, кІуи, хъапсым чІаригъэдзагъ, чІыфэр къыретыжъыфэ. ³¹ Адрэ унэлутхэу ар зылъэгъу-гъэмэ лъэшэу агу къеуагъэти, тхъаматэм ыдэжъ кІохи, къэхъугъэр зэкІэ раІотэжъыгъ.

³² –Тхъаматэм а унэлутыр къаригъащи рилуагъ: «Унэ-Іут бзадж, укъысэлъэлугъэти, сичІыфэу птелъыгъэр зэ-кІэ пфэзгъэгъугъ. ³³ Сэ о гукІэгъу къызэрэпфэсшыгъэм фэдэу, ори адрэ унэлутым гукІэгъу фэпшынын фэягъэба?»

³⁴ Тхъаматэр лъэшэу къэгубжыгъэ, ичІыфэу телъыри зэкІэ къыретыжъыфэ, алыгъынэу а унэлутыр хъапс ухъумако-хэмэ аритыгъ.

³⁵ (ЕтІанэ Исус къыпигъэхъожъыгъ:) –Шъуащыщэу хэти ыгукІэ ышы фэзымыгъэгъурэм сэ Сятэу уашъом щыІэр ащ фэдэу къыдэзекІошт.

ЯПШЫКІУБГЪОНЭРЭШЪХЪ

Шъхъэгъусэ тІупщыжъыным ехъылагъ

(Марк 10:1–12)

Исус а гущыІэхэр къызеІохэм ыуж, Галилей хэкум икІи, Иудей хэкоу Иордан псыхъом иадрабгъу щыІэм кІуа-гъэ. ² Цыф купышхохэри ыуж итхэу кІуагъэх, ахэмэ ясымаджэхэри а чІыпІэм щигъэхъужъыгъэх.

³ Джашыгъум фарисей заулэ Исус къыбгъодахъэхи, хагъэукъоным пае къеупчІыгъэх:

–Сыд фэдэ шъаусыгъом къыхэкІыкІэ лІым ишъуз ытІу-пщыжъыныр хабзэкІэ хъушта?

⁴ –Тхъэу щыІэр зэкІэ къэзыгъэхъугъэм ублапІэм дэжъ

цЫфхэр «хъульфыгъэрэ бзылфыгъэрэ къыгъэхъу-
гъэх», ылоу, Тхьэм игущыІэ тхыгъэхэм арытхэм* шъуя-
джагъэба?— пэгъокІ ытыжьиІыгъ Исус. ⁵—«Ащ къыхэкІы-
кІэ лЫр ятэ—янэхэм ахэкІынышъ, ишъуз гъусэ фэхъу-
нышъ, итІур зыпкъы хъуцтых», ылоу, Тхьэм зэриІуа-
гъэм* шъуеджагъэба? ⁶Арэуштэу ахэр зыпкъых нахь,
пкъитІоу хъужьхэрэп. Арышъ, а тІоу Тхьэм гъусэ зэфі-
шыгъэхэр цЫфым зэгуигъэкІыжьи хъуцтэп.

⁷—Адэ, «Зы лЫ горэм зэритІупщыжьиэрэ тхылъ ишъуз
ритымэ, шъузыр ытІупщыжьи хъуцт», ылуи, пегъдмбар
Мусэ сьд пае унашъо къышыгъа,*— къыраІуагъ фари-
сейхэм Исус.

⁸—Шъуигуркъагъэ* пае шъуишъузхэр шъутІупщы-
жьиыхэу пегъымбар Мусэ фит шъуишыгъ,— ариложьиІыгъ
Исус. —Ау ублапІэм дэжъ арэуштэу щытыгъэп. ⁹Ау сэ
шъосэІо, ишъуз зинэ ымышІагъэу хэтми зытІупщыжьиэу,
нэмыкІ бзылфыгъэ къэзыщэжьиэрэм зинэ ышІагъэу
мэхъу. Ащ фэдэу хэтми лЫ горэм ытІупщыжьиІыгъэ
шъуз къэзыщэжьиэрэм зинэ ышІагъэу мэхъу.

¹⁰—ЛЫмрэ шъузымрэ зэрэзэфыщытыр арэу щытмэ,
ащыгъум къэмышэныр нахьышІу,— алуи, игъогу рыкІо-
хэрэмэ Исус къыраІуагъ.

¹¹—Сэ къэсІуагъэр хэти ыштэн ылъэкІыщтэп,— арило-
жьиІыгъ Исус. —Ар зыштэн зылъэкІхэрэр Тхьэм лъэкІы-
ныгъэ къызэритыгъэхэр ары ныІэп; ¹²сыда пІомэ цЫф-
хэм ащыщхэу зы куп янэмэ къызэралфэу къащэни
дэкІони амылъэкІынэу къэхъухэшъ, къащэни дэкІони
алъэкІырэп. НэмыкІхэми къащэн амылъэкІынэу цЫф-
хэм ашыгъэх. ЕтІанэ нэмыкІхэми Тхьэу уашъом щыІэм
и Тетыгъошхо ылэчІэгъ чІэтынхэм пае, ежъхэм къа-
щэни дэкІони адэрэп. Ар зыштэн зылъэкІырэм ерэштэ.

19:4 Тхьэм игущыІэ тхыгъэхэм арытхэр — еплъ Пегъымбар Мусэ
апэрэ тхылъэу ытхыгъэм 1:27.

19:5 Тхьэм зэриІуагъэр — еплъ Пегъымбар Мусэ апэрэ тхылъэу ытхы-
гъэм 2:24.

19:7 пегъымбар Мусэ унашъо къышыгъ — еплъ Пегъымбар Мусэ
ятфэнэрэ тхылъэу ытхыгъэм 24:1.

19:8 гуркъагъэ — къаигъагъэкІэ къыбгурыІонэу умыдэныр, Іуагъэми
утемыкІыныр ары.

Исусрэ сабийхэмрэ

(Марк 10:13–16; Лука 18:15–17)

¹³ Джащыгъум цыфхэм сабийхэр Исус кыфащагъэх, Тхьэм ынэшлү къащифэным пае, Исус ылэхэр атырилъхьанхэуи Тхьэм афелъэлунэуи. Ау Исус игъогу рыклохэрэм афадагъэп. ¹⁴ Ау Исус кылуагъ:

–Сабийхэр мо садэжъ къэрэклох, зи яшъумылоу, сыда плэм ащ фэдэхэр Тхьэу уашъом щылэм и Тетыгъошхо ылэчлэгъ члэтых.

¹⁵ Етланэ Исус ылэхэр ахэмэ атырилъхьагъэх. Ащ нэужым а чыплэм икыжъыгъ.

Клэлэ баир

(Марк 10:17–31; Лука 18:18–30)

¹⁶ Зы лы горэ Исус кыбгъодахыи кылуагъ:

–Дин гъэсаклү, мыклодыжъын щылэныгъэ згъотыным пае, сыд дэгъоу сшлэщтыр?

¹⁷ –Дэгъумклэ сыд пае укысэупчлыра?– риложъыгъ Исус а лым. –Тхьэм нэмыкл дэгъу зи щылэп. Мыклодыжъын щылэныгъэ бгъотынэу уфаемэ, Тхьэм иунашъохэр гъэцаклэх.

¹⁸ –Сыд унашъоха?– кыриложъыгъ адрэм Исус.

–«Цыф умыуклы, зинэ умышлэ, умытыгъу, нэмыкл цыфхэм пцлы атемылхъ, ¹⁹ уятэрэ уянэрэ лъытэныгъэ афэшл, о пшхъэ шлү зэрэплъэгъурэм фэдэу, уигъунэгъури шлү лъэгъу»,– кыриложъыгъ Исус.

²⁰ –Сиклэлэгъу кыщегъэжъагъэу ахэр зэклэ сэгъэцаклэх,– кыриложъыгъ клалэм Исус. –Сыда джыри сищыклагъэр?

²¹ –Зишъыпкъагъэ щыклагъэ зи зимылэ цыф икъугъэу ухъунэу уфаемэ, клуи, уимылъку щэжыи, ахъщэр тхьамыклэхэм ят,– риложъыгъ Исус. –Джащыгъум мылкъушхо уашъом щыуилэ хъушт. Етланэ къаклуи, сауж кырыклу.

19:18–19 Сыд унашъоха – еплъ Пегъымбар Мусэ ятлонэрэ тхылъэу ытхыгъэм 20:12–16 ыкли ящэнэрэ тхылъэу ытхыгъэм 19:18.

²² КІалэм ар зызэхехым, ыгу къеоу ІукІыжыгъ, сыда плѳмэ мылкъушхо иІагъэти ары.

²³ –Шъыпкъэр шъосэІо, Тхъэу уашъом щыІэм и Тетыгъошхо ыІэчІэгъ чІэхъаныр баимкІэ къин,– ариІуагъ Исус игъогу рыкІохэрэм. ²⁴ –Джыри шъосэІо, баир Тхъэм и Тетыгъошхо ыІэчІэгъ чІэхъаным нахы, махъшэр мэстанэм икІыныр нахь ІэшІэх.

²⁵ Исус къыІуагъэр игъогу рыкІохэрэм зызэахым, ар лъэшэу агъэшІагъоу къеупчІыгъэх:

–Арэуштэу щытмэ, ежъым зимыгъэкІодэу, хэта зыкъэзыгъэнэжъын зылъэкІыщтыр?

²⁶ Исус ахэмэ яплъи ариІуагъ:

–Цыфхэм ежъхэм замыгъэкІодэу, зыкъагъэнэжъын алъэкІырэп, ау Тхъэм ымылъэкІын Іоф зи щыІэп.

²⁷ –Мо къэдаІолъ, тэ тиІэгъэ пстэури къэдгъани, о уауж лтыкырыкІуагъ,– къыриІуагъ Петр Исус. –Сыда ащыгъум ІэхъышІоу тэ къэдгъотыщтыр?

²⁸ –Шъыпкъэр шъосэІо,– ариІуагъ Исус, –адрэ дунаем Цыф Лъэпкъым Ыкъо щытхъушхо иІэу итІысыпІэ лъапІэ зытетІысхъэкІэ, шъо сауж къырыкІуагъэхэр тІысыпІэ лъапІэ пшІыкІутІум шъуатетІысхъанышъ, мысэхэмрэ хыехэмрэ зэхэжъудзыхэзэ, Израил иунэгъо лъэпкъ пшІыкІутІумэ хыкум атешъушІыхъащт. ²⁹ Хэт щыщми е зиунэхэр, е зышхэр, е зышыпхъухэр, е зятэ, е зянэ, е зибынхэр, е чІыгухэр сэщ пае къэзыгъэнагъэм фэдишъэу къыгъотыщт, мыкІодыжъын щыІэныгъи ІэхъышІоу къылъысыщт. ³⁰ Ау апэ итхэм ащыщхэу бэхэр ауж къинэщтых, ауж итхэри апэу хъуштых.

ЯТЮКІЭНЭРЭШЪХЪ

СэнэшъхъашІэхэм* яхъылІэгъэ гъэсэпэ тхыдэр

–Тхъэу уашъом щыІэм и Тетыгъошхо* зыфэдэр мары. Зы сэнэшъхъэ хатэ зие горэм пчэдыжъым жъэу лэжъа-кІохэр исэнэшъхъэ хатэм щигъэлэжъэнхэм пае алъыхъунэу дэкІыгъ. ²Лэжъа-кІохэр къызегъотхэм, адэгушыИ, мафэм динар зырыз аритынэу зэгурыІохи, Іоф ашІэнэу исэнэшъхъэ хатэ ыгъэкІуагъэх.

³–Пчэдыжъым сыхъатыр бгъум дэжъ* сэнэшъхъэ хатэр зиер дэкІи, ахэмэ анэмыкІхэу Іоф зимыІэ лІыхэр бэдзэрым дэжъ Іутхэу ылъэгъугъэх. ⁴Зелъэгъухэм мырэуштэу ариІуагъ: «Шъори сисэнэшъхъэ хатэ шъукІу, къышъутефэрэр шъостын». Арэуштэу зарелом, ахэри кІуагъэх.

⁵–Щэджагъом дэжъи,* сыхъатыр щым дэжъи,* сэнэшъхъэ хатэр зиер джыри дэкІи, ыпэрэм фэдэу ышІагъ. ⁶ЫкІэм ыкІэжъым сыхъатыр тфым дэжъ* дэкІи, нэмыкІхэри щытхэу зегъотхэм, ариІуагъ: «Мэфэ реным зи шъу-мышІэу, мыщ дэжъым сыда шъузыкІыщытыр?»

⁷–Адрэмэ къыраІожъыгъ: «Іоф тэзыгъэшІэн дгъотыгъэп».

–Арэуштэу къызаІом, сэнэшъхъэ хатэр зиер ариІожъыгъ: «Шъори шъукІуи, сисэнэшъхъэ хатэ шъушылажъ. Къышъутефэрэр къышъостын».

⁸–Пчыхъашъхъэр къызэсым, сэнэшъхъэ хатэр зиер лэжъа-кІохэмэ япашэ риІуагъ: «Лэжъа-кІохэм къяджи,

20:1 сэнэшъхъашІэхэр – сэнэшъхъэ хатэм шылажъэхэрэр ары.

20:1 Тхъэу уашъом щыІэм и Тетыгъошхо – еплъ 3:2.

20:3 пчэдыжъым сыхъатыр бгъум дэжъ – гушыІэ–гушыІэу зэбдзэкІымэ, «яхэнэрэ сыхъатыр» мэхъу. Ащ къикІырэр пчэдыжъым сыхъатыр бгъур ары.

20:5 щэджагъом дэжъ – гушыІэ–гушыІэу зэбдзэкІымэ, «яхэнэрэ сыхъатыр» мэхъу. Ащ къикІырэр щэджагъор ары.

20:5 сыхъатыр щым дэжъ – гушыІэ–гушыІэу зэбдзэкІымэ, «ябгъонэрэ сыхъатыр» мэхъу. Ащ къикІырэр щэджэгъоужым сыхъатыр щыр ары.

20:6 сыхъатыр тфым дэжъ – гушыІэ–гушыІэу зэбдзэкІымэ, «япшІы-кІуэнэрэ сыхъатыр» мэхъу. Ащ къикІырэр щэджэгъоужым сыхъатыр тфыр ары.

ауж къякIуагъэхэмкIэ къяубли, апэрэхэм анэсэу мэфакIэр ят».

⁹ –Сыхъатыр тфым Iофыр зыублагъэхэр къызэкIохэм, лэжъакIомэ япашэ динар зырыз аритыгъ. ¹⁰ ЕтIанэ Iофыр апэу зыублагъэхэр къызэкIохэм, нахьыбэ ариты-нэу гугъагъэх, ау ахэми динар зырыз аритыгъ. ¹¹ Ахъщэр заштэм, сэнэшъхъэ хатэр зиём фэтхъаусыхагъэх. ¹² «Тэ мэфэ реным фэбэ Iаем тыхэтэу, къин тщэчызэ Iоф тшIагъэ пэтми, мы лыхэу ауж къякIуагъэхэу, зы сыхъат нахь Iоф зымышIагъэмэ тафэбгъэдагъ», къяIуагъ.

¹³ –Ау сэнэшъхъэ хатэр зиём ахэмэ ащыщэу зыгорэм риIуагъ: «Синыбджэгъу. Мыхъун зи къыуасшIэрэп. Зы динарба тызэрэзегурыIуагъэр? ¹⁴ УимэфапкIэ шти, кIожь. Мы лIэу ауж къякIуагъэми о остыгъэм фэдиз естынэу сыфай. ¹⁵ Сэ сызыфаер сияхъщэ есшIэн сыфитба? Хъауми о ошъугъуа, сэ сыгу шIугъэ зэрилъым пае?»

¹⁶ (ЕтIанэ Исус къыпигъэхъожьыгъ:) –Арэуштэу ауж итхэр апэу хъуштых, апэ итхэри ауж къинэштых; сыда пIомэ, къеблэгъагъэхэр бэ, ау къыхэхыгъэу щытхэр макIэх.

**Исус ежъыр зэраукIыщтри, лIагъэхэм
къызэрахэтэджыкIыжъыщтри ящэнэрэу къызэриIуагъэр**
(Марк 10:32–34; Лука 18:31–34)

¹⁷ ЕтIанэ Исус Ерусалим дэкIуаеу, гъогум зытетым, игъогу рыкIорэ нэбгырэ пшIыкIутIур зы лъэныкъокIэ язакъоу Iуищыхи ариIуагъ:

¹⁸ –Мары тэ джы Ерусалим тыдэкIуае. Ащ дэжъым Цыф Лъэпкъым Ыкъо* дин пэщэшхохэмрэ Тэурат егъэджэкIо пащэхэмрэ аIэкIэхъашт. Ахэмэ ежъым укI къы-тыралъхъашт, ¹⁹ къыкIэнэкIэнхэуи, къамыщкIэ къеон-хэуи, къащым раIулIынэуи хымэ лъэпкъхэм* аIэкIалъ-хъашт; ящэнэрэ мафэми ежъыр лIагъэхэм къахэтэджы-кIыжъыщт.

20:18 Цыф Лъэпкъым Ыкъо – еплъ 8:20.

20:19 хымэ лъэпкъхэр – Рим (Рум) цыфхэу тетыгъо зилэхэр ары.

Зеведей ыкѳохэм янэ Исус Іофэу зыкІелъэлугъэр

(Марк 10:35–45)

²⁰ Джащыгъум Зеведей ыкѳохэм* янэ, ыкѳохэри игъусэхэу, Исус къыбгъодахы, лъэгонджэмышъхъэкІэ ыпашъхъэ къитІысхы, зыгорэкІэ къелъэлунэу фэягъ.

²¹ –Сыда узыфаер?– риІуагъ Исус бзылъфыгъэм.

–О уитетыгъошхо къызысыкІэ, мы скъуитІу зыр уиджабгъукІэ, адрэри уисэмэгубгъукІэ къэтІысынхэу фит шІы,– къыриІожьыгъ бзылъфыгъэм.

²² –Шѳо шъузыкІэлъэлурэр шъушІэрэп,– къыІожьыгъ Исус. –Сэ сызэшѳошт къиныгъэм ишъуалъэ итым шѳо шъуешѳон шъулъэкІышта, хъауми цІыфхэм Іаеу сызэраумэхъышт* шІыкІэм фэдэу, зяжъугъэумэхъын шъулъэкІышта?

–ТлъэкІышт,– къыраІожьыгъ ахэмэ.

²³ –Сэ сызэшѳошт къиныгъэм ишъуалъэ итым шѳори шъуешѳошт,– ариІуагъ Исус. –ЦІыфхэм сэ Іаеу сызэраумэхъышт шІыкІэм фэдэу, шѳори шъуаумэхъышт. Ау сэ сиджабгъукІэ ыкІи сисэмэгубгъукІэ шъукъэтІысынэу фит шъусшІын слъэкІыштэп. А тІысыпІэхэр цІыфхэу Сятэ зыфигъэхъазырыгъэхэм яй.

²⁴ Адрэ нэбгырипшІэу Исус игъогу рыкІохэрэм ар зызэхыхым, зэшитІумэ афэгубжыгъэх. ²⁵ Ау Исус игъогу рыкІохэрэм къяджагъ.

–Шѳо шѳошІэ,– ариІуагъ Исус, –мы дунаем тет пщыхэр цІыфхэм апшъэ зэрэдэсхэрэр, тхъаматэхэм цІыфхэм тетыгъо зэрафыряІэри шѳошІэ. ²⁶ Ау шѳо шъуазыфагу арэп зэрэщытын фаер. Шъуащыщэу ин хъунэу фаер Іофтабгэу къышъуфэхъун фае. ²⁷ Шъуащыщэу апэ итынэу фаери пщылІ къышъуфэхъун фае. ²⁸ Ащ фэдэу ЦІыф Лъэпкъым Ыкѳо цІыфхэм яшІуагъэ ежъым зэригъэкІыжыныр арэп къызфэкІуагъэр, ежъым ишІуагъэ цІыфхэм аригъэкІыныр, цІыфыбэхэми апае ыпсэ шъхъэщэфыжъэу ытыныр ары нахъ.

20:20 Зеведей ыкѳохэр – апостолхэу Якъубэрэ Иуанрэ ары. Еплъ Марк 10:35.

20:22 умэхъыныр – еплъ 3:1.

Исус лЫ нэшъуитІур зэригъэхъужьыгъэхэр

(Маркъэ 10:46–52; Лукъэ 18:35–42)

²⁹ Ащ нэуж Исусрэ игъогу рыкІохэрэмрэ Ерихон къалэм* къызыдэкІыжъхэм, цІыф купышхо ыуж итэу кІощтыгъ. ³⁰ А чІыпІэм лЫ нэшъуитІу гъогу напцэм Іусыгъэх. Ахэмэ Исус зэрэблэкІырэр зызэхахым, мэкъэшхокІэ къаджэхэу къаублагъ:

–Тхьаматэу Даутэ Ыкъу*, гукІэгъу къытфэшІ!

³¹ Ау цІыф купышхом хэтхэм амыдэу, «Щыжъугъэт!» аІуи араІуагъ, ауми лЫ нэшъуитІур джыри нахь мэкъэшхокІэ къэджагъэх:

–Тхьаматэу Даутэ Ыкъу, гукІэгъу къытфэшІ!

³² Исус къызэтеуцуи, къяджи ариІуагъ:

–Сыда шъуфэсшІэнэу шъузыфаер?

³³ –Тхьаматэ, тынэхэр къэгъэплъэжъых,– къыраІо-жъыгъ ахэмэ.

³⁴ Исус ыгу ахэмэ акІэгъуи, анэхэм ателэбагъ. Ардэдеми ахэмэ анэхэр къэплъэжъыгъэх, Исуси ыуж ихъагъэх.

ЯТІОКІЫРЭ ЗЫНЭРЭШЪХЪ**Щытхъушхо иІэу, Исус Ерусалим зэрэдэхъагъэр**

(Марк 11:1–11; Лука 19:28–38; Иуан 12:12–19)

Исусрэ игъогу рыкІохэрэмрэ Ерусалим игъунэгъу хъугъэх. Елеон зыцІэ Іуашъхъэм* Іус Виффагие къуаджэм къызынэсхэм, Исус игъогу рыкІохэрэм ащыщхэу нэбгыритІу апэ ыгъэкІуагъэх, ²мырэуцтэу ариІозэ:

20:29 Ерихон къалэр – Ерусалим итемыр тыгъэ къыкъокІыпІэ лъэныкъомкІэ, километрэ 24–кІэ пэчыжъэу, Иордан псыхъом итыгъэ къохъэпІэ лъэныкъокІэ ит.

20:30 Даутэ Ыкъу – еплъ 9:27.

21:1 Елеон зыцІэ Іуашъхъэр – Зейтун Іуашъхъэр ары. Ерусалим игъунэгъубзэу, итыгъэ къыкъокІыпІэ лъэныкъокІэ Кедрон къуладжэм иадрабгъу ит.

–ШъуапэкIэ ит къуаджэм шъудахь. Шъузэрэдахьэу щыдыбз горэ, ищыд къунан игъусэу, епхыгъэу шъуапэ къифэшт. Ахэр къыкIэрышъутIэтыкIхи, къысфашъущэх. ³ Зыгорэм зыгорэ къышъуиIомэ, «Тхьаматэр мыхэм афай», ешъуIуи, занкIэу къэшъушъэнхэу фит шъуишIышт.

⁴ Арэуштэу зыфэхъугъэр пегъымбарым мы гущыIэхэу къыIуагъэхэр* къэшъыпкъэжъынхэр ары:

⁵ «Къалэу Сион* пхъум фэдэм ешъуIу:

Еплъ, гушъэбагъэ иIэу ыкIи щыдым тесэу,

уипачъыхъэ къыпфэкIо;

ар зытесыр щыдыбзым икъунан ары».

⁶ Игъогу рыкIохэрэр кIохи, Исус зэрариIуагъэм тетэу ашIыгъ. ⁷ Щыдыбзымрэ щыд къунанымрэ къащэхь, ящыгъынхэр атыралъхъагъэх, щыгъынхэми акIыIу Исус теIысхъагъ. ⁸ Цыф купышхомэ ящыгъынхэр гъогум тыраубгъоштыгъэх, нэмыкIхэми къутамэхэр чъыгымэ къапаупкIыхэти, гъогум тыралъхъэщтыгъэх. ⁹ Цыф купышхохэу Исус ыпэ итхэу кIоштыгъэхэми, ыуж итхэу кIоштыгъэхэми мэкъэшхокIэ аIоштыгъ:*

–Хъусаннэ*, Даутэ Ыкъо ыдэжъ!

Зиусхъаным ыцIэкIэ къакIорэм щытхъушхор ий!

Хъусаннэ! Анахь Иным щытхъушхор ий!

¹⁰ ЕтIанэ Исус Ерусалим зыдахьэм, зэрэкъалэу къэбырысыри, цIыфмэ къаIоштыгъ:

–Мыр хэта?

¹¹ –Ар Исус ары, Галилей хэкум щыщ Назарет къалэм къыкIыгъэ пегъымбарыр,– къаIоштыгъэ цIыф купышхохэм.

21:4–5 пегъымбарым мы гущыIэхэу къыIуагъэхэр – еплъ Пегъымбар Исайас тхылъэу ытхыгъэм 62:11; Пегъымбар Зэкъарие тхылъэу ытхыгъэм 9:9.

21:5 къалэу Сион – Ерусалим къалэр ары.

21:9 мэкъэшхокIэ аIоштыгъ – еплъ Сэбур (Псалтыр) 118:25–26 (урыс библиемкIэ 117:25–26).

21:9 Хъусаннэ – щытхъу гущыIэр ары.

Исус щэн–щэфакІохэр Тхьэм иунэшхо кыызэрэчІифыгъэхэр

(Марк 11:15–19; Лука 19:45–48; Иуан 2:13–22)

¹² Ащ нэужым Исус Тхьэм иунэшхо чІахы, щэн–щэфакІохэу ащ чІэтхэр* зэкІэ кыычІифыхэу ыублагъ; ахъщэ зыхъожьхэрэм* яІанэхэмрэ тхьаркьо зыщэхэрэм япхъэнтІэкІухэмрэ зэпыригъэзагъэх. ¹³ Исус ахэмэ ариІуагъ:

–Тхьэм кыызэриІорэр игущыІэ тхыгъэхэм арыт,* «Сэ сиунэ тхьэлъэлупІэу щытышт», ау шьо «хьункІэкІо гъэбылтыпІэм»* фэдэу шьошІы.

¹⁴ Исус Тхьэм иунэшхо чІэтэу, нэшгъухэмрэ лъащэхэмрэ ыдэжъ къакІохи, ежым ащ дэжым ахэр щигъэхъужьыгъэх. ¹⁵ Ау дин пэщэшхохэмрэ Тэурат егъэджекІо пащэхэмрэ* Исус ышІэгъэ Іоф гъэшІэгъонхэр залъэгъухэм, сабийхэр Тхьэм иунэшхо чІэтхэу, «Хьусаннэ Даутэ Ыкьо* ыдэжъ!» аІоу, къэзэрэджагъэхэри зызэхыхым, амыдэу, ¹⁶ Исус кыыраІуагъ:

–Ахэмэ къаІохэрэр зэхэоха?

–Зэхэсэхы,– ариІожьыгъ Исус, –ау ныбжыи шъуеджагъэба Даутэ мыш фэдэу Тхьэм зэрэриІуагъэм:*

«Сабыйхэмрэ сабий быдзашъохэмрэ аІупІэхэмкІэ щытхъу кыызфябгъэшІыгъ».

¹⁷ ЕІанэ Исус ахэмэ ахэкІи, къалэм дэкІи, Вифание къуаджэм* кІуи, ащ чэщыр щырихыгъ.

21:12 щэн–щэфакІохэу ащ чІэтхэр – ахэмэ къурмэныпхъэ былымхэр Тхьэм иунэшхо ищагу щащэщтыгъэх.

21:12 ахъщэ зыхъожьхэрэр – Тхьэм иунэшхо пае хьакъулахъ ахъщэр зытырэхэми, къурмэныпхъэ былымхэр къэзыщэфыхэрэми апае ахэмэ хымэ ахъщэхэр ахъожьыщтыгъэх.

21:13 Тхьэм игущыІэ тхыгъэхэм арыт – еплъ Пегъымбар Исайас тхылъэу ытхыгъэм 56:7.

21:13 хьункІэкІо гъэбылтыпІэ – еплъ Пегъымбар Иеремие тхылъэу ытхыгъэм 7:11.

21:15 дин пэщэшхохэмрэ Тэурат егъэджекІо пащэхэмрэ – еплъ 2:4.

21:15 Даутэ Ыкьо – еплъ 9:27.

21:16 Тхьэм зэрэриІуагъэр – еплъ Сэбур (Псалтыр) 8:2 (урыс библиемкІэ 8:3).

21:17 Вифание къуаджэр – Ерусалим километрищкІэ пэчыжьэу, итыгъэ кыыкьокипІэ лъэныкьокиІэ ит.

Исус ынджыр чъыгым зэребгыгъэр

(Марк 11:12–14, 20–24)

¹⁸ Нэф къызэштым, Ерусалим къэкIожьызэ, Исус къэмэлэкIагъ. ¹⁹ Гъогум Iутэу ынджыр чъыг зелъэгъум, ащ къыIухъагъ, ау тхъапэ нэмыкI зи пымытэу зелъэгъум, мырэуштэу чъыгым риIуагъ:

–ЕгъашIэми о зи къыппымыкIэжьи́нэу орэхъу!

Ар къызэриIоу ынджыр чъыгыр гъугъэ. ²⁰ Ар залъэгъум, игъогу рыкIохэрэм агъэшIагъоу аIуагъ:

–Сыдэуштэу ынджыр чъыгыр ащ фэдэу псынкIэу гъугъа?

²¹ –Шъыпкъэр шъосэIо,– ариIуагъ Исус ахэмэ, –шъугу щэч къишъумыгъахъэу, шIошъхъуныгъэ шъуиIэмэ, ынджыр чъыгым къехъулIагъэм имызакъоу шъушIэн шъулъэкIышт, мы Iуашъхъэми, «ЗыкъэIэти, хым зыхадз», зешъуIокIэ, арэуштэу хъушт. ²² ШIошъхъуныгъэ шъуиIэмэ, сыд щыщкIи шъуелъэIумэ, Тхъэм ар къышъуфишIэшт.

**Джурт тхъаматэхэр Исус итетыгъо къезытыгъэмкIэ
къызэреупчIыгъэхэр**

(Марк 11:27–33; Лука 20:1–8)

²³ ЕтIанэ Исус Тхъэм иунэшхо чIахы, цIыфхэм Тхъэм игущыIэхэр аригъашIэхэу ыублагъ. Ахэмэ аригъашIэхэ зэхъум, дин пэщэшхохэмрэ цIыфхэм янахьыжъхэмрэ къыбгъодахъэхи къаIуагъ:

–Мы Iофхэр пшIэнхэу фитыныгъэр тыда къыздипхыгъэр? Ахэр пшIэнхэу тетыгъор хэта о къыозытыгъэр?

²⁴ –Сэри шъо зы Iоф горэкIэ сышъоупчIышт,– ариIожьыгъ Исус. –ПэгъокI къысэшъутыжъмэ, сэри шъосIон мы Iофхэр сшIэнхэу фитыныгъэр къыздисхыгъэр.

²⁵ Иуан цIыфхэр ыумэхъынхэу* хэт къэзыгъэкIуагъэр? Цыфхэр ара, хъауми Тхъэр ара?

–«Тхъэр ары Иуан къэзыгъэкIуагъэр», тIомэ, ежъым къытиIожьышт: «Адэ, сыд пае Иуан къыIуагъэхэр

шъушлэшъ мыхъугъа?»— алозэ, ахэр зэупчлэжыгъэх.
²⁶ –Ау «Цыфхэр ары Иуан къэзыгъэклуагъэхэр», тломэ, цыфхэм тащыщынэн фае, сыда пломэ цыф пстэуми Иуан пегъымбарэу зэрэщытыгъэр алъытэшъ ары.

²⁷ Арыти, –Тшлэрэп,– алуи, Исус кыраложыгъ.

–Ащыгъум сэри шъослощтэп мы юфхэр сшлэнхэу фитыныгъэр кыздисхыгъэр,– ылуи, Исус ахэмэ ариложыгъ.

Къуитлүмэ яхьыллэгъэ гъэсэныгъэ тхыдэр

²⁸ Етланэ Исус кылуагъ:

–Сыдэуштэу шъо шъухаплъэра? Лы горэм къуитлу илагъ. А лыр апэрэм бгъодахыи рилуагъ: «Сиклал, клуи, непэ сисэнэшъхъэ хатэ шылажъ».

²⁹ –Ау ащ пэгъокI кыритыжыгъ: «Сыфаеп», арышъхьакIэ ащ нэужым клэгъожыи клуагъэ.

³⁰ –Етланэ тыр адрэ клалэми бгъодахыи, а дэдэр рилуагъ. Ащ кыложыгъ: «Сыклошт, тхьаматэ», ау клуагъэп.

³¹ –Хэта тлүмэ язэу ятэ шлоигъор зыгъэцэклагъэр?

–Апэрэр ары,– кыраложыгъ ахэмэ.

–Шъыпкъэр шъосэлэ,– арилугъ Исус, –хьакъулахь ахъщэр хэзыххэрэмрэ бзылъфыгъэ хэтаклохэмрэ шъо шъуапэу Тхьэм и Тетыгъошхо ылэчлэгъ члэхьащтых.

³² Сыда пломэ Иуан шъыпкъагъэм игъогу шъутыригъэханэу къэклуагъ, ау шъо Иуан цыхъэ фэшъушлыгъэп, арышъхьакIэ хьакъулахь ахъщэр хэзыххэрэмрэ бзылъфыгъэ хэтаклохэмрэ Иуан ылуагъэр ашлэшъ хъугъэ. Шъо ахэмэ ашлэшъ зэрэхъугъэр шъулъэгъугъэ пэтми, шъуклэгъожыгъэп, Иуани цыхъэ фэшъушлыгъэп.

Сэнэшъхъэшлэ бзаджэхэм яхьыллэгъэ гъэсэныгъэ тхыдэр

(Марк 12:1–12; Лука 20:9–19)

³³ –НэмыкI гъэсэныгъэ тхыдэми шъукъедэлу. Унэ зие горэм сэнэшъхъэ хатэ ыгъэтлэсхьагъ. Мыжъо чэукIэ кышыхыи, сэнэшъхъэ фызалгъэ хишыхыи, унэ плъэплэ лъаги дишыхьагъ. Етланэ сэнэшъхъэшлэ* горэхэм хатэр алэ-

кІилъхыи, хымэ хэгъэгу горэм кІуагъэ. ³⁴ ЕтІанэ сэнэшъхъэ пычыжьи́гъор къызэсым, исэнэшъхъэ Іахъэ къаІахынэу сэнэшъхъашІэхэм адэжъ унэлутхэр ыгъэкІуагъэх.

³⁵ –Ау сэнэшъхъашІэхэм унэлутхэр къаубытхи, зыми къеуагъэх, адрэр къаукІыгъ, яцэнэрэми мыжъохэмкІэ еохэзэ, къаукІыгъ. ³⁶ Сэнэшъхъэ хатэр зиём джыри зэ унэлутхэр ыгъэкІуагъэх, апэу ыгъэкІуагъэхэм анахыи нахыи бэжъэу. СэнэшъхъашІэхэм ахэми а дэдэр къарашІагъ. ³⁷ ЫкІэм ыкІэжъым сэнэшъхъэ хатэр зиём, «Сэ скъо лъытэныгъэ къыфашІын», ыІуи, ыкъо ахэмэ адэжъ ыгъэкІуагъ.

³⁸ –Ау сэнэшъхъашІэхэм сэнэшъхъэ хатэр зиём ыкъо залъэгъум, зэраІожьи́гъ: «Мыры сэнэшъхъэ хатэр къызыфэнэжьи́щтыр. Ар тэжъугъэукІи, сэнэшъхъэ хатэр тэ къытфэнэжьи́щт». ³⁹ Арэуцтэу ари къаубыти, сэнэшъхъэ хатэм къыдадзыжьи́ къаукІыгъ.

⁴⁰ –Арышъ, сэнэшъхъэ хатэр зиер къызыкІожьи́кІэ, а сэнэшъхъашІэмэ сыд аришІэщтыр? – къыпигъэхъожьи́гъ Исус.

⁴¹ Зэхэзыхыгъэхэм Исус мырэуцтэу къыраІуагъ:

–Сэнэшъхъэ хатэр зиём а бзэджашІэхэр Іаеу ыгъэкІодынхэшъ, нэмыкІ сэнэшъхъашІэхэу сэнэшъхъэ пычыжьи́гъор къызыскІэ, исэнэшъхъэ Іахъэ къезытыжьи́щтхэм хатэр аІэкІилъхъащт.

Унэ зышІыхэрэм зэрамыпэсэу чІадзыжьи́гъэ мыжъор

⁴² ЕтІанэ Исус ариІуагъ:

–Тхъэм игущыІэ тхыгъэхэм* мырэуцтэу зэрарытым шъуеджагъэба:

«Унэ зышІыхэрэм зэрамыпэсэу чІадзыжьи́гъэ
мыжъор

мыжъо лъэпсэ дэдэу унэм фэхъугъ.

Мыр Зиусхъаным иІэшІагъэ Іоф,

ари тэ гъэшІэгъонэу къытфэлъагъо»?

⁴³ –Арышъ, шъосэІо, – къыпигъэхъожьи́гъ Исус.
–Тхъэм и Тетыгъошхо* ыІэчІэгъ шъучІэхъаным ифиты-

21:42 Тхъэм игущыІэ тхыгъэхэр – еплъ Сэбур (Псалтыр) 118:22–23 (урыс библиемкІэ 117:22–23).

21:43 Тхъэм и Тетыгъошхо – еплъ 3:2.

ныгъэ шѳо шѳутырихынышѳ, и Тетыгъошхо фэшѳуашѳу шѳугъэ зыгъэцакІэрэ нэмыкІ лъэпкѳ горэм ритышт. ⁴⁴Мы мыжѳом тѳѳэрэр зѳпкѳыриутышт, ау зытѳѳэрэр мыжѳом ыщытІѳшт.

⁴⁵Мы гъэсѳпѳ тхыдѳхѳр дин пѳщѳшхѳхѳмрѳ фари-сейхѳмрѳ зызѳхаххѳм, ахѳмѳ яхѳылІагъѳу Исус ахѳр кѳызѳриІуатѳхѳрѳр кѳагурыІуагъѳѳи, ⁴⁶ѳжѳыр кѳаубыты-нѳу пылѳыгъѳх, ау цІыф купышхѳхѳм ащыщынѳщты-гъѳх, сыда пІомѳ ахѳмѳ Исус пѳгъымбаркІѳ алѳытѳщты-гъѳѳи ары.

ЯТІОКІЫРѳ ТІУНѳРѳШѳХѳ

Нысѳщѳ джѳѳушхѳм ѳхѳылІѳгъѳ гъѳсѳныгъѳ тхыдѳр
(Лука 14:15–24)

Джѳри зѳ Исус гъѳсѳныгъѳ тхыдѳхѳмкІѳ цІыфхѳм ари-Іуагъ:

²–Тхѳѳу уашѳѳм щыІѳм и Тетыгъошхо* зыфѳдѳр мары. Зы пачѳыхѳѳ горэм ыкѳѳ кѳыригъѳщи, нысѳщѳ джѳѳушхѳ фишІыгъ. ³Кѳыригъѳблѳгъѳнхѳу зѳриІогъѳгъѳ цІыфхѳм пачѳыхѳѳм иунѳІутхѳр алѳыгъѳкІуагъѳх, ау кѳѳкІонхѳу фѳягъѳхѳп.

⁴–ѳтІанѳ пачѳыхѳѳм ахѳмѳ анѳмыкІ унѳІутхѳр ыгъѳакІѳхи, мырѳущтѳу ариІуагъ: «Кѳѳзгъѳблѳгъѳнхѳу зѳсІогъѳгъѳхѳм яшѳуІу: Іанѳр хѳазыр, сицухѳри сибылымхѳу джѳѳушхѳм фѳзгъѳшхѳгъѳхѳри шІуязгъѳбзыгъѳх, зѳкІѳри хѳазыр; джѳѳушхѳм шѳукѳѳблагъ».

⁵–Ау унѳІутхѳм кѳаІуагъѳм а цІыфхѳр ымыгъѳпѳхѳу зѳбгырыфыгъѳх, зыр ихѳасѳ кІуагъѳ, адрѳри иІѳф ыуж ихѳажѳыгъ. ⁶Адрѳхѳм пачѳыхѳѳм иунѳІутхѳр аубытхи, лыѳѳ арахѳызѳ, кѳаукІыгъѳх. ⁷Пачѳыхѳѳм ар зызѳхѳхѳм, кѳѳгубжи, идѳѳ ыгъѳакІуи, а цІыф укІакІѳхѳр аригъѳгъѳѳкІѳдхи, якъѳали машІѳкІѳ аригъѳгъѳѳстыгъ.

⁸–ѳтІанѳ пачѳыхѳѳм иунѳІутхѳм ариІуагъ: «Джѳѳушхѳр ашІынѳу хѳазыр, ау кѳѳзгъѳблѳгъѳнхѳу зѳсІогъѳгъѳ цІыфхѳр кѳѳкІонхѳу яфѳшѳуашѳп. ⁹Арышѳ, гъѳѳу

зэхэкIыпIэхэм шъукIуи, хэт щыщ жъугъотми, джэ-гушхом къежъугъэблагъ». ¹⁰ А унэлутхэр гъогухэм ате-хъахи, агъотыгъэхэр зэкIэ, цIыф дэгъуи цIыф бзаджи, къырагъэблэгъагъ; арэуштэу джэгу зыщашIырэ унэм изы хъугъэ.

¹¹ –Ау етIанэ пачъыхьэм хъакIэхэр зэригъэлъэгъунхэу къызехьэм, нысащэм фэшъошэ шыгъын шымыгъэу лIы горэ ылъэгъугъ. ¹² Зелъэгъум, а лIым еупчIыгъ: «Си-ныбджэгъу, мырэуштэу уфэпагъэу сыдэуштэу укъи-хъагъа?» Ау адрэм зиушгъэфыгъ.

¹³ –Джащыгъум пачъыхьэм иунэлутмэ ариIуагъ: «Iэхъу–лъэхъу а лIым тешъулъхы, шIункIыгъэм икуу-пIэ хашъудз. Ащ дэжъым куохъауныгъэрэ цэ зэрэгъэ-шхыныгъэрэ щыхъуштых».

¹⁴ –Сыда пIомэ къеблэгъагъэхэр бэ, ау къыхэхыгъэу щытхэр макIэх,– къыпигъэхъожьыгъ Исус.

Хъакъулахь ахъщэм ехьылIагъ

(Марк 12:13–17; Лука 20:20–26)

¹⁵ Джащыгъум фарисейхэр* кIохи, Исус игущыIэ горэм зэрэтыраубытэн шIыкIэмкIэ зэупчIыжъыгъэх. ¹⁶ Арэу-штэу фарисейхэм ежъхэм ягъогу рыкIохэрэр Исус ыдэжъ-агъэкIуагъэх, пщэу Ирод ыуж рыкIохэрэр* ягъусэхэу. Ахэмэ къаIуагъ:

–Дин гъэсакIу, шъыпкъагъэ зиIэ лIэу узэрэщытри, шъыпкъагъэм тетэу Тхьэм игъогу цIыфхэм зэрябгъа-шIэрэри тэшIэ. ЦIыфхэм аIорэми уигъапэрэп, сыда пIомэ цIыфмэ ятеплъэ уемыплъэу, цIыф пстэури уизэ-фэдэхэу щытых. ¹⁷ Арышъ, къытаIу, сыд фэдэу уха-плъэра? Кайсарым* хъакъулахь ахъщэр* етты хъушта, мыхъушта?

¹⁸ Ау Исус ахэмэ ябзэджагъэ гу лъытагъэти къыIуагъ:

22:15 фарисейхэр – еплъ 3:7.

22:16 пщэу Ирод ыуж рыкIохэрэр – ахэр Рим (Рум) Iэшъхьэтетым фэмыехэу, пачъыхьэ Ирод Иным къытехъукIыгъэ цIыфхэм ащыщэу зыгорэ пщы афэхъунэу фэягъэх.

22:17 Кайсар – а лъэхъанэм, Исус къызэхъу нэужым 14–37 илъэсхэм къакIоцI, Тиверый зыцIэр Рим Кайсарэу щытыгъ.

22:17 хъакъулахь ахъщэр – еплъ 5:46.

–Сыд пае сыхэжъугъэукъонэу шъупылъа, шъо нэпитІу зиІэхэр? ¹⁹ Мо хъакъулахъ ахъщэр сэжъугъэлъэгъу.

Арэуштэу динар ахъщэ Исус къыфахыгъ.

²⁰ –Хэта зисурэт мыш итыри, хэта зыцІэ мыш тетхагъэри?– ариІуагъ Исус.

²¹ –Кайсары ары,– къаІуагъ ахэмэ.

–Ащыгъум Кайсарым иер Кайсарым ешъутыжъ, Тхъэм иери Тхъэм ешъутыжъ,– ариІуагъ Исус.

²² Ар зызэхахым ахэмэ агъэшІэгъозэ, Исус къагъани ІукІыжъыгъэх.

Саддукейхэр лІагъэхэм якъэтэджыжъын ехылІагъэу Исус къызэреунчІыгъэхэр

(Марк 12:18–27; Лука 20:27–40)

²³ А мэфэ дэдэм саддукейхэу* лІагъэхэр къызэрэтэджыжъыштхэр зышІошъ мыхъухэрэм ащыщхэу заулэ Исус къыбгъодахъэхи къеупчІыгъэх:

²⁴ –Дин гъэсакІу, пегъымбар Мусэ ыІуагъ:* «Зы лІы горэм бын имыІэу лІэмэ, а лІым унагъор фишІыным пае, ышы шъузабэр къыщэжъын фае». ²⁵ Тэ зэкъошибл къытхэтыгъ. Ахэмэ ащыщэу апэрэм шъуз къыщагъэу дунаем ехыжъыгъ. Бын иІагъэпти, шъузыр ышы къыфигъэнагъ. ²⁶ Ащ фэдэуи ятІонэрэми, ящэнэрэми, яблэнэрэм нэс ар къяхъулІагъ. ²⁷ Зэпстэуми ауж дэдэу шъузыри дунаем ехыжъыгъ. ²⁸ Джы лІагъэхэр къызытэджыжъхэкІэ, мы зэкъошиблымэ ащыщэу хэта зишъузыщтыр ар? ЗэкІэми шъузэу яІагъэба?

²⁹ –Шъухэукъо,– ариІожъыгъ Исус ахэмэ. –ШъузкІыхэукъорэр Тхъэм игущыІэ тхыгъэхэмрэ Тхъэм илъэкІыныгъэшхомрэ зэрэшъумышІэхэрэр ары. ³⁰ ЛІагъэхэр къызытэджыжъхэкІэ, шъуз къащэжъыштэп, лІыми дэкІожъыштхэп, уашъом щыІэ мэлэицхэм афэдэхэу щытыщтых нахъ. ³¹ Ау шъыпкъэу лІагъэхэр къэтэджыжъыштха, шъуІоу шъукъэупчІымэ, мы гущыІэхэу Тхъэм ыІуагъэхэм* шъуяджагъэба: ³² «Сэры Ибрахъими, Исхъакъи,

22:23 саддукейхэр – еплъ 3:7.

22:24 пегъымбар Мусэ ыІуагъ – еплъ Пегъымбар Мусэ ятфэнэрэ тхылъэу ытхыгъэм 25:5–6.

22:31–32 мы гущыІэхэу Тхъэм ыІуагъэхэр – еплъ Пегъымбар Мусэ ятІонэрэ тхылъэу ытхыгъэм 3:2–6.

Якѹби я Тхьэр»? Ащ кѹикІырэр Тхьэр псэухэмрэ ллагъэхэу зыфаІохэрэмрэ я Тхьэу зэрэщытыр ары.

³³ Цыф купышхохэм ар зызэхыхым, Исус Іофхэу аригъашІэхэрэр агъэшІэгъуагъэх.

Тхьэм иунашъохэм ащыщэу анахь ин дэдэр

(Марк 12:28–34; Лука 10:25–28)

³⁴ Исус саддукеймэ ажэхэр аригъэубытыгъэхэу фарисеймэ зызэхыхым, зэрэугъоигъэх. ³⁵ Ахэмэ ащыщэу зы Тэурат егъэджекІо пащэ горэ Исус ыгъэунэфыным пае къеупчІыгъ:

³⁶ –Дин гъэсакІу, Тхьэм иунашъохэм ащыщэу анахь ин дэдэр* тары?

³⁷ –«ЗэкІэ о угурэ упсэрэки, зэкІэ уизэхэшІыкІыныгъэки о Зиусхьанэу уи Тхьэ шІу лъэгъу», – риІожьыгъ Исус. ³⁸ –Анахь ин дэдэу, апэрэ унашъор джары. ³⁹ ЯтІонэрэ унашъори* ащ фэд: «О пшъхьэ шІу зэрэплъэгъурэм фэдэу, уигъунэгъуи шІу лъэгъу». ⁴⁰ Мы унэшъуитІум пегъымбар Мусэ и Тэурат хабзэ итхэмрэ зэкІэ адрэ пегъымбархэм аІуагъэхэмрэ зэкІэ къырагъэубытых.

Христос хэта зыкъор?

(Марк 12:35–37; Лука 20:41–44)

⁴¹ Фарисейхэр къызызэрэугъоихэм, Исус ахэм яупчІыгъ:

⁴² –Христос сыда ешъуІуалІэрэр? Хэты ыкъу ар?

–Даутэ ыкъу ар, – къыраІожьыгъ фарисеймэ.

⁴³ –Арэуштэу щытмэ, Тхьэм Ыпсэ ЛъапІэ Даутэ ыгу къырилъхы, Христос ехылагъэу «Си Зиусхьан» ыІозэ, къызызэрэригъэІуагъэр сыдэуштэу хъугъа? – ариІожьыгъ Исус. –Даутэ ыІуагъэба:*

⁴⁴ «Тхьэу Зиусхьаным сэ си Зиусхьан къыриІуагъ:

22:36–37 Тхьэм иунашъохэм ащыщэу анахь ин дэдэр – еплъ Пегъымбар Мусэ ятфэнэрэ тхылъэу ытхыгъэм 6:5.

22:39 ятІонэрэ унашъор – еплъ Пегъымбар Мусэ ящэнэрэ тхылъэу ытхыгъэм 19:18.

22:43–44 Даутэ ыІуагъэба – еплъ Сэбур (Псалтыр) 110:1 (урыс библиемкІэ 109:1).

О уипыйхэр плъэкъо члэгъ кыычлэсэгъэуцохэфэ,
сэ сиджабгъуклэ кыызготлэсхь»?

⁴⁵Ежъ Даутэ Христос «си Зиусхъанклэ» еджэ,— кыы-
пигъэхъожьыгъ Исус. —Арэу зыхъуклэ, сыдэуштэу Хри-
стос Даутэ ыкъоу хъура?

⁴⁶Зыми Исус зы гущылэ кыыриложьын ылъэклыгъэп.
А мафэм кыыщегъэжагъэу ащ нэмыкыклэ Исус къеупчлы-
жьынэу хэти тегушхуагъэп.

ЯТІОКІЫРЭ ЩЫНЭРЭШЪХЪ

**Исус Тэурат егъэджэкІо пащэхэмрэ фарисейхэмрэ ямысагъэ
кыызэригъэлъэгъуагъэр**

(Марк 12:38–40; Лука 11:37–52; 20:45–47)

Джащыгъум Исус цлыф купышхохэмрэ игъогу
рыкІохэрэмрэ ариуагъ:

²—Тэурат егъэджэкІо пащэхэмрэ фарисейхэмрэ пегъым-
бар Мусэ итлысыплэ лъапІэ тетлэсхъагъэх. ³Арышъ,
зэкІэ шъушІэн фаеу ыкІи жъугъэцэкІэн фаеу ахэмэ
кыышъуаІорэр жъугъэцакІэ, арышъхъакІэ ашІэрэр шъу-
мышІэ, сыда пломэ ахэмэ аІо нахъ, агъэцакІэрэп.
⁴Хьылъэу зехъэгъуаехэр зэкІоцІапхэзэ, цлыфхэм атамэ-
хэм атыралъхъэ, ау ежъхэр цлыфхэм адэлэпыІэнхэу зы
Іэхъуамби агъэхъыерэп.

⁵—Ахэмэ яшлушІэгъэ пстэури цлыфхэм арагъэлъэгъу-
ным пае ашІэ. Ахэмэ янэмаз къэмлэнэжьыехэр*
агъэшъуамбгъох, яшъошэ кІыхъэхэм якІапэхэри агъэ-
кІыхъэх. ⁶Ешхэ—ешъошхохэм адэжьи синэгогухэм цлыф-
хэр защызэлукІэхэкІи, тхъэмэтэ тлысыплэхэр аубытын-
хэри шлу алъэгъу. ⁷ЗэлукІэхэми ежъхэм аІэхэм цлыф-
хэр ащарагъэбэунхэри, «дин гъэсакІокІэ» зэрагъэджен-
хэри якІас.

23:5 янэмаз къэмлэнэжьыехэр — къэмлэнэжьыехэу (шъом хэшлы-
кыгъэ дэлъхъапІэ цыкІужьыехэр) ятхылъ лъапІэхэм арытхэм ащы-
щхэр зыдэлъхэр джуртхэм шъо кІапсэкІэ анатІэхэмрэ аІапшъэхэмрэ
аращэкІых. Еплъ Пегъымбар Мусэ ятфэнэрэ тхылъэу ытхыгъэм
6:8; 11:18.

⁸ – Ау шьо «дин гъэсаклоклэ» зэшъумыгъаджэх, сыда пло-
мэ дин гъэсаклоу шъуилэ закъор Христос ары, шьо зэ-
клэри шъузэкъошых. ⁹ Шъуятэклэ зыми чыльэм шъуще-
мыдж, сыда пломэ шьо шъуятэу шъуилэ закъор уашъом
щылэ Шъуятэ лъаплэр ары. ¹⁰ Ащ фэдэуи «ушъыяклоклэ»
зэшъумыгъаджэх, сыда пломэ ушъыяклоу шъуилэ закъор
Христос* ары. ¹¹ Шьо шъуащыщэу анахь ин дэдэр лоф-
табгэу къышъуфэхъун фае. ¹² Сыда пломэ хэти ежъ ышъ-
хьэ зыгъэиныхьырэр Тхьэм ыгъэцлыклушт, хэти ежъ ышъ-
хьэ зыгъэцлыклуужьырэри Тхьэм ыгъэиныхьт.

¹³ – Сыхъатмыгъо шъуежъагъ, Тэурат егъэджэкло пащэ-
хэри,* фарисейхэри,* шьо нэпитлу зиЛэхэр! Тхьэу уа-
шъом щылэм и Тетыгъошхо* икъэлапчъэ цыфмэ апа-
шъхьэ щэшъогъэпытэ. Шьо а тетыгъошхом ылэчлэгъ
шъучлахьэрэп, члэхъанхэу фаехэри члэхъанхэу фит шъу-
шыхэрэп. ¹⁴ Сыхъатмыгъо шъуежъагъ, Тэурат егъэджэ-
кло пащэхэри, фарисейхэри, шьо нэпитлу зиЛэхэр!
Шъузабэхэм яунэхэр къатешъоных, цыфмэ зыкъяжъу-
гъэгъэшлэгъоным пай, тхьэлъэлухэр шъогъэкыхьэх.
Ащ пае Тхьэм инэу шъуигъэпщыныхьышт.

¹⁵ – Сыхъатмыгъо шъуежъагъ, Тэурат егъэджэкло пащэ-
хэри, фарисейхэри, шьо нэпитлу зиЛэхэр! Шьо чыгуми
хыми къащышъоклухьэ, зы цыф закъо шъуидин къи-
жъугъэхъаным пае. Ар къызэжъудэхъуклэ, шъощ нахь
фэдитлуклэ нахь лаеу, джэхънэм бынэу ар шъогъэхъу.

¹⁶ – Сыхъатмыгъо шъуежъагъ, шьо пэщэ нэшъухэу
мырэуштэу зылохэрэр: «Тхьэм иунэшхо ыцлэклэ зыго-
рэм тхьэ ыломэ, ащ зи къиклырэп, ау Тхьэм иунэшхо
идышъэ ыцлэклэ зыгорэм тхьэ ыломэ, тхьарылагъэу
мэхъу». ¹⁷ Шьо акъыл зимылэхэу цыф нэшъухэр! Тара
нахь лъаплэр: дышъэр ара, хьауми Тхьэм иунэшхоу ды-
шъэр лъаплэу зышырэр ара? ¹⁸ Мырэуштэуи шьо!о:
«Къурмэн шыплэм ыцлэклэ зыгорэм тхьэ ыломэ, ащ
зи къиклырэп, ау къурмэныхъэу къурмэншыплэм телъым
ыцлэклэ зыгорэм тхьэ ыломэ, тхьарылагъэу мэхъу».

23:10 Христос – еплъ 1:17.

23:13 Тэурат егъэджэкло пащэхэр – еплъ 2:4.

23:13 фарисейхэр – еплъ 3:7.

23:13 Тхьэу уашъом щылэм и Тетыгъошхо – еплъ 3:2.

¹⁹ Шъо цыф нэшъухэр! Тара нахь лъаплэр, къурмэныпхъэр ара, хьауми къурмэншыплэу къурмэныпхъэр лъаплэу зышырэр ара? ²⁰ Арышъ, къурмэншыплэм ыцлэкIэ тхьэ зылорэм къурмэншыплэм ыцлэки, ащ телъ пстэумэ ацлэки тхьэ ылуагъэу мэхъу. ²¹ Джащ фэд Тхьэм иунэшхо ыцлэки, ащ чIэсым ыцлэки тхьэ ылуагъэу мэхъу. ²² Уашъом ыцлэки тхьэ зылорэми Тхьэм итIысыплэ лъаплэ ыцлэки, ащ тесым ыцлэки тхьэ ылуагъэу мэхъу.

²³ —Сыхъатмыгъо шъуежъагъ, Тэурат егъэджэкIо пашчэ-хэри, фарисейхэри, шъо нэпитIу зиIэхэр! Хатэм къыдэклагъэхэм анахь пыутэхэм ащыщэу зы пшIанэр Тхьэм пае шъоты, ау Тэурат хабзэм итхэу, нахь Iофхэу жъугъэцэкIэн фаехэу, зэфагъэр, гукIэгъуныгъэр, Тхьэм фэшъыпкъэныгъэр къэшъогъанэх. Ахэр ары жъугъэцэкIэн фаехэр, адрэ Iофхэри къэшъумыгъанэхэу. ²⁴ Шъо пэщэ нэшъухэр! Шъузашъорэм аргъоир хэшъу-хызэ, махъшэу хэлъыр шъодыры.

²⁵ —Сыхъатмыгъо шъуежъагъ, Тэурат егъэджэкIо пашчэ-хэри, фарисейхэри, шъо нэпитIу зиIэхэр! Шъо шъуи-шъуалъэхэмрэ шъуилагъэхэмрэ акIыбхэр шъогъэкъабзэх, ау акIоцIхэм нэйпсыягъэрэ зымыщылэныгъэрэ нахь зи арылххэп. ²⁶ О фарисей нэшъур! ЫпэрапшIэу шъуалъэмрэ лагъэмрэ акIоцI гъэкъабзэ, джащыгъум акIыбхэри къабзэу хъуштых.

²⁷ —Сыхъатмыгъо шъуежъагъ, Тэурат егъэджэкIо пашчэ-хэри, фарисейхэри, шъо нэпитIу зиIэхэр. Шъо фыжъэу зыкIылу гъэлагъэ къэунэхэм шъуафэд. Ахэр дахэу къэлъагъох, арышъхьакIэ акIоцIыкIэ хьэдэкъупшъхьэрэ сыррэ зы шIоигъэрэ ачIизых. ²⁸ Ащ фэдэу шъори шъуитеплъэкIэ шъыпкъагъэр зиIэ цыфхэм шъуафэдэу цыфхэм шъукъа фэлъагъо, ау шъукIоцIыкIэ нэпитIугъэрэ бзэджагъэрэ шъукIоцIизых.

²⁹ —Сыхъатмыгъо шъуежъагъ, Тэурат егъэджэкIо пашчэ-хэри, фарисейхэри, шъо нэпитIу зиIэхэр! Пегъымбархэм апае къэунэхэр шъогъэуцух, шъыпкъагъэ зиIэ цыфхэм якъэнэтIэхэхэри шъогъэкIэракIэх. ³⁰ Ау щытми, «Тятэ-жъхэм ямафэхэм тэ тыщылагъэмэ, ахэмэ пегъымбармэ алъ загъачъэм, гъусэ тафэхъуштгъэп», шъоIо. ³¹ Джау-штэу шъоIозэ, пегъымбархэр зыукIыгъэмэ акъохэу шъу-зэрэщытыр шъор-шъорэу къэшъоушыхъатыжъы. ³² Дэгъуба ащыгъум, шъуятэжъхэм къаублэгъэ Iофыр ижъугъэкъужь.

³³ –Шъо блэхэр! Шъо блэщылъфэхэр*! Джэхънэмым шъуклонэу Тхъэм къышъутырилъхъащтым сыдэуштэу шъуІэкІэКІын? ³⁴ Ащ пае мары пегъымбархэри, зэхэшІыКІыныгъэ зиІэ цІыфхэри, дин гъэсакІохэри сэ къышъуфэсэгъакІох. Ахэмэ ащыщэу зы купыр къащым ешъуІулІынышъ, шъуукІыщтых; адрэ купми шъуисинэгогухэм къамыщкІэ шъущаощт, зы къалэм дэшъуфыхэзэ адрэ къалэм шъуфыщтых. ³⁵ Арэуштэу дунаем щагъэчъэгъэ лъы хьер зэкІэ шъо къышъутефэщт, шъыпкъагъэ зиІэу пегъымбар Авел ылъ щегъэжъагъэу пегъымбар Зэкъариеу Варахый ыкъо ылъ къыхиубытэу. Пегъымбар Зэкъариер ары Тхъэм иунэшхорэ къурмэн шІыпІэмрэ азыфагу щышъуукІыгъагъэр. ³⁶ Шъыпкъэр шъосэІо, мы мыхъомышІэ Іоф пстэуми ямысагъэ джырэ цІыфхэм къатэфэщт.

Ей Ерусалим!

(Лука 13:34–35)

³⁷ –Ей Ерусалим, Ерусалим! УицІыфхэм пегъымбархэр аукІых, Тхъэм илІыкІохэми мыжъохэмкІэ яохэзэ аукІых. Бзыум ищырхэр ытамэмэ ачІэгъ зэрэщычІиугъуаехэрэм фэдэу, сыд фэдизрэ уибынхэр зэсыугъоилІэнхэу сэ сыфэягъ, ау шъо шъуфэягъэп. ³⁸ Мо зэ шъуеплъ, Тхъэр шъуикъалэ нэшІукІэ къеплъыжъыщтэп. ³⁹ Сэ шъосэІо, «Зиусхъаным ыцІэкІэ къэкІорэм щытхъушхор ий!» зыщышъуІощт мафэм нэсыфэ, сышъульэгъужъыщтэп.

ЯТІОКІЫРЭ ПЛЫНЭРЭШЪХЪ

Исус Тхъэм иунэшхо зэрэзэхакъутэщтыр къызэриІуагъэр

(Марк 13:1–2; Лука 21:5–6)

Исус Тхъэм иунэшхо къычІэкІыжъи, ІукІыжъы зэхъум, Тхъэм иунэшхо хэт унэхэр Исус рагъэлъэгъунэу игъогу рыкІохэрэр къыбгъодэхъагъэх.

²–Мы пстэури шьолъэгъуа?– ариІуагъ Исус ахэмэ. –Шьыпкъэр шьосэІо, мыжъуитІу къызэтемынэжьэу, пстэури къызэхэтэкъоштых.

Къиныбэ щэчыныгъэм иублапІ

(Марк 13:3–13; Лука 21:7–19)

³ Ащ ыужым Исус Елеон зыцІэ Іуашъхъэм* тесэу, игъогу рыкІохэрэм язакъоу къыбгъодахъэхи къеупчІыгъэх:

–КъытаІу, о зыфэпІогъэ Іофхэр сыдигъо къэхъуштых, о дунаем укъызэрэкІожьыщтымрэ дунаем икІэх къызэрэкІошттымрэ янэшанэхэри сыд фэдэха?

⁴–Зыми шъукъызэrimыгъэпцІэщтым шъуфэсакъ,– ариІожьыгъ Исус. ⁵–Сыда пІомэ сэ сцІэкІэ зэдждэжьхэу, «Сэры Христос*», аІоу, цІыфхэу къэкІоштхэр бэу хъуштых, цІыфыбэхэри агъэпцІэштых. ⁶Благъэми чыжьэми зэо къэбар зэхэшъухышт, ау шъо шъуцынэнэу ищыкІагъэп. А Іофхэр къэхъунхэ фае, ау дунаем икІэх къэсыгъэу щытыгоп. ⁷Зы лъэпкъыр адрэ лъэпкъым, зы пачъыхъагъори адрэ пачъыхъагъом езэонэу къэтэдждышт. Гъаблэхэри къэхъуштых, чІыпІэ–чІыпІэ–хэмкІи чІыгур инэу щысысышт. ⁸А Іофхэр зэкІэ къиныбэ щэчыныгъэм иублапІэ ныІэп.

⁹–ЦІыфхэм шъо къин шъуагъэщэчыным пае, тетыгъо зиІэхэм шъуаІэкІагъэхъанышъ, шъуарагъэукІышт, сэ сцІэ зэрэжъугъэлъапІэрэм пайй, лъэпкъ пстэуми шъуаудждэгъушт. ¹⁰Джащыгъум цІыфыбэ шІошъхъуныгъэм игъогу текІыштых; зым адрэр тетыгъо зиІэхэм аригъэубытышт, зым адрэри ыудждэгъушт. ¹¹Пегъымбар нэпцІыбэхэр къэлъэгъоштых, цІыфыбэхэри къагъэпцІэштых. ¹²Бзэджагъэм къызэрэхэхъоштым къыхэкІэу, цІыфыбэмэ яшІулъэгъуныгъэ чъыІэу хъушт. ¹³Ау кІэхым нэсыфэ теубытэныгъэ зиІэр мыкІодэу Тхъэм къыгъэнэжьышт. ¹⁴Ау сэ къысфэлажьэрэ цІыфхэм Тхъэм и Тетыгъошхо ехылігъэ къэбарышІур чІылъэм тыдэкІи щагъэлун фаеу щыт, цІыф лъэпкъ пстэуми апашъхъэ шыхъатхэу щыхъунхэм пае. Ащ нэужым дунаем икІэх къэсышт.

24:3 Елеон зыцІэ Іуашъхъэр – еплъ 21:1.

24:5 Христос – еплъ 1:17.

Гузэжъогъушхор

(Марк 13:14–23; Лука 21:20–24)

¹⁵ –Арышгъ, «Зэхэзыкъутэрэ ГущыкIыгъоу»* пегъымбар Данил зытегущыIагъэр чIыпIэ лъапIэм щытэу зышъулъэгъукIэ, (еджэрэм къыгурэрэIу), ¹⁶ ащыгъум Иудей хэкум ис цIыфхэр Iуашъхъэхэм ярэкIолIэжъых. ¹⁷ Унашъхъэм тетыри къызехыкIэ, зыгорэ зыдихъынэу унэм ерэмыхъажь. ¹⁸ Губгъом итыми ищыгъын кIыIутелъ зыдихъынэу къерэмыгъэзэжь. ¹⁹ А мафэхэм бзылъфыгъэ лъэрмыхъэхэмрэ сабый быдзашъо зиIэхэмрэ сыхъатмыгъо ежъэщтых. ²⁰ Шъузхэхъажьыщт мафэр кIымафэм е шэмбэт мафэм темыфэнэу Тхъэм шъуелъэIу; ²¹ сыда пIомэ гузэжъогъушхо а мафэхэм хъушт. Ащ фэдэ гузэжъогъушхо дунаер къызыхъугъэм щегъэжъагъэу джырэ нэсыфэ щыIагъэл ыкIи щыIэжъыщтэп. ²² А мафэхэр нахъ макIэ мыхъугъэхэмэ, зы цIыфи мыкIодэу къэнэжъыщтгъэл. Ау ежъым къыхихыгъэ цIыфхэм яхъатыркIэ Тхъэм а мафэхэр нахъ макIэ ышIыщтых. ²³ А мафэхэм «Мары Христос мыщ дэжъым щыI», ыIоу, е «Христос модэ щыI», ыIоу зыгорэм къышъуиIомэ, шъушIошгъ шъумыгъэхъу; ²⁴ сыда пIомэ Христос нэпцIхэмрэ пегъымбар нэпцIхэмрэ къэлъэгъоштых. Ахэмэ нэшэнэ гъэшIэгъонышхохэри, Iофышхо гъэшIэгъонхэри къагъэлъэгъоштых, алъэкIымэ, Тхъэм къыхихыгъэ цIыфхэри агъэлпцIэнхэм пае. ²⁵ Джары а Iофхэр къэхъунхэм ыпэ якъэбар шъосIуагъэ.

²⁶ –Арышгъ, «Мары, Христос шъоф нэкIым щыI», къызышъуаIокIэ, ащ дэжъым шъумыкIу. «Мары, Христос ыкIоцIырэ унэм щыI», аIоми, шъушIошгъ шъумыгъэхъу; ²⁷ сыда пIомэ, тыгъэ къыкъокIыпIэм къыщытэджырэ пчыкIэм* тыгъэ къохъапIэм нэсы дунаер зэригъэнэ-

24:15 «Зэхэзыкъутэрэ ГущыкIыгъор» – Исус «Зэхэзыкъутэрэ ГущыкIыгъор» зыфиIогъэ гущыIэхэр пегъымбар Данил икъэбар зэрыт тхылъым 9:27; 11:31; 12:11 итых. Пегъымбар Данил зытегущыIагъэр къурмэншIыпIэу пачъыхъэ Антиок Елифан тхъэ нэпцIхэм апае Тхъэм иунэшхо щигъэуцугъагъэр ары. Ар къызыхъугъэр Исус къэхъуным ыпэ 167-рэ илъэсыр ары. Ау Исус «Зэхэзыкъутэрэ ГущыкIыгъом» зытегущыIэм, зыфиIуагъэр Тхъэм ищынагъо зыгу имылъэу, бзэджэ дэдэ цIыф гъэнэфагъэ горэу ары. Дунаем иаужырэ мафэхэм а цIыфыр къэлъэгъон фаеу щыт.

24:27 пчыкIэ – шыблэм инэфынэ ары.

фырэм фэдэу, мафэу Цыф Лъэпкъым Ыкьо кызы-
кIожьыщтри хъушт. ²⁸ШъушIэрэба, хъэйуан псэхалIэр
зыдэщылэм бгъэжъхэри зэрэщызэрэугъоищтхэр.

Цыф Лъэпкъым Ыкьо дунаем кыызэрэкIожьыщтыр

(Марк 13:24–27; Лука 21:25–28)

²⁹ –А гузэжъогъушхо мафэмэ ауж ошIэ–дэмышIэу
тыгъэр ушIункIыжъыщт, мазэри къэнэфыжъыщтэп.
Жъуагъохэри уашъом къефэхыщтых, уашъом щылэ
кIуачIэхэри хъыещтых. ³⁰Джащыгъум Цыф Лъэпкъым
Ыкьо инэшанэ уашъом къыщылъэгъошт, дунаем тет
лъэпкъ пстэури гъыхэу абгъэгу еожъыщтых. Цыф
Лъэпкъым Ыкьо ошъуапщэхэм ахэтэу, лъэкIыныгъэ-
шхорэ щытхъушхорэ иIэхэу, къакIоу алъэгъушт.
³¹ЕтIанэ бжъэмыешхом ымакъэ чан къэIунышъ, Цыф
Лъэпкъым Ыкьо имэлэичхэр ыгъэкIощтых, дунай лъэ-
ныкъуиплIым, зы ошъо чапэм къыщегъэжъагъэу адрэ
ошъо чапэм нэс, ицIыфхэу къыхихыгъэхэр къахищы-
хэзэ, ежъым къыфаугъоижъынхэу.

Ынджыр чъыгым шъыпкъагъэу къыдгуригъаIорэр

(Марк 13:28–31; Лука 21:29–33)

³² –Ынджыр чъыгым къехъулIэрэмкIэ Iоф горэ зэжъу-
гъашIэ: Икъутамэхэм псы къахахъэу, итхъапэхэр къы-
пыкIэхэ зыхъукIэ, гъэмафэр кыызэрэблагъэр шъошIэ. ³³Ащ
фэдэу шъори мы Iофхэр зэкIэ зышъулъэгъухэкIэ, Цыф
Лъэпкъым Ыкьо гъунэгъоу, къэлапчъэм дэжъ зэрэщытыр
шъушIэ. ³⁴Шъыпкъэр шъосэIо, мы Iофхэр зэкIэ къэ-
хъунхэм ыпэкIэ, мы лъэпкъыр кIодыщтэп. ³⁵Уашъомрэ
чIылъэмрэ кIодыжъыщтых, ау сэ сигущылэхэр кIодыжъы-
щтхэлп.

А мафэри а сыхъатри кызысыщтыр зыми ышIэрэп

(Марк 13:32–37; Лука 17:26–30, 34–36)

³⁶ –Ау а мафэри а сыхъатри кызысыщтыр зыми
ышIэрэп. Уашъохэм ащылэ мэлэичхэм ашIэрэп, Тхъэм

Ыкѣоми ышІэрэп. Ты лѣапІэм изакѣоу ары ныІэп зышІэрэр.
³⁷ Пегѣыбар Нухѣэ имафэхэм адэжѣ Іофхэр зэрэщытыгѣэхэм фэдэу, Цыф Лѣэпкѣым Ыкѣо дунаем кѣызыкѣожьыщтым ыдэжѣ Іофхэр щытыщтых. ³⁸ Сыда пІомэ псы кѣиугѣэшхор* кѣэмыкІуагѣэу, а мафэхэм цыфхэр шхэщтыгѣэх ыкІи ешѣощтыгѣэх, кѣашэщтыгѣэх ыкІи дакІощтыгѣэх, Нухѣэ кѣухѣэм зитІысхѣэгѣэ мафэм нэсыфэкІэ. ³⁹ Кѣэхѣущтыр амышІэу псы кѣиугѣэшхор кѣакІуи, ахэр зэкІэ ыхѣыгѣэх ыкІи ытхѣалагѣэх. Ащ фэдэу Цыф Лѣэпкѣым Ыкѣо дунаем кѣызыкѣожьыщтым ыдэжѣ Іофхэр щытыщтых. ⁴⁰ Ащ дэжѣым нэбгыритІу губѣом итыщтых, язырэр мэлэІичхэм уашѣом дахѣыешт, адрэр кѣагѣэнэшт. ⁴¹ БзылѣфыгѣитІу зы шѣхѣалым щыхѣаджэшт, язырэр мэлэІичхэм уашѣом дахѣыешт, адрэр кѣагѣэнэшт.

⁴² –Арышѣ, шѣумычѣыеу шѣусакѣ, сыда пІомэ Зиусхѣаныр дунаем кѣызыкѣожьышт, мафэр шѣушІэрэпышѣ ары. ⁴³ Ау мыр зэжѣугѣашІэ: унэр зиём тыгѣуакІор кѣызыкІощт сыхѣатыр ышІэщтыгѣэмэ, чѣыештгѣэл, иуни кѣыригѣахѣэу илѣыр рыригѣэтыгѣукІыщтгѣэл. ⁴⁴ Арышѣ, шѣори шѣухѣазырын фае, сыда пІомэ Цыф Лѣэпкѣым Ыкѣо кѣэкІожьынэу шѣузымыгугѣэрэ сыхѣат горэм дунаем кѣэкІожьышт.

Узщыгугѣышѣун унэІут е узщымыгугѣышѣун унэІут

(Лука 12:41–48)

⁴⁵ –Хэта адэ зэхэшІыкІыныгѣэ зиІэу, зыщыгугѣышѣунэу унэІутэу тхѣаматэм адрэ унэІутхэу иІэхэм пащэу афишІыгѣэр, игѣом ашхын аритынэу? ⁴⁶ А унэІутыр сыхѣатмафэ ежѣагѣ, итхѣаматэ кѣэкІожьыгѣэу, арэуцтэу ышІэу кѣызигѣотыжѣкІэ. ⁴⁷ Шѣыпкѣэр шѣосэІо, тхѣаматэм имылѣку зэкІэ а унэІутым ыІэ рилѣхѣашт. ⁴⁸ Ау а унэІутым бзэджагѣэ зэрихѣээ, «Ситхѣаматэ шІэхэу кѣэкІожьыщтэп», ыгукІэ ыІоу, ⁴⁹ адрэ унэІутхэм яоу ыкІи ешѣуакІомэ адашхэу ыкІи адешѣоу зиублэкІэ, ⁵⁰ а унэІутыр зымыгугѣэрэ мафэ горэм ыкІи зыщымышІэрэ сыхѣат горэм итхѣаматэ кѣэкІожьышт. ⁵¹ А унэІутыр

24:38–39 псы кѣиугѣэшхор – еплѣ Пегѣымбар Мусэ апэрэ тхылѣэу 6:13–7:24.

укЫкIаеу ыукЫшт, нэпитIу зиIэхэм кЪиныгъэ зыщадичэчышт чIыпIэми ыгъэкIощт. Ащ дэжым куохъауныгъэрэ цэ зэрэгъэшхыныгъэрэ щыхъущтых.

ЯТЮКЫРЭ ТФЫНЭРЭШЪХЪ

ПшъэшъипшIымэ яхьылэгъэ гъэсэныгъэ тхыдэр

–А мафэм Тхъэу уашъом щыIэм и Тетыгъошхо* зыфэдэу щытыщтыр мары. ПшъэшъипшIмэ яостыгъэхэр аштэхи, шъаом пэгъокIынхэу дэкIыгъэх. ² Ахэмэ ащыщэу тфым акъыл ямыIэу щытыгъэх, тфыр Iушхэу щытыгъэх. ³ Акъыл зимыIэ пшъашъэхэм яостыгъэхэр заштэхэм, дагъэ зыдаштагъэп. ⁴ Пшъэшъэ Iушхэм яостыгъэмэ ягъусэу, дагъэ зэрыт дагъалъэхэри зыдаштагъэх. ⁵ Шъаор къызэгужъом, пшъэшъэ пстэури шъхъаукъэхи хэчъыягъэх.

⁶ –Ау чэщныкъом дэжъ зы макъэ горэ къэIугъ: «Мары шъаор къакIо! ШъукъыпэгъокI!»

⁷ –Джащыгъум а пшъашъэхэр зэкIэ къэтэджихи, яостыгъэхэр агъэхъазырыгъэх. ⁸ Акъыл зимыIэ пшъашъэхэр пшъэшъэ Iушхэм ялъэIугъэх: «Шъуидагъэ щыщ къытэштут, сыда пIомэ, тиостыгъэхэр мэкIуасэх».

⁹ –Ау пшъэшъэ Iушхэм къаIожьыгъ: «Шъори тэри ар тфырикъухэнэп. Дагъэ зыщэрэмэ адэжъ шъукIоу къызфэшъущэфымэ нахьышIу».

¹⁰ –Къащэфынэу ахэр зэкIохэм, шъаор къэкIуагъ, хъазырэу щытыгъэ пшъэшъитфыри игъусэхэу джэгу зыщашIырэ унэм ихъэхи, къэлапчъэри къыфашIыжьыгъ.

¹¹ –Ащ нэуж адрэ пшъашъэхэри къэкIожьхи, мырэуштэу аIуагъ: «Титхъаматэу титхъаматэ! Къэлапчъэр къытфэлух!»

¹² –Ау ащ къыIожьыгъ: «Шъыпкъэр шъосэлэ, шъо хэтми шъузщыщыр сшIэрэп».

¹³ –Арышъ, шъумычъыеу шъусакъ, – къыпигъэхъожьыгъ Иус, –сыда пIомэ Цыф Лъэпкъым Ыкъо дунаем къызыкIожьышт мафэри сыхъатри шъушIэрэпышъ ары.

Талант зыцІэ ахъщэхэм яхьылІэгъэ гъэсэныгъэ тхыдэр
(Лука 19:11–27)

¹⁴ –Джыри Тхъэу уашъом щыІэм и Тетыгъошхо къызэрэкІощтыр зыфэдэр мары. Зы лІы горэ хымэ хэгъэгу горэм кІонэу зэхъум, иунэлутмэ къяджи, имылъку аІэ-кІилъхъагъ. ¹⁵ Зым талантитф* ритыгъ, нэмыкІми талантитІу ритыгъ, етІанэ нэмыкІми зы талант ритыгъ. Хэти лъэкІыныгъэу иІэм фэшъуашэу рити, гъогум техъагъ. ¹⁶ Талантитф зэритыгъэр занкІэу кІуи, ахэр ыгъэлажъэхи, джыри талантитф къыхъыжъыгъ. ¹⁷ Джащ фэдэу талантитІу зэритыгъэми джыри талантитІу къыхъыжъыгъ. ¹⁸ Ау тхъаматэм зы талант зэритыгъэр кІуи, ар чІыгум чІитІи, итхъаматэ иахъщэ ыгъэбылъыгъ.

¹⁹ –Бэ тешІагъэу а унэлутмэ ятхъаматэ къэкІожъыгъ, иунэлутхэм ахъщэр зерагъэлэжъагъэмкІи яупчІынэу ыублагъ. ²⁰ Талантитф зэритыгъагъэр тхъаматэм бгъодахы, адрэ талантитфэу къыхъыгъэхэр къыфихъыхи къыІуагъ: «Тхъаматэ, талантитф къысІэкІэплъхъагъ. Мары, ахэмкІэ джыри талантитф къэсхъыжъыгъ».

²¹ –Тхъаматэм ащ риІуагъ: «Дэгъоу пшІагъэ. О сыпщыгугъышъунэу уунэлут дэгъу! Іоф макІэхэмкІэ сызщыгугъышъунэу лІэу узэрэщытыгъэм пае, Іофыбэхэр къыпІэкІэслъхъащтых. КъакІуи, уитхъаматэ игушІуагъо къыхахъ!»

²² –Джаущтэу талантитІу зэритыгъагъэри тхъаматэм бгъодахы къыІуагъ: «Тхъаматэ, талантитІу къысІэкІэплъхъагъ. Мары, ахэмкІэ джыри талантитІу къэсхъыжъыгъ».

²³ –Тхъаматэм ащ риІуагъ: «Дэгъоу пшІагъэ. О сыпщыгугъышъунэу уунэлут дэгъу! Іоф макІэхэмкІэ сызщыгугъышъунэу лІэу узэрэщытыгъэм пае, Іофыбэхэр къыпІэкІэслъхъащтых. КъакІуи, уитхъаматэ игушІуагъо къыхахъ!»

²⁴ –ЕтІанэ зы талант зэритыгъагъэри тхъаматэм бгъодахы къыІуагъ: «Тхъаматэ, о узэрэлІы пхъашэр сшІэщтыгъэ, чылапхъэ зыхэмыпхъагъэм лэжъыгъэр къыщыохыжъы, зыхэмысагъэми къыщыоугъоижъы. ²⁵ Сыщынэти сыкІуи, уиталант чІыгум чІэзгъэбылъхъагъ. Мары, оуиер осэтыжъы».

²⁶ –Тхьаматэм ащ рѳуагъ: «О уунэлут бзадж ыкѳи уунэлут фэмыф! О пшѳэщтыгъэ сэ чылапхъэр зыхэсымыпхъагъэм лэжыгъэ къызэрэщысхыжырэри, зыхэсымысагъэм къызэрэщысыугъойжырэри. ²⁷ Арэуштэу зыхъукѳэ, сэ сияхъщэ банкым ептын фэягъэба? Ащыгъум къызысэгъэзэжым, сияхъщэ хэхъуагъэу къычѳэсхыжыщтыгъ».

²⁸ –«Мы лѳым италант ѳышъухи, талантипшѳи зиѳэм ешъут. ²⁹ Сыда пѳомэ Тхъэм хэт щыщми зиѳэм нахыбэ къыритыщт, къелыжынынэуи бэ иѳэщт. Ау Тхъэм зимыѳэм иѳэ тѳэкѳури ѳихыжыщт. ³⁰ Ау мы унэлутэу пкѳэ зимыѳэр шѳункѳыгъэм икуупѳэ хэшъудз. Ащ дэжым куохъауныгъэрэ цэ зэрэгъэшхыныгъэрэ щыхъуцтых».

Ар къызеѳо ужым, Исус мэкъэшхокѳэ къыѳуагъ:

–Рыдѳонэу тхъакѳумэ зиѳэм зэхерэх.

Цыф Лъэпкъым Ыкъо цыф лъэпкъхэм хыкум зэратыришѳыхъащтыр

³¹ –Цыф Лъэпкъым Ыкъо* щытхушхо иѳэу, имэлэѳич пстэури игъусэхэу дунаем къызыкѳожькѳэ, итѳысыпѳэ лъапѳэу щытхъушхо зиѳэм тетѳысхъащт. ³² Лъэпкъ пстэури ежым ыпашъхъэ къыщызэрэугъойцтых, мэлахъом мэлхэмрэ пчэнхэмрэ зэрэзэхидзыхэрэм фэдэуи, цыфхэр зэхидзыцтых. ³³ Мэлхэр иджабгъукѳэ пчэнхэр исэмэгубгъукѳэ ыгъэуццтых.

³⁴ –Джащыгъум Пачъыхъэм иджабгъумкѳэ щытхэм ариѳощт: «Сэ Сятэ лъапѳэ ынэшѳу зыщифагъэхэр, шъукъакѳуи, Тхъэм дунаер къызыгъэхъугъэм къыщегъэжъагъэу къышъуфигъэхъазырыгъэ тетыгъор шъуиѳэхышѳоу шъуубыты. ³⁵ Сыда пѳомэ мэлакѳэ сызэлѳэм, сыжъугъэшхагъ; псыфалѳэ сызэлѳэми, псы сежъугъэшъуагъ; хымэу сызыщэтыми, сыкъежъугъэблэгъагъ, ³⁶ зыщыслъэн зысемыѳэми, сышъуфэпагъ; сызэсымаджэми шъукъыслъыплъагъ; хъапсым сызычѳэсыми, садэжъ шъукъэкѳуагъ».

³⁷ –Джащыгъум шъыпкъагъэ зиѳэ цыфхэм къыраѳожыщт: «Зиусхъан, сыдигъо мэлакѳэ улѳэу утлэгъуи узыдгъэшхагъэр, е псыфалѳэ улѳэу псы узедгъэшъуагъэр?

³⁸ Сыдигъуа хымэу утлэгъуи узедгъэблэгъагъэр, е зыщыплъэн уимыІэу узытфэпагъэр? ³⁹ Усымаджэу е хьапсым учІэсэу сыдигъуа утлэгъуи, уадэжъ тыкъызыкІуагъэр?»

⁴⁰ –Пачъыхьэм ахэмэ пэгъокІ аритышт: «Шъыпкъэр шъосэІо. Сэ сшы* анахъ цІыкІу дэдэхэм ащыщэу зыгорэм фэшъушІагъэр сэ къысфэшъушІагъэу мэхъу».

⁴¹ –ЕтІанэ Пачъыхьэм исэмэгубгъукІэ щытхэм ари-Юшт: «Садэжъ шъуІукІ, шъо Тхьэм ынае зыщифагъэхэр. Шейтанымрэ ащ имэлэІичхэмрэ Тхьэм афигъэхъазырыгъэ мыкІосэжъын машІом шъукІу. ⁴² Сыда пІомэ мэлакІэ сызэлІэм, сыжъугъэшхагъэп; псыфалІэ сызэлІэми, псы сежъугъэшъуагъэп; ⁴³ хымэу сызыщэтыми, сыкъежъугъэблэгъагъэп, зыщыслъэн зысемыІэми, сышъуфэпагъэп; сызэсымаджэми, хьапсым сызычІэсми, шъукъыслъыплъагъэп».

⁴⁴ –Джащыгъум ахэми Пачъыхьэм къыраІожьышт: «Зиусхъан, мэлакІэ улІэу, е псыфалІэ улІэу, е ухымэу, е зыщыплъэн уимыІэу, е усымаджэу, е хьапсым учІэсэу сыдигъо утлэгъуи, тишІуагъэ отымыгъэкІэу сыдигъуа укъызыдгъэнагъэр?»

⁴⁵ –Джащыгъум Пачъыхьэм пэгъокІ аритышт: «Шъыпкъэр шъосэІо, мы цІыкІу дэдэмэ ащыщэу зыгорэм фэшъумышІагъэр сэ къысфэшъумышІагъэу мэхъу».

⁴⁶ –Арэуштэу ахэмэ мыухыжъын къин ащэчынэу ІукІыжъыштых, ау шъыпкъагъэ зиІэ цІыфхэм мыкІодыжъын щыІэныгъэ къалъысынэу ІукІыжъыштых.

ЯТІОКІЫРЭ ХЫНЭРЭШЪХЪ

**Тхьэмэтэ Хэсэшхом щыщ тхьаматэхэм Исус
тхьагъэпцІыгъэкІэ ауКІынэу гухэлъ зэрашІыгъэр**

(Марк 14:1–2; Лука 22:1–2; Иуан 11:45–53)

Исус а гущыІэ пстэури къызеІохэ ужым, игъогу рыкІохэрэм ариІуагъ:

² –Пасхъэ зыцІэ мэфэкІ мэфэшхор* къэсыным мэфитІу зэриІэр шъо шъошІэ. Цыф Лъэпкъым Ыкъуи къащым раІулІынэу тетыгъо зиІэхэм аІэкІэхьащт.

³ Джащыгъум дин пэцэшхохэри, Тэурат егъэджэкІо па щэхэри*, цІыфмэ янахыжъхэри дин пэцэшхоу* Кайафэ зыцІэм иунэшхо къыщызэІукІагъэх. ⁴ Ахэмэ Исус тхьагъэпцІыгъэкІэ аубытынышъ, аукІынэу гухэлъ ашІыгъ.

⁵ –Ау цІыфхэм бырсырышхо амышІыным пае, мэфэкІ мэфэшхом тefэу орэмышъу,– аІуагъ ахэмэ.

Зы бзылъфыгъэ горэм Вифание къуаджэм дагъэу осэшхо зиІэр Исус зэрэщифагъэр

(Марк 14:3–9; Иуан 12:1–8)

⁶ ЕтІанэ Исус Вифание къуаджэм щыІэу, Симонэу шъоджэ уз Іае зиІагъэм иунэ щыІагъ. ⁷ Исус ащ дэжъым зыщэІэм, зы бзылъфыгъэ горэ унэм къыхьагъ. А бзылъфыгъэм алавастэр зыцІэ мыжъом хэшІыкІыгъэу зы апч ыІыгъыгъ. А апчым осэшхо зиІэ дагъэу мэ ІэшІу зыпихырэр итыгъ. Исус Іанэм пэсэу, бзылъфыгъэр къыбгъодахы, Исусым ышъхъэ дагъэр тырикІагъ.

⁸ Исус игъогу рыкІохэрэм ар залъэгъум, агу римыхъэу мырэуцтэу аІуагъ:

–Сыд пае мы дагъэу осэшхо зиІэр хьаулыеу ыгъэкІодыгъа? ⁹ Ар осэшІукІэ ащагъэмэ, тхьамыкІэхэм ахыцэр афагощын алъэкІыщтыгъ.

¹⁰ Ау Исус ащ гу лъити ариІуагъ:

–Сыд пае бзылъфыгъэр жъугъэукІытэра? Сыда пІомэ

26:2 Пасхъэ зыцІэ мэфэкІ мэфэшхор – Пасхъэ зыцІэ мэфэкІ мэфэшхомрэ Хьалыгъу Мыгъэтэдж зыщашхырэ мэфэкІ мэфэшхо мафэхэмрэ зэдагъэлъапІэхэзэ, Тхьэм Мысырым (Египет) къызэрэригъэкІыжыгъагъэхэр джуртхэм агъэлъапІэ. Пасхъэ мэфэкІ мэфэшхор Нисан зыцІэ мазэм и 14–м тefэ (яплІэнэрэ мазэм иапэрэ мафэм пэгъунэгъу), Хьалыгъу Мыгъэтэдж зыщашхырэ мэфэкІ мэфэшхо мафэхэр Нисан и 15–22 мафэхэм къакІоцІ агъэлъапІэх. А мафэхэм тэджэпс тхьацум халъхьэрэп.

26:3 дин пэцэшхохэр – еплъ 2:4.

26:3 нахыжъхэр – еплъ 16:21.

26:3 дин пэцэшхор – дин пащэхэм ятхьаматэуи Тхьэмэтэ Хэсэшхом итхьаматэуи щытыгъ.

ащ шлугъэ горэ къысфишлагъ. ¹¹ ТхьамыкIэхэр къышгъухэт зэпытых, ау сэ сышгъухэт зэпытыщтэп. ¹² А бзылъфыгъэм мы дагъэр сэ спкты къызытырекIэм, сызэрэчIалгъаажьыным сыфиухъазырыгъ. ¹³ Штыпкъэр шгъосэIo, сэ къысфэлажъэрэ цIыфхэм чIылгъэм зэкIэ къэбарышIур* тыдэ щагъэIуми, мы бзылъфыгъэм ышлагъэр къаIотэжъыщт, цIыфхэм а бзылъфыгъэр шIукIэ агу къагъэкIыжъыным пае.

**Иудэ зыцIэм Исус дин пэщэшхохэм аIэкIигъэхьанэу
зэрадиштагъэр**

(Марк 14:10–11; Лука 22:3–6)

¹⁴ Джащыгъум Исус игъогу рыкIорэ нэбгырэ пшIыкIутIумэ ащыщэу, Иудэ ИскароткIэ заджэхэрэр дин пэщэшхохэмэ адэжь кIуи, ¹⁵ къыIуагъ:

–Исус къышгъуIэкIэзгъахъэмэ, сыда къысфэшгъушIэщтыр?

Ахэмэ тыжбын ахъщэ щэкI къыратынэу къагъэгу-гъагъ. ¹⁶ Ащ щегъэжъагъэу Исус ахэмэ аIэкIигъэхьаным пае, Iэрыфэгъу уахътэ Иудэ паплгъэу ыублагъ.

**Исус Пасхъэ пчыхъэшгъаашхэр игъогу рыкIохэрэм
зэрадишыгъэр**

(Марк 14:12–21; Лука 22:7–14, 21–23; Иуан 13:21–30)

¹⁷ Хьалыгъу Мыгъэтэдж зыщашхырэ мэфэкI мэфэшхо мафэхэм* яапэрэ мафэм дэжь игъогу рыкIохэрэр Исус къыбгъодахъэхи къеупчIыгъэх:

–Пасхъэ пчыхъэшгъаашхэр щыпшIынэу тыдэ щыдгъэхъазырынэу уфая?

¹⁸ –Къалэм шгъудахъ,– къыIожьыгъ Исус. –ЛIы гъэнэфагъэ горэм дэжь шгъукIуи, ешгъуIу: «Дин гъэсакIом еIo: Сэ сигъо къэблэгъагъ. Сэrrэ сигъогу рыкIохэрэмрэ Пэсхъэ пчыхъэшгъаашхэр уиунэ щытшIыщт».

26:13 къэбарышIур – Исус Христос ехьылэгъэ къэбарышIур ары. Тхьэм пегъымбархэм ягущылэкIэ цIыфхэр къызэригъэгугъэгъэ Ioфхэр Исус Христос Ioфэу ышлагъэмкIэ къыгъэшгъыпкъэжъыгъэх, арэуштэуи цIыфхэр мыкIодхэу къызэригъэнэжъынхэ гъогу афишIыгъ.

26:17 Хьалыгъу Мыгъэтэдж зыщашхырэ мэфэкI мэфэшхо мафэхэр – еплъ 26:2, Пасхъэ зыцIэ мэфэкI мэфэшхом.

¹⁹ Исус зэрариуагъэм тетэу, игъогу рыкIохэрэм ашIи, Пасхъэ пчыхъэшъхъашхэр агъэхъазырыгъ.

²⁰ Пчыхъашъхъэр къызэсым, Исус игъогу рыкIорэ нэбгырэ пшIыкIутIур игъусэхэу Iанэм пэтIысхъагъ. ²¹ Ахэр шхэхэ зэхъум, Исус къыIуагъ:

–Шъыпкъэр шъосэIо, шъуащыщ горэм тетыгъо зиIэхэм саIэкIигъэхъащт.

²² Ахэмэ лъэшэу агу къеуагъ. Зыр зым ыуж итэу къыраIонэу фежъагъэх:

–Зиусхъан, сэрэп ар, арыба?

²³ –Мы апсым сигъусэу зыIэкIэ хъалыгъу къыхэзыгъаорэр ары тетыгъо зиIэхэм саIэкIэзыгъэхъащтыр,– пэгъокI ытыжъыгъ Исус. ²⁴ –Шъыпкъэ, Цыф Лъэпкъым Ыкъо* дунаем ехыжъыщт, ежъым ехыллэгъэу Тхъэм игущыIэ тхыгъэхэм зэрарытым фэдэу. Ау Цыф Лъэпкъым Ыкъо тетыгъо зиIэхэм аIэкIэзыгъахъэрэр сыхъатмыгъо ежъагъ. А цыфыр къэмыхъугъэмэ, ежъымкIэ нахъышIуцтыгъ.

²⁵ Иудэу Исус тетыгъо зиIэхэм аIэкIэзыгъэхъанэу щытыгъэм къыIуагъ:

–Равви*, сэрэп ар, арыба?

–Оры, къызэрэпIорэм фэдэу,*– Исус ащ риIуагъ.

Зиусхъаным ипчыхъэшъхъашх

(Марк 14:22–26; Лука 22:15–20; 1 Кор. 11:23–25)

²⁶ Ахэр шхэхэ зэхъум, Исус хъалыгъур къыштагъ, Тхъэм щытхъу фишIи, зэгуичи, игъогу рыкIохэрэм арити къыIуагъ:

–Ма, шъушхы, мы хъалыгъур сэ спкъы ары.

²⁷ ЕтIани зы шъуалгъэ къышти, Тхъэм щытхъу фишIи, арити къыIуагъ:

–Шъо зэкIэри мыщ итым щыщ шъуешъу. ²⁸ Мы сэнэпсыр сэ слъэу Тхъэм ежъымрэ ицIыфхэмрэ азыфагу

26:24 Цыф Лъэпкъым Ыкъо – еплъ 8:20.

26:25 Равви – дин гъэсакIор ары.

26:25 –Оры, къызэрэпIорэм фэдэу,– е –О пшъхъэкIэ къэпIуагъ.

дилъхъэгъэ зэзэгъыныгъэр зыгъэшъыпкъэжъырэр* ары. Цыфыбэхэм яшлуагъэ къэкӀонэу, лъэу сэ кыскӀэ-кӀыщтыр ары, япсэкӀодхэр афэгъунхэм пае. ²⁹ Сэ шъо-сэӀо, джы щегъэжъагъэу Сятэ и Тетыгъошхо кызы-кӀощтым нэсыфэ, сэнэшъхъэ къутамэм ипс сешъожъы-щтэп. А мафэм кӀэу сэ сыкъыжъудешъожъыщт.

³⁰ ЕтӀанэ Исусрэ игъогу рыкӀохэрэмрэ тхъэщытхъу орэд кызаӀо ужым, унэм икӀыхи, Елеон Іуашъхъэм кӀуагъэх.

«Сэ сыкъэмышӀэу къэпӀощт», Исус Петрэ зэрэриӀуагъэр

(Марк 14:27–31; Лука 22:31–34; Иуан 13:36–38)

³¹ Ащ дэжъым Исус игъогу рыкӀохэрэм ариӀуагъ:

–Нычэпэ шъо пстэуми сизакъоу утыгум сыкъышъу-нэщт, сыда пӀомэ Тхъэм кызэриӀорэр игущыӀэ тхыгъэхэм арыт:* «Сэ мэлахъор сыукӀыщт, мэлы Іэхъогъури зэбгырыкӀыжъыщт». ³² Ау лӀагъэхэм сыкъызахэтэджы-кӀыжъыкӀэ, шъуапэ рапшӀэу Галилей хэкум сыкӀощт.

³³ –Пстэуми утыгум укъыранэми, сэ ныбжъи укъысы-нэщтэп, – кыыриӀуагъ Петрэ Исус.

³⁴ –Шъыпкъэр осэӀо,– риӀожъыгъ Исус Петрэ, –мы ны-чэпэ дэдэм атакъэр Іоным ыпэкӀэ, сэ сыкъэмышӀэу гъого-гъуищэ къэпӀощт.

³⁵ –Сэ о сыбдэлӀэн фаеу щытми, усымышӀэу сӀо-щтэп,– кыыриӀожъыгъ Петрэ Исус. Ащ фэдэ къабзэу Исус игъогу рыкӀорэ адрэ лӀы пстэуми къаӀуагъ.

26:28 Сэ слъэу . . . зэзэгъыныгъэр зыгъэшъыпкъэжъырэр – пэсэрэ зэзэгъыныгъэу Тхъэм ежъырэ ылъэпкърэ азыфагу дилъхъагъэр зыгъэшъыпкъэжъыгъагъэр къурмэныпхъэм ылъ арыгъэ. А лъыр цыфхэм атыраутхэгъагъ. Еплъ Пегъымбар Мусэ ятӀонэрэ тхылъэу ытхыгъэм 24:7–8. Ащ фэдэу зэзэгъыныгъаӀэу Тхъэм ежъырэ ицӀыфхэмрэ азыфагу дилъхъагъэр зыгъэшъыпкъэжъыгъэр Исус ылъэу къащым цыкӀэкӀыгъэр ары. А зэзэгъыныгъэм зэритым фэдэу, цыф горэм ИсускӀэ шӀошъхъуныгъэ иӀэ хъумэ, мыкӀодэу Тхъэм ар кыгъэнэжъыщт.

26:31 Тхъэм игущыӀэ тхыгъэхэм арыт – еплъ Пегъымбар Зэкъарие тхылъэу ытхыгъэм 13:7.

Исус Гефсимание хатэм Тхьэм зэрэщелъэлуэгъэр

(Марк 14:32–42; Лука 22:39–46)

³⁶ Ащ нэуж Гефсимание* зыцІэ чІыпІэ горэм Исус игъогу рыкІохэрэр игъусэхэу кІуагъэ.

–Мо шъуетІысэх, сэ модэ сукІоу, Тхьэм селъэлуфэ,– ыІуи, Исус ахэмэ ариІуагъ. ³⁷ Етіанэ Петрэрэ Зеведей ыкъуитІурэ зыдищэхи, ыгу къеоу, гумэкІэу ыублагъ.

³⁸ Джащыгъум ахэмэ ариІуагъ:

–СылІэрэм фэдэу инэу сыгу хэкІы. Шъумычъыеу шъусакъэу мо садэжъ шъуцыІ.

³⁹ Етіанэ зы тіэкІу ІукІоти, чІыгум бгъэгукІэ зыри-дзыхи, Тхьэм елъэлузэ къыІуагъ:

–Сэ Сят, амал иІэмэ, мы къин щэчыныгъэм ишъуалъэ сэ сІых. Ау сэ сызыфаер мыхъоу, о узыфаер орэхъу.

⁴⁰ Ащ ыужым Исус игъогу рыкІорэ нэбгырищымэ адэжъ къыгъээзэжьи, чъыехэу къыгъотыжъыгъэх.

–Арэуштэу зы сыхъат закъокІэ шъусигъусэу шъумычъыеу, шъусакъын шъулъэкІыгъэп, ара?– ыІуи, Исус Петрэ риІуагъ. ⁴¹ –Шъумычъыеу шъусакъ, псэкІодшІэным шъудимыхьыхынэуи Тхьэм шъуелъэлу. Гур фай, ау пкъым ылъэкІырэп.

⁴² Етіанэ Исус ятіонэрэу ІукІыжьи, Тхьэм елъэлузэ къыІуагъ:

–Сэ Сят, мы къин щэчыныгъэм ишъуалъэ сІыпхынэу мыхъунэу щытмэ, о узыфаер орэхъу.

⁴³ Джыри зэ Исус къызегъээзэжъым, а нэбгырищыр чъыехэу къыгъотыжъыгъэх, сыда пломэ анаплэхэр онтэгъоу хъугъэхэти ары. ⁴⁴ Джыри зэ ахэр къыгъанэхи, ІукІи, а гуцыІэ дэдэхэмкІэ ящэнэрэу Тхьэм елъэлуэгъ.

⁴⁵ Етіанэ Исус игъогу рыкІохэрэм адэжъ къыгъээзэжьи ариІуагъ:

–Зыжъугъэлпсэфызэ джыри шъочъыя? Мары, сыхъатыр къэблэгъагъ. Цыф Лъэпкъым Ыкъо псэкІод зышІэрэ цыфхэм аІэкІэхъащт. ⁴⁶ Шъукъэтэджд! НекІо, мары ахэмэ саІэкІэзыгъэхъащтыр къэблэгъагъ!

26:36 Гефсимание – Елеон (Зейтун) Іуашъхьэм итыгъэ къохъапІэ егъэзыхыгъом щыт хатэ гор.

Исус зэраубытыгъэр

(Марк 14:43–50; Лука 22:47–53; Иуан 18:3–12)

⁴⁷ Исус джыри гущыІэзэ, игъогу рыкІорэ нэбгырэ пшыкІутІумэ ащыщэу Иудэу Исус тетыгъо зиІэхэм аІэкІэзыгъэхъанэу щытыгъэр къэкІуагъ. Сэшхохэмрэ умэхэмрэ аІыгъхэу, цІыф купышхо игъусагъ. Дин пэщэшхохэмрэ цІыфмэ янахыжъхэмрэ ары ахэр къэзыгъэкІогъагъэхэр.

⁴⁸ –Сэ сызэбэуцтыр ары зыфасІорэр. Ар шъуубыт,– ыІуи, Иудэм Исус зэраІэкІигъэхъацт шыкІэр игъусэхэм ариІогъагъ. ⁴⁹ Иудэ зэрэнэсэу Исус екІуалІи,

–Опсэу, Равви!– ыІуи, Исус ебэугъ.

⁵⁰ –Ныбджэгъу, сыда укъызкІэкІуагъэр?– ыІуи, Исус ащ риІуагъ.

Джащыгъум адрэхэр Исус къекІуалІэхѳ аубытыгъ. ⁵¹ ОшІэ–дэмышІэу Исус игъусэхэм ащыщэу зыгорэм исэшхо къырихи, дин пэщэшхом иунэІут еуи, ытхъакІумэ лъэныкъо гуиупкІыгъ.

⁵² Джащыгъум Исус ащ риІуагъ:

–О уисэшхо сапІэм илхъажъ, сыда пІомэ сэшхом еІэрэ пстэури сэшхом екІодылІэжъыцтых. ⁵³ Хъаури Сятэ се-мылхэІушгъункІэ огугъа? СелгъэІумэ, ащ джы дэдэм мэлэ-Іич дзэ пшыкІутІум ехъоу къысфигъэкІоцт. ⁵⁴ Ау етІанэ сыдэуцтэу Тхъэм игущыІэ тхыгъэхэм арытхэр къэшгъыпкъэжъыцтха? Тхъэм игущыІэ тхыгъэхэм арытба, мырэуцтэу зэрэхгъун фаер?

⁵⁵ А сыхъатым Исус а цІыф купышхом риІуагъ:

–ХгъункІакІо горэ шъуубытыцтым фэдэу, сэшхохэмрэ умэхэмрэ шгъуІыгъхэу шгъукъыспэгъокІыгъа? Мафэ къэ-си Тхъэм иунэшхо цІыфхэм Тхъэм игущыІэхэр щызгъа-шІэхэзэ сычІэсыгъ, арышгъхъакІэ сышгъуубытыгъэп. ⁵⁶ Ау мыр зэкІэ зыфэхгъугъэр пеггымбармэ атхыгъэхэр къэшгъыпкъэжъынхэр ары.

Джащыгъум Исус игъогу рыкІорэ пстэуми ежъыр утыгум къырани хэхъажъыгъэх.

Исус Тхьэмэтэ Хэсэшхом ыпашъхьэ зэрэращагъэр

(Марк 14:53–65; Лука 22:54–55; Иуан 18:13–14, 19–24)

⁵⁷ Исус заубыты ужым, дин пэщэшхоу Кайафэ зыцІэм ыдэжъ ащагъ. Ащ дэжъым Тэурат егъэджэкІо пащэ-хэмрэ нахьыжъхэмрэ къыщызэІукагъэх. ⁵⁸ Петри чыжъэ-кІэ Исус ыуж итэу, дин пэщэшхом ищагу нэсыфэ къы-кІэлъыкІуагъ. КІэухэу Исус фэхъущтыр ылъэгъуным пае, Петрэ шагум дахьы, ухъумакІохэм ахэтІысхьагъ.

⁵⁹ Дин пэщэшхохэри, нахьыжъхэри, Тхьэмэтэ Хэсэ-шхом* щыщхэу адрэ тхьэмэтэ пстэури Исус укІ ты-ралъхьаным пае, шыхъатныгъэ нэпцІ лъыхъущтыгъэх. ⁶⁰ Шыхъат нэпцІыбэхэр къэтэджихи, Іаджи Исус ты-ралъхьагъэ пэтми, зыфаер къагъотыгъэл.

Ау ыкІэм ыкІэжъым шыхъат нэпцІитІу къэтэджихи, ⁶¹ мырэуштэу къаІуагъ:

–Мы лІым ыІощтыгъэ: «Тхьэм иунэшхо зэхэскъу-тэнышъ, мэфицкІэ зэтэзгъэуцожьын слъэкІышт».

⁶² ЕтІанэ дин пэщэшхор къэтэджыгъ.

–Сыд мы лІыхэм о къыптралъхьарэр? Сыда зи къы-зкІэмыІорэр?– къыриІуагъ ащ Исус. ⁶³ Ау Исус зи къы-Іуагъэл.

–ЩыІэныгъэр къыздикІырэ Тхьэм ыцІэкІэ сыолъэІу, къытаІу, ора Христосэу Тхьэм Ыкъо?– къыриІуагъ дин пэщэшхом Исус.

⁶⁴ –Ары, къызэрэпІорэм фэдэу,*– риІуагъ Исус. –Ау сэ шъосэІо, джы щегъэжъагъэу лъэкІыныгъэшхор зиІэ Тхьэм иджабгъукІэ госэу, ошъуапщэхэми ахэтэу, Цыф Лъэпкъым Ыкъо къакІоу шъулъэгъушт.

⁶⁵ Джащыгъум дин пэщэшхом ищыгъынхэр къызэгуйтхьыгъэх.*

–Тхьэр ыгъэпцІыгъ,– къыІуагъ ащ. –Сыда нэмыкІ шыхъат зэрэтищыкІэгъэжъыр? Джары, Тхьэр зэригъэпцІы-гъэр шъо зэхэшъухыгъ. ⁶⁶ Сыдэуштэу шъухаплъэра?

–УкІ ифэшъуаш,– пэгъокІ къатыжъыгъ ахэмэ.

⁶⁷ Джащыгъум Исус ынэгу кІэужъунтхи, бжымкІэ

26:64 –Ары, къызэрэпІорэм фэдэу,– е –О пшъхьэкІэ къэпІуагъ.

26:65 ищыгъынхэр къызэгуйтхьыгъэх – гущыкІыгъэшхомрэ щынэ-гъошхомрэ къахэкІыкІэ, дин пэщэшхом ищыгъынхэр къызэгуйтхьыгъэх.

еуагъэх. НэмыкІхэри ынэпашъо еохэзэ, ⁶⁸раІуагъ:

–Христос, упегъымбармэ, хэтми къыоуагъэм ыцІэ къаІо!

Петрэ Исус ымышІэу къызэриІуагъэр

(Марк 14:66–72; Лука 22:54–62; Иуан 18:15–18, 25–27)

⁶⁹ Джащыгъум Петрэ щагум дэсыгъ. Зы унэІут пшъашъэ горэ къекІуалІи къыІуагъ:

–Ори а Исусэу Галилей щыщым уригъусагъ.

⁷⁰ –Хъау, зыфапІорэр сшІэрэп,– къыщиІуагъ Петрэ зэ-кІэмэ апашъхъэ.

⁷¹ ЕтІанэ Петрэ щагум идэкІыпІэ Іухъэу фежъагъ. Джащыгъум нэмыкІ унэІут пшъашъэ горэм ар къылъэгъуи, ащ дэжъым щытхэм ариІуагъ:

–Мы лІыри Назарет щыщ Исус игъусагъ.

⁷² Джыри зэ Петрэ, –А лІыр сшІэрэп,– ыІуи, тхъэ ыІуагъ.

⁷³ Зы тІэкІу тешІагъэу, ащ дэжъым щытхэм Петрэ къыбгъодахъэхи къыраІуагъ:

–Шъыпкъэу ори ахэмэ уащыщ, сыда пІомэ уигущыІакІэ ар нафэ къешІы.

⁷⁴ –Тхъэр сэгъэпцІы, къасІорэр мышъыпкъэмэ, а лІыр сшІэрэп,– ыІуи, Петрэ тхъарыІо ышІэу ыублагъ.

Ардэдэм атакъэр къэІуагъ. ⁷⁵ Джащыгъум Исус къыриІогъэгъэ гущыІэхэр Петрэ ыгу къэкІыжъыгъэх:

–Атакъэр Іоным ыпэкІэ, сэ сыкъэмышІэу гъогогъуицэ къэпІощт.

Ар ыгу къызэкІыжъым, Петрэ щагум дэкІи, лъэшэу гъыгъэ.

ЯТЮКІЫРЭ БЛЫНЭРЭШЪХЪ

Исус Іэшъхьэтетэу Пилат ыпашъхьэ зэрэрашагъэр

(Марк 15:1–5; Лука 23:1–5; Иуан 18:28–38)

Нэф къызэшъым, дин пэцэшхо пстэумрэ цІыфмэ яна-хыжъхэмрэ зэдеусэхи, Исус укІ тыралъхьанэу аухэсыгъ.
² Исус Іэхъу тыралъхьы, Іуаци, Іэшъхьэтетэу Понтый Пилат* ІэкІалъхьагъ.

Иудэ зэрэлІагъэр

(Апостол. 1:18–19)

³ Иудэу Исус ахэмэ аІэкІэзыгъэхьагъэм Исус укІ зэрэ-тыралъхьагъэр зелъэгъум, кІэгъожьы, ратыгъэ тыжъын ахъщэ щэкІыр дин пэцэшхохэмрэ нахыжъхэмрэ афи-хыжъхы, ⁴ ариІуагъ:

–Лъы хьер къызэрэшъуІэкІэзгъэхьагъэмкІэ псэкІод сшІагъэ.

–Ащ тэ тиІоф хэлъап, о уиІоф нахь,– къыраІуагъ ахэмэ.

⁵ Джащыгъум Иудэ а тыжъын ахъщэхэр Тхьэм иунэ-шхо кІоцІым щыритэкъухи, чІэкІыжъыгъ. Етіанэ кІуи, зитхьалэжъыгъ.

⁶ Дин пэцэшхохэм тыжъын ахъщэхэр аштэжъхы къаІуагъ:

–Мыхэр Тхьэм пае ахъщэр зыдэлъ пхъуантэм хабзэкІэ даплъхьэ хъуштэп, сыда пІомэ ар лъыуасэшъ ары.

⁷ Ащыгъум зэупчІыжъхы, хымэхэр чІалъхьажьынхэу къошынышІэм ихьасэ а ахъщэмкІэ къащэфынэу аухэ-сыгъ. ⁸ Арэуштэу непэ нэсы а хьасэм «Лъыуасэ Хьасэ-кІэ» еджэх. ⁹ Джащыгъум пегъымбар Иеремие мы гущы-Іэхэу къыІуагъэхэр* къэшъыпкъэжъыгъэх:

27:2 Пилат – Рим (Рум) цІыфхэм ащыщэу, Понтый Пилат, Исус къызэхъу нэужым 26–36 илъэсхэм къакІоцІ, хэкухэу Иудей, Самарие, Идумей яІэшъхьэтетэу щытыгъ.

27:9–10 пегъымбар Иеремие мы гущыІэхэу къыІуагъэхэр – еплъ Пегъым-бар Зэкъарие тхылъэу ытхыгъэм 11:12–13; Пегъымбар Иеремие тхылъэу ытхыгъэм 32:6–10.

«Шъхъэуасэу Израил цыфхэм ежым пае агъэнэфэгъэ тыжын ахъцэ щэкIыр ашти, ¹⁰ ахэмкIэ къошынышIэм ихъасэ къащэфыгъ, Зиусхъаным унашъо къызэрэсфишIыгъэм тетэу».

Иэшъхъэтет Пилат Исус зэреупчIыгъэр

(Марк 15:2–5; Лука 23:3–5; Иуан 18:33–38)

¹¹ Джащыгъум Исус Иэшъхъэтетэу Пилат ыпашъхъэ иу-
цуагъ.

–О джуртмэ уряпачъыхъа?– ыIуи, Иэшъхъэтетыр Исус къеупчIыгъ.

–Ары, къызэрэпIорэм фэдэу,*– къыIожьыгъ Исус.

¹² Ау дин пэцэшхохэмрэ нахъыжъхэмрэ Исус загъэмы-
сэм, Исус зи къыIуагъэп. ¹³ Джащыгъум Пилат Исус къыриIуагъ:

–Къыптыралъхъарэр зыфэдизыр зэхэпхырэба?

¹⁴ Ау Исус зы гуцыIи къыIожьыгъэп. Зи къызэrimы-
Iожьыгъэм пае, Иэшъхъэтет Пилат лъэшэу ыгъэшIэ-
гъуагъ.

Исус укI зэрэтыралъхъагъэр

(Марк 15:6–15; Лука 23:13–25; Иуан 18:39–19:16)

¹⁵ Пасхъэ зыцIэ мэфэкI мэфэшхор* къэсымэ, цыфхэр зы-
кIэлъэIурэ хъапсчIэс горэ шъхъафитэу къафитIупщы-
жъыныр Иэшъхъэтет Пилат ихабзэу щытыгъ. ¹⁶ А мафэхэм
Вараввэ ыцIэу, зы хъапсчIэс цIэрыIо горэ ахэмэ яIагъ.

¹⁷ Арыти, ахэр къызызэIукIэхэм, Пилат яупчIыгъ:

–Хэта шъхъафитэу къышъуфэстIупщыжъынэу шъу-
зфаер? Варавва, хъаури ХристоскIэ заджэхэрэ Исус
ара?

¹⁸ Пилат арэуштэу зыкIяупчIыгъэр шъугъоным къыхэ-
кIэу ахэмэ Исус къызэрэIэкIалъхъагъэр ешIэти ары.

¹⁹ Пилат унэшъошI тIысыпIэм тесызэ, ишъуз лIыкIохэр
къыфигъакIохи къыраригъэIуагъ:

27:11 –Ары, къызэрэпIорэм фэдэу,– е –О пшъхъэкIэ къэоIо.

27:15 Пасхъэ зыцIэ мэфэкI мэфэшхор – еплъ 26:2.

–Мы лІэу шъыпкъагъэ зиІэм мыхъун горэ епшІэкъон, сыда пІомэ нычэлэ пкІыхъапІэ Іае слъэгъуи, мы лІым пае къин сщэчыгъэ.

²⁰ Ау Пилат Вараввэ шъхъафитэу къырагъэтІупщыжьи-нэуи, Исус рагъэгъэкІодынэуи дин пэщэшхохэмрэ нахьы-жъхэмрэ цІыф купышхохэм араІуагъ.

²¹ –ТІумэ язэу хэта шъхъафитэу къышъуфэстІупщыжьи-нэу шъузыфаер?– ыІуи, Іэшъхъэтетэу Пилат джыри зэ цІыфмэ ариІуагъ.

–Вараввэ ары,– къаІуагъ ахэмэ.

²² –Адэ, ХристоскІэ заджэхэрэ Исус сыд есшІэщт?– ариІуагъ Пилат.

–Къащым теІулІ!– къаІуагъ зэкІэ ахэмэ.

²³ –Сыда ащ бзэджагъэу ышІагъэр?– къыІуагъ Пилат.

Ау ахэр нахь инэу къээзэрэгъэкууагъэх:

–Къащым теІулІ!

²⁴ Пилат зи хишІыхъан ымылзэкІэу, цІыфхэр нахь къы-зэрэбырсырыхэрэр зельэгъум, псы къышти, цІыфхэм апашъхъэ ыІэхэр щитхъакІыжъхи къыІуагъ:

–Мы лІэу шъыпкъагъэ зиІэм ылъ сэ къыстефэрэп. Ар шъо шъупшъэ илъ!

²⁵ –Ащ ылъ тэри тибыхэми къыттерэф!– къаІуагъ зэкІэ цІыфхэм.

²⁶ Джащыгъум Пилат Вараввэ шъхъафитэу афитІупщы-жьи. ЕтІанэ дзэлІхэр Исус къамыщкІэ ригъаохи, къа-щым тыраІулІэнэу аІэкІилъхъагъ.

ДзэлІхэр Исус зэрэкІэнэкІагъэхэр

(Марк 15:16–20; Иуан 19:2–3)

²⁷ Джащыгъум Іэшъхъэтет Пилат идзэлІхэм Исус пре-торием* зыцІэ унэшхом ыкІоцІ чІащагъ, адрэ къэнэгъэ дзэлІ купышхори Исус бгъу пстэумкІэ къыкІэлъырытхэу щызэхаугъоягъэх. ²⁸ ЕтІанэ дзэлІхэм Исус ищыгъынхэр къыщахыхи, плъыж чІапцІэу зы шъошэ кІыхъэ щалъагъ. ²⁹ Панэм хэшІыкІыгъэ пачъыхъэ танджэ фабли, ышъхъэ тыралъхы, ыІэ джабгъуи бэщ цІыкІу ІэкІалъхъагъ. Ащ нэужым лъэгонджэмышъхъэкІэ ыпашъхъэ къитІысхъэхи,

кІэнакІэхэзэ «Опсэу, джуртмэ япачъыхь!» къыраІуагъ.
³⁰ ЕтІанэ теужъунтхагъэх, бэщкІэ ышъхьэ еоштыгъэх.
³¹ Ахэр Исус зыкІэнакІэхэ ужым, шъошэ кІыхьэр щахыжьи, ежъ ищыгъынхэр щалъэжьиыгъэх. ЕтІанэ къащым тыраІулІэнэу преторием ращыжьиыгъ.

Исус къащым зэрэтыраІулагъэр

(Марк 15:21–32; Лука 23:26–43; Иуан 19:17–27)

³² Къалэм къыдэкІыхэзэ, Симон ыщІэу, Кирие къалэм* щыщэу зы лІы горэм ІукІагъэх. ЗыІокІэхэм, Исус икъащ ыхьынэу Симон рагъэзыгъ. ³³ Исус къызащэм, Голгофэ зыфаІорэ чІыпІэм нэсыгъэх (Голгофэ къикІы-рэр «Шъхьэкъ ЧІыпІэр» ары). ³⁴ Ащ дэжъым зынэсхэм, сэнэлсрэ зэзыпс дыджырэ зэхэшІыхьагъэу зэфагощыгъэх. ³⁶ ЕтІанэ ащ дэжъым тІысхи, Исус аухъумэщтыгъэх. ³⁷ Исус къащым зыкІытыраІулагъэр зы пхъэмбгъу горэм тетхагъэу, ежъ ышъхьагъкІэ къащым тыраІулагъэу щытыгъ: «Мыр джуртхэм я Пачъыхьэу Исус ары». ³⁸ А чІыпІэм хъункІэкІуитІу, зыр иджабгъукІэ адрэр исэмэгубгъукІэ, Исус игъусэхэу къащхэм атыраІулагъэх. ³⁹ КъыблэкІырэ цІыфхэм Исус къехъоныхэзэ ашъхьэхэр агъэсысхэу, ⁴⁰ мырэуштэу аІуагъ:

–О Тхьэм иунэшхо зэхэзыкъутэу, мэфищкІэ зэтэзыгъэуцожьищтыр, умыкІодэу зыкъэгъэнэжъ! О Тхьэм ури Къомэ, къащым къехыжъ!

⁴¹ Ащ фэдэу дин пэщэшхохэми, Тэурат егъэджекІо пащэхэми, нахьыжъхэми Исус кІэнакІэхэу къаІуагъ:

⁴² –НэмыкІ цІыфхэр мыкІодхэу къыгъэнэжьиыгъэх, ау ежъ зыкъыгъэнэжьиышъурэп. Ежъыр Израил ипачъыхьэу щытмэ, къащым къерэхыжьи, ежъымкІэ шІошъхъуныгъэ тиІэ хъушт. ⁴³ Ежъыр Тхьэм щэгугъы. Тхьэр ежъым къыфаеу щытмэ, мыкІодэу къерэгъэнэжъ. Сыда пІомэ «Сэ Тхьэм сыри Къу», ыІоштыгъэ.

⁴⁴ Ащ фэдэу Исус игъусэхэу къащхэм араІулІыгъэ хъункІахэри ежъым къехъоныхыщтыгъэх.

27:32 Кирие къалэр – Ливие хэгъэгоу Африкэм итемыр лъэныкъом итым икъэлэшхоу щытыгъ.

Исус зэрэлагьэр

(Марк 15:33–41; Лука 23:44–49; Иуан 19:28–30)

⁴⁵ Щэджагъом* щегъэжъагъэу а хэгъэгум тыдэкIи шIункI къыщыхъугъ, сыхъатыр щым* нэсы. ⁴⁶ Сыхъатыр щым дэжь Исус мэкъэшхокIэ джагъэ:

–Или, Или! Лама савахфани?* (Ащ къикIырэр: –О Ситхь, о Ситхь! Сыд пае утыгум сизакъоу сыкъиунагъа?)

⁴⁷ А чIыпIэм щытхэмэ ащыщхэм ар зызэхахым, аIуагъ:

–Пегъымбар Иляс еджэ.

⁴⁸ Ащ лъыпытэу ахэмэ ащыщэу зыгорэ Iулъади, кIышъо зэралотырэр къыштагъ. Сэнэпс шIолугъэр хиз ышIи, бэщ горэм пилъхьы, Исус кIигъэшъунэу фищэигъ.

⁴⁹ –Зэ, пегъымбар Иляс къакIоу, мыкIодэу къыгъэ-нэжъмэ, тежъугъэплъ,– къаIуагъ адрэхэм.

⁵⁰ Ау Исус джыри зэ мэкъэшхокIэ джи, ыпсэ ытыгъ.

⁵¹ Джащыгъум Тхьэм иунэшхо ипэлухъо ыпшъхьэкIэ къыщегъэжъагъэу ыхэ нэсыфэ тIоу къызэготхъыгъ. ЧIыгури къэсысыгъ, мыжъохэри зэгоутыгъэх. ⁵² Къэунэхэри зэлукIыхи, Тхьэм ицIыф лъапIэхэу лIагъэхэу щытхэм ащыщхэу бэ къэтэджыжъыгъэх. ⁵³ Ахэр къэунэхэм къачIэ-кIыжъыгъэх, Исус лIагъэмэ къызахэтэджыкIыжъы ужыми, къэлэ лъапIэу Ерусалим дахъэхи, бэмэ зыкъарагъэлъэгъугъ.

⁵⁴ Дзэ пащэми ащ игъусэхэу Исус зыухъумэщтыгъэхэми чIыгур къызэрэсысырэри зэкIэ хъугъэ–шIагъэри залъэгъум, лъэшэу щтагъэхэу аIуагъ:

–Шъыпкъэ дэдэу мыр Тхьэм Ыкъоу щытыгъ.

⁵⁵ ЧыжъэкIэ къаплъэхэу, бзылъфыгъэ Iаджи ащ дэжъым щытыгъэх. Ахэр Исус IэпыIэгъу фэхъухэзэ, игъусэхэу Галилей къикIыгъагъэх. ⁵⁶ Мыхэр ахэмэ ахэтыгъэх: Маг-

27:45 щэджагъом – гущыIэ–гущыIэу зэбдзэкIымэ, «яхэнэрэ сыхъатыр» мэхъу. Ащ къикIырэр щэджагъор ары.

27:45 сыхъатыр щым – гущыIэ–гущыIэу зэбдзэкIымэ, «ябгъонэрэ сыхъатыр» мэхъу. Ащ къикIырэр щэджэгъоужым сыхъатыр щыр ары.

27:46 Или, Или, лама савахфани – еплъ Сэбур (Псалтыр) 22:1 (урыс библиемкIэ 21:1).

далэ къуаджэм* щыщ Мерэми, Зеведей ыкъохэм яни, нэмыкI Мерэми. Ар Якъубэрэ Иосыйрэ янэу щытыгъ.

Исус ихьадэ къэунэм зэрэчIалъхъажьыгъэр

(Марк 15:42–47; Лука 23:50–56; Иуан 19:38–42)

⁵⁷ Пчыхъашгъхъэр къызэсым, Юсыф ыцIэу Аримафей къуаджэм щыщэу, зы лIы бай горэ къэкIуагъ. Ари Исус игъогу рыкIохэрэм ащыщыгъ. ⁵⁸ Ар Пилат ыдэжъ кIуи, Исус ихьадэ кIэлъэIугъ. Джащыгъум хъадэр Юсыф ратыжьынэу Пилат унашъо ышIыгъ. ⁵⁹ Юсыф хъадэр къышти, чэфын къабзэ рищэкIи, ⁶⁰ Iошгъхъэ цакIэу аригъэкъутагъэм ежым пае кIэу къыхаригъэшIыкIыгъэ къэунэм чIилъхъажьыгъ. ЕтIанэ Юсыф къэунэ чIэхъапIэм мыжъо-шхо IуигъэукIорай IукIыжьыгъ. ⁶¹ Магдалэ къуаджэм щыщ Мерэмрэ адрэ Мерэмрэ ащ дэжым щыIагъэх, къэунэм пэлусхэу.

Къэунэм ухъумакиохэр

⁶² ЯтIонэрэ мафэу бэрэскэшхом къыкIэлъыкIорэ мафэм дин пэщэшхохэмрэ фарисейхэмрэ зэрэугъоихи, Iэшгъхъэтет Пилат ыдэжъ кIуагъэх.

⁶³ –Тхъаматэ, а пцIыусым псау пэтэу, «Мэфищ нэужым лIагъэхэм сыкъахэтэджыкIыжьышт», ыIуи, зэрилогъагъэр тыгу къэкIыжьыгъ,– къаIуагъ ахэмэ. ⁶⁴ –Арышгъ, ухъумакиохэр яцэнэрэ мафэм нэсыфэ къэунэм фэсакъы-хэзэ, аухъумэнэу унашъо шIы. Армырмэ игъогу рыкIохэрэр къэкIонхэшгъ, ихьадэ атыгъунышгъ, цIыфмэ араIощт: «ЛIагъэхэм къахэтэджыкIыжьыгъ». А аужырэ пцIыр апэрэ пцIым нахы нахъ дэеу хъушт.

⁶⁵ –Ухъумакиохэр шъосэтых, шъукIуи, шъо зэрэшгу-лъэкIэу къэунэр къэшгуухъум,– ариIуагъ Пилат.

⁶⁶ Ахэр кIохи, къэунэм ухъумакиохэр Iуагъэуцагъэх, мыжъоми мыхъур тырадзагъ.

ЯТЮКЫРЭ ИНЭРЭШЪХЪ

Исус лагъэхэм къызэрахэтэджыкIыжыгъэр

(Марк 16:1–8; Лука 24:1–12; Иуан 20:1–10)

Шэмбэтыр блэкIыгъэу, тхьамафэм иапэрэ мафэм нэф къызэшъым, Магдалэ къуаджэм щыщ Мерэмрэ адрэ Мерэмрэ къэунэм еплъынхэу кIуагъэх.

² ОшIэ–дэмышIэу чIыгур лъэшэу къэсысыгъ, сыда пIомэ Зиусхъаным имэлэич уашъом къехи, къэунэм Iухьы, мыжъошхор IуигъэукIорэикIыжьи, мыжъошхом тетIысхъагъ. ³ Ащ итеплъэ пчыкIэм* фэдэу щытыгъ, ищыгъынхэри осым фэдэу фыжъыбзэу щытыгъэх. ⁴ Ухъумакохэр ащ зэрэщыщынэхэрэм пае кIэзэзыщтыгъэх, хьадашъуи яIэ хъугъэ.

⁵ –Шъумыщын,– ариIуагъ мэлэичым бзылъфыгъэмэ. –Исусэу къащым раIулIыгъэм шъузэрэлъыхъурэр сэ сэшIэ. ⁶ Ар мыщ дэжъым щыIэжъэп. ЗэриIуагъэм тетэу, ар лагъэхэм къахэтэджыкIыжыгъ. Шъукъакоуи, шъуеплъ, мары Зиусхъаныр зыдэщылъыгъэ чIыпIэр. ⁷ Джы шъо псынIэу шъукоуи, игъогу рыкохэрэм яшъуIу: «Исус лагъэхэм къахэтэджыкIыжыгъ. Шъо шъуапэ рапшIэу ар Галилей кошт. Ащ дэжъым ар щышъулъэгъужыщт». Джары, къэбарыр сэ шъоIуагъэ.

⁸ Арэущтэу бзылъфыгъэхэр къэунэм IукIыжъхи, агу изыгъэу гушIогъошхуи яIэу, макъэ арагъэлунэу Исус игъогу рыкохэрэм адэжъ чъэхэу фежъагъэх. ⁹ Игъогу рыкохэрэм макъэ арагъэлунэу а бзылъфыгъэхэр кохэзэ, ошIэ–дэмышIэу Исус къаIуки къариIуагъ:

–Шъопсэу.

Мыдрэхэр Исус ечъалIэхи, ыпашъхъэ лъэгонджэмышъхъэкIэ итIысхъэхи, ылъакъохэр аубытыгъэх. ¹⁰ Джащыгъум Исус ариIуагъ:

–Шъумыщын. Шъукохи, сшыхэр* Галилей кIонхэу макъэ яжъугъэIу. Ащ сэри сыщалъэгъущт.

28:3 пчыкIэ – шыблэм инэфынэ ары.

28:10 шыхэр – еплъ 5:22.

**Дин пэцэшхохэмэ ухъумаклохэр къяуалъхьэкIэ
зэращэфыгъэхэр**

¹¹ Бзылфгыгъэхэр клохэ зэхъум, ухъумаклохэм ащыщхэр къялэу Ерусалим дахъэхи, дин пэцэшхохэм адэжь клохи, зэкIэ хъугъэр араIотагъ. ¹² Дин пэцэшхохэр, нахьыжъхэр ягъусэхэу, зэрэугъоихи, зэупчIыжыгъэх. Ахъщабэ ухъумаклохэмэ арати, ¹³ араIуагъ:

–«Чэщым тэ тызыхэчъыем, Исус игъогу рыклохэрэр къяклохи, ихьадэ атыгъугъ», шъуIон фае. ¹⁴ А къябарыр Iэшъхьэтетым зызэхихыкIэ, дгъэсамбырынышъ, шъори зи къяшъуимыIонэу тшIышт.

¹⁵ Арэуштэу ухъумаклохэм ахъщэр ашти, араIуагъэм тетэу зекIуагъэх. Непэ къясыфэ а къябарыр джуртмэ зэрахъэу ахэлъ.

Исус игъогу рыклохэрэм Iофэу ашIэнэу апшъэ рилъхьагъэр

(Марк 16:14–18; Лука 24:36–49; Иуан 20:19–23; Апостол. 1:6–8)

¹⁶ Ащ нэужым Исус игъогу рыклорэ нэбгырэ пшIыкIузыр Галилей клохи, ежъ зыфилогъэгъэ Iуашъхьэм дэклоягъэх. ¹⁷ ЕтIанэ Исус залъэгъум, лъэгонджэмышъхьэкIэ ыпашъхьэ итIысхьагъэх; ау зышIошъ мыхъурэ заулэ ахэмэ ахэтыгъэх. ¹⁸ Исус игъогу рыклохэрэм къябгъодахьы ариIуагъ:

–Уашъоми чIылъэми тетыгъошхор зэкIэ щысиIэу сIэ илъ. ¹⁹ Арышъ, шъуклохи лъэпкъ пстэури сигъогу къятежъугъахьэх. Ты лъаплэми, Ыкъуи, Тхьэм Ыпсэ Лъапли ацIэкIэ шъуумэхъыхи*, ²⁰ унашъохэу шъосIуагъэхэр зэкIэ агъэцэкIэнхэу яшъуIу. ШъыпкъэмкIэ, дунаем икIэух нэсы сэ ренэу сышъуигъусэшт. Амин.



КЪЭБАРЫШIУР МАРК КЪЫЗЭРИIОТАГЪЭР

АПЭРЭШЪХЪ

УмэхъэкIо Иуан Тхьэм игущыIэхэр зэригъэIущтыгъэхэр
(Маттэ 3:1–12; Лука 3:1–9, 15–17; Иуан 1:19–28)

Тхьэм Ыкъоу Исус Христос ехьылIэгъэ къэбарышIур мырэуштэу къеублэ.

²Тхьэм мыщ фэдэу къызэриIорэр пегъымбархэм ятхылъхэм арыт:

«Мары уапэ рапшIэу сэ силIыкIо къэсэгъакIо;
ащ уигъогу къыпфигъэпсышт.

³Ащ иджэ макъэ ары* мыщ фэдэу ыIозэ,
шъоф нэкIым къыщыIурэр:

Зиусхъаным игъогу фэжъугъэпси,
игъогу лъагъохэр зэшъхъэ–зашъоу фэшъушIых».

⁴ Тхьэм кыизэриуагъэм тетэу, умэхъэкIo* Иуан шьоф нэкIым кыыщылъагъуи,* цIыфхэм Тхьэм игущыIэхэр аригъэIухэзэ, мырэуштэу кыIощтыгъ:

–ШъуипсэкIодхэм шъуафыкIэгъожь, зысэжъугъэ-умэхъ, Тхьэм ахэр кыышъуфигъэгъунхэм пае.

⁵ Иудей хэкум* зэкIэ ис цIыфхэри, Ерусалим дэс цIыф пстэури Иуан ыдэжъ кIощтыгъэх. ПсэкIодхэу ашIагъэхэр Тхьэм ыпашъхъэ ралъхъэхэти, Иордан псыхъом Иуан зыщырагъэумэхъыщтыгъ. ⁶ Иуан махъшэцым хэшIыкIыгъэу щыгъын щыгъыгъ, ыбги шъобгырыпх илъыгъ, мацIи шьоф шьоуи ышхыщтыгъ. ⁷ Тхьэм игущыIэхэр цIыфхэм аригъэIухэзэ кыIощтыгъ:

–Сэщ нахь нахъ лъэкIыныгъэшхо иIэу зыгорэ саужкIэ къэкIощт. Зезгъэзыхэу ащ ицокъэлъэпсхэр фэстIэтэнхэуи сифэшъуашэп. ⁸ Сэ псымкIэ шъусыумэхъыгъ, ау ащ Тхьэм Ыпсэ ЛъапIэкIэ шъуиумэхъыщт.

Иуан Исус зэриумэхъыгъэр

(Маттэ 3:13–17; Лука 3:21–22)

⁹ А мафэхэм Галилей хэкум* щыщ Назарет къалэм* Исус кыыдэкIи, Иордан псыхъом Иуан зыщыригъэумэхъыгъ. ¹⁰ Исус псым кыыхэкIыжъы пэтэу, уашъор зэгочи, Тхьэм Ыпсэ ЛъапIэ тхьаркъом фэдэу ежъым кыизэрэфехырэр ылъэгъугъ. ¹¹ Уашъоми зы макъэ кыIукIыгъ:

–Сэ шIу слъэгъурэ Скъо кIасэу сыгу зэлурэр оры.*

1:4 умэхъакIo – еплъ Маттэ 3:1.

1:4 Иуан шьоф нэкIым кыыщылъагъуи – умэхъэкIo Иуан (Яхья) иIoф зыублагъэр Исус кыизэхъу нэужым 27-рэ илъэсым игъунэгъу ары. Еплъ Лука 3:1–3.

1:5 Иудей хэкур – еплъ Маттэ 2:1.

1:9 Галилей хэкур – еплъ Маттэ 2:22.

1:9 Назарет къалэр – еплъ Маттэ 2:23.

1:11 Сэ шIу слъэгъурэ Скъо кIасэу сыгу зэлурэр оры – еплъ Сэбур (Псалтыр) 2:7; Пегъымбар Мусэ апэрэ тхылъэу ытхыгъэм 22:2; Пегъымбар Исайас тхылъэу ытхыгъэм 42:1.

Шэйтаныр Исус псэкIод ригъэшIэнэу ыуж зэритыгъэр

(Маттэ 4:1–11; Лука 4:1–13)

¹² Ащ лъыпытэу Тхъэм Ыпсэ ЛъапIэ Исус шъоф нэ-
кIым ыццагъ. ¹³ Шэйтаныр Исус псэкIод ригъэшIэнэу ыуж
итэу, Исус мэфэ тIокIитIурэ шъоф нэкIым итыгъ. ХъакIэ-
къуакIэхэм ахэтыгъ. Мэлэичхэри фэIофтабгэщтыгъэх.

Исус иIоф Галилей хэкум зэрэщиублагъэр

(Маттэ 4:12–17; Лука 4:14–15)

¹⁴ УмэхъэкIо Иуан хъапсым зычIадзэ ужым,* Исус Гали-
лей хэкум кIуи, Тхъэм и Тетыгъошхо ехылIэгъэ къэбары-
шIур щигъэIоу ыублагъ.

¹⁵ –Мафэр къэсыгъ, Тхъэм и Тетыгъошхуи* къэблэгъагъ.
ШъуипсэкIодхэм шъуафыкIэгъожьи, къэбарышIур шъу-
шIошъ жъугъэхъу,– ыIощтыгъ.

**Исус пцэжъыяшэ нэбгыриплI игъогу рыкIонхэу
къызэряджагъэр**

(Маттэ 4:18–22; Лука 5:1–11)

¹⁶ Исус Галилей псыхъураем* иIушъо рекIокIызэ, Си-
монрэ ащ ышэу Индрысрэ хъытыур псым хадзэу ылъэгъу-
гъэх, сыда пIомэ пцэжъыяшэхэу щытыгъэхэти ары. ¹⁷ Исус
ахэмэ ариIуагъ:

–Сауж шъукъырыкIу. Пцэжъые къэшъуубытыным пае,
ыуж шъузэритыгъэм фэдэу, цыфхэр сэ сигъогу къы-

1:14 Иуан хъапсым зычIадзэ ужым – еплъ Маттэ 4:12.

1:15 Тхъэм и Тетыгъошхо – Тхъэм мы дунаеми, мы дунаем ицIыфхэми
тетыгъошхоуи лъэкIыныгъэшхоуи афыриIэр ары. Инджылыр Тхъэм и
Тетыгъошхо зытегущылэкIэ, зыфиIорэр загъорэ мы уахътэм Тхъэм тет-
ыгъошхоу иIэр ары, загъори къэкIощт уахътэм Тхъэм тетыгъошхоу
иIэщтыр ары, загъори Тхъэм ыдэжъ мыкIодыжъын щылэныгъэ щыуиIэныр
ары.

1:16 Галилей псыхъураер – еплъ Маттэ 4:18.

тежъугъэхъанхэм пае, ауж шъузэрихъащтыр шъозгъэшIэщт.

¹⁸ Ахэмэ а гушыIэхэр зэрэзэхэхэу, хъытыухэр къабгынэхи, Исус ыуж ихъагъэх.

¹⁹ Исус ащ тIэкIу IукIотыгъэу, Зеведей ыкъохэу Якъубэрэ Иуанрэ къуашъом исхэу, яхъытыухэр агъэхъазырхэу ылъэгъугъэх. ²⁰ Ащ лъыпытэу Исус ахэми яджагъ. Ятэу Зеведеирэ илэжъахIохэмрэ къуашъом исхэу къабгынэхи Исус ыуж ихъагъэх.

Исус лIы горэм джынэпцIэ Iае зэрэхифыгъэр

(Лука 4:31–37)

²¹ ЕтIанэ Капернаум къалэм* дэхъагъэх. Шэмбэт мафэр* къызэсым, Исус синэгогум* чIахьи, цIыфхэм Тхьэм игушыIэхэр аригъашIэхэу ыублагъ. ²² ЦIыфхэм Исус Iофхэр зэраригъашIэщтыгъэ шыкIэр агъэшIэгъуагъ, сыда пIомэ Тэурат егъэджэкIо пащэхэм* афэмыдэу, тетыгъошхо иIэу, Тхьэм игъогу цIыфхэм аригъашIэщтыгъэти ары. ²³ ОшIэ–дэмышIэу джынэпцIэ Iае зыхэс лIы горэ синэгогум къыщылъагъуи къахэкууагъ:

²⁴ –Сыд уиIофэу къытхэлъыр, Назарет щыщ Исус? ТыбгъэкIодынэу укъэкIуагъа? О хэтми узщыщыр сэшIэ: Тхьэм ыдэжъ къыкIыгъэ ЛъапIэр оры.

²⁵ –Щыгъэт, мы лIым къыхэкIыжъ!– къыIуагъ Исус джынапцIэм егыеу. ²⁶ ДжынэпцIэ Iае лIыр къыгъэкIэзэзи, мэкъэшхокIэ къэкууи лIым хэкIыжъыгъ.

²⁷ ЦIыфхэм ар залъэгъум, пстэуми лъэшэу агъэшIагъуи зэраложыгъ:

–Сыда мыр? IофыкIэхэр цIыфхэм арегъашIэх. Тетыгъошхуи иIэу, джынэпцIэ Iаехэми унашъо афишIызэ, егъэдаIох.

1:21 Капернаум къалэр – Галилей псыхъураем итемыр тыгъэ къохъапIэ Iушъом Iут. Темыр зыфаIорэр арапыбзэкIэ «шэмал», тыркубзэкIи «кузей» ары.

1:21 шэмбэт мафэр – еплъ Маттэ 12:1.

1:21 синэгогу – еплъ Маттэ 2:4.

1:22 Тэурат егъэджэкIо пащэхэр – еплъ Маттэ 2:4.

²⁸ Арэуштэу Галилей хэкум зэкІэ Исус икъэбар псынклэу тыдэкІи щыІугъ.

Исус цыфыбэхэр зэригъэхъужьыгъэхэр

(Маттэ 8:14–17; Лука 4:38–41)

²⁹ ЕтІанэ ахэр синэгогум къызэрэчІэкІыжьхэу, Якъубэрэ Иуанрэ ягъусэхэу, Симонрэ Индрысрэ яунэ кІуагъэх.
³⁰ Симон ишІугуащэ плъырстыркІэ сымаджэу пІэм хэлъыгъ. Ар зэрэсымаджэр занклэу Исус къыраІуагъ. ³¹ Исус ащ ыдэжъ кІуи, ыІэ ыубыти, къыгъэтІысыгъ. ШІугуащэм плъырстырыр хэкІыжьи, къэтэджыжьи, ахэр къыхъакІэхэу ыублагъ.

³² Пчыхъашъхъэм тыгъэр зыкъохъажьы ужым, сымаджэхэмрэ джынапцІэ зыхэсхэмрэ зэкІэ Исус къыфащэгъэх. ³³ Къалэм дэс пстэури пчъэлупэм къыщызэлукІагъэх.
³⁴ Ащ дэжъым Исус уз зэмылІэужыгъуабэ зиІэ сымаджэ Іаджи ыгъэхъужьыгъэх, джынэпцІабэхэри цыфхэм ахифыгъэх, ау джынапцІэхэр къэгущыІэнхэу фит ышІыгъэхэл, сыда пІомэ ахэмэ ар зэрэ–Христосыр ашІэщтыгъэти арыгъэ.

Исус Галилей хэкур къыкІухъэзэ, Тхъэм игущыІэхэр цыфхэм зэраригъэлущтыгъэхэр

(Лука 4:42–44)

³⁵ Пчэдыжъым жьы дэдэу Исус къэтэджи, къалэм дэкІи, чыпІэ Іудзыгъэ горэм кІуи, Тхъэм щелъэлугъ. ³⁶ Симонрэ игъусэхэмрэ Исус лъыхъунхэу дэкІыгъэх. ³⁷ Къызагъотыжъым раІуагъ:

–ЗэкІэ цыфхэр къыплъэхъух.

³⁸ –Гъунэгъу къуаджэхэми къалэхэми тыжъугъакІу, ахэми Тхъэм игущыІэхэр цыфхэм щызгъэлунхэм пае,– къариІожьыгъ Исус, –сыда пІомэ джары сэ сыкъызфэкІуагъэр.

³⁹ Арэуштэу Галилей хэкур зэкІэ къыкІухъэзэ, ясинэгогухэм цыфхэм Тхъэм игущыІэхэр щаригъэлущтыгъэх, джынапцІэхэри цыфхэм ахифыщтыгъэх.

Исус шъоджэ уз Іае зиІэ лЫ горэ зэригъэхъужьыгъэр

(Маттэ 8:1–4; Лука 5:12–16)

⁴⁰ Шъоджэ уз Іае зиІэ лЫ горэ Исус ыдэжь къакІуи, лъэгонджэмышъхъэкІэ къэтІыси къелъэІугъ:

–Уфаемэ, сыбгъэхъужьын плъэкІыщт.

⁴¹ Исус ыгу егъугъ, ыІэ ыщэий, теІаби* ыІуагъ:

–Ары, сыфай, псаоу хъужь!

⁴² Ардэдэм шъоджэ узыр а лЫм хэкІыжьи, къабзэу хъужьыгъэ.

⁴³ Ащ лъыпытэу Исус ар ытІупщыжьэу, фигъэпытэу риІуагъ:

⁴⁴ –Фэсакъ, мыр зыми емыІотэжь, ау дин пащэм ыдэжь кІуи зегъэлъэгъу. Узэрэхъужьыгъэм пае, пегъымбар Мусэ иунашъо тетэу къурмэн шЫ. Ар узэрэхъужьыгъэмкІэ цІыфхэм апашъхъэ шыхъат щыхъушт.

⁴⁵ Ау а лЫр ІукІыжьи, къехъулІэгъэ пстэури ыІуатэзэ къэбарыр цІыфхэм ариІоу ыублагъ. Арыти, цІыфхэм къалъэгъоу Исус зы къалэ горэми дэхъан ымылъэкІыжьи хъугъэ, ау чЫплэ Іудзыгъэхэм ащыІагъ. Ау щытми, тыдэкІи къикІыхэу цІыфхэр ыдэжь къэкІоштыгъэх.

ЯТІОНЭРЭШЪХЪ

Исус лЫ горэу зыІэккъ–лъэккъ узым зэкІиубытагъэр

зэригъэхъужьыгъэр

(Маттэ 9:1–8; Лука 5:17–26)

Мафэ зауІэ тешІагъэу Исус Капернаум къалэм къызе-гъэзэжьым, иунэ къызэрэкІожьыгъэр цІыфмэ зэхахыгъ.

² Зызэхакъым, цІыфхэу къэзэрэугъоигъэхэр зэрэбагъэм пае, унэпчъэІупэми хэуцуапІэ имыІэжьэу хъугъэ, Исуси Тхъэм игущыІэхэр аригъэІухэу ыублагъ. ³ Джащыгъум цІыф куп къэкІуагъ; ахэмэ ащыщэу нэбгыриплЫм лЫ горэу зыІэккъ–лъэккъ узым зэкІиубытагъэр къыздахыгъ.

⁴ ЦІыфхэр зэрэбагъэм къыхэкІыкІэ, сымаджэр Исус

рахьылэн алъэкӀыгъэп. ЗамылъэкӀым, унашъхьэм дахьый, Исус зыдэщылэм дэжъ унашъхьэм щыщ тырахи, сымаджэр пӀуаблэм телъэу ратӀупщэхыгъ. ⁵ Исус ахэмэ яшӀошъхьуныгъэ зелъэгъум, лӀэу зыӀэпккъ–лъэпккъ узым зэкӀиубытагъэм риӀуагъ:

–СикӀал, уипсэкӀодхэр къыпфэгъугъэх.

⁶ Тэурат егъэджекӀо пащэхэу ащ щысыгъэхэм ащыщхэм агухэмкӀэ аӀуагъ:

⁷ –Сыд пае мы лӀыр мырэуштӀэу гущылӀэра? Ащ Тхьэр егъэпщыба? Тхьэм нэмыкӀэу, хэта псэкӀодхэр зыгъэгъун зылъэкӀырэр?

⁸ Ардэдэм Исус ыгукӀэ ахэмэ агухэм арылтыр ешӀэти ариӀуагъ:

–Сыд пае ащ фэдэ Иофхэр шъо шъугухэмкӀэ шъулора? ⁹ Тара нахь псынклагъор, лӀэу зыӀэпккъ–лъэпккъ узым зэкӀиубытагъэу щытым «УипсэкӀодхэр къыпфэгъугъэх», епӀоныр ара, хьауми «Тэджи, уипӀуаблэ къашти къэкӀухь», епӀоныр ара? ¹⁰ Ау къэшъушӀэным пае, Цыф Лъэпкъым Ыкъо* псэкӀодхэр ыгъэгъунхэу дунаим тетыгъо зэрэщыриӀэр,– джашыгъум Исус лӀэу зыӀэпккъ–лъэпккъ узым зэкӀиубытагъэу щытым риӀуагъ: ¹¹ –Сэ осӀо, къэтэджи, уипӀуаблэ къашти, шъуадэжъ кӀожь!

¹² Ар дэдэм лӀыр къэтэджи, ипӀуаблэ къышти, цыф пстэуми алъэгъоу унэм икӀыжьи. Ар пстэуми инэу агъэшӀагъозэ, Тхьэм щытхъу фашӀэу аӀуагъ:

–Мыщ фэдэ Иоф тэ ныбжьи тлъэгъугъэп.

Исус игъогу рыкӀонэу Левый къызэреджагъэр

(Маттэ 9:9–13; Лука 5:27–32)

¹³ Исус джыри Галилей психъурэе Іушъом Іухъажьи. Цыф купышхо ыдэжъ къэкӀуагъэ, Исуси Тхьэм игущылӀэхэр аригъашӀэхэу ыублагъ. ¹⁴ ЕтӀанэ нахь чыжъэу кӀозэ, хьакъулахь ахьщэр* зыщыхахырэ унэм Іусэу, Алфей ыкъо Левый ылъэгъугъ.

–Сауж къырыкӀу,– риӀуагъ Исус. Левый къэтэджи, Исус ыуж ихъагъ.

2:10 Цыф Лъэпкъым Ыкъо – еплъ Маттэ 8:20.

2:14 хьакъулахь ахьщэр – еплъ Маттэ 5:46.

¹⁵ ЕтІанэ Исус Левый иунэ щышхэщтыгъ. Хьакъулахь ахъщэр хэзыххэрэмрэ псэкІод зышІэхэрэмрэ бэ хъухэу, Исусрэ игъогу рыкІохэрэмрэ адашхэщтыгъэх; сыда пІомэ Исус ыуж итэу къэкІуагъэхэр бэ мэхъухэти ары.

¹⁶ Тэурат егъэджэкІо пащэхэу фарисейхэм* ащыщхэм Исус хьакъулахь ахъщэр хэзыххэрэмрэ псэкІод зышІэхэрэмрэ адашхэу залъэгъум, Исус игъогу рыкІохэрэм араІуагъ:

–Хьакъулахь ахъщэр хэзыххэрэмрэ псэкІод зышІэхэрэмрэ сыда ар зыкІадашхэрэр ыкІи зыкІадешъорэр?

¹⁷ Исус ар зызэхехым, ариІуагъ:

–Псаухэр арэп Іазэ зищыкІагъэхэр, сымаджэхэр ары нахь. Шъыпкъагъэ зиІэ цІыфхэм сяджэнэу арэп сыктызфэкІуагъэр, псэкІод зышІэхэрэр япсэкІодхэм афыкІэгъожьынхэм пае, сяджэнэу ары нахь.

Джурт тхьаматэхэр нэкІыным ехьылІагъэу Исус къызэреупчІыгъэхэр

(Маттэ 9:14–17; Лука 5:33–39)

¹⁸ УмэхъэкІо Иуан игъогу рыкІохэрэмрэ фарисейхэмрэ анэкІыщтыгъ*. ЦІыф заулэ къакІохи, Исус къыраІуагъ:

–Иуан игъогу рыкІохэрэмрэ фарисейхэмэ ягъогу рыкІохэрэмрэ анэкІы. О уигъогу рыкІохэрэм сыд зыкІамы-нэкІырэр?

¹⁹ –Шъаор ягъусэфэкІэ, шъаом игъусэхэр нэкІын алъэкІына? Хьау, шъаор ягъусэфэкІэ, нэкІынхэ алъэкІыщтэп,– ариІожьыгъ Исус ахэмэ. ²⁰ –Ау шъаор затырахыщт мафэхэр къэкІощтых. А мафэр къызыкІокІэ, нэкІыщтых.

²¹ –ШэкІыкІэм щыщ идэжъын щыгъыныжъым зыми тыридэрэп. Арэущтэу ышІымэ, шэкІыкІэм щыщ идэжъыным щыгъыныжъыр зэІитхъынышъ, гъуанэр нахь ин ышІыщт. ²² Джащ фэдэу, зыми сэнэпс шІыгъакІэр шъонтыхъхэм аригъахъорэп. Арэущтэу ышІымэ, сэнэпсым шъонтхэр къызэгуитхъынхэшъ, сэнэпсыри къичъыщт, шъонтхэри кІодыщтых. Ау сэнэпс шІыгъакІэр шъонтыкІэхэм арагъэхъон фае.

2:16 фарисейхэр – еплъ Маттэ 3:7.

2:18 анэкІыщтыгъ – агухэмкІэ фаехэу, фарисейхэм тхьамафэ къэс мэфитІум анэкІыщтыгъ.

**Исус игъогу рыкIохэрэм шэмбэт мафэм коцышъхьэхэр
къызэрэпачыгъэхэр**

(Маттэ 12:1–8; Лука 6:1–5)

²³ Шэмбэт мафэ горэм Исус коц хьасэхэм ахэтэу кIощтыгъ. Игъогу рыкIохэрэр кIохэзэ, коцышъхьэхэр къыпачыхэу аублагъ. ²⁴ Фарисейхэм Исус къыраIуагъ:

–Еплъ, ахэмэ шэмбэт мафэм хабзэкIэ пшIэ мыхъуцтыр* сыд пае ашIэра?

²⁵ –Даутэрэ игъусэхэмрэ къин хэтхэу, мэлакIэ лIэхэ зэхъум, ащ ышIагъэм зыкIи шъуеджагъэба?– ариIожьыгъ Исус. ²⁶ –Авиафар зыцIэ дин пэцэшхом* имафэхэм Даутэ Тхьэм иунэ ихьи, цIыфхэм Тхьэм ыпашъхьэ агъэтIылъыгъэ хьалыгъур* ышхыгъ. А хьалыгъур дин пащэхэм анэмыкI хабзэкIэ зыгорэм ышхы мыхъунэу щытыгъ, ау Даутэ ышхыгъ игъусэхэми аригъэшхыгъ.

²⁷ ЕтIанэ Исус ариIуагъ:

–Тхьэм шэмбэт мафэр цIыфым пае къыгъэхъугъэ нахь, цIыфыр шэмбэт мафэм пае къыгъэхъугъэп. ²⁸ Арышъ, Цыф Лъэпкъым Ыкьо шэмбэт мафэм итхьамат.

ЯЩЭНЭРЭШЪХЬ

**Исус зыIэ лъэныкъо пыгъукIыгъэу щыт лIы горэ
зэригъэхъужьыгъэр**

(Маттэ 12:9–14; Лука 6:6–11)

Джыри зэ Исус синэгогум чIэхъажьыгъ. ЗыIэ лъэныкъо пыгъукIыгъэу щыт лIы горэ ащ дэжъым чIэтыгъ. ² Шэмбэт мафэм тефэу Исус а лIыр ыгъэхъужьыщтмэ, фарисейхэр еплъакIощтыгъэх, зэрагъэмысэн Iоф горэ къагъотыным

2:24 пшIэ мыхъуцтыр – пегъымбар Мусэ и Тэурат хабзэ иунашъо тетэу шэмбэт мафэм лэжъыгъэ къэпхыныр мыхъунэу щытыгъ. Еплъ Пегъымбар Мусэ ятIонэрэ тхылъэу ытхыгъэм 34:21.

2:26 дин пэцэшхор – еплъ Маттэ 26:3.

2:26 цIыфхэм Тхьэм ыпашъхьэ агъэтIылъыгъэ хьалыгъур – еплъ Пегъымбар Мусэ ящэнэрэ тхылъэу ытхыгъэм 24:5–9.

пае. ³ Исус лІэу зыІэ лъэныкъо пыгъукІыгъэм риІуагъ:

–Къэтэджи, мо утыгум къыхь.

⁴ ЕтІанэ ахэмэ ариІуагъ:

–Шэмбэт мафэм шІугъэ пшІэныр ара, хъауми бзэджагъэ пшІэныр ара хабзэкІэ хъуцтыр, псэ мыкІодэу къэбгъэ-нэжыныр ара, хъауми бгъэкІодыныр ара?

Ау ахэмэ заушъэфыгъ.

⁵ Ахэмэ ягуркъагъэ* Исус ыгу къеуи, губжыгъэу ахаплъи, лІым риІуагъ:

–О пІэ къэщэй.

ЛІым ыІэ къыщэйи, адрэ Іэм фэдэу хъужьыгъ.
⁶ Джащыгъум фарисейхэр синэгогум чІэкІыжъхи, ежъхэмрэ пачъыхъэ Ирод ыуж рыкІохэрэмрэ* Исус агъэкІодынэу гухэлъ ашІызэ, зерагъэкІодышт шІыкІэмкІэ зэупчІыжъыщтыгъэх.

Цыф купышхор Исус зэрэкІэлъыкІуагъэр

⁷ Исус игъогу рыкІохэрэр игъусэхэу а чІыпІэм икІыжъи, Галилей псыхъураем кІуагъэ. Галилей хэкум щыщ цІыфыбэхэр Исус ыуж ихъагъэх. ⁸ Исус ышІэгъэ Іоф пстэури зэхахыгъэти, Иудей хэкуми, Ерусалими, Идумей хэкуми, Иордан псыхъом иадрабгъу щыІэ хэкуми, къалэхэу Тиррэ Сидонрэ* алъэныкъоми цІыфыбэхэр къарыкІыхи, Исус ыдэжъ къэкІуагъэх. ⁹ Ащ дэжъым цІыф купышхор тезэрэмыгъэбэнэнхэм пае, Исус игъогу рыкІохэрэм зы къуашъо ежъым хъазырэу фыщагъэтынэу ариІуагъ. ¹⁰ Сыда пІомэ Исус цІыфыбэхэр ыгъэхъужьхэу щытыгъэти, уз зиІэ пстэури нэсынхэу зытырадзэщтыгъ. ¹¹ ДжынэпцІэ Іаехэми Исус залъэгъукІэ ыпашъхъэ зырадзыхти куоштыгъэх: «О Тхъэм ури Къу». ¹² Ау Исус ежъыр хэт щыщми цІыфхэм къарамыгъэшІэнэу джынапцІэхэм ишъыпкъэу афигъэпытэщтыгъ.

3:5 гуркъагъэ – къайгъагъэкІэ къыбгурыІонэу умыдэныр, пІуагъэми утемыкІыныр ары.

3:6 пачъыхъэ Ирод ыуж рыкІохэрэр – еплъ Маттэ 22:16.

3:8 къалэхэу Тиррэ Сидонрэ – еплъ Маттэ 11:21.

**Исус игъогу рыклорэ нэбгырэ пшыкIутIур
зэригъэнэфагъэхэр**

(Маттэ 10:1–4; Лука 6:12–16)

¹³ Исус Iуашъхъэм дэкIуай, ежъ зыфаехэм къяджи, ахэр ыдэжъ къэкIуагъэх. ¹⁴ Нэбгырэ пшыкIутIу игъусэнхэуи, Тхъэм игущылэхэр цIыфхэм арагъэлунхэм пае, ыгъэкIонхэуи ыгъэнэфагъэх. ¹⁵ Ащ нэмыкIэу, сымаджэхэр агъэхъужьынхэуи, джынапцIэхэр цIыфхэм ахафынхэуи тетыгъо аритыгъ. ¹⁶ Исус нэбгырэ пшыкIутIоу ыгъэнэфагъэхэр мыхэр арых: Симонэу Исус ятIонэрэ цIэу Петрэ зыфиусыгъэр; ¹⁷ Зеведей ыкъуитIоу Якъубэрэ Иуанрэ (ахэмэ ятIонэрэ цIэу Воанергес фиусыгъэх; Воанергес къикIырэр «Шыблэм ыкъохэр» ары); ¹⁸ ЕтIанэ Индрыс, Филипп, Варфоломей, Маттэ, Фомэ, Алфей ыкъо Якъубэ, Фаддей, Симонэу зихэгъэгу ыгу етыгъэу фэлажъэщтыгъэр,* ¹⁹ Иудэ Искарот. А Иудэ ары нэужым Исус тетыгъо зиIэхэм аIэкIэзыгъэхъанэу щытыгъэр.

Исусрэ джынапцIэхэм япашэу Велзевулрэ

(Маттэ 12:22–32; Лука 11:14–23; 12:10)

²⁰ ЕтIанэ Исус унэм кIожьыгъэ. Ежыррэ игъогу рыкIохэрэмрэ шхэгъу амыгъотэу, джыри зэ цIыф купышхо къэзэрэугъоигъ. ²¹ Исус иунэкъошхэм ежым къызэригъэзэжьыгъэр зызэхахым, «Ащ зишIэжьырэл», аIоти, къащэжьынэу лъыкIуагъэх.

²² Тэурат егъэджекIо пащэхэу Ерусалим къикIыгъэхэу къэкIуагъэхэм Исус ехылаагъэу аIощтыгъ:

–Велзевул* ащ хэс, Велзевулэу джынапцIэхэм япашэ илъэкIыныгъэ ары джынапцIэхэр цIыфхэм зэрахифырэр.

²³ Арыти, Исус ахэмэ къяджи, гъэсэнэгъэ тхыдэхэмкIэ ариIуагъ:

–Шэйтаным сыдэушхэу шэйтаныр цIыф горэм хифын ылъэкIына? ²⁴ Зы пачъыхъагъом лъэныкъуитIоу зигошымэ,

3:18 Симонэу зихэгъэгу ыгу етыгъэу фэлажъэщтыгъэр – еплъ Маттэ 10:4.

3:22 Велзевул – еплъ Маттэ 10:25.

щыІэжыын ылъэкІыщтэп. ²⁵ Ащ фэдэу зы унэри лъэныкъуитІоу гощыгъэ хъумэ, щыІэжыын ылъэкІыщтэп. ²⁶ Шэйтанри къэтэдждэу, ежъ ышъхъэ пэуцужъэу, лъэныкъуитІоу зэрэгъэхъумэ, ар щыІэжыын ылъэкІыщтэп, икІодыжыыгъо къэсыгъэ нахъ. ²⁷ Зыми кІуачІэ зиІэ лІы горэм иунэ ихъэу, ихъапщыпхэр къырихын ылъэкІыщтэп ыпэ рапшІэу а лІэу кІуачІэ зиІэр зэкІоцІимыпхэмэ. Ау а лІыр зэкІоцІипхэмэ, иунэ къытІэкІын ылъэкІыщт. ²⁸ Шъыпкъэр шъосэІо, цІыфхэм япсэкІод пстэури сыд фэдизэу Тхьэр агъэпцІми, къафэгъушъуцтых. ²⁹ Ау хэти Тхьэм Ыпсэ ЛъапІэ зыгъэпцІырэм егъашІэми къыфэгъуцтэп, мыкІодыжыын псэкІодкІэ мысэ хъугъэ нахъ.

³⁰ Исус ар зыкІиІуагъэр, «ДжынэпцІэ Іае хэс», аІоу, ахэмэ ежъым ехылаагъэу аІуагъэти ары.

Исус янэрэ ышхэмрэ

(Маттэ 12:46–50; Лука 8:19–21)

³¹ Джащыгъум Исус янэрэ ышхэмрэ къэкІуагъэх. Щагум дэтхэу, Исус къедженэу зыгорэ агъэкІуагъ.

³² ЦІыф купышхоу Исус къетІысэкІыгъэхэм къыраІуагъ:

–О уяни, пшыхэри, пшыпхъухэри щагум дэтхэу къыпкІэупчІэх.

³³ –Хэта сяни сшыхэри?– ариІожыыгъ Исус ахэмэ.

³⁴ ЕтІанэ къетІысэкІыгъэхэм ахаплъи къыІуагъ:

–Мыхэр ары сэ сянэри сшыхэри. ³⁵ Хэти Тхьэр зыфаер зыгъэцакІэрэр ары сэ сшыри, сшыпхъури, сянэри.

ЯПЛЭНЭРЭШЪХЪ

Чылапхъэр зыпхъырэм ехылаІэгъэ гъэсэнныгъэ тхыдэр

(Маттэ 13:1–9; Лука 8:4–8)

Исус джыри зэ псыхъурае Іушъом цІыфхэм Тхьэм игущыІэхэр шаригъашІэхэу ыублагъ. ЦІыфхэу Исус ыдэжъ къыщызэрэугъоигъэхэр зэрэбагъэм пае, ежъыр псым тет къуашъо горэм дэкІуай, итІысхъагъ. ЗэкІэ цІыф

купышхор псым игъунэгъоу Іушъом Іутыгъ. ²Гъэсэныгъэ тхыдэхэмкІэ цІыфхэм Іофыбэр аригъэшІагъ. ЦІыфхэм аригъэшІэзэ, мыщ фэдэу ариІуагъ:

³–ШъукъэдаІу. ЛІы горэм чылапхъэ ыпхъынэу дэкІыгъ. ⁴Чылапхъэр ыпхъызэ, ащ щыщ тІэкІу гъогум тетэкъуагъ. Бзыухэр къэбыбыхи, ар ашыпыгъ. ⁵Зы тІэкІуи ятІэ макІэ зыхэлъ чІыгу мыжъуалъэм тетэкъуагъ. ЧІыгур куугъэпти, шІэх дэдэу къыхэкІыгъ, ⁶ау тыгъэр къызыдэкІуаем пыгъукІыгъ, лъэпсэ куу зэрямыІагъэм пайй, гъугъэх. ⁷НэмыкІ тІэкІуи панэхэм ахэтэкъуагъ. Панэхэр къэкІыхи, чылапхъэу къыхэкІыгъэхэр атхьалэхи, зи къапагъэкІагъэп. ⁸ЕтІани зы тІэкІу чІыгу дэгъум хэтэкъуагъ. Ахэр къэкІыхи, къыдэкІуаехи, шъхъэхэр къапыкІагъэх. Зы шъхъэ налъэм коцыцэ щэкІ къыпыкІагъ, адрэм тІокІищ, адрэми коцыцишъэ къыпыкІагъ.

⁹ЕтІанэ Исус къыпигъэхъожьыгъ:

–РыдэІонэу тхьакІумэ зиІэм зэхерэх,

Исус цІыфхэм Іофхэр аригъашІэхэзэ, гъэсэныгъэ тхыдэхэр къызыкІафиІотэщтыгъэхэр

(Маттэ 13:10–17; Лука 8:9–10)

¹⁰ЦІыфхэр зэбгырыкІыжъхи, Исус изакъоу къызэнэжъым, игъогу рыкІорэ нэбгырэ пшІыкІутІумрэ игъусэхэмрэ гъэсэныгъэ тхыдэхэм яхьылІагъэу къеупчІыгъэх.

¹¹–Тхъэм и Тетыгъошхо ишъэфхэр шъушІэнхэу Тхъэм фитыныгъэ къышъуитыгъ,– ариІуагъ Исус, –ау нэмыкІ цІыфхэм гъэсэныгъэ тхыдэхэмкІэ Іоф пстэури алъэлэсы.

¹²Арэуштэу*

«ахэр анэхэмкІэ еплъыхэ пэтми, зи алъэгъуштэп, атхьакІумэхэмкІэ даІохэ пэтми, зи къагурыІоштэп. Армырмэ Тхъэм ыдэжъ къагъэзэжъыщтыгъ, ащи япсэкІодхэр афигъэгъуштгъэх».

Чылапхъэр зыпхъырэм ехылыгъэ гъэсэныгъэ тхыдэм къыкIырэр Исус игъогу рыкIохэрэм къызэрагуригъэIуагъэр

(Маттэ 13:18–23; Лука 8:11–15)

¹³ Ащ ыужым Исус ахэмэ ариIуагъ:

–Мы гъэсэныгъэ тхыдэр къыжъугурымыIоу, адрэ гъэсэныгъэ тхыдэ пстэури сыдэуштэу къыжъугурыIощта?

¹⁴ Зыпхъырэм Тхьэм игущыIэхэр епхъых. ¹⁵ ЦIыфхэм ащыщэу зы купыр чылапхъэу гъогум тепхъагъэм фэд. Тхьэм игущыIэхэр зэрэзыхаххэу, шэйтаныр къэкIошъ, гущыIэхэу агухэм арылъ хъугъэхэр рехыжъых.

¹⁶ –Адрэ цIыф купыр чIыгу мыжъуалъэм тепхъэгъэ чылапхъэм фэд. Тхьэм игущыIэхэр зэрэзыхаххэу, а гущыIэхэр гушIуагъокIэ аштэх. ¹⁷ Ау ахэмэ агухэмкIэ лъапсэ зэрямыIэм пае, шIошъхъуныгъэм игъогу бэрэ тетыхъхэрэп. Тхьэм игущыIэхэм апаекIэ, е гузэжъогъу зэрэхафэхэу, е цIыфхэм ахэмэ къин зэрарагъэщэчэу, шIошъхъуныгъэм игъогу текIыжъых. ¹⁸ ЕтIанэ зы цIыф купыр панэхэм ахэпхъэгъэ чылапхъэм фэд. Ахэмэ Тхьэм игущыIэхэр зэхахых, ¹⁹ ау мы дунаем игугъухэри, байныгъэм игъэпцIэныгъэри, нэмыкI Iоф мыхъомышIэхэм акIэхъопсэныри агухэм ехъэхэшъ, Тхьэм игущыIэхэу агухэм арылхэр атхъалэхэшъ, а цIыфхэми шIугъэ къапыкIырэп. ²⁰ ЕтIани нэмыкI цIыф куп чIыгу дэгъум хэпхъэгъэ чылапхъэм фэд. Ахэмэ Тхьэм игущыIэхэр зэхахыхэшъ, а гущыIэхэр аштэх, ахэми шIугъэ къапэкIы, е фэдэ щэкI, е фэдэ тIокIищ, е фэдишъэ.

Щэлъэ чIэгъым чIэт остыгъэр

²¹ Ащ ыужым Исус ариIуагъ:

–Зыгорэм остыгъэр къыхъэу, щэлъэ чIэгъым е пIэкIор чIэгъым ар чIегъэуца? Остыгъэм итетыпIэ лъагэ тырегъэуцо нахъ. ²² Сыда пIомэ сыд щыщми гъэбылтыгъэр къэлъэгъожьышт, сыд щыщми чIэхъумагъэри къэнэфэжьышт. ²³ РыдэIонэу тхъакIумэ зиIэм зэхерэх.

²⁴ Исус етIанэ ариIуагъ:

–Зэхэшъухырэм тэрэзэу гу лъышъут. Шъо шапхъэу зэрэшъушырэм фэдэ шапхъэкIэ Тхьэм шъо къышъуфишыжьышт, нахъыбэуи къышъуфыхигъэхъошт. Тхьэм

²⁵ зиІэм нахьыбэ къыритышт, ау Тхьэм зимыІэм иІэ тІэкІури Ихыжьишт.

Чылапхъэу къэкІырэм ехьылІэгъэ гъэсэныгъэ тхыдэр

²⁶ Исус мыри къыІуагъ:

–Тхьэм и Тетыгъошхо зыфэдэр мары. Лы горэм чылапхъэр чІыгум хепхъэ. ²⁷ Чэщым мэчъые, мафэми къэущы, чылапхъэр къэкІы, къыдэкІуае, ау ар зэрэхъурэр ащ ышІэрэп. ²⁸ ЧІыгум ежъ–ежьиру къыхэкІы, ыпэ рапшІэу пкъыр къыхэкІы, етІанэ ар мэшъхьалъэ, етІанэ мэтІыргъо. ²⁹ Шъхьэналъэхэр зытІыргъохэкІэ, хыныгъор къэсыгъэшъ, ахыжьи.

Горчицацэм ехьылІэгъэ гъэсэныгъэ тхыдэр

(Маттэ 13:31–32; Лука 13:18–19)

³⁰ –Тхьэм и Тетыгъошхо сыдым фэдгъэдэн?– къыІуагъ Исус. –Хьауми сид гъэсэныгъэ тхыдэкІэ ар зыфэдэр къэтІон? ³¹ Ар зыфэдэр горчицацэр* ары. ЧІыгум хэфэфэ, дунаим тет цэ пстэуми анахь цІыкІу. ³² Ау чІыгум зыхафэкІэ, къэкІышъ, зы илъэс зыныбжъ къэкІыгъэ пстэуми анахьи нахь инэу мэхъу. Ижъауи къолэбзыхэр чІэсынхэ алъэкІынэу къутэмэ инхэри къыгокІэх.

³³ Ащ фэдэ гъэсэныгъэ тхыдабэхэмкІэ цІыфхэм зэхашІыкІын зэралъэкІыщтым тетэу, Исус Тхьэм игущыІэхэр ариІощтыгъэх. ³⁴ Гъэсэныгъэ тхыдэ хэмытэу цІыфхэм адэгущыІэщтыгъэп. Ау игъогу рыкІохэрэр язакъоу къызэнэжъхэкІэ, пстэури зэхаригъэшІыкІыщтыгъ.

Исус жьибгъэ щынэгъошхор зэригъэуцугъэр

(Маттэ 8:23–27; Лука 8:22–25)

³⁵ А мэфэ дэдэм пчъыхьэр къызэсым, Исус игъогу рыкІохэрэм ариІуагъ:

4:31 горчицэ – арапыбзэкІи тыркубзэкІи «хъардэл» ары.

—НекІо, псыхъураем иадрабгъу тызэпырыжъугъэкІ.

³⁶ Игъогу рыкІохэрэр цыф купышхом къыхэкІыхи, Исус къуашъоу зэрысым къыдитІысхъэхи ежъагъэх. НэмыкІ къуашъохэри игъусагъэх. ³⁷ Жъыбгъэ щынэгъо-
шо къэхъуи, къуашъом псыорхэр къиохэу, псыр изы хъоу
фежъагъ. ³⁸ Исус ышгъхъэ шгъхъантэм телъэу, къошъо
кІоцІым ыкІэкІэ щычъыещтыгъ. Ахэмэ къагъэуци ра-
Іуагъ:

—Дин гъэсакІу, тызэрэкІодырэм уигъэгумэкІырэба?

³⁹ Исус къэтэджи, жъыбгъэшхом егыйй, псым риІуагъ:

—Самбыр! Щыгъэт!

Жъыбгъэр уцужъи, кІым—сым дэдэу къэхъугъ. ⁴⁰ ЕтІанэ
игъогу рыкІохэрэм ариІуагъ:

—Сыд пае ащ фэдизэу шъущтэрэ? Шошгъхъуныгъэ
джыри шъуимыІэу ара?

⁴¹ —Хэт мыр, жъыбгъэшхори псыри зыгъэдаІорэр?—
зэраІожъыгъ ахэмэ штагъэхэу.

ЯТФЭНЭРЭШЪХЪ

Исус джынапцІэ зыхэс лІы горэ зэригъэхъужъыгъэр

(Маттэ 8:28–34; Лука 8:26–39)

Галилей псыхъураем иадрабгъу ит хэкоу Гадарэ зыцІэ
къалэм епхыгъэм нэсыгъэх. ² Исус къуашъом къызэри-
кІэу, джынэпцІэ Іае зыхэс лІы горэ къэунэхэм алъэны-
къокІэ къикІи къыпэгъокІыгъ. ³ А лІыр къэунэхэм ахэ-
сыгъ. ГъучІ Іэхъурэ лъэхэъурэкІэ зыми ыпхын ылъэкІы-
щтыгъэп. ⁴ Сыда пІомэ гъучІ Іэхъу—лъэхъу бэрэ ты-
ралъхъэщтыгъ, ау Іэхъур ээпичыщтыгъ, лъэхъури зэ-
пиутыщтыгъ. Арэущтэу зыми а лІыр ыгъэуцун ылъэкІы-
щтыгъэп. ⁵ Чэщи мафи къэунэхэмрэ Іуашъхъэхэмрэ ахэт
зэпытыщтыгъ, куомэ—кІыизэ мыжъохэмкІэ зэожъы-
щтыгъ.

⁶ ЧыжъэкІэ а лІым Исус зелъэгъум, къачгъи лъэгъон-
джэмышгъхъэкІэ ыпашгъхъэ къитІысхъагъ. ⁷ МэкъэшхокІэ
къэкуозэ къыІуагъ:

—Исус, Тхъэу анахъ Иным Ыкъу, сыда уиІофэу къы-
схэлъыр? Тхъэм ыцІэкІэ сыолъэІу, къин сэмыгъэлъэгъу!

⁸ А лЫм арэуштэу зыкІиІуагъэр, Исус джынапціэм, «О джынэпціэ Іае, мы лЫм хэкІыжъ!» риІуагъэти ары.

⁹ –Сыда о пціэр?– еупчІыгъ Исус а лЫм.

–Сэ сціэр дзэ,– пэгъокІ къытыжъыгъ ащ, –сыда пІомэ бэ тэхъушъ ары.

¹⁰ Етіанэ Исус ахэр а хэкум римыфынхэу лъэшэу къелъэІугъэх.

¹¹ А чІыпІэ дэдэм зы къо Іэхъогъушхо Іошъхъэ нэпкъым щыхъуштыгъ. ¹² Джащыгъум джынэпціэ Іаехэр Исус къелъэІугъэх:

–Къохэм адэжъ тыгъакІуи, ахэмэ апкъыхэм тахэгъахъ.

¹³ Исус ахэр фит ышІыгъэх. Джынэпціэ Іаехэр лЫм хэкІыжъхи, къохэм апкъыхэм ахэхъагъэх. Къо Іэхъогъур Іошъхъэ нэпкъым къечъэхи, псыхъураем хэлъадэхи, псым ытхъалагъэх. Ахэр минитІу фэдиз хъуштыгъэх.

¹⁴ Къуахъохэр хэхъажъхи, къалэмрэ къуаджэхэмрэ хъугъэ–шІагъэр щаІотэжъыгъ, цІыфхэри хъугъэр зэрагъэлъэгъунэу къэкІуагъэх. ¹⁵ Ахэр Исус ыдэжъ къызэкІохэм, джынэпціабэхэр къызхэкІыжъыгъэ лЫр фэпагъэу, иакъыл къыгъотыжъыгъэу, ащ дэжъым щысэу алъэгъугъ. Ар залъэгъум, къэщтагъэх. ¹⁶ Джащыгъум къэхъугъэр зылъэгъугъэ цІыфхэм джынапціэхэр зыхэсыгъэ лЫмрэ къохэмрэ къяхъулІагъэр цІыфхэм араІотэжъыгъ. ¹⁷ ЦІыфхэм ар зызэхахым, Исус яхэку ыбгынэнэу къелъэІугъэх.

¹⁸ Исус къуашъом итІысхъажъы зэхъум, джынапціэхэр къызхэкІыжъыгъэ лЫр ащ къелъэІугъ:

–Гъусэ сызыфэшІ.

¹⁹ –О уибынхэм адэжъ уиунэ кІожъи, Зиусхъаным къыпфишІэгъэ шІугъэшхомрэ гукІэгъу къызэрэпфишІыгъэмрэ яІотэжъ,– риІуагъ Исус ар фимыдэу. ²⁰ Арэуштэу ар кІуи, Исус къыфишІагъэр Къэлипші* зыціэ хэкум щіІуатэу ыублагъ, цІыфхэми зэкІэ агъэшІэгъуагъ.

**Исус Иаир зыцІэм ыпхъоу лІагъэр
къызэригъэтэджыжыгъэр; Исус ищыгъын къынэсыгъэ
бзылфыгъэр зэригъэхъужыгъэр**
(Маттэ 9:18–26; Лука 8:40–56)

²¹ Исус къуашъомкІэ Галилей псыхъураем иадрабгъу зызэпырэкІыжым, цІыф купышхо ежым ыдэжъ къыщызэрэугъоигъ. Исус псы Іушъом Іутэу, ²² Иаир зыцІэ синэгогу пацэ горэ къэкІуагъ. Ащ Исус зелъэгъум, ылъакъохэм адэжъ зыктыщыридзыхи, ²³ лъэшэу къелъэ-Іугъ:

–Сэ спхъу цІыкІу малІэ пэт. Хъужынышъ, псаоу къэнэжыным пае, къакІуи, пІэхэр телъхъэх.

²⁴ Джащыгъум Исус а лІым игъусэу кІуагъэ. ЦІыф купышхо Исус тезэрэгъэбанэхэу игъусэхэу кІощтыгъэх. ²⁵ А цІыфхэм зы бзылфыгъэ горэ ахэтыгъ. Илъэс пшІыкІутІу хъугъэу, бэрэ ащ лъы къыкІэкІэу гуІэщтыгъ. ²⁶ Іэзэ Іаджи еплъыгъагъэх, къиныби рагъэщэчыгъагъ. Бзылфыгъэм иІэ пстэури ахэмэ атыригъэкІодэгъагъ, ау нахъ Іае хъуцтыгъэ нахъ, ишІуагъэ къэкІуагъэп. ²⁷ Ащ Исус икъэбар зэхихыгъэти, цІыф купышхом хэтэу Исус ыкІыбкІэ къакІуи, ищыгъын къынэсыгъ; ²⁸ сыда пІомэ а бзылфыгъэм мыщ фэдэу ыгукІэ ыІуагъэти ары: «Исус ищыгъынхэм санэс нэмыІэми, сыхъужыщт». ²⁹ Ардэдэм лъыкІэкІыныр уцужыгъэ, зэрэхъужыгъэри ыпктыкІэ зэхишІагъ.

³⁰ Исус ыгукІэ кІуачІэ зэрэхэкІыгъэм занкІэу гу лъи-тагъ. ЦІыф купышхом хэтэу зыкъызэригъэзэкІи ариІуагъ:

–Хэта сищыгъынхэм къанэсыгъэр?

³¹ –ЦІыф купышхор къыптезэрэгъэбанэхэу плъэгъузэ, етІани, «Хэта къызнэсыгъэр?» оІуа?– къыраІуагъ игъогу рыкІохэрэм.

³² Ау Исус ар зышІагъэр ылъэгъуным пае, зиплтыхъэщтыгъ. ³³ Джащыгъум бзылфыгъэм къехъулІагъэр ешІэти, щтагъэу, кІэзэзэу къыІухы, Исус ыпашъхъэ зыктыщыридзыхи, шъыпкъэр зэкІэ къыриІуагъ.

³⁴ –Сипшъашъ,– риІуагъ Исус, –уишІошъхъуныгъэ уигъэхъужыгъ. Гъогу маф, гупсэфыныгъэ уиІэу опсэу. Узынчъэу ухъужыгъ.

³⁵ Исус гущыІэзэ, лІы заулэ синэгогу пацэм иунэ

кыикIыгъэхэу, къакIохи, Иаир къыраIуагъ:

–Ппхъу дунаем ехыжьи. Дин гъэсакIом сьд пае джыри къин ебгъэлъэгъужьи?

³⁶ Ау Исус ахэмэ къаIуагъэр зэрэзэхихэу, синэгогу пащэм риIуагъ:

–Умыщын, шIошъхъуныгъэ зигъаIэ къодый.

³⁷ ЕтIанэ Петри, Якъуби, ащ ышы Иуани нэмыкI зи зыдимыщэу, Исус гъогум техъажьи. ³⁸ Синэгогу пащэм иунэ къызэкIохэм, Исус цIыфхэр бырсырхэу, хъадагъэ ашIэу, пыхъэхэу ылъэгъугъэх. ³⁹ Исус унэм къызехъэм, ариIуагъ:

–Сьд пае бырсыр къэшъуIэтэу, хъадагъэ шъушIыра? Пшъэшъэжьиер лIагъэп, мэчъые нахъ.

⁴⁰ Исус ар къызеIом, къыдэхъащхыгъэх. Ау Исус зэ-пстэури унэм къыригъэкIыхи, пшъэшъэжьиер ятэ–янэм-рэ игъусищрэ зыдищэхи, пшъэшъэжьиер зэрылъ унэм ихъагъ. ⁴¹ ЕтIанэ пшъэшъэжьиер ылэ къыубыти ри-Iуагъ:

–Талифэ кум! (Ащ къыкIырэр, –Сипшъэшъэжьи, сэ осэIо, къэтэдж!)

⁴² Пшъэшъэжьиер ардэдэм къэтэджыжи, унэ кIоцIыр къыкIухъагъ. Ар илъэс пшIыкIутIум итыгъ. Ар залъэгъум, лъэшэу агъэшIэгъуагъ. ⁴³ Ау Исус хъугъэр зыми рамыIотэжьиунэу унэшъо пытэ афишIыгъ. ЕтIанэ пшъэшъэжьиер агъэшхэнэу ариIуагъ.

ЯХЭНЭРЭШЪХЪ

Назарет дэс цIыфхэм Исус зэрамыштагъэр

(Маттэ 13:53–58; Лука 4:16–30)

Исус, игъогу рыкIохэрэр игъусэхэу, а чIышIэм икIыжи, янэ икъалэ кIожьи. ² Шэмбэт мафэр къызэсым, синэгогум цIыфхэм Тхъэм игущыIэхэр шаригъашIэхэу ыублагъ. Ежъым едэлугъэ цIыфыбэхэм агъэшIагъоу къа-Iуагъ:

–Мы лIым къыIохэрэр тыдэ къырихыгъэха? Сьдэу зэхэшIыкIыныгъэшхо Тхъэм ащ къыритыгъа! Сьдэу Iо-

фышхо гъэшлэгъонха ащ ылэ къикlыхэрэр! ³ Мерэм ыкъоу пхъашlэр арыба мыр, Якъубэ, Иосый, Иудэ, Симон ашыр? Ышыпхъухэри тэ къытхэсхэба?

Арэуштэу Исус пае агу мыхъун къырагъэхъагъ.

⁴ –Пегъымбарым лъытэныгъэ фэзымышlыхэрэр ежъ янэ икълэ дэсхэр, ежъ иблагъэхэр, ежъ иунагъо щыщхэр ары нылэп, – ариlуагъ Исус ахэмэ.

⁵ Исус сымэджэ заулэм ылэхэр атырилхъэхэу зэригъэхъужьыгъэхэм нэмыкl а чlыплэм lофышхо гъэшлэгъон зи щилэгъэл. ⁶ Ахэмэ яшlошъмыхъуныгъи ыгъэшлэгъуагъ.

Исус игъогу рыклорэ нэбгырэ пшlыкlутlур Тхъэм фэлэжъэнхэу зэрэдигъэкlыгъэхэр

(Маттэ 10:1, 5–15; Лука 9:1–6)

Еtlанэ цlыфхэм Тхъэм игущылэхэр аригъашlэхэзэ, игъунэгъу къуаджэхэр къыкlухъащтыгъэх. ⁷ Джащыгъум Исус игъогу рыклорэ нэбгырэ пшlыкlутlумэ къяджи, тlурытlоу дигъэкlыхэу ыублагъ. Джынэпцlэ lаехэр цlыфхэм ахафынхэу тетыгъо аритыгъ. ⁸ Мы унашъор афишlыгъ:

–Гъогум шъузытехъэкlэ, зы бэщ нэмыкl зи зыдэшъумышт. Хьалыгъуи, lалъмэкъи, бгырыпхым илъ ахъци зыдэшъумыштэх. ⁹ Ау цокъэ къызэрыкlохэр зыщышъулъэх. Джэнитlуи зыщышъумылъ.

¹⁰ –Хъакlэу зы унэ горэм шъуихъэмэ, а чlыплэм шъукъыдэкlыжъыфэ нэс, а унэм шъуис, – къыпигъэхъожъыгъ Исус. ¹¹ –Зы чlыплэ горэм шъуцырамыгъэблагъэмэ е къыщышъомыдэлухэмэ, а чlыплэм шъукъызикlыжъкlэ, мыхъунэу ашlагъэмкlэ ахэмэ апашъхъэ шыхъат щыхъуным пае, шъуицуакъэхэм акlэрылъ сапэр акlэрыжъугъэтэкъужь. Шъыпкъэр шъосэлo, ахърэт мафэм а кълэм къинэу ыщэчыщтым нахъи, Содомрэ Гоморрэрэ къинэу ащэчыщтыр нахъ мэкlэщт.

¹² Арэуштэу а нэбгырэ пшlыкlутlур гъогум техъэхи, «Шъуипсэкlодхэм шъуафыкlэгъожъ», цlыфхэм араlозэ, агъэлoу аублагъ. ¹³ Джынэпцlабэхэр цlыфмэ ахафыщтыгъэх, сымаджэ lаджи дагъэ щафэзэ агъэхъужьыщтыгъэх.

УмэхъэкIо Иуан ышъхъэ зэрэпаупкIыгъэр

(Маттэ 14:1–12; Лука 9:7–9)

¹⁴ Исус цIэрыIоу хъугъэти, икъэбар пачъыхъэу Ирод* зэхихыгъ. Зызэхехым, мырэуштэу ыIуагъ:

–Мыр умэхъэкIоу Иуан ары. Ар лагъэхэм къахэтэджыкIыжыгъ, джары ащ фэдэ лъэкIыныгъэ зыхэлъ Iофышхохэр ылэ къызкIикIыхэрэр.

¹⁵ –Ар пегъымбар Иляс* ары,– аIощтыгъ нэмыкI цIыфхэм.

–Ар пегъымбар гор, пэсэрэ пегъымбархэм афэдэу,– аIощтыгъ етIани нэмыкIхэми.

¹⁶ Ау Ирод ахэмэ ягущылэхэр зызэхеххэм, ыIуагъ:

–Иуанэу зышъхъэ пязгъэупкIыгъэр лагъэхэм къахэтэджыкIыжыгъ.

¹⁷ Ирод ар зыкIыIуагъэр мыры: Ежым ышэу Филипп зыцIэр псаоу пэтми, Ирод а Филипп ишъузэу Иродиадэ зыцIэр къыщэжыгъ. ¹⁸ Ащ къызэрищэжыгъэм пае, Иуан Ирод рилощтыгъ: «О пшы ишъуз къэпщэжыныр хабзэкIэ хъуштэп». ¹⁹ Ащ пае Иродиадэ Иуан гужъ фыриIэу хъугъэ. Иродиадэ ихъатыркIэ Ирод идзэлIхэм Иуан аригъэубыти, хъапсым чIаригъэдзагъ. Иродиадэ Иуан аригъэукIынэу фэягъ, ау ар къыдэхъугъэп.

²⁰ Сыда пIомэ Иуан шъыпкъагъэ зиIэ цIыф лъапIэу зэрэщытыр Ирод ышIэщтыгъэти, щыщынэщтыгъ ыкIи ыухъумэщтыгъ. Иуан къыIохэрэм зядэлукIэ, инэу гүмэкIыщтыгъ, ау щытми игуапэу едэлущтыгъ.

²¹ Зы мафэ горэм Иродиадэ Iофэу зылтыхъуштыгъэр къыфифагъ. Ирод къызыыхъугъэ мафэр ыгъэлъэпIэнэу икъулыкъушIэхэм, идзэ ипэщэшхохэм, Галилей хэкум итхъаматэхэм ешхэ–ешъошхо афишIи къыригъэблэгъагъэх. ²² Джащыгъум Иродиадэ ыпхъу унэм къыхьи къафэшъуагъ. Иродрэ ихъакIэхэмрэ агу рихыгъ.

–УзыфаемкIи къысэлъэIуи, укъызэрысэлъэIурэр къыпфэсшIэшт,– рилуагъ пачъыхъэм пшъашъэм. ²³ ТхъарыIуи фишIыгъ:

6:14 пачъыхъэ Ирод – еплъ Маттэ 14:1.

6:15 пегъымбар Иляс – еплъ Маттэ 16:14.

–Сыд щыщми узыфаер остын, сипачтыхагъу ыныкьо нэс.

²⁴ Пшъашгъэр унэм икIыжьи, янэ еупчIыжьи:

–СыдкIэ селъэIущта?

–УмэхъэкIо Иуан ышгъхъэкIэ елгъэIу,– къыриIожьи янэ.

²⁵ Пшъашгъэр псынкIэу унэм къилгъэдэжьи, пачтыхъэм къыриIуагъ:

–Джыдэдэм умэхъэкIо Иуан ышгъхъэ зы лэгъэшхо горэм илгъэу къысэт.

²⁶ Пачтыхъэм ар зызэхехым, ыгу лгъэшэу къеуагъ, арышгъхъакIэ хъакIэхэм апашгъхъэ пшъашгъэм тхъарыIоу фишIыгъэм пае игущыIэ епчIыжьи нэу фэгъэп. ²⁷ Арыти, ардэдэм зы дзэлI горэ Иуан ышгъхъэ къыхъынэу унашхо фишIи ыгъэкIуагъ. ²⁸ Ар кIуи, Иуан ышгъхъэ хъапсым щыпиупкIи, лэгъэшхом илгъэу къыхъи, пшъашгъэм къыритыгъ. Пшъашгъэм янэ ритыжьи. ²⁹ Иуан игъогу рыкIохэрэм хъугъэ–шIагъэр зызэхехым, къакIохи, Иуан ихъадэ хъапсым чIахыжьи, къэунэм чIалгъхъажьи.

Исус нэбгырэ минитф зэригъэшхагъэр

(Маттэ 14:13–21; Лука 9:10–17; Иуан 6:1–4)

³⁰ Апостолхэр* Исус ыдэжь къыщызэрэугъоихи, Iофэу ашIэгъэ пстэумрэ цIыфхэм аригъэшIэгъэ Iоф пстэумрэ раIотэжьи гъэх. ³¹ КъэкIо–накIохэр зэрэбагъэм пае, Исусрэ игъогу рыкIохэрэмрэ шхэгъуи фифэжьищтыгъэ хэпти, Исус ахэмэ ариIуагъ:

–ЧIыпIэ Iудзыгъэ горэм тизакъоу тыкIонышгъ, зыжгъу гъэлсэфышт.

³² Арыти, къуашгъом исхэу Iудзыгъэ чIыпIэ горэм язакъоу кIуагъэх. ³³ ЦIыфхэм ахэр къуашгъом исхэу, IукIыхэу алгъэгъугъ, бэми къашIэжьи гъэх. ЦIыфхэр къэлэ пстэуми лгъэсэу къадэгъыхи, Исусрэ игъогу рыкIохэрэмрэ къуашгъомкIэ зыдэкIощтыгъэ чIыпIэм нэмысхэ рапшIэу ахэр нэсхи, къэзэрэугъоигъэх. ³⁴ Исус къуашгъом къикIи, цIыф купышхор зелгъэгъум, а цIыфхэр мэлахъо зимыIэ мэл Iэхъогъум фэдэхэу щыты-

гъэхэти, ыгу ягъуи, Иофыбэхэр аригъашлэхэу ыублагъ.

³⁵ Мафэр зыхэкIуатэм, игъогу рыкIохэрэр Исус къыбгъо-
дахъэхи къаIуагъ:

–Мы чIыпIэр нэкIы, мафэри хэкIотэгъах. ³⁶ Чы-
лэ–къоджэ гъунэгъухэм кIонхэшъ, гъомлапхъэ къызфа-
щэфыжьиным пае, цIыфхэр тIупщыжьиых; сыда пIомэ,
ашхын зи яIэп.

³⁷ –Шъо ахэр жъугъашхэх,– ариIуагъ Исус ахэмэ.

–ТыкIонышъ, динар* шъитIум ауасэ хьалыгъу къэт-
щэфына, мы цIыфхэм ядгъэшхынэу?– къыраIожьиыгъ
адрэхэм.

³⁸ –Хьалыгъу тхьапша шъуиIэр?– ариIуагъ Исус. –Шъу-
кIуи къызэжъугъашI.

Къызэрагъаши къаIуагъ:

–Хьалыгъуитфырэ пцэжъыитIурэ тиI.

³⁹ ЕтIанэ Исус цIыф пстэури куп–купэу уц шхъуантIэм
хагъэтIысхьанхэу игъогу рыкIохэрэм унашъо афишIыгъ.

⁴⁰ ЕтIанэ цIыфхэр шъэрышъэу, шъэныкъо–шъэныкъоу
куп–купэу тIысыгъэх. ⁴¹ ЕтIанэ Исус хьалыгъуитфымрэ
пцэжъыитIумрэ къыштэхи, уашъом дэплъый, Тхьэм
щытхъу фишIыгъ. ЕтIанэ хьалыгъухэр зэгуичыхи, цIыф-
мэ апашъхъэ ралъхьанхэу игъогу рыкIохэрэм ариты-
гъэх. ПцэжъыитIури ахэмэ зэкIэми афигощыгъ. ⁴² ЦIыф
пстэури шхагъэх ыкIи загъэшхэкIыгъ. ⁴³ Ащ нэужым
къялыжьиыгъэ хьалыгъу такъырхэмрэ пцэжъыехэмрэ мэтэ
пшIыкIутIу арызэу аугъойжьиыгъэх. ⁴⁴ Шхагъэхэр лIы
минитф хъуцтыгъэх.

Исус псы кIыIум тетэу зэрэкIуагъэр

(Маттэ 14:22–33; Иуан 6:16–21)

⁴⁵ Исус цIыф купышхор етIупщыжьиыфэ, игъогу ры-
кIохэрэр ежъым ыпэ рапшIэу псыхъураем иадрабгъу ит
Вифсайдэ къалэм зэпырыкIынхэу къуашъом ригъэтIыс-
хьагъэх. ⁴⁶ Исус цIыфхэр зетIупщыжьиыхэ ужым, Тхьэм
елъэлунэу Iуашъхъэм дэкIоягъ.

⁴⁷ Пчыхъэр къызэсым, къуашъор псыхъурэе гу-
зэгум нэсыгъагъ, Исуси изакъоу чIыгум къытенагъ.

⁴⁸ Къуашъом исхэм жьыбгъэр къапеоти, ахэмэ ерагъэу къошъо бэщхэмкIэ афэу Исус ылъэгъугъэх. АтэкъэЮгъум дэжъ къуашъом исхэм алъэныкъокIэ псы кIыIум тетэу, Исус къэкIуагъ. Ахэмэ аблэкIы пэтыгъ. ⁴⁹ Исус псы кIыIум тетэу къакIоу залъэгъум, хьадэджадэу ашIо-ши, къэкууагъэх, ⁵⁰ сыда пIомэ зэпстэуми ар алъэгъуи, лъэшэу щтагъэхэти ары.

Ардэдэм Исус къадэгущыIагъ:

–Шъугу шъумыгъэкIоды, сэры ар, шъумыщын.

⁵¹ ЕтIанэ ахэмэ къуашъом адитIысхьы, жьыбгъэр уцужьыгъэ. Лъэш дэдэу агъэшIэгъуагъ, ⁵² сыда пIомэ Iофы-шхо гъэшIэгъонэу Исус хьалыгъухэмкIэ ышIэгъагъэр къагурымыIоу, гуркъэхэу* щытыгъэхэти ары.

Исус Геннисарет хэкум сымаджэхэр зэрэщигъэхъужьыгъэхэр

(Маттэ 14:34–36)

⁵³ Псыхъураем зызэпырэкIыхэм, Геннисарет хэкум нэсхи, гъурзыр щырадзыхыгъ. ⁵⁴ Къуашъом къызэрикIы-хэу, цIыфхэм Исус къашIэжьыгъ. ⁵⁵ ЦIыфхэм а хэкур зэкIэ къачъыхъэу, сымаджэхэр пIуаблэхэм акIоцIылъхэу Исус зыдэщыIэу зыфаIорэ чIыпIэм къахъэу къаублагъ. ⁵⁶ Къуаджэми, къалэми, чылэми Исус тыдэ кIуагъэми сымаджэхэр а чIыпIэхэм ягузэгупIэхэм ащагъэтIыльти, зи мыхъуми ищыгъын кIапэм нигъэсынхэу къелъэIущтыгъэх, Исус ищыгъын кIапэми нэсыгъэ пстэури хъужьы-щтыгъэх.

ЯБЛЭНЭРЭШЪХЪ

Тыжъхэм къакIэныжъыгъэ хабзэхэр

(Маттэ 15:1–20)

Фарисейхэри Ерусалим къикIыгъэ Тэурат егъэджэкIо пащэхэм ащыщхэри Исус ыдэжъ къыщызэрэугъоигъэх.

² Ахэмэ Исус игъогу рыкIохэрэм ащыщхэр Iэ мыкIа-
бзэхэмкIэ, ащ кIыкIырэр аIэхэр амытхьакIыхэу, шхэхэу
алъэгъугъ. ³ Сыда пIомэ фарисейхэмрэ адрэ джурт
пстэумрэ ятэжъхэм кIакиIэныжьиIгъэ хабзэхэм атетхэу,
аIэхэр амытхьакIыгъэхэу шхэхэрэп. ⁴ Бэдзэрым кIыкIы-
жъхэмэ, замыгъэкъэбзэжьиIгъэу шхэхэрэп. А хабзэхэм
анэмыкIэу, ятэжъхэм кIакиIэныжьиIгъэ хэбзабэхэр зэ-
рахъэ, гущыIэм пае, шъуалъэхэми, кIумгъанхэми, лэ-
гъупхэми ятхьакIынхэр.

⁵ Арыти, фарисейхэмрэ Тэурат егъэджекIо пащэхэмрэ
Исус кIеупчIыгъэх:

–О уигъогу рыкIохэрэр тятэжъхэм кIытфагъэнэгъэ
хабзэхэм атемытхэу, Iэ шIоихэмкIэ сьд пае шхэхэра?

⁶ –Пегъымбар Исайас шъо нэпитIу зиIэхэм шъыпкIэр
кIышъуиIоллагъ,– ариIожьиIгъ Исус. –Мыщ фэдэу
итхылъ ит:*

«Мы цIыфхэм аIупэхэмкIэ сагъэлъапIэ,
ау агухэмкIэ спэчыжъэх.

⁷ Ахэм цIыфхэм Iофхэр арагъашIэхэзэ,
цIыфхэм яхабзэ Тхьэм иунашъо зэрэфагъадэрэм пае,
сэ сьзэрагъэлъапIэрэр хьаулуй».

⁸ –Тхьэм иунашъо кIэжъугъэнагъэу, цIыфхэм кIакиIэ-
ныжьиIгъэ хабзэхэм шъуатет.

⁹ –Шъуятэжъхэм кIакиIэныжьиIгъэ хабзэхэр жъугъэцэ-
кIэнхэм пае, Тхьэм иунашъо зы лъэныкIокIэ ешъогъэ-
зы,– кIыпиIгъэхъожьиIгъ Исус. ¹⁰ –Сыда пIомэ пегъымбар
Мусэ ыIуагъ:* «Уятэрэ уянэрэ лъытэныгъэ афэшI»,
ыкIи «Хэти щэрэт зятэ е зянэ IэягъэкIэ тегущыIэрэр
шъуукIын фае». ^{11,12} Ау шъо шъоIо: «Зы цIыф горэм
ежъым ятэ е янэ мырэуштэу риIомэ: Сэ тынэу шъо
шъостын слъэкIыштгъэр джы корбан сшIышт, ыIоу, (ащ
кIыкIырэр Тхьэм пае тын сшIышт), ащыгъум а цIыфым
ятэ е янэ зи фимышIэнэу фит». ¹³ Арэуштэу шъушIы-
зэ, шъуятэжъхэм яхабзэхэу шъо шъукъохэм кIафэ-
жъугъанэхэрэмкIэ Тхьэм игущыIэхэр зы лъэныкIокIэ
ешъогъэзы. Ащ фэдэ Iаджи шъошIэ.

7:6–7 Пегъымбар Исайас . . . итхылъ ит – еплъ Пегъымбар Исайас
тхылъэу ытхыгъэм 29:13.

7:10 пегъымбар Мусэ ыIуагъ – еплъ Пегъымбар Мусэ ятIонэрэ тхылъэу
ытхыгъэм 20:12; 21:17.

¹⁴ Исус цыф купышхом джыри зэ къяджи ариуагъ:

–Шъо пстэури шъукъысэдэу, къасlorэри зыгурыжъу-
гъау. ¹⁵ Цыфыр мыкъабзэу зышын зылъэкIырэр шхы-
нэу ышхырэр арэп, ыгу къикIыхэрэр ары нахъ. ¹⁶ Рыдэ-
лонэу тхъакIумэ зиIэм зэхерэх.

¹⁷ Исус цыф купышхом хэкIыжъи, унэм зехъажъым,
игъогу рыкIохэрэр а гъэсэныгъэ къэбарым ехъыллагъэу
къеупчIыгъэх.

¹⁸ –Шъори зи къыжъугурымылоу ара?– ариложьыгъ Исус.
–Цыфым шхынэу ышхырэм ежъыр мыкъабзэу ышын
зэримылъэкIырэр къыжъугурыlorэба? ¹⁹ Сыда лIомэ
цыфым шхынэу ышхырэр ыгу ихъэрэп, ыныбэ ехъэ нахъ,
етIани пкъым хэкIыжъи. (А гуцыIэхэмкIэ Исус шхын
пстэури хъалэлэу ыIуагъ.)

²⁰ –Цыфым ыгу къикIырэр ары мыкъабзэу зышIырэр,–
къыпигъэхъожьыгъ Исус. ²¹ –Сыда лIомэ цыфым ыкIо-
цIырэ ыгурэ ары мыхэр къызэрыкIыхэрэр: гупшысэ бза-
джэхэр, зинэ шIэныр, тыгъоныр, цыф укIыныр, ²² нэй-
псыеныр, бзэджагъэр, тхъагъэпцIыгъэр, мыхъомышIэ псэу-
кIэр, шъугъоныр, цыфхэм IэягъэкIэ атегуцыIэныр, пэ-
гагъэр, делагъэр. ²³ А бзэджэгъэ пстэури гу кIоцIым
къэкIыхэшъ, цыфыр мыкъабзэу ашIы.

Сирофиникие хэкум щыщ бзылъфыгъэм шIошъхъуныгъэу иIагъэр

(Маттэ 15:21–28)

²⁴ ЕтIанэ Исус а чIыплэм икIи, къалэхэу Тиррэ Сидонрэ
яIэгъо–благъо кIуагъэ. Зы унэ горэм зехъэм, ац дэжъым
ежъыр зэрэщIэр зыми ышIэнэу фэягъэп, ау ар гъэбэ-
лтыгъэу хъугъэп. ²⁵ Зы бзылъфыгъэу джынапцIэ зыхэс
пхъу зиIэм Исус къызэрэкIуагъэр зэрэзэхихэу къакIуи,
ылъакъохэм адэжъ зыщыридзыхыгъ. ²⁶ А бзылъфыгъэр
Сирофиникие хэкум щыщыгъ, ыбзи урымыбзагъ*. Ып-
хъу джынапцIэр хифынэу Исус къелъэлугъ.

²⁷ –Ыпэ рапшIэу сабийхэм загъэгъэшхэкI,– риIуагъ
Исус а бзылъфыгъэм, –сыда лIомэ сабийхэм хъалы-
гъур аIыпхэу, хъэхэм ябгъэшхыныр тэрэзэп.

²⁸ –Шъыпкъэ, тхьаматэ,– къыриложьыгъ бзылъфыгъэм, –ау сабийхэм къалэпытэкъурэ хьалыгъу шкъойхэр Іэнэ чІэгъым чІэс хьэхэми ашхых.

²⁹ –А гущыІэр къызэрэпІуагъэм пае, джынапцІэр о ппхъу хэкІыжыгъ,– риІуагъ Исус. –О уиунэ кІожь.

³⁰ Бзылъфыгъэр унэм къызэкІожьым, джынапцІэр хэкІыжыгъэу, ыпхъу плэм хэлъэу къыгъотыжыгъ.

Исус дэгоу ыкІи гущыІэгъуаеу щыт лІы горэ зэригъэхъужыгъэр

³¹ Ащ ыужым Исус къалэхэу Тиррэ Сидонрэ* яІэгъо–благъо къикІыжы, КъэлипшІ* зыцІэ хэкум кІоцІырыкІи, Галилей психъураем къэкІожьыгъ. ³² Джащыгъум дэгоу ыкІи гущыІэгъуаеу щыт лІы горэ цІыфхэм Исус къыфащи, ылэ тырилъхъанэу къелъэлугъэх.

³³ Исус а лІыр цІыфхэм зы лъэныкъокІэ ахищи, язакъоу къызэнэжъхэм, ылэхъуамбэхэр лІым ытхьакІумэхэм ариІухи, ужъунтхи, лІым ыбзэгу телэбагъ. ³⁴ Етіанэ уашъом дэплъый, куоу хэцэтыкІи, а лІым риІуагъ: «Еффатэ!» (Еффатэм къикІырэр, «ІтхьакІумэхэм зыкъызэлѳахыжыщт!») ³⁵ Ардэдэм лІым ытхьакІумэхэм зэхахэу хъужыгъэх, ыбзэгуй къытІупщыжы, къабзэу къэгущыІэу ыублагъ.

³⁶ Исус цІыфхэм ар зыми рамыІотэжыынэу унашъо афишІыгъ. Ау сыд фэдизэу унашъо афишІыгъэми, а Іофыр нахьыбэу агъэлущтыгъ. ³⁷ ЦІыфхэм хъугъэ–шІагъэр ин дэдэу агъэшІагъозэ аІощтыгъ:

–ЗэкІэри дэгъоу ышІагъ. Дэгухэм зэхахэу егъэхъужых, бзакохэри къегъэгущыІэх.

7:31 къалэхэу Тиррэ Сидонрэ – еплъ Маттэ 11:21.

7:31 КъэлипшІ – еплъ Маттэ 4:25.

ЯЕНЭРЭШЪХЪ

Исус нэбгырэ миниплI зэригъэшхагъэр

(Маттэ 15:32–39)

А мафэхэм джыри зэ цIыф купышхо къэзэрэугъоигъ. Ахэмэ ашхын зи яIагъэпти, Исус игъогу рыкIохэрэм къяджи ариIуагъ:

²–ЦIыф купышхом сыгу ягъу, сыда пIомэ мэфищ хъугъэу сигъус, ышхыни иIэп. ³МэлакIэ лIэхэу цIыфхэр стIупщыжыхэмэ, гъогум щызэхэфэщтых, сыда пIомэ чыжъэу къикIыгъэхэр ахэмэ ахэтых.

⁴–Мы шъоф нэкIым ахэмэ афырикъун хьалыгъу зыгорэм тыдэ къихын ылъэкIына?– аIуи, игъогу рыкIохэрэм Исус къыраIожьыгъ.

⁵–Хьалыгъу тхьапша шъуиIэр?– яупчIыгъ Исус ахэмэ.

–Хьалыгъуибл тиI,– къаIожьыгъ ахэмэ.

⁶Джащыгъум Исус цIыф купышхор чIыгум етIысэхынхэу унашъо ышIыгъ. Хьалыгъуиблыр къыштэхи, Тхьэм щытхъу фишIыгъ. ЕтIанэ хьалыгъухэр зэгуичыхи, цIыф купышхом ыпашъхъэ ралъхьанхэу игъогу рыкIохэрэм аритыгъэх. Ахэми арэуштэу ашIыгъ. ⁷Пцэжъые цIыкIу заули яIагъ. Ахэмэ апай Исус Тхьэм щытхъу фишIи, ахэри цIыфмэ апашъхъэ ралъхьанхэу игъогу рыкIохэрэм ариIуагъ. ⁸ЦIыфхэр шхагъэх ыкIи загъэшхэкIыгъ. Ащ нэужым хьалыгъу такъырхэу къялыжыгъэхэр мэтибл ар ызэу аугъоижыгъэх. ⁹Шхагъэхэр нэбгырэ миниплIы фэдиз хъущтыгъэх. ЕтIанэ Исус цIыфхэр ытIупщыжыгъэх. ¹⁰ЦIыфхэр зетIупщыжыыхэ ужым, игъогу рыкIохэрэр игъусэхэу къяуашъом итIысхьи, къяуджэу Далмануфэ иIэгъо-благъо кIуагъэ.

**Зы нэшэнэ гъэшIэгъонышхо горэ уашъом
къафыригъэхынэу фарисейхэр Исус къызэрелъэIугъэхэр**

(Маттэ 16:1–4; Лука 11:29–32)

¹¹ Фарисейхэр Исус ыдэжъ къакIохи, гущыIэкIэ къены-къокъухэу къяублагъ. Ежыр агъэунэфыным пае, зы нэ-

шэнэ гъэшлэгъонышхо горэ уашъом къафыригъэхынэу фэягъэх. ¹² Исус ыгукІэ куоу хэщэтыкІи кыѳуагъ:

–Джырэ цыфхэр нэшэнэ гъэшлэгъонышхо сьд пае кІэупчІэхэра? Шъыпкъэр шъосэІо, Тхъэм джырэ цыфхэм нэшэнэ гъэшлэгъонышхо зи къаритыщтэп.

¹³ ЕтІанэ Исус ахэр кыгъанэхи, къуашъом итІысхьи, псыхъураем иадрабгъу зэпырыкІыжыгъ.

Фарисейхэм ятэджэпсырэ пачтыхъэ Ирод итэджэпсырэ

(Маттэ 16:5–12)

¹⁴ Исус игъогу рыкІохэрэм икъун хьалыгъу кыыздахьынэу ащыгъупшэгъагъ. Къуашъом илъэу, зы хьалыгъу закъо нэмыкІ зи кыыздахьыгъэп. ¹⁵ Исус ахэмэ афигъэпытэу ариѳуагъ:

–Шъуфэсакъ, фарисейхэм ятэджэпсырэ пачтыхъэ Ирод итэджэпсырэ защышъуухъум.

¹⁶ –Хьалыгъу тилэпышъ ары ащ зыкІилорэр,– зэраІоу, игъогу рыкІохэрэр а Іофым тегущыІагъэх.

¹⁷ Исус ахэмэ алорэм гу лъити ариѳуагъ:

–Хьалыгъу зэрэшъуимылэм сьд пае шъутегущылэрэ? Джыри зи зэхэшъумышІыкІэу ыкІи кыжъугурымыІоу ара? Ащ фэдизэу шъугуркъэу* шъущыта? ¹⁸ Нэ шъуиІэ пэтми, шъумылъэгъоу ара? ТхьакІумэ шъуиІэ пэтми, зэхэшъумыхэу ара? ¹⁹ Шъугу къэкІыжырэба, хьалыгъуитфыр цыф минитфым зафызэгосэчым, хьалыгъу такъыр матэхэу сьд фэдиза арызэу шъуугъоижыгъэхэр?

–Мэтэ пшІыкІутІу,– кыраІожыгъ ахэмэ.

²⁰ –Хьалыгъуиблыри цыф миниплІым зафызэгосэчым, хьалыгъу такъыр матэхэу сьд фэдиза арызэу шъуугъоижыгъэхэр?

–Мэтибл,– кыраІожыгъ ахэмэ.

²¹ –Джыри зи кыжъугурымыІоу ара?– ариѳуагъ Исус ахэмэ.

**Исус Вифсайдэ къяуджэм щыщэу лы нэшъу горэ
зэригъэхъужьыгъэр**

²² ЕтІанэ Исусрэ игъогу рыкІохэрэмрэ Вифсайдэ къяуджэм* къякІуагъэх. Цыфхэм лы нэшъу горэ Исус къяфащи, телэбэнэу елъэІугъэх. ²³ Исус нэшъум ыІэ ыубыти, къяуджэм дищыгъ. ЕтІанэ нэшъум ынэхэм акІэужъунтхи, ыІэхэр нэшъум тырилъхъэхи еупчІыгъ:

–Зыгорэ олъэгъуа?

²⁴ Нэшъум ышъхъэ къяІэти къяІуагъ:

–Цыфхэм къякІухъэу сэлъэгъух. Ахэр чъыгхэм афэдэх.

²⁵ ЕтІанэ Исус ыІэхэр джыри зэ нэшъум ынитІумэ атырилъхъажьыгъэх. Ащ дэжъым лым тэрэзэу ылъэгъоу хъугъэ. Ар хъужьы, пстэури нафэу ылъэгъоу хъужьыгъэ. ²⁶ Ащ нэужым Исус а лым риІуагъ:

–Къяуджэм удэмышъ, зыми зи емыІу.

ЕтІанэ ядэжъ ыгъэкІожьыгъ.

«Оры Христосыр», ыІуи, Петрэ Исус зэрэриІуагъэр

(Маттэ 16:13–20; Лука 9:18–21)

²⁷ Исусрэ игъогу рыкІохэрэмрэ Кайсарфилипи къялэм* иІэгъо–благъо икъяуджэхэм алъэныкъомкІэ кІуагъэх. КІохэзэ, Исус игъогу рыкІохэрэм яупчІыгъ:

–Цыфхэм сэ хэт сыщыщэу аІора?

²⁸ –Зы купым о уумэхъэкІо Иуанэу аІо,– къяраІожьыгъ ахэмэ. –НэмыкІхэми о упегъымбар Илясэу* аІо. ЕтІанэ адрэхэми о пегъымбархэмэ уащыщ горэу аІо.

²⁹ –Адэ шъори, сэ хэт сыщыщэу шъуІора?– яупчІыгъ Исус ахэмэ.

–Оры Христосыр*,– ыІуи, Петрэ Исус къяриІожьыгъ.

8:22 Вифсайдэ къяуджэр – Вифсайдэ къяуджэр Иулиас зыцІэ къяуджэу Галилей псыхъураем итемыр тыгъэ къякъяокІыпІэ Іушъом Іутыгъэр арыщтын.

8:27 Кайсарфилипи къялэр – Галилей псыхъураем километрэ 40–кІэ пэчыжъэу, итемыр лъэныкъомкІэ итыгъ.

8:28 пегъэмбар Иляс – еплъ Маттэ 16:14.

8:29 Христос – еплъ Маттэ 1:17.

³⁰ Ащ дэжым Исус ар зыми рамылотэжбынэу ахэмэ афигъэпытагъ.

**Исус ежыр зэрауклыщтри, лагъэхэм
къызэрахэтэджыкыжыщтри къызэриуагъэр**

(Маттэ 16:21–28; Лука 9:22–27)

³¹ Джащыгъум Исус игъогу рыкloxэрэм мырэуштэу аригъашIэу ыублагъ:

–Цыф Лъэпкъым Ыкъо* къиныбэ ыщэчын фаеу щыт. Нахыжъхэми*, дин пэщэшхохэми*, Тэурат егъэджэкIо пащэхэми* ежыр зэрамыпэсын ыкIи аукIын фаеу щыт, мэфищ нэужми лагъэхэм къахэтэджыкыжыын фаеу щыт.

³² Исус мы Iофхэр шъхъаихыгъэу къыIуагъэх. Джащыгъум Петрэ Исус зы лъэныкъокIэ Iуищи, фимыдэу ыублагъ.

³³ Ау Исус зыкъызэригъээзэки, игъогу рыкloxэрэм яплъи, Петрэ егыигъ:

–Сауж икI, шэйтaн! О уигупшысакIэ Тхъэм игупшысакIэу щытэп, цыфым игупшысакIэу щыт нахъ.

³⁴ ЕтIанэ Исус цыф купышхомрэ игъогу рыкloxэрэмрэ къяджи ариуагъ:

–Зыгорэ сэ сауж къырыкIонэу фаемэ, ежыр зыфэе Iофхэр къерэгъанэхи, лIэныгъэм икъащ къерэшти, сауж къырэрэкIу; ³⁵ сыда пIомэ хэти зыпсэ мыкIодэу къэзыгъэнэжбынэу фаем ыпсэ шIокIодыщт, ау хэти сэщ паерэ къэбарышIум* паерэ зыпсэ зышIокIодрэм ыпсэ мыкIодэу къыгъэнэжыщт. ³⁶ Дунаер зэкIэ зы цыфым ие хъоу, ежыр кIодмэ, ишIуагъэу къэкIоштыр сыда? ³⁷ Цы-

8:31 Цыф Лъэпкъым Ыкъо – еплъ Маттэ 8:20.

8:31 нахыжъхэр – еплъ Маттэ 16:21.

8:31 дин пэщэшхохэр – еплъ Маттэ 2:4.

8:31 Тэурат егъэджэкIо пащэхэр – еплъ Маттэ 2:4.

8:35 къэбарышIур – Исус Христос ехылыгъэ къэбарышIур ары. Тхъэм пегъымбархэм ягушыIэкIэ цыфхэр къызэригъэугъэгъэ Iофхэр Исус Христос Iофэу ышIагъэмкIэ къыыгъэшпыпкъэжъхэзэ ыгъэхъугъэх, арэуштэуи цыфхэр мыкIодхэу къызэригъэнэжыщтхэ гъогу афишыгъ.

фым ыпсэ пае уасэу сыд ытышъущтыр? ³⁸ Джырэ цыфхэу Тхьэр зымышлэхэу, псэкIод зышлэхэрэм ащыщэу хэти сэррэ сэ сигушылэхэмрэ къыттеукIытыхьэрэм, сэ Цыф Лъэлкъым Ыкъуи а цыфым сытеукIытыхьажьышт, мэлэич лъаплэхэр сигъусэхэу сэ Сятэ ищытхъушхо фэдэ щытхъушхо силэу сыкъызыкIожькIэ.

ЯБГЪОНЭРЭШЪХЪ

–Шъыпкъэр шъосэIо,– ариIуагъ Исус ахэмэ, –Тхьэм и Тетыгъошхо* лъэкIыныгъэшхокIэ къэкIуагъэу алъэгъуфэ, мыщ дэжъым щыт цыфхэм ащыщхэу заулэм лIэныгъэр алъэгъуштэп.

Исус итеплъэ зэрэзэрихъокIыгъэр

(Маттэ 17:1–13; Лука 9:28–36)

² Мэфих зытешлэ ужым, Исус Петри, Якъуби, Иуани зыдищэхи, зы Iошгъхьэ лъагэ горэм язакъоу дищэгъэх. Джащыгъум ахэмэ апашгъхьэ Исус итеплъэ щызэрихъокIыгъ. ³ Дунаим тет гыкIакIо горэм щыгъынхэр фыжъэу зэригыкIышъущтхэм нахь, Исус ищыгъынхэр нахь фыжъыбзэу, къэлыдэу хъугъэх. ⁴ Ащ дэжъым пегъымбархэу Илясрэ Мусэрэ ахэм къафэлъэгъуагъэх, ахэри Исус къыдэгущыIэхэу щытыгъэх.

⁵ –Равви, мыщ дэжъым тызэрэщыIэр дэгъу,– ыIуи, Петрэ Исус къыриIуагъ. –Чэлищ щыдгъэлэн, оц пае зы, Мусэ пайй зы, Иляс пайй зы.

⁶ Петрэ ыIон ышIагъэл; сыда пIомэ ахэр щтагъэхэти ары.

⁷ Джащыгъум* зы ошъуапщэ къакIуи къашгъхьэщы-хьагъ. Ошъуапщэм зы макъэ горэ къыхэлукIыгъ:

–Мары сэ шIу слъэгъурэ Скъо класэр. Ащ ыIорэм шъуедэлү.*

9:1 Тхьэм и Тетыгъошхо – еплъ 1:15.

9:7 Мары сэ шIу слъэгъурэ Скъо класэр. Ащ ыIорэм шъуедэлү! – еплъ Сэбур (Псалтыр) 2:7; Пегъымбар Мусэ апэрэ тхылгъэу ытхыгъэм 22:2 ыкIи ятфэнэрэ тхылгъэу ытхыгъэм 18:15.

⁸ ОшІэ–дэмышІэу, зызэплтэкІыжыхэм, ахэмэ ягъусэу Исус нэмыкІ зи алтэгъужьыгъэп.

⁹ Ахэр Іуаштхьэм къехыжыхэзэ, ежырэу Цыф Лтэпкъым Ыкьо лагтэхэм къахэтэджыкІыжыфэ, алтэгъугтэр зыми рамылотэжынэу Исус унаштэ афишІыгъ. ¹⁰ Агущылэхэр агу раубытагтэх, «Лагтэхэм къахэтэджыкІыжынэу Исус зыфиІуагтэм къыригтэкІыгтэр сыда?» аІозэ зэупчІыжыгтэх.

¹¹ Ахэр Исус ктэупчІыгтэх:

–Тэурат егтэджекІо пащэхэм ылэ рапшІэу пегтымбар Иляс ктэкІон фаеу аІоу, сыда зыкІаІорэр?

¹² –Штыпктэ, ылэ рапшІэу Иляс ктэкІонышт, Іоф пстэури тэрэзэу зэтыригтэуцожын фае,– ариІожыгъ Исус, –ау Тхьэм игущылэ тхыгтэхэм зэрарытым фэдэу, Цыф Лтэпкъым Ыкьо ктѳиныбэ ыцтэчын фаеу щыт, цІыфхэми зэрамыпэсын фаеу щыт. ¹³ Ау сэ штэосІо, Иляс ктэкІогтах,* Іоф бзэджагтэу ежым рашІэнхэу зыфэягтэхэри рашІагтэх, ежым ехыллагтэу Тхьэм игущылэ тхыгтэхэм зэрарытым фэдэу.

Исус джынапцІэ зыхэс кІалэ горэ зэригтэхъужьыгтэр

(Маттэ 17:14–20; Лука 9:37–43а)

¹⁴ Исусрэ игтэусищрэ адрэ нэбгырэхэу игтэогу рыкІохэрэм адэжь ктызагтэзэжым, цІыф купышхом ахэр ктауцухагтэхэу, Тэурат егтэджекІо пэцэ куп ахэмэ ктѳанэктэоктэхэу алтэгъугтэх. ¹⁵ Исус ктызалтэгтум, цІыф купышхом зэкІэ агтэшІагтэуи, ктыбгтэодэлтэдэхи, шІуфэс ктырахыгъ.

¹⁶ –Сыдым ехыллагтэу ахэмэ штѳуянэктэоктэура?– яупчІыгъ Исус игтэогу рыкІохэрэм.

¹⁷ Цыф купышхом хэтэу зыгорэм ктыриІуагъ:

–Дин гтэсакІу, джынапцІэу сэ сикІалэ бзакэ зышІырэ хэсти, ктыпфэсцагъ. ¹⁸ ДжынапцІэр кІалэм ктыхыхтэ ктэс, чІыгум ктытыредзэ. Ыпупс ктыІутІэтІэу, ыцтэхэр зэригтэшыххэу зэтектэ. О уигтэогу рыкІохэрэм

9:13 Иляс ктэкІогтах – Исус зыфиІуагтэр умэхтэкІоу Иуан (Яхьар) ары. Иуан Христос игтэогу ыгтэпсынэу Тхьэм ктызэригтэугтэгтэ пегтымбар Иляс ары. Еплтэ Маттэ 16:14.

джынапцІэр хафынэу сятъэІугъ, арышъхъакІэ ахэмэ ар хафын алъэкІыгъэп.

¹⁹ –Еоой, шъо джырэ цІыфхэу шІошъхъуныгъэ зимы-Іэхэр,– ариІожьыгъ Исус. –Сыд фэдизрэ сышъухэтын фая? Сыд фэдизрэ шъусщыІэн фая? А кІалэр къысфашъущ.

²⁰ Ахэмэ кІалэр Исус къыфащагъ. Ау джынапцІэм Исус зэрилъэгъоу, кІалэр къыгъэкІэзэзыгъ. КІалэр чІыгум къытефи, Іупсыр къыІутІэтІэу укІорэигъэ.

²¹ –Сыд фэдиз хъугъэу мыщ фэдэу щыта?– еупчІыгъ Исус кІалэм ятэ.

–ИцІыкІугъэ къыщегъэжъагъэу арэуштэу щыт,– къыІожьыгъ ятэ. ²² –ДжынапцІэм ар ыгъэкІодыным пае, машІоми псыми бэрэ ахидзэщтыгъ. Зыгорэ пшІэн плъэкІымэ, гукІэгъу къытфэшІи къыддэлэпыІ.

²³ –«Зыгорэ пшІэн плъэкІымэ», оІо,– риІуагъ Исус а лІым. –ШІошъхъуныгъэ зиІэм сырэ Іофи ышІэн елъэкІы.

²⁴ Ардэдэм кІалэм ятэ къэкууагъ:

–Сэ сшІошъ мэхъу, сишІошъмыхъуныгъэ сытекІонэу къыздэлэпыІ, тхъаматэ.

²⁵ Исус цІыф купышхо къэзэрэугъоигъэу зелъэгъум, джынэпцІэ Іаеи егыий риІуагъ:

–О, цІыфхэр бзакоу ыкІи дэгоу зышІырэ джынапцІ, унашъо къыпфэсэшІы, мы кІалэм хэкІыжъи, ныбжъи уктыхэмыхъажъ.

²⁶ ДжынэпцІэ Іаер къыхэкуукІи, кІалэр лъэшэу къыгъэкІэзэзи хэкІыжъыгъ. КІалэр хъадэм фэдэу хъугъэ. Арыти, а цІыфхэм ащыщыбэхэм, «Ар лІагъэ» аІуагъ. ²⁷ Ау Исус кІалэм ылэ къыубыти, ылъакъохэм атыригъэуцуагъ, кІалэри къэтэджыжъыгъ.

²⁸ Ащ ыужым Исус унэ горэм зехъэм, игъогу рыкІохэрэм язакъоу къызынэжъхэм, къеупчІыгъэх:

–Сыд пае а джынапцІэр тэ хэтфын тымылъэкІыгъа?

²⁹ –Мыщ фэдэ лъэпкъыр тхъэлъэІунымрэ нэкІынымрэ афэшъхъафкІэ цІыфым хэпфышъущтэп,– ариІожьыгъ Исус.

**Исус ежыр зэраукыштри, лагъэхэм
къызэрахэтэджыкыжыштри ятлонэрэу къызэриуагъэр**
(Маттэ 17:22–23; Лука 9:43б–45)

³⁰ Исусрэ игъогу рыкloxэрэмрэ а чыпlэм икlыхи, Галилей хэкум кlоцlырыкlыгъэх. Ахэр зыдэщылэхэр Исус зыми къышlэнэу фэягъэп, ³¹ сыда пломэ игъогу рыкloxэрэм loфхэр аригъашlэщтыгъэхэти ары. Ахэмэ мырэу-щтэу ариуагъ:

–Цыф Лъэпкъым Ыкьо цlыфхэм алэкlэхъанышъ, ахэмэ ежыр аукушт, ау заукlы ужым, мэфищ те-шlагъэу лагъэхэм къахэтэджыкыжышт.

³² Ау игъогу рыкloxэрэм а гущылэхэм къарыкlырэр къагурыуагъэп, ежым къеупчlынхэуи щынэщтыгъэх.

Хэта анахь ин дэдэр?
(Маттэ 18:1–5; Лука 9:46–48)

³³ Капернаум къалэм къэкlожыгъэх. Унэм зехъэхэм, Исус игъогу рыкloxэрэм яупчlыгъ:

–Гъогум шъузытетым, сыда шъузытегущылэгъэр?

³⁴ Ау ахэмэ заушъэфыгъ, сыда пломэ ахэр гъогум зы-тетхэм, «Тэ тцыщэу хэт анахь ин дэдэр», алоти зэнэ-къокъущтыгъэх.

³⁵ Исус тlыси, игъогу рыкlorэ нэбгырэ пшlыкlутlум къяджи ариуагъ:

–Зыгорэ алэ итынэу фаемэ, ар ауж дэдэу хъун фае, пстэу-ми loфтабгэуи афэхъун фае.

³⁶ Зы сабий горэм ылэ къыубыти, агузэгу ригъэуцуи, lаплl рищэкlи ариуагъ:

³⁷ –Хэти мыщ фэдэ сабыир сэ сцlэкlэ къезыгъэбла-гъэрэм сэ сыригъэблэгъагъэу мэхъу; хэти сэ сезыгъэ-благъэрэми сэ сизакъоу арэп ригъэблагъэрэр, сэ сыкъэ-зыгъэкlуагъэри ары.

Къытпэмыуцурэр тигъус
(Лука 9:49–50)

³⁸ –Дин гъэсакlу, лlы горэм о пцlэкlэ джынапцlэхэр цlыфхэм ахифхэу тлээгъугъэ,– ылуи, Иуан Ису къы-

риѲуагъ. – Ар тэ зэрэтщымыщым пае зэтетІэжьэнэу тыпылЪыгъ.

³⁹ – ЗэтешъумыѲажь ар, – къыѲуагъ Исус, – сыда пІомэ сэ сцІэкІэ Іофышхо гъэшІэгъон зышІэрэр ащ лъыпытэу ІэягъэкІэ къыстегущыІэн ылъэкІыщтэп. ⁴⁰ Сыда пІомэ тэ къытпэмыуцурэр тигъусэшъ ары. ⁴¹ Шъыпкъэр шъо-сэІо, Христос игъогу шъузэрэрыкІорэм пае, зы псы шъуалъэ шъуезыгъашъорэм ифэшъошэ ІэхышІу шІо-кІодыщтэп.

Цыфхэм псэкІод ашІэнэу дэзыхъыхырэ Іофхэр

(Маттэ 18:6–9; Лука 17:1–2)

⁴² – Мы цІыкІухэм ащыщэу сэркІэ шІошъхъуныгъэ зиІэм псэкІод ышІэнэу хэти дэзыхъыхрэм ыпшъэтыкъ мыжъо шъхъал кІэрашІэу, хым хадзагъэмэ, ежъымкІэ нахъышІущтыгъ. ^{43,44} О пІэ псэкІод пшІэнэу удихъыхмэ, пыупкІыжъ. УитІу псаоу джэхънэмэу цІыфылыр зышхыщтэу, хъамлыухэр зыщымылІэжъыщтэу, зимашІуи мы-кІосэжъыщтым* укІоным нахъи, улащэу мыкІодыжъын щыІэныгъэ бгъотыныр оркІэ нахъышІу. ^{45,46} О плъакъуи псэкІод пшІэнэу удихъыхмэ, пыупкІыжъ. ПлъэкъуитІу псаоу джэхънэмэу цІыфылыр зышхыщтэу, хъамлыухэр зыщымылІэжъыщтэу, зимашІуи мыкІосэжъыщтым упа-дзэным нахъи, улъащэу мыкІодыжъын щыІэныгъэ бгъо-тыныр оркІэ нахъышІу. ^{47,48} Ащ фэдэуи, о унэ псэкІод пшІэнэу удихъыхмэ, къитхъыжъ. УнитІу псаоу джэхъ-нэмэу цІыфылыр зышхыщтэу, хъамлыухэр зыщымылІэ-жъыщтэу, зимашІуи мыкІосэжъыщтым упадзэным нахъи, зы нэ нахъ уимыІэми, Тхъэм и Тетыгъошхо ылэчІэгъ учІэхъаныр оркІэ нахъышІу. ⁴⁹ Тхъэм хэтрэ цІыфи машІокІэ ыщыушт, сырэ къурмэныпхъэри щыгъукІэ ащыушт.

⁵⁰ – Щыгъур дэгъу. Ау щыгъум ищыугъэ хэкІымэ, сы-дэущтэу ищыугъэ хэшъулъхъажъыщт? Щыугъэ зыхэжъу-гъэлъ, шъузэгурыІоуи шъузэдэлпсэу.

9:43 хъамлыухэр зыщымылІэжъыщтэу, зимашІуи мыкІосэжъыщтыр – еплъ Пегъымбар Исайас тхылъэу ытхыгъэм 66:24.

ЯПШЭНЭРЭШЪХЪ

Шъхъэгъусэ тIупщыжьиным ехьылIагъ

(Маттэ 19:1–12)

Исус а лъэныкъом икIыжьи, Иудей хэкоу Иордан псыхъом иадрабгъу щыIэм кIуагъэ. Джыри зэ цIыф купышхохэр ыдэжъ къыщызэрэугъоигъэх, зэрихабзэуи Исус ахэмэ Тхъэм игущыIэхэр аригъашIэхэу ыублагъ.

²Джащыгъум фарисей заулэ Исус къыбгъодахъэхи, ежыр хагъэукъоным пае, къеупчIыгъэх:

–ЛIым ишъуз ытIупщыжьиныр хабзэкIэ хъуцта?

³–Пегъымбар Мусэ унашъоу сыда къышгъуфишIыгъэр?– ариIожьыгъ Исус ахэмэ.

⁴–ЛIы горэм ишъуз зэритIупщыжьиэрэ тхылъ ытхымэ, шъузыр ытIупщыжьиинэу пегъымбар Мусэ фит ышIыгъ*, – къаIожьыгъ ахэмэ.

⁵–Шъуигуркъагъэ* пае пегъымбар Мусэ а унашъор къышгъуфитхыгъ, – ариIожьыгъ Исус ахэмэ. ⁶–Ау ублапIэм дэжъ Тхъэм щыIэр зэкIэ къызегъэхъум, цIыфхэр «хъульфыгъэрэ бзылъфыгъэрэ къыгъэхъугъэх»*. ⁷«Ащ къыхэкIыкIэ* лIыр ятэ–янэхэм ахэкIынышъ, ишъуз гъусэ фэхъунышъ, ⁸итIур зыпкъы хъуцтых». Арэуцтэу ахэр зыпкъых нахъ, пкъитIоу хъужьхэрэп. ⁹Арышъ, а тIоу Тхъэм гъусэ зэфишIыгъэхэр цIыфым зэгуигъэкIыжьи хъуцтэп.

¹⁰ЕтIанэ унэм исхэу, игъогу рыкIохэрэр а IофымкIэ Исус къеупчIыгъэх. ¹¹Исус ариIуагъ:

–Хэтми зишъуз зытIупщыжьиэу, нэмыкI бзылъфыгъэ къэзыщэжьиэрэм апэрэ шъузымкIэ зинэ ышIагъэу мэхъу. ¹²Шъузыри илI гокIыжьиэу нэмыкI лIы горэм дэкIожьмэ, ащи зинэ ышIагъэу мэхъу.

10:4 Мусэ фит ышIыгъ – еплъ Пегъымбар Мусэ ятфэнэрэ тхылъэу ытхыгъэм 24:1.

10:5 гуркъагъэ – еплъ 3:5.

10:6 хъульфыгъэрэ бзылъфыгъэрэ къыгъэхъугъэх – еплъ Пегъымбар Мусэ апэрэ тхылъэу ытхыгъэм 1:27.

10:7–8 Ащ къыхэкIыкIэ – еплъ Пегъымбар Мусэ апэрэ тхылъэу ытхыгъэм 2:24.

Исусрэ сабийхэмрэ

(Маттэ 19:13–15; Лука 18:15–17)

¹³ ЕтІанэ цІыфхэм сабийхэр Исус кыѳащагъэх, Тхьэм ынэшІу ахэмэ кѳащифэным пае, Исус ахэмэ ателэбэнэу. Ау Исус игъогу рыкІохэрэм афадагъэп. ¹⁴ Исус ащ гу зы-лѳетэм, ыгу ябгъэу ариІуагъ:

–Сабийхэр садэжъ къэрэкІох, зи яшъумыІоу, сыда пІомэ ащ фэдэхэр Тхьэм и Тетыгъошхо ыІэчІэгъ чІэ-тых. ¹⁵ Шъыпкъэр шъосэІо, сабыим Тхьэм и Тетыгъошхо зэридэрэм фэдэу, хэтми Тхьэм и Тетыгъошхо зымыдэрэр а Тетыгъошхом ыІэчІэгъ чІэхьащтэп.

¹⁶ ЕтІанэ Исус сабийхэм ІаплІ арищэкІи, ыІэхэр аты-рилъхъэхи, Тхьэм ынэшІу кѳащифэнэу афелъэлугъ.

Лы баир

(Маттэ 19:16–30; Лука 18:18–30)

¹⁷ Исус гъогум зытехъажьым, зы лы горэ ыдэжъ кѳачъи, лъэгонджэмышъхъэкІэ ыпашъхъэ кѳитІысхъи кѳе-упчІыгъ:

–Дин гъэсэкІо дэгъу, мыкІодыжьын щыІэныгъэ ІэхъышІоу кыислгысыным пае, сыда сшІэщтыр?

¹⁸ –Сыда дэгъукІэ укъызкІысэджэрэр?– риІожьыгъ Исус а лІым. –Тхьэм нэмыкІэу зи дэгъу щыІэп. ¹⁹ Тхьэм иуна-шъохэр ошІэх: «Цыф умыукІ, зинэ умышІэ, умытыгъу, нэмыкІ цыфхэм пцІы атемылъхъ, цыфхэм яІэр гъэ-пцІэныгъэкІэ кѳатемых, уятэрэ уянэрэ лъытэныгъэ афэшІ».

²⁰ –Дин гъэсакІу,– кыыриІожьыгъ а лІым Исус, –си-кІэлэгъу кыщегъэжъагъэу ахэр зэкІэ сэгъэцакІэх.

²¹ Джащыгъум Исус а лІым еплъи, ыгу еІуи риІожьыгъ:

–Зы уищыкІагъ. КІуи, уиІэ пстэури щэжъи, ахъщэр тхъамыкІэхэм ят. Джащыгъум уашъом мылъкушхо щы-уиІэ хъушт. ЕтІанэ кѳащыр кѳашти, кѳакІуи, сауж кыырыкІу.

²² Ар Исус кызыелом, лІым ынэгу кыызэлэхъи, ыгу кѳеоу ІукІыжъыгъ, сыда пІомэ мылъкушхо иІагъэти ары.

²³ Исус зиплгыхъи, игъогу рыкІохэрэм ариІуагъ:

–Мыльку зи́лэхэмкIэ Тхьэм и Тетыгъошхо ы́лэчIэгъ чIэхъанхэу сыдэу къин!

²⁴ Исус игъогу рыкIохэрэм а гущы́лэхэр зызэхаххэм, лъэшэу агъэшIэгъуагъ. Ау Исус джыри зэ ари́уагъ:

–Синыбджэгъухэр, мылькум щыгугъыхэрэмкIэ Тхьэм и Тетыгъошхо ы́лэчIэгъ чIэхъанхэр сыдэу къин! ²⁵ Баир Тхьэм и Тетыгъошхо ы́лэчIэгъ чIэхъаным нахь, махъшэр мэстанэм икIыныр нахь IэшIэх.

²⁶ Исус игъогу рыкIохэрэм ар нахьыбэу агъэшIагъуи зэраIожьыгъ:

–Арэуштэу щытмэ, ежым зимыгъэкIодэу, хэт зыкъэ-зыгъэнэжьи́н зылъэкIыщтыр?

²⁷ Исус ахэмэ яплъи къы́уагъ:

–ЦIыфхэм ежхэм замыгъэкIодэу зыкъагъэнэжьи́н алъэкIырэп, ау Тхьэм елъэкIы; сыда пIомэ Тхьэм ымылъэкIын Iоф зи щы́лэп.

²⁸ –Мо къэдаIолъ, тэ ти́лэгъэ пстэури къэдгъани, о уауж тыкъырыкIуагъ,– ы́уи, Петрэ Исус ри́оу ыублагъ.

^{29,30} –Шъыпкъэр шъосэ́о,– къы́уагъ Исус, –хэт щыщми е зиунэ, е зышхэр, е зышыпхъухэр, е зянэ, е зятэ, е зишъуз, е зибынхэр, е зичIыгухэр сэщ паерэ къэбарышIум* паерэ къэзыгъэнагъэу, джы мы дунаем унэхэр, шыхэр, шыпхъухэр, ныхэр, бынхэр, чIыгухэрэ фэдишъэу щы-зымыгъотыжьи́щт цIыф зи щы́лэп, а цIыфыми къи-ныбэ рагъэщэчыщт. Адрэ дунаеми мыкIодыжьи́н щы-Iэныгъэ щыри́лэ хъущт. ³¹ Ау апэ итхэм ащыщхэу бэхэр ауж къинэщтых, ауж итхэри апэу хъущтых.

**Исус ежыр зэраукIыщтри, лагъэхэм
къызэрахэтэджыкIыжьи́щтри ящэнэрэу къызэри́уагъэр**
(Маттэ 20:17–19; Лука 18:31–34)

³² Ерусалим дэкIуаехэу гъогум зытетхэм, игъогу ры-кIохэрэм апэ итэу Исус кIуагъэ. Ахэмэ агъэшIагъоу, щынагъо агухэм арылъэу, ыуж итхэу кIощтыгъэх. Исус джыри зэ игъогу рыкIорэ нэбгырэ пшыкIутIур зы лъэ-

ныкъокІэ Іуищыхи, ежъым къехъулІэщтыр ариІоу ыублагъ.

³³ –Мары, тэ джы ЕрусалимкІэ тыдэкІуае,– ыІуагъ. –Ащ дэжъым Цыф Лъэпкъым Ыкъо дин пэщэшхохэмрэ Тэурат егъэджэкІо пащэхэмрэ аІэкІэхьащт. Ахэмэ ежъым укІ къытыралъхьащт, хымэ лъэпкъхэми* аІекІалъхьащт.

³⁴ Ахэр къыкІэнэкІэщтых, къытеужъунтхэщтых, къамыщкІэ къеоцтых ыкІи аукІыщт. Мэфищ нэужми ежъыр лагъэхэм къахэтэджыкІыжъыщт.

Якъубэрэ Иуанрэ Іофэу Исус зыкІелъэІугъэхэр

(Маттэ 20:20–28)

³⁵ Зеведей ыкъохэу, Якъубэрэ Иуанрэ Исус къыбгъо-дахъэхи къыраІуагъ:

–Дин гъэсакІу, тэ тыкъызэрэолъэІущтыр къытфэ-пшІэнэу тыфай.

³⁶ –Сыда къышъуфэсшІэнэу шъузыфаер?– ариІуагъ Исус.

³⁷ –О уищытхъушхо къызыскІэ, зыр уиджабгъукІэ адрэр уисэмэгубгъукІэ тыкъэтІысынэу фит тыкъэшІ,– къыраІожьыгъ ахэмэ.

³⁸ –Шъо шъузыкІэлъэІурэр шъушІэрэп,– ариІуагъ Исус. –Сэ сызэшъоцт къиныгъэм ишъуалъэ итым шъо шъуешъон шъулъэкІыщта, хьауми цыфхэм Іаеу сызэраумэхъыщт шыкІэм фэдэу, зяжъугъэумэхъын шъулъэкІыщта?

³⁹ –ТлъэкІыщт,– къыраІожьыгъ ахэмэ.

–Сэ сызэшъоцт къиныгъэм ишъуалъэ итым шъори шъуешъоцт,– ариІуагъ Исус. –Цыфхэм сэ Іаеу сызэраумэхъыщт шыкІэм фэдэу, шъори шъуаумэхъыщт.

⁴⁰ Ау сэ сиджабгъукІэ е сисэмэгубгъукІэ шъукъэтІысынэу фит шъусшІын слъэкІыщтэп. А тІысыпІэхэр цыфхэу Тхъэм зыфигъэхъазыргъэхэм яй.

⁴¹ Адрэ нэбгырипшІэу Исус игъогу рыкІохэрэм ар зызэхыхым, Якъубэрэ Иуанрэ афэгубжыгъэх. ⁴² Ащ дэжъым Исус игъогу рыкІохэрэм къяджагъ.

–Шъо шъошІэ,– ариІуагъ Исус, –мы дунаем пщы-

10:33 хымэ лъэпкъхэр – мыщ дэжъым ащ къыкІырэр Рим (Рум) и цыфхэу тетыгъо зилэхэр ары.

кІэ щызаджэхэрэр цІыфхэм апшгэ зэрэдэсхэрэри, ятхьаматэхэм цІыфхэм тетыгбо зэряфыряІэри шбошІэ. ⁴³ Шбо шъуазыфагу арэп зэрэщытын фаер. Шъуащыщэу ин хъунэу фаер Іофтабгэу къышгъуфэхъун фае. ⁴⁴ Шъуащыщэу апэ итынэу фаери пстэуми пщылІ афэхъун фае. ⁴⁵ Сыда пІомэ Цыф Лъэпкъым Ыкбо* цІыфхэм яшІуаггэ ежъым зэриггэкІыжъыныр арэп къызфэкІуаггэр, ежъым ишІуаггэ цІыфхэм ариггэкІыныр, цІыфыбэхэми апае ыпсэ шгъхэщэфыжгэу ытыныр ары нахь.

Исус Вартимей зыцІэ нэшгур зэриггэхъужъыггэр

(Маттэ 20:29–34; Лука 18:35–43)

⁴⁶ Исусрэ игбогу рыкІохэрэмрэ Ерихон къалэм* кгэкІуаггэх. Цыф купышхо яггусэу ахэр къалэм зыдэкІыжъхэм, Тимей ыкбоу Вартимей зыцІэу, зы лгэлэкІо нэшгур горэ гбогу напцэм Іусыгг. ⁴⁷ Назарет щыщ Исус зэрэблэкІырэр зызэхехым, мэкгэшхокІэ кгеджагг:

–Даутэ Ыкбо* Исус, гукІэггур къысфэшІ!

⁴⁸ Цыфыбэхэм амыдэу «Щыггэт!» рІуагг. Ау ар джыри нахь мэкгэшхокІэ кгеджагг:

–Даутэ Ыкбо, гукІэггур къысфэшІ!

⁴⁹ Исус къызэтеуцуи кгыІуагг:

–Мо шгукгедж.

–Умыщын, кгэтэдж, ежыр кгыоджэ,– аІуи, нэшгум кгеджаггэх. ⁵⁰ Нэшгум ищыггын кгыІутелг зытыридзыжъи, къызщылгэти Исус ыдэж кгэкІуагг.

⁵¹ –Сыда кгыпфэсшІэнэу узыфаер?– рІуагг Исус а лІым.

–Равви, сынэхэр кгэггэплгэжъых,– кгыриІуагг нэшгум.

⁵² –КІожь,– рІуагг Исус. –О уишІошгхъуныггэ уиггэхъужъыгг.

Ардэдэм нэшгум ынэхэр кгэплгэжъыггэх, Исуси ыуж итэу гбогум техагг.

10:45 Цыф Лъэпкъым Ыкбо – еплг Маттэ 8:20.

10:46 Ерихон къалэр – еплг Маттэ 20:29.

10:47 Даутэ Ыкбо – еплг Маттэ 9:27.

ЯПШЫКІУЗЭНЭРЭШЪХЪ

Щытхъушхо иІэу, Исус Ерусалим зэрэдэхъагъэр

(Маттэ 21:1–11; Лука 19:28–40; Иуан 12:12–19)

Исусрэ игъогу рыкІохэрэмрэ Ерусалим игъунэгъу хъугъэх. Елеон Іуашъхъэм* Іус къуаджэхэу Виффагиерэ Вифаниерэ къызынэхэм, Исус игъогу рыкІохэрэм ащыщхэу нэбгыритІу апэ ыгъэкІуагъэх, ²мырэуштэу ариІозэ:

–ШъуапэкІэ ит къуаджэм шъудахъ. Шъузэрэдахъэу, щыд къунанэу зы цІыф горэ ныбжыи зытемытІысхъагъэр епхыгъэу шъуапэ къифэшт. Ар къыкІэрышъутІэтыкІи, мо къашъуцэ. ³«Сыда шъушІэрэр?» ыІоу, зыгорэ къышъоупчІымэ, «Зиусхъаныр ащ фай», ешъуІуи, занкІэу къэшъуцэнэу фит шъуишІышт.

⁴Ахэр кІохи, урамым тетэу къэлапчъэ горэм епхыгъэу, щыд къунан горэ къагъоти, къыкІэратІэтыкІыгъ.

⁵А чІыпІэм щытхэм ащыщхэм къараІуагъ:

–Сыд пае а щыд къунаныр къыкІэрышъутІэтыкІыра?

⁶Исус зериІуагъэм фэдэу пэгъокІ аратыжыи, адрэхэм щыд къунаныр ащэнэу фит къашІыгъэх. ⁷Щыд къунаныр Исус ыдэжъ къащи, ящыгъынхэр тыралъхъагъэх. ЕтІанэ Исус щыд къунаным тетІысхъагъ. ⁸Цыфыбэхэм ящыгъынхэр гъогум тыраубгъоцтыгъэх, нэмыкІхэми чъыг къутамэхэр хатэхэм къащыпаупкІыхэти, гъогум тыралъхъэцтыгъэх. ⁹Цыфхэу Исус ыпэ итхэу кІоцтыгъэхэми, ыуж итхэу кІоцтыгъэхэми мэкъэшхокІэ аІоцтыгъ:

–Хъусаннэ!* Зиусхъаным ыцІэкІэ къакІорэм щытхъушхор ий!

¹⁰Тятэшхоу Даутэ и Тетыгъоу къэкІоцтым щытхъушхор ий!

Хъусаннэ! Анахъ Иным щытхъушхор ий!*

¹¹Исус Ерусалим дахыи, Тхъэм иунэшхо чІэхъагъ. Зэпстэури къызеплгъыхъэм ыуж, мафэр хэкІотагъэти, къалэм дэкІи, игъогу рыкІорэ нэбгырэ пшІыкІутІур игъусэхэу Вифание къуаджэм кІуагъэ.

11:1 Елеон Іуашъхъэр – еплъ Маттэ 21:1.

11:9 Хъусаннэ – щытхъу гущыІэ ары.

11:9–10 Еплъ Сэбур (Псалтыр) 118:25–26 (урыс библиемкІэ 117:25–26).

Исус ынджыр чыгым зэребгыгъэр

(Маттэ 21:18–19)

¹² ЕтІонэрэ мафэм Вифанием зыдэкІыжъхэм, Исус къэмэлэкІагъ. ¹³ Тхьапэхэр зыпыт ынджыр чыг чыжъэкІэ зелъэгъум, зыгорэ пытмэ еплъынэу кІуагъэ. Чыгым зынэсым, тхьапэ нэмыкІ зи пымытэу къычІэкІыгъ, сыда пІомэ ынджырым игъо щытыгъэпти ары. ¹⁴ Арэуцтэу зэхъум, Исус чыгым риІуагъ:

–Нелэ щегъэжъагъэу о къыппыкІэу егъашІэми зыми зи ерэмышх.

Игъогу рыкІохэрэм Исус къыІуагъэр зэхахыгъ.

Исус щэн–щэфакІохэр Тхьэм иунэшхо къызэрэчІифыгъэхэр

(Маттэ 21:12–17; Лука 19:45–48; Иуан 2:13–22)

¹⁵ ЕтІанэ Ерусалим нэсыгъэх. Исус Тхьэм иунэшхо чІахыи, щэн–щэфакІохэу ащ чІэтхэр* къычІифыхэу ыублагъ. Ахъщэ зыхъожъхэрэм* яІанэхэмрэ, тхьаркъо зыщэхэрэм япхъэнтІэкІухэмрэ зэпыригъэзагъэх. ¹⁶ Тхьэм иунэшхо кІоцІыкІэ зыми зи щызэпырихынэу ыдагъэп. ¹⁷ ЦІыфхэм шъыпкъэр аригъашІэзэ, мыщ фэдэу ариІуагъ:

–Тхьэм къызэриІорэр игущыІэ тхыгъэхэм арытба:* «Сэ сиунэ лъэпкъ пстэуми тхьэлъэлупІэу афэхъуцт?» Ау шъо «хъункІэкІо гъэбылгыпІэм»* фэдэу шъушыгъэ.

¹⁸ Дин пэцэшхохэмрэ Тэурат егъэджекІо пащэхэмрэ Исус къыІуагъэхэр зызэхаххэм, ежъыр зэрагъэкІодыщт шыкІэм лъыхъухэу аублагъ; сыда пІомэ Исус Іофхэу аригъашІэщтыгъэхэр цІыф купышхом ыгъэшІагъохэти, дин пэцэшхохэмрэ Тэурат егъэджекІо пащэхэмрэ Исус щыщынэщтыгъэх.

¹⁹ ЕтІанэ пчыхъэр къызэсым, Исусрэ игъогу рыкІохэрэмрэ къалэм дэкІыжъыгъэх.

11:15 щэн–щэфакІохэу ащ чІэтхэр – еплъ Маттэ 21:12.

11:15 ахъщэ зыхъожъхэрэр – еплъ Маттэ 21:12.

11:17 Тхьэм игущыІэ тхыгъэхэм арытба? – еплъ Пегъымбар Исайас тхылъэу ытхыгъэм 56:7.

11:17 хъункІэкІо гъэбылгыпІэ – еплъ Пегъымбар Иеремие тхылъэу ытхыгъэм 7:11.

Ынджыр чъыгэу гъугъэр

(Маттэ 21:20–22)

²⁰ Пчэдыжъым ынджыр чъыгым къызыблэкIыжъхэм, ылъапсэ нэсэу ар зэрэгъугъэр алъэгъугъ. ²¹ Петрэ ащ дэжъым Исус ылогъагъэр ыгу къэкIыжьи къыриIуагъ:

–Равви, еплъ, ынджыр чъыгэу узэбгыгъэр гъугъэ!

²² –ТхъэмкIэ шIошъхъуныгъэ шъугухэм арыжъугъэлъ, – ариIожьыгъ Исус ахэмэ. ²³ –Шъыпкъэр шъосэIо, зыгорэм ыгу щэч къыримыгъахъэу, къыIорэр хъункIэ шIошъхъуныгъэ иIэу, мы Iуашъхъэм, «ЗыкъэIэти хым зыхадз», зиIокIэ, ар къыдэхъущт. ²⁴ Арышъ, шъосэIо, сыд щыцкIи Тхъэм шъуелъэIумэ, Тхъэм ар къызэрэшъуфишIэщтымкIэ шIошъхъуныгъэ шъугухэм арыжъугъэлъи, къышъуфишIэщт. ²⁵ Тхъэм шъузелъэIукIи, гукъанэ зыгорэм фышъуиIэмэ фэжъугъэгъу, Шъуятэ лъапIэу уашъом щыIэм шъо мыхъунхэу шъушIагъэхэр къышъуфигъэгъунхэм пае. ²⁶ Ау шъо ащ фэшъумыгъэгъумэ, Шъуятэ лъапIэу уашъом щыIэм шъо мыхъунхэу шъушIагъэхэри къышъуфигъэгъущтхэп.

**Джурт тхъаматэхэр Исус итетыгъо къезытыгъэмкIэ
къызэреупчIыгъэхэр**

(Маттэ 21:23–27; Лука 20:1–8)

²⁷ Джыри зэ Исусрэ игъогу рыкIохэрэмрэ Ерусалим къэкIожьыгъэх. Исус Тхъэм иунэшхо къыкIухъэзэ, дин пэщэшхохэмри, Тэурат егъэджекIо пащэхэри, нахъыжъхэри къыбгъодахъэхи, ²⁸ къыраIуагъ:

–Мы Iофхэр шIэнхэу фитыныгъэр тыда къыздипхыгъэр, е ахэр шIэнхэу тетыгъор хэта о къыозытыгъэр?

²⁹ –Сэри шъо зы Iоф горэкIэ сышъоупчIыщт, – ариIуагъ Исус. –ПэгъокI къысэшъутыжъмэ, сэри шъосIон мы Iофхэр сшIэнхэу фитыныгъэр къыздисхыгъэр. ³⁰ Иуан цIыфхэр ыумэхъынхэу хэта къэзыгъэкIуагъэр? ЦIыфхэр ара, хъауми Тхъэр ара? ПэгъокI къысэшъут.

³¹ –«Тхъэр ары Иуан къэзыгъэкIуагъэр», тIомэ, ежъым къытиIожьышт: «Адэ, сыд пае Иуан къыIуагъэхэр шъушIошъ мыхъугъэха?» – аIозэ, ахэр зэупчIыжъыгъэх.

³² –«ЦIыфхэр ары Иуан къэзыгъэкIуагъэхэр», етIожьы-

на?— ау ахэр цІыфхэм ащыщынэщтыгъэх; сыда плэмэ цІыф пстэуми Иуан шгыпкъэу пегъымбарэу зэрэщы-
тыгъэр алгытэщтыгъэти ары. ³³ Арыти,

—ТшІэрэп,— аІуи, Исус къыраІожьыгъ.

—Ащыгъум сэри шгъосІощтэп мы Іофхэр сшІэнхэу фиты-
ныгъэр къыздисхыгъэр,— ариІожьыгъ Исус ахэмэ.

ЯПШЫКІУТІОНЭРЭШЪХЪ

СэнэшъхъэшІэ бзаджэхэм яхылігъэ гъэсэныгъэ тхыдэр

(Маттэ 21:33–46; Лука 20:9–19)

Исус гъэсэныгъэ тхыдэхэмкІэ цІыфхэм адэгущыІэу
ыублагъ:

—Лы горэм сэнэшъхъэ хатэ ыгъэтІысхьагъ. Мыжъо
чэукІэ къышІыхыи, сэнэшъхъэ фызалтэ ышІи, унэ плъэ-
плэ лъаги дишІыхьагъ. ЕтІанэ сэнэшъхъашІэ* горэхэм ха-
тэр аІэкІилъхыи, хымэ хэгъэгу горэм кІуагъэ. ² Сэнэшъхъэ
пычыжыгъор къызэсым, исэнэшъхъэ Іахъэ къаІихынэу
унэІут горэ сэнэшъхъашІэхэм адэжъ ыгъэкІуагъ. ³ Ау
ахэмэ унэІутыр къаубыти, къеохи, ІэнэкІэу къатІупщы-
жыгъ. ⁴ ЕтІанэ сэнэшъхъэ хатэр зиём нэмыкІ унэІут горэ
сэнэшъхъашІэхэм адэжъ ыгъэкІуагъ. АщІ ышъхъэ къео-
хи, лые къырахыгъ. ⁵ ЕтІанэ нэмыкІ унэІут горэ ыгъэ-
кІуагъ; ар къаукІыгъ; нэмыкІ унэІутыбэхэри ыгъэкІуа-
гъэх; зы купым къеуагъэх, адрэ купыри къаукІыгъ.

⁶ —Шу ылгъэгъурэ ыкъо закъо къыфэнагъ. «Скъо лъы-
тэныгъэ къыфашІын», ыІуи, ауж дэдэу ар сэнэшъхъа-
шІэхэм адэжъ ыгъэкІуагъ.

⁷ —Ау сэнэшъхъашІэхэм зэраІожьыгъ: «Мыры сэнэшъхъэ
хатэр къызыфэнэжыщтыр. Ар тэжъугъэукІи, сэнэшъхъэ
хатэр тэ къытфэнэжыщт». ⁸ Арэущтэу сэнэшъхъэ хатэр
зиём ыкъо къаубыти, къаукІи, сэнэшъхъэ хатэм къыда-
дзыжыгъ.

⁹ —Сэнэшъхъэ хатэр зиём сыда ышІэщтыр?— къыпигъэ-
хъожьыгъ Исус. —Ар къэкІонышъ, сэнэшъхъашІэхэр ыгъэ-

кЮдынхэшъ, сэнэшъхъэ хатэр нэмыкІхэм аІэкІилъхъашт.
¹⁰ Мы гущыІэхэу Тхъэм игущыІэ тхыгъэхэм арытхэм*
 шъуаджагъэба:

«Унэ зышІыхэрэм зэрамыпэсэу чІадзыжъыгъэ
 мыжъор

мыжъо лъэпсэ дэдэу унэм фэхъугъ.

¹¹ Мыр Зиусхъаным иІэшІагъэ Іоф,
 ари тэ гъэшІэгъонэу къытфэлъагъо»?

¹² Тэурат егъэджэкІо пащэхэмрэ дин пэщэшхохэмрэ мы
 гъэсэныгъэ тхыдэр ежъхэм яхыыллагъэу Исус къызэриІо-
 тагъэр къагурыІуагъэти, Исус къаубытынэу пылтыгъэх,
 ау цІыф купышхом щыщынэштыгъэхэти, ыуж икІыжъхи
 ІукІыжъыгъэх.

Хъакъулахъ ахъщэм ехыыллагъ

(Маттэ 22:15–22; Лука 20:20–26)

¹³ Ащ нэужым Тэурат егъэджэкІо пащэхэмрэ дин пащэ-
 хэмрэ гущыІэ горэм тыраубытэным пае, фарисейхэм
 ащыщхэри пачъыхъэ Ирод ыуж рыкІохэрэм ащыщхэри
 Исус ыдэжъ агъэкІуагъэх. ¹⁴ Ахэр Исус ыдэжъ къакІохи
 къыраІуагъ:

–Дин гъэсакІу, шъыпкъагъэ зиІэ лІэу узэрэщытри,
 цІыфхэм аІорэм узэрымыгъапэрэри тэшІэ, сыда плэмэ
 цІыфхэм ятеплъэ уемыплъэу, цІыф пстэури уизэфэдэхэу
 щытых, шъыпкъагъэми тетэу, Тхъэм игъогу цІыфхэм
 яогъашІэ. Кайсарым* хъакъулахъ ахъщэр* етты хъушта,
 мыхъушта? Еттына, еттымытына?

¹⁵ Ау Исус ахэмэ янэпитІугъэ гу лъытагъэти ариІуагъ:

–Сыд пае сыхэжъугъэукъонэу шъупылъа? Зы динар*
 ахъщэ къысфэшъухыи сэжъугъэлъэгъу.

¹⁶ Зы динар къыфахъыгъ.

12:10–11 мы гущыІэхэу Тхъэм игущыІэ тхыгъэхэм арытхэм – еплъ Сэбур
 (Псалтыр) 118:22–23 (урыс библиемкІэ 117:22–23).

12:14 Кайсар – еплъ Маттэ 22:17.

12:14 хъакъулахъ ахъщэр – еплъ Маттэ 5:46.

12:15 динар – еплъ Маттэ 18:24.

–Хэта зисурэт мышц итыри, хэта зыцІэр мышц тетхагъэри?– ариІуагъ Исус.

–Кайсарыр ары,– къаІуагъ ахэмэ.

¹⁷ –Ащыгъум Кайсарым иер Кайсарым ешъутыжъ, Тхьэм иери Тхьэм ешъутыжъ,– ариІуагъ Исус.

Ахэмэ ежъыр бэу агъэшІэгъуагъ.

Саддукейхэр лагъэхэм якъэтэджыжъын ехылаагъэу Исус къызэреупчІыгъэхэр

(Маттэ 22:23–33; Лука 20:27–40)

¹⁸ Саддукейхэу* лагъэхэр къызэрэтэджыжъыштхэр зышІошъ мыхъухэрэм ащыщхэу заулэ Исус ыдэжъ къакІохи къеупчІыгъэх:

¹⁹ –Дин гъэсакІу, пегъымбар Мусэ мырэуштэу къытфитхыгъ:* «ЛІы горэм ышы лІэу, бын имыІэу шъуз къыкІэнмэ, ышы унагъо фишІыным пае, а лІым шъузабэр къыщэжъын фает». ²⁰ Зэкъошибл щылаагъ. Ахэм ащыщхэу апэрэм шъуз къыщагъ, ау бын къыкІэмынэу дунаем ехыжыгъ. ²¹ ЯтІонэрэми а шъузыр къыщэжыгъ. Ащи бын къыкІэмынэу дунаем ехыжыгъ, ящэнэрэри ащ фэдагъ. ²² Блыми а шъузыр къащэжыгъ, ау бын къакІэныгъэп. Зэпстэуми ауж дэдэу шъузыри дунаем ехыжыгъ. ²³ Лагъэхэр къызытэджыжъхэкІэ, хэта зишъузыщтыр ар? Сыда плэмэ блыми шъузэу ялаагъэшъ ары,

²⁴ –Тхьэм игущыІэ тхыгъэхэмрэ Тхьэм илъэкІыныгъэшхомрэ зэрэшъумышІэхэрэр арыба шъузкІыхэукъорэр?– ариІожыгъ Исус ахэмэ. ²⁵ –Сыда плэмэ лагъэхэр къызытэджыжъхэкІэ, шъуз къащэжыщтэп, лІыми дэкІожыщтхэп, уашъом щыІэ мэлэицхэм афэдэхэу щытыщтыхнахъ. ²⁶ Ау лагъэхэр къызэрэтэджыжъыштхэр пегъымбар Мусэ итхылъ зэритым шъуеджагъэба? Пэнэ куандэм икъэбар зэрыт чІыплэм ыдэжъ ит Тхьэр пегъымбар Мусэ къыдэгущыІэу мырэуштэу къызэриІуагъэр:* «Сэры Ибра-

12:18 Саддукейхэр – еплъ Маттэ 3:7.

12:19 пегъымбар Мусэ мырэуштэу къытфитхыгъ – еплъ Пегъымбар Мусэ ятфэнэрэ тхылъэу ытхыгъэм 25:5–6.

12:26 Тхьэр Мусэ къыдэгущыІэу... къызэриІуагъэр – еплъ Пегъымбар Мусэ ятІонэрэ тхылъэу ытхыгъэм 3:2–6.

хьими, Исхьакъи, Якъуби я Тхьэр». ²⁷ Ащ къикIырэр Тхьэр псаухэмрэ лагъэхэу зыфаIохэрэмрэ я Тхьэу зэрэщытыр ары. Шъо инэу шъухэукъо.

Тхьэм иунашъохэм ащыщэу анахь ин дэдэр

(Маттэ 22:34–40; Лука 10:25–28)

²⁸ Тэурат егъэджэкIо пащэхэм ащыщэу зыгорэм Исусрэ саддукейхэмрэ зэнэкъокъухэу зэхихыгъ, Исус дэгъоу пэгъокI къызэраритыгъэри ешIэти, къыбгъодахь къеупчIыгъ:

–Тхьэм иунашъо пстэуми ащыщэу анахь ин дэдэр тара?

²⁹ –Анахь ин дэдэр* мыры: «ШъукъэдаIу, Израил цIыфхэр, Зиусхьанэу ти Тхьэ ары зизакъоу Зиусхьаныр; ³⁰ зэкIэ о угурэ упсэрэкIи, зэкIэ уизэхэшIыкIыныгъэкIи, зэкIэ пкIуачIэкIи Зиусхьанэу уи Тхьэ шIу лъэгъу». ³¹ ЯтIонэрэ унашъор* мыры: «О пшъхьэ шIу зэрэплъэгъурэм фэдэу, уигъунэгъуи шIу лъэгъу». Мы унэшъуитIум анахь иунашъо нахь ин щыIэп,– къыIожьыгъ Исус.

³² –Дэгъоу, дин гъэсакIу,– ыIуи, Тэурат егъэджэкIо пащэм Исус къыриIожьыгъ, –Тхьэр зэрэзакъор, ащ нэмыкIэу Тхьэ зэрэщымыIэри шъыпкъэу къэпIуагъ. ³³ ЗэкIэ о угурэ упсэрэкIи, зэкIэ уизэхэшIыкIыныгъэкIи, зэкIэ пкIуачIэкIи ар шIу плъэгъуныр, о пшъхьи шIу зэрэплъэгъурэм фэдэу, уигъунэгъуи шIу плъэгъуныр, Тхьэм пае агъэстырэ къурмэныпхъэ пстэумрэ тын пстэумрэ анахь бэкIэ нахь лъапI.

³⁴ Исус Тэурат егъэджэкIо пащэм губзыгъэу пэгъокI къызэраритыгъэр зелъэгъум, рIуагъ:

–О Тхьэм и Тетыгъошхо ыIэчIэгъ учIэхьанэу упэчыжьэп.

Ащ къыщегъэжъагъэу ащ нэмыкIыкIэ Исус къеупчIыжьиэу хэти тегушхуагъэп.

12:29–30 Анахь ин дэдэр – еплъ Пегъымбар Мусэ ятфэнэрэ тхылъэу ытхыгъэм 6:4–5.

12:31 ЯтIонэрэ унашъор – еплъ Пегъымбар Мусэ яцэнэрэ тхылъэу ытхыгъэм 19:18.

Христос хэта зыкѡор?

(Маттэ 22:41–46; Лука 20:41–44)

³⁵ Исус Тхьэм иунэшхо чІэтэу, цІыфхэм Тхьэм игущы-Іэхэр аригъашІэхэзэ къыІуагъ:

–Тэурат егъэджэкІо пащэхэм Христос Даутэ ыкѡоу сыдэуштэу аІонэу хъугъа? ³⁶ Сыда пІомэ Тхьэм Ыпсэ ЛъапІэ ежъ Даутэ ыгу къырилъхьы, мырэуштэу къыригъэІуагъэба:*

«Тхьэу Зиусхьаным сэ си Зиусхьан къыриІуагъ:

О уипыихэр плъэкѡо чІэгъ къычІэсэгъэуцохэфэ,
сэ сиджабгъукІэ къызготІысхь»?

³⁷ –Ежъ Даутэ Христос «си ЗиусхьанкІэ» еджэ,– къыпигъэхъожьыгъ Исус. –Арэу зыхъукІэ, сыдэуштэу Христос Даутэ ыкѡоу хъура?

ЦІыф купышхор игуапэу Исус едэлущтыгъ.

Исус Тэурат егъэджэкІо пащэхэм ямысагъэ**къызэригъэлъэгъуагъэр**

(Маттэ 23:1–36; Лука 20:45–47)

³⁸ Исус цІыфхэм Тхьэм игущыІэхэр аригъашІэхэзэ къыІуагъ:

–Тэурат егъэджэкІо пащэхэм шъуафэсакъ. Ахэмэ шъошэ кІыхьэхэр ащыгъхэу къакІухьаныр якІас. ЗэлукІэхэми ежъхэм аІэхэм цІыфхэр щарагъэбэунхэри, ³⁹ синэгогухэм цІыфхэр зыщызэлукІэхэкІи, ешхэ–ешъошхохэм адэжьи тхьэмэтэ тІысыпІэхэр аубытынхэри якІас. ⁴⁰ Шъузабэхэм яунэхэри къатырахых. ЦІыфхэм зыкъарагъэгъэшІэгъоным пае, тхьэлъэлухэр агъэкІыхьэх. Тхьэм ахэмэ яфэшъуашэ инэу аригъэпщыныжъышт.

Шъузабэм ахъщэу Тхьэм пае ытыгъэр

(Лука 21:1–4)

⁴¹ ЦІыфхэм Тхьэм тын фашІэу, ахъщэхэр зыдалъхьэрэ пхъуантэхэм апашъхьэ Исус тІысыгъэу, ахъщэхэр зэрэдалъ-

12:36 Тхьэм Ыпсэ ЛъапІэ Даутэ... къыригъэІуагъэба? – еплъ Сэбур (Псалтыр) 110:1 (урыс библиемкІэ 109:1).

хьахэрэм еплъыщтыгъ. Цыф баибэхэм ахъщэ бэу далъ-хьагъ. ⁴²Зы шъузэбэ тхьамыкIэ горэ къакIуи, гъоплэ ахъщитIу пхъуантэм дилъхьагъ. Ар зы чапыч* фэдиз мэхъу.

⁴³Джащыгъум Исус игъогу рыкIохэрэм къяджи ари-йуагъ:

–Шъыпкъэр шъосэIo, мы шъузэбэ тхьамыкIэм изакъоу адрэ дэзылъхьэгъэ цыф пстэуми анахьы нахьыбэ дилъ-хьагъ; ⁴⁴сыда пIомэ ахэмэ ахъщэу къялыжьиыгъэм щыщ далъхьагъэти ары, ау а шъузабэм зэкIэ дилъхьагъ – зэрэ-псэунэу макIэ тIэкIoу иIэр зэкIэ ары.

ЯПШЫКIУЩЭНЭРЭШЪХЪ

Исус Тхьэм иунэшхо зэрэзэхакъутэщтыр къызэриIуагъэр

(Маттэ 24:1–2; Лука 21:5–6)

Исус Тхьэм иунэшхо къычIэкIыжьиызэ, игъогу рыкIo-хэрэм ащыщэу зыгорэм къыриIуагъ:

–Еплъ, дин гъэсакIу! Мыхэр сыдэу мыжъо джадэха! Мыхэр сыдэу унэ гъэшIэгъонха!

²–Мы унэшхохэр олгъэгъуха?– ыIуи, Исус ащ риIo-жьиыгъ. –МыжъуитIу къызэтемынэжъэу пстэури къызэ-хэтэкъоштых.

Къиныбэ щэчыныгъэм иублапI

(Маттэ 24:3–14; Лука 21:7–19)

³Ащ ыужым Исус Тхьэм иунэшхо фэзанкIэу Елеон Iуа-шъхьэм тесэу, Петри, Якъуби, Иуани, Индрыси яза-къоу къызэнэжъхэм, къеупчIыгъэх:

⁴–КъытаIу, о зыфэпIогъэ Ioфхэр сыдигъо къэхъуштых, ахэр зэкIэ къызэрэхъуштыхэм янэшанэри сыда?

⁵–Зыми шъукъызэримыгъэпцIэщтым шъуфэсакъ,– ыIуи,

12:42 чапыч – арапыбзэкIи тыркубзэкIи «хъурышэ» мэхъу.

Исус ахэмэ арилоу ыублагъ. ⁶—Сэ сцлэкIэ зэджэжъхэу, «Сэры Христос», алоу, цыфхэу къэкIощтхэр бэу хъуштых, цыфыбэхэри агъэпцлэщтых. ⁷Ау благъэми чыжъэми зэо къэбар зызэхэшъухыкIэ, шъумыщын. А Iофхэр къэхъунхэ фае, ау дунаем икIэух къэсыгъэу щытыгоп. ⁸Зы лъэпкъыр адрэ лъэпкъым, зы пачъыхъагъори адрэ пачъыхъагъом езэонэу къэтэджышт. ЧIыпIэ—чIыпIэхэм-кIи чIыгур инэу щысысышт, гъаблэхэри къэхъуштых. А Iофхэр къиныбэ щэчыныгъэм иублапI.

⁹—Ау шъо шъузыфэсакъыжъ. Тхъамэтэ хасэхэм апашъхъэ шъуращэшт, синэгогухэми къамыщкIэ къащышъоощтых. Сэ сигъогу шъузэрэрыкIорэм пае, Iэшъхъэтетхэмрэ пачъыхъэхэмрэ апашъхъэ къэбарышIум* шыхъат шъуфэхъунэу шъукъиуцошт. ¹⁰Ау ыпэ рапшIэу сэ къысфэлажъэрэ цыфхэм къэбарышIур лъэпкъ пстэуми арагъэлун фаеу щыт. ¹¹ХыкумышIэм* ыпашъхъэ шъуращэнэу шъузаубыткIэ, «Сыда тIощтыр?» шъулоу, ыпэ рапшIэу шъумыгумэкI. А сыхъат дэдэм гуцылэхэу Тхъэм Ыпсэ ЛъапIэ шъугухэм къарилъхъэхэрэр къашъуIох; сыда пIомэ шъорэп къэгущылэщтыр, Тхъэм Ыпсэ ЛъапI ары нахъ.

¹²—Шым ежъ ышы, тым ежъ ибын тетыгъо зилэхэм аригъэукIыным пае, алэкIигъэхъащт. Быхэри ятэ—янэхэм апэуцуштых, тетыгъо зилэхэми арагъэукIыштых. ¹³Шъо сэ сцлэ зэрэжъугъэлъапIэрэм пае, цыф пстэуми шъуауджэгъушт. Ау кIэухым нэсыфэ теубытэныгъэ зилэр мыкIодэу Тхъэм къыгъэнэжъышт.

Гузэжъогъушхор

(Маттэ 24:15–28; Лука 21:20–24)

¹⁴—Ау «Зэхэзыкъутэрэ ГуцыкIыгъоу»* пегъымбар Данил зытегуцылагъэр зыдэщымытын фэе чIыпIэм щытэу зышъульэгъукIэ, (еджэрэм къыгурэрэлъу), ащыгъум Иудей хэкум ис цыфхэр Iуашъхъэхэм ярэкIоллэжъых. ¹⁵Унашъхъэм тетыри къызехыкIэ, зыгорэ зыдихъынэу унэм ерэмышъажъ. ¹⁶Губгъом итыми ищыгъын кIыIутелъ зы-

13:9 къэбарышIур – еплъ 8:35

13:11 хыкумышIэр – еплъ Маттэ 5:21.

13:14 «Зэхэзыкъутэрэ ГуцыкIыгъор» – еплъ Маттэ 24:15.

дихьынэу кърэмыгъэзэжь. ¹⁷ А мафэхэм бзылфьыгъэ лъэрмыхьэхэмрэ сабий быдзашъо зиІэхэмрэ сыхьатмыгъо ежъэщтых. ¹⁸ Мы Іофхэр кІымафэм темьфэнхэу Тхьэм шъуелъэу; ¹⁹ сыда пІомэ а мафэхэм гузэжъогъушхо дунаем щыхъущт. Ащ фэдэ гузэжъогъушхо Тхьэм дунаер къызигъэхъугъэм щегъэжъагъэу джырэ нэсыфэ щыІагъэп ыкІи щыІэжъыщтэп. ²⁰ Зиусхьаным а мафэхэр нахь макІэ ымышІыгъэхэмэ, зы цІыфи мыкІодэу къэнэжъыщтгъэп. Ау ежъым къыхихыгъэ цІыфхэм яхьатыркІэ Зиусхьаным а мафэхэр нахь макІэ ышІыгъэх. ²¹ А мафэхэм «Мары, Христос* мыщ дэжъым щыІ», ыІоу, е «Христос модэ щыІ», ыІоу зыгорэм къышъуиІомэ, шъушІошъ шъуымыгъэхъу. ²² Христос нэпцІхэмрэ пегъымбар нэпцІхэмрэ къэлъэгъоштых. Ахэмэ нэшэнэ гъэшІэгъонышхохэри Іофышхо гъэшІэгъонхэри къагъэлъэгъоштых, алъэкІымэ, Тхьэм къыхихыгъэ цІыфхэр агъэлцІэнхэм пае. ²³ Ау шъо шъузыфэсакъыжъ, а Іоф пстэури къэхъунхэм ыпэкІэ ахэмэ якъэбар къышъосІуагъ.

Цыф Лъэккъым Ыкъо дунаем къызэрэкІожъыщтыр

(Маттэ 24:29–31; Лука 21:25–28)

²⁴ –Ау а мафэхэм гузэжъогъушхом ыуж тыгъэр ушІункІыжъыщт, мазэри къэнэфыжъыщтэп. ²⁵ Жъуагъохэри уашъом къефэхыщтых, уашъом щыІэ кІуачІэхэри хъыещтых. ²⁶ Джащыгъум Цыф Лъэккъым Ыкъо ошъуапщэхэм ахэтэу, лъэкІыныгъэшхорэ щытхъушхорэ иІэхэу, къакІоу цІыфхэм алъэгъущт. ²⁷ Джащыгъум Цыф Лъэккъым Ыкъо мэлэичхэр ыгъэкІоштых, дунай лъэныкъуиплІым зы ошъо чапэм къыщегъэжъагъэу адрэ ошъо чапэм нэс, ежъ ицІыфхэу къыхихыгъэхэр къыхищыхэзэ, ежъым къыфаугъоижъынхэу.

Ынджыр чъыгым шъыпкъагъэу къыдгуригъаІорэр

(Маттэ 24:32–35; Лука 21:29–33)

²⁸ –Ынджыр чъыгым къехъулІэрэмкІэ Іоф горэ зэжъугъашІэ: икъутамэхэм псы къахахъэу, ытхьапэхэр къыпыкІэхэ зыхъукІэ, гъэмафэр къызэрэблагъэр шъошІэ.

²⁹ Ащ фэдэу шъори, мы Іофхэр къэхъухэу зышъульэгъу-кІэ, Цыф Лъэпкъым Ыкъо гъунэгъоу, къэлапчъэм дэж зэрэщытыр шъушІэ. ³⁰ Шъыпкъэр шъосэІо, мы Іофхэр зэкІэ къэхъунхэм ыпэкІэ, мы лъэпкъыр кІодыщтэп. ³¹ Уашъомрэ чІылъэмрэ кІодыжъыщтых, ау сэ сигущыІэхэр кІодыжъыщтхэп.

А мафэри а сыхъатри къызысыщтыр зыми ышІэрэп

(Маттэ 24:36–44)

³² –Ау а мафэр е а сыхъатыр къызысыщтыр зыми ышІэрэп. Уашъом щыІэ мэлэІичхэми ашІэрэп, Тхъэм Ыкъуи ышІэрэп. Ты лъапІэ изакъоу ары ныІэп ар зышІэрэр. ³³ Шъузыфэсакъыжъ! Шъумычъыеу шъусакъ, Тхъэми шъуелгъэ-Іу; сыда пІомэ а сыхъатыр къызыкІоцтыр шъушІэрэпышъ ары! ³⁴ Ар зыфэдэр мары: лІы горэм чыжъэу къыкІухъанэу иунэ екІы. Хэти ежъ иІоф ышІэнэу иунэІутхэм иунэ аІэкІелгъхъэ, къэлапчъэм Іут ухъумақІори мычъыеу сакъынэу унашъо фешІы. ³⁵ Арышъ, шъори шъумычъыеу шъусакъ; сыда пІомэ, пчыхъэшгъхапэр арыми, чэщныкъор арыми, атэкъэІогъур арыми, пчэдыжъ нэфшгъагъор арыми, унэр зиер къызыкІожъыщтыр шъушІэрэпышъ ары! ³⁶ Ар шъумышІахэу къызыкІожъкІэ, шъучъыеу шъупэмыплгъэу зыкъешъумыгъэгъот. ³⁷ Шъо къышгъуасІорэр зэпстэуми ясэІо: шъумычъыеу шъусакъ!

ЯПШЫКІУПЛЭНЭРЭШГЪХЪ

**Тхъэмэтэ Хэсэшхом щыщ тхъаматэхэм Исус
тхъагъэлцІыгъэкІэ ауқІынэу гухэлъ зэрашІыгъэр**

(Маттэ 26:1–5; Лука 22:1–2; Иуан 11:45–53)

Пасхгъэ зыщІэ мэфэкІ мэфэшхомрэ Хьалыгъу Мыгъэтэдж зыщашхырэ мэфэкІ мэфэшхо мафэхэмрэ* къэсын-

14:1 Пасхгъэ зыщІэ мэфэкІ мэфэшхомрэ Хьалыгъу Мыгъэтэдж зыщашхырэ мэфэкІ мэфэшхо мафэхэмрэ – еплъ Маттэ 26:2.

хэклэ мэфитлу кѣэнэжыгъ. Дин пѣщэшхохэмрэ Тэурат егъэджекѣо пащэхэмрэ Исус аукѣыным пае, тхъагъэщѣыгъэкѣ зѣраубытщт шѣыклѣм лѣыхъущтыгъэх. ²Сыда плѣмэ ахэмэ алуагъ:

–Цѣфхэм бырсырышхо амышѣыным пае, мѣфэкѣ мѣфэшхом тефѣу орѣмышъу.

Зы бзылъфыгъэ горэм Вифание кѣуаджэм дагъѣу осѣшхо зилѣр Исус зѣрэщифагъэр

(Маттѣ 26:6–13; Иуан 12:1–8)

³Етѣанѣ Исус Вифание кѣуаджэм щылѣу, Симонѣу шѣоджѣ уз ѣае зѣлагъэм иунѣ ѣанѣм пѣсѣу щышхѣщтыгъ. Шхѣзѣ, бзылъфыгъэ горѣ унѣм кѣыхъагъ. А бзылъфыгъэм алавастѣр зыцѣлѣ мыжъом хѣшѣыкѣыгъѣу, апчѣыгъыгъ. Нард зыцѣлѣ кѣэкѣыгъэм идагъѣ кѣабзѣу ыклѣи осѣшхо зилѣу, мѣ ѣэшлу зыпыхырѣр а апчѣым итыгъ. Бзылъфыгъэм апчѣыр ыкѣути, Исус ышгъхѣ дагъѣр тырикѣлагъ.

⁴Ар залѣэгъум, зы куп губжи, мыщ фѣдѣу зѣриѣожыгъ:

–Мы дагъѣу осѣшхо зилѣр хъаулыѣу сыд пае ыгъэкѣодыгъа? ⁵А дагъѣр ащагъѣмѣ, динар шѣищ нахѣи нахѣыбѣ кѣыхъыщтыгъ, тхъамыклѣхѣми афагощын алѣэкѣыщтыгъ.

Арѣущтѣу аѣозѣ, бзылъфыгъэм щыхъагъэх.

⁶–Ыуж шѣуикѣ,– кѣылуагъ Исус. –Сыд пае бзылъфыгъѣр жѣугъѣукѣытѣра? Ащ шѣугъѣ кѣысфишѣлагъ. ⁷Тхъамыклѣхѣр кѣышгъухѣт зѣпытых, сыдигъѣо шѣуфаѣми шѣугъѣ афѣшгъушѣн шѣулѣэкѣыщт, ау сѣ сышгъухѣт зѣпытыщтѣп.

⁸Мы бзылъфыгъэм ылѣэкѣыгъѣр ышѣлагъ. Ащ сѣ спкѣы дагъѣ щифи, сызѣрѣчѣалѣхъажыным сыфиухъазырыгъ.

⁹Шѣыпкѣѣр шѣосѣѣо, сѣ кѣысфѣлажѣѣрѣ цѣфхэм чѣылѣэм зѣклѣ кѣѣбарышлур* тыдѣ щагъѣлѣуми, мы бзылъфыгъэм ышѣлагъѣр кѣаѣотѣжыщт, цѣфхэм шѣукѣлѣ а бзылъфыгъѣр агу кѣагъѣкѣыжыным пае.

**Иудэ зыцІэм Исус дин пэщэшхохэм аІэкІигъэхъанэу
зэрадиштагъэр**

(Маттэ 26:14–16; Лука 22:3–6)

¹⁰ Исус игъогу рыкІорэ нэбгырэ пшыкІутІум ащыщэу Иудэ Искаріот зыцІэр дин пэщэшхохэм адэжь кІуагъэ, Исус аІэкІигъэхъаным пае. ¹¹ Ахэмэ ар зызэхахым, гушІуагъэх, ахъши Иудэ къыратынэу къагъэгугъагъ. Арэуштэу Иудэ Исус ахэмэ аІэкІигъэхъаным пае, Іэрыфэгъу уахътэ паплъэу ыублагъ.

**Исус Пасхъэ пчыхъэшъхъашхэр игъогу рыкІохэрэм
зэрадишыгъэр**

(Маттэ 26:17–25; Лука 22:7–14, 21–23; Иуан 13:21–30)

¹² Хъалыгъу Мыгъэтэджд зыщашхырэ мэфэкІ мэфэшхо мафэхэм ащыщэу апэрэ мафэу Пасхъэ шыынэр зыщышІуабзыщтыгъэм дэжь игъогу рыкІохэрэм Исус къыраІуагъ:

–Пасхъэ пчыхъэшъхъашхэр щыпшынынэу тыдэ тыкІо-нышъ, щыдгъэхъазырынэу уфая?

¹³ Арэуштэу Исус игъогу рыкІохэрэм ащыщэу нэбгыри-тІу къалэм ыгъэкІуагъэх, мырэуштэу ариІуагъэу:

–Къалэм шъудахыи, зы лІы горэм псы къошын ыхъэу, ащ дэжым къыщышъуІукІэшт. А лІым ыуж шъуитэу шъукІу. ¹⁴ А лІыр зэрыхъэрэ унэр зиём ешъуІу: «Дин гъэсакІом еІо: Сэrrэ сигъогу рыкІохэрэмрэ Пасхъэ пчы-хъэшъхъашхэр зыщытшыщт хъакІэщыр тыдэ шыІа?» ¹⁵ Джащыгъум гъэкІэрэкІагъэу, тегъэпсыхъагъэу хъэкІэщы-шхо лъагэ горэ шъуигъэлъэгъушт. Ащ дэжым зэкІэри къыщытфэжъугъэхъазыр.

¹⁶ Исус игъогу рыкІохэрэр дэкІыхи, къалэм дэхъагъэх. Исус зэрариІуагъэм тетэу пстэури къагъоти, Пасхъэ пчы-хъэшъхъашхэр агъэхъазыргъ.

¹⁷ Пчыхъашъхъэр къызэсым, Исус игъогу рыкІорэ нэбгырэ пшыкІутІур игъусэхэу къэкІуагъ. ¹⁸ Ахэр Іанэм пэсхэу шхэхэ зэхъум, Исус къыІуагъ:

–Шъыпкъэр шъосэІо, шъо сэ къыздашхэхэрэм шъуащыщ горэм тетыгъо зиІэхэм саІэкІигъэхъашт.

¹⁹ Ахэмэ агу къеуагъ. Зым зыр ыуж итэу къыраІонэу фежъагъэх:

–Ар сэрэп, арыба?

²⁰ –Шьо пшыкIутIум шъяуащыщэу мы апсым сигъу-сэу хьалыгъу къыхэзыгъаорэр ары тетыгъо зиIэхэм са-IэкIэзыгъэхьащтыр,– ариIуагъ Исус. ²¹ –Шъыпкъэ, Цыф Лъэпкъым Ыкъо дунаем ехыжьищт, ежым ехылаIагъэу Тхьэм игущыIэ тхыгъэхэм зэрарытым фэдэу. Ау Цыф Лъэпкъым Ыкъо тетыгъо зиIэхэм аIэкIэзыгъахьэрэр сы-хьатмыгъо ежъагъ! А цыфыр къэмыхъугъэмэ, ежымкIэ нахышIуцтыгъ.

Зиусхьаным ипчыхьэшъхьашх

(Маттэ 26:26–30; Лука 22:15–20; 1. Кор. 11:23–25)

²² Ахэр шхэхэ зэхъум, Исус хьалыгъур къыштагъ, Тхьэм щытхъу фишIи, зэгуичи, ахэм арити къыIуагъ:

–Ма, шъушхы, мы хьалыгъур сэ спкъы ары.

²³ ЕтIанэ зы шъуалъэ къышти, Тхьэм щытхъу фишIи аритыгъ. Ахэр зэкIэ ащ итым щыщ ешъуагъэх.

²⁴ –Мы сэнэпсыр сэ слъэу Тхьэм ежымрэ ицIыфхэмрэ азыфагу дилъхьэгъэ зэзэгъыныгъэр къэзыгъэшъыпкъэжьи-рэр* ары,– ариIуагъ Исус. –Цыфыбэхэм яшIуагъэ къа-кIонэу, лъэу сэ къыскIэкIыщтыр ары. ²⁵ Шъыпкъэр шъо-сэIо, Тхьэм и Тетыгъошхо къызыкIощтым нэсыфэ, сэнэ-шъхьэ къутамэм ипс сешъожьищтэп. А мафэм кIэу сешъожьищт.

²⁶ ЕтIанэ Исусрэ игъогу рыкIохэрэмрэ тхьэщытхъу оред къызаIо ужым, унэм икIыхи, Елеон Iуашъхьэм кIуагъэх.

«Сэ сыкъэмышIэу къэпIощт», Исус Петрэ зэрэриIуагъэр

(Маттэ 26:31–35; Лука 22:31–34; Иуан 13:36–38)

²⁷ –Шьо пстэуми сизакъоу утыгум сыкъышъунэщт,– ари-Iуагъ Исус игъогу рыкIохэрэм, –сыда пIомэ Тхьэм къызэриIорэр игущыIэ тхыгъэхэм арыт:* «Сэ мэлахъор

14:24 Сэ слъэу... зэзэгъыныгъэр къэзыгъэшъыпкъэжьи-рэр – еплъ Маттэ 26:28.

14:27 Тхьэм... игущыIэ тхыгъэхэм арыт – еплъ Пегъымбар Зэкъарие тхылъэу ытхыгъэм 13:7.

сыукIышт, мэлхэри зэбгырыкIыжыщтых». ²⁸ Ау лIагъэ-хэм сыкъызахэтэджыкIыжыкIэ, шъуапэ рапшIэу Галилей хэкум сыкIощт.

²⁹ –Пстэуми утыгум укъыранэми, сэ укъысынэщтэп,– къыриIуагъ Петрэ Исус.

³⁰ –Шъыпкъэр осэIо,– риIожыгъ Исус Петрэ, –мы нычэлэ дэдэм атакъэр тIо Iоным ыпэкIэ, гъогогъуищэ сэ сыкъэмышIэу къэпIощт.

³¹ –Сэ сыбдэлIэн фаеу щытми, усымышIэу сIощтэп,– теубытагъэу къыIуагъ Петрэ. Ащ фэдэ къабзэу Исус игъогу рыкIорэ адрэ лIы пстэуми къаIуагъ.

Исус Гефсимание хатэм Тхьэм зэрэщелъэIугъэр

(Маттэ 26:36–46; Лука 22:39–46)

³² Ащ нэужым Гефсимание* зыцIэу чIыпIэ горэм нэсыгъэх.

–Мо шъуетIысэх, сэ Тхьэм селъэIуфэ,– ыIуи, Исус игъогу рыкIохэрэм ариIуагъ. ³³ Исус етIанэ Петри, Якъуби, Иуани зыдищэхи, ыгу къеоу, гумэкIэу ыублагъ.

³⁴ –СылIэрэм фэдэу инэу сыгу хэкIы,– ариIуагъ. –Шъу-мычъыеу шъусакъэу мо шъущыI.

³⁵ ЕтIанэ зы тIэкIу IукIоти, чIыгум зыридзыхи, амал иIэмэ, къин щэчыныгъэм исыхъат блигъэкIынэу Тхьэм елъэIугъ.

³⁶ –Аввэу* сэ Сят, о умылкъэкIын Iоф зи щыIэп,– ыIуагъ. –Мы къин щэчыныгъэм ишъуалъэ сэ сIых. Ау сэ сызыфаер мыхъоу, о узыфаер орэхъу.

³⁷ Ащ ыужым Исус игъогу рыкIорэ нэбгырищымэ адэжъ къыгъэзэжыи, чъыехэу къыгъотыжыгъэх.

–Симон очъыя?– ыIуи, Исус Петрэ риIуагъ. –Зы сыхъат закъокIэ умычъыеу усакъын плъэкIыгъэп, ара? ³⁸ Шъу-мычъыеу шъусакъ, псэкIодшIэным шъудимыхъыхынэуи Тхьэм шъуелъэIу. Гур фай, ау пкъым ылъэкIырэп.

³⁹ Исус етIанэ IукIыжыи, а гущыIэ дэдэхэмкIэ Тхьэм елъэIугъ. ⁴⁰ Джыри зэ къызегъэзэжыым, а нэбгырищыр

14:32 Гефсимание – еплъ Маттэ 26:36.

14:36 Аввэ – «ты» ары.

чъыхэу къыгъотыжъыгъэх, сыда пломэ анаплэхэр онтэгъоу хъугъэхэти ары. Ахэмэ Исус къыраложьыщтыр ашлагъэп.

⁴¹ Исус ящэнэрэу къызегъэзэжъым, ахэмэ ариуагъ:

–Зыжъугъэпсэфызэ джыри шъочъыя? Икъун! Сыхъатыр къэсыгъ. Мары, Цыф Лъэпкъым Ыкъо псэклод зышлэрэ цыфхэм алэклэхъащт. ⁴² Шъукъэтэджд! Некло, мары ахэмэ салэклэзыгъэхъащтыр къэблэгъагъ.

Исус зэраубытыгъэр

(Маттэ 26:47–56; Лука 22:47–53; Иуан 18:3–12)

⁴³ Ардэдэм Исус джыри гущылэзэ, игъогу рыклорэ нэбгырэ пшыкълутлум ащыщэу Иудэу Исус тетыгъо зилэхэм алэклэзыгъэхъанэу щытыгъэр къэклуагъ. Сэшхохэмрэ умэхэмрэ алыгъхэу, цыф купышхо игъусагъ. Дин пэщэшхохэри, Тэурат егъэдждкло пащэхэри, нахыжъхэри ары ахэр къэзыгъэклогъагъэхэр.

⁴⁴ –Сэ сызэбэуштыр ары зыфаслорэр,– ылуи, Иудэ Исус зэралэклингъэхъащт шыклэр игъусэхэм арилогъагъ. –Ар шъуубыти, шъуфэсакъызэ лушъуш.

⁴⁵ Иудэ зэрэнэсэу Исус еклуали, –Равви!– ылуи, Исус ебэугъ. ⁴⁶ Арэуштэу Исус аубытыгъ. ⁴⁷ Ащ дэжъым щытхэм ащыщэу зым исэшхо къырихи, дин пэщэшхом иунэлутеуи, ытхъакълумэ лъэныкъо гуиупкыгъ.

⁴⁸ –Хъунклакло горэ шъуубытыштым фэдэу, сэшхохэмрэ умэхэмрэ шъулыгъхэу шъукъыспэгъокыгъа?– ариуагъ Исус ахэмэ. ⁴⁹ –Мафэ къэси Тхъэм иунэшхо цыфхэм Тхъэм игущылэхэр щызгъашлэхэу сышъухэтыгъ, арышъхъаклэ сышъуубытыгъэп. Ау мыр зыфэхъугъэр Тхъэм игущылэ тхыгъэхэм арытхэр къэшъыпкъэжъынхэр ары.

⁵⁰ Джащыгъум Исус игъогу рыклорэ пстэуми ежъыр утыгум къырани хэхъажъыгъэх.

Клалэу хэхъажъыгъэр

⁵¹ Зы клалэ горэ чэсэй фыжъ ыпкъ ещэкыгъэу, Исус игъусэхэм ахэтыгъ. А клалэр къаубытэу аублагъ, ⁵² ары-

шъхьакІэ кІалэм чэсэй фыжыыр ахэмэ къалэкІини, пцІанэу аІэкІэкІи хэхъажьыгъ.

Исус Тхьэмэтэ Хэсэшхом ыпашъхьэ зэрэращагъэр

(Маттэ 26:57–68; Лука 22:54–55, 63–71; Иуан 18:13–14, 19–24)

⁵³ Исус дин пэщэшхом ыдэжъ ащагъ, адрэ дин пэщэшхохэри, нахьыжъхэри, Тэурат егъэджэкІо пащэхэри зэкІэ ащ дэжьым къыщызэІукІагъэх. ⁵⁴ Петри чыжъэкІэ Исус ыуж итэу, дин пэщэшхом ищагу нэсыфэ къыкІэлъыкІо-гъагъ. Ащ дэжьым машІом зыщыригъэоу, ухъумакохэм ахэсыгъ.

⁵⁵ Дин пэщэшхохэмрэ Тхьэмэтэ Хэсэшхом* щыщхэу адрэ тхьаматэ пстэумрэ Исус укІ тыралъхьаным пае, шыхъат лъыхъуцтыгъэх, ау зи къагъотыгъэп. ⁵⁶ Шыхъат нэпцІы-бэхэм Исус пцІы Іаджи тыралъхьагъ, арышъхьакІэ къа-Іуагъэхэр зэтефагъэхэп.

⁵⁷ Арэуцтэу зэхъум, шыхъат нэпцІ куп къэтэджи, мыр Исус тырилъхьагъ:

⁵⁸ –Мы лІым мыщ фэдэу къыІоу зэхэтхыгъэ: «Тхьэм иунэшхоу цІыфхэм аІэкІэ ашІыгъэр сэ зэхэскъутэнышъ, цІыфхэм аІэкІэ амышІыгъэу нэмыкІ унэшхо мэфицкІэ зэтезгъэуцожьышт».

⁵⁹ Ау а шыхъатхэми Исус тыралъхьагъэхэр зэтефагъэхэп.

⁶⁰ ЕтІанэ дин пэщэшхор къэтэджи, утыгум къиуцуагъ.

–Сыд мы лІыхэм о къыптралъхьэрэр?– еупчІыгъ ар Исус. –Сыда зи къызкІэмыІорэр?

⁶¹ Исус зиушгъэфэу, зи къыІуагъэп.

–Ора Христосэу щытхъушхор зиІэ Тхьэм Ыкъо? –джыри зэ дин пэщэшхор еупчІыгъ.

⁶² –Сэры,– къыІуагъ Исус,– лъэкІыныгъэшхор зиІэ Тхьэм иджабгъукІи госэу, ошгъуапщэми ахэтэу, ЦІыф Лъэпкъым Ыкъо къакоу шгъулъэгъушт.

⁶³ Джащыгъум дин пэщэшхом ищыгъынхэр къызэгуйтхыгъэх*.

14:55 Тхьэмэтэ Хэсэшхор – еплъ Маттэ 5:22.

14:63 ищыгъынхэр къызэгуйтхыгъэх– еплъ Маттэ 26:65.

–Сыда нэмыкІ шыхьат зэрэтищыкІэгъэжьыр?– къыІуагъ ащ. ⁶⁴–Тхьэр зэригъэпщІыгъэр шъо зэхэшъухыгъ. Сыдэу-щтэу шъухаплъэра?

Ахэмэ зэкІэмэ Исус укІ ифэшъуашэу къаІуагъ. ⁶⁵Зы купыр Исус теужъунтхэхэу аублагъ. ЫнэкІуи рахъуи, бжымкІэ еуагъэх.

–Упегъымбармэ, хэтми къыюуагъэм ыщІэ къаІо!– раІуагъ. Ухъумакохэри Исус енэлэшъоуагъэх.

Петрэ Исус ымышІэу къызэриІуагъэр

(Маттэ 26:69–75; Лука 22:56–62; Иуан 18:15–18; 25–27)

⁶⁶Петрэ ыхэкІэ щагум зыдэтым, дин пэщэшхом иунэІут пшъашъэхэм ащыщ къэкІуагъ. ⁶⁷Петрэ машІом зыщыригъэуу зелъэгъум, еплъи риІуагъ:

–Ори а Исусэу Назарет щыщым уригъусагъ.

⁶⁸–Хьау, о зыфапІорэр сэ сшІэрэп ыкІи зэхэсшІы-кІырэп,– ыІуагъ Петр. ЕтІанэ щагум дэкІи, идэхьаплэ дэхьагъ. Атакъэр къэІуагъ.

⁶⁹УнэІут пшъашъэм Петрэ ащ дэжъым щытэу зелъэгъум, а чІыплэм щытхэм джыри зэ ариІожъэу ыублагъ:

–Мыр ахэмэ ащыщ.

⁷⁰–Хьау, сэ ахэмэ сащыщэп,– джыри зэ ыІуагъ Петрэ.

Зы тІэкІу тешІагъэу ащ дэжъым щытхэм джыри зэ Петрэ къыраІожъыгъ:

–Шъыпкъэу ори ахэмэ уащыщ; сыда плэмэ Галилей хэкум ущыщба? ЯгущыІакІэкІэ укъэгущыІэ.

⁷¹–Тхьэр сэгъэпщІы къасІорэр мышъыпкъэмэ, а лІэу зыфашъуІорэр сшІэрэп,– ыІуи, Петрэ тхьарыІо ышІэу ыублагъ.

⁷²Ардэдэм ятІонэрэу атакъэр къэІуагъ. Джащыгъум Исус къыриІогъэгъэ гущыІэхэр Петрэ ыгу къэкІыжъыгъэх:

–Атакъэр тІо Іоным ыпэкІэ, гъогогъуищэ сэ сыкъэмышІэу къэплощт.

Ар ыгу къызэкІыжъым, Петрэ къэгъыгъ.

ЯПШЫКИУТФЭНЭРЭШЪХЪ

Исус Іэшъхьэтетэу Пилат ыпашъхьэ зэрэращагъэр

(Маттэ 27:1–2, 11–14; Лука 23:1–5; Иуан 18:28–38)

Нэф къызэрышъэу, нахьыжъхэри, Тэурат егъэджэкІо пащэхэри, адрэ тхьаматэхэу Тхьэмэтэ Хэсэшхом шыщхэри ягъусэхэу, дин пэщэшхохэмэ хасэ ашІыгъ. Исус Іэхъу тыралъхьы, Іуащи, Іэшъхьэтетэу Пилат* ІэкІалъхьагъ.

² –О джуртхэм уряпачъыхьа?– ыІуи, Пилат Исус къеупчІыгъ.

–Ары, къызэрэпІорэм фэдэу,*– риІожьыгъ Исус.

³ Дин пэщэшхохэм ІэджыкІи Исус агъэмысэщтыгъ. ⁴ Пилат джыри зэ Исус къеупчІыгъ:

–Сыда зи къызкІэмыІорэр? Къыптыралъхьэрэр зыфэди-зыр плъэгъурэба?

⁵ Ау Исус зи къыІожьыгъэп. Зи къызэрымыІожьыгъэм пае, Пилат ыгъэшІэгъуагъ.

Исус укІ зэрэтыралъхьагъэр

(Маттэ 27:15–26; Лука 23:13–25; Иуан 18:39–19:16)

⁶ Пасхъэ мэфэкІ мэфэшхо къэсымэ, цІыфхэр зыкІэлъэІурэ хьапсчІэс горэ шъхьафитэу къафитІупщыжъыныр Пилат ихабзэу шытыгъ. ⁷ А мафэхэм нэбгырэ заулэу цІыфхэр къэзыгъэбырсыгъэхэу, лІы горэ зыукІыгъэхэр хьапсым чІэсыгъэх. Вараввэ зыцІэу зы лІы горэ ахэмэ ахэтыгъ. ⁸ ЦІыфхэр купышхоу Пилат ыдэжъ къакІохи, ихабзэ фэдэу къафишІэнэу къелъэІугъэх.

⁹ –Джуртхэм япачъыхьэ шъхьафитэу къышъуфэстІупщыжъынэу шъуфая?– ариІожьыгъ Пилат. ¹⁰ Пилат ауштэу зыкІяупчІыгъэр шъугъоным къыхэкІэу, дин пащэхэм Исус къызэрэІэкІалъхьагъэр къыгурыІуагъэти ары. ¹¹ Ау Пилат Вараввэ шъхьафитэу къырагъэтІупщыжъыным пае,

15:1 Пилат – еплъ Маттэ 27:2.

15:2 –Ары, къызэрэпІорэм фэдэу,– е –О пшъхьэкІэ къэоІо.

дин пэцэшхохэм цыф купышхор зэклагъэплъыхъагъэх.

¹² – Адэ, джуртхэм япачъыхъэу зыфашъуорэм сыда есшэщтыр? – джыри зэ ариуагъ Пилат.

¹³ – Къащым теул! – къэкууагъэх ахэр.

¹⁴ – Сыд ащ бзэджагъэу ышлагъэр? – ариуагъ Пилат.

Ау ахэр нахь инэу къэзэрэгъэкууагъэх:

– Къащым теул!

¹⁵ Джащыгъум Пилат цыф купышхор ыгъэрэзэнхэу фэагъэти, Вараввэ шъхъафитэу къафитлушцыжъыгъ. Етланэ дзэлхэр Исус къамышкIэ ригъаохи, къащым тыраулэнэу аIэкIилъхъагъ.

Дзэлхэр Исус зэрэклэнэклагъэхэр

(Маттэ 27:27–31; Иуан 19:2–3)

¹⁶ Дзэлхэм преторие* зыщIэ унэшхом Исус чIащи, адрэ къэнагъэ дзэлI купышхор ащ щызэхаугъоягъэх.

¹⁷ Етланэ плъыжъ чIапцIэу зы шъошэ кIыхъэ Исус щалги, панэ хэшIыкIыгъэу пачъыхъэ тандж фабли, ышъхъэ тыралъхъагъ. ¹⁸ Шъхъащэ фашIэу аублагъ: «Опсэу, о джуртхэм япачъыхъ!» аIозэ. ¹⁹ Етланэ бэщкIэ ышъхъэ еоштыгъэх, теужъунтхэщтыгъэх ыкIи агъэлъаплэрэм фэдэу лъэгонджэмышъхъэкIэ ыпашъхъэ къытIысхъэщтыгъэх. ²⁰ Ахэр Исус зыкIэнакIэхэ ужым, шъошэ кIыхъэ плъыжъ чIапцIэр шахыжы, ежъ ишчыгъынхэр щалъэжъыгъэх. Етланэ къащым тыраулэнэу преторием ращыжъыгъ.

Исус къащым зэрэтырауллагъэр

(Маттэ 27:32–44; Лука 23:26–43; Иуан 19:17–27)

²¹ Кириние къалэм* щыщэу, Симон зыщIэу зы лIы горэ щылагъ. Ар Александррэ Руфрэ ятэу щытыгъ. Ар губгъом къыкIызэ блэкI пэтэу, Исус икъащ ыхъынэу рагъэзыгъ.

²² Голгофэ зыфаIорэ чIыплэм Исус ащагъ, (Голгофэ къыкIырэр «Шъхъэпкъ ЧIыплэр» ары). ²³ Ащ дэжъым зынэс-

15:16 Преторие – еплъ Маттэ 27:27.

15:21 Кириние къалэр – еплъ Маттэ 27:32.

хэм, мур зыцІэ мыстхъу горэ зыхэлъ сэнэпс Исус фащэйгъ, арышъхьакІэ аІыхыгъэп. ²⁴ ЕтІанэ Исус къащым тыраІулагъ. Пхъэдз ашІызэ, ищыгъынхэм ащыщэу хэти иІахъэу къылъысыщтыр зэфагощыгъ.

²⁵ Исус къащым зытыраІулІэм, пчэдыжъым сыхъатыр бгъум нэсыгъагъ. ²⁶ Исус къащым зыкІыраІулІыгъэр зы пхъэмбгъу горэм мырэуштэу тетхагъэу щытыгъ: «Джуртхэм я Пачъыхъ». ²⁷ А чІыпІэм хъункІэкІуитІу, зыр иджабгъукІэ адрэр исэмэгубгъукІэ, Исус игъусэхэу къащхэм атыраІулагъэх. ²⁸ Арэуштэу мы гущыІэхэу Тхъэм игущыІэ тхыгъэхэм арытхэр* къэшъыпкъэжъыгъэх: «Хабзэм текІыгъэхэм ащыщэу ежъыр алъытагъ». ²⁹ КъыблэкІырэ цІыфхэр Исус къехъонхэзэ, ашъхъэхэр агъэсысхэу, мырэуштэу аІуагъ:

–О Тхъэм иунэшхо зэхэзыкъутэу, мэфищкІэ зэтезыгъэуцожъыщтыр, ³⁰ умыкІодэу зыкъэгъэнэжъи, къащым къехыжъ!

³¹ Ащ фэдэу дин пэцэшхохэмрэ Тэурат егъэджэкІо пащэхэмрэ Исус кІэнакІэхэу зэраІожъыгъ:

–НэмыкІ цІыфхэр мыкІодэу къыгъэнэжъыгъэх, ау ежъ зыкъыгъэнэжъышъурэп. ³² Христосэу Израил ипачъыхъэ джы къащым къерэхыжъ. Ар тлъэгъумэ, шІошъхъуныгъэ тиІэ хъушт.

Исус игъусэхэу къащхэм атыраІулагъэхэри ежъ къехъоныщтыгъэх.

Исус зэрэлагъэр

(Маттэ 27:45–56; Лука 23:44–49; Иуан 19:28–30)

³³ Щэджагъом* щегъэжъагъэу сыхъатыр щым* нэс, а хэгъэгум тыдэкІи шІункІ къыщыхъугъ. ³⁴ Сыхъатыр щым дэжъ Исус мэкъэшхокІэ джагъэ:

–Элой, Элой! Лама савахфани? (Ащ къыкІырэр, «О Ситхъ, о Ситхъ! Сыд пае утыгум сизакъоу сыкъиунагъ?»))

15:28 Тхъэм игущыІэ тхыгъэхэм арытхэр – еплъ Пегъымбар Исайас тхылъэу ытхыгъэм 53:12.

15:33 щэджагъом – еплъ Маттэ 27:45.

15:34 сыхъатыр щым – еплъ Маттэ 27:45.

³⁵ А чыпІэм щытхэм ащыщхэм ар зызэхахым, аІуагъ:
–ШъукъэдаІу, ар пегъымбар Иляс еджэ.

³⁶ Зыгорэ Іулъади, кІышъо зэраІотырэм сэнэпс шІоІу-
гъэр хиз ышІи, бэщ горэм пилъхы, Исус кІигъэшъунэу
фищэигъ. ЕтІанэ ыІуагъ:

–Зэ, пегъымбар Иляс къакІоу къащым къыпихыжъмэ,
тежъугъэплъ.

³⁷ Ау Исус мэкъэшхокІэ джи, ыпсэ ытыгъ.

³⁸ Джащыгъум Тхъэм иунэшхо ипэлухъо ыпшъэкІэ къы-
щегъэжъагъэу ыхэ нэсыфэ тІоу къызэготхъыгъ.

³⁹ ДзэлІхэм япашъу Исус къыфэзанкІэу щытым Исус
мырэуштэу лІэу зелъэгъум, къыІуагъ:

–Шъыпкъэ дэдэу мы лІыр Тхъэм Ыкъоу щытыгъ.

⁴⁰ ЧыжъэкІэ къаплъэхэу бзылъфыгъэхэри ащ дэжъым
щытыгъэх. Мыхэр ахэмэ ахэтыгъэх: Магдалэ къуаджэм*
щыщ Мерэми, Саломий, нэмыкІ Мерэми. А Мерэм Якъубэ
нахыкІэу зыфаІорэмрэ ышы Иосыирэ янэу щытыгъ.

⁴¹ Исус Галилей хэкум зыщэлэм, ахэр игъусэщтыгъэх
ыкІи ІэпыІэгъу фэхъущтыгъэх. Ахэмэ анэмыкІхэуи бзы-
лъфыгъэ Іаджи Исус игъусэхэу Ерусалим къэкІуагъэхэу
а чыпІэм щытыгъэх.

Исус ихъадэ къэунэм зэрэчІалъхъажъыгъэр

(Маттэ 27:57–61; Лука 23:50–56; Иуан 19:38–42)

⁴² Бэрэскэшхо мэфагъ, шэмбэт мафэм ыпэрэ мафэр ары.
Пчыхъэшъхьалэ хъугъэти, ⁴³ Аримафей къуаджэм щыщ
Юсыфыр къэкІуагъ. А Юсыф Тхъэмэтэ Хэсэшхом
щыщэу, лъытэныгъэ зифэшъошэ тхъаматэу щытыгъ.
Тхъэм и Тетыгъошхо къэсыным паплъэу щытыгъ. Ащ
зигъэгушхуи, Пилат ыдэжъ кІуи, Исус ихъадэ кІэлъэлугъ.

⁴⁴ Исус зэрэІагъэр Пилат ыгъэшІэгъуагъ. ДзэлІхэм япа-
щэ къаригъащи еупчІыгъ:

–Исус бэшІагъа зылІагъэр?

⁴⁵ Дзэ пащэм Исус зэрэІагъэр Пилат къызыреІом,
Юсыф Исус ихъадэ ыхъыжъынэу фит ышІыгъ. ⁴⁶ Юсыф
чэфын къыщэфи, хъадэр къащым къыпихыжъи, чэфыныр
рищэкІи, Іошъхъэ цакІэу акъутагъэм къыхашІыкІыгъэ

къэунэм чІилъхъажьыгъ. ЕтІанэ къэунэ чІэхъапІэм зымыжъошхо ІуигъэукІорэягъ. ⁴⁷Магдалэ къуаджэм щыщ Мерэмрэ Иосый янэ Мерэмрэ Юсыф хъадэр зычІилъхъажьыгъэр алъэгъугъ.

ЯПШЫКІУХЭНЭРЭШЪХЪ

Исус лагъэхэм къызэрахэтэджыкІыжьыгъэр

(Маттэ 28:1–8; Лука 24:1–12; Иуан 20:1–10)

Шэмбэтыр зыблэкІым, Магдалэ къуаджэм щыщ Мерэми, Саломий, Якъубэ* янэ Мерэми къэунэм кІохэу, Исус ихъадэ дагъэ щафэным пае, мэ ІэшІу зыпихырэ щыфэн дагъэхэр ащэфыгъэх. ²Тхъамафэм иапэрэ мафэм* жьы дэдэу, тыгъэр къыкъокІыгъэ къодыеу, къэунэм кІонхэу гъогум техъагъэх.

³–Къэунэ чІэхъапІэм мыжъошхоу Іулъыр хэт тфыІуигъэукІорэикІына?– зэраІожьыгъ ахэмэ.

⁴Зэплъэхэм, мыжъошхор, ар мыжъошхо ин дэдагъ, ІугъэукІорэикІыгъэу алъэгъугъ. ⁵Къэунэм зычІахъэхэм, щыгъын фыжьы кІыхъэкІэ фэпагъэу, зы кІалэ горэ джабгъу лъэныкъомкІэ щысэу алъэгъуи, агучІэ изыгъ.

⁶–ШъумыгумэкІ,– къариІуагъ ащ ахэмэ. –Назарет щыщ Исусэу къащым раІулІыгъэм шъузэрэлтыхъурэр сэшІэ. Ар мыщ дэжъым щыІэжъэп. Ар лагъэхэм къахэтэджыкІыжьыгъ! Мары чІыпІэу зычІалъхъажьыгъэр. ⁷Ау шъо шъукІуи, Петрэрэ адрэ лыхэу Исус игъогу рыкІохэрэмрэ яшъуІу: «Шъо шъуапэ рапшІэу ар Галилей кІощт. КъызэрэшъуиІуагъэм тетэу ащ дэжъым щышъулъэгъужьыщт».

⁸Джащыгъум агучІэ изыгъэти, бзылъфыгъэхэр кІэзэхэу къэунэм къычІэкІыжъхи, хэхъажьыгъэх. Зыми зи раІуагъэп, сыда пІомэ джащ фэдизэу щынагъэхэти ары.

16:1 Якъубэ – еплъ 15:40.

16:2 Тхъамафэм иапэрэ мафэр – тхъаумэфэ мафэр ары.

**Исус Магдалэ къяуджэм щыщ Мерэм
зыкъызэрэригъэлъэгъугъэр**
(Маттэ 28:9–10; Иуан 20:11–18)

⁹Тхьамафэм иапэрэ мафэм жьэу Исус лагъэхэм къы-захэтэджыкIыжым, ыпэ рапшIэу Магдалэ къяуджэм щыщ Мерэм зыкъыригъэлъэгъугъ. А Мерэм ары Исус джы-нэпцIибл зыхифыгъагъэр. ¹⁰Мерэм цIыфхэу Исус игъусэ-гъагъэхэу, джы шъыгъохэу гъыщтыгъэхэм адэжь кIуи, хъугъэ–шIагъэр ариIуагъ. ¹¹Исус зэрэпсаурэри Мерэм ар зэрилъэгъугъэри зызэхахым, ашIошъ хъугъэп.

**Исус игъогу рыкIохэрэм ащыщхэу нэбгыритIу
зыкъызэраригъэлъэгъугъэр**
(Лука 24:13–35)

¹²ЕтIанэ игъогу рыкIохэрэм ащыщхэу нэбгыритIу гу-бгъомкIэ кIохэзэ, нэмыкI теплэ иIэу, Исус зыкъаригъэ-лъэгъугъ. ¹³Ахэми агъэзэжьи, адрэ цIыфхэу Исус игъогу рыкIохэрэм къэбарыр араIотэжьи, ау ахэмэ ашIошъ хъугъэп.

Исус игъогу рыкIохэрэм Iофэу ашIэнэу апшъэ рилъхъагъэр
(Маттэ 28:16–20; Лука 24:36–49; Иуан 20:19–23; Апостол. 1:6–8)

¹⁴Ащ ыужым игъогу рыкIорэ нэбгырэ пшIыкIузыр шхэ-хэзэ, Исус зыкъаригъэлъэгъугъ. Ахэмэ яшIошъмыхъу-ныгъэмрэ ягуркъагъэрэ* апай, ежыр лагъэхэм къахэ-тэджыкIыжьи, зылъэгъугъэхэм къаIотагъэр ашIошъ зэрэмыхъугъэм пай ягыигъ.

¹⁵–Дунаер зэкIэ къэшъукIухьи,– ариIуагъ Исус ахэмэ, –цIыф пстэуми къэбарышIур* яжъугъэIу. ¹⁶Хэти зы-шIошъ хъоу, зыгорэм зезыгъэумэхъырэр* мыкIодэу Тхьэм къыгъэнэжьищт, ау хэти зышIошъ мыхъурэр Тхьэм ыгъэ-

16:14 гуркъагъэр – еплъ 3:5.

16:15 къэбарышIур – еплъ 8:35.

16:16 умэхъыныр – еплъ Маттэ 3:1.

мысэшт. ¹⁷Мы нэшанэхэр шлошъхъуныгъэ зиІэ цІыфхэм ягъусэщтых: Сэ сцІэкІэ цІыфхэм джынапцІэхэр ахафыщтых; амышІэрэ бзэхэмкІэ гущылэщтых; ¹⁸аІэхэмкІи блэхэр къаштэщтых; лІэныгъэ къызхэкІын шъоным ешъохэми, зи къаришІэщтэл; ахэмэ аІэхэр зытыралъхъэрэ сымаджэхэр хъужьыщтых.

Исус уашъом зэрэдэкІоежьиыгъэр

(Лука 24:50–53; Апостол. 1:9–11)

¹⁹Зиусхъан Исус игъогу рыкІохэрэм къызадэгущылэм ыуж, Тхъэм ар уашъом дицэежьиыгъ, Тхъэм иджабгъукІи щысынэу готІысхъагъ. ²⁰Исус игъогу рыкІохэрэр ежъагъэхэу, Тхъэм игущылэхэр тыдэкІи щагъэлущтыгъэх. Зиусхъаныр адэлажъэу, нэшэнэ гъэшІэгъонышхохэу ежъ игущылэхэм гъусэу афишІэу щытыгъэхэмкІэ а гущылэхэр ыгъэшъыпкъэжьиыщтыгъэх. Амин.



КЪЭБАРЫШІУР ЛУКА КЪЫЗЭРИІОТАГЪЭР

АПЭРЭШЪХЪ

Мы тхылъыр зыкІэстхыгъэр

Хъугъэ—шІагъэхэу тапашъхъэ щыхъугъэхэм якъэбархэр цІыфыбэмэ атхыжьынхэу пылтыгъэх. ² Ахэмэ атхыгъэхэр цІыфхэу а Іофхэр ублапІэм щегъэжъагъэу нэ-кІэ зылъэгъугъэхэрэмрэ Тхъэм игущыІэхэм афэлажъэхэрэмрэ къызэрэтаІотэжъыгъэхэм атетэу ары. ³ Арэу-щтэу сэри мы хъугъэ—шІэгъэ Іоф пстэуми яублапІэ щегъэжъагъэу сыфэсакъыпэу зысэгъэунэфы ужым, о, лъытэныгъэ зифэшъошэ Феофил*, зэкІэлъыкІоу пфэ-стхынхэу тесыубытагъ, ⁴ о къыуагъэшІэгъэ Іофхэм яшъы-пкъагъэ пшІэным пае.

1:3 Феофил – Лука мы тхылъыр зыфитхырэр ары, еплъ Апостол. 1:1. Феофил тхьаматэ горэу щытыгъ, Христос ехьылІэгъэ къэбарышІуми щыгъуазэу щытыгъ. Ащ нэмыкІэу Феофил икъэбар зи тилэп.

**Мэлэич Гавриил умэхэкIo Иуан кыызэрэхъущтыр
кыызэриуагъэр**

⁵Иудей хэкум* ипачъыхъэ Ирод* имафэхэм Зэкъарие зыцIэу зы дин пащэ горэ щыIагъ. Ар АвиекIэ заджэхэрэ дин пэщэ купым хэтыгъ. Ишъхъэгъусэ Елизаветэ Хъарун кыитехъукIыгъэ цIыфхэм ащыщыгъ. ⁶ТIуми Тхъэу ЗиусхъанымкIэ шъыпкъагъэ яIэу, иунашъохэмрэ ихабзэхэмрэ атетхэу, зэрагъэмысэн Ioф зи амышIэу псэущтыгъэх. ⁷Бын яIагъэп, сыда пIомэ Елизаветэ бын кыыхэкIэу щытыгъэп, тIури ныбжъкIэ хэкIотагъэхэу щытыгъэх. ⁸Зэкъарие зыхэт дин пэщэ купыр Тхъэм иунэшхо щылэжъэнэу игъо кызынэсым, Зэкъарие дин пащэу Тхъэм ыпашъхъэ Ioф шишIэщтыгъ. ⁹Дин пащэхэм яхабзэ тетэу пхъэдз зашIым, Зиусхъаным иунэшхо кIoцI чIэхъанышъ, мэ IэшIу зыпыхырэ уцыр Тхъэм пае ыгъэстынэу Зэкъарие кыитефагъ. ¹⁰Уцыр зыщагъэстын фэе сыхъатыр кыызэсым, Зэкъарие уцыр ыгъэстыфэкIэ, зэкIэ цIыфхэр Тхъэм иунэшхо щагу Тхъэм щелъэIущтыгъэх.

¹¹Джащыгъум уц гъэстыпIэм иджабгъукIэ щытэу, Зиусхъаным имэлэич горэ Зэкъарие кыыщыфэлъэгъуагъ.

¹²Зэкъарие ар зелъэгъум, къащти щынэгъэшхохэфагъ.

¹³Джащыгъум мэлэичыр кыидэгущыIагъ:

–Укъэмышт, Зэкъарие. УилъэIу Тхъэм кыызэхихыгъ. Уишъхъэгъусэ Елизаветэ кьо кыифэхъущт, ащи Иуан цIэу о фэуусышт. ¹⁴Ар гушIогъошхорэ тхъэгъошхорэ кыыпфэхъущт, ар кыызэрэхъугъэм пае, цIыфыбэхэри гушIощтых. ¹⁵ЗиусхъанымкIэ лIышхоу щытышт, сэнэпсымрэ узыгъэутэшъон шъонымрэ яшъощтэп, янэ ышъо зыхидзагъэм щегъэжъагъэуи Тхъэм Ыпсэ ЛъапIэ инэу ыгу илъышт. ¹⁶Израил цIыфыбэхэри Зиусхъанэу я Тхъэ игъогу кыытыригъэхъажъыщтых. ¹⁷Тхъэм Ыпсэ ЛъапIэ пегъэмбарэу Илясым* ыгу зэрилъыгъэм фэдэу, ащ ыгу илъэу, Иляс кIуачIэ зэриIагъэм фэдэуи кIуачIэ иIэу, Зиусхъаныр къэкIоным ыпэкIэ, ар къэкIощт. Тыхэмрэ

1:5 Иудей хэкур – зэкIэ Палестинэ хэгъэгур ары.

1:5 Ирод – Ирод Иныр ары. Исус къэхъуным ыпэкIэ 37–4 илгъэхэм къахIоцI Израил хэгъэгум зэкIэ ипачъыхъэу щытыгъ.

1:17 Пегъымбар Иляс – еплъ Пегъымбар Малахие тхылъэу ытхыгъэм 4:5–6.

кѣохэмрѣ агухэр шѣу зѣфишѣжыштых, Тхѣм емыдѣу-хэрѣри шѣыпкѣагѣ зѣлѣ цѣыфхѣм ягѣогу тыригѣэхѣаштых. Арѣуштѣу Зиусхѣаным фѣшѣошѣ лѣапкѣ хѣунѣу ащ Израил лѣапкѣыр ыгѣэхѣазырышт.

¹⁸ –Ар зѣрѣшѣыпкѣэр сѣдѣуштѣу сшѣштѣа?– ыѣуи, Зѣкѣарѣе мѣлѣишым рѣѣуагѣ. –Сѣ лѣыжѣы сѣхѣугѣ, сѣшѣхѣэгѣуси ныбжѣкѣлѣ хѣкѣѣотагѣ.

¹⁹ –Тхѣм ыпашѣхѣ ит мѣлѣишѣу Гавриил сѣры,– кѣыриѣожыгѣ мѣлѣишым. –Мы кѣѣбарышѣур осѣоным пае, сѣкѣыбдѣгушѣѣнѣу Тхѣм сѣкѣыгѣѣкѣѣуагѣ. ²⁰ Джары, сѣ кѣыосѣуагѣэр пшѣошѣ хѣугѣѣпышѣ, а зѣфѣсѣогѣѣ ѣофхэр охѣухѣфѣ, умыгушѣѣшѣоу, бзакоу ушѣышѣт. Игѣо кѣызысыкѣлѣ, ахэр кѣѣхѣунхѣ фѣе.

²¹ Ащ нѣсыфѣ Зѣкѣарѣе Тхѣм иунѣшхо кѣызѣрѣчѣлѣмыкѣыжыгѣэр цѣыфхѣм агѣѣшѣагѣоу ащ ежѣшѣтыгѣѣх.

²² Етѣанѣ Зѣкѣарѣе Тхѣм иунѣшхо кѣызычѣлѣкѣыжыым, цѣыфхѣм кѣадѣгушѣѣн ылѣѣкѣыгѣѣп. Джашѣыгѣум Тхѣм иунѣшхо зыгорѣ кѣызѣрѣшѣфѣлѣѣгѣѣуагѣэр зѣхашѣыкѣыгѣ. Зѣкѣарѣе зѣфаер ылѣхѣмкѣлѣ кѣагуригѣѣѣоу, бзакоу кѣѣнагѣ.

²³ Тхѣм иунѣшхо ѣофѣу шѣшѣлѣшѣтыгѣѣхѣм ямафѣхэр зытекѣыхѣм, Зѣкѣарѣе иунѣ ыгѣѣзѣжыыгѣ. ²⁴ Башѣ темышѣѣу ишѣхѣэгѣусѣ Елизаветѣ ышѣо сабѣый хѣдзагѣ, мѣзитфѣыкѣи цѣыфмѣ кѣахѣхѣагѣѣп. ²⁵ «Зиусхѣаным мыр сѣ кѣысѣфишѣагѣ», ыѣуагѣ ащ. «Мы мафѣхѣм ынѣшѣѣ кѣысѣшифѣу, цѣыфхѣмѣ апашѣхѣ сѣмыгѣѣуагѣѣ шѣыстырихыгѣ».

Мѣлѣишѣу Гавриил Исус кѣызѣрѣхѣушѣтыр Мерѣм кѣызѣрѣриѣуагѣэр

²⁶ Елизаветѣ мѣзѣхкѣлѣ лѣѣрмыхѣѣу, Тхѣм имѣлѣиш Гавриил Галилей хѣкум* шѣшѣѣу, Назарет зыцѣлѣ кѣалѣгорѣм* кѣыгѣѣкѣѣуагѣ. ²⁷ Ар кѣызѣфѣгѣѣкѣѣуагѣэр Мерѣм

1:26 Галилей хѣкур – Израил хѣгѣѣгум итемыр лѣѣныкѣо ит. Архелай ышѣу Ирод Антипѣ зыцѣлѣр а хѣкум ишѣѣу шѣытыгѣ.

1:26 Назарет зыцѣлѣ кѣалѣр – Галилей псѣхѣѣураем икѣыблѣ цыпѣм километр 26–кѣлѣ пѣчыжѣѣу, итыгѣѣ кѣохѣѣпѣлѣ лѣѣныкѣѣокѣлѣ ит.

зыццэ пшгашгэ горэ ары. Юсыф зыццэ лэу пачтыхэ Даутэ кытехукыгэ цыфхэм ащыщым а Мерэм кыщэнэу ыгээнэфагэу щытыгъ. ²⁸ Мерэм зыдэщылэм мэлэичыр кыаклуи кылуагъ:

– Гушлю, о Тхэм ынэшлу зыщифагэр, Зиусхьаныр уигъусэ!

²⁹ Мэлэичым кылуагэм Мерэм лгэшэу кыггэгугэжэуагъ, а шлуфэс гущылэу кыырилуагэм кыкырэми егупшысагъ.

³⁰ – Укгэмышт, Мерэм, – ылуи, мэлэичым ащ кыырилуагъ, – Тхэм ынэшлу кыпщифагъ. ³¹ О пшгэ сабий хидзэнышгъ, кэо кыпфэхушт. Ащ Исус* цлэу о фэуусышт. ³² Ар цыфышхоу хушт, анахь Иным Ыкжокли еджэщтых. Ятэшхо пачтыхэ Даутэ итлысылэ лгэплэ Зиусхьанэу Тхэм ащ кыыритышт, ³³ мыкюдоджын тетыгъуи Якзубэ ылгэпкэ фырилэшт. Итетыгшошуи еггэшлэм клэух илэштэп.

³⁴ – Ар сыдэуштэу хуна? – еупчлыгъ Мерэм мэлэичым. – Сэ пшгэшгэ дэмыклуагэу сыщыт.

³⁵ – Тхэм Ыпсэ Лгэплэ кыпфехышт, анахь Иным ыклуачли уигъусэшт, – кыыриложыгъ мэлэичым. – Арышгъ, клэлэ лгэплэу кгэхуштым Тхэм Ыкжоклэ еджэщтых. ³⁶ Мары, уиблаггэ Елизаветэу бын кыызхэмыкынынэу зыфаюштыггэм ижгышгхгэм ышгэ хидзаггэу, джы яхэнэрэ магэм ит; ³⁷ сыда плэмэ Тхэм ымылгэкын юф зи щылэп.

³⁸ – Мары, сэ Зиусхьаным сырипщыл, – кылуагъ Мерэм. – О зэрэплуагэм тетэу кыыздэрэху.

Етланэ мэлэичым Мерэм кыггани, лукыжыгъ.

Мерэм Елизаветэ ыдэжэ зэрэклуагэр

³⁹ А мафэхэм Мерэм зиггэхьазыри, юшгхгэ хэкум щыщэу Иудэ зыццэ унэгэ лгэпкыыр зыдэс кгуаджэ горэм псынклэу клуаггэ. ⁴⁰ А кгуаджэм зынэсым, Мерэм Зэкъарие иунэ ихыи, Елизаветэ шлуфэс рихыгъ. ⁴¹ Елизаветэ Мерэм ишлуфэс гущылэ зызэхехым, сабыеу ыныбэ

1:31 Исус – а цлэм кыкырэри «цыфхэр мыкюдодхэу Кгэзыггээнэжырэри» ары.

илтым зыктыгъэхъыягъ. Джащыгъум Тхъэм Ыпсэ ЛъапIэ Елизаветэ ыгу инэу илть хъуи, ⁴² Елизаветэ мэкъэшхокIэ кыыIуагъ:

—Бзыльтфыгъэ пстэумэ анахыи Тхъэм ынэшIу о нахъ кыыпщифагъ, о пкыи кыыхэкIышт сабыими Тхъэм ынэшIу кыыщифагъ. ⁴³ Сэ сыхэт, си Зиусхъан янэ садэжъ къэкIонэу? ⁴⁴ О уишIуфэс гущыIэ сэ стхъакIумэ зынэсым, сыныбэ илть сабыим гушIуагъокIэ зыктыгъэхъыягъ. ⁴⁵ Зиусхъаным кыыриIуагъэр къехъулэнкIэ зышIошъ хъугъэр сыхъатмафэ ежъагъ!

Мерэм Зиусхъаным щытхъушхо зэрэфишIыгъэр

⁴⁶ ЕтIанэ Мерэм кыыIуагъ:

—Сэ спсэкIэ Зиусхъаным ииныгъэ щытхъушхор фэсэшIы,

⁴⁷ сымыкIодэу сыкъэзыгъэнэжъырэ Тхъэм инэу сыщэгущIукIы,

⁴⁸ сыда пIомэ Зиусхъаныр ипщылI тхъамыкIэ нэшIукIэ къеплтыгъ.

Мары, джы щегъэжъагъэу лъэхъан пстэуми яцIыфхэм

сэ сыхъатмафэ сежъагъэу аIощт,

⁴⁹ сыда пIомэ ЛъэкIыныгъэшхо ЗиIэм Иоф гъэшIэгъонхэр кыысфишIагъэх. Ежъым ыцIэр ары лъапIэр.

⁵⁰ Тхъэм ежъ ищынагъо зыгу илть цIыфхэм гукIэгъу афэшIы,

ятэ щегъэжъагъэу ыкъо хиубытэу.

⁵¹ Иоф гъэшIэгъонхэр ылэкIэ ыгъэхъагъэх, пэагъэ зыгу илтьхэр зэбгырифыгъэх.

⁵² Тетыгъо зиехэм ятIысыпIэхэм къаридзыхыгъэх, пэагъэ зыгу имылъхэр кыыIэтыгъэх.

⁵³ ЩыкIагъэ зиIэхэм тынышIухэр аритыгъэх, ау байхэр IэнэкIэу кыыгъэнагъэх.

^{54,55} ИпщылIэу Израил лъэпктым кIэлъэплтэ.

Тятэшхохэр кыызэригъэгугъагъэхэм атетэу, Ибрахымрэ ащ кыытехъукIыгъэ цIыфхэмрэ гукIэгъу афишIынэу ыгу илть зэпыт.

⁵⁶ Елизаветэ дэжъ Мерэм мэзищкIэ щыIагъ, етIанэ ядэжъ ыгъэзэжъыгъ.

УмэхъэкIо Иуан къызэрэхъугъэр

⁵⁷ Елизаветэ илѣфэгъу мафэ къэси, къо къыфэхъугъ.

⁵⁸ Елизаветэ игъунэгъухэмрэ иблагъэхэмрэ Зиусхъаным гукIэгъушхо ащ къызэрэфишIыгъэр зызэхахым, Елизаветэ фэгущIуагъэх.

⁵⁹ Яенэрэ мафэм сабыир сунэт ашIынэу зэрэугъоихэ зэхъум, цIэу ятэ Зэкъарие ыцIэ фаусынэу аублагъ.

⁶⁰ Ау сабыим янэ афидагъап.

–Хъау, ащ Иуан ыцIэшт,– ыIуагъ.

⁶¹ –О уиблагъэхэм зи ахэтэп ащ фэдэ цIэ зиIэр,– къыраIожьыгъ ахэмэ.

⁶² Ащ нэуж сабыим ятэ IэкIэ зэхырагъэшIыкIызэ, цIэу фиусынэу зыфаемкIэ еупчIыгъэх. ⁶³ Ащ пхъэмбгъу парчэ горэ къахынэу агуригъэIуагъ. Ар къызахьым, ащ тыритхагъ:

–Ащ ыцIэщтыр Иуан.

Ахэмэ зэкIэми ар агъэшIэгъуагъ. ⁶⁴ Ардэдэм ыбзэрэ–ыбзэгурэ къытIупщыжъхи, Тхъэм щытхъу фишIэу къэгущыIэжъыгъ. ⁶⁵ Гъунэгъухэу къегъэтIысыкIыгъэхэр зэкIэ щынэгъошхом хэфагъэх, Иудей Iошъхъэ хэкум тыдэкIи а Iофхэри зэкIэ зэлъашIэ хъугъэх. ⁶⁶ А Iофхэр зэхэзыхыгъэ пстэуми ахэр агухэм ралъхъэхэу аIоштыгъ:

–Мы сабыир сыд фэдэу хъушта?

Сыда пIомэ Зиусхъаным ынэшIу ащ щифагъ.

Зэкъарие ыгу Тхъэм къырилъхъэгъэ гущыIэхэр къызэриIуагъэхэр

⁶⁷ Тхъэм Ыпсэ ЛъапIэ сабыим ятэу Зэкъарие ыгу инэу илѣ хъуи, мы гущыIэхэр къыригъэIуагъэх:

⁶⁸ –Зиусхъанэу Израил и Тхъэ щытхъушхор ий, сыда пIомэ ылъэпкъэу Израил нэшIукIэ къеплти,

шъхъафитныгъэ къыритыгъ.

⁶⁹ Тхъэм ежъым фэлажьэрэ пачъыхъэ Даутэ къытехъукIыгъэ цIыфхэм ащыщэу лъэкIыныгъэшхо зиIэу, тымыкIодэу тыкъэзыгъэнэжъыщтыр къытфигъэ-

- кІуагъ,
⁷⁰ пасэм щегъэжъагъэу ипегъымбар лъаплэхэм агу-
 хэм къарилъхыи,
 къызэригъэІуагъэм фэдэу.
⁷¹ Ащ типыйхэм тащиухъумэу, тымыкІодэу тыкъи-
 гъэнэжъыщт,
 тызыуджэгъухэрэми тыкъаІэкІихыжъыщт.
⁷² Арэущтэу Тхьэм тятэжъышхохэм гукІэгъушхо
 къафешІы,
 зэзэгъыныгъэ лъаплэу ежъымрэ тятэжъышхоу
 Ибрахьимэрэ
 азыфагу гущыІэ пытэкІэ дилъхъагъэри егъэцакІэ.
⁷³ А гущыІэ пытэр мырыгъэ:
⁷⁴ Тэ типыйхэм тыкъаІэкІихыжъыщт,
 щынагъуи тыгухэм арымылъэу, ежъым тыфэлэ-
 жъэнэу тигъэлъэкІыщт,
⁷⁵ ежъым ыпашъхъэ тигъашІэкІэ
 гукъэбзагъэрэ шъыпкъагъэрэ тилэхэзэ.
⁷⁶ ЕтІанэ Зэкъарие къыпигъэхъожъыгъ:
 –О сикІал, анахь Иным урипегъымбарэу аІощт,
 сыда плөмэ Зиусхъаным игъогу бгъэпсынэу
 ежъым ыпэ укІощт.
⁷⁷ О Зиусхъаным ылъэпкъ ебгъэшІэщт,
 япсэкІодхэр зэрафигъэгъухэрэмкІэ
 ахэр мыкІодхэу, Тхьэм къызэригъэнэжъхэрэр.
⁷⁸ Ти Тхьэ гукІэгъуныгъэу иІэр ины.
 Ежъыр къыкъокІырэ тыгъэм фэдэу уашъом къи-
 кІэу къытфэкІощт,
⁷⁹ лІэныгъэм ищынагъо хэтхэмрэ шІункІыгъэм хэт-
 хэмрэ атепсэным пайй,
 мамырныгъэ гъогум тытыригъэхъаным пайй.
⁸⁰ Сабыим хахъуи, ыгуи ыпси хэхъуагъ. Израил цІыфмэ
 апашъхъэ къыззихъащт мафэм нэс шъоф нэкІым щы-
 Іагъ.

ЯТІОНЭРЭШЪХЪ

Исус кыызэрэхъугъэр

(Маттэ 1:18–25)

А мафэхэм Рим* къралыгъошхом зэкІэ ис цІыф пстэури алгытэнхэу ыкІи ацІэхэр атхынхэу Кайсар Аугуст* зыцІэм унашъо къыдигъэкІыгъ. ²Мыр апэ дэдэу цІыфхэр зыщалгытагъэхэр ары. Ар кызыхъугъэр Сирие хэкум* илэшъхъэтетэу Квириный зыцІэм илъэхъан ары. ³Арыти, хэтрэ цІыфи ежъ ыцІэ аригъэтхыным пае, ятэ–янэхэр зыщыщ къалэм кІуагъэ.

⁴Арэуштэу Юсыф пачъыхъэ Даутэ кыитехъукІыгъэ цІыфхэм зэращыщым пае, Галилей хэкум щыщэу Назарет зыцІэ къалэм дэкІи, Иудей хэкум щыщэу Даутэ икъалэу Вифлеем* зыцІэм дэкІоягъ. ⁵Юсыф Мерэмэу кыищэнэу ыгъэнэфагъэм игъусэу ежъ ыцІэ аригъэтхыным пае, Вифлеем дэкІоягъ. Мерэм ышъо сабий хидзагъ, ⁶ыкІи ащ дэжъым щыІэхэу, илфэгъу мафэ къэсыгъ. ⁷Джащыгъум Мерэм ыкъоу щыпэбыныр кыифэхъуи, хъэдэным кІоцищыхагъ. ХъакІэщым ахэмэ апае чІыпІэ нэкІ илэжъэпти, былымхэр зычІэт цощым ит Іус шхынлэ горэм дилъхъагъ.

Мэлэичыр мэлэхъохэм къазэрэфэлъэгъуагъэр

⁸А Іэгъо–благъом мэлэхъо заулэ ямэлхэм апэсхэу чэщым губгъом итыгъэх. ⁹Тхъэм имэлэич горэ ахэмэ къафэлъэгъуагъ. Зиусхъаным инэфынэ гъэшІэгъонышхо мэлахъохэр кыIZEуцухъэм, ахэр лъэшэу къэщтагъэх. ¹⁰Ау мэлэичым къариІуагъ:

2:1 Рим – Рум ары.

2:1 Аугуст – Кайсар Гай Октавиан цІэу зэреджагъэхэм ащыщ. Исус къэхъуным ыпэкІэ 27–рэ илгъэсым щегъэжъагъэу Исус кыызэхъу нэужым 14–рэ илгъэсым нэсыфэ ар Рим и Кайсарэу щытыгъ.

2:2 Сирие хэкур – Сирие зыцІэ хэкур Рим къралыгъошхом щыщ хэкоу щытыгъ. Израил хэгъэгур Сирие хэкум щыщыгъ.

2:4 икъалэу Вифлеем – Ерусалим километрийкІэ пэчыжъэу, икъыблэ лъэныкъокІэ щыт.

–Шъукъэмышт, ау шъукъэда!у! Зэк!э шъулъэпкъ пае къэбар гуш!огъошхо къышъос!ошт: ¹¹Шъумык!одэу Шъукъэзыгъэнэжъыштыр Даутэ икъалэ* непэ къыщыхъугъ, Зиусхъанэу Христос ары. ¹²Мыр шъорк!э нэшанэ хъушт: Зы сабий горэ хъэдэным к!оц!ыщыхъагъэу, !ус шхынлъэм дэлъэу къэжъугъотышт.

¹³Ет!анэ ош!э–дэмыш!эу мэлэ!ичым ыдэжъ уашъом щыщэу мэлэ!ич купышхо къыщылъэгъуагъ. Тхъэм щытхъушхо фаш!эу мырэуштэу къа!уагъ:

¹⁴–Щытхъушхор уашъомк!э Тхъэм ий,
ч!ылъэмк!э ц!ыфхэу Тхъэр разэ зыфэхъухэрэм
гупсэфыныгъэр яй!

¹⁵Мэлэ!ичхэр !ук!ыжъхи, уашъом зыдэк!оежъхэм, мэлэхъохэм зэра!ожъыгъ:

–Зиусхъаным зикъэбар къытфигъэ!угъэ хъугъэ–ш!агъэр тлъэгъунэу Вифлеем тыжъугъак!у.

¹⁶Арыти, Вифлеем псынк!эу к!охи, Мерэми Юсыфи !ус шхынлъэм дэлъ сабийри къагъотыгъэх. ¹⁷Ахэмэ ахэр залъэгъухэм, мэлэ!ичым сабым ехъыл!агъэу къар!уагъэхэр а!отэжъыгъэх. ¹⁸Мэлахъохэм къа!уагъэхэр зэхэзыхыгъэ ц!ыф пстэуми агъэш!эгъуагъэх. ¹⁹Ау Мерэм мы !офхэр зэк!э ыгу риубытэхи ягупшысагъ. ²⁰Мэлахъохэм зэхахыгъэ пстэумрэ алъэгъугъэ пстэумрэ апае Тхъэр агъэлъап!эзэ, щытхъу фаш!ызэ, агъэзэжъыгъ. А !офхэр зэрэхъугъэхэр мэлэ!ичым ахэмэ къызэрари!уагъэм тетэу ары.

Юсыфрэ Мерэмрэ сабыеу Исус Зиусхъаным ыпашъхъэ зэрэрахъагъэр

²¹Мэфий теш!агъэу сабыир сунэт аш!ын фаеу зэхъум, Мерэм ышъо хидзэным ыпэк!э, мэлэ!ичым ащ къызэрэри!огъагъэм тетэу Исус фаусыгъ.

²²Пегъымбар Мусэ и Тэурат хабзэ иунашъо тетэу* Юсыфрэ Мерэмрэ зызышагъэкъэбзэжъын фэе мафэхэр зыблэк!хэм, сабыир Зиусхъаным ыпашъхъэ рахъаным

2:11 Даутэ икъалэ – Вифлеем ары.

2:22 Пегъымбар Мусэ и Тэурат хабзэ иунашъо тетэу – еплъ Пегъымбар Мусэ ящэнэрэ тхылъэу ытхыгъэм 12:2–4.

пае, Ерусалим зыдахьыгъ, ²³ мы унашъоу Зиусхъаным ихабзэ итым тетэу:* «Хэтрэ хъульфыгъэ щыпэбыныр Зиусхъаным иеу щытын фае». ²⁴ Ащ нэмыкІэуи Ерусалим зыфэкІуагъэхэр Зиусхъаным ихабзэ иунашъо тетэу*, ежъхэр къабзэу хъунхэм пае, «губгъо тхъаркъо цІыкІуитІу е тхъаркъо щыр цІыкІуитІу» къурмэныпхъэу ахыныр ары.

²⁵ А мафэхэм Симеон зыцІэу зы лЫ горэ Ерусалим дэсыгъ. Ар шъыпкъагъэ зиІэу, Тхъэм ищынагъо зыгу илъ лІэу щытыгъ. Израил игукъао Тхъэм тырихыжыным ежэу щытыгъ. Тхъэм Ыпсэ ЛъапІи ыгу илъыгъ. ²⁶ Тхъэм Ыпсэ ЛъапІэ Симеон зэхэригъэшІыкІыгъ, Зиусхъаным ыдэжъ къыкІынэу щытыгъэ Христос* ылъэгъуным ыпэкІэ, лІэныгъэр зэрымылъэгъуштыр. ²⁷ Арэуштыу зыхъукІэ, Тхъэм Ыпсэ ЛъапІэ Симеон Тхъэм иунэшхо чІигъэхъагъ. Тэурат хабзэм иунашъо тетэу, сабыир Тхъэм ыпашъхъэ рахъаным пае янэрэ ятэрэ сабыеу Исус Тхъэм иунэшхо къызычІахъэм, ²⁸ Симеон сабыир ІаплІкІэ къышти, мы гущыІэхэр ыІохэзэ, Тхъэм щытхъу фишІыгъ:

²⁹ –Зиусхъан, сызэрэбгъэгугъагъэм тетэу, сэ о
пфэлажъэрэр гупсэфыныгъэ сыгу илъэу
джы дунаем серэхыжъ;

^{30,31} сыда плэмэ цІыф лъэпкъ пстэуми апашъхъэ
о щыбгъэхъазырыгъэу,
цІыфхэр мыкІодхэу къэзыгъэнэжъыштыр сэ сынэ-
хэмкІэ слъэгъугъэ.

³² Ар нэфынэу хымэ лъэпкъхэм* шъыпкъагъэр
языгъэшІэштыр ары,
о плъэпкъ Израил щытхъушхо иІэ зыгъэхъуштри
ары.

2:23 Зиусхъаным ихабзэ итым тетэу – еплъ Пегъымбар Мусэ ятІонэрэ тхылъэу ытхыгъэм 13:2.

2:24 Зиусхъаным ихабзэ иунашъо тетэу – еплъ Пегъымбар Мусэ ящэнэрэ тхылъэу ытхыгъэм 12:8.

2:26 Христос – Мессихыр ары. Пачъыхъэ Даутэ ылъэпкъ къытехъукІыгъэу, пегъэмбархэм къызэраІуагъэм тетэу, Израил цІыфхэм шъхъафитныгъэрэ мамыр тетыгъомрэ аригъэгъотынхэу Тхъэм ахэр къызэригъэгугъэгъэ пщы лъапІэр ары.

2:32 хымэ лъэпкъхэр – мыджуртхэр ары.

³³ Юсыфрэ сабыим янэрэ Симеон сабыим ехылаагъэу къылогъэ гушылэхэр агъэшлэгъуагъэх. ³⁴ Етіанэ ахэмэ ынэшлу къащифэнэу Симеон Тхьэм афелъэлуи, сабыим янэ Мерэм риуагъ:

–Израил щыщ цыфыбэхэр мы сабыим теклодэнхэм пайй, цыфыбэхэри мыклодхэу къыгъэнэжьынхэм пайй, нэшанэу цыфхэр къызпэуцуцтыр хъуным пайй, Тхьэм ар къыгъэклуагъ. ³⁵ Арэуцтэу цыфыбэмэ агухэм арылхэр нафэ къэхъуцтых. Сэшхом фэдэу гукъэошхом о угуи къыуіэшт.

³⁶ Асир зыцлэ унагъом щыщэу, Фануил ыпхъоу Аннэ ыцлэу зы пегъымбар бзылфыгъэ горэ шылаагъ. ЫныбжькІэ лъэшэу хэклоагъэу шытыгъ. ЗыдэкІо ужым илгъэсиблэ илІ игъусагъ. ³⁷ Етіанэ лыр ли, бзылфыгъэр ыныбжь тІокІиплІырэ плІырэ охъуфэ шъузабэу шытыгъ. Чэщи мафи Тхьэм иунэшхо къычІэмыкІэу, нэкІэу, Тхьэм елгъэлоу, чэщи мафи Тхьэм фэлажэу шытыгъ. ³⁸ А ныор а сыхъат дэдэм Мерэмрэ Юсыфрэ абгъодахыи, Тхьэм щытхъу фиши, Тхьэм Ерусалим шъхъафитныгъэ къызэрэритыцтым паплгъэхэу шытыгъэ цыфхэм сабыим игугъу къафишыи зэпытыцтыгъ.

³⁹ Мерэмрэ Юсыфрэ Зиусхъаным ихабзэ иунашгъо тетэу, зэкІэри загъэцакІэ ужым, Галилей хэкум щыщ якъалэу Назарет агъэзэжьыгъ. ⁴⁰ Сабыим хахъуи, ыгуи ыпсэми ахэхъуагъ, зэхэшІыкІыныгъэ илэ хъугъэ, Тхьэм ынэшлуи ащ къыщифэу шытыгъ.

КІалэу Исус Тхьэм иунэшхо зэрэклуагъэр

⁴¹ Илгъэс къэс Исус янэ–ятэхэр Пасхгъэ зыцлэ мэфэкІ мэфэшхом* дэжъ Ерусалим кІощтыгъэх. ⁴² КІалэр илгъэс пшІыкІутІу зэхъум, хабзэм тетэу мэфэкІ мэфэшхом пае Ерусалим кІуагъэх. ⁴³ МэфэкІ мэфэшхо мафэхэр

2:41 Пасхгъэ зыцлэ мэфэкІ мэфэшхом – Пасхгъэ зыцлэ мэфэкІ мэфэшхомрэ Хыалыгъу Мыгъэтэдж зыщашхырэ мэфэкІ мэфэшхомэмрэ зедатгъэлгъапІэхэзэ, Тхьэм Мысырым (Египет) къызэрэригъэкІыжыгъагъэхэр джуртхэм агъэлгъапІэ. Пасхгъэ мэфэкІ мэфэшхом Нисан зыцлэ мазэм и 14–м тефэ (яплІэнэрэ мазэм иапэрэ мафэ пэгъунэгъу). Хыалыгъу Мыгъэтэдж зыщашхырэ мэфэкІ мэфэшхомэм Нисан и 15–22 мафэхэм къахІоцІ агъэлгъапІэ. А мафэхэм тэджэлс тхъацум халххэрэп.

зыблэкІхэм, янэ—ятэхэм якъалэ къагъэзэжьи зэхъум, ахэмэ амышІэу кІалэу Исус Ерусалим къыдэнагъ.
⁴⁴ Адрэ ягъусэхэм ахэтэу гугъэхэу, янэ—ятэхэр зы мафэ гъогум тетыгъэх. ЕтІанэ яблагъэхэмрэ яныбджэгъухэмрэ адэжь кІалэм щылъыхъухэу аублагъ. ⁴⁵ Къызамыгъотыжьи, лъыхъухэзэ, Ерусалим къагъэзэжьи.
⁴⁶ Мэфищ ужым Тхьэм иунэшхо чІэсэу, дин гъэсакІохэмэ ахэсэу, ахэмэ къаІорэм едэІоу ыкІи яупчІэу къагъотыжьи.
⁴⁷ КІалэм ыІорэм къедэІуштыгъэ пстэуми игубзыгъагъэрэ ипэгъокІхэмрэ агъэшІагъоштыгъэх. ⁴⁸ Янэ—ятэхэм кІалэр залъэгъум, агъэшІэгъуагъ.

—А кІал, сыда къытэпшІагъэр?— къыриІуагъ янэ. —Уяти сэри гумэкІыгъом тыхэтэу тыкъыплъэхъу.

⁴⁹ —Сыд пае шъукъыслъыхъура?— ариІожьи ежьи.
 —Сэ Сятэ иунэшхо сычІэсын зэрэфар шъушІэрэба?

⁵⁰ Ау кІалэм гущыІэхэу къариІуагъэхэр къагурыІуагъэхэп.

⁵¹ ЕтІанэ янэ—ятэхэм ягъусэу Исус Назарет ехыжьи, афэІорышІэуи щытыгъ. Янэ мы Іофхэр зэкІэ ыгу риубытагъэх. ⁵² Исус хахъозэ, изэхэшІыкІыныгъи хахъозэ, Тхьэми цыфхэми агу къеІугъ.

ЯЩЭНЭРЭШЪХЪ

УмэхъэкІо Иуан Тхьэм игущыІэхэр зэригъэІуштыгъэхэр

(Маттэ 3:1–12; Марк 1:1–8; Иуан 1:19–28)

Кайсар Тиверый* итетыгъо ипшІыкІутфэнэрэ илъэсыр арыгъэ; Понтый Пилат* зыцІэр Иудей хэкум иІэшъхъэтэу щытыгъ; Ироди* Галилей хэкум ипщэу щытыгъ;

3:1 Тиверый – Исус къызэхъу нэужым я 14–37 илъэсхэм къақІоцІ Рим (Рум) Кайсарэу щытыгъ.

3:1 Понтый Пилат – Рим цыфхэм ащыщэу, Понтый Пилат, Исус къызэхъу нэужым я 26–36 илъэсхэм къақІоцІ, хэкухэу Иудей, Самарие, Идумей яІэшъхъэтэу щытыгъ.

3:1 Ирод – Ирод Антипэ ары. Исус къэхъуным ыпэкІэ я 4–рэ илъэсым къыщегъэжъагъэу Исус къызэхъу нэужым я 39–рэ илъэсым нэсыфэ, ар Галилей хэкумрэ Перей хэкумрэ япщэу щытыгъ.

ышы Филипп* Итурей хэкумрэ Трахонит хэкумрэ япщэу щытыгъ. Лисание зыцІэр Авилиней хэкум ипщэу щытыгъ.
² Аннэрэ Кайафэрэ* дин пэцэшхохэу* щытыгъэх. А мафэхэр ары Зэкъарие ыкъо Иуанэу шъоф нэкІым щыпсэу-щтыгъэм Тхъэм игущылэхэр къызыфехыгъэхэр. ³ Иуан Иордан псыхъом иІэгъо–благъо зэкІэ къыкІухъэу, цІыфхэм Тхъэм игущылэхэр аригъэлухэзэ, мырэуштэу къыло-щтыгъ:

–ШъуипсэкІодхэм шъуафыкІэгъожьи, зысэжъугъэ-умэхъ*, Тхъэм ахэр къышъуфигъэгъунхэм пае.

⁴ Мы Іофхэр зэкІэ хъугъэх, пегъымбар Исайас игущы-Іэхэр зэрыт тхылъым зэритым фэдэу,*

«Шъоф нэкІым зы джэ макъэ горэ къыщэлү:

Зиусхъаным игъогу фэжъугъэпси,

игъогу лъагъохэр зэшъхъэ–зэшъоу фэшъушІых.

⁵ Сыдрэ къуладжи сэишт, сыдрэ Іуашъхы бги къефэхышт.

Гъогу ІонтІагъэхэр занкІэу хъуштых.

Зэшъхъэ–зашъоу щымыт гъогухэр зэшъхъэ–зашъоу хъуштых.

⁶ Цыфхэр мыкІодхэу Тхъэм къызэригъэнэжъхэрэр

3:1 Филипп – Исус къэхъуным ыпэкІэ 4–рэ илъэсым щегъэжъагъэу Исус къызэхъу нэужым я 34–рэ илъэсым нэсыфэ, Итурей хэкумрэ Трахонит хэкумрэ япщэу щытыгъ. Ахэр хэгъэгум итемыр тыгъэ къыкъокІыпІэ лъэныкъом итыгъэх.

3:2 Аннэрэ Кайафэрэ – Исус къызэхъу нэужым я 6–15 илъэсхэм къа-кІоцІ Аннэ дин пэцэшхоу щытыгъ. Кайафэу Аннэ ыпхъум илІ я 18–36 илъэсхэм къа-кІоцІ дин пэцэшхоу щытыгъ.

3:2 дин пэцэшхор – дин пащэхэм ятхъаматэуи Тхъэмэтэ Хэсэшхом итхъаматэуи щытыгъ.

3:3 умэхъыныр – «ШъуипсэкІодхэм шъуафыкІэгъожьи, зысэжъугъэ-умэхъ, Тхъэм ахэр къышъуфигъэгъунхэм пае», ыІоти, умэхъэкІо Иуан (Яхъя) цІыфхэр псым чІигъаощтыгъэх (ыумэхъыщтыгъэх). Исус уа-шъом зыдэкІоежъыгъэм къыщегъэжъагъэу, цІыфхэм диным ехылІа-гъэу тетыгъо зиІэ цІыф горэм зырагъэумэхъы – а цІыфым ахэр псым чІегъаох, е псы тІэкІу ашъхъэхэм атыреутхэ. Арэуштэу ИсускІэ шІошъ-хъуныгъэ яІэ зэрэхъугъэр къагъэлъагъо. Ащ нэмыкІэуи Исус лІи, лІагъэхэм къызэрахэтэджыкІыжъыгъэм пае япсэкІодхэр къафэгъу-гъэхэу, мыкІодыжъын щылэныгъэ яІэ зэрэхъугъэми шыхъат фэхъух.

3:4–6 пегъымбар Исайас игущылэхэр зэрыт тхылъым зэритым фэдэу – еплъ Пегъымбар Исайас тхылъэу ытхыгъэм 40:3–5.

цЫф пстэуми алъэгъущт».

⁷ ЦЫф купышхохэм зырагъэумэхъынэу Иуан ыдэжъ къыдэкІыгъэх. Ежъым ахэмэ ариІуагъ:

–Шъо блэщылъфхэр!* Тхъэм игубжэу къэкІощтым шъуІэкІэкІынэу хэта шъушъхъэ къизылъхъагъэр? ⁸ ШъуипсэкІодхэм шъуафыкІэгъожьыным фэшъошэ ІофышІухэр жъугъэцакІэх. «Ибрахым тэ тят ары», шъугукІэ шъуІон шъуфитэу шъумыгугъ, сыда пІомэ сэ шъосэІо, Тхъэм мы мыжъохэм Ибрахымэ пае бынхэр къахигъэхъукІынхэ ылъэкІышт. ⁹ Ощыр чъыг лъапсэхэм атыраубытэгъах. Арэущтэу сыдрэ чъыгэу шІугъэ къызпымыкІэрэр раупкІынышъ, машІом падзэшт.

¹⁰ ЦЫф купышхохэр Иуан къеупчІыгъэх:

–Сыда адэ тэ тшІэщтыр?

¹¹ –Хэти джэнитІу зиІэм джанэ зимыІэм зыр рерэт,– ариІожьыгъ ахэмэ. –Шхын зиІэми шхын зимыІэм рерэт.

¹² Хъакъулахъ ахъщэр* хэзыххэрэми зырагъэумэхъыным пае, Иуан ыдэжъ къакІохи къеупчІыгъэх:

–Дин гъэсакІу, тэ сыда тшІэщтыр?

¹³ –ЦЫфхэм къаІышъухын фаеи нахъыбэ къаІышъумых,– ариІожьыгъ ахэмэ.

¹⁴ –Адэ, тэ сыда тшІэщтыр?– аІуи, дзэлІхэри Иуан къеупчІыгъэх.

–Зыми егъэзыныгъэкІэ иахъщэ къытешъумых, зыми пцІыкІэ шъуемыдау. Ахъщэ лэжъапкІэу къышъуатырэм шъуезэгъ,– ариІожьыгъ ахэмэ.

¹⁵ –Мы Иуан Христосэу* зыфаІорэр ары шъуІа?– аІоу, гугъапІэ яІэу цЫфхэр зэкІэ агухэмкІэ зэупчІыжъыщтыгъэх.

3:7 блэщылъф – блэм къыхэкІырэ лъфыгъэр ары.

3:12 хъакъулахъ ахъщэр – цЫфхэр къалэ горэм дахъэхэ е дэкІыхэ зыхъукІэ, псэуалъэхэу, хъапщыпхэу, лэжъыгъэхэу яІэхэм Рим (Рум) къэралыгъошхом (хыкумэтым) ахъщэу атырилъхъащтыгъэр ары. ЦЫфхэм, анахъэу дин тхъаматэхэм, хъакъулахъ ахъщэр хэзыххэрэр зэрапэсыщтыгъэхэп, гъэнэфэгъэ дин унашъохэр къырамыдзэхэу зэрэщытыгъэхэм пае.

3:15 Христос – Мессихыр ары. Пачъыхъэ Даутэ ылъэпкъ къытешъукІыгъэу, пегъымбархэм къызэраІуагъэм тетэу, Израил цЫфхэм шъхъафитныгъэрэ мамыр тетыгъорэ аригъэгъотынхэу Тхъэм ахэр къызэригъэгугъэгъэ пщы лъапІэр ары.

¹⁶ –Сэ псымкІэ шъусэумэхъы, ау сэщ нахы нахъ лъэ-кІыныгъэшхо иІэу зыгорэ къэкІошт,– ариІуагъ Иуан ахэмэ зэкІэ. –Ащ ицокъэлъэпсхэр фэстІэтэнхэуи сифэшъуашэп. Ащ Тхъэм Ыпсэ ЛъапІэрэ машІомрэкІэ шъо шъуиумэхъышт. ¹⁷ Ащ ихъанцэ ыІэ кІэлъ, ихъамэци ыу-къэбзыжъынышъ, икоци иконхэм аритэкъожъышт, ау уарзэр мыкІосэжъын машІомкІэ ыгъэстышт.

¹⁸ Арэуштэу Иуан цІыфмэ нэмыкІ Іофыбэхэр аригъа-шІэхэзэ, къэбарышІур аригъэлущтыгъ.

¹⁹ Пщы Ирод, ежъ ышы* псаоу пэтми, а шым ишъузэу Иродиадэ зыцІэр къызэрищэжъыгъэм пайй, ащ нэмыкІ бзэджагъэу ышІэгъэ пстэуми апайй, Иуан пщы Ирод егыигъ.

²⁰ Джащыгъум Ирод бзэджагъэу ышІэгъэ пстэуми ахигъа-хъуи, идзэлІхэм Иуан хъапсым чІаригъэдзагъ.

Иуан Исус зэриумэхъыгъэр

(Маттэ 3:13-17; Марк 1:9-11)

Иуан цІыф пстэури ыумэхъыхэ зэхъум, Исуси ыумэ-хъыгъ. Исус Тхъэм зелъэлум, уашъор зэлукІи, ²² тхъар-къом ыпкъ фэдэу пкъы иІэу, Тхъэм Ыпсэ ЛъапІэ Исус къыфехыгъ. Уашъом зы макъэ горэ къиІукІыгъ:

–Оры сэ шІу слъэгъурэ Скъо класэр. Сэ сыгу о къыо-Іугъ.*

Исус лъэпкъэу къызхэкІыгъэр

(Маттэ 1:1–17)

²³ Исус иІоф зеублэм, илгъэс щэкІ ыныбжъыгъ. ЦІыфмэ къызэрашІошІыгъэм фэдэу, ар Юсыф ыкъуагъ. Ар Илый ыкъуагъ. ²⁴ Ар Матфат ыкъуагъ. Ар Левый ыкъуагъ. Ар Мелхый ыкъуагъ. Ар Ианнай ыкъуагъ. Ар Юсыф

3:19 ыш – ышы Филиппэу (еплъ Марк 6:17) Рим (Рум) къэлэшхом щы-псэущтыгъэр ары.

3:22 Оры сэ шІу слъэгъурэ Скъо класэр. Сэ сыгу о къыоІугъ – еплъ Сэбур (Псалтыр) 2:7; Пегъымбар Мусэ апэрэ тхылгъэу ытхыгъэм 22:2; Пегъымбар Исайас тхылгъэу ытхыгъэм 42:1.

ыкъяугъ. ²⁵ Ар Маттафый ыкъяугъ. Ар Амос ыкъяугъ. Ар Наум ыкъяугъ. Ар Еслим ыкъяугъ. Ар Наггей ыкъяугъ. ²⁶ Ар Мааф ыкъяугъ. Ар Маттафый ыкъяугъ. Ар Семей ыкъяугъ. Ар Юсыф ыкъяугъ. Ар Иудэ ыкъяугъ. ²⁷ Ар Иоаннан ыкъяугъ. Ар Рисай ыкъяугъ. Ар Зоровавел ыкъяугъ. Ар Салафиил ыкъяугъ. Ар Нирый ыкъяугъ. ²⁸ Ар Мелхый ыкъяугъ. Ар Аддый ыкъяугъ. Ар Косам ыкъяугъ. Ар Елмодам ыкъяугъ. Ар Ир ыкъяугъ. ²⁹ Ар Иосие ыкъяугъ. Ар Елиезер ыкъяугъ. Ар Иорим ыкъяугъ. Ар Матфат ыкъяугъ. Ар Левый ыкъяугъ. ³⁰ Ар Симеон ыкъяугъ. Ар Иудэ ыкъяугъ. Ар Юсыф ыкъяугъ. Ар Ионан ыкъяугъ. Ар Елиаким ыкъяугъ. ³¹ Ар Мелеай ыкъяугъ. Ар Майнан ыкъяугъ. Ар Маттафай ыкъяугъ. Ар Нафан ыкъяугъ. Ар Даутэ ыкъяугъ. ³² Ар Иессе ыкъяугъ. Ар Овид ыкъяугъ. Ар Вооз ыкъяугъ. Ар Сэлмон ыкъяугъ. Ар Наасон ыкъяугъ. ³³ Ар Аминадав ыкъяугъ. Ар Арам ыкъяугъ. Ар Есром ыкъяугъ. Ар Фарес ыкъяугъ. Ар Иудэ ыкъяугъ. ³⁴ Ар Якъубэ ыкъяугъ. Ар Исхъакъ ыкъяугъ. Ар Ибрахъимэ ыкъяугъ. Ар Фаррэ ыкъяугъ. Ар Нахор ыкъяугъ. ³⁵ Ар Серух ыкъяугъ. Ар Рагав ыкъяугъ. Ар Фалек ыкъяугъ. Ар Евер ыкъяугъ. Ар Салэ ыкъяугъ. ³⁶ Ар Кайнан ыкъяугъ. Ар Арфаксад ыкъяугъ. Ар Сим ыкъяугъ. Ар Нухэ ыкъяугъ. Ар Ламех ыкъяугъ. ³⁷ Ар Мафусал ыкъяугъ. Ар Енох ыкъяугъ. Ар Иаред ыкъяугъ. Ар Малелеил ыкъяугъ. Ар Кайнан ыкъяугъ. ³⁸ Ар Енос ыкъяугъ. Ар Сиф ыкъяугъ. Ар Адэм ыкъяугъ. Ар Тхэм ий.

ЯПЛІЭНЭРЭШЪХЪ

Шэйтаныр Исус псэкІод ригъэшІэнэу ыуж зэритыгъэр

(Маттэ 4:1–11; Марк 1:12–13)

Тхэм Ыпсэ ЛъапІэ инэу ыгу илъэу, Исус Иордан псыхъом къыІукІыжъыгъ. ²Тхэм Ыпсэ ЛъапІэ ежъыр шъоф нэкІым ыщагъ. А чІыпІэм шэйтаныр ежъым псэкІод ригъэшІэнэу мэфэ тІокІитІурэ ыуж итыгъ. А мафэхэм Исус зи ышхыгъэп, ахэри зытешІэхэ ужым къэмэлэкІагъ.

³ Джащыгъум шэйтaным Исус къыриуагъ:

–О Тхъэм ури Къомэ, мы мыжъор хъалыгъу хъунэу унашъо фэшI.

⁴ –Тхъэм игущыIэ тхыгъэхэм арыт, –* риIожьыгъ Исус,
–«Хъалыгъу закъор арэп цIыфыр зэрэпсэуштыр,
сыдрэ гущыIэу Тхъэм ыдэжъ къикIырэр ары нахъ».

⁵ ЕтIанэ шэйтaным Исус чIыпIэ лъагэ горэм дищай,
зы нэплъэгъукIэ дунаим тет пачъыхъагъо пстэури къы-
ригъэлъэгъугъэх. ⁶ Ащ Исус къыриуагъ:

–Мы пачъыхъагъохэм ятетыгъо пстэумрэ щытхъушхоу
яIэмрэ о остыштых, сыда пIомэ слэ илтых ыкIи сэ
сызфаем естынэу сыфит. ⁷ Лъэгонджэмышъхъэу укъэ-
тIысэу, сэ сыбгъэлъапIэмэ, ахэр зэкIэри оуие хъуштых.

⁸ –Тхъэм игущыIэ тхыгъэхэм арыт, –* риIожьыгъ Исус,
–«Зиусхъанэу уи Тхъэ бгъэлъапIэзэ, ежъым изакъоу уфэ-
лэжъэн фает».

⁹ Ащ ыужым шэйтaным Исус Ерусалим ыщи, Тхъэм
иунэшхо нахъ лъэгапIэу иIэм тыригъэуцуи къыриуагъ:

–О Тхъэм ури Къомэ, мыщ дэжъым зыщедзых; ^{10,11} сыда
пIомэ Тхъэм игущыIэ тхыгъэхэм арыт:*

«Тхъэм имэлэIичхэм укъаухъумэнэу унашъо
къафишIышт,
о плъакъокIи мыжъом уемыутэкIыным пае,
аIэхэмкIэ уаIэтышт».

¹² –Тхъэм игущыIэ тхыгъэхэм арыт, –* риIожьыгъ Исус,
–«Зиусхъанэу уи Тхъэ умыушэты».

¹³ ЕтIанэ шэйтaным Исус псэкIод зэригъэшIэн Iэмал пстэу-
ри зеухым, игъо къыфифэмэ къыгъэзэжъынэу IукIыжъыгъ.

4:4 Тхъэм игущыIэ тхыгъэхэм арыт – еплъ Пегъымбар Мусэ ятфэ-
нэрэ тхылъэу ытхыгъэм 8:3.

4:8 Тхъэм игущыIэ тхыгъэхэм арыт – еплъ Пегъымбар Мусэ ятфэнэрэ
тхылъэу ытхыгъэм 6:13.

4:10–11 Тхъэм игущыIэ тхыгъэхэм арыт – еплъ Сэбур (Псалтыр)
91:11–12 (урыс библиемкIэ 90:11–12).

4:12 Тхъэм игущыIэ тхыгъэхэм арыт – еплъ Пегъымбар Мусэ ятфэ-
нэрэ тхылъэу ытхыгъэм 6:16.

Исус Иоф Галилей хэкум зэрэщиублагээр

(Маттэ 4:12–17; Марк 1:14–15)

¹⁴ ЕтІанэ Тхьэм Ыпсэ ЛьяпІэ илъякІыныгъякІэ Исус Галилей хэкум ыгъээзэжыгъ. Исус икъябар а хэкум зэкІэ щыІугъ. ¹⁵ Цыф пстэуми щытхъу къяфашІэу, Исус ахэмэ ясинэгогухэм* Тхьэм игущыІэхэр щаригъашІэщтыгъэх.

Назарет дэс цыфхэм Исус зэрамыштагээр

(Маттэ 13:53–58; Марк 6:1–6)

¹⁶ Исус зыщапІугъэ Назарет къялэм* къякІуагъ. Зэрихабзэу шэмбэт мафэм* синэгогум чІэхъагъ. ЗычІахьэм, Тхьэм игущыІэ тхыгъэхэм ащыщхэм афяджэнэу апашъхъэ кьиуцуагъ. ¹⁷ Пегъымбар Исайас итхылъ кыратыгъ. Тхылъыр кыизэІуихи, мырэуштэу зэрытхэгъэ чыпІэр кыгъотыгъ:*

¹⁸ «Зиусхъаным Ыпсэ ЛьяпІэ сыгу илъ хъугъэ;
сыда пІомэ Тхьэм дэгъэ льяпІэр кыисщифагъ.
КъызкІысщифагъэр тхьамыкІэхэм къябарышІур
язгъэІуныр ары.

Зыгу кІодыгъэхэр згъэхъужьынхэуи,
хьапсчІэсхэр шъхъафит зэрэхъужьыштхэр
язгъэІунэуи,

нэшъухэр къязгъэплъэжьынхэуи,
кыин зыщэчыхэрэр шъхъафит сшІыжьынхэуи
Тхьэм сыкыигъэкІуагъ.

¹⁹ Зиусхъаным ынэшІу цыфхэм къазыщифэшт илъясыр
кыизэрэсыгъэм икъябар язгъэІунэуи
сыкыигъэкІуагъ».

²⁰ Исус етІанэ тхылъыр зэгуилъхъэжыи, синэгогу ИофышІэм ритыжыи тІысыгъэ. Синэгогум чІэс цыф пстэуми

4:15 синэгогу – джуртмэ ятхъэлъэІупІэ ары.

4:16 Назарет къялэр – еплъ 1:26.

4:16 шэмбэт мафэр – джуртхэм ямэфэ льяпІ ары. А мафэм хэти Иоф ышІэн фитэп.

4:17–19 зэрытхэгъэ чыпІэр кыгъотыгъ – еплъ Пегъымбар Исайас тхылъэу ытхыгъэм 61:1–2; 58:6.

анэхэр тырагъэкъагъэхэу ежым еплъыщтыгъэх. ²¹ Исус ахэмэ арилоу ыублагъ:

–Зэхэшъухы пэтзэ, мы гущылэхэу Тхьэм игущылэ тхыгъэхэм арытхэр непэ къэшъыпкъэжыгъэх.

²² Цыфхэм агу инэу Исус елугъ, игущылэ дахэхэри агъэшлэгъуагъэх. Ахэмэ къалуагъ:

–Юсыф ыкъу арыба мыр?

²³ –Щэч хэмылтэу, мы гущылэжъыр кысэшъулошт: «Іазэ, зыгъэхъужь!» – арилуагъ Исус. –Капернаум къалэм Іофэу щыпшлагъэхэу зэхэтхыгъэхэр мы къалэу уанэ икъалэ щышлэх.

²⁴ Исус етлани кыпигъэхъожыгъ:

–Шъыпкъэр шъосэІо, хэтрэ пегъымбар янэ икъалэ щадэрэп. ²⁵ Ау шъыпкъэр шъосэІо, пегъымбар Иляс* имафэхэм илэсищырэ мэзихырэ уашъом щылэ Тхьэм ошхыр къемыщхэу зыпеупкІым, хэкум тыдэкІи гъэблэшхуи зыщэхъум, Израил хэгъэгум шъузэбэ Іаджи исыгъэх.

²⁶ Ау щытми, ахэмэ ащыщ горэм ыдэжъ Тхьэм Иляс ыгъэкІуагъэп, Сидон къалэм иІэгъо–благъо щыщ Сарептэ къуаджэм дэс шъузабэ горэм ыдэжъ ыгъэкІуагъэ нахь. ²⁷ Ащ фэдэуи, пегъымбар Елисей* имафэхэм шъоджэ уз Іаер зиІэ цыфыбэхэр Израил исыгъэх, ау Елисей ахэмэ ащыщэу зи ыгъэхъужыгъэп. Сирие хэкум щыщэу Неман зыцІэр ыгъэхъужыгъэ нахь.

²⁸ Ар зызэхахым, синэгогум чІэс цыф пстэури лъэшэу къэгубжыгъэх. ²⁹ Къызщылъэтхи, Исус къалэм дафи, къалэр зытет бгышъхьэм радзыхынэу ащагъ. ³⁰ Ау Исус ахэмэ азыфагу дэдэм кІоцІырыкІи ІукІыжыгъ.

Исус лы горэм джынэпцІэ Іае зэрэхифыгъэр

(Марк 1:21–28)

³¹ ЕтІанэ Исус Галилей хэкум щыщ Капернаум къалэм* къехи, шэмбэт мафэм цыфхэм Тхьэм игущылэхэр ари-

4:25–26 пегъымбар Иляс – еплъ Пачъыхьэхэм якъэбархэр зэрыт апэрэ тхылтым (3-я Царств) 17:1.

4:27 пегъымбар Елисей – еплъ Пачъыхьэхэм якъэбархэр зэрыт ятІонэрэ тхылтым (4-я Царств) 5:1–4.

4:31 Капернаум къалэр – Галилей псыхъураем итемыр тыгъэ къохьэпІэ Іушъом Іут.

гъашлэхэу ыублагъ. ³² Цыфхэм Исус Иофхэр зэраригъашлэщтыгъэ шыкIэр лъэшэу агъэшлэгъуагъ, сыда плэм тетыгъошхо илэу, ахэмэ адэгущыIэщтыгъэти ары.

³³ Синэгогум джынэпцIэ Iае зыхэс лIы горэ шылагъ. Ар мэкъэшхокIэ къахэкууагъ:

³⁴ –Еоой! Сыд уиIофэу къытхэлъыр, Назарет щыщ Исус? ТыбгъэкIодынэу укъэкIуагъа? О хэтми узщыщыр сэшIэ: Тхьэм ыдэжъ къыкIыгъэ ЛъапIэр оры!

³⁵ –Щыгъэт, мы лIым хэкIыжъ!– къыIуагъ Исус джынапцIэм егыеу. ДжынапцIэм зэкIэмэ апашъхъэ лIыр къыриути, зи римышлэу хэкIыжъыгъ.

³⁶ ЗэкIэми лъэшэу агъэшлагъоу зэраIожъыщтыгъ:

–Мыр сыда? Тетыгъошхорэ лъэкIыныгъэшхорэ илэу, джынэпцIэ Iаехэм унашъо афишIызэ, цыфхэм ахефых.

³⁷ Джауштэу Исус икъэбар Iэгъо–блэгъо хэкум тыдэкIи шыIугъ.

Исус цыфыбэхэр зэригъэхъужьыгъэхэр

(Маттэ 8:14–17; Марк 1:29–34)

³⁸ Исус синэгогум къычIэкIыжъи, Симон иунэ ихьагъ. Симон ишIугуащэ плъырстырым инэу ригъэзыгъэу плэм хэлъыгъ. Исус ар ыгъэхъужьынэу елъэлугъэх. ³⁹ Исус сымаджэм шъхъэщыуцуи, плъырстырым егый, хигъэкIыжъыгъ. Бзылъфыгъэр занкIэу къэтэджыжъи, ахэр къыхьакIэхэу ыублагъ.

⁴⁰ Тыгъэр къохъажьы зэхъум, уз зэфэшъхъаф зиIэ сымаджэхэр зэкIэри Исус къыфащэхэу цыф пстэуми аублагъ. Ахэмэ ащыщ пэпчъ ылэ тырилъхъазэ, ыгъэхъужьыщтыгъэх. ⁴¹ ДжынапцIэхэр цыфыбэхэм къахэкIыжъыщтыгъэх ыкIи къэкуоштыгъэх:

–Оры Христосэу Тхьэм Ыкъо!

Ар зэрэ–Христосыр ахэмэ ашлэщтыгъэти, Исус ягыйти, къэгущыIэнхэу фит ышIыщтыгъэхэп.

**Исус Галилей хэкур кыкIухьээ, Тхьэм игущыIэхэр
цIыфхэм зэраригъэIущтыгъэхэр**
(Марк 1:35–39)

⁴² Нэф кыизэшъым, Исус къалэм дэкIи, чIыпIэ Iудзыгъэ горэм кIуагъэ. Ау цIыф купышхохэр ежъым лъыхъухи кызагъотыжъым, адэжъ къагъэнэнэу пылтыгъэх.

⁴³ –НэмыкI къалэхэми Тхьэм и Тетыгъошхо* ехылIэгъэ къэбарышIур цIыфмэ щызгъэIун фæе. Джары Тхьэм сыктызфигъэкIуагъэр,– ариIуагъ Исус.

⁴⁴ Арэуштэу Галилей хэкум ит синэгогухэм Тхьэм игущыIэхэр цIыфмэ щаригъэIущтыгъэх.

ЯТФЭНЭРЭШЪХЪ

**Исус апэрэ нэбгырищыр игъогу рыкIонхэу
кыизэряджагъэр**
(Маттэ 4:18–22; Марк 1:16–20)

Мафэ горэм Исус Геннисарет зыщIэ псыхъураем* Iутэу, Тхьэм игущыIэхэм ядэIунхэм пае, цIыф купышхохэр къэ-зэрэугъоихи тезэрэгъэбэнагъэх. ² А чIыпIэм псы Iушъом къошъуитIу Iутэу Исус ылъэгъугъ. Пцэжъыяшэхэр ахэмэ къарыкIыгъэхэу, яхъытыухэр агъэкъэбзэщтыгъэх. ³ А къуашъохэм язэу Симон ием Исус ихьи, тIэкIу IукIотынэу Симон риIуи тIысыгъэ. ЕтIанэ къуашъом исэу, цIыф купышхохэм Тхьэм игущыIэхэр аригъашIэхэу ыублагъ.

⁴ ЦIыфхэм зарегъашIэхэ ужым, Исус Симон риIуагъ:

4:43 Тхьэм и Тетыгъошхо – Тхьэм мы дунаеми, мы дунаем ицIыфхэми тетыгъошхоуи лъэкIыныгъэшхоуи афыриIэр ары. Инджылыр Тхьэм и Тетыгъошхо зытегущыIэкIэ, зыфиIорэр загъорэ мы уахътэм Тхьэм тетыгъошхоу иIэр ары, загъори къэкIощт уахътэм тетыгъошхоу иIэщтыр ары, загъори Тхьэм ыдэжъ мыкIодыжъын щыIэныгъэ щыуиIэныр ары.

5:1 Геннисарет зыщIэ псыхъураер – Галилей псыхъураер ары. Галилей хэкум ит псыхъурай. ИкIыхагъэ километрэ 21-рэ мэхъу, инахъ шъом-бгъуапIэр километрэ 13 мэхъу.

–КуупIэм хахы, пцэжъые къэшъуубытыным пае, шъуи-хъытыухэр хажъудзэх.

⁵–Тхъаматэ, чэщы реным бэрэ тыулэугъ, ау зи къэ-тыубытыгъэп,– къыIожьыгъ Симон. –Ау о зэрэпIорэм тетэу, джыри зэ хъытыухэр сэ хэздзэжъыщтых.

⁶Хъытыухэр зыхадзэхэм, пцэжъыабэхэр къаубытыгъэти, яхъытыухэр зэготхъыхэу аублагъ. ⁷Ягъусэхэу адрэ къуа-шъом исхэр къэкIонхэшъ, къадэлэпыIэнхэу Iэ афашIыгъ. Ахэр къакIохи, чIэбынкIэ щынагъоу къошъуитIумэ пцэ-жъые арызэу ашIыгъ.

⁸Симон Петрэ ар зелъэгъум, Исус ылъакъохэм адэжъ зыщыридзыхи ыIуагъ:

–Сэ збгъодэкI, Зиусхъан! Сэ сыпсэкIодышIэ цIыф.

⁹Ар зыкIиIуагъэр пцэжъыехэу къаубытыгъэхэр зэрэ-багъэм пае, ежъыми адрэ игъусэхэми агучIэ изыгъагъэти ары. ¹⁰Ащ фэдэу Зеведей ыкъуитIоу Якъуби Иуани Симон дэлажъэщтыгъэхэми агучIэ изыгъагъ.

–Умышын,– риIуагъ Исус Симон. –Пцэжъые къэуубы-тыным пае, ыуж узэритыгъэм фэдэу, джы къыщегъэ-жъагъэу цIыфхэр сэ сигъогу къытебгъэхъащтых.

¹¹ЕтIанэ ахэмэ якъуашъохэр псым къыхалъэшъужьхи, зэпстэури къагъани, Исус ыуж ихъагъэх.

Исус шъоджэ уз Iае зиIэ лIы горэ зэригъэхъужьыгъэр

(Маттэ 8:1–4; Марк 1:40–45)

¹²Исус къалэ горэм щыIэу, лIы горэ шъоджэ уз Iаер ыпкъ хизэу къэкIуагъ. Ащ Исус зэрилъэгъугъэм тетэу, чIыгум бгъэгукIэ зыщыридзыхи елъэIугъ:

–Тхъаматэ, уфаемэ сыбгъэхъужьын плъэкIыщт.

¹³Исус ыIэ ыщэий, телابي* къыIуагъ:

–Сыфай, псаоу хъужь!

Ардэдэм шъоджэ узыр а лIым хэкIыжъыгъ. ¹⁴Исус ащ фигъэпытэу риIуагъ:

–Мыр зыми емыIотэжъ, ау дин пащэм ыдэжъ кIуи, зегъэлъэгъу. Узэрэхъужьыгъэм пае, пегъымбар Мусэ иунашъо тетэу къурмэн шIы. Ар узэрэхъужьыгъэмкIэ цIыфхэм апашъхъэ шыхъат щыхъущт.

5:13 телابي – шъоджэ уз Iае зиIэм утелабэ хъуштыгъэп.

²³ Тара нахь псынклагъор, «Уипсэклодхэр къыпфэгъугъэх», плоныр ара, хъауми «Къэтэджи къэклухь», плоныр ара? ²⁴ Ау къэшъушлэным пае, Цыф Лъэпкъым Ыкъо* псэклодхэр ыгъэгъунхэу дунаем тетыгъо зэрэщырилер, — джашыгъум Исус лэу зылэпкъ—лъэпкъ узым зэклуубытагъэу щытым риуагъ: —Сэ осэло, къэтэджи, уипуаблэ къашти, шъуадэжь кложь!

²⁵ Ардэдэм а лыр ахэмэ апашъхъэ къыщытэджи, пуаблэу зытелъыгъэр зыдиштэжьи, Тхьэм щытхъу фишлызэ, ядэжь кложьыгъэ. ²⁶ Зэклэми агучлэ изыгъэу Тхьэм щытхъу фашыщтыгъ. Щынагъэхэу къалоштыгъ:

—Сыда гъэшлэгъонышху тэ непэ тлъэгъугъэр!

Исус игъогу рыклонэу Левый къызэреджагъэр

(Маттэ 9:9–13; Марк 2:13–17)

²⁷ Ащ нэуж Исус къызыдэклым, хъакъулахь ахъщэ зыщыхахырэ унэм Іусэу, хъакъулахь ахъщэр хэзыхырэ лы горэу Левый зыцлер ылъэгъугъ.

—Сауж къырыклу, — риуагъ Исус. ²⁸ Левый къэтэджи, зэклэри къыгъани, Исус ыуж ихъагъ.

²⁹ ЕІанэ Левый иунэ ешхэ—ешъошхо Исус щыфишлыгъ. Хъакъулахь ахъщэр хэзыххэрэмрэ нэмыкл хъаклэхэмрэ бэ хъухэу Іанэм пэсыгъэх. ³⁰ Арэуштэу залъэгъум, фарисейхэмрэ Тэурат егъэджекло пащэхэмрэ ар агу римыхъэу, Исус игъогу рыклохэрэм арыуагъ:

—Хъакъулахь ахъщэр хэзыххэрэмрэ псэклод зышлэхэрэмрэ сыда шъузкладашхэрэр ыкли шъузкладешъорэр?

³¹ —Псаухэр арэп Іазэ зищыклагъэхэр, сымаджэхэр ары нахь, — ариложыгъ Исус. ³² —Шъыпкъагъэ зилэ цыфхэм сяджэнэу арэп сыкъызфэклуагъэр, псэклод зышлэхэрэр япсэклодхэм афыклэгъожьынхэм пае, сяджэнэу ары нахь.

5:24 Цыф Лъэпкъым Ыкъо — «Цыф Лъэпкъым Ыкъо фэдэу уашъом иошъуапщэхэм ахэтэу, зыгорэ къехыгъ», пегъымбар Данил къылогъэгъэ гушылэхэр Исус ежъ ышъхъэ пае ыложыгъэх. Цыф Лъэпкъым Ыкъоу зиунэр уашъом шылэу, уашъом къехыгъэр Исус ары (Иуан 3:13). Гъошагъэхэм алъыхъузэ, мыклодхэу кыгъэнэжьынхэм пае, Цыф Лъэпкъым Ыкъо къэклуагъ (Лука 19:10). Цыфыбэмэ апае шъхъэщэфыжъэу ыпсэ ытыным пае, Цыф Лъэпкъым Ыкъо къэклуагъ (Марк 10:45). Лагъэхэм къахэтэджыкыжьи фэягъ (Маттэ 17:9). Ежъ Ятэ ищытхъушхо илэу, дунаем ицыфхэм хыкум атришлыхъаным пае, Цыф Лъэпкъым Ыкъо дунаем къэкложышт (Маттэ 25:31).

**Джурт тхьаматэхэр нэклиным ехьылаагъэу Исус
къызэреупчыгъэхэр**

(Маттэ 9:14–17; Марк 2:18–22)

³³ Фарисейхэмрэ Тэурат егъэджекӀо пащэхэмрэ Исус къыраӀуагъ:

–Иуан игъогу рыкӀохэрэм бэрэ анэкли* ыкли Тхьэм елъӀух, фарисейхэмэ ягъогу рыкӀохэрэри ары, ау о уигъогу рыкӀохэрэр машхэх ыкли ешъох.

³⁴ –Шъаор ягъусэфэклэ, шъаом игъусэхэр жъугъэнэ-кӀынха?– ариложьыгъ Исус ахэмэ. ³⁵ –Ау шъаор затырахьшт мафэхэр къэкӀощтых. А мафэхэр къызыкӀохэкӀэ, анэ-кӀышт.

³⁶ Джащыгъум зы гъэсэныгъэ къэбар ариӀуагъ:

–Зыми идэжбын щыгъыныклэм къыпитхъэу, щыгъы-ныжтым тыридэрэп. Арэуштэу ышӀымэ, щыгъыныклэр зэӀитхъыжбынышъ, щыгъыныклэм щыщэу идэжбыныр щыгъыныжтым екӀуштэп. ³⁷ Джащ фэдэу зыми сэнэпс шӀыгъакӀэр шъонтыжхэм аригъахъорэп. Арэуштэу ышӀымэ, сэнэпс шӀыгъакӀэм шъонтхэр къызэгуитхъын-хэшъ, сэнэпсери къичъыжбышт, шъонтхэри кӀодыщтых.

³⁸ Ау сэнэпс шӀыгъакӀэр шъонтыклэхэм арагъахъон фае. Ащыгъум тӀури мыкӀодхэу къэнэжбыщтых. ³⁹ Сэнэпсыжъ ешъуагъэм сэнэпс шӀыгъакӀэм ыгу еӀуштэп; сыда плэмэ сэнэпсыжъыр нахъ дэгъоу еӀошъ ары.

ЯХЭНЭРЭШЪХЪ

**Исус игъогу рыкӀохэрэм шэмбэт мафэм коцышъхъэхэр
къызэрэпачыгъэхэр**

(Маттэ 12:1–8; Марк 2:23–28)

Шэмбэт мафэ горэм Исус коц хьасэхэм ахэтэу кӀозэ, игъогу рыкӀохэрэм коцышъхъэхэр къыпачыхэзэ, ІэгукӀэ аӀотыхэзэ ашхыщтыгъэх. ² Фарисей зауламэ аӀуагъ:

5:33 анэкли – агухэмкӀэ фаехэу, ахэр тхьамафэ къэс мэфитӀо анэклищтыгъ.

–Шэмбэт мафэм хабзэкIэ пшIэ мыхъуштыр* сыд пае шъушIэра?

³–Даутэрэ игъусэхэмрэ мэлакIэ лIэхэ зэхъум, ащ ышIагъэм шъуеджагъэба?– ариIожьыгъ Исус ахэмэ. ⁴–Ар Тхъэм иунэ ихьи, цIыфхэм Тхъэм ыпашъхъэ агъэтIылъыгъэ хьалыгъур* ышти ышхыгъ, игъусэхэми аригъэшхыгъ. А хьалыгъур дин пацэхэм анэмыкI хабзэкIэ зыгорэм ышхы мыхъунэу щытыгъ.

⁵ЕтIанэ Исус ариIуагъ:

–Цыф Лъэпкъым Ыкъо шэмбэт мафэм итхъамат.

Исус зыIэ лъэныкъо пыгъукIыгъэу щыт лIы горэ зэригъэхъужьыгъэр

(Маттэ 12:9–14; Марк 3:1–6)

⁶НэмыкI шэмбэт мафэ горэм Исус синэгогум чIахьи, цIыфхэм Тхъэм игушыIэхэр аригъашIэщтыгъэх. ЗыIэ джабгъу пыгъукIыгъэу щыт лIы горэ ащ дэжъым чIэтыгъ.

⁷Шэмбэт мафэм тефэу Исус а лIыр ыгъэхъужьыщтмэ, Тэурат егъэджэкIо пацэхэмрэ фарисейхэмрэ Исус еплъа-кIоштыгъэх, зэрагъэмысэн Iоф горэ къагъотыным пае.

⁸Ау Исус ахэмэ агухэм арылтыр ышIагъ, лIэу зыIэ лъэныкъо пыгъукIыгъэми риIуагъ:

–Къэтэджи, мо утыгум къихъ.

ЛIыр къэтэджи, утыгум къихъагъ. ⁹ЕтIанэ Исус ахэмэ ариIуагъ:

–Сэ сышъоупчIы. Шэмбэт мафэм шIугъэ пшIэныр ара, хъауми бзэджагъэ пшIэныр ара хабзэкIэ хъуштыр, псэ мыкIодэу къэбгъэнэжъыныр ара, хъауми бгъэкIодыныр ара?

¹⁰ЕтIанэ ахэмэ зэкIэмэ ахаплъи, а лIым риIуагъ:

–О пIэ къэщэй.

ЛIым ыIэ къыщэйи, адрэ Iэм фэдэу хъужьыгъ. ¹¹Ау ахэр

6:2 пшIэ мыхъуштыр – Мусэ и Тэурат хабзэ иунашъо тетэу, шэмбэт мафэм лэжъыгъэ къэпхыныр мыхъунэу щытыгъ. Еплъ Пегъымбар Мусэ ятIонэрэ тхылъэу ытхыгъэм 34:21.

6:4 цIыфхэм Тхъэм ыпашъхъэ агъэтIылъыгъэ хьалыгъур – еплъ Пегъымбар Мусэ ящэнэрэ тхылъэу ытхыгъэм 24:5–9.

губжыным къызэкIигъаплъэхи, Исус рашIэщтымкIэ зэ-
упчIыжыщтыгъэх.

Исус апостол нэбгырэ пшыкIутIур къызэрэхихыгъэхэр
(Маттэ 10:1–4; Марк 3:13–19)

¹² А мафэхэм Тхьэм елъэлуным пае, Исус Iуашъхьэм дэкIоягъ. Тхьэм елъэлузэ, чэщыр зэкIэ ащ шигъэкIуагъ.
¹³ Нэф къызэрэшъэу, игъогу рыкIохэрэм къяджи, ахэмэ ащыщэу нэбгырэ пшыкIутIу къахихи, апостолхэкIэ* яджагъ. А апостолхэр мыхэр арыгъэх: ¹⁴ Симонэу ятIо-
нэрэ цIэу Петрэ зыфиусыгъэр; ащ ышэу Индрыс; етIанэ Якъубэ, Иуан, Филипп, Варфоломей, ¹⁵ Маттэ, Фомэ, Алфей ыкъо Якъубэ, Симонэу зихэгъэгу ыгу етыгъэу фэлажъэрэмкIэ* заджэхэрэр, ¹⁶ Якъубэ ыкъо Иудэ, Иудэ Искар-
риот. А Иудэ Искарриот ары нэужым тетыгъо зиIэхэм Исус аIэкIэзыгъэхьанэу щытыгъэр.

Исус цIыф купышхом Тхьэм игущыIэхэр
зэраригъашIэщтыгъэхэри зэригъэхъужьыщтыгъэхэри
(Маттэ 4:23–25)

¹⁷ Ахэмэ ягъусэу Исус къехыжьи, чIыпIэ зэшъхьэ–зэшъу горэм къыщыудугъ. Игъогу рыкIохэрэм ащыщэу зы купышхо а чIыпIэм щытыгъ. Ахэмэ анэмыкIэуи цIыф купышхо Иудей хэкум зэкIэ, Ерусалими, къалэхэу Тиррэ Сидонрэ* яхылушъохэми къарыкIыхи, ащ дэжым къы-
щызэрэугъоигъэх. ¹⁸ Ахэр зэкIэ Исус гущыIэхэу къыло-
хэрэм ядэлунхэуи яузхэр рагъэгъэхъужьынхэуи къэкIо-
гъагъэх. ДжынэпцIэ Iаехэмэ кIин зэрагъэщэчyrэ цIыф-

6:13 апостол – нэмыкI цIыф горэм ыцIэкIэ гущыIэнэуи Iоф ышIэнэуи фитыныгъэ зиIэр ары. Исус игъогу рыкIорэ нэбгырэ пшыкIутIум «апостолхэкIэ» яджэх. Ахэр Исус илIыкIохэу тетыгъо зэритыгъэхэр ары.

6:15 Симонэу зихэгъэгу ыгу етыгъэу фэлажъэрэмкIэ заджэхэрэр – ар Палестинэ хэгъэгум фэлажъэрэ цIыф куп горэм щыщыгъэнкIи мэхъу. Рим (Рум) къэралыгъошхом щыщхэу яхэгъэгу ашIозыубытыгъэхэм къатырахыжьиным а купым хэтхэр ыуж итыгъэх.

6:17 къалэхэу Тиррэ Сидонрэ – ахэр хымэ къалэхэу Галилей хэкум итемыр лъэныкъомкIэ хылушъом Iутыгъэхэр ары.

хэри Исус ыгъэхъужьыщтыгъэх. ¹⁹Сымэджэ пстэури ыгъэхъужьынхэу кIуачIэ ыпккъ къыхэкIэу зэрэщытыгъэм пае, цIыфхэр зэкIэ зэрэнэсынхэм ыуж итыгъэх.

Сыхъатмафэ ежъагъэхэри сыхъатмыгъо ежъагъэхэри

(Маттэ 5:1–12)

²⁰ Исус игъогу рыкIохэрэм яплъи къыIуагъ:

–Сыхъатмафэ шъуежъагъ, шъо тхъамыкIэхэр,
сыда пIомэ Тхъэм и Тетыгъошхо*
ыIэчIэгъ шъучIэт.

²¹ Сыхъатмафэ шъуежъагъ, шъо джы мэлакIэ
лIэхэрэр, сыда пIомэ
шъо зыжъугъэшхэкIыжъыщт.
Сыхъатмафэ шъуежъагъ, шъо джы гъыхэрэр,
сыда пIомэ шъугушIожъыщт.

²² Сыхъатмафэ шъуежъагъ, ЦIыф Лъэпкъым
Ыкъо* игъогу шъузэрэрыкIорэм пае,
цIыфхэмэ шъуауджэгъумэ, шъузыхадзымэ,
къышъохъонхэмэ, шъуцIи Iае ашIымэ.

²³ А мафэм шъугушIу, шъузэрэгушIорэм пае, шъудэ-
пкIай, сыда пIомэ Тхъэм уашъом IэхышIоу къыщы-
шъуфигъэшъошэщтыр ины. А цIыфхэмэ ятэжъхэм
пегъэмбармэ арэушIтэу арашIэщтыгъ.

²⁴ Ау сыхъатмыгъо шъуежъагъ, шъо байхэр,
сыда пIомэ шъугу зыгъэтхъэн
Iофхэр жъугъотыгъахэх.

²⁵ Сыхъатмыгъо шъуежъагъ, джы
зызыгъэшхэкIыгъэхэр,
сыда пIомэ мэлакIэ шъулIэжъыщт.
Сыхъатмыгъо шъуежъагъ, джы гушIохэрэр,
сыда пIомэ шъугъыщт
ыкIи шъупыхъажъыщт.

6:20 Тхъэм и Тетыгъошхо – Тхъэм мы дунаеми, мы дунаем ицIыфхэми тетыгъошхоуи лъэкIыныгъэшхоуи афыриIэр ары. Инджылыр Тхъэм и Тетыгъошхо зытегушIэкIэ, зыфиIорэр загъорэ мы уахътэм Тхъэм тетыгъошхоу иIэр ары, загъори къэкIошIт уахътэм Тхъэм тетыгъошхоу иIэщтыр ары, загъори Тхъэм ыдэжъ мыкIодыжъын щыIэныгъэ щыуи-Iэныр ары.

6:22 ЦIыф Лъэпкъым Ыкъо – еплъ 5:24.

²⁶ Сыхъатмыгъо шъуежъагъ, зэкIэ цIыфхэр
къышъущитхъухэмэ, сыда пIомэ
а цIыфхэм ятэжъхэм арэуштэу
пегъэмбар нэпцIхэм арашIэщтыгъ.

Шъуипыйхэр шIу шъулъэгъух

(Маттэ 5:38–48; 7:12a)

²⁷ –Ау шъо къысэдэлухэрэм шъосэлэ. Шъуипыйхэр
шIу шъулъэгъух, шъузыуджэгъухэрэми шIу афашъушI.
²⁸ Къышъобгыхэрэми Тхьэм ынэшIу къащифэнэу шъуа-
фелъэлэу, IаекIэ къыжъудэзекIохэрэми шIукIэ Тхьэм
шъуафелъэлэу. ²⁹ О унэклэшъо лъэныкъо къеорэм адрэ
нэклэшъори фэгъаз. О уищыгъын кIыIутелъ птезыхы-
рэм джанэри къыфэгъан. ³⁰ Хэтми зыгорэкIэ къыолъэ-
Iурэм ет, уихъапщыпхэр птезыхырэми къыуитыжъынэу
емыIу. ³¹ ЦIыфхэр шъо къыжъудэзекIонхэу шъузэрэфаем
фэдэу, шъори ахэмэ шъуадэзекIу.

³² –ШIу шъузылъэгъухэрэм язакъоу шIу шъулъэгъухэ-
мэ, шъоркIэ сыд фэдэ щытхъуа ащ хэлъыр? ПсэкIод
зышIэхэрэм ежъхэр шIу къэзылъэгъухэрэр шIу алъэ-
гъужъхэба? ³³ ШIугъэ къышъуфэзышIэрэ цIыфхэм шIу
афашъушIэжъмэ, шъоркIэ сыд фэдэ щытхъуа ащ хэлъыр?
ПсэкIод зышIэхэрэм арыба ашIырэр? ³⁴ Къышъуатыжъын-
кIэ шъузыщыгугъыхэрэм чIыфэ яшъутымэ, шъоркIэ сыд
фэдэ щытхъуа ащ хэлъыр? ПсэкIод зышIэхэрэм адрэ
псэкIод зышIэхэрэм чIыфэ араты, аратыгъэм фэдиз
къаIахыжъынэу щыгугъыхэу. ³⁵ Ау шъуипыйхэр шIу шъу-
лъэгъух, шIу афашъушI, къышъуатыжъынкIэ шъущы-
мыгугъэу чIыфи яшъут. Арэуштэу зышъушIыкIэ, Тхьэм
IэхъышIоу къэшъуфигъэшъошэщтыр ины хъушт, анахь
Иным ибынхэуи шъущытышт; сыда пIомэ цIыфхэу шIу
зыфаIорэр къызыгурымыIохэрэмкIи цIыф бзаджэхэмкIи
Тхьэр шIу. ³⁶ Шъуятэ лъапIэ гукIэгъу зэриIэм фэдэу,
шъори гукIэгъу зижъугъаI.

Зыми хыкум тешъумышIыхь

(Маттэ 7:1–5)

³⁷ –Зыми хыкум тешъумышIыхь, Тхьэми хыкум къы-
шъутыришIыхьащтэп. Зы цIыфи шъумыгъэмыси, Тхьэми
шъуигъэмысэщтэп. ЦIыфхэм афэжъугъэгъу, Тхьэми

шъуигъэмысэщтэп. Цыфхэм афэжъугъэгъу, Тхъэми къышъуфигъэгъушт. ³⁸Цыфхэм яшъути, Тхъэм шъо къышъуитышт. Шъуишапхъэ гъэсысыгъэу, иубагъэу, изэу къелыжъыгъэу Тхъэм къышъуфишлэжъышт; сыда плэмэ шъо шапхъэу зэрэшъушырэм фэдэ шапхъэкIэ Тхъэм шъо къышъуфишыжъышт.

³⁹ЕтIанэ Исус зы гуцылэжъ горэ ариуагъ:

–Зы нэшъум адрэ нэшъур зэрищэн ылъэкIына? Тури машэм ифэнхэба? ⁴⁰ЕджакIор езыгъаджэрэм нахы нахь инэп, ау хэти зэкIэ зэригъэшлагъэ зыхъукIэ, езыгъаджэрэм фэдэу мэхъу.

⁴¹–О унэ пкъэоу кIэлъым гу лъымытэу, пхъэцалэу о пшы* ынэ кIэлъыр сыд пае плъэгъура? ⁴²О унэ пкъэоу кIэлъыр умылъэгъоу, сыдэуштэу пшы еплон плъэкIыра, «Пхъэцалэу о унэ кIэлъыр къычIэсэгъэх, сшы?» О нэпитIу зиIэр, ыпэ рапшIэу пкъэоу о унэ кIэлъыр къыкIэхыжы, етIанэ пхъэцалэу о пшы ынэ кIэлъыр къызэрэкIэпхыжъыштыр нафэу плъэгъушт.

Чъыгыр зыфэдэр къыпыкIэрэмкIэ къэпшIэшт

(Маттэ 7:17–20; 12:34б–35)

⁴³–ЧъыгышIум дэй къыпыкIэрэп, чъыг дэими шIу къыпыкIэрэп. ⁴⁴Сыдрэ чъыги зыфэдэр къыпыкIэрэмкIэ къэпшIэшт. Пырэжъые куандэм ынджыр къыпачырэп, шхъуми сэнашъхъэ къыпачырэп. ⁴⁵ЦыфышIум ыгу илъ шIугъэм шIугъэ къыхехы, цыф бзаджеми ыгу илъ бзэджагъэм бзэджагъэ къыхехы; сыда плэмэ жэм къыдэкIырэр гум илъыр ары.

Унэ зышIырэ лIы Iушымрэ унэ зышIырэ лIы акъылынчъэмрэ

(Маттэ 7:24–27)

⁴⁶–Сыд пае «Зиусхъан! Зиусхъан!» шъуIоу къысашъуIора, сэ слорэр шъумыгъэцакIэу? ⁴⁷Хэти садэжъ къакIоу, сигушылэхэр зэхэзыхэу, ахэри зыгъэцакIэрэр зыфэдэр

6:41 о пшы – зы диным рыкIохэрэр зэкъошхэу мэхъух.

шъозгъэшлэшт. ⁴⁸ Ар зыфэдэр унэ зышлырэ ллэу члыгур куоу къэзытлэу, унэ лъапсэр мыжъо пытэм тезышлыхагъэр ары. Псышхор къызеум, псым иорхэр а унэм еуагъэх, ау а унэр пытэу зэрашлыгъэм пае, агъэхъыен алъэклыгъэп. ⁴⁹ Ау сигушылэхэр зэхэзыхэу, ахэри зымыгъэцаклэрэр зыфэдэр ллэу зиунэ лъэпсэ пытэ имылэу, члыгушъхъэм тезышлыхагъэр ары. Псым иорхэр а унэм къызэреохэу, къызэхэуагъ. А унэр къызызэхеоми, лае дэдэу къызэхэуагъ.

ЯБЛЭНЭРЭШЪХЪ

Исус дзэ пашэм иунэлут зэригъэхъужьыгъэр

(Маттэ 8:5–13; Иуан 4:43–54)

Исус а гушылэхэм зэклэ цлыфхэр зарегъэдэлухэ ужым, Капернаум къалэм дэхъагъ. ² Дзэ пашэ горэм шлу ылъэгъурэ унэлут горэ илагъ. А унэлутыр ллэным нэсыгъэу сымаджэу щылыгъ. ³ Дзэ пашэм Исус икъэбар зызэхехым, Исус къэклоньшъ, иунэлут ыгъэхъужьынэу джуртхэм янахыжъхэм* ащыщхэу заулэ лъэлуаклоу ыдэжъ ыгъэклуагъэх. ⁴ Ахэр Исус ыдэжъ къызэклохэм, лъэшэу елъэлухэзэ ралуагъ:

–О ар ащ фэшлэнэу ифэшъуаш, ⁵ сыда плэмэ тэ тлэпкъ шлу елъэгъу, тисинэгогуи тфаригъэшлыгъ.

⁶ Исус адишти адэклуагъ.

Дзэ пашэм иунэ пэблагъэхэ зэхъум, дзэ пашэм иныбджэгъухэр Исус къыпигъэгъоклыхи къыраригъэлуагъ:

–Тхъаматэ, зымыгъэулэу, о сэ сиунэ укыхъанэу сифэшъуашэп. ⁷ Ар сифэмышъуашэу зэрэщытым пае, уадэжъ сэ сшъхъэклэ сыкъэклонэуи зыфэзгъэшъошагъэп. Ау зы гушылэ закъо къалуи, унашъо шли, сиунэлут хъужьышт. ⁸ Сэри ллы горэм иунашъо ылэчлэгъ сычлэт, сэ сиунашъуи ылэчлэгъ дзэлхэр члэтых. Зыгорэм «Кло» есломэ, клошт. Адрэми «Къакло» есломэ, къэклошт. Сиунэлути «Мыр шлэ» есломэ, ышлэшт.

7:3 нахыжъхэр – лъытэныгъэ зилэ джурт дин тхъаматэ купэу щытыгъэх. Ахэмэ ащыщхэу заулэ Тхъэматэ Хэсэшхом щыщыгъэх.

⁹ Исус ар зызэхехым, а лыр ыгъэшлэгъуагъ, ыуж ит цыф купышхоми зыфигъази арыуагъ:

–Сэ шъосэю, мыщ фэдэ шлошъхъуныгъэ зиэ цыф горэ Израил хэгъэгуми изгъотагъэп.

¹⁰ ЕтІанэ лыкІохэм унэм агъэзэжъыгъ. Къызагъэзэжъым, унэлутыр хъужъыгъэу къагъотыжъыгъ.

Наин къалэм щыщ шъузабэм икІалэу лІагъэр Исус къызэригъэтэджыжъыгъэр

¹¹ Охътэ тІэкІу тешІагъэу Исус Наин зыцІэ къалэм кІуагъэ. Игъогу рыкІохэрэри цыф купышхори игъусэхэу кІощтыгъэх. ¹² Исус къэлапчъэм игъунэгъу зэхъум, хъадэ горэ къыдахыщтыгъ. Ар шъузабэ горэм ыкъо закъоу щытыгъ. Цыф купышхуи къалэм щыцэу шъузабэм игъусагъ. ¹³ Зиусхъаным шъузабэр зелъэгъум, ыгу егъуи мырэуштэу рІуагъ:

–Умыгъ, тян.

¹⁴ ЕтІанэ пхъэмбаим бгъодахыи, ащ телэбагъ. Хъадэр зыхыхэрэр къызэтеуцагъэх. ЕтІанэ Исус къыІуагъ:

–А кІал, къэтэдж, осэю!

¹⁵ Ар зеІом, кІалэу лІагъэр къэтэджыжыи, къэгущыІэу фежъагъ. Исуси ащ янэ ар ритыжъыгъ.

¹⁶ Ахэмэ зэкІэми щынэгъошхо агу къихъагъ, Тхъэми щытхъу фашІэу аІуагъ:

–Пегъымбарышхо къытхэкІыгъ. Тхъэр нэшІукІэ ылъэпкъ къеплъыгъ.

¹⁷ Исус ышІагъэм икъэбар зэкІэ Иудей хэкуми зэкІэ Іэгъо–благъоми ащыІугъ.

УмэхъакІо Иуан лыкІохэр Исус ыдэжъ зэригъэкІуагъэхэр

(Маттэ 11:2–19)

¹⁸ Мы Іофхэр зэкІэ Иуан игъогу рыкІохэрэм ежъым раІотэжъыгъэх. ¹⁹ Ахэмэ ащыщхэу нэбгыритІу Иуан къяджи, Зиусхъаным дэжъ ыгъэкІуагъэх мырэуштэу еупчІынхэу:

–Ора къэкІон фаер, хъауми нэмыкІ горэм тыпэплъэн фая?

²⁰ А нэбгыритІур Исус ыдэжъ къызэкІохэм, къаІуагъ:

– УмэхтэкIo Иуан тыктыоупчIынэу уадэжь тыктыгтэ-
кIуагтэ: «Ора ктэкIon фаер, хьауми нэмыкI горэм ты-
пэплтээн фая?»

²¹ А мафэхэм сымаджэ Iаджи, уз Iае зиIэ Iаджи, джы-
напцIэ зыхэс цIыф Iаджи Исус ыгтэхъужьыгтэх. Нэшъу
Iаджи ктыгтэплтэжьыгтэх. ²² Исус ахэмэ ариIожьыгтэ:

– Жъугтэзэжьи, Iофэу шъултэгъугтэхэмрэ зэхэшъу-
хыгтэхэмрэ Иуан ешъуIотэжьых: Нэшъухэр ктэплтэ-
жьых, лъащэхэр тэрэзэу мээекIожьых, шъоджэ уз Iаер
зиIэхэр псаухэу, ктабзэхэу мэхъужьых, дэгухэми зэхахы-
жьи, лIагтэхэр ктэтэджыжьых, тхьамыкIэхэми ктэба-
рышIур зэхахы. ²³ Сэщ пае зыгу мыхъун ктызымыгтахьэ-
рэр сыхъатмафэ ежъагтэ.

²⁴ Иуан илIыкIохэр зыIокIыжьхэм, Исус цIыф купы-
шхохэм Иуан ехьылIагтэу ариIоу ыублагтэ:

– Шъоф нэкIым шъузыдэкIым, сыда шъултэгъунэу
шъузыфэягтэр? Жьыбгтэм ыгтэсысырэ ктамыл шъу-
лтэгъунэу арыгта? ²⁵ Армырмэ, сыда шъултэгъунэу шъу-
зыфэягтэр ащ дэжьым шъузыдэкIым? Дахэу фэпагтэу
зы лIы гора? Дэхэ дэдэу фэпагтэхэу, псэукIэшIу
зиIэхэр зэрысхэр пачтыхьэхэм яунэшхохэр ары. ²⁶ Адэ,
сыда шъултэгъунэу шъузыфэягтэр ащ дэжьым шъузы-
дэкIым? Пегъымбара? Сэ шъосэIo, ар пегъымбар ктэодыеп,
ар пегъымбарым нахьи нахь ин. ²⁷ Ар лIыкIоу зиктэбар
Тхьэм игущыIэ тхыгтэхэм мырэуштэу арытыр ары:*

«Мары, уапэ рапшIэу силIыкIo ктэсэгтакIo,
ащ о уигъогу пфигтэпсышт».

²⁸ – Сэ шъосэIo, бзылтфыгтэхэм ктакIэхъуагтэхэм ащы-
щэу, умэхтэкIo Иуан нахьи нахь ин щыIэп. Ау щытми,
Тхьэм и Тетыгъошхо ылэчIэгтэ чIэт цIыфхэм ащыщэу
аныхь цIыкIури Иуан нахьи нахь ин.

²⁹ Исус гущыIэхэу ктыIуагтэхэм ядэлущтыгтэ цIыф
пстэуми, хьакъулахь ахьщэр* хэзыххэрэри ахэмэ ахэтхэу,
Тхьэм игущыIэхэр зафэу алъытагтэх. Ахэр арыгтэх Иуан

7:27 Тхьэм игущыIэ тхыгтэхэм арытыр – еплтэ Пегъымбар Малахие
тхылтэу ытхыгтэм 3:1.

7:29 хьакъулахь ахьщэр – цIыфхэр кталэ горэм дахьэхэ е дэкIыхэ зыхъукIэ,
псэуалтэхэу, хьапщыпхэу, лэжыгтэхэу яIэхэм Рим (Рум) ктэралы-
гъошхом (хьыкумэтым) ахьщэу атырилтхьащтыгтэр ары.

зезыгъэумэхъыгъэхэр. ³⁰ Ау фарисейхэмрэ Тэурат егъэджэкIо пашэхэмрэ ашIэн фаеу Тхьэр зыфаер адагъэп. Ахэр арыгъэх Иуан зезымыгъэумэхъыгъэхэр.

³¹ –Джырэ цыфхэр сыда зыфэзгъэдэщтыр?– къыIуагъ Исус. –Сыд ахэр зыфэдэхэр? ³² Урамым тес кIалэхэу мырэуштэу зыIохэу, зэджэжхэрэм афэдэх:

«Къамылым тышъуфепщагъэ пэтми, шъо шъу-
къэшъуагъэп;
тэ гъыбзэ къышъуфэтIуагъэ пэтми, шъо
шъугъыгъэп».

³³ –Сыда пIомэ умэхъэкIо Иуан къэкIуагъ. Ащ хьалыгъу ымышхэу щыт, сэнэпси емышъоу щыт. «Ащ джынапцIэ хэс», шъоIо. ³⁴ Цыф Лъэпкъым Ыкъо къэкIуагъ. Ар машхэ ыкIи ешъо. «Шхэн–ешъоныр зикIасэу, хьакъулахь ахъщэр хэзыххэрэмрэ псэкIод зышIэхэрэмрэ яныбджэгъу», шъоIо. ³⁵ АрышъхьакIэ Тхьэм изэхэшIыкIыныгъэшхо зыдэгъэ пстэуми а зэхэшIыкIыныгъэшхор къагъэшъыпкъэжы.

Исус псэкIодышIэ бзылъфыгъэ хэтакIо горэм ипсэкIодхэр зэрэфигъэгъугъэхэр

³⁶ Фарисейхэм ащыщэу зыгорэм Исус ыгъэшхэнэу ригъэблэгъагъ. Исус фарисеим иунэ ихьи, Iанэм пэтIысхьагъ. ³⁷ Къалэм щыщэу зы псэкIодышIэ бзылъфыгъэ хэтакIо горэм Исус фарисеим иунэ щышхэнэу зэрэблэгъагъэр къышIагъ. Алавастэр зыцIэ мыжъом хэшIыкIыгъэу, зы апч горэу осэшхо зиIэ дагъэ зэрытыр къыздыхьы къэкIуагъ. ³⁸ Исус ыкIыбкIэ къыбгъодахьы, лъэшэу зэрэгъыгъэм пае, ынэпсыхэмкIэ Исус ылъакъохэр ыгъэуцIынхэу къыублагъ. ЕтIанэ Исус ылъакъохэр ышъхьацыкIэ ылъэкIыжыгъэх, ылъакъохэм ябэугъ, осэшхо зиIэ дагъэм щыщи ащифагъ.

³⁹ Фарисеу Исус къезыгъэблэгъагъэм ар зелъэгъум, ыгукIэ ыIуагъ:

–Мыр пегъымбарэу щытыгъэмэ, мы бзылъфыгъэу къынэсырэр зыфэдэр, псэкIодышIэ бзылъфыгъэ хэтакIоу зэрэщытыр ышIэщтыгъ.

Цыфхэм, анахъэу дин тхьаматэхэм, хьакъулахь ахъщэр хэзыххэрэр зэрапэсыщтыгъэхэп, гъэнэфэгъэ дин унашъохэр къырамыдзэхэу зэрэщытыгъэхэм пае.

⁴⁰ –Симон, сэ зыгорэ ослощт,– риуагъ Исус а лым.

–Къаю, дин гъэсакъу,– кыложьыгъ Симон.

⁴¹ –Чыфэ зытырэ лым горэм ичыфэ нэбгыритум ателыгъ, зым динар* шъитф, адрэм шъэныкъо,– ыуагъ Исус. ⁴² –А чыфэхэр къапщыныжъын замылъэкым, тлуми афигъэгъугъ. Митум язэу хэта чыфэ зытырэ лыр нахышюу зылъэгъущтыр?

⁴³ –СызэрэгугъэрэмкIэ нахыбэ зыфигъэгъугъэр ары,– кыложьыгъ Симон.

–Къэпшлагъ,– рижьыгъ Исус.

⁴⁴ ЕтIанэ Исус бзылъфыгъэм зыфигъази, Симон риуагъ:

–Мы бзылъфыгъэр олъэгъуа? Сэ о уиунэ сыктызехъэм, слъакъохэр стхакIынхэу псы кысэптыгъэп, ау мы бзылъфыгъэм ынэпсыхэмкIэ слъакъохэр кыгъэуцIынхи, ышъхьацымкIэ ылъэкIыжъыгъэх. ⁴⁵ О уктысэбэугъэп, ау унэм сыктызэрихъэу, мы бзылъфыгъэр слъакъомэ къабэуныр зэпигъэугъэп. ⁴⁶ Сэ сшъхъэ дагъэ кыщыпфагъэп, ау ащ сэ слъакъохэм осэшхо зилэ дагъэр къащифагъ. ⁴⁷ Арышъ, осэю, шIулъэгъуныгъэшхо ащ ыгу илтыгъэти, ащ ипсэкIодыбэхэр фэгъугъэх. Ау макIэ зыфэгъугъэм ыгу шIулъэгъуныгъэ макIэ илъ.

⁴⁸ ЕтIанэ Исус бзылъфыгъэм риуагъ:

–УипсэкIодхэр пфэгъугъэх.

⁴⁹ Джащыгъум адрэ хьакIэхэм агухэмкIэ аюу аублагъ:

–Мы лIэу псэкIодхэри зыгъэгъурэр хэта?

⁵⁰ Ау Исус бзылъфыгъэм риуагъ:

–УишIошъхъуныгъэ умыкIодэу уктыгъэнэжъыгъ. Гъогу маф. Гупсэфыныгъэ уилэу опсэу.

ЯЕНЭРЭШЪХЪ

Бзылъфыгъэхэу Исус игъусагъэхэр

Ащ ыужым Тхъэм и Тетыгъошхо* ехылIэгъэ къэбарышIур ыгъэлүзэ, Исус къалэхэмрэ къуаджэхэмрэ кыкIу-

7:41 динар – а уахътэм ар лэжъакIом имэфапкIэщтыгъ.

8:1 Тхъэм и Тетыгъошхо – еплъ 6:20.

хьаштыгъэх. Игъогу рыкIорэ нэбгырэ пшIыкIутIур игъусагъэх. ²ДжынапцIэхэр зыхифыгъэхэу, зиузхэр ыгъэхъужьыгъэхэу бзылъфыгъэ заули игъусагъэх: Магдалэ къуаджэм щыщ Мерэмэу Исус джынэпцIибл зыхифыгъагъэр, ³етIанэ пщэу Ирод* иунэзехъэу Хузэ зыщIэм ишъхъэгъусэ Иуаннэ, етIанэ Сусанни, ащ нэмыкIыбэхэри. А бзылъфыгъэхэм ямылъкукIэ Исусрэ игъогу рыкIохэрэмрэ IэпыIэгъу афэхъущтыгъэх.

Чылапхъэ зыпхъырэм ехьылIэгъэ гъэсэныгъэ тхыдэр

(Маттэ 13:1–9; Марк 4:1–9)

⁴Ащ нэужым цIыф купышхо къэзэрэугъоигъэу, тэдрэ къуаджэм къикIыгъэ цIыфхэри Исус ыдэжь къызэкIохэм, мы гъэсэныгъэ тхыдэр афиIотагъ:

⁵–Зы лIы горэ чылапхъэ ыпхъынэу дэкIыгъ. Чылапхъэр ыпхъызэ, ащ щыщ тIэкIу гъогум тетэкъуагъ. ЦIыфхэм ар лъэгукIэ аубагъ, ошъогу бзыухэми ашыпыгъ. ⁶ТIэкIуи чIыгу мыжъуалъэм тетэкъуагъ. Ахэр къызыхэкIыхэм, псы агъотыгъэпти, гъужьыгъэх. ⁷НэмыкI тIэкIуи панэхэм ахэтэкъуагъ. Панэхэр ахэмэ ягъусэхэу къэкIыхи, чылапхъэу къыхэкIыгъэхэр атхъалагъэх. ⁸ЕтIани зы тIэкIуи чIыгу дэгъум хэтэкъуагъ. Ахэр къэкIыхи, шъхъэхэр къапыкIэхи, зы шъхъэ налъэм коцишъэ къикIагъ.

Ар Исус къызеIо нэужым, мэкъэшхокIэ къыIуагъ:

–РыдэIонэу тхъакIумэ зиIэм зэхерэх.

Исус цIыфхэм Iофхэр аригъашIэхэзэ, гъэсэныгъэ тхыдэхэр къызыкIафиIотэщтыгъэхэр

(Маттэ 13:10–17; Марк 4:10–12)

⁹Игъогу рыкIохэрэр Исус къеупчIыгъэх:

–Мы гъэсэныгъэ тхыдэм сыда къикIырэр?

¹⁰–Тхъэм и Тетыгъошхо ишъэфхэр шъушIэнхэу Тхъэм фитыныгъэ къышъуитыгъ,– къыIуагъ Исус, –ау нэмыкI

цЫфхэм гэсэныгээ тхыдэхэмкІэ садэгушыІэ. Арэу-
щтэу*

«ахэр еплъыхэ пэтми, алъэгъущтэп,
даІохэ пэтми, къягурыІощтэп».

**Чылапхъэр зыпхъырэм ехыліІэгээ гэсэныгээ тхыдэм
къикІырэр Исус игъогу рыкІохэрэм къызэрагуригээІуагъэр**
(Маттэ 13:18–23; Марк 4:13–20)

¹¹ –Гэсэныгээ тхыдэм къикІырэр мыры: Чылапхъэр
Тхьэм игушыІэу ары. ¹² ЦЫфхэм ащыщэу зы купыр
чылапхъэу гъогум тетэкъяугъэм фэд. Мыхэр ары Тхьэм
игушыІэхэр зэхэзыххэрэр, ау етІанэ шэйтаныр къэкІошъ,
шІошъхъуныгээ аримыгээгъотызэ, а гушыІэхэр агухэм
арехыжъых, Тхьэм а цЫфхэр къымыгъэнэжъынхэм пае.
¹³ Адрэ цЫф купыр чІыгу мыжъуалъэм тетэкъогъэ чы-
лапхъэм фэд. Мыхэр ары Тхьэм игушыІэхэр зэрэзэххэу,
а гушыІэхэр гушІуагъокІэ зыштэхэрэр, ау ахэмэ лъапсэ
яІэп. ШІошъхъуныгъэм игъогу бэрэ тетыжъхэрэп.
ЯшІошъхъуныгээ ишъыпкъагээ гъэунэфыгъэу зыхъу-
кІэ, шІошъхъуныгъэм игъогу текІыжъых. ¹⁴ ЕтІанэ зы
цЫф купыр панэхэм ахэтэкъогъэ чылапхъэм фэд. Мыхэр
ары Тхьэм игушыІэхэр зэхэзыххэрэр, ау мы дунаим
игугъухэмкІи, баиныгъэмкІиэ, щыІэныгъэм итхъагъохэм-
кІи мэкІэ–макІэу зырагъэтхъалэ, ахэми шІугъэ къя-
пыкІырэп. ¹⁵ ЕтІани нэмыкІ цЫф куп чІыгу дэгъум
хэтэкъогъэ чылапхъэм фэд. Мыхэр ары шІугъэрэ шъы-
пкъагъэрэ зыгу илъхэу, Тхьэм игушыІэхэр зэхэзыххэу
зыубытхэрэр. Теубытэныгээ яІэу, шІугъэ къяпэкІы.

Исус ар къызелo ужым, мэкъэшхокІэ къыІуагъ:

–Рыдэлонэу тхъакІумэ зиІэм зэхерэх.

Щэлъэ чІэгъым чІэт остыгъэр

(Марк 4:21–25)

¹⁶ –Зыми остыгъэ хигъанэу, щэлъэ чІэгъым е плэкІор
чІэгъым чІигъэуцорэп, ау унэм къихъахэрэм инэфынэ
алъэгъуным пае, итетыплэ лъагэ тырегъэуцо. ¹⁷ Сыда

8:10 Арэущтэу . . . – еплъ Пегъымбар Исайас тхылъэу ытхыгъэм 6:9–10.

пlомэ къэмылтэгъожьынэу гъэбылтыгъэу зи щыпlэп, цlыфхэм къамышпlэнэуи къэмылтэгъожьынэуи чlэухъу-магъэу зи щыпlэп. ¹⁸ Арышгъ, шгъузэрэдэлощтым шгъуфэ-сакъ. Тхъэм хэт щыщми зипlэм нахьыбэ къыритышт, ау Тхъэм зи зимыпlэм илэу шlошlырэри лыхьжышт.

Исус янэрэ ышхэмрэ

(Маттэ 12:46–50; Марк 3:31–35)

¹⁹ Исус янэрэ ышхэмрэ ежым ыдэжъ къэкlуагъэх, арышгъыакlэ цlыфхэр багъэхэти, екlолlэнхэ алъэкlы-гъэп. ²⁰ Джащыгъум Исус къэбар фахьыгъ:

–О уянэрэ пшыхэмрэ уалгъэгъумэ ашlоигъоу щагум дэтых.

²¹ –Тхъэм игущыпlэхэр зэхэзыххэу зыгъэцакlэхэрэр ары сэ сянэри сшыхэри,– арилoжыгъ Исус ахэмэ.

Исус жьыбгъэ щынэгъошхор зэригъэуцугъэр

(Маттэ 8:23–27; Марк 4:35–41)

²² Мафэ горэм игъогу рыкlохэрэр игъусэхэу къуашгъо горэм Исус итlысхьи ариlуагъ:

–Некlо, псыхъураем иадрабгъу тызэпырыжгъугъэкl.

Арэуштэу ежыагъэх. ²³ Къуашгъом исхэу кlохэзэ, Исус хэчъыагъ. Псыхъураем жьыбгъэшхо къыщепщи, къуашгъом псыр изы къэхъоу фежьи, щынэгъошхо хэфагъэх.

²⁴ Джащыгъум Исус къыбгъодахъэхи, къагъэущи алуагъ:

–Зиусхъан, Зиусхъан, тэкlоды!

Исус къэтэджи, жьыбгъэшхоми псыорхэми ягый, зэты-ригъэуцагъэх, кlым–сыми къэхъугъ. ²⁵ Етlанэ ахэмэ ари-луагъ:

–Шгъуишlошгъхъуныгъэ тыдэ щыла?

–Хэта мыр? Жьыбгъэшхоми псыми унашгъо афишlызэ егъэдалох,– штагъэхэу, агъэшlагъоу зэупчlыжыгъэх ахэр.

Исус джынэпцлабэхэр зыхэс лЫ горэ зэригъэхъужьыгъэр

(Маттэ 8:28–34; Марк 5:1–20)

²⁶ Галилей хэкум къыпэлүлъ хэкоу Гадарэ зыцлэ къалэм епхыгъэм къуашъомклэ нэсыгъэх. ²⁷ Исус къуашъом икИи, псы Іушъом зытехъэм, къалэм шыщэу джынапцлэхэр зыхэс лЫ горэ къачъэзэ къыпэгъокІыгъ. А лЫм бэ-шІагъэу шыгъын шыгъыжъыгъэп, унэ горэми исыжъы-гъэп, ау къэунэхэм ахэсыгъ. ²⁸ Ащ Исус зелъэгъум, ыпа-шъхъэ чІыгум зыкъыщыридыхи, мэкъэшхоклэ къэкуозэ, къыІуагъ:

–Исус, Тхъэу анахъ Иным Ыкъу, сыда уиІофэу къыс-хэлтыр? СьолъэІу, къин сэмыгъэлъэгъу.

²⁹ Ар зыкІиІуагъэр джынэпцлэ Іаер лЫм хэкІыжъынэу Исус унашъо фишІыгъэти ары. Джынапцлэхэр а лЫм бэрэ хахъэщтыгъэх. Цыфхэм гъучІ Іэхъу–лъэхъу ащ тыралъхъэти, аухъумэу аІыгъыштыгъ. Ау Іэхъу–лъэ-хъухэр зэпиутхэти, джынапцлэм а лЫр шъоф нэкІым ригъэзыхъэщтыгъ.

³⁰ –Сыда о пцлэр?– еупчІыгъ Исус а лЫм.

–Сэ сцлэр дзэ,– къыІожьыгъ ащ. Ар зыкІи-Іуагъэр джынэпцлабэхэр хэхъагъэхэу шытыгъэти ары.

³¹ Джынапцлэхэр чІылъэм икууплэу чІэ зимылэм клонхэу унашъо афимышІынэу Исус къелъэлугъэх.

³² А чІыплэ дэдэм къо Іэхъогъушхо Іошъхъэ нэкІым шыхъуштыгъ. А къохэм апкъыхэм ахэхъанхэу фит къышІынхэу джынапцлэхэр Исус къелъэлугъэх. Исус ахэр фит ышІыгъэх. ³³ Ардэдэм джынапцлэхэр лЫм хэкІы-жъхи, къохэм апкъыхэм ахэхъагъэх. Къо Іэхъогъур Іошъхъэ нэкІым къечъэхи, псыхъураем хэлъадэхи, псым ытхъалагъэх.

³⁴ Къуахъохэм хъугъэ–шІагъэр залъэгъум, хэхъажъхи, къалэмрэ къуаджэхэмрэ хъугъэ–шІагъэр ащалогагъ.

³⁵ Цыфхэр хъугъэ–шІагъэр зерагъэлъэгъунэу дэкІы-гъэх. Ахэр Исус ыдэжъ къызэкІохэм, джынапцлэхэр къыз-хэкІыгъэ лЫр фэпагъэу, иакъыл къыгъотыжъыгъэу Исус ыдэжъ шысэу алъэгъугъ. Ар залъэгъум, лъэшэу къэщтагъэх. ³⁶ Хъугъэр зылъэгъугъэ цыфхэм джы-напцлэхэр зыхэсыгъэ лЫр Исус зэригъэхъужьыгъэр джы араІотэжъыгъ. ³⁷ Джащыгъум яхэку ыбгынэнэу Гадарэ цыф пстэури Исус къелъэлугъэх, сыда пломэ ахэр

щынэгъошхо хэфагъэхэти ары. Арэуштэу ІукІыжыным пае, Исус къуашъом итІысхъагъ.

³⁸ Исус къуашъом итІысхъэ пэтызэ, джынапцІэхэр къыз-хэкІыгъэ лІыр Исус къелъэІугъ:

–Гъусэу къызыфэшІ.

³⁹ –О уиунэ кІожыи, Тхъэм къыпфишІэгъэ шІугъэшхор уицІыфхэм яІотэжъ!– риІуагъ Исус а лІым. ЕтІанэ ытІупщыжыгъ. ЛІыр кІожыи, Исус къыфишІэгъэ шІугъэшхор къалэм щіІотэжыгъ.

**Исус Иаир зыцІэм ыпхъоу лІагъэр
къызэригъэтэджыжыгъэр; Исус ищыгъын кІапэ
къынэсыгъэ бзылъфыгъэр зэригъэхъужыгъэр**

(Маттэ 9:18–26; Марк 5:21–43)

⁴⁰ ЕтІанэ Исус къызегъэзэжыым, цІыф купышхор къы-пэгъокІыгъ, сыда пІомэ зэкІэри ащ паплъэщтыгъэхэти ары. ⁴¹ Иаир зыцІэ синэгогу пащэ горэ къакІуи, Исус ылъакъохэм адэжъ зыкъыщыридзыхи къелъэІугъ:

–Садэжъ къакІо.

⁴² Сыда пІомэ илгъэс пшІыкІутІу фэдиз ыныбжъэу зы пхъу закъо иІагъ. Ар лІэным нэсыгъэу сымаджэу щылъыгъ.

Арэуштэу Исус Иаир ыдэжъ кІо зэхъум, цІыф купышхор тезэрэгъэбэнагъ. ⁴³ Ахэмэ зы бзылъфыгъэ горэ ахэ-тыгъ. Илгъэс пшІыкІутІу хъугъэу, ащ бэрэ лъы къыкІэ-кІэу гуІэщтыгъэ. Ащ иІэр зэкІэ Іазэхэм атыригъэкІо-дэгъагъ, ау зыми ыгъэхъужыын ылъэкІыщтыгъэп. ⁴⁴ А бзылъфыгъэр Исус ыкІыбкІэ къекІуалІи, ищыгъын кІапэ къынэсыгъ. Ащ зэрэнэсэу илгъыкІэкІын уцу-жыгъэ.

⁴⁵ –Хэта къызнэсыгъэр?– къыІуагъ Исус.

Зэпстэуми загъэхые зэхъум, Петр къыІуагъ:

–Тхъаматэ, цІыфхэм укъауцухыизэ, къыптебанэхэу зэрэщытхэр плъэгъурэба?

⁴⁶ –Зыгорэ къызнэсыгъ,– къыІуагъ Исус. –Сыда пІомэ кІуачІэ зэрэхэкІыгъэр зэхэсшІагъэшъ ары.

⁴⁷ Ау бзылъфыгъэм ышІагъэр къызэрашІэщтыр зелгъэ-гъум, кІэзэзэу къыІухыи, Исус ыпашгъэ зыкъыщыри-

дзыхи, цыф пстэуми апашъхъэ къызкIынэсыгъэри, занкIэу зэрэхъужьыгъэри къылуагъ:

⁴⁸ –Сипшъашъ, уишIошъхъуныгъэ уигъэхъужьыгъ, –рилуагъ Исус. –Гъогу маф. Гупсэфыныгъэ уилэу опсэу.

⁴⁹ Исус гущылэзэ, синэгогу пашэм иунэ зыгорэ къикIыгъэу, къакIуи къылуагъ:

–О ппхъу дунаем ехыжьыгъ. Дин гъэсакIом къин джыри емыгъэлъэгъужь.

⁵⁰ Ау Исус ар зызэхехым, Иаир рилуагъ:

–О умыщын. ШIошъхъуныгъэ зигъалэ къодый. Ппхъу къэхъужьыщт.

⁵¹ Исус Иаир иунэ зынэсым, Петрэ, Иуан, Якъубэ, пшъэшъэжъыем ятэ–янэ анэмыкI унэм зыдыригъэхъагъэп.

⁵² Цыф пстэуми хъадагъэ ашIызэ, абгъэгухэм яожьыщтыгъэх. Ау Исус ылуагъ:

–Хъадагъэ шъумышIы. Ар лIагъэп, мэчъые нахъ.

⁵³ Ау ахэмэ ар зэрэлIагъэр ашIэти, Исус къыдэхъащхыгъэх. ⁵⁴ Ау Исус пшъэшъэжъыем ылэ къыубыти, мэкъэшхокIэ къылуагъ:

–Сипшъэшъэжъый, къэтэдж!

⁵⁵ Пшъэшъэжъыем ыпсэ къыпыхъажьы, ардэдэм къэтэджыжьыгъ. Ар агъэшхэнэу Исус арилуагъ. ⁵⁶ Пшъэшъэжъыем ятэ–янэхэм лъэшэу агъэшIэгъуагъ, ау Исус хъугъэ–шIагъэр зыми рамыIотэжъынэу афигъэпытагъ.

ЯБГЪОНЭРЭШЪХЪ

**Исус игъогу рыкIорэ нэбгырэ пшIыкIутIур Тхъэм
фэлэжъэнхэу зэрэдигъэкIыгъэхэр**

(Маттэ 10:5–15; Марк 6:7–13)

Исус игъогу рыкIорэ нэбгырэ пшIыкIутIур зэлуигъа-кIэхы, цыфмэ джынапцIэхэр ахафынхэуи, яузхэр агъэхъужьынхэуи лъэкIыныгъэрэ тетыгъорэ аритыгъ. ²Тхъэм и Тетыгъошхо ехылIэгъэ къэбарышIур агъэлунэуи, сымаджэхэр агъэхъужьынхэуи дигъэкIыгъэх. ³Мырэуштэу арилуагъ:

–Гъогум шъузытехьэкІэ, зи зыдэшъумышт, бэщи, Іалъ-мэкъи, хьалыгъуи, ахъщи зыдэшъумышт. ДжэнитІуи зыщышъумыль. ⁴ХьакІэу зы унэ горэм шъуихьэмэ, а чІыпІэм шъукъикІыжыфэ нэс, а унэм шъуис. ⁵Цыфхэм шъурамыгъэблагъэмэ, якъалэ шъукъызыдэкІыжъкІэ, мыхъунэу ашІагъэмкІэ ахэмэ апашъхьэ шыхъат щыхъуным пае, шъулъакъохэм акІэрылъ сапэр акІэрыжъугъэтэкъужь.

⁶Арэуштэу Исус игъогу рыкІохэрэр ежъэхи, къуаджэмэ адэхъэ–адэкІыхэу къэбарышІур шагъэлущтыгъ, тыдэ-кІи сымаджэхэри шагъэхъужыщтыгъэх.

Пщы Ирод зэрэгумэкІыгъэр

(Маттэ 14:1–12; Марк 6:14–29)

⁷Пщы Ирод* Исус ышІэгъэ пстэуми якъэбар зэхихыгъэти, гумэкІи, зыфихьын ышІэщтыгъэп, сыда пІомэ цІыф куп ыІощтыгъ:

–Пегъымбар Иуан лІагъэхэм къахэтэджыкІыжыгъ.

⁸–Пегъымбар Иляс* къэлъэгъуагъ,– аІощтыгъ етіанэ нэмыкІхэми.

–Пэсэрэ пегъымбархэм ащыщэу горэ къэтэджыжыгъ,– аІощтыгъ адрэхэми. ⁹Ау Ирод къыІуагъ:

–Иуан ышъхьэ дзэлІхэм пызгъэупкІыгъ. Адэ, мыш фэдэ къэбархэр зэраІуалІэрэ лІыр хэта?

Арэуштэу къыІозэ, Исус зэригъэлъэгъунэу ыуж итыгъ.

Исус нэбгырэ минитф зэригъэшхагъэр

(Маттэ 14:13–21; Марк 6:30–44; Иуан 6:1–14)

¹⁰Апостолхэм* Исус ыдэжь къызагъээзэжъым, Іофхэу ашІагъэхэр раІотэжыгъэх. Етіанэ Исус цІыфхэм ахэкІи, апостолхэр зыдищэхэзэ, язакъоу ВифсайдэкІэ заджэхэрэ къалэм* кІуагъэх. ¹¹Ау цІыф купышхохэм ар къызашІэм,

9:7 пщы Ирод – еплъ 3:1.

9:8 пегъымбар Иляс – ар чІылъэм къыгъээзэжынышъ, Христос игъогу фигъэпсынэу джуртхэр паплъэхэу щытыгъэх. Еплъ Пегъымбар Малахие тхылъэу ытхыгъэм 4:5–6.

9:10 апостолхэр – еплъ 6:13.

9:10 ВифсайдэкІэ заджэхэрэ къалэр – Галилей псыхъураем итемыр тыгъэ къыкъокІыпІэ Іушъо Іутыгъ.

Исус лъыкІуагъэх. Исус ахэмэ дахэкІэ къапэгъокІыгъ, Тхьэм и Тетыгъошхо ехьылІагъэуи адэгущыІагъ, зэлэзэн фаеу зищыкІагъэхэри ыгъэхъужьыгъэх.

¹² Мафэр хэкІуатэу ыублагъ. Игъогу рыкІорэ нэбгырэ пшыкІутІур Исус къыбгъодахъэхи къыраІуагъ:

–Къоджэ–чылэ гъунэгъухэм клонхэшъ, гъолтыпІэрэ гъомлапхъэрэ къагъотынхэм пае, цыф купышхор тІу-пщыжъ; сыда плэмэ мы чыплэр Іудзыгъэшъ ары.

¹³ –Шъо ахэр жъугъашхэх,– ариІуагъ Исус ахэмэ.

–Тэ хьалыгъуитфырэ пцэжъыитІурэ нахъ тилэп,– къаІуагъ ахэмэ, –хьауми мы цыф пстэуми ашхын къафэтщэфынэу тыкІона?

¹⁴ Ахэр лІы минитф фэдиз хъущтыгъэх.

ЕтІанэ Исус игъогу рыкІохэрэм ариІуагъ:

–Цыфхэр шъэныкъо–шъэныкъоу, куп–купэу ежъугъэ-тІысэхых.

¹⁵ Игъогу рыкІохэрэм арэущтэу ашызэ, цыф пстэури рагъэтІысэхыгъэх. ¹⁶ ЕтІанэ Исус хьалыгъуитфымрэ пцэ-жъыитІумрэ къыштэхи, уашъом дэплъый, ахэмэ апае Тхьэм щытхъу фишыгъ. ЕтІанэ хьалыгъухэр зэгуичыхи, цыфмэ апашъхъэ ралъхъанхэу игъогу рыкІохэрэм ари-тыгъэх. ¹⁷ Цыф пстэури шхагъэх ыкІи загъэшхэкІыгъ. Ащ нэужым хьалыгъу такъырхэу къялыжъыгъэхэр мэтэ пшыкІутІу арызэу аугъоижъыгъэх.

«Оры Тхьэм и Христос», ыІуи, Петр Исус зэрэриІуагъэр

(Маттэ 16:13–19; Марк 8:27–29)

¹⁸ Зы мафэ горэм чыплэ Іудзыгъэ горэм щыІэу, игъогу рыкІохэрэр игъусэхэу Исус Тхьэм зелъэІу ужым, ахэмэ яупчІыгъ:

–Цыф купышхохэм сэ хэт сыщыщэу аІора?

¹⁹ –Зы купым о уумэхъэкІо Иуанэу аІо,– къаІожьыгъ ахэмэ. –НэмыкІхэми о упегъымбар Илясэу аІо. ЕтІанэ адрэхэми пэсэрэ пегъымбархэм ащыщэу зыгорэ къэтэ-джыжъыгъэу аІо.

²⁰ –Адэ шъори, сэ хэт сыщыщэу шъуІора?– ариІуагъ Исус.

–Оры Тхьэм и Христос,– къыІожьыгъ Петрэ.

**Исус ежыр зэраукыштри, лагъэхэм
кыызэрахэтэджыкыжыштри кызэриуагъэр**

(Маттэ 16:20–28; Марк 8:31–9:1)

²¹ Джащыгъум Исус ежыр зэрэ–Христосыр зыми рамы-
IoTэжынэу афигъэпытагъ.

²² –Цыф Лъэпкъым Ыкъо къиныбэ ыцэчын фаеу щыт,–
ыуагъ. –Нахыжъхэми*, дин пэцэшхохэми*, Тэурат
егъэджэкIo пашэхэми* ежыр зэрамыпэсын ыкIи аукIын
фаеу щыт, яцэнэрэ мафэми лагъэхэм къахэтэджыкIы-
жын фаеу щыт.

²³ –Зыгорэ сэ сауж къырыкIonэу фаемэ, ежыр зыфэе
Ioфхэр къерэгъанэхи, лIэныгъэм икъащ мафэ къэс къе-
рэшти, сауж къырэрэкIу,– ариуагъ Исус ахэмэ зэкIэмэ.

²⁴ –Сыда пIомэ хэти зыпсэ мыкIодэу къэзыгъэнэжынэу
фаем ыпсэ шIокIодышт, ау хэти сэц пае зыпсэ зышIо-
кIодрэм ыпсэ мыкIодэу къыгъэнэжышт. ²⁵ Дунаер зэкIэ
зы цыфым ие хъоу, ежыр кIодмэ, е ыпсэ зэрар фэ-
хъужмэ, ишIуагъэу къэкIощтыр сыда? ²⁶ Хэти сэррэ сэ
сигущылэхэмрэ къыттеукIытыхъарэм сэ, Цыф Лъэпкъым
Ыкъуи, а цыфым сытеукIытыхъажышт, Ты лъапIэмрэ
мэлэIич лъапIэхэмрэ ящытхъушхо фэдэ щытхъушхо сиIэу
сыкъызыкIожькIэ. ²⁷ Шъыпкъэр шъосэIo, Тхъэм и Теты-
гъошхо алъэгъуфэ, мыщ дэжыым щыт цыфхэм ащыщхэу
заулэм лIэныгъэр алъэгъуштэп.

Исус итеплъэ зэрэзэрихъокыгъэр

(Маттэ 17:1–8; Марк 9:2–8)

²⁸ Исус а гущылэхэр къызеIохэ ужым мэфий тешIагъэу,
Петри, Иуани, Якъуби зыдищэхи, Тхъэм елъэIунэу Iуашъ-
хъэм дэкIоягъ. ²⁹ Тхъэм елъэIузэ, ынапэ итеплъэ зэри-
хъокыгъ, ищыгъынхэри фыжыбзэу, къэлыдэу хъугъэх.
³⁰ Зэплъэхэм, нэбгыритIу Исус къыдэгущылэу щытэу алъэ-

9:22 нахыжъхэр – еплъ 7:3.

9:22 дин пэцэшхохэр – дин пэцэшхор, дин пэцэшхоу щытыгъэхэр,
дин пэцэшхохэм яунагъохэм ащыщхэр ары.

9:22 Тэурат егъэджэкIo пашэхэр – еплъ 5:17.

гъугъ. Ахэр пегъымбар Мусэрэ Илясрэ арыгъэх. ³¹ Нэфынэ гъэшІэгъонышхом къыхэлыдыкІыхэу къэлъэгъуагъэх, Исус Ерусалим дунаем зэрэцехыжъын фаеми тегушыІагъэх. ³² Петрэрэ игъусэхэмрэ хэчъыагъэх, ау къызэушыжъхэм, Исус нэфынэ гъэшІэгъонышхом хэтэу, къыхэлыдыкІэу адрэ нэбгыритІур къыбгъодэтхэу алъэгъугъэх. ³³ А нэбгыритІур ІукІыжъхэ зэхъум, Петрэ Исус рилуагъ:

–Тхьаматэ, мыщ дэжъым тызэрэщылэр дэгъу. Чэлищ щыдгъэлэн, ош пае зы, Мусэ пайй зы, Иляс пайй зы.

Петрэ ыІорэр ымышІэу ащ фэдэу къылуагъ.

³⁴ Петр гушыІэзэ, ошъуапщэ къакІуи, ахэмэ къашъхъэщыхагъ. Ошъуапщэр къызашъхъэщэхъэм, Исус игъогу рыкІохэрэр къэщтагъэх. ³⁵ Ошъуапщэм зы макъэ горэ къыхэІукІыгъ:

–Мары сэ шІу слъэгъурэ Скъо класэр. Ащ ыІорэм шъуедэІу.*

³⁶ А макъэр къызэІу ужым, Исус изакъоу къэнагъ. Ау игъогу рыкІохэрэм алъэгъугъэр а мафэхэм зыми рамыІуатэу аушъэфыгъ.

Исус джынапцІэ зыхэс клалэ горэ зэригъэхъужыгъэр

(Маттэ 17:14–18; Марк 9:14–27)

³⁷ ЯтІонэрэ мафэм ахэр Іуашъхъэм къызехыжъхэм, цІыф купышхо Исус къыпэгъокІыгъ. ³⁸ ОшІэ–дэмышІэу а цІыф купышхом зы лІы горэ къыхэкуукІыгъ:

–Дин гъэсакІу, сэ скъо усфеплтынэу сыолъэІу, а къо закъор ары сиІэр. ³⁹ ДжынапцІэ горэм клалэр зэкІеубытэшъ, ошІэ–дэмышІэу егъэкуо. КІалэм ыжэ Іупс къыІутІэтІэу, джынапцІэм ар къегъэкІэзэзышъ, къинышхо римыгъахъэу хэкІыжъырэп. ⁴⁰ О уигъогу рыкІохэрэм джынапцІэр хафынэу сялъэІугъ, арышъхъакІэ ахэмэ ар хафын алъэкІыгъэп.

⁴¹ –Еоой, шІошъхъуныгъэ зимыІэхэу, джырэ цІыф къуанчэхэр,– къыІожыгъ Исус. –Сыд фэдизрэ сышъухэтын ыкІи шъусщылэн фая? О пкъо мо къащэ.

⁴² Ау клалэр къакІозэ, джынэпцІэ Іаеи ар чІыгум ты-

9:35 Мары сэ шІу слъэгъурэ Скъо класэр. Ащ ыІорэм шъуедэІу – еплъ Сэбур (Псалтыр) 2:7; Пегъымбар Мусэ япэрэ тхылъэу ытхыгъэм 22:2 ыкІи ятфэнэрэ тхылъэу ытхыгъэм 18:15.

ридзи ыгъэкIэзэзыгъ. Исус джынэпцIэ Iаем егый, кIалэр ыгъэхъужьыгъ, яти ритыжьыгъ. ⁴³ЦIыф пстэуми Тхъэм илгъэкIыныгъэшхо лгъэшэу агъэшIэгъуагъ.

**Исус ежьыр цIыфхэм зэралэкIэхъаштыр ятIонэрэу
къызэриIуагъэр**

(Маттэ 17:22–23; Марк 9:30–32)

ЦIыф пстэуми Исус Iофхэу ышIагъэ пстэури агъэшIагъохэ зэхъум, игъогу рыкIохэрэм ариIуагъ:

⁴⁴ –Мы гущыIэхэр шъутхъакIумэхэм арыжъугъахъ. ЦIыф Лгъапкъым Ыкъо цIыфхэм алэкIэхъашт.

⁴⁵ Ау а гущыIэхэм къарыкIырэр къагурыIуагъэп. А гущыIэхэр къагурыIон амылгъэкIынэу ахэмкIэ гъэбылтыгъэу щытыгъэх, а гущыIэхэм яхъылIагъэуи Исус къепчIынхэу щынэщтыгъэх.

Хэта анахь ин дэдэр?

(Маттэ 18:1–5; Марк 9:33–37)

⁴⁶ Исус игъогу рыкIохэрэм, «Тэ тщыщэу хэта анахь иныр?» аIоу, зэнэкъокъуныгъэ къахэхъагъ. ⁴⁷ Исус ахэмэ агухэм арылтыр ышIэзэ, зы сабий горэ къышти, ыбгъукIэ ыгъэуцуи ариIуагъ:

⁴⁸ –Хэти мы сабыир сэ сцIэкIэ къезыгъэблагъэрэм сэ сыригъэблэгъагъэу мэхъу, хэти сэ сезыгъэблагъэрэми сэ сыкъэзыгъэкIуагъэри ригъэблэгъагъэу мэхъу, сыда пIомэ шъуащыщэу анахь цIыкIур ары анахь ин дэдэр.

Къышгъупэмыуцурэр шъуигъус

(Марк 9:38–40)

⁴⁹ –Тхъаматэ, о пцIэкIэ лIы горэм джынапцIэхэр цIыфхэм ахифхэу тлгъэгъугъэ, – къыIуагъ Иуан. –Ар тэ зэрэ-тщымыщым пае, зэтетIэжъэнэу тыпылтыгъ.

⁵⁰ –ЗэтешъумыIажь ар, – къыриIожьыгъ Исус, –сыда пIомэ шъо къышгъупэмыуцурэр шъуигъусэшъ ары.

**Самарие хэкум шыщ къяуджэ горэм дэсхэм Исус
рагъэблэгъэнэу зэрамыдагъэр**

⁵¹ Тхьэм Исус уашъом зыдищэежъышт мафэр къызэ-
благъэм, Исус Ерусалим кӀонэу тыриубытагъ. ⁵² Лы-
кӀохэр ыпэ рапшӀэу ыгъэкӀуагъэх. Ахэр кӀохи, Самарие
хэкум* шыщэу зы къяуджэ горэм зыщыхъакӀэн чӀыпӀэ
къыфагъэхъазырынэу дэхъагъэх. ⁵³ Ау Исус Ерусалим зэ-
рэкӀорэм пае, а къяуджэм дэс цыфхэм рагъэблэгъэнэу
адагъэп. ⁵⁴ Ар залъэгъум, Исус игъогу рыкӀохэрэм ащыщ-
хэу Якъубэрэ Иуанрэ къаӀуагъ:

– Зиусхъан, уашъом машӀо къехэу мы цыфхэр ыгъэ-
стынхэу тӀона?

⁵⁵ Ау Исус ахэмэ зафигъази, афимыдэу ариӀуагъ:

– Хъау, ар хъуштэп; ⁵⁶ сыда пӀомэ Цыф Лъэпкъым
ЫкӀо къызфэкӀуагъэр цыфхэр ыгъэкӀодынхэу арэп,
мыкӀодхэу къыгъэнэжъынхэу ары нахь.

ЕтӀанэ нэмыкӀ къяуджэ горэм кӀуагъэх.

Исус игъогу рыкӀоным къин щэчыныгъэу хэлъыр

(Маттэ 8:19–22)

⁵⁷ Гъогум рыкӀохэзэ, зыгорэм Исус къыриӀуагъ:

– Тыдэ укӀоми, уауж сыкъырыкӀошт.

⁵⁸ – Баджэхэм исынхэу бы яӀ, ошъогу бзыухэми набгъо
яӀ, ау Цыф Лъэпкъым ЫкӀо* ышъхъэ зэрихъылӀэжъын
чӀыпӀэ иӀэп,– риӀожьыгъ Исус.

⁵⁹ – Сауж къырыкӀу,– риӀуагъ Исус нэмыкӀ горэм.

– Тхъаматэ,– къыӀожьыгъ адрэм, – ыпэ рапшӀэу сыкӀо-
нышъ, сятэ чӀэслъхъажъынэу фит сыкъэшӀ.

⁶⁰ – Лагъэхэу щытхэм ежъхэм ялагъэхэм яхъадэхэр чӀа-
рэлъхъажъых,– риӀожьыгъ Исус. – Ау о кӀуи, Тхьэм и Те-
тыгъошхо ехъылӀэгъэ къэбарышӀур гъэӀу.

⁶¹ – Сэ уауж сыкъырыкӀошт, тхъаматэ,– къыӀуагъ нэмыкӀ
горэми. – Ау ыпэ рапшӀэу сэ сибынхэм аӀапэ сыубытыжъы-
нэу фит сыкъэшӀ.

9:52 Самарие хэкур – Иудей хэкумрэ Галилей хэкумрэ азыфагу дэль
хэкур арыгъэ. Джуртхэмрэ Самарие цыфхэмрэ яхабзэхэри ядинхэри
зэрэзэфэшъхъафхэм пае, зэпыищтыгъэх.

9:58 Цыф Лъэпкъым ЫкӀо – еплъ 5:24.

⁶² –ПхъэлэшэкІыр* зыубытыгъэу къызэплъэкІыжъырэр Тхъэм и Тетыгъошхо фэлэжъэнэу ифэшъуашэп,– ыІуи, Исус ащ риложъыгъ.

ЯПШІЭНЭРЭШЪХЪ

Исус игъогу рыклорэ нэбгырэ тлокІищырэ пшІырэ Тхъэм фэлэжъэнхэу зэрэдигъэкІыгъэхэр

Ащ нэужым Зиусхъаным нэбгырэ тлокІищырэ пшІырэ къыгъэлъагъохи, тэдрэ къалэуи тэдрэ чІыплэуи ежъыр зы-
дэкІон фаем тІурытІоу ыпэрапшІэу ыгъэкІуагъэх. ²Мырэу-
щтэу ариІуагъ:

–Лэжъыгъэр бэ, ау лэжъакІохэр макІэх. Арышъ, лэ-
жъыгъэр зиём шъуелъэІу, лэжъыгъэр къахыжъыным пае,
лэжъакІохэр къыгъэкІонхэу. ³ШъукІу! Мо шъукъэ-
даІу, шъынэхэм шъуафэдэу тыгъужъхэм шъуахэсэгъахъэ.
⁴Ахыщалъи, Іалъмэкъи, цуакъи зыдэшъумыштэх. Гъо-
гум зыми шІуфэс щешъумых.

⁵–ХъакІэу зы унэ горэм шъузихъэкІэ, ыпэ рапшІэу,
«Тхъэм шъо мы унэм исхэм гупсэфыныгъэ къышъуерэт»,
шъуІуи, шІуфэс яшъух. ⁶А гупсэфыныгъэр зифэшъошэ
цІыф а унэм исмэ, Тхъэм гупсэфыныгъэр ащ къыритыщт.
Имысмэ, гупсэфыныгъэр шъо къышъуфэкІожъыщт. ⁷А
унэм шъукъини, къышъуатырэри шъушхы ыкІи шъуе-
шъу, сыда плэмэ лэжъакІом илэжъапкІэ ыгъотынэу ифэ-
шъуашэшъ ары. Бысымыр зэшъухъокІэу, зы унэм шъу-
къикІэу, нэмыкІ цІыфым иунэ шъуимыхъ.

⁸–Зы къалэ горэм шъудахъэу шъузырагъэблагъэкІэ,
ащ дэжъым къышъуатырэр шъушхы. ⁹Сымаджэхэр ащ
дэжъым щыжъугъэхъужъых, мырэущтэуи яшъуІу: «Тхъэм
и Тетыгъошхо къышъупэблэгъагъ». ¹⁰Ау зы къалэ горэм
шъудахъэу, ащ дэжъым шъущырамыгъэблагъэмэ, иурам-
хэм шъуатехъи, мырэущтэу шъуІо: ¹¹«Шъуикъалэ исапэу
тэ тлъакъохэм акІэрылгыр къышъутетэтэкъожъы; ау
щытми зэжъугъашІэ, Тхъэм и Тетыгъошхо къызэрэблэ-

9:62 пхъэлэшэ – шыхэр е цухэр зыкІэшІагъэу чІыгу зэражъорэр ары.
ПхъэлэшэкІ – пхъэлэшэм ыкІэ Іэубытыплэу иІэр ары.

гъагъэр». ¹² Сэ шъосэІо, ахърэт мафэм а къалэм къинэу ыщэчыщтым нахь, Содом къалэм* къинэу ыщэчыщтыр нахь мэкІэщт.

Сыхъатмыгъо уежъагъ, Хоразин къалэ! Сыхъатмыгъо уежъагъ, Вифсайдэ къалэ!

(Маттэ 11:20–24)

¹³ –Сыхъатмыгъо уежъагъ, Хоразин къалэ! Сыхъатмыгъо уежъагъ, Вифсайдэ къалэ! Сыда пІомэ шъуадэжъ сэ щысшІэгъэ Іофышхо гъэшІэгъонхэр къалэхэу Тиррэ Сидонрэ* ащысшІагъэхэу щытыгъэмэ, бэшІагъэу шъыгъоныгъэ щыгъын ащыгъэхэу, анэгухэр яжъэкІэ цІэлагъэхэу япсэкІодшІагъэхэм афыкІэгъожьыщтгъэх. ¹⁴ Ау ахърэт мафэм шъо къинэу шъуцэчыщтым нахь, Тиррэ Сидонрэ къинэу ащэчыщтыр нахь мэкІэщт. ¹⁵ О Капернаум къалэ, уашъом удэкІоена? Джэхънэмым икуупІэ нэсыфэ упхырызыщт нахь.*

¹⁶ –Шъо къышъодэлурэр, сэри къысэдэлу. Шъо шъузымыдэрэм сэри сидэрэп, сэ сызымыдэрэми сэ сыкъэзыгъэкІуагъэри ыдэрэп.

Исус игъогу рыкІорэ нэбгырэ тІокІищырэ пшІырэм къызэрагъэзэжъыгъэр

¹⁷ Исус игъогу рыкІорэ нэбгырэ тІокІищырэ пшІырэмэ гушІуагъокІэ къагъэзэжъи аІуагъ:

–Зиусхъан, о пцІэ къызытІокІэ, джынапцІэхэри тэ тІэмычІэ илъ мэхъух.

¹⁸ –Шъыпкъэ, пчыкІэм* фэдэу шэйтаныр уашъом къефэхэу сэ слъэгъугъэ,– ариІуагъ Исус. ¹⁹ –Блэхэми скор-

10:12 Содом къалэр – Хы ЛІагъэм иІушъо Іутыгъ. Содом къалэм дэсхэм ябзэджагъэ пае, Тхъэм ар машІокІэ ыгъэкІодыгъагъ. Еплъ Пегъымбар Мусэ апэрэ тхылъэу ытхыгъэм 19:24–28.

10:13 къалэхэу Тиррэ Сидонрэ – еплъ 6:17.

10:15 О Капернаум къалэ... упхырызыщт нахь – еплъ Пегъымбар Исайас тхылъэу ытхыгъэм 14:13,15.

10:18 пчыкІэ – шыблэм инэфынэ ары.

пионхэми* шъуатеуцонэуи, пыим ыкIуачIэ зэкIэ шъуте-
кIонэуи тетыгъо шъостыгъ; зыми иягъэ къышъокIыщтэп.
²⁰ Ау джынапцIэхэр шъуIэмычIэ зэрилъхэм пае, шъумы-
гушIу, шъуцIэхэр уашъом итхылъ зэритхэм пае, шъугу-
шIо нахъ.

Исус зэрэгущIуагъэр

(Маттэ 11:25–27; 13:16–17)

²¹ А сыхъатым Тхъэм Ыпсэ ЛъапIэ инэу къыгъэгущIоу
Исус къыIуагъ:

–Сят, уашъоми чIылъэми я Зиусхъан, мы Ioфхэр цIыф
Iушхэмрэ цIыф губзыгъэхэмрэ ашIоушъэфыгъэу, сабий-
хэм зэрябгъэшIагъэмкIэ щытхъу пфэсэшIы. Ары, Сят,
о ар арэуштэу пшIоигъуагъ.

²² ЕтIанэ Исус игъогу рыкIохэрэм зафигъази къыIуагъ:

–Сятэ щыIэ пстэури къыслэкIилъхъагъ. Къо лъапIэр
зыфэдэр Ты лъапIэм нэмыкI зыми ышIэрэп. Ты лъапIэр
зыфэдэри Къо лъапIэмрэ Къо лъапIэм зэригъэшIэнхэу
фэе цIыфхэмрэ анэмыкI зыми ышIэрэп.

²³ Исусрэ игъогу рыкIохэрэмрэ язакъоу къызэнэжь-
хэм, Исус ахэмэ зафигъази ариIуагъ:

–Шъо шъунэхэм алъэгъурэр зылъэгъурэ нэхэр сыхъат-
мафэ ежъагъэх! ²⁴ Сыда пIомэ сэ шъосэIo, пегъымбар
Iаджи пачъыхъэ Iаджи шъо шъулъэгъурэр алъэгъунэу
ашIоигъуагъ, ау алъэгъугъэп, шъо зэхэшъухырэри зэха-
хынэу ашIоигъуагъ, ау зэхахыгъэп.

Самарие хэкум щыщэу гукIэгъу зыхэлъ цIыфыр

²⁵ Зы Тэурат егъэджэкIо пащэ горэ къэтэджи, Исус
ыгъэунэфыным пае, къыIуагъ:

–Дин гъэсакIу, мыкIодыжьын щыIэныгъэ IэхъышIоу
къыслъысыным пае, сыда сшIэщтыр?

²⁶ –Тэурат хабзэм сыда итыр?– риIожыгъ Исус. –Сыдэу-
штэу укъеджэра?

²⁷ –«ЗэкIэ о угурэ упсэрэкIи, зэкIэ пкIуачIэкIи, зэкIэ
уизэхэшIыкIыныгъэкIи Зиусхъанэу уи Тхъэ шIу лъэгъу,

о пшъхыи шлу зэрэплъэгъурэм фэдэу, уигъунэгъури шлу лъэгъу», — * къыложъыгъ адрэм.

²⁸ —Шъыпкъэр къэплуагъ, — рилуагъ Исус а лым. —А къэплуагъэр гъэцакли, мыклодыжъын щылэныгъэ бгъотышт.

²⁹ Ау Тэурат егъэджэкло пащэм зигъэхыенэу фэягъэти, Исус рилуагъ:

—Хэта адэ сэ сигъунэгъу?

³⁰ —Зы лы горэ Ерусалим дэкли, Ерихон къалэм* ехызэ, хъунклакомэ алэклэфагъ, — къыложъыгъ Исус. —Хъунклакомэ ар ахъунклыгъ, ищыгъынхэри шахыгъ, лаеу еохи, ыпсэ пыт къодыеу къагъани, хэхъажъыгъэх. ³¹ А сыхъат дэдэм зы дин пащэ горэ а гъогумклэ ехынэу хъугъэ. А лыр зелъэгъум, гъогум иадрабгъумклэ блэклигъ. ³² Ащ фэдэу Левый зыщлэ унэгъо лъэпкъым* щыщэу зы дин пащэ горэ а чыплэм нэси, а лыр зелъэгъум, гъогум иадрабгъумклэ блэклигъ. ³³ Ау Самарие хэкум щыщэу зы лы горэ а гъогум рыклезэ, а лым ыдэжъ къэсыгъ. Ар зелъэгъум, ыгу егъуи, ³⁴ бгъодэхъагъ, иулагъэхэм дагъэрэ сэнэпсырэклэ ялази ыпхыгъэх. Етлани а лыр къылэти, ежъыр зытесыгъэ щыдым тырилъхы, хъаклэщ горэм рихы, лъыплъагъ. ³⁵ Ятлонэрэ мафэм динаритлу ыджыбэ къырихи, хъаклэщыр зиём рити, къылуагъ: «О мы лым лъыплъи, сыд фэдиз нахыбэу тебгъэклуадэми, къызызгъэзэжъклэ, остыжъышт».

³⁶ —Джы, о зэрэпшлшлырэмклэ мы нэбгырищым ащыщэу хъунклакохэм алэклэфэгъэ лым игъунэгъу фэдэу хэта нахышлоу дзеклуагъэр? — къыпигъэхъожъыгъ Исус.

³⁷ —Ллэу гуклэгъу фэзышлыгъэр ары, — къылуагъ Тэурат егъэджэкло пащэм.

—Ори клии, ащ фэдэу шлэ, — рилуагъ Исус.

10:27 Зэклэ о угурэ упсэрэкли... шлу лъэгъу — еплъ Пегъымбар Мусэ ятфэнэрэ тхылъэу ытхыгъэм 6:5, ыкли ящэнэрэ тхылъэу ытхыгъэм 19:18.

10:30 Ерихон къалэр — Ерусалим итемыр тыгъэ къыккъоклыплэ лъэныккъоклэ, километрэ 24-клэ пэчыжъэу, Иордан псыхъом итыгъэ къохъэплэ лъэныккъоклэ ит.

10:32 Левый зыщлэ унэгъо лъэпкъыр —а унэгъо лъэпкъым щыщ пстэури дин пащэхэу щытхэзэ, Тхэм иунэшхо щылажъэщтыгъэх. Еплъ Пегъымбар Мусэ япллэнэрэ тхылъэу ытхыгъэм 3:1–13.

Мерэмрэ Марфэрэ

³⁸ ЕтІанэ Исусрэ игъогу рыкІохэрэмрэ ягъогу рыкІохэзэ, зы къуаджэ горэм зыдахьэхэм, Марфэ зыцІэу бзылъфыгъэ горэм иунэ Исус ригъэблэгъагъ. ³⁹ А бзылъфыгъэм Мерэм ыцІэу зы шыпхъу иІагъ. А шыпхъур Зиусхъаным игущыІэхэм ядэІоу, ылъакъохэм адэжъ щысыгъ. ⁴⁰ Ау ыгъэхьэкІэнхэм иІофхэр Марфэ шІобаІо хъугъэх. Арыти, ар Исус къыбгъодахыи къыриІуагъ:

–Зиусхъан, Іофхэр зэкІэ сэ сизакъоу сшІэнхэу сшыпхъу сыкъызэригъанэрэр пшІоемыкІуба? Ар къыздэІэпыІэнэу еІу!

⁴¹ –Ей Марфэу си Марф,– риІожьыгъ Зиусхъаным, –о Іоф башэмэ зябгъэгъэгумэкІэу зыогъалІэ. ⁴² Ау зы ныІэп уищыкІагъэр. Мерэм Іэхьэ нахышІур къыхихыгъ, а ІэхьышІури ащ Іахыжьыщтэп.

ЯПШЫКІУЗЭНЭРЭШЪХЪ

Тхьэм елгъэлугъэным ехьылІагъ

(Маттэ 6:9–15; 7:7–11)

Зы чІыпІэ горэм Исус Тхьэм щелгъэлущтыгъ. Тхьэм зелгъэлу ужым, игъогу рыкІохэрэм ащыщэу зыгорэм ежъым къыриІуагъ:

–Зиусхъан, умэхъэкІо Иуан игъогу рыкІохэрэм Тхьэм узэрелгъэлун фэе шыкІэр зэраригъэшІагъэм фэдэу, ори тэ тэгъашІэ.

² –Тхьэм шъуелгъэлу зыхъукІэ, мырэуштэу шъуІо,– ариІуагъ Исус.

«О Тятэ лъаплэу уашъом щыІэр!

ПцІэ цІыфхэм агъэлъаплэу орэхъу.

Уи Тетыгъошхо къэрэкІу.

Узыфаер уашъом зэрэщыхъурэм фэдэу, чІылгъэми щэрэхъу.

³ Хьалыгъоу тищыкІагъэр мафэ къэси къытэт.

⁴ Тэ типсэкІодхэр къытфэгъэгъух,
сыда плэмэ тэри хэти мыхъун къытэзышІэрэм
фэтэгъэгъу.

Шэйтаным псэкІод тигъэшІэнэу фит умышы, ащи тыщыухъум».

⁵–Шъо шъуащыщэу зыгорэм ныбджэгъу илэу тлон,– ариуагъ Исус. –Чэщныкъом а ныбджэгъум иунэ ма-
клэшъ, релю: «Синыбджэгъу, чыфэу хьалыгъуищ къысэт,
⁶сыда плэмэ синыбджэгъу горэ гъогурыклёу къысфэ-
кёуагъ. Езгъэшхын зи силёп».

⁷–Арэуштэу зёлем, унэм ис ныбджэгъум адрэм къыре-
люжы: «Сымыгъэулэу. Къэлапчъэр гъэпытагъэ, сиса-
бийхэри сигъусэхэу плэм хэлъых. Сыкъэтэдждэу зыгорэ
остын слъэкълэщтэп».

⁸–Сэ шъосёлю,– къыпигъэхъожьыгъ Исус, –зэрины-
бджэгъум пае, къэтэдждэу хьалыгъур къыримытыщтми,
ыуж зэримыклъжырэм пае къэтэдждынышъ, зыфаер зэ-
клэ къыритыщт.

⁹–Арышъ, шъосёлю, шъуелъэлуи Тхъэм къышъуитыщт;
шъулъыхъуи къэжъугъотыщт; къэлапчъэми шъутеуи,
Тхъэм къышъуфылуихыщт; ¹⁰сыда плэмэ хэтми лъалю-
рэм зыклэлъэлурэр илэ хъушт, лъыхъурэми зылъыхъурэр
къыгъотыщт; къэлапчъэм теорэми Тхъэм къыфылуихыщт.

¹¹–Ты къышъухэта, зыкъо хьалыгъу пае къелъэлумэ,
мыжъо езытыщтыр, е пцэжъые пае къелъэлумэ, блэ
езытыщтыр, ¹²е клэнклэ пае къелъэлумэ, скорпион* езы-
тыщтыр? ¹³Арэуштэу шъо шъубзадждэ пэтми, шъуибын-
хэм шлу зэряшъутыщтыр шъошлэ. Ащ нахьи нахьыбэу Ты
лъаплэу уашъом щылэм ежъым елъэлухэрэм ежъ Ыпсэ
Лъаплэ къаритыщтба?

Исусрэ джынапцлэхэм япашэу Велзевулрэ

(Маттэ 12:22–30; Марк 3:20–27)

¹⁴Исус лы бзако горэм джынапцлэу ащ ыбзэ зыубы-
тырэр хифыгъ. Джынапцлэр зыхэкълъжъым, бзакоу щыты-
гъэ лыр къэгущылагъ. Цыф купышхохэм агъэшлэгъуагъ.

¹⁵Ау ащыщхэу заулэмэ къалуагъ:

–Велзевулэу джынапцлэхэм япашэ илкъэкълыныгъэ ары
джынапцлэхэр цыфхэм зэрахифырэр.

¹⁶ НэмыкІхэми Исус агъэунэфыным пае, зы нэшэнэ гъэшІэгъонышхо горэ уашъом къафыригъэхынэу фэягъэх.

¹⁷ Ау ахэмэ ягухэлъхэр Исус ышІэхэзэ ариІуагъ:

—Сыдрэ зы пачъыхъагъуи лъэныкъуитІоу зигощымэ, зэхэтэкъошт, унэ гори лъэныкъуитІоу гошчыгъэ хъумэ, къызэхэошт. ¹⁸ Шэйтанри лъэныкъуитІоу зэрэгъэхъумэ, итетыгъо сыдэуштэу щыІэжъын ылъэкІына? Ар зыкІасІорэр Велзевул илтъэкІыныгъэкІэ сэ джынапцІэхэр цІыфхэм ахэсэфыхэу шъолошъ ары. ¹⁹ Адэ, Велзевул илтъэкІыныгъэкІэ сэ джынапцІэхэр цІыфхэм ахэсэфыхэмэ, шъо шъуицІыфхэм джынапцІэхэр зэрахафырэр хэт илтъэкІыныгъэу хъура? Арышъ, ахэр шъо шъуихъыкумышІэхэу хъущтых. ²⁰ Ау сэ джынапцІэхэр цІыфхэм зэрахэсфырэр Тхъэм ылэхъуамбэшъ, Тхъэм и Тетыгъошхо къызэрэшъухэхъагъэр ары ащ къыкІырэр.

²¹ —КІуачІэ зиІэ лІы горэм ІашэкІэ дэгъоу тегъэпсыхъагъэу, иунэ къыухъумэ зыхъукІэ, имылъкукІэ щынагъо щыІэп. ²² Ау ащ нахы нахъ кІочІэшхо зиІэ лІы горэ ащ къытебанэу къызытекІокІэ, Іашэу зыщыгугъыхэрэр къытырихынхэшъ, ахэр зэкІэ ыгощыжъыщтых.

²³ —Сэ симыгъусэр къыспэуцу, сэ къыздэзымыугъоирэми ретэкъухъэ.

ДжынэпцІэ Іаем къызэригъэзэжъырэр

(Маттэ 12:43–45)

²⁴ —Зы джынэпцІэ Іае горэ цІыф горэм зыхэкІыкІэ, псы зэрымыт шъоф нэкІым макІошъ, зыгъэпсэфыпІэ горэм лъыхъоу къекІухъэ. ЗыгъэпсэфыпІэ ымыгъотэу, «Сызыхэсыгъэ лІэу сэ сиунэу щытыгъэм ыдэжъ згъэзэжъыщт», еІо. ²⁵ Ащ ыдэжъ къегъэзэжъышъ, унэр пхъэнкІыгъэу, зэлъыІухыгъэу къегъотыжъы. ²⁶ Джащыгъум макІо, джынэпцІибл ежъым нахы нахъ бзаджэхэу къыздещэхэшъ, унэм ехъэхэшъ етІысхъэх. ЫкІэм ыкІэжъым а лІым иІоф ыпэм нахы нахъ дэи мэхъу.

²⁷ А гущыІэхэр Исус къыІохэзэ, цІыф купышхом хэтэу зы бзылффыгъэ горэм ымакъэ Іэтыгъэу къыриІуагъ:

—Ныбэу узэрылтыгъэри, бгъэу узкІэшъугъэри сыхъатмафэ ежъагъэх.

²⁸ —Шъыпкъэ,— къыІуагъ Исус, —ау Тхъэм игущыІэхэр

зэхэзыхэу, ахэри зыгъэцакIэрэр ащ нахь нахь сыхъат-мафэ ежъагъэх.

Цыф Лъэпкъым Ыкъо цыфхэм нэшанэ зэрафэхъурэр

(Маттэ 12:38–42; Марк 8:12)

²⁹ Цыфхэр нахь купышхохэу Исус ыдэжь къыщызэрэ-угъоихэ зэхъум, ащ къылуагъ:

–Джырэ цыфхэр бзаджэх. Ахэр нэшэнэ гъэшIэгъоны-шхо фаех, ау пегъымбар Юныс* инэшанэ нэмыкI Тхьэм ахэмэ къаритыштэп, ³⁰ сыда пIомэ Юныс Ниневие къалэм дэсыгъэ цыфхэм нэшанэ зэрафэхъугъэм фэдэу, Цыф Лъэпкъым Ыкъо джырэ цыфхэм нэшанэ афэхъушт. ³¹ Ау сэ шъосэIo, къыблэ хэгъэгум щыщэу бзылъфыгъэ пачъыхьэр* ахърэт мафэм къэтэджынышъ, джырэ цыфхэм къядэошт ыкIи къыгъэмысэштых, сыда пIомэ а бзылъ-фыгъэ пачъыхьэр пачъыхьэ Сэлмэн* изэхэшIыкIыныгъэ едэлунэу чIылъэм ыкъуапэ къикIи къэкIуагъ, ыкIи мары пачъыхьэ Сэлмэн нахь нахь инэу зыгорэ къышъухэт. ³² Ниневие къалэм дэсыгъэ цыфхэр ахърэт мафэм къэтэджынхэшъ, джырэ цыфхэм къядэоштых ыкIи къагъэ-мысэштых, сыда пIомэ ахэмэ Тхьэм игущылэхэр Юныс аригъэлухэу зызэхаххэм, япсэкIодшIагъэхэм афыкIэгъо-жыгъэх, ыкIи мары Юныс нахь нахь инэу зыгорэ къышъухэт.

Пкъым иостыгъ

(Маттэ 5:15; 6:22–23)

³³ –Зыми остыгъэ хигъанэу, гъэбылтыгъэ къогъу горэм ар къуигъэуцорэп е щэлъэ чIэгъым чIигъэуцорэп, унэм къыхьэхэрэм инэфынэ алъэгъуным пае, итетыпIэ лъагэ тырегъэуцо нахь. ³⁴ Пкъым иостыгъэ нэр ары. Арышъ, о унэ псаумэ, зэкIэ пIккы нэфынэшт. Ау о унэ дэимэ,

11:29–30 пегъымбар Юныс – еплъ Пегъымбар Юныс икъэбар зэрыт тхылъым (Иона)3.

11:31 бзылъфыгъэ пачъыхьэр – еплъ Пачъыхьэхэм якъэбархэр зэрыт апэрэ тхылъым (3 Царств) 10:1–10.

11:31 пачъыхьэ Сэлмэн – Сулиман ары.

зэкIэ о ппкты шIункIышт. ³⁵ Арышт, о пхэлъ нэфынэр шIункIыгъэ мыхъуным фэсакъ. ³⁶ Арэуштэу зэкIэ о ппкты шIункIыгъэ хэмылтэу нэфынэ хизмэ, зэкIэ о ппкты нэфынэу хъушт, остыгъэ нэфынэм укъызэригъэнэфырэм фэдэу.

Исус Тэурат егъэджэкIо пащэхэмрэ фарисейхэмрэ ямысагъэ къызэригъэлъэгъуагъэр

(Маттэ 23:1–36; Марк 12:38–40; Лука 20:45–47)

³⁷ Исус а гущыIэхэр къызеIохэ ужым, фарисей горэм ежъыр ыгъэшхэнэу иунэ ригъэблэгъагъ. Исус ащ иунэ ихыи, Iанэм пэтIысхъагъ. ³⁸ Шхэным ыпэкIэ Исус ыIэхэр зэримытхъакIыгъэхэр фарисеим зелъэгъум, ыгъэшIэгъуагъ.

³⁹ –Шъо фарисейхэм шъуишъуалъэхэмрэ шъуилагъэхэмрэ акIыбхэр шъогъэкъабзэх,– риIуагъ Зиусхъаным, –ау нэйпсыягъэрэ бзэджагъэрэ нахъ зи шъукIоцIылтэп.

⁴⁰ Шъо акъыл зимыIэхэр! Тхъэу кIыбыр къэзыгъэхъугъэм кIоцIыри къыгъэхъугъэба? ⁴¹ Ау шъо шъуишъуалъэхэмрэ шъуилагъэхэмрэ акIоцI илтыр тхъамыкIэхэм яшъогъэшхышъ, шъоркIэ зэкIэ къабзэу хъушт.

⁴² –Ау сыхъатмыгъо шъуежъагъ, шъо фарисейхэр! Хатэм къыдэкIагъэхэм анахъ пыутыхэм ащыщэу зы пшIанэр Тхъэм пае шъоты, ау зэфагъэмрэ Тхъэр шIу зэрэшъулъэгъурэмрэ къэшъогъанэх. Ахэр ары жъугъэцэкIэн фаехэр, адрэ Iофхэри къэшъумыгъанэхэу.

⁴³ –Сыхъатмыгъо шъуежъагъ, шъо фарисейхэр! Синэгогухэм тхъамэтэ тIысыпIэхэр ащышъуубытынхэри, зэIукIэхэм цIыфхэр шъуIэхэм щяжъугъэбэунхэри шIу шъолъэгъу.

⁴⁴ –Сыхъатмыгъо шъуежъагъ, шъо Тэурат егъэджэкIо пащэхэри, Фарисейхэри, шъо нэпитIу зиIэхэр, сыда пIомэ хэкIодэжъыгъэ къэхэмэ шъо шъуафэд. ЦIыфхэм гу лъа-мытэу, ахэмэ акIыIу рэкIох.

⁴⁵ Тэурат егъэджэкIо пащэхэм ащыщэу зыгорэм Исус къыриIуагъ:

–Дин гъэсакIу, арэуштэу пIомэ, тэри укъытэхъоны.

⁴⁶ –Шъо Тэурат егъэджэкIо пащэхэри, сыхъатмыгъо шъуежъагъ,– къыIожъыгъ Исус, –сыда пIомэ хылтэ зехъэгъуаехэр цIыфхэм атешъолъхъэх, ау ахэмэ шъуадэлэпыIэнэу зы Iэхъуамби жъугъэхъыерэп.

⁴⁷ –Сыхъатмыгъо шъуежъагъ! Пегъымбархэу шъо шъуятэжъхэм ауклыгъагъэхэм апае къэунэхэр шъогъэуцухэшъ,
⁴⁸ шъуятэжъхэм ашлэгъагъэхэм шъори зерадежъугъаштэрэр къэшъоушыхъаты; сыда пломэ шъуятэжъхэр арыба пегъымбархэр зыуклыгъагъэхэр, шъорыба къэунэхэр афэзыгъэуцухэрэр? ⁴⁹ Ащ пае Тхьэм изэхэшлыкыныгъэшхоклэ кылуагъ: «Пегъымбархэри апостолхэри ахэмэ афэзгъэклощтых. Ахэмэ ащыщэу зы купыр къауклышт, зы купыми къин рагъэщэчышт». ^{50,51} Арышъ шъосэло, пегъымбар Авел ылъ щегъэжъагъэу пегъымбар Зэкъарие ылъ къыхиубытэу, зэклэ пегъымбархэм ялгыасэ джырэ цыфхэм Тхьэм аригъэпщыныжъышт. Пегъымбар Зэкъарие ары къурмэн шыплэмрэ Тхьэм иунэшхорэ азыфагу шагъэклодыгъагъэр. Шъыпкъэр шъосэло, ахэмэ зэклэ ялгыасэ джырэ цыфхэм Тхьэм аригъэпщыныжъышт.

⁵² –Сыхъатмыгъо шъуежъагъ, Тэурат егъэджекло пашэхэр, сыда пломэ шлэныгъэм илунклыбзэ шъо шъуштагъэ. Ау шлэныгъэм иунэ шъо шъуихъагъэп, ихъанхэу фэягъэхэри ихъанхэу фит шъушлыгъэхэп.

^{53,54} Ащ дэжъым Исус зылоклыжъым, Тэурат егъэджекло пашэхэмрэ фарисейхэмрэ ежъыр хагъэукъоным фаехэу, Иоф горэм хаубытэным ешаклохэу, Иофыбэхэмклэ еупчыхэзэ рагъэзэу аублагъ.

ЯПШЫКІУТІОНЭРЭШЪХЪ

Нэпитлугъэм шъуфэсакъ

Джашыгъум цыфхэм хэуцуаплэ амыгъотыжъэу, купышхо мин пчъагъэклэ кызызэлоклэхэм, Исус апэу игъогу рыклохэрэм арилоу кыублагъ:

–Фарисейхэм ятэджэпсэу янэпитлугъэ шъуфэсакъ.
² Къэмылгъэжъынэу члэхъумагъэу зи щылэп, цыфхэм къамышлэнэуи гъэбылгыгъэу зи щылэп. ³ Ащ кыыхэклыклэ, мэзахэм щышъулуагъэр мэфэ нэфынэм цыфхэм зэхахыжъышт, унэ клоцлым шъущылушъашъэу тхьаклүмэм ишъулуагъэри унашъхъэхэм атетхэу кыщалоуэжъышт.

Шъузщыщынэн фаер

(Маттэ 10:28–31)

⁴ – Ау сэ шъосэЮ, синыйбджэгъухэр, пкъыр зыукІхэу ащ нэужым ащ ехъу зи зышІэн зымылтэкІхэрэм шъуащымыщын. ⁵ Ау шъо шъузщыщынэн фаер сэ шъозгъэлъэгъушт: ЗиукІырэ ужым, джэхънэмым хэзыдзэжъынэу тетыгъо зиІэр ары шъузщыщынэн фаер. Ары, шъосэЮ, ащ шъуащыщын. ⁶ Бзыу цІыкІуитфыр чапычитІукІэ* ащэрэба? Ау щытми, ахэмэ ащыщэу зи щымыгъупшэжъэу Тхъэм ыгу илъ. ⁷ Ау шъо шъушъхъэ тет шъхъац налъэ пстэури лъытагъэ. Шъумыщын, бзыубэхэм анахыи шъо шъуанахъ лъапІ.

**Христос игъогу рыкІохэрэм узэращыщыр цІыфхэм
ябгъэшІэныр**

(Маттэ 10:32–33; 12:32; 10:19–20)

⁸ – Сэ шъосэЮ, сэ ЦІыф Лъэпкъым Ыкъо* сигъогу рыкІохэрэм зэращыщыр цІыфхэм апашъхъэ хэтми къыщызыІорэр, сэри ар сигъогу рыкІохэрэм зэращыщыр Тхъэм имэлэІичхэм апашъхъэ къыщысІошт. ⁹ Ау хэтми сэ сигъогу рыкІохэрэм ащымыщэу цІыфхэм апашъхъэ щызыІорэр, сэри ар сигъогу рыкІохэрэм зэращымыщыр Тхъэм имэлэІичхэм апашъхъэ щысІошт. ¹⁰ Хэтми ЦІыф Лъэпкъым Ыкъо гущыІэ Іае фэзыІорэм фэгъушт, ау Тхъэм Ыпсэ ЛъапІэ зыгъэпцІырэм фэгъуштэп.

¹¹ – Синэгогухэм шъузаратыкІэ, хэку пашъэхэмрэ тетыгъор зиІэхэмрэ апашъхъэ шъузыращэкІэ, «Сыдэуштэу зыдгъэхыен?» шъуІоу, ыкІи «Сыда тІоштыр?» шъуІоу шъуыгумэкІ; ¹² сыда пІомэ къэшъуІон фаер а сыхъатым Тхъэм Ыпсэ ЛъапІэ шъуигъэшІэшт.

Лы баеу акъыл зымыІэм ехылігъэ гъэсэныгъэ тхыдэр

¹³ ЦІыф купышхом хэтэу лы горэ Исус къелъэлугъ:

– Дин гъэсакІу, тэ тятэ къыкІэныжъыгъэ мылкъур сэ

12:6 чапыч – арапыбзэкІи тыркубзэкІи «хъурышэ» мэхъу.

12:8 ЦІыф Лъэпкъым Ыкъо – еплъ 5:24.

сшы къыздегъэгощ.

¹⁴ –Шъузэрэгощышт шЫкІэр къышъосІонэу хэта сызыгъэуцугъэр?– риІожьыгъ Исус. ¹⁵ ЕтІанэ цІыфмэ ариІуагъ:

–Шъуфэсакъ! Сыд фэдэ нэйпсыягъэ къызыхэшъумыгъаф, сыда пІомэ цІыфым сыд фэдиз мылъку иІэми,ар ищыІэныгъэ епхыгъэпышъ ары.

¹⁶ ЕтІанэ Исус зы гъэсэнныгъэ тхыдэ афиІотагъ:

–ЛЫ бай горэм ичІыгу лэжыгъабэ къыхэкІыгъ.

¹⁷ Арэуштэу зэхъум, ышъхъэ фиІожьэу къыублагъ: «Сыда сшІэщтыр? Сэ силэжыгъэхэр зэрыслъхъан зи сиІэп».

¹⁸ –ЕтІанэ къыІуагъ: «Мырэуштэу сшІэшт. Сикъакъырхэр скъутэнхэшъ, нахъ инхэу сшІыжыынхэшъ, сигъажъорэ симылъкурэ зэкІэ ахэмэ арыслъхъащт. ¹⁹ ЕтІанэ сэ зэсІожьышт: Илъэсыбэ пфырикъун Іаджи уиІ. Зыгъэпсэф, шхэ, ешъу, зыгъатхъ!»

²⁰ –Ау Тхъэм къыриІуагъ: «О акъыл зимыІэ цІыф! Мы чэщ дэдэм о ппсэ хэсхыжышт. Мы бгъэтІылыгъэхэр хэт къызыфэнэжышттыр?»

²¹ –Ежъ ышъхъэ пае мылъушо зыугъоеу, ау Тхъэм ыдэжъкІэ мылъушо зимыІэм джары къехъулэщтыр.

ГумэкІыным ехыІагъ

(Маттэ 6:25–34, 19–21)

²² –Арышъ шъосэІо,– ариІуагъ Исус игъогу рыкІохэрэм, –«Сыда тшхышттыр?» шъуІоу, шъуищыІэныгъэ пае шъумыгумэкІ. «Сыда тщыгъышттыр?» шъуІоу, шъупкъы пайй шъумыгумэкІ. ²³ ЩыІэныгъэр гъомылэм нахы нахъ лъапІ, пкъыри щыгъыным нахы нахъ лъапІ. ²⁴ Къуалэхэм шъуяплъ: Ахэмэ чылапхъи апхъырэп, лэжыгъи къахыжыырэп. Конхэри къакъырхэри яІэхэп, ау щытми Тхъэм къареты. Шъо бзыухэм анахы бэкІэ шъуанахъ лъапІ!

²⁵ ГумэкІынымкІэ хэта шъо шъуащыщэу зы Іэнтэгъу фэдиз нэмыІэми икІыхагъэ хэзыгъэхъон зылъэкІыщтыр? ²⁶ Ащ фэдэу мэкІэ тІэкІур зышъумылъэкІыкІэ, адрэ къэнагъэ пстэуми апае сыда шъузкІэгумэкІырэр?

²⁷ –Къэгъагъэхэм якъэкІыкІэ шъуеплъ. Ахэр лажъэхэрэп, ци аджырэп, ау сэ шъосэІо, ежъ пачъыхъэу Сэлмэн*

12:27 пачъыхъэ Сэлмэн – Сулиман ары. Илъэхъан ыдэжъ ар пачъыхъэ пстэуми анахы нахъ баеу щытыгъ. Еплъ Пачъыхъэхэм якъэбархэр зэрыт апэрэ тхылъым (3-я Царств) 10:23.

сыд фэдизэу дахэу клэраклэщтыгъэми, ахэмэ ащыщэу зыгорэми фэдэу гъэклэрэклагъэу щытыгъэп. ²⁸ А уцэу губгъом непэ итэу неущ хъакум радзэжыщтыр Тхъэм арэуштэу зигъэклэраклэкIэ, ащ нахыи бэкIэ нахыибэу шъо шъуигъэклэрэклэшт, шъо шлошъхъуныгъэ зимаклэхэр! ²⁹ Шъо шъушхыщтымрэ шъузэшъощтымрэ ауж шъуимыт ыкли шъуафэмыгумэкI. ³⁰ Сыда пломэ ащ фэдэ Iоф пстэури ары дунаем тет лъэпкъхэр зылъыхъухэрэр. Ахэр зэрэшъуищыклагъэр Шъуятэ лъапIэ ешIэ. ³¹ Ау ыпэ рапшIэу Тхъэм и Тетыгъошхо иIофхэм ауж шъуит, етIанэ адрэ къэнэгъэ Iофхэри кышъуIэкIэхъащтых.

³² –Шъумыщын, шъо куп тIэклур, сыда пломэ Шъуятэ лъапIэ и Тетыгъошхо кызыскIэ, тетыгъо кышъуиты-нэу игуап. ³³ Шъуихъапщыпхэр шъущэхи, ахъщэр тхъа-мыклэхэм яшъут. Жъы мыхъужьын ахъщалъэхэр зы-фэшъушIых, нахъ макIэ мыхъужьын мылкъушхо уашъом щызэжъугъэгъот. Ащ дэжъым тыгъуакIо горэ а мылкъу-шхом щекIолIэшъуштэп, хъунэхэми ашхыштэп. ³⁴ Сыда пломэ шъуимылъкушхо зыдэщылэм шъугухэри щылэщтых.

Шъумычъыеу шъусакъ!

(Маттэ 24:45–51)

³⁵ –Шъо шъуицыхаклэхэр дэупклагъэхэу, шъуиостыгъэхэри хэгъэнагъэхэу хъазырэу шъущыт. ³⁶ ЦIыфхэу зитхъаматэ нысащэм кыкIыжъыным паплъэхэу, къэлапчъэм кызэрэтеоу фылузыхынэу хъазырэу щытхэм афэдэу шъущыт. ³⁷ Тхъаматэр кызыкIожьыкIэ, унэлутхэу мычъыехэу ыкли сакъыхэу кыгъотыжъхэрэр сыхъатмафэ ежъагъэх, Шъыпкъэр шъосэлэ, ицыякIэ диупкIэ-нышъ, Iанэм пигъэтIысхъащтых, ежъыри къэклонышъ, ашъхъэщытышт. ³⁸ Чэщныкъом дэжъ е нэфшъэгъо атэ-къэIогъум дэжъ тхъаматэр къэкложьи-гъэу, а унэлутхэр мычъыехэу ыкли сакъыхэу кызыгъотыжъхэкIэ, ахэр сыхъатмафэ ежъагъэх. ³⁹ Ау мыр зэжъугъашIэ: Унэр зиет тыгъуакIор кызыкIошт сыхъатыр ышIэщтыгъэмэ, чъы-ещтгъэп, иуни кыыригъахъэу илъыр рыригъэтыгъукIы-щтгъэп. ⁴⁰ Шъори шъухъазырын фае, сыда пломэ ЦIыф Лъэпкъым Ыкъо къэкложьи-нэу шъузымыгугъэрэ сыхъат горэм дунаем къэкложьищтышъ ары.

⁴¹ –Зиусхъан, – кылуагъ Петрэ, –мы гъэсэныгъэ тхы-

дэр тэщ пае кѣэпѣагѣа, хѣауми цѣыф пстѣуми апае кѣэпѣагѣа?

⁴² –Хѣта адѣ, зѣхѣшѣыкѣыныгѣэ зиѣу, зыщыгугѣышѣу-нѣу унѣзехѣу тхѣаматѣм унѣлутхѣу иѣхѣм пащѣ афишѣы-щтыр игѣом яшхын аритынѣу?– кѣыѣагѣ Зиусхѣаным.

⁴³ –А унѣлутыр сыхѣатмафѣ ежѣагѣ, итхѣаматѣ кѣэкѣожѣы-гѣу, арѣуштѣу ышѣу кѣызигѣотыжѣкѣ. ⁴⁴ Шѣыпкѣэр шѣосѣѣо, тхѣаматѣм имылѣку зѣкѣ а унѣлутым ыѣ рилѣхѣшт. ⁴⁵ Ау а унѣлутым «Сѣ ситхѣаматѣ шѣхѣу кѣэкѣожѣыштѣп», ыгукѣ ыѣоу, адрѣ унѣлутхѣм, бзылѣфыгѣи хѣулѣфыгѣи, яоу ыкѣи ешхѣу, ешѣоу, уташѣоу зиублѣкѣ, ⁴⁶ а унѣлутыр зымыгугѣэрѣ мафѣ горѣм ыкѣи зыщимы-шѣрѣ сыхѣат горѣм итхѣаматѣ кѣэкѣожѣышт. А унѣлутыр укѣыкѣаеу ыукѣышт, шѣошѣхѣуныгѣэ зымыѣхѣм кѣины-гѣэ зыщадищѣчын чѣыпѣми ыгѣэкѣошт.

⁴⁷ –Ау итхѣаматѣ зыфаер ышѣѣщтыгѣэ пѣтми, унѣлутѣу зызымыгѣэхѣазырыгѣэм, е тхѣаматѣр зыфаер зымыгѣэ-цѣкѣагѣэм утыныбѣ кѣытефѣшт. ⁴⁸ Ау итхѣаматѣ зыфаер зымышѣу, утын зифѣшѣуашѣ зышѣагѣэм нахѣ утын макѣ кѣытефѣшт. Тхѣм бѣ зѣритыгѣэм бѣ ытыжѣынкѣи кѣы-щыгугѣышт, бѣ зыѣ рилѣхѣагѣэми нахѣыбѣкѣи кѣыщы-гугѣышт.

Зы унѣм зѣдисхѣр зѣрѣзѣмызѣгѣыштхѣр

(Маттѣ 10:34–36)

⁴⁹ –Чѣылѣэм машѣо есыдзыным пае, сѣ сыкѣэкѣагѣ. А машѣор зѣхѣнагѣѣемѣ, сыдѣу сыгопѣщтыгѣ! ⁵⁰ Цѣыфхѣм ѣаеу сѣ саумѣхѣын* фаеу щыт, ар охѣуфѣ инѣуи сѣгумѣ-кѣы! ⁵¹ Зѣзѣгѣыныгѣэ чѣылѣэм кѣыфѣсхѣыным пае, сы-кѣэкѣагѣѣу шѣогугѣа? Хѣау, сѣ шѣосѣѣо, зѣмызѣгѣы-ныгѣэ кѣѣсхѣынѣу ары нахѣ, ⁵² сыда пѣомѣ джы щегѣэ-жѣагѣѣу, зы унѣм ис нѣбгыритфыр лѣѣныкѣуитѣоу зѣрѣ-гѣэхѣушт: щыр тѣлѣм пѣуцушт, тѣури щым пѣуцушт. ⁵³ Лѣѣ-ныкѣуитѣоу зѣрѣгѣэхѣунхѣшѣ, тыр кѣом пѣуцушт, кѣори-тым пѣуцушт, ныр пхѣум пѣуцушт, пхѣури ным пѣуцушт, гуащѣри нысѣм пѣуцушт, нысѣри гуащѣм пѣуцушт.

Мы лъэхъанэм инэшанэхэм къарыкIырэр зыгурыжъугъаIу
(Маттэ 16:2–3)

⁵⁴ –Тыгъэ къохъапIэмкIэ ошъуапщэ къытехъэу шъулъэгъумэ, «Ощх къещхыщт», занкIэу шъоIо, арэуштэуи мэхъу,– ариIуагъ Иус цIыф купышхом. ⁵⁵ –Къыблэ лъэныкъом къикIырэ жъыбгъэри къепщэ хъумэ, «Фабэ дэдэу хъушт», шъоIо, арэуштэуи мэхъу. ⁵⁶ Шъо нэпитIу зиIэхэр! ЧIылъэмрэ уашъомрэ ятеплъэ къикIырэр къыжъугурэIо, мы лъэхъанэм инэшанэхэм къарыкIырэр сьд пае къыжъугурымыIора?

О уидэогъу узэрешIужьыным ыуж ит
(Маттэ 5:25–26)

⁵⁷ –Сьд пае шъо шъушIэн фаер шъор–шъорэу зэхэшъумышIыкIыра? ⁵⁸ ГущыIэм пае, о уидэогъу уригъусэу хыкумышIэм* ьдэжъ узыкIокIэ, гъогум шъурыкIозэ, узэрешIужьыным ыуж ит. Армырмэ уидэогъу хыкумышIэм ыпашъхъэ уригъэудошт, ащи хъапс ухъумаkIом уIэкIилъхъащт, хъапс ухъумаkIоми хъапсым учIидзэщт. ⁵⁹ Сэ осэIо, аужырэ чапычыр отыжъыфэ, хъапсым укъычIэкIыжъыщтэп.

ЯПШЫКИУЩЭНЭРЭШЪХЪ

**О уипсэкIодшIагъэхэм афыкIэгъожь е ор–орэу
зыбгъэкIодыжъыгъэу мэхъу**

А мафэхэм цIыф куп Иус ьдэжъ къакIохи, Галилей цIыфхэу Iэшъхъэтет Пилат* ицIыфхэм аригъэукIыгъагъэхэм якъэбар къыфахыгъ. А Галилей цIыфхэм алгырэ якъурмэныпхъэ ылъымрэ зэхэлъадэхэу, Пилат ицIыф-

12:58 хыкумышIэр – зы цIыф горэ хыеу е мысэу щытмэ, хабзэм иунашъо тетэу зэхэзыфырэр ары.

13:1 Пилат – еплъ 3:1.

хэм ахэр аригъэукIыгъагъэх. ² Иус ыдэжъ къэкIуагъэхэм ариIожьыгъ:

–Мы Галилей цIыфхэр арэуштэу зэрэкIодыгъэхэм пае, Джалилым щыщхэу адрэ цIыф пстэумэ анахь нахь псэ-кIодышIэхэу шъогугъа? ³ Хъау, арэуштэу шытэп, сэ шъо-сэIо! Ау шъуипсэкIодшIагъэхэм шъуафыкIэмыгъожьмэ, шъори зэкIэ ащ фэдэ къабзэу шъукIодышт. ⁴ Хъаури Си-лоам зыщIэ чIыпIэм ит унэ плъэпIэ лъагэр нэбгырэ пшIы-кIуеу къызытеуи, чIиукIыхагъэхэр адрэ цIыфхэу Ерусалим дэс пстэуми анахь нахь мысагъэхэкIэ шъогугъа? ⁵ Хъау, арэуштэу шытэп, сэ шъосэIо! Ау шъуипсэкIод-шIагъэхэм шъуафыкIэмыгъожьмэ, шъори зэкIэ ащ фэдэ къабзэу шъукIодышт.

Ынджыр чъыг гъугъэм ехьылIэгъэ гъэсэныгъэ тхьдэр

⁶ ЕтIанэ Иус мы гъэсэныгъэ тхьдэр къафиIотагъ:

–Лы горэм исэнэшъхъэ хатэ ынджыр чъыг хэтэу иIагъ. Зыгорэ къыпыкIагъэмэ еплъынэу зэкIом, зи къыпы-кIагъэу ыгъотыгъэп. ⁷ Джащыгъум сэнэшъхъашIэм ри-Iуагъ: «Мары илъэсищ хъугъэу мы чъыгым зыгорэ къы-пыкIэмэ сеплъынэу сыкъэкIо, ау зи пытэу згъотырэп. Арышъ иупкIыжъ, сыд пае чIыгум ыкIуачIэ хъаулиеу хихыра?»

⁸ –СэнэшъхъашIэм къыриIожьыгъ: «Тхъаматэ, мы илъэсым щигъэтыгу. Чъыгыр ихъурэягъэкIэ къэстIы-хъанышъ, ебз тIэкIуи чIэстэкъон. ⁹ КъэкIорэгъэм къы-пыкIэнкIи мэхъу. Джащыгъуми къызыпымыкIэкIэ, иупкIын плъэкIын».

Иус бзылъфыгъэ горэу зиузэнкIыжъын зымылъэкIэу, зытхьцIэ уфагъэу шытыр шэмбэт мафэм зэригъэхъужьыгъэр

¹⁰ Шэмбэт мафэм синэгогу горэм Иус цIыфхэм Тхъэм игущыIэхэр щаригъашIэщтыгъэх. ¹¹ Бзылъфыгъэ горэ илъэс пшIыкIуй хъугъэу, зыгъэсымаджэрэ джынапцIэ хэсэу ащ дэжым шыIагъ. ЗиузэнкIыжъын ымылъэкIэу, ытхьцIэ уфагъэу шытыгъ. ¹² Иус ар зелъэ-гъум, еджи риIуагъ:

–Нын, джы щегъэжъагъэу ухъужьыгъэу, шъхъафитэу ухъугъ.

¹³ ЕтІанэ ыІэхэр а бзылъфыгъэм зытырелъхъэм, ардэдэм ащ зиузэнкІыжьи хъужьыгъэ, Тхъэми щытхъу фишІыгъ.

¹⁴ Ау Исус шэмбэт мафэм сымаджэр зэригъэхъужьыгъэм пае, синэгогу пащэр губжи, цІыфмэ ариІуагъ:

–Цыфыр лэжьэн фаеу мэфих щыІ. А мафэхэм зыжъугъэхъужьынэу шъукъако нахъ, шэмбэт мафэм шъукъэмыкІу.

¹⁵ –Шъо нэпитІу зиІэхэр!– риІожьыгъ Зиусхъаным а пащэм. –Шъуащыщэу зыгорэ шыІа, зицу е зищыд шэмбэт мафэми къыкІэзытІэтыкІэу, цощым къычІэзыщэу псы езымыгъашъорэ? ¹⁶ Арэу зыхъукІэ, мы бзылъфыгъэу Ибрахымэ къытехъукІыгъэ цІыфхэм ащыщэу, илъэс пшыкІуй хъугъэу шэйтаным ыпхыгъэр шэмбэт мафэм шъхъафит сшІэу згъэхъужьын фэягъэба?

¹⁷ Исус ар къызеІом, къыпэгущыІэжьырэ цІыф пстэури укІытэжьыгъэх, къэнэгъэ цІыфхэри Исус Іофышхо гъэшІэгъонхэу ышІагъэ пстэуми апае гушІощтыгъэх.

Горчицэцэмрэ тэджэпсымрэ яхьылІэгъэ гъэсэныгъэ тхьцэхэр

(Маттэ 13:31–33; Марк 4:30–32)

¹⁸ –Тхъэм и Тетыгъошхо* зыфэдэр сыда?– къыІуагъ Исус. –Ар сыдым фэзгъэдэна? ¹⁹ Ар зыфэдэр горчицацэр* ары. Ар лЫ горэм къышти, ихатэ щишІагъ. Ар къэкІи, чъыгы хъугъэ, ошъогу бзыухэри икъутамэхэм атесхэу хъугъэ.

²⁰ – Тхъэм и Тетыгъошхо сыдым фэзгъэдэна?– джыри зэ къыІуагъ Исус. ²¹ –Ар зыфэдэр тэджэпсыр ары. Зы бзылъфыгъэ горэм ар къышти, ІэнлтищымкІэ хъаджыгъэ зэхипшыхъагъ, зепстэури къэтэдджыфэ.

13:18 Тхъэм и Тетыгъошхо – еплъ 6:20.

13:19 горчицэ – арапыбзэкІи тыркубзэкІи «хъардэл» зыфаІорэр ары.

Къэлэпчъэ зэжъур

(Маттэ 7:13–14, 21–23)

²² Исус къалэхэмрэ къуаджэхэмрэ къыкIухьэхэзэ, цIыфхэм Тхьэм игущылэхэр аригъашIэхэзэ, игъогу Ерусалим фигъэзагъ. ²³ Зыгорэ ежъым къеупчIыгъ:

–Тхьаматэ, мыкIодхэу, Тхьэм къыгъэнэжъышт цIыфхэр макIэха?

²⁴ –Къэлэпчъэ зэжъумкIэ шъузэрэдэхьащтым зэрэшъулъэкIэу ыуж шъуит,– ариложьыгъ Исус, –сыда плэмэ сэ шъосэIo, цIыфыбэхэр дэхьанхэу ыуж итыщтых, ау алъэкIыштэп. ²⁵ Унэ бысымыр къэтэджынышъ, къэлапчъэр зыщыфишIыжъышт сыхьатыр къэсышт. ЕтIанэ, «Тхьаматэ, къэлапчъэр къытфыIух», шъуIoу, кIыбым шъудэтэу, къэлапчъэм шъукъытеонкIи мэхъу.

–Джащыгъум ащ къышъуиложьышт: «Шъо хэтми шъузщыщыр сшIэрэп».

²⁶ –ЕтIанэ шъуIoу шъуублэшт: «Тыуигъусэу тышхэщтыгъ ыкIи тешъоштыгъ, тикъалэ иурамхэми Тхьэм игущылэхэр ащытэбгъашIэщтыгъэх».

²⁷ –Ау ащ къышъуиложьышт: «Шъо хэтми шъузщыщыр сшIэрэп, санэIу шъуикI, зэкIэ шъо бзэджашIэхэр!»

²⁸ –Ибрахьими, Исхьакъи, Якъуби, адрэ пегъымбар пстэури Тхьэм и Тетыгъошхо ылэчIэгъ чIэхьагъэхэу, ау шъо а Тетыгъошхом ылэчIэгъ шъукъычIафыгъэу зышъулъэгъукIэ, куохьауныгъэрэ цэ зэрэгъэшхыныгъэрэ къэхъуштых. ²⁹ ЦIыфхэр тыгъэ къыкъокIыплэмкIи, тыгъэ къохьаплэмкIи, темырымкIи, къыблэмкIи къи-кIынхэшъ, Тхьэм и Тетыгъошхо иешхэ–ешъошхо чIыплэхэр щаубытыштых. ³⁰ Джащыгъум ауж итхэм ащыщхэр апэу хъуштых, апэ итхэм ащыщхэри ауж къинэштых.

Ей Ерусалим!

(Маттэ 23:37–39)

³¹ А сыхьат дэдэм фарисей* куп къакIуи, Исус къыриIуагъ:

–Мыщ дэжым ІукІ. Армырмэ пщэу Ирод ицІыфхэм уаригъэукІышт.

³² –ШъукІуи,– ариІожьыгъ Исус, –а баджэм ешъуІу: «Сэ непи неуши джынапцІэхэр цІыфхэм ахэсфыщтых, сымаджэхэри згъэхъужьыщтых, ящэнэрэ мафэми сиІоф сыухыщт». ³³ Ау щытми, непи, неуши, неущмыщкІи сигъогу сырыкІон фаеу щыт, сыда пІомэ пегъымбарыр Ерусалим нэмыкІ чІыпІэ щылІэ хъуштэп.

³⁴ –Ей Ерусалим, Ерусалим! УицІыфхэм пегъымбархэр аукІых, Тхъэм илІыкІохэми мыжъокІэ яохэзэ аукІых. Бзыум ищырхэр ытамэмэ ачІэгъ зэрэщычІиугъуаехэрэм фэдэу, сыд фэдизрэ уибынхэр сэ зэсыугъоилІэнхэу сыфэягъ, ау шъо шъуфэягъэп. ³⁵ Мо зэ шъуеплъ, Тхъэр шъуикъалэ нэшІукІэ къеплгыжьыщтэп. Сэ шъосэІо, «Зиусхъаным ыцІэкІэ къакІорэм щытхъушхор ий!» зыщышъуІощт мафэм нэсыфэ, сышъулъэгъужьыщтэп.

ЯПШЫКІУПІЛІЭНЭРЭШЪХЪ

**Исус зэкІэбэгагъэу щыт лІы горэ шэмбэт мафэм
зэригъэхъужьыгъэр**

Шэмбэт мафэ горэм фарисейхэм ятхъаматэхэм ащыщэу зыгорэм иунэ щышхэнэу Исус зырегъэблагъэм, цІыфхэр Исус еплъакІощтыгъэх. ² ЗеплъакІохэм, зэкІэбэгагъэу щыт лІы горэ Исус ыпашъхъэ къиуцуагъэу алъэгъугъ. ³ Исус Тэурат егъэджэкІо пащэхэмрэ фарисейхэмрэ ариІуагъ:

–Шэмбэт мафэм сымаджэр бгъэхъужьыныр хабзэкІэ хъушта, мыхъушта?

⁴ Ау ахэмэ заушъэфыгъ. Зызаушъэфым, Исус сымаджэм теләби, ыгъэхъужьыгъ. ЕтІанэ ытІупщыжьыгъ.

⁵ ЕтІанэ Исус ахэмэ яупчІыгъ:

–Шъуащыщэу зыгорэм ищыд е ицу шэмбэт мафэм псынэм ифэмэ, а сыхъатым къырихыжьынба?

⁶ Ахэмэ пэгъокІ къыратышъугъэп.

ХьакІэхэмрэ бысымымрэ зэрагъэшІэн фәе Іофхэр

⁷ ХьакІэхэм тхьэмэтэ тІысыпІэхэр аубытхэу Исус гу зылъетэм, мы гъэсэныгъэ тхьдэр къафиІотагъ:

⁸ –Зыгорэм ешхэ–ешъошхо горэм уригъэблагъэмэ, тхьэмэтэ тІысыпІэм умытІыс, сыда пІомэ оц нахь нахь тхьаматэ горэ къыригъэблэгъагъэхэм ахэтынкІи мэхъу.

⁹ Джащыгъум бысымэу ори ари шъукъезыгъэблэгъагъэр къыббгъодэхъанышъ, къыуиІошт: «Мы лІым о уитІысыпІэ ет». Арэу зыхъурэм, о уукІытэжыгъэу, аужырэ тІысыпІэр уубытын фәеу хъушт. ¹⁰ Ау узырагъэблагъэ-кІэ, аужырэ тІысыпІэм тІыс. Джащыгъум бысымыр о къыббгъодэхъанышъ, къыуиІошт: «ТІэкІу дэкІотай, си-ныбджэгъу». Ар адрэ хьэкІэ пстэуми апашъхьэ оркІэ нахь щытхъу мэхъу; ¹¹ сыда пІомэ хэти зышъхьэ зыгъэи-ныжырэр Тхьэм ыгъэцІыкІушт, ежъ ышъхьэ зыгъэцІы-кІужырэри Тхьэм ыгъэинышт.

¹² ЕтІанэ Исус ибысым риІуагъ:

–Щэджэгъуашхэ е пчыхъэшъхъашхэ о зыпшІыкІэ, уи-ныбджэгъухэр, е пшыхэр, е уиблагъэхэр, е уигъунэгъу байхэр къемыгъэблагъэх. Ахэр къебгъэблагъэхэмэ, афэ-пшІагъэр къыпфашІэжыынэу урагъэблэгъэжъэнкІи мэхъу.

¹³ Ау ешхэ–ешъошхо зыпшІыкІэ, тхьамыкІэхэр, сэкъат-хэр, лъащэхэр, нэшъухэр къегъэблагъэх. ¹⁴ АфэпшІагъэр ахэмэ къыпфашІэжыын зэрамылъэкІырэм пае, сыхъатмафэ уежъагъ. Шъыпкъагъэ зиІэ цІыфхэр къызытэджыжъхэкІэ, афэпшІагъэр Тхьэм къыпфишІэжыышт.

Ешхэ–ешъошхом ехьылІэгъэ гъэсэныгъэ тхьдэр

(Маттэ 22:1–10)

¹⁵ Исус игъусэхэу Іанэм пэсхэм ащыщэу зыгорэм мыр зызэхехым, къыІуагъ:

–Тхьэм и Тетыгъошхо къызыскІэ, адрэ хьакІэхэм ягъу-сэу Іанэм пэсыщтыр сыхъатмафэ ежъагъ.

¹⁶ –Зы лІы горэм ешхэ–ешъошхо ышІыгъ,– риІуагъ Исус а лІым, –цІыфыбэхэри къыригъэблэгъэнхэу ари-Іуагъ. ¹⁷ Ешхэ–ешъошхор зыщаублэшт сыхъатыр къызэ-сым, зы унэлут горэ къыригъэблэгъэнхэу зериІогъэгъэ

цЫфхэм адэжь мырэуштэу арилонэу ыгъэкIуагъ: «Джы шъукъеблагъ, пстэури хъазыр».

¹⁸ – Ау къафагъэгъунхэм пае, зепстэури зэфэдэу лъа-
лохэу аублагъ. Апэрэм риуагъ: «Сэ зы хъасэ къэсщэ-
фыгъ, ар сыклоу зэсымыгъэлъэгъумэ хъуштэп. Къыс-
фэгъэгъу».

¹⁹ – Адрэм къылуагъ: «ЦуипшI къэсщэфыгъэшъ, язэрэ-
щыт згъэунэфынэу сэкIо пэт. Къысфэгъэгъу».

²⁰ – Ящэнэрэми къылуагъ: «Сэ шъуз къэсщагъэшъ, сы-
къэкIон слъэкIыштэп».

²¹ – Джащыгъум унэлутым къыгъээзэжьи, хъугъэ–ша-
гъэр итхъаматэ къыриложьыгъ. Къызыреложьым, бысы-
мыр къэгубжи, унэлутым риуагъ: «Псынклэу къалэм
иурамышхохэмрэ иурам цIыклухэмрэ атехьи, тхъамы-
клэхэр, сэкъатхэр, нэшъухэр, лъащэхэр мо къащэх».

²² – Унэлутым къызегъээзэжьым, къылуагъ: «Тхъаматэ,
уиунашъо згъэцэкIагъэ, ау джыри тIысыплэ нэкIхэр
щыIэх».

²³ – Джащыгъум тхъаматэм унэлутым риуагъ: «Гъогу-
хэмрэ гъогу лъагъохэмрэ атехьи, сиунэ из хъуным пае,
уапэ къифэрэ цIыфхэр къэкIонхэу шы. ²⁴ Сэ шъосэIо,
а цIыфхэу сэ къезгъэблэгъэнхэу зэслогъагъэхэм ащыщэу
зи сиIанэ къыхэлэнэп».

– Сыда плэмэ кьеблэгъагъэхэр бэ, ау къыхэхыгъэу щытхэр
макIэх, – къыпигъэхъожьыгъ Исус.

Исус игъогу рыкIоным къын щэчыныгъэу хэлъыр

(Маттэ 10:37–38)

²⁵ ЦIыф купышхохэр Исус игъусэхэу кIощтыгъэх. Исус
зафигъази, ахэмэ арилуагъ:

²⁶ – Хэт щыщми садэжь къакIоу, зянэ, зятэ, зишъуз,
зибынхэр, зышхэр, зышыпхъухэр шIу зэрилъэгъухэрэм
нахьи, зыпси шIу зэрилъэгъурэм нахьи, сэ нахышIу
сызымылъэгъурэр сигъогу рыкIохэрэм ащыщ хъун
ылъэкIыштэп. ²⁷ Хэти зикъащ зезыхъэу, сэ сауж къы-
рымыкIорэм сэ сигъогу рыкIохэрэм ащыщ хъун ылъэкIы-
штэп.

²⁸ – Шъуащыщэу зыгорэм унэ плъэплэ лъагэ ышIынэу

фае хъумэ, ыпэрапшлэу тlысэу, тefэщтым еплъэу, а унэр зэрэригъэкъун ахъщэ илэмэ, зэупчlыжъын фаеба?
²⁹ Арэуштэу ымышлэмэ, лъапсэр ыгъэуцугъэу, ащ унэр ыухын зимылъэкlыклэ, ар къэзылъэгъурэ цlыф пстэури къыдэхъащхыхэу, ³⁰ мырэуштэу аlошт: «Мы лlым унэр ышлэу ригъэжъагъ, ау фэухыгъэп».

³¹ –Ащ фэдэуи, зы пачъыхъэ горэм нэмыкл пачъыхъэ горэм зао ришlыллэнэу ыгу хэлъмэ, ыпэ рапшлэу тlысынъшъ, дзэлl мин тlокl зилэ пыеу къыфакlорэм ежъым идзэлl минипшlыклэ пэуцушъуштмэ, егупшысын фаеба?
³² Пэуцун ымылъэкlмэ, пыир чыжъэу щытэу, лlыкlохэр фигъэкlонхэшъ, зэшlужъынхэу ригъэлъэлущтых. ³³ Ащ фэдэу шъуащыщэу хэти илэ пстэури къэзымыгъанэрэр сэ сигъогу рыкlохэрэм ащыщ хъун ылъэкlыштэп.

Щыугъэ зыхэмылъ щыгъур

(Маттэ 5:13; Марк 9:50)

³⁴ –Щыгъур дэгъу. Ау щыгъум ищыугъэ хэкlымэ, сыдэуштэу ищыугъэ ащ хэплъэхъажъышт? ³⁵ Хъасэмрэ ебзымрэкlэ нахъышlу хъуштэп, чlадзыжъы нахъ.

–Рыдэлонэу тхъакlумэ зилэм зэхерэх.

ЯПШЫКlУТФЭНЭРЭШЪХЪ .

Мэлэу клодыгъэм ехыллэгъэ гъэсэнныгъэ тхыдэр

(Маттэ 18:12–14)

Хъакъулахъ ахъщэр хэзыххэрэмрэ псэкlод зышlэхэрэмрэ зэкlэ Исус едэлунхэу къекlоллагъэх. ² Ау фарисейхэмрэ Тэурат егъэджэкlо пащэхэмрэ агу емыlоу аlуагъ:

–Мы лlым псэкlод зышlэрэ цlыфхэр гъусэ зыфешlыхыкlи адэшхэ.

³ Арэуштэу къызалом, Исус мы гъэсэнныгъэ тхыдэр ахэмэ афилотагъ:

⁴ –Шъуащыщэу зыгорэм мэлишъэ илэу тlон. Ахэмэ ащыщэу зыр шlокlодмэ, адрэ тlокlиплlырэ пшlыкlу-

бгъурэр губгъом къыринэнхэшъ, кІодыгъэр къегъотыжъыфэ лъыхъонба? ⁵ Ар къызигъотыжъкІэ, гушІоу къеІэтышъ, ытамэ къытырелъхъэ. ⁶ Унэм къызыкІожъкІэ, иныбджэгъухэмрэ игъунэгъухэмрэ къяджэшъ, ареІо: «ШъукъыздэгущІу, сэ симэлэу сшІокІодыгъэр къэзгъотыжъыгъ». ⁷ Сэ шъосэІо, ащ фэдэу шъыпкъагъэ зиІэ нэбгырэ тІокІиплІырэ пшІыкІубгъурэу псэкІод фыкІэгъожъыныр зимыщыкІагъэхэм апае, гушІуагъоу уашъом щыхъурэм нахы, псэкІод зышІэрэ цІыф закъоу зипсэкІодхэм афыкІэгъожъырэм пае, уашъом нахъ гушІогъошхо щыхъушт.

Тыжъын ахъщэу кІодыгъэм ехыллэгъэ гъэсэныгъэ тхыдэр

⁸ –Ащ фэдэуи бзылъфыгъэ горэм тыжъын ахъщипшІиІэу тІон. Ахэмэ ащыщэу зыр шІокІодмэ, остыгъэ хигъанэу, ахъщэр къегъотыжъыфэ, фэсакъыпэу лъыхъузэ, унэр зэкІэ къыпхъэнкІынба? ⁹ Ар къызигъотыжъкІэ, иныбджэгъухэмрэ игъунэгъухэмрэ къяджэшъ, ареІо: «ШъукъыздэгущІу, ахъщэу сшІокІодыгъэр къэзгъотыжъыгъ». ¹⁰ Сэ шъосэІо, ащ фэдэу къабзэу псэкІод зышІэрэ цІыфэу кІэгъожъырэм Тхъэм имэлэІичхэр фэгущІоштых.

КІодыгъэ кІалэм ехыллэгъэ гъэсэныгъэ тхыдэр

¹¹ –Зы лІы горэм къуитІу иІагъ,– къыІуагъ Исус.

¹² –Къо нахыкІэм ятэ риІуагъ: «Сят, мылъкум щыщэу къыстефэшт Іахъэр къысэт». Арыти, тым мылъкур ахэмэ афигощыгъ.

¹³ –Мэфэ зауІэ зытешІэм, къо нахыкІэм иІэр зэкІэ зэкІиугъуай, хымэ хэгъэгу горэм кІуагъэ. А хэгъэгум мыхъомышІэ псэукІэкІэ имылъку щигъэкІодыгъ. ¹⁴ ЗэкІэри зегъэкІодым, гъэблэшхо а хэгъэгум къыщыхъуи, щыкІэгъэшхо иІэ хъугъэ. ¹⁵ Арэуштэу зэхъум, а хэгъэгум щыпсэурэ лІы горэм ыдэжъ кІуи, Іоф къыІихыгъ. А лІым икъохэр губгъом щигъэхъунхэу ыгъэкІуагъ. ¹⁶ Къохэм яІус щыщ ыныбэ из ышІынэу ехъуапсэщтыгъ, ау а Іусым щыщ хэти ащ къыритыгъэп.

¹⁷ –КІалэм итхъамыкІагъо зыздешІэжъым, ышъхъэ фиІожъыгъ: «Сэ сятэ илэжъакІохэр сыд фэдиз хъухэми,

шхын афырикъуни къялыжъыни яІ, ау сэ мэлакІэм сиукІэу мыш дэжъым сыщыІ! ¹⁸ Сятэ ыдэжъ сыкІожъынышъ, еслошт: Сят, уашъомкІи оркІи псэкІод сшлагъэ. ¹⁹ О сэ скъо къысэпІонэу сифэшъуашэп. О уилэжъакІохэм ащыщэу зым фэдэу сэри сышт». ²⁰ ЕтІанэ тэджи, ятэ ыдэжъ кІожъынэу ежъагъ.

—Ыкъо чыжъэкІэ къэкІожъэу ятэ къызелъэгъум, ыгу егъуи, пэгъочъи, ІаплІ рищэкІи, ебэоу ыублагъ.

²¹ —Ыкъо ятэ риІуагъ: «Сят, уашъомкІи оркІи псэкІод сшлагъэ. О сэ скъо къысэпІонэу сифэшъуашэп».

²² —Ау ятэ иунэлутхэм ариІуагъ: «Щыгъынхэм анахъ дэгъур псынкІэу къыфэшъухъи щышъулъ. Зы Іэлъыни Іэрышъулъхъ, цуакъэхэри щышъулъэх. ²³ Тэнэ гъэшхагъэр къашъуши, шлошъубз. Тыжъугъашх ыкІи тыжъугъэгущу. ²⁴ Мы сэ скъо лІагъэу щытыгъ, ау къэхъужъыгъ, кІодыгъэу щытыгъ, ау къэдгъотыжъыгъ». Арэуштэу ешхэ—ешъошхо ашІэу аублагъ.

²⁵ —Ау тым ыкъо нахъыжъ губгъом итыгъ. КъэкІожъэу унэм игъунэгъу къызэхъум, орэд макъэрэ Іэгу тео макъэрэ зэхихыгъ. ²⁶ Унэлутхэм ащыщэу зыгорэм еджи, «Сыда къэхъугъэр?» ыІуи еупчІыгъ. ²⁷ Унэлутым къыриІуагъ: «ПшынахъыкІэ къэкІожъыгъ. Уятэ ар псаоу зэригъотыжъыгъэм пае, тэнэ гъэшхагъэр шІуаригъэбзыгъ».

²⁸ —Къо нахъыжъым ар зызэхехым, къэгубжи, унэм ихъажъынэу фэягъэп. Ау ятэ унэм къыкІи, ихъажъынэу къелъэІоу ыублагъ. ²⁹ Къо нахъыжъым ятэ пэгъокІ ритыгъ: «КъэдаІу! Сэ мыш фэдиз илъэс хъугъэу сыпфэлажъэ, о уиунашъохэми зыкІи сатекІыгъэп. Сэ синыбджэгъухэми ешхэ—ешъошхо афэсшыным пае, зы чэцІи къысэптыгъэп. ³⁰ Ау джы о пкъо зыфапІоу уимылъку бзылъфыгъэ хэтакІохэм атезыгъэкІодагъэр къэкІожъыгъэшъ, тэнэ гъэшхагъэр фышІуябгъэбзыгъ!»

³¹ —Ау тым къыриІуагъ: «Скъо, о сыдигъуи садэжъ ущыІ, сиІэ пстэури оуй. ³² Ау тэ тыгушІон ыкІи тытхъэжъын фаеба, мы пшынахъыкІэ лІагъэу щытыгъ, ау къэхъужъыгъ, кІодыгъэу щытыгъ, ау къэдгъотыжъыгъ?»

ЯПШЫКІУХЭНЭРЭШЪХЪ

ЛЫ байм иунэзехъэ тхъагъэпцІым ехыліэгъэ гъэсэныгъэ тхыдэр

–ЛЫ бай горэм унэзехъэ горэ илагъ,– ариуагъ Исус игъогу рыкІохэрэм. –«Мы лІым уимылъку пшІуегъэкІоды», аІуи, цІыфхэм лЫ байм раІуагъ. ²Арэуштэу лЫ байр иунэзехъэ къеджи риІуагъ: «О къыюхылаагъэу сыд мы зэхэсхырэр? Симвылъку зэрэзепхъэгъэ шЫкІэр сэгъэ-лъэгъу. Джы нэуж символъку о зепхъэ хъуштэп».

³–Унэзехъэм ышъхъэ фиІожьыгъ: «Сыда сэ сшІэщтыр? Ситхъаматэ сиІоф сіехыжъы. ЧЫгур стІынэу кІуачІэ икъун сиІэп, сылтэІонэуи сэукІытэ. ⁴СиІоф сіихыжъмэ, сшІэщтыр джы сэшІэ, цІыфхэм яунэхэм сырагъэблэгъэ-ным пае».

⁵–Арэуштэу унэзехъэр цІыфхэу итхъаматэ ичІыфэ зытелъхэм зырызэу къяджи, ахэмэ ащыщэу апэрэм риІуагъ: «Ситхъаматэ ичІыфэу сыд фэдиза птелъыр?»

⁶–ЧІыфэр зытелъ лІым къыІуагъ: «Дэгъэ къошы-нишъэ стелъ».

–Адрэм риІожьыгъ: «Мары уичІыфэ тхылъ къэштэжъи, тІыси, псынклэу шъэныкъо итх».

⁷–ЕтІанэ унэзехъэм нэмыкІ зыгорэми риІуагъ: «О чІыфэу сыд фэдиза птелъыр?»

–Ащ къыІуагъ: «Коц дзыуишъэ стелъ».

–Адрэм риІожьыгъ: «УичІыфэ тхылъ къэштэжъи, тІокІиплІ итх».

⁸–Арэуштэу зэхъум, тхъаматэр иунэзехъэ тхъагъэпцІым щытхъужьыгъ, ІушыгъэкІэ зэрэзекІуагъэм пае, сыда пІомэ, мы дунаем ицІыфхэр ежъхэр зэрэзэдзекІохэрэм-кІэ нэфынэ шъыпкъэм щызекІорэ цІыфхэм анахыи нахь Іушых. ⁹Ау сэ шъосэІо, дунэе мылъкумкІэ ныбджэгъу-хэр зэжъугъэгъотых, а мылъкур зышъуухыкІэ, мыкІоды-жъын псэупІэм шъурагъэблэгъэным пае.

¹⁰–Іоф макІэхэмкІэ узщыгугъышъунэу щыт цІыфым ІофыбэхэмкІи ущыгугъышъушт, Іоф макІэхэмкІи узщыгугъышъунэу щымыт цІыфым ІофыбэхэмкІи ущыгугъышъуштэп. ¹¹Арэуштэу зыхъукІэ, дунэе мылъкур зешъухъанэу зыщыгугъышъунхэ цІыфхэу шъущымыты-

гъэмэ, ащыгъум мылъку шъыпкъэр хэт шъо шъуІэ къи-
зылхъащтыр? ¹² НэмыкІхэм ямылкъукІэ зыщыгугъы-
шъунхэ цІыфхэу шъушчымытыгъэмэ, шъо шъуимылъку
зешъухъанэу хэта къышъозытыщтыр?

¹³ –Зы унэлутыр тхъэмэтитІум афэлэжъэн ылъэкІы-
щтэп; сыда пломэ, е зыр ыуджэгъунышъ, адрэр шІу
ылъэгъушт, е зым шъыпкъэу фыщытынышъ, адрэр зэ-
рипэсыщтэп. Шъо Тхъэми ахъщэми шъуафэлэжъэн шъу-
лъэкІыщтэп.

Тэурат хабзэмрэ Тхъэм и Тетыгъошхорэ

(Маттэ 11:12–13)

¹⁴ Ахъщэр шІу дэдэу зылъэгъурэ фарисейхэм ар зэкІэ
зызэхахым, Исус дэхъащхыгъэх. ¹⁵ Ау Исус ахэмэ ари-
Іуагъ:

–Шъорыба, шъыпкъагъэ зиІэ цІыфхэм зафэзыгъа-
дэхэу, цІыфмэ апашъхъэ зафэу зыщызыгъэлъагъохэрэр, ау
Тхъэм шъо шъугухэм арылтыр ешІэ; сыда пломэ цІыф-
мэ агъэлъапІэрэ Іофхэр Тхъэм ыдэжъкІэ лъэшэу пыутых.

¹⁶ –Пегъымбар Мусэ и Тэурат хабзэ итхэмрэ пегъым-
бархэм атхыгъэхэм арытхэмрэ Тхъэм фэлажъэрэ цІыфхэм
агъэлугъэх, умэхъэкІо Иуан имафэхэм анэсыфэ. Ащ къы-
щегъэжъагъэу Тхъэм и Тетыгъошхо ехылІэгъэ къэбары-
шІур агъэлугу, хэти а Тетыгъошхом ылэчІэгъэ чІэхъаным
гузэжъогъукІи ыуж ит. ¹⁷ Ау пегъымбар Мусэ и Тэурат
хабзэ ит хъарыфхэм анахъ цІыкІур хэкІодыкІыным
нахы, уашъори чІылъэри нахъ кІодыжъыщтых.

Шъхъэгъусэ тІупщыжъыным ехылІагъ

(Маттэ 5:32; 19:9; Марк 10:11,12)

¹⁸ –Хэтми зишъуз зытІупщыжъэу, нэмыкІ бзылфгыгъэ
къэзыщэжъырэм зинэ ышІагъэу мэхъу. Ащ фэдэу хэтми
лІы горэм ытІупщыжъыгъэ шъуз къэзыщэжъырэм зинэ
ышІагъэу мэхъу.

ЛЫ баймрэ Лазарырэ

¹⁹—ЛЫ бай горэ шылагъ. Ар шыгъынхэм анахъ лъа-
плэхэмклэ фэпагъэу, мафэ къэси ешхэ—ешъошхо ышлы-
щтыгъ. ²⁰ЛЫ байм икъэлапчъэ дэжъ зы лЫ тхьамы-
клэ горэ, Лазар ыцлэу, ыкышъо бэгухэр тетхэу шы-
лтыгъ. ²¹А лЫ тхьамыклэм лЫ баем иланэ къетэкъо-
хыгъэхэмклэ имэлэкIалэ ыгъэуцунэу шлоигъуагъ. Хъэ-
хэри къекIуаллэхэти, ибэгухэр абзэихъащтыгъэх.

²²—ЛЫ тхьамыклэр дунаем ехыжыгъ, мэлэличхэми ар
Ибрахымэ ыдэжъ ахыгъ. ЛЫ байри дунаем ехыжыи, чIа-
лтхъажыгъ. ²³А лЫ байр гугъушхо хэтэу, лагъэхэм
ячIыплэ шылэу къыдэплъыйи, Лазари бгъодэсэу, Ибра-
хымэ ылъэгъугъ. ²⁴Ар зелъэгъум джагъэ: «Тятэ Ибра-
хымэ, гукIэгъу къысфэшли, Лазар къысфэгъакIуи, ащ
ылэхъомбапэ псым херэгъауи, сыбзэгу ерэгъэучъыи,
сыда плэмэ мы машIом сыхэтэу къинышхо сэлъэгъу».

²⁵—Ау Ибрахымэ къылуагъ: «СикIал, угу къэгъэкIыжъ,
дунаем узытетым, уилэхъышлу шыбгъотэу зэрэщытыгъэр,
ау Лазар ащ фэдэу къын ыхъэу зэрэщытыгъэр. Ау джы
ащ ыгу зыгъэрэзэн Iофхэр егъотыжъых, о къинышхом
ухэт. ²⁶Ащ нэмыкIэуи шъоррэ тэррэ тазыфагу тIуакIэ
дэлъ, мыш дэжым къыкIыхэу шъуадэжъ клонхэу фаехэр
мыкIошъунхэм пае. Ащ фэдэу шъуадэжъ къыкIэу тадэжъ
зи къэкIошъурэп».

²⁷—Арэуштэу зелом, лЫ байм къылуагъ: «Ащыгъум тят,
сыюлъэлу, сятэ иунэ Лазар гъакIо, ²⁸сыда плэмэ сэ шитф
сиI. Мы къинышхо щэчыплэм ахэри къэмыкIонхэм
пае, фэсакъынхэу агурерэгъалу».

²⁹—Ау Ибрахымэ къыриложыгъ: «Пегъымбар Мусэ
ытхыгъэмрэ адрэ пегъымбархэм атхыгъэхэмрэ ялэх,
ахэмэ яредэлух».

³⁰—Ау лЫ байм къылуагъ: «Хъау, тятэ Ибрахымэ, ау
лагъэхэм къахэтэджыкIыжыгъэу зыгорэм ыгъэзэжымэ,
ахэмэ япсэкIодхэм афыкIэгъожыщтых».

³¹—Ибрахымэ къыриложыгъ: «Пегъымбар Мусэмрэ
адрэ пегъымбархэмрэ ямыдэлухэмэ, зыгорэ лагъэхэм къа-
хэтэджыкIыжыщтми, ашIошъ хъуштэп».

ЯПШЫКІУБЛЭНЭРЭШЪХЪ

**Цыфхэм псэклод ашлэнэу дэзыхьыхырэ Иофхэм, псэклод
гъэгъуным, шлошъхъуныгъэм, Іорышлэным яхьылаагъ**

(Маттэ 18:6–7, 21–22; Марк 9:42)

–Цыфхэм псэклод ашлэнэу дэзыхьыхырэ Иофхэр къэхъунхэ фае, ау а Иофхэр къызпкъырыкІырэ цыфыр сыхъатмыгъо ежъагъ,– ариІуагъ Исус игъогу рыкІохэрэм.
²–А цыфым мы цыкІухэм ащыщэу зыгорэм псэклод ышлэнэу дихьыхыным нахьы, мыжъо шъхьал ежъым ыпшъэтыкъ клэрашлэу хым хадзагъэмэ, ежъымкІэ нахьышІуштыгъ. ³Арышъ, шъуэфэсакъыжъ.

–О пшы* псэклод ышлэмэ, ар зэрэпсэклодыр еложь, ыкІи ар клэгъожъмэ, фэгъэгъу. ⁴Зы мафэм ыкІоцІы гъогъуиблэ оркІэ псэклод ышлэмэ, къыгъэзэжъэу, «СыкІэгъожъыгъ», ыломэ, фэгъэгъужъ.

⁵–Шлошъхъуныгъэу тилэм къытфыхэгъахъу!– аІуи, апостолхэм* Зиусхъаным къыраІуагъ.

⁶–Горчицацэм* фэдизэу шлошъхъуныгъэ шъуилэу, мы ынджыр чъыгым, «Зыкъыхэтхъыжъи, хым зыщыхэшлэжъ», ешъуломэ, къышъодэлұшт,– къыІуагъ Зиусхъаным.

⁷–Шъуащыщэу зыгорэм унэлутэу илэр жъоу е мэлхэр ыгъэхъухэу тІон. А унэлутыр губгъом къызикІыжъкІэ, «Псынклэу къакІуи, Іанэм къыпытІысхъ», рилона? ⁸Ар хэгъэкІыри, рилоштыр мыры: «Пчыхъэшъхъашхэ къысфэгъэхъазыри, уицыякІэ дэупкІи, сэшхэфэ, сешъофэ, къысшъхъашыт. Ащ нэужым о ушхэни уешъони уфит». ⁹Унэлутым унашъоу фэлшІыгъэр зэригъэцэкІагъэм пае, щытхъу фэлшІышта? Сыгугъэрэп. ¹⁰Ащ фэдэу шъори унашъоу Тхъэм къышъуфишІыгъэр зыжъугъэцэкІлэрэ ужым, мырэуштэу шъуІон фае: «Тэ тыунэлут нылэп. Тэ тшІагъэр тшІэн фаеу щытыр ары нылэп».

17:3 О пшы – шыхэр зы диным рыкІохэрэр ары.

17:5 апостолхэр – еплъ 6:13.,

17:6 горчицэ – арапыбзэкІи тыркубзэкІи «хъардэл» зыфалорэр ары.

**Исус шъоджэ уз Іаер зиІэ лЫ нэбгырипші
зэригъэхъужьыгъэхэр**

¹¹ Исус Ерусалим кІозэ, Самарие хэкумрэ Галилей хэкумрэ азыфагу кІоцІырыкІыщтыгъ. ¹² Къуаджэ горэм дахъэ пэтызэ, шъоджэ уз Іаер зиІэ лЫ нэбгырипші кыІуагъэх. Чыжъэу къэуцухи, ¹³ мэкъэшхокІэ къэджагъэх:

– Исус, тхьаматэ, гукІэгъу къытфэші!

¹⁴ Ахэр зелъэгъухэм, Исус кыІуагъ:

– ШъукІуи, дин пащэхэм зяжъугъэлъэгъу.

Ахэр гъогум рыкІохэзэ, къабзэу хъужьыгъэх.

¹⁵ Ахэмэ ащыщэу зым зэрэхъужьыгъэр зелъэгъум, мэкъэшхокІэ Тхьэм щытхъу фишІэу кыгъэзэжьыгъ. ¹⁶ Исус ылъакъохэм адэжъ бгъэгукІэ зыкыщыридзыхи, щытхъу фишыгъ. А лЫр Самарие хэкум* щыщыгъ.

¹⁷ – Нэбгырипшір къабзэу хъужьыгъэхэба? – кыІуагъ Исус. – Адрэ нэбгырибгъур тыдэ къэнагъэха? ¹⁸ Мы лЫ хымэ закъом нэмыкІ кыгъэзэжъэу, Тхьэм щытхъу фишынэу зи къахэкІыгъэп, ара?

¹⁹ Етіанэ Исус а лЫм риІуагъ:

– Тэджи кІожъ, уишІошъхъуныгъэ уигъэхъужьыгъ.

Тхьэм и Тетыгъошхо кыизэрэкІоштыр

(Маттэ 24:23–28, 37–41)

²⁰ – Тхьэм и Тетыгъошхо сыдигъо къэкІоштта? – аІуи, фарисейхэр Исус кыIZEупчІыхэм, ащ ариІожьыгъ:

– Тхьэм и Тетыгъошхо нэрылъэгъоу къэкІоштэп, ²¹ цІыфхэми, «Мары, ар мыш дэжъым шыІ», е «Муары, модэ шыІ», аІоштэп. Сыда пломэ Тхьэм и Тетыгъошхо шъо кыышъухэт.*

²² Етіанэ Исус игъогу рыкІохэрэм ариІуагъ:

– Цыф Лъэпкъым Ыкъо* имафэхэм ащыщэу зы мэфэ закъо нэмыІэми шъулъэгъу зышъушІоигъо мафэхэр къэкІоштых, ау ар шъулъэгъуштытэп. ²³ «Мары, Цыф Лъэ-

17:16 Самарие хэкур – еплъ 9:52.

17:21 Тхьэм и Тетыгъошхо шъо кыышъухэт – е шъо шъугухэм арылъ. Еплъ 6:20.

17:22 Цыф Лъэпкъым Ыкъо – еплъ 5:34.

пкъым Ыкѣо мыщ дэжъым щыІ», е «Муары, модэ щыІ», къышъуалошт, ау ащ дэжъым шъумыкІу, а цыфхэми шъуакІэлъымычъ; ²⁴ сыда плѣмэ зы ошъокъуапэм къыщегъэжъагъэу адрэ ошъокъуапэм нэс пчыкІэм* дунаер зэригъэнэфырэм фэдэу, ежъыр къызыкІожьышт мафэм ыдэжъ Цыф Лъэпкъым Ыкѣо къэлъэгъожьышт. ²⁵ Ау ыпэ рапшІэу къиныбэ ыщэчын фаеу щыт, джырэ цыфхэми ежъыр зэрамыпэсын фаеу щыт.

²⁶ –Пегъымбар Нухъэ имафэхэм адэжъ Іофхэр зэрэщытыгъэхэм фэдэу, Цыф Лъэпкъым Ыкѣо дунаем къызыкІожьыным ыпэрэ мафэхэм адэжъ Іофхэр щытыщтых. ²⁷ Цыфхэр шхэщтыгъэх ыкІи ешъоштыгъэх, къащэщтыгъ ыкІи дакІоштыгъэх, Нухъэ къухъэм зитІысхъэгъэ мафэм нэсыфэкІэ. ЕтІанэ псы къиугъэшхор* къакІуи, ахэр зэкІэ ыгъэкІодыгъэх.

²⁸ –Пегъэмбар Лут* имафэхэм адэжъ Іофхэри ащ фэдэу щытыгъэх: Цыфхэр шхэщтыгъэх ыкІи ешъоштыгъэх, щэщтыгъэх ыкІи щафэщтыгъэх, чыгуми хапхъэщтыгъэх, унэхэри ашІыщтыгъэх. ²⁹ Ау Лут Содом къалэм зыдэкІыгъэ мафэм машІорэ тхъомзашхъорэ уашъом къыщешхыи, ахэр зэкІэ ыгъэкІодыгъэх.

³⁰ –Цыф Лъэпкъым Ыкѣо къызылъэгъожьышт мафэм ыдэжъи Іофхэр ащ фэдэ къабзэу щытыщтых. ³¹ А мафэм унашъхъэм тетыр ихъапщыпхэу унэм илгъэр зыдихъынхэу унэм ерэмыхъажъ. Губгъом итыми унэм къерэмыгъэзэжъ. ³² Лут ишъуз* къехъулагъэр шъугу къэжъугъэкІыжъ. ³³ Хэтми зыпсэ мыкІодэу къызэригъэнэжъыщтым ыуж итым ыпсэ шІокІодышт, ау хэти зыпсэ зышІокІодырэм ыпсэ мыкІодэу къыгъэнэжъышт. ³⁴ Сэ шъосэІо, а чэщым нэбгыритІу зы плэм хэлъыщтых. Язырэр мэлэицхэм уашъом дахъыешт, адрэри къагъэнэшт. ³⁵ БзылъфыгъитІу зэдэхъаджэщтых, язырэр мэлэицхэм уашъом дахъыешт, адрэри къагъэнэшт. ³⁶ НэбгыритІури губгъом итыщтых,

17:24 пчыкІэ – шыблэм инэфын ары.

17:27 псы къиугъэшхор – еплъ Пегъымбар Мусэ апэрэ тхылгъэу ытхыгъэм 7:6–23.

17:28–29 пегъымбар Лут – еплъ Пегъымбар Мусэ апэрэ тхылгъэу ытхыгъэм 19:15–25.

17:32 Лут ишъуз – еплъ Пегъымбар Мусэ апэрэ тхылгъэу ытхыгъэм 19:26.

язырэр мэлэичхэм уашъом дахыешт, адрэри къягъэнэшт.

³⁷ – Тыда ар зыщыхъуштыр, Зиусхъан? – къярауагъ Исус.

– Хъайуан псэхаллэр зыдэщылэм бгъэжъхэри щызэрэ-
угъоштых, – ариложьыгъ Исус.

ЯПШЫКЮЕНЭРЭШЪХЪ

Шъузабэмрэ шъыпкъагъэ зимылэ хыкумышлэмрэ яхьыллэгъэ гъэсэнныгъэ тхьдэр

Етланэ игъогу рыклэхэрэм агу амыгъэкӀодэу, Тхьэм елгъэлухэ зэпытыным пае, Исус зы гъэсэнныгъэ тхьдэ къяфилотагъ. ² Мыщ фэдэу къяуагъ:

– Тхьэми щымыщынэу, цыфхэми ащымыукӀытэу, хыкумышлэ* горэ къалэ горэм дэсыгъ. ³ А къэлэ дэдэм зы шъузабэ гори дэсыгъ. «Сидэогъу сифэшъуашэр къысегъэт», ыӀозэ, хыкумышлэм ыдэжъ къэкӀо зэпытыштыгъ.

⁴ – Бэрэ хыкумышлэм шъузабэр зыкӀэлгъэлурэр фидагъэп. Етланэ ежъ зэриложьыгъ: «Тхьэм сыщымыщынэми, цыфхэм сащымыукӀытэми, ⁵ сэ сшъхъэ ымыгъэуз зэпытыным пае, мы шъузабэм ифэшъуашэ езгъэгъотын. Армырмэ къысфэчъэ зэпытызэ зысигъэгъэпсэфыштэп».

⁶ Етланэ Зиусхъаным ыуагъ:

– Шъыпкъагъэ зимылэ хыкумышлэм ыӀорэр зэхэшъоха? ⁷ Тхьэм ежъ къыхыхыгъэ цыфхэу чэщи мафи лгъэшэу къелгъэлухэрэм яфэшъуашэ аригъэгъотынба? Яфэшъуашэ аригъэгъотыным бэрэ ригъэжэштха? ⁸ Сэ шъосэӀо, ахэмэ яфэшъуашэ псынклэу аригъэгъотышт. Ау Цыф Лгъапкъым ЫкӀо мы дунаем къызыкӀожькӀэ, шӀошъхъуныгъэ зиӀэхэр щигъотыштха?

Фарисеимрэ хъакъулахъ ахъщэр хэзыхырэ лӀымрэ яхьыллэгъэ гъэсэнныгъэ тхьдэр

⁹ Ащ нэмыклэуи ежъхэм шъыпкъагъэ яӀэу зыщыгугъыжъхэу, нэмыклхэр зэзымыпэсырэ цыф заулэм Исус

18:2 хыкумышлэр – зы цыф горэ хыеу емысэу щытмэ, хабзэм иунашъо тетэу зэхэзыфырэр ары.

мы гъэсэныгъэ тхыдэр къафилотагъ:

¹⁰ –НэбгыритIу Тхьэм елъэлунхэу Тхьэм иунэшхо кIуагъэх. Зыр фарисейхэм ащыщыгъ, адрэр хьакъулахь ахъщэр хэзыххэрэм ащыщыгъ. ¹¹ Фарисеир ащ дэжъым щытэу, ыгукIэ мырэуштэу Тхьэм елъэлущтыгъ: «Адрэ цIыфхэу хъункIахэм, бзэджащIэхэм, зинэ зышIэхэрэми, модэ щыт хьакъулахь ахъщэр хэзыхырэми сэ сызэрафэмыдэм пае, щытхъу пфэсэшIы, Ситхь. ¹² Сэ тхьамафэ къэс мэфитIо сэнэкIы*, фэдэу згъотырэм ипшIанэ Тхьэм пае сэты».

¹³ –Ау хьакъулахь ахъщэр хэзыхырэр чыжъэу къэуцугъэу, ынэхэмкIэ уашъом дэплъыенэу фэмыеу, ыбгъэгу еозэ Тхьэм елъэлущтыгъ: «Ситхь, сэ, псэкIод зышIэрэ цIыфым, гукIэгъу къысфэшI».

¹⁴ –Сэ шъосэIо, адрэ лIым фэмыдэу мы лIым ТхьэмкIэ шъыпкъагъэ иIэу Iдэжъ кIожьыгъэ. Сыда пIомэ хэти зышъхъэ зыгъэиныжьырэр Тхьэм ыгъэцIыкIушт, ежъ ышъхъэ зыгъэцIыкIужьырэри Тхьэм ыгъэинышт.

Исусэ сабийхэмрэ

(Маттэ 19:13–15; Марк 10:13–16)

¹⁵ ЕтIанэ цIыфхэм сабийхэр Исус къыфашагъэх, Тхьэм ынэшIу къащифэным пае, Исус ахэмэ ателэбэнэу. Ау игъогу рыкIохэрэм ар залъэгъум, афадагъэп. ¹⁶ Ау Исус сабийхэм къяджи къыIуагъ:

–Сабийхэр садэжъ къэрэкIох; зи яшъумыIоу, сыда пIомэ ащ фэдэхэр Тхьэм и Тетыгъошхо ылэчIэгъ чIэтых. ¹⁷ Шъыпкъэр шъосэIо, сабыим Тхьэм и Тетыгъошхо зэри-дэрэм фэдэу, хэти Тхьэм и Тетыгъошхо зымыдэрэр а Тетыгъошхом ылэчIэгъ чIэхьащтэп.

Тхьэмэтэ баир

(Маттэ 19:16–30; Марк 10:17–31)

¹⁸ Зы тхьаматэ горэ Исус къеупчIыгъ:

–Дин гъэсэкIо дэгъу, мыкIодыжъын щыIэныгъэ Iэхьы-

18:12 сэнэкIы – агухэмкIэ фаехэу, фарисейхэм тхьамафэ къэс мэфитIо анэкIыщтыгъ.

шIу кЪыслЪысыным пае, сыда сшIэн фаер?

¹⁹ – Сыда дэгъукIэ укЪызкIысаджэрэр? – риложыгъ Исус а лIым. – Тхъэм нэмыкIэу зи дэгъу шыIэп. ²⁰ Тхъэм иунашъохэр* ошIэх: «Зинэ умышIэ, цIыф умыукI, умытыгъу, нэмыкI цIыфхэм пцIы атемылхъ, уятэрэ уянэрэ лъытэныгъэ афэшI».

²¹ – СикIэлэгъу кЪыщегъэжъагъэу ахэр зэкIэ сэгъэцакIэх, – риложыгъ адрэм.

²² Ар Исус зызэхехым, рилуагъ:

– Джыри зы уищыкIагъ. Уилэр зэкIэ щэжьи, ахъщэр тхъамыкIэхэм ят. Джащыгъум уашъом мылкъушхо шыуилэ хъушт. ЕтIанэ сауж кЪырыкIу.

²³ Адрэм ар зызэхехым, ыгу лъэшэу къеуагъ, сыда плэмэ мылкъушхо илагъэти ары. ²⁴ Ау Исус ащ ыгу кЪызэреорэр зельэгъум, кЪылуагъ:

– Мылкъу зиIэхэмкIэ Тхъэм и Тетыгъошхо ылэчIэгъ чIэхъанхэу сыдэу кЪин! ²⁵ Баир Тхъэм и Тетыгъошхо ылэчIэгъ чIэхъаным нахьи, махъщэр мэстанэм икIыныр нахъ IэшIэх.

²⁶ Ар зэхэзыхыгъэ цIыфхэм къалуагъ:

– Арэуштэу шытмэ, ежъым зимыгъэкIодэу, хэта зыкЪэзыгъэнэжъын зылъэкIыщтыр?

²⁷ – ЦIыфмэ ашIэн амылъэкIырэр Тхъэм ышIэн елъэкIы, – кЪылуагъ Исус.

²⁸ – Мо къэдаIолъ! – кЪылуагъ Петрэ. – Тэ тилэгъэ пстэури къэдгъани, о уауж тыкЪырыкIуагъ.

²⁹ – Шъыпкъэр шъосэIo, – ариложыгъ Исус, – хэт шыщми е зиунэ, е зятэ-янэхэр, е зышхэр, е зышыпхъухэр, е зишъуз, е зибынхэр Тхъэм и Тетыгъошхо пае къэзыгъэнагъэу, ³⁰ илагъэм нахьи бэкIэ нахъыбэ мы дунаем шызымыгъотыжъышт цIыф зи шыIэп, адрэ дунаеми мыкIодыжъын шыIэныгъэ шырилэ хъушт.

**Исус ежъыр зэраукIыштри, лагъэхэм
кЪызэрахэтэджыкIыжъыштри ящэнэрэу кЪызэрилуагъэр**
(Маттэ 20:17–19; Марк 10:32–34)

³¹ Исус игъогу рыкIорэ нэбгырэ пшIыкIутIур зы лъэныкЪокIэ Iуищыхи арилуагъ:

18:20 Тхъэм иунашъохэр – еплъ Пегъымбар Мусэ ятIонэрэ тхылъэу ытхыгъэм 20:12–16.

–Мары, тэ джы Ерусалим тыдэкІуае. Цыф Лъэпкъым Ыкѳо ехылаагъэу пегъымбархэм атхыгъэ пстэури кѳе-хъулІэхэзэ, кѳэшъыпкъэжъыщтых. ³² Ащ кѳыкІырэр ежъыр хымэ лъэпкъхэм* аІэкІэхъащт. Ахэри кѳыкІэнэкІэщтых, кѳехъоныщтых ыкІи кѳытеужъунтхэщтых. ³³ ЕтІанэ кѳа-мышкІэ кѳеощтых ыкІи аукІыщт, ящэнэрэ мафэми ежъыр лаагъэхэм кѳахэтэджыкІыжъыщт.

³⁴ Ау игъогу рыкІохэрэм а гущыІэхэу ариІуагъэхэм ащыщэу зи кѳагурыІуагъэп. А гущыІэхэм кѳарыкІырэр ахэмкІэ шъэфэу щытыгъэх, Исус ахэмэ кѳаригъэкІыгъэ-ри кѳагурыІуагъэп.

Исус зы лъэІокІо нэшъу горэ зэригъэхъужьыгъэр

(Маттэ 20:29–34; Марк 10:46–52)

³⁵ Исус Ерихон кѳалэм* кІозэ игъунэгъоу зэхъум, нэшъу горэ лъэІуакІоу гъогу напцэм Іусыгъ. ³⁶ Цыф купышхо блэкІэу зызэхехым, ар кѳэупчІагъ:

–Сыда мыр?

³⁷ –Назарет щыщ Исус мыщ дэжъым блэкІы,– кѳы-раІуагъ цыфхэм.

³⁸ Ар кѳызаІом, нэшъур мэкъэшхокІэ кѳэджагъ:

–Даутэ Ыкѳо* Исус, гукІэгъу кѳысфэшІ!

³⁹ Апэ ит цыфхэм амыдэу, «Щыгъэт!» аІуи кѳыраІуагъ. Ау ар джыри нахь мэкъэшхокІи кѳэджагъ:

–Даутэ Ыкѳу, гукІэгъу кѳысфэшІ!

⁴⁰ Исус кѳызэтеуцуи, ежъым ыдэжъ а лыр кѳаригъэ-щагъ. Нэшъур игъунэгъоу кѳызэкІом, еупчІыгъ:

⁴¹ –Сыда кѳыпфэсшІэнэу узыфаер?

–Тхъаматэ, сынэхэр кѳэгъэплъэжъых,– кѳыІожьыгъ нэшъум.

18:32 хымэ лъэпкъхэр – Рим (Рум) цыфхэу тетыгъо зиІэхэр ары.

18:35 Ерихон кѳалэр – Ерусалим итемыр тыгъэ кѳыкѳокІыпІэ лъэны-кѳокІэ, километрэ 24–кІэ пэчыжъэу, Йордан псыхъом итыгъэ кѳо-хъэпІэ лъэныкѳокІэ ит.

18:38 Даутэ Ыкѳо – цыфхэр мыкІодхэу Къэзыгъэнэжъырэр пачъыхъэ Даут иунэгъо лъэпкъы зэрэщыщым пае джуртхэр ащ «Даутэ Ыкѳо-кІэ» еджэх.

⁴² – Унэхэр къэплъэжыщтых, – къыриуагъ Исус. – Уишлэшхъуныгъэ уигъэхъужыгъ.

⁴³ Ардэдэм нэшум ынэхэр къэплъэжыгъэх, Тхэми щытхъу фишлызэ, Исус ыуж ихъагъ. Цыф пстэуми ар залъэгъум, ахэми Тхэм щытхъу фашлыгъ.

ЯПШЫКІУБГЪОНЭРЭШЪХЪ

Исусрэ Закхейрэ

Ащ нэужым Исус Ерихон къалэм дэхъагъэу ащ кІоцІырыкІыщтыгъ. ² Закхей зыщІэу зы лІы горэ ащ дэсыгъ. Ар хъакъулахъ ахъщэр хэзыххэрэм япашэхэм ащыщыгъ, цыф баеуи щытыгъ. ³ Исус хэтми зыщыщыр зэригъэлъэгъумэ шІоигъуагъ, арышъхъакІэ ежъыр лІы мылъагъэу щытыти, цыф купышхом хэтэу зи ылъэгъун ылъэкІыщтыгъэп. ⁴ Арыти, цыфхэм апэ ишъи, ынджыр чъыг горэм дэпшыагъ, Исус ылъэгъуным пае, сыда пІомэ Исус а гъогумкІэ блэкІын фэагъ.

⁵ Исус а чІыпІэм зынэсым, дэплъый, Закхей риуагъ:

– Закхей, псынкІэу къех, непэ уадэжъ себлэгъэн фае.

⁶ Закхей псынкІэу къехыжыи, игуапэу иунэ Исус ригъэблэгъагъ. ⁷ Цыф пстэуми ар залъэгъум, агу емылоу аІуагъ:

– ПсэкІод зышІэрэм ыдэжъ хъакІэу ихъагъ.

⁸ Закхей къэтэджи, Зиусхъан Исус къыриуагъ:

– Мо къэдаІолъ, Зиусхъан! Симылъку ызыныкъо тхъа-мыкІэхэм ястыщт. Зы Іоф горэмкІэ цыф горэ згъэпцІагъэмэ, фэдиплІ ар фэспщыныжыщт.

⁹ – Цыфхэр мыкІодхэу къэзыгъэнэжъырэр непэ мы унагъом ыдэжъ къэкІуагъ, – риуагъ Исус Закхей, – сыда пІомэ мы лІыри Ибрахымэ къытехъукІыгъэ цыфхэм ащыщ. ¹⁰ Сыда пІомэ Цыф Лъэпкъым Ыкъо къызфэкІуагъэр цыфхэу кІодыгъэхэм алтыхъунышъ, мыкІодхэу къыгъэнэжъынхэр ары.

Минэ зыщІэ ахъщэхэм яхьылІэгъэ гъэсэныгъэ тхьдэр

(Маттэ 25:14–30)

¹¹ Цыфхэр Исус гушыІэхэу кыыІохэрэм ядэлухэ зэхъум, мы гъэсэныгъэ тхьдэр кыыпигъэхъуагъ; сыда плэмэ Исус Ерусалим игъунэгъоу шытыгъ, Тхьэм и Тетыгъошхо ардэдэм къэлъэгъонэуи цыфхэр гугъэщтыгъэх. ¹² Арэу-щтэу зэхъум, Исус кыыІуагъ:

–Зы пщы горэ зы хэгъэгу чыжъэ горэм кІонэу шытыгъ, ежъ ихэгъэгу пае пачъыхъэ заригъэшІынышъ, еІанэ кыыгъэзэжыным пае. ¹³ ДэкІыным ыпэкІэ, иунэлутхэм ащыщхэу нэбгырипшІ къяджи, минэ* зыщІэ ахъщэ зырыз арити ариІуагъ: «Къэсэгъэзэжыфэ, мы ахъщэмкІэ къэшъу-щэф ыкІи шъущэ».

¹⁴ –Ау мы пщым ихэгъэгу шыщ цыфхэм ежъыр ауджэгъуштыгъэти, «Мы лЫр пачъыхъэ кыытфэхъунэу тыфаеп», аІоу арагъэІонэу лЫкІохэр пщым ыужкІэ а хэгъэгум агъэкІуагъэх.

¹⁵ –Ащж пае къэмынэу а пщыр пачъыхъэу агъэнэфагъ. ЕІанэ пщым кыызегъэзэжым, унэлутхэу ахъщэхэр зэри-тыгъагъэхэм къяджагъ. Ахэмэ ащыщэу хэти ищэн–щэфэн ІофкІэ ыгъэхъагъэхэр зэригъашІэмэ шІоигъуагъ.

¹⁶ –Апэрэ унэлутыр къакІуи кыыІуагъ: «Тхьаматэ, кыысэптыгъэ минэ ахъщэмкІэ фэдипшІ къэзгъэхъагъ».

¹⁷ –Тхьаматэм ащ риІуагъ: «Дэгъоу пшІагъэ, сиунэлут дэгъу! Іоф макІэхэмкІэ сызщыгугъышъунэу лІэу узэрэ-щытыгъэм пае, къэлипшІ кыыпІэкІэслъхъашт».

¹⁸ –ЯтІонэрэ унэлутыр къакІуи кыыІуагъ: «Тхьаматэ, кыысэптыгъэ минэ ахъщэмкІэ фэдитф къэзгъэхъагъ».

¹⁹ –Тхьаматэм ащ риІуагъ: «Къэлитф о кыыпІэкІэслъхъашт».

²⁰ –Ящэнэрэ унэлутри къакІуи кыыІуагъ: «Тхьаматэ, мары о уиминэ ахъщэ. Хъэдэн горэм кІоцІысщыхы, шыз-згъэлъыгъ. ²¹ ЛЫ пхъашэу узэрэщытым пае, сыкыы-пщышынагъ. УмыгъэтІылыгъэр къэоштэжы, чЫгум о хэмыпхъагъэри къэохыжы».

²² –Итхьаматэ ащ риІуагъ: «О уигушыІэхэмкІэ узгъэмы-сэшт, о унэлут бзадж! О пшІэщтыгъ сэ лЫ пхъашэу сы-

19:13 минэ – дышгъэ ахъщэу лэжъакІом мэзищкІэ лэжъапкІэу раты-щтыгъэр ары.

зэрэщытри, сымыгъэтылтыгъэр къызэрэсштэжырэри, чыгум хэсымыпхъагъэр къызэрэсхыжырэри. ²³ Сиахъщэ банкым сыда о зыкымылхъагъэр? Ащыгъум къызысэгъээжым, сиахъщэ хэхъуагъэу къычлэсхыжыщтыгъ».

²⁴ –ЕтІанэ тхъаматэм къыбгъодэтхэм ариуагъ: «Мылым минэ ахъщэр Іышъухи, минэ ахъщипшІ зиІэм ешъут».

²⁵ –Ахэмэ рауагъ: «Тхъаматэ, минэ ахъщипшІ ащ ила-хэба?»

²⁶ –Тхъаматэм къыложыгъ: «Сэ шъосэІо, Тхъэм хэт щыщми зиІэм нахъыбэ къыритыщт, ау Тхъэм зи зимыІэм иІэ тІэкІури Іихыжыщт. ²⁷ Ау джы сэ сипыйхэу пачтыхъэ сафэхъунэу фэмыягъэхэр къашъущэхи, сапашъхъэ щышъуукІых».

Щытхъушхо иІэу, Исус Ерусалим зэрэдэхъагъэр

(Маттэ 21:1–11; Марк 11:1–11; Иуан 12:12–19)

²⁸ Исус а гущыІэхэр къызелохэм ыуж, Ерусалим дэкІое-нэу игъогу техъажыгъ. ²⁹ Елеон зыцІэ Іуашъхъэм Іус къуаджэхэу Виффагиерэ Вифаниерэ зыцІэхэм Исус ягъу-нэгъу зэхъум, игъогу рыкІохэрэм ащыщхэу нэбгыритІу ыпэкІэ ыгъэкІуагъэх, ³⁰ мырэуштэу ариІозэ:

–ШъуапэкІэ ит къуаджэм шъудахъ. Шъузэрэдахъэу щыд къунанэу зы цыф ныбжыи зытемытІысхъагъэр епхыгъэу шъуапэ къифэщт. Ар къыкІэрышъутІэтыкІи, мо къашъу-щэ. ³¹ «Сыд ар къызыкІыкІэрышъутІэтыкІырэ?» ыІоу, зыгорэ къышъоупчІымэ, мырэуштэу ешъуІу: «Зиусхъаныр ащ фай».

³² А лыкІуитІур кІохи, Исус зэрариуагъэм тетэу зэкІэ къагъотыгъ. ³³ Щыд къунаныр къызыкІэратІэтыкІым, ар зиехэм къарауагъ:

–Сыда щыд къунаныр зыкІыкІэрышъутІэтыкІырэ?

³⁴ –Зиусхъаныр ащ фай,– къауагъ ахэмэ.

³⁵ ЕтІанэ щыд къунаныр Исус дэжъ къащи, ящыгъын-хэр тыралхъахи, Исус тырагъэтысхъагъ. ³⁶ Исус щыд къунаным тесэу кІо зэхъум, цыфхэм ящыгъынхэр гъогум фытыраубгъоштыгъэх.

³⁷ Ерусалим игъунэгъоу гъогур Елеон Іуашъхъэм къыз-шехырэ чыпІэм Исус зынэсым, Іофышхо гъэшІэгъонхэу алъэгъугъэ пстэуми апае гушІохэу, мэкъэшхокІэ Тхъэм

щытхъу фашлэу, игъогу рыклорэ куп пстэуми алоу ау-
благъ:

³⁸ – Зиусхъаным ыцлэкIэ къаклорэ пачтыхъэм щы-
тхъушхор ий!

Мамырныгъэ уашъом щыI! Анахъ Иным
щытхъушхор ий!*

³⁹ Цыф купышхом хэтэу фарисей заулэмэ Исус къыра-
Iуагъ:

– Дин гъэсакIу, уигъогу рыклорэхэрэм шагъэтынэу яIу!

⁴⁰ – Сэ шъосэIо, – къыложыгъ Исус, – ахэмэ шагъэтмэ,
мыжъохэр къэкуоштых.

⁴¹ Исус Ерусалим нахъ игъунэгъу къэси, къалэр зелъэ-
гъум, ащ фэгъызэ къыIуагъ:

⁴² – О мамырныгъэ къыпфэзыхышхт Iофхэр непэ пшIа-
гъоет, ау джы о унэхэм ахэр ашлогъэбылтыгъэу щытых;

⁴³ сыда пIомэ, уипыйхэм пытапIэхэмкIэ укъызыщауцу-
хышхт мафэхэр къыпфэкIоштых. Ахэмэ о укъаухъу-
рэйшхт, тэдрэ лъэныкъокIи къыптезэрэгъэбэнэштых.

⁴⁴ Уипыйхэм ори уибынхэу къыбдыдэсхэри шъуагъэкIо-
дышхт, мыжъуитIу зетелъэуи къагъэнэштэп, умыкIодэу
Тхъэм укъызыгъэнэжъын уахътэр къызэрэпфифагъэр
къызэрэбгурымыIуагъэм пае.

Исус щэн–щэфакIохэр Тхъэм иунэшхо къызэрэчIифыгъэхэр (Маттэ 21:12–17; Марк 11:15–19; Иуан 2:13–22)

⁴⁵ ЕтIанэ Исус Тхъэм иунэшхо чIахыи, щэн–щэфакIо-
хэр* къычIифхэу ыублагъ. ⁴⁶ Ахэмэ ариIуагъ:

– Тхъэм къызэриIорэр игушыIэ тхыгъэхэм арыт:* «Сэ
сиунэ тхъэлъэлупIэу щытышхт». Ау шъо «хъункIэкIо
гъэбылтыпIэм»* фэдэу шъушыгъэ.

19:38 Еплъ Сэбур (Псалтыр) 118:25–26 (урыс библиемкIэ 117:25–26).

19:45 щэн–щэфакIохэр – ахэмэ къурмэнышхъэ былымхэр Тхъэм иунэ-
шхо ищагу щащэщтыгъэх.

19:46 Тхъэм игушыIэ тхыгъэхэм арыт – еплъ Пегъымбар Исайас тхы-
лъэу ытхыгъэм 56:7.

19:46 хъункIэкIо гъэбылтыпIэ – еплъ Пегъымбар Иеремие тхылъэу
ытхыгъэм 7:11.

⁴⁷Мафэ кѣси Тхѣм иунэшхо чІэтэу, Исус цІыфхэм Тхѣм игущыІэхэр аригъашІэщтыгъэх. АрышъхъакІэ дин пэщэшхохэм, Тэурат егъэджэкІо пащэхэм, адрэ тхъаматэхэу цІыфмэ яІэхэм Исус зэрагъэкІодыщт шІыкІэм лъыхъухэу аублагъ, ⁴⁸ау цІыф пстэуми ягуапэу Исус едѣлуштыгъэхэти, мыхъунэу рашІэнэу зи агъотыгъэп.

ЯТЮКІЭНЭРЭШЪХЪ

Джурт тхъаматэхэр Исус итетыгъо кѣзытыгъэмкІэ кѣызэреупчІыгъэхэр

(Маттэ 21:23–27; Марк 11:27–33)

Мафэ горэм Тхѣм иунэшхо чІэтэу, Исус цІыфхэм Тхѣм игущыІэхэр аригъашІэхэзэ, кѣэбарышІур аригъэІуштыгъэ. Джащыгъум дин пэщэшхохэмрэ Тэурат егъэджэкІо пащэхэмрэ нахъыжъхэр ягъусэхэу кѣыбгъодахъэхи кѣеупчІыгъэх:

²–КъытаІу, мы Іофхэр пшІэнхэу фитыныгъэр тыда кѣыздипхыгъэр, е ахэр пшІэнхэу тетыгъор хэта о кѣыозытыгъэр?

³–Сэри шъо зы Іоф горэкІэ сышъоупчІыщт,– ариІожьыгъ Исус. –ПэгъокІ кѣысэшъут. ⁴Иуан цІыфхэр ыумэхъынхэу хэта кѣэзыгъэкІуагъэр, цІыфхэр ара, хъауми Тхѣр ара?

⁵–«Тхѣр ары Иуан кѣэзыгъэкІуагъэр», тІомэ, «Адэ, сыд пае Иуан кѣыІуагъэхэр шъушІошъ мыхъугъэха?» кѣыІожьыщт,– аІозэ, ахэр зэупчІыжьыгъэх. ⁶–Ау «ЦІыфхэр ары кѣэзыгъэкІуагъэхэр», тІомэ, цІыф пстэури мыжъохэмкІэ кѣытаохэзэ, таукІыщт, сыда пІомэ Иуан пегъымбарэу зэрэщытыгъэр ашІошъ мэхъу.

⁷Арыти, –Иуан кѣэзыгъэкІуагъэр тшІэрэп,– кѣаІуагъ.

⁸–Ащыгъум сэри шъосІоштэп, мы Іофхэр сшІэнхэу фитыныгъэр кѣыздисхыгъэр,– ариІожьыгъ Исус..

СэнэшъхьэшIэ бзаджэхэм яхьылIэгъэ гъэсэныгъэ тхыдэр
(Маттэ 21:33–46; Марк 12:1–12)

⁹ ЕтIанэ Исус цIыфхэм мы гъэсэныгъэ тхыдэр афиIуатэу ыублагъ:

–ЛIы горэм сэнэшъхьэ хатэ ыгъэтIысхьы, сэнэшъхьашIэ* горэхэм аIэкIилъхьагъ. Ащ нэужым хымэ хэгъэгу горэм бэрэ къэтынэу кIуагъэ. ¹⁰ Сэнэшъхьэ пычыжьи-гъор къызэсым, исэнэшъхьэ Iахьэ къыратыжьиынэу сэнэшъхьашIэхэм адэжъ зы унэлут горэ ыгъэкIуагъ. Ау сэнэшъхьашIэхэр унэлутым къеохи, IэнэкIэу къатIупщыжьи-жьи-гъ. ¹¹ Хатэр зиём етIани зы унэлут горэ ыгъэкIуагъ, ау ащи къеохи, лые къырахи, IэнэкIэу къатIупщыжьи-жьи-гъ. ¹² ЕтIани ящэнэрэ унэлут горэ ыгъэкIуагъ. Ари къауIи, къыдафыжьи-жьи-гъ.

¹³ –Джащыгъум сэнэшъхьэ хатэр зиём къыIуагъ: «Сыда сшIэщтыр? Сэ шIу слъэгъурэ скъо кIасэр згъэкIон. Ащ лъытэныгъэ къыфашIынкIи мэхъу».

¹⁴ –Ау сэнэшъхьашIэхэм хатэр зиём ыкъо залъэгъум, зэупчIыжьи зэраIожьи-жьи-гъ: «Мыры сэнэшъхьэ хатэр къызыфэнэжьищтыр. Ар тэжъугъэукIи, сэнэшъхьэ хатэр тэ къытфэнэжьищт». ¹⁵ Арэуцтэу сэнэшъхьэ хатэм къыдадзыжьи къаукIыгъ.

–Сэнэшъхьэ хатэр зиём сыда ахэмэ аришIэщтыр?– къыпигъэхъожьи-жьи-гъ Исус. ¹⁶ –Ар къэкIонышъ, сэнэшъхьашIэхэр ыгъэкIодынхэшъ, сэнэшъхьэ хатэр нэмыкIхэм аIэкIилъхьащт.

–Тхьэм ерэмыд!– къаIуагъ цIыфхэм ар зызэхахым.

¹⁷ Ау Исус ахэмэ яплъи къыIуагъ:

–Ащыгъум мы гущыIэхэу Тхьэм игущыIэ тхыгъэхэм арытхэм* сыда къарыкIырэр:

«Унэ зышIыхэрэм зэрамыпэсэу чIадзыжьи-жьи-гъэ
мыжъор

мыжъо лъэпсэ дэдэу унэм фэхъугъ»?

¹⁸ –А мыжъом тефэрэр къызэпкъыриутыщт, ау зытефэрэр мыжъом ыщытIэщт.

20:9 сэнэшъхьашIэхэр – сэнэшъхьэ хатэм шылажъэхэрэр ары.

20:17 Тхьэм игущыIэ тхыгъэхэм арытхэр – еплъ Сэбур (Псалтыр) 118:22 (урыс библиемкIэ 117:22).

¹⁹ Тэурат егъэджэкIо пашэхэмрэ дин пэщэшхохэмрэ Исус мы гъэсэнэгъэ тхыдэр ежъхэм яхьылIагъэу къызэ-риIотагъэр къагурыIуагъэти, а сыхъат дэдэм Исус къа-убытынэу пылгыгъэх, ау цIыфхэм ащыщынэщтыгъэх.

Хъакъулахь ахъщэм ехьылIагъ

(Маттэ 22:15–22; Марк 12:13–17)

²⁰ Арыти, Тэурат егъэджэкIо пашэхэмрэ дин пэщэшхо-хэмрэ Исус еплъакIощтыгъэх, къуалъхъэкIи ащэфыгъэ-хэу, шъыпкъагъэ зиIэ цIыфхэм афэдэу тхъагъэпцIыгъэ-кIэ зызышIырэ цIыф куп фагъэкIуагъэх. Исус хэкум ипщэу тетыгъор зиIэм ыIэ IэкIагъэхъаным пае, зы гу-щыIэ горэм тыраубытэнэу гугъэщтыгъэх. ²¹ Ахэр Исус къеупчIыгъэх:

–Дин гъэсакIу, о шъыпкъагъэр къызэрэпIорэри, цIыф-хэм шъыпкъагъэр зэрябгъашIэрэри тэшIэ. ЦIыфхэм яте-плъэ уемыплъэу, цIыф пстэури уизэфэдэхэу щытых, шъыпкъагъэм тетэуи Тхъэм игъогу цIыфхэм яогъашIэ. ²² Кайсарым* хъакъулахь ахъщэр етты хъушта, мыхъу-шта?

²³ Ау Исус ахэмэ ятхъагъэпцIыгъэ гу лъытагъэти ари-Iуагъ:

–Сыд пае сыхэжъугъэукъонэу шъупылъа? ²⁴ Зы динар* ахъщэ сэжъугъэлъэгъу. Хэта зисурэт мыш итыри, хэта зы-цIэ мыш тетхагъэри?

–Кайсары ары,– къаIуагъ ахэмэ.

²⁵ –Ащыгъум Кайсарым иер Кайсарым ешъутыжъ, Тхъэм иери Тхъэм ешъутыжъ,– ариIуагъ Исус.

²⁶ Арэуштэу цIыфхэм апашъхъэ гущыIэ горэм щытыра-убытэнэу алъэкIыгъэп, пэгъокIэу Исус аритыгъэри агъэ-шIагъозэ заушъэфыгъ.

20:22 Кайсар – а лъэхъанэм, Исус къызэхъу нэужым я 14–37 илгъэсхэм къа-кIоцI, Тиверый зыщIэр Рим Кайсарэу щытыгъ.

20:24 динар – ар лэжъакIом имэфапкIэщтыгъ.

Саддукейхэр лагъэхэм якъэтэджыжыын ехыллагъэу**Исус къызэреупчыгъэхэр**

(Маттэ 22:23–33; Марк 12:18–27)

²⁷ Саддукейхэу* лагъэхэр къызэрэтэджыжыыштхэр зышлошъ мыхъухэрэм ащыщхэу заулэ Исус къыбгъодахъэхи къеупчыгъэх:

²⁸ –Дин гъэсаклу, пегъымбар Мусэ мырэуштэу къытфитхыгъ:* «Лы горэм ышы лэу, бын имылэу шъуз къыкІэмэ, ышы унагъо фишыным пае, а лым шъузабэр къыщэжыын фае». ²⁹ Джы зэкъошибл щылагъ. Ахэмэ ащыщэу апэрэм шъуз къыщагъ, ау бын къыкІэмынэу дунаем ехыжыыгъ. ³⁰ ЯтІонэрэми а шъузыр къыщэжыыгъ. Ащи бын къыкІэмынэу дунаем ехыжыыгъ. ³¹ Ящэнэрэми а шъузыр къыщэжыыгъ. Ащ фэдэуи яблэнэрэм нэс бын къакІэмынэу зэкІэри дунаем ехыжыыгъэх. ³² Зэпстэуми ауж дэдэу шъузыри дунаем ехыжыыгъ. ³³ Джы лагъэхэр къызытэджыжыхэкІэ, хэта зишъузыштыр ар? Сыда плэмэ блыми шъузэу ялагъэшъ ары.

³⁴ –Джырэ цыфхэм къащэх ыкІи дэкІох,– ариложыыгъ Исус ахэмэ. ³⁵ –Ау лагъэхэм къахэтэджыкІыжыынхэшъ, адрэ дунаем щыпсэунхэу зифэшъуашэхэм шъуз къащэжыыштэп, лыми дэкІожыыштхэп. ³⁶ Ахэр мэлэичхэм афэдэх, лэн алъэкІыжыыштэп ыкІи лагъэхэм къахэтэджыкІыжыыгъэхэшъ, Тхэм ибынхэу щытых. ³⁷ Ау лагъэхэр къызэрэтэджыжыыштхэр пегъымбар Мусэми нафэу къыгъэлъэгъуагъ. Сыда плэмэ пэнэ куандэм икъэбар* Тэурат хабзэм зэрыт чыплэм ыдэжъ ит пегъымбар Мусэ Тхэу Зиусхъаным «Ибрахъими, Исхъакъи, Якъуби я ТхэкІэ» зэреджэрэр. ³⁸ Ащ къыкІырэр Тхэр псэухэмрэ лагъэхэу зыфаІохэрэмрэ я Тхэу зэрэщытыр ары; сыда плэмэ ежыым ыдэжыкІэ пстэури псэух.

³⁹ Исус ар къызеІом, Тэурат егъэджэкІо пащэхэм ащыщхэу заулэмэ къаІуагъ:

20:27 Саддукейхэр – дин пащэхэм ащыщхэу, диным пылхэу зы тхъаматэ купэу щытыгъэх. Ахэмэ тхылъ лъапІэхэу алъытагъэхэр Тэурат хабзэм ит тхылъитфыр ары ныІэп.

20:28 Пегъымбар Мусэ мырэуштэу къытфитхыгъ – еплъ Пегъымбар Мусэ ятфэнэрэ тхылъэу ытхыгъэм 25:5–6.

20:37 пэнэ куандэм икъэбар – еплъ Пегъымбар Мусэ ятІонэрэ тхылъэу ытхыгъэм 3:2–6.

–Дин гъэсакІу, дэгъоу къэпІуагъ.

⁴⁰ ЕІанэ ащ нэмыкІыкІэ Исус къеупчІыжынынэу хэти тегушхуагъэп.

Христос хэта зыкъор?

(Маттэ 22:41–46; Марк 12:35–37)

⁴¹ Ащ дэжым Исус ахэмэ ариІуагъ:

–Христос* Даутэ ыкъоу сыдэуштэу аІонэу хъугъа?

^{42,43} Сыда пІомэ ежъ Даутэ мыш фэдэу къызэриІуагъэр Сэбурым итба:*

«Тхъэу Зиусхъаным сэ си Зиусхъан къыриІуагъ:

О уипыйхэр лъэгукІэтын пфэсшІыхэфэ,

сэ сиджабгъукІэ къызготІысхъ»?

⁴⁴ –Ежъ Даутэ Христос «Си ЗиусхъанкІэ» еджэ,– къыпигъэхъожьыгъ Исус. –Арэу зыхъукІэ, сыдэуштэу Христос Даутэ Ыкъоу хъура?

Исус Тэурат егъэджэкІо пашэхэм ямысагъэ къызэригъэлъэгъуагъэр

(Маттэ 23:1–36; Марк 12:38–40; Лука 11:37–54)

⁴⁵ ЦІыф пстэури Исус къедэлухэ зэхъум, игъогу рыкІо-хэрэм ариІуагъ:

⁴⁶ –Тэурат егъэджэкІо пашэхэм шъуафэсакъ. Ахэмэ шъошэ кІыхъэхэр ащыгъхэу къакІухъаныр якІас. ЗэлукІэхэми ежъхэм аІэхэм цІыфхэр ащырагъэбэунхэр шІу алъэгъу. Синэгогухэм цІыфхэр защызэлукІэхэки, ешхэ–ешъошхэхэм адэжьи тхъэмэтэ тІысыпІэхэр ау-бытынхэри шІу алъэгъу. ⁴⁷ Шъузабэхэм яунэхэри къа-тырахых. ЦІыфхэм зыкъарагъэгъэшІэгъоным пае, ятхъэ-лъэлухэр агъэкІыхъэх. Тхъэм ахэмэ яфэшъуашэ инэу аригъэпщыныжышт.

20:41 Христос – еплъ 2:26.

20:42–43 Сэбурым итба – еплъ Сэбур (Псалтыр) 110:1 (урыс библиемкІэ 109:1).

ЯТЮКІҮРЭ ЗЫНЭРЭШЪХЬ

Шъузабэм ахъщэу Тхьэм пае ытыгъэр

(Марк 12:41–44)

Исус Тхьэм иунэшхо чІэтэу зэплъэм, цІыф байхэм Тхьэм тын фашІэу, ахъщэхэр пхъуантэхэм адалъхьэхэу ылъэгъугъ. ²Яплъы зэхъум, шъузебэ тхьамыкІэ горэм гъоплъэ ахъщитІу пхъуантэм дилъхьэу ылъэгъугъ.

³–Шъыпкъэр шъосэІо,– къыІуагъ, –мы шъузебэ тхьамыкІэм адрэ пстэуми анахы нахьыбэ дилъхьагъ; ⁴сыда пломэ ахэмэ ахъщэу къялыжъыгъэм щыщ далъхьагъэти ары, ау а шъузабэм зэрыпсэунэу мэкІэ тІэкІоу иІэр зэкІэ дилъхьагъ.

Тхьэм иунэшхо зэрэзэхакъутэщтыр Исус къызэриІуагъэр

(Маттэ 24:1–2; Марк 13:1–2)

⁵Тхьэм иунэшхо мыжъо дахэхэмкІи тынхэу цІыфхэм Тхьэм фашІыгъэхэмкІи дахэу гъэкІэрэкІагъэу зэрэщытым зыгорэхэр зытегушыІэхэм, Исус къыІуагъ:

⁶–Мыщ дэжъым щышъулъэгъурэр мыжъуитІу къызэтемынэжъэу, пстэури къызызэхэтэкъошт мафэхэр къэсыщтых.

⁷–Дин гъэсакІу, о зыфэпІогъэ Іофхэр сыдигъо къэхъуштха, ахэр къызэрэхъуштхэм янэшанэхэри сыдха?– къеупчІыгъэх ахэр.

Нэшанэхэмрэ къиныбэ щэчыныгъэмрэ

(Маттэ 24:3–14; Марк 13:3–13)

⁸–ЦІыфхэм шъукъызэрамыгъэпцІэщтым шъуфэсакъ,– къыІожъыгъ Исус. –Сыда пломэ сэ сцІэкІэ зэджэжъхэу, «Сэры Христос», аІоу ыкІи «Мафэр къэблэгъагъ», аІоу цІыфхэу къэкІоштхэр бэу хъуцтых. Ахэмэ ауж шъуимыхъ. ⁹Заохэм якъэбархэмрэ цІыфхэм пачъыхьагъухэм ягъэпсыкІэ акъутэжъынэу къызэрэтаджэхэрэм якъэбархэмрэ зызэхэшъухыкІэ, шъукъэмышт. А Іофхэр къэхъунхэ фае, ау дунаем икІэух занкІэу къэсыщтэп.

¹⁰ –Зы лъэпкъыр адрэ лъэпкъым, зы пачъыхагъури адрэ пачъыхагъум езеонэу къэтэджышт, – етланэ ари-
луагъ Иус. ¹¹ –Чыплэ–чыплэхэмкӀи чыгур ин дэдэу
щысысышт, зэпахырэ узхэри гъаблэхэри къэхъущтых. Уа-
шъомкӀи щынэгъошхо нэшанэхэр къикӀыщтых.

¹² –Ау мы Иоф пстэури къэхъунхэм ыпэкӀэ, сэ сцӀэ
зэрэжъугъэлъапӀэрэм пае, цӀыфхэм шъуаубытышт, къини
шъуагъэщэчышт. Синэгогухэм шъуаратышт, хъапсхэми
шъуачӀадзэшт, пачъыхъэхэмрэ Іэшъхъэтетхэмрэ апашъхы
шъуращэшт. ¹³ Джащыгъум ахэмэ апашъхъэ къэбары-
шӀум шыхъат шъуфэхъушт. ¹⁴ Ау мыр шъугухэм арыжъу-
гъэлъ: Зыжъугъэхыеу яшъулощтыр ыпэ рапшӀэу жъугъэ-
хъазырыным шъупымылъ; ¹⁵ сыда плӀомэ къышъонэкъокъу-
хэрэр къышъупэмыуцужьышъунхэу ыкӀи къышъупэмыгу-
щыІэжышъунхэу гущыІэхэри зэхэшӀыкӀыныгъэри къы-
шъостыщтых. ¹⁶ Шъуянэ–шъуятэхэми, шъушыхэми, шъуи-
благъэхэми, шъуиныбджэгъухэми тетыгъо зиІэхэм шъуа-
ІэкӀагъэхъащт, шъуащыщэу зы купи аукӀышт. ¹⁷ Шъо сэ
сцӀэ зэрэжъугъэлъапӀэрэм пае, цӀыф пстэуми шъуауджэ-
гъушт. ¹⁸ Ау зы шъхъац налӀи шъо шъушъхъэхэм ахэкӀо-
дыкӀышттэп. ¹⁹ Теубытэныгъэ шъуиІэмэ, шъупсэхэр мыкӀод-
хэу къэжъугъэнэжыщтых.

Ерусалим зэракъутэщтыр Иус къызэрилуагъэр

(Маттэ 24:15–21; Марк 13:14–19)

²⁰ –Ерусалим дзэхэм къауцухагъэу зышъулъэгъукӀэ,
икъутэжыгъо къызэрэблэгъагъэр шъушӀэшт. ²¹ Ащы-
гъум Иудей хэкум ис цӀыфхэр Іуашъхъэхэм ярэкӀолӀэ-
жыых, къалэм дэхэри дэрэкӀыжыых, губгъом итхэри къа-
лэм дэрэмыхъажыых. ²² Сыда плӀомэ Тхъэм игущыІэ тхы-
гъэхэм арыт пстэури къэшъыпкъэжыынхэм пае, цӀыфхэм
ашӀагъэхэр Тхъэм зыщаригъэпщыныжыын мафэхэр мырых.
²³ А мафэхэм бзылъфыгъэ лъэрмыхъэхэмрэ быдзэшъо са-
бий зиІэхэмрэ сыхъатмыгъо ежъэщтых. Мы хэгъэгум
ицӀыфхэр къинышхо хэфэщтых, Тхъэри мы лъэпкъым
лъэшэу къыфэгубжышт. ²⁴ Ахэмэ ащыщхэр сэшхокӀэ аукӀы-
щтых, адрэхэри гъэрэу къаубытыгъэхэу лъэпкъ пстэуми
адэж ащэщтых. Хымэ лъэпкъхэм ялъэхъан ыухыфэ, ах-
эмэЕрусалим лъэгукӀэ аутэшт.

Цыф Лъэпкъым Ыкъо дунаем къызэрэкӀожьыщтыр

(Маттэ 24:29–31; Марк 13:24–27)

²⁵ –Нэшэнэ гъэшӀэгъонышхохэр тыгъэм, мазэм ыкӀи жъуагъохэм къашылъэгъоштых. Чыльэм тет цыф лъэпкъхэм ашӀэщтыр амышӀэу агу кӀодышт. Хыри лъэшэу къыдэуаеу ибырсыр мэкъэшхо къэӀушт. ²⁶ Дунаем къышыхъуштыхэм паплъэхэу, цыфхэр шынагъом хэтхэу мэхыштых, сыда плӀомэ уашъом шыӀэ кӀуачӀэхэр хъыештыхэшъ ары. ²⁷ Джащыгъум Цыф Лъэпкъым Ыкъо ошъуапщэм хэтэу, лъэкӀыныгъэшхорэ шытхъушхорэ иӀэхэу къакӀоу цыфхэм алъэгъушт. ²⁸ А Иофхэр къэхъухэу заублэкӀэ, шъукъэтэджи, шъушъхъэхэр къэшъуӀэтых, сыда плӀомэ Тхъэм къыным шъузшыыхыжыщт мафэр къэблэгъагъэшъ ары.

Ынджыр чъыгым шъыпкъагъэу къыдгуригъаӀорэр

(Маттэ 24:32–35; Марк 13:28–31)

²⁹ ЕтӀанэ Исус зы гъэсэныгъэ къэбар горэ ариӀуагъ:

–Ынджыр чъыгымрэ адрэ чъыг пстэумрэ шъуяплъ.

³⁰ Чъыгхэр къэтӀэмхэу зыфежъэхэкӀэ, гъэмафэр къызэрэблагъэр зыми къышъуимыӀоу шъошӀэба? ³¹ Ащ фэдэу шъори мы Иофхэр къэхъухэу зышъульэгъухэкӀэ, Тхъэм и Тетыгъошхо благъэ къызэрэхъугъэр шъушӀэ.

³² –Шъыпкъэр шъосэӀо, мы Иофхэр зэкӀэ къэхъунхэм ыпэ, мы лъэпкъыр кӀодыштэп. ³³ Уашъомрэ чыльэмрэ кӀодыжыштых, ау сэ сигушыӀэхэр кӀодыжыштыхтэп.

Сыдигъуи шъусакъ!

³⁴ –Ешхэ–ешъонымкӀи, утэшъонымкӀи, мы дунаим игугъухэмкӀи шъушъхъэхэр зэӀышъумыгъэхъанхэу шъузыфэсакъыжъ. Армырмэ шъумышӀахэу а мафэр къышъутеост. ³⁵ Сыда плӀомэ а мафэр чыльэшъхъашъом тет цыф пстэуми хъытыум фэдэу къафэкӀошт. ³⁶ Сыдигъуи шъусакъ, къэхъушт пстэуми шъуахэкӀыным пайй, кӀуачӀэ жъугъотынышъ, Цыф Лъэпкъым Ыкъо ыпашъхъэ шъузэрихъащтымкӀэ Тхъэм шъуелъэӀу зэпыт.

³⁷ Мафэ къэс Исус Тхьэм иунэшхо чIэтэу, цIыфхэм Тхьэм игушыIэхэр аригъашIэщтыгъэх, ау чэщ къэхъу къэс, къалэм дэкIыти, Елеон зыцIэ Iуашъхьэм чэщыр щырихыщтыгъ. ³⁸ Жьэу пчэдыжъ къэс Исус едэлунхэу цIыф пстэури Тхьэм иунэшхо къэкIоштыгъэх.

ЯТЮКЫРЭ ТIУНЭРЭШЪХЬ

**Тхьэмэтэ Хэсэшхом щыщ тхьаматэхэм Исус
тхьагъэпцIыгъэкIэ аукIынэу гухэлъ зэрашIыгъэр**
(Маттэ 26:1–5, 14–16; Марк 14:1–2, 10–11; Иуан 11:45–53)

Хьалыгъу Мыгъэтэдж зыщашхырэ мэфэшхо мафэхэу ПасхъэкIэ заджэхэрэр* къэблэгъагъэх. ² Дин пэщэшхохэмрэ Тэурат егъэджэкIо пащэхэмрэ Исус цIыфхэм амышIэу зэрагъэкIодыщт шIыкIэм лъыхъуштыгъэх, сыда пIомэ ахэр цIыфхэм ащыщынэщтыгъэхэти ары. ³ Джащыгъум Исус игъогу рыкIорэ нэбгырэ пшIыкIуtlумэ ащыщэу ИскароткIэ заджэхэрэ Иудэ ыгу шэйтаныр ихьагъ. ⁴ ЕтIанэ Иудэ дин пэщэшхохэмрэ Тхьэм иунэшхо иухъумакIохэм япащэхэмрэ адэжь кIуи, Исус зэралэкIигъэхьащт шIыкIэмкIэ адэгушыIагъ. ⁵ Ахэр гушIуагъэх, ахъши ратынэу къагъэгугъагъ. ⁶ Арэуштэу Иудэ адишти, цIыф купышхохэм амышIэу Исус алэкIигъэхьаным пае, Iэрыфэгъу уахътэ паплъэу ыублагъ.

**Исус игъогу рыкIохэрэм Пасхъэ пчыхъэшъхьашхэр
зэрагъэхьазырыгъэр**

(Маттэ 26:17–25; Марк 14:12–21; Иуан 13:21–30)

⁷ Хьалыгъу Мыгъэтэдж зыщашхырэ мэфэкI мэфэшхо мафэхэм ащыщэу Пасхъэ шъынэр зыщышIуаубзын фэе мафэр къэсыгъ. ⁸ Арэуштэу зэхъум, Исус Петрэрэ Иуанрэ ыгъэкIуагъэх, мырэуштэу ариIуагъэу:

22:1 Хьалыгъу Мыгъэтэдж зыщашхырэ мэфэкI мэфэшхо мафэхэу ПасхъэкIэ заджэхэрэр – еплъ 2:41.

–ШъукІуи, Пасхъэ пчыхъэшъхъашхэр тшыным пае жъугъэхъазыр.

⁹ –Тыдэ щыдгъэхъазырынэу уфая?– къыраІожьыгъ ахэмэ.

¹⁰ –ШъукъэдаІу!– ариІуагъ Исус. –Къалэм шъузэрэдахъэу, зы лы горэм псы къошын ыхъэу къышъуІукІэшт. А лым ыуж шъуитэу унэу зэрыхъэрэм шъори шъуихыи,
¹¹ унэр зиём ешъуІу: «Дин гъэсакІом къыуеІо: Сэrrэ сигъогу рыкІохэрэмрэ Пасхъэ пчыхъэшъхъашхэр зыщытшышт хъакІэщыр тыдэ шыІа?» ¹² Джащыгъум гъэкІэрэ-кІагъэу зы хъэкІэщышхо лъагэ горэ шъуигъэлъэгъушт. Ащ дэжъым зэкІэри щыжъугъэхъазыр.

¹³ Ахэр етІанэ кІохи, Исус къызэрариІуагъэм тетэу къагъоти, Пасхъэ пчыхъэшъхъашхэр агъэхъазырыгъ.

Зиусхъаным ипчыхъэшъхъашхэ

(Маттэ 26:26–30; Марк 14:22–26; 1 Кор. 11:23–35)

¹⁴ Сыхъатыр къызэсым, апостол нэбгырэ пшыкІутІур игъусэхэу Исус Іанэм пэтысхъагъ.

¹⁵ –Къин сщэчыным ыпэкІэ, мы Пасхъэ пчыхъэшъхъашхэр къыжъудэсшымэ лъэшэу сшІоигъуагъ,– ариІуагъ ахэмэ.

¹⁶ –Сыда плэмэ сэ шъосэІо, Тхъэм и Тетыгъошхо къэсыгъэу, Пасхъэ мэфэкІ мэфэшхом къикІырэр шъыпкъэ къыщэхъуфэ, Пасхъэ пчыхъэшъхъашхэр сэ сшыжъыштэп.

¹⁷ ЕтІанэ Исус зы шъуалъэ къышти, Тхъэм щытхъу фиши къыІуагъ:

–Мыр къашъушти, мыщ итым щыщ шъукъыздешъу;
¹⁸ сыда плэмэ сэ шъосэІо, Тхъэм и Тетыгъошхо къэсыфэ, сэнэшъхъэ къутамэм ипс сешъожъыштэп.

¹⁹ ЕтІанэ Исус хъалыгъур къыштагъ, Тхъэм щытхъу фиши, зэгуичи, ахэмэ арити къыІуагъ:

–Мы хъалыгъур сэ спкъэу шъо сишІуагъэ шъокІынэу стыщтыр ары. Шъугу сыкъэжъугъэкІыжъыным пае, шъушхы.

²⁰ Ащ фэдэу пчыхъэшъхъашхэ ужым шъуалъэр къышти къыІуагъ:

–Мы шъуалъэм сэнэпсэу итым къикІырэр зэзэгъыныгъакІэу Тхъэм ежъыррэ шъоррэ шъуазыфагу дилъхъарэр

ары. А зээгъыныгъакІэр къэзыгъэшъыпкъэжъырэр лъэу шъо сишІуагъэ шъокІынэу сэ къыскІэкІыщтыр ары.*

²¹ Ау тетыгъо зиІэхэм сэ салэкІэзыгъэхъащтыр сигъусэу мы Іанэм пэс. ²² Цыф Лъэпкъым Ыкъо* Тхьэм зэриухыгъэм тетэу, дунаем ехыжъыщт. Ау тетыгъо зиІэхэм ар алэкІэзыгъахъэрэр сыхъатмыгъо ежъагъ.

²³ Исус ар зелом, игъогу рыкІохэрэр зэупчІыжъхэу аублагъ:

–Тэ тщыщэу хэта ар зышІэнэу зыгу хэлъыр?

**Исус игъогу рыкІохэрэм ащыщэу анахь инэу алъытэн
фаемкІэ зэрэзэнэкъокъугъэхэр**

²⁴ Исус игъогу рыкІохэрэм ащыщэу анахь инэу алъытэн фаемкІэ зэнэкъокъухэу аублагъ.

²⁵ –Дунаем тет пачъыхъэхэр цыфхэм апшъэ дэсых,– ариІуагъ Исус. –Тетыгъор зиІэхэми шІу зышІэхэрэмкІэ цыфхэр зэрагъаджэх. ²⁶ Шъо шъуазыфагу арэп зэрэщытын фаер. Ар мыхъоу, шъуазыфагу анахь иныр цыкІум фэдэу орэхъу, тхьаматэри шъхъагърытым фэдэу орэхъу.

²⁷ Хъауми хэта анахь иныр, Іанэм пэсыр ара, шъхъагърытыр ара? Іанэм пэсыр арыба? Ау шъхъагърытым фэдэу сэ сышъухэт. ²⁸ Сэ къин сщэчэу сызыщэтым, сигъусагъэхэр шъоры. ²⁹ Сэ тетыгъо сиІэнэу Сятэ къызэрэситыгъэм фэдэу, шъори тетыгъо шъуиІэнэу шъосэты. ³⁰ Сэ си Тетыгъошхо къызыскІэ, сиІанэ шъупэсэу шъушхэщт ыкІи шъуешъошт, Израил иунэгъо лъэпкъ пшыкІутІум хыкум атешъушыхъанэу пачъыхъэ тІысыпІэхэм шъуатетІысхъащт.

22:20 А зээгъыныгъакІэр къэзыгъэшъыпкъэжъырэр лъэу шъо сишІуагъэ шъокІынэу сэ къыскІэкІыщтыр ары – пэсэрэ зээгъыныгъэу Тхьэм ежъырэ ылъэпкъырэ азыфагу дилъхъагъэр къэзыгъэшъыпкъэжъыгъагъэр къурмэныпхъэм ылъ арыгъэ. А лъыр цыфхэм атыраутхэгъагъ. Еплъ пегъымбар Мусэ ятІонэрэ тхылъэу ытхыгъэм 24:7–8. Ащ фэдэу зээгъыныгъакІэу Тхьэм ежъыррэ ицыфхэмрэ азыфагу дилъхъагъэр зыгъэшъыпкъэжъыгъэр Исус ылъэу къащым шыкІэкІыгъэр ары. А зээгъыныгъэм зэритым фэдэу, цыф горэм ИсускІэ шІошъхъуныгъэ иІэ хъумэ, мыкІодэу Тхьэм ар къыгъэнэжъыщт.

22:22 Цыф Лъэпкъым Ыкъо – еплъ 5:24.

«Сэ сыкъэмышлэу къэплощт», Исус Петрэ зэрэриуагъэр
(Маттэ 26:31–35; Марк 14:27–31; Иуан 13:36–38)

³¹ –Симон, Симон, къэдау. Мэкъумэщышлэм коцымрэ уарзэмрэ зэрэзэхидзыхэрэм фэдэу, шъуигъэунэфыным пае, шэйтаным Тхьэм фитыныгъэ кылихыгъ. ³² Ау шло-шъхъуныгъэм игъогу утемыкIынэу Тхьэм сыпфелъэугъ. О садэжъ кызыбгъэзэжъкIэ, пшыхэм* агухэр гъэпытэх.

³³ –Зиусхъан, сэ о сыуигъусэу хъапсым сыкIощтми, лэ-ныгъэм сылукIэщтми, сыфэхъазыр, – кыыриуагъ Симон Петрэ Исус.

³⁴ –Петрэ, сэ осэло,– кыложыгъ Исус, –непэ атакъэр юным ыпэклэ, сэ сыкъэмышлэу гъогогъуищэ къэплощт.

Ахъщалъэр, Iалъмэкъыр, сэшхор

³⁵ –Ахъщалъи Iалъмэкъи шъумыIыгъхэу, цуакъэхэри шъушымыгъхэу шъузыдэсэгъэкIым*, щыкIагъэ горэ шъуиIагъа?– ариуагъ Исус.

–Хъау, щыкIагъэ зи тиIагъэп,– къаложыгъ ахэмэ.

³⁶ –Ау джы, ахъщалъи, Iалъмэкъи зиIэм зыдерэшт,– ариуагъ Исус. –Сэшхо зимыIэми ищыгъын кыIутелъ ерэщи, сэшхо къерэщэф. ³⁷ Сэ шъосэло, мы гущыIэхэу Тхьэм игущыIэ тхыгъэхэм арытхэр* сэ кысэхъулIэхэзэ, къэшъыпкъэжыныхэ фае: «Хабзэм текIыгъэхэм ащыщэу ежъыр алъытагъ». Сыда плэмэ сэ кысэхъылIагъэу Тхьэм игущыIэ тхыгъэхэм арытхэр къэхъу пэтхэшъ ары.

³⁸ –Зиусхъан, мары сэшхуитIу тиI,– къауагъ ахэмэ.

–Ар икъущт,– ариложыгъ Исус.

22:32 о пшыхэр – зы диным рыкIохэрэр ары.

22:35 шъузыдэсэгъэкIым – еплъ 10:4.

22:37 Тхьэм игущыIэ тхыгъэхэм арытхэр – еплъ Пегъымбар Исайас тхы-лъэу ытхыгъэм 53:12.

Исус Елеон зыццэ Юашъхъэм Тхъэм зэрэщелъэлугъэр

(Маттэ 26:36–46; Марк 14:32–42)

³⁹ Исус Ерусалим дэки, ихабзэ тетэу Елеон Юашъхъэм дэклоягъ. Игъогу рыклохэрэри игъусагъэх. ⁴⁰ Зыдэклошт чыплэм зынэсым, ариуагъ:

–Псэклодшлэным шъудимыхьыхынэу Тхъэм шъуелъэлу.

⁴¹ Етланэ Исус зы мыжъо дзыгъом фэдизэу ахэмэ ахэки Иуклыгъ. Лъэгонджэмышъхъэкцэ тцыси, Тхъэм елъэлугъ:

⁴² –Сэ Сят, уфаемэ мы кын щэчыныгъэм ишъуалъэ сэ сых. Ау сэ сызыфаер мыхъоу, о узыфаер орэхъу.

⁴³ Джащыгъум зы мэлэич горэ уашъом къехи, клуачцэ ригъэгъотыжъынэу кыфэлъэгъуагъ. ⁴⁴ Исус гумэкцыгъэшхом хэтэу, нахъ лъэшэу Тхъэм елъэлугъ. Ипклэнтлэпсхэри лъы тклопсхэм афэдэу чыгум тетклоштыгъэх.

⁴⁵ Тхъэм зелъэлум ыуж Исус кыызэтэджыжъым, игъогу рыклохэрэм адэжъ зэклэм, гумэкцыгъэшхо зэрялэм пае, хэчъыягъэхэу кыгъотыжъыгъэх.

⁴⁶ –Сыд пае шъучъыера?– ариуагъ Исус ахэмэ. –Шъукъэтэджи, псэклодшлэным шъудимыхьыхынэу Тхъэм шъуелъэлу.

Исус зэраубытыгъэр

(Маттэ 26:47–56; Марк 14:43–50; Иуан 18:3–12)

⁴⁷ Исус гущылэзэ, игъогу рыклорэ нэбгырэ пшыклутом ащыщэу Иудэ зыццэр апэ итэу цыф купышхо къэклуагъ. Иудэ Исус ебэунэу кыбгъодэхъагъ.

⁴⁸ –Иудэ, Цыф Лъэпкъым Ыкъо укъызэребэурэмкцэ тетыгъо зилэхэм алэклэогъахъа?– риуагъ Исус.

⁴⁹ Исус игъусэхэм къэхъущтым гу зылъатэм, къалуагъ:
–Зиусхъан, сэшхохэмкцэ тахэона?

⁵⁰ Исус игъусэхэм ащыщэу зыр дин пэщэшхом иунэлу-тым еуи, иджабгъу тхъаклүмэ гуиупкцыгъ.

⁵¹ –Икъун! Ыуж икц!– кылуагъ Исус. Етланэ унэлутым ытхъаклүмэ талаби ыгъэхъужъыгъ.

⁵² Ащ нэужым Исус ежъыр зыубытынэу къэклогъэ дин пэщэшхохэми, Тхъэм иунэшхо иухъумаклохэм япэщэхэми, нахъыжъхэми ариуагъ:

–Хъунклакlo горэ шъуубытыщтым фэдэу, сэшхохэмрэ умэхэмрэ шъуlыгъхэу шъукъэкlуагъа? ⁵³Мафэ къэси Тхъэм иунэшхо сышъухэтыгъ, арышъхъакlэ сышъуубытыгъэп. Ау джы игъо шъуфифагъ, мы сыхъатми шlункlыгъэ бзаджем тетыгъор ие хъугъэ.

Петрэ Исус ымышlэу къызэрилъуагъэр

(Маттэ 26:57–58, 69–75; Марк 14:53–54, 66–72; Иуан 18:15–18, 25–27)

⁵⁴ Арэуштэу ахэмэ Исус аубыти, lуащи, дин пэщэшхом иунэ рашагъ. Петрэ чыжъэкlэ ауж итэу алъыкlуагъ. ⁵⁵ Щагу гузэгум машlor рашlыхъи къызетlысэкlыхэм, Петри ахэтlысхъагъ. ⁵⁶ Зы унэлут пшъашъэ горэм Петрэ машlom пэсэу ылъэгъуи, къызеплъыпэм, къылъуагъ:

–Мыри Исус игъусагъ.

⁵⁷ –Хъау,– къылъуагъ Петрэ, –ар сшlэрэп, пшъашъ.

⁵⁸ Зы tlэкlу тешlагъэу нэмыкl горэми Петрэ къылъэгъуи къылъуагъ:

–Ори ахэмэ уащыщ.

–Хъау, lы, сэ ахэмэ сащыщэп, –къылложьыгъ Петрэ.

⁵⁹ Зы сыхъат фэдиз тешlагъэу, еtlани зыгорэм теубытагъэу къылъуагъ:

–Щэч хэмылъэу мы lыри ащ игъусагъ, сыда plомэ ар Галилей щыщ.

⁶⁰ –Хъау, lы, а зыфапlorэр сшlэрэп,– къылложьыгъ Петрэ. Къэгущылэзэ, ардэдэм атакъэр къэлъуагъ. ⁶¹ Зиусхъаным зыкъызэригъээзэкlи, Петрэ еплъыгъ. Джащыгъум Зиусхъаным къыриллогъэгъэ гущылэхэр Петрэ ыгу къэкlыжъыгъэх:

–Непэ атакъэр lоным ыпэкlэ, сэ сыкъэмышlэу гъогогъуищэ къэплощт.

⁶² Ар ыгу къызэкlыжъым, Петрэ щагум дэкlи, лъэшэу гъыгъэ.

Ухъумаkloxэр Исус зэрэкlэнэкlагъэхэр

(Маттэ 26:67–68; Марк 14:65)

⁶³ Исус зыхъумэщтыгъэхэр ежъым klэнакlэщтыгъэх ыкlи еоштыгъэх.

⁶⁴ Исус ынэхэр шапхэхи еупчлыгъэх:

– Упегъымбармэ, хэтми къыюагъэм ыцлэ къа!о! – ⁶⁵ Къехъонхэзэ, нэмыкI Iаджи къырауагъ.

Исус Тхьэмэтэ Хэсэшхом ыпашъхьэ зэрэрацагъэр

(Маттэ 26:59–66; Марк 14:55–64; Иуан 18:19–24)

⁶⁶ Нэф къызэштым, цыфмэ анахьыжъхэри, дин пэцэ-шхохэри, Тэурат егъэджекIо пашэхэри къызэлукIэхэ, Тхьэмэтэ Хэсэшхом* ыпашъхьэ Исус рацагъ.

⁶⁷ – Христосыр орымэ, къытаIу, – къырауагъ.

– Сэ къышъуасIомэ, шъушIошъ хъуштэп, – ариIожьыгъ Исус. ⁶⁸ – Сэри сышъоупчIымэ, пэгъокI къысэшъутыштэп ыкIи сышъутIупщыжъыштэп. ⁶⁹ Ау джы щегъэжъагъэу Цыф Лъапкъым Ыкъо лъэкIыныгъэшхо зиIэ Тхьэм иджабгъукIэ госышт.

⁷⁰ – Ащыгъум о Тхьэм ури Къоу ара? – къаIуагъ ахэмэ зэкIэмэ.

– Ары, шъо зэрэшъуIорэм фэдэу арэу сыщыт, – * ариIожьыгъ Исус.

⁷¹ – Сыда нэмыкI шыхъат зэрэтищыкIэгъэжъыр? – къаIуагъ ахэмэ. – Ежъ иждэкIэу зэхэтхыгъэба?

ЯТIОКIЫРЭ ЩЫНЭРЭШЪХЬ

Исус Iэшъхьэтэтэу Пилат ыпашъхьэ зэрэрацагъэр

(Маттэ 27:1–2, 11–14; Марк 15:1–5; Иуан 18:28–38)

ЕтIанэ хасэм хэт пстэури къэтэджыжъхи, Исус Iэшъхьэтэтэу Пилат* ыдэжъ ацагъ. ² Исус агъэмысэу къа-

22:66 Тхьэмэтэ Хэсэшхом – дин Iофхэм яхьылIагъэу хьыкум зышIэу, анахь тетыгъо зиIэ хасэу джуртхэм яIагъэр ары. Тхьаматэ нэбгырэ 70-рэ Тхьэмэтэ Хэсэшхом щыщыгъэх. А хэсэшхом итхьаматэу дин пэцэшхом арыгъэ. Тхьэмэтэ Хэсэшхом загъорэ «СинедрионкIэ» еджэх.

22:70 – Ары, шъо зэрэшъуIорэм фэдэу арэу сыщыт, – е – Шъо шъушъхьэкIэ къэшъоIо, сэ арэу сызэрэщытыр.

23:1 Пилат – еплъ 3:1.

ублагъ, мырэуштэу алоу:

–Мы лЫм тэ тлэпкъ кыгъэбырсырэу, Кайсарым хьакъулахъ ахъщэр раримыгъэтэу, ежыр Христос* пачъыхъэу зыфиложьэу тыубытыгъэ.

³ –О джуртхэм уряпачъыхъа?– ылуи, Пилат Исус къеупчІыгъ.

–Ары, къызэрэпІорэм фэдэу,–* риложьыгъ Исус.

⁴ Джащыгъум Пилат дин пэщэшхохэмрэ цІыф купышхохэмрэ ариІуагъ:

–Мы лЫр зи зэрызгъэмысэн езгъотылІэрэп.

⁵ –Галилей хэкум къыщегъэжъагъэу мыщ дэжъым нэсыфэ, Иудей хэкум зэкІэ тыдэ укІоми, мы лЫм цІыфхэм Іофхэу аригъашІэхэрэмкІэ къегъэбырсырых,– алуи, ахэр ыуж имыкІыжъхэу къаІуагъ.

Исус пщэу Ирод ыпашъхъэ зэрэращагъэр

⁶ Пилат Галилей гущыІэр зызэхехым, къэупчІагъ:

–Мы лЫр Галилей щыща?

⁷ Хэкоу Ирод* зипщым Исус зэрэщыщыр Пилат къызе-шІэм, Ирод ыдэжъ Исус аригъэщагъ, сыда плэмэ а мафэхэм атефэу Ирод Ерусалим къэкІуагъэу щытти ары.

⁸ Ирод Исус зелъэгъум, лъэшэу гушІуагъэ, сыда плэмэ Исус игугъу зэхихыгъэти, бэ шІагъэу зэригъэлъэгъумэ шІоигъуагъэти ары. Исус зы нэшэнэ гъэшІэгъонышхо горэ къыригъэлъэгъунэу гугъэщтыгъэ. ⁹ Ар Исус бэкІэ еупчІыгъ, ау Исус зи риІуагъэп. ¹⁰ Дин пэщэшхохэу ыкІи Тэурат егъэджекІо пащэхэу ащ дэжъым щытхэм Исус лъэшэу агъэмысэщтыгъ. ¹¹ Иродрэ идзэлІхэмрэ агъэпыутэу Исус дзекІуагъэх ыкІи кІэнакІэщтыгъэх. ЕтІани Ирод идзэлІхэм Исус шъошэ фыжъкІэ пачъыхъэм фэдэу аригъэфапи, Пилат ыдэжъ аригъэщэжъыгъ. ¹² А мафэм Иродрэ Пилатрэ ныбджэгъу зэфэхъугъэх. Ащ ыпэкІэ зэпый-щтыгъэх.

23:2 Христос – еплъ 2:26.

23:3 –Ары, къызэрэпІорэм фэдэу,– е –О пшъхъэкІэ къэоІо.

23:7 Ирод – еплъ 3:1.

Исус укI зэрэтыралъхьягъэр

(Маттэ 27:15–26; Марк 15:6–15; Иуан 18:39–19:16)

¹³ Иэшъхьэтетэу Пилат дин пэщэшхохэри, адрэ тхьаматэхэу Тхьэмэтэ Хэсэшхом щыщхэри, цIыфхэри къызэ-
IуигъакIэхи, ¹⁴ ариIуагъ:

–Мы лIым цIыфхэр къыгъэбырсырхэу шъуIуи къысфэшъуагъ. Джы шъо шъуапашъхьэ ащ сыщеупчIыгъ, ау зэрыжъугъэмысэрэмкIэ лажъэ иIэу езгъотылIагъэп. ¹⁵ Пщы Ироди мысэу ылъытагъэп, сыда пIомэ къытфаригъэщэжъыгъ. ЗэрэшъулъэгъурэмкIэ, укI зифэшъошэ Iоф мы лIым зи ышIагъэп. ¹⁶ Арышъ, къамыщкIэ езгъэонхэшъ, стIупщыжъышт.

¹⁷ Пасхъэ мэфэкI мэфэшхом пае хьапсчIэсхэм ащыщэу зы нэбгырэ Пилат цIыфхэм шъхьафитэу къафитIупщыжъын фаеу щытыгъ. ¹⁸ ЦIыфхэр зэкIэ къэзэрэгъэкуухэу аублагъ:

–Мыр Iущ, Вараввэ шъхьафитэу къытфэтIупщыжъ.

¹⁹ А Вараввэу зыщIэм къэлэдэсхэр къызэригъэбырсырыгъэхэм пайй, цIыф горэ зэриукIыгъэм пайй хьапсым чIадзагъэу щытыгъ.

²⁰ Пщэу Пилат Исус шъхьафитэу ытIупщыжъмэ шIои-
гъуагъэти, цIыфхэм джыри зэ зафигъази адэгущыIагъ.

²¹ Ау ахэр куо зэпытыгъэх:

–Къащым теIулI! Къащым теIулI!

²² –Сыда мы лIым бзэджагъэу ышIагъэр? УкI зифэшъошэ Iоф зи ышIагъэу езгъотылIагъэп. Арышъ, къамыщкIэ езгъэонхэшъ, стIупщыжъышт,– ящэнэрэу ариIуагъ пщы Пилат ахэмэ.

²³ –Къащым теIулI!– аIозэ, мэкъэшхокIэ цIыфхэм зэпамыгъэоу аIощтыгъ. Якуо макъэкIэ зыфаери къадэхъугъ.

²⁴ Арэуштэу цIыфхэр зыфэягъэр Пилат къафишIэнэу тыриубытагъ. ²⁵ ЦIыфхэр къызэригъэбырсырыгъэхэмрэ цIыф горэ зэриукIыгъэмрэ апае, хьапсым чIадзэгъэгъэ Вараввэу цIыфхэр зыкIэлъэIугъэр шъхьафитэу къафитIупщыжъыгъ. Ау Исус зыфаер рашIэн фитхэу ахэмэ аIэкIилъхьягъ.

Исус кѣащым зэрэтыраІулаагъэр

(Маттэ 27:32–44; Марк 15:21–32; Иуан 19:17–27)

²⁶ Исус кѣащым тыраІулІэнэу преторием зыращым, Симон ыцІэу, Кириные кѣалэм* щыцІэу зы лІы горэ губгъом кѣи-кІыжыизэ ІукІаагъэх. Ар кѣаубыти, кѣащыр ытамэхэм атыралъхыи, Исус ыуж итэу кІозэ, кѣащыр ыхынэу рагъэзыгъ. ²⁷ ЦІыф купышхо Исус лъыкІощтыгъ. Зы-бгъэгухэм яожьхэу, Исус зыгъээрэ бзылъфыгъэхэри ахэ-тыгъэх. ²⁸ Исус ахэмэ зафигъази ариІуаагъ:

–Ерусалим ибзылъфыгъэхэр, сэщ пае шъумыгъ, шъо шъушъхъэ пайй, шъуибынхэм апайй шъугъ нахъ; ²⁹ сыда пломэ «Бзылъфыгъэхэу бын кѣызхэмыкІыгъэхэри, джыри мылъфаагъэхэри, быдз езымыгъэшъуаагъэхэри сыхъат-мафэ ежаагъэх», зыщалошт мафэхэр кѣэсыщтых. ³⁰ Ащы-гъум кѣушъхъэхэм, «Шъукъыттеф!»* Іуашъхъэхэми, «Ты-кѣэшъуухъум!» араІоу хъушт. ³¹ Сыда пломэ чъыгыр тІэмыгъэ зыхъукІэ, цІыфхэм мыщ фэдэ Іофхэр зашІэхэ-кІэ, чъыгыр гъужыгъэ зыхъукІэ, ащ нахы нахъ бзэджаагъэхэр ашІэщтба?

³² БзэджэшІитІу Исус игъусэхэу кѣащхэм атыраІулІэнэу дащыгъэх. ³³ «Шъхъэпкъ» зыфаІорэ чІыплэм зынэсхэм, ащ дэжъым Исус кѣащым щытыраІулаагъ. БзэджэшІитІур, зыр иджабгъукІэ адрэр исэмэгубгъукІэ, Исус игъусэхэу кѣащхэм атыраІулаагъэх.

³⁴ –Сэ Сятэ, кѣафэгъэгъу!– кѣыІуаагъ Исус. –Мы цІыф-хэм ашІэрэр кѣагурыІорэп.

ДзэлІхэми пхъэдз ашІызэ, Исус ищыгъынхэр зэфаго-щыгъэх. ³⁵ ЦІыфхэу ащ дэжъым щытхэр хъурэм еплъы-щтыгъэх. Тхъэмэтэ Хэсэшхом щыщ тхъаматэхэри Исус кІэнакІэхэу кѣаІуаагъ:

–НэмыкІ цІыфхэр мыкІодхэу кѣыгъэнэжъыгъэх. Тхъэм кѣыхихыгъэ Христос ежъыр арымэ, мыкІодэу зыкѣе-рэгъэнэжъ.

³⁶ ДзэлІхэри Исус кІэнакІэхэу кѣыбгъодахъэхи, сэнэпс шІоІугъэ кѣыфащэизэ, ³⁷ кѣыраІуаагъ:

23:26 Кириные кѣалэр – Ливие хэгъэгоу Африкэм итемыр лъэныкъом итым икѣэлэшхоу щытыгъ.

23:30 кѣушъхъэхэм, «Шъукъыттеф!» – еплъ Пегъымбар Осие тхылъэу ытхыгъэм 10:8.

—О джуртхэм уряпачъыхъэмэ, умыкIодэу зыкъэгъэ-нэжъ.

³⁸Зы пхъэмбгъу горэм урымыбзэкIи*, латинабзэкIи, джуртыбзэкIи тетхагъэу, Исус ышъхъагъкIэ къащым тыраIулIагъэу щытыгъ: «Джуртхэм я Пачъыхъэр мыры».

³⁹БзэджашIэхэу ащ дэжъым тыраIулIагъэхэм ащыщэу зыр Исус къехъони къыIуагъ:

—Орыба Христосыр? Ори тэри тымыкIодэу тыкъэгъэ-нэжъ!

⁴⁰Ау адрэр ащ егыеу къыIуагъ:

—Тхъэм ущыщынэрэба? Хыкумэу мы лIым тырашIы-хъагъэр ори къыптрашIыхъагъэба? ⁴¹ЗэфагъэкIэ тэ та-гъэпщыныжъы, сыда пIомэ бзэджагъэу тшIагъэхэм яфэшъуашэ тагъэгъотыжъы. Ау мы лIым мыхъун зи ышIагъэп.

⁴²ЕтIанэ къыIуагъ: —Исус, уи Тетыгъошхо къызыскIэ, угу сыкъэгъэкIыжъ.

⁴³—Шъыпкъэр осэлэ, непэ джэнэтым ущысигъусэшт,—ыIуи, Исус ащ риIожъыгъ.

Исус зэрэлIагъэр

(Маттэ 27:45–56; Марк 15:33–41; Иуан 19:28–30)

⁴⁴Щэджагъо хъугъагъэ, а хэгъэгуми тыдэкIи шIункI къыпщыхъугъ, сыхъатыр щым нэс, ⁴⁵сыда пIомэ тыгъэр ушIункIыгъэти ары. Тхъэм иунэшхо ипэлухъо тIоу къызэ-готхъыгъ.

⁴⁶—Сят, спсэ о къыпIэкIэсэлъхъэ,—* мэкъэшхокIэ къы-Iуагъ Исус. А гущыIэхэр къызеIохэ ужым, ыпсэ ытыгъ.

⁴⁷ДзэлIхэм япашэ хъугъэр зелъэгъум, Тхъэм щытхъу фишIи къыIуагъ:

—Шъыпкъэ дэдэу мы лIыр шъыпкъагъэ зиIэ лIэу щы-тыгъ.

⁴⁸А зэкIэри зырагъэлъэгъунэу къызэрэугъоигъэ цIыф купышхо пстэуми хъугъэр залъэгъум ыуж, абгъэгухэм яожъхэзэ, яунэхэм кIожъыгъэх. ⁴⁹Исус иныбджэгъу пстэу-ри, бзылъфыгъэхэу ежъым игъусэхэу Галилей къыкIыгъа-

23:38 урымыбзэр — иунаныбзэр ары.

23:46 спсэ къыпIэкIэсэлъхъэ — еплъ Сэбур (Псалтыр) 31:6 (урыс библиемкIэ 30:6).

гъэхэри ахэмэ ахэтхэу, чыжьэкIэ уцугъэхэу мы хъугъэ-шагъэхэм яплъыщтыгъэх.

Исус ихьадэ къэунэм зэрэчIалъхъажьыгъэр

(Маттэ 27:57–61; Марк 15:42–47; Иуан 19:38–42)

⁵⁰ Юсыф зыцIэу лIы горэ Тхьэмэтэ Хэсэшхом* итхьаматэхэм ащыщыгъ. Ар шъыпкъагъэ зиIэ лIы дэгъоу щытыгъ. ⁵¹ Тхьэмэтэ Хэсэшхом итхьаматэхэм ашIэнэу аухэсыгъагъэр адиштэгъагъэп. А Юсыф Иудей хэкум щыщ Аримафей зыцIэ къуаджэм щыщыгъ. Тхьэм и Тетыгъошхо къэсыным паплъэу щытыгъ. ⁵² Ар пщэу Пилат ыдэжь кIуи, Исус ихьадэ кIэлъэIугъ. ⁵³ ЕтIанэ хьадэр къащым къыпихыжьи, чэфын рицэкIи, Iошъхъэ цакIэу акъутагъэм къыхашIыкIыгъэ къэунэу ыпэкIэ цIыф зи зычIамылъхъажьыгъэм чIилъхъажьыгъ. ⁵⁴ А мафэр бэрэскэшхо мафэу щытыгъ, шэмбэт мафэри къэблэгъагъ.*

⁵⁵ Бзылъфыгъэхэу Исус игъусэхэу Галилей къикIыгъагъэхэр Юсыф игъусэхэу кIохи, къэунэри Юсыф хьадэр къэунэм зэрэчIилъхъажьырэри алъэгъугъ. ⁵⁶ ЕтIанэ унэм къызагъээзэжым, мэлэшIу зыпихырэ щыфэн дагъэхэмрэ осэшхо зиIэ дагъэхэмрэ агъэхъазырыгъэх. Хабзэм тетэу етIанэ шэмбэт мафэм загъэпсэфыгъ.

ЯТЮКЫРЭ ПЛЫНЭРЭШЪХЪ

Исус лагъэхэм къызэрахэтэджыкIыжьыгъэр

(Маттэ 28:1–10; Марк 16:1–8; Иуан 20:1–10)

Тхьамафэм иапэрэ мафэм нэф къызэшъым, бзылъфыгъэхэм осэшхо зиIэхэу, мэлэшIу зыпихырэ щыфэн дагъэхэу агъэхъазырыгъэхэр зыдахъэхи, къэунэм кIуагъэх, нэмыкI зыгорэхэри ягъусэхэу. ² Зынэсхэм, мыжъошхор къэунэм ичIэхьапIэ IугъэукIорэикIыгъэу къагъотыгъ.

23:50 Тхьэмэтэ Хэсэшхор – еплъ 22:66.

23:54 къэблэгъагъ – тыгъэр къызыкъуахъэкIэ, мафэр ыублагъ.

³ Ау кѣунэм зычлахъэхэм, Зиусхъанэу Исус ихъадэ члагъотыжыгъэп. ⁴ Ар зыфахын амышлэу щытхэзэ, зэплъэхэм, щыгын фыжыбзэкIэ фэпагъэхэу лIитIу амышлахэу апашъхъэ кѣиуцуагъэх. ⁵ Бзылъфыгъэхэр кѣэштагъэхэу ашъхъэхэр чIыгум зырагъэзыххэм, а лIитIу-мэ кѣараIуагъ:

–ЛIагъэхэм адэжъ псаум сьд пае шѣущылъыхъура? ⁶ Ар мыщ дэжым щылэжъэп, лIагъэхэм кѣахэтэджыкIыжыгъ. Ар Галилей хэкум щылэзэ, мырэуштэу кѣызэрэшѣуилогъагъэр шѣугу кѣэжѣугъэкIыжъ: ⁷ «Цыф Лъэпктым Ыкѣо* псэкIод зышлэрэ цыфхэм алэкIэхъэн фаеу щыт, кѣащыми раIулIынышъ, ящэнэрэ мафэм лIагъэхэм кѣахэтэджыкIыжын фаеу щыт».

⁸ Ар кѣызалом, Исус игущылэхэр агу кѣэкIыжыгъэх.

⁹ Бзылъфыгъэхэр кѣунэм кѣычIэкIыжыхи, Исус игъогу рыкIорэ нэбгырэ пшIыкIузымрэ адрэ ягъусэгъэ пстэумрэ а зэкIэри араIотэжыгъ. ¹⁰ Апостолхэм* ар языIотагъэхэр мы бзылъфыгъэхэр арыгъэх: Магдалэ кѣуаджэм щыщ Мерэми, Иуанни, Якѣубэ янэ Мерэми, адрэ бзылъфыгъэхэу ахэмэ ягъусагъэхэри. ¹¹ Ау бзылъфыгъэхэм кѣаIуагъэхэм зи кѣарымыкIэу апостолхэм кѣащыхъугъ, ашIошъи хъугъэп. ¹² Ау Петрэ тэджи, кѣунэм чѣагъэ. Зыриуфэх, кѣунэм зычIэплъэм, чэфынхэм анэмыкI зи ылъэгъугъэп. Хъугъэр ыгъэшIагъоу иунэ ыгъэзэжыгъ.

Еммаус кѣуаджэм кIорэ гъогур

(Марк 16:12–13)

¹³ А мэфэ дэдэм Исус игъогу рыкIохэрэм ащыщхэу нэбгыритIу километрэ пшIыкIузкIэ Ерусалим пэчыжъэу щыт Еммаус зыщIэ кѣуаджэм кIощтыгъэх. ¹⁴ КIохэзэ, хъугъэ–шIагъэ пстэуми рыгущылэщтыгъэх. ¹⁵ Зэдэгущылэхэу зэупчIыжыхэу кIохэзэ, ежъ Исус абгъодахыи, ягъусэу кIуагъэ. ¹⁶ Ау ахэмэ анэхэм кѣащипхъуи, зэрэ–Исусыр ашIэжыгъэп.

24:7 Цыф Лъэпктым Ыкѣо – еплъ 5:24.

24:10 апостолхэр – еплъ 6:13.

¹⁷ –Гъогум шъутетэу сыда шъузэрыгущылэхэрэр, сыд пайй шъунэшхъэйра?– ариуагъ Исус.

¹⁸ –Мы мафэхэм Ерусалим къыщыхъугъэ Иофхэр ащ дэсхэм ащыщэу зымышлэрэ закъор орыщтын,– ылуи, ахэмэ ащыщэу Клеопэ зыцлэм Исус къыриложьыгъ.

¹⁹ –Сыд Иофха?– яупчлгъ Исус.

–Назарет щыщ Исус къехъуллагъэр ары,– къырауагъ ахэмэ. –Ар Тхьэмрэ цлыф пстэумрэ адэжъклэ игущылэхэмкли Иофхэу ышлагъэхэмкли лъэклыныгъэшхо зилэ пегъымбарэу щытыгъ. ²⁰ Дин пэцэшхохэмрэ Тхьэмэтэ Хэсэшхом итхьаматэхэмрэ Пилат укI тырырагъэлъхъаным пае, Пилат ар Iэклагъахыи, къащым тырырагъэлуллагъ. ²¹ Израил лъэпкъым шъхьафитныгъэ къезытыщтыр ежъыр арэу тэ тыщыгугъыщтыгъ. ²² Ащ нэмыклэу, а зэпстэури зыхъугъэр непэ мэфищ мэхъу, тибзылъфыгъэхэм ащыщхэу зыгорэхэми къэбар гъэшлэгъон къытфалотагъ. Ахэр пчэдыжъым жъэу къэунэм кIуагъэх, ²³ ау Исус ихьадэ къагъотыжъыгъэп. Къызагъэзэжъым, мэлэличитлу къафэлъагъуи, Исус псаоу ахэмэ къарауагъэу къалотэжъыгъ. ²⁴ Тэ тщыщ зыгорэхэр етланэ къэунэм кIохи, бзылъфыгъэхэм зэрауагъэм тетэу пстэури къагъотыгъ, ау Исус ышъхъэклэ алъэгъугъэп.

²⁵ –Сыдэу къыжъугурылогъуае, пегъымбархэм алогъэ пстэури шъушлэш хъунэу сыдэу къин къышъуфэхъурэ!– ариуагъ Исус ахэмэ. ²⁶ –Христос ищытхъушхо илэ хъуным нэсыфэ, мы къиныгъэхэр ыщэчынхэ фэягъэба?

²⁷ Етланэ Исус пегъымбар Мусэмрэ адрэ пегъымбар пстэумрэ къащегъэжъагъэу Тхьэм игущылэ тхыгъэ пстэуми ежъым ехьыллагъэу арытхэр зэхаригъэшлыкIыгъэх.

²⁸ Къуаджэу зыдэкIощтыгъэхэм игъунэгъу зэхъухэм, Исус къэмыуцоу блэкIырэм фэдагъ. ²⁹ Ау ахэмэ ар амыгъакIоу къагъэуцуи къырауагъ:

–Мафэр хэклотагъ, пчыхъашъхыи мэхъу пэт. Арышъ, тигъусэу къанэ.

Ар къызаIом, Исус адишти, адэжъ къэнагъ.

³⁰ Етланэ Исус ахэмэ ягъусэу шхэнэу Iанэм зыпэтIысхъэм, хьалыгъур къыштагъ, Тхьэм щытхъу фишли, зэгуичи аритыгъ. ³¹ Джащыгъум анэхэр къэплъэжъхыи, зэрэ Исусыр къашлэжъыгъ. Къызашлэжъым, Исус кIодыжъи, анэхэмклэ алъэгъужъыгъэп.

³² –Гъогум тызытетым, Исус къыддэгущылэу Тхьэм игу-

щыІэ тхыгъэхэм арытхэр къыдгуригъаІо зэхъум, игущы-ІэхэмкІэ тызэригъэгушІуагъэм пае, тыгухэр машІом фэдэу къызэкІигъанэщтыгъэба?— зэраІожьыгъ ахэмэ.

³³ Ардэдэм ахэр къэтэджыжъхи, Ерусалим агъэзэжъыгъ. Апостол пшІыкІузымрэ адрэ ягъусэхэмрэ зэрэугъоигъэхэу къагъотыгъэх.

³⁴ —Зиусхъаныр шъыпкъэ дэдэу лІагъэхэм къахэтэджыкІыжъыгъ, Симони зыкъыригъэлъэгъугъ,— аІуагъ апостолхэм. ³⁵ Ежъхэми гъогум къыщахъулІагъэри, Исус хъалыгъур зызэгучым, къызэрашІэжъыгъэри къаІотэжъыгъ.

Исус игъогу рыкІохэрэм зыкъызэраригъэлъэгъугъэр

(Маттэ 28:16–20; Марк 16:14–18; Иуан 20:19–23; Апостол. 1:6–8)

³⁶ Ахэмэ мы Іофхэр къаІуатэхэзэ, ежъ Исус азыфагу къиуцуи къариІуагъ:

—Гупсэфыныгъэ шъуиІэу шъопсэу.

³⁷ Ахэр къызэрэштагъэхэм пае, агучІэ изыгъэу, хъадэ джадэ алъэгъоу къашІошІыгъ.

³⁸ —Сыд пае шъугумэкІыра?— къариІуагъ Исус. —Сыд пае шъугу щэч къихъэра? ³⁹ Сэ слэхэмрэ слъакъохэмрэ шъукъяплъ. Сэр дэдэр ары. Шъукъыстелаби, шъуеплъ, сыда пІомэ хъадэ джадэм шъори, лыри, къупшъхъэри иІэхэп, сэ сиІэу зэрэшъулъэгъурэм фэдэу.

⁴⁰ Мы гущыІэхэр къызелохэм, ылэхэмрэ ылъакъохэмрэ аригъэлъэгъугъэх. ⁴¹ ГушІуагъом къыхэкІэу ашІошъ мыхъоу агъэшІагъо зэхъум, къариІуагъ:

—Мыщ дэжъым шхын горэ шъуиІа?

⁴² Пцэжъые гъэжъэгъэ ныкъо ратыгъ. ⁴³ Ар къаІихи, апашъхъэ щишхыгъ.

⁴⁴ —Сызышъухэтым къышъуасІощтыгъэр мыры: пегъымбар Мусэ и Тэурат хабзи, адрэ пегъымбархэм ятхылъхэми, Сэбурыми сэ къысэхъылІагъэу арыт пстэури къысэхъулІэхэзэ, къэшъыпкъэжъынхэ фаех,— къариІуагъ Исус ахэмэ.

⁴⁵ ЕтІанэ Тхъэм игущыІэ тхыгъэхэм арытхэр зэхаригъэшІыкІыхэзэ, ⁴⁶ къариІуагъ:

—Тхъэм игущыІэ тхыгъэхэм арыт: Христос къин ыщэчын фаеу щыт, етІани лІэнышъ, ящэнэрэ мафэм лІагъэ-


хэм кѣахэтэджыкІыжын фаеу щыт. ⁴⁷Ерусалим щегъэ-
жъагъэу дунаем тет лъэпкѣ пстэури кѣыхиубытэу, сѣ кѣы-
сфѣлажъэрэ цыфхэм сѣ Христос сцІэкІэ мы кѣэбарыр
агъэІущт: ШъуипсэкІодхэм шъуафыкІэгъожьы, Тхъэм ахэр
кѣышъуфигъэгъущтых. ⁴⁸Шъо а Іоф пстэуми шъуряшы-
хъат. ⁴⁹ШъукъэдаІу, сѣ Сятэ шъукъызэригъэгугъагъэр*
кѣышъуфезгъэхышт. Ау уашъом кѣикІэу кІуачІэ кѣышъу-
фехыфѣ, кѣалэу Ерусалим шъукъыдан.

Исус уашъом зэрэдэкІоежъыгъэр

(Марк 16:19–20; Апостол. 1:9–11)

⁵⁰ЕтІанэ Исус ахэр Ерусалим дищыхи, Вифание кѣуа-
джэм игъунэгъоу ыщѣхи, ыІэхэр кѣыІэтхи, Тхъэм ынэшІу
кѣащифэнэу афелъэІугъ. ⁵¹Тхъэм афелъэІузэ ахэкІи,
Тхъэм ар уашъом дищѣяжъыгъ. ⁵²Арэущтэу зэхъум,
ежъым щытхъу фашІэу, лъэгонджэмышъхъэкІэ тІысыгъэх.
ЕтІанэ гушІогъошхом хэтхэу Ерусалим агъэзэжъыгъ.
⁵³Тхъэм щытхъу фашІэу, Тхъэм иунэшхо щыІэ зэпы-
тыщтыгъэх. Амин.

24:49 Сѣ Сятэ шъукъызэригъэгугъагъэр – Тхъэм Ыпсэ ЛъапІ ары.
Еплъ Апостол. 1:4–5.



КЪЭБАРЫШІУР ИУАН КЪЫЗЭРИЮТАГЪЭР

АПЭРЭШЪХЪ

ГушыІэр цыфэу зэрэхъугъэр

УблапІэм ыдэжъ ГушыІэр* шыІагъ. Ар Тхъэм ыдэжъ шыІагъ, а ГушыІэри Тхъэу арыгъэ. ²УблапІэм щегъэжъагъэу а ГушыІэр Тхъэм ыдэжъ шыІагъ.

³Тхъэм а ГушыІэм зэкІэри къыригъэгъэхъугъ. Тхъэм къыгъэхъугъэ пстэумэ ащыщэу а ГушыІэм къыримыгъэгъэхъугъэ зи шыІэп. ⁴МыкІодыжъын шыІэныгъэ а ГушыІэм хэлъыгъ, а шыІэныгъэри цыфхэм нэфынэ афэхъугъ. ⁵Нэфынэр шІункІыгъэм щэнэфы, шІункІыгъэри нэфынэм текІуагъэп.

⁶Тхъэм къыгъэкІуагъэу, зы лЫ горэ дунаем къытехъагъ. Ащ ыцІагъэр Иуан. ⁷Цыф пстэуми а нэфынэмкІэ

1:1 ГушыІэр – Тхъэм илгъэкІыныгъэшхоу шыІэ пстэури къэзыгъэхъоу, цыфхэр мыкІодхэу къэзыгъэнэжъырэри Тхъэм изэхэшІыкІыныгъэшхори а ГушыІэм хэлъых. А ГушыІэр цыфэу хъугъэ, ар Христосыр ары.

шлошъхъуныгъэ ялэ хъуным пае, Иуан нэфынэм шыхъат фэхъунэу шыхъатэу къэкIуагъ. ⁸Ежъыр арэп нэфынагъэр, ау нэфынэм шыхъат фэхъунэу Тхъэм ар къыгъэкIуагъ. ⁹Нэфынэ шъыпкъэу цIыф пстэури къэзыгъэнэфырэр дунаем къытехъанэу щытыгъ.

¹⁰А ГущыIэр дунаем къытехъагъ. Тхъэм а ГущыIэм дунаер зэкIэ къыригъэгъэхъугъ, ау щытми дунаем ицIыфхэм ар къашIэжъыгъэп. ¹¹Ежъ ихэгъэгу къэкIуагъ, ау ицIыфхэм* ежъыр аштагъэп. ¹²Ау ежъыр зэкIэ зыштэгъэ цIыфхэу ежъымкIэ шлошъхъуныгъэ зиIэхэр Тхъэм ибын хъунхэу фитыныгъэ аритыгъ. ¹³Ахэр Тхъэм ибын зэрэхъугъэ шIыкIэр быныр къызэрыхъурэ шIыкIэм фэдэп. Ащ къыкIырэр ахэр Тхъэм ибын зэрэхъугъэхэр зы хъульфыгъэ зы бзылъфыгъэм зэрехъуапсэрэм фэдэп, е зы лIы горэ бын зэрэфаем фэдэп, ау Тхъэм бын фэхъуныр къызхэкIыгъэр Тхъэр ары.

¹⁴А ГущыIэр цIыфэу хъугъэ ыкIи къытхэтыгъ. Ежъым ищытхъушхуи тлэгъугъэ. А щытхъушхор Ты лъапIэм Ыкъо закъо ищытхъушху ары. НэшIу щыфэныгъэрэ шъыпкъагъэрэ ежъым ыгу илъыгъэх.

¹⁵Иуан ежъым шыхъат фэхъугъ. МэкъэшхокIэ мырэуштэу ыIуагъ:

—Мары зыфэсIуагъэр, «Сэ саужкIэ къэкIощтыр сэщнахъи нахъ ин, сыда пIомэ сэ сыкъэхъуным ыпэкIэ, ар щыIагъ».

¹⁶Ежъым ишIугъэшхо щыцэу зы нэшIу щыфэныгъэр адрэ нэшIу щыфэныгъэм къыкIэлъыкIоу къыднигъэсыгъ. ¹⁷Сыда пIомэ Тэурат хабзэр Тхъэм иунашъокIэ къытфэзыгъэнагъэр пегъымбар Мусэ ары, ау нэшIу щыфэныгъэмрэ шъыпкъагъэмрэ къызпкъырыкIыгъэр Исус Христос ары. ¹⁸Тхъэр егъашIэми нэкIэ зыми ылтэгъугъэп. Къо закъоу Ты лъапIэм ыдэжъ щыIэм Тхъэр зыфэдэр къытфигъэнэфагъ.

1:11 ихэгъэгу . . . ицIыфхэр — Израил хэгъэгури Израил цIыфхэри ары.

УмэхъэкIо Иуан ишыхъатныгъ

(Маттэ 3:1-12; Марк 1:2-8; Лука 3:15-17)

¹⁹ Иуан Исус шыхъат зэрэфэхъугъэр мыры; Ерусалим щыщ джуртхэм дин пащэхэри левитхэри* Иуан еупчIы-хэу ыдэжъ агъэкIуагъэх.

–Ухэта, о?– аIуи къызеупчIыхэм, ²⁰ Иуан шъыпкъэр ымыушъэфэу, нафэу къыIуагъ:

–Сэрэп Христосыр*.

²¹ –Адэ, ухэта о?– къеупчIыжыгъэх ахэр. – Пегъымбар Иляс* ора?

–Хъау,– ыIуагъ Иуан.

–Пегъымбарыр* ора?– къеупчIыжыгъэх.

–Хъау,– ыIуагъ.

²² –Ухэта о, адэ?– къыраIуагъ. –ТыкъэзыгъэкIуагъэмэ пэгъокI яттыжынынэу къытаIу. Сыда о зэпIолIэжырэр?

²³ –Пегъымбар Исайас* мырэуштэу зыфиIогъэ макъэр сэры: «Зиусхъаным игъогу занкIэу шъушIы, ыIозэ, шъоф нэкIым зы джэ макъэ горэ къыщэIу»,– къыIуагъ Иуан.

²⁴ А лIыкIохэр фарисейхэмэ* ащыщыгъэх. Ахэр Иуан къеупчIыгъэх:

²⁵ –Христос орымырмэ, Иляс орымырмэ, пегъым-

1:19 Левитхэр – Левый зыщIэ дин пэщэ унэгъо лъэпкъым щыщхэу Тхъэм иунэшхо щылажъэщтыгъэхэр ары.

1:20 Христос – Мессихьыр ары. Пачъыхъэ Даутэ ылъэпкъ къытехъукIыгъэу, пегъымбархэм къызэраIуагъэм тетэу, Израил цIыфхэм шъхъа-фитныгъэмрэ мамыр тетыгъомрэ аригъэгъотынхэу Тхъэм ахэр къызэ-ригъэгугъэгъэ пщы лъапIэр ары.

1:21 пегъымбар Иляс – ар чIылъэм къыгъээзэжынышъ, Христос игъогу фигъэлсынэу джуртхэр паплъэхэу щытыгъэх. Еплъ Пегъымбар Малахие тхылъэу ытхыгъэм 4:5-6.

1:21 пегъымбарыр – Христосыр дунаем къызэрэкIощтымкIэ цIыфхэм макъэ аригъэлунэу къэлъэгъон фэягъэ пегъымбарыр ары.

1:23 пегъымбар Исайас – еплъ Пегъымбар Исайас тхылъэу ытхыгъэм 40:3.

1:24 фарисейхэр – джуртхэм ащыщхэу диным рыкIорэ цIыф купэу щытыгъэх. Ахэр Тэурат хабзэм итхэмрэ ятэжъхэм къакIэныжыгъэ хабзэхэмрэ агу етыгъэу апылхэу щытыгъэх.

барыри орымырмэ, сыд пае ащыгъум цыфхэр уумэхъы-хэра*?

²⁶ –Сэ псымклэ цыфхэр сэумэхъых, – ариуагъ Иуан. –Ау шъумышлэрэ горэ къышъухэт. ²⁷ Ежъыр ары сау-жклэ къэклощтыр. Ежъыр сэщ нахы нахь ин. Ащ ицо-къэлъэпсхэр фэстлэтэнхэуи сифэшъуашэп.

²⁸ Ар зэклэ зыщыхъугъэр Вифание къуаджэр ары, Иор-дан псыхъом иадрабгъоу Иуан цыфхэр зыщиумэхъы-щтыгъэхэр.

Тхъэм икъурмэнышхъэ шъынэр

²⁹ Ятлонэрэ мафэм Иуан Исус къаклоу зелъэгъум, къы-уагъ:

–Мары Тхъэм икъурмэнышхъэ шъынэу дунаем ицыфхэм япсэклодхэр атезыхыжъырэр. ³⁰ Мары зыфэсуагъэр: «Ллэу сау-жклэ къэклощтыр сэщ нахы нахь ин, сыда плэмэ сэ сы-къэхъуным ыпэклэ ар щылагъ». ³¹ Ар сэ сшлэщтыгъэп, ау сэ цыфхэр псымклэ сыумэхъынхэу сыкъызклэкуагъэр ар хэтми зыщыщыр Израил цыфмэ язгъэшлэныр ары.

³² Етланэ Иуан Исус шыхъат фэхъузэ къыуагъ:

–Тхъэм Ыпсэ Лъаплэр тхъаркъом фэдэу уашъом къехи, Исус къыфехи, къызэрэшъхъащытыр слъэгъугъ. ³³ Ежъыр сэ сшлэщтыгъэп, ау цыфхэр псымклэ сыумэ-хъынхэу сыкъэзыгъэклуагъэм къысиуагъ: «Тхъэм Ыпсэ Лъаплэ къызфехэу, къызшъхъащыт цыфыр ары Тхъэм Ыпсэ Лъаплэклэ цыфхэр зыумэхъыщтыр». ³⁴ Арэуштэу зэрэхъугъэр сэ слъэгъугъэ, ежъыр Тхъэм зэри–Къори къэсэушыхъаты.

1:25 умэхъыныр – «Шъуипсэклодхэм шъуафыклэгъожыи, зысэжъугъэ-умэхъ, Тхъэм ахэр къышъуфигъэгъунхэм пае», ылоты умэхъэкло Иуан (Яхья) цыфхэр псым члэгъаоштыгъэх (ыумэхъыщтыгъэх). Еплъ Марк 1:4. Исус уашъом зыдэклоежъыгъэм къыщегъэжъагъэу, цыф-хэм диным ехыллагъэу тетыгъо зиэ цыф горэм зырагъэумэхъы – а цыфым ахэр псым члэгъаох е псы тлэку ашъхъэхэм атыреутхэ. Арэуштэу Исусклэ шлошъхъуныгъэ ялэ зэрэхъугъэр къагъэлъагъо. Ащ нэмыклэуи Исус лли, лагъэхэм къызэрахэтэджыкыжъыгъэм пае, япсэ-клодхэр къафэгъугъэхэу, мыклодыжъын щылэныгъэ ялэ зэрэхъугъэми шыхъат фэхъух.

Апэрэ лыхэу Исус игъогу техьагъэхэр

³⁵ ЯтІонэрэ мафэм Иуан игъогу рыкІорэ нэбгыритІу игъусэхэу а чыпІэм щыІагъ. ³⁶ Ащ дэжъым Иуан Исус зелъэгъум, къыІуагъ:

–Мары Тхъэм икъурмэныпхъэ шъынэр.

³⁷ Иуан игъогу рыкІорэ нэбгыритІум ащ ар къыІоу зызэхыхым, Исус ыуж ихъагъэх. ³⁸ Исус зыкъызэригъэзэ-кІи, ахэр ежъым ыуж къихъагъэхэу зелъэгъум, ариІуагъ:

–Сыда шъузыфаер?

–Равви, тыдэ ущыпсэура?– къыраІожьыгъ ахэмэ. (Рав-вим къикІырэр «Дин ГъэсакІор» ары.)

³⁹ –ШъукъакІуи, шъулъэгъушт,– ариІуагъ Исус.

Арэуштэу ахэр къакІохи, Исус зыщыпсэурэр алъэ-гъугъ, а мафэми Исус ыдэжъ къэнагъэх. Сыхъатыр плІым дэжъыгъ.*

⁴⁰ Иуан Исус ехылаІагъэу ыІуагъэхэр зэхэзыхыгъэхэу, Исус ыуж ихъэгъэ нэбгыритІумэ язырэр Симон Петрэ ышы Индрыс арыгъэ.

⁴¹ Индрыс ыпэ рапшІэу ыш Симон къыгъоти риІуагъ:

–Мессихъыр къэдгъотыгъ. (Мессихъым къикІырэр «Христос» ары.)

⁴² ЕтІанэ Индрыс Исус ыдэжъ Симон къыщагъ. Исус Симон зелъэгъум, къыриІуагъ:

–О у Симонэу Иуанэ урикъу. КифэкІэ къыоджэщтых (Кифэм къикІырэр «Мыжъор» ары).

Исус игъогу рыкІонхэу Филиппрэ Нафанаилрэ зэряджагъэр

⁴³ ЯтІонэрэ мафэм Исус Джалил хэкум кІонэу тыри-убытагъ. ЕтІанэ Исус Филипп ІукІи риІуагъ:

–Сауж къырыкІу.

⁴⁴ А Филипп Индрысрэ Петрэрэ зыщыщ Вифсайдэ къалэм* щыщыгъ. ⁴⁵ Филипп кІуи, Нафанаил къыгъоти риІуагъ:

1:39 сыхъатыр плІым дэжъыгъ – гущыІэ–гущыІэу зэбдзэкІымэ, «япшІэнэрэ сыхъатыр» мэхъу. Ащ къикІырэр щэджагъоужыр сыхъатыр плІыр ары.

1:44 Вифсайдэ къалэр – Галилей психъураем итемыр тыгъэ къыкъо-кІыпІэ Іушъо Іутыгъ.

–Тэурат хабзэм итэу, пегъымбар Муси, адрэ пегъымбархэми зигугъу къашыгъэр къэдгъотыгъ. Ар Юсыф ыкъоу Назарет къалэм* щыщ Исус ары.

⁴⁶ –Назарет шлугъэ зыхэлъ горэ къыдэкIына?– къыриложьыгъ Нафанаил.

–КъакIуи еплъ,– риложьыгъ Филипп.

⁴⁷ Исус Нафанаил къакIоу зелъэгъум, ащ ехылаагъэу ылуагъ:

–Мыр Израил лIы шыпкъэу тхъагъэпщIыгъэ зи зыхэмылтыр ары.

⁴⁸ –Тыдэ сыщыпшIэра?– ылуи, Нафанаил Исус къырилуагъ.

–Филипп къыюджэным ыпэкIэ, ынджыр чъыгым ычIэгъ учIэтэу услъэгъугъ,– риложьыгъ Исус.

⁴⁹ –Равви, о Тхъэм ури Къу, Израил урипачъыхъ, – къыриложьыгъ Нафанаил.

⁵⁰ –Ынджыр чъыгым ычIэгъ учIэтэу услъэгъугъ, къызэрэослуагъэм пае, пшIошъ хъугъэ,– рилуагъ Исус. –Ащ нахы нахъ гъэшIэгъонхэр плъэгъущтых.

⁵¹ ЕтIанэ Исус Нафанаил рилуагъ:

–Шыпкъэ дэдэр шъосэIo, уашъор зэлухыгъэу, Цыф Лъэпкъым Ыкъо* ышъхъагъкIэ мэлэичхэр* дэкIуаехэуи къехыхэуи шъулъэгъущт.

1:45 Назарет къалэр – Галилей псыхъураем икъыблэ цыпэм километрэ 26–кIэ пэчыжъэу, итыгъэ къохъэпIэ лъэныкъокIэ щыт.

1:51 Цыф Лъэпкъым Ыкъо – «Цыф Лъэпкъым Ыкъо фэдэу уашъом иошъуапщэхэм ахэтэу зыгорэ къехыгъ», пегъымбар Данил къылогъэгъэ гущыIэхэр Исус ежъ ышъхъэ пае ыложьыгъэх. Цыф Лъэпкъым Ыкъоу зиунэ уашъом щыIэу, уашъом къехыгъэр Исус ары (Иуан 3:13). Гъоцагъэхэм алъыхъузэ, мыкIодхэу къыгъэнэжыныхэм пае, Цыф Лъэпкъым Ыкъо къэкIуагъ (Лука 19:10). Цыфыбэмэ апае шъхъэщэфыжъэу ыпсэ ытыным пае, Цыф Лъэпкъым Ыкъо къэкIуагъ (Марк 10:45). Лагъэхэм къахэтэджыкIыжыын фэягъ (Маттэ 17:9). Ежъ Ятэ ищытхъушхо иIэу, дунаем ицIыфхэм хыкум атыришIыхъаным пае, Цыф Лъэпкъым Ыкъо дунаем къэкIожьышт (Маттэ 25:31).

1:51 мэлэичхэр дэкIуаехэуи къехыхэуи – еплъ Пегъымбар Мусэ апэрэ тхылъэу ытхыгъэм 28:12.

ЯТІОНЭРЭШЪХЪ

Канэ къяуджэм нысащэу шылагъэр

Ящэнэрэ мафэм Галилей хэкум* шыщэу Канэ къяуджэм* нысащэ шылагъ. Исус янэ а нысащэм шылагъ. ² Исуси игъогу рыкIохэрэри а нысащэм рагъэблэгъагъэхэу шытыгъэх.

³ Сэнэпсыр заухым, янэ Исус риIуагъ:

–Сэнэпс яIэжьэп.

⁴ –О бзылфыгъ, сыда сэ сиIофэу ащ хэлъыр? Сэ сигъо къэсыгъэгоп, – къыриIожьыгъ Исус янэ.

⁵ –Исус сид къышъуиIоми, жъугъэцакIэ, – ариIуагъ Исус янэ унэIутхэм.

⁶ А чIыпIэм мыжъом хэшIыкIыгъэ къошыных Iутыгъэх, джуртхэм ядин хабзэ тетэу загъэкъэбзэжьыным пае. Къошын пэпчъ литрэ тIокIиплI-шъэрэ тIокIырэ фэдиз ифэщтыгъ.

⁷ –Къошынхэм псы арызэу арыжъугъахъу, – ариIуагъ Исус унэIутхэм. Арэуштэу ахэмэ къошынхэм арызыбзэу рагъэхъуагъ. ⁸ Исус етIанэ ариIуагъ:

–Къошынхэм тIэкIу–тIэкIу къахэшъухи, хъатыякIом фэшъухъ.

Арэуштэуи ашIыгъ. ⁹ ХъатыякIор псэу сэнэпс хъугъэм еIубыгъ. Сэнэпсыр къыздикIыгъэр ышIагъэп, ау унэIутхэу а псыр къошынхэм къахэзыхыгъэхэм ашIэщтыгъ. Арэуштэу хъатыякIор шъаом къеджи, ¹⁰ риIуагъ:

–Ыпэ рапшIэу сэнэпс дэгъур Iанэм къытырагъэуцо. ХъакIэхэр бэу зешъохэ ужым, сэнэпс нахъ пыутыр Iанэм къытырагъэуцожьы, ау о сэнэпс дэгъур джы нэс шыбгъэ-тыгъ.

¹¹ Исус инэшэнэ гъэшIэгъонышхохэм ащыщхэм апэрэр мыр арыгъэ. А нэшэнэ гъэшIэгъонышхор Галилей хэкум шыщэу Канэ къяуджэм щигъэлъэгъуагъ. Арэуштэу ищы-

2:1 Галилей хэкур – Израил хэгъэгум итемыр лъэныкъом ит. Архелай ышэу Ирод Антипэ зыцIэр а хэкум ипщэу шытыгъ.

2:1 Канэ къяуджэр – Назарет къалэм километрикIэ пэчыжьэу, итемыр лъэныкъокIэ щыт.

тхъушхо къыгъэнэфагъ, игъогу рыкloxэрэм ежъымкIэ шloшъхъуныгъэу яIэри нахъ пытэ хъугъэ.

¹² Ащ нэуж яни, ышхэри, игъогу рыкloxэрэри игъусэхэу Исус Капернаум къалэм* къехыгъ. Ащ дэжъым мэфэ заулэрэ щыIагъэх.

Исус щэн-щэфакIохэр Тхъэм иунэшхо къызэрэчIифыгъэхэр
(Маттэ 21:12–13; Марк 11:15–17; Лука 19:45–46)

¹³ Джуртхэм ямэфэкI мэфэшхоу Пасхъэ зыцIэр* къэблэгъагъ, Исуси Ерусалим дэкIоягъ. ¹⁴ Тхъэм иунэшхо чIэхъагъ. ЗычIахъэм, цухэр, мэлхэр, тхъаркъохэр зыщэхэрэри* Iанэхэм апэсхэу ахъщэр зыхъожьхэрэри* ащ дэжъым чIилъэгъуагъэх. ¹⁵ Джащыгъум къамыщ кIапсэм къыхишIыкIи, яозэ, Тхъэм иунэшхо чIэт пстэури, цухэри мэлхэри ягъусэхэу, къычIифыгъэх. Ахъщэ зыхъожьхэрэми яIанэхэр зэпыригъэзагъэх, яахъщэхэри ритэкъухъагъэх.

¹⁶ –Мыхэр Iушъухых, Сятэ иунэ бэдзэр шъумышIы, – ариIуагъ Исус тхъаркъохэр зыщэхэрэм.

¹⁷ Арэуштэу зэхъум, «О уиунэ сызэрэфэгумэкIырэм сигъэлIэшт», зыфиIорэ гущыIэхэу Тхъэм игущыIэ тхыгъэхэм зэрарытхэр* Исус игъогу рыкloxэрэмэ агу къэкIыжъыгъ.

2:12 Капернаум къалэр – Галилей псыхъураем итемыр тыгъэ къохъэпIэ Iушъом Iут.

2:13 МэфэкI мэфэшхоу Пасхъэ зыцIэр – Пасхъэ зыцIэ мэфэкI мэфэшхомрэ Хъалыгъу Мыгъэтэдж зыщашхырэ мэфэкI мэфэшхохэмрэ зэдагъэлъапIэхэзэ, Тхъэм Мысырым (Египет) къызэрэригъэкIыжъыгъагъэхэр джуртхэм агъэлъапIэ. Пасхъэ мэфэкI мэфэшхор Нисан зыцIэ мазэм и 14-м тефэ (яплIэнэрэ мазэм иапэрэ мафэ пэгъунэгъу). Хъалыгъу Мыгъэтэдж зыщашхырэ мэфэкI мэфэшхохэр Нисани 15–22 мафэхэм къакIоцI агъэлъапIэх. А мафэхэм тэджэпс тхъацум халъхъэрэл.

2:14 цухэр, мэлхэр, тхъаркъохэр зыщэхэрэр – ахэмэ къурмэныпхъэ былымхэр Тхъэм иунэшхо ищагу щащэщтыгъэх.

2:14 ахъщэ зыхъожьхэрэр – Тхъэм иунэшхо пае хъакъулахь ахъщэр зытырэхэми къурмэныпхъэ былымхэр къэзыщэфыхэрэми апае ахэмэ хымэ ахъщэхэр ахъожьыщтыгъэх.

2:17 Тхъэм игущыIэ тхыгъэхэм зэрарытхэр – еплъ Сэбур (Псалтыр) 69:9 (урыс библиемкIэ 68:10).

¹⁸ Джащыгъум джуртхэм Исус къыраIожьыгъ:

–Мыр пшIэнэу фитыныгъэ зэрэуиIэмкIэ сыд фэдэ нэшэнэ гъэшIэгъонышхо тэбгъэлъэгъуна?

¹⁹ –Мы тхъэунэр зэхэшъукъути, сэ мэфищкIэ зэтезгъэуцожьышт, – пэгъокI аритыжъыгъ Исус ахэмэ.

²⁰ –Мы тхъэунэр илгъэс тIокIитIурэ хырэкIэ зэтырагъэуцуагъ, – къаIуагъ джуртхэм. –О мэфищкIэ зэтебгъэуцожьышъуцта?

²¹ Ау Исус тхъэунэу зыфиIуагъэр ежъым ыпкъ арыгъэ.

²² Исус лIагъэхэм къызахэтэджыкIыжъым ыуж, игъогу рыкIохэрэм а гущыIэхэу къыIогъагъэхэр агу къэкIыжъхи, Тхъэм игущыIэ тхыгъэхэмкIи Исус гущыIэхэу къыIуагъэхэмкIи шIошъхъуныгъэ яIэ хъугъэ.

Цыф пстэуми агухэм арылгыр Исус ешIэ

²³ Пасхъэ мэфэкI мэфэшхом Ерусалим Исус щыIэзэ, нэшэнэ гъэшIэгъонышхохэу къыгъэлъэгъуагъэхэр алгъэгъугъэхэти, цыфыбэмэ ежъымкIэ шIошъхъуныгъэ яIэ хъугъэ. ²⁴ Ау Исус цыфхэм цыхъэ афишIыгъэп, сыда пIомэ ахэр зэкIэ ышIэщтыгъэхэти ары. ²⁵ Зыгорэ цыфхэм яхъылIагъэу шыхъат къыфэхъунэу Исус ищыкIагъэп, сыда пIомэ, цыфхэм агухэм арылгыр ышIэщтыгъэти ары.

ЯЩЭНЭРЭШЪХЪ

ИкIэрыкIэу шъукъалъфыжъын фае

Никодим ыцIэу, фарисейхэм ащыщэу зы лIы горэ щыIагъ. Ар джурт тхъаматэхэм ащыщыгъ. ² Ар Исус ыдэжъ чэщым къакIуи къыриIуагъ:

–Равви*, о Тхъэм ыдэжъ къикIыгъэ дин гъэсакIоу узэрэщытыр тэшIэ; сыда пIомэ Тхъэр уигъусэу щымытмэ,

3:2 Равви – дин гъэсакIор ары.

нэшэнэ гъэшлэгъонышхохэу о къэбгъэлъагъохэрэр зы-
ми къыгъэлъэгъон ылъэкIыштэп.

³ –Шъыпкъэ дэдэр осэIo, зы цIыф горэ икIэрыкIэу къа-
мылъфыжмэ, Тхьэм и Тетыгъошхо* ылъэгъун ылъэкIы-
штэп, – риIожьыгъ Исус.

⁴ –ЦIыфыр жъы хъумэ, сыдэуштэу къалъфыжбынэу
хъушта? – къыриIожьыгъ Никодим. –Ежъ янэ ыныбэ
ихъажьынышъ, икIэрыкIэу къалъфыжбышта?

⁵ –Шъыпкъэ дэдэр осэIo, – пэгъокI ытыжыгъ Исус,
–псымрэ Тхьэм Ыпсэ ЛъапIэрэ къахэкIэу цIыфыр
икIэрыкIэу къамылъфыжмэ, Тхьэм и Тетыгъошхо ылъ-
чIэгъ чIэхъан ылъэкIыштэп. ⁶ ЦIыфым къыфэхъурэр
цIыфы, ау цIыфэу Тхьэм Ыпсэ ЛъапIэ къыхэкIырэр
Тхьэм Ыпсэ ЛъапIэ зыгу илъ цIыфыр ары. ⁷ «ИкIэ-
рыкIэу шъукъалъфыжбын фае», сIуи къызэрэосIуагъэр
умыгъэшIагъо. ⁸ Жъыбгъэр ежъыр зыфаемкIэ щепщэ.
Ымакъэ зэхэхы, арышъхъакIэ къыздикIырэри зыда-
кIорэри пшIэрэп. Джары хэтрэ цIыфэу Тхьэм Ыпсэ
ЛъапIэ къыхэкIыгъэм иIоф зытетыр.

⁹ –Ар сыдэуштэу хъура? – къеупчIыгъ Никодим Исус.

¹⁰ –О Израил дин гъэсакIохэм уащыщ, ар умышIэу
ара? – пэгъокI ритыжыгъ Исус. ¹¹ –Шъыпкъэ дэдэр осэIo,
тэ тшIэрэр ары тызэрыгущылэрэр, тлъэгъугъэри ары шы-
хъат тызфэхъурэр, ау щытми, тэ тишыхъатныгъэ шъо
жъудэрэп. ¹² Мы дунаем иIофхэм ягугъу къышъуфэс-
шыгъ, ау шъо шъушIошъ хъугъэп. Уашъом иIофхэм
ягугъу къышъуфэсшымы, сыдэуштэу шъушIошъ хъуна?
¹³ ЦIыф зи уашъом дэкIоягъэп, ау ЦIыф Лъэпкъым
Ыкъоу зиунэ уашъом щылэр уашъом къехыгъ. ¹⁴ Пегъым-
бар Мусэ* шъоф нэкIым блэр зэрэщиIэтыгъагъэм фэдэу,
ЦIыф Лъэпкъым Ыкъуи цIыфхэм къалэтын фае,*

3:3 Тхьэм и Тетыгъошхо – Тхьэм мы дунаеми, мы дунаем ицIыфхэми
тетыгъошхоуи лъэкIыныгъэшхоуи афыриIэр ары. Инджылыр Тхьэм
и Тетыгъошхо зытегущылэкIэ, зыфиIорэр загъорэ мы уахътэм Тхьэм
тетыгъошхоу иIэр ары, загъори къэкIошт уахътэм тетыгъошхоу иIэ-
щтыр ары, загъори Тхьэм ыдэжъ мыкIодыжбын щылэныгъэ щылуи-
Iэныр ары.

3:14 Пегъымбар Мусэ – еплъ Пегъымбар Мусэ яплIэнэрэ тхылъэу
ытхыгъэм 21:4–9.

3:14 ЦIыф Лъэпкъым Ыкъуи цIыфхэм къалэтын фае – а гущылэ-
хэмкIэ Исус къыригъэкIыгъэр ежъыр къащым зэрэраIулIыштри
Тхьэм ыдэжъ зэрэдэкIоежыштри ары. ЦIыф Лъэпкъым Ыкъо Исус
ары. Еплъ 1:51.

¹⁵ ежымкІэ шлошъхъуныгъэ зиІэ пстэуми мыкІодыжъын щыІэныгъэ яІэ хъуным пае.

¹⁶ –Сыда пІомэ Тхъэм дунаем ицІыфхэр ащ фэдизэу шІу зэрилъэгъугъэхэм къыхэкІэу, ежъ Ыкъо закъор ытыгъ, хэти Тхъэм ЫкъокІэ шлошъхъуныгъэ зиІэр мыкІодэу къэнэжъыным ыкІи мыкІодыжъын щыІэныгъэ иІэ хъуным пае.

¹⁷ Тхъэм дунаем ицІыфхэр ыгъэмысэнхэр арэп ежъ Ыкъо дунаем къызфигъэкІуагъэр, ау Ыкъо дунаем ицІыфхэр мыкІодхэу къыригъэгъэнэжъынхэр ары нахъ. ¹⁸ Тхъэм ежъ ЫкъокІэ хэти шлошъхъуныгъэ зиІэр ыгъэмысэштэп, ау хэти шлошъхъуныгъэ зимыІэр Тхъэм ыгъэмысэгъах, Ыкъо закъомкІэ шлошъхъуныгъэ иІэ зэрэмыхъугъэм пае.

¹⁹ Тхъэм цІыфхэр зыкІигъэмысэхэрэр мыры: Нэфынэр дунаем къытехъагъ, ау цІыфхэм нэфынэм нахъи шІункІыгъэр нахъышІу алъэгъугъ, сыда пІомэ Іофхэу ашІагъэхэр бзэджагъэхэшъ ары. ²⁰ Хэти бзэджагъэр зыгъэцакІэрэм нэфынэр еуджэгъу, Іофхэу ышІагъэхэри нафэ къэмыхъунхэм пае, нэфынэм екІуалІэрэп. ²¹ Ау хэтми шъыпкъагъэр зыгъэцакІэрэр нэфынэм екІуалІэ, Іофхэу ышІагъэхэр Тхъэр ыгу зэрилъым пае, зэригъэцэкІагъэхэр нафэ къэхъуным пае.

УмэхъэкІо Иуан Исус зэрэтегушылагъэр

²² Ащ нэужым Исусрэ игъогу рыкІохэрэмрэ Иудей хэкум* кІуагъэх. Ахэмэ ягъусэу Исус а чІыпІэм къани, цІыфхэр щіумэхъыщтыгъэх. ²³ Къуаджэу Салим зыцІэм пэгъунэгъу Енон зыцІэ чІыпІэу псы зыщыбагъэм Иуани цІыфхэр щіумэхъыщтыгъэх. Ахэр Иуан ыдэжъ къакІохэти, зырагъэумэхъыщтыгъ. ²⁴ А лъэхъанэм Иуан хъапсым чІадзагъэу* щытыгъэгоп. ²⁵ Иуан игъогу рыкІохэрэм ащыщхэмрэ зы джурт горэмрэ диным тетэу зызэрэбгъэкъэбзэжъыщт ІофымкІэ зэнэкъокъухэу фежъагъэх. ²⁶ Игъогу рыкІохэрэр Иуан ыдэжъ къакІохи къыраІуагъ:

–Равви, еплъ Иордан псыхъом иадрабгъу о узигъусагъэ лІэу шыхъат узыфэхъугъэм цІыфхэр еумэхъых, цІыфхэри зэкІэ ащ ыдэжъ къэкІох.

3:22 Иудей хэкур – Израил хэгъэгум ихэкухэм ащыщыгъ.

3:24 хъапсым чІадзагъэу – еплъ Марк 6:17–18.

²⁷ —Тхьэм римыгъэлъэкIымэ, зыми зи ышIэн ылъэкIышттэп,— къыIожьыгъ Иуан. ²⁸ —«Христосыр сэрэп, ау Христос ыпэ Тхьэм сыкыигъэкIуагъ», сIуи зэрэсIуагъэмкIэ шъо шъусишыхъат. ²⁹ Нысэр зиер шъаор ары. Ау шъаом игъусэу ащ дэжъым щытэу, шъаом ымакъэ зэхэзыхырэр щэгущIукIы. А гушIуагъоу икъугъэр сэ сигушIуагъоуи хъугъэ. ³⁰ Ежъыр нахъ ин хъун фæе, сэри нахъ цIыкIоу сыхъун фæе.

Уашъом къехырэр

³¹ ЫпшъэкIэ къехырэр зэкIэмэ апшъэ щыI. Ау чIылъэм щыщыр чIылъэм ий, чIылъэм щыщхэр зэрэгущыIэхэрэм фэдэу мэгущыIэ. Уашъом къехырэр зэкIэмэ апшъэ щыI. ³² Ащ Iофхэу ылъэгъугъэхэмрэ зэхихыгъэхэмрэ къеушыхъатыжъых, ау ащ ишыхъатныгъэ зыми ыдэрэп. ³³ Ау ащ ишыхъатныгъэ зыдагъэм Тхьэр зэрэшъыпкъэр ыдагъэу мэхъу. ³⁴ Сыда пIомэ Тхьэм къыгъэкIуагъэм Тхьэм игушъыIэхэр ары къыIохэрэр. А цIыфым ыгу Тхьэм ежъ Ыпсэ ЛъапIэ гъунэ имыIэу къырилъхъэ. ³⁵ Ты лъапIэм ежъ Ыкъо шIу елъэгъу, зэпстэури ылэ къырилъхъагъ. ³⁶ Тхьэм ЫкъокIэ шIошъхъуныгъэ зиIэм мыкIодыжъын щыIэныгъэ илэ хъугъэ, ау Ыкъо емыдэлурэм мыкIодыжъын щыIэныгъэ ылъэгъушттэп, Тхьэм игубж телъышт нахъ.

ЯПЛИЭНЭРЭШЪХЪ

Исус Самарие бзылъфыгъэм зэрэдэгущыIагъэр

Иуан игъогу рыкIохэрэм анахъи Исус игъогу рыкIохэрэр нахъыбэ хъухэу, Исус ахэр зэриумэхъыштыгъэхэм икъэбар фарисейхэм зэранэсыгъэр Исус къышIагъ. ² (Ау ахэр зыумэхъыштыгъэхэр Исус игъогу рыкIохэрэр арыгъэ, ежъ Исус арыгъэп.) ³ А къэбарыр Исус зызэхехым, Иудей хэкум икIи, Галилей хэкум кIожьыгъэ.

⁴ Арэуштэу Самарие хэкум* кІоцІырыкІын фаеу хъугъэ.

⁵ Исус кІозэ, Самарие хэкум шыщ къалэу Сихар зыцІэм нэсыгъ; а къалэр Якъубэ ыкъо Юсыф ритыгъэгъэ чІыгу Іахъэм* пэгъунэгъугъ. ⁶ А чІыпІэм Якъубэ ипсынэ шытыгъ. Исус гъогууанэм ыгъэшъыгъэти, псынэм ыдэжъ тІысыгъэ. Сыхъатыр пшІыкІутІум дэжъыгъ.*

⁷ Исус псынэм дэжъ шысэу Самарие бзылфыгъэ горэ псыхъэ къэкІуагъ.

–Псы тІэкІу сегъашъу,– ыІуи, Исус а бзылфыгъэм риІуагъ. ⁸ Джащыгъум Исус игъогу рыкІохэрэм гъомылэ къащэфынэу къалэм кІогъагъэх.

⁹ –О джуртэу ущыт, сэ Самарие бзылфыгъэу сыщыт,– къыриІуагъ Самарие бзылфыгъэм Исус. –Сыдэуштэу псы уезгъэшъонэу укъысэлъэІушъура?– (Арэуштэу зыкІиІуагъэр джуртхэмрэ Самарие цІыфхэмрэ зэхахъэу шытыгъэхэпти ары.)

¹⁰ –Тхъэм итын зыфэдэри, «Псы тІэкІу сегъашъу», о къыозыІорэр хэт зыщыщыри пшІэщтыгъэмэ, о ащ уелъэІуштыгъ, ащи о шыІэныгъэ къыозытыщт псым уригъашъоштыгъ,– пэгъокІ ритыжъыгъ Исус.

¹¹ –Тхъаматэ,– къыриІожъыгъ бзылфыгъэм, –псынэр куу, о псы къызэрипхыни уиІэп. Ащыгъум а псэу шыІэныгъэ къысэзытыщтыр тыда къыздипхыщтыр? ¹² Тятэжъышхоу Якъубэ ары мы псынэр къытфэзыгъэнагъэр. Ежъыри ыкъохэри мы псым ешъоштыгъэх, ибылымхэри ригъашъоштыгъэх. Ащ нахъи унахъ ина о?

¹³ –Мы псым хэт ешъоми, псыфалІэ лІэжъыщт,– пэгъокІ ритыжъыгъ Исус. ¹⁴ –Ау сэ псэу естырэм ешъорэр ныбжъи псыфалІэ лІэжъыщтэп. Сэ псэу естырэр цІыфым ыгу илъэу, псы къызэрыгъч зэпытырэ псынэ фэхъужъыщт; а псыми мыкІодыжъын шыІэныгъэ иІэ ыгъэхъушт.

¹⁵ –Тхъаматэ,– къыриІуагъ бзылфыгъэм, –псыфалІи сымылІэжъынэу, псыхъи сыкъэмыкІожъынэу а псым шыщ къысэт.

4:4 Самарие хэкур – Иудей хэкумрэ Галилей хэкумрэ азыфагу дэлъ хэкур арыгъэ. Джуртхэмрэ Самарие цІыфхэмрэ яхабзэхэри ядинхэри зэрэзэфэшъафхэм пае, зэпыиштыгъэх.

4:5 чІыгу Іахъэр – еплъ Пегъымбар Мусэ апэрэ тхылъэу ытхыгъэм 48:22.

4:6 сыхъатыр пшІыкІутІум дэжъыгъ – гушыІэ–гушыІэу зэбдзэкІымэ, «яхэнэрэ сыхъатыр» мэхъу. Ащ къикІырэр щэджагъор ары.

¹⁶ –Киуи, уилІ къеджи, къэкІожь,– риІуагъ Исус.

¹⁷ –Сэ лЫи сиІэп,– къыриІожьыгъ бзылъфыгъэм.

–Тэрэз,– риІуагъ Исус бзылъфыгъэм. –ЛЫи зэрэуимы-
Іэр шъыпкъэу къэпІуагъ. ¹⁸ Літф уиІагъ, джы уиІэри о
уилІэу щытэп. А къэпІуагъэр шъыпкъэ.

¹⁹ –Тхьаматэ, узэрэпегъымбар горэр къэсшІагъ,– къыри-
Іожьыгъ бзылъфыгъэм. ²⁰ –Тэ тятэжъхэр мы Іуашъхьэм
Тхьэм щелъэІущтыгъэх, ау шъо джуртхэм шъоІо, Еру-
салим арэу Тхьэм узыщелъэІун фаер.

²¹ –О бзылъфыгъ,– риІуагъ Исус, –пшІошъ гъэхъу, мы
Іуашъхьэми Ерусалими Ты лъаплэм шъузыщемылъэІун
мафэ къэкІощт. ²² Шъо Самарие цІыфхэм Тхьэу шъузэ-
лъэІурэр шъушІэрэп, ау тэ Тхьэу тызэлъэІурэр тэшІэ,
сыда плэмэ мы дунаем ицІыфхэр мыкІодхэу къэзыгъэ-
нэжырэр джуртхэм ащыщ.

²³ Исус етІанэ ыІуагъ:

–Ты лъаплэм шъыпкъэу елъэІухэрэр агу етыгъэу,
шъыпкъагъэкІэ зыщелъэІурэ мафэр къэсыщт ыкІи къэ-
сыгъ. Ащ фэдэу елъэІухэрэр ары Ты лъаплэм икІасэхэр.
²⁴ Тхьэр псэ, ащ елъэІухэрэри Тхьэм Ыпсэ Лъаплэ илъэ-
кІыныгъэкІи шъыпкъагъэкІи елъэІунхэ фэе.

²⁵ –Мессихъэу ХристоскІэ заджэхэрэр къызэрэкІощтыр
сэшІэ,– къыриІожьыгъ бзылъфыгъэм. –Ар къызыкІо-
кІэ, Іоф пстэури къыдгуригъэІощт.

²⁶ –А зыфапІорэр сэры, джы къыбдэгущыІэрэр ары,–
риІуагъ Исус.

²⁷ Джащыгъум Исус игъогу рыкІохэрэр къэкІожьыгъэх.
Исус бзылъфыгъэ горэм дэгущыІэу залъэгъум агъэшІэ-
гъуагъ, арышъхьакІэ «Сыда узыфаер», е «Сыда ащ узкІы-
дэгущыІэрэр?» ыІоу, ахэмэ ащыщэу зыми къыІуагъэп.

²⁸ ЕтІанэ бзылъфыгъэм ипсы къошын къыгъани, къа-
лэм кІожьы, цІыфхэм ариІуагъ:

²⁹ –ШъукъакІу, модэ лЫи горэм сэ сшІэгъэ пстэури
къысиІожьыгъ. Христосыр ары шъуІуа?

³⁰ Ахэр къалэм къыдэкІыхи, Исус ыдэжъ къэкІуагъэх.

³¹ Ахэр джыри къэмысыхэзэ, игъогу рыкІохэрэр
Исус къелъэІугъэх:

–Равви, шхэ.

³² Ау Исус ариІуагъ:

–Шъо шъумышІэрэ шхын сиІ.

³³ Ащ къыхэкIэу игъогу рыкIохэрэм, –Зыгорэм шхын къыфихьыгъ шъуIуа?– аIуи, зыр адрэм еупчIыжьиыгъ.

³⁴ –Сэ сишхын сыкъэзыгъэкIуагъэр зыфаер згъэцэкIэн-ри, ащ иIоф сыухынри ары,– ариIуагъ Исус ахэмэ.

³⁵ –Джыри мэзиплIкIэ хыныгъор къэсышт, арыба шъуIорэр? Ау сэ шъосэIо, шъунапIэхэр къэшъуIэтхи, губгъо хъасэхэм шъуяплъ! Лэжьиыгъэхэр ягъо къэхъуи, яхыныгъо къэсыгъ. ³⁶ Джы лэжьиыгъэр къэзыхыжьиэрэм ифэшъошэ Iахъэ егъотыжьи, джы мыкIодыжьиын щыIэныгъэм пае лэжьиыгъэр къехыжьи. Арэуштэу чылапхъэр зыпхъырэри лэжьиыгъэр къэзыхыжьиэрэри зэдэгущIощтых. ³⁷ Арэуштэу, «Зым чылапхъэр епхъы, адрэм лэжьиыгъэр къехыжьи», зыфаIорэ гущыIэр шъыпкъэ хъугъэ. ³⁸ Шъо шъуздэмыулэугъэ лэжьиыгъэр къэшъухыжьиынэу шъузгъэкIуагъ. А лэжьиыгъэм нэмыкIхэр дэулэугъэх, шъо ахэмэ яIофи шъухэхъагъ.

³⁹ А къалэм дэсхэу Самарие цIыфыбэми ИсускIэ шIошъхъуныгъэ яIэ хъугъэ, а бзылъфыгъэр Исус шыхъат фэхъоу, «Сэ сшIэгъэ пстэури къысиIуагъ», зэриIуагъэм пае.

⁴⁰ Арэуштэу Самарие цIыфхэр Исус ыдэжъ къызэкIохэм, адэжъ тIэкIурэ щыIэнэу Исус къелъэIугъэх. КъызелъэIухэм, Исус ахэмэ адэжъ мэфитIукIэ къэнагъ. ⁴¹ Исус игущыIэхэр зызэхаххэм, ежьиымкIэ шIошъхъуныгъэ зиIэ хъугъэхэр нахьи нахьибэ хъугъэх.

⁴² –Джы о къэпIуагъэхэм язакъоу арэп шIошъхъуныгъэ тиIэ зыгъэхъугъэхэр,– раIуагъ ахэмэ бзылъфыгъэм. –Ау тэ ттхъакIумэхэмкIэ ежьиым къыIохэрэр зэхэтхыгъ, дунаем ицIыфхэр мыкIодхэу къэзыгъэнэжьиэрэри шъыпкъэмкIэ ежьиэр арэу зэрэщытыр къэтшIагъ.

Исус пачъыхъэм фэлажъэрэ Iэшъхъэтетым ыкъо зэригъэхъужьиыгъэр

(Маттэ 8:5–13; Лука 7:1–10)

⁴³ А мэфитIум ыуж Исус а чIыпIэм икIи, Галилей хэкум кIуагъэ; ⁴⁴ сыда пIомэ пегъымбарым янэ икъалэ дэсхэм лъытэныгъэ зэрэфамышIырэр ежъ Исус къыушыхъатыгъагъ. ⁴⁵ ЕтIанэ Галилей хэкум Исус къызэкIом, ащ ис цIыфхэм къырагъэблэгъагъ, сыда пIомэ мэфэкI мэфэшхом ахэр Ерусалим щыIагъэхэти, а мафэхэм Исус ащ дэжьиым шишIэгъэ пстэури алъэгъугъагъэх.

⁴⁶ Джарэуштэу Галилей хэкум шыщэу Канэ зыщлэ къяуджэм Исус джыри къякложьыгъ. А къяуджэр ары псыр сэнэпс зыщишыгъагъэр. Пачъыхъэм фэлажъэрэ Іэшъхъэтет* горэ Капернаум къялэм дэсыгъ. Ащ ыкъо сымаджэу шылыгъ. ⁴⁷ Исус Иудеим кыикІи, Галилей кыызэрэкІуагъэр а Іэшъхъэтетым зызэхехым, Исус ыдэжъ къякІуагъ.

–КъыздакІуи, сэ скъо сымаджэу лІэныгъэм нэсыгъэр сфэгъэхъужь,– ыІуи къяелъэлугъ.

⁴⁸ –Нэшэнэ гъэшІэгъонышхохэмрэ Іофышхо гъэшІэгъонхэмрэ шъумылъэгъухэмэ, шІошъхъуныгъэ шъуиІэ хъуштэп,– риІуагъ Исус.

⁴⁹ –Тхъаматэ, сэ скъо мылІэ рапшІэу къякІуи, ыдэжъ ех,– ыІуи, пачъыхъэм фэлажъэрэ Іэшъхъэтетым Исус кыыриІожьыгъ.

⁵⁰ –КІожъ, пкъо псэушт,– риІуагъ Исус.

Исус риІогъэ гущыІэхэр а лІым ышІошъ хъуи кІожьыгъэ. ⁵¹ Іэшъхъэтетыр гъогум тетэу зэкІожьым, иунэлутхэр кыпнэгъокІыхи кыыраІуагъ:

–Пкъо псау.

⁵² –Сыхъатыр тхъапшым ыдэжъ хъужьынэу кызыиублагъэр?– ыІуи яупчІыгъ.

–Тыгъуасэ щэджэгъоужым сыхъатыр зым дэжъ* плъырстырыр хэкІыжъыгъ,– кыыраІожьыгъ ахэмэ.

⁵³ Ар кыызаІом, кІалэм ятэ кыышІагъ плъырстырыр ыкъо зыхэкІыжъыгъэр, «Пкъо псэушт», Исус кыызщыриІогъэгъэ сыхъат дэдэр ары. Джащыгъум ежъыми зэрэунагъоуи шІошъхъуныгъэ яІэ хъугъэ.

⁵⁴ Исус Иудеим кыикІи, Галилей кыызэкІом, джары ятІонэрэ нэшэнэ гъэшІэгъонышхоу кыыгъэлъэгъуагъэр.

4:46 Пачъыхъэм фэлажъэрэ Іэшъхъэтет – зыфэлажъэщтыгъэр Ирод Антипэу Галилей хэкумрэ Перей хэкумрэ япщ ары.

4:52 сыхъатыр зым дэжъ – гущыІэ–гущыІэу зэбдзэкІымэ, «яблэнэрэ сыхъатыр» мэхъу. Ащ кыикІырэр щэджэгъоужым сыхъатыр зыр ары.

ЯТФЭНЭРЭШЪХЪ

Психъурэе зыгъэпскыпIэм дэжъ Исус лIы горэ зэрэщигъэхъужьыгъэр

Ащ нэужым джурт мэфэкI мэфэшхо щыIагъ, Исуси Ерусалим къэкIуагъ. ²Ерусалим Мэл Къэлапчъэ зыщIэм ыдэжъ психъурэе. зыгъэпскыпIэ горэ, джуртыбзэкIэ Вифездэ ыщIэу, дэт. Шъхъэ зытелъ пкъэу къэлэпчъитф а зыгъэпскыпIэм иI. ³А чIыпIэм сымаджэ Iаджи чIэлъыгъэх, нэшъуи, лъащи, зыIэпкъ-лъэпкъ узым зэкIуобытагъи. Ахэр псым зыкыгъэхъыенным ежэщтыгъэх; ⁴сыда пIомэ Зиусхъаным имэлэIич загъорэ а зыгъэпскыпIэм хахъэти, псыр кыыгъэхъыештыгъ. Псыр кыызыхъыекIэ, апэу ащ хэхъагъэр сьд уз иIэми хъужьыщтыгъ. ⁵Илъэс щэкIырэ ирэ сымаджэу щытыгъэ лIы горэ а сымаджэхэм ахэлъыгъ. ⁶Исус ар щылъэу зелъэгъум, бэшIагъэу сымэджагъэу ешIэти, еупчIыгъ:

–Ухъужьынэу уфая?

⁷–Тхъаматэ,– къыриIожьыгъ сымаджэм, –псыр зыхъыекIэ, зыгъэпскыпIэм сыхэзыгъэхъан гъусэ сиIэп. Сэ сыкIо къэс, сапэ нэмыкI горэ псым хахъэ.

⁸–Къэтэдж, уипIуаблэ къашти къэкIухъ,– риIуагъ Исус.

⁹Исус ар кыызэреIоу, а лIыр хъужьыгъэ. ИпIуаблэ кыыштэжьи кыыкIухъагъ.

Ар кыызыхъугъэр шэмбэт мэфагъ*. ¹⁰Арыти, джуртмэ а лIэу хъужьыгъэм ралIуагъ:

–Непэ шэмбэт маф, хабзэкIэ уипIуаблэ пштэжьиныр хъуштэп.

¹¹–Сэ сызыгъэхъужьыгъэм «УипIуаблэ къашти къэкIухъ», ыIуи кыысиIуагъ,– къариIожьыгъ а лIым ахэмэ.

¹²–«УипIуаблэ къашти къэкIухъ», кыыозыIуагъэр хэт щыщ?– аIуи еупчIыгъэх.

¹³Ау лIэу хъужьыгъэм зыгъэхъужьыгъэр зыщыщыр ышIэщтыгъэп; сыда пIомэ а чIыпIэм цIыф купышхо щыIагъэти, Исус IукIыжьыгъагъ.

5:9 шэмбэт мафэр – джуртхэм ямэфэ лъапI ары. А мафэм хэти Iоф ышIэн фитэп.

¹⁴ Ащ нэужым Исус а лым Тхьэм иунэшхо щылуки риуагъ:

—Джы дэгъоу ухъужьыгъ. Нахь Iае къыомыхъулэным пае, псэкIод умышIэжъ.

¹⁵ А лыр IукIыжьи, джуртмэ адэжъ кIуи, зыгъэхъужьыгъэр зэрэ—Исусыр ариIотэжьыгъ. ¹⁶ Шэмбэт мафэм ащ фэдэ Iофхэр зеришIэхэрэм пае, джуртхэм Исус къин къырагъэшчэу аублагъ, аукIынэуи ыуж къихъагъэх.

¹⁷ —Джы къызынэсыгъэм сэ Сятэ Iоф ешIэ, сэри Iоф сэшIэ,— ариуагъ Исус ахэмэ.

¹⁸ Ащ пае джуртхэм Исус аукIынэу нахь нахь лъэшэу ыуж итыгъэх. Ыуж зыкIитыгъэхэр шэмбэт мафэм яхабзэ-кIэ мыхъущтыр Исус зеришIагъэм имызакъоу, Тхьэм зыфигъадэу, Тхьэр ежъ Ятэу зериуагъэри ары.

Къо лъапIэм тетыгъоу иIэр

¹⁹ —Шъыпкъэ дэдэр шъосэIо,— ариуагъ Исус ахэмэ, —ежъ—ежъырэу Къо лъапIэм зи ыгъэцэкIэн ылъэкIыштэп; Ты лъапIэм ыгъэцакIэу ылъэгъурэм нэмыкI зи ыгъэцэкIэн ылъэкIыштэп. Ты лъапIэм сьд ыгъэцакIэми, Ыкъуи ар егъэцакIэ. ²⁰ Сыда пIомэ Ты лъапIэм ежъ Ыкъо шIу елъэгъу. Ежым ыгъэцакIэрэ пстэури Ыкъо къырегъэ-лъэгъу, жъугъэшIэгъоным пайи, мы Iофхэм анахь нахь Iофышхохэр Ыкъо ригъэлъэгъущтых. ²¹ Арэущтэу лIагъэхэр Ты лъапIэм къыгъэтэджыжыхэзэ къызэригъэпсэужьхэрэм фэдэу, Ыкъуи ежъ зыфэе цIыфхэр къегъэпсэужьых. ²² Ты лъапIэм зыми хыкум тыришIыхъарэп, ау хыкум шIын Iоф пстэури Ыкъо къыфигъэзагъ, ²³ цIыф пстэуми Ты лъапIэм лъытэныгъэ зэрэфашIырэм фэдэу, Ыкъуи лъытэныгъэ фашIыным пае. Ыкъо лъытэныгъэ фэзымышIырэм Ты лъапIэу ар къэзыгъэкIуагъэми лъытэныгъэ фимышIэу мэхъу.

²⁴ —Шъыпкъэ дэдэр шъосэIо, сэ сигущыIэхэм ядэIоу, сыкъэзыгъэкIуагъэмкIэ шIошъхъуныгъэ зиIэ хъурэм мы-кIодыжьи щыIэныгъэ иIэ хъугъэ. Тхьэм ар ыгъэмысэ-штэп, ау ар лIэныгъэм IэкIэкIыжьи, щыIэныгъэм IэкIэ-хъагъ. ²⁵ Шъыпкъэ дэдэр шъосэIо, лIагъэмэ Тхьэм Ыкъо ымакъэ зэхахынышъ, ежым едэлухэрэм щыIэныгъэ зы-щагъотышт мафэр къэкIошт ыкIи къэкIогъах. ²⁶ Сыда

пlомэ Ты лъапlэм цlыфхэм щыlэныгъэ зэраритырэм фэдэу, ежъ Ыкъуи цlыфхэм щыlэныгъэ аритынэу тетыгъо къыритыгъ. ²⁷ Сэ Цlыф Лъэпкъым Ыкъоу* сызэрэщытым пае, цlыфхэм хыкум атесшlыхъанэу Ты лъапlэм тетыгъо къыситыгъ.

²⁸ –Ар шъумыгъэшlагъо, сыда пlомэ къэхэмэ ачlэлъ пстэуми Тхъэм Ыкъо ымакъэ зэхахынышъ, къэхэм къызщычlэкlыжыщт мафэр къэкlощт. ²⁹ Шу зышlагъэхэр псэунхэу къэтэджыжыщтых, е зышlагъэхэми ямысагъэ фэшъуашэу агъотыжынынэу къэтэджыжыщтых. ³⁰ Сэр–сэрэу зи сшlэн слъэкlыщтэп, ау Тхъэм къылоу зэрэзэхэсхырэм фэдэу, цlыфмэ хыкум атесшlыхъэ; хыкумэу сэ атесшlыхъарэри зафэ, сыда пlомэ сэ сызыфаем ыуж симытэу, сэ сыкъэзыгъэкlуагъэр зыфаер згъэцэкlэным ыуж сит.

Шыхъатхэу Исус фэхъухэрэр

³¹ –Сэр–сэрэу шыхъат сызфэхъужьмэ, сишыхъатныгъэ хъунэу щытэп, ³² ау нэмыкl горэ шыхъат къысфэхъунэу щыл. Ащ сэ къысэхъылlагъэу къыушыхъатырэр зэрэшъыпкъэр сэшlэ.

³³ –Шъо лlыкlохэр Иуан фэжъугъэкlуагъэх, ежъыри шъыпкъагъэм шыхъат фэхъугъ. ³⁴ Зы цlыф горэ шыхъат къысфэхъунэу сищыкlагъэп, ау шъо шъумыкlодэу Тхъэм шъуктыгъэнэжыным пае, ар къэсэлo. ³⁵ Иуан остыгъэу къэнэфырэм фэдагъ. Ащ инэфынэ tlэкlурэ шъурыгушlонэу шъуфэягъ.

³⁶ –Иуан шыхъатныгъэу къысфишlыгъэм нахы нахъ шыхъэтныгъэшхо сил. Сэ згъэцэкlэн фэе loфхэу Ты лъапlэм спшъэ къырилъхъагъэхэр сэгъэцакlэх. А loфхэр ары Ты лъапlэм сыкъызэригъэкlуагъэмкlэ шыхъат къысфэхъухэрэр. ³⁷ Ты лъапlэу сэ сыкъэзыгъэкlуагъэр ежъ ышъхъэкlэ шыхъат къысфэхъугъ. Ащ ымакъэ егъашlэми зэхэшъухыгъэп, ынапи шъулъэгъугъэп. ³⁸ Ащ сыкъызэригъэкlуагъэмкlэ шlошъхъуныгъэ зэрэшъуимылэм пае, ащ игущылэхэр шъугухэм арылъ зэпытхэп. ³⁹ Тхъэм игущылэ тхыгъэхэм мыкlодыжын щыlэныгъэ ахэжъугъотэн шъулоу, лъэшэу шъуахэплъэ. Ахэр ары шыхъат

къысфэхъухэрэр. ⁴⁰ Ау щытми, а щыІэныгъэр шъуиІэ хъуным пае, садэжъ шъукъэкІонэу шъуфаеп.

⁴¹ –Цыфхэр къысщытхъунхэу ыуж ситэп. ⁴² Ау шъо шъусэшІэ: Тхъэм ишІулъэгъуныгъэ шъо шъугухэм арылътэп. ⁴³ Сэ Сятэ ыцІэкІэ сэ сыкъэкІуагъ, ау шъо сыжъудэрэп; ау нэмыкІ горэ ежъ ыцІэкІэ къакІомэ, ар жъудэщт. ⁴⁴ Тхъэ закъом ыдэжъ къыкІырэ щытхъум ыуж шъуимытэу, зыр адрэм шъущытхъоу шъущытмэ, сыдэущтэу шІошъхъуныгъэ шъуиІэ хъуна?

⁴⁵ –Ты лъаплэм ыпашъхъэ шъущызгъэмысэнкІэ шъумыгугъ. Шъо шъузыгъэмысэщтыр пегъымбар Мусэу шъузыщыгугъырэр ары. ⁴⁶ МусэкІэ шІошъхъуныгъэ шъуиІагъэмэ, сэркІи шІошъхъуныгъэ шъуиІэщтыгъ, сыда плэмэ Мусэ зигугъу ышІыгъэр сэры. ⁴⁷ Ащ ытхыгъэхэр шъушІошъ зымыхъукІэ, сэ слохэрэр сыдэущтэу шъушІошъы хъуных?

ЯХЭНЭРЭШЪХЪ

Исус нэбгырэ минитф зэригъэшхагъэр

(Маттэ 14:13–21; Марк 6:30–44; Лука 9:10–17)

Ащ нэуж Галилей зыцІэ псыхъураем* (Тивериадэ зыцІэ псыхъураер ары) Исус къуашъомкІэ* зэпырыкІыжъыгъ. ² Сымаджэхэр ыгъэхъужьхэзэ, нэшэнэ гъэшІэгъонышхохэу Исус къыгъэлъэгъуагъэхэр зэралъэгъугъэхэм пае, цыф купышхо ыуж итэу кІощтыгъ. ³ Исус Іуашъхъэм дэ-кІоягъ, ащ дэжъыми тетІысхъагъ, игъогу рыкІохэрэр игъусэхэу. ⁴ Джуртмэ ямэфэкІ мэфэшхоу Пасхъэ зыцІэр* къэблэгъагъ.

⁵ Исус ынаплэхэр къыІэтхи, цыфыбэхэр ыдэжъ къакІохэу зелъэгъум, игъогу рыкІохэрэм язэу Филипп зыцІэм риІуагъ:

6:1 Галилей зыцІэ псыхъураер – Галилей хэкум ит псыхъурай. ИкІы-хъагъэ километрэ 21–рэ мэхъу, инахъ шъомбгъуапІэр километрэ 13 мэхъу.

6:1 къуашъо – арапыбзэкІэ «къарибыр», тыркубзэкІи «сандал» зыфаІорэр ары.

6:4 Джуртхэм ямэфэкІ мэфэшхоу Пасхъэ зыцІэр – еплъ 2:13.

–Мы цыфхэм ядгъэшхынэу хьалыгъу тыдэ къыщытщэфыщта?

⁶ Исус ар зыкIиIуагъэр Филипп ыгъэунэфынэу ары; сыда пIомэ ежъым ышIэн фаер ышIэщтыгъ.

⁷ –Хэти тIэкIу ышхынэу динар* шъитIур хьалыгъу уасэ афырикъущтэп,– ыIуи, Филипп Исус пэгъокI къыритыжъыгъ.

⁸ Исус игъогу рыкIохэрэм ащыщэу Симон Петрэ ышэу Индрыс зыцIэм къыIуагъ:

⁹ –Хъэ хьалыгъуитфырэ* пцэжъыитIурэ зыIыгъырэ кIэлэ цыкIу горэ къытхэт, ау мышц фэдиз цыфмэ ар сыдэуштэу афырикъуна?

¹⁰ –Цыфхэр ежъугъэтIысэхых,– къыIуагъ Исус. А чIыпIэм уцыбэ щыIагъ. Арэуштэу лIыхэу зипчъагъэ минитф фэдиз хъуштыгъэхэр етIысэхыгъэх. ¹¹ ЕтIанэ Исус хьалыгъухэр къыштэхи, Тхъэм щытхъу фишIи, игъогу рыкIохэрэм аритыгъ. Ахэми цыфхэу щысхэм афагощыгъ, пцэжъыехэми ащыщэу хэти зыфаем фэдизэу аратыгъ.

¹² ЗызагъэшхэкIыжъым, Исус игъогу рыкIохэрэм ариIуагъ:

–Зи хэмыкIодыкIыным пае, къялыжъыгъэ хьалыгъу такъырхэр шъуугъоижъых.

¹³ Арэуштэу ахэр аугъоижъыгъэх, хъэ хьалыгъуитфым щыщэу шхагъэмэ къялыжъыгъэ такъырхэр мэтэ пшIыкIутIу арызэу аугъоижъыгъ.

¹⁴ Нэшэнэ гъэшIэгъонышхоу Исус къыгъэлъэгъуагъэр цыфмэ залъэгъум, аIуагъ:

–Дунаем къэкIон фае пегъымбарыр* шъыпкъэу мырын фаеба?

¹⁵ Ау цыфхэр къэкIонхэшъ, ежъыр аубытынышъ, лIыгъэкIэ пачъыхъэ ашIынэу агу зэрэхэлъыр Исус ешIэти, IукIыжъи, изакъоу Iуашъхъэм дэкIоежъыгъ.

6:7 динар – а уахътэм ар лэжъакIом имэфапкIэщтыгъ.

6:9 хъэ хьалыгъу – ар «арпэм» хэшIыкIыгъ.

6:14 пегъымбарыр – еплъ 1:21.

Исус псы кылым тетэу зэрэкуагъэр

(Маттэ 14:22–27; Марк 6:45–52)

¹⁶ Пчыхъэр кыизэсым, Исус игъогу рыкloxэрэр псылушъом ехыгъэх. ¹⁷ Ащ дэжым къуашъом итlысхъэхи, псыхъураем зэпырыкlхэу Капернаумкlэ ежъагъэх. Мэзахэ хъугъэхагъ, ау Исус ахэмэ адэжъ джыри къэкlожьыгъагъэгоп. ¹⁸ Псыхъураер ыгъэуалтэу жьыбгъэшхо къепщэщтыгъ. ¹⁹ Стадие* тlокlырэ тфырэ–щэкl фэдиз къуашъор зафым ыуж, псы кылым тетэу Исус къакlоу, къуашъом пэгъунэгъоу къэхъоу алъэгъугъ. Ар залъэгъум, къэщтагъэх. ²⁰ Ау Исус къариуагъ:

–Сэры ар, шъумыщын!

²¹ Джащыгъум Исус къуашъом къырагъэтlысхъанэу фэагъэх, ардэдэми къуашъор зыдэкlощтыгъэ псылушъом нэсыгъ.

Исусэу цlыфхэм щылэныгъэ язытырэ хьалыгъур

²² Ятlонэрэ мафэм цlыф купышхоу псыхъураем иадрабгъу щытхэм Исус игъогу рыкloxэрэр зэрытlысхъэгъэгъэ къуашъом нэмыкl къуашъо горэ ащ дэжым lутэу зэрэщымытыгъагъэм гу лъатагъ. Исус а къуашъом игъогу рыкloxэрэм адимытlысхъэгъагъэу, язакъоу ахэр зэрэлукlыгъагъэхэми гу лъатагъ. ²³ Етlанэ Зиусхъан Исус Тхъэм щытхъу зыфешlым ыуж, цlыфмэ хьалыгъухэр зыщашхыгъэгъэ чlыплэм пэгъунэгъоу, Тивериадэ къалэм* къикlыгъэхэу, нэмыкlрэ къуашъохэр къылухъагъэх. ²⁴ А цlыф купышхом Исуси игъогу рыкloxэрэри а чlыплэм щымылэжхэу залъэгъум, ежъхэр къуашъохэм арытlысхъэхи, Исус лтыхъухэу Капернаум къалэм* кlуагъэх.

²⁵ Исус псыхъураем иадрабгъу щылэу къызагъотым, къырауагъ:

–Равви, сыдигъо мышц укъэкlуагъа?

²⁶ –Шъыпкъэ дэдэр шъосэлo,– ариуагъ Исус ахэмэ,

6:19 стадие – метр 192–рэ мэхъу.

6:23 Тивериадэ къалэр – Галилей псыхъураем итыгъэ къохъэлlэ lушъом lут.

6:24 Капернаум къалэр – еплъ 2:12.

–шъо нэшэнэ гъэшлэгъонышхохэр зэрэшгулъэгъугъэхэр арэп шгукъызкІыслгъыхъурэр, хьалыгъухэм ащыщ шгущи, зыжгъугъэшхэкІыгъэти ары нахь. ²⁷ Шхынэу кІоды-рэм ыужы шгуимыт, шхынэу мыкІодэу цІыфмэ мыкІоды-жын шыІэныгъэ яІэ зыгъэхъурэм ыужы шгуит нахь. А шхыныр ары Цыф Лъэпкъым Ыкъо къышгуитыштыр; сыда пІомэ Тхъэу Ты лъапІэм Цыф Лъэпкъым Ыкъо зэридэрэм имыхъур къытырилгъагъ.

²⁸ Джащыгъум Исус къеупчІыгъэх:

–Адэ, Тхъэр зыфэе Іофхэр дгъэцэкІэнхэм пае, тэ сыда тшІэн фаер?

²⁹ –Тхъэм къыгъэкІуагъэмкІэ шІошгъхуныгъэ шгуиІэ-ныр ары Тхъэр зыфэе Іофыр,– ариІуагъ Исус ахэмэ.

³⁰ –Сыд фэдэ нэшэнэ гъэшлэгъонышхо тэбгъэлгъэгуна, ар тлгъэгъоу, оркІэ шІошгъхуныгъэ тиІэным пае? Сыда пшІэщтыр?– къыраІожыгъ ахэмэ. ³¹ –Тятэжгъхэм шгоф нэкІым мэнн зыщІэ шхыныр* щашхыштыгъ, Тхъэм игу-щыІэ тхыгъэхэм зэрарытым фэдэу,* «Уашгъом къикІырэ хьалыгъу ашхынэу Тхъэм къаритыгъ».

³² –Шъыпкъэ дэдэр шгосэІо,– ариІуагъ Исус, –пегъым-бар Мусэ арэп уашгъом къикІырэ хьалыгъур къышгъо-зытыгъагъэр, сэ Сятэ ары нахь уашгъом къикІырэ хьа-лыгъу шъыпкъэр къышгъозытырэр; ³³ сыда пІомэ уа-шгъом къехэу, дунаем ицІыфмэ шыІэныгъэ къязытырэр ары Тхъэм ихьалыгъу.

³⁴ –А хьалыгъур къытэт зэпыт, тхъаматэ,– къыраІуагъ ахэмэ.

³⁵ –Цыфмэ шыІэныгъэ язытырэ хьалыгъур сэры,– ари-Іуагъ Исус. –Садэжъ къакІорэр мэлэкІэжыштытэп, сэркІэ шІошгъхуныгъэ зиІэр егъашІэми псыфалІи лІэжыштытэп.

³⁶ Ау къызэрэшгъосІуагъэм фэдэу, сэ сышгулъэгъугъэ пэт-ми, шІошгъхуныгъэ шгуиІэ хъурэп. ³⁷ Ты лъапІэм къы-ситырэ цІыф пстэури садэжъ къэкІоштых, хэт щыщми садэжъ къакІорэри ІузгъэкІыжыштытэп. ³⁸ Сыда пІомэ сэ сызыфаер згъэцэкІэнэу арэп уашгъом сыкъызфехыгъэр,

6:31 мэнн зыщІэ шхыныр щашхыштыгъ – Израил цІыфхэр Мысырым (Египет) къикІыжыи, шгоф нэкІым къышакІухъэу зыщэтым, шхынэу Тхъэм аригъэшхыштыгъэр ары. Еплъ Пегъымбар Мусэ ятІонэрэ тхы-лгъэу ытхыгъэм 16:4–15.

6:31 Тхъэм игущыІэ тхыгъэхэм зэрарытым фэдэу – еплъ Сэбур (Псалтыр) 78:24 (урыс библиемкІэ 77:24).

сэ сыкъэзыгъэкIуагъэр зыфаер згъэцэкIэнэу ары нахь.
³⁹ Сэ Сятэу сыкъэзыгъэкIуагъэр зыфаер ежым цIыфэу
 сэ къыситыгъэхэм ащыщэу зи мыкIодынэу ары, ахърэт
 мафэми а цIыфыр сэ къэзгъэтэджыжьиныр ары. ⁴⁰ Шъы-
 пкъэ, хэт щыщми Къо лъапIэр зылъэгъоу, ежым-
 кIэ шIошгъхуныгъэ зиIэм мыкIодыжьины щыIэныгъэ иIэ
 зэрэхъущтыр ары Сятэ зыфаер; ахърэт мафэми а цIыфыр
 сэ къэзгъэтэджыжьищт.

⁴¹ «Уашъом къехыгъэ хьалыгъур сэры», ыIуи, Исус зэ-
 риIуагъэм пае, джуртхэм ар агу римыхъэу, ⁴² аIуагъ:

–Юсыф ыкъоу Исус арыба мыр? Ежъ ятэрэ янэрэ
 тэшIэ. «Уашъом сыкъехыгъ», ыIоу сыдэуштэу къыIон
 ылъэкIыра?

⁴³ –Сэ къэсIуагъэр сыда шъугу зыкIемыIурэр?– ариIуагъ
 Исус. ⁴⁴ –Ты лъапIэу сыкъэзыгъэкIуагъэм къысфимыщэ-
 мэ, зы цIыфи садэжъ къэкIон ылъэкIырэп. Садэжъ къа-
 кIорэри ахърэт мафэм сэ къэзгъэтэджыжьищт. ⁴⁵ Пе-
 гъымбархэм мырэуштэу атхыгъ:* «Тхьэм зэкIэмэ ахэмэ
 шъыпкъагъэр аригъэшIэщт». Хэт щыщми Ты лъапIэм
 къыIохэрэм ядэIоу, ахэр зэзыгъашIэрэр садэжъ къэкIощт.
⁴⁶ Тхьэм щыщым нэмыкIэу Ты ЛъапIэр зыми ылъэгъу-
 гъэп. Ежыр ары Ты лъапIэр зылъэгъугъэр. ⁴⁷ Шъыпкъэ
 дэдэр шъосэIо, сэркIэ шIошгъхуныгъэ зиIэ хъурэм мы-
 кIодыжьины щыIэныгъэ иIэ хъугъэ. ⁴⁸ ЦIыфмэ щыIэныгъэ
 язытырэ хьалыгъур сэры. ⁴⁹ Шъуятэжъхэм шъоф нэкIым
 мэнн шхыныр щачхыщтыгъ, ау щытми лIагъэх. ⁵⁰ Ау уа-
 шъом къехыгъэ хьалыгъур мары. Зыгорэм ар ышхымэ
 лIэжьищтэп. ⁵¹ ЦIыфмэ щыIэныгъэ язытырэ хьалыгъоу
 уашъом къехыгъэр сэры. А хьалыгъум щыщ зышхырэр
 егъашIэми щыIэщт. Дунаем ицIыфхэм щыIэныгъэ яIэ
 згъэхъуным пае, хьалыгъоу стыщтыр сэ спкъы ары.

⁵² –Мы лIым ыпкъ сыдэуштэу тигъэшхын ылъэкIыщт?–
 аIуи, джуртхэр лъэшэу зэнэкъокъухэу аублагъ.

⁵³ –Шъыпкъэ дэдэр шъосэIо,– ариIуагъ Исус ахэмэ,
 –ЦIыф Лъэпкъым Ыкъо ыпкъ шъумышхэу, ылъи шъуе-
 мышъомэ, щыIэныгъэ шъухэлъыщтэп. ⁵⁴ Сэ спкъы
 зышхэу, слъи ешъорэм мыкIодыжьины щыIэныгъэ иIэ
 хъугъэ, ахърэт мафэми сэ ар къэзгъэтэджыжьищт.
⁵⁵ Сыда пIомэ сэ спкъы шхын шъыпкъ, сэ слъи шъоны

шъыпкъэшъ ары. ⁵⁶ Сэ спкъы зышхэу, слъи ешъорэм ыгу силъ зэпытышт, ежъыри сыгу илъ зэпытышт. ⁵⁷ ЩыІэныгъэ шъыпкъэ къыздикІырэ Ты лъапІэм сыкъыгъакІуи, ищыІэныгъэ ежъым ыдэжъ къызэрикІырэм фэдэу, сэ спкъы зышхырэм ищыІэныгъэ садэжъ къикІышт. ⁵⁸ Мыры уашъом къехыгъэ хъалыгъур. А хъалыгъур шъуятэжъхэм ашхыщтыгъэ мэнн шхыным фэдэп. Ар ашхыщтыгъэ пэтми лІагъэх, ау мы хъалыгъур зышхырэр егъашІэми щыІэшт.

⁵⁹ Исус Капернаум къалэм дэт синэгогум* чІэтэу, цІыфхэм Тхъэм игущыІэхэр аригъашІэхэ зэхъум, а гущыІэхэр къыІуагъэх.

ГущыІэхэу цІыфхэм мыкІодыжъын щыІэныгъэ яІэ зыгъэхъухэрэр

⁶⁰ Исус къыІуагъэхэр зызэхаххэм, игъогу рыкІохэрэм ащыщхэу бэмэ къаІуагъ:

–Мыщ къыІохэрэр сыдэу гущыІэ къинха! Хэт ахэмэ ядэІун зылъэкІырэр?

⁶¹ Исус къыІуагъэхэр ахэмэ агу зэремыІухэрэр ыгукІэ ешІэти ариІуагъ:

–Сэ къэсІуагъэхэр шъугу рихъыхэрэп, ара? ⁶² Ау ЦІыф Лъэпкъым Ыкъо ыпэкІэ зыдэщыІагъэм дэкІоежъэу шъулъэгъумэ, сыда етІанэ шъуІощтыр? ⁶³ Тхъэм Ыпсэ ЛъапІэ ары цІыфхэм мыкІодыжъын щыІэныгъэ къязытырэр. Сэ спкъы шъозгъэшхынэу арэп зыфасІорэр. Ащ ишІуагъэ къакІорэп. ГущыІэхэу къышъосІуагъэхэм Тхъэм Ыпсэ ЛъапІи мыкІодыжъын щыІэныгъэри шъуиІэхэ къашІы.

⁶⁴ Ау шІошъхъуныгъэ зымыІэхэр къышъухэтых.

Исус арэуштэу зыкІиІуагъэр ахэмэ ащыщхэу шІошъхъуныгъэ зымыІэхэри, тетыгъо зиІэхэм ежъыр аІэкІэзыгъэхъанэу щытыгъэри апэм щегъэжъагъэу ышІэщтыгъэти ары. ⁶⁵ ЕтІани Исус къыпигъэхъожъыгъ:

–Джары, «Ты лъапІэм римыгъэлъэкІмэ, зы цІыфи садэжъ къэкІон ылъэкІыштэп,» сІуи зыкІэсІуагъэр.

⁶⁶ Ащ щегъэжъагъэу Исус игъогу рыкІохэрэмэ ащыщхэу бэ игъогу текІыжъхи, гокІыжъыгъэх.

6:59 синэгогу – джуртхэм ятхъэлъэІупІэ ары.

⁶⁷ Арэуштэу зэхъум, Исус игъогу рыкlorэ нэбгырэ пшыкIутIумэ ариIуагъ:

–Шъори шъузбгъодэкIыжьиэнэу шъуфая?

⁶⁸ –Зиусхъан, хэт ыдэжъ тыкIона, адэ?– ыIуи, Симон Петрэ Исус къыриIуагъ. –МыкIодыжьиэн шыIэныгъэ тилэ зыгъэхъурэ гушыIэхэр о уиIэх, ⁶⁹ Христосэу шыIэныгъэ шъыпкъэ къыздикIырэ Тхъэм узэри–Къор тшIошъ хъугъэ ыкIи тшIагъэ.

⁷⁰ –Шъо пшыкIутIур сигъогу шъукъырыкIонэу шъукъыхэсхыгъэба? Ау щытми, шъуащыщэу зыр джынапцIэу щыт,– ариIуагъ Исус ахэмэ. ⁷¹ Исус зыфиIуагъэр Симон Искарот ыкъоу Иудэ ары. А Симон Искаротыр Исус игъогу рыкlorэ нэбгырэ пшыкIутIумэ ащыщэу щытыгъэ пэтми, нэужым Исус тетыгъо зиIэхэм аIэкIэзыгъэхъанэу щытыгъэр ежъыр ары.

ЯБЛЭНЭРЭШЪХЪ

Исус ышхэм яшIошъмышъуныгъ

Ащ нэужым Исус Галилей хэкум къыщикIухъэщтыгъ. Джуртхэм ежъыр аукIынэу ыуж итыгъэхэти, Иудей хэкум къыщикIухъанэу фэагъэп. ² Джурт мэфэкI мэфэшхо мафэхэу цIыфхэр чэлхэм зыщачIэсхэрэр* къэблэгъагъэх.

³ Арыти, ышхэм Исус къыраIуагъ:

–Ioфышхо гъэшIэгъонхэу пшIэхэрэр уигъогу рыкIохэрэм алъэгъунхэм пае, мыщ дэжъым икIыжьи, Иудей хэкум кIожъ. ⁴ ЦIыфхэм зязыгъэшIэнэу фаем шгъэфэу Ioф ышIэрэп. Мы Ioфышхо гъэшIэгъонхэр бгъэцакIэхэмэ, дунаем ицIыфхэмэ зягъэлъэгъу.

⁵ Сыда пIомэ Исус ыш дэдэхэми ежъымкIэ шIошъхъуныгъэ яIэу щытыгъэп.

7:2 Джурт мэфэкI мэфэшхо мафэхэу цIыфхэр чэлхэм зыщачIэсхэрэр – Джуртхэр Мысырым къызекIыжьиэхэ ужым, илгъэс тIокIитIо шъоф нэ-кIыр къакIухъэу чэлхэм зэрачIэсыгъагъэхэр илгъэс къэс мэфэ заулэрэ чэлхэм ачIэсхэу, агу къагъэкIыжьи. Еплъ Пегъымбар Мусэ ящэнэрэ тхылгъэу ытхыгъэм 23:33–43.

⁶ Арыти, Исус ахэмэ ариуагъ:

—ШьоркІэ сыдигъуи игъу, ау сэ сигъо къэсыгъэгоп.

⁷ Дунаем ицІыфхэм шъо шъуауджэгъун алъэкІыштэп, ау сэ сауджэгъу. Ахэмэ Іофхэу ашІэхэрэр зэрэбзаджэхэмкІэ сэ шыхъат сызэрэхъурэр ары сызкІауджэгъурэр.

⁸ Шъо мэфэкІ мэфэшхо мафэхэм апае Ерусалим шъукІу. Сэ а мафэхэм апае сыкІощтгоп, сыда пІомэ сэ сигъо къэсыгъэгопышъ ары.

⁹ Исус арэуштэу зареІом, Галилей хэкум къэнагъ.

МэфэкІ мэфэшхо мафэхэу цІыфхэр чэлхэм зыщачІэсхэрэр ыгъэмэфэкІэнхэм пае, Исус Ерусалим зэрэкІуагъэр

¹⁰ Ау Исус ышхэр мэфэкІ мэфэшхохэм апае зекІохэм ыуж, Исуси кІуагъэ, ау цІыфмэ амышІэу, къамылъэгъоу кІуагъэ. ¹¹ А мэфэкІ мэфэшхо мафэхэм адэжъ джуртхэм, «Исус тыдэ шыла?» аІозэ лъыхъуцтыгъэх.

¹² ЦІыф купышхохэм Исус игугъу бэрэ ашІэу зэІушъашъэцтыгъэх. Ахэмэ ащыщхэу заулэмэ аІощтыгъ:

—Ар цІыф дэгъу.

—Хъау, ар цІыф дэгъоп, цІыфхэр гъогу занкІэм тырещых,— аІощтыгъ адрэхэм.

¹³ Ау джуртхэмэ зэращыщынэцтыгъэхэм пае, цІыфмэ апашъхъэ зыми Исус игугъу щишІыцтыгъэп.

¹⁴ А мэфэкІ мэфэшхо мафэхэм азыныкъо зыблэкІым ыуж, Исус Тхъэм иунэшхо чІахы, цІыфхэм Тхъэм игущыІэхэр аригъашІэхэу ыублагъ.

¹⁵ —Мы лІыр емыджагъэу, мыщ фэдиз шІэныгъэ тыдэ къырихыгъа?— агъэшІагъозэ аІуагъ джуртхэм.

¹⁶ —ГущыІэхэу сэ цІыфхэм язгъашІэхэрэр сэ садэжъ къыкІыхэрэп, сэ сыкъэзыгъэкІуагъэм ыдэжъ къекІыхэ нахъ. ¹⁷ Тхъэр зыфаер зыгъэцэкІэнэу фаем гущыІэхэу сэ цІыфхэм язгъашІэхэрэр Тхъэм ыдэжъ къыкІыхэми, сэ садэжъ къыкІыхэми ышІэцт. ¹⁸ Ежъым ыцІэкІэ къэгущыІэрэр ежъ ышъхъэ ищытхъу ыуж ит, ау къэзыгъэкІуагъэм ищытхъу ыуж итым шъыпкъагъэ иІ, зи пхэнджи ащ хэлъэп. ¹⁹ Пегъымбар Мусэ Тэурат хабзэр къышъуфигъэнагъэба? Ау щытми, Тэурат хабзэм итхэр зыгъэцакІэрэ цІыф къышъухэтэп. Сыда сышъуукІынэу сауж шъузкІитыр?— ариуагъ Исус ахэмэ.

²⁰ –ДжынапцІэ о пхэс,– къяложьыгъ цІыфхэмэ. –Хэта о узыукІынэу уауж итыр?

²¹ –Зы Іофышхо гъэшІэгъон закъо шэмбэт мафэм зэрэ-сшІагъэм пае, шъо зэкІэми шъогъэшІагъо,– арило-жьыгъ Исус ахэмэ. ²² –Шъуеплъ, пегъымбар Мусэ сунэт шІыныр хабзэу къышъуфигъэнагъэшъ, (ау шъыпкъэмкІэ сунэт шІыныр зыдэжъ къикІыгъэр Мусэ арэп, тятэжъы-шхохэр ары нахъ), шъо шэмбэт мэфэ дэдэми цІыфыр сунэт шъошІыба? ²³ Джы, пегъымбар Мусэ и Тэурат хабзэ ит унашъоу сунэт шІыным ехылаагъэм шъуемыдэлоу шъу-мышъуным пае, шэмбэт мэфэ дэдэми цІыфыр сунэт шъу-шІынэу шъуфит. Арэуштэу зыхъукІэ, сыд пае шъукъыс-фэгубжыра, зы лІы горэ шэмбэт мафэм зэрэзгъэхъу-жьыгъапэм пае? ²⁴ Іоф плъышъом шъуеплъэу хыкум шъумышІы, ау шъыпкъагъэм тетэу хыкум шъушІы.

Исус Христосыр арэу шъуІуа?

²⁵ Джащыгъум Ерусалим щыщ цІыфхэм ащыщхэу заулэмэ аІуагъ:

–АукІынэу зыуж итхэр мырба? ²⁶ Шъуеплъ, цІыф пстэуми апашъхъэ къызэрэщыгущыІэрэм, ау щытми зи раІорэп. Тэ титхъаматэхэм ар зэрэ–Христосыр* зэрагъэ-шІагъэ, шъуІуа? ²⁷ Ау мыр зыщыщыр тэшІэ. Ау Христос къызыкІокІэ, зыщыщыр зыми ышІэштэп.

²⁸ Джащыгъум Исус Тхъэм иунэшхо чІэтэу, цІыфхэм Тхъэм игущыІэхэр аригъашІэхэзэ, мэкъэшхокІэ къыІуагъ:

–Сэ сышъошІэ, сызыщыщыри шъошІэ. Сэр–сэрэу мышц дэжъым сыкъэкІуагъэп, сэ сыкъэзыгъэкІуагъэм шъы-пкъагъэ иІ. Ежъыр шъо шъушІэрэп, ²⁹ ау сэ ежъыр сэшІэ, сыда пІомэ сэ ежъым сыщыщ, ежъыри ары сыкъэзыгъэ-кІуагъэр.

³⁰ Исус ар зеІом, аубытынэу фежъагъэх, ау ежъыр зыща-убытыщтым игъо къэсыгъэгопти, цІыф зи ІэкІэ нэсы-гъэп. ³¹ Ау цІыф купышхом щыщхэу бэмэ ежъымкІэ шІошъхъуныгъэ яІэ хъугъэ.

–Христос къызыкІокІэ, мы лІым нахы нахыбэу нэ-

шэнэ гъэшІэгъонышхохэр къыгъэлъэгъошгъун, шгъуІа?– аІощтыгъ ахэмэ.

**Фарисейхэмрэ дин пэщэшхохэмрэ Исус аубытынэу
Іофтабгэхэр зэрагъэкІуагъэхэр**

³² ЦІыф купышхор ащ фэдэу Исус ехъылІагъэу Іушгъа-шгъэхэу фарисейхэм* зызэхахым, ахэмрэ дин пэщэшхо-хэмрэ* Исус аубытынэу Іофтабгэхэр агъэкІуагъэх.

³³ Ау Исус къыІуагъ:

–Сэ зы тІэкІурэ сышгъухэтышт, етІанэ сыхъэзыгъэ-кІуагъэм ыдэжъ сыхІожьышт. ³⁴ Шгъукъыслгъыхъужьышт, ау сыхъэжгъуотыжьышттэп, сыздэщыІэми шгъукъэкІон шгъулгъэкІышттэп.

³⁵ –Тыда ар дгъотын тымылгъэкІынэу зыдэкІонэу ыгу хэлгыр?– аІуи, джуртхэм зэраІожьыгъэ. –Тэ тицІыф-хэу урымхэм* ахэгощагъэхэу псэухэрэм адэжъ кІонышгъ, урымхэм Іофхэр аригъэшІэщтых, шгъуІа? ³⁶ «Шгъукъы-слгъыхъужьышт, ау сыхъэжгъуотыжьышттэп, сыздэщы-Іэми шгъукъэкІон шгъулгъэкІышттэп», зыфиІуагъэм сыда шгъуІа къыригъэкІыгъэр?

Псыхъохэу цІыфхэм щыІэныгъэ шгъыпкъэ яІэ зыгъэхъухэрэр

³⁷ МэфэкІ мэфэшхо мафэхэм ащыщэу аужырэ мафэу анахъ мэфэ лгъаплэм Исус къиуцуи, мэкъэшхокІэ къыІуагъ:

–ПсыфалІэ лІэрэр садэжъ къэрэкІуи ерэшгъу. ³⁸ Тхъэм игущыІэ тхыгъэхэм зэрарытым фэдэу, «СэркІэ шІошгъ-хъуныгъэ зиІэм псыхъохэу щыІэныгъэ шгъыпкъэ иІэ зы-гъэхъухэрэр ыгу къичгъыщтых».

³⁹ Исус зыфиІуагъэр ежъымкІэ шІошгъхъуныгъэ зиІэхэ-мэ Тхъэм ежъ Ыпсэ Лгъаплэу агухэм къарилгъхъащтыр ары. Ащ нэсыфэ Тхъэм ежъ Ыпсэ Лгъаплэр шІошгъхъуныгъэ

7:32 фарисейхэр – еплгъ 1:24.

7:32 дин пэщэшхохэр – дин пэщэшхор, дин пэщэшхоу щытыгъэхэр, дин пэщэшхохэм яуагъохэм ащыщхэр ары.

7:35 урымхэр – иунанхэр ары.

зиІэхэм агухэм къарилъхъэгъагъэгоп, сыда пІомэ Исус ищытхъушхо джыри иІэ хъугъагъэгоп.

Цыфхэр Исус ехылаагъэу зэрэзэгурымыІагъэхэр

⁴⁰ А гущыІэхэр зызэхаххэм, цыф купышхом щыщ заулэмэ аІощтыгъ:

–Шъыпкъэу мыры пегъымбарыр.

⁴¹ –Джары Христосыр,– аІощтыгъ адрэхэм. Ау нэмыкІхэми аІощтыгъ:

–Христосыр Галилей хэкум щыщыштэп, арыба? ⁴² Тхъэм игущыІэ тхыгъэхэм арытба,* Христос Даутэ къытехъукІыгъэ цыфхэм зэращыщыштри, Даутэ зыщыщ къалэу Вифлеем зыцІэм* зэрэщыщыштри?

⁴³ Арэуштэу Исус ехылаагъэу цыфхэр куп–купэу зэрэгъэхъугъэх. ⁴⁴ Ахэмэ ащыщэу зы куп Исус ыубытынэу фэягъэ, ау зыгори ащ ІэкІэ нэсыгъэп.

Тетыгъо зиІэхэм яшІошъыхъуныгъ

⁴⁵ Арэуштэу а Іофтабгэхэр дин пэщэшхохэмрэ фарисейхэмрэ адэжъ къэкІожьыгъэх. КъызэкІожьхэм, адрэхэм яупчІыгъэх:

–Сыд пае Исус къыздэшъумыщагъа?

⁴⁶ –А лІыр къызэрэгущыІэрэм фэдэу, зы цыф егъашІэми гущыІагъэп,– аІауагъ Іофтабгэхэм.

⁴⁷ –Ащыгъум шъори шъудихъыхыгъэба?– араІожьыгъ фарисейхэм. ⁴⁸ –Тэ титхъаматэхэм ащыщэу зыгорэми, фарисейхэм ащыщэу зыгорэми ежъымкІэ шІошъыхъуныгъэ иІэ хъугъа? ⁴⁹ Ау мы цыф купышхоу пегъымбар Мусэ и Тэурат хабзэ зымышІэрэм Тхъэм ынае къащифагъэу щыт.

⁵⁰ Фарисейхэм ащыщэу Никодим зыцІэм (ежъыр ары Исус ыдэжъ чэщым къэкІогъагъэр) адрэмэ ариІауагъ:

7:42 Тхъэм игущыІэ тхыгъэхэм арытба – еплъ Пегъымбар Михэ тхылъэу ытхыгъэм 5:2.

7:42 къалэу Вифлеем зыцІэр – Бэтлэхъэм ары. Ерусалим километрийкІэ пэчыжъэу, иктыблэ лъэныкъомкІэ ит.

⁵¹ – Ыпэ рапшІэу емыупчІэу, ышІэрэр тэрэзэу зэримыгъашІэу, тихабзэ цІыфым хыкум тырешІыхъа?

⁵² – Ори Галилей хэкум ущыща? – къыраІуагъ Никодим. – Тхъэм игущыІэ тхыгъэхэм ахаплъи, пегъымбар горэ Галилей зэрэщымыщыр къэпшІэшт.

⁵³ ЕтІанэ ахэр зэбгырыкІыжъхи, хэти ядэжъ кІожъыгъэ.

ЯЕНЭРЭШЪХЪ

Бзылъфыгъэу зинэ зышІэ пэтэу аубытыгъэр

Исус Елеон зыщІэ Іуашъхъэм* кІуагъэ. ² Нэф къызэшъым, Тхъэм иунэшхо чІэхъажъыгъ, цІыфхэри зэкІэ ежъым ыдэжъ къэкІуагъэх. Исус тІыси, Тхъэм игущыІэхэр аригъашІэхэу ыублагъ. ³ Ащ дэжъым зы бзылъфыгъэ горэу зинэ зышІэ пэтэу къаубытыгъэр Тэурат егъэджэкІо пашэхэми* фарисейхэми Исус къыфаши, утыгум къырагъэуцуи, ⁴ къыраІуагъ:

– Дин гъэсакІу, мы бзылъфыгъэр, зинэ ышІэ пэтэу, къаубытыгъ. ⁵ Мыщ фэдэхэм мыжъохэмкІэ тюзэ, тыукІынхэу Тэурат хабзэм зэритым фэдэу, пегъымбар Мусэ унашъо къытфишІыгъ*. О сыда епІуалІэрэр?

⁶ Арэуштэу зыкІаІуагъэр Исус Іоф хагъэфэнышъ, зэрагъэмысэн горэ къагъотыныр ары.

Ау Исус зиуфи, ІапэкІэ чІыгум зыгорэ тыритхагъ. ⁷ Зэпамыгъэоу къеупчІыхэ зэхъум, Исус зыкъиузэнкІыжъи ариІуагъ:

– Шъуащыщэу псэкІод зимыІэр апэу бзылъфыгъэм мыжъокІэ ерэу.

⁸ Ар зареІом, зиуфэжъи, чІыгум тыритхэу ыублэжъыгъ.

8:1 Елеон зыщІэ Іуашъхъэр – Зейтун Іуашъхъэр ары. Ерусалим игъунэгъубзэу, итыгъэ къыкъокІыпІэ лъэныкъомкІэ Кедрон къуладжэм иадрабгъу щыт.

8:3 Тэурат егъэджэкІо пашэхэр – Тэурат хабзэм итхэмрэ джуртхэм адрэ тхылъ лъапІэхэу яІэхэм арытхэмрэ цІыфхэм агурызыгъаІоу щытыгъэ пашэхэр ары.

8:5 пегъымбар Мусэ унашъо къытфишІыгъ – еплъ Пегъымбар Мусэ ятфэнэрэ тхылъэу ытхыгъэм 22:22.

⁹ Ар зызэхахым, агухэмкІэ загъэмысэжъэу, анахыжъ-хэр апэ итхэу, зым ыуж адрэр итэу, аужырэм нэс зэкІэ ІукІыжыгъэх. Исус изакъоу къэнагъ, бзылъфыгъэри утыгум къынагъ. ¹⁰ Исус зыкъыузенкІыжы, бзылъфыгъэм нэмыкІ зи ылъэгъужыгъэпти, ащ риІуагъ:

–О бзылъфыгъ, узыгъэмысэщтыгъэхэр тыдэ щыІэха? Узыгъэмысэнэу цІыф зи къэнагъэп, ара?

¹¹ –Хъау, Зиусхъан,– къыІуагъ бзылъфыгъэм, –цІыф зи къэнагъэп.

–Сэри узгъэмысэрэп,– къыІуагъ Исус. –КІожъ, джы щегъэжъагъэу псэкІод умышІэжъ.

Исусэу мы дунаем инэфынэр

¹² Исус джыри цІыфмэ адэгущыІи къыІуагъ:

–Дунаем инэфынэр сэры. Сэ сауж къырыкІорэр шІун-кІыгъэм хэтэу зекІощтэп, щыІэныгъэм инэфынэ ыгъо-тыщт нахъ.

¹³ –О ор–орэу шыхъат узфэхъужы,– къыраІуагъ фари-сейхэм. –Арышъ, уишыхъатныгъэ хъунэу щытэп.

¹⁴ –Сэ шыхъат сызфэхъужыми, сишыхъатныгъэ хъунэу щыт,– ариІожыгъ Исус ахэмэ, –сыда пІомэ сэ сызщыщ-ри сыздакІорэри сэшІэ. Ау шъо сызщыщри сыздакІорэри шъушІэрэп. ¹⁵ Мы дунаем ицІыфхэм Іофхэм хыкум зэра-трашІыхъэрэм фэдэу хыкум шъошІы. Сэ зыми хыкум тесшІыхъэрэп. ¹⁶ Ау зыгорэм хыкум тесшІыхъэ хъумэ, ащыгъум хыкумэу тесшІыхъарэр шъыпкъэу щыт, сыда пІомэ, сэ зизакъоп, Ты лъапІэу сыкъэзыгъэкІуагъэри си-гъус. ¹⁷ НэбгыритІумэ къаушыхъатырэр шыхъатныгъэ хъунэу зэрэщытыр шъо шъуи Тэурат хабзэ ит*. ¹⁸ Сэр–сэ-рэу шыхъат сызфэхъужы. Ты лъапІэу сыкъэзыгъэкІуа-гъэри шыхъат къысфэхъу.

¹⁹ Арыти къеупчІыгъэх:

–Тыдэ щыІа уятэ?

–Сэри Сяти шъо тышъушІэрэп,– пэгъокІ ытыжыгъ Исус. –Сэ сышъушІэщтыгъэмэ, Сяти шъушІэщтыгъэ.

²⁰ Исус Тхъэм иунэшхо чІэтэу, цІыфхэм Тхъэм тын фа-

8:17 шъо шъуи Тэурат хабзэ ит – еплъ Пегъымбар Мусэ ятфэнэрэ тхы-лъэу ытхыгъэм 19:15.

шIэу ахъщэр зыдалъхьэрэ пхъуантэхэм адэжъ щытэу, цIыфхэм Тхьэм игущылэхэр аригъашIэхэ зэхъум, а гущылэхэр къыIуагъэх. Зыми ар ыубытэу фежъагъэп, сыда пIомэ ежъыр зыщаубытыщтым игъо къэсыгъэгопти ары.

Сэ сыздакIорэм шъо шъукъэкIон шъулъэкIыщтэп

²¹ Исус джыри ахэмэ ариIуагъ:

–Сэ сышъухэкIыжъыщт, шъори шъукъыслъыхъужъыщт, ау шъуипсэкIодхэр шъутелъхэу шъулIэжъыщт. Сэ сыздакIорэм шъо шъукъэкIон шъулъэкIыщтэп.

²² –Ежъ–ежъырэу зиукIыжъыщта?– аIуагъ джуртхэм. –Ара, «Сэ сыздакIорэм шъо шъукъэкIон шъулъэкIыщтэп», зыкIиIорэр?

²³ –Шъо ыхэ шъушыщ, ау сэ ыпшъэ сышыщ,– ариIуагъ Исус. –Шъо мы дунаем шъушыщ, сэ мы дунаем сышыщэп. ²⁴ «ШъуипсэкIодхэр шъутелъхэу шъулIэжъыщт», шъо сIуагъэ. Шъыпкъэ, сэ хэтми сызшыщыр къызышъуасIокIэ, шъушIошъ мыхъумэ, шъуипсэкIодхэр шъутелъхэу шъулIэжъыщт.

²⁵ –О хэта узшыщыр адэ?– къыраIуагъ ахэмэ.

–Апэм щегъэжъагъэу сэ хэтми сызшыщыр къызэрэшъо сIуагъэм фэдэу сыщыт,– ариIожъыгъ Исус. ²⁶ –Шъо къышъохылаIагъэу сэ сIонэу ыкIи шъузэрызгъэмысэнэу Iаджи сиI, ау сэ сыкъэзыгъэкIуагъэр шъыпкъэ, ащ къыIохэу зэхэсхыгъэхэр дунаем ицIыфмэ ясэIох.

²⁷ Исус Ты лъапIэм ехылаIагъэу къызэрадэгущылэрэр къагурыIуагъэп. ²⁸ Арыти, Исус ариIуагъ:

–ЦIыф Лъэпкъым Ыкъо зышъулэтыкIэ,* сэ хэтми сызшыщри сэр–сэрэуи зи сымыгъэцакIэу, Сятэ гущылэхэу сигъэшIагъэхэр къызэрэсIохэрэр къэшъушIэщт. ²⁹ СыкъэзыгъэкIуагъэр сэ сигъусэ, сизакъоу сыкъыгъэнагъэп, сыда пIомэ ежъым игъоу ылъытэрэ Iофхэр сэ сыдигъуи сэгъэцакIэхэшъ ары.

³⁰ Исус а гущылэхэр къыIохэзэ, цIыфыбэмэ ежъымкIэ шIошъхъуныгъэ яIэ хъугъэ.

Шъыпкъагъэм шъхьафит шъуишIыжьищт

³¹ Исус джуртхэу шIошъхъуныгъэ къыфизилэ хъугъэхэм ариIуагъ:

–Сэ сигущылэхэр шъугухэм арылхэмэ, шъыпкъэу сигъогу рыкIохэрэм шъуащыщ. ³² Джащыгъум шъыпкъагъэр къэшъушIэщт, шъыпкъагъэми шъхьафит шъуишIыжьищт.

³³ –Тэ Ибрахымэ къытехъукIыгъэ цIыфхэм тащыщ, егъа-шIэми зыми тырипщылIыгъэп,– къыраIожьищ ахэмэ. –«Шъхьафит шъухъужьищт» зыфапIорэм сыда къибгъэ-кIырэр?

³⁴ –Шъыпкъэ дэдэр шъосэIо,– ариIуагъ Исус. –Хэти псэ-кIод зышIэрэр псэкIодшIэным пщылIы фэхъужьи. ³⁵ Ау пщылIыр унэм къинэжьи зэпытыщтэп. Ятэ ыкъу ары унэм къинэжьи зэпытыщтыр. ³⁶ Арышъ, Къо лъапIэм шъхьафит шъуишIыжъмэ, шъхьафит шъыпкъэ шъухъужьищт. ³⁷ Ибрахымэ къытехъукIыгъэ цIыфхэм шъузэра-щыщыр сэшIэ, ау сигущылэхэр шъугухэм арылхэрэ-пышъ, сышъуукIынэу сауж шъуит. ³⁸ Сэ Сятэ дэжъ щыс-лъэгъугъэхэр ары къасIохэрэр, шъори шъуятэ ыдэжъ щыжъулъэгъугъэ Iофхэр ары жъугъэцакIэхэрэр.

Шъуятэ шэйтаныр ары

³⁹ –Тэ тятэр Ибрахымэ ары,– аIуи, джуртхэм Исус къыраIуагъ.

–Ибрахымэ шъурибынхэу щытыгъэмэ, Ибрахымэ иIоф-хэр жъугъэцакIэщтгъэх,– ариIожьищ Исус. ⁴⁰ –Ау джы сышъуукIынэу сауж шъуит, Тхъэм къыIорэ шъыпкъагъэр зэхэсхыгъэу къышъосIуагъэ пэтми, сышъуукIынэу сауж шъуит. Ибрахымэ ащ фэдэ Iофхэр ышIэщтыгъэхэп. ⁴¹ Шъо шъуятэ Iофхэу ыгъэцакIэхэрэр шъори шъогъэца-кIэх.

–ЗинэкIэ тэ тыкъэхъугъэп,– къыраIуагъ Исус. –Ты за-къоу тилэр Тхъэр ары.

⁴² –Тхъэр шъуятэу щытыгъэмэ, сэ шIу сышъулъэгъу-щтыгъ,– ариIуагъ Исус, –сыда пIомэ сэ Тхъэм сыщыщэу мыщ дэжъым сыкъэкIуагъ. Сэр–сэрэу сыкъэкIуагъэп, ежъым сыкъыгъэкIуагъэ нахь. ⁴³ Сэ къасIохэрэр сыд пае

къыжъугурымыІохэра? Сэ къасІохэрэм шъуядэІун шъулъэ-кІырэпышъ ары къызкІыжъугурымыІорэр. ⁴⁴ Шъуятэ шэй-таныр ары. Шъуятэ зыфаер ары шъо жъугъэцэкІэнэу шъузыфаер. Апэм щегъэжъагъэу ар цІыф уклэкІоу щыт, шъыпкъагъэми тетэп, сыда пІомэ шъыпкъагъэ зи хэлъы-пышъ ары. Ащ пцІы зиусыкІэ, ыгу илъыр къеІо, сыда пІомэ ар пцІыусышъ, пцІыри къызхэкІырэр ежъырышъ ары. ⁴⁵ Ау сэ шъыпкъагъэр къызэрэсІорэм пае, къасІохэ-рэр шъушІошъ хъурэп. ⁴⁶ Сэ псэкІод сшІагъэу шъуащыщ горэм къыушыхъатын ылъэкІына? Шъыпкъагъэр къэсэІо пэтми, сыд пае къасІохэрэр шъушІошъ мыхъура? ⁴⁷ Тхъэм ибынхэр ежъым игущыІэхэм ядэІух, ау шъо Тхъэм игущы-Іэхэм шъузкІямыдэІурэр Тхъэм ибынхэу шъущытэпышъ ары.

Ибрахымэ къэхъуным ыпэкІэ сэ сыщыІ

⁴⁸ –Самарие цІыфхэм* уащыщ, джынапцІи о пхэс тэІо. Тэ къатІорэр шъыпкъэба?– аІуи, джуртхэмэ Исус къыраІожьыгъ.

⁴⁹ –ДжынапцІэ сэ схэсэп,– ариІожьыгъ Исус. –Сэ Сятэ лъытэныгъэ фэсэшІы, ау шъо шъукъысэхъоны. ⁵⁰ Сэ сищытхъу ыуж ситэп, ау сищытхъу ыуж итэу, цІыф-хэм хыкум атезышІыхъэрэр щыІ. ⁵¹ Шъыпкъэ дэдэр шъо-сэІо, сэ сигущыІэхэр зыгъэцакІэрэм егъашІэми лІэны-гъэр ылъэгъуцтэп.

⁵² Исус ар зелом, джуртхэмэ къыраІожьыгъ:

–ДжынапцІэр о зэрэпхэсыр джы тшІагъэ. Ибрахымэ лІагъэ, пегъымбархэри лІагъэх, ау о «Сэ сигущыІэхэр зы-гъэцакІэрэр егъашІэми лІэжъыцтэп», оІо. ⁵³ Тятэжъы-шхо Ибрахымэ нахы унахь ина о? Ар лІагъэ, пегъымбар-хэри лІагъэх. О ухэтэу зыплъытэжъыра?

⁵⁴ –Сэ сыкъызщытхъужьмэ, сищытхъу зи уасэ иІэп,– пэгъокІ ытыжъыгъ Исус. –Ау сэ сищытхъу зышІырэр Сятэу шъо шъуи Тхъэу зыфашъуІорэр ары. ⁵⁵ Ар шъо шъушІэрэп, ау сэ ар сэшІэ. Ар сымышІэу сІуагъэмэ, сэри шъощ фэдэу пцІыусэу сыхъуцтыгъ. Ау ар сэшІэ, игущы-

Іэхәри сәгъэцакІэх. ⁵⁶ Шъуятэжъышхо Ибрахымэ симафэ зэрилъэгъущтымкІэ гушІощтыгъэ. Ар ылъэгъугъ ыкІи гушІуагъэ.

⁵⁷ –Илъэс шъэныкъо умыныбжъэу, ау щытми Ибрахымэ плъэгъугъэу оІо,– аІуи, джуртхэм Исус къыраІуагъ.

⁵⁸ –Шъыпкъэ дэдэр шъосэІо,– ариІуагъ Исус ахэмэ. –Ибрахымэ къэхъуным ыпэкІэ, сэ сыщыІ.

⁵⁹ Исус ар зареІом, аукІыным пае еонхэу мыжъохэр къаштагъэх. Ау Исус амылъэгъоу къахэкІыжъи, Тхъэм иунэшхо къычІэкІыжъыгъ.

ЯБГЪОНЭРЭШЪХЪ

Исус нэшъоу къэхъугъэ лЫ горэ зэригъэхъужъыгъэр

Исус къыкІухъэзэ, нэшъоу къэхъугъэ лЫ горэ ылъэгъугъ. ² Исус игъогу рыкІохэрэр ежъым къеупчІыгъэх:

–Равви, мы лЫр нэшъоу къэхъунэу хэта псэкІод зышІагъэр, ежъыр ара, ятэ–янэхэр ара?

³ –Мы лЫри ятэ–янэхәри арәп зилажъэр, ау нәшъоу къызкІэхъугъэр, ежъым къехъулІэрәмкІэ Тхъэм иІоф нафэу хъуныр ары,– пэгъокІ ытыжъыгъ Исус. ⁴ –Мафэу щэтыфэ, сыкъэзыгъэкІуагъэм иІофхэр сэ згъэцэкІәнхэ фае. Чэщыр къэсышт. Чэщыр къызысыкІэ, зыми зи ышІән ылъэкІырәп. ⁵ Дунаем сытетыфәкІэ, дунаем инәфынәр сәры.

⁶ Исус ар къызеІом, чІыгум теужъунтхи, ІупсымкІэ ятІэ зәхишІыхъи, а зәхишІыхъагъэр нәшъум ынәмә ащифагъ.

⁷ –Силоам зыщІэ псыхъурәе зыгъәпскІыпІәм кІуи, зыщытхәкІ,– ыІуи Исус нәшъум риІуагъ. (Силоам къикІырәр «АгъәкІуагъәр» ары.) Нәшъур кІуи, зитхәкІи, ылъэгъоу хъугъэу къәкІожъыгъ.

⁸ Гъунәгъухәми, ар нәшъоу зәрәщытыгъэр зылъэгъугъагъәхәми аІуагъ:

–ЛъәІуакІоу щысышттыгъэр арыба мыр?

⁹ –Ары,– ыІуагъ зы купым.

–Хѡау, арѣп, ащ фѣд ныІѣп,– аІуагъ нѣмыкІхѣм.

–Сѣры ар,– ыІуагъ ежъым.

¹⁰ –О унѣхѣр сьдѣущтѣу кѡаплѣѣхѣу хѣугъа?– кѣеупчІыгъѣх ахѣр.

¹¹ –Исус зыщІѣ лІым ятІѣ зѣхишІыхъи, а зѣхишІыхъагъѣр сынѣмѣ кѡащифи, «Силоам зыщІѣ псыхѣурѣе зыгъѣпскІыпІѣм кІуи, зыщытхъакІ», кѡысиІуагъ. Арѣущтѣу сыкІуи, зызысѣтхъакІым, сынѣхѣр кѡаплѣѣхѣу хѣугъѣ,– кѡыІожъыгъ а лІым.

¹² –Тьдѣ щыІа ар?– кѣеупчІыгъѣх ахѣр.

–СшІѣрѣп,– кѡыІожъыгъ ащ.

Исус Іофьшхо гъѣшІѣгъонѣу ышІагъѣр фарисейхѣм зѣрагъѣунѣфыгъѣр

¹³ Джащыгъум а лІѣу нѣшѣоу щытыгъѣр фарисейхѣм адѣжъ ащагъ. ¹⁴ Ау Исус ятІѣ зѣхишІыхъи, нѣшѣум ынѣхѣр кѡызигъѣплѣѣгъѣ мафѣр шѣмбѣт мѣфагъ. ¹⁵ Арыти, фарисейхѣр а лІым кѣеупчІыгъѣх:

–Сьдѣущтѣу унѣхѣр кѡаплѣѣхѣу хѣугъѣ?

–ЯтІѣ сынѣхѣм кѡатырилѣхъи, зызысѣтхъакІым, слѣѣгъѣоу хѣугъѣ,– кѡыІожъыгъ а лІым.

¹⁶ –Мы лІыр Тхѣм ьдѣжъ кѡыкІырѣп,– аІуагъ фарисейхѣм ащыщхѣу заулѣмѣ, –сыда пІомѣ шѣмбѣт мафѣр ыгъѣлѣапІѣрѣп*.

–ПсѣкІодышІѣ лІы горѣм ащ фѣдѣ нѣшѣнѣ гъѣшІѣгъонышхохѣр ышІѣн ылѣѣкІына?– аІуагъ нѣмыкІхѣм. Арѣущтѣу ахѣр куп–купѣу зѣрѣгъѣхѣугъѣх.

¹⁷ –О унѣхѣр ары кѡыгъѣплѣѣагъѣхѣр. А лІым сыда епІуалІѣрѣр?– джыри еупчІыжъыгъѣх нѣшѣоу щытыгъѣм.

–Ар зы пѣгъымбар гор,– пѣгъокІ ытыжъыгъ а лІым.

¹⁸ Ау щытми, а лІѣу зынѣхѣр кѡаплѣѣхѣу хѣугъѣм ятѣ–янѣхѣр кѡарагъащѣхѣу яупчІыхѣфѣ, ар нѣшѣоу зѣрѣщытыгъѣри, ынѣхѣр кѡаплѣѣхѣу зѣрѣхѣугъѣри джуртмѣ ашІѣшъ хѣугъѣп.

9:16 шѣмбѣт мафѣр ыгъѣлѣапІѣрѣп – шѣмбѣт мафѣм ятІѣ зѣхѣпшІыхъѣ хѣущтѣп. Джуртхѣм ар ІофшІѣным фагъадѣ.

¹⁹ –Шьо шьукъоу нэшъоу къэхъугъэу зыфашъуІорэр ара мыр?– яупчІыгъэх ахэмэ. –Сыдэуштэу ылъэгъоу хъугъа?

²⁰ –Мыр тэ зэрэткъори, нэшъоу къызэрэхъугъэри тэ тэшІэ,– къаІуагъ ятэ–янэмэ. ²¹ –Ау джы ылъэгъоу зэрэхъугъэри, ынэхэр къэзыгъэплъагъэри тшІэрэп. Ежым шъуеупчІ, ежъ ышъхъэкІэ пэгъокІ къышъуитыжбынэу ыныбжъ икъугъ.

²² Ятэ–янэхэм арэуштэу къызкІаІуагъэр джуртхэм ащыщынэштыгъэхэти ары; сыда пІомэ хэт шыщми Исус зэрэ–Христосыр зыдагъэр синэгогум чІафынэу* джуртмэ зэдаштагъэу щытыгъэти ары. ²³ Джары, «Ыныбжъ икъугъ, ежым шъуеупчІ», аІуи, ятэ–янэхэмэ къызкІаІуагъэр.

²⁴ Арыти, джуртхэр нэшъу щытыгъэм ятІонэрэу къеджэхи раІуагъ:

–Тхьэм щытхъу фэшІ. Мы лІыр псэкІодышІэу зэрэщытыр тэ тэшІэ.

²⁵ –Ар лІы псэкІодышІэу щытмэ сшІэрэп,– къыІожьыгъ нэшъоу щытыгъэм. –Ау мы зыр сэшІэ, сэ нэшъоу сыщытыгъ, ау джы слъэгъоу хъугъэ.

²⁶ –Сыд ащ къыуишІагъэр?– еупчІыгъэх ахэр. –Сыдэуштэу унэхэр къыгъэплъагъэха?

²⁷ –ШъосІогъахэ, ау шъукъедэлугъэп, сыд пае джыри зэ зэхэшъухынэу шъуфая?– къариІуагъ нэшъоу щытыгъэм. –Шъори ащ игъогу шъурыкІонэу шъуфая?

²⁸ Арэуштэу къызареІом, ехъоныгъэх ыкІи раІуагъ:

–О мы лІым игъогу рыкІохэрэм уащыщ, ау тэ пегъымбар Мусэ игъогу рыкІохэрэм тащыщ. ²⁹ Тхьэр пегъымбар Мусэ къызэрэдэгущыІагъэр тэшІэ, ау мы лІыр къыздикІыгъэр тэ тшІэрэп.

³⁰ –Ар къыздикІыгъэр зэрэшъумышІэрэр арыба гъэшІэгъоныр, ау щытми ащ сынэхэр къыгъэплъагъэх,– къариІуагъ а лІым. ³¹ –Тхьэр псэкІодышІэ цІыфхэм зэрымдэлурэр тэшІэ, ау Тхьэм ищынагъо зыгу илъэу, Тхьэм игъоу ылъытэрэ Іофхэр зыгъэцакІэрэр ары Тхьэр зэдэлурэр. ³² Ау цІыф горэм нэшъоу къалъфыгъэр къыгъэплъагъэу егъашІэми цІыфмэ зэхахыгъэп. ³³ Мы

9:22 синэгогум чІафынэу – зы цІыф горэ синэгогум чІафымэ, Тхьэм ылъэпкъ щымышцэу алъытэ.

лЫр Тхьэм ыдэжь къимыкІыгъэмэ, ащ зи ыгъэцкІэн ылъэкІыштгъэп.

³⁴ –О упсэкІодышІэ хъураеу укъалъфыгъ,– раІожьыгъ ахэмэ. –О зыгорэ тэбгъэшІэщта?

ЕтІанэ синэгогум къычІафыгъ.

Фарисейхэм янэшъугъ

³⁵ А лЫр синэгогум къызэрэчІафыгъэр Исус зэхихыгъ, ащ нэужми ар зелъэгъум риІуагъ:

–Тхьэм ыКъокІэ шІошъхъуныгъэ уиІа?

³⁶ –Тхьаматэ,– пэгъокІ къытыжъыгъ а лЫм, –шІошъхъуныгъэ сиІэным пае, хэта зыфапІорэр къысаІу!

³⁷ –Ар о плъэгъугъэ, сэ, джы къыбдэгущыІэрэр, ары,– риІуагъ Исус.

³⁸ –ШІошъхъуныгъэ сиІэ хъугъэ, Зиусхъан,– ыІуи, а лЫр Исус ыпашъхъэ лъэгонджэмышъхъэкІэ итІысхъагъ.

³⁹ –Зымылъэгъухэрэм алъэгъу хъужьынэу, зылъэгъоу зызышІошІыжъхэрэми амылъэгъужь хъуным пае, цІыфхэм хъыкум атесшІыхъанэу мы дунаем сэ сыкъытехъагъ,– къыІуагъ Исус.

⁴⁰ Фарисейхэм ащыщхэу Исус игъусагъэхэм Исус ар къыІуагъэу зызэхакым, къеупчІыгъэх:

–Тэри тынэшъоу ара зыфапІорэр?

⁴¹ –Шъунэшъугъэмэ, псэкІод шъуиІэщтгъэп, ау «Тэлъэгъу» шъоІошъ, шъуипсэкІод къышъутенэжъы,– ариІожьыгъ Исус.

ЯПШІЭНЭРЭШЪХЪ

Мэлэхъо дэгъур

–Шъыпкъэ дэдэр сэ шъосэІо, мэлэщым къэлапчъэмкІэ дэмышъэу, нэмыкІ чІыпІэкІэ дэшшыеу дахъэрэр тыгъуакІоу ыкІи хъункІакІоу щыт. ² Ау къэлапчъэмкІэ дахъэрэр мэлхэм ямэлахъо ары. ³ УхъумақІом мэлахъом къэлапчъэр къыфыІуехы, мэлхэри мэлахъом ымакъэ едэлух.

Мэлахъор ежъ имэлхэм ацІэкІэ яджэ ыкІи къыдещых.
⁴ Мэлахъом имэл пстэури къыздищхэкІэ, апэ итэу макІо.
 Мэлхэри ыуж итхэу макІох, сыда пІомэ ымакъэ ашІэжъышъ
 ары. ⁵ Ау зы хымэ горэм ыуж ихъащтхэп, кІатхъу-
 жъы нахъ, сыда пІомэ хымэ макъэр ашІэжъырэпышъ
 ары.

⁶ А гъэсэныгъэ тхыдэр Исус ариІуагъ. Ау ащ къикІырэр
 ахэмэ къагурыІуагъэп.

⁷ Арыти, Исус джыри къыІуагъ:

–Шъыпкъэ дэдэр шъосэІо, мэлэщым икъэлапчъэр сэры.
⁸ СапэкІэ къэкІогъэ пстэури тыгъуакІох ыкІи хъункІа-
 кІох, мэлхэри ахэмэ ядэлугъэхэп. ⁹ Къэлапчъэр сэры.
 СэркІэ дахъэрэр мыкІодэу къэнэжъышт, дэхъащт–къыдэ-
 кІыжъышт, хъупІи ыгъотышт. ¹⁰ ТыгъуакІор къызфакІор-
 рэр тыгъонэуи, ыукІынэуи, ыгъэкІодынэуи ары. Сэ сы-
 къызфэкІуагъэр щыІэныгъэшхоу икъугъэр цІыфмэ ясты-
 ныр ары.

¹¹ –Мэлэхъо дэгъур сэры. Мэлэхъо дэгъум ыпсэ мэлхэм
 апае еты. ¹² Мэлхэр зимыеу, ыпкІэкІэ лажъэрэр мэлахъоу
 щытэп. Ащ тыгъужъыр къакІоу зилъэгъукІэ, мэлхэр
 къегъанэхэшъ, кІетхъужъы. ЕтІанэ тыгъужъыр мэлхэм
 къахэлъадэшъ, елІых ыкІи зэбгырефых. ¹³ А лІым зыкІы-
 кІитхъужъырэр ыпкІэкІэ лажъэу, мэлхэм зэрафэмыгумэ-
 кІырэр ары.

^{14,15} –Мэлэхъо дэгъур сэры. Ты лъапІэм сыкъишІэу,
 сэри Ты лъапІэр зэрэсшІэрэм фэдэу симэлхэр сэшІэх, мэл-
 хэми сыкъашІэ. Сэ спси симэлхэм апае сэты. ¹⁶ Мы мэл
 Іэхъогъум щымыщхэу нэмыкІ мэлхэри сиІэх. Ахэри къэс-
 щэнхэ фае, ахэри сымакъэ къедэлущтых. Арэуштэу зы
 мэл Іэхъогъоуи зы мэлахъоуи хъушт. ¹⁷ Сэ спсэ къэсштэ-
 жъынэу зэрэстырэр ары Ты лъапІэм шІу сызкІилъэгъу-
 рэр. ¹⁸ Сэ спсэ зыми стырихырэп, сэр–сэрэу ар сэты. Ар
 стынэуи къэсштэжъынэуи лъэкІыныгъэ сиІ. А унашъор
 сэ Сятэ къысфишІыгъ.

¹⁹ А гущыІэхэм апае джуртхэр джыри зэ куп–купэу зэ-
 рэгъэхъугъэх.

²⁰ –Ащ джынапцІэ хэс, ыІорэр ышІэжъырэп. Сыда ащ
 шъузкІедэлурэр?– аІощтыгъэ ахэмэ ащыщхэу бэмэ.

²¹ Ау нэмыкІхэм аІощтыгъ:

–А къыІохэрэр джынапцІэ зыхэс лІым игущыІэхэп.
 ДжынапцІэм нэшъур къыгъэплъэн ылъэкІына?

Джуртхэм Исус зэрамыштагъэр

²² ЕтІанэ Тхьэм иунэшхо ежъым фагъази, къызэрэратыжыгъагъэм пае, мэфэкІ мэфэшхо мафэхэу* Ерусалим шагъэмэфэкІыхэрэр къэсыгъэх. КІымэфагъ. ²³ Исуси Тхьэм иунэшхо чІэтэу, пачъыхъэ Сэлмэн ыцІэкІэ заджэхэрэ шагоу шъхъэ зытелъ пкъэу къэлапчъэхэр зиІэм къыщикІухъэщтыгъэ. ²⁴ Джуртмэ Исус къауцухыи къеупчІыгъэх:

–Нафэу къытэмыІоу, сьд фэдизрэ джыри тэмыгъашІэу тыщыбгъэІэщта? Христосыр орымэ, занкІэу къытаІу.

²⁵ –ШъосІуагъэба, ау шъо шъушІошъ хъурэп,– ариІо-жыгъ Исус. –Сэ Сятэ ыцІэкІэ згъэцакІэрэ Іофхэр шы-хъат къысфэхъух. ²⁶ Ау шъо шъушІошъ хъурэп, сыда пло-мэ зэрэшъосІуагъэм тетэу симэлхэм шъо шъуащыщэп. ²⁷ Симэлхэр сьмакъэ къедэлух. Сэ ахэр сэшІэх, ахэри сауж итхэу къэкІох. ²⁸ Ахэмэ мыкІодыжъын щыІэныгъэ ясэты, егъашІэми кІодыжъыщтхэп. Зыми ахэр сІэкІихынхэ ылъэкІыщтэп. ²⁹ Сэ Сятэу ахэр къысэзытыгъэр зэкІэмэ анахъ ин. Зыми ахэр Сятэ ІэкІихынхэ ылъэкІыщтэп. ³⁰ Ты лъаплэмрэ сэррэ тыз.

³¹ Исус ар зарелом, джуртхэмэ ежыр аукІыным пае, сонхэу мыжъохэр къаштагъэх. ³² Ау Исус ариІуагъ:

–Ты лъаплэм ыдэжъ къикІыгъэу, Іофышхо гъэшІэгъон Іаджи шъозгъэлъэгъугъэ. Ахэмэ ащыщэу тара мыжъо-хэмкІэ шъукъысаозэ, сьзтешъуукІыхъанэу шъузыфаер?

³³ –Іофышхо гъэшІэгъон горэ о зэрэшІагъэр арэп мы-жъохэмкІэ тыкъыуаозэ, утыукІынэу тызыкІыфаер, ау о уцІыфэу «Сытхъ» плоу, Тхьэр зэрэбгъэпцІырэр ары,– къыраІожыгъ джуртхэм.

³⁴ –Шъо шъуи Тэурат хабзэ итба, Тхьэм мырэущтэу

10:22 Тхьэм иунэшхо ежъым фагъази, къызэрэратыжыгъагъэм пае, мэфэкІ мэфэшхо мафэхэр – Исус къэхъуным ыпэкІэ 167-рэ илъэсым Антиок Елифан зыцІэ пачъыхъэм тхъэ нэпцІхэм апае къурмэн шІыпІэ Тхьэм иунэшхо щигъэуцугъагъ. А пачъыхъэм Тхьэм иунэшхо арэу-щтэу зэриуцІэпІыгъагъэм пае, джуртхэм а унэшхор агъэкъэбзэ-жыи, Тхьэм ынэшІу ащ щифэнэу елъэлугъагъэх. Арэущтэу Тхьэм иунэ-шхо ежъым фагъази, къызэрэратыжыгъагъэр агу къагъэкІыжыизэ, джуртхэм илъэс къэс мэфийкІэ а мэфэкІ мэфэшхо мафэхэр агъэмэфэ-кІых. ДжуртыбзэкІэ а мэфэкІ мэфэшхо мафэхэм зэряджэхэрэр «Хану-кэ» ары.

зэриуагъэр:* «Сэ сѳуагъэ шѳо тхъэхэу шѳузэрэщы-
тыр?»– ариѳожьыгъ Исус. –Тхъэм игущыІэ тхыгъэхэри
укъуагъэхэу хъуштэп. ³⁵ Арэуштэу ежъ игущыІэхэр
цѳыфхэу къызфэкѳуагъэхэмэ «Шѳо тхъэхэу шѳушщыт»,
ыІуи, Тхъэм ариуагъ. ³⁶ Арышъ, сэ Ты лѳаплѳэм къы-
гъэнѳагъэу мы дунаем къыгъэкѳуагъэм, «Сэ Тхъэм
сыри Къу», зэрэсѳуагъэм пае, сыдэуштэу «О Тхъэр
огъэпцѳы», къысэшъуІон шѳулъэкѳыра? ³⁷ Сэ Сятэ иѳф-
хэр сымыгъэцакѳэхэу щытмэ, сэркІэ шѳошъхъуныгъэ
зишъумыгъаІ. ³⁸ Ау сэ Сятэ иѳфхэр згъэцакѳэхэу щыт-
мэ, сэркІэ шѳошъхъуныгъэ шѳуимыІэ пэтми, а ѳф-
хэмкІэ шѳошъхъуныгъэ зижъугъаІ. Ащыгъум сэ Ты
лѳаплѳэм сыщыщэу ыгу сызэрилъ зэпытри, Ты лѳа-
плѳэри сэ къысщыщэу сыгу зэрилъ зэпытри къэшъу-
шІэшт ыкІи къыжъугурыѳошт.

³⁹ Джыри зэ Исус аубытынэу фежъагъэх, арышъхъакІэ
ежъыр аІэпыкѳыгъ.

⁴⁰ Ащ нэужым Исус Иордан зыцІэ псыхъом джыри зэпы-
рыкѳыжъи, Иуан цѳыфхэр зыщиумэхъыщтыгъэ чѳыплѳэм
кѳуи, ащ дэжъым къэнагъ. ⁴¹ Цѳыфыбэхэри ыдэжъ къэ-
кѳуагъэх.

–Иуан зы нэшэнэ гъэшІэгъонышхуи къыгъэлъэгъуа-
гъэп, ау мы лѳым ехъыллагъэу къыІуагъэхэр зэкІэ шъы-
пкъэх,– къаІуагъ ахэмэ.

⁴² А чѳыплѳэми цѳыфыбэмэ ИсускІэ шѳошъхъуныгъэ яІэ
хъугъэ.

ЯПШЫКѳУЗЭНЭРЭШЪХЪ

Лазар зэрэллагъэр

Лы горэ Лазар ыцІэу сымаджэу щытыгъ. Ар Ви-
фание къуаджэм* щыщыгъ. Мерэми ышыпхъу Марфи а

10:34 Тхъэм . . . зэриуагъэр – еплъ Сэбур (Псалтыр) 82:6 (урыс библием-
кІэ 81:6).

11:1 Вифание къуаджэр – Ерусалим километрищкІэ пэчыжъэу, итемыр
тыгъэ къыкъокѳыплѳэ лъэныкъомкІэ щыт.

кѣуаджѣм щыщыгѣэх. ² А Мерѣм* ары осѣшхо зиІѣ да-
гѣэр Зиусхѣаным ылѣакѣохѣм ащифи, ышѣхѣакІѣ зы-
лѣэкІыжыгѣэр. Ащ ышы Лазар ары сымаджѣу щытыгѣэр.
³ Арѣуштѣу зѣхѣум, зѣшыпхѣуитІум Исус лѣыкІѣ фагѣа-
кІуи рырагѣѣуагѣ:

–Зиусхѣан, о шІу плѣэгѣурѣр сымадж.

⁴ Исус ар зызѣхѣым, кѣыІуагѣ:

–А узыр лѣэныгѣѣ кѣызхѣкІырѣ узѣп, Тхѣѣм щытхѣу-
шхо фѣзышІышт уз нахѣ. А узым кѣыхѣкІыкІѣ цѣыфхѣм
Тхѣѣм Ыкѣѣо щытхѣушхо фашІышт.

⁵ Исус, Марфи, Марфѣ ышыпхѣуи, Лазари шІу ылѣѣ-
гѣуштыгѣѣх. ⁶ Лазар зѣрэсымаджѣр Исус зызѣхѣым, зы-
дѣщыІѣ чІыпІѣм джыри мѣфитІукІѣ кѣѣнагѣ.

⁷ Ащ нѣуж игѣѣгу рыкІѣохѣрѣм ариІуагѣ:

–Иудей хѣкум* джыри тыжѣугѣѣкІѣожѣ.

⁸ –Равви, джуртхѣр мыжѣѣохѣмкІѣ кѣыѣоонхѣу уаукІы-
нѣу уауж зитыгѣѣр бѣ шІагѣап, джыри ащ окІѣѣѣа?–
кѣыраІуагѣ игѣѣгу рыкІѣохѣрѣмѣ.

⁹ –Мафѣр сыхѣат пшІыкІутиІу мѣхѣуба?– кѣыІѣѣжыгѣ
Исус. –Мафѣм зекІѣрѣр лѣѣпаорѣп, сыда пІѣмѣ дунаѣм
инѣфынѣ елѣѣгѣушѣ ары. ¹⁰ Ау чѣщым зекІѣрѣр мѣлѣѣ-
паѣ, сыда пІѣмѣ нѣфынѣм хѣтѣпышѣ ары.

¹¹ Исус а гущыІѣхѣр зарѣІѣхѣ ужым, ариІуагѣ:

–Тиныбджѣгѣу Лазар хѣчѣыягѣ, ау кѣѣзгѣѣушыжынѣу
сѣкІѣ.

¹² –Зиусхѣан, хѣчѣыягѣѣмѣ хѣужышѣт,– кѣыраІуагѣ
игѣѣгу рыкІѣохѣрѣм. ¹³ Ау Исус зыфиІуагѣѣр Лазар зѣрѣ-
лѣагѣѣр ары, ау игѣусѣхѣм кѣызѣрагурыІуагѣѣр чѣыѣн
кѣызѣрыкІѣом Исус тегущыІѣу ары.

¹⁴ Джащыгѣѣум Исус нафѣу ариІуагѣ:

–Лазар лѣагѣѣ. ¹⁵ Ау шѣѣщ паѣ сигуапѣ ащ дѣжѣым сызѣ-
рѣщымыІагѣѣр, шІѣшѣхѣуныгѣѣ шѣуиІѣ хѣуным паѣ. Ау
некІѣ ѣдѣжѣ тыжѣугѣѣакІу.

¹⁶ Исус арѣуштѣу зарѣІѣом, Фѣмѣу ТІуазѣкІѣ заджѣхѣрѣм
адрѣ нѣбгырѣхѣу Исус игѣѣгу рыкІѣохѣрѣм ариІуагѣ:

–НекІѣох, тѣри Исус тыдѣрѣкІѣѣд.

11:2 А Мерѣмыр – еплѣ 12:1–8.

11:7 Иудей хѣкур– еплѣ 3:22.

**Исусэу лагъэхэр къэзыгъэтэджыжьэу, щылэныгъэ
язытырэр**

¹⁷ ЕтІанэ ащ дэжьым зынэсым, Лазар къэунэм зычІалъ-хъажьыгъэр мэфиплІ зэрэхъугъэр Исус къышІагъ. ¹⁸ Вифание къуаджэр стадие* пшІыкІутфыкІэ Ерусалим пэчыжьэу щыт. ¹⁹ Лазар зэрэлагъэм пае, джуртыбэ тхъаусхакІо Марфэрэ Мерэмрэ къафэкІуагъэх. ²⁰ Марфэ Исус къызэрэкІорэр зызэхехым, ащ пэгъокІыгъ, ау Мерэм унэм къынагъ.

²¹ –Зиусхъан,– ыІуи, Марфэ Исус къыриІуагъ. –О мышц ущылагъэемэ, сэ сшы лІэщтыгъэп. ²² Ау о Тхъэм сыд щыщкІи уелъэІумэ, джыри ар къызэрэпфишІэщтыр сэшІэ.

²³ –О пшы къэтэджыжьыщт,– риІуагъ Исус.

²⁴ –Аужырэ мафэу лагъэхэр къэзыщытэджыжьыщтым ари къызэрэтэджыжьыщтыр сэшІэ,– къыриІожьыгъ Марфэ.

²⁵ –Лагъэхэр къэзыгъэтэджыжьэу, щылэныгъэр язытырэр сэры; сэркІэ шІошъхъуныгъэ зиІэр лІэми щылэщт; ²⁶ хэти ащ фэдэ щылэныгъэ зиІэ хъоу, сэркІэ шІошъхъуныгъэ зиІэр егъашІэми лІэжыщтэп. Ар пшІошъ мэхъуа?– риІуагъ Исус.

²⁷ –Ары, Зиусхъан,– къыриІожьыгъ Марфэ. –Христосэу* Тхъэм Ыкъоу дунаем къэкІон фэягъэр орэу зэрэщытыр сшІошъ мэхъу.

²⁸ Марфэ ар къызеІом, ыгъэзэжьи, ышыпхъу Мерэм къеджи, шгъэфэу риІуагъ:

–Дин гъэсакІор къэкІуагъэу къыоджэ.

²⁹ Мерэм ар зызэхехым, псынклІэу къэтэджи, Исус ыдэжъ къэкІуагъ. ³⁰ Исус джыри къуаджэм дэхъэгъагъэгоп, Марфэ зыщыІукІагъэм ыдэжъ щытыгъ. ³¹ Джуртхэу тхъаусхакІо къэкІуагъэхэр Мерэм игъусэхэу унэм исыгъэхэм Мерэм псынклІэу тэджи, унэм икІыгъэу залъэгъум, къэунэм клоньшъ, ащ дэжьым щыгъынэу ашІошІи, ыуж ихъагъэх.

³² Ау Мерэм Исус зыдэщыІэм къакІуи, Исус зелъэгъум,

11:18 стадие – метр 192–рэ мэхъу.

11:27 Христос – еплъ 1:20.

ылъакъохэм адэжъ зыщыридзыхи къыриуагъ:

–Зиусхъан, о мышц ущылагъэемэ, сэ сшы лӕщтыгъэп.

³³ Исус Мерэм гъэу, ащ игъусэхэу къэкӀогъэ джуртхэри гъыхэу зелъэгъухэм, ыгу къеуи, лъэшэу гумэкӀыгъэ.

³⁴ –Тыда хъадэр зыщычӀэшъулъхъажьыгъэр?– къыуагъ Исус.

–Зиусхъан, къакӀуи, еплъ,– къырауагъ ахэмэ.

³⁵ Джащыгъум Исус къэгъыгъ.

³⁶ Ар залъэгъум, джуртмэ къауагъ:

–Ащ шӀу зэрилъэгъущтыгъэм шъуеплъ!

³⁷ –Мы лӕу нэшъум ынэхэр къэзыгъэплъагъэм а лӀыр ымыгъэлӀэн ылъэкӀыщтыгъэба?– къауагъ ахэмэ ащыщхэу заулэмэ.

Исус Лазар лагъэхэм къызэрахигъэтэджыкӀыжьыгъэр

³⁸ Исус ыгу лъэшэу къыхалӕу, къэунэм куагъэ. Ар гъочӀэгъэу щытыгъ, мыжъуи ащ куалъхъажьыгъэу щытыгъ.

³⁹ –Мыжъор кушъух,– къыуагъ Исус.

–Зиусхъан,– ыуи, лагъэм ышыпхъу Марфэ Исус къыриуагъ, –ар зылагъэр мэфиплӀ мэхъу, мэ лае къыпихы хъугъэ.

⁴⁰ –Шошъхъуныгъэ уиӀэмэ, Тхъэм ищытхъушо зэрэплъэгъущтыр къыосӀагъэба?– риуагъ Исус.

⁴¹ Арэущтэу лагъэр зычӀэлъ гъочӀэгъым кулъ мыжъор куахыгъ. Исуси уашъом дэплъый къыуагъ:

–Сэ Сят! Силъӕу укъызэредӕлугъэмкӀэ щытхъу къыпфэсэшӀы. ⁴² Сыдигъуи силъӕлухэм укъызэредӕлурэр сэшӀэ. О сыкъызэрэбгъэкӀагъэмкӀэ мышц дэжъым щытцӀыф купышхом шошъхъуныгъэ яӀэ хъуным пае, мы гушыӀэхэр къэсӀагъэх.

⁴³ Исус ар къызелом ыуж, мэкъэшхокӀэ къыуагъ:

–Лазар, къычӀэкӀ!

⁴⁴ Лагъэм ылӕхэми ылъакъохэми чэфынхэр къящэкӀыгъэхэу, ынэгуи шэкӀ фыжъ ещэкӀыгъэу къычӀэкӀыгъ.

–Чэфынхэу ещэкӀыгъэхэр къытешъухыжьи, орэкӀожь!– ариуагъ Исус.

**Тхьэмэтэ Хэсэшхом щыщ тхьаматэхэм Исус
тхьагъэпцIыгъэкIэ аукIынэу гухэлъ зэрашIыгъэр**

(Маттэ 26:1–5; Марк 14:1–2; Лука 22:1–2)

⁴⁵ Исус Iофышхо гъэшIэгъонэу ышIагъэр залъэгъум, Мерэм ыдэжъ къэкIогъэгъэ джуртхэм ащыщхэу бэмэ ИсускIэ шIошъхъуныгъэ яIэ хъугъэ. ⁴⁶ Ау а джуртхэмэ ащыщхэу куп фарисеймэ адэжъ кIохи, Исус ышIагъэр ара-Iотэжъыгъ. ⁴⁷ Дин пэщэшхохэмрэ фарисейхэмрэ хъугъэшIагъэр зызэхахым, Тхьэмэтэ Хэсэшхом* щыщхэр зэIуагъэкIагъэх.

–Сыда тшIэщтыр?– аIозэ зэхэупчIыхъажьыгъэх. –Мы лIым нэшэнэ гъэшIэгъонышхоу Iаджи къегъэлъагъо. ⁴⁸ Ащ тыпэмыуцоу къэдгъанэмэ, цIыф пстэуми ащкIэ шIошъхъуныгъэ яIэ хъушт. Рим къэралыгъошхом щыщхэу, мы хэгъэгур зыIэ илъхэр къэкIонхэшъ, Тхьэм иунэшхуи ттырахынышъ, тэ тлъэпкъи агъэкIодышт.

⁴⁹ Джуртхэм ащыщхэу, а илъэсым дин пэщэшхоу* щытэу Кайафэ* зыцIэм адрэмэ ариIуагъ:

–Шъо зи шъушIахэрэп. ⁵⁰ Тэ тлъэпкъ зэкIэ кIодыным нахьи, лъэпкъым пае зы нэбгырэ закъо лIэмэ, тэркIэ зэрэнахышIур къыжъугурыIорэба?

⁵¹ Ар ежъ–ежъырэу къыIуагъэп, ау а илъэсым дин пэщэшхоу щытыгъэти, джурт лъэпкъым пае Исус ыпсэ зэритыщтыр Тхьэм ащ ыгу къырилъхьи, къыригъэIуагъ. ⁵² Исус ыпсэ зыфитыщтыр джурт лъэпкъым пае закъор армырэу, Тхьэм ибынхэу зэбгыридзыгъэхэр зы хъунхэуи зы чIыпIэ щигуъойжъынхэуи ары. ⁵³ Арыти, а мафэм щегъэжъагъэу Исус аукIынэу рахъухъагъ.

⁵⁴ Ащ къыхэкIэу цIыфхэм алъэгъоу Исус джуртхэмэ къахэхъажьыгъэп, ау а чIыпIэм икIи, шъоф нэкIым ылъэ-

11:47 Тхьэмэтэ Хэсэшхор – дин Iофхэм яхышIагъэу хыкум зышIэу, анахъ тетыгъо зыIэ хасэу джуртхэм яIагъэр ары. Тхьаматэ нэбгырэ 70–рэ Тхьэмэтэ Хэсэшхом щыщыгъэх. А хэсэшхом итхьаматэу дин пэщэшхор арыгъэ. Тхьэмэтэ Хэсэшхом загъорэ «СинедрионкIэ» еджэх.

11:49 дин пэщэшхор – дин пащэхэм ятхьаматэуи Тхьэмэтэ Хэсэшхом итхьаматэуи щытыгъ.

11:49 Кайафэ – Аннэ ыпхъу илIэу щытыгъ. Исус къызэхъу нэужым я 18–36 –рэ илъэсхэм къакIоцI дин пэщэшхоу щытыгъ.

ныкъокІэ ит къуаджэу Ефраим* зыцІэм кІуи, игъогу ры-
кІохэрэр игъусэхэу ащ дэжъым къэнагъ.

⁵⁵ Джуртхэм ямэфэкІ мэфэшхоу Пасхъэ зыцІэр къэблэ-
гъагъэти, диным къызэриІорэм тетэу, мэфэкІ мэфэшхом
ыпэкІэ загъэкъэбзэжъынэу а хэкум щыщхэу цІыфыбэхэр
Ерусалим къэкІуагъэх. ⁵⁶ Джащыгъум Исус лъыхъущты-
гъэх, Тхъэм иунэшхо чІэтхэуи зэхэупчІыхъажъыщтыгъэх:

–Сыда шъуІорэр шъо? МэфэкІ мэфэшхом пае ар къэ-
кІонба?

⁵⁷ Ау дин пэщэшхохэмрэ фарисейхэмрэ Исус аубыты-
ным пае, унашъо къыдагъэкІыгъагъ:

–Хэти Исус зыдэщыІэр зышІэрэм макъэ къытигъэІун
фае.

ЯПШЫКІУТІОНЭРЭШЪХЪ

**Мерэм Вифание къуаджэм дагъэу осэшхо зиІэр Исус
ылъакъохэм зэращифагъэр**

(Маттэ 26:6–13; Марк 14:3–9)

МэфэкІ мэфэшхоу Пасхъэ зыцІэр* къэсынкІэ мэфих
къэнагъэу, Исус Вифание къуаджэм къэкІуагъ. Лазарэу
Исус лагъэхэм къахигъэтэджыкІыжъыгъэр ащ дэжъым
щыпсэуштыгъ. ² Исус пчыхъэшъхъашхэ къыфагъэхъазы-
рыгъ, Марфи бысымгуащэу щытыгъ. Исус игъусэу Іанэм
пэсыгъэхэм Лазари ахэсыгъ. ³ Джащыгъум Мерэм нард зы-
цІэ къэкІыгъэм идагъэ къабзэу ыкІи осэшхо зиІэу, мэлэ-
шІу зыпихырэм щыщ зы апч къышти, Исус ылъакъохэм
ащифи, ышъхъацкІи ылъэкІыжъыгъэх. Дагъэм къыпи-
хырэ мэ ІэшІур унэм изы хъугъэ.

⁴ Ау Исус игъогу рыкІохэрэм ащыщэу Иудэ Симон
Искариотэу, Исус тетыгъо зиІэхэм аІэкІэзыгъэхъанэу
щытыгъэм къыІуагъ:

11:54 Ефраим къуаджэр – Ерусалим километрэ 24–кІэ пэчыжъэу,
итемыр тыгъэ къыкъокІыпІэ лъэныкъомкІэ итыгъ. Темыр зыфаІорэр
арапыбзэкІэ «шэмал», тыркубзэкІи «кузей» ары.

12:1 МэфэкІ мэфэшхоу Пасхъэ зыцІэр – еплъ 2:13.

⁵ –Мы дагъэу осэшхо зиІэр динар* шъищкІэ тщэу тхьамыкІэхэм сыда зыкІятимытыгъэр?

⁶ Иудэ ар зыкІиІуагъэр тхьамыкІэхэм ыгу афэгъукІэ арэп, тыгъуакІоу щытыгъэти ары нахь. Ащ ахъшалъэр ыІыгъыгъэти, ащ ахъщэу ралъхьэрэм хэтыгъухьэщтыгъ.

⁷ –А бзылъфыгъэм ыуж икІ, – къыІуагъ Исус. –Сэ сызщычІалъхьажьыщт мафэм пае мы дагъэр сфиухъумагъ. ⁸ Сыда пІомэ тхьамыкІэхэр шъо къышъухэт зэпытых, ау сэ сышъухэт зэпытыщтэп.

⁹ Цыф купышхоу джуртхэм ащыщхэм Исус ащ дэжъым зэрэщыІэр зэхахыгъэти къэкІуагъэх, ау къызфэкІуагъэхэр Исус изакъоп, Лазарэу лІагъэхэм къахигъэтэджыкІыжыгъэри зерагъэлъэгъунэу арыгъэ. ¹⁰ Арэуштэу дин пэщэшхохэм Лазари ауКІынэу рахъухьагъ, ¹¹ сыда пІомэ Лазар пае джуртыбэхэр ятхьаматэхэм агокІыхи, ИсускІэ шІошъхъуныгъэ яІэ хъугъэ.

Щытхъушхо иІэу, Исус Ерусалим зэрэдэхьагъэр

(Маттэ 21:1–11; Марк 11:1–11; Лука 19:28–40)

¹² ЯтІонэрэ мафэм мэфэкІ мэфэшхом пае къэкІогъэ цыф купышхохэм Исус Ерусалим къызэрэкІорэр зэхахыгъ. ¹³ Зызэхыхым, палмэ чъыгым* икъутамэхэр аштэхи, Исус пэгъокІынхэу дэкІыгъэх, мэкъэшхокІэ къаІозэ:

–Хъусаннэ!* Израил ипачъыхъэу
Зиусхъаным ыцІэкІэ къакІорэм
щытхъушхор ий!

¹⁴ ЕтІанэ Исус зы щыд къунан къыгъоти, тетІысхьагъ, Тхьэм игушыІэ тхыгъэхэм зэрарытым фэдэу,*

¹⁵ «Умыщын Сион къалэ.

Мары, уипачъыхъэ щыд къунаным* тесэу къэкІо».

12:5 динар – еплъ 6:7.

12:13 палмэ чъыгыр – хъурмэ чъыгыр ары.

12:13 Хъусаннэ – щытхъу гушыІэ ары.

12:14–15 Тхьэм игушыІэ тхыгъэхэм зэрарытым фэдэу – еплъ Пегъымбар Исайас тхылъэу ытхыгъэм 40:9; Пегъымбар Зэкъарие тхылъэу ытхыгъэм 9:9.

12:15 щыд къунан – щыд курэр ары.

¹⁶ Исус игъогу рыкIохэрэм а хъугъэ-шIагъэм кыкIы-
рэр къагурыIуагъэп, ау Исус щытхъушхо иIэ хъугъэу, уа-
шъом зыдэкIоежъым ыуж, Исус ехъылIагъэу Тхъэм игу-
щыIэ тхыгъэхэм а гущыIэхэр зэрарытхэри, а гущыIэхэм
атетэу цIыфхэр Исус зэрэдэзекIуагъэхэри агу къэкIы-
жыгъ.

¹⁷ ЦIыфхэу купышхом хэтхэу Исус игъусагъэхэм адрэ
цIыфхэм арауатэ зэпытыщтыгъ, Исус Лазар еджи, къэ-
унэм кычIигъэкIыжы, лIагъэхэм кыызэрахигъэтэджы-
кIыжыгъэр. ¹⁸ А нэшэнэ гъэшIэгъонышхор кыызэригъэ-
лъэгъуагъэр цIыфыбэмэ зэхахыгъэти, Исус пэгъокIын-
хэу дэкIыгъэх. ¹⁹ Ар залъэгъум, фарисеймэ зэраIожыгъ:

–Шъуеплъ, ежъым зи ешъушIэн зэрэшъумылъэкIырэр
шъолъэгъу. Мары дунаем ицIыф пстэури ежъым ыуж
ехъэх.

Исус ежыр зэраукIыщтыр кыызэриIуагъэр

²⁰ МэфэкI мэфэшхом Тхъэм щелъэлунхэу къэкIуагъэхэ-
мэ урым цIыф* заулэхэр ахэтыгъэх. ²¹ Ахэр Галилей хэ-
кум ит Вифсайдэ къалэм* щыщ Филипп ыдэжь кIохи елъэ-
Iугъэх:

–Тхъаматэ, Исус тлъэгъунэу тыфай.

²² Филиппи кIуи, Индрыс риIуагъ. ЕтIанэ Филиппрэ
Индрысрэ кIохи, Исус раIуагъ.

²³ –ЦIыф Лъапкъым Ыкъо ищытхъушхо цIыфхэм
зыщалъэгъушт сыхъатыр къэсыгъ,– къарыIуагъ Исус.

²⁴ –Шъыпкъэ дэдэр шъосэлэ, коцыцэр чIыгум хафэу мы-
лIэмэ, изакъоу къэнэжы, ау чIыгум хафэу зылIэкIэ,
гъэбэжъушхо кыхыщт. ²⁵ Зыпсэ шIу зылъэгъурэм ыпсэ
шIокIодыщт, ау зыпсэ мы дунаем щызыуджэгъурэм сыди-
гъуи щыIэнэу кыгъэнэжыщт. ²⁶ Сэ кысфэлажъэрэр
сауж кырэрэкIу. Сэ сыздэщыIэми кысфэлажъэрэри
щыIэщт. Ты лъапIэм сэ кысфэлажъэрэм лъытэныгъэ
фишIыщт.

²⁷ –Джы сэгумэкIы. Сыд сIона? Сэ Сятэ мы кыиныгъэм
сыхэхыжь, есIона? Мы кыиныгъэр сщэчынэу ары дунаем

12:20 урым цIыфхэр – иунан цIыфхэр ары.

12:21 Вифсайдэ къалэр – еплъ 1:44.

сыктызфэкIуагъэр. ²⁸ Сэ Сятэ о щIэ ищытхъушхо цIыфхэм ягъэлъэгъу.

Исус ар зелом, уашъом зы макъэ къилукIыгъ:

–Сэ щIэ ищытхъушхо цIыфхэм язгъэлъэгъугъ, джыри зэ язгъэлъэгъужьышт.

²⁹ ЦIыф купышхом хэт цIыфхэу ащ дэжъым щытхэм ар зызэхахым, аIуагъ:

–Ар шыблэ гъогъо макъ.

–МэлэIич горэ ащ къыдэгущыIагъ,– аIуагъ нэмыкIхэмэ.

³⁰ –Мы макъэр сэщ пае къэлугъэп, шъош пае нахъ,– къыIуагъ Исус. ³¹ –Джы Тхъэм дунаем ицIыфхэм хыikum атыришIыхъашт. Джы Тхъэм мы дунаем ипщ* тыридзышт.

³² Ау цIыфхэм сэ сыктызэлэтыкIэ,* цIыф пстэури садэжъ къэсщэщтых.

³³ Ежъыр зэрэлIэшт шыкIэр ахэмэ агуригъэIоным пае, Исус а гущыIэхэр къыIуагъэх.

³⁴ –Христос егъашIэми зэрэщыIэщтыр Тэурат хабзэм тигъэшIагъ,– къыраIуагъ цIыф купышхом. –ЦIыфхэм ЦIыф Лъэпкъым Ыкъо* къызэраIэтыщтыр къэоIо, ар сыдэу хъура? ЦIыф Лъэпкъым Ыкъоу зыфапIорэр хэта?

³⁵ –Нэфынэр джыри зы тIэклурэ къышъухэтышт,– ариIуагъ Исус ахэмэ. –ШункIыгъэр къышъутемыоу нэфынэр шъуилэфэ шъукIу. ШункIыгъэм хэтэу зекIорэм зыдакIорэр ышIэрэп. ³⁶ Нэфынэм ибынхэу шъухъуным пае, нэфынэр шъуилэфэ, нэфынэмкIэ шIошъхъуныгъэ зижъугъаI.

А гущыIэхэр Исус къызеIохэм ыуж, ахэмэ ахэкIи, амылъэгъужьы хъугъэ.

Джуртхэм яшIошъмышъуныгъ

³⁷ Исус ащ фэдиз нэшэнэ гъэшIэгъонышхохэр ахэмэ апашъхъэ къышигъэлъэгъуагъэхэми, ежъымкIэ шIошъхъуныгъэ яIэ хъугъэп. ³⁸ Арэуштэу зыфэхъугъэр мы гу-

12:31 мы дунаем ипщ – шэйтаныр ары.

12:32 сыктызэлэтыкIэ – еплъ 3:14.

12:34 ЦIыф Лъэпкъым Ыкъо – еплъ 1:51.

щыІэхэу пегъымбар Исайас къыІуагъэхэр* къэшъыпкъэжъынхэр ары:

«Зиусхъан, къэбарэу дгъэІугъэр хэта зышІошъ хъугъэр?

Тхъэу Зиусхъаным ыкІочІэшхуи хэта нафэ зыфэхъугъэр?»

³⁹ А гущыІэхэр шъыпкъэх. А цІыфхэм шІошъхъуныгъэ яІэ хъун алъэкІыщтыгъэп, сыда пІомэ пегъымбар Исайас итхылъ итэу нэмыкІ чІыпІэм ыдэжъ къызэриІуагъэм фэдэу,*

⁴⁰ «Тхъэм ахэмэ анэхэр нэшъоу къыгъэхъугъэх, агухэри гуркъэхэу къыгъэхъугъэх.

Арэуштэу анэхэмкІэ алъэгъурэп, агухэмкІи къагурыІорэп,

ыгъэхъужъынхэм пайй, Тхъэм ыдэжъ къагъэзэжъ-рэп».

⁴¹ Пегъымбар Исайас Исус щытхъушхоу иІэнэу щытыгъэр зэрилъэгъугъэм пае, а гущыІэхэр къыІуагъэх. Зигугъу ышІыгъэр Исус ары.

⁴² Ау щытми, джурт тхъаматэхэм ащыщхэу бэмэ ИсускІэ шІошъхъуныгъэ яІэ хъугъэ, ау цІыфмэ апашъхъэ ар къыщаІуагъэп, сыда пІомэ «Синэгогум тыкъычІафыщт», аІозэ, фарисейхэм ащыщынэщтыгъэхэти ары. ⁴³ Сыда пІомэ Тхъэм ищытхъу нахьи цІыфмэ ящытхъу нахьышІу алъэгъуштыгъ.

⁴⁴ ЕтІанэ Исус мэкъэшхокІэ къыІуагъ:

–СэркІэ шІошъхъуныгъэ зиІэ хъурэм шІошъхъуныгъэ зыфиІэ хъурэр сэ сизакъоу арэп, сэ сыкъэзыгъэкІуагъэмкІи шІошъхъуныгъэ иІэ мэхъу. ⁴⁵ Сэ сызылъэгъурэм сэ сыкъэзыгъэкІуагъэри елъэгъу. ⁴⁶ СэркІэ шІошъхъуныгъэ зиІэр шІункІыгъэм къыхэмынэным пае, нэфынэу дунаем сыкъэкІуагъ.

⁴⁷ –Сэ сигущыІэхэр зэхэзыххэу, ахэмэ ямыдэлурэр сэ згъэмысэщтэп. Сыда пІомэ дунаем ицІыфхэр згъэмысэнхэу арэп сыкъызфэкІуагъэр, ахэр мыкІодхэу къэзгъэнэжъынхэу ары нахь. ⁴⁸ Сэ сызэзымыпэсэу сигущыІэхэри зы-

12:38 пегъымбар Исайас къыІуагъэхэр – еплъ Пегъымбар Исайас тхылъэу ытхыгъэм 53:1.

12:39–40 пегъымбар Исайас къызэриІуагъэм фэдэу – еплъ Пегъымбар Исайас тхылъэу ытхыгъэм 6:10.

мыдэрэм ежыр зыгъэмысэн горэ иІ. ГущыІэхэу къэсІуагъэхэм

ахърэт мафэм а цыфыр агъэмысэшт. ⁴⁹ Сыда пІомэ сэр-сэрэу сигущыІэхэр къэсІуагъэхэп, ау Ты лъапІэу сыкъэзыгъэкІуагъэм къэсІощтхэр унашъо къысфисыгъ. ⁵⁰ Ащ иунашъо цыфхэм мыкІодыжъын щыІэныгъэ яІэ зэригъэхъурэр сэшІэ. Арышъ, къасІохэрэр зэкІэ Ты лъапІэм къызэриІуагъэм тетэу сэ къэсэІожьых.

ЯПШЫКІУЩЭНЭРЭШЪХЬ

Исус игъогу рыкІохэрэм алъакъохэр зэритхъакІыгъэхэр

Пасхъэ зыцІэ мэфэкІ мэфэшхор къэсынэу щытыгъ. Дунаем ехыжъынышъ, Ты лъапІэм ыдэжъ зыщигъэзэжъышт сыхъатыр къызэрэсыгъэр Исус ышІэщтыгъ. Ежъ ицыфхэу дунаем тетхэр шІу ылъэгъущтыгъэх, кІэухыми нэсыфэ шІу ылъэгъущтыгъэх.

² Пчыхъэшъхъашхэ ашІыщтыгъ. Исус тетыгъо зиІэхэм аІэкІигъэхъанэу шэйтаным Симон Искарот ыкъоу Иудэ ыгу рилъхъэгъах. ³ Исус ыІэ Ты лъапІэм зэкІэ къызэрэрилъхъагъэри, Тхъэм зэрэщыщри, Тхъэм ыдэжъ зэригъэзэжъыщтри ышІэщтыгъ. ⁴ Арэущтэу Исус Іанэм пэкІи, ищыгъын кІыІутелъ зыщихи, ІэплъэкІ къышти, ыбгы къырищэкІыгъ. ⁵ ЕтІанэ лэджэным псы ригъахъуи, игъогу рыкІохэрэм алъакъохэр афитхъакІыхэу, ІэплъэкІэу ыбг ещэкІыгъэмкІи афилъэкІыжъхэу ыублагъ. ⁶ Исус Симон Петрэ зыбгъодахъэм, Симон Петрэ ащ къыриІуагъ:

– Зиусхъан, э слъакъохэр о птхъакІыхэ хъуна?

⁷ – Сэ сшІэрэр джы о къыбгурыІорэп, ау етІанэ къыбгурыІощт, – риІожьыгъ Исус.

⁸ – Сэ слъакъохэр егъашІэми озгъэтхъакІынхэп, – къыриІуагъ Петрэ.

– ПфэсымытхъакІымэ, сигъогу рыкІохэрэм уащыщэп, – риІожьыгъ Исус.

⁹ – О Зиусхъан, ащыгъум слъакъомэ ямызакъоу слэхэри сшъхыи сфэтхъакІых, – къыриІуагъ Симон Петрэ.

¹⁰ – ЗызыгъэпскІыгъэм ылъакъохэр ары ныІэп ытхъакІынхэ фаер, – риІуагъ Исус, – сыда пІомэ ар зэкІэ къабзэ; шъори шъукъабз, ау шъо зэкІэ шъукъабзэп.

¹¹ Исус «Шъо зэкIэ шъукъабзеп» зыкIиIуагъэр ежъ тетыгъо зиIэхэм аIэкIэзыгъэхьанэу щытыгъэр зэрахэтыр ышIэщтыгъэти ары.

¹² Исус ахэмэ алъакъохэр ытхьакIыхи, ищыгъынхэр зыщилъэжъхи зэтIысыжъым, яупчIыгъ:

–КъышъуфэсшIагъэр шъошIа? ¹³ Шъо «Дин ГъэсакIо-кIэ» ыкIи «ЗиусхьанкIэ» шъукъысэджэ; шъуIорэр тэрэз, ауштэуи сыщыт. ¹⁴ Сэ шъуи Зиусхьанэу ыкIи шъуи ГъэсакIоу сыщыт пэтми, шъо шъулъакъохэр къышъуфэстхьакIыгъэх. Шъори шъулъакъохэр зэфэшъутхьакIыжъынхэ фае. ¹⁵ ШъушIэн фаер шъозгъэлъэгъугъ, сэ къышъуфэсшIагъэм фэдэу, шъори шъушIэным пае. ¹⁶ Шъыпкъэ дэдэр шъосэIо, Iофтабгэр итхьаматэ нахь нахь инэп; ащ фэдэуи лIыкIор ежъыр зыгъэкIуагъэм нахь нахь инэп. ¹⁷ Мы Iофхэр къыжъугурыIохэу, шъогъэцакIэхэмэ сыхъатмафэ шъуежъагъ.

¹⁸ –Ау шъо зэкIэми къышъохъылIагъэу ар сэ къасIорэп. Сэ къыхэсхыгъэхэр сэшIэх, ау мы гущыIэхэу Тхьэм игущыIэ тхыгъэхэм арытхэр* къэшъыпкъэжъынхэ фае: «Сихьалыгъу зышхыгъэм ылъэдакъэ къысфигъэзэжъи, пый къысфэхъугъ».

¹⁹ –Ар къэхъуным ыпэкIэ, джы сэ шъосэIо, ар хъу зыхъукIэ, сэ сызэрэ–ХристосымкIэ шIошъхъуныгъэ шъуиIэ хъуным пае. ²⁰ Шъыпкъэ дэдэр шъосэIо, сэ къэзгъакIорэр къезыгъэблагъэрэм сэри сыригъэблэгъагъэу мэхъу, сэ сезыгъэблагъэрэми сэ сыкъэзыгъэкIуагъэри ригъэблэгъагъэу мэхъу.

Исус игъогу рыкIохэрэм ащыщэу зыгорэм ежъыр тетыгъо зиIэхэм зэраIэкIигъэхьащтыр къызэриIуагъэр

(Маттэ 26:20–25; Марк 14:17–21; Лука 22:21–23)

²¹ Исус а гущыIэхэр къызеIохэм ыуж, къэгумэкIи, къыушыхъатэу къыIуагъ:

–Шъыпкъэ дэдэр шъосэIо, шъуащыщэу зыгорэм тетыгъо зиIэхэм саIэкIигъэхьащт.

²² Ар къызеIом, Исус ахэмэ ащыщэу зыфиIорэр игъогу рыкIохэрэм амышIэу, зыр адрэм еплъыжъыщтыгъ.

13:18 Тхьэм игущыIэ тхыгъэхэм арытхэр – еплъ Сэбур (Псалтыр) 41:9 (урыс библиемкIэ 40:10).

²³ Игъогу рыкIохэрэм ащыщэу Исус анахьышIоу ылъэгъурэр ежым къыбгъодэсэу Iанэм пэсыгъ. ²⁴ Симон Петрэ а нэбгырэу Исус къыбгъодэсым Iэ фишIыгъ, Исус зыфиIорэмкIэ еупчIынэу.

²⁵ А лIым Исус ыбгъэгу зычIидзи, еупчIыгъ:

–Зиусхъан, хэта а зыфапIорэр?

²⁶ –Мы хъалыгъу Iулъхъэр апсым хэзгъэонышъ, зэстыщтыр ары зыфасIорэр,– пэгъокI ытыжыгъ Исус. ЕтIанэ хъалыгъу Iулъхъэр апсым хигъауи, Симон Искарот ыкъо Иудэ ритыгъ. ²⁷ Иудэ а хъалыгъу Iулъхъэр зештэм, ыгу Шэйтаныр къихъагъ.

–ПшIэнэу о угу илъыр шIэхэу шIэ!– ыIуи, Исус Иудэ риIуагъ.

²⁸ Ау Исус ащ арэуштэу зыкIыриIуагъэр Iанэм пэсыгъэмэ ащыщэу зыми къыгурыIуагъэп. ²⁹ Иудэ ахэмэ яахъщалъэ ыIыгъыгъэти, е «Пасхъэ мэфэшхом пае тищыкIагъэр къэщэф», е «ТхъамыкIэхэм зыгорэ ят», ыIозэ, Исус ащ риIуагъэу заулэмэ къашIошIыгъ. ³⁰ Иудэм хъалыгъу Iулъхъэр Исус къызэрэIхэу, унэм икIыгъ. Чэщэу щытыгъ.

УнэшъуакIэр

³¹ Иудэ унэм зекIым, Исус къыIуагъ:

–Джы цIыфхэм Цыф Лъэпкъым Ыкъо ищытхъушхо алъэгъунэу щыт, ащи Тхъэм ищытхъушхо аригъэлъэгъунэу щыт. ³² Ащ Тхъэм ищытхъушхо цIыфхэм арегъэлъэгъушъ, ежъ Тхъэми Цыф Лъэпкъым Ыкъо ищытхъушхо цIыфхэм аригъэлъэгъушт. Бэ темышIэуи Тхъэм ащ ищытхъушхо аригъэлъэгъушт.

³³ –Сибынхэр, сышъуигъусэнэу къэнэжырэр бэп. Шъо шъукъыслъыхъушт, ау «СыздакIорэм шъо шъукъэкIон шъулъэкIыштэп», сIуи, джуртмэ зэрясIуагъэм фэдэу, джы шъори шъосэIо.

³⁴ –УнэшъуакIэ шъосэты: ШIу шъузэрэлъэгъу. Сэ шIу шъузэрэслъэгъугъэм фэдэу, шъори шIу шъузэрэлъэгъу. ³⁵ Шъо шIу шъузэрэлъэгъумэ, шъо сигъогу шъузэрэрыкIорэр цIыф пстэуми ашIэшт.

**«Сэ сыкъэмышлэу къэплощт,» ылуи, Исус Петрэ
зэрилуагъэр**

(Маттэ 26:31–35; Марк 14:27–31; Лука 22:31–34)

³⁶ Симон Петрэ Исус къырилуагъ:

–Зиусхъан, тыда уздаклорэр?

–Сэ сыздаклорэм джы уктысклэлъыклон плъэкIыштэп, ау етIанэ уктысклэлъыкIощт,– риложыгъ Исус.

³⁷ –Зиусхъан,– къырилуагъ Петрэ. –Сыд джы сыкъыпкIэлъыклон зыкIэсымылъэкIырэр? Ощ пае сэ спсэ стышт.

³⁸ –Сэщ пае о упсэ птышта?– пэгъокI ытыжыгъ Исус. –Шъыпкъэ дэдэр осэлэ, атакъэр Iоным ыпэкIэ сэ сыкъэмышлэу гъогогъуищэ къэплощт!

ЯПШЫКИУПЛИЭНЭРЭШЪХЪ

Исусэу Ты лъапIэм ыдэжъ клорэ гъогур

–ШъумыгумэкI. ТхъэмкIэ шлошъхъуныгъэ зижъугъаI, сэркIи шлошъхъуныгъэ зижъугъаI. ² Сэ Сятэ иунэшхо унэхэу хэтхэр бэ; арэу щымытыгъэмэ, шъосIощтыгъэ: «ЧIыпIэ къышъуфэзгъэхъазырынэу сыкIощт». ³ СыкIоу, чIыпIэ къызышъуфэзгъэхъазыркIэ, сыкъэкIожьынышъ, сэ сыздэщылэм шъори шъущылэнэу шъуздэсщэшт. ⁴ Сыздаклорэм игъогу шъо шъошIэ.

⁵ –Зиусхъан,– къырилуагъ Фомэ Исус, –уздаклорэр тшIэрэп. Арышъ, уздаклорэм игъогу сыдэуштэу тшIэн тлъэкIына?

⁶ –Гъогури, шъыпкъагъэри, щылэныгъэри сэры,– риложыгъ Исус. –Сэ сигъогу рымыкIомэ, Ты лъапIэм ыдэжъ цIыф зи кIошъуштэп. ⁷ Сэ сышъошIэмэ, Сяти шъошIэ. Джы щегъэжъагъэу Сятэ шъошIэ ыкIи шъулъэгъугъэ.

⁸ –Зиусхъан,– ылуи, Филипп Исус къырилуагъ. –Ты лъапIэр тэгъэлъэгъуи, ар тфырикъушт.

⁹ –Мыщ фэдизрэ сышъуигъусагъэу, джыри о сыкъэмышлэу ара, Филипп?– рилуагъ Исус. –Сэ сызылъэгъугъэм Ты лъапIэри ылъэгъугъ. Арышъ, о «Ты лъапIэр тэгъэ-

лъэгъу», сыдэуштэу плошъура? ¹⁰ Сэ Ты лъапIэм сыщыщэу, ежъ ыгу сызэрилъ зэпытри, Ты лъапIэри сэ къысщыщэу, сэ сыгу зэрилъ зэпытри пшлошъ хъурэба? ГущыIэхэу къышъуаслохэрэр сэр-сэрэу къаслохэрэп. Ты лъапIэу къысщыщэу, сэ сыгу илъ зэпытым илофхэр егъэцакIэх. ¹¹ Сэ Ты лъапIэм сыщыщэу, ежъ ыгу сызэрилъ зэпытри, Ты лъапIэри сэ къысщыщэу, сэ сыгу зэрилъ зэпытри зыслокIэ, шъушлошъ жъугъэхъу. Ар мыхъуми, Iофхэу сэ згъэцакIэхэрэм апае шлошъхъуныгъэ зижъугъаI. ¹² Шъыпкъэ дэдэр шъосэIо, сэркIэ шлошъхъуныгъэ зиIэм Iофхэу сэ згъэцакIэхэрэр ыгъэцэкIэщтых, ахэм анахъи нахъ Iофышхохэри ыгъэцэкIэщтых, сыда пIомэ сэ Ты лъапIэм ыдэжъ сыхъожьышт. ¹³ Сэ сцIэкIэ сыд щыщкIи Ты лъапIэм шъуелъэIумэ, ар сэ къышъуфэсшIэшт, Ыкъо Ты лъапIэм ищытхъушхо цIыфхэм аригъэлъэгъуным пае. ¹⁴ Сэ сцIэкIэ сыд щыщкIи шъукъысэлъэIумэ, сэ ар къышъуфэсшIэшт.

Тхъэм Ыпсэ ЛъапIэ къафыригъэхынэу Исус игъогу рыклохэрэр зэригъэгугъагъэхэр

¹⁵ –Шъо сэ шIу сышъулъэгъумэ, сиунашъохэр жъугъэцэкIэщтых. ¹⁶ Сэ Ты лъапIэм селъэIунышъ, ащ шъуигукъао Шъушъхъэщызыыхъын нэмыкI горэ къышъуфыригъэхышт. Ар шъуигъусэ зэпытышт. ¹⁷ Тхъэм Ыпсэ ЛъапIэу цIыфхэм шъыпкъагъэр языгъашIэрэр ары. Дунаем ицIыфхэм ар зэрамылъэгъурэм ыкIи зэрамышIэрэм пае, ар агу илъынэу адэн алъэкIырэп, ау шъо ар шъошIэ, сыда пIомэ шъуигъусэшъ ыкIи шъугу илъ зэпытышъ ары. ¹⁸ Шъыпкъэ, шъо ибэу шъукъэзгъэнэщтэп; шъуадэжъ сыхъэкIожьышт. ¹⁹ ТIэкIу шIэмэ, дунаем ицIыфхэм салъэгъужьыштэп, ау шъо сышъулъэгъушт, сыда пIомэ сэ сыщыIэшъ, шъори шъущыIэшт. ²⁰ Ау Сятэ ыгу сызэрилъ зэпытри, шъори сэ сыгу шъузэрилъ зэпытри, сэри шъо шъугухэм сызэрарылъ зэпытри а мафэм шъо шъушIэшт. ²¹ Сиунашъохэр зиIэу, ахэр зыгъэцакIэрэр ары сэ шIу сызылъэгъурэр. Сэ шIу сызылъэгъурэр Сяти шIу къылъэгъушт. Сэри ар шIу слъэгъушт ыкIи зыкъезгъэлъэгъушт.

²² Джащыгъум Иудэ (Иудэ Искарот зыщIэр арэп) Исус къыриIуагъ:

–Зиусхъан, дунаем ицѣфхэм о зямыгъэлъэгъоу, тэ зыкътэбгъэлъэгъунэу о!о, ар сыдэуштэу хъура?

²³ –Сэ шѣу сызылъэгъурэм сигущыѣхэр ыгъэцэкѣщтых,– риѣжыгъ Исус. –Сэ Сяти ар шѣу къылъэгъушт, а цѣфыми ыдэжъ тэ тыкъэкѣонышъ, ащ ыгу тилъышт.
²⁴ Шѣу сызымылъэгъурэм сигущыѣхэр ыгъэцакѣхэрэп. Гущыѣхэу къасѣохэу зэхэшъуххэрэр сэ сигущыѣхэу щытхэп, Ты лъаплэу сыкъэзыгъэкѣуагъэм игущыѣхэу щытхэнахъ.

²⁵ –Сышъуигъусэфэ, а гущыѣхэр шъосѣуагъэх. ²⁶ Ау шъуигукъао Шъушъхъэщызыыхъжърэр, Тхъэм Ыпсэ Лъаплэ ары, сэ сцѣкѣ Ты лъаплэм къышъуфыригъэхышт. Ащ зэкѣ шъуигъэшѣшт, сэ къышъосѣуагъэхэри зэкѣ шъугу къыгъэкѣжыщтых. ²⁷ Гупсэфыныгъэ къышъуфэсэгъанэ, сигупсэфыныгъэ шъосэты. Гупсэфыныгъэу сэ шъостырэр дунаем къышъуитын ылъэкѣырэп. Шъумыгумэкѣ ыкѣи шъумыщын.

²⁸ –«Сышъухэкѣжыми, шъуадэжъ сыкъэкѣожышт» сѣуи, зэрэшъосѣуагъэр зэхэшъухыгъэ. Сэ шѣу сышъулъэгъугъэмэ, «Ты лъаплэм ыдэжъ сыкѣожышт» сѣуи, сэ зэрэсѣуагъэмкѣ шъугушѣощтыгъ, сыда плэмэ Ты лъаплэр сэщнахъи нахъ ин. ²⁹ Мы ѣофыр къэхъуным ыпэкѣ шъосѣуагъэ, ар хъу зыхъукѣ, шѣшъхъуныгъэ шъуиѣ хъуным пае.
³⁰ Бащэрэ сыкъыжъудэгущыѣжыщтэп, сыда плэмэ мы дунаем ипщ* къакѣо пэт. Ащ иѣоф сэ къысхэлъэп. ³¹ Ау Ты лъаплэр сэ шѣу зэрэслъэгъурэри, унашъоу къысфишѣыгъэхэр зэрэзгъэцакѣхэрэри дунаем ицѣфхэм ашѣэн фае. Шъукъэтэджи, мыщ тыѣужъугъэкѣжъ.

ЯПШЫКѢУТФЭНЭРЭШЪХЪ

Исусэу сэнэшъхъэ къулэ шъыпкъэр

–Сэнэшъхъэ къулэ шъыпкъэр сэры, сэнэшъхъашѣэри сэ Сятэ ары. ² Сикъутамэхэм ащыщэу зи къызпымыкѣэрэр пеупкѣы. Сыдрэ къутамэуи къызпыкѣэрэр еукъэбзы,

нахьыбэ кыпыкІэным пае. ³ ГушыІэхэу шыосІуагъэхэм-
кІэ шъо шыугухэр укъэбзыгъахэ. ⁴ Сэ шыугухэм сары-
жъугъэлъ зэпыт, шъори сыгу шыуилъ зэпытышт. Къута-
мэр сэнэшъхъэ къулэм пымытмэ, зи кыызэрэпымыкІэ-
шыуцтым фэдэу, шъори шыугухэм сарышъумыгъэлъ
зэпытмэ, шІугъэ кышъупыкІыщтэп.

⁵ –Сэнэшъхъэ къулэр сэры, къутамэхэри шъоры. Цыф
горэм ыгу сэ силъ зэпытэу, ежъыри сыгу илъ зэпытмэ,
а цыфым бэу шІугъэ кыпыкІыщт; сыда пІомэ сэ сы-
шыуигъусэу щымытмэ, зи шыушІэн шыулъэкІыщтэп.
⁶ Цыф горэм ыгу симылъ зэпытмэ, къутамэм фэдэу ар
чІадзыжъынышъ, гъужыщт. Ащ фэдэ къутамэхэр ау-
гъоинхэшъ, машІом падзэнхэшъ, агъэстыжъыщтых.
⁷ Шъо шыугухэм сарылъ зэпытэу, сигушыІэхэри шыугу-
хэм арылъ зэпытхэмэ, сьд шыузыфаемкІэ Сятэ шыуелъэІу,
ащыгъум шыузэрелъэІурэри шыуилъ хъушт. ⁸ Цыфмэ сэ
Сятэ щытхъушхо зэрэфяжъугъэшІыщтыр шъо бэу шІу-
гъэ кыызэрэшъупыкІырэр ары. Арэуцтэу сигъогу шыузэ-
рэрыкІорэр къэжъугъэлъэгъошт.

⁹ –Ты лъапІэм шІу сызэрилъэгъугъэм фэдэу, сэри шъо
шІу шыуслъэгъугъ. СишІулъэгъуныгъэ зыхэшъумыгъэн.
¹⁰ Сиунашъохэр зыжъугъэцакІэхэкІэ, сэ шъо шІу шыу-
слъэгъу зэпытышт, сэри Сятэ иунашъохэр зэрэзгъэцэ-
кІагъэхэм пае, ащ сэ шІу сызэрилъэгъу зэпытрэм фэдэу.
¹¹ А Іофхэр кызыфышыосІуагъэхэр сигушыагъо шыугу-
хэм арылъынышъ, шыуигушыагъуи икъугъэу хъуныр
ары. ¹² Мыры сиунашъо: Сэ шъо шІу шыузэрэслъэгъу-
гъэм фэдэу, шъори шІу шыузэрэлъэгъун фае. ¹³ Цыфэу
ежъ иныбджэгъухэм апае зыпсэ зытырэм ишІулъэгъуны-
гъэ нахь нахь шІулъэгъуныгъэшхо щыІэп. ¹⁴ Сиунашъо-
хэр шыогъэцакІэхэмэ, шъори шыусиныбджэгъух. ¹⁵ Джы
шъо ІофтабгэхэкІэ сышъоджэжърэп, сыда пІомэ Іофтаб-
гэм ежъ итхъаматэ игухэлъ ышІэрэп. Сэ шъо синыбджэ-
гъухэкІэ сышъоджагъ, сыда пІомэ Сятэ кышІохэу зэхэс-
хыгъэхэр зэкІэ кышъуфэсІотэжъыгъэх. ¹⁶ Шъо сэ сы-
кыыхэшъухыгъэп, ау сэ шъо шыукъыхэсхыгъ. Шъо шыу-
кІонышъ, шІугъэ кышъупыкІынышъ, а шІугъэри къэ-
нэжъынэу згъэнэфагъэ. Джащыгъум сэ сцІэкІэ сьд щыщ-
кІи Ты лъапІэм шыуелъэІумэ, ащ шъо кышъуфишІэщт.
¹⁷ ШІу шыузэрэлъэгъуныр ары унашъоу кышъуфэсшІы-
рэр.

Дунаем ицЫфхэм Исус игъогу рыкIохэрэр зэрауджэгъухэрэр

¹⁸ –Дунаем ицЫфхэм шъуауджэгъоу щытмэ, шъо шъуауджэгъуным ыпэкIэ, сэри сауджэгъугъэу зэрэщытыгъэр зыщышъумыгъэгъупш. ¹⁹ Мы дунаем шъущыщыгъэмэ, мы дунаем ицЫфхэм ежъхэм афэдэу шIу шъуалъэгъуштыгъ. Джы зэрэщытымкIэ, мы дунаем шъущыщэп, ау мы дунаем шъуиIахъэ хэмылтынэу шъо шъукъыхэсхыгъ. Джары дунаем ицЫфхэм шъузыкIауджэгъурэр. ²⁰ Сэ къышъосIогъэ гущыIэхэр зыщышъумыгъэгъупшэх: Iоф-табгэр итхъаматэ нахы нахъ инэп. Сэ къин сагъэщэчыгъ, шъори къин шъуагъэщэчышт. Сэ сигущыIэхэм ядэлухэу щытыгъэхэмэ, шъо шъуигущыIэхэми ядэлущтых. ²¹ Ау сэ сцIэ зэрэжъугъэлъапIэрэм пае, а бзэджагъэ пстэури къышъуашIэшт, сыда пIомэ сэ сыкъэзыгъэкIуагъэр ашIэрэпышъ ары. ²² Сэ сыкъакIуи, сигущыIэхэр ясымыIуагъэхэмэ, псэкIод яIэштгъэп, ау джы псэкIодхэу ашIагъэхэм апае фэгъэгъу зи яIэп. ²³ Сэ сызыуджэгъурэм Сяти еуджэгъу. ²⁴ Сэщ нэмыкI зыми ымышIэгъэ Iофышхохэр ахэмэ апашъхъэ щысымышIагъэхэмэ, ахэмэ псэкIод яIэштгъэп. Ау джы а Iофышхохэу сэ сшIагъэхэр алъэгъугъэхэ пэтми, сэри Сяти тыкъауджэгъу. ²⁵ Ау арэуштэу зыфэхъун фаер мы гущыIэхэу ахэмэ я Тэурат хабзэ итхэр* къэшъыпкъэжъынхэр ары: «Сэ лажъэ симыIэ пэтми, сауджэгъугъ».

²⁶ –Ау Ты лъапIэм ыдэжъ къикIэу шъуигукъао Шъушъхъэщызыхыжърэр къышъуфезгъэхышт. Ар Ты лъапIэм ыдэжъ къикIэу, ащ Ыпсэ ЛъапIэу цIыфхэм шъыпкъагъэр языгъашIэрэр ары. Ар къызыкIокIэ, шыхъат сэ къысфэхъушт. ²⁷ Шъори шыхъат шъукъысфэхъушт, сыда пIомэ апэм щегъэжъагъэу шъусигъусэу щытыгъэти ары.

15:25 яТэурат хабзэ итхэр – еплъ Сэбур (Псалтыр) 69:4 (урыс библиемкIэ 68:5).

ЯПШЫКІУХЭНЭРЭШЪХЪ

–А Іофхэр зэкІэ къызыфышъосІуагъэхэр сэ сигъогу шъутемыкІынэу ары. ²Синэгогухэм шъукъачІафышт. Ащ имызакъоу, хэт щыщми шъузыукІырэр Тхьэм фэлажъэкІэ зыгугъэшт мафэри къэсышт. ³Ты лъапІэри сэри тызэрамышІагъэм пае, а Іофхэр ашІэшт. ⁴Ау а Іофхэр джы къызфышъосІуагъэхэр а мафэр къызыскІэ, ахэр къызэрэшъосІуагъэхэр шъугу къэжъугъэкІыжъынхэу ары. Сышъуигъусагъэти, нахьыпэкІэ ахэр сэ къышъуасІоштыгъэхэп.

Тхьэм Ыпсэ ЛъапІэ Іофхэу ыгъэцакІэхэрэр

⁵–Джы сыкъэзыгъэкІуагъэм ыдэжъ сыкІожьышт. Ау шъуащыщ гори «Тыдэ укІорэ?» ыІоу къысэупчІырэп. ⁶Ау а Іофхэр зэрэшъосІуагъэхэм пае, шъугу мапэ. ⁷Ау шъыпкъэр шъосэІо, сэ сызэрэшъухэкІырэр шъоркІэ нахьышІу; сыда пІомэ сышъухэмыкІымэ, шъуигукъао Шъушъхъэщызыыхыжърэр къышъуфэкІоштэп. СызыкІокІэ, ар къышъуфезгъэхышт. ⁸Шъуигукъао Шъушъхъэщызыыхыжърэр къызыкІокІэ, псэкІодшІэныр зыфэдэри, шъыпкъагъэр зыфэдэри, Тхьэм мы дунаем ицІыфхэм хыкум зэратыришІыхъаштри зэхаригъэшІыкІышт: ⁹сэркІэ шІошъхъуныгъэ яІэ зэрэмыхъугъэр зэрэпсэкІодыр зэхаригъэшІыкІышт. ¹⁰Шъыпкъагъэ зэрэсиІэри зэхаригъэшІыкІышт, сыда пІомэ сэ Ты лъапІэм ыдэжъ сыдэкІоежъынышъ, сышъулъэгъужьыштэп. ¹¹Тхьэм ихыкум цІыфхэм атыришІыхъаныр зыфэдэри зэхаригъэшІыкІышт, сыда пІомэ Тхьэм мы дунаем ипщ* ыгъэмысэгъах.

¹²–Джыри къышъосІонэу шыІэр бэ, ау джы шъо ар шъушыІэн шъулъэкІыштэп. ¹³Ау Тхьэм Ыпсэ ЛъапІэу цІыфхэм шъыпкъагъэр языгъашІэрэр къызыкІокІэ, шъыпкъагъэр зэкІэ зэхэшъуигъэшІыкІышт. Ежъ–ежъырэу зи къыІоштэп, Тхьэм къыІохэу зэхиххэрэр ары къыІоштхэр, къэхъушт–къэшІэштхэри къышъуигъэІуштых. ¹⁴Ащ щытхъушхо къысфишІышт, сыда пІомэ Іофхэу шъуигъэшІэштхэр зэкІэ сэ садэжъ къекІыхэшъ ары. ¹⁵Ты лъапІэм

^{16:11} мы дунаем ипщ – шэйтаныр ары.

иІэр зэкІэ сэсый. Ары зыкІэсІуагъэр Тхъэм Ыпсэ Лъа-
пІэу цІыфхэм шъыпкъагъэр языгъашІэрэр Іофхэу сІохэ-
рэр къызэрэшъуигъэшІэжъыштхэр.

**Исус игъогу рыкІохэрэм ягукъао текІынышъ, гушІуагъокІэ
зэрэзэблихъуштыр**

¹⁶ –ТІэкІу шІэмэ, сышъулъэгъужъыштэп, етІани тІэкІу
шІэмэ сышъулъэгъужъышт; сыда пІомэ Ты лъапІэм
ыдэжъ сидэкІоежъыштышъ ары.

¹⁷ Исус ар зелом, игъогу рыкІохэрэм ащыщхэу заулэмэ
зэраІожъыгъ:

–«ТІэкІу шІэмэ сышъулъэгъужъыштэп, етІани тІэкІу
шІэмэ сышъулъэгъужъышт», ыкІи «Ты лъапІэм ыдэжъ
сидэкІоежъышт», зиІокІэ къыригъэкІырэр сид шъуІуа?

¹⁸ Арэуштэу ахэмэ аІо зэпытыштыгъ:

–«ТІэкІу шІэмэ» зыфилорэм къыригъэкІырэр тшІэрэп.

¹⁹ Исус ахэр къеупчІыхэмэ зэрашІоигъор къышІи ари-
Іуагъ:

–«ТІэкІу шІэмэ сышъулъэгъужъыштэп, етІани тІэкІу
шІэмэ сышъулъэгъужъышт», сІуи, зыфэсІуагъэмкІэ шъу-
зэупчІыжъа? ²⁰ Шъыпкъэ дэдэр шъосэІо, шъо шъугъышт
ыкІи шъупыхашт, ау дунаем ицІыфхэр гушІоштых. Шъо
шъугу къеощт, ау шъуигукъао текІынышъ, гушІуагъокІэ
зэблихъушт. ²¹ Бзылъфыгъэм сабий къыфэхъунэу зыхъу-
кІэ, къин ещэчы, сыда пІомэ къин зыщищэчын фае
игъор къэсыгъэшъ ары. Ау бын къызыфэхъукІэ, гушІо-
зэ къинэу ыщэчыгъэр щэгъупшэжъы, сыда пІомэ дунаем
зы цІыф къытехъуагъэшъ ары. ²² Ащ фэдэу шъори джы
гукъао шъуиІ, ау сэ шъуслъэгъужъышт. Джащыгъум
шъори шъугушІожъышт, а гушІуагъори зыми шъутыри-
хыштэп. ²³ А мафэм зыкІи шъукъысэупчІыштэп. Шъы-
пкъэ дэдэр шъосэІо, сэ сцІэкІэ Ты лъапІэм сид щыщ-
кІи шъуелъэлумэ, ар къышъуфишІэшт. ²⁴ Джы нэсы сэ
сцІэкІэ Сятэ зыкІи шъуелъэлугъэп. Шъуелъэлуйи, шъузэ-
релъэлурэри шъуиІэ ыгъэхъушт, шъуигушІуагъо икъу-
гъэу хъуным пае.

²⁵ –А Іофхэр гэсэныгээ тхыдэхэмкІэ шъосІуагээх. Ау гэсэныгээ тхыдэхэмкІэ сыктызыжъудэмыгушыІэ-жын мафэр къэсышт. А мафэр кызыскІэ, Ты лъа-пІэм ехылаагээу нафэу шъосІошт. ²⁶ А мафэм сэ сцІэкІэ Ты лъапІэм шъуелъэІушт. Шъо кышъохы-лаагээу Ты лъапІэм селъэІунэу шъуасІорэп; ²⁷ сыда пІомэ шъо сэ шІу сышъульэгъугээу, Тхьэм сызэрэ-щыщымкІэ шІошъхъуныгээ шъуиІэ зэрэхъугээм пае, ежъ Ты лъапІэми шъо шІу шъуелъэгъу. ²⁸ Ты лъа-пІэм сыщыщэу сэ дунаем сыкытехъагъ. Джыри зэ дунаем сытекІыжынышъ, Ты лъапІэм ыдэжъ сыдэ-кІоежышт.

²⁹ –Джы гэсэныгээ тхыдэ хэмытэу, нафэу укъэгу-щыІэ,– къаІуагъ Исус игъогу рыкІохэрэм. ³⁰ –О зэкІэри зэрэпшІэрэри, цІыф горэм ыгу илъыр пшІэным пае, а цІыфыр кыюупчІыжыныу шыкІагээ зэрэуимыІэри джы зэдгээшІагъ. Ащ пае Тхьэм о узэрэщыщымкІэ шІошъхъу-ныгээ тиІ.

³¹ –Джы шІошъхъуныгээ шъуиІэ хъугъа?– ариІуагъ Исус ахэмэ. ³² –Мары, шъо шъузэбгырыкІыжъэу, шъуа-щыщэу хэти иунэ зигъээжышт игъор къэсы пэт ыкІи къэсыгъах. Сэ сизакъоу утыгум сыкыишъунэшт, ау сэ сизакъоп, сыда пІомэ, Ты лъапІэр сигъусэшъ ары.

³³ –А Іофхэр сэ кыызфышъосІуагээхэр сэ шъугухэм сы-зэрарылтым пае, гупсэфыныгээ шъуиІэ хъуныр ары. Ду-наем кын щышъуцэчышт, ау шъугу шъумыгъэкІоды: сэ дунаем сытекІуагъ.

ЯПШЫКІУБЛЭНЭРЭШЪХЪ

Исус Тхьэм зэрелъэІугъэр

А гушыІэхэр кызелеІохэ ужым, Исус уашъом дэплъый кыІуагъ:

–Сэ Сят, игъор къэсыгъ. О пкъо ищытхъушхо цІыфхэм ягъэлъэгъу, о пКъуи о уищытхъушхо цІыфхэм аригъэ-

лъэгъуным пае. ² Сыда пIомэ цIыф пстэуми тетыгъо афыриIэнэу о Пкъо ыIэ ахэр иплъхьагъэх, о ащ ыIэ иплъхьэгъэ цIыф пстэуми мыкIодыжьын щыIэныгъэ аритыным пае. ³ ЦIыфхэм мыкIодыжьын щыIэныгъэ яIэ зэрэхъурэ гъогур о Тхьэ шъыпкъэ закъор узэрашIэщтри, о къэбгъэкIогъэ Исус Христос зэрашIэщтри ары. ⁴ Сэ Iофэу згъэцэкIэнэу спшгъэ къиплъхьагъэр зэрэгъэцэкIагъэмкIэ дунаем ицIыфхэм о уищытхъушо язгъэлъэгъугъ. ⁵ Джы, Сят, дунаер къэхъуным ыпэкIэ, уадэжъ щысиIэгъэ щытхъушхом фэдэ щытхъушо уадэжъ щысиIэ гъэхъу.

⁶ –Дунаем яIахъэ хэмылгъынэу сэ сIэ къиплъхьэгъэ цIыфмэ о уязгъэшIагъ. Ахэр о уицIыфхэу щытыгъэх, сэ сIэ къиплъхьагъэх, уигущыIэхэри агъэцэкIагъэх. ⁷ Сэ сIэ къиплъхьагъэр зэкIэ уадэжъ къызэрикIыгъэр ахэмэ джы ашIэ; ⁸ сыда пIомэ о сIэ къиплъхьэгъэ гущыIэхэр сэ ахэмэ аIэ ислъхьажьыгъэх. Ахэмэ а гущыIэхэр аштагъэх. Сэ о сызэрэпщыщым ишъыпкъагъэ зэрагъэшIагъ, о сыкъыизэрэбгъэкIуагъэмкIи шIошгъхъуныгъэ яIэ хъугъэ. ⁹ Сэ ахэмэ апае сыолгъэIу. Дунаем ицIыфхэр арэп сыкъыизфыолгъэIурэр, о сэ сIэ къиплъхьэгъэ цIыфхэр ары нахъ, сыда пIомэ ахэр оуиех. ¹⁰ ЦIыфхэу сэ сIэ илгъхэр зэкIэри оуиех, уицIыфхэри зэкIэ сэсиех. Ахэми сищытхъушо агъэнафэ. ¹¹ Сэ джы дунаем сытетыжьыщтэп, ау ахэр джыри дунаем тетых. Сэ уадэжъ сыкъэкIожьыщт. Сятэ лгъапI, о пцIэу къысэптыгъэм ыкIуачIэкIэ ахэр къэухъумэх, оррэ сэррэ зы тызэрэхъурэм фэдэу, ахэри зы хъунхэм пае. ¹² Сэ ахэмэ сырягъусэу зыщэтым, о пцIэу къысэптыгъэм ыкIуачIэкIэ ахэр къэсыухъумэщтыгъэх ыкIи сафэсакъыщтыгъ. КIодын фае цIыфым* нэмыкI ахэмэ ащыщэу зи кIодыгъэп, Тхьэм игущыIэ тхыгъэхэм арытхэр къэшгъыпкъэжьынхэм пае.

¹³ –Ау джы уадэжъ сыкъэкIожьыщт. Дунаем сытетыфэ, мы гущыIэхэр къэсэIох, сигушIуагъо ахэмэ агухэм икъугъэу арылгъ хъуным пае. ¹⁴ О уигущыIэхэр ахэмэ аIэ ислъхьажьыгъэх. Сэ мы дунаем сызэрэщымыщым фэдэу, ахэри мы дунаем зэрэщымыщхэм пае, мы дунаем ицIыфхэм ахэр ауджэгъугъэх. ¹⁵ СыкъыизэрэолгъэIурэр ахэр шэйтаным о щыуухъумэнхэр ары, ахэр дунаем тепхыжьынхэр арэп. ¹⁶ Сэ мы дунаем сызэрэщымыщым фэдэу, ахэри мы

17:12 кIодын фае цIыфыр – Иудэу Исус тетыгъо зиIэхэм аIэкIэзыгъэхьанэу щытыгъэр ары.

дунаем шыщхэп. ¹⁷ Ахэмэ шъыпкъагъэмкІэ зыкъыуатыжъынэу гъэхъу. О уигушыІэхэр ары шъыпкъагъэу шытхэр. ¹⁸ О дунаем сыкъызэрэбгъэкІуагъэм фэдэу, сэри ахэр дунаем згъэкІуагъэх. ¹⁹ Сэ ахэмэ яхъатыркІэ зыкъыосэты, ахэми шъыпкъэу зыкъыуатыгъэу хъуным пае.

²⁰ –Ахэмэ язакъоу арэп сэ сыкъызфыолъэлурэр, ахэмэ ягушыІэхэмкІэ сэркІэ шІошъхъуныгъэ зиІэ хъушт цІыфхэми сыкъафыолъэлу. ²¹ Ахэр зэкІэри зы орэхъух. О Сятэ сэ сыгу уилъ зэпытэу, сэри о угу сызэрилъ зэпытым фэдэу, тэ ахэми агухэм тарылъ зэпытынэу сыкъыолъэлу. Ащыгъум о сыкъызэрэбгъэкІуагъэмкІэ дунаем ицІыфмэ шІошъхъуныгъэ яІэ хъушт. ²² О сэ шытхъушхо сиІэ зэрэбгъэхъугъэм фэдэу, сэри ахэмэ шытхъушхо яІэ згъэхъугъэ, тэ зы тызэрэщытым фэдэу, ахэри зы хъунхэм пае: ²³ Сэ ахэмэ агухэм сарылъ зэпытэу, о сэ сыгу уилъ зэпытэу, шъыпкъэу зы орэхъух. Ащыгъум о сыкъызэрэбгъэкІуагъэри, сэ шІу сызэрэплъэгъугъэм фэдэу, ахэри шІу зэрэплъэгъугъэхэри дунаем ицІыфхэм ашІэшт.

²⁴ –Сят, цІыфхэу о сіэ къиплъхъагъэхэр сэ сыздэщыІэм сигъусэхэу шыІэнхэу сэ сшІоигъу, сэ шытхъушхоу сиІэ бгъэхъугъэр алъэгъуным пае. А шытхъушхор сиІэ зыкІэбгъэхъугъэр дунаер къэхъуным ыпэкІэ, шІу сызэрэплъэгъугъэр ары.

²⁵ –Сятэ заф, дунаем ицІыфхэм о уашІэрэп, ау сэ усэшІэ. СицІыфхэм о сыкъызэрэбгъэкІуагъэр ашІэ. ²⁶ Сэ о ахэмэ уязгъэшІагъ ыкІи уязгъэшІэшт, шІулъэгъуныгъэу о къысфыуилэр ахэми агухэм арылъ зэпытыным пайй, сэри ахэмэ агухэм сарылъ зэпытыным пайй.

ЯПШЫКІОЕНЭРЭШЪХЪ

Исус зэраубытыгъэр

(Маттэ 26:47–56; Марк 14:43–50; Лука 22:47–53)

Исус а гушыІэхэр къызеІохэ ужым, дэкІи, игъогу рыкІохэрэр игъусэхэу Кедрон зыцІэ къуладжэм зэпырыкІыгъ. Ащ дэжъым хатэ горэ Іутыгъ. Исусрэ игъогу рыкІохэрэмрэ а хатэм дэхъагъэх.

² Иудэу Исус тетыгъо зиІэхэм алэкІэзыгъэхъанэу шытыгъэм а чІыплэр ышІэщтыгъ, сыда пІомэ Исусрэ

игъогу рыкIохэрэмрэ а чIыпIэм бэрэ шызэлукIэщтыгъэх. ³ Джарэуштэу дзэлI купрэ ухъумэкIо купэу дин пэщэшхохэми фарисейхэми агъэкIуагъэмрэ Иудэ зыдищагъэх. Ахэмэ машIо зыпыгъэнэгъэ бэщхэри, остыгъэхэри, Iашэхэри аIыгъхэу къэкIуагъэх.

⁴ Исус къехъулIэщтыр зэкIэ ешIэти, апэгъокIи яупчIыгъ:

–Хэта шъуэзлъыхъурэр?

⁵ –Назарет шыщ Исус ары,– къыраIуагъ ахэмэ.

–Сэры ар,–ариIуагъ Исус. Иудэу Исус ахэмэ аIэкIэзыгъэхъанэу шытыгъэр ахэмэ ахэтыгъ.

⁶ Исус, «Сэры ар», ыIуи зареIом, ахэр зэкIакIохи, чIыгум зытырадзагъ.

⁷ –Хэта шъуэзлъыхъурэр?– ыIуи, Исус джыри зэ яупчIыгъ.

–Назарет шыщ Исус ары,– къыраIожьыгъ ахэмэ.

⁸ –Сэры ар шъосIуагъэба?– ариIуагъ Исус. –Сэрымэ шъуэзлъыхъурэр, сигъусэхэмэ зи яшъумышIэу, орэкIожьых!

⁹ Исус арэуштэу зыфиIуагъэр ежъым мы гушыIэхэу Ты лъапIэм риIогъагъэхэр къэшъыпкъэжъынхэр ары:

–О сIэ къиплхъэгъэ цIыфхэм ащыщэу зи згъэкIодыгъэп.

¹⁰ Симон Петрэ сэшхо зыдиIыгъыгъэти, ар къырихи, дин пэщэшхом* иунэлут еуи, иджабгъу тхъакIумэ гуиупкIыгъ. А унэлутым ыцIагъэр Малх.

¹¹ –Сэшхор сапIэм илхъаажь,– ыIуи, Исус Петрэ риIуагъ. –Ты лъапIэм къыситыгъэ къиныгъэм ишъуалъэ итым сешъон фаеба?

Исус дин пэщэшхом ыпашхъэ зэрэращагъэр

(Маттэ 26:57–58; Марк 14:53–54; Лука 22:54)

¹² ЕтIанэ дзэ пащэр ягъусэу дзэлI купымрэ джурт ухъу-макIохэмрэ Исус аубыти, Iэхъу тыралхъагъ. ¹³ Ыпэ ра-

пшІәу Аннэ* зыцІэм ыдэжь ащагъ. Аннэ а илгъэсым идин пэщэшхоу Кайафэ зыцІэм ишІупщәу щытыгъ. ¹⁴ А Кайафэ ары адрэ джуртхэм агурызыгъаІоу мырәуштәу языІогъагъэр: «Тэ тлгъэпкъ зэкІэ лІэным нахыи, зы нэбгырэ закъо лІэмэ нахышІу».

Петрэ Исус ымышІәу къызэриІуагъэр

(Маттэ 26:69–70; Марк 14:66–68; Лука 22:55–57)

¹⁵ Симон Петрэрэ Исус игъогу рыкІохэрэм ащыщәу нэмыкІ зыгорэмрэ Исус кІэлгъыкІощтыгъэх. А лІәу Исус игъогу рыкІорэр дин пэщэшхом инәІуасәу щытыгъэти, Исус игъусәу дин пэщэшхом ищагу дэхъагъ. ¹⁶ Ау Петр дэмыхъәу, къэлэпчгъэ кІыбым къэнагъ. Ащ нәужым Исус игъогу рыкІорэ лІәу дин пэщэшхом инәІуасәу щытыр къыдэкІыжьи, пчгъәІут пшгъашгъэм дэгущыИи, Петрэ щагум дищагъ.

¹⁷ –Ори а лІым игъогу рыкІохэрэм уащыщба?– ыІуи, пчгъәІут пшгъашгъэм Петрэ къыриІуагъ.

–Хъау, сә ахэмә сащыщәп,– ыІуагъ Петрэ.

¹⁸ ЧгъыІәу щытыгъэти, унәІутхэмрә адрэ лІыхэмрә шІо-мыкІ машІо ашІыгъәу, зырагъәоу щытыгъэх. Петри ахэмә задыригъәоу ахэтыгъ.

Дин пэщэшхор Исус зәреупчІыгъэр

(Маттэ 26:59–66; Марк 14:55–64; Лука 22:66–71)

¹⁹ Джащыгъум дин пэщэшхор Исус къеупчІыгъ:

–О уигъогу рыкІохэрэр хэтха? Іофхәу цІыфхэм ябгъашІэхэрэр сыдха?

²⁰ –Шгъэф хэмылгъәу дунаем ицІыфмә садэгущыІәщтыгъ,– пэгъокІ ритыжьиыгъ Исус. –Синэгогуми, Тхгъэм иунэшхоми, джуртхэр зэкІэ зыщызәІукІэхэрәми, цІыфхэм Тхгъэм игущыІәхэр шязгъашІә зэпытыщтыгъ. Шгъәфәу зи сІуагъәп. ²¹ Сыда сә укгъызкІысәупчІырэр? Гущы-

18:13 Аннэ – Исус къызэхгъу нәужым я 6–15 илгъэхэм къакІоцІ Аннэ дин пэщэшхоу щытыгъ. Кайафәу Аннэ ыпхгъу илІ я 18–36 илгъэхэм къакІоцІ дин пэщэшхоу щытыгъ.

Іэхэу ясІуагъэхэр зэхэзыхыгъэмэ яупчі. Ахэмэ гущыІэхэу сэ сІуагъэхэр ашІэхэба?

²² Исус арэуштэу къызеІом, ухъумакохэм ащыщэу пэгъунэгъоу щытым Исус къенэпэшъуауи ыІуагъ:

–Дин пэщэшхом сыдэуштэу укъыдэгущыІэжъыра?

²³ –Мыхъун къэсІуагъэмэ, ар къысэгъэлъэгъу,– риІуагъ Исус. –Ау шъыпкъэр къэсІуагъэмэ, сыд пае укъысаора?

²⁴ Исус Іэхъу телъэу дин пэщэшхоу Кайафэ ыдэжъ Аннэ дзэлІхэм аригъэщэгъагъ.

Петрэ Исус ымышіэу джыри зэ зэриІуагъэр

(Маттэ 26:71–75; Марк 14:69–72; Лука 22:58–62)

²⁵ Ащ нэсыфэ Симон Петрэ машІом Іутэу зыригъэуштыгъ.

–Ори а лІым игъогу рыкохэрэм уащыщба?– къыраІуагъ адрэхэмэ.

–Хъау, сэ ахэмэ сащыщэп,– ыІуагъ Петрэ афемыуцолІэжъэу.

²⁶ Дин пэщэшхом иунэІутхэм ащыщэу зытхьакІумэ Петрэ гуиупкІыгъэм иблагъэ горэм къыІуагъ:

–А лІым уригъусэу хатэм удэслъэгъуагъэба?

²⁷ –Хъау, ар шъыпкъэп,– ыІуи, Петрэ джыри зэ еуцолІэжъыгъэп. Ардэдэм атакъэр къэІуагъ.

Исус Іэшъхьэтетэу Пилат ыпашъхьэ зэрэращагъэр

(Маттэ 27:1–2, 11–14; Марк 15:1–5; Лука 23:1–5)

²⁸ Ащ нэуж Кайафэ иунэ Исус ращыжъи, Рим Іэшъхьэтетым иунэшхоу преторие зыщІэм чІащагъ. Нэф шъыгъагъэ. А джуртхэр преторием чІэхъагъэхэп, сыда плэмэ Пасхъэ мэфэкІ мэфэшхо пчыхъэшгъыашхэр ашІынэу фэягъэхэти, мыкъабзэу зашІынэу фэягъэхэп*. ²⁹ Арыти,

18:28 мыкъабзэу зашІынэу фэягъэхэп – джуртхэм ядин рымыкорэ цІыф горэм иунэ зихъэхэкІэ, мыкъабзэу хъугъэхэу ашІошы.

Іэшхьэтетэу Пилат* зыцІэр преторием кычІэкІи ари-Іуагъ:

–Мы лЫр сыда зэрыжъугъэмысэрэр?

³⁰ –Мы лЫм бзэджагъэ ышІагъэу щымытыгъэмэ, уадэжъ кыатщэщтыгъэп,– кыыраІожьыгъ ахэмэ.

³¹ –Шъо шъушэжьи, шъуихабзэ тетэу ышІагъэм фэшъуашэу хыкум тешъушІыхь!– ариІуагъ Пилат.

–Тэ зыгорэм укІ тетлхъан тыфитэп,– аІуи, джуртмэ Пилат кыыраІуагъ. ³² Арэуштэу зыфэхъугъэр Исус лІакІэу фэхъуштыр* агуригъэІоным пае, кыыІогъэгъэ гушыІэхэр кыэшпыпкъэжьиныхэр ары.

³³ Джащыгъум Пилат джыри преторием чІэхъажьи, Исус кыаригъащи риІуагъ:

–Джуртхэм уряпачъыхъа?

³⁴ –Ар ор–орэу кыэоІуа, хъауми нэмыкІхэр кыыбдэгущыІэхэзэ, сэ кыысэхъылаІагъэу ар аІуагъа?– кыыІожьыгъ Исус.

³⁵ –Сэ сыджурта?– пэгъокІ кыытыжъыгъ Пилат. –О плъэпкъырэ дин пэщэшхохэмрэ укыысфашагъ. Сыда пшІагъэр?

³⁶ –Сипачъыхъагъу мы дунаем щыщэп,– пэгъокІ кыытыжъыгъ Исус. –Сипачъыхъагъу мы дунаем щыщыгъэмэ, джуртхэм саІэкІэмыфэным пае, кыысфэлажъэхэрэр заощтгъэх. Ау сэ сипачъыхъагъу мы дунаем щыщэп.

³⁷ –О упачъыхъ ащыгъум?– ыІуи, Пилат Исус риІуагъ.

–Ары, кыызэрэпІорэм фэдэу* сэ сыпачъыхъ,– кыыІожьыгъ Исус. –Шыпкъэ, сэ сыкыызфэхъугъэри, дунаем сыкыызфыхъагъэри шыпкъагъэр кыэсыушыхъатыныр ары. Хэтми шыпкъагъэм ыуж итыр сэ сигущыІэ кыедэІушты.

18:29 Пилат – Рим (Рум) цІыфхэм ащыщэу, Понтый ПІлат, Исус кыызэхъу нэужым я 26–36 илгъэхэм кыакІоцІ, хэкухэу Иудей, Самарие, Идумей яІэшхьэтетэу щытыгъ.

18:32 лІакІэу фэхъуштыр – Рим (Рум) цІыфхэм кыашхэм атыраІулІхэу, бзэджащІэхэр агъалІэщтыгъэх. Еплъ 3:14. «Цыф Лъэпкъым Ыкыо аІэтын фэе», ыІуи, Исус зыфиІогъэ гушыІэхэм кыаригъэкІыгъэр ежыыр кыащым зэрэраІулыштыр ары. Джуртхэм гъэлІакІэу яІагъэр мыжъохэмкІэ еохэзэ, агъэлІэныр арыгъэ.

18:37 –Ары, кыызэрэпІорэм фэдэу сэ сыпачъыхъ,– е –О пшъхъэкІэ кыэоІо сэ сызэрэпачъыхъэр.

³⁸ –Шъыпкъагъэу зыфапторэр сыда?– ылуи, Пилат Исус риуагъ.

Исус укI зэрэтыралъхъагъэр

(Маттэ 27:15–31; Марк 15:6–20; Лука 23:13–25)

Пилат ар къызэрелюу, джыри зэ джуртмэ адэжъ дэкIыжьи ариуагъ:

–Мы лIыр сэ зэрызгъэмысэн зи езгъотылIэрэп. ³⁹ Ау Пасхъэ мэфэкI мэфэшхо къэси, хъапсчIэс горэ шъхъафитэу къышъуфэстIупщыжьиныр шъуихабзэ. Арышъ, «Джуртхэм япачъыхъэу» зыфапторэр шъхъафитэу къышъуфэстIупщыжьиныр шъуфая?

⁴⁰ –Мы лIыр арэп тызыфаер, Вараввэ шъхъафитэу къытфэтIупщыжъ!– аIозэ къэзэрэгъэкууагъэх ахэр. Вараввэу зыцIэр хъункIакIюу щытыгъ.

ЯПШЫКIУБГЪОНЭРЭШЪХЪ

Ащ нэужым Пилат дзэлIхэм Исус аригъэубыти, къамыщкIэ ригъэуагъэх. ² ДзэлIхэм панэм хэшIыкIыгъэу пачъыхъэ тандж абли, Исус ышъхъэ тыралъхъагъ. Плъыжъ чIапцIэу зы шъошэ кIыхьи щалъагъ. ³ ЕтIанэ къыбгъо-дахъэхэти аIощтыгъ:

–Опсэу, джуртмэ япачъыхъ!

ЕтIанэ енэпэшъоуагъэх.

⁴ Пилат джыри зэ преторием къычIэкIыжьи, джуртмэ ариуагъ:

–Зэрызгъэмысэн зи зэресымыгъотылIэрэр шъушIэным пае, мары, къышъуфэсэщы.

⁵ Ащ нэуж Исус панэ танджыр ышъхъэ телъэу, шъошэ кIыхъэ плъыжъ чIапцIэр щыгъэу къычIэкIыгъ. Пилат цIыфхэм ариуагъ:

–Мары а цIыфыр.

⁶ Ау дин пэщэшхохэмрэ ухъумакохэмрэ Исус залъэгъум, къэзэрэгъэкуощтыгъэх:

–Къащым теIулI! Къащым теIулI!

– Ар шъо шъущэжьи, къащым тешъулул, – ариуагъ Пилат, – сыда пIомэ сэ зэрызгъэмысэн зи езгъотылIэрэп.

⁷ – Тэ хабзэ тиI,* – къыраIожьыгъ джуртхэм. – А хабзэу тиIэм тетэу ар лIэн фае, сыда пIомэ Тхъэм Ыкъоу зи-шIыгъэшъ ары.

⁸ Пилат а гущылэхэр зызэхеххэм, лъэшэу къэщтагъ.

⁹ Джыри преторием чIэхъажьи, Исус риуагъ:

– Тыдэ ущыща?

Исус пэгъокI зи ритыжьиэгъэп.

¹⁰ – Укъыздэгущылэрэп, ара? – ылуи, Пилат Исус ри-уагъ. – ПшIэрэба, шъхъафитэу устIупщыжьиэнэуи, къащым урызгъэлулIынэуи тетыгъо зэрэсиIэр.

¹¹ – Ыпшгъэ щылэ Тхъэм къыуимытыгъэмэ, зи къысэп-шIэнэу тетыгъо уилэщтгъэп, – къыриIожьыгъ Исус. – Арэу-щтэу зэрэщытым пае, о сыкъыпIэкIэзыгъэхъагъэм нахьи нахьыбэу псэкIод иI.

¹² Ащ щегъэжъагъэу Исус шъхъафитэу зэритIупщыжьи-ным Пилат ыуж итыгъ. АрышъхъакIэ джуртхэр къэзэ-рэгъэкуоштыгъэх:

– Ар шъхъафитэу птIупщыжъмэ, Кайсарым уриныбджэ-гъоп. Хэтми ежъым пачъыхъэ зызышIыжьиэрэр Кайсарым ипый.

¹³ Пилат а гущылэхэр зызэхеххэм, Исус къычIищи, хьы-кум тIысыпIэм тетIысхъагъ. А тIысыпIэр зыдэщылэ чIы-пIэм ыцIэ Лифосторотон, джуртыбзэкIи Гаввафэ ары.

¹⁴ А мафэр Пасхъэ зыцIэ мэфэкI мэфэшхом ыпэ бэрэ-скэшхо мэфагъ. Сыхъатыр пшIыкIутIум дэжьиэгъ.*

– Мары шъуипачъыхъэ! – ариуагъ Пилат джуртмэ.

¹⁵ – Iущ, Iущ, ар къащым телулI, – къэзэрэгъэкуоштыгъэх ахэр.

– Шъуипачъыхъэ къащым теслулIэна? – ариIожьыгъ Пи-лат.

– Кайсарым нэмыкI пачъыхъэ тиIэп, – аIожьыгъ дин пэщэшхохэмэ.

¹⁶ Арэуштэу къызыраIом, Пилат Исус къащым тыралулIэ-нэу аIэкIилъхъагъ.

19:7 тэ хабзэ тиI – еплъ Пегъымбар Мусэ ящэнэрэ тхылгъэу ытхыгъэм 24:16.

19:14 сыхъатыр пшIыкIутIум дэжьиэгъ – гущылэ–гущылэу зэбдзэкIымэ, «яхэнэрэ сыхъатыр» мэхъу. Ащ кыикIырэр щэджагъор ары.

Исус кѣашым зэрэтыраулаагъэр

(Маттэ 27:32–44; Марк 15:21–32; Лука 23:26–43)

Етіанэ Исус зыдащи, ІукІыжыгъэх.¹⁷ Джарэуштэу Исус икѣаш ыхъэу, кѣалэм дэкІи, чІыпІэу «Шѣхѣапкѣ ЧІыпІэ» зыфаІорэм ащагъ. А чІыпІэр джуртыбзэкІэ Голгофэ зыцІэр ары.¹⁸ А чІыпІэм Исус кѣашым щыра-ІулІыгъ. НэбгыритІу игъусэуи, зыр зы бгъумкІэ адрэр адрэбгъумкІэ, Исус азыфагу дэтэу кѣашхэм атыраулаагъэх.

¹⁹ Пилат пхъэмбгъу горэм «Назарет щыщ Исусэу джуртмэ я Пачѣыхъ» ыІоу, идзэлІхэм тыраригъатхи, кѣашым тыраригъэгъэуцуагъ. Ар джуртыбзэкІи, урымыбзэкІи*, латинабзэкІи тетхагъэу щытыгъ.²⁰ Исус кѣашым зыщыра-ІулІыгъэ чІыпІэр кѣалэм игъунэгъути, джуртхэм ащыщхэу ащ еджагъэхэр бэу щытыгъэх.²¹ Ау джуртхэм ядин пэщэшхохэм Пилат кѣырауагъ:

–«Джуртмэ я Пачѣыхъ» пліоу утемытх, ау Исус «Сэ джуртхэмэ сыря Пачѣыхъ» ыІуи, зериІощтыгъэр тетх.

²² –Сэ тестхагъар тестхэгъах,– кѣыІожыгъ Пилат.

²³ ДзэлІхэм Исус кѣашым зыраулаулым, ищыгъынхэр аштэхи, хэтрэ дзэлІым Іахъэ фашІэу, ІэхыплІэу агощыгъэх. Джанэри аштагъ, арышѣхѣакІэ джанэр мыдыгъэу, ыпшѣэ щегъэжѣагъэу ылѣапэ нэсы шѣагъэу, зы шэкІышхоу щытыгъ.

²⁴ –Мыр зэготэшъумыгъэтхъэу, пхъэдз итэжъугъадзи, зытефэрэм еттышт,– зэраІожыгъ ахэмэ.

Арэуштэу зыфэхъугъэр мы гущыІэхэу Исус ехылаагъэу Тхъэм игущыІэ тхыгъэхэм арытхэр* кѣэшъыпкѣэжыынхэр ары:

–Сэ сищыгъынхэр зэфагощыгъэх, сиджанэ пае пхъэдз ашІыгъ.

А гущыІэхэу тхыгъэхэм атетэу дзэлІмэ ашІагъ.

²⁵ Исус икѣаш ыдэжъ яни, янэ ышыпхъуи, Клеопэ зыцІэм ишѣхъэгъусэ Мерэми, Магдэлэ кѣуаджэм щыщ Мерэми щытыгъэх.²⁶ Исус янэрэ игъогу рыкІохэрэм ащыщэу ежъым анахъышІоу ылѣэгъурэмрэ ащ дэжъым щытхэу кѣызелѣэгъухэм, янэ кѣыриІагъ:

19:19 урымыбзэр – иунаныбзэр ары.

19:24 Тхъэм игущыІэ тхыгъэхэм арытхэр – еплѣ Сэбур (Псалтыр) 22:18 (урыс библиемкІэ 21:19).

–О бзылѣфыгъ, джы мары о пкѣо!

²⁷ ЕтІанэ а нэбгырэу игъогу рыкІорэм рѣуагъ:

–Джы мары уянэ!

А сыхъатым кѣыщегъэжъагъэу а лІэу Исус игъогу рыкІорэм ежъ иунэ Исус янэ щигъэпсэунэу ыщагъ.

Исус зэрэллагъэр

(Маттэ 27:45–56; Марк 15:33–41; Лука 23:44–49)

²⁸ Ащ нэужым иІоф зэриухыгъэр Исус ешІэти, Тхъэм игущыІэ тхыгъэхэм арытхэр кѣэшъыпкѣэжъынхэм пае кѣыІуагъ:

–ПсыфалІэ сэлІэ.

²⁹ Ащ дэжъым сэнэпс шІоІугъэ изэу зы апс горэ щытыгъ. КІышъор зэраІотырэ горэ сэнэпс шІоІугъэм хагъауи, хысоп зыщІэ кѣамыл бэщым палъхы, Исус ыжэ рахъыллагъ. ³⁰ Исус сэнэпс шІоІугъэм зыкІэшъу ужым, ыІуагъ:

–СиІоф ухыгъэ.

ЕтІанэ ышъхъэ кѣыуфи, ыпсэ ытыгъ.

³¹ Бэрэскэшхо мѣфагъ. А шэмбэтыр мѣфэшхуагъ. Шэмбэт мафэм хъадэхэр кѣащхэм апамыгъэлъынхэм пае, джуртхэр Пилат елѣІугъэх:

–Унашъо шы. Кѣащхэм раІулІыгъэхэм алѣэкІапІэхэр зэпарэутхи*, хъадэхэр кѣащхэм кѣапарэхыжъых.

³² Джарэуштэу дзэлІхэр кѣакІохи, апэрэм ылѣэкІапІэхэр зэпаутыгъэх. ЕтІанэ адрэ нэбгырэу Исус игъусэу адрэ кѣащым еІулІыгъэм ылѣэкІапІэхэр зэпаутыгъэх. ³³ АрышъхъакІэ, Исус ыдэжъ Іухъэхи, зэрэллагъэр залѣэгъум, ащ ылѣэкІапІэхэр зэпаутыгъэхэп. ³⁴ Ау дзэлІмэ ащыщэу зыгорэ Исус ычапэ пчыкІэ хэпыджагъ. Зэрэхэпыджэу, лъи пси ащ кѣикІыгъэх. ³⁵ Хъугъэр зылѣэгъугъэм ар кѣыушыхъатыгъ, кѣыушыхъатыгъэри шъыпкѣэ. Ар зэрэшъыпкѣэр ащ ешІэ. Шъо шІошъхъуныгъэ шъуиІэныр ары ащ кѣызкІиушыхъатырэр. ³⁶ Мы Іофхэр зэкІэ ауштэу

19:31 алѣэкІапІэхэр зэпарэутхи – кѣащхэм раІулІыгъэхэм алѣэкІапІэхэр зыфызэпаутыщтыгъэхэр нахъ псынкІэу лІэнхэр ары.

19:36 Тхъэм игущыІэ тхыгъэхэм арытхэр – еплъ Пегъымбар Мусэ яплІэ-

зыфэхъугъэхэр мы гушыІэхэу Тхьэм игушыІэ тхыгъэхэм арытхэр* къэштыпкъэжьиныхэр ары:

–Ащ ыкъупшъхъэхэм ащыщэу зи зэпыутыштэп.

³⁷ Ащ нэмыкІэуи Тхьэм игушыІэ тхыгъэхэм мырзуштэу арыт:*

–Зыхэпыджагъэхэм еплъыштых.

Исус ихьадэ къэунэм зэрэчІалъхъажьиыгъэр

(Маттэ 27:57–61; Марк 15:42–47; Лука 23:50–56)

³⁸ Юсыф ыщІэу, Аримафей къуаджэм* щыщэу, зы лІы горэ шыІагъ. Ар Исус игъогу рыкІохэрэм шъэфэу ащыщыгъ, сыда пІомэ джуртмэ ащыщынэщтыгъэти ары. Ар Пилат ыдэжъ кІуи елъэІугъ:

–Исус ихьадэ къащым къыпысхыжьиынэу фит сышІ.

Пилат фит зешІым, Юсыф кІуи, Исус ихьадэ къащым къыпихыжьиыгъ.

³⁹ Юсыф игъусэу Никодими къэкІуагъ. Никодим ары Исус ыдэжъ чэщым къэкІогъагъэр. Ащ литришгъэ фэдиз зэхэгъэкІухъагъэу, мэ ІэшІу зыпихырэ уцхэу смирнэрэ алоерэ зыцІэхэр къыздихыгъэх. ⁴⁰ ЕтІанэ а нэбгыритІумэ Исус ихьадэ къащым къыпахыжьи, джуртмэ хьадэр зэрэчІалъхъажьиырэ хабзэм тетэу, мэлэшІу зыпихырэ уцхэр игъусэхэу, чэфынхэр хьадэм ращэкІыгъэх. ⁴¹ Исус къащым зыщыраІулІыгъэ чІыпІэм хатэ горэ шытыгъ. А хатэм къэунакІэу егъашІэми зы хьадэ зычІамылъхъажьиыгъэр дэтыгъ. ⁴² Джуртмэ шэмбэт мафэм пае зызыщагъэхъазырырэ мафэу шытыгъэти, а къэунэри гъунэгъугъэти, Исус ихьадэ ащ чІалъхъажьиыгъ.

нэрэ тхылъэу ытхыгъэм 9:12; Сэбур (Псалтыр) 34:20 (урыс библиемкІэ 33:21).

19:37 Тхьэм игушыІэ тхыгъэхэм арыт – еплъ Пегъымбар Зэкъарие тхылъэу ытхыгъэм 12:10.

19:38 Аримафей къуаджэр – Ерусалим километрэ 35–кІэ пэчыжъэу, итемыр тыгъэкъохъэпІэ лъэныкъомкІэ итыгъ.

ЯТЮКІЭНЭРЭШЪХЪ

Исус лагъэхэм кыызэрахэтэджыкыжыгыгъэр

(Маттэ 28:1–10; Марк 16:1–8; Лука 24:1–12)

Тхьамафэм иапэрэ мафэм*, пчэдыжым жьэу джыри мэзахэу, Магдалэ къуаджэм щыщ Мерэм къэунэм кIуагъэ. ЗэкIом, мыжъошхор къэунэм IугъэукIорэикIыгъэу ылъэгъугъ. ²Мерэм ащ фэдэу зельэгъум, Симон Петрэрэ игъогу рыкIохэрэм ащыщэу Исус анахьышIоу ылъэгъурэмрэ адэжъ чъи ариIуагъ:

–Зиусхьаныр къэунэм чIахыгъ, зыдахьыгъэри тшIэрэп.

³Петрэрэ адрэ лIэу Исус игъогу рыкIорэмрэ унэм икIыхи, къэунэмкIэ ежъагъэх. ⁴Тури зэгъусэхэу чъагъэх, ау адрэ лIэу Исус игъогу рыкIорэр Петрэ нахь нахь псынкIэу чъи, ыпэ къэунэм нэсыгъ. ⁵Зиуфи, чIаплъи, чэфынхэр щылъхэу ылъэгъугъэх, ау къэунэм чIэхъагъэп. ⁶Ащ ыуж итэу, Симон Петрэ къэси, къэунэм чIэхъагъ. ЗычIахьэм, чэфынхэр ащ дэжым щылъхэу ылъэгъугъэх, ⁷ау чэфынэу Исус ышъхъэ ещэкIыгъагъэр адрэ чэфынхэм абгъодэмылъэу, зэкIоцIыщыхъагъэу изакъоу зы чIыплэм щылъыгъ. ⁸ЕтIанэ адрэ лIэу Исус игъогу рыкIорэр ыпэ къэсыгъагъэри къэунэм чIэхъагъ. Ащи зэкIэ ылъэгъуи, ышIошъ хъугъэ; ⁹сыда пIомэ Исус лагъэхэм къахэтэджыкыжыын фаеу зэрэщытыр Тхьэм игущыIэ тхыгъэхэм зэрарытым фэдэу, ахэмэ къагурылогъагъэгоп. ¹⁰ЕтIанэ а лIыхэу Исус игъогу рыкIохэрэм адэжъ агъэзэжыгъ.

Исус Магдалэ къуаджэм щыщ Мерэм зыкыызэрэригъэлъэгъугъэр

(Марк 16:9–11)

¹¹Мерэм къэунэм ыдэжъ щытэу гъыщтыгъ. Гъызе къэунэм чIэплъэнэу зызеуфэм, ¹²мэлэицIитIу фыжыкIэ фэпагъэхэу, Исус ихъадэ зыдэщылъыгъагъэм ыдэжъ, зыр ышъхъэкIэ адрэр ылъапэкIэ, щысхэу ылъэгъугъэх.

20:1 Тхьамафэм иапэрэ мафэр – тхьаумафэ мафэр ары.

¹³ –О бзылъфыгъ! Сыда узкIэгъырэр?– аIуи, ахэмэ Мерэм къыраIуагъ.

–Си Зиусхъан ихъадэ чIахыгъ, зыдахьыгъэри сшIэрэп,– ариIожьыгъ Мерэм.

¹⁴ Ар къыIуагъэу зыкъызызэрегъээзэкIым, Исус щытэу ылъэгъугъ, ау ар зэрэ–Исусыр ышIагъэп.

¹⁵ –О бзылъфыгъ, сыда узкIэгъырэр?– къыриIуагъ Исус. –Хэта узлъыхъурэр?

Мерэм хатэм пэсырэ лIыр арэу къышIошIи риIуагъ:

–Тхъаматэ, орымэ ар чIэзыхыгъэр зыдэпхыгъэр къысаIуи, сэ ар схьыжъышт.

¹⁶ –Мерэм!– къыриIуагъ Исус.

Ар зеIом, Мерэм зыкъызэригъээзэкIи, джуртыбзэкIэ риIуагъ:

–Раввун!– (Раввуним къикIырэр «Дин ГъэсакIор» ары.)

¹⁷ –Укъызнэмыс,– къыIуагъ Исус, –сыда пIомэ Ты лъапIэм ыдэжъ джыри сыдэкIоежъыгъэгопышъ ары, ау сшыхэм* адэжъ кIуи, ахэмэ яIу: «Сэ Сятэ шъори Шъуятэу, сэ си Тхъэу шъори шъуи Тхъэм ыдэжъ сыдэкIоежъышт».

¹⁸ Ар къызыреIом, Магдалэ къуаджэм щыщ Мерэм Исус игъогу рыкIохэрэм адэжъ кIуи, Зиусхъаныр зэрилъэгъугъэри мы гущыIэхэр къызэриIуагъэхэри ариIотэжъыгъ.

Исус игъогу рыкIохэрэм зыкъызэраригъэлъэгъугъэр

(Маттэ 28:16–20; Марк 16:14–18; Лука 24:36–49)

¹⁹ А мэфэ дэдэм, тхъамафэм иапэрэ мафэу арыгъэ, пчыхъашъхъэм Исус игъогу рыкIохэрэр унэ горэм щызэIу-кIагъэх. Джуртмэ ащыщынэщтыгъэхэти, унэу зыщызэIу-кIагъэм ипчъэхэр агъэпытагъэх. Джащыгъум Исус адэжъ къакIуи, пчэгум къиуцуи къариIуагъ:

–Гупсэфыныгъэ шъуиIэу шъопсэу!

²⁰ Ар къызеIом, ыIэхэри ычапэри къаригъэлъэгъугъэх. Зиусхъаныр залъэгъум, игъогу рыкIохэрэр гушIуагъэх.

²¹ –Гупсэфыныгъэ шъуиIэу шъопсэу!– къариIуагъ Исус джыри зэ. –Ты лъапIэм сэ сыкъызэригъэкIуагъэм фэдэу, сэри шъусэгъакIо.

20:17 сшыхэр – зы диным рыкIохэрэр ары.

²² Ар къызеIo ужым, игъогу рыкIохэрэм япщи ариIуагъ:
–Тхьэм Ыпсэ ЛъапIэ шъугухэм арысэжъугъалъхь.

²³ ПсэкIодхэр шъо зыфэжъугъэгъурэм фэгъущтых, зыфэшъумыгъэгъурэми фэгъущтхэп.

«О уси Зиусхъан ыкIи уси Тхь», Фомэ Исус зэрэриIуагъэр

²⁴ Исус игъогу рыкIорэ нэбгырэ пшIыкIутIумэ язэу Фомэу ТIуазэкIэ заджэхэрэр Исус къызэкIом, адрэмэ ягъусагъэп.

²⁵ Адрэ лIыхэу Исус игъогу рыкIохэрэм къыраIуагъ:

–Зиусхъаныр тлъэгъугъэ.

–ГъучIыIунэ опIэ гъуанэхэр Исус ылэмэ атесымылIагъохэу, сэ слэхъуамбэ а гъучIыIунэ уапIэ гъуанэхэм атесымылIахъэу, сэ сIи Исус ычапэ тесымылIахъэу сшIошъы хъуштэп,– ариIуагъ Фомэ ахэмэ.

²⁶ Мэфий зытешIэм ыуж Исус игъогу рыкIохэрэр джыри унэм исыгъэх, Фоми ягъусагъ. Пчъэхэр агъэпытагъэхэ пэтми, Исус къакIуи, пчэгум къиуцуи къариIуагъ:

–Гупсэфыныгъэ шъуиIэу шъопсэу!

²⁷ ЕтIанэ Исус Фомэ риIуагъ:

–О пIэхъуамбэ мо къытелъхь, слэмэ къяплъ. Ши къэщэий, сэ счапэ къытелъхь, пшIошъ мыхъоу ущымытэу, шIошъхъуныгъэ зигъаI.

²⁸ –О уси Зиусхъан ыкIи уси Тхь!– Фомэ Исус риIуагъ.

²⁹ –Сэ сыплъэгъугъэти, пшIошъ хъугъэ,– къыриIуагъ Исус. –Мы Ioфхэр амылIэгъугъэхэ пэтми, шIошъхъуныгъэ зилэ хъугъэхэр сыхъатмафэ ежъагъэх.

Мы тхылъыр зыфэттхыгъэр

³⁰ Мы нэшэнэ гъэшIэгъонышхохэм анэмыкIэу Исус игъогу рыкIохэрэм апашъхъэ мы тхылъым имытхэу, нэшэнэ гъэшIэгъонышхо Iаджыхэри къыгъэлъэгъуагъэх.

³¹ Ау мы Ioфхэр зыфэттхыгъэр Исусыр Христосэу Тхьэм Ыкъоу зэрэщытымкIэ шIошъхъуныгъэ шъуиIэ хъуныр ары, а шIошъхъуныгъэмкIи Исус ыцIэкIэ мыкIодыжъын щылэныгъэ шъуиIэ хъуныр ары.

ЯТІОКІҮРЭ ЗЫНЭРЭШЪХЪ

Исус игъогу рыкІохэрэм ащыщхэу нэбгыриблымэ зыкъызэраригъэлъэгъугъэр

Ащ нэуж Тивериадэ зыцІэ псыхъураем* игъогу рыкІохэрэм джыри зэ Исус зыкъаригъэлъэгъугъ. Ар зэрэхъугъэр мары: ²Симон Петрэрэ, Фомэу ТуазэкІэ заджэхэрэмрэ, Галилей хэкум ит Канэ къуаджэм щыщ Нафанаилрэ, Зеведей ыкъуитІурэ, нэмыкІ нэбгыритІоу Исус игъогу рыкІохэрэмрэ зэгъусагъэх.

³–Пцэжъыяшэ ськІощт,– ыІуи, Симон Петрэ адрэмэ ариІуагъ.

–Тэри тыкъыбдэкІощт,– къыраІожьыгъ ахэмэ. ЕтІанэ ежъэхи, къуашъом итІысхъэхи, кІуагъэх, а чэщым зи къаубытыгъэп.

⁴Нэф къызэшъым, Исус псылушъом Іутыгъ, ау ар зэрэ–Исусыр игъогу рыкІохэрэм ашІэжъыгъэп.

⁵–Ныбджэгъухэр,– ариІуагъ Исус, –пцэжъые къэшъуубытыгъа?

–Хъау, зи къэтыубытыгъэп,– къыраІожьыгъ ахэмэ.

⁶–Къуашъом иджабгъу лъэныкъокІэ хъытыур хажъудзи, къэшъуубытыщт,– ариІуагъ Исус. Ар къызеІом, хъытыур хадзи, пцэжъыабэр хъытыум къызэрихъагъэм пае, хъытыур къыхахыжъын алъэкІыгъэп.

⁷Игъогу рыкІохэрэм ащыщхэу Исус анахъышІоу ылъэгъурэм Петр риІуагъ:

–Мыр Зиусхъаныр ары.

Симон Петрэ ар зэрэ–Зиусхъаныр зызэхехым, ищыгъын кІыІутелъ зыщыхыгъагъэти, ар къызэрищэкІыжъи, псым зыхидзагъ. ⁸Адрэ лІыхэу Исус игъогу рыкІохэрэм пцэжъыехэр зэрылъ хъытыур къыздалъэшъузэ, къуашъом исхэу къэсыгъэх, сыда пІомэ псылушъом пэчыжъэу щытыгъэхэп, Іэнтэгъу шъитІум фэдиз ныІэп зэрэпэчыжъагъэхэр, ⁹Псылушъом къэзынэсхэм, шІомыкІ машІор хэгъэнагъэу, ащ пцэжъые телъэу, хъалыгъуи бгъодэлъэу алъэгъугъ.

21:1 Тивериадэ зыцІэ псыхъураер – Галилей псыхъураер ары.

¹⁰ –Джы къэшъуубытыгъэ пцэжъыхэм ащыщ къэшъухъ,– ариуагъ Исус.

¹¹ Симон Петрэ къуашъом ыдэжъ кІуи, пцэжъые инхэр зэрыз хъытыур Іушъом къытырилъэшъуагъ. Пцэжъые-хэу хъытыум илъыгъэхэр шъэрэ шъэныкъорэ щырэ хъу-щтыгъэ. Ащ фэдиз илъыгъэхэ пэтми, хъытыур зэІэ-тхъыгъэп.

¹² –ШъукъакІуи, пцэдыжбышхэ шъушІы,– ариуагъ Исус.

–О хэт ущыща?– ыІоу, игъогу рыкІохэрэм ащыщэу зи Исус къеупчІынэу тегушхуагъэп. Ар зэрэ–Зиусхъаныр ашІагъ. ¹³ Исус къакІуи, хъалыгъур къышти аритыгъ. Ащ фэдэу пцэжъыхэри аритыгъ. ¹⁴ Исус лагъэхэм къыза-хэтэджыкІыжбы ужым, игъогу рыкІохэрэм зыкъызэра-ригъэлъэгъугъэр мыр ящэнэрэу шытыгъ.

Исус Петрэ зэрэдэгущыІагъэр

¹⁵ Зэшхэхэм ыуж, Исус Симон Петрэ риуагъ:

–Иуан ыкъо Симон, мыхэмэ сызэралъэгъурэм нахьи нахышІоу сыолъэгъуа?

–Ары, Зиусхъан,– къыриІожбыгъ Петрэ. –ШІу узэрэслъэгъурэр о ошІэ.

–Сэ сишъынэхэр гъэхъух,– риуагъ Исус.

¹⁶ –Иуан ыкъо Симон, шІу сыолъэгъуа?– ыІуи, ятІонэрэу Исус Петрэ риуагъ.

–Ары, Зиусхъан,– къыриІожбыгъ Петрэ. –ШІу узэрэслъэгъурэр о ошІэ.

–Сэ симэлхэм Іахъоу афэхъу,– риуагъ Исус.

¹⁷ –Иуан ыкъо Симон, шІу сыолъэгъуа?– ыІуи, ящэнэрэу Исус Петрэ риуагъ.

«ШІу сыолъэгъуа?» ыІуи, ящэнэрэу Исус зэреупчІы-гъэм пае, Петрэ ыгу къеуи къыриІожбыгъ:

–Зиусхъан, зэкІэри о ошІэ, шІу узэрэслъэгъурэри ошІэ.

–Симэлхэр гъэхъух,– риуагъ Исус. ¹⁸ –Шъыпкъэ дэдэр осэІо, уикІэлэгъу ор–орэу убгы бгырых иплъхъэти, узы-фаем укІощтыгъ. Ау жъы узыхъукІэ, о пІэхэр фэпщэй-хэзэ, нэмыкІ горэм бгырыхыр убгы къырилъхъанышъ, уздэкІонэу узыфэмыем уищэшт.

¹⁹ Исус ащ фэдэу зыфыриуагъэр лIакIэу Петрэ фэхъу-
щтэу*, Тхэм щытхъушхо зэрыфишIыщт шIыкIыр гури-
гъэIоныр

арыгъэ. Исус ар зыреIом ыуж риуагъ:

–Сэ сауж къырыкIу.

Исусрэ игъогу рыкIохэрэм ащыщэу анахьышIоу ылъэгъурэмрэ

²⁰ Петрэ зыкъызызэрегъээзэкIым, игъогу рыкIохэрэм
ащыщэу Исус анахьышIоу ылъэгъурэр ауж итэу къакIоу
ылъэгъугъ. А лIыр ары пчыхъэшъхъашхэм дэжъ Исус
къыбгъодэсэу Iэнэм пэсэу къэзыIогъагъэр:

–Зиусхъан, хэт тетыгъо зиIэхэм уаIэкIэзыгъэхъащтыр?

²¹ Петрэ а лIыр зелъэгъум, Исус къеупчIыгъ:

–Зиусхъан, мы лIыр сыдэу хъушт?


²² –Сэ дунаем къэсэгъээзэжъыфэкIэ, ар щыIэнэу сыфае-
мэ, сыда уиIофэу ащ хэлъыр?– риIожьыгъ Исус. –О сауж
къырыкIу!

²³ Арэуштэу, «А лIэу Исус игъогу рыкIорэр лIэштэп»,
зыIорэ къэбар шIошъхъуныгъэ зиIэ къошхэм ахэхагъ.
АрышъхъакIэ, «Ар лIэштэп», ыIоу Исус Петрэ къыриIо-
гъагъэп. Исус къыриIогъагъэр мары: «Сэ къэсэгъээзэжъ-
фэкIэ, ар щыIэнэу сыфаемэ, сыд уиIофэу ащ хэлъыр?»

²⁴ А лIэу Исус игъогу рыкIорэр ары мы Iофхэр къэзы-
ушыхъатырэри ахэр зытхыгъэри. Ащ къыушыхъатырэр
зэрэшъыпкъэр тэ тэшIэ.

²⁵ Исус нэмыкI Iофыбэхэри ышIагъэх. Сызэрэгугъэрэм-
кIэ, ахэр зэкIэри зырызэу тхыгъэхэмэ, тхыгъэн фаеу
тхылъхэр дунаем тефэштгъэхэп. Амин.

21:19 лIакIэу Петрэ фэхъуштыр – Петрэ къащым тыраIулIэнышъ, агъэ-
лIэныр ары; сыда пIомэ зыгорэ къащым зытыраIулIэрэм, кIапсэкIэ е бгы-
рыпхкIэ ылэхэр къащым тырапхэщтыгъэх.



АПОСТОЛХЭМ ЮФХЭУ АШИГЪЭХЭР

АПЭРЭШЪХЬ

**Тхьэм ежь Ыпсэ ЛьяпІэ апостолхэм къяфыригъэхынэу
къызэригъэгугъагъэхэр**

^{1,2} Феофил* льяпІ, апэм къящегъэжъагъэу Тхьэм Исус уашъом зыдищэежъыгъэ мафэм нэсыфэ, Исус ышІэгъэ Іоф пстэури, цыфхэм аригъэшІэгъэ Іоф пстэури апэрэ тхылъэу* сэ стхыгъэм ит. Исус, Тхьэм ежъыр уашъом дищэежъыным ыпэкІэ, къыхихыгъэ апостолхэм* Тхьэм Ыпсэ ЛьяпІэ ыкІуачІэкІэ унашъохэр афишІыгъэх.
³ Исус къин зещэчым ыуж, щэч хэмылъэу лагъэхэм къызэрахэтэджыкІыжъыгъэр бэрэ афигъэшъыпкъэжъэу ахэ-

1:1,2 Феофил – еплъ Лука 1:1.

1:1,2 апэрэ тхылъыр – «Лука КъэбарышІур КъызэриІотагъэр» зыфа-Іорэ тхылъыр ары. Еплъ Лука 1:1–4.

1:1,2 апостол – нэмыкІ цыф горэм ыцІэкІэ гущыІэнэуи Іоф ышІэнэуи фитыныгъэ зиІэр ары. Исус игъогу рыкІорэ нэбгырэ пшыкІутІум «апо-столхэкІэ» яджэх. Ахэр Исус илІыкІохэу тетыгъо зэритыгъэхэр ары.

мэ заригъэлъэгъущтыгъ. Мэфэ тІокІитІум къыкІоцІ апо-
столхэм бэрэ заригъэлъэгъущтыгъ, Тхьэм и Тетыгъошхо*
иІофхэм яхьылІагъэуи къадэгущыІэщтыгъ. ⁴Исус ахэмэ
ягъусэ зэхъум, унашъо афишІыгъ:

–Ерусалим къалэм шъудэмыкІ, ау сэ зигугъу къышъу-
фэсшІыгъэу, Ты лъапІэм шъукъызэригъэгугъагъэм* шъу-
паплъ; ⁵сыда пІомэ Иуан псыкІэ цІыфхэр ыумэхъы-
щтыгъэх*, ау мэфэ заулэ зытешІэкІэ, Тхьэм ежъ Ыпсэ
ЛъапІэкІэ шъуиумэхъыщт.

Исус уашъом зэрэдэкІоежъыгъэр

⁶Зызэрэугъоихэм, апостолхэр Исус къеупчІыгъэх:

–Зиусхъан, Израил ипачъыхъагъу мы мафэхэм зэтебгъэ-
уцожъыщта?

⁷–Ты лъапІэм итетыгъошхокІэ уахътэхэуи лъэхъанэ-
хэуи ыгъэнэфагъэхэр шъушІэнхэ шъуфитэп,– ариІо-
жъыгъ Исус. ⁸–Ау Тхьэм Ыпсэ ЛъапІэ къызышъуфе-
хыкІэ, лъэкІыныгъэ шъуиІэ хъунышъ, Ерусалими, Иудей
хэкуми зэкІэ, Самарие хэкуми зэкІэ, дунаем ыкъуапэ нэс
шыхъат шъукъыщысфэхъущт.

⁹Исус а гущыІэхэр къызеІохэм ыуж, ахэмэ алъэгъоу
Тхьэм ар уашъом дицъежъыгъ. Зы ошъуапщэ горэ Исус
къышъхъэщырыхыи, ежъыр амылъэгъужъы хъугъэ.

1:3 Тхьэм и Тетыгъошхо – Тхьэм мы дунаеми, мы дунаем ицІыфхэми те-
тыгъошхоуи лъэкІыныгъэшхоуи афыриІэр ары. Инджылыр Тхьэм
и Тетыгъошхо зытегушъыІэкІэ, зыфиІорэр загъорэ мы уахътэм Тхьэм те-
тыгъошхоу иІэр ары, загъори къэкІошт уахътэм Тхьэм тетыгъошхоу
иІэщтыр ары, загъори Тхьэм ыдэжъ мыкІодыжъын шыІэныгъэ шыуиІэ-
ныр ары.

1:4 Ты лъапІэм шъукъызэригъэгугъагъэр – Тхьэм Ыпсэ ЛъапІэ ары.
Еплъ Лука 24:49; Иуан 15:26.

1:5 умэхъыныр – «ШъуипсэкІодхэм шъуафыкІэгъожъи, зысэжъугъэу-
мэхъ, Тхьэм ахэр къышъуфигъэгъунхэм пае», ыІоти, умэхъэкІо Иуан
(Яхъя) цІыфхэр псым чІигъаощтыгъэх (ыумэхъыщтыгъэх). Еплъ Марк
1:4. Исус уашъом зыдэкІоежъыгъэм щегъэжъагъэу, цІыфхэм диным
ехьылІагъэу тетыгъо зиІэ цІыф горэм зырагъэумэхъы – а цІыфым ахэр
псым чІегъаох, е псы тІэкІу ашъхъэхэм атыреутхэ. Арэушътэу ИсускІэ
шІошъхъуныгъэ яІэ зэрэхъугъэр къагъэлъагъо. Ащ нэмыкІэуи Исус
лІи, лІагъэхэм къызэрахэтэджыкІыжъыгъэм пае япсэкІодхэр къафэ-
гъугъэхэу, мыкІодыжъын шыІэныгъэ яІэ зэрэхъугъэми шыхъат фэхъух.

¹⁰ Исус уашъом зыдэкIоежъым, апостолхэм анэхэр уашъом тырагъэдыкъагъэхэу, ошIэ-дэмышIэу лIитIу шъошэ фыжъкIэ фэпагъэхэу* ахэмэ адэжъ къэуцугъэх.

¹¹ –Шъо Галилей цIыфхэр,– къаIуагъ а лIитIумэ, –сид пае мыщ дэжъым шъущытэу уашъом шъудэплъыера? Мы Исусэу Тхъэм уашъом дицэежъыгъэр уашъом дэкIоежъыгъэу зэрэшъулъэгъугъэм фэдэ къабзэу къехыжъышт.

Апостолхэм ежъхэм ащыщ хъунэу Иудэ ычIыпIэкIэ Матфый зэрэхахыгъэр

¹² Ащ нэужым апостолхэр Елеон Iуашъхъэм* ехыжъхи, Ерусалим агъэзэжъыгъ. Елеон Iуашъхъэр Ерусалим игъунэгъоу щыт, шэмбэт гъогум* икIыхъагъэ фэдизэу. ¹³ Къалэм дэхъажъхи, ахэр зэрыс унэ лъагэм дэкIоежъыгъэх; мыхэр арыгъэх: Петрэ, Иуан, Якъубэ, Индрыс; етIанэ Филипп, Фомэ, Варфоломей, Маттэ; Алфей ыкъо Якъуб, Симонэу зихэгъэгу ыгу етыгъэу фэлажъэщтыгъэр, Якъубэ ыкъо Иудэ. ¹⁴ Бзылъфыгъэ заулэ, Исус янэу Мерэм, Исус ышхэр ягъусэхэу, ахэмэ зэкIэ зэдаштэу Тхъэм елъэIу зэпытыщтыгъэх.

¹⁵ А мафэхэм ИсускIэ шIошъхъуныгъэ зиIэ купэу нэбгыришъэрэ тIокIырэ фэдиз хъуцтыгъэм Петрэ къыхэуцуи къыIуагъ:

¹⁶ –Сшыхэр*, Тхъэм игущыIэ тхыгъэхэм арыт гущыIэхэу Тхъэм Ыпсэ ЛъапIэ пачъыхъэ Даутэ ыгу къырилъхъэх, Иудэ зыщIэм ехылаIагъэу къыригъэIуагъэхэр къэкъыпкъэжъынхэ фэягъэх. А Иудэ ары* Исус къэзыубытыгъэхэм гъогур языгъэлъэгъугъэр. ¹⁷ Ари тэ тщыщыгъ, мы Iофыми тигъусэу рылажъэщтыгъ.

¹⁸ Бзэджагъэу ышIагъэм пае пкIэу ратыгъэмкIэ* Иудэ хъасэ къыщэфыгъ. А хъасэм бгъэгукIэ тефи, ыныбэ зэ-

1:10 лIитIу шъошэ фыжъкIэ фэпагъэхэу – мэлэичхэр ары.

1:12 Елеон Iуашъхъэр – Зейтун Iуашъхъэр ары. Ерусалим игъунэгъубзэу, итыгъэ къыкъокIыпIэ лъэныкъокIэ Кедрон къуладжэм иадрабгъу ит.

1:12 шэмбэт гъогу – зы километрэ фэдиз мэхъу. Джурт хабзэм иунашъо тетэу, шэмбэт мафэм зы километрэ нахъыбэ укIо хъуцтэп.

1:16 сшыхэр – зы диным рыкIохэрэр ары.

1:16 А Иудэ ары . . . гъогур языгъэлъэгъугъэр – еплъ Лука 22:47.

гоути, икІэтІыйхэр зэкІэ кыкІыгъэх. ¹⁹ Ерусалим дэс цыф пстэуми Иудэ къехъулагъэм икъэбар зэхахыгъ, абзэкІи а хъасэм АкелдамэкІэ еджэщтыгъэх. Ащ кыкІы-рэр «Лъыюсэ Хъасэ».

²⁰ ЕтІанэ Петрэ кыыпигъэхъожьыгъ:

–Сэбурым мыш фэдэу ит:*

«Иунэ нэкІ орэхъу. Зи ерэмыс».

Мыщ фэдэуи ит:

«Ащ ипшъэрылт нэмыкІ горэм ерэштэжьи, ычІыпІэ ерэуцожь».

^{21,22} –Арыти, Исус лагъэхэм кыызэрахэтэджыкІыжьи-гъэр Иудэ ычІыпІэкІэ нэмыкІ горэм кыиддиушыхъатын фае. А шыхъатыр Исус кыйтхахъэу, кыйтхэкІэу зыщы-тыгъэ лъэхъанэм зэкІэ, Иуан Исус зиумэхъыгъэ мафэм щегъэжъагъэу Тхъэм Исус уашъом дицэежъыфэ, тигъу-сагъэхэм ащыщын фае.

²³ Арэуштэу нэбгыритІу агъэуцугъ: Юсыфэу ВарсавэкІэ заджэхэрэмрэ (ащ Иусти ралуагъ) Матфыйрэ.

^{24,25} ЕтІанэ Тхъэм елъэлухэзэ алуагъ:

–Зиусхъан, о цыф пстэуми агухэм арылтыр ошІэ. Мы нэбгыритІумэ ащыщэу, апостолым илоф ышІэнэу хэпхы-гъэр кыитэгъэлъэгъу; сыда плөмэ Иудэ а Іофыр кыы-гъани, ежъ фэшъошэ чІыпІэ кІуагъэ.

²⁶ ЕтІанэ пхъэдз ашІи, пхъэдзыр Матфый тефагъ. Арэу-штэу апостол пшІыкІузымэ ягъусэу Матфый апостолэу хъугъэ.

ЯТІОНЭРЭШЪХЪ

**Тхъэм Ыпсэ ЛъапІэ ИсускІэ шІошъхъуныгъэ зиІэхэм
кыызэрафехыгъэр**

Пэнтэкост зыцІэ мэфэкІ мэфэшхор* кыызэсым, шІошъ-хъуныгъэ зиІэхэр зэкІэ зы чІыпІэм щытыгъэх. ² ОшІэ–

1:18 пкІэу ратыгъэр – еплъ Лука 22:3–6.

1:20 Сэбурым ит – еплъ Сэбур (Псалтыр) 69:25; 109:8 (урыс библиемкІэ 68:26; 108:8).

2:1 Пэнтэкост зыцІэ мэфэкІ мэфэшхор – коцхэр кызахыжыырэм

дэмышлэу жьыбгъэшхоу къепщэрэм ибырсыр мэкъэшхо фэдэ макъэ уашъом къехи, унэу зэрысхэм зэкIэ мэкъэшхор из хъугъэ. ³МашIом фэдэу бзэгухэр къафэлъэгъуагъэх. А бзэгухэм загощи, ахэмэ ащыщэу хэтрэ зы цIыфым зы бзэгу къытенагъэу хъугъэ. ⁴Тхьэм Ыпсэ ЛъапIэ зэкIэми агухэм инэу арылъ хъуи, хымабзэхэмкIэ къэгущыIэхэу аублагъ, Тхьэм Ыпсэ ЛъапIэ къызэригъэгущыIагъэхэм фэдэу.

⁵Дунаем сыдрэ лъэпкъи щыщхэу Тхьэм ищынагъо зыгу илъ джуртхэр Ерусалим дэсыгъэх. ⁶А бырсыр мэкъэшхор къызэхъум, зыфахьын амышлэу, цIыфыбэхэр зэхэлъэдагъэх; сыда пIомэ хэти ежъ ыбзэкIэ ахэр къэгущыIэхэу зэхахыгъэти ары. ⁷Лъэшэу агъэшIагъоу зэраIожьыщтыгъ:

–Мы къэгущыIэрэ лIыхэр зэкIэ Галилей хэкум щыщхэба? ⁸Ащыгъум тэ тщыщэу, хэти ежъ ыбзэкIэ ахэр къэгущыIэхэу зэхихын ылъэкIэу сыдэуштэу хъура? ⁹Парфие хэгъэгум щыщхэми, Мидие хэгъэгум щыщхэми, Елам хэгъэгум щыщхэми, Месопотамие хэгъэгум исхэми, хэкухэу Иудейрэ Каппадокиерэ арысхэми, хэкухэу Понтрэ Асиерэ арысхэми, ¹⁰хэкухэу Фригиерэ Памфилиерэ арысхэми, Мысырымрэ Ливие хэгъэгум щыщ Кириение къалэм пэгъунэгъу лъэныкъомрэ арысхэми, Рим къэлэшхом къыкIыгъэхэми, ¹¹джуртхэми, прозелитхэми*, Крит хыгъэхъунэм* щыщхэми, арабхэми, тэ зэкIэ тыбзэхэмкIэ Тхьэм Iофышхохэу ышIагъэхэм якъэбар ахэмэ къаIуатэу зэхэтэхы.

¹²ЦIыф пстэуми агъэшIагъоу, зыфахьын амышлэу зэраIожьыщтыгъ:

–Сыда щыщ мы къэхъугъэр?

¹³Зыгорэхэри акIэнакIэхэу къаIуагъ:

–Сэнэпс IэшIум ыгъэутэшъуагъэх.

ыуж, джуртхэм илъэс къэс ятфэнэрэ мазэм щагъэмэфэкIырэ мэфэкI мэфэшхор ары. Пасхъэ мэфэкI мэфэшхом ыуж, мэфэ шъэныкъозыблэкIыхэкIэ, Пэнтэкоств мэфэкI мэфэшхор къэсы. «Пэнтэ-костым» къыкIырэр «яшъэныкъорэр» ары.

2:11 прозелитыр – зидин зэблэзыхъугъэр ары.

2:11 хыгъэхъунэ – чIыгу гъушъэу псы гузэгум итыр ары.

**Пэнтэкост мэфэкл мэфэшхом Петрэ цыф купышхом хэтхэм
апашъхэ кыызэрэщыгуцылагъэр**

¹⁴ Джащыгъум Петрэ апостол пшыкIузымэ ягъусэу къэ-
тэджи, ымакъэ кыиIэти, гущыIэу кыублагъ.

–Сшы джуртхэмрэ, Ерусалим дэсхэмрэ, мыр зэжъугъа-
шIэ, къасIохэрэми шъукъядэIу. ¹⁵ Шъо шъузэрэгугъэрэм
фэдэу мы лыхэр утэшъуагъэхэп, сыда пIомэ пчэдыжъым
сыхъатыр бгъу* хъугъэ ныIэп. ¹⁶ Ау мыщ дэжъым
кыщыхъугъэр пегъымбар Иоил* Iофэу мырэуштэу зыте-
гуцылагъэр ары:

¹⁷ «Тхъэм мырэуштэу еIо: Дунаем иаужырэ мафэхэм
сэ Спсэ ЛъапIэ цыф пстэуми къафезгъэхышт.
СигущыIэхэр шъо шъукъохэмрэ шъупхъухэмрэ
агухэм къарыслъхъанхэшъ, къязгъэIощтых.
ШъуикIалэхэми Iофхэр къафезгъэлъэгъощтых,
шъуинахъыжъхэми пкIыхъапIэхэр язгъэлъэгъуштых.

¹⁸ А мафэхэм кыисфэлажъэрэ цыфхэм,
хъульфыгъэми бзыльфыгъэми, сэ Спсэ ЛъапIэ
къафезгъэхышт,
сигущыIэхэри ахэм агухэм
къарыслъхъанхэшъ, къязгъэIощтых.

¹⁹ Уашъом Iофышхо гъэшIэгъонхэр
кыщызгъэлъэгъощтых,
чIылъэми нэшэнэ гъэшIэгъонышхохэр
кыщызгъэлъэгъощтых,
лъы, машIо, Iугъошхо къэхъуштых.

²⁰ Зиусхъаным имэфэшхоу щытхъушхо зиIэр къэкIоным
ыпэкIэ,
тыгъэри шIункI къэхъушт, мазэри
лъым фэдэу хъушт.

²¹ Хэт щыщми Зиусхъаныр кыидэIэпыIэнэу елъэIурэри
мыкIодэу къэнэжъышт».

²² Ащ нэужым Петрэ джыри ипсалъэ кыпидзэжъыгъ:

–Шъо, Израил лыхэр, мы гущыIэхэм шъукъядэIу:
Тхъэм Назарет щыщ Исус ежъым зэрэщыщыр шъор-
кIэ кыгъэшъыпкъэжъыгъ. Тхъэм ар кызэригъэшъы-

2:15 пчэдыжъым сыхъатыр бгъу – гущыIэ–гущыIэу зэбдзэкIымэ, «ящэ-
нэрэ сыхъатыр» мэхъу. Ащ кыикIырэр пчэдыжъым сыхъатыр бгъур
ары.

2:16–20 пегъымбар Иоил . . . зытегуцылагъэр – еплъ Пегъымбар
Иоил тхылъэу ытхыгъэм 2:28–32.

пкѣжыгъэр Исус лѣкѣныгъэ зыхэлъ Иофышхохэмрэ Иофышхо гъэшлэгъонхэмрэ шъуадэжъ зэрэщыригъэшлэгъэхэри, нэшэнэ гъэшлэгъонышхохэр зэрэщыригъэгъэлъэгъуагъэхэри ары. ²³ Тхъэм гухэлъэу ыухыгъэм тетэуи, Тхъэм ар къэхъуным ыпэ къэхъунэу зэришлэщтыгъэм фэдэуи, Исус къышъуІэкІэхъагъ. Цыф бзаджэхэм шъо къащым ряжъугъэІулІи яжъугъэукІыгъ. ²⁴ Ау Тхъэм ар лІэныгъэм икѣин щэчыныгъэм хищыжыгъэу, лІагъэхэм къахигъэтэджыкІыжыгъ; сыда пІомэ лІэныгъэм ар ыІыгъынэу хъущтыгъэп. ²⁵ Пегъымбар Даутэ Исус ехылаагъэу мырэуштэу къыІуагъ:*

«Зиусхъаныр сапашъхъэ итэу слъэгъу зэпытыгъ.

ЗыкІи симыгъэгумэкІыным пае, ар сиджабгъукІэ кѣызгот.

²⁶ Арышъ, сыгу мэгущІо, сыжэ—бзэгуи мэгущІо.

Спкѣи гугъэпІэшІу иІэу псэфыжышт,

²⁷ сыда пІомэ лІагъэхэм ядунае сэ спсэ кѣыщыбгъэнэжыштэп.

Кѣыпфэлажъэрэ цыф лѣапІэм ихъадэ бгъэшъуштэп.

²⁸ ЩыІэныгъэм ыдэжъ кІорэ гъогухэр сэбгъэшлэгъэх.

Уадэжъ сэ сыщыбгъэгущІо жышт».

²⁹ —Сшыхэр, тятэжъышхо Даутэ ехылаагъэу гушхоньгъэкІэ сыкѣэгущыІэн сыфит. Ар дунаем ехыжыгъагъ ыкІи чІалъхъажыгъагъ, непэ къэсыфэ икѣэунэ тадэжъ щыІ. ³⁰ Даутэ пегъымбарэу щытыгъ, ащи ышлэщтыгъ, Христосэу* ежъ Даутэ кѣытехъукІынэу щытыгъэ цыфхэм ащыщыр ежъ Даутэ ипачъыхъэ тІысыпІэ тыригъэтІысхъанэу Тхъэм гущыІэ пытэкІэ кѣызэригъэгугъагъэр*.

³¹ Арышъ, Даутэ къэхъуштыр ешлэти, Христос кѣытегущыІэу* «Тхъэм ар лІагъэхэмэ ядунае кѣыщыбгъэнэжыштэп», ыкІи «ащ ихъадэ ыгъэшъуштэп» ыІуи кѣызеІом,

2:25–28 пегъымбар Даутэ . . . кѣыІуагъ – еплъ Сэбур (Псалтыр) 16:8–11 (урыс библиемкІэ 15:8–11).

2:30 Христос – Мессихъыр ары. Пачъыхъэ Даутэ ылъэпкѣ кѣытехъукІыгъэу, пегъымбархэм кѣызэраІуагъэм тетэу, Израил шъхъафитныгъэрэ мамыр тетыгъорэ аригъэгъотынхэу Тхъэм Израил кѣызэригъэгугъэгъэ пщы лѣапІэр ары.

2:30 Тхъэм гущыІэ пытэкІэ кѣызэригъэгугъагъэр – еплъ Сэбур (Псалтыр) 132:11 (урыс библиемкІэ 131:11).

2:31 Даутэ . . . Христосым кѣытегущыІэу – еплъ Сэбур (Псалтыр) 16:10 (урыс библиемкІэ 15:10).

зыфиуагъэр Христос лагъэхэм къахэтэджыкIыжыынэу зэрэщытыгъэр ары. ³² А Исус ары Тхьэм лагъэхэм къахигъэтэджыкIыжыыгъэр, а Иофыми тэ зэкIэри тыришыхат. ³³ Тхьэм Исус уашъом дищэежьи, иджабгъукIэ зыгуегъэтIысхьэм ыуж, Ты лъапIэм ежъ Ыпсэ ЛъапIэу къызэригъэгугъагъэр къыритыгъ, зэрэшъулъэгъурэм ыкIи зэрэзэхэшъухырэм фэдэуи Исус Тхьэм Ыпсэ ЛъапIэ къытфыригъэхыгъ. ³⁴ Сыда пIомэ Даутэ уашъом дэкIоежыыгъэп, ау мырэуштэу къыуагъ:*

«Тхьэу Зиусхьаным сэ си Зиусхьан къыриуагъ:

³⁵ О уипыхэр лъэгукIэтын пфэсшIыхэфэ,
сэ сиджабгъукIэ къызготIысхь».

³⁶ –Арышъ, Израил цIыф пстэуми мыр яшъыпкъэу арэшI: Мы Исусэу шъо къащым ешъулулIыгъэр, Тхьэм ыкIи Зиусхьанэу ыкIи Христосэу къыгъэхъугъ.

³⁷ ЦIыфхэм ар зызэхахым, агу хэуIагъ. Ахэмэ Петрэрэ адрэ апостолхэмрэ къаралуагъ:

–Тшыхэр, сыда тэ тшIэн фаер?

³⁸ –ШъуипсэкIодхэм шъуафыкIэгъожьи, Исус Христос ыцIэкIэ шъо пстэуми зытэжъугъэумэхъ*, Тхьэм шъуипсэкIодхэр къышъуфигъэгъунхэм пае,– ариIожыыгъ Петрэ. –Ащыгъум Тхьэм итынэу ежъ Ыпсэ ЛъапIэ шъугухэм къарилъхьашт. ³⁹ Тхьэм ежъ Ыпсэ ЛъапIэ зыфыригъэхынэу къыгъэгугъагъэхэр шъори, шъуибынхэри, чыжъэу щыIэ цIыфхэри зэкIэ – цIыфхэу ежъ ибын хъунхэу Зиусхьанэу ти Тхьэ зэкIэ заджэхэрэр ары.

⁴⁰ НэмыкI гущыIабэкIэ Петрэ ахэмэ афигъэпытэу ялъэIугъ:

–Мы лъэпкъ къуанчэм Тхьэм зыхежъугъэщыжьи, шъу-мыкIодэу зыкъежъугъэгъэнэжъ.

⁴¹ Арэуштэу Петрэ игущыIэхэр зыштагъэхэм зарагъэумэхъыгъ. А мафэм шIошъхъуныгъэ зиIэхэм япчъагъэ минищ фэдиз хэхъуагъ. ⁴² Емызэщхэу шIошъхъуныгъэ зиIэ хъугъэ цIыфхэм апостолхэм Тхьэм игущыIэхэр зарагъэгъашIэхэу зэпытыщтыгъэх, зэкъошхэм фэдэуи зэхэтыгъэх, хьалыгъу зэгучачы зэпытыщтыгъ, Тхьэми елъэIу зэпытыщтыгъэх.

2:34–35 Даутэ . . . къыуагъ – еплъ Сэбур (Псалтыр) 110:1 (урыс библиемкIэ 109:1).

2:38 умэхъыныр – еплъ 1:5.

2:42 хьалыгъу зэгучачы зэпытыщтыгъ – Исус лIи, лагъэхэм къызэра-

Шошъхъуныгъэ зиӀэхэм язэкъошныгъ

⁴³ Апостолхэм Иофышхо гъэшӀэгъон Іаджыхэр ашӀагъэхэти, нэшэнэ гъэшӀэгъонышхо Іаджыхэри къагъэлъэгъуагъэхэти, цӀыфхэм зэкӀэ агухэм щынагъо арылъ хъугъэ. ⁴⁴ Шошъхъуныгъэ зиӀэхэр зэкӀэ зэгъусагъэх, яӀэри зэкӀэ язэфэдагъ. ⁴⁵ Ямылъкухэмрэ яхъапщыпхэмрэ ащэхи, къыкӀэкӀыгъэм щыщ хэти ищыкӀагъэм фэдиз ратыгъ. ⁴⁶ Зыгу–зыпсэу мафэ къаси Тхьэм иунэшхо щызэӀукӀэ зэпытыщтыгъэх. Яунэхэми хъалыгъур щызэгуачыщтыгъ, гушӀохэу агу шъыпкъэхэкӀэ зэдашхэщтыгъэх. ⁴⁷ Тхьэм ищытхъу ашӀыщтыгъ, цӀыф пстэуми агуи яӀуштыгъ. Зиусхъаным цӀыфхэу мыкӀодхэу къыгъэнэжъхэрэмкӀэ шӀошъхъуныгъэ зиӀэхэм япчъагъэ мафэ къэси хигъахъоштыгъ.

ЯЩЭНЭРЭШЪХЪ

**Петрэрэ Иуанрэ Тхьэм иунэшхо икъэлапчъэ дэжъ
зылъакъохэм атеуцон зымылъэкӀырэ лӀы горэ
зэрэщагъэхъужьыгъэр**

Зы мафэ горэм щэджэгъоужым цӀыфхэр Тхьэм зыщелъэӀурэ сыхъат щым дэжъ* Петрэрэ Иуанрэ Тхьэм иунэшхо кӀоштыгъэх. ² Зы лӀы горэ, къызыхъугъэм щегъэжъагъэу ылъакъохэм атеуцон ымылъэкӀэу, Тхьэм иунэшхо икъэлапчъэхэм ащыщхэу «Къэлапчъэ дах» зыфаӀорэм къахъыщтыгъ. Ар мафэ къэси къахъыти, Тхьэм иунэшхо чӀахъэхэрэм сэдакъэкӀэ ялъэӀунэу а къэлапчъэм дэжъ агъэтӀысыщтыгъ. ³ А лӀым Петрэрэ Иуанрэ Тхьэм иунэшхо чӀахъэхэзэ зелъэгъухэм, ялъэӀугъ:

–Сэдакъэ къысэшъут!

хэтэджыкӀыжъыгъэр агу къагъэкӀыжъызэ, ИсускӀэ шӀошъхъуныгъэ зиӀэхэр зэдашхэх.

3:1 сыхъатыр щым дэжъ – гущылэ–гущылэу зэбдзэкӀымэ, «ябгъонэрэ сыхъатыр» мэхъу. Ащ къыкӀырэр щэджэгъоужым сыхъатыр щыр ары.

⁴Петрэрэ Иуанрэ анэхэр а лым тырагъэдыкъагъэхэу, еплъыхэзэ, Петрэ кылуагъ:

—Мо зэ кытэплъ!

⁵Зыгорэ кыратынкIэ ащыгугъэу а лыр афидэплъыягъ.

⁶—Дышъи тыжъыни сэ зи сиIэп,— кылуагъ Петрэ, —ау сиIэр осэты: Назарет къалэм щыщ Исус Христос ыцIэкIэ унашъо пфэсэшIы, къэтэджи, къэкIухъ!

⁷ЕтIанэ Петрэ а лым ыIэ джабгъу кыубыти кыыгъэтэджыгъ. Ардэдэм а лым ылъакъохэмрэ ылъэгуанджэхэмрэ кIуачIэ къахэхъажыгъ. ⁸Ар кыызщылъэти, ылъакъохэм атеуцожъи, кыыкIухъэу ыублагъ. ЕтIанэ Петрэрэ Иуанрэ ягъусэу Тхъэм иунэшхо чIахъи, кыыкIухъэу, дэпкIаезэ Тхъэм щытхъу фишIыгъ. ⁹Цыф пстэуми ар кыыкIухъэу, Тхъэм щытхъу фишIэу алъэгъугъ. ¹⁰Залъэгъум, Тхъэм иунэшхо «и Къэлапчъэ дах» зыфаIорэм ыдэжъ лъэлуакIоу щысыщтыгъэр арэу цыфхэм къашIэжыгъ, агучIи изыгъэу а лым къехъулагъэр лъэшэу агъэшIэгъуагъ.

Петрэ цыф купышхом ыпашъхъэ кыызэрэщыгушыIагъэр

¹¹ЛIэу агъэхъужыгъэр Петрэрэ Иуанрэ ауж имыкIэу, цыфхэм зэкIэ лъэшэу агъэшIагъоу пачъыхъэ Сэлмэн ыцIэкIэ заджэхэрэ щагоу шъхъэ зытелъ пкъэу къэлапчъэхэр зиIэм ыдэжъ чъэхь, а нэбгырищым адэжъ кыыщызэрэугъоигъэх. ¹²Петрэ ар зельэгъум, цыфмэ арилуагъ:

—Израил лыхэр, сыд пае ар жъугъэшIагъора? Сыд пае ащ фэдизэу тэ шъукъытэплъыра? Тэр—тэрэу лъэкIыныгъэшхо тиIэу, е Тхъэр инэу тэ тэгъэлъапIэшъ, мы лым зекIон едгъэлъэкIыгъэу шъогугъа? ¹³Мы лым къехъулагъэмкIэ Ибрахымэ, Исхъакъ, Якъубэ я Тхъэу тятэжъышхохэм я Тхъэ цыфхэм апашъхъэ Ыкъо Исус ищытхъушхо кыыщигъэлъэгъуагъ. Ар тетыгъо зиIэхэм шъо аIэкIэжъугъэхъагъ. Iэшъхъэтет Пилат* ар шъхъафитэу кыытIупщыжъынэу тыриубытагъэ пэтми, ащ ыпашъхъэ Исус щызэшъупэсыгъэп. ¹⁴Цыф ЛъапIэу ыкIи Зафэр

3:13 Пилат — Рим (Рум) цыфхэм ащыщэу, Понтый Пилат, Исус кыызэхъу нэужым я 26–36 илъэсхэм къакIоцI хэкухэу Иудей, Самарие, Идумей яIэшъхъэтетэу щытыгъ.

зэшъупэсыгъэп, зы укIакIо горэ шъхъафитэу къышъуфитIупщыжьи́нэуи Iэшъхъэтет Пилат шъуелъэIугъ. ¹⁵ ЩыIэныгъэ шъыпкъэр цIыфмэ язытырэр арэуштэу шъуукIыгъэ, ау Тхъэм ар лIагъэхэм къахигъэтэджыкIыжьи́гъ. Тэри а Iофым тыришыхъат. ¹⁶ Мы лIэу шъульэгъурэм ыкIи шъушIэрэм Исус ыщIэ зэрэщыгугъыгъэм пае, кIуачIэ иIэ хъугъэ. Исус ыщIэрэ Исус ыдэжъ къикIырэ шIошъхъуныгъэмрэ ары шъо пстэуми шъуапашъхъэ мы лIыр щызыгъэхъужьи́пагъэр.

¹⁷ —Ащ нэмыкIэу, сшыхэр, шъори шъуитхъаматэхэми Исус ешъушIагъэр зэхэшъумышIыкIэу зэрэшъушIагъэр сэшIэ. ¹⁸ Тхъэм пегъымбар пстэуми агухэм къарилъхьи, къаригъэIуагъ, ежъ и Христос къиныбэ ыщэчын фаеу зэрэщытыщтыр, Тхъэм зэриухыгъэм тетэуи хъугъэ. ¹⁹ Арыти, Тхъэм шъуипсэкIодхэр къышъуфигъэгъунхэм пае, ахэмэ шъуафыкIэгъожьи, Тхъэм игъогу шъутехъ. ²⁰ Ащыгъум шъугухэм зызыщагъэпсэфыжьи́н лъэхъанэхэр Зиусхъаным ыдэжъ къикIыщтых, Тхъэм Христосэу къышъуфигъэнэфэгъэ Исуси къыгъэкIожьи́шт. ²¹ Тхъэм зэпстэури тэрэзэу зэтригъэуцожьи́фэ, Христос уашъом щыIэн фае, Тхъэм ипегъымбар лъапIэхэм агухэм къарилъхьи, къызэра-ригъэIуагъэм тетэу. ²² ГущыIэм пае, пегъымбар Мусэ къыIуагъ:* «Зиусхъанэу шъуи Тхъэм шъушыхэм ащыщэу, сэ сфэдэ пегъымбар горэ къыгъэкIошт. Ащ къышъуиIошт пстэуми шъуядэIун фае. ²³ А пегъымбарым къыIохэрэм хэт щыщми ямыдэIурэр лъэпкъым хэкIынышъ, кIодыжьи́шт».

²⁴ —Адрэ пегъымбар пстэуми, пегъымбар Самуел щегъэжъагъэу ащ къыкIэлъыкIуагъэхэми, пегъымбархэу Тхъэм игущыIэхэр зыгу къырилъхъэхи, къызэригъэIогъэ пстэуми мы мафэхэм ягугъу ашIыщтыгъ. ²⁵ Пегъымбархэм ажэ-кIэ Тхъэм цIыфхэр къызэригъэгугъэгъэ Iофхэр зыгъотхэрэр шъоры, Тхъэм ежьи́ррэ шъуятэжъышхохэмрэ азыфагу дилъхъэгъэ зэзэгъыныгъэм иIэхъышIуи зыгъотхэрэр шъоры, Тхъэм пегъымбар Ибрахымэ зэрэриIуагъэм тетэу, «О къыптехъукIышт цIыфым дунаем ылъэпкъ пстэуми сынэшIу щыфэныгъэр анигъэсынэу сшIышт». ²⁶ Тхъэм ежъ Ыкъуи къызегъэлъагъом, лъэпкъхэм апэу ежъ Ыкъо къызфигъэкIуагъэр шъоры, шъуащышу хэти

3:22 пегъымбар Мусэ къыIуагъ – еплъ Пегъэмбар Мусэ ятIонэрэ тхылъэу ытхыгъэм 18:15,18.

шъуащыцэу хэти игъогу бзаджэ тырыригъэгъэкIэу, ынэшIу къыщыригъэфэным пае.

ЯПЛIЭНЭРЭШЪХЪ

Джурт тхьаматэхэм Петрэрэ Иуанрэ Тхьэмэтэ Хэсэшхом ыпашъхъэ зэрэращагъэхэр

Петрэрэ Иуанрэ цIыфхэм адэгущыIэхэзэ, дин пащэхэр, Тхьэм иунэшхо иухъумакохэм ятхьаматэ, саддукейхэр* лъэшэу губжыгъэхэу итIум къабгъодэхьагъэх; ² сыда пIомэ Петрэрэ Иуанрэ цIыфхэм Тхьэм игущыIэхэр арагъашIэхэу, Исус лагъэхэм къызэрахэтэджыкIыжыгъэм пае, лагъэхэр къызэрэтэджыжыщтхэр агъэлущтыгъэти ары. ³ Арэу-щтэу ахэмэ Петрэрэ Иуанрэ аубытхи, пчыхъашъхъэ хъугъэти, ятIонэрэ мафэм нэсы хьапсым чIагъэсыгъэх. ⁴ Петрэрэ Иуанрэ къэбарэу агъэлурэр зэхэзыхыгъэхэм ащыщхэу бэмэ ИсускIэ шIошъхъуныгъэ яIэ хъугъэ. Ахэмэ япчъагъэ нэбгырэ минитф фэдиз хъугъэ.

⁵ ЯтIонэрэ мафэм журт тхьаматэхэр, нахьыжъхэр*, Тэурат егъэджекIо пащэхэр* Ерусалим щызэлукIагъэх. ⁶ Дин пэщэшхоу* Аннэ* зыцIэр ащ дэжъым щыIагъ, етIанэ Кайафэ*, Иуан, Александр, нэмыкI лIыхэу дин пэщэшхом иунагъо щыщхэр ащ дэжъым щыIагъэх.⁷ Ахэмэ Петрэрэ

4:1 саддукейхэр – дин пащэхэм ащыщхэу, диным пылгъэхэу зы тхьамэтэ купэу щытыгъэх. Ахэмэ тхылъ лъапIэхэу алъытагъэхэр Тэурат хабзэм итхылъитф ары ныIэп.

4:5 нахьыжъхэр – лъытэныгъэ зиIэ журт дин тхьаматэ купэу щытыгъэх. Ахэмэ ащыщхэу заулэ Тхьэмэтэ Хэсэшхом щыщыгъэх.

4:5 Тэурат егъэджекIо пащэхэр – Тэурат хабзэм итхэмрэ журтхэм адрэ тхылъ лъапIэхэу яIэхэм арытхэмрэ цIыфхэм агурызыгъаIоу щытыгъэ пащэхэр ары.

4:6 дин пэщэшхор – дин пащэхэм ятхьаматэуи Тхьэмэтэ Хэсэшхом итхьаматэуи щытыгъ.

4:6 Аннэ– Исус къызэхъу нэужым я 6–15 илгъэхэм къакIоцI дин пэщэшхоу щытыгъ.

4:6 Кайафэ – Аннэ ыпхъу илIэу щытыгъ, Исус къызэхъу нэужым я 18–36 илгъэхэм къакIоцI дин пэщэшхоу щытыгъ.

Иуанрэ утыгум кыращэхи яупчыгъэх:

–Сыд фэдэ кыачкы, е хэт ыцкы а лыр хъужыгъа?

⁸ Ар зэлом, Тхэм Ыпсэ Лыапкы Петрэ ыгу инэу илэ хъуи арыгъа:

–Шыо тэ тлэпкы итхаматэхэри, нахыжыхэри! ⁹ Лыэу зылактохэм атеуцон зымылэккы шытыгъэм тэ шыоу фэтшыагъэм иоф шыухаплэзэ, «Сыдэуцтэу ар хъужыгъа?» шыуозэ, непэ шыукытэупчы. ¹⁰ Арышъ, шыо зэпстэуми, Израил лэпкымы зэккы мыр зэжыгъашкы: Назарет кыалэм шыщ Исус Христос ыцкы ыкыачкы ары мы лыр зыгъэхъужыпагыр, ащ пай ар шыуапашхы ит. Исус ары кыащым тешыуулагыр, ау Тхэм ар лагыэхэм кыахыгъэтэджыкыжыгъ. ¹¹ Ежыр ары

«Унэ зышыхэрэм зэрамыпэсэу чладзыжыгъэ

мыжыоу мыжыо лэпсэ дэдэу унэм фэхыгъэр».*

¹² –Цыфхэр мыккодхэу кыэзыгъэнэжырэ закыор Исус ары. Ащ ыцкы нэмыккы, Тхэм уашыом ычкыгъ чкыт цыфхэм арытыгъэу зи шылэп тымыккодэу тыкыэзыгъэнэжыын зылаккынэу.

¹³ Джурт тхаматэхэм Петрэрэ Иуанрэ ягушхоныгъэ залэгыум, гъэсэнныгъэ зымылэ лы кызырыккыохэу зэрэщытхэми гу зылаатэм, агъэшкыгъагы, Исус зэрыгъусагыэхэри кыашкыжыгъ. ¹⁴ Ау а лыэу агъэхъужыгъэр ахэмэ ягысэу ащ дэжыым шытэу алэгыгъэти, ащ нахыбэ араюжыын алэккыгъэп. ¹⁵ Арэуцтэу зэхыум, Синедрион* хасэ унэм Петрэрэ Иуанрэ члагъэккыжыхи, ежыхэр зэупчыжыхэу аублагъ. ¹⁶ Зэупчыжыхэзэ мырэуцтэу зэраюжыгъ:

–Мы лкытум сыда ятшкыщтыр? Ерусалим дэс цыфпстэуми ахэмэ кыфышхо гъэшкыгъон зэрашлагъэр ашкы. «Кыфышхо ашлагъэп», тэ ткы хыуцтэп. ¹⁷ Ау хыугъэм кыкыбар ащ нахы нахыбэу цыфмэ ахэмыхыаным пае, «Исусым ыцкы зы цыф горэм шыудэгушыккы, кыины-

4:11 Еплэ Сэбур (Псалтыр) 118:22 (урыс библлемкы 117:22).

4:15 Синедрион – Тхэмэтэ Хэсэшхор ары. Дин кыфхэм яхылагыэу хыкум зышкы, анахы тетыгъошхо зкы хасэу джуртхэм ялагъэр ары. Тхаматэ нэбгырэ 70-рэ Тхэмэтэ Хэсэшхом шыщыгъэх. А хэсэшхом итхаматэу дин пэщэшхор арыгъэ.

бэ шъодгъэщэчышт», тІонышгъ, мы лІыхэм афэдгъэпытэн фае.

¹⁸ ЕтІанэ Петрэрэ Иуанрэ хэсэ унэм къычІащэжъхи, Исус ыщІэкІэ зи къамыІожьынэуи, цІыфхэм зи арамьгъэ-шІэжъынэуи афагъэпытагъ. ¹⁹ Ау Петрэрэ Иуанрэ ахэмэ араІожьыгъ:

–Тхъэм тедэІуным нахы, шъо тышъодэІуныр Тхъэм-кІэ тэрэза, мытэрэза, шъор–шъорэу хыкум тешъу-шІыхъан фае. ²⁰ Ау тэ Іофхэу тлъэгъугъэхэмрэ зэхэ-тхыгъэхэмрэ къэтымыІо хъуцтэп.

²¹ ЕтІанэ джурт тхъаматэхэм, «ШъукъытэмыдэІумэ, къи-ныбэ шъодгъэщэчышт», аІуи, джыри зэ афагъэпыти къа-тІупщыжъыгъэх. Ахэмэ къин арагъэщэчынэу ушъхьагъу агъотыгъэп, сыда пІомэ а хъугъэ–шІагъэм пае, цІыф пстэуми Тхъэм щытхъу фашІыщтыгъэти ары. ²² Мы Іофы-шхо гъэшІэгъонымкІэ апостолхэм агъэхъужьыгъэ лІым ыныбжъ илъэс тІокІитІум ехъуцтыгъ.

Шошъхъуныгъэ зиІэхэр Тхъэм зэрелъэІугъэхэр

²³ Петрэрэ Иуанрэ къызатІупщыжъхэм, ягъусэхэм адэжъ агъэзэжъи, дин пэщэшхохэмрэ нахыжъхэмрэ къа-раІуагъэр аІотэжъыгъ. ²⁴ Ахэмэ ар зызэхахым, зэдаштэу амакъэ инэу къаІэти, Тхъэм елъэІугъэх:

–Зиусхъан, уашъори, чІыри, хыри, ахэмэ ащыІэ пстэури къэзыгъэхъугъэр оры. ²⁵ Тятэжъышхо Даутэ ыжэкІэ о укъэгущыІагъ. Ар о къыпфэлажъэу щытыгъ, о Ппсэ Лъа-пІэ илъэкІыныгъэкІи мы гущыІэхэр ащ ебгъэІуагъэх:*

«Хымэ лъэпкъхэр сыда зыкІэгубжыхэрэр?

ЦІыфхэм пкІэ зимыІэ гухэлъхэри сыда зыфыряІэр?

²⁶ Дунаем ипачъыхъэхэм зыкъаІэтыгъ, пащэхэри зэрэугъойхи,

Зиусхъанэу Тхъэмрэ ежъ и Христосэу дагъэ зыщи-фагъэмрэ

апэуцунхэу зэгурыІуагъэх».

²⁷ –А гущыІэхэр шъыпкъэх, сыда пІомэ пщы Иродрэ*

4:25–26 мы гущыІэхэр ащ ебгъэІуагъэх – еплъ Сэбур (Псалтыр) 2:1–2.

4:27 пщы Ирод – Ирод Антипэ ары. Исус къэхъуным ыпэкІэ я 4–рэ илъэсым щегъэжъагъэу Исус къызэхъу нэужым я 39–рэ илъэсым нэсы,

Іэшъхьэтет Понтый Пилатрэ хымэ лъэпкъхэмрэ Израил цыфхэмрэ ягъусэхэу, о Пкъо лъапІэ Исусэу дагъэ зыщыпфагъэм пэуцунхэу мы къалэм щызэрэуагъагъэх. ²⁸ О пкІочІэшхокІи, уигухэлъ тетэуи хъун фэегъэ Іофхэу ыпэкІэ бгъэнэфагъэхэр ахэмэ агъэцэкІагъэх. ²⁹ Джы, Зиусхъан, «ШъукъытэмыдэІумэ, къиныбэ шъодгъэщэчышт», аІозэ, ахэмэ къызэраІорэм еплъ, уигущыІэхэр гушхоньгъэ пстэумкІи дгъэлунхэу тэ, къыпфэлажъэхэрэм, кІуачІэ къытэт. ³⁰ Арышъ, Пкъо лъапІэу Исус ыцІэкІэ сымаджэхэр бгъэхъужьынхэуи, нэшэнэ гъэшІэгъонышхохэр къэбгъэлъэгъонхэуи, Іофышхо гъэшІэгъонхэр пшІэнхэуи о плэ къэщэй.

³¹ Тхьэм зелъэлухэ ужым, чІыпІэу зыщызэрэуагъагъэхэр къэсысыгъ. Тхьэм Ыпсэ ЛъапІэ зэкІэмэ агухэм инэу арылъ хъуи, гушхоньгъэкІэ Тхьэм игущыІэхэр агъэІоу рагъэжъагъ.

Шошъхъуныгъэ зиІэхэм мылкъоу яІэр язэрэзэфэдагъэр

³² ИсускІэ шошъхъуныгъэ зиІэхэр зэкІэ зыгу–зыпсэу щытыгъэх. Зыми имылъку ехылаІагъэу «Мыр сэсый» ыІуагъэп, ар зэкІэ язэфэдагъ. ³³ Апостолхэр Исус лагъэхэм къызэрахэтэджыкІыжъыгъэм лъэкІыныгъэшхокІэ шыхъат фэхъугъэх, Тхьэм ынэшІуи зэкІэми инэу къащифэу щытыгъ. ³⁴ ЩыкІагъэ зиІэ цыф зи ахэтыгъэп; сыда плэмэ, е чІыгу, е унэ зиІэ пстэуми ахэр ащэжъхэти, ахъщэу къыкІэкІыгъэр къахъыти, ³⁵ апостолхэм апашъхъэ ралъхъэщтыгъ. А ахъщэм щыщэу апостолхэм хэти ищыкІагъэм фэдиз ратыщтыгъ.

³⁶ Кипр хыгъэхъунэм* щыщэу, Левый унэгъо лъэпкъым щыщэу лІы горэ щыІагъ. А лІым Юсыф ыцІагъ. Апостолхэр ащ ВарнавэкІэ еджэщтыгъэх. (Варнавэ зыфаІорэ лІыцІэм къыкІырэр «Цыфхэр Зыгъэгушхорэр» ары. ³⁷ Ащ хъасэу иІагъэр ыщи, ахъщэр къыхъи, апостолхэм апашъхъэ къырилъхъагъ.

ар Галилей хэкумрэ, Перей хэкумрэ япщэу щытыгъ. Еплъ Лука 23:7–11.

4:36 хыгъэхъунэ – чІыгу гъушъэу псы гузэгум итыр ары.

ЯТФЭНЭРЭШЪХЪ

Ананыйрэ Сапфирэрэ якъэбар

Ананый ыщІэу, лЫ горэ щыІагъ. Ежымырэ ишъхъэгъусэу Сапфирэрэ мылъку горэ ащагъ. ²Шъузым ышІэзэ, Ананый мылъкум ыуасэ щыщ ежым пае зы тІэкІу хихи, къэнагъэр ыхыи, апостолхэм апашъхъэрилъхъагъ.

³—Ананый,— кыІуагъ Петрэ, —Тхъэм Ыпсэ ЛъапІэ пцІы фэуусынэуи, чІыгум ыуасэ щыщ ощ пае хэпхынэуи шэйтаным угу кырирлъхъанэу сыдэущтэу хъугъа? ⁴ЧІыгур пцэным ыпэкІэ, оуиеу щытыгъэба? Зыощэм ыуж, ахъщэм узыфаер епшІэн плъэкІыщтыгъэба? Мыщ фэдэу пшІэнэу сыд пае угу иплъхъагъ? ПцІы зыфэуусыгъэр цІыфхэр арэп, Тхъэр ары нахъ.

⁵Ананый а гущыІэхэр зызэхеххэм, зэхафи, ыпсэ хэкІыгъ. Хъугъэ—шІагъэр зэхэзыхыгъэхэр зэкІэ щынэгъошхом хэфагъэх. ⁶КІэлэ ныбжыкІэ куп къакІохи, ихъадэ чэфын ращэкІи, унэм рахыжьи, къэм чІалъхъажьыгъ.

⁷Сыхъэтищ фэдиз тешІагъэу, къэхъугъэр ымышІэу Ананый ишъхъэгъусэ унэм кыихъагъ.

⁸—КыысаІу,— риІуагъ Петрэ, —чІыгур мыщ фэдиз ахъщэкІэ шъущагъа?

—Ары, ащ фэдиз ахъщэр ары зэрытщагъэр,— кыІуагъ бзылъфыгъэм.

⁹—Сыд пае Зиусхъаным Ыпсэ ЛъапІэ жъугъэунэфынэу шъузэрэгъэгугъэжыгъа?— риІуагъ Петрэ. —Еплъ, уилІ ихъадэ къэм чІэзылъхъажьыгъэхэр пчъэІупэм Іутых, о уихъади рахыжьищт.

¹⁰Ардэдэм бзылъфыгъэр Петрэ ылъакъохэм адэжъ щызэхафи, ыпсэ хэкІыгъ. КІэлэ ныбжыкІэхэр кыIZE-хъэхэм, ари лІагъэу къагъотыгъ. Ихъадэ унэм рахыжьи, дахи, ишъхъэгъусэ бгъодэлъэу чІалъхъажьыгъ.

¹¹Чылыс зэІукІэм щыщ пстэури хъугъэ—шІагъэхэр зэхэзыхыгъэ пстэури щынэгъошхом хэфагъэх.

**Апостолхэм нэшэнэ гэшлэгъонышхо Іаджи
зэрагъэлъэгъуагъэмрэ Іофышхо гэшлэгъон Іаджи
зэрашлагъэмрэ**

¹² Апостолхэм цыфхэм апашъхъэ нэшэнэ гэшлэгъонышхо Іаджи кыщагъэлъагъоштыгъ, Іофышхо гэшлэгъон Іаджи щашлэщтыгъ. Шошъхъуныгъэ зиІэ пстэуми зэдаштэу, пачъыхъэ Сэлмэн ыцІэкІэ заджэхэрэ шагоу шъхъэ зытелъ пкъэу къэлапчъэхэр зиІэм щызэлукІэщтыгъэх. ¹³ Цыфхэр шошъхъуныгъэ зиІэхэм ахэхъанхэу загъэгушхоштыгъэп, ау лъытэныгъэ афырлэу щытыгъ. ¹⁴ Ащ имызакъоу, цыф нахьыбэ, хъулъфыгъэхэми, бзылъфыгъэхэми, ЗиусхъанымкІэ шошъхъуныгъэ яІэ хъоу, агохъэ зэпытыштыгъэх. ¹⁵ Арышъ, Петрэ зыблэкІыкІэ, зи мыхъуми, иныбжыкъу сымаджэхэм ащыщхэм къатыридзэным пае, цыфхэм ясымаджэхэр пІэхэми пІуаблэхэми ателъхэу къахьыхэти, урамхэм къатыралъхъащтыгъэх. ¹⁶ Ерусалим игъунэгъу къалэхэми цыфыбэхэр къарыкІыхэти, ясымаджэхэмрэ джынэпцІэ Іаехэм рагъэзыгъэхэмрэ къахьыштыгъэх. Апостолхэм ахэр зэкІэ агъэхъужьыштыгъэх.

Джурт тхъаматэхэм апостолхэм къин зэрарагъэщэчыгъэр

¹⁷ Етіанэ дин пэщэшхомрэ дин пэщэшхом игъусэ пстэухэмрэ шъугъоныр агу къихъагъ. Дин пэщэшхом игъусэхэр диным рыкІорэ цыф купэу саддукей* купкІэ заджэхэрэм щыщыгъэх. ¹⁸ Апостолхэр аубытхи, къалэм ихъапс чІадзагъэх. ¹⁹ Ау чэщым Зиусхъаным имэлэІич хъапсым ипчъэхэр Іуихыхи, ахэр къычІищыжъхи къыІуагъ:

²⁰ –ШъукІожьи, Тхъэм иунэшхо шъучІахы, мы щыІэныгъэ лъаплэм икъэбар зэкІэ цыфмэ яшъуІуат.

²¹ Апостолхэр едэлухи, нэф къызэшъым, Тхъэм иунэшхо чІахъэхи, а къэбарыр цыфхэм арагъашлэу аублагъ.

Дин пэщэшхомрэ ащ игъусэхэмрэ къызэкІохэм, Тхъэмэтэ Хэсэшхом* щыщхэм (Израил цыфмэ янахьыжъхэр* ары)

5:17 саддукейхэр – еплъ 4:1.

5:21 Тхъэмэтэ Хэсэшхом – еплъ 4:15.

5:21 нахьыжъхэр – еплъ 4:5.

къяджэхи, апостолхэр къащэнхэм пае ухъумаклохэр хьапсым агъэкIуагъэх. ²² Ау ухъумаклохэр хьапсым зэкIохэм, апостолхэр ащ чIэсхэу агъотыгъэхэп. Арыти, къагъэзэжьи къаIуагъ:

²³ –Хьапсыр пытэу гъэпытагъэу, ухъумаклохэри пчъэхэм аIутхэу къэдгъотыгъ, ау пчъэхэр Iутхи, тызычIахьэм, зи чIэдгъотагъэп.

²⁴ Тхьэм иунэшхо иухъумаклохэм ятхьаматэмрэ дин пэщэшхохэмрэ ар зызэхахым, зыфахьын ашIагъэп.

²⁵ Джащыгъум зыгорэ къакIуи, къэбар ахэмэ къафихьызэ ариIуагъ:

–Шьо хьапсым чIэжъудзэгъэгъэ цIыфхэр Тхьэм иунэшхо чIэтхэу, цIыфхэм Iофхэр арагъашIэх.

²⁶ Ар зареIом, илIыхэр игъусэхэу ухъумаклохэм ятхьаматэр кIуи, апостолхэр къащагъэх, ау лIыгъэкIэ къащагъэхэп, сыда пIомэ цIыфхэр мыжъохэмкIэ яонхэшъ, зэраукIынхэм щыщынэщтыгъэхэти ары.

²⁷ Апостолхэр къащэхи, Тхьэмэтэ Хэсэшхом ыпашъхьэ ращагъэх. Дин пэщэшхор яупчIэу ыубли, мырэуштэу ыIуагъ:

²⁸ –«Мы лIым ыцIэкIэ цIыфхэм зи яшъумыгъашI!» тIуи, унэшъо пытэ къышъуфэтшIыгъэба? Ау шьо Iофхэу цIыфхэм яжъугъэшIагъэхэр Ерусалим диз хъугъэ. Джы мы лIым ылъ къыттежъугъэфэнэу шъугу хэлъ.

²⁹ –ЦIыфхэм анахьи Тхьэм нахъ тедэлун фае,– пэгъокI къатыжьи Петрэрэ адрэ апостолхэмрэ. ³⁰ –Тягъэхэм я Тхьэ Исус лIагъэхэм къахигъэтэджыкIыжьи. Ар шьо пкъэум ешъуIулIи, жъугъэлIагъэ. ³¹ Исус Израил цIыфхэр япсэкIодхэм афыкIыригъэгъожьынхэшъ, къафэгъунхэм пае, Тхьэм Исус тхьаматэу ыкIи цIыфхэр мыкIодхэу къэзыгъэнэжьиуэ уашъом дицъэжьи, ежым иджабгъукIэ зыгуигъэтIысхьагъ. ³² Тэри Тхьэм Ыпсэ ЛъапIи мы Iоф пстэуми тыряшихъат. Тхьэм ежъ Ыпсэ ЛъапIэ ежым едэлурэ цIыфхэм агухэм къарелъхьэ.

³³ Тхьэмэтэ Хэсэшхом щыщхэм ар зызэхахым, къызэкIэплъыхьэхи, апостолхэр аукиныхэу фэягъэх. ³⁴ Ау фарисей*

5:34 фарисейхэр – джуртхэм ащыщхэу, диным рыкIорэ цIыф купэу щытыгъэх. Ахэр Тэурат хабзэмрэ ятэжъхэм къакIэныжьи гъэ хабзэхэмрэ агу етыгъэу апылтыщтыгъэх.

горэ, Гамалил ыцлэу, цыф пстэуми лъытэныгъэ зыфы-
рялэ Тэурат егъэджэкIо пащэу щытыр Тхьэмэтэ Хэсэ-
шхом хэсэу къэтэджи, апостолхэр унэм тIэкIукIэ чIащын-
хэу унашъо ышIыгъ. ³⁵ ЕтIанэ Тхьэмэтэ Хэсэшхом
щыщхэм ариIуагъ:

–Израил лIыхэр, мы лIыхэм яшъушIэщтымкIэ шъузфэ-
сакъыжъ, ³⁶ сыда пIомэ бэмышIэу Февдэ ыцлэу, зы лIы
горэ щыIагъ. Ежъыр лIы инэу цыфхэм ашIуигъэшIэу,
нэбгырэ шъиплI фэдиз гъусэ къыфэхъугъэх, ау цыфхэм
ар аукIыгъ, игъусэхэри зэбгырыкIыжъхи, кIодыжъыгъэх.
³⁷ Ащ къынэуж цыфхэм япчъагъэ залъытэм, Иудэ зыцлэ
лIэу Галилей хэкум щыщыр къэтэджи, цыф Iэджи гъусэ
къыфэхъугъ. Цыфхэм ари аукIыгъ, игъусэ пстэури зэбгы-
рыкIыжъыгъэх. ³⁸ Джы мыр шъосэлэ: Мы лIыхэм ауж
шъуикIыжъи, шъутIупщыжъых. Ахэмэ ягухэлри яIофи
къызхэкIырэр цыфыр арымэ, кIодыжъышт. ³⁹ Ау яIоф
къызхэкIырэр Тхьэр арымэ, ахэр жъугъэуцунхэ шъулъэ-
кIыштэп. Шъузфэсакъыжъ, Тхьэм шъупэуцоу къычIэкIын-
кIи мэхъу.

⁴⁰ Арэуштэу Гамалил къыIуагъэхэм ядэлугъэх. ЕтIанэ
апостолхэм къяджэжъхи, къамыщкIэ яуагъэх. Ащ нэ-
ужым Исус ыцлэкIэ цыфмэ зи арамыIонэу унашъо афашIи
атIупщыжъыгъэх.

⁴¹ Арэуштэу Исус ыцлэкIэ лые къарахынэу Тхьэм
къызэрафигъэшъошагъэмкIэ щыгушIукIхэу, апостолхэр
Тхьэмэтэ Хэсэшхо унэм къычIэкIыжъыгъэх. ⁴² Мафэ
къэси Тхьэм иунэшхуи унэхэми цыфхэм Тхьэм игу-
щылэхэр щарагъашIэ зэпытыщтыгъэх, къэбарышIоу
Исусыр Христосэу зэрэщытри цыфхэм арагъэлэу зэпыты-
щтыгъэх.

ЯХЭНЭРЭШЪХЬ

**Апостолхэм ежъхэм адэлэпыIэнхэу нэбгырибл
зэрагъэнэфагъэхэр**

А мафэхэм ИсускIэ шIошъхъуныгъэ зилэхэр нахьыбэ
хъухэ зэхъум, урымыбзэкIэ гущылэрэ джуртхэм* джурт-

6:1 урымыбзэкIэ гущылэрэ джуртхэр – Палестинэ хэгъэгум нэмыкI
хэгъэгу горэм щыщыгъэх.

ыбзэкIэ гущыIэрэ джуртхэм* афэтхьаусыхэхэу аIуагъ:

–Мафэ къэси шхын зыжъугощыкIэ, тэ тишъузабэхэр пхъэтэпэмышь шъошIы.

²Арэуштэу зэхъум, апостол пшыкIутIур ИсускIэ шIошъхъуныгъэ зиIэ цIыфхэм зэкIэ къяджэхи къаIуагъ:

–Шхын дгощыным пае, Тхьэм игущыIэхэм цIыфхэр ятымыгъэдэлунхэр тэрэзеп. ³Арэуштэу зэрэщытым пае, тшыхэр, цIыф пстэуми лъытэныгъэ зыфыряIэу, Тхьэм Ыпсэ ЛъапIэ инэу зыгу илъхэу, зэхэшIыкIыныгъэ зиIэ нэбгырибл шъуащыщэу къыхэшъух. Мы Ioфыр ахэмэ апшгъэ итлъхъан. ⁴Тэри Тхьэм телъэлунми, Тхьэм игущыIэхэр цIыфмэ ядгъэлунхэми тыпылгъэ зэпытышт.

⁵Мы гущыIэхэр цIыфхэу зэлукIагъэхэм зэкIэ агу еIугъэх. Арэуштэу Стефанэу шIошъхъуныгъэмрэ Тхьэм Ыпсэ ЛъапIэрэ инэу зыгу илгъэ лIы къыхахыгъ. Ащ нэмыкIэу Филипп, Прохор, Никан, Тимон, Пармен, Николаеу Антиохие къалэм щыщэу, джуртэу хъугъэр къыхахыгъэх. ⁶Ахэр апостолхэм апашгъхъэ шагъэуцугъэх. Апостолхэр Тхьэм елгъэлугъэх, аIэхэри ахэмэ ашгъхъэхэм атралгъхьагъэх*.

⁷Арэуштэу Тхьэм игущыIэхэм а лъэныкъом инэу зыщабгъуштыгъ. ИсускIэ шIошъхъуныгъэ зиIэхэм япчъагъэ Ерусалим бэу щыхэхъуагъ. Дин пащэхэм ащыщ купышхоми шIошъхъуныгъэ яIэ хъугъэ.

Стефан зэраубытыгъэр

⁸Стефан Тхьэм ынэшIу инэу къызщифагъэу, лъэкIыныгъэшхо зиIэ лIэу щытыгъ. Ащ Ioфышхо гъэшIэгъонхэр ышIэщтыгъэх, нэшэнэ гъэшIэгъонышхохэри цIыфмэ апашгъхъэ къыщигъэлъагъоштыгъэх. ⁹Шгъхьафитныгъэ зиIэ хъугъэхэу* зыфаIорэ лIыхэм ясинэгогу* щыщхэр

6:1 джуртыбзэкIэ гущыIэрэ джуртхэр – ахэр Палестинэ щыщыгъэх.

6:6 аIэхэр ахэмэ ашгъхъэхэм атралгъхьагъэх – арэуштэу зыфашиагъэр а Ioфыр а лIыхэм апшгъэ ралгъхъанри, ахэмэ а Ioфыр агъэцэкIэным пае, Тхьэм ынэшIу къащифэнри ары,

6:9 шгъхьафитныгъэ зиIэ хъугъэхэр – джуртхэу пщылIхэу щытыгъэхэу, шгъхьафитныгъэ зыгъотыжыгъэхэр ары.

6:9 синэгогу – джуртхэм ятхьэлгъэлупIэ ары.

(ахэр Кириние к'валэм, Александрие к'валэм, Киликие хэкум, Асие хэкум щыщыгъэх) Стефан енэк'ток'ухэу аублагъ. ¹⁰ Ау Стефан изэхэш'ык'ыныгъэ пайй, игущы'лэхэр Тх'эм Ыпсэ Л'яп'лэ к'ызэрэригъэ'уагъэхэм пайй еж'ым пэуцуж'ыныхэ ал'эк'ыщтыгъэп.

¹¹ Джащыгъум ахэмэ ц'ыф заулэмэ мырэуштэу арагъэ'уагъ:

—Мы л'ыр пегъымбар Мусэмрэ Тх'эмрэ ях'онэу зэхэтхыгъ.

¹² Арэуштэу за'ом, ц'ыфхэри, нах'ыж'хэри, Тэурат егъэджэк'ло пащэхэри зэк'лагъэпл'ыхъагъэх. Ахэми Стефан аубыти, Тх'эмэтэ Хэсэш'хом ыпаш'хъэ ращагъ.

¹³ Шых'ат нэпц'хэри к'ащагъэх. А шых'атхэм мырэуштэу а'уагъ:

—Мы л'ыр мы ч'ып'лэ л'яп'лэмрэ Тэурат хабзэмрэ ях'оны зэпыт. ¹⁴ Сыда п'омэ Назарет к'валэм щыщ Исус мы ч'ып'лэр зэхик'утэшт, пегъымбар Мусэ к'ытфигъэнэгъэ хабзэхэри зэблих'уш'тых, мы л'ым к'ы'лоу тэ зэхэтхыгъ.

¹⁵ Тх'эмэтэ Хэсэш'хом щыщ пстэури Стефан езэрэгъэпл'ыгъэх. Ащ ынапэ мэлэ'ич напэм фэдэу к'ащых'угъ.

ЯБЛЭНЭРЭШ'ХЬ

Стефан Тх'эмэтэ Хэсэш'хом ыпаш'хъэ к'ызэрэщыгуш'ылагъэр

Ет'анэ дин пэщэш'хор Стефан еупч'ыгъ:

—Мы л'ыхэм к'алохэрэр ш'ыпк'эхэ?

² —Тшыхэри, тятэхэри, ш'ук'эда'у!— к'ы'лож'ыгъ Стефан. —Тятэж'ыш'хо Ибрах'имэ Харан к'валэм дэмыт'ысхъэ рапш'лэу, щытх'уш'хо зи'лэ Тх'эр Месопотамие хэгъэгум ащ к'ыщыфэл'эгъуагъ. ³ Тх'эм мырэуштэу к'ыри'уагъ:*

7:3 Тх'эм . . . к'ыри'уагъ — епл' Пегъымбар Мусэ апэрэ тхыл'эу ытхыгъэм 12:1.

«О уихэгъэгуи, уиблагъэхэми ахэки, сэ озгъэлъэгъушт хэгъэгум кIо!»

⁴ – Арэуштэу Ибрахымэ Халдей хэгъэгум икIи, Харан къалэм кIуи, дэтIысхьагъ. Ятэ зэлIэ ужым, мы хэгъэгоу шъо шъузэрысым Тхьэм къыгъэкощи къэкIуагъ. ⁵ Мыщ дэжьми Тхьэм Ибрахымэ мылъку зи къыщыритыгъэп, лъэкъо тегъэуцуапIэ фэдиз чIыгум щыщи къыритыгъэп. Ау Ибрахымэ а мафэхэм зи сабий имыIагъэ пэтми, мы хэгъэгур ежьымрэ ежьым къытехъукIыштхэмрэ хэгъэгу афэхъунэу Тхьэм къыгъэгугъагъ. ⁶ Тхьэм мырэуштэу къыIуагъ:* «О къыптехъукIыштхэр илгъэс шгIиплIкIэ хымэ хэгъэгум щыпсэуштых, цIыфхэм ахэр агъэпщылIхэзэ, лыехэри къарахыштых. ⁷ Ау ахэр зыгъэпщылIырэ лгъэпкъым сэ езгъэпщыныжьишт. Ащ ыужым о къыптехъукIыштхэр а хэгъэгум икIынхэшъ, кIонхэшъ, мы чIыпIэм сыщагъэлъэпIэшт». ⁸ ЕтIанэ Тхьэм ежьымрэ Ибрахымэрэ азыфагу зэзэгъыныгъэ зэрэдилгъагъэм итамыгъэу, Ибрахымэ сунэтшIыныр* къыфигъэнагъ. ЕтIанэ Ибрахымэ Исхьакъ къыфэхъуи, яенэрэ мафэм сунэт ышIыгъ. Ащ нэужым Исхьакъи къыщи, Якъубэ къыфэхъугъ. Якъуби тэ тятэжьишхоу пшIыкIутIумэ ятэу афэхъугъ.

⁹ – Ау тятэжьишхохэр ежъхэм аш Юсыф ешъугъухэти, пщылI фэдэу Мысырым ащэнэу лIы куп горэм рацагъ. Ау Тхьэр Юсыф игъусагъ, ¹⁰ икIын пстэуми къахыщыжьишъ. Тхьэм Юсыф зэхэшIыкIыныгъэ къырити, Мысырым ипачгъыхъэ Фыраун ынэшIу къыщыригъэфагъ. Фыраун Мысырыми ежъ иунэшхоми Юсыф пащэу афишIыгъ.

¹¹ – Ащ нэужым гъэблэшхорэ тхамыкIэгъэшхорэ Мысыр хэгъэгуми зэкIэ Ханаан хэгъэгуми къащыхъугъ. Тятэжьишхохэми шхын агъотыштыгъэп. ¹² Якъубэ Мысырым гъомлапхъэ щыIэу зызэхехым, апэу тятэжъхэр ащ дэжьым ыгъэкIуагъэх. ¹³ Ышхэр Мысырым ятIонэрэу къызэкIохэм, Юсыф зыкъаригъэшIэжьишъ. Фырауни Юсыф иунагъо ышIэу хъугъэ. ¹⁴ ЕтIанэ Юсыф ышхэр ыгъакIохи, ятэу Якъубэ къэбар фаригъэхъыгъ, зэкIэ иунэкъошхэр, нэбгырэ тIокIищырэ пшIыкIутфырэ Мысырым къэкIон-

7:6–7 Тхьэм . . . къыIуагъ – еплъ Пегъымбар Мусэ апэрэ тхылгъэу ытхыгъэм 15:13–14.

7:8 сунэт – обрезание ары.

ар зелъэгъум, ыгъэшлэгъуагъ. Нахъ тэрэзэу еплъынэу зеклуаллэм, Зиусхъаным ымакъэ къэлугъ: ³² «уятэжъышхохэм я Тхъэу Ибрахымэ, Исхъакъ, Якъубэ я Тхъэр сэры». Мусэ къэкIэзэзи, еплъынэу тегушхуагъэп.

³³ –ЕтIанэ Зиусхъаным къырилуагъ: «О уицуакъэхэр зыщыхых, сыда плэмэ узытет чыплэр чыплэ лъаплэшъ ары. ³⁴ Сэ слъэпкъ гузэжъогъу Мысырым зэрэщыхэтыр слъэгъугъэ, ящэлү макъэхэри зэхэсхыгъэх. Ахэр къиным къыхэсщыжъынхэу сыкъехыгъ. КIо, о Мысырым узгъэ-кIожъышт».

³⁵ (ЕтIанэ Стефан ипсалъэ джыри къыпидзэжъыгъ:) –Ахэмэ, «Хэта о тхъаматэу укътфэхъунэуи хыкум къыт-тепшыхъанэуи укъэзыгъэлъэгъуагъэр?» аIоу, амыдэу зыфаIогъэгъэ Мусэ ары. А Мусэ дэдэр ары ахэмэ тхъаматэ афэхъунэуи шъхъафит ышIынхэуи Тхъэм кыгъэкIуагъэр, мэлэIичэу пэнэ куандэм хэтэу кыфэлъэгъуагъэм илэпылэгъукIэ. ³⁶ Муси ары Израил цIыфхэр Мысырым кызыщыжъыгъэр, Мысырыми, Хы Плъыжъми, илъэс тIокIитIо шъоф нэкIыми Iофышхо гъэшIэгъонхэр къащызышIагъэр, нэшэнэ гъэшIэгъонышхохэри къащызыгъэлъэгъуагъэр. ³⁷ А Мусэ ары Израил цIыфхэм язылуагъэри: «Шъушыхэм ащыщэу сэ сфэдэу пегъымбар горэ Зиусхъанэу Тхъэм кышъуфигъэкIошт». ³⁸ Мусэ ары тятэжъхэу шъоф нэкIым щызэлукIэщтыгъэхэм ахэтыгъэр. Мусэ мэлэIичэу Синай къушъхъэм кышщыдэгущыIагъэм игъусагъ, мыкIодыжъын гущылэхэри тэ къытфигъэнэжъынхэу кы-IэкIэхъагъэх.

³⁹ –Ау тятэжъхэр Мусэ едэлунхэу фаештыгъэхэп. Мусэ зэрамыпэсэу агухэмкIэ Мысырым зыфагъэзагъэ. ⁴⁰ Ахэмэ Хъарун ралуагъ:* «Тапэ итхэу ахьынхэу тхъэ сурэтхэр тфэшIых! Мысырым тыкызыщыжъыгъэ Мусэ къехъулIагъэр тшIэрэп». ⁴¹ А мафэхэм шкIэ теплъэ илэу тхъэ нэпцI ашIи, къурмэн ащ фашIыгъ. Ахэмэ ежъхэм алэкIэ ашIыгъэ тхъэ нэпцIым щыгушIукIхэу, ешхэ–ешъошхо ашIыгъ. ⁴² Ау Тхъэм ыкIыб ахэмэ къафигъази, ахэмэ уашъом ипкъыгъохэм тхъэпIалъэу ялъэлунхэу кыгъэнагъэх, пегъымбархэм ятхылъ зэритым фэдэу:*

7:40 ахэмэ . . . ралуагъ – еплъ Пегъымбар Мусэ ятIонэрэ тхылъэу ытхыгъэм 32:1,23.

7:42–43 пегъымбархэм ятхылъ зэритым фэдэу – еплъ Пегъымбар Амос тхылъэу ытхыгъэм 5:25–27.

«Шьо Израил цыфхэр, илгэс тлокитло шьоф
нэклим шьузетым, кьурмэныпхэу шлошъубзы-
щтыгьэр сэра кьызфэшъушыщтыгьэр?

⁴³ Хьау, кьурмэн кьызфэшъушыщтыгьэр сэрэп,
ау кьэшъухьыщтыгьэр шьуитхэ нэпцлэу Молох*
зыцлэм итхэлъэлуплэ щэтыри, шьуитхэ нэ-
пцлэу Ремфан* ижъуагъо исурэти ары.
Мыхэр ары шьуялъэлунхэу тхэ нэпцлхэу шьушы-
гьэхэр. Арэушцэу зыхъуклэ,
Вавилон зыцлэ кьэлэшхом нахь нахь чыжьэу
шьуипыйхэм шьуязгьэщэшт».

⁴⁴ –Тятэжъхэм шыхьатныгьэм итхэлъэлуплэ чэтэнгьэ-
лагьэр* шьоф нэклим щырялагь. А чэтэнгьэлагьэр Тхьэм
Мусэ унашъо кьызэрэфышыгьагьэм фэдэу ашыгьагь,
чэтэнгьэлагьэм ышъо теплъэу Мусэ ылъэгъугьагьэм те-
тэу. ⁴⁵ Ащ ыужым тэ тятэжъхэм а чэтэнгьэлагьэр кьаклэ-
ныгьэу, кьыздахьыгь. Тхьэм ахэмэ апашъхэ хымэ лъэ-
пкхэр кьырифыхэзэ, Исус Навин тятэжъхэм япашцэу а
лъэпкхэм яхэгъэгу кьызатырахым, а чэтэнгьэлагьэр
кьыздахьыгь. Етланэ пачьыхэ Даутэ имафэхэм анэсы-
фэ, чэтэнгьэлагьэр а хэгъэгум кьинагь. ⁴⁶ Тхьэм
ынэшлу Даутэ щифагь. Даутэ Тхьэм елъэлугь: «О Якъубэ
ури Тхь, унэшхо кьыпфэсшынуу фит сыкьэшл». ⁴⁷ Ау
пачьыхэ Сэлмэн ары Тхьэм унэшхор фэзышыгьэр.

⁴⁸ –Ау анахь Иныр цыфхэм алэклэ ашыгьэ унэхэмэ
арысэп. Зиусхьаным кьызэриорэр пегьымбарым итхылъ
зэритым фэдэу:*

⁴⁹ «Уашъор ары сипачьыхэ тлысыплэ,
чылъэри ары силъэгуклэтыныр.

7:43 Молох – Аммон лъэпкьым итхэ нэпцл арыгьэ. Аммон лъэпкьыр
Иордан псыхьом итыгьэ кьыкьоклыплэ лъэныкьоклэ щыпсэуштыгь.
гьэх.

7:43 Ремфан – пэсэрэ тхэ нэпцлхэм ащыщэу, ошъопкьыгъоу Сатурн
зыцлэм итхэу алъытэщтыгьэр ары.

7:44 шыхьатныгьэм итхэлъэлуплэ чэтэнгьэлагьэр – Израил цыфхэм
шьоф нэклим кьышаклухэ зэхьум, Тхьэм иунэ фэдэу зы чэтэнгьэлагьэ
зыдахьыщтыгь. А чэтэнгьэлагьэр Тхьэр зэрягъусэр шыхьат афэхъуштыгь.
Еплъ Пегьымбар Мусэ ятлонэрэ тхылъэу ытхыгьэм 36:8–38.

7:48–50 пегьымбарым итхылъ зэритым фэдэу – еплъ Пегьымбар Исайас
тхылъэу ытхыгьэм 66:1–2.

Сыд фэдэ уна къысфэшъушыщтыр?

Тыдэ шыла зызщызгъэпсэфышт чыплэр?

⁵⁰ Мыхэр зэкIэ къэзыгъэшлыгъэр сэрыба?»

⁵¹ –Шъо цыф къаигъэхэр! ШъугухэмкIи шъутхьакIу-мэхэмкIи Тхьэр зымышлэрэ цыфхэм шъуафэд. Шъо шъуятэжъхэм шъуафэдэу, Тхьэм Ыпсэ ЛъапIэ шъу-пэуцу зэпыты. ⁵² Шъуятэжъхэм къин зэрамыгъэщэчыгъэ пегъымбар горэ шылагъа? Хъау, шылагъэп. Шъыпкъа-гъэр ЗиIэр дунаем къызэрэтехьащтыр къэзыгъэлухэрэри ау-кIыгъэх. Шъори тетыгъо зиIэхэм ар алэкIэшъугъахьы, яжъугъэукIыгъ. ⁵³ Мэлэичхэм Тэурат хабзэр къызылэ-кIалъхьагъэр шъоры, ау щытми Тэурат хабзэм итхэр жъугъэцакIэрэп.

Стефан мыжъокIэ еохэзэ зэраукIыгъэр

⁵⁴ Тхьэмэтэ Хэсэшхом щыщхэм Стефан къыIорэр зы-зэхахым, къызэкIэплъыхьагъэхэу, ацэхэр зэрагъэшхы-щтыгъэх. ⁵⁵ Ау Тхьэм Ыпсэ ЛъапIэ Стефан ыгу инэу илъ хъуи, уашъом дэплъый, Тхьэм ищытхъушхуи Исус Тхьэм иджабгъукIэ готэуи ылъэгъугъ.

⁵⁶ –Шъуеплъ, – къыIуагъ Стефан, –уашъохэр зэлухы-гъэхэу, Цыф Лъэпкъым Ыкъо* Тхьэм иджабгъукIэ готэу сэлъэгъу.

⁵⁷ Джащыгъум ахэмэ атхьакIумэхэр IуапIохи, мэкъэ-шхокIэ куохэу тезэрэгъэбэнагъэх. ⁵⁸ ЕтIанэ Стефан къа-лэм далъэшъуи, мыжъокIэ еохэзэ, ау-кIэу аублагъ. Шы-хьатхэм ящыгъынхэр Саул* зыцIэу зы кIалэ горэм ылъа-къохэм адэжъ шагъэтIылыгъэх.

7:56 Цыф Лъэпкъым Ыкъо – «Цыф Лъэпкъым Ыкъо фэдэу уашъом иошъуапщэхэм ахэтэу, зыгорэ къехыгъ» пегъымбар Данил къылогъэгъэ гущылэхэр Исус ежъ ышъхъэ пае ыложыгъэх. Цыф Лъэпкъым Ыкъоу зиунэ уашъом шыIэу, уашъом къехыгъэр Исус ары (Иуан 3:13). Гъоцагъэхэм алъыхъузэ, мыкIодхэу къыгъэнэжъынхэм пае, Цыф Лъэпкъым Ыкъо къэкIуагъ (Лука 19:10). Цыфыбэмэ апае шъхъэщэфыжъэу ыпсэ ытыным пае, Цыф Лъэпкъым Ыкъо къэкIуагъ (Марк 10:45). Цыф Лъэпкъым Ыкъо лIагъэхэм къахэтэджыкIыжъын фэягъ (Маттэ 17:9). Ежъ Ятэ ищытхъушхо иIэу, дунаем ицыфхэм хьыкум атыришIыхъаным пае, Цыф Лъэпкъым Ыкъо дунаем къэкIожьышт (Маттэ 25:31).

7:58 Саул – апостол Паул ыцIэ джуртыбзэкIэ Саул аIо.

⁵⁹ АукІынэу мыжъомкІэ еохэ зэхъум, Стефан елъяугъ:

– Зиусхъан Исус, спсэ хэх!

⁶⁰ ЕтІанэ лъэгонджэмышъхъэкІэ тІыси, мэкъэшхокІэ къэкууи къыІуагъ:

– Зиусхъан, мы псэкІодыр мы цІыфхэм апшъэ имылъхъ!
Ар къыІуи, ыпсэ хэкІыгъ.

ЯЕНЭРЭШЪХЪ

Саул Стефан зэраукІыгъэр игъоу ылъэгъугъ.

Саул чылыс зэІукІэм щыщхэм къин зэраригъэщэчыщтыгъэр

А мэфэ дэдэм цІыфхэм чылыс зэІукІэм щыщхэу Ерусалим дэсхэм лъэшэу къин арагъэщэчэу аублагъ. Апостолхэм анэмыкІэу, шІошъхъуныгъэ зиІэ пстэури Иудей хэкумрэ Самарие хэкумрэ ащызэбгырыкІыжъыгъэх.
²Тхъэм ищынагъо зыгу илъ лІыхэм Стефан чІалъхъажъи, хъэдэгъэшхо фашІыгъ. ³Ау Саул чылыс зэІукІэм щыщхэр ыгъэкІодынхэу ыуж итыгъ. Зы унэм икІымэ, адрэ унэм ихъэзэ, илІыхэм хъульфыгъэхэри бзылъфыгъэхэри лІыгъэкІэ раригъэщыхэти, хъапсым чІаригъадзэщтыгъэх.

Филипп къэбарышІур Самарие хэкум зэрэщигъэІуштыгъэр

⁴ЦІыфхэу зэбгырыкІыжъыгъагъэхэм къакІухъэзэ, къэбарышІур* цІыфхэм арагъэІуштыгъ. ⁵Филипп* Са-

8:4 къэбарышІур – Исус Христос ехылІэгъэ къэбарышІур ары. Тхъэм пегъымбархэм ажэкІэ цІыфхэр къызэригъэгугъэгъэ Іофхэр Исус Христос Іофэу ышІагъэмкІэ къыгъэшъыпкъэжъыгъэх, арэуштэуи цІыфхэр къызэригъэнэжъынхэ гъогу афишІыгъ.

8:5 Филипп – апостолхэм ежъхэм адэлэпыІэнхэу агъэнэфэгъэ лІиблым ащыщыгъ. Еплъ 6:5.

марие хэкум* шыщ кьалэ горэм кьаклуи, ащ дэс цыфмэ Христос ехьылэгъэ кьэбарыр аригъэлугъ. ⁶ Цыф купышхохэм Филипп кьэгушылэу зэхахэу, Иофышхо гъэшлэгъонхэу ышлэщтыгъэхэри залъэгъухэм, кьылохэрэм яшъыпкъэу ядэлущтыгъэх; ⁷ сыда плэмэ цыфыбэхэм ахэс джынэпцлэ лаехэр клыихэу ахэкыщтыгъэх, зылэпкълъэпкъ узым зэклыубытэгъэ цыфыбэхэри, цыф лъащэхэри Филипп ыгъэхъужьыщтыгъэх. ⁸ Арэуштэу а кьалэм ицыфхэм гушлогъошхо ялэ хъугъэ.

⁹ Ау а кьалэм Симон ыцлэу зы лы горэ дэсыгъ. Зы заулэрэ ушхъухъаныгъэм пылтыгъэу, ежъыр лы инэу ашлуигъэшлэу Самарие хэкум ис цыфмэ ашлогъэшлэгъоныщтыгъ.

¹⁰ —Мы лыр Тхэм илэклыныгъэшхоу «Лъэклыныгъэ Инэу» зыфалорэр ары,— алозэ, цыф пстэури, ини цыклуи, Симон кьылохэрэм агу етыгъэу ядэлущтыгъэх. ¹¹ Бэшлагъэу иушхъухъаныгъэ ахэмэ инэу агъэшлагъоти, яшъыпкъэу едэлущтыгъэх. ¹² Ау Тхэм и Тетыгъошхо* ехьылэгъэ кьэбарышлумрэ Исус Христос ыцлэ ехьылэгъэ кьэбарышлумрэ Филипп аригъэлухэу, цыфхэм шлошъхъуныгъэ ялэ хъу зэхъум, хъульфыгъэхэми бзыльфыгъэхэми Филипп зырагъэумэхъыгъ. ¹³ Ежъ Симони Исускылэ шлошъхъуныгъэ илэ хъуи, Филипп зыригъэумэхъыгъэу, ыуж итэу клощтыгъ. Филипп нэшэнэ гъэшлэгъонышхохэу кьыгъэлъагъоштыгъэхэри Иофышхо гъэшлэгъонхэу ышлэщтыгъэхэри Симон зилъэгъухэкылэ, ыгъэшлагъоштыгъэх.

¹⁴ Ерусалим дэс апостолхэм Самарие цыфхэм Тхэм игушылэхэр зэрадагъэхэр зызэхэхым, Петрэрэ Иуанрэ ахэмэ адэжъ агъэкыуагъэх. ¹⁵ Петрэрэ Иуанрэ зынэсхэм, Тхэм Ыпсэ Лъапкэ шлошъхъуныгъэ зилэхэм агухэм арыл хъунэу Тхэм афелъэлугъэх; ¹⁶ сыда плэмэ Тхэм Ыпсэ Лъапкэ ахэмэ ащыщэу зыми кьыфехыгъагъэгоп, Зиусхъанэу Исус ыцлэкылэ Филипп ахэр ыумэхъыгъагъэхэнылэп. ¹⁷ Джащыгъум Петрэрэ Иуанрэ алэхэр ахэмэ атралъхъахи, Тхэм Ыпсэ Лъапкэ а шлошъхъуныгъэ зилэхэм агухэм арыл хъугъэ.

8:5 Самарие хэкур — Иудей хэкумрэ Галилей хэкумрэ азыфагу дэлъ хэкур арыгъэ. Джуртхэмрэ Самарие цыфхэмрэ яхабзэхэри ядинхэри зэфэшхъафхэу зэрэщтыгъэхэм пае, зэпыищтыгъэх.

8:12 Тхэ и Тетыгъошхо — еплъ 1:3.

¹⁸ Апостолхэм аІэхэр затыралъхьэм, а цІыфхэм Тхьэм Ыпсэ ЛъапІэ агухэм арылъ зэрэхъугъэр Симон зелъэгъум, апостолхэм ахъщэ къафихьи, мырэуштэу къыІуагъ:

¹⁹ –Сэ сІэхэр цІыф горэм телъхьэхэмэ, Тхьэм Ыпсэ ЛъапІэ ыгу илъ хъуным пае, сэри мы лъэкІыныгъэр къысэшъут.

²⁰ –Тхьэм итын ахъщэкІэ къэпщэфышъунэу пшІошІыгъэшъ, уиахъщи ори шъузэдэрэкІод,– риІуагъ Петрэ.

²¹ –Тхьэм ыдэжъкІэ угу шъыпкъагъэ илъэпти, мы Іофым ущыщэп ыкІи уиІахьи хэлъэп ыкІи. ²² Арышъ, мы бзэджагъэу уиІэм фыкІэгъожьи, Тхьэм елъэІу. Мыхъун гухэлъэу уиІэр Тхьэм къыпфигъэгъункІи мэхъу; ²³ сыда пІомэ шъугъоныр о угу инэу илъэу, бзэджагъэми узэ-кІиубытагъэу сэлъэгъу.

²⁴ –КъэшъуІуагъэхэм ащыщэу зи къысэмыхъуліэнэу Тхьэм шъукъысфелъэІу,– къыІожьыгъ Симон.

²⁵ Апостолхэр Зиусхъаным шыхъат фэхъухи, игущыІэхэр къызагъэІухэ ужым, Самарие хэкум щыщ къоджабэмэ къэбарышІур ащагъэІузэ, Ерусалим агъэзэжъыгъ.

Филиппрэ Ефиопие хэгъэгум щыщ Іэшъхъэтетымрэ

²⁶ –Тэджи, Ерусалим дэкІи, Газэ къалэм* кІорэ гъогум щэджагъом дэжъ техъ!– ыІуи, Зиусхъаным имэлэІиц Филипп къыриІуагъ. Ар шъоф нэкІым кІорэ гъогоу щыт.

²⁷ Арэуштэу Филипп тэджи, гъогум техъагъ. КІозэ, Ефиопие хэгъэгум щыщ лІы горэм ІукІагъ. А лІыр Ефиопием ибзылъфыгъэ пачтыхъэу Кандакие фэлажъэрэ Іэшъхъэтетхэм ащыщыгъ. Бзылъфыгъэ пачтыхъэм имыльку зэкІэ ащ ыІэ илъыгъ. Ар Ерусалим Тхьэм щелъэІунэу къэкІогъагъ. ²⁸ Ихэгъэгугу ыгъэзэжъынэу кум итІысхъагъэу, пегъымбар Исайас ытхыгъэ тхылъым еджэщтыгъ.

²⁹ –А кум екІуалІи, ащ готэу кІо!– ыІуи, Тхьэм Ыпсэ ЛъапІэ Филипп къыриІуагъ.

8:26 Газэ къалэр – Ерусалим километрэ 85–кІэ пэчыжъэу, икъыблэ тыгъэ къохъапІэ лъэныкъомкІэ хы Іушъом Іут.

³⁰ Филипп кум екIуалIи, а лIыр пегъымбар Исайас ытхыгъэ тхылъым еджэу зызэхехым, къыIуагъ:

–Узаджерэм къикIырэр къыбгурэIуа?

³¹ –Зыгорэм зэхэсимыгъэшIыкIмэ, сыдэуштэу къызгурьIон слъэкIына?– къыIожьыгъ Iэшъхъэтетым. ЕтIанэ ар Филипп елъэIугъ:

–КъитIысхьи, къызготIысхь.

³² Iэшъхъэтетыр Тхъэм игущыIэ тхыгъэхэм арытхэу зэджагъэхэр мы гущыIэхэр ары:*

«Мэлым фэдэу шIуабзынэу ащагъ.

Зыупхъорэм ыпашъхъэ шъынэр зи ымыIоу

зэрэщытым фэдэу,

ежъым ыжэ зэтырихыгъэп.

³³ Ежъыр агъэпыутыгъ, зэфагъи хэмылъэу хыкум тырашIыхъагъ.

А лъэхъанэм ицIыфхэм ябзэджагъэ зынэсыгъэр хэт къэзыIон зылъэкIырэр?

Сыда пIомэ ыпсэ мы дунаем щыхахыгъ».

³⁴ –Мыр къысэпIонкIэ сыолъэIу,– ыIуи, Iэшъхъэтетым Филипп къыриIуагъ. –Пегъымбарым зигугъу ышIырэр хэта? Ежъыр ара, нэмыкI цIыф гора?

³⁵ Джащыгъум Филипп а гущыIэ дэдэхэу Тхъэм игущыIэ тхыгъэхэм арытхэмкIэ къыубли, Исус ехьылIэгъэ къэбарышIур Iэшъхъэтетым риIуагъ.

³⁶ Гъогум рыкIохэзэ, псы горэм ыдэжъ нэсыгъэх. Iэшъхъэтетым къыIуагъ:

–Мыщ псы щыI. Сэ сыуумэхъымэ*, хъунба?

³⁷ –ЗэкIэ о угукIэ шIошъхъуныгъэ уиIэмэ, усыумэхъымэ хъушт,– риIуагъ Филипп.

–Исус Христос Тхъэм зэри–КъомкIэ шIошъхъуныгъэ сиI,– къыIожьыгъ Iэшъхъэтетым.

³⁸ ЕтIанэ Iэшъхъэтетым кур зыфырэм ар къыригъэгъэуцуи, Iэшъхъэтетымрэ Филиппрэ псым хахъэхи, Филипп адрэр ыумэхъыгъ. ³⁹ Псым къызыхэкIыжъхэм, Зиусхъаным Ыпсэ ЛъапIэ Филипп нэмыкI чIыпIэ горэм ошIэ–дэмышIэу ыхъыгъ, Iэшъхъэтетми Филипп ылъэгъу-

8:32–33 мы гущыIэхэр ары – еплъ Пегъымбар Исайас тхылъэу ытхыгъэм 53:7–8.

8:36 умэхъыныр – еплъ 1:5.

жыгъэп. ГушIуагъом хэтэу игъогу техъажьыгъ. ⁴⁰ Ау Филипп Азот къалэм* къыщылъэгъуагъ. Кесарие къалэм* нэсы къыкIухъэзэ, къэбарышIур къэлэ пстэуми ащигъэIущтыгъ.

ЯБГЪОНЭРЭШЪХЪ

Саул Исус игъогу зэрэтехъагъэр

(Апостол. 22:6–16; 26:12–18)

Саул ИсускIэ шIошъхъуныгъэ зиIэхэм инэу афэгубжэу, «Исус игъогу шъутемыкIымэ, шъутыукIышт», ыIозэ ари-Io зэпытыщтыгъ. Дин пэщэшхом ыдэжъ кIуи елъэIугъ:

²–Дамаск къалэм щыIэ синэгогухэм тхылъхэр афэт-хыхи, къысэтых.

Саул ар зыфишIагъэр Исус игъогу тетхэм ащыщхэр Дамаск къыщигъотхэмэ, хъулъфыгъэхэми бзылъфыгъэхэми, илIыхэм ахэмэ Iэхъухэр атыраригъалъхъахэу Ерусалим къыщэнхэр ары. ³ Саул гъогум рыкIозэ, Дамаск игъунэгъу зэхъум, ошIэ–дэмышIэу нэфынэ уашъом къехи къыуцухъагъ. ⁴ Саул чIыгум тефагъэу, макъэ горэм къыриIоу зэхихыгъ:

–Саул, Саул, сыд пае къин сэ сэбгъэщэчырэ?

⁵–О ухэта, Зиусхъан?– ыIуи, Саул къыIуагъ.

–Исусэу къин зэбгъэщэчырэр сэры,– къыIожьыгъ адрэ макъэм. –Цур зиём ибэщ кIыхъэ папцIэ цур ылъакъокIэ къызэрешъутырырэм фэдэу ошIымэ, уиягъэ зэогъэкIыжьи. ⁶ Ау къэтэджи, къалэм дахъ. О пшIэн фаер ащ дэжъым зыгорэм къыщыуиIощт.

⁷ Саул игъусэхэм зы гущыIэ горэ къамыIоу, ащ дэжъым щытхэу къэнагъэх. Макъэр зэхахыгъ, ау цIыф зи алъэгъугъэп. ⁸ Саул чIыгум къытетэджыкIыджьыгъ, ау ынэхэр

8:40 Азот къалэр – Газэ къалэмрэ Иоппиэ къалэмрэ языфагу дэтэу, хыIушъом Iут.

8:40 Кесарие къалэр – Ерусалим километрэ 90–кIэ пэчыжъэу, итемыр тыгъэ къохъапIэ лъэныкъомкIэ хыIушъом Iутэу, Палестинэ хэгъэгум икъэлэшхоу щытыгъ. Рим (Рум) Iэшъхъэтетыр а къалэм дэсыгъ. Темыр зыфаIорэр арапыбзэкIэ «шэмал», тыркубзэкIи «кузей» зыфаIорэр ары.

къызызэтырехыжъхэм, ахэмэ зи амылътэгъужъэу къэнагъ. Арыти, Паул ыІэ аІыгъэу Дамаск дащагъ. ⁹Саул мэфищым зи ымылътэгъоу щытыгъ, шхагъэп ыкІи ештъагъэп ыкІи.

¹⁰ИсускІэ шІоштъхъуныгъэ зиІэхэм ащыщэу Ананий Дамаск дэсыгъ. Зиусхъаныр ащ къыфэлътэгъуи къеджагъ:

–Ананий!

–Сэры, Зиусхъан,– ыІуи, Ананий къыІожъыгъ.

¹¹–Тэджи, «Урам ЗэнкІ» зыфаІорэ урамым тет Иудэ иунэ кІо,– ыІуи, Зиусхъаным Ананий къыриІуагъ. –Ащ дэжъым Саул ыцІэу Тарс къалэм щыщым кІэупчІ, сыда пІомэ ар Тхъэм елтэІу. ¹²Ынэхэри къыгъэплътэжъынхэм пае, Ананий зы лІы горэ ыдэжъ къакІоу, ыІэхэр къытырилътъахэу къыфэлътэгъуагъ.

¹³–Зиусхъан,– къыІожъыгъ Ананий, –мы лІым уицІыф лътәпІэхэу Ерусалим дэсхэм къинэу аригъэщэчыгъэхэр зыфэдизхэр цІыфыбэмэ къысаІуагъ. ¹⁴Джы дин пэщэ-шхохэм фитыныгъэ къаІихыгъэу, илІыхэм о къыюлтэ-Іурэ цІыф пстэуми Іэхъухэр атыраригъэлътъхъанхэм пае, мыш дэжъым къэкІуагъ.

¹⁵Ау Зиусхъаным Ананий къыриІуагъ:

–КІо! Хымэ лътәпкътъхэми, пачътыхъэхэми, Израил цІыфхэми сэ сцІэ икътәбар анигъэсынэу мы лІыр сэ къыхэсхыгъ. ¹⁶Сэ сцІэ пае къинэу ыщэчын фаер зыфэдизыр сэ сштъхъэкІэ езгъэлътэгъушт.

¹⁷Арэуштэу Ананий а унэм кІуи ихъагъ. ЫІэхэр Саул ыштъхъэ тырилътъхъэхи къыІуагъ:

–Саул, сэ сшы, мыш дэжъым укътәкІо зэхъум, Зиусхъан Исусэу гъогум къыщыпфэлътэгъуагъэм сыкъыигъэкІуагъ, о унэхэр къэплътэжъынхэм пайй, Тхъэм Ыпсэ ЛътәпІэ инэу угу илтъ хъуным пайй.

¹⁸Ар къызеІом, пцэжъые шъомпІэ цІыкІухэм афэдэхэу Саул ынэхэм зыгорэхэр къакІэтэкъухи, ынэхэри къэплътэжъыгъэх. ЕтІанэ Саул къэтэджи, Ананий ар ыумэхъыгъ. ¹⁹Ащ нэужым Саул шхагъэ, ыкІуачІи къыгъо-тыжъыгъ.

Саул кѣбарышлур Дамаск кѣалэм зэрэщигъэлущтыгъэр

ЕтІанэ ИсускІэ шІошъхъуныгъэ зІлэхэу Дамаск кѣалэм дэсхэм адэжъ Саул мафэ заулэрэ щыІагъ. ²⁰ Исус Тхъэм зери—Къор синэгогухэм ардэдэм ащигъэІоу ыублагъ. ²¹ Ар зэхэзыхыгъэ цІыфхэм зэкІэм агъэшІагъоу кѣалоштыгъ:

—Мы лІыр арыба Исус елъэлурэ цІыфхэм Ерусалим кѣин щязыгъэщэчыштыгъэр? ИлІыхэм Исус елъэлухэрэм Іэхъухэр атыраригъэлъхъанхэшъ, дин пэщэшхохэм адэжъ ыщэнхэу мыщ кѣэкІуагъэу щытба?

²² Ау Саул нахъ лъэкІыныгъэ иІэ хъугъэ. Исус зэрэ—Христосыр* кыгъэшъыпкѣэжъызэ, Дамаск дэс джуртхэмэ ежъым кыраІожъыштыр амышІэу кыгъэнагъэх.

Саул джуртхэм зэраІэпыкІыгъэр

²³ Мафэ пчѣагъэ зытешІэ ужым, Саул аукІынэу джуртхэм гухэлъ ашІыгъ. ²⁴ Ау ахэмэ ягухэлъ Саул кѣышІагъ. Ар аукІынэу чэщи мафи кѣэлапчѣэмэ аІутхэу паплѣэщтыгъэх. ²⁵ Ау шІошъхъуныгъэ зІлэхэм чэщым Саул зыдащи, кѣэлэ дэпкѣым хэт гъуанэ горэмкІэ мэтэшхом исэу дэпкѣым ратІупщэхыгъ.

Саул ИсускІэ шІошъхъуныгъэ зІлэхэу Ерусалим дэсхэм адэжъ зэрэкІуагъэр

²⁶ Саул Ерусалим зынэсым, ИсускІэ шІошъхъуныгъэ зІлэхэм ахэхъанэу пылтыгъ, ау ащ ИсускІэ шІошъхъуныгъэ иІэ зэрэхъугъэр ахэмэ ашІошъ мыхъоу щыщынэщтыгъэх. ²⁷ Ау Варнавэ* Саул зыдищи, апостолхэм адэжъ кІуагъэ. Саул гъогум Зиусхъаныр зэрэщилъэгъугъэри, Зиусхъаныр Саул кызэрэдэгущыІагъэри, Саул етІанэ Исус ыщІэкІэ кѣбарышлур гушхоныгъэкІэ Дамаск зэрэщигъэлущтыгъэри Варнавэ ахэмэ ариІотэжъыгъ. ²⁸ Арэуштэу зэхъум, Саул ИсускІэ шІошъхъуныгъэ зІлэхэм ахахъэмэ, ахэкІыжъызэ, ахэмэ адэжъ Ерусалим щыІагъ, Зиусхъаным ыщІэкІи цІыфмэ кѣбарышлур гушхоны-

9:22 Христос — еплъ 2:30.

9:27 Варнавэ — еплъ 4:36–37.

гъэкIэ аригъэлущтыгъ. ²⁹ УрымыбзэкIэ гущыIэрэ джуртхэм* адэгущыIэщтыгъ ыкIи янэкъокъущтыгъ, ау ахэмэ ар къаукIынэу пылтыгъэх. ³⁰ Зэшыхэм* ар къызашIэм, Саул Кесарие къалэм ращэхи, Тарс къалэм агъэкIуагъ.

³¹ Арэуштэу зэкIэ Иудей хэкум, зэкIэ Галилей хэкум, зэкIэ Самарие хэкум арыс чылыс зэлукIэхэм мамырныгъэ яIэ хъугъэ. Шошъхъуныгъэ зиIэхэм гурэ псэрэкIэ нахь лъэкIыныгъэ агъотызэ, Зиусхъаным ищынагъо агухэм арылгъэу, Тхъэм Ыпсэ ЛъапIэ ыгъэгушхохэу, нахьыбэ хъугъэх.

Петрэ Еней зэригъэхъужьыгъэр

³² Петрэ хэкур къыкIухъэ зэхъум, Тхъэм ищIыф лъапIэхэу Лиддэ къалэм* дэсхэм адэжъ кIуагъэ. ³³ Ащ дэжъым Еней ыщIэу лIы горэм щыIукIагъ. Илъэсий хъугъэу, ыIэпкъ-лъэпкъ узым зэкIиубытагъэу ар пIэм хэлъыгъ.

³⁴ –Еней, –риIуагъ Петрэ, –Исус Христос уегъэхъужьы. Къэтэджи, уипIэ Iухыжъ!

Ардэдэм Еней къэтэджыжьыгъ. ³⁵ Лиддэ къалэм зэкIэ дэхэми Сарон зыщIэ шъоф зэшъхъэ-зашъом* зэкIэ тесхэми зэкIэ Еней залгъэум, Зиусхъаным игъогу техъагъэх.

Петрэ Тавифэ бзылгъыгъэр лIагъэхэм къызэрахигъэтэджыкIыжьыгъэр

³⁶ Иоппие къалэм* ИсускIэ шошъхъуныгъэ зиIэ бзылгъыгъэ горэ, Тавифэ ыщIэу, дэсыгъ. (Тавифэм къыкIырэр

9:29 УрымыбзэкIэ гущыIэрэ джуртхэр – еплъ 6:1.

9:30 зэшыхэр – зы диным рыкIохэрэр ары.

9:30 Тарс къалэр – Паул а къалэм щыщыгъ. А къалэр Рим (Рум) къэралыгъошхом щыщэу, Киликие хэкум икъэлэшхоу щытыгъ.

9:32 Лиддэ къалэр – Ерусалим километрэ 32-кIэ пэчыжъэу, итемыр тыгъэ къохъэпIэ лъэныкъокIэ ит. Иоппие къалэми километрэ 15-кIэ пэчыжъэу щыт. Непэ а къалэм ыщIэ Лод.

9:35 Сарон зыщIэ шъоф зэшъхъэ-зашъор – Кесарие къалэм щегъэжъагъэу Иоппие къалэм нэс хыIушгъом Iутэу зыщэушгъобгъу. ИкIыхъагъэ километрэ 48-рэ мэхъу.

9:36 Иоппие къалэр – Лиддэ къалэм километрэ 15-кIэ пэчыжъэу, хыIушгъом Iут. Непэ «Яфэ» раIо. Яфэ къалэр Тел Авив щыщ.

«Мэз Пчэныр» ары.) Шубэ ышлэу, сэдакъэхэр ыты зэпытыштыгъ. ³⁷ А мафэхэм ар сымаджэ хъуи ллагъэ. Ар агъэпскыжьи, унэ лъагэм ыклоцI ралъхъагъ. ³⁸ Лиддэ къалэр Иоппие къалэм игъунэгъути, Петрэ ащ дэжъым зэрэщылэр ИсускIэ шлошъхъуныгъэ зилэхэм зызэхахым, «Зымыгъэгуужъоу, тадэжъ къакIо!» Петрэ ралонэу лы-кIуитIу лъагъэкIуагъ.

³⁹ Петрэ къэтэджи, къадэкIуагъ. Иоппие къалэм зынэ-сым, унэ лъагэм ращагъ. Шъузабэхэм зэкIэ Петрэ къауцухьи, Тавифэ ягъусэу зыщэтым, джанэхэуи щы-гъынхэуи ышIыгъагъэхэр, гъыхэзэ къырагъэлъэгъу-гъэх.

⁴⁰ Петрэ цIыфхэр зэкIэ унэм ригъэкIыхи, лъэгонджэмы-шъхъэкIэ тIыси, Тхъэм елъэлугъ. ЕтIанэ хъадэм зыфигъази къылуагъ:

–Тавифэ, къэтэдж!

Тавифэ ынэхэр къызэтрихыхи, Петрэ зелъэгъум, къэ-тэджи къэтIысыгъ. ⁴¹ Петрэ ащ ылэ ыубыти къыгъэтэ-джыгъ. ЕтIанэ Тхъэм ицIыф лъапIэхэмрэ шъузабэхэмрэ къяджи, Тавифэ псаоу аритыжьи. ⁴² А къэбарыр Иоп-пие къалэм дэсхэм зэкIэ зелъашIэ хъугъэ, цIыфыбэхэми ЗиусхъанымкIэ шлошъхъуныгъэ ялэ хъугъэ. ⁴³ ЕтIанэ Си-мон ыцIэу, шъуашIэ горэм ихъакIэу Петрэ мэфэ пчъа-гъэкIэ Иоппие къалэм къыдэнагъ.

ЯПШЭНЭРЭШЪХЪ

Корнелый илIыкIохэм Петрэ къызэраригъэщагъэр

Корнелый зыцIэу зы лIы горэ Кесарие къалэм дэсыгъ. Италие хэгъэгум щыщ дзэм хэтхэу, нэбгыришъэ хъурэ купхэм япашэхэм ар ащыщыгъ. ² Ежъми иунагъом зэ-кIэми Тхъэр агъэлъапIэу щытыгъ*, Тхъэм ищынагъуи агухэм арылтыгъ. Джуртхэм ахэт тхъамыкIэхэм сэда-

10:2 Тхъэр агъэлъапIэу щытыгъ – джурт лъэпкъым щымышхэу ыкIи сунэт амьшIыгъэхэу щытыгъэ пэтми, а хымэхэр синэгогум кIохэзэ, Тхъэр агъэлъапIэщтыгъ.

къэ бэу аритыщтыгъ, Тхьэм елъэу зэпытыщтыгъ. ³ Щэджэгъоужым сыхьатыр щым* пэгъунэгъу хъугъэу, Тхьэм имэлэич ащ къеклуалл, «Корнелый!» ылоу къеджэзэ нафэу кыфэлъэгъуагъ.

⁴ Корнелый къэщыни, ынэхэр тыригъэкъагъэхэу риуагъ:

– Зиусхъан, сыда узыфаер?

– Уитхьэлъэлухэри уисэдакъэхэри Тхьэм ыпашъхъэ ихьагъэх, Тхьэми ахэр щымыгъупшэжъыгъэхэу ыгу илтых, – кыриложьыгъ мэлэичым. ⁵ – ПетрэкIэ заджэхэрэ Симон кыздащэнэу Иоппие къалэм лыкIохэр гъакIох. ⁶ Ар шъуашIэ Симонэу зиунэ хы Iушъом Iутым ихьакIэу щыт.

⁷ Ар къезылогъэ мэлэичыр зылокIыжъым, Корнелый иунэIутхэм ащыщхэу нэбгыритIурэ илофтабгэ дзэлIхэм ащыщэу Тхьэр зыгъэлъапIэрэмрэ къяджи, ⁸ хъугъэ–шлагъэхэр зэкIэ афилотэжъхи, Иоппие къалэм ыгъэкIуагъэх.

⁹ ЯтIонэрэ мафэм ахэр гъогум рыкIохэзэ къалэм игъунэгъу зэхъухэм, сыхьатыр пшIыкIутIум* пэгъунэгъу хъугъэу, Петрэ Тхьэм елъэлунэу унашъхъэм дэкIоягъ. ¹⁰ Джащыгъум мэлакIэ къэллагъэти, зыгорэ ышхынэу фэягъ. Шхыныр агъэхъазыры зэхъум, Тхьэм Петрэ зыгорэ кыфигъэлъэгъуагъ. ¹¹ Уашъор зэлухыгъэу, шэкI фыжъ иным фэдэу зыгорэ къехэу ылъэгъугъ. Ар къопиплIымкIэ кIэшлагъэу, чIыгум кырагъэлэлэхыгъэм фэдэу щытыгъ. ¹² Сыд фэдэрэ лъэпкъыгъуи щыщхэу лъэкъуиплIкIэ кIорэ псэушъхъэхэр, ныбэкIэ цуахъорэ псэушъхъэхэр, ошъогу бзыухэр а шэкI фыжъым кIоцIылъыгъэх. ¹³ ЕтIанэ зы макъэ горэм Петрэ кыриуагъ:

– Петрэ, къэтэдж. Шобзи, шхэ.

¹⁴ – Хъау, Зиусхъан, – кыложьыгъ Петрэ, – ар хъухэщтэп. Мышхыпхъи, хъерами сэ егъашIэми сшхыгъэп.

¹⁵ ЯтIонэрэу а макъэм Петрэ кыриуагъ:

10:3 сыхьатыр щым – гущылэ–гущылэу зэбдзэкIымэ, «ябгъонэрэ сыхьатыр» мэхъу. Ащ кыкIырэр щэджэгъоужым сыхьатыр щыр ары. Джуртхэр а сыхьатым Тхьэм елъэлух.

10:9 сыхьатыр пшIыкIутIум – гущылэ–гущылэу зэбдзэкIымэ, «яхэнэрэ сыхьатыр» мэхъу. Ащ кыкIырэр щэджагъор ары.

шлэ, — арилуагъ Петрэ ахэмэ. — Ау зы цлыф горэ е мыкъабзэу, е шлоуеу сымылгытэн фаеу Тхьэм зэхысигъэшлыкыгъ. ²⁹ Арыти, мы лыклохэм сыктызашъогъащэм, зыми семынэгуеу сыкъякылуагъ. Джы сышъоупчы, Иоф горэ шъуилэу сыкъяжъугъэщагъа?

³⁰ — Мэфиплклэ узэклэлэбэжымэ мы сыхъатым, щэджэ-гъоужым сыхъатыр щым*, сиунэ Тхьэм сыщелъэлущтыгъ, — ктыложыгъ Корнелый. — Ошлэ — дэмышлэу шыгъын фыжъ лыдхэр шыгъхэу, зы лы горэ сапашъхъэ кыиуцуи, ³¹ ктылуагъ: «Корнелый, Тхьэм уитхъэлъэлэу зэхихыгъ, уисэдакъэхэри шымыгъупшэжыгъэхэу ыгу илтых. ³² Петрэклэ заджэхэрэ Симон ктыздащэнэу Иоппие къалэм лыклохэр гъаклох. Ар шъошлэ Симонэу зиунэ хылушъом лутым ихъаклэу щыт. Ар къэклонышъ, ктыбдэгущылэщт». ³³ Арыти, занклэу ктыплъызгъэкылуагъэх. Уктызэрэкылуагъэр дэгъоу пшлагъэ. Джы тэ зепстэури о къэплонхэу, Зиусхъаным унашъо ктыпфишлыгъэхэм тядэлунэу мышц дэжым Тхьэм ыпашъхъэ тит.

Петрэ Корнелый иунэ къэбарышлур ктызэрэщилотагъэр

³⁴ Етланэ Петрэ мырэуштэу ктылуатэ ыублагъ:

— Тхьэр цлыфхэм ятеплъэ емыплъэу, цлыф пстэури изэфэдэхэу зэрэщытыр шъыпкъэу зэгъэшлагъ. ³⁵ Сыд фэдэрэ лъэпкъыми щыщэу, ежъ ищынагъо зыгу илъэу шъыпкъагъэр зыгъэцаклэрэр Тхьэм ештэ. ³⁶ Къэбарышлоу Тхьэм Израил цлыфхэм анигъэсыгъэр шъо шъошлэ. Мырэуштэу зылорэ къэбарышлур ары: Исус Христосэу цлыф пстэуми я Зиусхъан ары цлыфхэр Тхьэм езыгъэшлужьырэр. ³⁷ Иуан ежъм зырагъэумэхъынэу цлыфхэм заригъэлум ыуж, Галилей хэкум ктыщегъэжъагъэу зэклэ Иудей хэкум ктышыхъугъэхэр шъо шъошлэх. ³⁸ Назарет шыщ Исус икъэбар шъошлэ. Тхьэм ежъ Ыпсэ Лъаплэрэ лъэклыныгъэшхомрэ ащ ктыфыригъэхыгъэх. Тхьэр ащ зэригъусагъэм пае, шлугъэ ышлэу, шэйтаным илъэклыныгъэклэ ригъэзыгъэ цлыф пстэури ыгъэхъужьхэу ктыкылухъащтыгъ.

³⁹ — А Исус джуртхэм яхэгъэгуи Ерусалими Иофхэу

щишлагъэхэм зэкIэ тэ тыряшыхъат. Ар пкъэум тыраIулIи агъэлIагъ. ⁴⁰ Ау ящэнэрэ мафэм Тхьэм ар лIагъэхэм къахигъэтэджыкIыжьи, цIыфхэм ар аригъэлъэгъугъ. ⁴¹ Ау Тхьэм ар зэригъэлъэгъугъэхэр цIыф пстэури арэп, Тхьэм ыпэкIэ кыыгъэнэфэгъэгъэ шыхъатхэр ары нахъ. Исус лIагъэхэм кыызахэтэджыкIыжьиым ыуж, тэ ежъ игъусэу дашхэхэу ыкIи дешъохэу щытыгъэхэр ары Тхьэм ар зэригъэлъэгъугъэхэр. ⁴² Тхьэм игущыIэхэр цIыфмэ ядгъэлунхэуи, псаухэми, лIагъэхэми хыкум атезышыхъанэу Тхьэм кыыгъэнэфагъэр зэрэ—Исусыр къэтыушыхъатынэуи, Тхьэм унашъо кыытфишыгъ. ⁴³ Хэтми ИсускIэ шIошъхъуныгъэ зиIэм ипсэкIодхэр Исус ыцIэкIэ зэрэфэгъуштхэмкIэ пегъымбар пстэури Исус шыхъат фэхъух.

Тхьэм Ыпсэ ЛъапIэ хымэ лъэпкъхэм ащыщхэм кыызэрафехыгъэр

⁴⁴ Петрэ а гущыIэхэр кыыIохэзэ, ахэр зэхэзыхыгъэ пстэуми Тхьэм Ыпсэ ЛъапIэ къафехыгъ. ⁴⁵ Петрэ игъусэхэу къэкIогъэгъэ шIошъхъуныгъэ зиIэ лIыхэу сунэт ашыгъэхэу щытыгъэхэм Тхьэм итынэу ежъ Ыпсэ ЛъапIэ хымэ лъэпкъхэм ащыщхэми кыызэрафыригъэхыгъэр агъэшIэгъуагъ; ⁴⁶ сыда пIомэ а хымэхэм амышIэрэ бзэхэмкIэ къэгущыIэхэу, Тхьэм щытхъу фашIэу зэхахыгъ.

Джашыгъум Петрэ кыыIуагъ:

⁴⁷ —Мы цIыфхэу тэщ фэдэу Тхьэм Ыпсэ ЛъапIэ зыгу илъ хъугъэхэр псыкIэ тэ тыумэхъыхэмэ, зыгорэм ымыдэн ылъэкIына?

⁴⁸ ЕтIанэ Исус Христос ыцIэкIэ ахэр аумэхъынхэу унашъо ышыгъ. ЕтIанэ мэфэ заулэрэ ахэмэ адэжъ къэтынэу Петрэ елъэлугъэх.

ЯПШЫКIУЗЭНЭРЭШЪХЪ

Петрэ Ерусалим ичылыс зэлукIэм щыщхэм хъугъэ—шIагъэр кыызэрариIотэжыгъэр

Хымэ лъэпкъхэм ащыщхэми Тхьэм игущыIэхэр зэраштагъэхэр апостолхэмрэ Иудей хэкум ис ышыхэмрэ зэха-

хыгъ. ² Арэуштэу Петрэ Ерусалим зыдэкІуаеи, сунэт ашыгъэхэм Петрэ ышлагъэр амыдэу ³ ащ кыраІуагъ:

—О сунэт амышыгъэхэм яунэ уихи уадэшагъ.

⁴ Джащыгъум Петрэ хъугъэ—шлагъэхэр зырызэу къагуригъэІонэу ыублагъ:

⁵ —Иоппие къалэм сэ Тхъэм сыщелъэІуштыгъ. Джащыгъум Тхъэм сэ сызэшъхъэщифи, шэкІ фыжъ иным фэдэу зыгорэ уашъом къехэу кыисфэлъэгъуагъ. Ар къопиплымкІэ кІэшлагъэу, уашъом къехэу, кыирагъэлэлэхыгъэм фэдэу сапашъхъэ къэсыгъ. ⁶ ШэкІ фыжъым сызеплтым, лъэкъуиплІкІэ кІорэ былымхэри, хъакІэ—къуакІэхэри, ныбэкІэ цуахъорэ псэушъхъэхэри, ошъогу бзыухэри слъэгъугъэх. ⁷ «Петрэ, къэтэдж. Шобзи, шхэ», макъэ горэм кыисіоу зэхэсхыгъ.

⁸ —«Хъау, Зиусхъан, ар хъухэштэп, мышхыпхъи, хъерами егъашІэи зыІуслъхъагъэп», сіуи, пэгъокІ естыжыгъ.

⁹ —А макъэм ятІонэрэу уашъом кыіукІэу кыіложыгъ: «Тхъэм къабзэу ыкІи шхыпхъэу зыфилуагъэхэр, о хъерамэу умыіо». ¹⁰ Арэуштэу гъогогъуищэ хъугъэ. ЕтІанэ зэкІэ уашъом дэкІоежыгъ.

¹¹ —Ардэдэм Кесарие къалэм кыикІыхэу садэжъ къагъэ-кІогъэ нэбгырищ сэ сызэрыс унэм икъэлапчъэ къакІохи кыіууцуагъэх. ¹² Семынэгуеу ахэмэ садэкІонэу Тхъэм Ыпсэ ЛъапІэ кыисіуагъ. Мы зэшы нэбгырихыри сигъусэхэу тэ тыкІохи, а лым иунэ тыхагъ. ¹³ А лым кыитіІотагъ мэлэіи ч горэ иунэ итэу мырэуштэу ыІозэ, зэрэщилъэгъугъэр: «ПетрэкІэ заджэхэрэ Симон кыыздащэнэу лыкІохэр гъакІох. ¹⁴ Оррэ уиунагъорэ зэкІэ шъу-мыкІодэу, шъукъэзыгъэнэжыщт гущыІэхэр ащ кыуи-Іоштых».

¹⁵ —Сэ сыкъэгущыІэу зысэублэм, Тхъэм Ыпсэ ЛъапІэ ахэмэ къафехыгъ, апэу тэри кыызэрэтфехыгъагъэм фэдэу. ¹⁶ «Иуан псыкІэ цыфхэр ыумэхъыщтыгъэх, ау Тхъэм ежъ Ыпсэ ЛъапІэкІэ шъо шъуиумэхъыщт», ыІуи Зиусхъаным кыілогъэгъэ гущыІэхэр* джащыгъум сыгу къэкІыжыгъэх. ¹⁷ Зиусхъанэу Исус ХристоскІэ шІошъхъуныгъэ тэ тилэ зэхъум, Тхъэм Ыпсэ ЛъапІэ тэ кыызэрэтфыригъэхыгъэм фэдэу, ахэи къафыригъэхыгъэу, сэ сыхэта, Тхъэм сыпэуцужыынэу?

¹⁸ Ахэмэ мы Иофхэр зызэхаххэм, заушъэфыгъ. Тхьэм ищытхъу ашлэу къалуагъ:

—Ащыгъум хымэ лъэпкъхэри япсэкIодхэм афыкIэгъо-жъынхэшъ, мыкIодыжъын щыIэныгъэ яIэ хъунэу Тхьэм игъо ылъытагъ.

Антиохие къалэм чылыс зэлукIэ щыIэу зэрэхъугъэр

¹⁹ Стефан мыжъокIэ еохэзэ, заукIым ыуж, ИсускIэ шлошъхъуныгъэ зиIэхэм къиныбэ зэрагъэщэчыщтыгъэхэм пае, ахэр зэбгырыкIыжъыгъэх. Исус ехъылIэгъэ къэбарышIур джуртхэм анэмыкIэу зыми рамыIуатэу, ахэр Финикие хэкум, Кипр зыцIэ хыгъэхъунэм*, Антиохие къалэм анэсы кIуагъэх. ²⁰ Ау ахэмэ ащыщхэу зы купэу Кипр хыгъэхъунэм щыщ лIыхэри, Кириние къалэм щыщ лIыхэри Антиохие къалэм* зэкIохэм, Зиусхъанэу Исус ехъылIэгъэ къэбарышIур урымхэми араIуатэщтыгъ. ²¹ Зиусхъаныр ягъусагъ, цIыфыбэми шлошъхъуныгъэ яIэ хъоу, Зиусхъаным игъогу техъагъэх.

²² Мы Иофхэм якъэбар Ерусалим щыIэ чылыс зэлукIэм щыщхэм анэсыгъ. Занэсым, Варнавэ Антиохием агъэкIуагъ. ²³ Варнавэ Антиохием кIуи, Тхьэм ынэшIу ахэмэ къызэращифагъэр зелъэгъум гушIуагъэ, агу етыгъэу, емызэщхэу Зиусхъаным фэшъыпкъэнхэуи афигъэпытагъ. ²⁴ Варнавэ цIыф дэгъоу щытыгъ. Тхьэм Ыпсэ ЛъапIи шлошъхъуныгъэри инэу ыгу илъыгъэх. Арэуцтэу ЗиусхъанымкIэ шлошъхъуныгъэ зиIэ цIыфхэм япчъагъэ инэу хэхъуагъ.

²⁵ ЕтIанэ Саул лъыхъунэу Варнавэ Тарс къалэм кIуагъэ. Ащ дэжъым Саул къызегъотым, Антиохием зыдищагъ. ²⁶ Зы илъэсым икIыхъагъэкIэ чылыс зэлукIэм щыщхэм ягъусэу зэрэугъоихэзэ, цIыф купышхом Тхьэм игущыIэхэр арагъашIэщтыгъэх. ИсускIэ шлошъхъуныгъэ зиIэхэм «ХристианхэкIэ» апэ дэдэу зыщяджагъэхэр Антиохие ары.

²⁷ А мафэхэм пегъымбар куп Ерусалим къикIыхи, Антиохие къэкIуагъэх. ²⁸ Ахэмэ ащыщэу Агав зыцIэр

11:19 хыгъэхъунэ – еплъ 4:36.

11:20 Антиохие къалэр – Рим (Рум) къэралыгъошхом щыщэу, Сирие хэкум икъэлэшхоу щытыгъ.

къэтэджи, зэкІэ дунаем гъэблэшхо къызэрэщыхъущтыр Тхьэм Ыпсэ ЛъапІэ ащ ыгу къырилъхыи къыригъэІуагъ. Кайсар Клаудый* итетыгъоми арэущтэу хъугъэ. ²⁹ Джащыгъум ИсускІэ шІошъхъуныгъэ зиІэхэм, хэти зэрилъэкІырэм фэшъуашэу, Иудей хэкум ис ашыхэм ІэпыІэгъу афэхъунхэу тыраубытагъ. ³⁰ ШІошъхъуныгъэ зиІэхэм арэущтэу ашІызэ, аугъоигъэ ахъщэр Варнавэрэ Саулрэ аІэкІалъхыи, ахэми чылыс зэІукІэм инахьыжъхэм* афарагъэхьыгъ.

ЯПШЫКІУТІОНЭРЭШЪХЪ

Тетыгъо зиІэхэм Якъубэ зэраукІыгъэр ыкІи Петрэ хьапсым зэрэчІадзагъэр

А мафэхэм пачъыхъэ Ирод* идзэлІхэм чылыс зэІукІэм щыщхэу цІыф заулэ аригъэубытхи, лые араригъэхэу ыублагъ. ² Иуан ышэу Якъубэ* сэшхокІэ аригъэукІыгъ. ³ Ар джуртхэм агу зэрэрихьырэр Ирод зельэгъум, ащ ыужкІэ идзэлІхэм Петри аригъэубытыгъ. Ар зыхъугъэр Хьалыгъу Мыгъэтэджд зыщашхырэ мэфэкІ мэфэшхохэр* ары. ⁴ Ирод Петрэ зарегъэубытым, хьапсым чІаригъа-

11:28 Клаудый – Исус къызэхъу нэужым я 41–54 илгъэсхэм къакІоцІ Рим (Рум) къэралыгъошхом и Кайсарэу щытыгъ. Гъэблэшхоу Агав зигугъу ышІыгъэр Исус къызэхъу нэужым я 46–рэ илгъэсым къэхъугъ.

11:30 нахьыжъхэр – чылыс зэІукІэм Іофэу ышІэрэр зыпшъэ илгъ тхьаматэхэр ары.

12:1 пачъыхъэ Ирод – Ирод Агриппэ Апэрэр ары. Исус къызэхъу нэужым я 41–44 илгъэсхэм къакІоцІ Израил хэгъэгум ипачъыхъэу щытыгъ. Ирод Агриппэ Апэрэр Ирод Иным ыкъо ыкъоу щытыгъ.

12:2 Якъубэ – Зеведей ыкъоу щытыгъ, Исус игъогу рыкІорэ нэбгырэ пшІыкІутІуми ащыщыгъ.

12:3–4 Хьалыгъу Мыгъэтэджд зыщашхырэ мэфэкІ мэфэшхохэр – Пасхъэ зыцІэ мэфэкІ мэфэшхомрэ Хьалыгъу Мыгъэтэджд зыщашхырэ мэфэкІ мэфэшхохэмрэ зэдагъэлъапІэхэзэ, Тхьэм Мысырым (Египет) къызэрэригъэкІыжыгъагъэхэр джуртхэм агъэлъапІэ. Пасхъэ мэфэкІ мэфэшхор Нисан зыцІэ мазэм и 14–м тефэ (яплІэнэрэ мазэм иапэрэ мафэ пэгъунэгъу). Хьалыгъу Мыгъэтэджд зыщашхырэ мэфэкІ мэфэшхохэр Нисан и 15–22 мафэхэм къакІоцІ агъэлъапІэх. А мафэхэм тэдждэпс тхьацум халгъхэрэп.

дзи, дзэм шыщхэу нэбгырэ плырыплэу купиплI ар аухъумэнэу аIэкIилъхъагъ. ЕтIанэ Пасхъэ зыцIэ мэфэкI мэфэшхор зыблэкIыкIэ, хыкумышIэм* ыпашъхъэ рищэнэу Ирод ыгу хэлъыгъ.

⁵ Арэуштэу Петрэ хъапсым чIадзагъэу шытыгъ, ау чылыс зэлукIэм шыщхэм яшъыпкъэу Тхъэм ащ фелъэлущтыгъэх.

МэлэIич горэм Петрэ хъапсым къызэрэчIищыжыгъэр

⁶ Пачъыхъэ Ирод Петрэ хыкумышIэм ыпашъхъэ зыщырищэшт мафэм ыпэрэ чэщым Петрэ IэхъуитIу телъэу, дзэлитIум азыфагу дэлъэу шычъыештыгъ. Ухъумакиохэри пчъэм Iутхэу хъапсыр къаухъумэщтыгъ. ⁷ ОшIэ—дэмышIэу Зиусхъаным имэлэIич а унэм къыщылъагъуи, нэфынэшхо унэм къыщынэфыгъ. МэлэIичыр Петрэ ыбгъукIэ етIыргуи къыгъэушыгъ.

—Псынклэу тэдж!— ыIуагъ. Петрэ IэхъуитIоу телъхэр тезыгъэх.

⁸ —Зыфап, уицуакъэхэри зыщылъэх,— риIуагъ мэлэIичым Петрэ. Петрэ арэуштэу ышыгъ. ЕтIанэ мэлэIичым риIуагъ:

—Уищыгъын кIыIутелъ зыщылъэжыи, сауж уитэу къакио.

⁹ Арэуштэу Петрэ мэлэIичым ыуж итэу хъапсым къычIэкIыжыгъ. Ау мэлэIичым ышIагъэхэр шъыпкъэмэ, мышъыпкъэмэ Петрэ ышIэщтыгъэп, зыгорэ къыфэлъагъоу къышIошыгъ. ¹⁰ Апэрэ ухъумэкио купми, ятIонэрэ ухъумэкио купми къаблэкIхи, къэлэ дэхъапIэм Iут гъучI къэлапчъэм дэжъ нэсыгъэх. Къэлапчъэр ежъ—ежъырэу ахэмэ къафызэлукIыгъ. Къэлапчъэм дэкIхи, зы урамым икIыхъагъэкIэ зырэкIохэ ужым, ошIэ—дэмышIэу мэлэIичым Петрэ къыгъани IукIыжыгъ.

¹¹ Петрэ зыкъызешIэжъым, къыIуагъ:

—Зиусхъаным имэлэIич къыгъакIуи, Ирод ылэ сыктыIэкIихэу, джурт цIыфхэми къысэхъулэнэу зыфаIорэ Iэягъэ пстэури симыгъэлъэгъузэ, сымыкIодэу сыкъызэ-

12:4 хыкумышIэр —зы цIыф горэ хыеу е мысэу шытмэ, хабзэм иунашъо тетэу зэхэзыфырэр ары.

ригъэнэжьи́гъэр джы шъыпкъэу къэсша́гъ.

¹²Петрэ къехъула́гъэр къызешлэ́жым, Иуанэу Марк-кIэ заджэхэрэм янэу Мерэм иунэ кIуагъэ. Цыфыбэхэр ащ дэжым къыщызэрэугъоигъэхэу, Тхьэм елъэлуштыгъэх. ¹³Петрэ къэлапчъэм зытеом, ар къызэлэуихынэу Родэ зыцIэу унэлут пшъашъэ горэ къэкIуагъ. ¹⁴Петрэ ымакъэ къызешлэ́жым, гушIуагъом хэтэу къэлапчъэр Iуимыхэу унэм илъэдэжьи, Петрэ къэлапчъэм зэрэлутыр ад-рэмэ ариIуагъ.

¹⁵—КъапIорэр пшIэрэп,— къыраIожьи́гъ ахэмэ. Ау ыIуагъэм пшъашъэр текIыгъэп. Джащыгъум къаIуагъ:

—Ар Петрэ имэлэIичын фае.*

¹⁶Ау Петрэ къэлапчъэм зэпымыоу теощтыгъэ. Къэлапчъэр Iуахи, Петрэ залъэгъум, лъэшэу агъэшлэгъуагъ. ¹⁷Заушъэфынэу Петрэ Iэ афишIи, Зиусхъаным хьапсым къызэрэчIищыжьи́гъэр ахэмэ ариIотэжьи́гъ. ЕтIанэ къыIуагъ:

—Якъуби* адре тшихэми хъугъэ—шIагъэр яжъугъашI.

Ар къызеIом, а унэм икIи, нэмыкI чIыпIэ горэм кIуагъэ.

¹⁸Нэф къызэшъым, дзэлIхэр гузэжъогъушхо хэфагъэхэу зэупчIыжьи́гъэх:

—Петрэ сыда къехъула́гъэр?

¹⁹Пачъыхъэ Ирод дзэлIхэр Петрэ лъигъэхъухи къызамыгъотым, ухъумакохэм тэрэзэу зяупчIым ыуж, дзэлIхэм а ухъумакохэр аригъэукIыгъэх. Пачъыхъэ Ирод етIанэ Иудей хэкум икIи, Кесарие къалэм ехи, ащ дэжым къыдэнагъ.

Пачъыхъэ Ирод зэрэла́гъэр

²⁰Пачъыхъэ Ирод Тир къалэм дэсхэмрэ Сидон къалэм* дэсхэмрэ инэу афэгубжыгъэу щытыгъ. А къалэхэм адэсхэр зэгурыIохи, пачъыхъэм ыдэжъ къэкIуагъэх. Пачъыхъэм фэлажъэрэ Iэшъхъэтетэу Власт гурыIохи, пачъыхъэр

12:15 Ар Петрэ имэлэIичын фае — джуртхэм яшIошъхъуныгъэ тетэу, хэтрэ цIыфым мэлэIич горэ ухъумакоу иI.

12:17 Якъубэ — Зиусхъанэу Иус ышхэм ащыщэу, Ерусалим щыIэ чылыс зэлукIэм итхьаматэхэм ащыщыгъ. Еплъ Гал. 1:19.

12:20 Тир къалэм . . . Сидон къалэм . . . — ахэр хымэ къалэхэу Галилей хэкум итемыр лъэныкъомкIэ хьIушъом Iутыгъэхэр ары.

къаригъэшлужьынэу елъэлугъэх. Сыда плэм пачъыхъэм ихэгъэгу гъомлапхъэхэу къикъыхэрэр ары ахэр зэрыпсэу-щтыгъэхэр.

²¹ Ирод ыгъэнэфэгъэ мафэм ипачъыхъэ щыгъынхэр щыгъхэу, пачъыхъэ тлъыплэм тетлъыхъи, ахэмэ апашъхъэ къыщыгущылэгъ.

²² –Мыр цъыф макъэп, Тхъэм ымакъэ нахъ,– цъыфхэм аЮти джэщтыгъэх. ²³ Пачъыхъэ Ирод Тхъэм щытхъушхор зэрэфимышлъыгъэм пае, Тхъэм имэлэич горэ ардэдэм ащ къыригъаозэ, хъамылыухэм ар ашхызэ, ыпсэ хэкъыгъ.

²⁴ Ау Тхъэм игущылэхэр нахъ цъыфыбэмэ анэсхэзэ, зы-щаубгъущтыгъ.

²⁵ Варнавэрэ Саулрэ яЮф зау hym, Ерусалим къыдэкъы-жъхи, МарккIэ заджэхэрэ Иуан ягъусэу зыдащи, Антио-хие къалэм агъэзэжъыгъ.

ЯПШЫКГУЩЭНЭРЭШЪХЪ

**Антиохием щыIэ чылыс зэлукIэм щыщхэм Варнавэрэ Саулрэ
Тхъэм фэлэжъэнхэу зэрагъэнэфагъэхэр**

Пегъымбархэри, дин гъэсакIохэри Антиохием щыIэ чы-лыс зэлукIэм щыщхэм ахэтыгъэх: Варнавэ, «ШуцIэкIэ» заджэхэрэ Симон, Киrinие къалэм щыщ Луций, Ма-наил (ар пщы Ирод* игъусэу аплугъагъ) ыкIи Саул.
² Ахэр Тхъэм елъэлухэзэ, чэщи мафи анэкIы зэхъум, Тхъэм Ыпсэ ЛъапIэ ахэмэ къариIуагъ:

–Варнавэрэ Саулрэ сэ сыкъызфаджэгъэ Юфым пае къысфыхэшъухых.

³ ЕтIанэ ахэмэ чэщи мафи занэкIы ужым, Тхъэм елъэ-лугъэх, алэхэри ахэмэ ашъхъэхэр атралъхъэхи*, яЮф ашIэ-нэу агъэкIуагъэх.

13:1 пщы Ирод – Ирод Антипэу Галилей хэкум ипщэу щытыгъэр ары. Еплъ Лука 3:1.

13:3 алэхэр ахэмэ ашъхъэхэм атралъхъэхи – арэущтэу зыфашIагъэр а Юфыр а лIитIум апшъэ ралъхъанри, ахэмэ а Юфыр агъэцэкIэным пае, Тхъэм ынэшIу къащифэнри ары.

**Апостолхэм Кипр хыгъэхъунэм Тхъэм игущыІэхэр
зэрэщагъэІущтыгъэхэр**

⁴ Варнавэрэ Саулрэ Тхъэм Ыпсэ ЛъапІэ ыгъэкІуагъэхэу, Селевкие къалэм* нэсыгъэх. Ащ дэжъым къухъэкІэ щезъэхи, Кипр хыгъэхъунэм кІуагъэх. ⁵ Саламин къалэм дэжъ зынэсхэм, джуртхэм ясинэгогухэм Тхъэм игущыІэхэр щагъэІущтыгъэх. Иуан ахэмэ ІэпыІэгъу афэхъунэу ягъусагъ.

⁶ Хыгъэхъунэм икІыхъагъэкІэ Паф къалэм* нэс къызэкІохэм, ушхъухъаныгъэ Іофым пылъ джурт пегъымбар нэпщІ горэм ІукІагъэх. А лІым Варисус ыцІагъ. ⁷ Ар хыгъэхъунэм иІэшъхъэтетэу* Сергей Паул игъусагъ. Сергей Паул цІыф губзыгъэу щытыгъ. Ар Тхъэм игущыІэхэм ядэлунэу фэагъэти, Варнавэрэ Саулрэ къаригъэщагъэх. ⁸ Ау ушхъухъаныгъэ Іофым пылъэу Елимэ (Елимэ къикІырэр «Ушхъухъаныгъэ Іофым Пылъыр» ары) Іэшъхъэтетыр шІошъхъуныгъэм игъогу тыримыгъэхъаным ыужитыгъэти, Варнавэрэ Саулрэ апэуцужьыщтыгъ. ⁹ Ау Саулэу ПаулкІи заджэхэрэм* ыгу Тхъэм Ыпсэ ЛъапІэ инэу илъхъуи, ынэхэр Елымэ тыригъэдыкъэхі къыІуагъ:

¹⁰ –О шэйтаным урикъу, о зэкІэ шъыпкъагъэм урипый. ТхъагъэпцІыгъэ пстэури бзэджэгъэ пстэури угу инэу илъых. Тхъэм игъогу занкІэхэр къуанчэ пшІынхэу упылынмым ыуж уикІыжъыщтба? ¹¹ Джы Зиусхъаным ыІэ къыптэль. Заулэрэ тыгъэм инэфынэ умылгъэгоу, нэшъоу ухъущт.

Ардэдэм пщагъори шІункІыри Елымэ къыфехыгъэх. ЕтІанэ къыкІухъэзэ, къезыщэкІын цІыф горэм лъыхъу-

13:4 Селевкие къалэр – Антиохием километрэ 20–кІэ пэчыжъэу щытыгъ. А къалэм къухъэуцупІэ иІэу, хыІушъом Іутыгъ.

13:5 синэгогу – еплъ 6:9.

13:6 Паф къалэр – Кипр хыгъэхъунэм итыгъэ къохъэпІэ хыІушъо Іутэу, икъэлэшхоу щытыгъ. Хыгъэхъунэ – чІыгу гъушъэу псы гузэгум итыр ары.

13:7 Іэшъхъэтет – Кипр хыгъэхъунэр зыІэ илгъэу, Рим (Рум) къэра-лыгъошхом фэлажъэрэ тхъаматэр ары.

13:9 Саулэу ПаулкІи заджэхэрэр – апостол Паулым ыцІэ джуртыбзэкІэ Саул мэхъу, римыбзэкІи Паул мэхъу.

щтыгъ. ¹² Иэшъхъэтетым хъугъэ–шагъэр зелъэгъум, шлошъхъуныгъэ илэ хъугъэ. Варнавэрэ Паулрэ Иофхэу Зиусхъаным ехылаагъэу къыраагъашлэхэрэр ыгъэшлагъо-щтыгъэх.

Паулрэ Варнавэрэ Писидие хэкум щыщ Антиохие къалэм зэрэклаагъэхэр

¹³ Етланэ Паулрэ игъусэхэмрэ Паф къалэм къухъэклэ щежъэхи, Памфилие хэкум щыщ Пергие къалэм клаагъэх. Ащ дэжъым Иуан ахэр къыгъанэхи, Ерусалим ыгъэзэжъыгъ. ¹⁴ Адрэ нэбгыритлур Пергие къалэм блэклхи, Писидие хэкум щыщ Антиохие къалэм нэсыгъэх. Шэмбэт мафэм* синэгогум члахъэхи тлысыгъэх. ¹⁵ Тэурат хабзэм* итхэмрэ пегъымбархэм атхыгъэ тхылъхэм* арытхэмрэ ащыщхэу зыгорэхэм зяджэхэ ужым, синэгогу пащэхэм зыгорэ агъаклуи арыраагъэлаагъ:

–Тэ тшыхэр, мы цлыфхэр зэрыжъугъэгушхон гущылэхэр шъуилэхэмэ, къашъулох.

¹⁶ Паул къэтэджи, лэ афишли къылаагъ:

–Шъо Израил цлыфхэри, Тхъэм ищынаагъо зыгу илъхэри, шъукъэдау. ¹⁷ Израил лъэпкъым и Тхъэ тэ тятэжъхэр къыхихыгъэх. Тэ тлъэпкъ Мысыр хэгъэгум зесым, лъэпкъышхоу ышли, лъэклыныгъэшхоклэ ащ дэжъым къырищыжъыгъэх. ¹⁸ Етланэ илъэс тлоклитло шъоф нэклым щигъашхэщтыгъэх. ¹⁹ Ханаан хэгъэгум щышсэурэ лъэпкъиблир ыгъэклодхи, ахэмэ яхэгъэгу Израил лъэпкъым илахъэ хъунэу къыфигъэнэжъыгъ. ²⁰ Ар зэклэ илъэс шъипллырэ шъэныкъорэм ыклоцлым фэдиз хъугъэ.

–Ащ ыужым, хыкумышлэхэр* Тхъэм ахэмэ аритыгъэх, пегъымбар Самуел имафэхэм нэсыфэ. ²¹ Етланэ пачъыхъэ афигъэнэфэнэу Израил цлыфхэр Самуел елъэлуагъэх. Вен-

13:14 шэмбэт мафэр – джуртхэм ямэфэ лъаплэ ары. А мафэм хэти Иоф ышлэн фитэл.

13:15 Тэурат хабзэр – пегъымбар Мусэ тхылъитфэу ытхыгъэхэр ары. Тэурат хабзэр джуртхэм ятхылъ лъаплэхэм ащыщхэу апэрэ лахъэу мэхъу.

13:15 пегъымбархэм атхыгъэ тхылъхэр – джуртхэм ятхылъ лъаплэхэм ащыщхэу ятлонэрэ лахъэу мэхъу.

13:20 хыкумышлэхэр – еплъ 12:4.

иамин иунэгъо лъэпкъ щыщэу, Кис ыкъо Саул пачыхъэ афэхъунэу Тхъэм аритыгъ. ЕтІанэ илгъэс тІокІи-тІурэ ар пачыхъэу щытыгъ. ²²Тхъэм ар тыригъэкІыжьи, Даутэ пачыхъэу тыригъэхъагъ. Тхъэм Даутэ мырэуштэу шыхъат фэхъугъ.* «Иессэ ыкъоу Даутэ сыгу зэлурэ цІыфэу къэзгъотыгъ. Сэ сызыфаехэр зэкІэ ащ ыгъэцэкІэщтых». ²³Мы лІым кыитехъукІыгъэ цІыфхэм ащыщэу, Израил цІыфхэр мыкІодхэу къэзыгъэнэжьиэрэр Исус ары, Тхъэм къафигъэкІуагъ, ятэжъхэр кыизэригъэгугъэгъагъэхэм фэдэу. ²⁴Исус къэкІоным ыпэкІэ Иуан, «ШъуипсэдкІодхэм шъуафыкІэгъожьи, зысэжъугъэумэхъ», ыІоу, Израил цІыфхэм зэкІэ аригъэлугъ. ²⁵Иуан иІоф ыухызэ кыи-Іуагъ.* «Сэ хэтэу сышъушІошІыра? Шъо шъузпаплгъэрэр сэрэп. Шъо шъузпаплгъэрэр саужкІэ къэкІошт, ащ ицокъэ-лъэпсхэр фэстІэтэныхэуи сифэшъуашэп».

²⁶(Паул джыри ипсалгъэ кыипидзэжьиыгъ:) –Сэ сшихэу Ибрахым кыитехъукІыгъэ цІыфхэри, шъо кыишъухэтхэу нэмыкІ цІыфхэу Тхъэм ищынагъо зыгу илгъхэри, Тхъэм цІыфхэр мыкІодхэу кыизэригъэнэжъхэрэм икъэбар кыизнэсыгъэхэр тэры. ²⁷Ерусалим дэсхэмрэ ахэмэ ятхъаматэхэмрэ цІыфхэр мыкІодхэу къэзыгъэнэжьиэрэр зэрэ–Исусыр къашІэжьиыгъэп. УкІ ежъым кыитралгъагъ, ау арэуштэу пегъымбархэм ягущыІэхэу шэмбэт мафэ къэсми синэгогухэм щызаджэхэрэр къагъэшъыпкъэжьи-гъэх. ²⁸УкІ Исус зыкІыитралгъащт Іоф амыгъотыгъэ пэтми, Іэшъхъэтетэу Пилат* ар ыукІынэу елгъэлущтыгъэх. ²⁹Исус ехылаагъэу Тхъэм игущыІэ тхыгъэхэм арытхэр зэкІэ ахэмэ загъэцакІэ ужым, Исус игъусэхэм ежъ ихъадэ къащым кыипахыжьи, къэунэм чІалгъаажьиыгъ. ³⁰Ау Тхъэм ар лаагъэхэм къахигъэтэджыкІыжьиыгъ. ³¹ЕтІанэ Исус ежъ игъусэхэу Галилей хэкум кыикІыгъэхэу, Ерусалим къэкІогъагъэхэм мафэ пчъагъэхэм акІоцІ зари-гъэлгъэгущтыгъ. Джы ахэр ары тэ тлгъэпкъ ыпашгъхэ Исус шыхъат щыфэхъухэрэр.

13:22 Тхъэм Даутэ . . . шыхъат фэхъугъ – еплъ Сэбур (Псалтыр) 89:20 (урыс библиемкІэ 88:21); Пегъымбар Самуел икъэбар зэрыт апэрэ тхылгъым (1-я Царств) 13:14.

13:25 Иуан . . . кыиІуагъ – еплъ Лука 3:16.

13:28 Пилат – еплъ 3:13.

³² –Джы мы къэбарышIур тэ кышъотэIо: Тхьэм Исус лагъэхэм кыызэрахигъэтэджыкIыжыгъэмкIэ тэ тя-тэжъхэр кыызэригъэгугъэгъэ Iофхэр кыгъэхъухэзэ, тэ ахэмэ атехъукIыгъэ цIыфхэм кыитфигъэшъыпкъэ-жыгъ. ³³ Сэбурым итэу ятIонэрэ оредым* Тхьэм Исус кыызэрэщыриIорэм фэдэу:

«Оры Скъор, непэ ты сыпфэхъугъ».

³⁴ Тхьэм Исус лагъэхэм кыызэрахигъэтэджыкIыжыгъэр егъашIэми мылIэжыным пае, мы гущыIэхэмкIэ Тхьэм кыIуагъ:*

«СынэшIу щыфэныгъэ лъапIэр шъыпкъэмкIэ шъо кышъулъызгъэсышт, Даутэ зэрэзгъэгугъэгъа-гъэм фэдэу».

³⁵ Тхьэм игущыIэ тхыгъэхэм ащыщэу нэмыкI чIыпIэм ыдэжъ зэритым фэдэу,*

«О кыыпфэлажъэрэм ихьадэ бгъэшъуштэп».

³⁶ –Сыда пIомэ Тхьэм игухэлъ тетэу Даутэ имафэхэм Тхьэм фэлажъэщтыгъ, етIанэ дунаем ехыжыгъ. Ятэжъ-хэм адэжъ къэунэм чIалъхъажы, ихьади шъугъэ. ³⁷ Ау Тхьэм лагъэхэм къахигъэтэджыкIыжыгъэр джыри зэ лIэжыгъэп, ихьади шъужыгъэп. ³⁸ Арышъ, сэ сшыхэр, мыр зэжъугъашIэ, шъо шъуипсэкIодхэр Исус кыызэрэ-шъуфигъэгъухэрэм икъэбар кышъотэгъэIу. ³⁹ Исус ежымыкIэ хэти шIошъхъуныгъэ зиIэм ипсэкIод пстэури тырехых, ау пегъымбар Мусэ и Тэурат хабзэ псэкIод-хэр кышъутырихын ылъэкIырэп. ⁴⁰ Шъузфэсакъыжъ, пегъымбархэм мы гущыIэхэу къаIуагъэхэр* кышъорэ-мыхъулIэх:

⁴¹ «ШъукъэдаIу, шъо Тхьэм кыIуагъэхэм
нэмыплъ языххэрэр,
жъугъэшIагъуи шъукIод;
сыда пIомэ шъо шъуимафэхэм Iофышхо горэ
згъэцэкIэшт.

13:33 Сэбурым итэу ятIонэрэ оредыр – еплъ Сэбур (Псалтыр) 2:7.

13:34 Тхьэм кыIуагъ – еплъ Пегъымбар Исайас тхылъэу ытхыгъэм 55:3.

13:35 нэмыкI чIыпIэм ыдэжъ зэритым фэдэу – еплъ Сэбур (Псалтыр) 16:10 (урыс библиемкIэ 15:10).

13:40–41 пегъымбархэм мы гущыIэхэу къаIуагъэхэр – еплъ Пегъымбар Аввакум тхылъэу ытхыгъэм 1:5.

А Иофышхом икъэбар зыгорэм къышъуиуагъэми, шъо шъушлошъ хъуштгъэп».

⁴² Паулрэ Варнавэрэ синэгогум къычІэкІыжъхэзэ, къыкІэлъыкІорэ шэмбэт мафэм а Иофхэм атегущыІэжъынхэу цІыфхэр къялъэІугъэх. ⁴³ ЗэІукІэр зызэбгырэкІыжъым, джуртхэм ащыщхэу бэхэри, хымэхэу джурт хъугъэхэм ащыщхэу бэхэри Паулрэ Варнавэрэ ягъусэхэу кІоштыгъэх. ИтІур ахэмэ адэгущыІэхы, Тхъэм ынэшІу къызэращифэщтым ыуж ит зэпытынхэу афагъэпытагъ.

⁴⁴ КъыкІэлъыкІорэ шэмбэт мафэм Тхъэм игущыІэхэм ядэІунхэм пае, къалэм дэс цІыф пстэури къэнэгъэ шІагъо щымыІэу зэрэугъоигъэх. ⁴⁵ Ау джуртхэм цІыф купышхохэр залъэгъухэм, шъугъоныр агу къыхы, ехъонхэзэ, Паул къыІуагъэхэм апэуцужъыщтыгъэх.

⁴⁶ Джащыгъум Паулрэ Варнавэрэ гушхоныгъэкІэ къаІуагъ:

–Тхъэм игущыІэхэр ыпэ рапшІэу шъо къышъотІонхэ фэягъ. Ау шъо Тхъэм игущыІэхэр щыжъугъэзыехэу, арэуштэу мыкІодыжъын щыІэныгъэ шъуиІэ хъунэу зыфэжъугъэшъуашэрэп. Арышъ, хымэ лъэпкъхэм ащыщхэм тэ зафэтэгъазэ; ⁴⁷ сыда пІомэ Тхъэм мырэуштэу унашъо къытфишІыгъ:*

«Хымэ лъэпкъхэм нэфынэ уафэхъунэу узгъэуцугъ, дунаем ыкъуапэхэм анэсыфэ, цІыфхэр мыкІодхэу Тхъэм къыуигъэгъэнэжъынхэм пае».

⁴⁸ Хымэ лъэпкъхэм ащыщхэм ар зызэхыхым, гушІохи, Зиусхъаным игущыІэхэм щытхъу афашІыгъ. МыкІодыжъын щыІэныгъэ яІэ хъунэу Тхъэм ыгъэнэфэгъэ цІыф пстэуми шІошъхъуныгъэ яІэ хъугъэ.

⁴⁹ Зиусхъаным игущыІэхэр а хэкум тыдэкІи цІыфхэм анэсхэу хъугъэ. ⁵⁰ Ау джуртхэм лъытэныгъэ зиІэ бзылъфыгъэхэу Тхъэр зыгъэлъапІэхэрэмрэ къалэм итхъаматэхэмрэ къызэкІагъэплъыхъагъэх. ЕтІанэ цІыфхэр Паулрэ Варнавэрэ атебэнэнхэу зэкІагъэблагъэх, яхэкуми къарафыгъэх. ⁵¹ Паулрэ Варнавэрэ алъакъохэм акІэрылъ сапэр цІыфхэм апашъхъэ щыкІэрагъэтэкъужыи, Иконие къалэм кІуагъэх. ⁵² Ау ИсускІэ шІошъхъуныгъэ зиІэхэм агухэм гушІуагъорэ Тхъэм Ыпсэ ЛъапІэрэ инэу арылъ хъугъэх.

13:47 Тхъэм унашъо къытфишІыгъ – еплъ Пегъымбар Исайас тхылъэу ытхыгъэм 49:6.

ЯПШЫКГУПЛИЭНЭРЭШЪХЪ

Паулрэ Варнавэрэ Иконие къялэм Тхъэм игущыцэхэр зэрэщагъэлуштыгъэхэр

Иконие къялэм Паулрэ Варнавэрэ зынэсхэм, яхабзэ тетэу, джуртхэм ясинэгогу члэхъагъэх. Джуртхэмрэ урымхэмрэ* ащыщхэу бэмэ шлошъхъуныгъэ ялэ агъэхъузэ, адэгущылагъэх. ² Ау шлошъхъуныгъэ зилэ хъунхэу зымыдэрэ джуртхэм хымэ лъэпкъхэм ащыщхэр зэкла-гъэплъыхъахи, шыхэмэ къяфагъэгубжыгъэх. ³ Паулрэ Варнавэрэ Зиусхъаным икъябар гушхоныгъэкIэ цыфхэм араIозэ, а къялэм бэрэ щылагъэх. Зиусхъаными ынэшIу щыфэныгъэм ехьылIэгъэ къябарышIур* ыгъэшъыпкъэ-жбызэ, нэшэнэ гъэшIэгъонышхохэр къягъэлъэгъонхэуи Iофышхо гъэшIэгъонхэр ашIэнхэуи Паулрэ Варнавэрэ лъэкIыныгъэ аритыгъ. ⁴ Ау къялэм ицIыфхэр лIэныкъуи-тIоу зэрэгъэхъугъэх. Зы купыр джуртхэм агохъагъэх, адрэ купри апостолхэм агохъагъэх. ⁵ ЕтIанэ хымэ лъэпкъ-хэм ащыщхэри, джуртхэри, ахэмэ ятхъаматэхэри ягъу-сэхэу зэгурыIохи, Паулрэ Варнавэрэ лые къярахынэуи мыжъохэмкIэ къяохэзэ, къяукIынхэуи гухэлъ ашIыгъ. ⁶ Паулрэ Варнавэрэ ахэмэ ягухэлъ къызашIэм, Ликаоние хэкум щыщ къялэхэу Листрэрэ Дервиерэ ахэмэ ялэгъо-благъо хэкумрэ кIатхъужьыгъ. ⁷ А чIыплэхэми къябары-шIур щагъэлугъ.

Паулрэ Варнавэрэ Листрэ къялэм Тхъэм игущыцэхэр зэрэщагъэлуштыгъэхэр

⁸ Листрэ къялэм лIы сэкъат горэ дэсыгъ. Къызыхъу-гъэм щегъэжъагъэу ылъакъохэм атеуцон ымылъэкIэу, егъашIэми земыкIошъоу ащ дэжъым щысыгъ. ⁹ Паул къягущыцэ зэхъум, а лIыр едэлущтыгъ. Паул а лIым зеплъым, хъужьынэу ащ шлошъхъуныгъэ илэу зелъэгъум, ¹⁰ мэкъэшхокIэ къылуагъ:

14:1 урымхэр – иунанхэр ары.

14:3 къябарышIур – еплъ 8:4.

–Зиусхъанэу Исус Христос ыцІэкІэ кыыосэІо: Къэтэджи, плъакъохэм къатеуцу.

А лЫр кыызщылъэти, кыыкІухъэу ыублагъ.

¹¹ Паул ышІагъэр цІыф купышхохэм залъэгъум, мэкъэшхокІэ Ликаоние хэкум ыбзэкІэ* къаІуагъ:

–Тхъэхэр цІыф плъышъоу кыытфехыгъэх.

¹² Варнавэ ЗевскІэ* еджагъэх, къэгущыІэрэр Паул арыти, ащ ЕрмыйкІэ* еджагъэх. ¹³ Зевс иунэшхоу къалэм тІэкІу дэдзыгъэу щытым идин пащэм цІыфхэм цухэр къэлапчъэм къаригъащэхи, танджэхэри къаригъэхьыхи, ежъыми цІыф купышхоми Варнавэрэ Паулрэ къурмэн афашІынэу фэягъэх.

¹⁴ Ау апостолхэу Варнавэрэ Паулрэ ар зызэхыхым, афамыдэу ящыгъынхэр зэлатхъыжъхи, цІыф купышхом ахэладэхи, куохэу къаІуагъ:

¹⁵ –Шъо лЫ купыр, сыда мы шъушІэхэрэр? Шъо тышъуфэдэу тэри тыцІыф. Мы тхъэ нэпцІхэу зишІуагъэ къэмыкІощтхэм шъуакІыб афэжъугъэзэжъэу Тхъэ шъыпкъэу псаоу щытым зыфэжъугъэзэжъыным пае, къэбарышІур кыышъуфэтэгъэІу. Тхъэр ары уашъори, чІыри, хыри, ахэмэ ащыпсэурэ пстэури къэзыгъэхъугъэр. ¹⁶ БлэкІыгъэ лъэхъанэхэм лъэпкъ пстэури зэрэфаехэу ежъягъогу рыкІонхэу фит ышІыгъагъэх. ¹⁷ Ау щытми, Тхъэм шыхъат имыІэу зыкыигъэнагъэп: Уашъом кыыкІэу оцх кыышъуфыригъэщхызэ, игъом гъажъор кыышъуфигъэкІызэ, шхын шъуфимыгъэныкъозэ, шъуигъэгушІозэ шІугъэ кыышъуфишІагъ.

¹⁸ Паулрэ Варнавэрэ арэуцтэу аІозэ, къурмэн зыфарамыгъэшІэу, цІыф купышхор ерагъэу зэтыралэжъагъэх.

¹⁹ Ащ нэужым Антиохие къалэмрэ, Иконие къалэмрэ къарыкІхэу джурт куп къэкІуагъ. Апостолхэм гушхоньгъэкІэ Тхъэм игущыІэхэр агъэлухэзэ, а джуртхэм цІыфхэр апостолхэм агуагъэкІыгъэх, мырэуцтэу аІозэ: «Мы лЫхэм шъыпкъэр къаІорэп, пцІы къаусы нахъ».

14:11 Ликаоние хэкум ыбзэкІэ – Паулрэ Варнавэрэ Ликаоние хэкум ыбзэ къагурыІон алъэкІыгъэп. Рим (Рум) къэралыгъошхом тыдэкІэ зэрыщыгущыІэрэ бзэр урымыбзэр арыгъэ.

14:12 Зевс – урымхэм ятхъэу зыфаІохэрэм ащыцэу анахъ иныр арыгъэ.

14:12 Ермый – урымхэм ятхъэу зыфаІохэрэм ащыцэу адрэ тхъэу зыфаІохэрэм яІофтабгэ арыгъэ.

ЕтІанэ а джуртхэм цыф купышхор зэкІагъэплгы-хъэхи, Паул мыжъокІэ къеохэзэ, къаукІынэу пылгы-гъэх, лІагъэуи аІозэ, къалэм далъэшъугъ. ²⁰ Ау етІанэ Паул игъусэхэм къауцухыи, Паул къэтэджи, къалэм дэ-хъажьыгъ. ЯтІонэрэ мафэм Варнавэ игъусэу Паул Дервие къалэм кІуагъэ.

Паулрэ Варнавэрэ Сирие хэкум щыщ Антиохие къалэм зэрагъэзэжьи́гъэр

²¹ Паулрэ Варнавэрэ Дервие къалэми къэбарышІур ща-гъэІузэ, цыфыбэхэр Исус игъогу зытырагъахъэхэ ужым, къалэхэу Листрэ, Иконие, Антиохие агъэзэжьи́гъ. ²² А къалэхэм ИсускІэ шІошъхъунгъэ зиІэ хъугъэхэр шагъэ-гушхохи, шІошъхъуныгъэм игъогу темыкІынхэу афагъэ-пытэзэ араІуагъ:

–Тхъэм и Тетыгъошхо* ыІэчІэгъ къин тцэчызэ ты-чІэхъан фае.

²³ Паулрэ Варнавэрэ тэдрэ чылыс зэІукІэм нахъыжъ-хэр* фагъэнафэхи, Тхъэм елгъэлухэзэ, чэщи мафи анэ-кІэу, ахэмэ Зиусхъанэу шІошъхъуныгъэ зыфыряІэ хъу-гъэм ынаІэ къатыригъэтынэу фагъэзагъэх. ²⁴ Ащ нэужым Писидие хэкум кІоцІырыкІыхи, Памфилие хэкум нэсы-гъэх. ²⁵ Пергие къалэм Зиусхъаным игущыІэхэр къызы-шагъэІухэ ужым, Атталие къалэм ехыгъэх.

²⁶ А къалэм къыдэкІыхи, къухъэкІэ Антиохие къалэм кІуагъэх. Антиохиер ары чылыс зэІукІэм щыщхэм Паул-рэ Варнавэрэ джы агъэцэкІэгъэ Іофым пае, Тхъэм ынэ-шІу къащифэнэу зыщыфагъэзагъэр. ²⁷ Паулрэ Варнавэрэ Антиохием зынэсхэм, чылыс зэІукІэм щыщхэр аугъоихи, Тхъэм ахэмэ аригъэгъэцэкІэгъэ Іоф пстэури къалотэ-жьи́гъэх, хымэ лъэпкъхэм ащыщхэми шІошъхъуныгъэ яІэ хъунэу Тхъэм пчъэр зэрафыІуихыгъэри къалотэ-жьи́гъ. ²⁸ ЕтІанэ ИсускІэ шІошъхъуныгъэ зиІэхэм адэжъ бэрэ щыІэнхэу къэнагъэх.

14:22 Тхъэм и Тетыгъошхо – еплъ 1:3.

14:23 нахъыжъхэр – еплъ 11:30.

ЯПШЫКИУТФЭНЭРЭШЪХЬ

Апостолхэмрэ* нахыжъхэмрэ* Ерусалим зэлукIэ зэрэщашыгъэр

Зы лы горэхэр Иудей хэкум кыкIыхи, Антиохием кыакIохи, ашыхэмэ арагъашIэу аублагъ, мырэуштэу аIозэ:

–Пегъымбар Мусэ и Тэурат хабзэ сунэт шъуашIын фаеу зэритым пае, сунэт шъуамышIымэ, шъумыкIодэу Тхьэм шъукъыгъэнэжыштэп.

²Паулрэ Варнавэрэ ахэмэ агурымыIохэу, лъэшэу янэ-къокъугъэх. Арыти, Паулрэ Варнавэрэ цIыф заулэ ягъу-сэхэу, мы Iофым ехылаIагъэу Ерусалим дэс апостол-хэмрэ нахыжъхэмрэ адэжъ агъэкIонхэу ашыхэм тыра-убытагъ. ³Арэуштэу чылыс зэлукIэм щыщхэр Паулрэ Варнавэрэ адэкIуатэхэзэ, гъогум тырагъэхъагъэх. Паулрэ Варнавэрэ хэкухэу Финикиерэ Самариерэ кIоцIырыкIы-гъэх. КIоцIырыкIыхэ зэхъум, хымэ лъэпкъхэм ащыщхэр Тхьэм игъогу зэрэтэхъагъэхэм икъэбар афаIотэжъыизэ, ашы пстэури инэу агъэгушIуагъэх. ⁴Ерусалим зынэсхэм, чылыс зэлукIэм щыщхэми, апостолхэми, нахыжъхэми ахэр рагъэблэгъагъэх. Тхьэм ахэмэ ашIэнхэу аригъэлъэ-кIыгъэ Iоф пстэури араIотэжъыгъэх.

⁵Ау шIошъхъуныгъэ зилэ лы горэхэу диным рыкIорэ цIыф купэу фарисей* купкIэ заджэхэрэм ащыщхэр къэ-тэдджи къаIуагъ:

–Хымэ лъэпкъхэм ащыщхэри сунэт шъушIынхэ фае, пегъымбар Мусэ и Тэурат хабзэ итхэри яжъугъэгъэцэ-кIэнхэ фае.

⁶А Iофым тегущыIэнхэу апостолхэри нахыжъхэри зэрэугъоигъэх. ⁷Бэрэ зызэнэкъокъухэ ужым, Петрэ къэтэджи, адрэхэм ариIуагъ:

–Сшыхэр, шъори шъошIэба, хымэ лъэпкъхэм ащыщ-хэм ЗиусхъанымкIэ шIошъхъуныгъэ яIэ хъуным пае, къэбарышIур язгъэлунэу блэкIыгъэ мафэхэм Тхьэм шъо сэ сыкъызэрэшъухихыгъэр? ⁸Тхьэу цIыфхэм агухэм ары-лъыр зышIэрэм ежъ Ыпсэ ЛъапIэ тэ къызэрэтфыригъэ-

15:1 апостол – еплъ 1:2.

15:1 нахыжъхэр – еплъ 11:30.

15:5 фарисейхэр – еплъ 5:34.

гъэхыгъэм фэдэу, хымэ лъэпкъхэм ащыщхэми къафы-
ригъэхызэ, ахэр зэридэхэрэр къыгъэлъэгъуагъ. ⁹Тэррэ
ахэмрэ тазыфагу Тхьэм зэхэдз зи ышIыгъэп, сыда пIомэ
ахэми агухэр шIошъхъуныгъэмкIэ ыгъэкъэбзэжыгъэх.
¹⁰Тэри тятэжъхэми тфэмыхыгъэ къиныр ИсускIэ шIошъ-
хъуныгъэ зиIэхэм атешъулъхъэзэ, сыда Тхьэр жъугъэунэ-
фынэу ыуж шъузыкIитыр? ¹¹Ау ти Зиусхъанэу Исус
Христос ынэшIу щыфэныгъэм игъогукIэ тэ тымыкIодэу,
Тхьэм тыкъызэригъэнэжырэр тшIошъ мэхъу, ынэшIу
щыфэныгъэ игъогукIэ хымэ лъэпкъхэм ащыщхэри
мыкIодхэу, Тхьэм къызэригъэнэжыыхэрэм фэдэу.

¹²ЗэлукIэгъэ цIыф пстэуми заушъэфи, хымэ лъэпкъхэм
адэжъ Тхьэм Варнавэрэ Паулрэ нэшэнэ гъэшIэгъонышхо-
хэу къыщаригъэгъэлъэгъуагъэхэри, Iофышхо гъэшIэгъон-
хэу щаригъэшIагъэхэри къызалотэжъхэм, ядэлугъэх.
¹³ЕтIанэ гущыIэныр заухым, Якъубэ* къэгущыIэу ыублагъ:
–Сшыхэр, къасIорэм шъукъедэлү. ¹⁴Тхьэр лъэпкъэу
ежъ ыцIэкIэ зэреджэщтыр къыхихыным пае, хымэ лъэ-
пкъхэм ащыщхэм яплъынэу апэу зэрэхъугъэр Симон зэ-
хэтигъэшIыкIыгъ. ¹⁵Пегъымбархэм ягущыIэхэр Петрэ
къыIуагъэхэм атефэх. Тхьэм игущыIэ тхыгъэхэм зэра-
рытым фэдэу,*

¹⁶«ЕтIанэ къэзгъэзэжынышъ,
пачъыхъэ Даутэ иунэу зэхэфагъэр
зэтезгъэуцожъыщт»,
Зиусхъаным еIо.

«Зэхэкъутагъэхэри сшIыжъынхэшъ,
а унэр зэтезгъэуцожъыщт,

¹⁷дунаем ицIыфхэу къэнагъэхэмрэ
сэ сицIыфхэу хъунхэу сызэджэгъэ хымэ лъэпкъ
пстэумрэ
Зиусхъаным лъыхъунхэм пае.

¹⁸Мырэуштэу зыIуагъэр
Зиусхъанэу мы Iофхэр бэшIагъэу цIыфмэ
языгъэшIагъэр ары».

¹⁹Якъубэ етIанэ къыпигъэхъожъыгъ:

15:13 Якъубэ – еплъ 12:17.

15:15–18 Тхьэм игущыIэ тхыгъэхэм зэрарытым фэдэу – еплъ Пегъымбар
Амос тхылъэу ытхыгъэм 9:11–12; Пегъымбар Исайас тхылъэу ытхыгъэм
45:21.

–Арышъ, сэ сызэрэгугъэрэмкІэ, хымэ лъэпкъхэм ащыщхэу, Тхъэм игъогу техъэхэрэм къин атетлхъэ хъуштэп. ²⁰ Ау цІыфхэм тхъэ нэпцІхэм афашІыгъэ къур-мэныпхъэм ыл, зинэ шІэным, атхъалэгъэ псэушхъэхэм* ал, лъым* зыщадзыенэуи, ежъхэм къарамышІэнэу зыфэмыер нэмыкІ цІыфхэм арамьшІэнэуи тэ афэттхын фае; ²¹ сыда пІомэ пэсэрэ зэманхэм къащегъэжъагъэу пегъымбар Мусэ и Тэурат хабзэ итхэр къэлэ пстэуми щызыгъэІухэрэри шэмбэт мафэ къэси ащ итхэм зыщаджэхэрэ синэгогухэри щыІэх.

**Апостолхэмрэ нахыжъхэмрэ хымэ лъэпкъхэм
ащыщхэу шІошхъуныгъэ зиІэ хъугъэхэм
тхылъэу афатхыгъэр**

²² Арэуштэу чылыс зэІукІэр зэрэщытэу ягъусэу апостолхэмрэ нахыжъхэмрэ тыраубытагъ ежъхэм яцІыфхэм ащыщхэу лІы заулэ хахынхэу, Паулрэ Варнавэрэ Антиохие адагъэкІонхэм пае. Ашыхэм ятхъаматэхэм ащыщхэу Иудэу ВарсавэкІэ заджэхэрэмрэ Силэрэ хахыгъэх. ²³ Мырэуштэу тхылъ атхи аратыгъ:

«Тэ тышъушыхэу апостолхэри, нахыжъхэри, шъо хымэ лъэпкъхэм ащыщ шыхэу Антиохие къалэм дэсхэми, Сирие хэкүми Киликие хэкүми арысхэми, шІуфэс къышъотэхыжъы.

²⁴ ЦІыф заулэ тэ къытхэкІыхи, «Сунэт шъуашІын фае, Мусэ и Тэурат хабзэ итхэми шъуядэІун фае», аІозэ, ягущыІэхэмкІэ шъузэІагъэхъагъэуи шъуагъэгүмэкІыгъэуи тэ зэхэтхыгъ, ау тэ ахэр къэдгъэкІуагъэхэп. ²⁵ Арышъ, тэ тызэІукІагъ. ЛІы заулэ тэ къыхэтхынышъ, тэ шІу тлъэгъурэ Варнавэрэ Паулрэ ягъусэхэу къышъуфэдгъэкІонхэу тызэгурьІуагъ. ²⁶ ИтІур Зиусхъанэу Исус Христос ыцІэ фэлажъэхэзэ, апсэ еблэжъыгъэхэп. ²⁷ Арэуштэу Иудэрэ Силэрэ къышъуфэтэгъакІох. Ахэми тэ ттхыгъэр ажэкІэ къыжъугурагъэІошт. ²⁸ Мы унашъохэу шъузэдэІун фаехэм анэмыкІэу, зи

15:20 атхъалэгъэ псэушхъэхэр – джурт хабзэм иунашъо тетэу, псэушхъэхэр шІуабзы зыхъукІэ, лъыр зэкІэ кІагъэчъын фае.

15:20 лъы – джурт хабзэм иунашъо тетэу, лъы зыхэлъ шхын пшхы мыхъунэу щыт.

къышъутетымылъхъанэу Тхъэм Ыпсэ ЛъапИ
тэри игъоу тлъытагъэ: ²⁹ Цыфхэм тхъэ
нэпцIхэм афашIыгъэ къурмэныпхъэм ыл,
лъым, атхъалэгъэ псэушъхъэхэм ал, зинэ
шIэным защыжъудзый. Шъо къышъуашIэнэу
шъузыфэмыери нэмыкI цыфхэм яшъумышI. А
Ioфхэм защыжъудзыемэ, дэгъур шъошIэ.
Шъотхъэжъ».

³⁰ Арэуштэу а лIыхэр гъогум тырагъэхъагъэх. Ахэр
Антиохие зынэсхэм, чылыс зэлукIэм щыщхэр аугъоихи,
тхылъыр аратыгъ. ³¹ Ахэр тхылъым зеджэхэм, къэбарэу
ащ итым ыгъэгушхохэзэ ыгъэгушIуагъэх. ³² Иудэрэ Си-
лэрэ, ежъхэр пегъымбархэу щытхэу, гущыIабэкIэ ашихэм
агухэр агъэпытэхэзэ, агъэгушхуагъэх. ³³ Ахэр зы тIэкIурэ
ащ дэжъым зыдэсхэ ужым, къэзыгъэкIуагъэхэм адэжъ
агъэзэжъынэу ашихэм гъогу мафэкIэ гъогум къытыра-
гъэхъажъыгъэх. ³⁴ Ау Силэ Антиохие къыдэнэнэу тыри-
убытагъ, Иудэми Ерусалим ыгъэзэжъыгъ. ³⁵ Паулрэ Вар-
навэрэ Антиохие къыдэнагъэх. НэмыкIыбэхэм ягъусэ-
хэу, цыфхэм Зиусхъаным игущыIэхэр арагъашIэхэзэ,
къэбарышIури арагъэлүзэ, Антиохие дэсыгъэх.

Паулрэ Варнавэрэ зэрэзэгокIыгъэхэр

³⁶ Зы тIэкIу тешIагъэу Паул Варнавэ риIуагъ:

–Тхъэм игущыIэхэр зыщыдгъэлүгъэ къэлэ пстэуми адэс
тшихэм адэжъ дгъэзэжъынышъ, зыфэдэхэр зэрэщытхэр
зэдгъэлъэгъунхэу тыгъэкIожъ.

³⁷ Варнавэ Иуан МарккIи заджэхэрэр ягъусэу зыди-
щэнэу фэягъ. ³⁸ Ау Паул ар ягъусэу зыдищэнэу игъоу
ылъытагъэп; сыда пIомэ Иуан МарккIэ заджэхэрэр
Памфилие хэкум ахэмэ щагокIи, Ioф адишIэнэу адэкIo-
гъагъэп. ³⁹ Паулрэ Варнавэрэ ащ фэдизэу зэрэзэнэкъо-
къугъэхэм пае, зэгокIыгъэх. Варнавэ Марк зыдищи, Кипр
хыгъэхъунэм* къухъэкIэ кIуагъэ. ⁴⁰ Ау Паул гъусэ фэхъу-
нэу Силэ къыхихыгъ. Ашихэм Тхъэм ынэшIу ахэмэ къащи-
фэнэу зыфагъазэ ужым, ахэр гъогум техъагъэх. ⁴¹ Чы-
лыс зэлукIэхэм ащыщхэр агъэгушхохэзэ, Сирие хэкумрэ
Киликие хэкумрэ къакIухъэщтыгъэх.

ЯПШЫКІУХЭНЭРЭШЪХЬ

Тимофей Паулрэ Силэрэ гьусэ зэрафэхъугьэр

Ащ нэужым Паул Дервие кьалэм, етІанэ Листрэ кьалэм нэсыгъ. Тимофей зыцІэу ИсускІэ шІошъхъуныгъэ зиІэ лЫ горэ а кьалэм дэсыгъ. Ащ янэ шІошъхъуныгъэ зиІэ джуртэу щытыгъ, яти урымэу щытыгъ. ²Къалэхэу Листрэрэ Икониерэ адэс ашыхэм а лЫм лъытэныгъэ фыряІэу щытыгъ. ³Паул Тимофей зыдищэнэу фэягъ. Джуртхэу а лъэныкъом исхэм апае Паул зыгорэм Тимофей сунэт ригъэшІыгъ*; сыда пІомэ Тимофей ятэ урымэу зэрэщытыр зэкІэми ашІэщтыгъэти ары. ⁴Къалэхэр къакІухъэхэу, Ерусалим дэс апостолхэмрэ нахьыжъхэмрэ ашІыгъэ унашъохэм ядэлунхэм пае, шІошъхъуныгъэ зиІэхэм а унашъохэр араІуагъэх. ⁵Арэуштэу чылыс зэлукІэхэм ащыщхэм нахь шІошъхъуныгъэшхо яІэ хъузэ, мафэ къэси шІошъхъуныгъэ зиІэхэм япчъагъэ хахъоштыгъ.

Троадэ кьалэм Тхьэм Паул зыгорэ кьызэрэщыфигъэлъэгъуагъэр

⁶Паулрэ игъусэхэмрэ Асие хэкум Тхьэм игущыІэхэр щэгъэлунхэу Тхьэм Ыпсэ ЛъапІэ фит ымышІыхэзэ, ахэр Фригиерэ Галатиерэ яхэку зэпырыкІыжъыгъэх. ⁷Мисие хэкум зынэсхэм, Вифиние хэкум ихъанхэу пылгыгъэх, ау Исус Ыпсэ ЛъапІэ ихъанхэу фит ышІыгъэхэп. ⁸Арэуштэу Мисие хэкум кІоцІырыкІыхи, Троадэ кьалэм* ехыгъэх. ⁹Чэщым Тхьэм Паул зыгорэ кьыфигъэлъэгъуагъ. Македоние хэкум* щыщэу зы лЫ горэ ащ дэжъым щытэу къелъэлугъ:

–Македонием къакІуи, ІэпыІэгъу кьытфэхъу.

¹⁰Паул ар кьызэрэфэлъагъоу, кьэбарышІур а цІыфхэми ядгъэлунэу Тхьэр кьызэрэтэджагъэм тыщыгугъэу, Македоние хэкум тыкІонэу зыдгъэхъазырыгъ*.

16:3 сунэт ригъэшІыгъ – Тимофей янэ джуртэу зэрэщытым пае, Тимофей джуртэу алъытэн фаеу щытыгъ. Ау ар сунэт амышІымэ, Паул синэгогухэм Тхьэм игущыІэхэр зыщигъэлунхэрэм, щыдэлэжъэн ылъэкІыштыгъэп.

16:8 Троадэ кьалэр – къухъэуцупІэ иІэу, Эгейскэ хым Іутэу (джырэ Тыркуим итыгъэ къохъэпІэ хыІушъор ары), Мисие хэкум щыщыгъ.

Лидие зыцІэ бзылъфыгъэр Иус игъогу зэрэтехьагъэр

¹¹ Арэуштэу Троадэ къалэм къухъэкІэ тыщезь, занкІэу Самофракие хыгъэхъунэм тыкІуи, ятІонэрэ мафэми Неапол къалэм тынэсыгъ.¹² ЕтІанэ ащ дэжьыми тыдэкІи, Филиппи къалэм тыкІуагъ. Ар Македоние хэкум щыщэу а лъэныкъом икъэлэшхоу щытыгъ. А къалэр зыгъэуцугъагъэр Рим къэралыгъошхом ицІыфхэр ары. А къалэм мафэ заулэрэ тыдэсыгъ.

¹³ Шэмбэт мафэм* къалэм тыдэкІи, псыхъом тыкІуагъ. Ащ дэжьым цІыфхэр Тхъэм зыщелъэлурэ чІыпІэ щыдгъотышт тІуи, тытІыси, зэрэугъоигъэхэ бзылъфыгъэмэ тадэгушыагъ.¹⁴ Зы бзылъфыгъэ горэ, Лидие ыцІэу, къэдалощтыгъ. Ар Фиатирэ къалэм щыщэу, шэкІ плъыжь чІапцІэ лъапІэр зыщэхэрэм ащыщыгъ. Ар Тхъэр зыгъэлъэпІэрэ бзылъфыгъэу щытыгъ. Паул къыІохэрэм ыгу етыгъэу ядэлунэу Зиусхъаным ащ ыгу зэлухыгъ.¹⁵ Ари ащ иунэ исхэри тыумэхъыгъэх. Зытэумэхъхэм, бзылъфыгъэр къытэлъэлуй къыІуагъ:

–ЗиусхъанымкІэ шІошъхъуныгъэ зиІэхэм сащыщэу шъолътэмэ, сиунэ шъуисынэу шъукъеблагъ.

Арэуштэу ыІозэ, тыкыгъэнагъ.

Тетыгъо зиІэхэм Паулрэ Силэрэ Филиппи къалэм хъансым зэрэщыгІадзагъэхэр

¹⁶ Зы мафэ горэм цІыфхэр Тхъэм зыщелъэлурэ чІыпІэм тыкІозэ, джынапцІэ зыхэсэу, къэхъушт–къэшІэшт Іофхэр къэзыІон зылъэкІырэ унэлут пшъашъэ горэ къытІу-кІагъ. Къэхъушт–къэшІэштхэр къыІохэзэ, итхъаматэхэмэ ахъщабэ къафигъахъэщтыгъ.¹⁷ А пшъашъэр Паулрэ тэррэ тауж имыкІэу, кууозэ мырэуштэу къыІощтыгъ:

–Мы лІыхэр Тхъэу анахъ Иным илІыкІох. ШъумыкІодэу, Тхъэм шъукъызэригъэнэжьырэ гъогур ахэмэ къышъуагъэлуй.

16:9 Македоние хэкур – Рим къэралыгъошхом щыщ хэкоу щытыгъ. А хэкур джырэ Грецием (Иунанистаным) итемыр Іахъэу щытыгъ. Македонием икъэлэшхоу щытыгъэр Фессалоникэ ары.

16:10 зыдгъэхъазырыгъ – Троадэ къалэм щегъэжьагъэу Филиппи къалэм нэсы мы тхылъыр зытхыгъэр Паул игъусагъ.

16:13 шэмбэт мафэр – еплъ 13:14.

¹⁸ Джарэуштэу мэфэ заулэрэ ышлагъ. Етланэ Паул губжи, зыктызэригъээзэкли, джынапцлэм рилуагъ:

–Исус Христос ыцлэклэ мы пшъашъэм ухэклынэу унашъо къыпфэсэшлы.

Ардэдэм джынапцлэр пшъашъэм хэклыжыгъ.

¹⁹ Ахъщэ къэклуаплэу зыщыгугъыхэрэр зэрэщымылэжыыр пшъашъэм итхьаматэхэм залъэгъум, Паулрэ Силэрэ аубытхи, къалэм изэхэхьаплэм тетыгъо зицэхэм апашъхьэ клуачлэклэ ралъэшъуагъэх. ²⁰ Исшъхьэтетхэм апашъхьэ зыращэхэм, мырэуштэу къалуагъ:

–Мы лыхэр джуртых. Тикъалэ инэу зэлагъахьэ. ²¹ Тэ Рим къэралыгъошхом ицлыфхэм хабзэхэу зетымыхьэ-пхъэнхэри тымышлапхъэхэри мы лыхэм агъэлух.

²² Цыф купышхор ахэмэ ягъусэхэу Паулрэ Силэрэ атебэнагъэх. Исшъхьэтетхэм Паулрэ Силэрэ ящыгъынхэр зэлатхъыжъхи, къамыцклэ яонхэу дзэлхэм унашъо афашлыгъ. ²³ Утыныбэ зарахы ужым, хьапсым чладзагъэх. Хьапс ухъумакломи афэсактыпэу ыухъумэнхэу унашъо фашлыгъ. ²⁴ Арэуштэу унашъо зыфашлым, ухъумаплом ахэр хьапсым иунэ клоцл дэдэм члидзэхи, алъакъохэри пкъэум рипхыгъэх.

²⁵ Чэщныкъом ыдэжъ Паулрэ Силэрэ Тхьэм елгъэлущтыгъэх, тхьэщытхъу орэдхэри къалоштыгъэх. Адрэ хьапсчлэсхэри ахэмэ ядэлущтыгъэх. ²⁶ Ошлэ–дэмышлэу хьапсым ылъапсэхэр хъыехэзэ, члыгур инэу къэсысыгъ. Ардэдэм хьапсым ипчъэхэр зэклэ къызэлуклыгъэх. Гъучл лъэхъухэу хьапсчлэсхэм ателъыгъэхэри зэклэ атезыгъэх. ²⁷ Хьапс ухъумаклор къэуши, хьапсым ипчъэхэр зэлухыгъэхэу зелъэгъум, хьапсчлэсхэр хэхьажыгъэхэу ылуи, исэшхо къырихи, зиуклыжъэу ыублагъ. ²⁸ Ау Паул мэ-къэшхоклэ къэкууи къылуагъ:

–Лые зэмыхыжъ! Тэ зэклэри мыщ тыщыл!

²⁹ Етланэ хьапс ухъумаплом зыгорэм остыгъэ нэфынэ къыригъэхьы, хьапсым члэлъади, Паулрэ Силэрэ апашъхьэ клэзэзэу члыгум зыщыридзыхыгъ. ³⁰ Етланэ хьапсым ахэр къычлыщыхи, мырэуштэу къылуагъ:

–Шъо тхьаматэхэр, сымыклөдэу, Тхьэм сыктыгъэнэжыным пае, сыда сшлэн фаер?

³¹ –Зиусхьан Исусклэ шлошъхъуныгъэ зигъади, ори уи-унагъуи шъумыклөдэу Тхьэм шъуктыгъэнэжышът,– къало-жыгъ ахэмэ.

³² ЕтІанэ Паулрэ Силэрэ хьапс ухъумақІоми, ащ иунэ ис пстэуми Зиусхъаным игущыІэхэр араІотагъэх. ³³ Чэщым а сыхьат дэдэм хьапс ухъумақІом Паулрэ Силэрэ унэ горэм рищэхи, яуІагъэхэр афитхъақІыгъэх. Ащ лъыпытэу ежьми иунагъо пстэуми зырагъэумэхъыгъ. ³⁴ Ащ нэужым хьапс ухъумақІом ахэр ежъ иунэ рищэхи, ыгъэшхэнхэу Іанэ къафиштагъ. ТхъэмкІэ шІошъхъуныгъэ яІэ зэрэхъугъэм пае, ежъыри иунагъуи гушІуагъэх.

³⁵ Нэф къызэшъым, Іэшъхъэтетхэм яІофтабгэхэм «Мы лыхэр тІупщыжъых», раІонэу хьапс ухъумақІом ыдэжъ агъэкІуагъэх. ³⁶ Хьапс ухъумақІом а къэбарыр Паул къыриІуагъ:

–Іэшъхъэтетхэм шъуатІупщыжъынэу яІофтабгэхэр къагъэкІуагъэх. Арышъ, джы шъучІэкІыжъ. Гъогу мафэх.

³⁷ –Тэ Рим цІыфхэм* тащыщ пэтми, хьыкумышІэм ыпашъхъэ тырамышцэу, цІыфмэ алъэгъоу къамыщкІэ къытаохи, хьапсым тычІадзагъ,– ариІожьыгъ Паул. –Джы шъэфэу татІупщыжъына? Хъау, ар хъущтэп! Ежъхэр къэрэкІохи, тыкъычІарэщыжъ!

³⁸ Іофтабгэхэм а гущыІэхэр Іэшъхъэтетмэ араІотэжъыгъэх. Паулрэ Силэрэ Рим къэралыгъошхом ицІыфхэм зэращыщхэр Іэшъхъэтетмэ зызэхакым, щынагъэх. ³⁹ Ахэр къақІохи, «Губгъэн къытфэшъумылгъэгъу», аІуи къялгъэІугъэх. Хьапсым къычІащыжъхи, къалэм дэкІыжъынхэу къялгъэІугъэх. ⁴⁰ Паулрэ Силэрэ хьапсым къызычІэкІыжъхэм, Лидие иунэ кІуагъэх. Ащ дэжъым ашыхэр щалгъэгъухи, агъэгущхуагъэх. ЕтІанэ къалэм дэкІыжъыгъэх.

ЯПШЫКІУБЛЭНЭРЭШЪХЪ

**Фессалоникэ къалэм ицІыфхэм Паулрэ игъусэхэмрэ
къин зэрарагъэщэчыгъэр**

Паулрэ игъусэхэмрэ Амфипол къалэмрэ Аполлоние къалэмрэ къаблэкІхи, Фессалоникэ къалэм къэкІуагъэх.

16:37 Рим цІыфхэр – Рим (Рум) хабзэм тетэу Рим цІыфхэу тетыгъо зиІэхэм якъэралыгъошхо ицІыфхэр агъэпщынэнхэм пае, къамыщкІэ яохэ хъущтыгъэп.

джуртхэм а кълэм синэгогу щырагъ. ² Паул ихабзэ тетэу ахэмэ адэжь синэгогум члахь, шэмбэт мэфичэу Тхьэм игущылэ тхыгъэмэ ащыц къафеджэзэ янэкъокъугъ. ³ Христос* къин ыщэчынышъ, ллагъэхэм къахэтэджыкълъжын фаеу зэрэщытыгъэр зэхаригъэшкълъызэ, къафигъэшкълъжыгъ.

–Исусэу зикъэбар сэ кълъшъозгъэлурэр Христосэу щыт,– кълъуагъ. ⁴ Джуртхэм ащыцхэу заулэмэ шлошъхъуныгъэ ялэ хъуи, Паулрэ Силэрэ гъусэ афэхъугъэх. Ащ нэмыкълэу Тхьэр зыгъэлъаплэрэ урымхэм ащыцхэу бэхэми, бзылфыгъэ цлэрылохэм ащыцхэу бэхэми шлошъхъуныгъэ ялэ хъугъэ.

⁵ Ау шлошъхъуныгъэ зилэ мыхъугъэ джуртхэр мэшъугъохэти, цлыф зэхэхьаплэм хъулфыгъэ дэихэр кълъщагъотхи, цлыф купышхо аугъой, кълэр къагъэбырсырыгъ. Етланэ Иасон иунэ Iулъадэхи, Паулрэ Силэрэ кълъращынхэшъ, цлыфхэм апашъхъэ кълъращэнхэу ауж итыгъэх. ⁶ Ахэр замыгъотхэм, Иасонрэ къош заулэрэ кълэм итхьаматэхэм апашъхъэ ралъашъохи, куохэзэ, мырэуцтэу кълъуагъ:

–Дунаер зэкълэ зэлэзыгъахьэрэ цлыфхэр мыщ дэжъыми кълэкълъуагъэх. ⁷ Иасон ахэр иунэ ригъэблэгъагъэх. «Нэмыкъл пачъыхъэу Исус зыцлэр щыл», алозэ, Кайсарым иунашъохэм апэуцожьых.

⁸ Ахэмэ арэуцтэу алозэ, а гущылэхэр зэхэзыхыгъэ цлыф купышхомрэ кълэм итхьаматэхэмрэ къагъэбырсырыгъэх. ⁹ Ащ нэужым кълэм итхьаматэхэм Иасонрэ игъусэхэмрэ шэсы ахъцэр арагъэгъэткълъи атлупщыжыгъэх.

Верие кълэм ицлыфхэм ащыцхэу бэхэр Исус игъогу зэрэтехьагъэхэр

¹⁰ Чэщ зэрэхъоу, ашыхэм Паулрэ Силэрэ Верие кълэм агъэкълъуагъэх. Ахэр зынэсхэм, джуртхэм ясинэгогу члэхьагъэх. ¹¹ Фессалоникэ кълэм дэсхэм анахь Верие кълэм дэсхэм нахь шкълъагъэ ялагъ. Тхьэм игущылэхэр ягуапэу аштагъэх. Паул кълъуагъэхэр Тхьэм игущылэ тхыгъэхэм арытхэм атефэхэмэ алъэгъуным пае, мафэ къэси Тхьэм игущылэ тхыгъэхэм ахэплъыхъэщтыгъэх. ¹² Джуртхэм

ащыщхэу бэхэми, лъытэныгъэ зиӀэ урым бзылъфыгъэхэмрэ хъулъфыгъэхэмрэ ащыщхэу купхэми, шӀошъхъуныгъэ яӀэ хъугъэ.

¹³ Паул Верие къалэми Тхьэм игущыӀэхэр щигъэӀухэу зэрэщытыр Фессалоникэ щыщ джуртхэм къызашӀэжъым, Верие къакӀохи, цӀыф купышхор зекӀагъэплъы-хъагъэх ыкӀи къагъэбырсырыгъэх. ¹⁴ Ардэдэм ышыхэм Паул хыӀушъом агъэкӀуагъ, ау Силэрэ Тимофейрэ Верие къалэм къыдэнагъэх. ¹⁵ Паул зыщэхэрэм Афинэ къалэм нэсы ащагъ. Силэрэ Тимофейрэ ыдэжъ шӀэхэу къэкӀонхэу Паул зыщагъэхэм унашъо зафешӀым ыуж, ахэмэ агъэзэжъыгъ.

Паул Афинэ къалэм дэс цӀыфхэм апашъхъэ къызэрэщыгущыӀагъэр

¹⁶ Паул Афинэ къалэм Силэрэ Тимофейрэ щапаплъэзэ, тхъэ нэпцӀ сурэтхэр къалэм дизэу зелъэгъум, ыгу къеуагъ. ¹⁷ Арэуштэу Паул джуртхэмрэ Тхьэр зыгъэлъапӀэхэрэмрэ синэгогум щянэкъокъуцтыгъ, мафэ къэси зэхэхьапӀэм цӀыфхэу щызэлукӀэхэрэм щянэкъокъуцтыгъ. ¹⁸ Философхэу эпикурейхэмрэ* стоикхэмрэ* зыщӀэхэм ащыщхэу зы куп Паул къенэкъокъухэу аублагъ.

—Мы шъхьаубатэм сыда къыӀонэу зыфаер?— аӀуагъ зызаулэмэ.

—Мы лӀым хыматхьэхэм якъэбар зэрехъэ,— аӀуагъ адрэхэмэ. Арэуштэу зыкӀаӀуагъэр Паул Исус ехьылӀэгъэ къэбарышӀумрэ лӀагъэхэр къызэрэтэджыжъыщтхэм* ехьылӀэгъэ къэбарышӀумрэ зэраригъэӀуцтыгъэхэр ары.

17:18 эпикурей философхэр — урым философэу Эпикурей зыщӀэр Исус къэхъуным ыпэкӀэ, я 270-рэ илгъэсым дунаем ехыжъыгъ. Ащ зэриӀуагъэмкӀэ, щыӀэныгъэмкӀэ анахьышӀоу щыӀэр утхъэжъэу упсэуныр ары.

17:18 стоик философхэр — ахэмэ урым философэу Сено зыщӀэм ыӀо-гъагъэхэр цӀыфхэм зэхаригъэшӀыкӀыщтыгъэх. (Сено зылӀагъэр Исус къэхъуным ыпэкӀэ я 265-рэ илгъэсыр ары) Стоик философхэм зэра ӀуагъэмкӀэ утхъэжъыныр зыфаӀорэр къин плъэгъуми, шӀу плъэгъуми, узыфаер къыбдэхъуми, къыбдэмышъуми рэхъатэу гупсэфыныгъэкӀэ ущыӀэныр ары.

17:18 лӀагъэхэр къызэрэтэджыжъыщтхэр — «Къэтэджыжъыныгъэ» зыфа-Ӏорэ гущыӀэр урымыбзэкӀэ къаӀомэ, ар бзылъфыгъэ тхъэ горэм ыщӀэу пхэнджэу къагурыӀонкӀи мэхъу.

¹⁹ ЕтІанэ а философхэм Ареопаг* Іуашъхьэм щызэлукІэрэ хасэм ыдэжъ Паул зыдащи къыраІуагъ:

–ІофыкІэхэу о цІыфхэм ябгъашІэхэрэр зэхэтэбгъэшІыкІынха? ²⁰ Сыда плэм гущылэ гъэшІэгъонхэр тэтхьакулумэхэм о къареогъадзэх. Ахэмэ къарыкІырэр тшіэмэ тшіоигъу.

²¹ Афинэ къалэм щыщ пстэуми, хымэхэу ащ дэсхэми къэбарыкІэхэр къалонхэмрэ ядэлунхэмрэ нэмыкІкІэ мафэхэр агъакІощтыгъэхэп.

²² ЕтІанэ Паул Ареопаг Іуашъхьэм щызэлукІэрэ хасэм ыпашъхьэ къиуцуи, мырэуштэу къыІуагъ:

–Шъо Афинэ лІыхэр! Лъэныкъо пстэумкІэ шъо тхьэ Іаджыхэр инэу жъугъэлъапІэхэу сэлъэгъу; ²³ сыда плэм сэ къэскІухьэзэ, шъуитхьэлъэлупІэхэм сызяплъым, мырэуштэу зытетхэгъэ къурмэншІыплэ* горэ къэзгъотыгъ: «ТымышІэрэ Тхьэм пае». Арышъ, шъо шъумышІэрэ Тхьэу жъугъэлъапІэрэм икъэбар ары сэ шъо шъозгъэлурэр.

²⁴ –Тхьэу дунаери дунаем тетхэри къэзыгъэхъугъэр уашъоми чІылъэми я Зиусхьанэу щыт. Ар цІыфхэм алэкІэ ашыгъэ тхьэлъэлупІэ унэшхохэм арысэу щытэп. ²⁵ Ащ зыгорэ зэрищыкІагъэм фэдэу, цІыфмэ алэкІэ ІэпыІэгъу фэхъунхэу ищыкІагъэп. Ежыр ары псэ зыхэт пстэури щызыгъалэхэрэри, жьы къязыгъащэрэри, ящыкІагъэ пстэури язытрэри. ²⁶ Тхьэм зы цІыф закъом цІыф лъэпкъ пстэури къыхигъэхъукІыгъэх, дунаем тыдэкІи щыпсэунхэм пае. Ятетыгъохэмрэ япсэупІэхэмрэ гъунэу афэхъуштхэр къыгъэнэфагъэх. ²⁷ Тхьэм цІыфхэр къызфигъэхъугъэр ахэр ежым лъыхъоу ыкІи Іэбэ–лъабэхэзэ, зыгорэуштэу къагъотыныр ары. Ау щытми, Тхьэр тэ тщыщэу хэти пэчыжъэп, ²⁸ «Ежыр ары тызыгъэпсэурэри, къэтэзыгъэкІухьэрэри, тыщызыгъалэрэри», зыгорэм зериІуагъэм фэдэу*. «Тэ тырибын», шъо шъуитха-

17:19 Ареопаг – «Ареопаг» зыфалорэ гущылэм къикІырэр «Арес иІуашъхьэ» ары. Урымхэм ятхьэу зыфалохэрэм ащыщхэу заом итхьэу Арес арыгъэ. Афинэ къалэм дэсхэм яхасэ а Іуашъхьэм щызэлукІэщтыгъ.

17:23 къурмэншІыплэ – урымхэм тхьабэ агъэлъапІэщтыгъэ. Ау амышІэрэ тхьэ щылэмэ, ари агъэлъапІэным пае, амышІэрэ тхьэхэм апае къурмэншІыплэхэр агъэуцугъэх.

17:28 зыгорэм зериІуагъэм фэдэу – Крит хыгъэхъунэм щыщ тхакІо Епименид арыгъэнкІэ мэхъу.

кІохэм* ащыщэу зы куп къызэриІуагъэм фэдэу.
²⁹ –Арышъ, Тхъэм тызэрибыным пае, цІыфхэм яІэпэлэ-
 сагъэрэ яакъылыгъэрэкІэ ашыгъэхэу дышъэм, тыжъы-
 ным, мыжъом ахашІыкІыгъэ шъо теплъэхэм Тхъэ афэд-
 гъадэ хъущтэп. ³⁰ БлэкІыгъэ лъэхъанэхэм цІыфмэ шІэны-
 гъэ ямыІэу зыщэтым, Тхъэр наекІэ ахэмэ къяплъыгъа-
 гъэп, ау джы цІыф пстэури, тыдэ щыІэхэми, япсэкІод-
 хэм афыкІэгъожьынхэу унашъо къафешІы; ³¹ сыда пІомэ
 Тхъэм зы мафэ къыгъэнэфагъ. А мафэм Тхъэм ежъым
 къыгъэнэфэгъэ лІым дунаем ицІыф пстэуми шъыпкъа-
 гъэкІэ хыкум атыригъэшІыхъащт. Ащ фэдэу зэрэхъу-
 щтыр Тхъэм цІыф пстэуми къафигъэшъыпкъэжъыгъ а
 лІыр лІагъэхэм къызэрахигъэтэджыкІыжъыгъэмкІэ.

³² ЛІагъэхэр къызэрэтэджыжъыщтхэм икъэбар Паул къы-
 Іоу зызэхыхым, зы куп Паул дэхъащхыгъ, ау адрэ купым
 ыІуагъ:

–О зикъэбар къэпІуагъэм джыри тедэлунэу тыфай.

³³ Арэущтэу Паул ахэмэ ахэкІыжъыгъ. ³⁴ Ау цІыф
 заули Паул гъусэ фэхъухи, шІошъхъуныгъэ яІэ хъугъэ.
 Ареопат Іуашъхъэм щызэлукІэрэ хасэм щыщ Дионисый,
 етІанэ Дамар зыцІэу зы бзылфгыгъэ горэмрэ нэмыкІ
 купымрэ а шІошъхъуныгъэ зиІэ хъугъэхэм ащыщыгъэх.

ЯПШЫКІОЕНЭРЭШЪХЪ

Паул Коринф къалэм Тхъэм игущыІэхэр зэрэщигъэлущтыгъэхэр

Ащ нэужым Паул Афинэ къалэм дэкІыжы, Коринф
 къалэм кІуагъэ. ² Паул а къалэм зы джурт горэ,
 Акилэ ыцІэу, Понт хэкум къыщыхъугъэр къыщигъоти
 ІукІагъ. Ежъымрэ ишъхъэгъусэ Прискиллэмрэ Италие
 хэгъэгум къикІыгъакІэхэу щытыгъэх; сыда пІомэ Кайсар
 Клаудый* джуртхэр зэкІэ Рим къэлэшхом къыдэкІыжъын-

17:28 шъуитхакІохэр – е Арат зыцІэр е Клеант зыцІэр ары.

18:2 Клаудый – еплъ 11:28. Исус къызэхъу нэужым я 49–рэ илгъэсым
 ыдэжъ Клаудый джуртхэр Рим къэлэшхом къыдифыгъэх.

хэу унашъо афишЫгъагъ. Паул Акилэрэ Прискиллэрэ адэжъ кІуагъэ. ³ Ясэнэхьэтхэр зэфэдэу зэрэщытым пае, Паул ахэмэ адэжъ щыІэу адэлажъэщтыгъ. Ахэмэ ясэнэхьэт чэтэгъэІэгъэшЫныр арыгъэ. ⁴ Шэмбэт мафэ къэсми Паул къыІохэрэр джуртхэмрэ урымхэмрэ ашІошъ ыгъэхъуным ыуж итэу, синэгогум щянэкъокъущтыгъ.

⁵ Силэрэ Тимофейрэ Македоние хэкум къызекІыхэм, Паул ыгу етыгъэу Тхьэм игущыІэхэр цІыфмэ ариІотэнхэм пылъзэ, Исус зэрэ–Христосыр* джуртмэ апашъхъэ къыщиушыхъатэу щытыгъ. ⁶ Ау джуртхэр Паул пэуцужьхи зехъонхэм, ищыгъынхэр ахэмэ апашъхъэ щиутхыпкІыхи, мырэуштэу ариІуагъ:

–Шъо шъулъы шъо шъушъхъэ къытерэфэжъ! Сэ лажъэ зи сиІэп. Джы щегъэжъагъэу хымэ лъэпкъхэм зафэзгъэзэшт.

⁷ Арэуштэу Паул синэгогум къычІэкІыжъи, Тхьэр зыгъэлъапІэрэ лЫ горэу Иуст иунэ кІуагъэ. Ащ иунэ синэгогум бгъодэтыгъ. ⁸ Синэгогум ипащэу Крисп, иунагъо зэкІэ игъусэу, ЗиусхъанымкІэ шІошъхъуныгъэ иІэ хъугъэ. Коринф къалэм дэххэу Паул едэлухэрэм ащыщхэу цІыфыбэми шІошъхъуныгъэ яІэ хъуи зырагъэумэхъыгъ.

⁹ Зы чэщ горэм Зиусхъаныр Паул къыфэлъагъуи къыриІуагъ:

–Умыщын, зымыушъэфэу, къэгущыІэ зэпыт, ¹⁰ сыда пІомэ сэ сыуигъусэшт. О лые къыуихынэу зыми ыІэ къыбнэсыштэп. Сэ сицІыфхэм ащыщхэу бэ мы къалэм дэсых.

¹¹ Арэуштэу Паул цІыфхэм Тхьэм игущыІэхэр аригъашІэхэзэ, зы илъэсырэ ныкъорэ а къалэм дэсыгъ.

¹² Галлион* Ахаие хэкум иІэшъхьэтетэу хъу зэхъум, джуртхэр зэгъусэ хъухи, Паул тебанэхи, хыкумышІэм ыпашъхъэ ращагъ.

¹³ –Хабзэм иунашъо темытэу Тхьэр агъэлъэпІэнэу мы лЫм цІыфхэм арегъашІэ,– къаІуагъ ахэмэ.

18:5 Христос – еплъ 2:30.

18:12 Галлион – Исус къызэхъу нэужым я 51-рэ илъэсым Галлион Рим (Рум) къэралыгъошхом щыщ Ахаие хэкум иІэшъхьэтетэу хъунэу агъэнэфагъ. Ахаие хэкур джырэ Грецием (Иунанистаным) икъыблэ Іахъэу щытыгъ. Коринф а хэкум икъэлэшхоу щытыгъ.

¹⁴ Паул къэгущыІэнэу къызщыригъэжъэщтым, Галлион джуртхэм ариІуагъ:

–Шъо джуртхэр, мы лІым мыхъун горэ е бзэджагъэ горэ ышІагъэмэ, сэ сигуапэу сышъодэІущтыгъ. ¹⁵ Ау джыгущыІэхэмкІи, цІэхэмкІи, шъо шъуи Тэурат хабзэкІи шъузэрэзэнэкъокъурэм пае, шъор–шъорэу мы Іофым шъухаплъ. Сэ мы Іофым хыкум тесшІыхъанэу сыфаеп.

¹⁶ Ащ нэужым Галлион ахэр хыкумышІ унэм къычІи-гъэкІыжъыгъэх. ¹⁷ ЕтІанэ ахэмэ зэкІэ синэгогум ипащэу Сосфен аубыти, хыкумышІы унэм ипчъэлупэ щеуагъэх. Ау Галлион ащ ыгъэгумэкІыгъэп.

Паул Сирие хэкум щыщ Антиохие къалэм зэригъэзэжъыгъэр

¹⁸ Паул Коринф къалэм мэфэ пчъагъэр зыдэсым ыуж, ышыхэм аІапэ ыубытыжъи, Прискиллэрэ Акилэрэ игъусэхэу, Сирие хэкум кІонэу къухъэ горэм итІысхъагъ. Кенхрей къалэм* Паул ышъхъэ джашъоу щаригъэупсыгъ; сыда пІомэ тхъэрыІуагъэ ышІыгъагъэти ары*. ¹⁹ Ефес къалэм къызынэхэм, Паул Прискиллэрэ Акилэрэ къыгъанэхи, синэгогум чІахы, джуртхэм щянэкъокъугъ. ²⁰ Паул ахэмэ адэжъ нахъ баІорэ щыІэнэу къызелъэлухэм, ыдагъэп. ²¹ Ау ежъэжъынэу аІапэ зеубытыжъым, ыІуагъ:

–КъэкІощт мэфэкІ мэфэшхом Ерусалим сыщыІэн фае, ау Тхъэм ыІомэ, шъуадэжъ къэзгъэзэжъыщт.

ЕтІанэ Ефес къалэм къухъэкІэ щежъэжъыгъ.

²² Кесарие къалэм зынэсым, Ерусалим дэкІоягъ. Чылыс зэлукІэм щыщхэм шІуфэс арихи, етІанэ Антиохие къалэм ехыгъ. ²³ Зы тІэкІурэ Антиохием зыдэс нэужым, Паул гъогум техъажъи, ИсускІэ шІошъхъуныгъэ зиІэ пстэуми агухэр ыгъэпытэхэзэ, зэкІэлтъыкІоу Галатиерэ Фригиерэ яхэку къыкІухъагъ.

18:18 Кенхрей къалэр – Коринф къалэм епхыгъэу, къухъэуцупІэ иІэу, хыІушъом Іутыгъ.

18:18 тхъэІуагъэ ышІыгъагъэти ары – тхъэІуагъэ горэ зэрагъэцэкІагъэм инэшанэ фэдэу джуртхэм ашъхъэ джашъоу аупсы хабзэу яІагъ.

**Аполлос Тхьэм игущыІэхэр Ефес кьалэм
зэрэщигъэІущтыгъэхэр**

²⁴ А мафэхэм Александрие кьалэм щыщэу, Аполлос зыщІэу джурт горэ Ефес кьэкІуагъ. Ар жашІоу щытыгъ, Тхьэм игущыІэ тхыгъэхэмкІи шІэныгъэшхо иІагъ. ²⁵ Зиусхьаным игъогу икъэбар ежьыр рагъэшІагъэу щытыгъ. Ыпсэ етыгъэу кьэгущыІэзэ, шъыпкъагъэм тетэу Исус икъэбар цІыфхэм аригъашІэщтыгъ. Ау щытми, умэхъыныгъэу Иуан зытегущыІэщтыгъэм нэмыкІ* умэхъыныгъэр зэрэщыІэр ышІэщтыгъэп. ²⁶ Ар гушхоныгъэкІэ синэгогум кьыщыгущыІэу ригъэжъагъ. Прискиллэрэ Акилэрэ Аполлос кьэгущыІэу зызэхахым, ар яунэ къащи, Зиусхьаным игъогу икъэбар нахь дэгъоу кьыгурагъэІуагъ.

²⁷ Аполлос Ахаие хэкум кІонэу гухэлъ зешІым, ышыхэм а кьалэм дэс шІошъхъуныгъэ зиІэхэм тхылъ афатхыгъ, «Аполлос кьызыкІокІэ ежъугъэблагъ», аІозэ. Аполлос ащ дэжъым зынэсым, Тхьэм ынэшІу кьызэращи-фагъэм пае, шІошъхъуныгъэ зиІэ хъугъэхэм инэу адэлэ-пыІэщтыгъ. ²⁸ Сыда пІомэ Тхьэм игущыІэ тхыгъэхэм арыт-хэмкІэ Исус зэрэ–Христосыр къафигъэшъыпкъэжъызэ, гу-щыІэ лъэшхэмкІэ цІыфхэм апашъхъэ джуртхэм щатекІуагъ.

ЯПШЫКІУБГЪОНЭРЭШЪХЪ

**Паул Тхьэм игущыІэхэр Ефес кьалэм
зэрэщигъэІущтыгъэхэр**

Аполлос Коринф кьалэм щыІэ зэхъум, Паул ыпшъэрэ хэкухэм акІоцІырыкІи, Ефес кьалэм* нэсыгъ. Ащ дэ-жъым ИсускІэ шІошъхъуныгъэ зиІэ нэбгырэ куп кьы-щигъотхи, мырэуцтэу яупчІыгъ:

² –ШІошъхъуныгъэ шъуиІэ зэхъум, Тхьэм Ыпсэ Лъа-пІэ шъугухэм арылъ хъугъа?

18:25 умэхъыныгъэу Иуан зытегущыІэщтыгъэм нэмыкІ – Аполлос Хри-стианхэм цІыфхэр зыкІаумэхъыхэрэр ышІэщтыгъэп. Еплъ 19:2–5.

19:1 Ефес кьалэр – Асие хэкоу Рим (Рум) кьэралыгъошхом щыщым икъэлэшхоу щытыгъ.

–Тхьэм Ыпсэ ЛъапІэ щыІәуи тэ зэхэтхыгъэп,– къыра-
Іожьыгъ ахэмэ.

³ –Умэхъыныгъэу* шъузэраумэхъыгъэм къыкІырэр сы-
да?– яупчІыгъ Паул.

–Умэхъыныгъэу Иуан зытегущыІәщтыгъэр ары,– къа-
Іожьыгъ ахэмэ.

⁴ –Иуан зипсэкІодхэм афыкІэгъожьыгъэхэр ыумэхъы-
щтыгъэх,– къыІуагъ Паул. –Иуан ежъ ыужкІэ къэ-
кІощтымкІэ, Христос Исус ары, цІыфхэм шІошъхъу-
ныгъэ яІән фаеу ариІуагъ.

⁵ Ар зызэхахым, Зиусхъанэу Исус ыщІэкІэ зарагъэ-
умэхъыгъ. ⁶ Паул ылэхэр затрелъхъэм, Тхьэм Ыпсэ Лъа-
пІэ къафехи, амышІэрэ бзэхэмкІэ къэгущыІагъэх. Тхьэм
ежъ игущыІэхэри ахэмэ агухэм къарилъхъэхэу ахэр къари-
гъэІуагъэх. ⁷ Ахэр нэбгырэ пшыкІутІум фэдиз хъушты-
гъэх.

⁸ ЕтІанэ Паул синэгогум чІахъэти, цІыфхэм гушхо-
ныгъэкІэ янэкъокъузэ, ашІошъ ыгъэхъухэзэ, Тхьэм
и Тетыгъошхо* икъэбар мэзищэ ариІуатэщтыгъ. ⁹ Ау зы
куп къаигъагъэкІэ зекІуагъэ, цІыфхэм апашъхъэ Зиус-
хъаным игъогу ІэягъэкІэ щытегущыІәу, шІошъхъуныгъэ
иІэ хъунэу ыдагъэп. Джащыгъум Паул ахэмэ къахэкІы-
жьи, ИсускІэ шІошъхъуныгъэ зиІэхэр къахищыжьи-
гъэх, мафэ къэси Тиранн иеджапІэ Тхьэм игущыІэхэр щи-
гъэІуштыгъэх. ¹⁰ Асие хэкум ис урымхэри джуртхэри
зэкІэ Зиусхъанэу Исус ехылігъэ къэбарышІум ригъэ-
дэІухэзэ, Паул илъэситІо ыукъудыигъ.

Скевэ ыкъохэм джынапцІэхэр цІыфхэм ахафышъухэмэ еплъыхэу зэрэщытыгъэхэр

¹¹ Тхьэм Паул Іофышхо гъэшІэгъон дэдэхэр ышІәнхэу
ригъэлъэкІыштыгъ. ¹² Паул ыкІышъо нэсыгъэ Іәплъэ-
кІхэри кІыІутелъхэри сымаджэхэм атралъхъащтыгъэх.
ЗатралъхъахэкІэ, ахэр хъужьыштыгъэх, ахеми ахэс джы-
напцІэхэри ахэкІыжьиштыгъэх.

¹³ Ау джурт купэу цІыфхэм джынапцІэхэр ахэзыфыхэу

19:3 умэхъыныр – еплъ 1:5.

19:8 Тхьэм и Тетыгъошхо – еплъ 1:3.

къэзыкIухъэщтыгъэхэм Исус ыцIэ къаIозэ, джынапцIэхэр цIыфхэм ахафышгъухэмэ еплъыщтыгъэх.

– Исусэу зикъэбар Паул къыгъэIурэм ыцIэкIэ мы цIыфым шгъухэкIынэу унашго къышгъуфэсэшIы, – аIощтыгъ ахэмэ.

¹⁴ Джурт дин пэщэшхоу Скевэ ыкъуибли арэуштэу ашIыщтыгъ.

¹⁵ – Исус сэшIэ, Паул икъэбари зэхэсхыгъ, ау шго хэт шгъушыщ? – пэгъокI аритыжыгъ джынэпцIэ Iаеи.

¹⁶ ЕтIанэ джынапцIэр зыхэс цIыфыр атебани, зэкIэми атекIуагъ. Ахэмэ лыешхо зэрарихыгъэм пае, пцIанэхэу, уIагъэхэу унэм ичъыжыгъэх.

¹⁷ Мы къэбарыр Ефес дэс урымхэми джуртхэми зызэхыхым, зэкIэри щынэгъошхом хэфагъэх. Арэуштэу Зиусхъанэу Исус ыцIэ щытхъу фашIыщтыгъ. ¹⁸ Шошгъхъуныгъэ зиIэ хъугъэхэм ащыщхэу бэ къакIохи, бзэджагъэхэу ашIагъэхэр цIыфмэ зэхыхызэ Тхэм ыпашгъхэ ралгъагъэх. ¹⁹ Ушгъухъаныгъэм пылъ цIыф Iаджыми ятхылгъхэр къаугъоихи, цIыф пстэуми апашгъхэ щагъэстыгъэх. А тхылгъхэм ауасэхэр залгытэхэм, тыжыын ахъщэ* мин шгъэныкго хъугъэ. ²⁰ Арэуштэу Зиусхъаным игушыIэхэр цIыф нахыбэхэм анэсхэу, инэу зыщаубгъуштыгъ.

Ефес къалэм дэсхэм бырсырышхо зэрашIыгъэр

²¹ Мы Iофхэр зэкIэ къызэхгъухэ ужым, Паул хэкухэу Македониерэ* Ахаиерэ* акIоцIырыкIынышгъ, Ерусалим кIонэу ыгу риубытагъ.

– Ерусалим сызыкIорэ ужым, Рим къэлэшхоми сыкIон фае, – ыIуагъ. ²² Паул иIэпыIэгъухэм ащыщхэу нэбгыритIоу Тимофейрэ Ерастрэ Македоние хэкум кIонхэу ыпэ ыгъэкIуагъэх. Ежыыр Асие хэкум зы тIэкIукIэ къэнагъ.

²³ А мафэхэм Зиусхъаным иггогу пае бырсырышхо къэхъугъ; ²⁴ сыда пIомэ Димитрый ыцIэу, зы тыжыынашIэ

19:19 тыжыын ахъщэ – зы тыжыын ахъщэр а уахгътэм лэжъаКIом имэфапкIэщтыгъ.

19:21 Македоние хэкур – еплъ 16:9.

19:21 Ахаие хэкур – еплъ 18:12.

горэ а к'валэм дэсыгъ. Артемидэ* зыфаІорэ тхэ нэпці бзыл'фыгъэ горэм итхэл'эІупІэ унэ цІыкІужыыхэу тыжыным к'ыхэшІыкІыгъэхэр ышІыхэзэ, тыжынашІэмэ федабэ а Димитрый к'афихыщтыгъэ. ²⁵ Димитрий а тыжынашІэхэри ащ фэдэ ІэшІагъэ Іоф зиІэхэри ыугъоихи мырэуштэу к'ыІуагъ:

–ЛІы куп, мы Іофым тибайныгъэ к'ызэрэхэкІырэр ш'ошІэ. ²⁶ Мы Паул Ефес к'валэм имызак'оу, Асие нахыбэми, «ЦІыфхэм ашІыгъэ тхэ ш'о тепл'эхэр тхэ ш'ыпк'эхэу щытхэп», ыІозэ, цІыф купышхом ашІош' ыгъэхуэзэ зэригъэгъоцагъэхэр ш'о ш'ол'эгъу ыкІи зэхэш'охы. ²⁷ Тэ тилэшІэгъэ Іофыр цІыфхэм зэрэ-зэрамыпэсыщтым изак'оу арэп шынаг'ор, ау Артемидэ бзыл'фыгъэ тхэшхом итхэл'эІупІэ унэшхоми пх'атэ зэрэпамыхыжыщтри, Асие хэкуми зэкІэ дунаеми зэкІэ щыдгъэл'апІэрэ Артемидэ ищытх'ушхо зэрэкІодыжыщтри ары шынаг'ор.

²⁸ Ар зызэхахым, лІы купышхор л'эшэу губжыхи к'экуоштыгъэх:

–Ефес к'валэм и Артемидэ л'эпІэ дэд.

²⁹ Бырсырышхо к'валэм к'ышых'угъ. Македонием шыщхэу Паул иг'огу г'усэхэу Гайрэ Аристархрэ аубытхи, зыдащэхэзэ, зэкІэ зэхэтхэу зэІукІапІэм ил'эдагъэх. ³⁰ Паул цІыфмэ ахэх'анэу фэягъ, ау ИсускІэ шІош'х'уныгъэ зиІэхэм фадагъэп. ³¹ Асие хэкум итх'ама-тэхэм ашыщхэу, Паул иблагъэу щытхэм макъэ рагъэІуи, «ЗэІукІапІэм умыкІу», аІозэ ел'эІугъэх.

³² Джащыгъум зым зы ыІозэ, адрэми нэмыкІ ыІозэ, цІыфхэр зэрэгъэкуоштыгъэх; сыда пІомэ зэІукІэгъэ цІыфхэм бырсырышхо к'ахэх'ух'агъэти ары. Нахыбэми зыкІы-зэІукІагъэхэр ашІэщтыгъэп. ³³ Джуртмэ Александрэ цІыф купышхом к'ыхырагъэщыжыи, цІыфхэм апаш'х'э к'ыра-гъэуцуагъ. Александрэ ыІэ к'ыІэти, цІыфхэм апаш'х'э к'ышчыгушчыІэнэу фэягъ. ³⁴ Ау Александрэ джуртэу зэрэщытыр зашІэм, зы макъэкІэ сых'этитІукІэ зэкІэри куоштыгъэх:

–Ефес к'валэм и Артемидэ л'эпІэ дэд.

³⁵ Аужыпк'эм к'валэм итхакІо цІыф купышхор ыгъэ-самбыри к'ыІуагъ:

19:24 Артемидэ – урымыбзэкІэ Ефес к'валэм итхэ нэпціым ыщІэ Артемидэ, римыбзэкІи ыщІэр Дианэ арыгъэ.

–Ефес лыхэр! Бзылфыгъэ тхэшхоу Артемидэрэ ащ ышъо теплъэу уашъом къефэхыгъэмрэ яухъумакоу Ефес къалэр зэрэщытыр зымышлэрэ цыф щыла? ³⁶ Ефес къалэр ахэмэ яухъумакоу зэрэщытым щэч хэлъэпти, шъо зыжъугъэсамбырынышъ, шъхъэпсынклэу шъумызе-кIу. ³⁷ Мы лыхэр тхэлъэлуплэ унэшхохэм ямытыгъуагъэхэу, титхэу бзылфыгъэм къемыхъоныгъэхэу, шъо мыщ дэжъым къэшъуагъэх. ³⁸ Димитрийрэ ежъ игъусэу IэшIэгъэ Iоф зиIэхэмрэ цыф горэм дэон Iоф фыряIэмэ, Iэшъхъэтетхэр цыфхэм ядэон Iофхэм зыщахаплъэрэ мафэхэр щыIэх. Дэон Iоф азыфагу дэлъмэ, зэрэдаох. ³⁹ Ащ нэмыклэу зыгорэм шъуфаемэ, къалэм дэсхэм яхасэу хабзэм тетым а Iофыр зэшIуихын фае. ⁴⁰ Iофхэу непэ хъугъэхэм апае, «ЗыкъэшъоIэты», аIоу, Рим тетыгъо зиIэхэм тагъэмысэнэу щынагъо щыI. Сыда пIомэ мы бырсырышхор зэрэтшIыгъэм пае, къытфагъэгъунэу ушъхъагъу тшIынэу зи тиIэп.

А гуцыIэхэр къызеIохэ ужым, цыфхэр зэбгыригъэ-кIыжыгъэх.

ЯТIОКIЭНЭРЭШЪХЪ

Паул Македоние хэкумрэ Грецие хэгъэгумрэ зэрэклиагъэр

Бырсырышхор зэуцужъым, Паул ИсускIэ шIошъхъу-ныгъэ зиIэхэр къаригъащэхи ыгъэгущуагъэх. ЕтIанэ аIапэхэр ыубытыжъхи, Македоние хэкум клонэу гъогум техъагъ. ² А лъэныкъохэр къыкIухъэхэзэ, шIошъхъу-ныгъэ зиIэхэр гуцыIабэкIэ ыгъэгущохэхэзэ, Грецие* нэсыгъ. ³ Ащ дэжъым мэзищэ щыIагъ. Сирием къухъэкIэ клонэу фае зэхъум, джуртхэм гъэбылтыгъэкIэ аукIынэу агу зэрэхэлъым пае, Македонием игъогукIэ ыгъэзэжъы-нэу тыриубытагъ. ⁴ Мы лыхэр Паул игъусагъэх: Верие къалэм щыщэу Пирр ыкъо Сосипатер; Фессалоникэ къалэм щыщхэу Аристархрэ Секундрэ; Дервие къалэм щыщэу Гай; етIанэ Тимофей; етIанэ Асие хэкум щыщхэу Тихикрэ Трофимрэ. ⁵ Ахэр тэ* тапэ итхэу кIохи, Троадэ

20:2 Грецие – Иунанистан ары.

20:5 тэ – мыщ дэжъым (еплъ 16:10) мы тхылъыр зытхыгъэр Паул игъусэу щыт, Рим (Рум) къэлэшхоми дэкIо. Еплъ 28:16.

къалэм къыщитпэплъагъэх. ⁶ Ау Хьалыгъу Мыгъэтэдждзыщашхырэ мэфэкI мэфэшхохэр зыблэкIыхэ* нэужым, Филиппи къалэм къухъэкIэ тыщежъагъ. Троадэ къалэм адрэмэ адэжъ мэфитфыкIэ тынэсыгъ. Ащ дэжъыми мэфиблэ тыщыIагъ.

Троадэ къалэм Паул лIагъэхэм Евтих къызэрахигъэтэджыкIыжъыгъэр

⁷ Тхьамафэм иапэрэ мафэм хьалыгъу зэготчынэу* тызэрэугъоигъ. Паул ятIонэрэ мафэм гъогум техьанэу ыгукIэ риубытагъэу, шIошъхъуныгъэ зиIэхэм Тхьэм игущыIэхэр ариIохэзэ, чэщныкъом нэсыфэ гущыIэныр ыукъудыигъ. ⁸ Тэ тызыщызэрэугъоирэ унэ Iэтыгъэм остыгъэ бэу къыщыблэщтыгъэх. ⁹ Евтих зыцIэу зы кIалэ горэ шъхьангъу-пчъэм Iусэу, Паул гущыIэныр ымыухы зэхъум, куоу хэчъыягъ. Хэчъыягъэти, щэу зэтет унэм къефэхэи, укIыгъэу къаштэжъыгъ. ¹⁰ Паул ехи, кIалэм зытыридзи, IаплI рищэкIи къыIуагъ:

–ШъумыгумэкI. Ыпсэ хэт!

¹¹ Паул етIаңэ къыдэкIоежъи, хьалыгъур зэгуичи, адрэхэм ягъусэу ышхыгъ. Нэф ошъыфэ, ахэмэ бэрэ адэгущыIи, гъогум техьагъ. ¹² Агухэр инэу къаIэтыгъэу, кIалэр ядэжъ псаоу къащэжъыгъ.

Паул Троадэ къалэм дэкIи, Милит къалэм зэрэкIуагъэр

¹³ Тэ ыпэкIэ къухъэм текIуалIи, титIысхьыи, Асс къалэу Паул зыцидгъэтIысхьащтым тежъагъ. Паул а къалэм нэсы лъэсэу кIонэу ыгу хэлъти, Iофыр арэуштэу ыгъэпсыгъагъ. ¹⁴ ЕтIанэ Асс къалэм къызыщытIокIэжъым, Паул къухъэм къидгъэтIысхьыи, Митилинэ къалэм тыкIуагъ. ¹⁵ А къалэм тыщежъи, ятIонэрэ мафэм Хиос хыгъэхъунэм фэзанкIэу тыуцугъ. Ыужырэ мафэм Самос хыгъэхъунэм тыкIуагъ. Трогиллие къалэм тыщыуцуи,

20:6 Хьалыгъу Мыгъэтэдждзыщашхырэ мэфэкI мэфэшхо мафэхэр – еплъ 12:3.

20:7 хьалыгъу зэготчынэу – еплъ 2:42.

ыужырэ мафэм Милит к'алэм тынэсыгъ.¹⁶ Асие хэкум уахътэр щимыгъэк'одыным пae, Паул Ефес к'алэм к'ыщымыуцоу, блэк'ынэу тыриубытэгъагъ. Сыда п'омэ амал и'эмэ, Пэнтэкост зыц'лэ мэфэк'І мэфэшхор* к'эсыным ыпэк'Іэ, Ерусалим нэсынэу гузаж'оштыгъ.

Ефес к'алэм щы'лэ чылыс зэ'лук'Іэм инахыж'хэм аужырэ к'эбарэу Паул ари'уагъэр

¹⁷ Милит к'алэм тызыщэ'Іэм, Паул Ефес щы'лэ чылыс зэ'лук'Іэм инахыж'хэр* к'аригъэцагъэх. ¹⁸ Ахэр к'ызэк'Іохэм, Паул ари'уагъ:

—Апэрэ мафэм щегъэж'агъэу Асие хэкум сык'ызехъэм, ш'уадэжъ щызгъэк'логъэ уахътэр зэк'Іэ сищы'ак'Іэ зыфэдагъэр ш'о ш'ош'Іэ. ¹⁹ Пэгагъэ зи сыгу имыл'эу, бэрэ сыгъызэ, джуртхэм ш'эфэу бзеджагъэхэу к'ысаш'Іэнхэу агу хэл'ыгъэхэмк'Іэ к'иныбэ сагъэщэчызэ, Зиусх'аным сыфэлаж'эщтыгъ. ²⁰ Зиш'уагъэ к'ыш'ьок'Іыщт к'эбархэр к'ыш'ьос'Іонхэу зык'Іи зыщысымыдзыеу, ц'ыфхэм апаш'хыи ш'уиунэхэми к'ащыш'ьозгъэ'лугъэх ык'Іи к'ащыш'ьозгъэш'агъэх. ²¹ Джуртхэри урымхэри япсэк'Іодхэм афык'Іэгъожьынхэшъ, Тхъэм ыдэжъ агъэзэжьынэуи, Зиусх'анэу Исуск'Іэ ш'лош'хъуныгъэ зырягъэ'Іэнэуи афэзгъэпытэзэ язгъэ'лущтыгъ.

²² —Джы к'ысэхъул'эщтыр сымыш'Іэу, Тхъэм Ыпсэ Л'ап'Іэ седэ'лүзэ, Ерусалим сэк'Іо. ²³ Ау Іэхъу—л'эхъухэри гузэж'ьогъухэри к'ызэрэспэ'лутхэр Тхъэм Ыпсэ Л'ап'Іэ сигъаш'Іэзэ, к'элэ пстэуми к'ащеушыхъаты. ²⁴ Спсэ сэрк'Іэ л'ап'Іэу ык'Іи уасэ и'лэу сл'ытэрэп, ау Зиусх'ан Исус Іофэу спш'гъэ к'ырил'хъагъэр згъэцэк'Іэн фаеу щыт: Тхъэм ынэш'лү щыфэныгъэм ехыл'Іэгъэ к'эбарыш'лур ц'ыфхэм язгъэ'луныр ары.

²⁵ —Тхъэм и Тетыгъошхо* ехыл'Іэгъэ к'эбарыр ш'озгъэ'лүзэ, ш'о зэк'Іэми ш'уадэжъ к'ыщыск'Іухъэщтыгъ. Ш'уащыщэу зыми сынапэ зэримыл'гъужьыщтыр сэш'Іэ. ²⁶ Арышъ, зы ц'ыф ылъ спш'гъэ к'ызэрэдэмыфэщтыр непэ ш'ыпк'эу к'ыш'ьосэ'Іо; ²⁷ сыда п'омэ Тхъэр зыфэе

20:16 Пэнтэкост зыц'лэ мэфэк'І мэфэшхор — еплъ 2:1.

20:17 нахыж'хэр — еплъ 11:30.

20:25 Тхъэм и Тетыгъошхо — еплъ 1:3.

пстэури шъозгъэлуным зыщыздзыягъэп. ²⁸Шъо шъузфэ-сакъыжьи, Тхъэм Ыпсэ ЛъапIэ шъо ухъумакIоу шъузы-фигъэуцугъэ цIыф купым шъуфэсакъ. Мэлахъом мэлхэм ынаIэ зэратригъэтырэм фэдэу, Зиусхъанми Тхъэми ячы-лыс зэлукIэм щыщхэу, Исус илъыуасэкIэ къыщэфы-гъэхэм шъунаIэ атежъугъэт. ²⁹Сыда пIомэ сэ дунаем сызехыжъым ыуж, Iэхъогъум шъхъамысыпцт тыгъужъ мэхъаджэхэр къызэрэшъухэхъащтхэр сэ сэшIэ. ³⁰Шъо ИсускIэ шIошъхъуныгъэ зиIэхэми цIыфхэр къышъухэ-кIыщтых, зигъогу пхэнджы шъутезыгъэхъаным пае, шъыпкъагъэр зэзыхъокIыным пылхэр. ³¹Арышъ, шъу-мычъыеу шъусакъ! Сынэпс къехызэ, илъэсищым чэщи мафи зэпымыоу шъуащыщэу хэти зэрэгурызгъэлуагъэр зыщышъумыгъэгъупш.

³²—Джы Тхъэми ынэшIу щыфэныгъэм ехыылIэгъэ гу-щылэхэми шъуафэсэгъазэ. А гущылэхэм гурэ псэрэкIэ кIуачIэ шъуагъэгъотын алъэкIы, Тхъэм ицIыфхэу ежъым зыкъезытыгъэ пстэуми шъурягъусэу IэхышIу къышъу-лъагъэлэсыни алъэкIы. ³³Зы цIыфым итыжъыни, идышъи, ищыгъыни сянэцIыгъэп. ³⁴Сигъусэхэмрэ сэррэ тищыкIагъэ-хэр сэ слэхэмкIэ къызэрэзгъэхъагъэр шъо шъошIэ. ³⁵Мы-рэушцтэу тыулэузэ, лъэкIыныгъэ зимылэхэм тадэлэпылэн зэрэфар лъэныкъо пстэумкIи шъозгъэлъэгъугъэ. Ежъ Зиусхъан Исус гущылэхэу къылуагъэхэр зыщыдгъэгъупшэ-жъынхэ фаеп: «КъыплэкIэхъаным нахы птыныр нахъ сы-хъатмаф».

³⁶А гущылэхэр къызелохэ ужым, Паул лъэгонджэ-мышъхъэкIэ тIыси, ахэмэ зэкIэм ягъусэу Тхъэм елъэлугъ. ³⁷ЗэкIэри инэу гъыгъэх, Паул IаплIи рашцэкIи ебэугъэх. ³⁸Анахыбэу агу къеуагъэр Паул ынапэ егъашIэми зэра-мылъэгъужыщтыр къызэрилуагъэр ары. ЕтIанэ къухъэм нэс Паул дэкIотагъэх.

ЯТIОКIЫРЭ ЗЫНЭРЭШЪХЪ

Паул Ерусалим зэрэкIуагъэр

Ахэмэ тыктызахэкIыжъым, къухъэмкIэ тежъи, занкIэу Кос къалэм тыкIуагъ. ЯтIонэрэ мафэм Родос къалэм тыкIуи, ащ тыщежъи, Патарэ къалэм тынэсыгъ. ²Фи-

никие хэкум кlorэ къухъэ горэ къэдгъоти, титIысхьи, тежъагъ. ³ Кипр хыгъэхъунэр къызэлъагъом, къухъэм исэмэгубгъукIэ ар къэдгъанэзэ, Сирие хэкум тыкIуи, Тир къалэм къухъэр щеуцолIагъ, сыда пIомэ а къалэм къухъэр щаунэкIын фэягъ. ⁴ ИсускIэ шIошъхъуныгъэ зиIэхэр а къалэм къыщыдгъотхи, мэфиблэ ахэмэ адэжъ тыкъэнагъ. Тхъэм Ыпсэ ЛъапIэ ахэмэ зэхаригъэшIыкIыгъэу, Ерусалим мыкIонэу Паул къыраIуагъ. ⁵ Ау а къалэм тызэрэщыIэн фэе уахътэр зытешIэм, ащ тыдэкIи, тигъогу тытехъажьыгъ. ШIошъхъуныгъэ зиIэхэр зэкIэ, бзылъфыгъэхэри сабийхэри ягъусэхэу, къалэм къыддыдэкIыгъэх. ЕтIанэ хыIушъом лъэгонджэмышъхъэкIэ тыщытIыси, Тхъэм телъэIугъ. ⁶ Зым адрэм ыIапэ ыубытыжьи, къухъэм титIысхъажьыгъ, ахэми ядэжъ агъэзэжъыгъ.

⁷ ЕтIанэ Тир къалэм тыщежьи, къухъэкIэ кIоныр тыухызэ, Птолемаидэ къалэм тынэсыгъ. Ащ дэжъым тшыхэм шIуфэс щятхи, зы мафэ ахэмэ адэжъ тыщыIагъ. ⁸ ЯтIонэрэ мафэм ащ тыдэкIыжьи, Кесарие къалэм тыкIуагъ. А къалэм Филипп зыцIэу, Тхъэм игущыIэхэр зыгъэлурэм иунэ тыхьи, ащ ыдэжъ тыкъэнагъ. Ар нэбгыриблым* ащыщыгъ. ⁹ А Филипп дэмыкIуагъэхэу пхъуиплI иIагъ. Тхъэм ежъ игущыIэхэр ахэмэ агухэм къарилъхъахэу къаригъаIощтыгъэх.

¹⁰ Мэфэ заулэрэ ащ дэжъ тызыщэлэм, Агав* зыцIэу зы пегъымбар горэ Иудей хэкум къыкIи къэкIуагъ.

¹¹ Тадэжъ къакIуи, Паул ибгырыпх къышти, ежъ ыIэхэри ылъакъохэри зэтырипхэхи къыIуагъ:

–Тхъэм Ыпсэ ЛъапIэ мырэуштэу къеIо: «джуртхэм мы бгырыпхыр зиер Ерусалим щызэтырапхэнышъ, хымэ лъэпкъхэм* аIэкIалъхъащт».

¹² А гущыIэхэр зызэхэтэххэм, тэри а чIыпIэм щыпсэурэ тшыхэри Ерусалим мыкIонэу Паул телъэIугъ.

¹³ Джащыгъум Паул пэгъокI къытыжъыгъ:

–Сыда шъушIэрэр? Шъугъызэ, сыда сыгу къызкIежъугъаорэр? Си Зиусхъан Исус ыцIэ пае Ерусалим сыщырапхыштми, сыщылIэщтми сыфэхъазыр.

21:8 нэбгыриблыр – еплъ 6:1–6.

21:10 Агав – еплъ 11:28.

21:11 хымэ лъэпкъхэр – мыш дэжъым ащ къыкIырэр Рим (Рум) цIыфхэу тетыгъо зиIэхэр ары.

¹⁴ Паул къэдгъэнэнэу зытэмылгъэкIым, «Тхьэм ыIуагъэр орэхъу», тIуи зытыушгъэфыгъ.

¹⁵ А мафэхэм ауж зыдгъэхъязыри, Ерусалим тыкIуагъ.

¹⁶ Кесарием щыщхэу, ИсускIэ шIошгъхъуныгъэ зиIэ цIыф заулэ тигъусагъэх. Ахэмэ Мнасон зыцIэм иунэу тызыщыпсэуштым ташагъ, Мнасон Кипр хыгъэхъунэм щыщыгъ, ежъыри апэ дэдэу ИсускIэ шIошгъхъуныгъэ зиIэ хъугъэхэм ащыщыгъ.

Паул Якъубэ ыдэжь зэрэкIуагъэр

¹⁷ Ерусалим тызынэсым, тшыхэм ягуапэу тырагъэблэгъагъ. ¹⁸ ЯтIонэрэ мафэм Паул тигъусэу Якъубэ* ыдэжь тыкIуагъ. Нахьыжгъхэр зэкIэ ащ дэжъым щыIагъэх. ¹⁹ Паул ахэмэ шIуфэс арихи, иIофкIэ Тхьэм хымэ лгъэпкгъхэм адэжь Iофхэу щышIагъэхэр зырызхэу афиIотэжъыгъэх.

²⁰ Паул ахэр кыIуатэхэу зызэхыхым, ахэмэ Тхьэм щытхъу фашIыгъ. ЕтIанэ Паул кыIуагъ:

—О тшы, джуртхэм ащыщхэу мин пчъагъэхэм шIошгъхъуныгъэ яIэ зэрэхъугъэри, Мусэ и Тэурат хабзэ яшгъыпкъэу зэрэпылгъхэри олгъэгу. ²¹ Ясабийхэр сунэт амышIынхэуи яхабзэхэм атемытынхэуи пIоу, джуртхэу хымэ лгъэпкгъхэм ахэсхэри зэкIэ пегъымбар Мусэ игъогу текIынхэу о ябгъашIэу аIозэ цIыфхэм зэрахъэрэ къэбар пхэнджыр а шIошгъхъуныгъэ зиIэхэм зэхахыгъ. ²² Сыда тшIэщтыр? Цыфхэр къэзэрэугъоиштых; сыда пIомэ о укыызэрэкIуагъэр зэхахышт. ²³ Арышгъ, тэ кыызэрэуатIорэм фэдэу зекIо. ТхьарыIо зышIыгъэ нэбгыриплI тIи. ²⁴ Ахэр зыдащэхи, ягъусэу Тэурат хабзэм иунашгъо тетэу зыгъэкъэбзэжьи, ашгъхъэхэр ябгъэупсынхэм пае* ахъцэ ят. Ар залгъэгъукIэ, о кыюхьылIагъэу зэхахыгъэ къэбархэр шгъыпкгъэхэу зэрэщымытхэри, орорэу Тэурат хабзэм утетэу, Тэурат хабзэм итхэр зэрэбгъэцакIэхэрэри цIыф пстэуми ашIэшт. ²⁵ Ау хымэ лгъэпкгъхэм ащыщхэу ИсускIэ шIошгъхъуныгъэ зиIэ хъугъэхэм тэ зэдэтштэгъэ Iофыр тхылгъкIэ* зэрядгъэшIа-

21:18 Якъубэ – еплъ 12:17.

21:24 ашгъхъэхэр ябгъэупсынхэм пае – еплъ 18:18.

21:25 тхылгъкIэ – еплъ 15:23–29.

гъэм фэдэу, цыфхэм тхъэ нэпцхэм афашыгъэ къур-мэныпхъэм ыл, лъым, атхьалэгъэ псэушъхьэхэм ал, зинэ шIэным защадзыен фæе.

²⁶ ЯтIонэрэ мафэм Паул а лыхэр зыдиццæхи, ягъусэу зигъэкъэбзэжъыгъ. ЕтIанэ Тхъэм иунэшхо чIахы, ежъым-рэ а лыхэмрæ зызыщагъэкъэбзэжъырæ мафэхэр заухы-цтри, якъурмэн зырыз дин пащэм зырагъэшIыцт мафэри дин пащэхэм ариуагъ.

Джуртхэр Тхъэм иунэшхо Паул зэрэщытебэнагъэхэр

²⁷ А мэфиблыр зыщыблэкIыным, Асие хэкум щыццæу джурт заулэмэ Тхъэм иунэшхо Паул щалъэгъугъ. Цыф купышхор зэкIэ зэкIагъэплъыхы, Паул аубыти, ²⁸ мы-рэущтæу кууагъэ:

–Шъо Израил лыхэр шъукъыддэлэпы! Тэ тлъэпкъми, ти Тэурат хабзæми, мы чIыпIэ лъапIæми къапæуцун-хæу тыдэкIи цыфхэм зэкIэ щазыгъашIэрæ лIыр мыр ары. Ащ нэмыкIæу урымхæри Тхъэм иунэшхо чIигъахъэхэзæ*, мы чIыпIэ лъапIэр ыуцIэпIыгъ.

²⁹ Арæущтæу зыкIауагъэр ыпэкIэ Ефес къалэм щыц Трофим Паул игъусæу къалэм щалъэгъугъагъæти ары. Паул ар чIэмыхъапхъæу Тхъэм иунэшхо чIигъэхъагъæу ашIошIыгъ.

³⁰ Къалэм дæс цыф пстæури къэтæджхи, зэхэлъæдагъэх. Паул аубыти, Тхъэм иунэшхо къычIащыжъыгъ. Ардæдæми пчъэхэр агъэпытагъэх. ³¹ Паул аукIынæу зыпэхъэхэм, Ерусалим зэкIэ зэрæзэлыхъагъэм икъэбар Рим дзæ пæщæшхом ыдæжъ нэсыгъ. ³² Дзæ пæщæшхом ардæдæм дзæлIхæри, дзæ пащэхæри зыдиццæхи, цыфхэм ахэлъæдагъ. Цыфхэм дзæ пæщæшхори дзæлIхæри залъэгъухэм, Паул еонхэм ыуж икIыжъыгъэх.

³³ Джащыгъум дзæ пæщæшхор къыIухы, Паул дзæлIхэм аригъæубыти, гъучI IæхъуитIу тыралъхъанæу унашъо афишIыгъ. ЕтIанэ яупчIыгъ:

–Мыр хэта? Сыда ышIагъэр?

³⁴ Цыф купышхом хэтхэм ащыццæу зым зыр ыIозæ, адрæм нэмыкI ыIозæ зэрæгъæкуоцтыгъэх. Бырсырышхом къыхэкIыкIæ дзæ пæщæшхом шъыпкъэр зæригъэшIэн

21:28 Урымхэр Тхъэм иунэшхо чIигъахъэхэзæ – хымæ горæ Тхъэм иунэшхо чIэт хымæхэм ящагъу блæзыщæу, Тхъэм иунэшхо ыкIоцI изыщагъэр аукIын фæу щытыгъ.

ылъэкIыгъэпти, Паул пытапIэм* дзэлIхэм аригъэщагъ.
³⁵ ДэкIояпIэм Паул зынэсым, цIыф купышхор къызэрэте-
 бэнагъэхэм пае, дзэлIхэм ар IэкIэ ахын фае хъугъэ.
³⁶ ЦIыф купышхом хэтхэу Паул къыкIэлъыкIощтыгъэхэр
 куоштыгъэх:

–УкIы ар.

Паул цIыф купышхом хэтхэм апашъхъэ къызэрэщыгущылэгъэр

³⁷ ДзэлIхэм Паул пытапIэм ащэн фаеу зэхъум, Паул дзэ
 пэщэшхом риIуагъ:

–Зыгорэ къыосIонэу фит сыкъэпшына?

–Урымыбзэ ошIа?– къыIожьыгъ ащ. ³⁸ –Мысырым
 щыщэу, бэмышIэу цIыфхэм зыкъязыгъэIэтыгъэу, укIэ-
 кIо миниплI* шъоф нэкIым изыщагъэр орыба?

³⁹ –Сэ сыджурт,– къыIожьыгъ Паул, –Киликие хэкум
 щыщэу, лъытэныгъэ зиIэ Тарс къалэм ицIыфхэм сащыщ.
 ЦIыфмэ апашъхъэ сыкъыщыгущылэнэу фит сыкъэшI.

⁴⁰ Дзэ пэщэшхом фит къызешIым, Паул дэкIояпIэм
 теуцуи, ыIэ цIыфхэм афиIэтыгъ. ЗэкIэми зызаушъэфым,
 Паул джуртыбзэкIэ мырэуштэу къыIуагъ:

ЯТIОКIЫРЭ ТIУНЭРЭШЪХЪ

–Тэ тшыхэри тятэхэри, зызгъэхьижъынэу къышъо-
 сIощтым шъукъедэлү.

² Ахэмэ Паул джуртыбзэкIэ адэгущылэу зызэхахым,
 нахъ заушъэфыгъ. ЕтIанэ Паул къыIуагъ:

³ –Сэ сыджурт, Киликие хэкум щыщэу Тарс къалэм
 сыкъыщыхъугъ. Мы къалэу Ерусалим сыщапIугъ. Гама-
 лил зыцIэм* ылъакъохэм адэжъ сыщысэу, тятэжъхэм

21:34 пытапIэр – Антоние зыцIэ пытапIэр ары. Рим (Рум) дзэр ащ чIэсыгъ.

21:38 хъункIэкIо миниплI – апсэ емыблэжъхэу яхэгъэгү фэлажъэхэу, а
 хъункIэкIо миниплIым Рим (Рум) къэралыгъошхом щыщхэу а хэгъэгүр
 ашIозыубытыгъэхэм ар къызэратрахыжъыным ыуж итыгъэх. Джурт тхакIо
 Юсеф зыцIэм зэритхыгъэм фэдэу, Исус къызэхъу нэуж я 54–рэ илъэсым
 а цIыфхэу яхэгъэгү фэлажъэхэрэм адрэ джуртхэм зыкъарагъэIэтыгъ.

22:3 Гамалил – еплъ 5:34.

я Тэурат хабзэ фэсактыпэу сигъэшлагъэ. Непэ шъо пстэури Тхьэм шъузэрэфэлажьэрэм фэдэ къабзэу, сыгуи сыпси етыгъэу Тхьэм сыфэлажьэ. ⁴ Зиусхьаным игъогу рыкIохэрэм олIэхэфэкIэ, къин язгъэшчэщтыгъ. СицIыфхэм ахэмэ яхъульфыгъэхэми ябзыльфыгъэхэми Iэхъу атырызгъалъхъэти, хьапсым чIязгъадзэщтыгъэх. ⁵ Ар зэрэшъыпкъэр дин пэцэшхоми Тхьэмэтэ Хэсэшхом* щыщ пстэуми къысфаушыхъатын алъэкIы. Ахэмэ Дамаск дэс джурт тшыхэм тхылъхэр афатыххы къысатыгъэх. ЕтIанэ Дамаск сыкIонэу щытыгъ, а гъогум рыкIохэрэм Iэхъухэр ателъхэу сицIыфхэм Ерусалим къязгъэщэнхэшъ, титхьаматэхэм ахэмэ къин атырызгъэлъхьаным пае.

**Паул Зиусхьанэу Исус игъогу зэрэтехьагъэм икъэбар
къызэриIотэжьи гъэр**

(Апостол. 9:1–19; 26:12–18)

⁶ –Дамаск сыкIозэ, къалэм игъунэгъоу сызынэсым, щэджагъом дэжъ ошIэ–дэмышIэу зы нэфынэ уашъом къехи, сыкъиуцухъагъ. ⁷ ЧIыгум сытефагъэу, зы макъэ горэм къысиIоу зэхэсхыгъ:

–«Саул, Саул, сид пае къин сэ сэбгъэшчэчырэ?»

⁸ –«О ухэта, Зиусхьан?» сIуагъэ.

–«Назарет щыщ Исусэу къин зэбгъэшчэчырэр сэры», къысиIожьи гъ ащ. ⁹ Сигъусэхэм нэфынэр алъэгъугъ, ау сэ къыздэгущыIагъэм ымакъэ зэхахыгъэп.

¹⁰ –«Сыда сшIэщтыр, Зиусхьан?» сIуагъэ.

–«Къэтэджи, Дамаск кIо», къысиIожьи гъ Зиусхьаным. «О пшIэнхэу Тхьэм къыпфигъэнэфагъэхэр зэкIэ ащ дэжъым зыгорэм къыщыуиIощтых». ¹¹ А нэфынэшхом къыхэкIыкIэ сынэхэм зи амылъэгъужь зэрэхъугъэм пае, сигъусэхэм сIэ аIыгъэу Дамаск сащагъ.

¹² –Ананий зыцIэу, Тэурат хабзэм итхэм арыкIоу, Тхьэм ищынагъо зыгу илъ лIы горэ Дамаск дэсыгъ. Джурт пстэуми ащ лъытэныгъэ фыряIэу щытыгъ. ¹³ Ар садэжъ къакIуи, къызбгъодахыи къысиIуагъ:

–«Сшы Саул, о унэхэр къэплъэжьи щых», къысиIуагъ. Ардэдэм сынэхэр къэплъэжьи, а лIыр сэ слъэгъугъэ.

¹⁴ – «Тхьэр зыфаер зэбгъэшІэнэу, Шъыпкъагъэр Зиер плъэгъунэуи ащ ымакъэ зэхэпхынэуи тятэжъхэм я Тхьэ укъыгъэнэфагъ», къыІуагъ Ананий. ¹⁵ «Арышъ, о Іофхэу плъэгъугъэхэмрэ зэхэпхыгъэхэмрэ цІыфхэм зэкІэ апа-шъхьэ къыщыпІохэзэ, Шъыпкъагъэр Зиер уришыхьа-тышт. ¹⁶ Джы сыда зызкІэбгъэгуужьорэр? Къэтэджи, зысэ-гъэумэхъи, Зиусхьаным елъэІуи, ащ уипсэкІодхэр угу ырегъэукъэбзыкІыжъых».

Зиусхьаным игущыІэхэр хымэ лъэпкъхэм аригъэІунхэу Паул зэригъэкІуагъэр

¹⁷ – Етіанэ Ерусалим къэзгъэзэжъи, Тхьэм иунэшхо сычІахъи, ащ сычІэтэу сызыщелъэІум, зыгорэ къысфэ-лъэгъуагъ. ¹⁸ Исус сэ слъэгъуи, ащ къысиІуагъ:

– «Зыгъэпсынкіи, шІэхэу Ерусалим дэкІ, сыда пІомэ шыхьатныгъэу къысфэпшІырэр адэщтэп».

¹⁹ – «Зиусхьан», къэсІожьыгъ сэ, «оркІэ шІошъхъуны-гъэ зиІэхэр сэ сицІыфхэм хьапсым чІязгъадзэхэу зэрэщы-тыгъэри, синэгогухэм шьазгъаохэу зэрэщытыгъэри мы цІыфхэм ашІэ. ²⁰ О уишыхьатэу Стефан* ылъ къызы-кІагъэкІым, сэ ащ дэжъым сыщытыгъ. ЗэраукІыгъэри афэздагъ, зыукІыгъэхэми ящыгъынхэр афэсыухъумагъэх».

²¹ – «КІожь», къысиІуагъ Зиусхьаным. «Хымэ лъэпкъ-хэм адэжъ чыжъэу узгъэкІощт».

Паулрэ Римыдзэ пэщэшхомрэ

²² Паул мы гущыІэхэр къеІохэфэ нэс, цІыфхэр едэІу-щтыгъэх. Джащыгъум мэкъэшхокІэ къэзэрэгъэкууагъэх:

– А лІыр дунаем техыжъ. Псэунэу фэшъуашэп!

²³ Ахэр къэзэрэгъэкуохэзэ, ящыгъынхэр дадзыехэзэ, сапэр датэкъуаештыгъ. ²⁴ Джащыгъум дзэ пэщэшхом дзэлІхэм Паул пытапІэм аригъэщагъ. ЦІыфхэр Паул пэуцухэзэ, арэуштэу зыкІэкуохэрэр зэригъэшІэным пае, къамыщкІэ еохэзэ еупчІынхэу дзэ пэщэшхом дзэлІхэм унашъо афишІыгъ. ²⁵ КъамыщкІэ Паул еонхэм пае, шъо кІапсэхэмкІэ зырапхым, Паул ащ дэжъым щыт дзэ пащэм риІуагъ:

–ХыкумышІэм ыпашъхъэ ишъумыщэу, Рим цІыфхэм* ащыщэу зыгорэм къамыщкІэ шъуеонэу шъуихабзэкІэ хъушта?

²⁶Дзэ пэщэм ар зызэхехым, дзэ пэщэшхом ыдэжъ кІуи, ар ригъэшІагъ.

–Сыда пшІэщтыр? Мы лІыр Рим цІыфхэм ащыщ,– риІуагъ ащ.

²⁷Дзэ пэщэшхор Паул къыбгъодахыи къыриІуагъ:

–КъысаІу! О Рим цІыфхэм уащыща?

–Сащыщ,– къыІуагъ Паул.

²⁸–Рим цІыфхэм сащыщ хъуным пае, ахъщабэ тезгъэкІодагъ,– къыІуагъ дзэ пэщэшхом.

–Сэ Рим цІыфхэу сыкъэхъугъ,– къыІуагъ Паул.

²⁹Паул еупчІынхэу щытыгъэхэр занкІэу зэкІэкІожьыгъэх. Дзэ пэщэшхом Паул Рим цІыфхэм зэращыщыр къызешІэм, дзэлІхэм Паул Іэхъу зэрэтраригъэлъхъагъэм пае, щынагъэ.

Тхъэмэтэ Хэсэшхом ыпашъхъэ Паул зэрэращагъэр

³⁰ЯтІонэрэ мафэм джуртхэм Паул зэрагъэмысагъэр дзэ пэщэшхом зэригъэшІэпэнэу фэягъэти, дзэлІхэм Паул къаригъэтІэтэжьи, дин пэщэшхохэри Тхъэмэтэ Хэсэшхом щыщ пстэури зэрэугъоинхэу унашъо ышІыгъ. ЕтІанэ Паул къыщи, апашъхъэ къыригъэуцуагъ.

ЯТІОКІЫРЭ ЩЫНЭРЭШЪХЪ

Паул Тхъэмэтэ Хэсэшхом щыщхэм ахаплъи ариІуагъ:

–Сшыхэр, сэ непэ нэсы Тхъэм ыпашъхъэ гукъэбзагъэкІэ мыхъун зи зыдэсымышІэжъэу сыщыпсэугъ.

²Дин пэщэшхоу Ананый* Паул ыдэжъ щытхэм ыжэ еонхэу ариІуагъ. ³Джащыгъум Паул ащ риІуагъ:

–Тхъэр къыоожьыщт. Дэпкъэу фыжъэу къэлъэгъоным пае, агъэлагъэм уфэд. Хабзэм тетэу хыкум къыстепшІыхъанэу ущыс, ау щытми ор–орэу хабзэм утекІэу къысэогъаоха?

22:25 Рим цІыфхэр –еплъ 16:37.

23:2 Ананый – Иус къызэхъу нэужым я 47–59 илъэсхэм къакІоцІ дин пэщэшхоу щытыгъ.

⁴ Ащ дэжбым щытхэм Паул кырауагъ:

–Тхьэм идин пэцэшхом уехъона?

⁵ –Сшыхэр, ар зэрэ дин пэцэшхор сшлэштыгъэп,– кырауагъ Паул. –Сыда плэмэ Тхьэм игущылэ тхыгъэхэм арыт:* «О плъэпкъ итхьаматэ лэягъэкIэ утегущылэ хъуштэп».

⁶ Тхьэмэтэ Хэсэшхом щыщхэм ащыщэу зы куп саддукейхэу*, адрэ купыри фарисейхэу* Паул ышлэштыгъэти, Тхьэмэтэ Хэсэшхом хэтэу кырауагъ:

–Сшыхэр, сэ сыфарисей, сяти фарисеу щытыгъ. Лагъэхэр кыизэрэтэджыжыщтхэм сызэрэщыгугъырэм пае, хыкумышлэм ыпашъхъэ сырацагъ.

⁷ Арэуштэу кыизелом, фарисейхэмрэ саддукейхэмрэ зэщыхьанхэу аублагъ, лъэныкъуитлоуи зэрэгъэхъугъэх;
⁸ сыда плэмэ саддукейхэм «Лагъэхэр къэтэджыжхэрэп, мэлэлич щылэп, псэ щылэп», ало, ау саддукейхэм афэмыдэхэу фарисейхэм ахэмкIэ зэкIэ шлошъхъуныгъэ яI.

⁹ Джащыгъум Тхьэмэтэ Хэсэшхом щыщхэр мэкъэшхокIэ къэзэрэгъэкуохи, фарисейхэм ащыщхэу Тэурат егъэджэкIо пэцэ заулэ къэтэджихи, адрэхэм янэкъокъухэу кырауагъ:

–Мы лIым мыхъун горэ етлэгъулIэрэп. Псэ горэ е мэлэлич горэ кыдэгущылэгъэнкIи мэхъу. Тхьэм тыпэрэмыуцу.

¹⁰ Лъэшэу зэрэзэщыхьагъэхэм пае, ахэмэ Паул зэпкъыратхъынкIэ дзэ пэцэшхор щыни, Паул ахэмэ къахашынышъ, пытаплэм* ацэнэу дзэлIхэм унашъо афишIыгъ.

¹¹ ЯтIонэрэ чэщым Зиусхьаныр Паул кыфэлъагъуи кыыриуагъ:

–Угу умыгъэкIоды! Ерусалим шыхъат укъыщызэрэсфэхъугъэм фэдэу, Рим къэлэшхоми шыхъат укъыщысфэхъун фае.

23:5 Тхьэм игущылэ тхыгъэхэм арыт – еплъ Пегъымбар Мусэ ятIонэрэ тхылгъэу ытхыгъэм 22:28.

23:6 саддукейхэр – еплъ 4:1.

23:6 фарисейхэр – еплъ 5:34.

23:10 пытаплэр – еплъ 21:34.

Паул шъэфэу аукIынэу джуртхэм гухэлъ зэрашIыгъэр

¹² ЯтIонэрэ мафэм ипчэдыжъ джурт заулэ зэгурыIуи, тхьэ аIуагъ:

—Паул тэукIыфэ, тышхэщтэп ыкIи тешъоштэп.

¹³ Тхьэ зыIуагъэхэр нэбгырэ тIокIитIум нахьыбэ хъуштыгъэх. Ахэр дин пэщэшхохэмрэ нахьыжъхэмрэ адэжъ кIохи араIуагъ:

¹⁴ —Паул тэукIыфэ, тымышхэнэу тхьэ тIуагъэ. ¹⁵ Арышъ, «Паул иIоф нахь тэрэзэу тыхэплъэным пае, тадэжъ къащэ», шъуелъэIузэ шъоррэ Тхьэмэтэ Хэсэшхом шьщхэмрэ дзэ пэщэшхом макъэ ежъугъэIу. Паул мышц дэжъым къэмысызэ, тыукIынэу тыхъазыр.

¹⁶ Ау Паул ышыпхъу ыкъо ахэмэ ягухэлъ къышIи, пытапIэм кIуи, Паул а къэбарыр ригъэшIагъ.

¹⁷ Паул дзэ пащэхэм ащыщэу зыгорэм къеджи риIуагъ:

—Дзэ пэщэшхом ыдэжъ мы кIалэр щэ. Зыгорэ риIонэу фай.

¹⁸ Дзэ пащэм кIалэр зыдищи, дзэ пэщэшхом ыдэжъ кIуи риIуагъ:

—ТихьапсчIэсэу Паул зыцIэр къысаджи, мы кIалэм зыгорэ къыуиIонэу фаешъ, уадэжъ къэсщэнэу къысэлъэIугъ.

¹⁹ Дзэ пэщэшхом кIалэм ыIэ ыубыти, зы лъэныкъокIэ Iуищи еупчIыгъ:

—КъысэпIонэу сыда узыфаер?

²⁰ —«Паул иIоф нахь тэрэзэу тыхэплъэным пае, неущ Тхьэмэтэ Хэсэшхом ыпашъхьэ къащэ», аIоу, джуртхэр къыолъэIунхэу зэгурыIуагъэх,— къыIожьыгъ кIалэм.

²¹ —Ау ахэмэ уямыдэIу; сыда пIомэ ахэмэ ащыщхэу нэбгырэ тIокIитIум нахьыбэ хъухэу, Паул аукIыным пае, шъэфэу пэсых. Ахэмэ ар аукIыфэ, мышхэнхэуи емышъонхэуи тхьэ аIуагъ. Загъэхъазырыгъэу уиунашъо паплъэх ныIэп.

²² Дзэ пэщэшхом кIалэр ыгъэкIотэжъызэ къыриIуагъ:

—Мыр къызэрэсэпIуагъэр зыми емыIу!

Паул Іэшъхьэтет Феликс ыдэжъ зэращагъэр

²³ Етіанэ дзэ пэщэшхор дзэ пащэхэм ащыщхэу нэбгыритІу ыдэжъ къяджи ариІуагъ:

–ДзэлІ нэбгырэ шъитІу, шыухэу нэбгырэ тІокІищырэ пшырэ, пчыхэр зыІыгъ дзэлІхэу нэбгырэ шъитІу нычэпэ сыхъатыр бгъум Кесарие къалэм* кІонхэу жъугъэхъазырых. ²⁴ Шыхэри Паул фэжъугъэхъазырхи, шы горэм тежъугъэтІысхы, Іэшъхьэтет Феликс* ыдэжъ шъущэ.

²⁵ Дзэ пэщэшхом мыщ фэдэ гущыІэхэр зэрыт тхылъыри ытхыгъ:

²⁶ «Сэ Клаудый Лисый, о лъытэныгъэшхо зиІэ Іэшъхьэтет Феликс, шІуфэс осэхыжъы.

²⁷ Мы лІыр джуртхэм аубыти, аукІынэу фежъэгъагъэх, ау сидзэлІхэр сигъусэхэу сыкъакІуи, къаІэпысхыжъыгъ, сыда пІомэ Рим цІыфхэм зэращыщыр къэсшІагъэти ары. ²⁸ Зэрагъэмысэрэр зэзгъэшІэнэу сыфаеу, я Тхьэмэтэ Хэсэшхо ыпашъхьэ дзэлІхэм къырызгъэщагъ. ²⁹ Ахэмэ зэрагъэмысэхэрэр яхабзэ епхыгъэхэ нахь, е укІ е хъапс зифэшъошэ Іоф а лІым зи ымышІагъэу къызэзгъэшІагъ. ³⁰ Ау джуртхэм мы лІыр шъэфэу аукІынэу агу зэрэхэлъыр зыгорэм сигъэшІагъэти, дзэлІхэм уадэжъ занкІэу къязгъэщагъ. Къедаохэрэми зэрагъэмысэрэ Іофхэр упашъхьэ къыщаІонхэу макъэ язгъэлугъ. Отхъэжъ!»

³¹ Арэуштэу яунашъо тетэу дзэлІхэм Паул зыдащи, чэщым Антипатридэ къалэм* нагъэсыгъ. ³² ДзэлІхэм ятіо-нэрэ мафэм шыухэм Паул Кесарием ащэнэу къагъанэхи, ежъхэм пытапІэм агъэзэжъыгъ. ³³ Шыухэр Кесарие къалэм зынэсхэм, Іэшъхьэтетым тхылъыр ратыгъ, Паули ащ фагъэзагъ. ³⁴ Іэшъхьэтетыр тхылъым еджи, Паул зыщыщ хэкумкІэ къеучІыгъ. Киликие хэкум щыщэу зызэхехым, къыІуагъ:

23:23 Кесарие къалэр – еплъ 8:40.

23:24 Феликс – Исус къызэхъу нэужым я 52–60 илъэсхэм къакІоцІ Іудей хэкум и Рим (Рум) Іэшъхьэтетэу щытыгъ.

23:31 Антипатридэ къалэр – Ерусалим километрэ 60–кІэ пэчыжъэу, итемыр тыгъэ къохъапІэ лъэныкъомкІэ итыгъ.

³⁵ –Къыюдаохэрэр къызысхэкIэ, тэрэзэу сыоупчIышт.

Иэшъхьэтетым етIанэ Ирод пачъыхъэ унэшхоу преторие зыцIэр ыгъэуцугъагъэм дзэлIхэм Паул шаухъумэнэу унашъо ышIыгъ.

ЯТЮКЫРЭ ПЛЫНЭРЭШЪХЬ

Иэшъхьэтет Феликс ыпашъхъэ джуртхэр Паул зэрэщедэуагъэхэр

Мэфитф нэужым дин пэщэшхо Ананий, нахьыжъхэм ащыцэу купрэ очыл Тертуллрэ игъусэхэу, Кесарие къалэм къехыгъ. Паул зэрагъэмысэхэрэр Иэшъхьэтетым ыпашъ-

хъэ къыщаIотагъэх. ² Паул къызыращэм, Тертулл ар къыгъэмысэу мырэуштэу къыIоу ыублагъ:

–Лъытэныгъэшхо зиIэ Феликс, о уитетыгъокIэ мамырныгъэшхо тиIэу тэпсэу; унаIи тебгъэтэзэ, мы хэгъэгур нахь зэтегъэпсыхъагъэу хъугъэ. ³ Арышъ, сыдигъуи, тыдэ тыщыIэми, щытхъу къыпфэтэшIы. ⁴ Бащэрэ усымыгъэулэоу, уигуапэу укъытэдэлунэу сыкъыолъэлү.

⁵ –Сыда пIомэ къызэрэтшIагъэмкIэ мы лIыр емынэ гор, дунаем тет джурт пстэуми зыкъарегъэлэты, диным рыкIорэ цIыф купэу Назарет купкIэ заджэхэрэми* ятхъаматэу щыт. ⁶ Тхъэм иунэшхуи мыкъабзэу ышIыным пылъыгъ. Ар къэтыубыти, тэ тихабзэ тетэу хыкум тетшIыхъанэу тыфэягъ, ⁷ ау дзэ пэщэшхо Лисый къакIуи, лIыгъэкIэ къыттырихыжыи, уадэжъ дзэлIхэм къаригъэщагъ. ⁸ ЕтIанэ Лисый тэ а лIым тыридеогъоу уадэжъ тыкъэкIонэу унашъо ышIыгъ. Ор–орэу ащ уеупчIымэ, зэрыдгъэмысэхэрэм яшъыпкъагъэ зэбгъэшIэн плъэкIышт.

⁹ Очыл Тертулл а гущыIэхэу къыIуагъэхэр джуртхэм шъыпкъэхэу аIозэ, ащ IэпыIэгъу фэхъугъэх.

Иэшъхьэтет Феликс ыпашъхъэ Паул зызэрэщиухыижъыгъэр

¹⁰ Иэшъхьэтетым Паул Iэ зыфешIым, Паул къыIуагъ:

–Илъэсыбэ хъугъэу мы лъэпкъым ихыкум Iоф о

24:5 диным рыкIорэ цIыф купэу Назарет купкIэ заджэхэрэр – зымышIэхэрэм христиан диныр джурт диным щыцэу ашIошIыштыгъ.

ппшъэ зэрилгыр сшлэзэ, зызгъэхыезэ, сшоф сигуапэу уапашъхъэ кысэлъхъэ. ¹¹ Мэфэ пшыкытум нахыбэ темышлагъэу Ерусалим Тхъэм сыщелъэлунэу сыкызыэрэ-кыуагъэм ишыпкыагъэ зэбгъэшлэн плъэкышт. ¹² Тхъэм иунэшхуи зы цыф горэм сыщенэкъокъоу, синэгогуми, къалэми цыф купышхо шызгъэбырсырыхэуи шытыгъэп. ¹³ Сидэогъухэм сызэрагъэмысэрэ шоф пстэуми ащыщэу зи кыагъэшпыпкыжыын алъэкыштэп. ¹⁴ Ау тятэжъхэм я Тхъэ сыфэлажъэзэ, мы цыфхэм пхэнджэу зыфалорэ гъогум сызэрэрыклорэм сеуцуалэ. Тэурат хабзэм ит пстэумкыи пегъымбархэм атхыгъэ тхылъхэм арыт пстэум-кыи* шлошъхъуныгъэ сш. ¹⁵ Шпыпкыагъэ зилэхэмрэ зымылэхэмрэ Тхъэм кызыэригъэтэдджыжыынхэу мо шыт лыхэр Тхъэм зэрэщыгугъыхэрэм фэдэу, сэри Тхъэм сыщэгугъы. ¹⁶ Арышъ, Тхъэми цыфхэми апашъхъэ гукъэбзагъэклэ мыхъун зи зыдэсымышлэжъэу сызэрэпсэуным сидигъуи ыуж сит.

¹⁷ –Илгъэсыбэ Ерусалим сыщымылагъэу, сэдакъэхэр сэ слъэпкы фэсхыынхэуи къурмэн сшыныуи джыри зэ сыкыэкыуагъ. ¹⁸ Арэуштэу сшлэ пэтызэ, Тэурат хабзэм иунашъо тетэу зызгъэкъэбзэжыыгъэу, Тхъэм иунэшхо сшлэ-тэу сыкыщагъотыгъ. Цыф купышхоми сахэтыгъэп, бырсыри шылагъэп. ¹⁹ Ау Асие хэкум шыщ джурт куп ащ дэжыым шылагъэх. Ахэмэ сызэрагъэмысэн шылэмэ, джы уапашъхъэ кыщылъагъохэу ар кыалон фэягъ. ²⁰ Е мо шытхэм, сэ Тхъэмэтэ Хэсэшхом ыпашъхъэ сызыращэм, бзэджагъэу сшлагъэу кыагъотыгъэр кыарэлу. ²¹ «Ллагъэхэр кызыэрэтэдджыжыыштхэмклэ шлошъхъуныгъэ зэрэсшлэм пае, непэ хыкумышлэм ыпашъхъэ сишъу-щагъ», сшуи, мы цыфхэм сахэтэу мэкъэшхоклэ кызыэрэслогъагъэр арыштын сызэрагъэмысэрэр.

²² Джащыгъум Феликсэу Зиусхъаным игъогу икъэбар тэрэзэу зышлэщтыгъэм яшоф зыхэплъэн плалгъэр лыгъэкыуатэзэ кыыуагъ:

–Дзэ пэцэшхо Лисый кызыэрэкшоу, шъуишоф хыкум тесшыхъан.

²³ Етланэ Феликс дзэ пащэм унашъо фишыгъ Паул кыин рамыгъэлъэгъузэ аухъумэнэу, игъусэхэри лыплъэнхэу фит ышлынхэу.

24:14 Тэурат хабзэм ит пстэумкыи пегъымбархэм атхыгъэ тхылъхэм арыт пстэумкыи – еплъ 13:15.

Паул Феликсрэ Друзиллэрэ зэрадэгущылагъэр

²⁴ Мэфэ заулэ тешлагъэу, Феликс ишъхьэгъусэ Друзиллэ* игъусэу къэкӀуагъ. Друзиллэ джуртэу щытыгъ. Феликс ицӀыфхэм Паул къаригъащи, Паул Христос ИсускӀэ шлошъхъуныгъэм кыызэрэтегушыӀэрэм едӀуштыгъ.

²⁵ Ау шъыпкъагъэм, зыщыӀэныгъэм, къэкӀошт ахърэт мафэм Паул кыызатегушыӀэм, Феликс къащти кыӀуагъ:

—ДжырэкӀэ кӀожь, игъо сыфифэмэ, етӀанэ укъязгъэщэжъын.

²⁶ Паул ахъщэ кыыритынкӀэ гугъэщтыгъ. Арыти, бэрэ къаригъащэзэ дэгущыӀэщтыгъ.

²⁷ ИлгъэситӀу зытешӀэ ужым, Феликс ычӀыпӀэ Порций Фест* зыцӀэр кыихъагъ. Ау Феликс джуртхэм шӀугъэ горэ афишӀэнэу фэягъэти, Паул хьапсым кыычӀигъэнагъ.

ЯТЮКЫРЭ ТФЫНЭРЭШЪХЬ

«Кайсарым сиӀоф хыкум тырерэшӀыхь», ыӀуи, Паул Иэшъхьэтет Фест зэрелъӀугъэр

Иэшъхьэтетэу Фест зыцӀэр хэкум* кыызэкӀом, мэфищ тешлагъэу Кесарие къалэм* дэкӀи, Ерусалим кӀуагъэ.

² Джащыгъум дин пэщэшхохэмрэ джуртхэм ятхьаматэхэмрэ Паул едзонхэм пае, Фест ыдэжъ къэкӀуагъэх.

³ Ахэмэ яхьатыркӀэ Фест дзэлӀхэм Паул Ерусалим къаригъэщэнэу ыуж имыкӀхэу елгъӀугъэх, сыда пӀомэ Паул гъогум рыкӀозэ, шгъэфэу ар аукӀынэу агу хэлъыгъ.

⁴ Ау Фест ариӀуагъ:

—Паул Кесарие хьапсым чӀэс. Сэри бэ темышӀэу ащ дэжъ сыкӀошт. ⁵ А лӀым бзэджагъэ горэ ышлагъэмэ, шгъуитхьаматэхэм ащыщэу зы куп сигъусэу къэрэкӀуи кърэдау.

24:24 Друзиллэ – Ирод Агриппэ ЯтӀонэрэмрэ Вереникэрэ ащыпхъоу щытыгъ. Еплъ 25:13.

24:27 Порций Фест – Исус кыызэхъу нэужым я 60–62 илгъэхэм къакӀоцӀ Иудей хэкум и Рим (Рум) Иэшъхьэтетэу щытыгъ.

25:1 хэку – Иудей хэкур ары.

25:1 Кесарие къалэр – еплъ 8:40.

⁶ Фест е мэфий е мэфишI нахьыбэ ахэмэ адэжь шы-
мылагъэу, Кесарием ехыгъ. ЯтIонэрэ мафэм хьыкум ышIы-
нэу итIысыпIэ тетIысхьы, дзэлIхэм Паул къаригъэцагъ.

⁷ Паул къызэлъагъом, Ерусалим къикIыгъэ джуртхэм къа-
уцухьы, бзэджэгъэшхо пчъагъэкIэ агъэмысэу аублагъ, ау
къаIуагъэхэр къагъэшъыпкъэжьынхэ алъэкIыгъэп.

⁸ – Джуртхэм я Тэурат хабзэкIи, Тхьэм иунэшхокIи,
КайсарымкIи мыхъомышIагъэ зи сшIагъэп, – къыIуагъ
Паул зигъэхьыжъэу.

⁹ Фест джуртхэм шIугъэ горэ афишIэнэу фэягъэти,
Паул къыриIуагъ:

– Мы Iофым хьыкум тесшIыхьаным пае, Ерусалим укIо-
нэу уфая?

¹⁰ – ХьыкумышIэу Кайсарым ихьыкум сиIоф тезышIы-
хьан фаем ыпашъхьэ сит, – къыIожьыгъ Паул. – О дэгъоу
зэрэпшIэрэм фэдэу сэ джуртхэм зи мыхъун ясшIагъэп.

¹¹ Ау укI зифэшъошэ мыхъун горэ сшIагъэу силажъэмэ,
укIым зыщыздзыенэу сыфаеп. Ау къызэрысэдаохэрэм
шъыпкъагъэ зи ахэмылъмэ, зыми ахэмэ салэкIигъэхьан
ылъэкIышътэп. Кайсарым сиIоф хьыкум тырерэшIыхь!*

¹² Фест иIэпыIэгъухэм задэгущыIэ ужым, къыIуагъ:

– Кайсарым сиIоф хьыкум тырерэшIыхь, пIуи къызэ-
рэпIуагъэм пае, Кайсарым ыдэжь укIощт!

Фест Паул икъэбар пачъыхьэ Агриппэ зэрэриIуагъэр

¹³ Мэфэ заулэ зытешIэ ужым, пачъыхьэ Агриппэрэ*
ышыпхъу Вереникэрэ Фест шIуфэс къырахынэу Кеса-
рием къэкIуагъэх. ¹⁴ Ахэр мэфэ заулэрэ шылагъэхэу,
Фест Паул иIоф пачъыхьэм ыпашъхьэ рилъхьы риIуагъ:

– Зы лIы горэ хьапсым чIэсэу Феликс къысфигъэнагъ.

¹⁵ Сэ Ерусалим сызыщэIэм, дин пэщэшхохэмрэ Джуртхэм

25:11 Кайсарым сиIоф хьыкум тырерэшIыхь – Кайсарым Рим (Рум) цIыфхэм
яIоф хьыкум тыришIыхьаным пае, зыфагъэзэжьынэу фи-
тыныгъэ яIагъ. А лъэхьанэм Неро Кайсарэу шытыгъ. Ар Исус къы-
зэхъу нэужым я 54–58 илъэсхэм къакIоцI Кайсарэу шытыгъ.

25:13 пачъыхьэ Агриппэ – Ирод Агриппэ ЯтIонэрэр Халхис хэгъэгоу
Палестинэ хэгъэгум итемыр лъэныкъо итым ипачъыхьэу шытыгъ.
Ежьырэ Вереникэрэ Ирод Агриппэ Апэрэм илъфыгъэхэу шытыгъэх.
Еплъ 12:1.

янахыжъхэмрэ садэжъ къаклохи, а лым едаохэу, мысэгъэ теслэхъанэу къысэлъаугъэх.

¹⁶ – Ау сэ ахэмэ ясложьыгъ: «Зы лы горэ къедаохэрэм апашъхъэ кыхъэу, зерагъэмысэрэм ипэгъокI аритэу, зиухыижъынэу фитыныгъэ къырамытмэ, укI тыралъхъанэу Рим хабзэмкIэ хъуштэп». ¹⁷ Ахэр садэжъ къызэкIохэм, Иофыр сымыгъэгужъоу ятIонэрэ мафэм хыкум тесшIыхъанэу ситIысыпIэ сытетIысхыи, а лыр дзэлIхэм къызгъэщагъ. ¹⁸ Къедаохэрэр къэтэджыгъэх. Иоф мыхъомышIагъэкIэ агъэмысэшт, сIуи, ау зерагъэмысэн бзэджешIагъэхэу сызэрэгугъагъэхэм ащыщкIэ агъэмысагъэп. ¹⁹ Ау ежъхэм ядин ехылаагъэу Иоф заулэхэмкIэ зегурылощтыгъэхэп. Исус зыщIэ лы лаагъэу, Паул псаоу зыфилаагъэмкIи зегурылощтыгъэхэп. ²⁰ Мыщ фэдэ Иофхэм хыкум зэратесшIыхъащт шыкIэр сшIагъэпти, а лым сеупчIыгъ: «Ерусалим укIоу, ащ дэжъым хыкум къыщыптесшIыхъанэу уфая?» ²¹ Паул иИоф Кайсарым хыкум тырешIыхъэфэ, хъапсым чIагъэсынэу къызэлъаIом, ар Кайсарым ыдэжъ сэгъэкIофэ, хъапсым чIагъэсынэу унашъо сшIыгъэ.

²² – Сэ сшъхъэкIэ а лым къылохэрэм сядэлунэу сыфай, – ыIуи, Агриппэ Фест къыриIуагъ.

– Неущ уезгъэдэлун, – къыложьыгъ Фест.

²³ ЯтIонэрэ мафэм цIыфхэм лъытэныгъэшхо къафашIызэ, Агриппэрэ Вереникэрэ цIыфхэм хыкум зыщатырашIыхъэрэ унэшхом кыхъагъэх. Ахэмэ ягъусэхэу дзэ пэщэшхохэри къалэм итхъаматэхэри кыхъагъэх. ЕтIанэ Фест унашъо ышIи, Паул къащагъ.

²⁴ – Ори пачъыхъэ Агриппэ, шъори мыщ дэжъым тигъусэхэу щыIэ цIыф пстэури, мы лым шъуеплъ! – къыIуагъ Фест. – Джурт пстэури Ерусалими мыщ дэжъыми садэжъ къаклохи, агъэмысэзэ, «А лыр нахыбэрэ псэу хъуштэп», аIозэ зыфэкуощтыгъэхэр мы лыр ары. ²⁵ УкI зифэшъошэ бзэджагъэ зи ымышIагъэу къэзгъотыгъ, ау ежъым «Кайсарым сиИоф хыкум тырерэшIыхъ», ыIуи лъэIуагъэти, Кайсарым ыдэжъ згъэкIонэу тесыубытагъ. ²⁶ Ау гъэнэфэгъэ къэбар зи ежъым ехылаагъэу Кайсарым фэстхынэу сиIэп. Арыти, шъо пстэуми шъуапашъхъэ къырызгъэщагъ, зэкIэми анахъэу оры, пачъыхъэ Агриппэ, тызеупчIы ужым, стхыщтыр сшIэным пае; ²⁷ сыда пIомэ зэрыдгъэмысэрэр ятымыгъашIэу, хъапсчIэс горэ афядгъэщэныр емыкIоу сэлъытэ.

ЯТЮКІҮРЭ ХЫНЭРЭШЪХЪ

Пачъыхъэ Агриппэ ыпашъхъэ Паул зызэрэщихуыижъыгъэр

Ащ нэужым Агриппэ Паул риуагъ:

–Зыуухуыижъэу укъэгушчыІэнэу уфит.

Паул ыІэ къыІэти, зиухуыижъэу къыІуагъ:

²–Пачъыхъэ Агриппэ, джуртхэм сызэрагъэмысэрэ Іоф пстэумкІи о уапашъхъэ зызэрэщысыухуыижъырэр сэ насыпышІуагъэу зыфэсэлътэжъы. ³ Анахъэу, джуртхэм яхабзэхэри зэрызэнэкъокъурэ Іоф пстэури дэгъоу зэрэпшІэхэрэм паешъ ары. Арышъ, сэ къасІохэрэм уигуапэу укъядэлункІэ сыолътэу.

⁴–СикІэлэгъу къыщегъэжъагъэу, сэ слъэпкъ сыхэтэу Ерусалим сызэрэщыпсэурэр джурт пстэуми дэгъоу ашІэ. ⁵ Ахэмэ сызашІэрэр бэшІагъэ. Диным рылажъэрэ цІыф купхэм ащыщэу анахъ пытэу Фарисей* купкІэ заджэхэрэм игъогу сырыкІоу зэрэщытыгъэр ахэр фаехэмэ, къаушыхъатын алътэкІышт. ⁶ Тхъэм тятэжъхэр къызэригъэгугъэгъэхэ Іофым* сызэрэщыгугъырэм пае, джы хыкумышІэм ыпашъхъэ сыкъыращагъ. ⁷ Тхъэм тятэжъхэр къызэригъэгугъэгъэ дэдэр ары тэ тлъэпкъ иунэгъо лъэпкъ пшІыкІутІур чэщи мафи агу етыгъэу, Тхъэм фэлажъэхэзэ, къагъотынэу зыщыгугъыхэу зыпаплътэхэрэр. О пачъыхъ, сэри ащ сызэрэщыгугъырэр ары джуртхэр къызкІысэдаохэрэр. ⁸ Тхъэм лІагъэхэр къызэригъэтэджыжъыштхэр къэмыхъун Іофэу сыд пае шъулътэрэ?

⁹–ЗэрэслътэкІэу Назарет щыщ Іисус ыцІэ сыпэуцужъын фаеу сэри сшІошъ хъуштыгъэ. ¹⁰ Ерусалим арэуштэу щысшІыштыгъ. Дин пэцэшхохэм фитыныгъэ къаІысхи, сицІыфхэм Тхъэм ицІыф лъапІэхэм ащыщхэу бэхэр хъапсым чІязгъадзэщтыгъэх. Тетыгъо зиІэхэм ахэмэ укІ хыкум затыралъхъэм, сэри ар игъоу слътытагъэ. ¹¹ Синэгогу пстэуми ахэмэ бэрэ къин щязгъэщэчыштыгъ, Іисус езгъэхъонынхэуи сыпылътыштыгъ. Лъэшэу сафэгубжэу, къин язгъэщэчынэу хымэ къалэхэми анэсыфэ сакІэлъыкІоштыгъ.

26:5 Фарисей – еплъ 5:34.

26:6 Тхъэм тятэжъхэр къызэригъэгугъэгъэхэ Іофыр – лІагъэхэр къызэрэтэджыжъыштхэр ары (еплъ 23:6; 24:15).

**Паул Зиусхъан Исус игъогу зэрэтехъагъэм икъэбар
къызэрилотэжьи́гъэр**
(Апостол. 9:1–19; 22:6–16)

¹² –Арэуштэу дин пэщэшхохэм фитыныгъэ къаӀысхыгъэу, пшъэрылӀи къысатыгъэу, Дамаск сыкӀонэу щытыгъ. ¹³ Шэджагъом дэжъ гъогум сырыкӀозэ, тыгъэм нахьи нахь лыдырэ нэфынэ горэ уашъом къехэу, сигъусэхэмрэ сэррэ тыкъиуцухъэу слъэгъугъэ, типачъыхь. ¹⁴ Тэ зэкӀэ чӀыгум тытефи, джуртыбзэкӀэ зы макъэ горэм мырэуштэу къыӀоу зэхэсхыгъ:

–«Саул, Саул, сыд пае къин сэ сэбгъэщэчыра? Цур зиём ибэщ кӀыхъэ папцӀэм цур ылъакъокӀэ къызэре-шъутырырэм фэдэу ошӀымэ, уиягъэ зэогъэкӀыжьи».

¹⁵ –«О ухэта, Зиусхъан?» слугъэ.

–«Исусэу къин зэбгъэщэчырэр сэры», къыӀожьи́гъ Зиусхъаным. ¹⁶ «Ау джы къэтэджи, о плъакъомэ къатеу-цожь. Сэ къысфэлажъэрэ лӀы ухъунэу, Иофхэу плъэгъугъэхэмрэ озгъэлъэгъуштхэмрэ къэуушыхъатынхэуи узгъэнэфагъ ыкӀи зыозгъэлъэгъугъ. ¹⁷ О плъэпкърэ, хымэхэу узфэзгъэкӀоштхэмрэ укъаӀепысхыжьи́шт. ¹⁸ Ахэр шӀункӀыгъэм къыхэкӀынхэшъ, нэфынэм зыкъыфагъэзэ-ным пайй, шэйтаным итетыгъо ылэчӀэгъ къычӀэкӀын-хэшъ, Тхьэм зыкъыфагъэзэным пайй, ахэмэ анэхэр къэ-бгъэплъэжьи́нхэу адэжъ усэгъакӀо. Арэуштэу сэркӀэ шӀошъхъуныгъэ зэряӀэм пае, япсэкӀодхэр афэгъуштых, Тхьэм ицӀыфхэу ежъым зыкъезытыгъэхэм ІэхьышӀоу къалъысыштри ахеми къалъысыштри».

**Паул джуртхэмрэ хымэ лъэпкъхэмрэ апашъхъэ Исус шыхъат
зэрэщыфэхъугъэр**

¹⁹ –Арышъ, пачъыхъэ Агриппэ, уашъом щыщэу зыкъы-сэзыгъэлъэгъугъэм сыпэуцужьи́гъэп. ²⁰ Апэу Дамаск къа-лэм дэхэм, етӀанэ Ерусалим дэхэми, Иудей хэкум зэкӀэ исхэми, хымэ лъэпкъхэм ащышхэми язгъэӀуштыгъ, япсэ-кӀодхэм афыкӀэгъожьи́нхэшъ, Тхьэм игъогу техъанхэу зэрэфаери, япсэкӀодхэм зэрафыкӀэгъожьи́гъэм фэшъо-шэ ИофышӀухэр агъэцэкӀэнхэ зэрэфаери. ²¹ Джары джурт-хэм Тхьэм иунэшхо сыщаубыти, саукӀынэу зыкӀыпылты-гъэхэр. ²² Ау непэ нэсыфэкӀэ Тхьэр ІэпыӀэгъу къысфэ-

хъузэ, цыкIуми инми апашъхъэ мыщ дэжъым сыщытэу шъыпкъагъэм шыхъат сыфэхъу. Пегъымбархэмрэ пегъымбар Мусэрэ къэхъун фэе Иофхэу зыфаIуагъэхэм анэмыкIхэр къасIохэрэп; ²³ Христос* къин ыщэчын фаеу зэрэщытыгъэри, апэрэу лIагъэхэм къахэтэдджыкIыжыгъэу, ежъ ылъэпкърэ хымэ лъэпкъхэмрэ нэфынэм икъэбар къаригъэлунэу зэрэщытыгъэри ары зыфасIохэрэр.

Паул Агриппэ шIошъхъуныгъэ зыригъэлэнэу зэрелъэIугъэр

²⁴ Паул арэуштэу зиухыижы зэхъум, Фест мэкъэшхокIэ къыIуагъ:

–Паул, удел о. УишIэныгъэшхо пшъхъэ зэригъэкIокIыгъ.

²⁵ –Сэ сшъхъэ зэкIокIыгъэп, лъытэныгъэ зиIэ Фест,– къыIожыгъ Паул, –сэ къасIохэрэр гущылэ шъыпкъэх ыкIи гущылэ губзыгъэх. ²⁶ Пачъыхъэм мы Иофхэр ешIэх, ащ ыпашъхъи гушхоныгъэкIэ сыкъыщэгущылэ. Ащ гузылтымьтэгъэ Иоф а Иофхэм зэрахэмытым сицыхъэ телъ, сыда пIомэ мы Иофхэр зэкIэ зы къогъу горэм къы щыхъугъэхэп. ²⁷ Пачъыхъэ Агриппэ, пегъымбархэм атхыгъэхэмкIэ шIошъхъуныгъэ уиIа? ШIошъхъуныгъэ зэрэуиIэр сэшIэ.

²⁸ –Арэуштэу псынклIэу Христос игъогу сытебгъэхъанэу оугъа?– ыIуи, Агриппэ Паул къыриIуагъ.

²⁹ –ПсынклIэми мыпсынклIэми о уимызакъоу, ау непэ сэ къасIохэрэр зэхэзыхырэ пстэури сэ сфэдэ хъунхэу Тхъэм селъэлэу, ау Iэхъу–лъэхъу атерэмылъ,– къыIожыгъ Паул.

³⁰ Ащ нэужым пачъыхъэр, Iэшъхъэтетыр, Вереникэ, ахэмэ ягъусэхэу щысхэр къэтэдджыжъхи, унэм икIыжыгъэх.

³¹ Унэм зекIыжъхэм, зэраIожыгъ:

–УкI е хъапс зифэшъошэ Иоф мы лIым зи ышIагъэп.

³² ЕтIанэ Агриппэ Фест риIуагъ:

–Мы лIым иIоф Кайсарым хыкум тыришIыхъанэу мылъэлэуагъэмэ, шъхъафитэу тIупщыжыын тлъэкIыщтыгъэ.

ЯТЮКЫРЭ БЛЫНЭРЭШЪХЪ

Рим къэлэшхом кӀонэу Паул къухъэ горэм зэритӀысхьагъэр

Италием къухъэкӀэ тэ* тызэрэкӀоштыр Іэшъхъэтет Фест зытыреубытэм, Паули нэмыкӀрэ хьапсчӀэс купи Кайсарым идзэ ыцӀэкӀэ заджэхэу, нэбгырэ шъих хъурэ дзэлӀ купым ипащэхэм ащыцӀэу, Иулуй зыцӀэм ылэ рилъхьагъэх. ² Адрамит къалэм щыцӀ къухъэу Асие хэкум ихылушъо Іут къалэхэм кӀонэу щытыгъэм титӀысхьи, ащ тыщежъагъ. Аристарх зыцӀэу Македоние хэкум ит Фессалоникэ къалэм щыщыр тигъусагъ.

³ ЯтӀонэрэ мафэм Сидон къалэм тылухьагъ. Иулуй Паул нэшӀукӀэ къеплӀи, Паул игъусэхэу ащ дэжъым дэсхэм Паул ищыкӀагъэхэр ратынхэм пае, ахэмэ адэжъ кӀонэу фит ышӀыгъ. ⁴ Ащ дэжъым тэ тыкъыщежъи, жьыбгъэр къызэрэтпеорэм пае, Кипр хыгъэхъунэм ылъэныкъоу жьыбгъэ къызыщемыпщэрэм тыготэу тыкӀуагъ. ⁵ Киликие хэкумрэ Памфилие хэкумрэ афэзанкӀэу щыт хым тызэпырыкӀи, Ликие хэкум щыцӀэу Мирэ къалэм тынэсыгъ. ⁶ Ащ дэжъым Александрие къалэм щыцӀэу, Италием кӀонэу къухъэ горэ дзэ пащэм къышигъоти тыригъэтӀысхьагъ. ⁷ Мэфэ заулерэ макӀэ–макӀэу тыкӀозэ, къинкӀэ Книд къалэм фэзанкӀэу тынэсыгъ. Жьыбгъэм занкӀэу тигъэкӀуагъэпти, хым къыхэщэкӀыгъэ чӀыгу къуапэу Салмонэ зыцӀэм тыблэкӀызэ, Крит хыгъэхъунэм ылъэныкъоу жьыбгъэр къызыщемыпщэрэм тыготэу тыкӀуагъ. ⁸ Хыгъунэм тыготэу къинкӀэ тыкӀозэ, Ласей къалэм пэгъунэгъоу «КъухъэуцупӀэшӀухэр» зыфаӀорэ чӀыпӀэм тынэсыгъ.

⁹ Охътабэ блэкӀыгъагъ, къухъэкӀи узекӀоныр щынагъоу хъугъагъэ, сыда пӀомэ нэкӀ мафэри* блэкӀыгъах. Арыти, Паул лӀыхэм агуригъаӀозэ, ¹⁰ мырэуштэу ариӀуагъ:

–Шъо, лӀы купыр, сэ зэрэслъэгъурэмкӀэ, тигъогу щынагъо хэлъ, хьылъэхэмрэ къухъэмрэ ямызакъоу, тпсэхэри тшӀокӀодынхэу щынагъо щыл.

27:1 тэ – еплъ 20:5.

27:9 нэкӀ мафэр – джуртхэм ямэфэкӀ мэфэшхоу «Иом Киппур» зыцӀэр ары. Ар зытефэрэр ябгъонэрэ е япшӀэнэрэ мазэр арыти, къухъэкӀэ кӀоныр щынагъоу хъугъэ. А мэфэкӀ мэфэшхом джуртхэм анэкӀы.

¹¹ Ау дзэ пашэр Паул кыылаугъэхэм анахыи, къухъэм итхъаматэми къухъэр зиemi кылаугъэхэм нахь ядэлу-щтыгъ. ¹² Кымафэр ащ дэжъым щыдгъэкӀонэу къухъэуцу-плэшлоу зэрэщымытыгъэм пае, а чыплэм тыкыщещежъ-жынышъ, амал илэмэ, Финик зыцӀэ къухъэуцуплэм ты-нэсынышъ, кымафэр ащ щыдгъэкӀонэу нахыбэр зэгу-рылаугъэ. Финик зыцӀэ къухъэуцуплэр Крит хыгъэхъунэм икъухъэуцуплэхэм ащыщыгъ, кыблэ тыгъэ къохъэплэ лъэныкъокӀи, темыр* тыгъэ къохъэплэ лъэныкъокӀи фэ-гъэзагъэу щытыгъ.

Хым жьыбгъэшхо зэрэщыхъугъэр

¹³ КыблэмкӀэ кыикӀэу жьыбгъэ тӀэкӀу къепщэ зэхъум, агу хэлъыр къадэхъугъэу ашӀошӀи, ежъэхи, Крит хы-гъунэм готхэу кӀощтыгъэх. ¹⁴ Ау бэ темышӀэу, «Темыр тыгъэ кыыкъокӀыплэмкӀэ кыикӀырэ жьыбгъэшхор» хы-гъэхъунэм кыикӀи кыапеуагъ. ¹⁵ Жьыбгъэшхом къухъэр ыубытыгъ, къухъэри жьыбгъэшхом пэдгъэуцужъын ты-мылгъэкӀызэ, ыуж тикӀыжыи, жьыбгъэшхом къухъэр ри-фыжъагъ. ¹⁶ Клаудэ зыцӀэ хыгъэхъунэ цыкӀу горэм ылъэныкъоу жьыбгъэ кызыщемыпщэрэм тыготэу ты-кӀуи, кыинкӀэ къухъэм икыуашъо мыкӀодэу къэдгъэнэ-жыгъ. ¹⁷ Кыуашъор кыалэти, къухъэм ыкӀоцӀ кызыра-гъэхы ужым, кӀэпсэшхохэр къухъэм ычӀэгъыкӀэ чӀащыхи, жьыбгъэшхом зэпкыримыутыным пае, къухъэм кыы-ращэкӀыгъ. Къухъэр Сыртис зыцӀэ чэнджыплэм кыы-тенэнкӀэ щынагъэхэти, чэтэнхэр кыырагъэхыгъэх, арэу-щтэу жьыбгъэшхом зырагъэфыщтыгъ. ¹⁸ ЯтӀонэрэ мафэ-ми жьыбгъэр щынэгъошхуагъэти, хыылгъэхэр хым хадзэу аублагъ. ¹⁹ Ящэнэрэ мафэм къухъэм илэмэ–псымэхэм ащыщхэр тэ тӀэхэмкӀэ хым хэтыдзэхэу тыублагъэ. ²⁰ Мэфэ заулэрэ тыгъи жъуагъуи къэмылгагъохэу, жьыбгъэшхор зэпыугъэпти, тымыкӀодэу тыкъэнэжыынэу гугъаплэ ти-лэжыгъэп.

²¹ Лыхэрмышхэхэу бэ зытешӀэм, Паул ахэмэ апашъхъэ кыиуцуи кыылаугъ:

–Шъо, лы купыр, сэ шъуктысэдэлоу Крит шъукты-щемыжъэгъагъэмэ, зэрар зи шъуилэщтгъэп, зи жъугъэ-

27:12 темыр – арапыбзэкӀэ «шэмал», тыркубзэкӀи «кузей» ары.

кЮдыштгъэп. ²² Ау джы шъугу шъумыгъэкЮды, къы-
шъосэЮ, сыда пЮмэ шъуащыщэу зи кЮдыштэп. Къу-
хъэр ары нылэп кЮдыштыр. ²³ Тхъэу зибынхэм сащыщэу,
сызфэлажьэрэм имэлэич нычэпэ къысфэлъагъуи, ²⁴ къы-
Юагъ: «Умыщын, Паул! Кайсарым ыпашъхъэ уиуцон
фае. Къухъэм исхэу къыбдакЮхэрэ пстэури о уихъатыркЮэ
Тхъэм ынэшЮ шыфэныгъэкЮэ мыкЮдхэу къыгъэнэжы-
штых». ²⁵ Арышъ, шъо, лЫ купыр, шъугу шъумыгъэ-
кЮды. Тхъэм сэ къызэрэсиЮагъэм фэдэу зэрэхъущтымкЮэ
ежъым сыщэгугъы. ²⁶ Ау жьыбгъэшхом зы хыгъэхъунэ
горэм тырифылэн фае.

²⁷ ЯпшЫкЮпллэнэрэ чэщым Адриэхым тыхэтэу жьы-
бгъэшхом къухъэр ыфызэ, чэщныкъом дэжъ лЫхэм
чЫгу горэ гъунэгъу къызэрэхъугъэм гу лъатагъ. ²⁸ Хым
икуугъэ зашым, лэплэкЮ тЮкЮ хъугъэ. ТэкЮ джыри
тыкЮхи, етлани куугъэр зашым, лэплэкЮ пшЫкЮтф
хъугъэ. ²⁹ Жьыбгъэшхом къухъэр мыжъошхохэм ашЮи-
гъэнэнкЮэ шынагъэхэти, къухъэм ыкЮэкЮэ гъурзиплИ ра-
дзыхыгъэу, нэф къэшъыным гузажъохэу паплъэщтыгъэх.
³⁰ Шъэфэу хэхъажьынхэм пае къухъэр зыфыхэрэм ащ ыпэ-
кЮэ гъурз заулэ радзыхырэм фэдэу зашИ, къуашъор хым
ратЮпщэхыгъ. ³¹ Джащыгъум Паул дзэ пащэмрэ дзэ-
лхэмрэ ариЮагъ:

–А лЫхэр къухъэм къимынэхэмэ, шъупсэхэр мыкЮд-
хэу къэжъугъэнэжъынхэ шъулъэкЮштытэп.

³² Паул арэуштытэу зарелом, дзэлмэ къуашъом икЮэпсэ-
шхохэр зэпаупкЮыхи, къуашъор рагъэфэхыгъ.

³³ Нэф зэшъым ыуж, Паул зэкЮэри шхэнхэу ялъэЮу,
мырэуштытэу къыЮагъ:

–Непэ мэфэ пшЫкЮпллИ мэхъу, шъо гузэжъогъум шъу-
хэтэу зи зышъумышхыгъэр. ³⁴ Арышъ, шъушхэнэу лъэ-
шэу сышъолъэЮ, шъумыкЮдэу шъукъэнэжъыным пае, ар
шъуищыкЮагъ. Шъуащыщэу зыми ышъхъац налъэ кЮ-
дыштэп.

³⁵ Паул арэуштытэу къызеЮ ужым, хъалыгъу къышти,
зэкЮэмэ апашъхъэ Тхъэм щытхъу шыфишИ, хъалыгъур
зэгуйчи, ышхэу ыублагъ. ³⁶ ЗэкЮэми гу къызылэпашЫхъа-
жьи, ахэри шхагъэх. ³⁷ Тэ къухъэм ис пстэури нэбгырэ
шъитЮрэ тЮкЮищырэ пшЫкЮхырэ тыхъущтыгъ.

³⁸ Ахэмэ зызагъэшхэкЮжъым, коц хъылъэхэр хым
хадзэхэзэ, къухъэр нахь псынкЮэ ашЫгъ.

Къухьэр зэрэзэхэкъутагъэр

³⁹ Нэф къызэштым, хылушъор ашлэжыгъэп, ау пшахъо Iулъэу зы хытлуалэ* горэ алъэгъугъ. Амал илэмэ, ащ къухьэр рафылэнэу тыраубытагъ. ⁴⁰ Гъурзэхэм якIэпсэшхохэр зэпаупкIыхи, хым къыхагъэнагъэх. Ардэдэм къухьэр зыгъэлорышлэрэ хьанцэхэм якIэпсэшхохэри атIэтагъэх. ЕтIанэ чэтэн цIыкIур жьыбгъэм щагъаи, хылушъом фаузенкIыгъ. ⁴¹ Ау къухьэр пшэхъолъэ чIыплэ горэм хахы, пшахъом къытенагъ. Къухьэм ыпэкIэ мыхъыешъоу чэнджыплэм тенагъ, хыор лъэшхэми къухьэм ыкIэ зэккыраутэу аублагъ.

⁴² ХьапсчIэсхэм ащыщэу зыгорэ есызэ хэмыхъажьыным пае, дзэлIхэм ахэр аукиныхэ агу хэлъыгъ. ⁴³ Дзэ пащэм Паул мыкIодэу къыгъэнэжыынэу фэагъэти, дзэлIхэм ягухэлъ аримыгъашлэу, есыкIэ зышлэхэрэм апэ псым зыхадзэнышъ, хылушъом Iусыхъанхэу унашъо афишIыгъ. ⁴⁴ Къэнагъэхэри пхъэмбгъухэмрэ къухьэм щыщ къутафэхэмрэ ателъхэу хылушъом зынагъэсынэу ариIуагъ. Арэуштэу зэкIэри хылушъом нэххи, псаухэу къэнэжыыгъэх.

ЯТИОКИРЭ ИНЭРЭШЪХЪ

Мелит хыгъэхъунэм Паул къыщехъулагъэхэр

Тыпсаоу тыкъызэнэжыым, а хыгъэхъунэм МелиткIэ* зэреджэхэрэр зэдгъэшлагъ. ² Хыгъэхъунэм исхэр шIугъэшхокIэ къытпэгъокIыгъэх. Ощхышхоу ыкIи, чъылэшхоу зэрэщытым пае, машло ашли, тэ зэкIэ тырагъэблэгъагъ. ³ Паул чы бэу ыугъои, машлом зытырелъхъэм, фэбагъэм блэ горэ чыхэм къахигъэкIи, ылэ къеуи, къыкIэрылэлэу къыкIэрынагъ. ⁴ Хыгъэхъунэм исхэмэ блэр Паул ылэ къыпылэлэу залъэгъум, зэраIожьыгъ:

—Мы лIыр укIакIо горэу щытын фае; сыда плэмэ хым псаоу къыхэкIыжыыгъэми, Тхьэм ишъыпкъагъэ ар псэунэу фит ышIыгъэп.

⁵ Ау Паул ылэ ыгъэсыси, блэр машлом хидзи, блэм иягъэ Паул къекIынэу хъугъэп.

27:39 хытлуалэ – псэу чIыгум къыхахьэрэр ары.

28:1 Мелит – Малтэ ары.

⁶ «А лЫр бэгышт е ошІэ–дэмышІэу зэхэфэнышъ, лІэшт», аІуагъ ахэмэ, ау бэрэ пэплъагъэхэу, Паул зи къыщымышІыгъэу залъэгъум, ягупшысакІэ зэблахъуи, «Мыр тхъэ гор», аІуагъ.

⁷ А чІыпІэм игъунэгъоу хыгъэхъунэм итхъаматэу Публый зыцІэм чІыгушхохэр щыриІагъэх. Ащ тыригъэблагъи, мэфицэ игуапэу тыхъакІагъ. ⁸ Публый ятэ плъырыстырымрэ ныбэузымрэ зыкІаубытагъэу пІэм сымаджэу хэлъыгъ. Паул сымаджэм ыдэжъ ихъи, Тхъэм фелъэІуи, ыІэхэр тырилъхъэхи, ыгъэхъужьыгъ. ⁹ Арэуштэу зэхъум, хыгъэхъунэм щыІэ нэмыкІ сымаджэхэри Паул ыдэжъ къакІохи, Паул ахэри ыгъэхъужьыгъэх. ¹⁰ Гъогогъу пчъагъэкІэ лъытэныгъэ къытфашІыгъ, тыкъызежъэжъыми, тищыкІагъэхэр къытфахъыгъ.

Паул Рим къэлэшхом зэрэнэсыгъэр

¹¹ Мэзищ зытешІэм, Александре къалэм щыщэу, «Тхъэ ТІуазэхэр»* зыфалорэ къухъэу, а хыгъэхъунэм кІымафэм щыІагъэм титІысхъи, ащ тыкъыщежъагъ. ¹² Сиракуз къалэм тыІухъи, мэфицэ ащ тыщыІагъ. ¹³ Ащ тыкъыщежъи, Ригие къалэм тынэсыгъ. Зы мафэм ыуж къыблэм кыкІырэ жъыбгъэр къепщэу ыубли, ятІонэрэ мафэм Путеол къалэм тынэсыгъ. ¹⁴ Ащ тшы заулэ къыщыдгъотхи, ахэмэ адэжъ мэфиблэ тыщыІэнэу къытэлъэІухи тырагъэблэгъагъ. Ащ нэужым Рим къэлэшхом тыкІонэу гъогум тытехъажьыгъ. ¹⁵ Рим дэс тшихэм тыкъызэрэкІощтыр зэхакыгъагъэти, «Аппый ЗэхэхъапІэ»* зыцІэ къалэмрэ «ХъэкІэщыпІищ»* зыцІэ къалэмрэ анэсы къытпэгъокІынкъэу къэкІуагъэх. Паул ахэр зелъэгъухэм, Тхъэм щытхъу фиши, гу къызыІэпишІыхъажьыгъ. ¹⁶ Рим тыкъызынэсым, Рим тетыгъо зиІэхэм Паулрэ ежъым иухъумако дзэлІымрэ язакъоу дэсынхэу фит ашІыгъэх.

28:11 Тхъэ ТІуазэхэр – Зевс зыфалорэ тхъэ нэпцІым ыкъоу тІуазэхэу, Касторрэ Поллуксрэ ары. Къухъэ зыфыхэрэм а тхъэ нэпцІитІур агъэ-лъапІэщтыгъэх.

28:15 «Аппый ЗэхэхъапІэ» зыцІэ къалэр – Рим къэлэшхом километрэ 70–кІэ пэчыжъэу, икъыблэ лъэныкъокІэ итыгъ.

28:15 «ХъэкІэщыпІищ» зыцІэ къалэр – Рим къэлэшхом километрэ 55–кІэ пэчыжъэу, икъыблэ лъэныкъомкІэ итыгъ.

Паул Рим къэлэшхом къэбарышIур зэрэщигъэIущтыгъэр

¹⁷ Мэфищ нэужым Паул джуртхэм ятхьаматэхэр къаригъэщагъэх. Ахэр къызызэрэугъоихэм, ариIуагъ:

–Сшыхэр, тэ тлъэпкъ мыхъун зи есымышIагъэу, тятэжъхэм яхабзэхэми сатемыкIыгъэ пэтми, Ерусалим сыщаубыти, Рим цIыфхэм саIэкIалъхьагъ. ¹⁸ Ахэр сэ сиIоф зыхэплъэхэм ыуж, укI зифэшъошэ мыхъун зи къысагъотылIагъэпти, сыкъатIупщыжьишэу фэагъэх. ¹⁹ Ау джуртхэр Рим цIыфхэм сызэратIупщыжьишэтым зыпэуцужъхэм, Кайсарым сиIоф хьыкум тыришIыхъанэу сылъэIон фаеу хъугъэ. Ау сэ слъэпкъ седэоныр арэп арэуштэу зыфэсшIагъэр. ²⁰ Iофхэр арэуштэу зэрэщытхэр ары шъуслъэгъунэу ыкIи сыкъыжъудэгущыIэнэу шъукъызкIязгъэщагъэр. Шъыпкъэ, Израил цIыфхэр зыщыгугъыхэу, зыпаплъэхэрэм* пае Iэхъухэр стелъых.

²¹ –О уикъэбар зэрыт тхылъ горэ Иудей хэкум къикIэу къытфэкIуагъэп,– къыраIожыгъ ахэмэ. –Ащ дэжъым къикIыхэу, мыщ дэжъым къэкIогъэ тшыхэми ощ пае къэбар Iае горэ ыкIи къытфахьыгъэп ыкIи къытаIуагъэп.

²² О уигупшысэхэр къаплэхэзэ, тябгъэдэлумэ тшIоигъу; сыда плэмэ цIыфхэр тыдэкIи а цIыф купэу диным рыкIорэм* зэрэщыпэуцухэрэр тэ тэшIэ.

²³ Зы мафэ горэ агъэнафи, Паул зэрыс унэм цIыф купышхо къэкIуагъ. Пчэдыжъым щегъэжъагъэу пчыхъашъхъэм нэсы Тхъэм и Тетыгъошхо* икъэбар Паул агуригъаIозэ, а тетыгъошхом шыхьат фэхъугъ. Пегъымбар Мусэ и Тэурат хабзэ итхэмрэ пегъымбархэм атхыгъэ тхылъхэм арытхэмрэ* ащыщхэм къяджэзэ, Паул Исус ехьылIагъэу къыIохэрэр ашIошъ ыгъэхъуным пылтыгъ.

²⁴ Паул къыIуагъэхэр зы куп ышIошъ хъугъэ, нэмыкIхэми ашIошъ хъугъэп.

²⁵ А джуртхэр зэгурымыIохэу зэбгырыкIыжьишэ ыпэкIэ, Паул мы гущыIэхэр къыIуагъэх:

–Тхъэм Ыпсэ ЛъапIэ пегъымбар Исайас шъуятэжъхэм яхьылIагъэу шъыпкъагъэр къыригъэIуагъ:*

28:20 Израил цIыфхэр зыщыгугъыхэу, зыпаплъэхэрэр – Мессихъ ары.

28:22 цIыф купэу диным рыкIорэр – еплъ 24:5.

28:23 Тхъэм и Тетыгъошхо – еплъ 1:3.

28:23 пегъымбар Мусэ и Тэурат хабзэ итхэмрэ пегъымбархэм атхыгъэ тхылъхэм арытхэмрэ – еплъ 13:15.


²⁶ «Мы лъэпкъым ыдэжь кІуи, мырэуштэу еІу:
Шъо егъашІэм зэхэшъухы зэпытышт, ау
къыжъугурыІощтэп;
шъо егъашІэм шъулъэгъу зэпытышт, ау гу
лъышъутэштэп.

²⁷ Сыда пІомэ мы цІыф лъэпкъым щыщхэм агухэм
гулътэ ямыІэ хъугъэ.
Ахэмэ атхьакІумэхэмкІэ жъажъэу зэхахы, анэхэри
аупІыцІагъэх.
Арэуштэу щымытыгъэмэ, анэхэмкІэ алъэгъуштыгъ,
атхьакІумэхэмкІи зэхахыштыгъ, агухэмкІи
къагурыІощтыгъ,
садэжьи къагъэзэжьи гъэмэ, сэ ахэр
згъэхъужьиштыгъэх».

²⁸ –Арышъ, цІыфхэр мыкІодхэу, Тхьэм къызэригъэнэ-
жьхэрэм икъэбар хымэ лъэпкъхэм Тхьэм къызэранигъэ-
сыгъэр шъо зэжъугъашІэ. Ахэри а къэбарым едэлущтых!

²⁹ Паул а гущыІэхэр къызеІохэм, джуртхэр лъэшэу зэ-
цІацІэхэзэ, унэм икІыжьи гъэх.

³⁰ Паул чырэкІэ ыубытыгъэ унэм илъэситІум щыпсаоу,
ыдэжь къакІорэ цІыф пстэури ригъэблагъэштыгъэх. ³¹ Зы
цІыфи зыкІи къыпэмыуцоу, Тхьэм и Тетыгъошхо икъэбар
ыгъэлущтыгъ, Зиусхьанэу Исус Христос ехьыллагъэу
гушхоныгъэкІи цІыфхэм аригъашІэштыгъ.



АПОСТОЛ ЯКЪУБЭ ТХЫЛЪЭУ ЫТХЫГЪЭР

АПЭРЭШЪХЪ

Шуфэс ехыныр

Сэ сы Якъубэ, Тхьэмрэ Зиусхьанэу Исус Христосрэ сафэлажъэ. Шъо дунаем итэкъухьагъэхэу щыпсэурэ унэгъо лъэпкъ пшыкIутIум шуфэс шъосэхыжъы.

Шошъхъуныгъэмрэ зэхэшIыкIыныгъэмрэ

² Сшыхэр, шъуишIошъхъуныгъэ ишъыпкъагъэ зыгъэунэфырэ къин зэфэшъхьафхэм шъуахафэмэ, шъугушIу, ³ сыда пIомэ мы къинхэм шъуишIошъхъуныгъэ ишъыпкъагъэ загъэунэфы ужым, а къинхэм теубытэныгъэ къарыкIэу зэрэщытыр шъошIэ. ⁴ Теубытэныгъэми иIоф рерэгъэкъу, лъэныкъо пстэумкIи зишъыпкъагъэ шыкIагъэ зимыIэ цIыф икъугъэхэу шъухъуным пае. ⁵ Ау шъуащыщэу зыгорэм изэхэшIыкIыныгъэ шыкIагъэ иIэмэ, Тхьэм ерэлъэIу, ащи зэхэшIыкIыныгъэ къыритыщт. Сыда пIомэ зыми емыгыеу, игуапэу Тхьэм зэкIэми аретышъ ары. ⁶ Ау

емыхъырэхъышэу, шлошъхъуныгъэкIэ ерэлъэу, сыда пломэ Тхъэм ехъырэхъышэрэр хыорэу жьыбгъэм адыкIи мыдыкIи ыфызэ, зэридзэрэм фэд. ⁷Тхъэм зыгорэ къыритынкIэ ащ фэдэ цIыфыр орэмыугъэ. ⁸Ар темыубытагъэу, акъыл тIуанэ зиIэ цIыф, ышIэрэ пстэумкIи теубытэныгъэ иIэп.

ТхъамыкIагъомрэ баиныгъэмрэ

⁹Къош тхъамыкIэр Тхъэм ар зэриIэтыгъэмкIэ орэгушIо. ¹⁰Ау баир Тхъэм ар зэригъэцIыкIугъэмкIи орэгушIо, сыда пломэ уцым икъэгъагъэ фэдэу кIодыжъышт. ¹¹Тыгъэр къыкъокIы, къыдэкIуае, фэбэ дэдэ мэхъу. Фэбагъэми уцыр егъэгъу. Уцым икъэгъагъэ къыпэтэкъушъ, идэхагъэ мэкIодыжъы. Джащ фэдэу лIы баир иIофхэм апылтызэ кIодыжъышт.

Къинхэу цIыфхэм яшъыпкъагъэ зыгъэунэфыхэрэмрэ Iофхэу цIыфхэм псэкIод ашIэнэу дэзыхъыххэрэмрэ

¹²ЦIыфэу зишъыпкъагъэ гъэунэфыгъэу хъу зыхъукIэ, теубытэныгъэ зиIэр сыхъатмафэ ежъагъ, сыда пломэ ишъыпкъагъэ гъэунэфыгъэу зыхъурэ ужым, мыкIодыжъын щыIэныгъэ танджэу ежъыр шIу зылъэгъухэрэр къызэригъэугъагъэхэр Тхъэм а цIыфым къыритышт.

¹³ЦIыф горэ ишъыпкъагъэ зыгъэунэфырэ къиным хэфэмэ, «Тхъэр ары сызыгъэунэфэу сыдэзыхъыхрэр», ерэмыу. Бзэджагъэм Тхъэр зыIэпищэшъуштэп. Тхъэми зыми бзэджагъэ ышIэнэу дихъыхыштэп. ¹⁴Хэти ежъ ихъопсэныгъэ Iаехэр ары зыIэпызыщэхэу ыкIи зыдэзыIыгъэхэу дэзыхъыххэрэр. ¹⁵Хъопсэныгъэ Iаер лъэрмышъэ хъумэ, псэкIодшIэныр къелъфы; псэкIодшIэнри икъугъэу хъу зыхъукIэ, лIэныгъэр къелъфы.

¹⁶Сшы лъаплэхэр, зыми зешъумыгъэгъапцI. ¹⁷Сыдрэ тын дэгъури тын шъыпкъэри уашъом ыдэжъ къекIы, уашъом щыIэ нэфынэхэм Ятэ лъаплэ ыдэжъ къекIы. ЗызэзыхъокIырэ жъаухэм афэдэу ащ зызэблихъужьырэп. ¹⁸Ежъ фэягъэти шъыпкъагъэм игущыIэхэмкIэ ибынэу тигъэхъугъ, ежъым къыгъэхъугъэ пстэуми ащыщхэу апэрэу тыхъуным пае.

Тхьэм игущылэхэм уядэлунымрэ бгъэцэкIэнхэмрэ

¹⁹ Сшы лъапIэхэр, мыр зэжъугъашIэ. Хэти дэIонымкIэ псынкIэу орэхъазыр, ау шIэхэу орэмыгущылэ, псынкIэуи орэмыгубж. ²⁰ Сыда пIомэ цIыфым игубжыныгъэ Тхьэм ыдэжъкIэ шъыпкъагъэр ыгъэцакIэрэп. ²¹ Арышъ, къышъуханэрэ гу шIоигъэ пстэури бзэджагъэ пстэури хэшъунэжъых. Тхьэм шъугухэм къарилъхъэгъэ гущылэхэу шъупсэхэр мыкIодхэу къэзыгъэнэжъын зылъэкIыщтхэр гушъэбагъэкIэ шъуубытых.

²² Тхьэм игущылэхэм шъуядэлу къодыекIэ хъущтэп, жъугъэцэкIэнхэ фае. Армырмэ зышъогъэпцIэжъы. ²³ Сыда пIомэ а гущылэхэм ядэIоу зымыгъэцакIэрэр зынапэу гъунджэм къищырэм еплъырэ цIыфым фэд. ²⁴ Ар зэплъыжъышъ, IокIыжъы, итеплъи зыфэдагъэр щэгъупшэжъы. ²⁵ Ау цIыфэу ышIэрэ пстэумкIэ сыхъатмафэ ежъагъэр мыры: Тхьэм иунашъохэу щыкIагъэ зимылэхэу ыкIи икъугъэхэу, цIыфхэм шъхъафитныгъэ яIэ зыгъэхъухэрэм дэгъоу ахэплъэрэ зэпытэу, Iофхэу зэдэлугъэхэри щымыгъупшэжъэу зыгъэцакIэрэр ары.

²⁶ Тхьэм ищынагъо ыгу зэрилъыр зыгорэ шIошIэу, ау ыбзэгу ымыубытмэ ащ зыкъегъэпцIэжъы, идини пкIэ иIэп. ²⁷ Ау Тхьэу Ты лъапIэм ыдэжъкIэ Тхьэм ищынагъо къабзэу, щыкIагъэ зимылэр мыр ары: гузэжъогъум хэтхэу ибэхэмрэ шъузабэхэмрэ уакIэлъыплъэнри, лажъэ уимылэу мы дунаем ибзэджагъэ зыщыбдзыенри ары.

ЯТИОНЭРЭШЪХЪ

Цыфхэм ятеплъэ шъуемыплъэу, цIыф пстэури шъуизэфэдэн фаех

Сшихэр, ти Зиусхъанэу Исус Христосэу щытхъушхо зиIэмкIэ шIошъхъуныгъэ шъуиIэзэ, цIыфхэм ятеплъэ шъуемыплъэу, цIыф пстэури шъуизэфэдэн фаех. ² Дышъэ Iэлъын ылэхъуамбэ пылъэу, щыгъын лъапIэхэр щыгъхэу зы лIы бай гори, щыгъыныжъхэр щыгъхэу зы лIы тхъамыкIэ гори шъуизэлукIэ къыхэхъагъэу тIон. ³ Щыгъын лъапIэхэр зыщыгъырэ лIым шъуеплъэу, «Мо, къебла-

гъи тІыс», ешъуІомэ, ау тхъамыкІэм, «Модэ щыт», шъуІоу, е «Мо слъакъохэм адэжъ къэтІыс», ешъуІомэ, ⁴ ащыгъум цІыф зэхэдзыныгъэ шъошІыба? ХъыкумышІэхэу гупшысэ Іаехэр зиІэхэм афэдэу шъухъугъэба?

⁵ Сшы лъапІэхэр, шъукъэдаІу. Мы дунаем ицІыф тхъамыкІэхэр арыба Тхъэм къыхихыгъэхэр, шІошъхъуныгъэмкІэ байныгъэ шъыпкъэр агъотыжъыным пайй, Тхъэм ежъыр шІу зылъэгъухэрэр къызэригъэгугъэгъэ тетыгъошхомкІэ ІэхъышІу къалъысыным пайй? ⁶ Ау шъо тхъамыкІэр зэшъупэсыгъэп. Байхэр арыба шъуезыгъэзыхэрэри, хъыкумышІэхэм апашъхъэ шъуизыщэхэрэри? ⁷ Ахэр арыба шъо къызэрышъуаджэхэрэ цІэу Исус Христос ыцІэ лъапІэм ІэягъэкІэ тегущыІэхэрэр?

⁸ Тхъэм игущыІэ тхыгъэхэм арытэу,* типачъыхъэ иунашъоу, «О пшъхъэ шІу зэрэплъэгъурэм фэдэу, уигъунэгъуи шІу лъэгъу», ыІоу зыфиІорэр шъыпкъагъэкІэ шъогъэцакІэмэ, дэгъоу шъошІэ. ⁹ Ау цІыфхэм ятеплъэ шъуеплъэу, цІыф пстэури шъуизэфэдэхэу щымытхэмэ, псэкІод шъошІэ, Тхъэм иунашъохэми шъуатекІыгъэу мысэ шъохъу. ¹⁰ Зыгорэ Тхъэм иунашъохэм зэкІэм ядэІоу, ау зы унэшъо закъом текІымэ, унашъо пстэуми атекІыгъэу мысэ мэхъу. ¹¹ Сыда пІомэ «Зинэ умышІэ», зыІуагъэм* ыкІи «ЦІыф умыукІы» ыІуагъ. Арышъ, зинэ умышІэу цІыф горэ уукІымэ, Тхъэм иунашъо утекІыгъэу мэхъу.

¹² Арышъ, Тхъэм иунашъохэу цІыфхэм шъхъафитныгъэ яІэ зыгъэхъушъухэрэм атетэу Тхъэм хъыкум зытыришІыхъащт цІыфхэм зерафэшъуашэм фэдэу, шъугущыІ ыкІи шъузекІу. ¹³ Сыда пІомэ гукІэгъуныгъэ зыгу имылъым Тхъэм гукІэгъуныгъэ фимышІэу хъыкум тыришІыхъащт. Ау гукІэгъуныгъэр гъэмысэнныгъэм текІощт.

ШІошъхъуныгъэмрэ шІушІэнымрэ

¹⁴ Сшихэр, зыгорэм шІугъэ ымышІэу, «ШІошъхъуныгъэ сиІ», ыІомэ, сыда ащ ишІуагъэу къэкІощтыр? Ащ фэдэ шІошъхъуныгъэм а цІыфыр мыкІодэу къыгъэнэ-

2:8 Тхъэм игущыІэ тхыгъэхэм арытэу – еплъ Пегъымбар Мусэ ящэнэрэ тхылъэу ытхыгъэм 19:18.

2:11 зыІуагъэм – еплъ Пегъымбар Мусэ ятІонэрэ тхылъэу ытхыгъэм 20:13,14.

жбын ылъэкIына? ¹⁵ Шъу зы шы горэм е шъу зы шып-хъу горэм шыгъыни, мафэм ышхышт шхыни имыIау тIон. ¹⁶ «Гъогу мафэх, гупсэфыныгъэ шъуиIау шъопсэу. Зыжъугъэфаб ыкIи зыжъугъэшхэкI», ыIоу шъуащыщэу зыгорэм ахэмэ ариIоу, ау ящыкIагъэр арымытымэ, сыда ащ ишIуагъэу къэкIощтыр? ¹⁷ ШIошъхъуныгъэм иIоф ащ фэдэу щыт. ШIу зымышIэрэм ишIошъхъуныгъэ лIагъэм фэд.

¹⁸ Ау зыгорэм къыIонкIи мэхъу:

–Зы цIыфым шIошъхъуныгъэ иI, адрэм шIушIагъэхэр иIэх.

Ащ фэдэ цIыфым сэ есIон:

–ШIушIагъэхэр зымыгъусэ шIошъхъуныгъэу зыфапIорэр сэгъэлъэгъу, шIоу сшIэхэрэмкIэ сишIошъхъуныгъэ озгъэлъэгъушт.

¹⁹ Зы Тхъэ нахъ зэрэщымыIэмкIэ шIошъхъуныгъэ уиI. Ар дэгъу. ДжынапцIэхэми ар ашIошъ мэхъу ыкIи мэкIэ-зэзых. ²⁰ О зэхэшIыкIыныгъэ зымыIэ цIыф, шIушIагъэхэр зымыгъусэ шIошъхъуныгъэм ишIуагъэ къызэрэмыкIощтыр къыбгурызгъэIонэу уфая? ²¹ Тятэжъышхо Ибрахымэ* ыкIо Исхыакъ къурмэншIыпIэм зытырелъхъэм, ышIагъэм пае Тхъэм ежъым ыдэжъкIэ ащ шъыпкъагъэ иIау ылъыта-гъэба! ²² Арэуштэу Ибрахымэ ишIошъхъуныгъэрэ ишIу-шIагъэхэмрэ зэрэзэгъусагъэхэр олъэгъу. Ибрахымэ ишIу-шIагъэхэр ары ишIошъхъуныгъэ изыгъэкъугъэхэр. ²³ Мы гущыIэхэу Тхъэм игущыIэ тхыгъэхэм арытхэри* къэшъы-пкъэжъыгъэх: «Ибрахымэ ТхъэмкIэ шIошъхъуныгъэ иIэ хъугъэ. Арыти, Тхъэм ежъым ыдэжъкIэ ащ шъыпкъа-гъэ иIау ылъытагъ». Тхъэм иныбджэгъукIи Ибрахымэ еджэщтыгъэх. ²⁴ Арэуштэу шъолъэгъуба, цIыфым шIошъ-хъуныгъэ зэриIэм имызакъоу шIу зэришIэрэри ары Тхъэм ежъым ыдэжъкIэ ащ шъыпкъагъэ иIау зыкIилъытэрэр?

²⁵ Ащ фэдэу бзылъфыгъэ хэтакIоу Раав* зыцIэм джурт лIыкIохэр ригъэблагъэхи, нэпэмыкI гъогу кIэ зыкIарегъэ-тхъужьым, ышIагъэм пае Тхъэм ежъым ыдэжъкIэ ащ

2:21 Ибрахымэ – еплъ Пегъымбар Мусэ апэрэ тхылъэу ытхыгъэм 22:1–14.

2:23 Тхъэм игущыIэ тхыгъэхэм арытхэр – еплъ Пегъымбар Мусэ апэрэ тхылъэу ытхыгъэм 15:6.

2:25 Раав – еплъ Исус Навин икъэбар зэрыт тхылъым 2:1–21.

шъыпкъагъэ илэу ылъытагъэба? ²⁶ Арэуштэу псэ зимылэ пкъыр зэрэлагъэм фэдэу, шлушлагъэхэр зимыгъусэ шлошхъуныгъэри лагъэм фэд.

ЯЩЭНЭРЭШЪХЪ

Бзэгур уубытыныр

Сшыхэр, шъуащыщэу бэ гъэсаклоу орэмышъу, сыда плэмэ Тхьэм тэ гъэсаклохэм хыкумэу къыттришлыхъащтыр нахъ хыкумышхоу зэрэхъуштыр шъошлэ. ² Тэ зэкIэми ладжыри псэклод тэшлэ. Цыф горэм игущылэхэмклэ псэклод ымышлэмэ, зишъыпкъагъэ щыклагъэ зимылэ цыф икъугъэу щыт, ыпкъ зэкIэ ыгъэlorышлэн елъэкIы.

³ Шыхэм шхолур ажэмэ адэтэлъхъэ, дгъэlorышлэнхэм пае. Ащклэ зэкIэ апкъ зетэщэ. ⁴ Къухъэхэми шъуяплъ. Ахэр иных, жьыбгъэшхохэми афых. Ау щытми, къухъэр зезыфэрэм къухъэм ыклэ пыт хъанцэ цыкIумклэ зыдыфаем егъазэ. ⁵ Ащ фэдэу бзэгури пкъым щыщэу зы пкъыгъо цыкIу, ау бэ егъахъэ. Шъуеплъ, машло цыкIум мэзышхор зэрэзэкIигъанэрэм. ⁶ Бзэгури зыгъэкIодырэ машлом фэд. Мы дунаем ибзэджагъэ ащ тиз. Тэ тпкъы щыщхэм ащыщэу бзэгур ары пкъыр зэкIэ мыкъабзэу зышлырэр, щылэныгъэм ищэрэхъи* машло хэзыгъанэрэр. Джэхънэмым имашлу ары ежъ бзэгум машло къыкIэзыдзагъэр.

⁷ Сыдрэ хъакIэ-къуакIи, бзыуи, ныбэкIэ цуахъорэ псэушъхъи, псым хэс псэушъхъи цыфхэмэ агъэласэх ыкIи агъэлэсагъэх, ⁸ ау бзэгур зыми ыгъэлэсэн ылъэкIырэп. Ар къэбгъэуцун умылкъэкIэу бзаджэ гор, лэныгъэ къызхэкIырэ щынаутри хиз.

⁹ Бзэгумклэ Тхьэу Ты лъапIэм щытхъу фэтэшIы, бзэгумкIи ежъ фэдэнхэу Тхьэм къыгъэхъугъэ цыфхэм тяхъоны. ¹⁰ А жэ дэдэм щытхъури хъонэныри къыдэкIых. Арэуштэу щытмэ хъуштэп, сшыхэр. ¹¹ А зы псынэ дэдэм псы IэшIури псы дыджыри къикIын ылъэкIына? ¹² Сшыхэр, ынджыр

3:6 щылэныгъэм ищэрэхъ – зы цыф горэм ищылэныгъэ зэкIэ ары.

чъыгым* зейтун* къыпыкІэн ылъэкІына? Е сэнэшъхъэ къулэм ынджыр къыпыкІэн ылъэкІына? Джащ фэдэу псыне щыугъэм псы ІэшІу къикІын ылъэкІыщтэп.

ЗэхэшІыкІыныгъэу уашъом къикІырэр

¹³ Шъо шъуащыщэу хэта зэхэшІыкІыныгъи гулъытэныгъи зиІэр? Ащ изекІокІэ дэгъукІэ гушъэбагъэу зэхэшІыкІыныгъэм къикІырэр иІэу, ишІушІагъэхэр къерэгъэлъагъох. ¹⁴ Ау шъугъоныгъэ дыджымрэ зэщыхьаныгъэмрэ шъугухэм арылхэмэ, шъузыщымытхъужь, шъыпкъагъэри шъумыгъэпцІы. ¹⁵ Ащ фэдэ зэхэшІыкІыныгъэр уашъом къикІырэп, ар мы дунаем щыщ нахъ. Тхъэм Ыпсэ ЛъапІи хэлъэп, джынапцІэхэр хэлъхэ нахъ. ¹⁶ Сыда пІомэ шъугъоныгъэрэ зэщыхьаныгъэрэ зыдэщыІэм, Іофхэр зэІыхьагъэхэу щэхъух, сырэ дэигъэри щыІэ мэхъу.

¹⁷ Ау уашъом къикІырэ зэхэшІыкІыныгъэр ыпэ рапшІэу къабзэ, еІанэ зэшІужьыныгъэ хэлъ, гушъабэ, ІорышІэ, гукІэгъу хэлъ зэпыт, шІу ешІэ зэпыт, зафэ, тхьагъэпцІыгъэри хэлъэп. ¹⁸ ЗэшІужьыныгъэ зышІэхэрэр ары шъыпкъагъэр къызхэкІырэ чылапхъэр гупсэфыныгъэкІэ цІыфхэм агухэм арызылхъэхэрэр.

ЯПЛІЭНЭРЭШЪХЪ

Мы дунаем ныбджэгъу уфэхъуныр

Зэпыиныгъэрэ зэщыхьаныгъэрэ тыдэ къикІыхэу къышъухахъэхэра? Хъопсэныгъэ Іаехэу шъугухэм ащызаохэрэр арыба къызхэкІыхэрэр? ² Зыгорэм шъуфай, ау къыжъудэхъурэп. ШъоукІы ыкІи шъохъуапсэ, ау шъузыфаер шъуІэкІахъэрэп. Шъузэщэхъэх ыкІи шъузэпый. Тхъэм къышъуитынэу шъуелъэІурэпышъ, зи шъуиІэп. ³ Тхъэм шъуелъэІуми, зи къышъуитырэп, сыда пІомэ Іэягъэ шъугу-

3:12 ыджыр чъыгыр – «смоковницэ» ары.

3:12 зейтун – «маслинэ» ары.

хэм арылъяу, шъугухэр зыкІэхъопсырэ Іофхэм атежъяу-
гъэкІодыныр ары Тхьэм шъузфелъэІурэр.

⁴Шъо зинэ зышІэхэрэм шъуафэд. Мы дунаем ныбджэ-
гъу шъуфэхъуным Тхьэм пый шъуфэхъуныр ары кьи-
кІырэр, шъошІэба ар? Арэуштэу хэти дунаем ныбджэ-
гъу фэхъунэу фаер Тхьэм пый фэхъу. ⁵Хьауми Тхьэм
игущыІэ тхыгъэхэм мырэуштэу зэрарытыр хьаулыеу
шъогугъа: «Тыгухэм арылъ псэр лъэшэу мэшъугъо?»

⁶Ау тыгухэм арылтым нахь, Тхьэм ынэшІу щыфэныгъэ
нахь ин. Арышъ, Тхьэм игущыІэ тхыгъэхэм мырэуштэу
арыт:*

«Тхьэр пэгагъэ зыгу илъ цІыфым пэуцужьы,
ау пэгагъэ зыгу имылтым ынэшІу къыщэфэ».

⁷Арышъ, Тхьэм шъуфэІорышІ. Шэйтаным шъупэуцуи,
шъуапашъхъэ икІынышъ, кІитхъужьышт. ⁸Тхьэм пэ-
гъунэгъу шъухъуи, ежъыри къышъупэгъунэгъу хъушт.
ШъуІэхэр жъугъэкъабзэх, шъо псэкІод зышІэхэрэм, шъу-
гухэр жъугъэкъабзэх, шъо теубытэныгъэ зимыІэхэу,
акъыл тІуанэхэр зиІэхэм. ⁹Шъунэшхъэй, шъугъ, ыкІи
шъупыхъ. Шъуидэхъашхын гъынкІэ, шъуигушІуагъуи нэ-
шхъэйгъэкІэ зэблэхъугъэу орэхъу. ¹⁰Тхьэм ыпашъхъэ зы-
щыжъугъэцІыкІуи, ежъыми шъукъиІэтышт.

Тшы горэм хыкум тепшІыхъаныр

¹¹Сшыхэр, ІэягъэкІэ шъузэтемыгущыІэжъ. ЦІыфэу
зыш ІэягъэкІэ тегущыІэу зыгъэмысэрэр Тхьэм иунашъо-
хэм ІэягъэкІэ атегущыІэ, ахэри егъэмысэх. Ау Тхьэм
иунашъохэр бгъэмысэхэмэ, ахэр умыгъэцэкІагъэхэу
мэхъу, хыкум атепшІыхъагъэуи мэхъу. ¹²ЦІыфхэм уна-
шъохэр афэзышІэу, хыкум атэзышІыхъэрэр зы закъоу
мэхъу, цІыфхэр мыкІодхэу къэзыгъэнэжъынэу ыкІи зыгъэ-
кІодынэу лъэкІыныгъэ ЗиІэр ары. Ау о хэт ущыщ, уи-
гъунэгъу бгъэмысэжъынэу?

4:6 Тхьэм игущыІэ тхыгъэхэм арыт – еплъ ГущыІэжъхэу пачъыхъэ
Сэлмэн ытхыгъэхэм (Притчи) 3:34.

Узщымытхъужь

¹³ Джы шъукъэдаIу, шъо, мырэуштэу зыIохэрэр: «Непэ е неущ мо къалэм е адрэ къалэм тыкIонышъ, зы илъэс тыкъэтышт, щэф—щэжьинымкIэ ахъщэ къэдгъэхъэшт». ¹⁴ Ау неущ хъуштыр шъушIэрэп. ШъуищыIэныгъэ сыд фэда? Зы тIэкIурэ къэлъагъоу, етIанэ кIодыжьирэ пахъэм шъуфэд. ¹⁵ Ау арэуштэу шъумыIоу мырэуштэу шъуIон фае: «Зиусхъаныр фаемэ, тыпсэушт, мыхэр е мохэр тшIэштых». ¹⁶ Ау джы зышъошIошIыжьи ыкIи шъузыщэтхъужьи. Ащ фэдэ зыщытхъужьиныр зэкIэ дэи. ¹⁷ Арышъ, шIугъэу ыгъэцэкIэн фаер гурыIо пэтми, зымыгъэцакIэрэм псэкIод ешIэ.

ЯТФЭНЭРЭШЪХЪ

Шъо, байхэр, шъузфэсакъыжь

Шъо, цIыф байхэр, шъукъэдаIу. Насыпынчъагъэу къышъулъыIэсьщтым пае шъугъ ыкIи шъупыхъ. ² Шъуимыльку шъугъэ, хъунэхэми шъуищыгъынхэр ашхыгъэх. ³ Шъуидышъи шъуитыжьины улъынгъэх. Ахэмэ яулъынгъэ шыхъатэу къышъупэуцушт, шъупкъыри ыгъэкIодышт, машIом зэригъэкIодырэм фэдэу. Мы дунаем иаужырэ мафэхэм мыльку шъуугъоигъэ. ⁴ IофшIакIохэу шъуихъасэхэр зыхыжьи гъэхэу, лэжъапкIэ зэшъумытхэу къэжъугъэнагъэхэр шъуагъэмысэзэ къэкуох. ХынакIохэм якуо макъэ Зиусхъан Сэваоф* ытхъакIумэхэм анэсыгъ. ⁵ Мы дунаем ахъщабэ зытежъугъэкIуадэу, зыжъугъэтхъэжъэу шъущыпсэугъ. Шъуабзынэу агъэшхэгъэ былымым фэдэу,* шъузышIуабзышт мафэм пае псэкIодшIэнымкIэ зыжъугъэшхэкIыгъ. ⁶ Шъыпкъагъэ зиIэ цIыфыр жъугъэмыси, шъуукIыгъэ. Ар шъо къышъупэуцуужьи гъэп.

5:4 Сэваоф – лъэкIыныгъэшхор зэкIэ ЗиIэр ары.

5:5 шIуабзынэу агъэшхэгъэ былымым фэдэу – ащ фэдэу шъори псэкIодшIэнымкIэ зызэрэжъугъэшхэкIыгъэм пае, Тхъэм шъуигъэлщыныжьишт.

Щылагъэ зибгъэлэнымрэ тхьэлъэлунымрэ

⁷ Арышъ, сшыхэр, Зиусхьаныр къэкложьыфэ, щылагъэ зижъугъаІ. МэкъумэщышІэм чІыгум хипхъэгъэ чылэпхъэ лъапІэр къэкІэу лэжыгъэ охъуфэ, зэрэпаплъэрэм шъуеплъ. Ыпэрэ ошхыри ыужырэ ошхыри къещхыфэ, щылагъэ иІэу пэплъэ. ⁸ Джащ фэдэу шъори щылагъэри гупытэныгъэри зижъугъаІ, сыда пІомэ Зиусхьаныр дунаем кызыкложьышт мафэр къэблэгъагъ. ⁹ Сшыхэр, шъузэфэмытхьаусых, Тхьэм шъуимыгъэмысэным пае. Цыфхэм хыкум АтезышІыхьэрэр пчъэлупэм Іут.

¹⁰ Сшыхэр, Зиусхьаным ыцІэкІэ къэгущыІэгъэ пегъымбархэм щысэ атешъух. Къин ащэчы зэхъум, щылагъэ зырагъэлагъ. ¹¹ Теубытэныгъэ зиІэхэр сыхьатмафэ ежъагъэхэу тІо. Пегъымбар Аюбэ* итеубытэныгъэ икъэбар зэхэшъухыгъэ. Аужьыпкъэм Зиусхьаным ащ шІу кыи зэрэригъэгъотыжыгъэри шъошІэ, сыда пІомэ Зиусхьаным гукІэгъуныгъэшхо иІ ыкІи ыгу кыитэгъу.

¹² Сшыхэр, зэкІэмэ апэу, тхьарыІо шъумышІы. УашъомкІи, чІылъэмкІи, сьд щыцкІи тхьарыІо шъумышІы. «Ары», шъуІоу щытмэ, жъугъэшъыпкъэжъ, «Хьау, арэп», шъуІоу щытмэ, ари жъугъэшъыпкъэжъ, Тхьэм шъуимыгъэмысэным пае.

¹³ Шъуащыцэу зыгорэм къин ыщэчымэ, Тхьэм ерэлъэу. Зыгорэ гушІомэ, тхьэщытхъу орэдхэр къерэІох.

¹⁴ Шъуащыцэу зыгорэ сымаджэмэ, чылыс зэлукІэм инахыжъхэм* къярэдж. Ахэмэ Зиусхьаным ыцІэкІэ дагъэ щыфарэшІи ферэлъэлух, ¹⁵ шІошъхъуныгъи яІэу Тхьэм елъэлухэмэ, сымаджэр хъужьышт. Зиусхьаным ар кыгъэтэджыжышт. ПсэкІод ышІагъэми, фэгъушт. ¹⁶ Арышъ, Тхьэм шъуигъэхъужьыным пае, шъуипсэкІодхэр зым адрэм ыпашъхъэ рерэлъхъэхи, Тхьэм шъузэфелъэлужъ. Шъыпкъагъэ зиІэ цІыфым итхьэлъэлу лъэкІыныгъэ иІ ыкІи бэ егъахъэ.

¹⁷ Пегъымбар Иляс* тэщ фэдэу цІыфэу щытыгъ. Ошх

5:11 Аюб – еплъ Аюбэ икъэбар зэрыт тхылъым (Иов) 2:10; 42:10.

5:14 чылыс зэлукІэм инахыжъхэр – чылыс зэлукІэм фэлажъэрэ тхьаматэ горэхэр ары.

5:17–18 пегъымбар Иляс – еплъ Пачъыхъэхэм якъэбархэр зэрыт апэрэ тхылъым (3-я Царств) 17:1; 18:42–45.

къемыщхыным пае, Тхьэм ишъыпкъэу елъэлуи, илъэсищырэ мэзихырэ чыгум оцх къытешхагъэп. ¹⁸ЕтIани Тхьэм елъэлужьи, Тхьэм оцх къыригъэцхи, чыгум хэлъхэр къэкIыжьиыхэу ежъагъэх.

¹⁹Сшыхэр, шъуащыщэу зыгорэ шъыпкъагъэм игъогу текIы хъумэ, ар гъогу занкIэм тезыгъэхъажьырэм мыр ерэшI: ²⁰ПсэкIодышIэ цIыфэу игъогу пхэнджым тетыр хэтми гъогу занкIэм тезыгъэхъажьырэм адрэр лIэныгъэм къыхищыжьинышъ, псэкIодыбэхэри къыфэгъущтых.



АПОСТОЛ ПЕТРЭ АПЭРЭ ТХЫЛЬЭУ ЫТХЫГЪЭР

АПЭРЭШЪХЬ

Шуфэс ехыныр

Сэ сы Петрэ, Исус Христос иапостолэу сыщыт. Шъо Тхьэм ицЫф лъапІэхэу зэбгырыкІыгъэхэу хэкухэу Понт, Галатие, Каппадокие, Асие, Вифиние ащыпсэу-хэрэм мы тхылъыр къышъуфэсэтхы. ²Тхьэу Ты лъапІэм ыпэкІэ зэриухыгъэм тетэу, ибынхэм ащыщ шъухъунэу шъукъыхихыгъ, ежъ Ыпсэ ЛъапІи шъугухэр егъэкъэбзэ зэпытых, Исус Христос нахьыбэрэ шъуедэІуным пайй, ащ ылъэу къащым щыкІэкІыгъэмкІэ къабзэ шъухъуным пайй. Тхьэм ынэшІу инэу къышъушерэфэ зэпыт, гупсэ-фыныгъэшхуи къышъуерэт зэпыт.

МыкІодыжъын гугъапІэ

³Тхьэу ти Зиусхъанэу Исус Христос Ятэ щытхъушхор ий! Исус лагъэхэм къызэрахигъэтэджыкІыжъыгъэмкІэ

Тхьэм игукІэгъуныгъэшхоКІэ икІэрыкІэу тыкЪалЪфыжыгъэу тигъэхъугъ. Арэуштэу мыкІодыжыын гугъапІэ тилэ хъугъэ, ⁴ІэхъышІоу Тхьэм ицІыфхэм афигъэхъазырыгъэри кЪытлЪысышт. А мыкІодыжыын ІэхъышІоу щыкІагъэ зимыІэу, зэрэщытэу кЪанэрэр Тхьэм уашъом кЪыщышъу феухъумэ. ⁵ШІошъхъуныгъэ зэрэшъуиІэм пае, Тхьэм илЪэкІыныгъэкІэ шъукъеухъумэ, шъумыкІодэу шъукъы-зэригъэнэжыгъэр дунаем иаужырэ мафэхэм нафэу кЪэхъуным пае. ⁶Арышъ, зы тІэкІурэ кЪин зэфэшъхъаф зэрэшъущэчрэм пае, джы шъугу кЪеон фаеми шъугушІу. ⁷А кЪинхэр зыфэшъущэчхэрэр шъуишІошъхъуныгъэ загъэунэфы ужым, ишъыпкЪагъэ нафэу хъуныр ары. Дышъэм ишъыпкЪагъэ машІомкІэ агъэунэфы пэтми, а дышъэр кІодыжыышт. ШъуишІошъхъуныгъэ а дышъэм нахы нахъ лЪапІ. Арэуштэу Исус Христос кЪызыкІожыышт мафэм дэжъ шъуишІошъхъуныгъэ ишъыпкЪагъэ пае, Тхьэм шъхъэкІэфыныгъи, щытхъуи, лЪытэныгъи кЪышъуфишІышт. ⁸Исус Христос шъумылЪэгъугъэ пэтми, шІу шъолЪэгъу. Джы шъумылЪэгъуми, ежымыкІэ шІошъхъуныгъэ шъуиІ, кЪэпІон умылЪэкІынэу, щытхъушхо зыхэлъ гушІогъошхуи шъугухэм арылЪ. ⁹Сыда пІомэ аужыпкЪэм шъуишІошъхъуныгъэкІэ шъумыкІодэу Тхьэм шъукъызэригъэнэжыыщтым шъунэсы.

¹⁰Тхьэм ынэшІу кЪызэрэшъуцифэщтым икЪэбар зыгъэІугъэ пегъымбархэм цІыфхэр мыкІодхэу Тхьэм кЪызэригъэнэжыыщтхэм ехылІэгъэ кЪэбар пстэуми ахаплъэщтыгъэх, ахэри агъэунэфыщтыгъэх. ¹¹Христос кЪинхэр ыщэчынхэшъ, ащ нэужым щытхъушхо иІэ зэрэхъуштыр пегъымбархэм агухэм арылЪ Христос Ыпсэ ЛЪапІэ кЪызеІом, уахътэу зытегущыІэрэри, Христос кЪызэрэкІожыышт шІыкІэри пегъымбархэм зэрагъэшІэнэу ыуж итыгъэх. ¹²Пегъымбархэр Іофхэу кЪызтегущыІэхэу щытыгъэхэр ежъхэм яуахътэ кЪэмыхъухэзэ, шъо шъуиуахътэ кЪызэрэхъуштыр Тхьэм кЪагуригъэІогъагъ. Тхьэм ежъ Ыпсэ ЛЪапІэу уашъом кЪафыригъэхыгъэм илЪэкІыныгъэкІэ кЪэбарышІур* шъозыгъэІугъэхэм мы Іофхэм якЪэбар джы кЪышъуаІотагъ. Мэлэ-Іичхэри мы Іофхэм ахэплЪыхъанхэу фаех.

1:12 кЪэбарышІур – Исус Христос ехылІэгъэ кЪэбарышІур ары.

ГукъэбзагъэкIэ шъузекIу

¹³ Арышъ, шъуицыхъэкIэхэр дэупкIагъэхэу, шъугухэмкIэ хъазырэу шъущыт. ЗыщыIэныгъэ зижъугъаI. Исус Христос къызыкIожьыщт мафэм дэжъ Тхьэм ынэшIу къызэрэшъуицыхъэщтым шъуишъыпкъэу шъущыгугъэу шъу-паплъ. ¹⁴ Шъыпкъагъэр зыфэдэр шъумышIэу, шъуихъо-псэныгъэ Iаехэм шъукъыращэкIэу зэрэщытыгъэм фэдэу, джы сабий IорышIэхэм афэдэу зыкъыряшъумыгъэщэкI. ¹⁵ Ау Тхьэу зыбынхэм ащыщ шъухъунэу къышъоджагъэр лъаплэу зэрэщытым фэдэу, шъори шъугу лъаплэу ыкIи шъугу къабзэу шъушIэрэ пстэури шъушIэ. ¹⁶ Сыда пIомэ Тхьэм къызэриIорэр игущыIэ тхыгъэхэм арыт:* «Сэ лъа-плэу сызэрэщытым пае, шъори лъаплэу шъущытын фае».

¹⁷ Тхьэу цIыфхэм ятеплъэ емыплъэу, цIыф пстэури зизэфэдэхэу щытэу, хэти ышIагъэм тетэу шъыпкъагъэ-кIэ хъыкум тезышIыхъэрэм шъузелъэлукIэ, «О, Ты лъапл», ешъоIо. Арышъ, шъухымэу мы дунаем щыжъугъаIорэ уахътэр Тхьэм ищынагъо шъугухэм арылъэу щыжъугъаIу. ¹⁸ Сыда пIомэ зэрэшъушIэрэм фэдэу, шъуятэжъхэм къаIэныжъыгъэ псэукIэу пкIэ зимыIэм шъухищыжъынэу Христос шъушъхъэ ыщэфыжъыгъ. Шъу-шъхъэ зерищэфыжъыгъэр кIодыжъын тыжъыныр е ды-шъэр арэп, ¹⁹ ежъым ылъэу уасэ зыфэпшIынэу щымы-тыр ары нахъ. Ежъыр щыкIагъэ зимыIэу, бжъыгъэ зы-темылъ шъынэм фэд. ²⁰ Дунаер къыгъэхъуным ыпэкIэ, Тхьэм Христос къыхихыгъ, ау джы дунаем икIэух дэжъ шIугъэ къыжъудигъэхъунэу Христос къэлъэгъуагъ. ²¹ Христос ТхьэмкIэ шIошъхъуныгъэ шъуиIэ ыгъэхъугъ. Тхьэр ары Христос лIагъэхэм къахэзыгъэтэджыкIы-жъыгъэр, щытхъушхори къезытыгъэр. Ащ пае ТхьэмкIэ шIошъхъуныгъэ шъуиIэ хъугъэ, Тхьэми шъуцэгугъы.

²² Шъыпкъагъэм шъузэредэлугъэм пае, шъугухэр къабзэу хъугъэх. Арэуцтэу шъушыхэр пцIы хэмылъэу шIу шъолъэгъух. Арышъ, гукъэбзагъэкIэ шIу шъузэрэлъэ-гъу зэпыт, ²³ сыда пIомэ икIэрыкIэу шъукъалъфыжъы-гъэу шъущыт. ИкIэрыкIэу шъукъызэралъфыжъыгъэр

Кодыжбын чылапхъэп, мыКодыжбын чылапхъэ нахь. А чылапхъэу щыІэныгъэ къызхэкІэу, Тхьэм игущыІэу егъашІэм зэрэщытэу къэнэжьищтыр ары. ²⁴ Сыда пІомэ Тхьэм игущыІэ тхыгъэхэм зэрарытым фэдэу,*

«Цыф пстэури уцым фэдэх, зэкІэ ящытхъуи
уцым икъэгъагъэ фэд.

Уцыр мэгъужьы, къэгъагъэри мэкІодыжьи.

²⁵ Ау Тхьэм игущыІэхэр мыКодыжхъэу егъашІэм
къэнэх».

А гущыІэхэр ары Тхьэм фэлажьэрэ цыфхэм къышъу-
агъэІугъэхэр.

ЯТІОНЭРЭШЪХЪ

Лъэпкъ лъапІэр

Арышъ, бзэджэгъэ пстэури, тхьагъэпцІыгъэ пстэури, нэпитІугъэри, шъугъоныгъэри, цыфхэм ІэягъэкІэ шъуа-тегущыІэнри хэшъунэжьи. ² Сабыеу къалъфыгъакІэхэр янэ ибыдзыщэ зэрэкІэхъопсихэрэм фэдэу, шъори Тхьэм игущыІэхэу щэ къабзэм фэдэхэм шъуакІэхъопс ахэмкІэ ины шъухъоу, шъумыкІодэу Тхьэм шъукъыгъэнэжьиным пае. ³ Сыда пІомэ Зиусхъаныр зэрэшІур зэжъугъэшІагъэ.

⁴ Зиусхъаным пэгъунэгъу шъухъу. Ары щыІэныгъэ зиІэ мыжъоу цыфхэм зэрамыпэсэу чІадзыжьигъэр, ау Тхьэм ар къыхихыгъ, ежьиымкІэ ащ осэшхо иІ.* ⁵ Шъори щыІэныгъэ зиІэ мыжъохэм шъуафэдэу, Тхьэм Ыпсэ ЛъапІэ зыдэщыІэ унэшхом щыщ шъухъу. Джарэушты дин пэщэ лъапІэхэу шъухъушты, къурмэныпхъэхэу Исус Христос Іофэу ышІагъэм пае, Тхьэм ыгу зэлухэрэри гурэ псэрэкІэ Тхьэм ешъухьиІэшъушты. ⁶ Сыда пІомэ Тхьэм къызэриІуагъэр игущыІэ тхыгъэхэм арыт:*

1:24 Тхьэм игущыІэ тхыгъэхэм зэрарытым фэдэу – еплъ Пегъымбар Исайас тхылъэу ытхыгъэм 40:6–8.

2:4 Е Зиусхъан Исус пэгъунэгъу шъухъу. Ар унэ зышІыхэрэм зэрамыпэсыгъэ мыжъом фэд. Ау Тхьэу щыІэныгъэ зиІэ унэшхо зышІырэм осэшхо иІэу елътэшъ, ар къыхихыгъ.

2:6 Тхьэм игущыІэ тхыгъэхэм арыт – еплъ Пегъымбар Исайас тхылъэу ытхыгъэм 28:16.

«ШъукъэдаIу, сэ къыхэсхыгъэу,
мыжъо лъапсэу осэшхо зиIэр Сион къалэм
щысэгъэтIылты.

А мыжъомкIэ шIошъхъуныгъэ зиIэр кIэгъожьы-
щтэп».

⁷ Шъо шIошъхъуныгъэ зиIэхэмкIэ а мыжъом* осэ-
шхо иI. Ау шIошъхъуныгъэ зимыIэхэмкIэ

«Унэ зышIыхэрэм зэрамыпэсэу чIадзыжъыгъэ
мыжъор

унэм мыжъо лъэпсэ дэдэу фэхъугъ»,

⁸ ащ нэмыкIэуи,

«ЦIыфхэр зыгъэлъэпаорэ мыжъоуи,

цIыфхэр чIыгум тезыгъафэрэ мыжъошхоуи*»

хъугъэ. Тхъэм игущыIэхэм зэрямыдэлухэрэм пае,
мэлъэпаох, Тхъэм ахэмэ зэрафигъэнэфагъэм фэдэу.

⁹ Ау шъо Тхъэм къыхихыгъэ унэгъо лъэпкъэу, Тхъэу
пачъыхъэм фэлажъэрэ дин пащэхэу, лъэпкъ лъапIэу,
Тхъэм ицIыфхэу шъущыт. Арэуштэу зыфэхъугъэр шIун-
кIыгъэм шъукъыхэкIыжъынышъ, нэфынэ гъэшIэгъоны-
шхом шъухэхъанэу къышъоджэгъэ Тхъэм иIоф гъэшIэ-
гъонхэр жъугъэлунхэр ары. ¹⁰ Пасэм Тхъэм ылъэпкъэу
шъущытыгъэп, джы Тхъэм шъурилъэпкъ. Пасэм Тхъэм
гукIэгъу къышъуфимышIэу щытыгъ, джы гукIэгъу къы-
шъуфешIы.

Тхъэм фэлажъэрэ цIыфхэм яфэшъуашэу шъузекIу

¹¹ СилъапIэхэр, шъо хымэхэу ыкIи мы дунаем хы-
мэхэсхэу щыпсэухэрэм, хъопсэныгъэ Iаехэу шъупсэ къы-
пэуцухэрэм защышъудзыенэу сышъолъэIу. ¹² Тхъэр зы-
мышIэхэрэм апашъхъэ дахэу шъущызекIу. Сыда пIомэ
«Мы цIыфхэр бзэджашIэх», аIозэ, IэягъэкIэ къышъу-
тегущыIэхэми, шъуишIушIагъэхэр алъэгъунхэшъ, Тхъэр
ахэмэ зяплъышт мафэм дэжъ ахэми Тхъэм щытхъу
фашIышт.

¹³ Зиусхъаным игъогу шъузэрэрыкIорэм пае, тетыгъо
зиIэ цIыф пстэуми шъуафэлорышI: зэкIэмкIи тетыгъо

2:7 мыжъор – Христосыр ары. Еплъ Сэбур (Псалтыр) 118:22 (урыс
библиемкIэ 117:22).

2:8 Еплъ Пегъымбар Исаяс тхылъэу ытхыгъэм 8:14.

зиІэ пачтыхьэр арыми, ащ шъуфэІорышІ, ¹⁴ бзэджашІэ-хэмэ къин атезылхъанэуи, шІу зышІэхэрэм ащытхъунхэуи пачтыхьэм къыгъэкІогъэ Іэшхьэтетхэр арыми, ахэмэ шъуафэІорышІ. ¹⁵ Сыда пІомэ шІу зэрэтшІэрэмкІэ гулътэ зимыІэ цІыфхэу зи зымышІэхэрэм ажэ ядгъэубытыныр ары Тхьэр зыфаер. ¹⁶ ШъхьафитныгъэкІэ шъузекІу, ау бзэджэшІэнымкІэ шъхьафитныгъэр ушъхьагъу шъумышы, ау Тхьэм фэлажьэрэ цІыфхэм яфэшъуашэу шъузекІу. ¹⁷ ЦІыф пстэуми лъытэныгъэ афэшъушІ, шъушыхэри шІу шъулъэгъух, Тхьэми шъущыщын, пачтыхьэми лъытэныгъэ фэшъушІ.

**Христос къин зэрищэчыгъэм фэдэу, шъори къин
шъущэчызэ, илъэужхэм шъуарыкІу**

¹⁸ Шъо, унэлутхэр, лъытэныгъэ пстэумкІи шъуитхьаматэхэм шъуафэІорышІ, тхьэмэтэ шъабэу ыкІи шэнышІом изакъоп, тхьэмэтэ пхъашэри ары. ¹⁹ Сыда пІомэ лажьэ имыІэми, къин зырагъэщэчкІэ, Тхьэм егупшысэу ыгукІэ щылагъэ зиІэр ары Тхьэм ыгу зэлурэр. ²⁰ Ау мыхъун шъушлагъэу къызышъуаохэкІэ, шъугухэмкІэ щылагъэ зижъугъалэмэ, шъоркІэ сыд фэдэ щытхъуа ащ хэлъыр? Ау шІу шъушІэ пэтми, къин зышъуагъэщэчкІэ шъугухэмкІэ щылагъэ зижъугъэлэныр ары Тхьэм ыгу зэлурэр. ²¹ Арэуштэу шъузекІонэу Тхьэр къышъоджагъ, сыда пІомэ Христоси шъош пае къин ыщэчыгъ, илъэужхэм шъуарыкІонэу шъушІапхъэхэри шъуигъэлъэгъугъэх.

²² «Ежым псэкІод зи ышІагъэп,
узыгъэпцІэн гущыІи ыжэ зи къыдэкІыгъэп».*

²³ Къехъоныщтыгъэхэми, яхъоныжбыщтыгъэп. Къин езыгъэщэчыщтыгъэ цІыфхэми, «Сэ къин шъозгъэщэчыжбыщт», ариІуагъэп, ау а Іофыр Тхьэу цІыфхэм хьыкум зэфагъэкІэ атезышІыхьэрэм фигъэзагъ. ²⁴ Къащым зыраІулІым, типсэкІодхэр къыттырихызэ, ахэмэ яфэшъошэ къиныр ежъ ыпкъ тырилхъагъ, псэкІодым илъэкІыныгъэ тэ тыктыІэкІищыжбыгъэу, шъыпкъагъэм тыфэпсэуным пае. Ежъ иуІагъэхэмкІэ шъуигъэхъужбыгъ. ²⁵ Сыда пІомэ шъо гъошэгъэ мэлхэм шъуафэдэу шъущытыгъ, ау шъупсэхэм яухъумакоу ыкІи шъуимэлахъо ыдэжъ джы шъукъэкІожбыгъ.

ЯЩЭНЭРЭШЪХЪ

Лыхэмрэ шъузхэмрэ зэрэзэфыщытынхэ фаер

Шъо, шъузхэм, шъосэю, шъуилыхэм шъуафэlorышI. Ар шъушIэмэ, ахэмэ ащыщхэр Тхьэм игуцылэхэм ямыдэлухэми, шъо, шъузхэм, зи шъумыюу, шъуизекIуа-кIэкIэ шIошъхъуныгъэ яIэ хъушт, ² гукъэбзагъэрэ Тхьэм ищынагъорэкIэ шъузэрэзекIорэр залъэгъукIэ. ³ Дахэ шъузышIырэр шъуитеплъэ арэу щэрэмыт, шъхъац блэнри, дышъэкIэ зыжъугъэдэхэнри, щыгъын дахэхэри арэу орэмышъу, ⁴ ау цIыфхэм амылъэгъоу шъугухэм арылъэу, гушъэбагъэмрэ гупсэфыныгъэмрэ къарыкIырэ дэхагъэу мыкIодыжъыщтыр дахэ шъузышIырэр арэу орэхъу. Тхьэм-кIэ ащ осэшхо иI. ⁵ Сыда пIомэ джары пасэм бзылъ-фыгъэ лъапIэхэу Тхьэм щыгугъыхэу щытыгъэхэм зызэ-рагъэдахэщтыгъэ шIыкIэр, ялIыхэми афэlorышIэщтыгъэх. ⁶ Арэуштэу Сарэ* тхьаматэкIэ еджэу, Ибрахымэ едэлущтыгъ. Шу шъушIэу зыми шъущымыщынэмэ, шъо-ри Сарэ шъурибын.

⁷ Шъо, лIыхэм, шъосэю, гурылоньгъэкIэ шъуишъузхэм шъуадэзекIу. Сыда пIомэ ахэмэ акIуачIэ шъо шъукIу-ачIэ нахь нахь макIэшъ ары. Лъытэныгъи афэшъушI, сыда пIомэ шъо шъуигъусэу Тхьэм ынэшIу щыфэныгъэ-кIэ ахэми IэхэшIоу щыIэныгъэ къаретышъ ары. Арэу-штэу шъушIэмэ, шъуитхьэлъэлухэм зи къапэуцужъыщтэп.

Шу зэрашIэрэм пае, ХристоскIэ шIошъхъуныгъэ зиIэхэм къын ащэчы

⁸ Аужыпкъэм шъо пстэури зыгу зыпсэу шъущыт. Зыр зым фэгумэкIэу, шъузэкъошэу шъузэрэхъугъэм пае, шIу шъузэрэлъэгъоу, гукIэгъу шъуиIэу, пэгагъэ шъугухэм арымылъэу шъузекIу. ⁹ Бзэджагъэм бзэджагъэкIэ шъупэ-мыгъокIыжъ, хъуанэрэми хъонкIэ шъупэмыгъокIыжъ. Ащ ычIыпIэкIэ, «Тхьэм ынэшIу къышъушерэф», яшъуIу; сыда пIомэ ибынхэм ащыщ шъухъунэу Тхьэр къызфышъо-

3:6 Сарэ – еплъ Пегъымбар Мусэ апэрэ тхылъэу ытхыгъэм 18:12.

джагъэр ынэшІу къызэрэшъуцифэрэр ІэхъышІоу къышъу-
лтысыныр ары. ¹⁰ Сыда пІомэ

«ЩыІэныгъэр шІу зылъэгъоу,
мэфэшІухэр зылъэгъун фэе цІыфым,
бзаджэ Іоным ыбзэгу щерэухъум,
ыІупэхэри тхъагъэпцІыгъэм щерэухъумэх.

¹¹ Бзэджагъэм зыщерэдзый, шІу ерэшІ.
Зэзэгъыныгъэм игъогу лъыхъоу ыуж ерэт.

¹² Сыда пІомэ Зиусхъаным ынаІэ
шъыпкъагъэ зиІэ цІыфхэм атырегъэты.
ЫтхъакІумэхэри ахэмэ ятхълъэлухэм ядэлух.
Ау бзэджашІэхэм Зиусхъаным ыкІыб афегъазэ,
(дунаем тыригъэкІодыкІынхэм пае)».*

¹³ Шъуишъыпкъэу шІушІэным ыуж шъуитмэ, хэт зия-
гъэ къышъозыгъэкІын зылъэкІыщтыр? ¹⁴ Ау шъыпкъагъэм
пае къин шъущэчми, сыхъатмафэ шъуежъагъ. Арышъ,
цІыфхэм зяшъумыгъэгъащт ыкІи зыми зешъумыгъэгъэ-
гумэкІ. ¹⁵ Зиусхъанэу Тхъэр шъугухэмкІэ жъугъэлъапІэ.
ГугъапІэу шъуиІэмкІэ хэт къышъоупчІыми, гушъэбагъэ-
кІи Тхъэм ищынагъокІи пэгъокІ ешъутыжъынэу сыди-
гъуи хъазырэу шъущыт. ¹⁶ Мыхъун зи зыдэшъумышІэ-
жъэу шъугухэр къабзэу щыжъугъэтых, Христос зыгу
илъхэм яфэшъуашэу шъуизекІокІэ дэгъу ехъонхэрэр
аІуагъэхэмкІэ укІытэжъынхэм пае. ¹⁷ Тхъэр арэущтэу
фаемэ, шІу зэрэшъушІэрэм пае, къин шъущэчыныр
нахъышІу, бзэджэшІэным пае къин шъущэчыным нахъи.
¹⁸ Сыда пІомэ Христос Тхъэм пэгъунэгъу тигъэхъуным
пае, типсэкІодхэм апае зэ къин ыщэчыгъ, джыри
зэ ахэмэ къин афимыщэчыжъынэу. Ежъым шъыпкъа-
гъэ иІэу, шъыпкъагъэ зимыІэхэмэ апае къин ыщэ-
чыгъ. ЦІыфхэм загъалІэм, лІэн фаеу щыт цІыфэу щы-
тыгъ. Тхъэм ар лІагъэхэм къызахегъэтэджыкІыжъым,
мылІэны псэу щытыгъ. ¹⁹ Ыпсэ илъэкІыныгъэкІэ чІы-
пІэ шІункІым* хэс псэхэм адэжъ кІуи, Тхъэм икъэбар*
аригъэлугъ. ²⁰ Ахэр арыгъэх Нухъэ* къухъэр ышІынэу

3:10–12 Еплъ Сэбур (Псалтыр) 34:12–16 (урыс библиемкІэ 33:13–17).

3:19 чІыпІэ шІункІыр – лІагъэхэм ядунай ары.

3:19 Тхъэм икъэбар – е къэбарэу ТхъэмкІэ шІошъхъуныгъэ зиІэхэр
мыкІодхэу къызэрэнэжъыщтхэр ары, е къэбарэу Тхъэм цІыфхэм ябзэ-
джагъэ зэраригъэпщыныжъыщтыр ары.

3:20 Нухъэ – еплъ Пегъымбар Мусэ апэрэ тхылъэу ытхыгъэм 6:1–7:24.

зыпылтыгъэ мафэхэм Тхьэр щылэгъэшхоклэ къапаплъэщтыгъэми, ежым емыдэлугъэхэр*. Къухьэм исхэу, нэбгырий* хъухэу, цыф заулэ псым щымыкIодхэу къэнэжыгъэх. ²¹Ащ фэдэу, диным ехылаагъэу тетыгъо зиIэ цыф горэм зызэрежъугъэумэхтырэмклэ Исус Христос лаагъэхэм кыизэрахэтэджыкIыжыгъэм пае, шъу-мыкIодэу Тхьэм джы шъукъегъэнэжы. Зяжъугъэумэхыныр зыфасIорэр шъупкъыхэм шIоигъэр атешъуукъэбзыкIыныр арэп, шъугухэмклэ мыхъун зи зыдэшъумышIэжъэу, Тхьэм шъуфэшъыпкъэнэу гуцыIэ ешъутыныр ары нахь. ²²Исус Христос уашъом дэкIоягъэу джы мэлэ-Иичхэри, тетыгъорэ лъэкIыныгъэрэ зиIэхэри ежым фэIорышIэхэу Тхьэм иджабгъукIэ гос.

ЯПЛIЭНЭРЭШЪХЬ

ШIошъхъуныгъэ зымыIэхэм афэдэу шъумызекIу

Арышъ, Христос ыпкъыкIэ къин зэрищэчыгъэм пае, шъори ежь игупшысакIэкIэ лъэкIыныгъэ зижъугъэIэн фае, сыда пIомэ хэтми ыпкъыкIэ къин зыщэчыгъэм псэкIодым иIоф хэлъыжъэп. ²Арэуштэу мы дунаем тыщыпсэунэу къытфэнэжырэ мафэхэм цыфхэр зыкIэхъопсырэ Iофхэм атетэу тымызекIожъэу, Тхьэр зэрэфаем тетэу тэзекIо. ³Тхьэр зымышIэрэ цыфхэр зекIонхэу зэрякIасэм фэдэу, шъори пасэм шъузэрэзекIощтыгъэр икъугъэба? МыхъомышIэ псэукIэм зешъутызэ шъупсэуштыгъ, хъопсэныгъэ шIойхэми шъукъыращэкIыштыгъ, утэшъоныгъэми, ешхэ—ешъоныгъэми шъушъхъарытIупщэу шъуапылтыштыгъ. Тхьэ нэпцI гъэлъэпIэныгъэ емыкIуми шъухэтыштыгъ. ⁴Ахэмэ ямышъомышIэ псэукIэу гъунэ зымыIэм джы гъусэ шъузэрэфэмышъурэм пае, агъэшIагъо ыкIи къышъохъоных. ⁵Ау бэ темышIэу псаухэми лаагъэхэми хыкум атезышIы-хъащтым пэгъокI ратын фае. ⁶Сыда пIомэ Христос

3:20 ежым емыдэлугъэхэр – пегъымбар Нухь изэман щыпсэурэ цыфхэу Тхьэм емыдэлухэу, Нухьэ къухьэр зешIым, ар зэришIырэр зымыдагъэхэр ары.

3:20 нэбгырий – пегъымбар Нухьэрэ, ащ ишъхъэгъусэрэ, Нухьэ ыкъохэмрэ, ахэмэ яшъхъэгъусэхэмрэ ары.

лАгъэхэми* къэбарышIур* зыфаригъэIугъэр Тхъэм цIыф пстэуми лIэныгъэм ихыкум зэратыришIыхъэрэм фэдэу, ахэр мы дунаем зытетхэм, лIэныгъэм ихыкум атришIыхагъэ пэтми, Тхъэр зэрэпсэурэм фэдэу, ахэри псэунхэр ары.

⁷ Ау Iоф пстэуми якIэух къэблэгъагъ. Арышъ, Тхъэм шъуелъэIушъуным пае, гурыIоныгъэри зыщылэныгъэри зижъугъаI. ⁸ ЗэкIэмэ апэу шъугу етыгъэу шIу шъузэрэлъэгъу, сыда пIомэ шIулъэгъуныгъэм псэкIодыбэ егъэгъу. ⁹ Шъумытхъаусыхэу шъузэрэгъэхакI. ¹⁰ Тхъэм, ынэ-шIу щыфэныгъэкIэ лъэкIыныгъэ зэфэшъхъафхэу шъуIэ къырилъхъагъэхэм шIоу шъуарылажъэу, лъэкIыныгъэу Тхъэм хэти ылэ къырилъхъагъэмкIэ ишIуагъэ адрэхэм арерэгъэкIыжъ. ¹¹ КъэгущыIэрэм Тхъэм ыдэжъ къикIырэ гущылэхэр къерэIожьых. ЦIыфхэм зишIуагъэ языгъэкIырэм Тхъэм лъэкIыныгъэу къыритырэмкIэ ишIуагъэ арерэгъэкI. Ар шъушIэмэ, Исус Христос шъугухэм зэрарылъым пае, шъушIэрэ пстэумкIи цIыфхэм Тхъэм щытхъу фяжъугъэшIышт. МыкIодыжъын щытхъушхори лъэкIыныгъэшхори Тхъэм ий. Амин.

Христос игъогу шъузэрэрыкIорэм пае, къин шъущэчышт

¹² СилъапIэхэр, шъуишъыпкъагъэ зыгъэунэфырэ къиннышхоу шъущэчрэр* шъумыгъэшIагъо, къышъохъу-лIэрэри гъэшIэгъонэу къышъущэрэмышху. ¹³ Ау Христос къинхэу ыщэчыгъэхэмкIэ Iахъэ зэрэшъуиIэм пае шъугушIу, сыда пIомэ Христос щытхъушхо иIэу къызылъэгъошт мафэм ыдэжъ гушIогъошхо шъуиIэшт. ¹⁴ Христос ыцIэ зэрэжъугъэлъапIэрэм пае, цIыфхэр къышъохъонхэмэ, сыхъатмафэ шъуежъагъ, сыда пIомэ Тхъэм Ыпсэ ЛъапIэу щытхъушхо зиIэр шъуигъусэ. ¹⁵ Шъуащыщэу зыгорэм къин ыщэчы хъумэ, цIыф уклэкIоу, е тыгъуакIоу, е бзэджашIэу, е иIоф зыхэмылъым пылъэу щытзэ, зыкIищэчрэр арэу орэмышху. ¹⁶ Ау Христос игъогу зэрэрыкIорэм пае, зыгорэм къин ыщэчмэ орэмыукIытэ, ау Христос игъогу рыкIохэрэм зэращы-

4:6 лАгъэхэми – еплъ 1 Петрэ 3:19.

4:6 къэбарышIур – еплъ 1 Петрэ 1:12.

4:12 шъуишъыпкъагъэ зыгъэунэфырэ къиннышхоу шъущэчрэр Христос игъогу шъузэрэрыкIорэм пае къинэу шъущэчрэр ары.

щым пае, Тхьэм щытхъу ферэшI. ¹⁷ Сыда пIомэ Тхьэм ежъ иунагъо хьыкум тыришIыхьанэу зиублэшт уахътэр къэсыгъ. ХьыкумшIыныр тэркIэ къеублэмэ, Тхьэм икъэ-барышIу емыдэлухэрэм сыда къяхъулIэщтыр?»

¹⁸ «Шъыпкъагъэ зиIэ цIыфхэри ерагъэу мыкIодхэу къэнэжъхэмэ,

Тхьэм ищынагъо зыгу имылъхэми псэкIод зышIэ-хэрэми

сыда къяхъулIэщтыр?»*

¹⁹ Арышъ, Тхьэр зыфаем тетэу къин зыщэчхэрэм Тхьэу ахэр къэзыгъэхъугъэу узцыгугъышъущтым ыIэ зыра-рэлъхьы, шIу арэшIэ зэпыт.

ЯТФЭНЭРЭШЪХЬ

Мэлахъом мэлхэм ынаIэ зэратригъэтырэм фэдэу, Тхьэм ицIыфхэм шъунаIэ атежъугъэт

Чылыс зэлукIэм инахьыжъхэу къышъухэтхэм сышъо-лъэлIу. Сэри чылыс зэлукIэ горэм инахьыжъхэм сашыщ. Христос къинхэу ыщэчыгъэхэм сыряшыхьат, Христос ищытхъушхоу къэлъэгъонэу щытымкIи Iахьэ сиIэшт. СызэрэшъолъэлIурэр мыры:

² Мэлахъом мэлхэм ынаIэ зэратригъэтырэм фэдэу, шъори Тхьэм ицIыфхэу шъуадэжъ щыIэхэм мэлахъо шъуафэхъуи, шъунаIэ атежъугъэт, егъэзыгъэ хэмылъэу, ау шъуигуапэу, Тхьэм ыгу зэрелIурэм фэдэу. Мылкъум шъукIэмыхъопсэу, шъугу етыгъэу ахэмэ шъуафэлажъ.

³ Ау шъулэ илъ цIыфхэм лIыгъэкIэ тетыгъо афышъуи-Iэу шъуадемызекIу, ау шапхъэ шъуафэхъуным пае, шIу шъушIэ. ⁴ ЕтIанэ Христосэу апэрэ мэлахъор къызылъэгъожькIэ, текIоныгъэм итанджэу щытхъушхо зиIэу мыкIодыжъыщтыр къышъуитышт.

⁵ Шъо, ныбжыкIэхэри, нахьыжъхэм шъуафэлорышI. Пэгагъэ шъугухэм арымылъэу шъузэфыщыт, сыда пIо-мэ

«Тхьэр пэгагъэ зыгу илъ цIыфым пэуцу,
ау пэгагъэ зыгу имылъым ынэшIу къыщэфэ».*

4:18 Еплъ ГущыIэжъхэу пачъыхьэ Сэлмэн ытхыгъэхэм (Притчи) 11:31.

5:5 Еплъ ГущыIэжъхэу пачъыхьэ Сэлмэн ытхыгъэхэм (Притчи) 3:34.

⁶ Арышъ, лъэкІыныгъэ зиІэ Тхьэм ыпашъхьэ зыщыжъугъэцІыкІу, ежым ыгъэнэфэгъэ уахътэр къызыскІэ, шъукъиІэтыжьиным пае. ⁷ ШъуигумэкІыгъо пстэури Тхьэм фэжъугъаз, сыда пІомэ ащ ынаІэ къышъутырегъэтышъ ары.

⁸ ЗыщыІэныгъэ зижъугъаІ, шъумычъыеуи шъусакъ. Гъуахъорэ аслъаным фэдэу, шъуипыеу шэйтаным зыгорэ зэхицунтхъэным лъыхъузэ къекІухъэ. ⁹ Шошъхъуныгъэм игъогу шъукъызэкІэмыкІожъэу шъутетэу, шэйтаным шъупэуцужъ, сыда пІомэ шъушыхэм, дунаем тыдэ щыІэхэми, ащ фэдэ къинхэр зэращэчхэрэр шъошІэ.

¹⁰ НэшІу щыфэныгъэ пстэури зиІэ Тхьэм ищытхъушхоу мыкІодыжьищтымкІэ Іахъэ шъуиІэнэу къышъоджагъ, Христос Исус шъугухэм зэрарылъым пае. ЗытІэкІурэ къин зышъущэчырэ ужым, ежъ Тхьэм шъукъызэтыригъэуцожьинышъ, шъугухэр ыгъэпытэнхэшъ, шІошъхъуныгъэм игъогу шъукъызэкІэмыкІожъэу, пытэу шъутыригъэтышт. ¹¹ МыкІодыжьи лъэкІыныгъэшхор Тхьэм ий. Амин.

Аужырэ шІуфэс гущыІэхэр

¹² Сшы шъыпкъэу слъытэрэ Силуан* иІэпыІэгъукІэ тІэкІу къышъуфэсэтхы. Зыфэстхырэр шъушІошъ згъэхъунэуи, къыжъугурызгъэІонэуи, Тхьэм ынэшІу щыфэныгъэм ехылаагъэу стхыгъэр зэрэшъыпкъэм шыхъат сыфэхъунэуи ары. Гъогу шъыпкъэм шъутемыкІэу, Тхьэм ынэшІу щыфэныгъэм зыхэшъумыгъэн.

¹³ Тхьэм шъукъызэрэхихыгъэм фэдэу, Вавилон* щыІэ чылыс зэІукІэу Тхьэм къыхихыгъэм шІуфэс къышъуехыжьи. Скъо Марки* шІуфэс къышъуехыжьи. ¹⁴ ШІу-лъэгъуныгъэкІэ ІаплІ зэшъущэкІызэ, шІуфэс зэшъухыжъ.

Шъо зэкІэ Христос зыгу илъхэм гупсэфыныгъэ Тхьэм къышъуерэт. Амин.

5:12 Силуан – Паул дэлажъэу игъогогъухэм ащыщыгъэр арын фае. Еплъ Апостол. 15:22–18:5.

5:13 Вавилон – ащ къикІын фаер Рим (Рум) къэлэшхор ары. Еплъ Исус Христос апостол Иуан Іофхэу къыфигъэнэфагъэхэм 18.

5:13 Марк – Иуан МарккІи заджэхэрэр арын фае. Еплъ Кол. 4:10. Ащыгъум «скъоу» къызэриІагъэмкІэ Петрэ къыригъэкІыгъэр «сиІэпыІэгъу» ары.



АПОСТОЛ ПЕТРЭ ЯТІОНЭРЭ ТХЫЛЪЭУ ЫТХЫГЪЭР

АПЭРЭШЪХЬ

Шуфэс ехыныр

Сэ, Симон Петр, мы тхылъыр сэтхы. Исус Христос сыфэлажъэ, иапостолэуи сыщыт.

Ти Тхъэу тымыкІодэу тыкъэзыгъэнэжъырэ Исус Христос изэфагъэкІэ осэшхо зилэ шІошъхъуныгъэу тилэм фэдэ шІошъхъуныгъэ зилэ хъугъэ цыфхэр ары мы тхылъыр зыфэстхыхэрэр.

²Ти Тхъэмрэ ти Зиусхъанэу Исус Христосрэ нахышІоу зэрэшъушІэхэрэмкІэ Тхъэм ынэшІу инэу къышъушцерэфэ зэпыт, гупсэфыныгъэшхуи къышъуерэт зэпыт.

**Тхъэм ибынхэм ащыщ шъухъунэу къызэрэшъоджагъэри
шъукъызэрэхихыгъэри къэжъугъэшъыпкъэжъых**

³Тхъэм ищынагъо тыгухэм арылъэу тыпсэуным пае, тищыкІагъэ пстэури Христос Тхъэм илъэкІыныгъэшхокІэ къытитыгъ. Арэуштэу зыкІишІагъэр Тхъэу зищытхъу-

шхокИи зишлугъэшхокИи зибынхэм ащыщ тыхъунэу къы-
тэджагъэр зэрэтшлэрэр ары. ⁴ Арэуштэу Тхьэм тыкъыизэ-
ригъэгугъэгъэ Іэхьышхохэу осэшхо зиІэхэр къытитыгъэх,
ахэмкИи дунаем тет хъопсэнэгъэ Іаехэу цІыфхэр зыгъэ-
кІодхэрэм защышгъудзыенышгъ, Тхьэм ищытыкІэкІэ Іахъэ
шъуиІэным пае.

⁵ Арышгъ, шъуишІошгъхъуныгъэ шлугъэри зэрэхэжъу-
гъэхъоным ыуж шъуит; шлугъэми шІэныгъэр хэжъу-
гъахъу; ⁶ шІэныгъэми зыщыІэныгъэ хэжъугъахъу; зы-
щыІэныгъэми теубытэныгъэ хэжъугъахъу; теубытэны-
гъэми Тхьэм ищынагъо хэжъугъахъу; ⁷ Тхьэм ищына-
гъоми зэкъошныгъэ хэжъугъахъу; зэкъошныгъэми шлу-
лъэгъуныгъэ хэжъугъахъу. ⁸ Мыхэр зэкІэ къышгъухэлъ-
хэу ыкІи къышгъухахъохэмэ, зи къэшгъумыгъахъэу, шлу-
гъи къышгъухэмыкІэу шгъукъэнэштэп, ти Зиусхъанэу Исус
Христоси нахышІоу шгъушІэшт. ⁹ Ау мы Іофхэр зы-
хэмылгъ цІыфыр нэшъу, ынэхэри зэтепІуагъэх. А цІы-
фым ыгу ипсэкІодхэр Тхьэм зэрэригъэкъэбзыкІыжъы-
гъэхэр щыгъуопшэжъыгъ.

¹⁰ Арэуштэу зэрэщытым пае, сшыхэр, Тхьэм ибынхэм
ащыщ шгъухъунэу къыизэрэшгъоджагъэри шгъукъыизэрэхи-
хыгъэри къэзэрэжъугъэшгъыпкъэжъыным нахыбэу ыуж
шъуит зэпыт. Арэуштэу шгъушІымэ, Тхьэм игъогу егъа-
шІэми шгъутекІыштэп, ¹¹ сыда пІомэ арэуштэу ти Зиус-
хъанэу тымыкІодэу тыкъэзыгъэнэжъырэ Исус Христос
и Тетыгъошхоу мыкІодыжъыщтым ыІэчІэгъ шгъучІэхъанэу
фит шгъухъушт.

¹² Арышгъ, мы Іофхэр шгъушІэ пэтми, шгъыпкъагъэу
шъуиІэми пытэу шгъутет пэтми, мыхэр зэкІэ шгъугу
къэзгъэкІыжъ зэпытыщтых. ¹³ Спкъы ичэтэнгъэІагъэ сы-
чІэтэу сэлсэуфэ, мы Іофхэр шгъугу къыизэрэзгъэкІы-
жъырэмкІэ шгъукъэзгъэущыныр тэрэзэу сэлтытэ. ¹⁴ Бэ
темышІэу спсэ спкъы зэрэхэкІыжъыщтыр сэшІэ, ти Зиус-
хъанэу Исус Христос къыизэрэзгуригъэІуагъэм фэдэу.
¹⁵ Мы дунаем сызехыжъырэ ужми, мы Іофхэр сыдигъуи
шгъугу къыизэрэжъугъэкІыжъышгъуштхэм джы сыпылгышт.

Апостолхэм къэбарэу къаІуагъэр шгъыпкъэ

¹⁶ Исус Христос лъэкІыныгъэшхоу иІэмрэ дунаем къы-
зэригъээжъыщтымрэ якъэбар къызышгъотэгъэІум, тэ

Іушэу кьэтыугупшысыгъэ тхыдэжъхэр кьышъуфэтІотагъэхэп, тынэхэмкІэ ежъ ищытхъушхо тлъэгъугъэ нахь.
¹⁷ Сыда пІомэ «Мары сэ шІу слъэгъурэ Скъо класэу сыгу зэлурэр»,^{*} ыІоу, щытхъушхо зиІэ анахь Иным ымакъэ кьызынэсым, Тхьэу Ты лъапІэм лъытэныгъэшхорэ щытхъушхорэ ащ фигъэшъошагъ.¹⁸ А макъэу уашъом кьіІукІыгъэр тэ ттхьакІумэхэмкІэ зэхэтхыгъ, сыда пІомэ тыригъусэу Іошъхьэ лъапІэм тытетыгъ.

¹⁹ Ащ нэмыкІэуи нахь цыхьэшІэгъухэуи пегъымбархэм кьаІуагъэхэр щыІэх. Нэф кьэшъынышъ,^{*} нэфылъ жъуагъор^{*} шъугу кьыщыкъокІыфэ, ахэмэ кьаІуагъэхэу, чІыпІэ мэзахэ горэм кьыщынэфырэ остыгъэм фэдэхэм шъуафэсакъызэ шъуадэлумэ, шІу шъошІэ.²⁰ ЗэкІэмэ апэу мыр шъушІэн фае: Тхьэм игущылэ тхыгъэхэм арытхэу пегъымбархэм кьаІуагъэхэр зыми ежъ–ежъырэу зэхифынхэ ылъэкІыщтэп.²¹ Пегъымбархэм ягущылэхэр ежъ–ежъырэу кьаІуагъэхэп, ау Тхьэм Ыпсэ ЛъапІэ а гущылэхэр пегъымбархэм агухэм къарилъхьэхі, къаригъэІуагъэх.

ЯТІОНЭРЭШЪХЬ

Пегъымбар нэпцІхэмрэ дин гъэсэклэ нэпцІхэмрэ

(Иудэ 4–13)

Ау Тхьэм ылъэпкъ пегъымбар нэпцІхэри хэтыгъэх. Ащ фэдэу дин гъэсэклэ нэпцІхэр шъори кьышъухэтыщтых. Цыфхэм гу лъамытэу ахэр зыгъэунэхъун Іофхэр арагъашІэщтых. Зиусхьанэу ашъхьэ кьэзыщэфыжъыгъэри адэщтэп. Арэущтэу псынклэу ежъхэм загъэунэхъужьы.² Ахэмэ ямыхъомышІэ псэукІэ игъогу цыфыбэ техьашт, арэущтэуи шъыпкъагъэм игъогу цыфыбэ кьырагъэхъоныщт.³ ЯнэйпсыягъэкІэ гущылэ нэпцІхэр кьаІохэзэ, шъуишІуагъэ зэрагъэкІыщт. Тхьэм ахэр зигъэмысэхэрэр бэшІагъэ, Тхьэу ахэр зыгъэкІодыщтри чъыерэп.

1:17 Мары сэ шІу слъэгъурэ Скъо класэу сыгу зэлурэр – еплъ Маттэ 17:1–8; Марк 9:2–8; Лука 9:28–36.

1:19 нэф кьэшъыныр – Христос дунаем кьызыкІожьыщт мафэр ары.

1:19 нэфылъ жъуагъор – Христос инэфынэ ары.

⁴Сыда пIомэ Тхьэр мэлэичхэу псэкIод зышIагъэхэми ашъхьасыгъэп, ау Iэхъу-лъэхъухэр атрилъхъэхи, цIыфхэм хьыкум зыщатыришIыхьашт ахърэт мафэм нэсы, джэхънэмым ишIункIыгъэ хэтынхэу фигъэзагъэх.
⁵Тхьэр пасэми дунаем къышъхьасыгъэп, псы къиушхор* Тхьэм ищынагъо зыгу имылъ цIыфхэм ядунай къызытырегъаом. Ау пегъымбар Нухъэ шъыпкъагъэм игъогу икъэбар зэригъэлуштыгъэм пае, нэбгырибл игъусэхэу Тхьэм ар мыкIодэу къыгъэнэжъыгъ. ⁶Къалэхэу Содомрэ Гоморрэрэ* кIодынхэу ыгъэмысэхи, машIокIэ ыгъэстыхи, яжъэу ыгъэхъугъэх. Арэуштэу ахэмэ къяхъулIагъэмкIэ ежъ ищынагъо зыгу имылъ цIыфхэм къяхъулIэщтыр Тхьэм къыгъэлъэгъуагъ. ⁷Шъыпкъагъэ зиIэ Лутэу* а цIыфхэу Тхьэм иунашъохэм атекIыгъэхэм ямыхъомышIэ псэукIэ къыхэкIыкIэ улэугъэр ахэмэ адэмыкIодэу Тхьэм къыгъэнэжъыгъ, ⁸сыда пIомэ мы лIэу шъыпкъагъэ зиIэр адэпсэоу, хабзэ зыхэмылъ Iофхэу ашIэщтыгъэхэр зелъэгъухэм ыкIи зызэхеххэм, ыгоу шъыпкъагъэ зиIэм мафэ къэси къеощтыгъ. ⁹Ащ фэдэу Тхьэм ищынагъо зыгу илъхэм яшIошъхъуныгъэ гъэунэфыгъэу хъу зыхъукIэ, зэрэхищыжъышт шIыкIэри ешIэ. Шъыпкъагъэ зимыIэхэми ябзэджагъэ аригъэпщыныжъызэ, ахърэт мафэм нэсы къызэригъэнэшт шIыкIэри ешIэ ащ, ¹⁰зэкIэми апэу цIыфхэу зипсэкIодышIэ шэныжътым ихъопсэныгъэ мыкъабзэхэм къыращэкIхэу, тетыгъо зиIэхэр зэзымыпэхэрэр ары.

Дысыхэу, къаигъэхэу, уашъом щытхъушхо щызиIэхэми яхъоныным щымыщынэхэу щытых. ¹¹Мэлэичхэм а цIыфхэм анахь нахъ лъэкIыныгъи, нахъ тетыгъуи яIэ пэтми, Тхьэм ыпашъхъэ ахэмэ щяхъонхэрэп ыкIи шагъэмысэхэрэп. ¹²Ау мы цIыфхэр зыфэдэхэр акъыл зимыIэ хъакIэ-къуакIэхэу зищытыкIэ къырищэкIхэу зэрэщытым фэдэу, зекIохэрэр ары. А цIыфхэр аубытынхэм ыкIи агъэкIодынхэм пае, къэхъугъэх. Зи зыхамышIыкIрэ Iофхэм яхъоных. НэмыкIрэ цIыфхэр зэрагъэунэхъухэрэмкIэ ежъхэм загъэунэхъужьы.

2:5 псы къиушхор – еплъ Пегъымбар Мусэ апэрэ тхылъэу ытхыгъэм 6:1–7:24.

2:6 къалэхэу Содомрэ Гоморрэрэ – еплъ Пегъымбар Мусэ апэрэ тхылъэу ытхыгъэм 19:24–25.

2:7 Лут – еплъ Пегъымбар Мусэ апэрэ тхылъэу ытхыгъэм 19:1–16,29.

¹³ Бзэджагъэу ашлагъэм ифэшгуашэ агъотыжьишт. Мэфэ реным ахъщабэ зытырагъэкӀодэжъэу загъэтхъэжьи́нэу ягуап. КъызыжъудашхэкӀэ, укӀытагъохэу ыкӀи нэпэтеххэу щытхэзэ, шъукъызыэрагъапцӀэрэмкӀэ загъэтхъэжьи́. ¹⁴ Зинэ шӀэным анэхэр фалӀэхэу, псэкӀод-шӀэнымкӀэ загъэшхэкӀын алъэкӀырэп. Тхьэм игъогу шъыпкъэу темытхэр зыӀэпашӀэх. Агухэр нэйпсыягъэм есагъэх – ахэмэ Тхьэм ынае къащифагъ. ¹⁵ Гъогу занкӀэм текӀыхи, гъощагъэх. Восор ыкъоу Валаам* игъогу техъагъэх. Ахъщэ къыгъэхъэным пае, бзэджагъэ зышӀэн зигуапэу щытыгъэр ары. ¹⁶ Ау бзэджагъэу ышлагъэм пае, щыд горэ егыигъ. Щыдэу бзэ зимыӀэр цӀыф макъэкӀэ къэгущыӀи, пегъэмбарым иделагъэ пэуцугъ.

¹⁷ А цӀыфхэр псынэ гъужьи́гъэхэми жьи́бгъэшхом зэ-рифэрэ ошгуапщэхэми афэдэх. МыкӀодыжьи́н шӀункӀы-гъэм икуупӀэ Тхьэм ахэмэ къафигъэнэфагъ. ¹⁸ Ахэмэ пэгагъэ зыхэлъ гущыӀэхэмрэ пкӀэ зимыӀэ гущыӀэхэмрэ къалохэзэ, гъогу пхэнджым гъощагъэхэу тетхэм къалэ-пыкӀыжъхэу зыублагъэ цӀыфхэр зыӀэпашӀэх. Ахэр зэры-зыӀэпашӀэхэрэ шӀыкӀэр мары: Ӏофхэу цӀыфым ипсэкӀоды-шӀэ шэныжъыр зыкӀэхъопсыхэрэр агъэцэкӀэнхэуи, мы-хъомышӀэ псэукӀэм зыратынэуи агъэгущхох. ¹⁹ Шъхъа-фитныгъэу зыфалорэмкӀи агъэгугъэх, ау ежъхэр кӀоды-ныгъэм ипщылӀых, сыда пӀомэ сыд щыщми тетыгъо къыпфизилӀэм ипщылӀ ухъугъ. ²⁰ А цӀыфхэм ти Зиус-хъанэу ыкӀи тымыкӀодэу тыкъэзыгъэнэжъырэ Исус Хри-стос зэрашлагъэмкӀэ дунаем ибзэджэгъэ шӀоим зы-щадзыягъэу, ау етӀанэ бзэджагъэм зырагъэубытыжъэу тетыгъо афырилӀэу хъужьмэ, кӀэухым дэжъ ахэмэ яӀоф ыпэм нахь нахь Ӏае мэхъу. ²¹ Шъыпкъагъэм игъогу ашлагъэу, етӀанэ текӀыжъхэу унэшъо лъапӀэу апостол-хэм къафагъэнагъэм акӀыб фагъэзэным нахь, Христос икъэбарышӀу игъогу амышлагъэмэ, ежъхэмкӀэ нахьы-шӀуштыгъ. ²² ГущыӀэжъ шъыпкъэм тетэу ахэмэ къяхъу-лагъ: «Хъэм* къыжыгъэм фегъэзэжьи́», ыкӀи «Къоу агъэкъэбзэжьи́гъэм шӀоим зыхигъэукӀорэинэу фегъэ-зэжьи́».

2:15 Валаам – еплъ Пегъымбар Мусэ яплӀэнэрэ тхылъэу ытхыгъэм 22:4–35.

2:22 хъэ – еплъ ГущыӀэжъхэу пачъыхъэ Сэлмэн ытхыгъэхэм (Притчи) 26:11.

ЯЩЭНЭРЭШЪХЪ

Зиусхьаным дунаем къыгъээжъынэу тыкыигъэугъагъ

Мыры ятІонэрэ тхылъэу къышъуфэстхырэр, силъапІэхэр. А тхылъитІумкІи мы Іофхэр шъугу къызэрэзгъэкІыжъырэмкІэ шъыпкъэу къыжъугурызгъэІонэу сыпылъ. ²Пегъымбар лъапІэхэм къаІогъэ гущыІэхэри, ти Зиусхьанэу тымыкІодэу Тыкъэзыгъэнэжъырэм шъуи-апостолхэм къаригъэІогъэ унашъори шъугу къэжъугъэкІыжъынэу сыфай.

³ЗэкІэмэ апэу мыр шъушІэн фае: Мы дунаем иаужыпкъэрэ мафэхэм мыукІытэрэ кІэнэкІакІохэр къэтэджыщтых. Яхъопсэныгъэ Іаехэм къыращэкІыхэзэ, ⁴мырэуштэу аІощт: «Исус къыгъээжъынэу тыкыигъэугъагъ. Адэ, тыдэ шыІа? Сыда пІомэ тятэжъхэр дунаем ехыжъыгъэх, ау Тхъэм дунаер къызигъэхъугъэм щегъэжъагъэу зэкІэ зэрэщытыгъэм фэдэу щыт». ⁵Арэуштэу егупшысэхэу, бэшІагъэу Тхъэм игущыІэкІэ уашъохэмрэ чІылъэмрэ псым къыхигъэшІыкІыхэу, псымкІэ къызэригъэхъугъэхэр ашІэрэп. ⁶Псыри Тхъэм пэсэрэ дунаем къытыригъауи, ыгъэкІодыгъагъ. ⁷Ащ фэдэу джырэ уашъохэмрэ джырэ чІылъэмрэ а гущыІэ дэдэмкІэ Тхъэм машІом къыфигъэнэжъыгъэх. Тхъэм цІыфхэм хыкум атришІыхъанышъ, ежъ ищынагъо зыгу имылъхэр зыкІодыжъыщт ахърэт мафэм нэсы ахэр къыгъэнэщтых.

⁸Мы шъыпкъэр шъоркІэ мынафэу щэрэмыт, силъапІэхэр: Зиусхьаным ыдэжъкІэ зы мафэр илъэс миным фэд, илъэс минри зы мафэм фэд. ⁹ЦІыф куп зэрэугъэрэм фэдэу, Зиусхьаным Іофхэу цІыфхэр къызэригъэугъагъэхэр ыгъэцэкІэнхэу ыгъэгужъоштэп. Ау Тхъэм шыІагъэ къышъуфыриІ, сыда пІомэ цІыф зи кІодынэу фэмыеу, цІыф пстэуми япсэкІодхэм афыкІэгъожъынхэу фаешъ ары.


¹⁰Ау Зиусхьаныр къызыкІожъыщт мафэр тыгъуакІом фэдэу амышІахэу къэсыщт. А мафэм мэкъэшхо пыІукІызэ, уашъохэр кІодыжъыщтых, мы дунаер къызхэшІыкІыгъэ пстэури машІокІэ стынхэшъ, кІодыжъыщтых. Чылъэри ащ тет пстэури машІокІэ стыжъыщтых.

^{11,12}ЗэкІэри арэуштэу зэрэкІодыжъыщтым пае, Тхъэм имафэ шъупаплъэу, а мафэр нахь псынкІэу къызэрэсы-

щтым ыуж шъуитэу, гукъэбзагъэкIи Тхъэм ищынагъокIи шъупсэун фæе. А мафэр къызыскIэ, уашъохэр машIокIэ кIодыжъыщтых. Дунаер къызхэшIыкIыгъэхэри фэбэгъэшхом ыгъэткIущтых. ¹³ Ау Тхъэм тыкъызэригъэугъагъэм тетэу, шъыпкъагъэ зыдэщыIэ ошъуакIэри чIылакIэри щыIэ зэрэхъуштым тыщыгугъэу тыпэплъэ.

¹⁴ Арышъ, силъапIэхэр, ахэмэ шъузэрапаплъэрэм пае, лажъэ зи шъуимыIэу, зыми шъузэригъэмысэн зи щымыIэу, гупсэфыныгъи шъуиIэу, Тхъэм ыпашъхъэ шъузэрихъащтым ыуж шъуит. ¹⁵ ШъумыкIодэу шъукъыгъэнэжъынэу игъо къышъуфыригъэфэныр ары Зиусхъаным щыIагъэ зыфиIэр, ар зыгурыжъугъаIу, тэ тшы Паулэу шIу тлъэгъурэм Тхъэм къыритыгъэ зэхэшIыкIыныгъэмкIэ къызэрэшъуфитхыгъэм фэдэу. ¹⁶ Мы Iофхэм къатегушчыIэзэ, итхылъ пстэуми арэуштэу арытэу ытхыгъ. Итхылъхэм гурыIогъуаехэри арытых. ЗэхэшIыкIыныгъэ зимыIэхэу, агухэмкIэ теубытэныгъэ зимыIэ цIыфхэм Паул итхылъхэр зэIагъахъэ, адрэ тхылъ лъапIэхэр зэрэзэIагъахъэхэрэм фэдэу. Арэуштэу зэрашIэрэмкIэ загъэкIодыжъы.

¹⁷ Арышъ, силъапIэхэр, мыр шъушIэгъахэшъ, Тхъэм иунашъохэм атекIырэ цIыфхэм ягъогу пхэнджхэм шъузэрэдамышъыхыными, шъыпкъагъэу шъузытетым шъузэрэтемыкIыжъыными шъуфэсакъ. ¹⁸ Ти Зиусхъанэу тымыкIодэу Тыкъэзыгъэнэжъырэ Исус Христос ынэшIу къызэрэшъууцифэ зэпытыными, ежъыр нахъышIоу зэрэшъушIэными ыуж шъуит. Джыри мыухыжъын мафэми нэсыфэ щытхъушхор ий. Амин.



АПОСТОЛ ИУАН АПЭРЭ ТХЫЛЪЭУ ЫТХЫГЪЭР

АПЭРЭШЪХЪ

ГущыІэу щыІэныгъэ шъыпкъэ къытэзытырэр

УблапІэм къыщегъэжъагъэу щыІагъэу, тэ зэхэтхыгъэу, тынэхэмкІи тлъэгъугъэу, тызэплъыгъэу, тІэхэмкІи тызтеІэбагъэр – цыфхэм щыІэныгъэ язытырэ ГущыІэр ары, ежъыри ары зикъэбар къэтІуатэрэр. ² А щыІэныгъэр къэлъэгъуагъ. Ар тлъэгъугъэ, шыхъати тыфэхъугъ. А мыкІодыжъын щыІэныгъэу Ты лъапІэм ыдэжъ щыІагъэу, тэ къытфэлъэгъуагъэм икъэбар къышъуфэтэІуатэ. ³ Гъусэ шъукъытфэхъуным пае, тэ тлъэгъугъэу ыкІи зэхэтхыгъэм икъэбар къышъуфэтэІуатэ. Гъусэныгъэ зыфытиІэхэр Ты лъапІэмрэ ежъ Ыкъоу Исус Христосрэ ары. ⁴ Мыр зыфэттхырэр шъуигушІуагъо щыкІагъэ зи имыІэу, икъугъэу хъуныр ары.

Тхъэр нэфынэу щыт

⁵ Къэбарэу Тхъэм Ыкъо къытиІуагъэу тэ къышъодгъэІурэр мары: Тхъэр нэфынэу щыт, шІункІыгъи зи ежъым

хэлъэп. ⁶Тхьэм тэ тыригъусэу тІо пэтми, еІани шІун-кІыгъэм тыхэтэу тызекІомэ, пцІы тэусы, шъыпкъагъэ-ри дгъэцакІэрэп. ⁷Тхьэр нэфынэм зэрэхэтым фэдэу, нэфынэм тыхэтэу тызекІомэ, гъусэныгъэ зэфытиІ, Ыкъоу Исус ылъэу къащым щыкІэкІыгъэми псэкІод пстэури тыгухэм арегъэкъэбзыкІыжьых.

⁸ПсэкІод зи тимыІэу тІомэ, зытэгъэпцІэжьы, шъыпкъагъи тыгухэм арылъэп. ⁹Ау типсэкІодхэр Тхьэм ыпашъхъэ итлъхъэхэмэ, ар шъыпкъэу ыкІи зафэу зэрэщытым пае, типсэкІодхэр къытфигъэгъуштых, зэкІэ къончагъэхэри тыгухэм аригъэкъэбзыкІыжьыштых. ¹⁰Тэ псэкІод тымышІагъэу тІомэ, Тхьэр пцІыгъусэу тІуагъэу мэхъу, игущыІэхэри тыгухэм арылъхэп.

ЯТІОНЭРЭШЪХЪ

Христос Ты лъаплэм тэ къытфелъэІу

Шъо, сибынхэм афэдэхэр, псэкІод шъумышІэным пае, мыр къышъуфэсэтхы. Ау зыгорэм псэкІод ышІэмэ, Ты лъаплэм тэ къытфелъэІунэу зыгорэ тиІ – ар шъыпкъагъэ зиІэ Исус Христос ары. ²Къурмэныпхъэу тэ типсэкІодхэр тфэзыпщыныжьырэр ежъыр ары, ау тэ типсэкІодхэм язакъоп, дунаем ицІыф пстэуми япсэкІодхэри ары.

³Тхьэр шъыпкъэу зэрэтшІэрэр тэзыгъашІэрэр иунашъохэр зэрэдгъэцакІэхэрэр ары. ⁴Цыф горэм, «Тхьэр сэшІэ», еІо пэтми, Тхьэм иунашъохэр ымыгъэцакІэхэмэ, ар пцІыус, шъыпкъагъи ащ хэлъэп. ⁵Ау зыгорэм Тхьэм игущыІэхэр ыгъэцакІэхэмэ, шъыпкъэу Тхьэм ишІулъэгъуныгъэ щыкІагъэ зи имыІэу, икъугъэу а цІыфым ыгу илъ. Тхьэр тыгухэм зэрарылъыр тэзыгъашІэрэр мары: ⁶«Тхьэр сыгу илъ» зыІорэр Исус зэрэзекІоштыгъэм фэдэу зекІон фае.

УнэшъуакІэр

⁷Силъаплэхэр, унэшъуакІэ горэп сэ къышъуфэстхырэр, апэм къыщегъэжъагъэу шъуиІэгъэ унэшъожъыр ары нахь. А унэшъожъыр къэбарэу зэхэшъухыгъэр ары.

⁸ Ау щытми, унашъоу къышъуфэстхырэр унэшъуакІ; а унашъом ишъыпкъагъэ Христос шъо къышъуфигъэлъэгъуагъ, сыда пІомэ шІункІыгъэр мэкІодыжъы, нэфынэ шъыпкъэр къэлъэгъогъах.

⁹ ЦІыф горэм «Сэ нэфынэм сыхэт», еІо пэтми, ышы* ыуджэгъумэ, ар шІункІыгъэм джыри хэт. ¹⁰ Зыш шІу зылъэгъурэр нэфынэм хэт, ащи псэкІод ышІэнэу зыгъэлъэпэон зи щыІэп. ¹¹ Ау зыш зыуджэгъурэр шІункІыгъэм хэт, шІункІыгъэми хэтэу мэзекІо, зыдакІорэри ышІэрэп, сыда пІомэ шІункІыгъэм ынэхэр нэшъоу ыгъэхъугъэхэшъ ары.

¹² Шъо, сибынхэм афэдэхэр, шъуипсэкІодхэр Христос ыщІэкІэ къызэрэшъуфэгъугъэхэм пае, къышъуфэсэтхы.

¹³ Шъо, тыхэр, ублапІэм къыщегъэжъагъэу ЩыІэр* зэрэшъушІэрэм пае, къышъуфэсэтхы. Шъо, кІалэхэр, шэйтаным шъузэрэтекІуагъэм пае, къышъуфэсэтхы. Шъо, сабийхэр, Ты лъапІэр зэрэшъушІэрэм пае, къышъуфэсэтхы. ¹⁴ Шъо, тыхэр, ублапІэм къыщегъэжъагъэу ЩыІэр* зэрэшъушІэрэм пае, къышъуфэсэтхы. Шъо, кІалэхэр, лъэкІыныгъэ зэрэшъуиІэм пае, къышъуфэсэтхы. Тхъэм игущыІэхэр шъугухэм арылтых, шэйтаными шъутекІуагъ.

¹⁵ Мы дунаери мы дунаем иІофхэри шІу шъумылъэгъух. Мы дунаер шІу зылъэгъурэ цІыфым ыгу Ты лъапІэм ишІулъэгъуныгъэ илъэп. ¹⁶ Сыда пІомэ мы дунаем иІофхэу – цІыфхэм япсэкІодышІэ шэныжъ зыкІэхъопсырэ Іофхэри, цІыфхэм анэхэр зыкІэхъопсырэ Іофхэри, цІыфхэр зэрыпэгэрэ Іофхэри – Ты лъапІэм ыдэжъ къыкІыхэрэп, мы дунаер ары нахъ къыздикІыхэрэр. ¹⁷ Мы дунаери, мы дунаем иІофхэу цІыфхэр зыкІэхъопсыхэрэри мэкІодыжъых, ау Тхъэр зыфаер зыгъэцакІэрэ цІыфыр егъашІэми щыІэшт.

Антихристос

¹⁸ Шъо, сибынхэм афэдэхэр, мыр аужырэ сыхъат дэдэр ары. Антихристосыр* къызэрэкІощтыр зэрэзэхэшъухы-

2:9 ышы – зы диным рыкІохэрэр зэкъошхэу мэхъух.

2:13 ублапІэм къыщегъэжъагъэу ЩыІэр – Исус Христос ары.

2:18 Антихристос – Христос ипый ары.

гъэм фэдэу, джы Антихристос Іаджи къэкІуагъэ. Арэуштэу аужырэ сыхъат дэдэр къызэрэсыгъэр тэшІэ. ¹⁹ А цІыфхэр тэ тхэкІыгъэх, ау ахэр тэ тщыщыгъэхэп. Сыда пІомэ ахэр тэ тщыщыгъэхэмэ, тадэжъ къанэщтыгъэх. Ау тэ тхэкІыгъэх, арэуштэуи ахэмэ ащыщэу зи тэ зэрэтщымыщыр нафэ хъугъэ.

²⁰ Ау Христос Ыпсэ ЛъапІэ къышъуфыригъэхыгъ, шъо зэкІэми шъыпкъагъэри шъошІэ. ²¹ Шъыпкъагъэр шъумышІэу сІозэ арэп тхылъ къызкІышъуфэстхырэр, ау шъошІэшъ ары. Шъыпкъагъэм зы пцІы къызэрэхэмыкІыштри шъошІэ. ²² Хэта адэ пцІы зыусырэр? Исус зэрэ—Христосыр зымыдэрэр ары. Ащ фэдэ цІыфыр ары Антихристосыр. Ты лъапІэри Къо лъапІэри ащ ыдэхэрэп. ²³ Хэти Къо лъапІэр зымыдэрэм ыгу Ты лъапІэри илъэп. Къо лъапІэр зыдэрэм ыгу Ты лъапІэри илъ.

²⁴ Арышъ, апэм къыщегъэжъагъэу зэхэшъухыгъэр шъугухэм арыжъугъэлъ зэпыт. Апэм къыщегъэжъагъэу зэхэшъухыгъэр шъугухэм арылъ зэпытмэ, Къо лъапІэри Ты лъапІэри шъугухэм арылъ зэпытыштых. ²⁵ Христос тыкъызэригъэгугъагъэр мыкІодыжъын щыІэныгъэр ары.

²⁶ Тхъэм игъогу шъо шъутезыгъэкІынэу ыуж итхэм яхылаагъэу мы Іофхэр къышъуфэсэтхых. ²⁷ Ау шъо Христос ежъ Ыпсэ ЛъапІэ къышъуфыригъэхыгъ, Ыпси шъугухэм арылъ зэпыт, зыгорэми зыгорэ шъуигъэшІэнэу шъуищыкІагъэп, сыда пІомэ Христос Ыпсэ ЛъапІэ Іоф пстэуми яхылаагъэу шъуегъашІэ. Ащ шъыпкъагъэ иІ, пцІы ащ зи хэлъэп. Ащ зэрэшъуигъэшІагъэм фэдэу, Христос шъугухэм арыжъугъэлъ зэпыт.

Тхъэм ибынхэр

²⁸ Арэуштэу, шъо, сибынхэм афэдэхэр, Христос дунаем къызыкІожъышт мафэр къэсыгъэу ежъыр къызылгъагъокІэ, ежъ ыпашъхъэ гушхоныгъэ щытиІэу, тымыукІытэжъыным пае, ежъыр шъугухэм арыжъугъэлъ зэпыт.

²⁹ Христос шъыпкъагъэр зэриІэр шъошІэшъ, хэти шъыпкъагъэр зыгъэцакІэрэри Тхъэм зэрибыныр шъошІэ.

ЯЩЭНЭРЭШЪХЪ

Ты лъаплэм шлүлэгъуныгъэшхоу къытфырилэм шъуегупшыс, «Шъо шъусибын», еЮ. Ежъ ибынхэуи тыщыт. Мы дунаем ицлыфхэм тызкламышлэрэр Ты лъаплэр зэрамышлагъэр ары. ²Силъаплэхэр, джы Тхьэм тырибын, тэ тызфэдэ хъуштыр джыри нафэу щытэп. Ау ар нафэ хъу зыхъуклэ, ежъым фэдэу тызэрэхъуштыр тэшлэ, сыда плэмэ ежъыр зэрэщытыр тлэгъушт. ³Хэти Христос шыгугъэу, арэуштэу зэрэхъуштыми шыгугъэу паплэрэ цлыфым ыгу егъэкъабзэ, Христос ыгу къабзэу зэрэщытым фэдэу.

⁴Хэти псэкЮд зышлэрэр Тхьэм иунашъо теклы, сыда плэмэ псэкЮдшлэныр унашъом теклыныр ары. ⁵Ау Христос типсэкЮдхэр ттырихынхэу къызэрэкЮагъэр шъо шъошлэ. Ежъыми псэкЮд зи хэлъэп. ⁶Хэти Христос зыгу илъ зэпытым псэкЮд ышлэу щыт зэпытыштэп. Ау хэти псэкЮд зышлэрэм Тхьэр шлошъхъуныгъэклэ ылэгъугъэп ыкли ышлагъэп.

⁷Шъо, сибынхэм афэдэхэр, зыми зыкъешъумыгъэгъапц. Шъыпкъагъэр зыгъэцаклэрэм шъыпкъагъэ ил, Христос шъыпкъагъэр зэрилэм фэдэу. ⁸ПсэкЮд зышлэрэр шэйтаным ибын, сыда плэмэ ублаплэм щегъэжъагъэу шэйтаным псэкЮд ешлэшъ ары. Тхьэм Ыкъо мы дунаем къызфэкЮагъэр шэйтаным илофхэр ыгъэкЮдынхэу ары. ⁹Хэти Тхьэм ибын хъугъэм псэкЮд ышлэу щыт зэпытыштэп, сыда плэмэ Тхьэм ащ ыгу къырилъхъагъэр ежъ Ыпсэ Лъаплэ ары, ари Тхьэм ибын ыгу илъ зэпытышт. Тхьэм Ыпсэ Лъаплэ псэкЮд ышлэн зэримылъэкырэм пае, Тхьэм ибын псэкЮд ышлэу щыт зэпытыштэп. ¹⁰Тхьэм ибынхэри шэйтаным ибынхэри зэрэзэхэбдзыштхэр мары: Хэти шъыпкъагъэр зымыгъэцаклэрэр Тхьэм ибынхэм ащыщэп, ащ фэдэуи хэти зышшлү зымылэгъурэр Тхьэм ибынхэм ащыщэп.

Шу шъузэрэлъэгъу

¹¹Апэм къыщегъэжъагъэу къэбарэу зэхэшъухыгъэр мыры: Шу шъузэрэлъэгъу. ¹²Шэйтаным ибынхэм

ащыщэу Каин* зыццэу зыш зыукIыгъэм фэдэу шъумыхъу. Ышы сыда зыкIуукIыгъэр? Ежъым ышIагъэхэр бзаджэхэу, ыш ышIагъэхэр шъыпкъэхэу щытыгъэхэти ары. ¹³Сшыхэр, мы дунаем ицIыфхэм шъуауджэгъумэ шъумыгъэшIагъо. ¹⁴Тшыхэр шIу зэрэтлъэгъухэрэм пае, лIэныгъэм тылэкIэкIи, щылэныгъэм тызэрэлэкIэхъагъэр тэшIэ. Зыш шIу зымылъэгъурэр лIэныгъэм ылэ илъ. ¹⁵Хэти зыш зыуджэгъурэр цIыф уклакIоу щыт. МыкIодыжъын щылэныгъэ цIыф уклакIом ыгу зэримылъыр шъо шъошIэ.

¹⁶Шулъэгъуныгъэр зыфэдэр тэзыгъашIэрэр мыры: Исус Христос ыпсэ тфитыгъ. Тэри тыпсэ тшыхэм афэттын фæе. ¹⁷Зыгорэм дунаем имылъку иIэу, ау щытми ыш шыкIагъэ иIэу зилъэгъукIэ, ыгу фигъэпытэмэ, Тхъэм ишIулъэгъуныгъэ сьдэуштэу ыгу илъын? ¹⁸Шъо, сибынхэм афэдэхэр, бзэмрэ гущылэмрэ язакъокIэ шIу тызэрэлъэгъумэ икъуштэп. ШлушIагъэхэмрэ шъыпкъагъэмрэкIэ шIу тызэрэлъэгъун фæе.

Тхъэм ыпашъхъэ гушхоныгъэ щытиIэныр

¹⁹Шу тызэрэлъэгъуныр ары шъыпкъагъэм тызэрэтетыр тэзыгъашIэрэри, ²⁰тыгухэм тагъэмысэ къэсми, Тхъэм ыпашъхъэ тыгухэр щызыгъэпсэфырэри. Сыда плэмэ Тхъэр тыгухэм анахъи нахъ ин ыкIи зэкIэри ешIэшъ ары.

²¹Арэуштэу силъапIэхэр, тыгухэм тамыгъэмысэмэ, гушхоныгъэкIэ Тхъэм пэгъунэгъу тэхъу. ²²Тхъэм иунашъохэри, ежъым Iофхэу игъоу ылъытэхэрэри зэрэдгъэцакIэхэрэм пае, тызкIэлъэлурэр къытеты. ²³Мары иунашъо: Ыкъо Исус Христос ыцIэкIэ шлошъхъуныгъэ зэрэтиIэни, Христос унашъо къызэрэтфишIыгъэм фэдэу,* шIу тызэрэзэрэлъэгъунри ары. ²⁴Тхъэм иунашъохэр зыгъэцакIэрэ цIыфым ыгу Тхъэр илъ зэпыт, а цIыфри Тхъэм ыгу илъ зэпыт. Тхъэр тыгу зэрилъ зэпытыр тэзыгъашIэрэр, ежъ Ыпсэ ЛъапIэу тыгухэм къарилъхъагъэр ары.

3:23 Христос унашъо къызэрэтфишIыгъэм фэдэу – еплъ Иуан 13:34; 15:12,17.

ЯПЛІЭНЭРЭШЪХЪ

Тхъэм Ыпсэ ЛъапІэрэ Антихристос ыпсэрэ

СилъапІэхэр, «Тхъэм Ыпсэ ЛъапІэ сыгу илъ», ылоу, хэти зыІорэр шъушІошъ шъумыгъэхъу, ау агухэм арылътыр Тхъэм Ыпсэ ЛъапІэ арымэ жъугъэунэфы, сыда пІомэ пегъымбар нэпцІ Іаджи дунаем къыщылъэгъуагъэх. ²Зы цІыф горэм Тхъэм Ыпсэ ЛъапІэ ыгу илъмэ, къэшъозыгъэшІэщтыр мары: Исус Христос дунаем цІыфэу къызэрэкІуагъэр хэтми зыдэрэм ыгу Тхъэм Ыпсэ ЛъапІэ илъ. ³Хэтми Исус Христос дунаем цІыфэу къызэрэкІуагъэр зымыдэрэми ыгу Тхъэм Ыпсэ ЛъапІэ илъэп. А цІыфым ыгу илътыр Антихристос ыпсэ ары. Ар къызэрэкІоштыр зэхэшъухыгъ. Джы ар дунаем къэкІогъах.

⁴Шъо, сибынхэм афэдэхэр, Тхъэм шъурибын, пегъымбар нэпцІхэми шъуатекІуагъ, сыда пІомэ псэу шъугухэм арылътыр псэу мы дунаем ицІыфхэм агухэм арылътым нахы нахъ ин. ⁵А пегъымбар нэпцІхэр мы дунаем ибыных. Арышъ, мы дунаем иІофхэм атегущыІэх, мы дунаем ицІыфхэри ахэмэ ядэлух. ⁶Ау тэ Тхъэм тырибын. ЦІыфэу Тхъэр зышІэрэр тэ къытэдэлү, ау Тхъэм ибынэу щымытыр тэ къытэдэлүрэп. Джары шъыпкъагъэм Ыпсэ зыгу илътыри, гъэпцІэныгъэм ыпсэ зыгу илътыри тэ-зыгъашІэрэр.

Тхъэр шІулъэгъуныгъэу щыт

⁷СилъапІэхэр, шІу тызэрэжъугъэлъэгъу, сыда пІомэ шІулъэгъуныгъэр Тхъэм ыдэжъ къекІышъ ары. Хэти шІулъэгъуныгъэ зыгу илътыр Тхъэм ибын ыкІи Тхъэр ешІэ. ⁸ШІулъэгъуныгъэ зыгу имылтым Тхъэр ышІэрэп, сыда пІомэ Тхъэр шІулъэгъуныгъэу щыт. ⁹Тхъэм шІу тызэрилъэгъурэр мырэуштэу къыгъэнэфагъ: Ежъ Ыкъо закъо щыІэныгъэ къытитыным пае, Тхъэм дунаем къыгъэкІуагъ. ¹⁰ШІулъэгъуныгъэу зыфасІорэр мыры: ШІулъэгъуныгъэу Тхъэм фытиІэр арэп, ау тэ Тхъэм шІу тилъэгъуи, типсэкІодхэр тфэзыпщыныжъырэ къурмэныпхъэ хъунэу ежъ Ыкъо къызэригъэкІуагъэр ары. ¹¹СилъапІэхэр, Тхъэм ащ фэдизэу шІу тызэрилъэгъугъэм пае, тэри

шлу тызэрэлъэгъун фæе. ¹² Зыми Тхьэр егъашлæми нæклæ ылъэгъугъæп, ау шлу тызэрэлъэгъумæ, Тхьэр тыгухæм арылъ зэпыт, ишлулъэгъуныгъи икъугъæу тыгухæм арылъ.

¹³ Тхьэм ыгу тызэрилъ зэпытри, ежъыр тыгухæм зэарылъ зэпытри тэзыгъашлæрэр Тхьэм ежъ Ыпсæ Лъапæу тыгухæм къарилъхъагъэр ары. ¹⁴ Ты лъапæм дунаем ицфыхæр мыклæдхæу къыгъэнæжъынхæм пае, ежъ Ыкъо къызэригъæкæуагъэр тлæгъугъæ ыкæи шыхъат тыфæхъу. ¹⁵ Исус Тхьэм Ыкъоу зэрæщытыр зыдэрæ цфыфым ыгу Тхьэр илъ зэпитышт, а цфыфри Тхьэм ыгу илъ зэпитышт. ¹⁶ Арæуштæу Тхьэм шлулъэгъуныгъæу къытфырилæр тшлагъæ, а шлулъэгъуныгъæми тыщæгугъы.

Тхьэр шлулъэгъуныгъæу щыт. Шлулъэгъуныгъэр зыгу илъ зэпыт цфыфыр Тхьэм ыгу илъ зэпитышт, Тхьæри а цфыфым ыгу илъ зэпитышт. ¹⁷ Ахърэт мафæм гушхоныгъæ тилæнæу Тхьэм ишлулъэгъуныгъæ икъугъæу тыгухæм арылъ, сыда плæмæ Христос зэрæщытым фæдæу, тæри мы дунаем тыщыщыт. ¹⁸ Тхьэм ишлулъэгъуныгъæ зыгу илъыр щынæрæп, шлулъэгъуныгъæу икъугъæми щынагъор хефыжъы. Щынагъор ахърэт мафæм икъын щæчыныгъæм епхыгъ. Шлулъэгъуныгъæ икъугъэр щынæрæ цфыфым ыгу илъæп.

¹⁹ Тхьэм ыпæ рапшлæу тæ шлу тызэрилъэгъугъæм пае, тæ тыгухæми шлулъэгъуныгъæ арылъ. ²⁰ Зыгорæм, «Тхьэр шлу сэлъэгъу», ело пæтми, ыш ыуджæгъумæ, ар пцфыус. Сыда плæмæ ышæу нæклæ ылъэгъугъэр шлу зымылъэгъурæм нæклæ ымылъэгъугъæ Тхьэр шлу ылъэгъун ылъæкæйыштæп. ²¹ Тхьэм мы унашъор къытфишыгъ: Тхьэр шлу зылъæгъурæм ыши шлу ылъэгъун фæе.

ЯТФЭНЭРЭШЪХЪ

Дунаем теклорэр шлошъхъуныгъэр ары

Хэтми Исус зэрæ—Христосымклæ шлошъхъуныгъæ зилæр Тхьэм ибын. Хэтми тыр шлу зылъæгъурæм ыкъуи шлу елъэгъу. ² Тхьэм ибынхæр шлу зэрæтлæгъухæрэр тэзыгъашлæрэр Тхьэр шлу зэрæтлæгъурæмрæ иунашъохæр зэрæдгъæцакæхæрæмрæ ары. ³ Тхьэр шлу тлæгъоу щытмæ, иунашъохæр дгъæцæклæштых. Иунашъохæри къынхæп. ⁴ Сыда плæмæ хэтми Тхьэм ибынæу щытыр дунаем ипсæклæдшлæн

Іофхэм атекІо. Дунаем ипсэкІодшІэн Іофхэм тызэрате-
кІуагъэр тишІошъхъуныгъэ ары. ⁵ Хэта дунаем текІорэр?
Исус Тхьэм Ыкъоу зэрэщытыр зышІошъ хъурэр ары ныІэп.

Къо лъапІэм ехьылІэгъэ шыхъатныгъэр

⁶ Исус Христос ары псырэ лъырэкІэ къэкІуагъэр. Псым*
изакъокІэ къэкІуагъэп, псырэ лъырэкІэ* нахъ. Тхьэм
Ыпсэ ЛъапІэ ары ар къэзыушыхъатырэр, сыда пІомэ
Тхьэм Ыпсэ ЛъапІэ ары шъыпкъагъэр. ⁷ Уашъом шыхъа
тэу щыхъухэрэр щы мэхъу: Ты лъапІэр, Тхьэм игущы-
Іэхэр, Тхьэм Ыпсэ ЛъапІэ. Ищыри зы мэхъух. ⁸ Чы-
лъэм шыхъатэу щыхъухэрэр щы мэхъу: Тхьэм Ыпсэ Лъа-
пІэ, псыр, лъыр; ищыми къаІорэр зэтефэ. ⁹ Цыфхэм яшы-
хъатныгъэ тэдэ, ау Тхьэм ишыхъатныгъэ нахъ ин, сыда
пІомэ ар Тхьэм шыхъатныгъэу ежъ Ыкъо фишІагъэр
ары. ¹⁰ Тхьэм ЫкъокІэ шІошъхъуныгъэ зиІэ цІыфым ыгу
шихъатныгъэр илъ. ТхьэмкІэ шІошъхъуныгъэ зимыІэ
цІыфым Тхьэр пцІыусэу ыІуагъэу мэхъу, сыда пІомэ
Тхьэм ежъ Ыкъо шыхъатныгъэу фишІагъэр ышІошъ
хъугъэпышъ ары. ¹¹ Шыхъатныгъэр мары: Тхьэм мыкІоды-
жъын щыІэныгъэ къытитыгъ, а мыкІодыжъын щыІэ-
ныгъэри Тхьэм ежъ Ыкъо тэ къытыригъэтыгъ. ¹² Къо
лъапІэр зыгу илъ цІыфым а щыІэныгъэр иІ. Къо лъапІэр
зыгу имылъым а щыІэныгъэр иІэп.

МыкІодыжъын щыІэныгъэр

¹³ Шъо, Тхьэм Ыкъо ыцІэкІэ шІошъхъуныгъэ зиІэхэм,
мыкІодыжъын щыІэныгъэ шъуиІэ зэрэхъугъэр шъушІэ-
ным пае, мы Іофхэр къышъуфэсэтхых. ¹⁴ Тхьэр зэрэфаем
тетэу зыгорэкІэ телъэІумэ, къызэрэтэдэІущтыр тэшІэшъ,
гушхоныгъэкІэ ежъым пэблагъэ тэхъу. ¹⁵ Сыд щыцкІи
телъэІумэ, къызэрэтэдэІущтыр тэшІэшъ, тызэрелъэІу-
гъэр тиІэ зэрэхъугъэр тэшІэ.

¹⁶ Ыш лІэныгъэ къызхэмыкІырэ псэкІод ышІэу зылъэ-
гъурэр Тхьэм ерэлъэІу, Тхьэми а тшы щыІэныгъэ къы-

5:6 псы – Исус псыкІэ къызыкІуагъэр умэхъэкІо Иуан ежъыр зиумэхъы-
гъэр ары.

5:6 лъы – Исус лъыкІэ къызыкІуагъэр къащым зытелІыхъагъэр ары.

ритышт – лІэныгъэ къызхэмыкІырэ псэкІод зышІагъэр ары зыфасІорэр. ЛІэныгъэ къызхэкІырэ псэкІодри щыІ. Ащ фэдэ псэкІодым пае Тхьэм ерэлъэІу сІорэп. ¹⁷ Къончагъэ пстэури псэкІод мэхъу, ау лІэныгъэ къызхэмыкІырэ псэкІоди щыІ.

¹⁸ Хэтми Тхьэм ибынэу щытым псэкІод ышІэ зэпытэу зэрэщымытыр тэшІэ; ау Тхьэм ибын зыфэсакъыжъы,* шэйтани ащ къынэсыштэп. ¹⁹ Тэ Тхьэм тызэрибыныр тэшІэ, дунаер зэкІэ шэйтаным ыІэ зэрилъыри тэшІэ. ²⁰ Тхьэм Ыкъо къакІуи, Тхьэ шъыпкъэр тшІэнэу зэхэшІыкІыныгъэ къызэрэтитыгъэр тэшІэ. Шъыпкъагъэ ЗиІэр тыгухэм арылъ – Тхьэм Ыкъоу Исус Христос ары. Ар Тхьэ шъыпкъэу щыт, цІыфхэм мыкІодыжъын щыІэныгъэ язытырэр ежъыри ары.

²¹ Шъо, сибынхэм афэдэхэр, тхьэ нэпцІхэм защышъуухъум. Амин.



АПОСТОЛ ИУАН ЯТІОНЭРЭ ТХЫЛЪЭУ ЫТХЫГЪЭР

Шуфэс ехыныр

Сэ чылыс зэлукІэм инахыжъхэм сашыщэу,* Тхъэм о къыхихыгъэ гощэ лъапІэу ыкІи уибынхэу* шъыпкъагъэкІэ шІу слъэгъухэрэм мы тхылъыр къышъуфэсэтхы. Шъо шІу шъузылъэгъурэр сэ сизакъоп, шъыпкъагъэр зэзыгъэшІэгъэ пстэуми шІу шъуалъэгъу.² Шъыпкъагъэу тыгухэм арылъэу, егъашІэми илъыщтым къыхэкІыкІэ шъо шІу шъутэлъэгъу.

³Тхъэу Ты лъапІэмрэ Ты лъапІэм Ыкъоу Зиусхъанэу Исус Христосрэ тэ шъыпкъагъэр зышІэхэрэми шІу зэрэлъэгъухэрэми анэшІу къытцафэщт, гукІэгъуныгъэшхуи къытфашІыщт, гупсэфыныгъи къытатыщт.

Шъыпкъагъэмрэ шІулъэгъуныгъэмрэ

⁴Ты лъапІэм къытфишІыгъэ унашъом фэдэу, уибынхэм ащыщэу куп шъыпкъагъэм тетэу зекІохэу зысэлъэгъум, лъэшэу сыгушІуагъ. ⁵Джы гощэ лъапІ, сыо-

1 Сэ чылыс зэлукІэм инахыжъхэм сашыщэу – еплъ Якъубэ 5:14.

1 о гощэ лъапІэмрэ уибынхэмрэ – чылыс зэлукІэмрэ чылыс зэлукІэм щыщхэмрэ арын фае.

лъэIу: ШIу тызэрэжъугъэлъэгъу. Ар унэшъуакIэм фэдэу къыпфэстхырэп, ар апэм къыщегъэжъагъэу тигъэ унашъоу щыт. ⁶ШIулъэгъуныгъэу зыфасIорэр Тхъэм иунашъохэм татетэу тызекIоныр ары. Апэм къыщегъэжъагъэу зэхэшъухыгъэ унашъор шIулъэгъуныгъэм шъутетэу шъузэрэзекIорэр ары.

⁷Исус Христос дунаем цIыфэу къызэрэкIуагъэр зымыдэрэ цIыфыбэу нэмыкI цIыфхэр зыгъапцIэхэрэр дунаем къыщылъэгъуагъэх. Ащ фэдэ цIыфхэр гъэпцIакIохэу ыкIи Антихристосхэу щытых. ⁸Ioфэу къэжъугъэхъагъэр шъумыгъэкIодэу, шъуиIэхьшIу икъугъэу жъугъотыжъыным пае, шъузфэсакъыжъ. ⁹Хэти Христос тигъэшIэгъэ Ioфхэм атемыт зэпытэу, атекIырэ цIыфым ыгу Тхъэр илъэп, ау Христос тигъэшIэгъэ Ioфхэм атет зэпытым ыгу Ты лъапIэри Къо лъапIэри илъых. ¹⁰Шъуадэжъ зыгорэ къакIoу, Исус тигъэшIэгъэ Ioфхэм атемытэу шъуигъашIэмэ, ар шъуиунэ къишъумыгъахъ, шIуфэси ешъумых. ¹¹Сыда пIомэ ащ шIуфэс езыхырэр ащ ибзэджэшIагъэхэмкIи игъусэу щыт.

Аужырэ шIуфэс гущылэхэр

¹²Джыри къышъуфэстхынэу сиIэр бэ, ау тхылъыпIэрэ мэрчэп къамзийрэкIэ стхынэу сыфаеп. Ау тигушIуагъо икъугъэу хъуным пае, шъуадэжъ сыкъэкIонышъ, тыздэтIысэу тыздэгущылэным сыщэгугъы.

¹³Пшыпхъоу Тхъэм къыхихыгъэм ибынхэм* шIуфэс къыуахыжъы. Амин.

13 Пшыпхъоу Тхъэм къыхихыгъэм ибынхэр – мы тхылъыр зытхыгъэр чылыс зэлукIэу зыщыщым ицIыфхэр арын фае.



АПОСТОЛ ИУАН ЯЩЭНЭРЭ ТХЫЛЪЭУ ЫТХЫГЪЭР

Шуфэс ехыныр

Сэ чылыс зэлукIэм инахыжъхэм сащыщэу,* о Гай лъапIэу шъыпкъагъэкIэ шлу слъэгъурэм мы тхылъыр къыпфэсэтхы.

² СилъапI, упсаоу, пстэумкIи утхъэжъэу ущылэнэу Тхъэм селъэу, угурэ упсэрэ зэрэпсэфырэм фэдэу. ³ Сыда пIомэ тшы куп заулэ къакIуи, о уишъыпкъагъэ тегущылэхэзэ, шъыпкъагъэм тетэу узэрэзекIорэр къызаушыхъатым, лъэшэу сыгушлуагъ. ⁴ Сибынхэр шъыпкъагъэм тетхэу зэрэзекIохэрэр зызэхэсхыкIэ, ащ нахы нахь гушлогъошхо зи сиIэп.

⁵ СилъапI, тшихэр хымэхэу щытхэ пэтми, шлоу афапшIэрэмкIэ шъыпкъагъэ уиIэу озекIо. ⁶ Ахэмэ чылыс зэлукIэм ыпашъхъэ уишлулъэгъуныгъэ къыщыфаушыхъатыгъ. Тхъэм ыгу зэрелурэм тетэу, ягъогукIэ ахэмэ IэпыIэгъу уафэхъумэ, шлу пшIагъэу мэхъу. ⁷ Сыда пIомэ а тшихэм шлошъхъуныгъэ зимылэхэм IэпыIэгъу зи къаламышэу, Христос ыщIэ пае гъогум техъагъэх. ⁸ Арышъ, ащ фэдэ цIыфхэм IэпыIэгъу тафэхъун фае, Iофэу шъыпкъагъэм фашIэрэмкIэ гъусэ тафэхъуным пае.

1 Сэ чылыс зэлукIэм инахыжъхэм сащыщэу – еплъ Якъубэ 5:14.

Диотрефрэ Димитрыйрэ

⁹ Чылыс зэлукІэм тхылъ фэстхыгъ, ау Диотрефэу ахэмэ пащэу афэхъунэу фаем тидэрэп. ¹⁰ Арышъ, сыкъызы-кІокІэ, Іофхэу ащ ышІэхэрэр къэзгъэнэфэщтых, гущыІэ ІаехэмкІэ къызэрэттегущыІэрэр ары. Ащи къыщымыуцоу тшыхэр ригъэблагъэхэрэп, езыгъэблэгъэнхэу фаехэми афимыдэу апэуцу, чылыс зэлукІэми чІефыжъых.

¹¹ СилъапІ, ер зышІэрэм илгъэужхэм шъуарымыкІоу, шІугъэ зышІэрэм илгъэужхэм шъуарыкІо. ШІугъэ зышІэрэр Тхъэм ибын. Ер зышІэрэм шІошъхъуныгъэкІэ Тхъэр ылгъэгъугъэп. ¹² ЦІыф пстэури Димитрый шІукІэ шыхъат къыфэхъух, ежъ шъыпкъагъэри шІукІэ ащ шыхъат фэхъу. Тэри шІукІэ шыхъат тыфэхъу, тишыхъатныгъи зэрэшъыпкъэр ошІэ.

Аужырэ шІуфэс гущыІэхэр

¹³ Къыпфэстхынэу сиІэр бэ, ау джы къэлэмрэ мэрчэп къамзыйрэкІэ къыпфэстхынэу сыфаеп. ¹⁴ ШІэхэу услгъэунышъ, тызэдэтІысэу тызэдэгущыІэным сыщэгугъы.

¹⁵ Гупсэфыныгъэ уиІэу опсэу. МыщкІэ щыІэ ныбджэгъухэми шІуфэс къыуахыжъы. МодэкІэ щыІэ ныбджэгъухэм ацІэкІи шІуфэс сфяхыжъи, аІапэ сфэубытыжъ. Амин.



АПОСТОЛ ИУДЭ ТХЫЛЪЭУ ЫТХЫГЪЭР

Шуфэс ехыныр

Сэ сы Иудэ, Исус Христос сыфэлажъэ, Якъуби* сыриш.
Шъо, Тхъэу Ты лъапІэм ибынхэм ащыщ хъунхэу
къызэджагъэхэу, зыгу ыгъэкъабзэхэу, Исус Христос
къыухъумэхэрэм, мы тхылъыр къышъуфэсэтхы.

²Тхъэм гукІэгъуныгъэшхо къышъуферэшІ зэпыт, гупсэ-
фыныгъэшхуи шІулъэгъуныгъэшхуи къышъуерэт зэпыт.

Дин гъэсэкІо нэпцІхэр

(2. Пет. 2:1-17)

³СилъапІэхэр, шъори тэри тымыкІодэу Тхъэм тыкты-
зэригъэнэжъыгъэм ехылІагъэу къышъуфэстхынэу лъэ-
шэу сыфэягъ. Ау етІанэ шІошъхъуныгъэу Тхъэм ицІыф
лъапІэхэм аІэ зэ къырилъхъагъэм пытэу шъутетынэу
сышъолъэІуным пае, къышъуфэстхын фаеу слъытагъэ.

⁴Сыда пІомэ цІыф заулэм шъумышІахэу зыкъышъуха-

1 Якъубэ – Ерусалим шыІэ чылыс зэІукІэм итхъаматэхэм ащыщыгъэр
арыщтын. Еплъ Апостол. 15:13; Гал. 1:19.

гъэкIокIагъ. Тхъэм ахэр зэригъэмысэштхэр игушыIэ тхыгъэхэм бэшIагъэу арыт. Тхъэм ишынагъо ахэмэ агухэм арылъэп. Ти Тхъэ ынэшIу цIыфхэм къызэрацифэрэм икъэбар мыхъомышIэ псэукIэм зыратынэу ушъхьагъу ашIы. Типащэу ыкIи ти Зиусхъан закъоу Исус Христосыр адэрэп.

⁵Мыр шъушIэ пэтми, шъугу къэзгъэкIыжьи́нэу сыфай: Зиусхъаным ежъ ылъэпкъ Мысыр хэгъэгум къырищыжьи, мыкIодэу къыгъэнэжьи́гъэ пэтми, шIошъхъуныгъэ зимыIэхэр ащ нэужым ыгъэкIодыгъэх*. ⁶МэлэIичхэу зитетыгъо зыщыряIэ чIыпIэр къэзыгъэнагъэхэу, Тхъэм къафигъэнэфэгъэ чIыпIэм икIыгъэхэр Тхъэм цIыфхэм хьыкум зыщатришIыхьашт мэфэшхом нэсыфэ, егъашIэм мыкIодыжьи́н Iэхъу-лгъэхъухэр ателгъхэу шIункIыгъэм хегъэтых. ⁷Ащ фэдэу къалэхэу Содомрэ Гоморрэрэ* яцIыфхэмрэ а къалэхэм яIэгъо-благъохэм арыт къалэхэм яцIыфхэмрэ зинэри, цIыфмэ амышIэпхъэ емыкIу Iофхэри ашIэщтыгъэх. Ныбжьи мыхухьжьи́н машIом икъи́нышхо Тхъэм ахэмэ аригъэщэчэу, ахэмэ ягъогу тырымыкIоным пае, ахэр шапхъэ къытфишIыгъ.

⁸Ащ фэдэу мы цIыфхэм пкIыхьапIэхэу алгъэгъухэрэм апае, апкъыхэр аушIоих; тетыгъо зиIэхэр адэхэрэп, уашъом щытхъушхо щызиIэхэми яхъоных. ⁹Апэрэ мэлэIичхэу Михаилымрэ шэйтанымрэ пегъымбар Мусэ ихьадэ зэтырахы зэхъум, Михаил шэйтаным хъонэн гушыIэкIэ ыгъэмысэ́нэу тегушхуагъэп, «Зиусхъаным къыпферэмыд!» ыIуи, риIуагъэ ныIэп. ¹⁰А цIыфхэм зи зэхамышIыкIырэ Iофхэми яхъоных; ау акъыл зимыIэ хьакIэ-къуакIэхэм ящытыкIэ игъогукIэ Iофхэр зэрэзэхашIыкIхэрэм фэдэу, а цIыфхэм Iофхэу зэхашIыкIхэрэр ары ахэр зыгъэунэхъухэрэр.

¹¹Ахэр сыхъатмыгъо ежъагъэх, сыда пIомэ ахэр Каин* игъогу техьагъэх, Валаами* зэрэзекIуагъэм фэдэу, ахэми ахъщэм пае бзэджагъэ ашIэ, Корей* фэдэу якъаигъагъэ́кIэ мэунэхъух.

5 Мысыр хэгъэгум къырищыжьи, мыкIодэу къыгъэнэжьи́гъэ пэтми, ыгъэкIодыгъэх – еплъ Пегъымбар Мусэ ятIонэрэ тхылгъэу ытхыгъэм 12:51; яплIэнэрэ тхылгъэу ытхыгъэм 14:26–38.

7 къалэхэу Содомрэ Гоморрэрэ – еплъ Пегъымбар Мусэ апэрэ тхылгъэу ытхыгъэм 19:1–24.

11 Каин – еплъ Пегъымбар Мусэ апэрэ тхылгъэу ытхыгъэм 4:3–8.

11 Валаам – еплъ Пегъымбар Мусэ яплIэнэрэ тхылгъэу ытхыгъэм 22:1–35.

11 Корей – еплъ Пегъымбар Мусэ яплIэнэрэ тхылгъэу ытхыгъэм 16:1–35.

¹² ШъузызэдашхэкIэ, ащ фэдэ цIыфхэр шъоркIэ укIы-тагъо мэхъух: къыжъудашхэзэ, мыукIытэхэу загъэшхэ-кIын алъэкIырэп. Ахэр жьыбгъэм зэрифэхэу, псы къыз-хэмыкIырэ пщэхэм афэдэх. Бжыхъэм зи къызпымыкIэхэу, зылъапсэ ратхъыжъыгъэхэу, тIо лIэгъэ чъыгхэр ары зы-фэдэхэр. ¹³ Хыорышхохэу зишIой дэзыдзыехэрэм афэ-дэх, жъогъо гъошагъэхэу, шIункIыгъэм икуупIэ егъашIэм Тхъэм зыфигъэнэфагъэхэм афэдэхэу щытых.

¹⁴ Енохоу Адэм зыцIэм къытехъукIыгъэ цIыфхэм ащы-щэу яхэнэрэм ыгу Тхъэм ежъ игущыIэхэу къырилтхьагъэ-хэр къыIохэзэ, а цIыфхэм яхьылIагъэу мышц фэдэу къы-Iуагъ: «ШъукъэдаIу, пчъагъэ зимылэ мэлэIич лъаплэхэр игъусэхэу Зиусхъаныр къэкIощт. ¹⁵ КъызфэкIощтыр цIыф пстэуми хьыкум атришIыхъанэуи ары, ахэмэ ащыщхэу Тхъэм ищынагъо зыгу имылъ пстэуми ямысэгъэ пстэури аригъэлъэгъунэуи ары. Тхъэм ищынагъо агухэм арымы-лъэу, бзэджагъэ Iофхэу ашIэгъэ пстэумэ апайй, гущыIэ пхъашэхэу Зиусхъаным ехьылIагъэу алогъэ пстэуми апайй мысэ зэрэхъугъэхэр а псэкIодышIэ цIыфхэу Тхъэм ищы-нагъо зыгу имылъхэм аригъэлъэгъушт. ¹⁶ Ахэр зыкIи мы-разэхэу мэтхъаусыхэ зэпытых. Яхъопсэныгъэ Iаехэм къы-ращэкIхэу мэзекIох. Ажэхэм гущыIэ пэгагъэхэм анэмыкI къадэкIырэп. ЦIыфхэм яшIуагъэ ежъхэм зэрагъэкIы-жъыным пае, ащэтхъужьых.

Теубытэныгъэ зижъугъаI

¹⁷ Ау шъо, силъаплэхэр, ти Зиусхъанэу Исус Христос иапостолхэм* Iофхэу къэхъунхэу къаIощтыгъэхэр шъугу къэжъугъэкIыжъых. ¹⁸ КъышъуаIощтыгъэр мыры: «Мы дунаем иаужьыпкъэрэ уахътэ кIэнэкIакIохэу зихъопсэ-ныгъэ Iае мыкъабзэхэм къыращэкIхэу зекIохэрэр къэ-лъэгъоштых». ¹⁹ Ащ фэдэ цIыфхэр ары шъузэгурзымы-гъаIохэрэр. Ахэмэ ящытыкIэ къырищэкIхэу зэрэщытым фэдэу мэзекIох, Тхъэм Ыпсэ ЛъаплIи агухэм арылъэп.

²⁰ Ау шъо, силъаплэхэр, гурэ псэрэкIэ нахь лъэкIыны-гъэ зыфэжъугъотыжъэу, шъуишIошъхъуныгъэ лъэплэ

17 апостолхэр – ыпэ рапшIэу апостолхэкIэ зэджагъэхэр апэрэ нэбгырэ пшIыкIутIоу Исус игъогу рыкIохэрэр ары. ЕтIанэ нэмыкIрэ цIыфхэу Паул фэдэу, Исус мы дунаем зытетым, игъогу рыкIохэрэм ащыщхэу щымылагъэхэу, етIанэ игъогу техьагъэхэми апостолхэкIэ яджэхэу хъу-гъэ.

дэдэм ишъыпкъагъэ шъузэрэтетыщтым ыуж шъуит. Тхъэм Ыпсэ ЛъапІэ илъэкІыныгъэкІи Тхъэм шъуелъэІу.
²¹ Ти Зиусхъанэу Исус Христос гукІэгъу къышъуфишІынышъ, мыкІодыжъын щыІэныгъэ къызэрэшъуитыщтым шъупаплъэзэ, Тхъэм ишІулъэгъуныгъэ зыхэшъумыгъэн.
²² ЗэхэшІыкІыныгъэ зижъугъаІэзэ, цІыфхэу тишІошъхъуныгъэ ехъырэхъышэхэрэм гукІэгъу афэшъушІ. ²³ НэмыкІхэри машІом къыхэшъущыжъхи,* мыкІодхэу къэжъугъэнэжъых. ЕтІанэ нэмыкІ цІыфхэми щынэкІэ гукІэгъу афэшъушІ.* Апкъымэ агъэушІоигъэ щыгъынхэми защыжъудзый.

Тхъэм щытхъу фэтэжъугъэшІ

²⁴ Игъогу шъутекІыным Тхъэм шъуациухъумэн ылъэкІыщт, лажыи зи шъуимыІэу, гушІогъошхуи шъухэлъэу, щытхъушхо ЗиІэм ыпашъхъэ шъуригъэуцон ылъэкІыщт.
²⁵ Тхъэ закъоу тымыкІодэу, Исус Христос тыкъезыгъэгъэнэжъыгъэм щытхъушхори, иныгъэри, лъэкІыныгъэшхори, тетыгъошхори иех, лъэхъан пстэумэ апэуи, джыри, егъашІэми. Амин.

23 НэмыкІхэри машІом къыхэшъущыжъхи – шъуащыщхэу нэмыкІхэри джэхънэм машІом хэфэнхэу щытхэр мыкІодхэу къэжъугъэнэжъых.

23 нэмыкІ цІыфхэми щынэкІэ гукІэгъу афэшъушІ – ахэмэ яшІоигъэ шъухамыгъэфэным пае, шъузфэсакъыжъ.



АПОСТОЛ ПАУЛ ШЮШЪХЪУНЫГЪЭ ЗИІЭХЭУ РИМ КЪЭЛЭШХОМ ДЭСХЭМ ТХЫЛЪЭУ АФИТХЫГЪЭР

АПЭРЭШЪХЪ

Шуфэс ехыныр

Сэ сы Паул, Исус Христос сыфэлажъэ. Христос иапо-
стол* сыхъунэу Тхьэр кыысаджи, ежъым ыдэжъ кыиклырэ
къэбарышлур* згъэлунэу сигъэнэфагъ. ² А къэбарышлур
ипегъымбархэм ажэклэ Тхьэм цыфхэр ыгъэгугъагъэх,
игущылэ тхыгъэ лъаплэхэм* зэрарытым фэдэу. ³ А къэ-
барышлур Ыкьо ехылагъ. Ар цыфэу къэхъугъэу, па-
чъыхъэ Даутэ кыитехъуклыгъэ цыфхэм ащыщыгъ. ⁴ Исус

1:1 апостол – нэмыкл цыф горэм ыцлэклэ гущылэнэуи Ioф ышлэнэуи
фитыныгъэ зилэр ары.

1:1 къэбарышлур – Исус Христос ехыллэгъэ къэбарышлур ары. Тхьэм
пегъымбархэм ажэклэ цыфхэр кыызэригъэгугъэгъэ Ioфхэр кыыгъэшты-
пкъэжъхэзэ ыгъэхъугъэх, арэуштэуи цыфхэр мыклодхэу кыызэригъэ-
нэжъынхэ гъогу афишлыгъ.

1:2 Тхьэм игущылэ тхыгъэ лъаплэхэр – мыщ дэжъым ащ кыиклырэр
джуртхэм ятхылъ лъаплэхэр ары.

лагъэхэм кыызэрахэтэджыкыжыгъэмкІэ Тхьэм Ыпсэ ЛъапІэ ар Тхьэм зэри-Къор лъэкІыныгъэкІэ кыыгъэнэфагъ. Ежыр ары Исус Христосэу ти Зиусхьаныр. ⁵Тхьэм Христос ынэшІу сэ кыысщыригъафи, Христос ыцІэкІэ лъэпкъ пстэуми шІошъхъуныгъэ яІэ згъэхъоу, ежыым езгъэдэлунхэм пае, апостолэу сигъэнэфагъ. ⁶Шъори ахэмэ шъуащыщ, Исус Христос шъори ибынхэм ащыщ шъухъунэу кыышъоджагъ.

⁷Шъо, Рим* къэлэшхом дэсхэу, Тхьэм шІу ылъэгъухэу, ицІыф лъапІэхэм ащыщ хъунхэу кыызэджагъэхэм, мы тхылгыр кыышъуфэсэтхы.

Тхьэу Тятэ лъапІэмрэ Зиусхьанэу Исус Христосрэ анэшІу кыышъуцарэфи, гупсэфыныгъэ кыышъуарэт.

Паул Рим къэлэшхом кІонэу зэрэфэягъэр

⁸Ыпэ рапшІэу шъуишІошъхъуныгъэ икъэбар дунаем тыдэкІи цІыфхэм зэрэщагъэлурэм пае, Исус Христос ыцІэкІэ шъо пстэуми пае Тхьэм щытхъу фэсэшІы, ⁹сыда пІомэ Тхьэу Зыкъо ехылІэгъэ къэбарышІур згъэлүзэ, сыгу етыгъэу сызфэлажъэрэ Тхьэр сиыхъат. Ащ селъэлү зыхъукІэ, сыдигъуи зэпымыоу шъуигугъу зэрэсшІырэмкІэ ар сиыхъат. ¹⁰Тхьэм ыІомэ шъуадэжъ аужыпкъэм сыкъэкІонэу кыыздэхъункІэ селъэлү.

¹¹Сыда пІомэ Тхьэм Ыпсэ ЛъапІэ ыдэжъ кыикІэу, шъугухэр зыгъэпытэн шІугъэ горэ шъозгъэгъотыным пае, шъуслъэгъунэу инэу сшІоигъу. ¹²А зы шІошъхъуныгъэу тиІэмкІэ тызэрэгъэгушхоныр ары зыфасІорэр. ¹³Шъуадэжъ сыкъэкІонэу бэрэ сыгу зэрэхэлъыгъэр шъушІэн фае, сшыхэр, ау джы нэсыфэ пэрыхъу горэ кыысфэхъущтыгъ. НэмыкІ лъэпкъхэм адэжъ шІугъэ кыызхэкІырэ Іоф зэрэщысшІагъэм фэдэу, шъуадэжъи Іоф щысшІэнэу сыфай.

¹⁴Урымхэми, нэмыкІ лъэпкъхэми, зэхэшІыкІыныгъэ зиІэхэми, зимыІэхэми пшъэрылъ афысиІ. ¹⁵Джары шъо Рим къэлэшхом дэсхэм къэбарышІур шъозгъэлунэу инэу зыкІысшІоигъор.

Къэбарышлум лъэкIыныгъэу хэлъыр

¹⁶ Христос ехьылIэгъэ къэбарышлум сытеукIытыхъэрэп, сыда пIомэ къэбарышлур ары Тхьэм илъэкIыныгъэу хэти шIошъхъуныгъэ зилэр мыкIодэу къэзыгъэнэжьырэр, апэу джуртыр етIанэ мыджуртыр. ¹⁷ Сыда пIомэ Тхьэм ежъым ыдэжъкIэ цIыфым шъыпкъагъэ иIэу зэрилъытэрэ гъогур къэбарышлум къегъэнафэ. Ыпэ кыщегъэжъагъэу ыкIэ нэс а Iофыр зэрэхъурэр шIошъхъуныгъэм игъогукIэ ары, Тхьэм игущылэ тхыгъэхэм зэрарытым фэдэу,* «ШIошъхъуныгъэ зэрилэм пае, Тхьэм ыдэжъкIэ шъыпкъагъэ зилэр псэущт».

Цыф пстэуми Тхьэм ыдэжъкIэ лажьэу яIэр

¹⁸ Тхьэм ищынагъо цIыфхэм агухэм зэрарымылъым пайй, ябзэджагъэ пстэуми апайй игубжэу уашъом къехырэр Тхьэм къегъэнафэ, сыда пIомэ ябзэджагъэкIэ шъыпкъагъэр агъэбылтъынэу ыуж итых. ¹⁹ Тхьэм ехьылIагъэу цIыфмэ ашIэшъущтыр ахэмкIэ нафэ, Тхьэм ар къафигъэнэфагъ. ²⁰ Сыда пIомэ Тхьэм дунаер кызигъэхъугъэм щегъэжъагъэу, ежъ ищытыкIэу амылъэгъушъурэм Тхьэм кыгъэхъугъэхэмкIэ цIыфхэм нафэу гу лъатэн алъэкIы. ИщытыкIэ амылъэгъушъоу зыфасIорэр илъэкIыныгъэшхоу мыкIодыжъыщтри ары, ежъыр Тхьэу зэрэщытри ары. Арышъ, цIыфхэм зызэрагъэхьен зи щылэп.

²¹ Тхьэр ашIагъэ пэтми, Тхьэм фэшъуашэу лъытэныгъи щытхъушхуи фашIыгъэп. Ау ягупшысэхэр хъаулыеу хъугъэх, агухэу зэхэшIыкIыныгъэ зимыIэхэри шIункIы хъугъэх. ²² ЗэхэшIыкIыныгъэ яIэу зашIошIыжъэу, зэхэшIыкIыныгъэ ямыIэу хъугъэх. ²³ Цыфхэм щытхъушхо зилэ Тхьэу мыкIодыжъыщтыр амыгъэлъапIэу щытыгъэх. Тхьэм фагъадэхэу, ежъхэм алэкIэ ашIыгъэ шъо теплэхэу кIодыжъыщт цIыфхэм, бзыухэм, лъэкъуиплIкIэ зекIохэрэм, ныбэкIэ цуахъохэрэм афэдэхэр тхьэпIалъэу агъэлъэпIагъэх.

²⁴ Арышъ, ахэмэ агухэр Iоф мыхъунхэм акIэхъопсхэу, апкъыхэмкIэ мыхъун зэрашIэжъынэу, шIоигъэм хэтхэу Тхьэм кыгъэнагъэх. ²⁵ Тхьэм ишъыпкъагъэ ычIыпIэ

1:17 Тхьэм игущылэ тхыгъэхэм зэрарытым фэдэу – еплъ Пегъымбар Аввакум тхылъэу ытхыгъэм 2:4.

пцЫр рагъэуцуагъ. Тхьэу зэкIэ къэзыгъэхъугъэр амыгъэлъапIэу ыкIи фэмылажъэхэу, Тхьэм къыгъэхъугъэхэр агъэлъэпIагъэх, ахэми афэлэжъагъэх. Ежъ Тхьэм мыкIодыжъын щытхъушхор ий. Амин.

²⁶ Арышъ, агу зыкIэхъопсырэ Iоф мыхъунхэм апылтынхэу Тхьэм ахэр къыгъэнагъэх. Ябзылфыгъэхэри зэрэщытын фаем текIыхи, зым адрэм мыхъун ришIэжъыгъ. ²⁷ Ащ фэдэу хъульфыгъэхэри зэрэщытын фаем текIыхи, яшъузхэм якIолIэжъыныр ханэжъи, зы лЫр адрэ лЫм кIэхъопс хъугъэ. Арэуштэу хъульфыгъэхэми мыхъун зэрашIэжъи, апкъыхэмкIэ язекIокIэ емыкIу ифэшъуашэ агъотыжъыгъ.

²⁸ Ащ нэмыкIэу Тхьэр ашIэнэу зэрамыдагъэм пае, емыкIу Iофхэр ашIэнхэу акъыл къуанчэр яIэу Тхьэм къыгъэнагъэх. ²⁹ Мыштыпкъэгъэ пстэури, зинэ пстэури, тхьагъэпцЫгъэ пстэури, нэйпсыягъэ пстэури, бзэджагъэ пстэури агухэм арызы хъугъэ. Шъугъонри, цЫф укIынри, зэщыхъанри, пцЫ усыни, уджэгъунри агухэм арылъ зэпытых. ³⁰ Ахэр бзэгухъэх, цЫфхэм IэягъэкIэ атегущыIэх, Тхьэр ауджэгъу, цЫфхэм агу хагъэкIы, зыщэтхъужъых, загъэпагэ, бзэджагъэхэр къаугупшысых, ятэ-янэхэми афэIорышIэхэрэп. ³¹ ЗэхэшIыкIыныгъэ яIэп, ягущыIэхэр агъэцакIэхэрэп, гуфэбагъи яIэп, зэшIужъыныгъэри гукIэгъуныгъэри зыфэдэхэр ашIэрэп. ³² А цЫфхэм Тхьэм иунэшъо зафэр ашIэ, ащ фэдэ Iофхэр зышIэхэрэм укI зэрафэшъуашэр. Ау щытми, ежъхэм ащ фэдэхэр зэрашIэхэрэм имызакъоу, а Iофхэр зышIэхэрэри адэх.

ЯТИОНЭРЭШЪХЪ

Тхьэм цЫфхэм хыкум зэратришIыхъэрэр зафэ

О хэт ущыщми, нэмыкI зыгорэ бгъэмысэмэ, зызэрыбгъэхыйжъын зи щыIэп. Ар зэрэбгъэмысэрэмкIэ о зыогъэмысэжъы, сыда пIомэ адрэр зэрыбгъэмысэрэ Iофхэр ори ошIэх. ² Ащ фэдэ Iофхэр зышIэхэрэм Тхьэм шъыпкъагъэм тетэу хыкум зэратришIыхъащтыр тэшIэ. ³ Ау а Iофхэр зышIэхэрэр о бгъэмысэхэу щыт пэтми, ори ахэмэ ашIагъэм фэдэу пшIэу, Тхьэм ихыкум къыптримышIыхъанэу огугъа? ⁴ Хъауми Тхьэм ишIугъэшхо, игу-

шъэбэгъэшхо, ищыІэгъэшхо зэмыпэсхэу ара? Тхьэм ишІугъэшхоклэ уипсэкІодхэм уафыклэгъожьынэу игъо къызэрэпфигъафэрэр къыбгурыІорэба?

⁵ Ау уигуркъагъэкІи, угукІэ уипсэкІодхэм узэрафыклэмыгъожьырэмкІи мафэу Тхьэм игубжырэ ихыкум зафэрэ къызылгъэщтым дэжъ Тхьэм губжэу къыптырилгъащтым хэогъахъо. ⁶ Тхьэм хэти Іофхэу ышІагъэхэмяфэшъуашэ ригъэгъотыжыщт. ⁷ ШІушІэным ыуж имыкІхэу, щытхъушхом, лъытэныгъэшхом, мылІэныгъэм ауж итхэм мыкІодыжьын щыІэныгъэ аритыщт. ⁸ Ау цІыфхэу зызыгъэкъаигъэхэу, шъыпкъагъэм фэмыІорышІэхэу, бзэджагъэм зезытхэрэм Тхьэм игубжышхо къалгыгъэсыщт. ⁹ Тхьэм хэти бзэджагъэ зышІэрэм гузэжъогъурэ гухэкІыгъорэ къылгыгъэсыщт, апэу джуртым етІанэ мыджуртым. ¹⁰ Ау Тхьэм хэтэуи шІу зышІэрэм щытхъу, лъытэныгъэ, гупсэфыныгъэ къылгыгъэсыщт, апэу джуртым етІанэ мыджуртым. ¹¹ Сыда пІомэ Тхьэр цІыфхэм ятеплгъэ емыплгъэу, цІыф пстэури изэфэдэхэу щытых.

¹² Пегъымбар Мусэ и Тэурат хабзэ зимыІэхэу, псэкІод зышІэгъэ цІыф пстэуми Тэурат хабзэр ямыІагъэ пэтми, кІодыжыщтых. Тэурат хабзэм ыІэчІэгъ чІэтхэу, псэкІод зышІэгъэ цІыф пстэури Тэурат хабзэм тетэу Тхьэм ыгъэмысэщтых. ¹³ Сыда пІомэ Тэурат хабзэм итхэр зэхэзыххэрэр арэп Тхьэм ыдэжъклэ шъыпкъагъэ зиІэхэр, Тэурат хабзэм итхэр зыгъэцакІэхэрэр ары нахъ. ¹⁴ Хымэ лъэпкъхэм* ащыщхэу Тэурат хабзэр зимыІэхэм гурыІоныгъэу ахэлтымклэ Тэурат хабзэм итхэр загъэцакІэхэкІэ, Тэурат хабзэр ямыІэ пэтми, хабзэр зыфэдэр зэрашІэрэр къагъэлгагъо, ¹⁵ сыда пІомэ Тэурат хабзэм иунашъохэр агухэм арытхагъэхэу зэрарылгъэр а цІыфхэм къагъэлгагъо. Арэуштэу зэрэщытыр агухэми къаушыхъаты, а цІыфхэм ягупшысэхэмкІи зэ загъэмысэ, зэ загъэхые. ¹⁶ А Іофыр арэуштэу зэрэщытыр нафэ хъушт, къэбарышІоу згъэІурэм тетэу, цІыфхэм агухэм арылгъэ шъэфхэм Тхьэм Исус Христос хыкум зыщатрыргъэшІыхъащт мафэм дэжъ.

Джуртхэмрэ Тэурат хабзэмрэ

¹⁷ «Сэ сыджурт», оІо. Тэурат хабзэм ушэгугъы ыкІи «Тхьэр сэшІэ», пІозэ узщэтхъужьы. ¹⁸ Тэурат хабзэм итхэр

зэрэуагъэшлагъэм пае, Тхьэр зыфаер ошIэ, дэгъур зыфэдэри зэхэпшыкIын плъэкIышт. ¹⁹ ШIэныгъэ пстэури шъыпкъагъэ пстэури зэрыт Тэурат хабзэр о пIэ илъэу, нэшъухэм уряпэрытэу, шIункIыгъэм хэтхэми урянэфынэу узщэгугъыжбы. ²⁰ ШIэныгъэ зимыIэхэм агурызыгъэIоштыр орэу, ныбжыкIэхэми Iофхэр языгъэшIэштыр орэу узщэгугъыжбы. ²¹ НэмыкIрэ цIыфым Iофхэр еогъашIэх, о пшъхъэ еогъашIа? ²² ЦIыфхэр мытыгъонхэу яоIо, о пшъхъэкIэ отыгъуа? «Зинэ умышIэ», цIыфхэм яоIо, о пшъхъэкIэ зинэ ошIа? Тхьэ нэпцIхэм ашъо теплъэхэр зэппэхэрэп, тхьэ нэпцIхэм ашъо теплъэхэр зэрыт унэхэр о пшъхъэкIэ охъункIэхэ? ²³ Тэурат хабзэр зэрэуиIэм пае узщэтхъужбы, ау Тэурат хабзэм итхэм узэратекIырэмкIэ Тхьэр огъэпыута? ²⁴ Тхьэм игущыIэ тхыгъэхэм зэрарытым фэдэу,* «Шъош пае хымэ лъэпкъхэм щыщхэр Тхьэм ыцIэ ехъонх».

²⁵ Сунэт* уашIыгъэу щытыным пкIэ иI, Тэурат хабзэм итхэр зыбгъэцакIэхэкIэ. Ау Тэурат хабзэм итхэм уатекIымэ, сунэт уашIыгъэу ущыт пэтми, сунэт уамышIыгъэм уфэд. ²⁶ Сунэт амышIыгъэ цIыфым Тэурат хабзэм иунашъохэр ыгъэцакIэхэмэ, сунэт амышIыгъэу щыт пэтми, Тхьэм ар сунэт ашIыгъэ цIыфым фэдэу ылъытэнба? ²⁷ Ащыгъум зыпкъымкIэ сунэт амышIыгъэ цIыфэу Тэурат хабзэм итхэр зыгъэцакIэрэм о сунэт уашIыгъэр уигъэмысэшт. Сыда пIомэ Тэурат хабзэу тхыгъэр о пIэ илъэу ыкIи сунэт уашIыгъэу ущыт пэтми, Тэурат хабзэм итхэм уатекIы. ²⁸ Сыда пIомэ итеплъэкIэ джуртым фэдэу къэ-лъягъорэр арэп джурт шъыпкъэу щытыр, сунэтэу пкъым къыхэщэу ашIырэри арэп сунэт шъыпкъэу щытыр. ²⁹ Ау джурт шъыпкъэу щытыр ыгукIэ джуртэу щытыр ары. Сунэт шъыпкъэу щытыр сунэтэу гум илъыр ары. Ар зыпкъы къикIырэр тхыгъэ горэу арэп, Тхьэм Ыпсэ Лъа-пIэ ары нахь. Ащ фэдэ цIыфым ищытхъу цIыфым ыдэжь къикIырэп, Тхьэм ыдэжь къекIы нахь.

2:24 Тхьэм игущыIэ тхыгъэхэм зэрарытым фэдэу – еплъ Пегъымбар Исайас тхылъэу ытхыгъэм 52:5.

2:25 сунэт – «обрезание» ары. Еплъ Пегъымбар Мусэ апэрэ тхылъэу ытхыгъэм 17:9–14.

ЯЩЭНЭРЭШЪХЬ

Ащыгъум джуртэу ущытыныр сыд фэда зэрэнахышIур? Е сунэт уашIыгъэу ущытыным сыд ишIуагъэу къакIорэр? ²Лъэныкъо пстэумкIи ишIуагъэу къакIорэр бэу ины. Ыпэ рапшIэу, Тхьэм ежь игущыIэхэр къызы-
IэкIилъхьагъэхэр джуртхэр ары.

³Ахэмэ ащыщхэу куп мышъыпкъэхэу къычIэкIы-
гъэхэмэ, ахэмэ ямышъыпкъагъэ Тхьэм ишъыпкъагъэ
ыгъэкIодыжышъуштэ? ⁴Хьау, ыгъэкIодыжышъуштэп.
Тхьэр сыдигъуи шъыпкъэ, ау хэтрэ цIыфи пцIыус, Тхьэм
игущыIэ тхыгъэхэм зэрарытым фэдэу,*

«О Тхьэ, гущыIэхэу къапIохэрэмкIэ узаф,
уагъэмысэми уишъыпкъагъэ нафэ хъушт».

⁵Тэ тибзэджагъэ Тхьэр зэрэшъыпкъэр нахь къегъэ-
нафэмэ, сыд тIона? Игубж къызыттрилъхьэкIэ, Тхьэр
мызафэу тIона? ЦIыфхэр къызэрэгущыIэхэрэм фэдэу,
ахэр къэсэIох. ⁶Хьау, ар хъухэштэп. Тхьэр зафэ.
Тхьэр мызафэмэ, дунаем ицIыфхэм сыдэуштэу хыкум
атыришIыхьэшъуштэ? ⁷Зыгорэм мырэуштэу къыIонкIи
мэхъу: «Сэ симышъыпкъагъэ Тхьэр зэрэшъыпкъэр нахь
къыгъэнафэу, Тхьэм ищытхъушхо цIыфхэм нахьышIоу
къаригъэлъэгъумэ, псэкIод зышIэрэм фэдэу Тхьэм сыда
сызкIигъэмысэщтыр?» ⁸ШIугъи къыхэкIыным пае, бзэ-
джагъэ тшIэна? А гущыIэ дэдэхэр тыжэ къыдэкIы-
гъэхэу аIозэ, цIыф заулэхэр IэягъэкIэ къыттегущыIэх.
Тхьэм ащ фэдэ цIыфхэм яфэшъуашэ аригъэпщыны-
жышт.

Шъыпкъагъэ зиIэ цIыф зи щыIэп

⁹Сыд етIанэ, тэ джуртхэр нэмыкI цIыфхэм анахь
тынахышIуа? Хьау, тэ зыкIи танахышIоп. Джурт
пстэури, нэмыкI лъэпкъхэм ащыщ пстэури псэкIодым
ыIэ зэрилъхэр къэдгъэнэфагъ, ¹⁰Тхьэм игущыIэ тхы-
гъэхэм зэрарытым фэдэу,*

3:4 Тхьэм игущыIэ тхыгъэхэм зэрарытым фэдэу – еплъ Сэбур
(Псалтыр) 51:4 (урыс библиемкIэ 50:6).

3:10–18 Тхьэм игущыIэ тхыгъэхэм зэрарытым фэдэу – еплъ Сэбур
(Псалтыр) 14:1–3; 5:9; 140:3; 10:7; (урыс библиемкIэ 13:1–3; 5:10;
139:4; 9:28) Пегъымбар Исаяс тхылъэу ытхыгъэм 59:7–8; Сэбур
(Псалтыр) 36:1 (урыс библиемкIэ 35:2).

«Шъыпкъагъэ зиІэ цІыф зи щыІэп.

¹¹ ЗэхэшІыкІыныгъэ зиІэ цІыфи зи щыІэп,
Тхьэм игъогу лъыхъурэ цІыфи зи щыІэп.

¹² ЗэкІэри Тхьэм игъогу текІыгъэх;
зэкІэми пкІэ ямыІэжъ хъугъэ.
ШІу зышІэрэри зи щыІэп.

¹³ Ачыйхэр шъхъэ зытемылъ къэ шІоихэм афэдэх.
АбзэгукІэ цІыфхэр агъапцІэх.
Блэм ищэнаут аІупэхэм ателъ.

¹⁴ Ажэхэми хъонэным идыдж адиз.

¹⁵ Ахэмэ цІыфым ылъ агъэчъэным пае лъэчъэх.

¹⁶ Тыдэ зыдакІохэрэми цІыфхэр шагъэкІодых ыкІи
къин щарагъэщэчы.

¹⁷ Зэзэгъыныгъэм игъогу ашІэрэп.

¹⁸ Тхьэм ищынагъуи агухэм арылгъэп».

¹⁹ Тэурат хабзэм къыІохэрэр Тэурат хабзэм ылэчІэгъ
чІэт цІыфхэм зэрариІохэрэр тэшІэ. Арэуштэу цІыф
пстэуми ажэ аригъэубытыгъэу хъугъэ, дунаем тет цІыф
пстэури Тхьэм ыдэжъкІэ мысэхэу хъугъэ, ²⁰ сыда пІомэ
цІыф горэм Тэурат хабзэм итхэр зэригъэцакІэхэрэмкІэ
Тхьэм ыдэжъкІэ шъыпкъагъэ иІэ хъуштэп. Ау Тэурат
хабзэм итхэр ары псэкІод зэрэтшІагъэр тэзыгъашІэ-
хэрэр.

ЦІыфхэм шІошъхъуныгъэмкІэ Тхьэм ыдэжъкІэ шъыпкъагъэ яІэ зэрэхъурэр

²¹ Ау джы Тэурат хабзэм иІоф хэмылгъэу, Тхьэм ежъым
ыдэжъкІэ цІыфхэм шъыпкъагъэ яІэу зэрилъытэрэ гъогур
къыгъэнэфагъ. Тэурат хабзэм итхэмрэ пегъымбархэм
къаІуагъэхэмрэ* а гъогум шыхъат фэхъух. ²² Исус Хри-
стоскІэ шІошъхъуныгъэу яІэм игъогу ары Тхьэм ежъым
ыдэжъкІэ цІыфхэм шъыпкъагъэ яІэу зэрилъытэрэ гъо-
гур. ХристоскІэ шІошъхъуныгъэ зиІэ пстэуми шъыпкъа-
гъэ яІэу елгытэ. ЦІыф зэхэдзыныгъэ зи щыІэп, ²³ сыда
пІомэ цІыф пстэуми псэкІод ашІагъ, Тхьэм ыдэжъ къи-
кІырэ щытхъушхомкІи Іахъэ яІэп. ²⁴ Христос Исус ашъхъэ
зэрищэфыжыгъэм пае, Тхьэм ынэшІу щыфэныгъэкІэ

3:21 Тэурат хабзэм итхэмрэ пегъымбархэм къаІуагъэхэмрэ – мыш
дэжъым ащ къикІырэр джуртхэм ятхылъ лгъэпІэ пстэури ары.

уасэ амытэу ежым ыдэжькІэ штыпкѣагѣ яІэу елѣытэх.
²⁵ ИсускІэ шлошѣхѣуныгѣэ зиІэхэр ащ ылѣэу кѣащым
 щыкІэкІыщтымкІэ Тхѣэм ежѣ ешлужѣыгѣэхѣу ыгѣэхѣу-
 ным пае, Исус кѣурмѣныпхѣэу ыгѣэнѣфагѣ. Тхѣэм
 иштыпкѣагѣэ кѣыгѣэштыпкѣэжѣынѣу ары Исус кѣур-
 мѣныпхѣэу зыфигѣэнѣфагѣэр. Сыда плѣмѣ Тхѣэм игу-
 шѣбагѣэкІэ пасѣм цыфхѣм япсэкІодшлагѣэхэр аригѣэ-
 пщыныжѣыгѣагѣэхѣп. ²⁶ Ащ нѣмыкІэу Тхѣэм Исус кѣур-
 мѣныпхѣэу зыфигѣэнѣфагѣэр джырѣ лѣэхѣанѣми ежѣ
 иштыпкѣагѣэ кѣыгѣэштыпкѣэжѣынѣу ары: Ежѣ шты-
 пкѣагѣэ зѣриІѣри, ИсускІэ шлошѣхѣуныгѣэ зиІэхѣми
 ежым ыдэжькІэ штыпкѣагѣэ яІэу зѣрилѣытѣхѣрѣри
 ары Тхѣэм ащ фѣдѣу кѣыгѣэлѣагѣѣорѣр.

²⁷ Ащыгѣум тызѣрызыщытхѣужѣрѣр щыІѣжѣа? Хѣау,
 щыІѣжѣѣп. Тѣра хѣбзѣу ар зыІѣрѣр? Іѣфхѣу тшІѣн фѣѣ-
 хѣр зыІѣрѣ хѣбзѣр аѣа? Хѣау, шлошѣхѣуныгѣэм ихѣбзѣ
 ары. ²⁸ Сыда плѣмѣ цыфым шлошѣхѣуныгѣэ зѣриІѣм
 пае, Тхѣэм ежым ыдэжькІэ ащ штыпкѣагѣэ иІѣу зѣ-
 рилѣытѣрѣр тшІѣшѣ мѣхѣу. Тѣурѣт хѣбзѣм иІѣф ащ
 хѣлѣѣп. ²⁹ Тхѣѣр джурт закѣѣохѣм я Тхѣѣу щытѣа, хѣауми
 нѣмыкІ лѣѣпкѣхѣми я Тхѣѣу щытѣа? Адѣ, нѣмыкІ лѣѣ-
 пкѣхѣми я Тхѣѣу щыт. ³⁰ Сыда плѣмѣ зы Тхѣѣ закѣѣо
 нахѣ щыІѣп. Сунѣт ашІыгѣэхѣу щытхѣм шлошѣхѣуныгѣэ
 зѣряІѣм пае, Тхѣэм ежым ыдэжькІэ ахѣмѣ штыпкѣагѣэ
 яІѣу ылѣытѣщтых, сунѣт амышІыгѣэхѣу щытхѣми
 яшлошѣхѣуныгѣэкІэ Тхѣэм ыдэжькІэ штыпкѣагѣэ
 яІѣщт. ³¹ Арѣущтѣу тІѣмѣ, шлошѣхѣуныгѣэмкІэ Тѣурѣт
 хѣбзѣр тѣгѣэкІѣѣда? Хѣау, дгѣэкІѣѣдырѣп, Тѣурѣт хѣбзѣр
 тѣгѣэштыпкѣэжѣы нахѣ.

ЯПЛѢНѢРЭШѣХѣ

Ибрахѣмѣ икѣѣбар шлошѣхѣуныгѣэм кѣыкІырѣр кѣызѣригѣѣнафѣрѣр

Тѣтѣжѣышхѣ Ибрахѣмѣ ехѣылѣагѣѣу сыѣда тІѣщтыр?
 Ежѣ–ежѣырѣу сыѣд ыгѣэхѣагѣѣр? ² Ибрахѣмѣ Іѣфхѣу
 ышлагѣэхѣм апае, Тхѣэм ежым ыдэжькІэ штыпкѣагѣэ
 иІѣу ылѣытагѣѣмѣ, Ибрахѣмѣ зѣрызыщытхѣужѣынѣу зыгѣѣ-
 рѣ иІѣщтыгѣ – ау Тхѣэм ыдэжькІѣп. ³ Сыда плѣмѣ Тхѣэм

игущыІэ тхыгъэхэм сыда арытыр?* «Ибрахымэ ТхьэмкІэ шІошъхъуныгъэ иІэ хъугъэти, Тхьэм ежъым ыдэжъкІэ ащ шъыпкъагъэ иІэу ылъытагъ».

⁴Зыгорэм Іоф зишІэкІэ, лэжъапкІэр тынэу къыраты-
рэп, ифэшъуашэшъ къыраты нахь. ⁵Ау шІушІагъэхэм
ащымыгугъырэ цІыфэу ТхьэмкІэ шІошъхъуныгъэ зиІэм
иІоф зытетыр мары. А цІыфым ТхьэмкІэ шІошъхъуны-
гъэ зэриІэм пае, ащ къыкІырэр Тхьэу псэкІод зышІэгъэ
цІыфхэм ежъым ыдэжъкІэ шъыпкъагъэ яІэу зылъытэн
зылъэкІырэмкІэ шІошъхъуныгъэ зэриІэм пае, Тхьэм
ежъым ыдэжъкІэ а цІыфым шъыпкъагъэ иІэу ылъытэщт.
⁶Джары пачъыхъэ Даути зытегущыІагъэр, шІушІагъэ-
хэм яІоф хэмылъэу, Тхьэм ежъым ыдэжъкІэ шъыпкъагъэ
иІэу ылъытэрэ цІыфыр сыхъатмафэ зэрежъагъэр къы-
зеІом:*

⁷«ЗибзэджджэшІагъэхэр Тхьэм зыфигъэгъугъэхэу,
зипсэкІодхэр зыфигъэкІодыгъэ цІыфхэр сыхъат-
мафэ ежъагъэх.

⁸Зиусхъаным зипсэкІодхэр зыфимылъытэрэ цІы-
фыр сыхъатмафэ ежъагъ».

⁹А сыхъэтмэфагъэр зыгъотхэрэр сунэт ашІыгъэхэу
щытхэм язакъоу ара, хъауми сунэт амышІыгъэхэу щыт-
хэри ара? Сунэт амышІыгъэхэу щытхэри ары, сыда
пІомэ Ибрахымэ шІошъхъуныгъэ иІэ зэрэхъугъэм пае,
Тхьэм ежъым ыдэжъкІэ ащ шъыпкъагъэ иІэу зэрилъы-
тагъэр къэтІуагъ. ¹⁰Тхьэм ежъым ыдэжъкІэ Ибрахымэ
шъыпкъагъэ иІэу зылъытагъэр Ибрахымэ сунэт ашІыным
ыпа, хъаури ыужа? Ыуж арэп, ыпагъ. ¹¹Ибрахымэ сунэт
ашІыным ыпэкІэ, шІошъхъуныгъэ зэриІагъэм пае, Тхьэм
ежъым ыдэжъкІэ ащ шъыпкъагъэ иІэу зэрилъытагъэр
къэзыгъэлъагъорэ мыхъурэу* ыкІи тамыгъэу сунэт шІы-
ныр ащ къыфигъэнагъ. А Іофыр ащ фэдэу зыщыткІэ,
Ибрахымэ сунэт амышІыгъэ цІыфхэу шІошъхъуныгъэ
зиІэхэм ятэ фэдэу афэхъу, Тхьэм ежъым ыдэжъкІэ ахэ-
ми шъыпкъагъэ яІэу ылъытэным пае. ¹²Ибрахымэ сунэт
ашІыгъэ цІыфхэми ятэ фэдэу афэхъу. Ахэми ятэ фэдэу

4:3 Тхьэм игущыІэ тхыгъэхэм арытыр – еплъ Пегъымбар Мусэ апэрэ
тхылъэу ытхыгъэм 15:6.

4:6–8 Даути . . . къызеІом, – еплъ Сэбур (Псалтыр) 32:1–2 (урыс
библиемкІэ 31:1–2).

4:11 мыхъур – арапыбзэкІэ «хъытым», тыркубзэкІи «мыхъыр» ары.

зыкIафэхъугъэр сунэт зэрашIыгъэхэм изакъоп, ахэр Ибрахымэ илъэужхэм атехьагъэхэу, ар сунэт ашIыным ыпэ, шIошъхъуныгъэм игъогоу зэрыкIуагъэм ахэри зэрэрыкIохэрэри ары.

**Ибрахымэ Тхьэм зэрэщыгугъыгъэм пае, Тхьэм
къызэригъэугугъагъэр иIэ хъугъэ**

¹³ Тхьэм Ибрахымэрэ ащ къытехъукIышт цIыфхэмрэ къыгъэугугъагъэх чIылъэр яIэхьышIоу къызэралъысыштымкIэ. Ибрахымэ Тэурат хабзэм итхэр ыгъэцэкIагъэхэу арэп Тхьэм а IэхьышIумкIэ зыкIигъэугугъагъэр, ау Ибрахымэ шIошъхъуныгъэ зэриIагъэм пае, Тхьэм ежъым ыдэжъкIэ ащ шъыпкъагъэ иIэу зэрилъытагъэр ары нахь. ¹⁴ Тэурат хабзэм итхэр зыгъэцакIэхэрэр арыгъэмэ, Тхьэм цIыфхэр къызэригъэугугъэгъэ IэхьышIур къызылъысыштхэр, ащыгъум шIошъхъуныгъэр хъаулыеу хъуштыгъ, Тхьэм къызэригъэугугъагъэми пкIэ иIэшттыгъэп. ¹⁵ Сыда пIомэ Тэурат хабзэм Тхьэм игубж къехьы, ау хэбзэ унашъо зыдэщымыIэм хабзэм текIыни щыIэп.

¹⁶ Арышъ, Тхьэм къыгъэугугъагъэхэр шIошъхъуныгъэ зиIэхэр ары. Арэуштэу зыфэхъугъэр Тхьэм тыкъызэригъэугугъэгъэ Iофхэр ынэшIу щыфэныгъэкIэ къызэрэтитырэр нафэ хъунри ары, шIошъхъуныгъэ зиIэхэу, Ибрахымэ къытехъукIыгъэ цIыф пстэуми Тхьэм къызэригъэугугъэгъэ Iофхэр агъотышъунри ары – Ибрахымэ къытехъукIыгъэ цIыфхэу зыфасIохэрэр Тэурат хабзэм тетхэу рыкIохэрэм ямызакъоу, Тэурат хабзэм темытхэу Ибрахымэ шIошъхъуныгъэу иIагъэм фэдэ шIошъхъуныгъэ зиIэхэри ары. Шъыпкъэ, Ибрахымэ тэ пстэуми тятэ фэдэу къытфэхъу, ¹⁷ Тхьэм Ибрахымэ риIуагъэу, Тхьэм игущыIэ тхыгъэхэм зэрарытым фэдэу,* «Лъэпкъ Iаджыми ты уафэхъунэу узгъэнэфагъ». Тхьэм ыдэжъкIэ Ибрахымэ тэ пстэуми тят. Тхьэр ары Ибрахымэ шIошъхъуныгъэ зыфыриIагъэр – Тхьэу лIагъэхэр къэзыгъэхъужьрэр, илъэкIыныгъэкIи щымыIэ Iофхэр къэзыгъэхъурэр.

¹⁸ ГугъапIэ зыщэмыIэжъым, Ибрахымэ Тхьэм щыгугъэу, шIошъхъуныгъэ иIагъ. Арэуштэу, «О къыптехъукIышт цIыфхэр уашъом ижъуагъохэм фэдизэу бэ хъуштых»,

4:17 Тхьэм игущыIэ тхыгъэхэм зэрарытым фэдэу – еплъ Пегъымбар Мусэ апэрэ тхылъэу ытхыгъэм 17:5.

ылуи, Тхьэм ащ кыызэрэрилогъагъэм фэдэ къабзэу* Ибрахымэ лъэпкъ Iаджыми ты афэхъугъ. ¹⁹ ИшIошъхъуныгъэ зи кыыщымыкIэу, ыпкъ лIэныгъэм пэблагъэ зэрэхъугъэм еплъыгъэп, сыда пIомэ илъэсишъэм пэгъу-нэгъугъэти ары – Сарэ сабий кыызэрэхэмыкIыщтми еплъыгъэп. ²⁰ ШIошъхъуныгъэ иIэу Тхьэм кыызэригъэгугъагъэмкIэ гуцафэ ышIыгъэп. ИшIошъхъуныгъэ нахь пытэу хъуи, Тхьэм щытхъу фишIыгъ. ²¹ Тхьэм кыызэригъэгугъагъэр ыгъэцэкIэн зэрилъэкIыщтым щыгугъыныгъэшхо илагъ. ²² ТхьэмкIэ ащ фэдизэу шIошъхъуныгъэ зэрилагъэм пае, Тхьэм ежым ыдэжъкIэ ащ шъыпкъагъэ иIэу ылъытагъ. ²³ «Тхьэм ежым ыдэжъкIэ ащ шъыпкъагъэ иIэу ылъытагъ» зыфаIорэ гущыIэхэр зэхьыла-лагъэхэр Ибрахымэ изакъоу арэп, ²⁴ тэри ары. Тхьэм ежым ыдэжъкIэ тэри шъыпкъагъэ тиIэу тилъытэщт – тэ, Исус Христосэу ти Зиусхъан лагъэхэм къахэзыгъэтэджыкIыжыгъэ ТхьэмкIэ шIошъхъуныгъэ зиIэхэм, тэри ежым ыдэжъкIэ шъыпкъагъэ тиIэу тилъытэщт. ²⁵ Тэ псэкIод зэрэтшIагъэм пае, Тхьэм Исус лIэныгъэм IэкIигъэфагъ, ежым ыдэжъкIэ тэ шъыпкъагъэ тиIэу тилъытэным пайи, Тхьэм ар лагъэхэм къахигъэтэджыкIыжыгъэ.

ЯТФЭНЭРЭШЪХЪ

Тхьэм ежым ыдэжъкIэ шъыпкъагъэ тиIэу тызэрилъытэрэм шIугъэу кыыхэкIырэр

Арышъ, шIошъхъуныгъэ зэрэтиIэм пае, Тхьэм ежым ыдэжъкIэ шъыпкъагъэ тиIэу телъытэ. Арэуштэу зэрэщытым пае, ти Зиусхъанэу Исус Христос Тхьэм ыдэжъкIэ гупсэфыныгъэ кытитыгъэу щыт. ² Христос ары шIошъхъуныгъэ зэрэтиIэм пае, Тхьэм ынэшIу кыттицифэнэу гъогу кытфылузыыхыгъэр. Тхьэм ынэшIу щыфэныгъэр кыднегъэс зэпыт, ежь ищытхъушхомкIи Iахъэ кыитлъысыщтым тыщыгугъэу, тызэрэпаплъэрэм пае, тэгущIо. ³ Ащ нахь, гузэжъогъухэу тцэчыхэрэми тащэгущIукIы, сыда пIомэ гузэжъогъу щэчыныгъэм теубытэныгъэр кыызэрэхэкIырэр тэшIэ. ⁴ Теубытэныгъэми

4:18 Тхьэм ащ кыызэрэрилогъагъэм фэдэ къабзэу – еплъ Пегъымбар Мусэ апэрэ тхылъэу ытхыгъэм 15:5.

Тхьэм ыгу зэлурэ шэнышлур къыхэкIы. Шэнышлуми Тхьэм Iэхьышлур къызэрэтитыщтым тызэрэщыгугъырэр къыхэкIы. ⁵А щыгугъыныгъэми тыкIигъэгъожьырэп, сыда плэмэ Тхьэм ежъ Ыпсэ ЛъапIэу къытитыгъэмкIэ ишлулъэгъуныгъэ инэу тыгухэм къарилъхъагъ.

⁶Тхьэм ыгъэнэфэгъэ уахътэм ыдэжъ тэ тшъхъэкIэ IэпыIэгъу тызфэмышъужьышъоу, тэ цIыфхэу Тхьэм ищынагъо зыгу имылхэм апае Христос лагъэ. ⁷Шъыпкъагъэ зиIэ цIыфым ычIыпIэкIэ зыгорэ лIэми, ар бэу хъугъуае. ЦIыфышлум ычIыпIэкIэ зыгорэ лIэн-кIи мэхъу. ⁸Ау шлулъэгъуныгъэу къытфыриIэр Тхьэм мырэуштэу къыгъэлъэгъуагъ: Тэ тыпсэкIодышIэ пэтызэ, Христос тэщ пае лагъэ.

⁹Христос къащым лъэу щыкIэкIыгъэм пае, Тхьэм ежъым ыдэжъкIэ шъыпкъагъэ тиIэу телъытэ. Арэуштэу зэрэхъугъэм пае, ащ нахьы бэкIэ нахьыбэу Христос Тхьэм игубж тыкъыIэкIихыжъышт. ¹⁰Сыда плэмэ тэ Тхьэм тырипыеу тызыщэтым, ежъ Ыкъо илIэныгъэкIэ Тхьэм ежъым тешлужьыгъэу тигъэхъугъ. Джы Тхьэм ежъым тешлужьыгъэу тигъэхъугъэу, Ыкъо ищыIэныгъэмкIэ ащ нахьы нахьыбэу тымыкIодэу тыкъыгъэнэжъышт. ¹¹ТымыкIодэу Тхьэм тыкъызэригъэнэжъыщтым имызакъоу, ти Зиусхъанэу Исус Христос Тхьэм тыщегъэгущлукIы. Христос ары Тхьэм тешлужьыгъэу тызыгъэхъугъэр.

Христосрэ Адэmrэ зэрэзэфэмыдэхэр

¹²ПсэкIодыр дунаем къытехъанэу зыпкъ къикIыгъэр зы цIыф.* ПсэкIодым игъусэу лIэныгъэри дунаем къытехъагъ. Арэуштэу цIыф пстэуми псэкIод зэрашлагъэм пае, лIэныгъэр зэралъысырэр яIахъэу хъугъэ. ¹³Сыда плэмэ Тэурат хабзэр къэкIоным ыпэкIэ, псэкIодыр дунаем тетыгъ. Ау хэбзэ унашъохэр щымыIэхэу, Тхьэм цIыфхэм япсэкIодхэр афилъытэхэрэп. ¹⁴АрышъхъакIэ Адэм зыщIэм имафэхэм къащегъэжъагъэу пегъымбар Мусэ имафэхэм анэсы, лIэныгъэм цIыфхэм тетыгъо афыриIэу щытыгъ. Ахэмэ псэкIодхэу ашлагъэхэр, Адэм Тхьэм иунашъо зытекIым, псэкIодэу ышлагъэм фэмыдэ-

5:12 зы цIыф – Адэм зыщIэр ары.

щтыгъэхэ пэтми, лІэныгъэм тетыгъо афыриІэу щытыгъ. Ыджы Адэмпрэ Христосэу дунаем къэкІонэу щытыгъэмпрэ зэфэтэжъугъэгъад.

¹⁵ Адэм ипсэкІодшІагъэ тынышхоу Тхъэм ынэшІу щыфэныгъэкІэ къытитырэм фэдэп. Сыда пІомэ зы нэбгырэ закъом ипсэкІодшІагъэм къыхэкІыкІэ цІыфыбэ лагъэ. Ау а псэкІодшІагъэм нахь, Тхъэм ынэшІу щыфэныгъэ бэкІэ нахь ин, итынышхоу зы нэбгырэу Исус Христос ынэшІу щыфэныгъэкІэ цІыфыбэмэ аритырэри бэкІэ нахь ин. ¹⁶ Ащ фэдэуи Тхъэм итынышхоу къыхэкІырэр а нэбгырэ закъом ипсэкІодшІагъэ къыхэкІыгъэм фэдэп. Сыда пІомэ а нэбгырэ закъом псэкІодэу ышІагъэм къыхэкІыгъэр Тхъэм мысэу зэрилъытагъэр ары. Ау цІыфхэм псэкІодыбэ ашІагъэ пэтми, Тхъэм ежъым ыдэжъкІэ ахэмэ шъыпкъагъэ яІэу зэрилъытэхэрэр ары Тхъэм ынэшІу щыфэныгъэкІэ тынышхоу аритырэр. ¹⁷ Сыда пІомэ зы нэбгырэ закъом ипсэкІодшІагъэ къыхэкІыкІэ лІэныгъэм дунаем ицІыфхэм тетыгъо афыриІэ хъугъэ. Ау ащ нахь бэкІэ нахьыбэу, нэбгырэ закъоу Исус Христос ышІагъэм пае цІыфхэу Тхъэм ынэшІу инэу зыщифэхэу, уасэ амытэу ежъым ыдэжъкІэ шъыпкъагъэ яІэу ылъытэхэрэм щыІэныгъэ агъотынышъ, тетыгъо яІэ хъушт.

¹⁸ Арышъ, зы псэкІодшІэгъэ закъом къыхэкІыгъэр Тхъэм цІыф пстэури мысэхэу зэрилъытагъэхэр ары. Ащ фэдэу зы нэбгырэ закъом шъыпкъэгъэ Іофэу ышІагъэм къыхэкІырэр Тхъэм цІыф пстэуми щыІэныгъэ аритзэ, ежъым ыдэжъкІэ шъыпкъагъэ яІэу зэрилъытэхэрэр ары. ¹⁹ Сыда пІомэ зы нэбгырэ закъо Тхъэм зэремыдэлугъэм пае, цІыфыбэ псэкІодышІэхэу хъугъэх. Ащ фэдэу зы нэбгырэ закъо Тхъэм зэредэлугъэм пай, Тхъэм ежъым ыдэжъкІэ цІыфыбэми шъыпкъагъэ яІэу ылъытэштых.

²⁰ ЕтІанэ Тэурат хабзэр къызэкІом, псэкІодшІагъэхэр нахьыбэ хъугъэх. Ау псэкІодшІагъэхэр нахьыбэ хъу зэхъум, Тхъэм ынэшІу щыфэныгъэри нахь ин хъугъэ.

²¹ Арышъ, псэкІодым цІыфхэм тетыгъо афыриІэу, лІэныгъэр яІахъэу къызэралъыгъэсыгъэм фэдэу, Тхъэм ынэшІу щыфэныгъэм цІыфхэм тетыгъо афыриІэу, Исус Христосэу ти Зиусхъан Іофэу ышІагъэм пае, Тхъэм ежъым ыдэжъкІэ цІыфхэм шъыпкъагъэ яІэу ылъытэштых, мыкІодыжъын щыІэныгъи аритышт.

ЯХЭНЭРЭШЪХЬ

**ПсэкЮдым иЮф къытхэмылтыжъэу, Христос тыгухэм
зэрарылтым пае, тэпсэу**

Сыд тЮна етЮанэ? Тхъэм ынэшЮу щыфэныгъэ нахъ къы-
днигъэсыным пае, псэкЮод тшЮэ зэпытына? ²Хъау, ар
хъухэштэп. ПсэкЮдым иЮф къытхэмылтыжъэу, псэ-
кЮдым ыдэжъкЮэ цыф лЮагъэхэм тафэд. Ащыгъум
псэкЮод тшЮэ зэпытэу тыпсэушъуна? ³Христос Исус ты-
гухэм арылтынэу тэ зэкЮэ тызаумэхтым, Христос илЮэ-
ныгъэ тилэхъэ хэлтынэу тызэраумэхтыгъэр шъошЮэба?
⁴Тызаумэхтым, Христос тыригъусэу тылЮи, ежъ тыригъу-
сэу тычЮалъхъажьыгъэм фэд, Ты лъапЮэм илъэкЮыны-
гъэу щытхъушхо зилэмкЮэ Христос лЮагъэхэм къызэрахэ-
тэджыкЮыжьыгъэм фэдэу, тэри щылэныгъакЮэ тилэу ты-
псэуным пае.

⁵Христос гъусэ тыфэхъуи, ар зэрэлЮагъэм фэдэу тэри
тызэрэлЮагъэм пае, ар лЮагъэхэм къызэрахэтэджыкЮы-
жьыгъэм фэдэу, тэри тыригъусэу лЮагъэхэм тыкъахэтэ-
джыкЮыжьышт. ⁶Сыда пЮмэ тишэныжъ бзаджэ Христос
игъусэу къащым зэрэтыралЮлЮагъэр тэшЮэ, тыгухэм
арылъ псэкЮдым илъэкЮыныгъэ кЮодыным пае. Ащ пае
тэ псэкЮдым тырипщылЮыжьыштэп. ⁷Сыда пЮмэ цы-
фэу лЮагъэр псэкЮдым ылэмычЮэ чЮэкЮыжьыгъ.

⁸Христос тыригъусэу тызэрэлЮагъэм пае, ежым ты-
ригъусэу тызэрэщылэщтри тшЮошъ мэхъу. ⁹Тхъэм лЮа-
гъэхэм къахигъэтэджыкЮыжьыгъэу, Христос зэрэмылЮэ-
жьыщтыр тэшЮэ. Лэныгъэм тетыгъо къыфырилэжъэп.
¹⁰Христос зэлЮэм, джыри зэ мылЮэжьынэу, псэкЮдым
ыдэжъкЮэ лЮагъэ. Джы щылэныгъэ илэу Тхъэм фэпсэу.

¹¹Арэуштэу Христос Исусэу ти Зиусхъан шъугухэм зэ-
рарылтым пае, шъори псэкЮдым иЮф къышъухэмылты-
жъэу, псэкЮдым ыдэжъкЮэ цыф лЮагъэхэм шъуафэдэу,
Тхъэм шъуфэпсэу зышъултытэжъ. ¹²Арышъ, псэкЮдым
шъупкъыхэу лэщтхэми тетыгъо афырилэу орэмышъу,
шъуихъопсэныгъэ мыхъунхэм шъуафэмылорышЮэнэу.
¹³Шъупкъы щыщхэм псэкЮод ашЮэнэу бзэджагъэм илЮа-
шэхэм афэдэхэу шъумыгъэхъух, лЮагъэхэм къахэтэджы-
кЮыжьыгъэ цыфхэми шъуафэдэу Тхъэм зешъут. Шъу-

пкты щыщхэри шъыпкъагъэм илэшэхэм афэдэхэу Тхьэм фэжъугъазэх. ¹⁴ ПсэкIодым тетыгъо къышъуфыриIэ-щтэп, сыда пIомэ хэбзэ унашъохэм алэчIэгъ шъучIэ-тэп, Тхьэм ынэшIу щыфэныгъэм ылэчIэгъ шъучIэт нахь.

Шъыпкъагъэр дгъэцэкIэнэу типшъэрылъ

¹⁵ Сыд етIанэ? Хабзэм иунашъохэм алэчIэгъ тычIэмы-тэу, Тхьэм ынэшIу щыфэныгъэм ылэчIэгъ тызэрэчIэ-тырэм пае, псэкIод тшIэнэу тыфита? Хьау, ар хъухэ-щтэп. ¹⁶ Шъо шъошIэба, зыгорэм ипщылIхэм афэдэу шъу-едэлунэу зешъутымэ, шъузэдэлурэ цIыфым шъыпкъэу шъурипщылIэу зэрэхъурэр? ПсэкIодым шъурипщылIмэ, лIэныгъэм игъогу шъутет, ау Тхьэм шъуедэлумэ, ежъым ыдэжъкIэ шъыпкъагъэ шъуилэу шъуилъытэшт. ¹⁷ Ау Тхьэм щытхъу фэтэшIы, сыда пIомэ псэкIодым шъурипщылIы-щтыгъ, ау тишIошъхъуныгъэ тигъашIэрэ Iофхэу зызэ-шъутыгъэхэм джы шъугу етыгъэу шъуядэлү. ¹⁸ Тхьэм псэкIодым илъэкIыныгъэ шъукъыIэкIихыжьи, шъхьа-фит шъуишIыжьи, шъыпкъагъэми пщылI шъуфэ-хъужьи.

¹⁹ ШъуигурыIоныгъэ зэримыкъугъэм пае, цIыфхэр къызэрэгущыIэхэрэм фэдэу, къыжъугурызгъэлонэу мыр къэсэлö. Шъупкты щыщхэм бзэджагъэ яжъугъэшIэнэу шIоигъэмрэ бзэджагъэмрэ пщылIхэу зяшъутэу зэрэщы-тыгъэм фэдэу, джы гукъэбзагъэм игъогу шъурыкIонэу шъупкты щыщхэр шъыпкъагъэм фэпщылIынхэу фэжъу-гъазэх. ²⁰ Сыда пIомэ псэкIодым шъурипщылIэу шъу-зыщэтым, шъыпкъагъэр шъозыгъэгъэцэкIэн зи щыла-гъэп. ²¹ Ащ дэжъым сыда шъуишIуагъэу къэкIуагъэр? ШъуишIуагъэ зи къэкIуагъэп. Ащ фэдэ Iофхэу джы шъу-зтеукIытыхъажьхэрэм къахэкIырэр лIэныгъэр ары. ²² Ау джы Тхьэм псэкIодым илъэкIыныгъэ шъукъыIэкIихы-жьи, шъхьафит шъуишIыжьи, Тхьэми пщылI шъуфэ-хъугъ. Ащ шIугъэу къыхэкIырэр гукъэбзагъэм игъогу шъузэрэрыкIорэр ары, IэхышIоу къышъулысыщтри мыкIодыжьи щыIэныгъэ" ары. ²³ Сыда пIомэ псэкIодым къыхэкIырэр лIэныгъэр ары. Ау Исус Христосэу ти Зиус-хъан тыгухэм зэрарылтым пае, Тхьэм тынышхоу къы-титырэр мыкIодыжьи щыIэныгъэр ары.

ЯБЛЭНЭРЭШЪХЬ

ЗэлI-зэшгузыным ехылIэгъэ хабзэмрэ Христос тызэрэфыщытынымрэ

Сшихэр, хабзэм итхэу тхыгъэхэр зышIэрэ цIыфхэу шъущытышъ, цIыфыр опсэуфэ хабзэм тетыгъо зэрэфыриIэр шъошIэба? ² ГущыIэм пае, шъузым илI опсэуфэ, хабзэмкIэ а шъузыр а лIым епхыгъэу щыт. Ау илI зылIэкIэ, хабзэм шъузыр шъхъафит ешIы. ³ Арышъ, илI псаоу пэтызэ, шъузыр нэмыкIрэ лIы горэм дэпсэумэ, зинэ ышIагъэу аIощт. Ау илI зылIэкIэ, а унашъом шъузым тетыгъо фыриIэжъеп. НэмыкIрэ лIы горэм дэкIожъмэ, зинэ ышIагъэу хъурэп.

⁴ Ащ фэдэу, сшихэр, Христос ыпкъ зэрэлIагъэм пае, Тэурат хабзэм иIоф къышъухэмылъыжъэу, а хабзэм ыдэжъкIэ шъо цIыф лIагъэхэм шъуафэд. Джы Христосэу Тхъэм лIагъэхэм къахигъэтэджыкIыжъыгъэм ие шъухъугъ, Тхъэм ищытхъукIэ шIугъэ дгъэцэкIэным пае. ⁵ Сыда пIомэ типсэкIодышIэ шэныжъ игъогу тырыкIо зэхъум, Тэурат хабзэм зэкIигъэплъыхъэгъэ псэкIодышIэ хъопсэныгъэхэр тпкъы щыщхэм ахэлъыгъэх, лIэныгъэр а хъопсэныгъэхэм къахэкIэу. ⁶ Ау джы Тэурат хабзэу тызыпхэу щытыгъэм иIоф къытхэмылъыжъэу, а хабзэм ыдэжъкIэ цIыф лIагъэхэм тафэдэу тыхъуи, Тхъэм Тэурат хабзэм ылэчIэгъ тыкъычIихыжъи, шъхъафит тишIыжъыгъ. Арышъ, Тхъэм тызэрэфэлажъэрэ шIыкIэр ыпэрэм фэдэу тхыгъэ хабзэм тетэу арэп, Тхъэм Ыпсэ ЛъапIэ ихэбзакIэ тетэу ары нахь.

Тэурат хабзэмрэ псэкIодымрэ

⁷ Джы сыд тIона? Тэурат хабзэм псэкIод хэлъа? Хъау, ар хъухэщтэп! Ау Тэурат хабзэм иунашъохэр щымыIагъэхэмэ, псэкIодыр зыфэдэр сшIэщтгъэп, сыда пIомэ Тэурат унашъом «Хъопсэныгъэ мыхъун угу имыгъэлъ»*, къымыIуагъэмэ, хъопсэныгъэ мыхъуныр зыфэдэр сшIэщтыгъэп. ⁸ Ау псэкIодым игъо фифи, а унашъомкIэ сыд щыщырэ хъопсэныгъэ мыхъуныр сыгу къырилъхъагъ;

7:7 Хъопсэныгъэ мыхъун угу имыгъэлъ – а унашъор Тхъэм пегъымбар Мусэм къыфигъэнэгъэ унэшъуипшIым щыщэу япшIэнэрэ унашъор ары. Еплъ Пегъымбар Мусэ ятIонэрэ тхылъэу ытхыгъэм 20:17.

сыда пIомэ Тэурат хабзэр щымыIэмэ, псэклIодри лIагъэм фэд. ⁹Зэгорэм Тэурат хабзэр сымышIэу сыпсэуштыгъ. Ау Тхъэм иунашъо къызэкIом, псэклIодым кIуачIэ иIэ хъуи, ¹⁰сэри лIагъэм фэдэу сыхъугъ. Арэуштэу цIыфхэм щыIэныгъэ агъотыным пае, унашъоу Тхъэм къытфишIыгъэм сигъэлIагъ. ¹¹Тхъэм иунашъокIэ псэклIодым игъо къыфифи, сигъэпцIагъ, а унашъомкIи сигъэлIагъ. ¹²Арэуштэу Тэурат хабзэр лъапIэ, унашъори лъапIэ, зафэ ыкIи дэгъу ыкIи.

¹³Ащыгъум зы Iоф дэгъу горэм сигъэлIагъэу ара? Хъау, ар хъухэштэп. Ау псэклIодыр зыфэдэр нафэ хъуным пае, Тэуратым ихэбзэшIукIэ псэклIодым сигъэлIагъ. Арэуштэу унашъомкIэ псэклIодым идэигъэшхо нафэ мэхъу.

¹⁴Тэурат хабзэр Тхъэм ыдэжъ къызэрикIыгъэр тэшIэ. Ау сэ сыщIыф тхъамыкI, псэклIодыми сырипщылI. ¹⁵Iофэу сэ сшIэрэр къызгурыIорэп; сыда пIомэ Iофэу сшIэнэу сызыфаер згъэцакIэрэп, ау сыуджэгъурэ Iофыр сэгъэцакIэ. ¹⁶Ау Iофэу сшIэнэу сызыфэмыер згъэцакIэмэ, Тэурат хабзэр дэгъоу зэрэщытыр зэрэздэрэр ары ащ къикIырэр. ¹⁷Арышъ, псэклIод зышIэрэр сэрэп, сыгу илъ псэклIодыр ары нахъ. ¹⁸СипсэклIодышIэ шэныжъ сеплъымэ, шIугъэ сыгу зэримылтыр сэшIэ; сыда пIомэ шIугъэ сшIэнэу сыфаеми, згъэцэкIэнэу скIуачIэ къыхъырэп. ¹⁹ШIугъэу сшIэнэу сызыфаер згъэцакIэрэп, ау бзэджагъэу сшIэнэу сызыфэмыер сэгъэцакIэ. ²⁰Ащыгъум Iофэу сшIэнэу сызыфэмыер згъэцакIэмэ, ар зыгъэцакIэрэр сэрэп, сыгу илъ псэклIодыр ары нахъ.

²¹Арэуштэу мыш фэдэ хабзэ мы Iофым хэлъэу сэлъэгъу: ШIугъэ згъэцэкIэнэу сыфаеми, бзэджагъэр сапэ къысшIуфэфэ. ²²Сыда пIомэ сыгукIэ Тхъэм ихабзэ сыщэгущIукIы, ²³ау спкъы щыщхэм нэмыкI хэбзэжъ ахэлъэу сэлъэгъу. А хэбзэжъыр сиякъыл ыдэрэ хэбзэшIум пэуцу. А хэбзэжъым спкъы щыщхэм ахэлъ псэклIод хэбзэжъым сыфегъэпщылIы. ²⁴Сыдэу сыщIыф тхъамыкIа! Спкъэу сызыгъэкIодырэм сыкъыхищыжъэу, сымыкIодэу хэт сыкъэзыгъэнэжъыштыр? ²⁵Тхъэм щытхъушхор ий. Ежъыр ары Исус Христосэу ти Зиусхъан спкъэу сызыгъэкIодырэм сыкъыхыригъэщыжъэу, сымыкIодэу сыкъэзыгъэнэжъыштыр.

Арэуштэу сиякъылкIэ Тхъэм ихабзэ сырипщылI, ау сипсэклIодышIэ шэныжъкIэ псэклIодым ихабзэ сырипщылI.

ЯЕНЭРЭШЪХЪ

Тхъэм Ыпсэ ЛъапІэ илъэкІыныгъэкІэ тыпсэуныр

Арышъ, зипсэкІодышІэ шэныжъ игъогу рымыкІохэу, Тхъэм Ыпсэ ЛъапІэ игъогу нахъ рыкІорэ цІыфхэу, Христос Исус зыгу илъхэр Тхъэм зыкІи ыгъэмысэштхэп. ² Сыда пІомэ Исус Христос тыгухэм арылъэу, Тхъэм Ыпсэ ЛъапІэу щыІэныгъэ шъыпкъэр къытэзытырэм ихабзэ псэкІодымрэ лІэныгъэмрэ яхабзэ ыІэчІэгъ сыктычІихыжьи, шъхъафит сишІыжьи. ³ ТипсэкІодышІэ шэныжъ ибзэджагъэ пае, Тэурат хабзэм лъэкІыныгъэ имыІэу ымышІэшъугъэр Тхъэм ышІагъ. Ежъ Ыкъо псэкІодышІэ цІыфхэм апкъ фэдэу пкъы иІэу, псэкІодхэм апае къурмэныпхъэ хъунэу Тхъэм къыгъэкІуагъ, арэуштэуи а пкъымкІэ псэкІодыр ыгъэмысагъ. ⁴ Тхъэм арэуштэу зыфишІагъэр тэ, типсэкІодышІэ шэныжъ игъогу тырымыкІоу, Тхъэм Ыпсэ ЛъапІэ игъогу нахъ рыкІохэрэм, шъыпкъагъэр дгъэцэкІэныр ары, шъыпкъагъэр дгъэцэкІэн фаеу, Тэурат хабзэм ыІоу зэритым фэдэу.

⁵ Сыда пІомэ цІыфхэу зипсэкІодышІэ шэныжъ игъогу рыкІохэрэм яшэныжъ зыкІэхъопсырэ Іофхэм ягупшысэ зэпытых, ау Тхъэм Ыпсэ ЛъапІэ игъогу рыкІохэрэр Тхъэм Ыпсэ ЛъапІэ иІофхэм ягупшысэх. ⁶ ШъуипсэкІодышІэ шэныжъ зыкІэхъопсырэ Іофхэм шъуягупшысэным Іэягъэу къыхэкІырэр лІэныгъэр ары, ау Тхъэм Ыпсэ ЛъапІэ иІофхэм шъуягупшысэным шІугъэу къыхэкІырэр щыІэныгъэрэ гупсэфыныгъэрэ ары, ⁷ сыда пІомэ цІыфэу зипсэкІодышІэ шэныжъ зыкІэхъопсырэ Іофхэм ягупшысэрэр Тхъэм ипый мэхъу. А цІыфыр Тхъэм ихабзэ иунашъо едэлурэп, едэлүни ылъэкІырэп. ⁸ Шъыпкъэ, цІыфхэу зипсэкІодышІэ шэныжъым игъогу рыкІохэрэм Тхъэм ыгу яІурэп.

⁹ АрышъхъакІэ шъо шъуипсэкІодышІэ шэныжъ игъогу шъурыкІоу щытэп, Тхъэм Ыпсэ ЛъапІэ шъыпкъэу шъугухэм арылъмэ, Тхъэм Ыпсэ ЛъапІэ игъогу шъурэкІо нахъ. Христос Ыпсэ ЛъапІэ зыгу имылъыр Христос ицІыфхэм ащыщэп. ¹⁰ Ау Христос шъугухэм арылъмэ, шъуипсэкІодхэм къахэкІыкІэ шъупкъыхэр лІэштхэми, Тхъэм ежъым ыдэжъкІэ шъыпкъагъэ шъуиІэу шъузэрилъытэрэм пае, шъугурэ шъупсэрэкІэ шъупсаоу шъущыт.

¹¹ Тхьэу Исус лагъэхэмэ къахэзыгъэтэджыкIыжыгъэм Ыпсэ ЛъапIэ шъугухэм арылъмэ, ащыгъум Тхьэу Христос лагъэхэм къахэзыгъэтэджыкIыжыгъэм Ыпсэ ЛъапIэу шъугухэм арылтым илъэкIыныгъэкIэ шъупкъыхэу лIэщтхэми щыIэныгъэ къаритышт.

¹² Арышъ, тшыхэр, типсэкIодышIэ шэныжъ игъогу тырыкIонэу тпшъэ илъэп. ¹³ Сыда пIомэ шъуипсэкIодышIэ шэныжъ игъогу шъурыкIомэ, шъукIодышт, ау Тхьэм Ыпсэ ЛъапIэ илъэкIыныгъэкIэ бзэджагъэу шъушIэхэрэр жъугъэкIодхэмэ, щыIэныгъэ шъыпкъэр жъугъотышт.

¹⁴ Тхьэм Ыпсэ ЛъапIэ едэлурэ цIыф пстэури Тхьэм ибыных. ¹⁵ Тхьэм ежъ Ыпсэ ЛъапIэу шъугухэм къарилъхьагъэм шъуигъэпщылIэу ыкIи шъуигъэщынэу щытэп. Ау Тхьэм ежъ Ыпсэ ЛъапIэу шъугухэм къарилъхьагъэм Тхьэм ибын фэдэу шъуедэ. А Псэ ЛъапIэм, «Аввэу* Ты лъапIэ!» тIоу, Тхьэм тырегъаджэ. ¹⁶ Тхьэм Ыпсэ ЛъапIэ Тхьэм тызэрибынхэр къыIозэ, тыгухэм ягъусэу къеушыхъаты. ¹⁷ Тхьэм тызэрибыным пае, Тхьэм ибынхэм IэхьышIоу къалъысырэр тэри къытлъыгъэсышт. А IэхьышIоу Тхьэм Христос къылъыгъэсырэри Христос тыригъусэу тэри къытлъыгъэсышт, сыда пIомэ Христос тыригъусэу кIин тцэчмэ, Христос тыригъусэуи Тхьэм щытхъушхо тилэ ыгъэхъушт.

Щытхъушхоу къэлъэгъоштыр

¹⁸ Мы лъэхъанэм кIинхэу тцэчхэрэр щытхъушхоу* Тхьэм джы нэсыфэ цIыфхэм аримыгъэшIагъэу, тилэ ыгъэхъуштым фэбгъэдэн зэрэфэмышъуашэм сыщэгугъы. ¹⁹ Тхьэм къыгъэхъугъэ пстэури гузажъохэзэ пэплъэх. Зыпаплъэхэрэр Тхьэм ежъ ибынхэм а щытхъушхор яIэ къызэригъэхъурэр ежъ къыгъэхъугъэ пстэуми къызыщаригъэлъэгъушт мафэр ары. ²⁰ Сыда пIомэ Тхьэм ежъ къыгъэхъугъэ пстэуми ягухэлъ амыгъотынэу ыухыгъ. Арэуштэу зыкIэхъугъэр ежъхэр арэуштэу фэягъэхэкIэ арэп, ау ягухэлъ амыгъотынэу зыухэсыгъэ Тхьэр фэя-

8:15 аввэ – «ты» ары.

8:18 щытхъушхор – Тхьэм цIыфхэр мыкIодхэу къыгъэнэжыынхэу лъэкIыныгъэшхо зэриIэр аужыпкъэм къызэригъэлъагъорэр ары.

гъэти ары. ²¹ Ау Тхьэм къыгъэхъугъэ пстэури Иофэу зыщыгугъыхэу зыпалъэхэрэр мыхэр ары: Тхьэм ахэр кIодыныгъэм ипщылIыныгъэ къыхихыжъхэу, шхьафит ышIыжъынхэри, Тхьэм ибынхэм яшъхьафитныгъэрэ ящы-
тхъушхорэ ахэми яIэ хъунри ары.

²² Сыда пIомэ Тхьэм къыгъэхъугъэ пстэури джы нэ-
сыфэ щэлухэзэ, сабийн къызфэхъушт бзылъфыгъэм къин
зэрищэчрэм фэдэу, къин зэращэчрэр тэшIэ. ²³ Ау къин
зыщэчхэрэр Тхьэм къыгъэхъугъэхэм язакъоп. Тхьэм итын
хэм ащыщэу апэрэу ежъ Ыпсэ ЛъапIэ тэ, зыгу къырилъ-
хьагъэхэри, тыгукIэ тэщэлү, Тхьэм ибын фэдэу тидэ-
нышъ, тпкъыхэр шъхьафит зыщишIыжъышт мафэм ти-
шъыпкъэу тыпаплъэу. ²⁴ Сыда пIомэ мы Иофхэм тащы-
гугъэу тызэрапаплъэрэм пае, тымыкIодэу Тхьэм тыкъи-
гъэнэжъыгъ. Ау Иофхэу тызщыгугъыхэу тызпаплъэхэ-
рэр къэлъагъохэмэ, ащыгъум ахэмэ тапэплъэу тыщытэп.
Сыда пIомэ ынэкIэ ылъэгъурэм хэта щыгугъэу паплъэ-
рэр? ²⁵ Ау тэ тынэкIэ тымылъэгъурэм тыщыгугъэу
тыпэплъэшъ, теубытэныгъэ тилэу тыпэплъэ.

²⁶ Ащ фэдэу тэ, лъэкIыныгъэ зимыIэхэм, Тхьэм Ыпсэ
ЛъапIэ къыддэлэпыIэ; сыда пIомэ Тхьэм тызэрелъэлун
фэе шIыкIэр тшIэрэп. Ау гущыIэхэм къамыIошъурэ щэ-
луныгъэхэмкIэ Тхьэм Ыпсэ ЛъапIэ Тхьэм къытфелъэлү.
²⁷ Тхьэу цIыфхэм агухэм арылъыр зыгъэунэфырэм ежъым
Ыпсэ ЛъапIэ ыгу илъыри ешIэ, сыда пIомэ Тхьэр зэ-
рэфаем тетэу Ыпсэ ЛъапIэ Тхьэм ицIыф лъапIэхэм
афелъэлү.

²⁸ Тхьэр шIу зылъэгъурэ цIыфхэу, игухэлъ тетэу ибын-
хэм ащыщ хъунхэу зэджагъэхэм Иоф пстэуми яшIуагъэ
Тхьэм зэраригъэкIырэр тэшIэ. ²⁹ Тхьэм цIыфхэу къы-
хихыгъэхэр ежъ Ыкъо фэдэнхэу ыгъэнэфагъэх, Ыкъо
къошыбэ апэ итыным пае. ³⁰ Тхьэм цIыфхэу ыгъэнэфа-
гъэхэр ибынхэм ащыщ хъунхэуи яджагъ. Зэджагъэхэри
ежъым ыдэжъкIэ шъыпкъагъэ яIэу ылъытагъэх. Ежъым
ыдэжъкIэ шъыпкъагъэ зиIэхэу ылъытагъэхэми щытхъу-
шхо яIэ ыгъэхъугъ.

Тхьэм шIулъэгъуныгъэу къытфыриIэр

³¹ Ахэр зытIорэ ужым, джыри сыд тIона? Тхьэр тигъу-
сэмэ, хэта къытпэуцужъын зылъэкIыщтыр? ³² Тхьэу Зыкъо
шъхьамысыжъэу тэ зэпстэуми пае къурмэныпхъэу зы-

шЫгъэм Ыкъо тыригъусэуи шІугъэ пстэури къытитын-ба? ³³Тхъэм къыхихыгъэ цІыфхэр хэт зыгъэмысэн зылъэкІыщтыр? Тхъэр ары ежъым ыдэжъкІэ ахэмэ шъыпкъагъэ яІэу зылъытэрэр. ³⁴Хэта тызыгъэмысэн зылъэкІыщтыр? Сыда пІомэ Христос Исус лІи, лІагъэхэм къахэтэджыкІыжъыгъ. Джы Тхъэм иджабгъукІэ гог, Тхъэми къытфелъэу. ³⁵Тхъэм шІулъэгъуныгъэу къытфыриІэм хэт тыпызыгъэкІын зылъэкІыщтыр? Гузэжъогъу тыхэтми, гухэкІыгъо тилэми, къин тагъэщэчми, мэлакІэ тылІэми, зыщытлъэн тимылэми, щынагъо тыхэтми, сэшхокІэ тагъэщынэми – мы къэтІуагъэ пстэуми Тхъэм ишІулъэгъуныгъэ тыпагъэкІын алъэкІырэп. ³⁶Тхъэм игущылэ тхыгъэхэм зэрарытым фэдэу,*

«(О Тхъэ), оц пае тызэраукІыщтымкІэ мафэ къэс щынагъо щыл.

ШІуабзыщт мэлхэм афэдэу талъытэ».

³⁷Ау мы Іоф пстэумкІи шІу тызылъэгъугъэм илъэкІыныгъэкІэ текІоныгъэшхор тэтый. ³⁸Сыда пІомэ хэти Тхъэм шІулъэгъуныгъэу къытфыриІэм типигъэкІын зэрымилъэкІыщтым сыщэгугъы; лІэныгъэми, псэуныгъэми, мэлэичхэми, джынэ пащэхэми, лъэкІыныгъэ зиІэ джынэхэми, джы Іофхэу щылэхэми, къэкІощт уахътэм Іофхэу щылэщтхэми, ³⁹уашъом сыд щыщ щылэми, чІылъэ чІэгъми, сыд щыщ щылэми* а шІулъэгъуныгъэм тыпызыгъэкІын зи щылэп. Тхъэм къыгъэхъугъэ пстэуми ащыщэу зи Тхъэм шІулъэгъуныгъэу Исус Христосэу ти Зиусхъан къытыригъэгъэлъэгъугъэм типигъэкІын ылъэкІыщтэп.

ЯБГЪОНЭРЭШЪХЪ

Израил лъэпкъыр

Христос сыгу зэрилъым пае, къэсІощтыр шъыпкъэ, пцІы сыусырэп. Тхъэм Ыпсэ ЛъапІэ игъусэу сыгуи ар зэрэшъыпкъэр къысфеушыхъаты. ²Сэ зыфасІорэр

8:36 Тхъэм игущылэ тхыгъэхэм зэрарытым фэдэу – еплъ Сэбур (Псалтыр) 44:22 (урыс библиемкІэ 43:23).

8:39 уашъом сыд щыщ щылэми, чІылъэ чІэгъым сыд щыщ щылэми – ошъо лъэныкъоми чІылъэ чІэгъыми кІочІэ бзаджэхэу щылэхэр арын фаех. Еплъ Ефес. 2:2.

мыры: ГухэкIышхорэ зэпымыужьырэ гукъаорэ сиI.
³ Сшыхэу слъэпкъ щыщхэм сишIуагъэ якIыщтыгъэмэ, Тхьэм ынае къысщифэзэ, Христос сызыпигъэкIынэу сэ сшIоигъоштгъэ. ⁴ А сшыхэр Израил лъэпкъыр ары. Ахэр ары ибынхэм афэдэу Тхьэм ыдагъэхэр. Ахэр ары ищытхъушхо зэригъэлъэгъугъэхэр. Тхьэм ежьымрэ ахэмрэ азыфагу зэзэгъыныгъэхэр* дилъхьагъэх. Ахэр ары Тэурат хабзэр зэритыгъэхэр. Ахэри ары ежьыр зэрагъэлъэпIэн фэе шIыкIэр зэригъэлъэгъугъэхэр. Ахэри ары IэхьышIукIэ къыгъэгугъагъэхэр. ⁵ Ахэр ары тятэжъышхохэм къатехъукIыгъэ цIыфхэр. ЦIыфым фэдэу ежь Христоси ахэмэ алъэпкъ щыщ. Ежьыр ары зэкIэмэ анахь инэу, мыкIодыжъын щытхъушхор зиIэ Тхьэр. Амин.

⁶ Ау Тхьэм игущыIэхэр ымыгъэшъыпкъагъэхэу арэп сIорэр. Сыда пIомэ Израил лъэпкъым щыщ цIыф пстэури арэп Израил цIыф шъыпкъэхэу щытхэр. ⁷ Ибрахымэ къытехъукIыгъэ цIыф пстэури арэп Ибрахымэ ибын шъыпкъэхэу щытхэр. (Ау Тхьэм Ибрахымэ къыриIуагъ:)* «Исхьакъ къытехъукIышт цIыфхэр ары о уибын шъыпкъэхэкIэ зэдждэштхэр». ⁸ Ащ къикIырэр, Ибрахымэ къытехъукIыгъэ бын пстэури арэп Тхьэм ибынхэу щытхэр. Ау бынхэу Тхьэм Ибрахымэ къызэригъэгугъагъэм тетэу, ащ къытехъукIыгъэхэр* ары Тхьэм Ибрахымэ къытехъукIыгъэ цIыф шъыпкъэхэу ылъытэхэрэр. ⁹ Сыда пIомэ Тхьэм Ибрахымэ къызэригъэгугъагъэр* мыры: «Згъэнэфэгъэ лъэхъанэм сыкъызыкIожьыкIэ, Сарэ къо къыфэхъушт».

9:4 зэзэгъыныгъэхэр – Тхьэм ежьымрэ пегъэмбар Нухьэрэ (еплъ Пегъымбар Мусэ апэрэ тхылъэу ытхыгъэм 6:18; 9:9), ежьымрэ пегъымбар Ибрахымэрэ (еплъ Пегъымбар Мусэ апэрэ тхылъэу ытхыгъэм 15:18; 17:2, 7–9), ежьымрэ Израил лъэпкъымрэ (еплъ Пегъымбар Мусэ ятIонэрэ тхылъэу ытхыгъэм 19:1–8) азыфагу дилъхьэгъэ зэзэгъыныгъэхэр ары.

9:7 Тхьэм къыриIуагъ – еплъ Пегъымбар Мусэ апэрэ тхылъэу ытхыгъэм 21:12.

9:8 бынхэу Тхьэм Ибрахымэ къызэригъэгугъагъэм тетэу, ащ къытехъукIыгъэхэр – Ибрахымэ къытехъукIыгъэ бынхэу ыкъо Исхьакъ къыфэхъугъэхэр ары. Еплъ Пегъымбар Мусэ апэрэ тхылъэу ытхыгъэм 17:19–21.

9:9 Тхьэм къызэригъэгугъагъэр – еплъ Пегъымбар Мусэ апэрэ тхылъэу ытхыгъэм 18:10.

¹⁰ Ащ нэмыкІэу, Ревеккэ Исхъакъ иехэу къуитІу къыфэхъунэу лъэрмыхъэ зэхъум, Іофыр зытетыгъэр ащ фэдагъ. ^{11,12} КІалэхэр къэмыхъугъэхэу, шІуи бзаджи амышІагъэу, Тхъэм Ревеккэ къыриІуагъ:* «Нахъыжъыр нахъыкІэм фэІофтэбгэшт». Тхъэм арэуштэу зыфиІуагъэр цІыф горэ къызэрэхихырэмкІэ ежъ игухэлъ ыгъэцэ-кІэныр ары. Арэуштэу цІыфым Іофхэу ышІагъэхэм ямылътытыгъэу, цІыфэу зыфаер Тхъэм къыхехы, ¹³ игущыІэ тхыгъэхэм арытэу Тхъэм зериІуагъэм фэдэу,* «Якъубэ шІу слъэгъугъэ, ау Исав сыуджэгъугъэ».

¹⁴ Джы сьд тІона? Тхъэр мызафа? Хъау, ар хъухэштэп.

¹⁵ Сыда пІомэ Тхъэм пегъымбар Мусэ къыриІуагъ:*

«ЦІыф горэм сыгу езгъэгъунэу сыфаемэ, сыгу егъушт.

Зыгорэм гукІэгъу фэсшІэнэу сыфаеми, гукІэгъу фэсшышт».

¹⁶ Арэуштэу Тхъэм цІыф горэ къызэрэхихырэр зэпхыгъэр цІыфыр зыфаер, е цІыфым Іофхэу ышІэхэрэр арэп, Тхъэм игукІэгъуныгъэшху ары нахъ а Іофыр зэпхыгъэр.

¹⁷ Сыда пІомэ Тхъэм игущыІэ тхыгъэхэм арыт, Тхъэм Мысырым ипачъыхъэ Фыраун къызэрэриІуагъэр:* «Мыр ары пачъыхъэу узфэзгъэуцугъэр цІыфмэ дунэе пстэуми сцІэ шагъэлунэу силъэкІыныгъэ къэозгъэгъэнэфэныр ары». ¹⁸ Арэуштэу Тхъэм цІыф горэм гукІэгъу къыфишыІнэу фаемэ, гукІэгъу къыфешІы, цІыф горэ гуркъэ* ыгъэхъунэу фаеми, гуркъэ егъэхъу.

Тхъэм игубжрэ игукІэгъуныгъэрэ

¹⁹ Ащыгъум о къысэпІонкІи мэхъу: «Арэуштэу щытмэ, Тхъэм цІыфхэр сыда зыкІигъэмысэхэрэр? Сыда пІомэ Тхъэм ыІуагъэм пэуцун хэта зылъэкІыштыр?» ²⁰ Ау, о

9:11–12 Тхъэм ... къыриІуагъ – еплъ Пегъымбар Мусэ апэрэ тхылъэу ытхыгъэм 25:23.

9:13 Тхъэм зериІуагъэм фэдэу – еплъ Пегъымбар Малахис тхылъэу ытхыгъэм 1:2–3.

9:15 Тхъэм ... къыриІуагъ – еплъ Пегъымбар Мусэ ятІонэрэ тхылъэу ытхыгъэм 33:19.

9:17 Тхъэм ... Фыраун къызэрэриІуагъэр – еплъ Пегъымбар Мусэ ятІонэрэ тхылъэу ытхыгъэм 9:16.

9:18 гуркъагъэ – къаигъагъэкІэ къыбгурыІонэу умыдэныр ары.

цЫф, о хэта ущыщ, Тхьэм уенэкъокъунэу? Хьакъушыкъум цЫфэу ар зышЫгъэм, «Сыд мышц фэдэу сызкІапшЫгъэр?» рИона? ²¹ АнахьышІу хьакъушыкъури къызэрыкІо хьакъушыкъури къошынышІэм а зы ятІэм хишЫкІынэу фитба?

²² Ау Тхьэм игубж къыгъэнэфэнэуи илъэкІыныгъэшхо цЫфмэ аригъэшІэнэуи фэягъэти, зыфэгубжырэ цЫфхэу ыгъэкІодынхэу щытыгъэхэм щыІэгъэшхокІэ ашъхьасыгъ. ²³ Тхьэр ахэмэ зыфашъхьасыгъэр гукІэгъу зыфишЫрэ цЫфхэу щытхъушхо зиІэ хъунхэу ыгъэпсыгъэхэм ежъым ищытхъушхо иинагъэ аригъэшІэныр ары. ²⁴ Ибынхэм ащыщ хъунхэу Тхьэр къызэджагъэхэр тэры – тэ, джуртхэм, тимызакъоу нэмыкІрэ лъэпкъхэми ащыщхэр. ²⁵ Пегъымбар Осие итхылъ итэу, Тхьэм къызэриІорэм фэдэу,*

«Слъэпкъ щымышыгъэ цЫфхэм 'сэ слъэпкъкІэ' сяджэщт;

шІу сымылъэгъугъэ лъэпкъыми 'шІу слъэгъурэ лъэпкъкІэ' седжэщт.

²⁶ ыкІи «'Шъо слъэпкъэу шъущытэп', ыІуи, Тхьэм зыщиІогъэ чІыпІэм

'ЩыІэныгъэ къэзытырэ Тхьэм ибынхэкІэ' щяджэщтых».

²⁷ Пегъымбар Исайас Израил лъэпкъым ехьылІагъэу къыІуагъ:* «Израил лъэпкъым ипчъагъэ хым ипшахъо фэдизми, ахэмэ ащыщхэу мыкІодхэу Тхьэм къыгъэнэжъыщтхэр макІэ ныІап. ²⁸ Сыда пІомэ псынкІэу, зи къэмынэу Тхьэм мы дунаем ицЫфхэм хыкум атришЫхьащт». ²⁹ Пегъымбар Исайас ыпэкІэ къызэриІуагъэм фэдэу,*

«Зиусхъанэу Сэваоф* бынхэр къытфимыгъэнагъэхэмэ,

къалэхэу Содомрэ Гоморрэрэ* тафэдэщтыгъ».

9:25–26 Тхьэм къызэриІорэм фэдэу – еплъ Пегъымбар Осие тхылъэу ытхыгъэм 2:23; 1:10.

9:27–28 пегъымбар Исайас ... къыІуагъ – еплъ Пегъымбар Исайас тхылъэу ытхыгъэм 10:22–23.

9:29 пегъымбар Исайас ... къызэриІуагъэм фэдэу – еплъ Пегъымбар Исайас тхылъэу ытхыгъэм 1:9.

9:29 Сэваоф – зэкІэ лъэкІыныгъэшхор ЗиІэр ары.

9:29 къалэхэу Содомрэ Гоморрэрэ – еплъ Пегъымбар Мусэ апэрэ тхылъэу ытхыгъэм 19:24–25.

Израилрэ Христос ехылэгъэ къэбарышлумрэ

³⁰ Джы сыд тІона? Хымэ лъэпкъхэм шъыпкъагъэ зэ-
рялэщтым ыуж итхэу щымытыгъэхэ пэтми, шлошъхъуны-
гъэ ялэу зэрэщытыгъэхэм пае, Тхьэм ежъым ыдэжъкІэ
ахэмэ шъыпкъагъэ ялэу ылъытагъэх. ³¹ Ау Израил цІыф-
хэу Тхьэм ыдэжъкІэ шъыпкъагъэ ялэу зыгъэхъун хабзэм
ыуж итыгъэхэм а хабзэр агъотыгъэп. ³² Сыд зыкІамы-
гъотыгъэр? Шлошъхъуныгъэм игъогу амыдэу, Іофэу
ашлагъэхэм ягъогукІэ Тхьэм ыдэжъкІэ шъыпкъагъэ зэ-
рялэщтым ыуж итхэу щытыгъэхэти ары. Цыфхэр зыгъэ-
лъэпаорэ мыжъом елъэпэуагъэх. ³³ Игущылэ тхыгъэхэм
арытэу Тхьэм къызэриІорэм фэдэу,*

«Цыфхэр зыгъэлъэпаорэ мыжъоу,
мыжъошхоу* цыфхэр чІыгум тезыгъафэхэрэр,
Сион зыцІэ къалэм щэсэгъэтІылы.
А мыжъошхомкІэ шлошъхъуныгъэ зиІэр кІэгъо-
жъыщтэп».

ЯПШІЭНЭРЭШЪХЪ

Сшыхэр, сыгу зыкІэхъопсырэри Тхьэм сызэрелъэу зэ-
пытырэри сэ слъэпкъ Израил мыкІодэу къыгъэнэжъыныр
ары. ² Агу етыгъэу Тхьэм зэрэфэлажъэхэрэмкІэ сыряшы-
хъат, ау зэхэшІыкІыныгъэм тетхэу лажъэхэрэп. ³ Тхьэм
ежъым ыдэжъкІэ цыфхэм шъыпкъагъэ ялэу зэрилъы-
тэрэ гъогур къагурымыІоу, ежъхэм ягъогукІэ Тхьэм ыдэ-
жъкІэ шъыпкъагъэ зэрялэщтым ыуж зэритыгъэхэм пае,
Тхьэм ежъым ыдэжъкІэ шъыпкъагъэ ялэу зэрилъытэрэ
гъогур адагъэп. ⁴ Сыда пІомэ Тэурат хабзэм игугъапІэ
Христос ары, Тхьэми хэти ХристоскІэ шлошъхъуныгъэ
зиІэм ежъым ыдэжъкІэ шъыпкъагъэ илэу елъытэ.

Тхьэм хэти мыкІодэу къыгъэнэжъын ылъэкІыщт

⁵ Цыфым Тэурат хабзэм итхэр зэригъэцакІэхэрэм пае,
Тхьэм ежъым ыдэжъкІэ ащ шъыпкъагъэ илэу зэрилъы-

9:33 Тхьэм къызэриІорэм фэдэу – еплъ Пегъымбар Исайас тхылъэу
ытхыгъэм 28:16; 8:14.

9:33 мыжъошхор – Христос ары.

тэрэм ехылаагъэу пегъымбар Мусэ мырэуштэу ытхыгъ:* «Тэурат хабзэм итхэр зыгъэцакIэрэм Тэурат хабзэмкIэ щыIэныгъэ иIэшт». ⁶ Ау цIыфым шIошъхъуныгъэ зэриIэм пае, Тхьэм ежым ыдэжъкIэ ащ шъыпкъагъэ иIэу зэрилътэрэм ехылаагъэу Тхьэм игущыIэ тхыгъэхэм мырэуштэу арыт:* «Хэта уашъом дэкIоещтыр, угукIэ умыIо», (а гущыIэхэм къарыкIырэр уашъом дэкIоеныр ары, Христосэу цIыфхэр мыкIодхэу къэзыгъэнэжьиэрэр къырищэхыным пае). ⁷ Е «Хэта чIылъэм икуупIэ* ехыщтыр?» умыIо, (Христос лаагъэхэм къахищэным пае, къыдищэежьиныр ары а гущыIэхэм къарыкIырэр). ⁸ Ау Тхьэм игущыIэ тхыгъэхэм сыда арытыр?

«Тхьэм игущыIэхэр къыппэгъунэгъух,
ужи дэлъых, угуи илъых».

А гущыIэхэу шIошъхъуныгъэм ехылаагъэхэр ары шъузэдгъэлухэрэр. ⁹ УжэкIэ цIыфхэм апашъхъэ Исус Зиусхъанэу зэрэщытыр къыщыпIомэ, Тхьэм ар лаагъэхэм къызэрахигъэтэджыкIыжьиыгъэмкIи угукIэ шIошъхъуныгъэ уиIэмэ, умыкIодэу Тхьэм укъыгъэнэжьишт. ¹⁰ Сыда пIомэ цIыфэу зыгукIэ шIошъхъуныгъэ зиIэм Тхьэм ежым ыдэжъкIэ шъыпкъагъэ иIэу ылътэгъшт, цIыфмэ апашъхъэ Исус Зиусхъанэу зэрэщытыр къыщызыIорэри мыкIодэу Тхьэм къыгъэнэжьишт. ¹¹ Тхьэм игущыIэ тхыгъэхэм Христос ехылаагъэу зэрарытым фэдэу,* «Хэти ежымкIэ шIошъхъуныгъэ зиIэр кIэгъожьиштэп». ¹² Джуртми урымми азыфагу зэхэдзыныгъэ зи дэлъэп. А зы Зиусхъаныр зэкIэми я Зиусхъан, ежым елъэлурэ пстэуми шIу къафешIэ. ¹³ Сыда пIомэ «Хэти къыдэлэпыIэнэу ежыым елъэлурэр мыкIодэу Зиусхъаным къыгъэнэжьишт».*

¹⁴ Ау ЗиусхъанымкIэ шIошъхъуныгъэ ямыIэмэ, сыдэуштэу елъэлунха? Ащ икъэбари зэхамыхыгъэмэ, сыдэуштэу шIошъхъуныгъэ яIэ хъушта? Икъэбари зыми арымгъэлумэ, сыдэуштэу зэхахына? ¹⁵ Тхьэми цIыфхэр къы-

10:5 пегъымбар Мусэ ... ытхыгъ – еплъ Пегъымбар Мусэ ящэнэрэ тхылъэу ытхыгъэм 18:5.

10:6–8 Тхьэм игущыIэ тхыгъэхэм ... арыт – еплъ Пегъымбар Мусэ ятфэнэрэ тхылъэу ытхыгъэм 30:12–14.

10:7 чIылъэм икуупIэ – лаагъэхэм ядунае ары.

10:11 Тхьэм игущыIэ тхыгъэхэм ... зэрарытым фэдэу – еплъ Пегъымбар Исаяс тхылъэу ытхыгъэм 28:16.

10:13 Еплъ Пегъымбар Иоил тхылъэу ытхыгъэм 2:32.

мыгъакохэмэ, сыдэуштэу ахэмэ Христос ехьылэгъэ къэбарышIур агъэIуна? Тхьэм игущыIэ тхыгъэхэм зэрарытым фэдэу,* «КъэбарышIур зыгъэIурэ цIыфхэм алъа-къохэр сыдэу дахэха!»

¹⁶ Ау щытми, къэбарышIум едэлунхэу цIыф пстэуми адагъэп. Сыда пIомэ пегъымбар Исайас мырэуштэу къыIуагъ:* «Зиусхьан, къэбарышIоу дгъэIугъэр хэта зышIошъ хъугъэр?» ¹⁷ Арэуштэу къэбарышIур зэрэзэхыхырэмкIэ цIыфхэм шIошъхъуныгъэ яIэ мэхъу, зыгорэм Тхьэм игущыIэхэр зэригъэIухэрэмкIи а къэбарышIур зэхыхы. ¹⁸ Ау сэ сэупчIэ: КъэбарышIур зэхамыхыгъэу ара? Хьау, бэу зэхыхыгъ, сыда пIомэ Тхьэм игущыIэ тхыгъэхэм зэрарытым фэдэу,*

«КъэбарышIур зыгъэIугъэмэ амакъэ чIылъэм ты-
дэкIи цIыфхэм щызэхыхыгъ,
ягущыIэхэри чIылъэм ыкъуапэхэм анэсыгъэх».

¹⁹ Джыри зэ сэ сэупчIэ: Израил цIыфхэм къэбарышIур къагурымыIуагъэу ара? Хьау, бэу къагурыIуагъ, сыда пIомэ Тхьэм ыцIэкIэ пегъымбар Мусэ апэрэу къыIуагъ:*

«Зы лъэпкъ горэм щымышхэм шъуязгъэшъу-
гъошт,
зэхэшIыкIыныгъэ зимыIэ лъэпкъыми шъуфэзгъэ-
губжышт».

²⁰ ЕтIанэ Тхьэм ыцIэкIэ пегъымбар Исайас гушхоныгъэкIэ къыIуагъ:*

«Къыслъымышъугъэ цIыфхэм сыкъагъотыгъ,
къыскIэмыупчIагъэхэми зызгъэлъэгъугъ».

²¹ Ау Израил лъэпкъым ехьылIагъэу мырэуштэу къеIо:* «Къысэмыдэлурэ лъэпкъ къаигъэр къысэшIужьыным пае, мэфэ реным слэхэр фэсцэигъэх».

10:15 Тхьэм игущыIэ тхыгъэхэм зэрарытым фэдэу – еплъ Пегъымбар Исайас тхылъэу ытхыгъэм 52:7.

10:16 пегъымбар Исайас ... къыIуагъ – еплъ Пегъымбар Исайас тхылъэу ытхыгъэм 53:1.

10:18 Тхьэм игущыIэ тхыгъэхэм зэрарытым фэдэу – еплъ Сэбур (Псалтыр) 19:4 (урыс библиемкIэ 18:5).

10:19 пегъымбар Мусэ ... къыIуагъ – еплъ Пегъымбар Мусэ ятфэнэрэ тхылъэу ытхыгъэм 32:21.

10:20 пегъымбар Исайас ... къыIуагъ – еплъ Пегъымбар Исайас тхылъэу ытхыгъэм 65:1.

10:21 къеIо – еплъ Пегъымбар Исайас тхылъэу ытхыгъэм 65:2.

ЯПШЫКІУЗЭНЭРЭШЪХЪ

Тхьэм Израил лъэпкъым гуклэгъу кыызэрыфишлырэр

ЕтІанэ сэупчІэ: Тхьэр ежъ ылъэпкъ фэмыежъэу хъугъа? Хъау, ар хъухэштэп. Сыда пломэ сэри Израил лъэпкъым сыщыщ, Ибрахымэ кыитехъукІыгъэ цІыфхэм сашыщ, Вениамин иунэгъо лъэпкъ сыщыщ. ²Шъыпкъэ, Тхьэм лъэпкъэу кыыхыхыгъэм фэмыежъэу хъугъэу щытэп. Тхьэм игущыІэ тхыгъэхэм арытэу,* пегъымбар Иляс икъэбар зэрыт чІыплэм ыдэжъ итыр шъошІэба? Иляс Израил цІыфхэм яхылаагъэу Тхьэм ыпашъхъэ мырэуштэу ыІуи щытхъаусхагъ: ³«Зиусхъан, уипегъэмбархэр ауКІыгъэх, уикъурмэншІыплэхэри зэхакъутагъэх. Сэ сизакъоу сыкъэнагъ, спси ыуж итых». ⁴Ау Тхьэм Иляс сыда кыыриІожьыгъэр?* «Тхьэ нэпцІэу Ваал ыпашъхъэ лъэгонджэмышъхъэкІэ мытІысыгъэхэу цІыф минибл кыызфэзгъэнагъ». ⁵Джыри арэуштэу щыт. Тхьэм ынэшІу щыфэныгъэкІэ ежъым кыыхыхыгъэхэу, цІыф куп къэнагъэхэу щыІэх. ⁶Тхьэм ахэр кыызкІыхыхыгъэхэр ынэшІу кыызэрацифэрэр ары. Ахэмэ ІофышІухэу ашІагъэхэм яІоф ащ хэлъэп. Армырмэ Тхьэм ынэшІу щыфэныгъэ нэшІу щыфэныгъэ хъужьрэп.

⁷Сыд етІанэ? Израил лъэпкъыр зылъыхъугъэр агъотыгъэп, ау Тхьэм кыыхыхыгъэ цІыф купым агъотыгъ. Къэнагъэхэр гуркъэхэу* хъугъэх. ⁸Тхьэм игущыІэ тхыгъэхэм зэрарытым фэдэу,*

«Тхьэм ахэмэ агухэм гулътэ ямыІэу ыгъэхъугъэх.

Анэхэми амылъэгъоу, атхъакІумэхэми зэхамыхэу

ыгъэхъугъэх,

непэрэ мафэм нэсыфэ».

⁹Пачъыхъэ Даути кыыІагъ:*

11:2–3 Тхьэм игущыІэ тхыгъэхэм арытэу – еплъ Пачъыхъэхэм якъэбархэр зэрыт апэрэ тхылъым (3–я Царств) 19:10.

11:4 Тхьэм . . . кыыриІожьыгъэр – еплъ Пачъыхъэхэм якъэбархэр зэрыт апэрэ тхылъым (3–я Царств) 19:18.

11:7 гуркъагъэ – къаигъагъэкІэ кыыбгурыІонэу умыдэныр ары.

11:8 Тхьэм игущыІэ тхыгъэхэм зэрарытым фэдэу – еплъ Пегъымбар Мусэ ятфэнэрэ тхылъэу ытхыгъэм 29:4; Пегъымбар Исаяс тхылъэу ытхыгъэм 29:10.

11:9–10 пачъыхъэ Даути кыыІагъ – еплъ Сэбур (Псалтыр) 69:22–23 (урыс библиемкІэ 68:23–24).

«Ахэмэ яешхэ—ешъошхо лъахъи, хъытыуи,
ахэр зыгъэлъэпаорэ мыжъуи афэрэхъу.

Тхьэм яфэшъуашэ арерэгъэпщыныжъ.

¹⁰ Ахэмэ амылъэгъушъунэу Тхьэм анэхэр ерэгъэ-
ушлункIых,
егъашIэми атхыцIэхэр ерэфэх».

Хымэ лъэпкъхэр мыкIодхэу, Тхьэм къызэригъэнэжъхэрэр

¹¹ Арышъ сэупчIэ: джуртхэр зэлъэпаохэм, тефэпа-
гъэха? Хъау, ар хъухэщтэп. Ау джуртхэр гъогу занкIэм
зэрэтекIыгъэхэм пае, нэмыкIрэ лъэпкъхэр мыкIодхэу
къэнэжъынхэу Тхьэм гъогу афишIыгъ, джуртхэр ахэмэ
аригъэшъугъунхэм пае. ¹² Джуртхэр гъогу занкIэм зэрэ-
текIыгъэхэм пае, дунаем тет нэмыкIрэ цIыфхэм шIубэ
агъотыгъ, джуртхэми яIоф къызэрадэмыхъугъэм пае,
нэмыкIрэ лъэпкъхэм шIубэ агъотыгъ. Арышъ, джуртхэу
мыкIодхэу Тхьэм къыгъэнэжъыщтхэм япчъагъэ зикъукIэ,
сидэу шIуба ащ къыхэкIыщтыр!

¹³ Джы шъо, хымэ лъэпкъхэм, сыкъыжъудэгущыIэ: Шъо
хымэ лъэпкъхэм шъуиапостолэу сызэрэхъугъэм пае, си-
Iоф сэгъэлъапIэ. ¹⁴ СиIоф зыфэзгъэлъапIэрэр сэ слъэпкъ
щыщхэр шъо хымэ лъэпкъхэм шъуязгъэшъугъунышъ,
ахэмэ ащыщхэу зы куп мыкIодхэу Тхьэм къыгъэнэжъын-
хэу ары. ¹⁵ Сыда пIомэ Тхьэм джуртхэр ымыдэхэ
зэхъум, дунаем тет нэмыкI цIыфхэр ежъым ешIужьы-
гъэхэу ыгъэхъугъэх. Ащыгъум Тхьэм джуртхэр джыри
зэ зидэжъхэкIэ, сыд фэдэщт? Ар лIагъэхэм ахэр къызэ-
рахэтэджыкIыжъхэрэм фэдэщт. ¹⁶ Тхьацум иапэрэ Iахъэ
Тхьэм ратымэ, тхьацур зэкIэри Тхьэм ий. Чъыгым
ылъапсэ Тхьэм иемэ, чъыг къутамэхэри Тхьэм иех.

¹⁷ Хатэм дэт зейтун чъыгым* икъутамэхэм ащыщхэу
заулэ Тхьэм гуикIыкIи, о, шъофым ит зейтун чъыг
къутамэм фэдэр адрэ къутамэхэм ачIыпIэ угуигъэ-
уцагъ. Хатэм дэт зейтун чъыгым икъутамэхэу къэнагъэ-
хэм урягъусэу а чъыгым ылъапсэми ипсыми яшIуагъэ
къыуагъэкIы. ¹⁸ Арышъ, Тхьэм а чъыгым гуикIыкIыгъэ
къутамэхэм апашъхъэ узщыщымытхъужь. Узщытхъужьмэ,
мыр зыщымыгъэгъупш: О уишIуагъэ лъапсэм ебгъэкIы-

рәп, лъапсәм ишлуагъэ о къыуегъэкIы нахь. ¹⁹ Ащыгъум о къысәпIонкIи мэхъу: «Чъыгым сә сыгуигъэуцонэу а къутамэхэр Тхьэм чъыгым гуикIыкIыгъэх». ²⁰ Шъыпкъэ, ахэмэ шлошъхъуныгъэ зэрямыIэм пае, Тхьэм чъыгым гуикIыкIыгъэх, ау о шлошъхъуныгъэ зэрэуиIэм пае, пчIыпIэ укъенэ. Арышъ, зымыгъэпаг, шынагъуи зигъаI. ²¹ Сыда пIомэ хатэм дэт чъыгым икъутамэхэм Тхьэр ашъхъамысыгъэмэ, о къыпшъхъасыщта?

²² Мары Тхьэм ишIугъэрэ ипхъэшагъэрэ: игъогу текIыгъэхэм афәпхъашәу щыт, ау о Тхьэм ишIугъэ зыхэмыгъәнмэ, ишIугъэ къыплъыгъэсыщт. Армырмэ, ори а чъыгым угуикIыкIыщт. ²³ Джуртхәми яшлошъмыхъуныгъэ ханэжъмэ, Тхьэм ахәри чъыгым гуигъэуцожьыщтых, сыда пIомэ, Тхьэм ахәр гуигъэуцожьынхэ ылъэкIыщт. ²⁴ Шъо, (хымэ лъәпкъхәр), шъофым ит зейтун чъыгым Тхьэм шъугуикIыкIи, хатэм дэт зейтун чъыгым шъугуигъэуцожьыгъ. Ащыгъум хатэм дэт зейтун чъыгым щыщ къутамэхәр, (джуртхәр ары), ежъхэм ячъыг гуигъэуцожьынхәу ТхьэмкIэ нахь къинына?

Тхьэм Израил лъәпкъым ежъ ыдэжъ къызэригъэгъэзэжьырэр

²⁵ Сшыхәр, Iушыщәу шъузышIомышIыжьыным пае, мы шъәфыр шъумышIәу шъуцытынәу сыфаеп. Хымэ лъәпкъхэм ащыщхәу Тхьэм игъогу техъащтхэм япчъагъэ екъуфэ, Израил лъәпкъым щыщ купым гуркъагъэ яIәу Тхьэм ыгъэхъугъэх. ²⁶ Арәущтәу Израил лъәпкъыр зэкIэ мыкIодәу Тхьэм къыгъәнәжьыщт, игущыIэ тхыгъэхэм зэрарытым фәдәу,*

«Цыфхәр мыкIодхәу къэзыгъәнәжьыщтыр Сион къаләм* къыдэкIыщт.

Ар къызыкIокIэ, бзәджагъэр Якъубэ ылъәпкъ хигъэкIодыкIыжьыщт».

²⁷ (ЕтIанэ Тхьэм ылуагъ:)

«Мы ззәгъыныгъэр ары сәррә ахәмрә тазыфагу дәслъхъащтыр,
япсәкIодхәр затесхыжъхәкIи».

11:26–27 Тхьэм игущыIэ тхыгъэхэм зэрарытым фәдәу – еплъ Пегъымбар Исайас тхылгъәу ытхыгъэм 59:20–21; 27:9.

11:26 Сион къаләр – Ерусалим къаләр ары.

²⁸ Джуртхэм къэбарышIур зэрамыдагъэм пае, шъо шъуишIуагъэ а Iофым къыхэкIэу Тхьэм ипый хъугъэх. Ау Тхьэм джуртхэр къызэрэхихыгъэхэм пае, ахэр шIу елъэгъух, ятэжъышхохэм яхъатыркIэ. ²⁹ Сыда пIомэ Тхьэм цIыфхэм тынхэр заритхэкIэ, ибынхэм ащыщ хъунхэуи зяджэкIэ, арэуштэу зэришIагъэм фыкIэгъо-жъырэп. ³⁰ Шъо (хымэ лъэпкъхэр), Тхьэм шъуедэлущтыгъэп, ау Израил лъэпкъыр Тхьэм зэремыдэлугъэм пае, джы Тхьэм шъо гукIэгъу къышъуфишIыгъ. ³¹ Ащ фэдэу джы джуртхэр Тхьэм едэлухэрэп, шъо гукIэгъоу къышъуфишIыгъэмкIэ Тхьэм ахэми гукIэгъу къафишIыным пае. ³² Сыда пIомэ Тхьэм цIыф пстэури мыдэлоньгъэм хэтхэу къыгъэнагъэх, ахэмэ зэкIэмэ гукIэгъу къафишIыным пае.

³³ Тхьэм ишIугъэшхо, изэхэшIыкIыныгъэшхо, ишIэныгъэшхо сьдэу инха!

Игухэлъышхохэр зыми зэхифын ылъэкIыштэп.

ИIофхэм аужы зи ихъан ылъэкIыштэп.

³⁴ «Хэта Зиусхъаным ыгу илъыр зышIэрэр?

Хэта ащ упчIэгъу фэхъугъэр?

³⁵ Хэта Тхьэм зыгорэ езытыгъэр

Тхьэм ащ тын къыритыжъынэу?»*

³⁶ Iоф пстэури Тхьэм ылэ къикIыгъ.

ИлъэкIыныгъэкIи ищытхъушхо пайй Iоф пстэури щыл.

МыкIодыжъын щытхъушхор Тхьэм ий. Амин.

ЯПШЫКIУТIОНЭРЭШЪХЪ

Христос тыгухэм арылгъэу тызэрэзекIон фаер

Арышъ, Тхьэм гукIэгъу къызэрэтфишIыгъэм пае, инэу сышъолгъэу: Тхьэм ыгу зэлурэ къурмэныпхъэ псаоу, къурмэныпхъэ лъапIэм фэдэу зешъут. Ары гурэ псэрэкIэ Тхьэр зэрэжъугъэлъэпIэн фаер. ² Мы лъэхъанэм ихабзэхэмэ шъукъыращэкIэу шъушъымт. Ау Тхьэм шъугухэм арылгъхэр зэрерэхъокIых, шэнышIу шъуиIэным пае. Арэуштэу шъушIымэ, Тхьэр зыфаер къыжъугурыIощт,

11:34–35 Еплъ Пегъымбар Исаяс тхылгъэу ытхыгъэм 40:13; Аюбэ икъэбар зэрыт тхылгъым (Иов) 41:11.

дэггур зыфэдэри, Тхьэм ыгу зэлурэри, щыкIаггэ зимыIэ иктуггэр зыфэдэри ктыжтугурыIощт.

³Тхьэм ынэшIу сэ ктызэрэсцифаггэм пае, шъуащыщэу хэти есэIо: узышIомышIыжъ ыкIи зымыггэин, шIошъхъуныггэу Тхьэм о ктыпфиггэшъошаггэм ишапхъэ тетэуи гурыIоныггэкIэ зэплъыжъ. ⁴Сыда пIомэ тпкты щыщхэр бэ, ау ахэмэ зэкIэмэ Iофхэу ашIэхэрэр зэп. ⁵Джаш фэдэу тэри бэ тэхъу пэтми, Христос тыгухэм зэрарылъым пае, зы зыпкты закъо тэхъу, хэт пэпчъи адрэхэм ащыщ. ⁶Тхьэм ынэшIу хэти ктызэрэсцифаггэм елтытыггэу лъэкIыныггэ зэфэшъхъафхэр тиIэх. Тхьэм игущыIэхэр зыгорэм ыгу ктырилъхъэхэу, ахэр ктыIонхэу лъэкIыныггэ ктыритыггэмэ, а цIыфым шIошъхъуныггэу иIэм тетэу Тхьэм игущыIэхэр кьерэIох. ⁷Цыфхэм ишIуаггэ ариггэкIынэу Тхьэм зыгорэм лъэкIыныггэ ктыритыггэмэ, а цIыфым ахэмэ ишIуаггэ арерэггэкI. Цыфхэм Iофхэр ариггэшIэнхэу Тхьэм зыгорэм лъэкIыныггэ ктыритыггэмэ, а цIыфым Iофхэр арерэггашIэх. ⁸Цыфхэр ыггэгушхонхэу Тхьэм зыгорэм лъэкIыныггэ ктыритыггэмэ, ерэггэгушхох. ИIэр цыфхэм адигощынэу Тхьэм зыгорэм лъэкIыныггэ ктыритыггэмэ, игуапэу адерэгощ. Тхьэмэтэнэу Тхьэм зыгорэм лъэкIыныггэ ктыритыггэмэ, егугъоу орэтхъамат. Цыфхэм гукIэггэу афишIынэу Тхьэм зыгорэм лъэкIыныггэ ктыритыггэмэ, гушIуаггэокIэ гукIэггэу аферэшI.

Шульэггэуныггэр

⁹ШъуишIульэггэуныггэ шъыпкгэу орэхъу. Бзэджаггэм зыщышъудзый, дэггуггэм ыуж шъуит. ¹⁰Зэкъошхэм фэдэу шIу шъузэрэлъэггэу; шъушъхъэ зэрэшъульытэрэм нахъи, адрэхэр нахъ шъульытэх. ¹¹Гуетыныггэшхо зижъуггэIэ зэпыт, Зиусхъаным шъуфэлэжъэным гурэ псэрэкIэ зешъут. ¹²Iофхэу шъузщыгуггыхэу, шъузпаплъэхэрэм шъуакIэггушIу. Гузэжъоггэу шъухафэмэ, теубытэныггэ зижъуггэI. Тхьэм шъуелъэIу зэпыт. ¹³Тхьэм ицIыф лъапIэхэм щыкIаггэ яIэмэ, шъуадэлэпыI. ХъакIэр жъуггэлъэлэными шъупылъ.

¹⁴Къин шъозыггэшэчхэрэм Тхьэм ынэшIу къащифэнэу шъуелъэIу. Ары, сэIо, ахэмэ шъуямыбгэу, Тхьэм ынэшIу къащифэнэу шъуелъэIу. ¹⁵ГушIохэрэм шъуадэггушIу, гыххэрэми шъуадэгг. ¹⁶ШъуигупшысакIэ зы орэ-

хъу. Зышъумыгъэпаг, цыф цыкIухэми ныбджэгъуныгъэ адэшъушI. ШъузышIомышIыжъ.

¹⁷ Зыгорэм ибзеджагъэ бзеджагъэкIэ шъупэмыгъо-кIыжъ. Цыф пстэуми шIоу алъытэрэр зэрэшъушIэным ыуж шъуит. ¹⁸ Амал иIэмэ, шъулъэкIыщтым фэдизкIэ цыф пстэуми шъузэрагурыIоным ыуж шъуит. ¹⁹ СилъапIэхэр, зыгорэм бзеджагъэ къышъуихмэ, бзеджагъэ ешъумыхыжъ, ау Тхьэм цыфым ибзеджагъэ рерэгъэ-пщыныжъ, сыда пIомэ Зиусхъаным къызэриIорэр игу-щыIэ тхыгъэхэм арыт.* «Цыфхэм ябзеджагъэ язы-гъэпщыныжъыщтыр сэры, яфэшъуашэ язгъэгъоты-жъыщт». ²⁰ Арэуштэу «Уипый мэлакIэ лIэмэ, гъашхэ, псыфалIэ лIэмэ, егъашъу; сыда пIомэ арэуштэу зы-пшIырэм, шIомыкI плъыгъэхэр ышъхъэ теплъхъащтых».* ²¹ Бзеджагъэр зыптемыгъакIоу, шIушIэнымкIэ бзеджагъэм текIу.

ЯПШЫКIУЩЭНЭРЭШЪХЪ

Тетыгъо зиIэхэм шъуафэIорышI

Хэти тетыгъо зиIэхэм афэрэIорышI. Сыда пIомэ Тхьэм ымыдэмэ, зыми тетыгъо иIэ хъуштэп. Тетыгъо зиIэхэу щыIэхэр зыгъэнэфагъэр Тхьэр ары. ² Арышъ, тетыгъо зиIэхэм апэуцурэ цыфыр Тхьэм ыгъэнэфэгъэ цыфхэр ары зыпэуцухэрэр. Арэуштэу зышIэхэрэм мысагъэ зылъагъэсыжъы. ³ Сыда пIомэ шIугъэ зышIэхэрэр тетыгъо зиIэхэм ащыщынэнхэу ящыкIагъэп, бзеджагъэ зышIэхэрэр ары ахэмэ ащыщынэн фаехэр. Тетыгъо зиIэм ущымыщынэнэу уфая? ШIугъэ шIи, ар къыпщытхъу-жъыщт. ⁴ Сыда пIомэ тетыгъо зиIэм ишIуагъэ къыуи-гъэкIынэу Тхьэм фэлажъэ. Ау бзеджагъэ пшIэмэ, ущы-щынэн фае, сыда пIомэ тетыгъо зиIэм сэшхор хъау-лыеу ыIыгырэп. БзеджашIэхэм яфэшъошэ къин атыри-лъхъанэу Тхьэм фэлажъэ. ⁵ Арышъ, тетыгъо зиIэхэм уафэIорышIэн зыкIыфаер уифэшъошэ къиныр Тхьэм къы-птырилъхъанымкIэ узэрэшъыщынэрэ закъор арэп, ахэмэ

12:19 Зиусхъаным къызэриIорэр игущыIэ тхыгъэхэм арыт – еплъ Пегъымбар Мусэ ятфэнэрэ тхылъэу ытхыгъэм 32:35.

12:20 Еплъ ГущыIэжъхэу пачъыхъэ Сэлмэн ытхыгъэхэм (Притчи) 25:21–22.

уафэІорышІэныр зэрэтэрэзыр угукІэ зэрэпшІэрэри ары.

⁶ Ары хьакъулахь ахъщэр* ахэмэ зыкІяшъутырэр; сыда пІомэ тетыгъо зиІэхэр а Іофым пылхэ зыхъукІэ, Тхьэм фэлажъэх. ⁷ Арышъ, цІыф пстэуми яфэшъуашэ яшъутыжъ. Хьакъулахьэу цІыфхэм атыралхьэрэр арыми, ар яшъутыжъ; хьакъулахьэу хьапщыпхэм атыралхьэрэр арыми, ари яшъутыжъ; гъэлъэпІэныр арыми, гъэлъэпІэн яшъухыжъ, лъытэныгъэр арыми, лъытэныгъэ афэшъушІыжъ.

Зэкъошхэм фэдэу шІу шъузэрэлъэгъу

⁸ ШІу шъузэрэлъэгъуным ичІыфэ нэмыкІэу, зыми ичІыфэ зытешъумыгъэлъ; сыда пІомэ зигъунэгъу шІу зылъэгъурэм Тэурат хабзэм итхэр ыгъэцэкІагъэх. ⁹ Мы унашъохэу* «Зинэ умышІэ», «ЦІыф умыукІы», «Умытыгъу», «НэмыкІ цІыфхэм пцІы атемылхъ», «Хъопсэныгъэ мыхъун угу имыгъэлъ» зыфаІохэрэмрэ адрэ унэшъо пстэумрэ зекІэзыубытэрэр мы унашъор ары:* «О пшхъэ шІу зэрэплъэгъурэм фэдэу, уигъунэгъуи шІу лъэгъу». ¹⁰ Зигъунэгъу шІу зылъэгъурэм иягъэ ригъэкІырэп. Арышъ, шІулъэгъуныгъэ уиІэмэ, хабзэм итхэр бгъэцэкІагъэхэу мэхъу.

Христос дунаем къызыкІожьышт мафэр къэблэгъагъ

¹¹ Арышъ, арэуштэу шъузекІу. Уахътэр къызнэсыгъэр шъошІэ, шъукъызыуцын фае сыхъатыр къэсыгъ. Сыда пІомэ апэу шІошхъуныгъэ тиІэ зыхъугъэ мафэм нахь, тымыкІодэу Тхьэм тыкъызигъэнэжъышт мафэр джы нахь къытпэблагъэ хъугъэ. ¹² Чэщыр хэкІотагъ, мафэри къэблэгъагъ. Арышъ, шІункІыгъэм иІоф бзаджэхэр хэтэ-

13:6 хьакъулахь ахъщэр – цІыфхэр къалэ горэм зыдахьэхэкІэ е зыдэкІхэкІэ, псэуалъэхэу, хьапщыпхэу, лэжыгъэхэу яІэхэм Рим (Рум) къэралыгъошхом (хьыкумэтым) ахъщэу атралхьаштыгъэхэр ары.

13:9 Мы унашъохэу – еплъ Пегъымбар Мусэ ятІонэрэ тхылъэу ытхыгъэм 20:13–15,17.

13:9 мы унашъор ары – еплъ Пегъымбар Мусэ ящэнэрэ тхылъэу ытхыгъэм 19:18.

жъугъэнэжъых, нэфынэм илэшэхэри къэтэжъугъаштэх.
¹³ Мафэм инэфынэ щыпсэурэ цыфхэм афэдэу хабзэм
 тетэу тыжъугъээзекIу; шъхьарытIупщэу ешхэ—ешъошхом-
 рэ ешъонымрэ орэмышъу, зинэ шIэныр, мыхъомышIэ псэу-
 кIэр, зэщыхьаныр, шъугъоныр къэрэмышъух. ¹⁴ Ау Зиус-
 хьанэу Исус Христос шъуишъуашэ фэдэу орэхъу, шъуи-
 псэкIодышIэ шэныжъ ихъопсэныгъэ мыхъунхэми шъуафэ-
 мыIорышI.

ЯПШЫКИУПЛИЭНЭРЭШЪХЪ

Шъушы шъумыгъэмысэ

Шлошъхъуныгъэ макIэ зиIэр пыдзы шъумышы, ишIo-
 шIхэмкIэ шъуемынэкъокъоу. ² Зы нэбгырэм сыд щыщи
 ышхынэу зэрэфитымкIэ шлошъхъуныгъэ иI, ау шлошъхъу-
 ныгъэ макIэ зиIэм хатэм къыдакIэхэрэм анэмыкI ышхы-
 хэрэп. ³ Шхэрэм мышхэрэр зэрымпысэ хъуштэп. Мы-
 шхэрэми шхэрэр ыгъэмысэ хъуштэп, сыда пIомэ Тхьэм
 а цыфыри ыдагъ. ⁴ О хэта ущыщ, нэмыкI зыгорэм
 фэлажьэрэр бгъэмысэнэу? Ар гъогу тэрэзым тетми,
 темытми, ежъ и Зиусхьан иIофба? Ари тетышт, сыда
 пIомэ Тхьэм тыригъэтын ылъэкIышт.

⁵ Зы цыфым мафэ горэ нахь егъэлъапIэ, адрэ цыфми
 мафэхэр зэфэдэхэу елътэх. Хэти ежъ ыгукIэ зэрэтеубы-
 тагъэм тетэу зекIон фае. ⁶ Мафэ горэ зыгъэлъапIэрэм
 Зиусхьаным лътэныгъэ фишынэу а мафэр егъэлъапIэ.
 ЗымыгъэлъапIэрэми Зиусхьаным лътэныгъэ фишынэу
 арэуштэу ешы. Сыд щыщи зышхырэми Зиусхьаным лътэ-
 ныгъэ фишынэу ешхы, сыда пIомэ ышхырэм пае
 Тхьэм щытхъу фешы. Мышхэрэми Зиусхьаным лътэны-
 гъэ фишынэу арэуштэу ешы, ащи Тхьэм щытхъу фешы.
⁷ Цыф зи ежъ ышъхъэ закъо пае псэурэп. Джащ фэдэу,
 цыф зи ежъ ышъхъэ закъо пае лIэрэп. ⁸ Тыпсэуми,
 Зиусхьаным тыфэпсэу, тылIэми Зиусхьаным тыфэлIэ.
 Арышъ, тыпсэуми, тылIэми, Зиусхьаным тырий.

⁹ Христоси ли, лагъэхэм къахэтэджыкIыжы, псэу-
 жьыгъ. Зыфэпсэужьыгъэр псэухэмрэ лагъэхэмрэ я Зиус-
 хьанэу хъуныр ары. ¹⁰ О пшы сыда зыкIэбгъэмысэрэр?
 Е о пшы сыд пае зэмыпэсыра? Тэ пстэури Тхьэм ихъыкум

тӀысыпӀэ лӀапӀэ ыпашӀхӀэ тиуцон фае. ¹¹ Сыда пӀомэ Тхьэм игущыӀэ тхыгӀэхэм арыт:*

«Сэ сыпсау, кӀеӀо Зиусхьаным,
сапашӀхьӀи цӀыф пстӀэуми алӀгӀагуанджӀэхэр щауфӀэ-
щтых.

Сыдрэ бзӀгуми сызэрэ–Тхьэр кӀыӀощт».

¹² АрӀуштӀэу тӀэ пстӀэури Тхьэм ыпашӀхӀэ тыхьанышӀ, ащ пӀэгъокӀ гущыӀэ еттын фае.

ШӀо шӀуилажӀэкӀэ шӀушы псӀэкӀод ерӀмышӀ

¹³ АрышӀ, тӀэ тызэрӀгӀэмысэн фаеп. Ау зыгӀэлӀэпаорӀэ мыжӀо, е псӀэкӀодшӀӀэным фыдӀзыхьыхырӀэ Ӏоф горӀэ шӀушы игъогу тешӀумылӀхьанӀэу тешӀуубытӀэн фае.

¹⁴ ЗиусхьанӀэу Исус сыгу зӀрилӀым пае, зы шхын горӀэ зӀрӀмышӀӀерамыр сӀшӀӀэ, сицыхьӀи телӀ. Ау зыгорӀэм хьӀэ-
рамӀэу елӀытӀэмӀ, ежьымкӀӀэ хьӀерамӀэу мӀхӀу. ¹⁵ О шхынӀэу пшхырӀэм пае пшы ыгу кӀебгӀаомӀ, шӀулӀгӀуныгӀэм тетӀэу узекӀожьрӀеп. О шхынӀэу пшхырӀэмкӀӀэ пшӀэу Христос зыфӀӀагӀгӀэр умыгӀгӀэкӀоды. ¹⁶ ШӀо дӀгӀоу шӀулӀытӀэрӀэр цӀыфхэм дӀэу алӀытӀӀӀӀӀӀӀӀ орӀмышхӀу. ¹⁷ Сыда пӀомэ Тхьэм и ТетыгӀошхо иӀофхӀэр зӀхьылӀагӀгӀэхэр шхынымрӀэ ешӀо-
нымрӀэ арӀеп, шӀыпкӀагӀгӀэр, гупсӀфыныгӀгӀэр, Тхьэм ЫпсӀэ ЛӀапӀэ ыдӀжӀ кӀыкӀырӀэ гушӀуагӀор ары нахь. ¹⁸ ЦӀыфӀэу Христос арӀуштӀэу фӀэлажӀӀэрӀэм Тхьэм ыгу еӀу, цӀыфхӀэми ар ягуапӀэ.

¹⁹ АрышӀ, зӀзӀгӀыныгӀгӀэ кӀӀзыхьырӀэ ӀофхӀэми, гурӀэ псӀэрӀкӀӀэ нахь лӀӀкӀыныгӀгӀэ зӀрыдгӀотырӀэ ӀофхӀэми ауж тижӀугӀгӀэт. ²⁰ Шхыным пае Тхьэм иӀоф умыгӀгӀэкӀоды. Шхын пстӀэури хьалӀл, ау шхынӀэу о пшхырӀэмкӀӀэ зыгорӀэм игъогу зыгӀэлӀэпаорӀэ мыжӀо теплӀхьамӀ, псӀэкӀод мӀхӀу. ²¹ Лы умышхынри, сӀнӀӀс уемышӀонри, о пшы игъогу зыгӀэлӀэпаорӀэ мыжӀо тезылӀхьӀэрӀэ Ӏоф упымылӀтынри, е псӀэкӀодшӀӀэным фыдӀзыхьыхырӀэ Ӏофым упымылӀтынри шӀу. Ащ фӀдӀэу о пшы ымылӀгӀӀыжӀӀӀӀӀ зышӀырӀэ Ӏофым упымылӀтынри шӀу.

²² Мы ӀофхӀэм яхьылӀагӀгӀӀӀ шӀошӀхӀуныгӀгӀӀӀ уиӀӀэр ТхьӀмрӀэ оррӀэ шӀуазыфагу дӀлӀӀӀӀ орӀхӀу. ШхынӀэу ышхы-
рӀэм пае зызымыгӀгӀэмысӀжӀӀӀӀ сыхьатмафӀэ ежӀагӀ. ²³ Ау

14:11 Тхьэм игущыӀэ тхыгӀэхэм арыт – еплӀ ПегӀымбар Исайас тхы лӀӀӀӀ ытхыгӀӀэм 49:18; 45:23.

шхынэу ышхырэр зэрэхьалэлымкІэ гуцафэ ышІэу шхэрэм шІошъхъуныгъэ имыІэу зэрэшхэрэм пае, Тхьэм егъэмысэ, сыда пІомэ шІошъхъуныгъэ тимыІэу сыд щыщэу тшІэрэр псэкІод мэхъу.

Паул Тхьэм щытхъушхо зэрэфишІырэр

²⁴ Сэ сикъэбарышІоу, Исус Христос ехьылІэгъэ къэбарышІоу згъэлурэм тетэу, къэбарэу мыухыжъын лъэхъанэхэм къащегъэжъагъэу Тхьэм шъэфэу къыгъэнагъэу, ау джы къыгъэнафагъэм тетэу Тхьэм шъугухэр ыгъэпытэнхэ ылъэкІышт. ²⁵ Джы Тхьэу мыкІодыжъыщтым иунашъокІэ пегъымбархэм атхыгъэхэм а къэбарыр къагъэнафагъ, Тхьэм фэлажъэхэрэм лъэпкъ пстэуми ТхьэмкІэ шІошъхъуныгъэ яІэ хъунышъ, ежъым едэлунхэм пае, а къэбарыр арагъэлугъ. ²⁶ ЗэхэшІыкІыныгъэшхо зиІэ Тхьэ закъом Исус Христос ышІэгъэ Іофхэм пае щытхъушхор ий. Амин.

ЯПШЫКІУТФЭНЭРЭШЪХЪ

Тэ тшъхъэ изакъо арэп, тигъунэгъуи ары тишІуагъэ зэдгъэкІын фаер

Тэ шІошъхъуныгъэшхо зиІэхэр тишІуагъэ ыуж тимытэу, шІошъхъуныгъэ макІэ зиІэхэм яхьылъэхэмкІэ ІэпыІэгъу тафэхъун фае. ² Тэ тшыщэу хэти игъунэгъу шІу ригъэгъотызэ ыгъэрэзэн фае, гурэ псэрэкІи нахь лъэкІыныгъэ ригъэгъотын фае. ³ Сыда пІомэ ежъ Христоси ежъ ишІуагъэ зэригъэкІыжъыгъэп, ау Тхьэм игущыІэ тхыгъэхэм зэрарытым фэдэу,* «О си Тхьэ, къыохъоныгъэх, ау къаІуагъэхэр сэ къыстефагъэх». ⁴ Сыда пІомэ Тхьэм игущыІэ тхыгъэхэм арыт пстэури зыфатхыгъэр шъыпкъагъэр тагъэшІэныр ары. Арэуштэу Тхьэм игущыІэ тхыгъэхэм теубытэныгъэрэ гушхоныгъэрэ тиІэ агъэхъузэ, Тхьэм ІэхьышІур къызэрэтлгыгъэсыщтым тыщагъэгугъы.

15:3 Тхьэм игущыІэ тхыгъэхэм зэрарытым фэдэу – еплъ Сэбур (Псалтыр) 69:9 (урыс библиемкІэ 68:10).

⁵ Теубытэныгээрэ гушхоныгээрэ кытэзытырэ Тхьэм зы гупшысакІэ шъуиІэу, Христос Исус игъогу шъуры-кІоу шъуерэгъэпсэу. ⁶ Арэуштэу Тхьэу ти Зиусхьанэу Исус Христос Ятэ зыгу–зыпсэу шъужэ кыдэкІызэ щытхъу фэшъушышт.

⁷ Арэуштэу шъо Христос шъузэридагъэм фэдэу, шъори зым зыр ыдэн фае, цІыфхэм Тхьэм ищытхъу ашыным пае. ⁸ Сыда плэмэ сэ сэлэ, джуртхэм ишыагъэ аригъэкІынэу Исус Христос къэкІуагъ. Ахэмэ ишыагъэ аригъэкІынэу кыызфэкІуагъэр тятэжышхохэр Тхьэм кыызэригъэгугъэгъэ Іофхэр Исус кыызэригъэшпыпкъэжыхэрэмкІэ Тхьэм ишыпкъагъэ аригъэлъэгъунэу ары. ⁹ Ащ нэмыкІэуи Исус ишыагъэ ахэмэ аригъэкІынэу кыызфэкІуагъэр хымэ лъэпкъхэм* Тхьэм игукІэгъуныгъэ пае щытхъу фаригъэшпыныр ары, Тхьэм игущыІэ тхыгъэхэм зэрарытым фэдэу,*

«Ащ пае, о си Зиусхьан, хымэ лъэпкъхэм сахэтэу уищытхъу сшышт,
щытхъу орэдхэри о пцІэкІэ къэсІощтых».

¹⁰ Тхьэм игущыІэ тхыгъэхэм мырэуштэуи арыт:*

«Шъо, хымэ лъэпкъхэр, Тхьэм ылъэпкъ шъуригъусэу шъугушы».

¹¹ Мырэуштэуи арыт:*

«Шъо, хымэ лъэпкъ пстэуми, Зиусхьан ищытхъу шъушы,
шъо, лъэпкъ пстэуми, ищытхъу шъушы».

¹² Пегъымбар Исайаси мырэуштэу кышыагъ:*

«Иессе* кытехъукІышт бын лъаплэр къэкІонышъ,

15:9 хымэ лъэпкъхэр – мыджуртхэр ары.

15:9 Тхьэм игущыІэ тхыгъэхэм зэрарытым фэдэу – еплъ Сэбур (Псалтыр) 18:49 (урыс библиемкІэ 17:50).

15:10 Тхьэм игущыІэ тхыгъэхэм . . . арыт – еплъ Пегъымбар Мусэ ятфэнэрэ тхылъэу ытхыгъэм 32:43.

15:11 мырэуштэуи арыт – еплъ Сэбур (Псалтыр) 117:1 (урыс библиемкІэ 116:1).

15:12 пегъымбар Исайаси . . . кышыагъ – еплъ Пегъымбар Исайас тхылъэу ытхыгъэм 11:10.

15:12 Иессе – пачъыхъэ Даутэ ятэ ары. Исус пачъыхъэ Даутэ иунэгъо лъэпкъ шыщыгъ.

хымэ лъэпкъхэмэ тхьаматэ афэхъущт.

Хымэ лъэпкъхэр ащ щыгугъыхэу, пэплъэщтых».

¹³ ЕжьымкIэ шIошъхуныгъэ зэрэшъуиIэм пае, Тхьэу IэхьышIур ежьым къызэрэтлгъыгъэсыщтым тыщызыгъэ-гугъырэм гушIогъошхорэ гупсэфыныгъэшхорэ шъугухэм къарерэлъхьах, ежьым Ыпсэ ЛъапIэ илъэкIыныгъэкIэ шъугухэм щыгугъыныгъэшхо арыз хъуным пае.

Паул гушхоныгъэ хэлъэу тхэнэу зыкIэхъурэр

¹⁴ Сшыхэр, шъугухэм шIугъэшхо зэрарылъымкIи, шIэ-ныгъэшхо зэрэшъуиIэмкIи, зым зым Iофхэр ригъэшIэнхэ зэрилъэкIырэмкIи цыхъэ къышъуфэсэшIы. ¹⁵ Ау щытми, мы Iофхэр шъугу къэзгъэкIыжъынхэу чIыпIэ-чIыпIэу гушхоныгъэ хэлъэу къышъуфэсэтхы. Гушхоныгъэ хэлъэу зыкIэстхырэр хымэ лъэпкъхэм адэжь Исус Христос сыфэлэжъэнэу Тхьэм ынэшIу щыфэныгъэкIэ сызэригъэ-нэфагъэр ары. ¹⁶ Тхьэм ыдэжь къикIыгъэ къэбарышIур згъэIузэ, дин пэщэ Iоф сэшIэ. Тхьэм ыдэжь къикIыгъэ къэбарышIур зыфэзгъэIурэр Тхьэм Ыпсэ ЛъапIэ хымэ лъэпкъхэм агухэр зэригъэкъэбзэжъыгъэхэм пае, ахэр Тхьэм ыгу зэIурэ къурмэныпхъэм фэдэу хъунхэр ары.

¹⁷ Исус Христос сыгу илъэу Iофэу Тхьэм фэсшIагъэм сыщэгущIукIы. ^{18,19} Сэ сигущыIэхэмкIи, Iофхэу сшIагъэ-хэмкIи, нэшэнэ гъэшIэгъонышхохэмрэ Iофышхо гъэшIэ-гъонхэмрэ ялъэкIыныгъэкIи, Тхьэм Ыпсэ ЛъапIэ илъэ-кIыныгъэкIи, хымэ лъэпкъхэр Тхьэм езгъэдэлунхэу Христос Iофхэу сигъэгъэхъагъэхэм анэмыкI сытегущыIэ-нэу сытегушхурэп. Арэущтэу Ерусалим щегъэжъагъэу Иллирик хэкум* нэсыфэ, Христос ехьылIэгъэ къэбары-шIур тыдэкIи цIыфхэм икъугъэу щызгъэIугъ. ²⁰ НэмыкI цIыф горэм ыгъэуцугъэ лъапсэм сиIоф тесымыгъэуцоу, Христос ыцIэ зыщамышIэгъэ чIыпIэмэ къэбарышIур зэ-ращызгъэIуным ренэу ыуж ситыгъ. ²¹ Тхьэм игущыIэ тхы-гъэхэм зэрарытым фэдэу,*

«Ежьым икъэбар зынэмысыгъэхэм ежьыр алъэ-гъущт,

икъэбар зэхэзымыхыгъэхэми зэхашIыкIыщт».

15:19 Иллирик хэкур – Адриэхым Iутэу, Рим (Рум) къэралыгъошхом щыщ хэкоу щытыгъ. А хэкур джырэ Югославиер зыдэщыIэм итыгъ.

15:21 Тхьэм игущыIэ тхыгъэхэм зэрарытым фэдэу – еплъ Пегъымбар Исайас тхылъэу ытхыгъэм 52:15.

Рим къэлэшхом кІонэу Паул ыгу зэрэхэлтыгъэр

²² Джары шъуадэжъ сыкъэкІонэу бэрэ ыуж ситыгъэ пэтми, къызкІыздэмыхъугъэр. ²³ Ау джы мы лъэныкъом сэркІэ Іоф щымыІэжъэу,* илътэсыбэ хъугъэу шъуадэжъ сыкъэкІонэу сызэрэфэягъэм пайй, ²⁴ Испание хэгъэгум сыкІо зыхъукІэ, шъуадэжъ сыкъэкІощт. Сыда пІомэ сигъогукІэ сыктышъухэхъанышъ, шъуслътэгъунэуи, шъуи-ныбджэгъугъэ сыгу ыгъэпсэфынышъ, сигъогукІэ ІэпыІэгъу шъуктысфэхъунэуи сыщэгугъы. ²⁵ Джы Тхъэм ицІыф лъапІэхэм ІэпыІэгъу зерафэхъушт ахъщэр афэсхызэ, Ерусалим сыкІонэу сыгу хэлъ. ²⁶ Сыда пІомэ хэкухэу Македониерэ Ахаиерэ* ащыпсэурэ шІошъхъуныгъэ зиІэхэм Тхъэм ицІыф лъапІэхэу Ерусалим дэхэм ахэт тхъамыкІэхэм ІэпыІэгъу афэхъухэзэ, ахъщэ зэхадзэнэу ягуапэу аухэсыгъ. ²⁷ ІэпыІэгъу афэхъунхэу ягуапэу аухэсыгъ, адэІэпыІэнхэуи япшъэрылъ. Сыда пІомэ Тхъэм джуртхэр зэригъэгугъэгъэ ІэхъышІум щыщ хымэ лъэпкъхэми яІэ хъугъэ. Арышъ, хымэ лъэпкъхэми мы дунаем иІэхъышІоу яІэмкІэ яшІуагъэ джуртхэм арагъэкІын фае. ²⁸ А пшъэрылътыр згъэцакІэзэ, ахъщэу зэхадзэгъэр Ерусалим дэхэм залэкІэслътхъэ ужым, шъуадэжъкІэ сикІынышъ, етІанэ Испанием сыкІощт. ²⁹ Шъуадэжъ сыкъызыкІокІэ, Христос ынэшІу щыфэныгъэшхом сыригъусэу сыкъызэрэкІощтыр сэшІэ.

³⁰ Сшыхэр, мышкІэ сышъолътэу: Ти Зиусхъанэу Исус Христос ыцІэкІи, Тхъэм Ыпсэ ЛъапІэ ыдэжъ къыкІырэ шІулътэгъуныгъэм пайй, гъусэ шъуктысфэхъуи, шъугу етыгъэу Тхъэм шъуктысфелътэу. ³¹ Иудей хэкум ис шІошъхъуныгъэ зымыІэхэм Тхъэм сациухъумэнэуи, Тхъэм ицІыф лъапІэхэу Ерусалим дэхэм ІэпыІэгъу зерафэхъун ахъщэу афэсхыщтым агу еІунэуи шъуелътэу. ³² Джащыгъум, Тхъэм ыІомэ, гушІуагъокІэ шъуадэжъ сыкъэкІонышъ, сышъуигъусэу зызгъэпсэфыжъышт. ³³ Гупсэфыныгъэ къытэзытырэ Тхъэр шъуерэгъус. Амин.

15:23 мы лъэныкъом сэркІэ Іоф щымыІэжъэу – нэмыкІрэ цІыфхэм Исус ехылыІэгъэ къэбарышІур зыщамыгъэІугъэм къэбарышІур щигъэІуныр ары Паул ишъэрылътэу щытыгъэр.

15:26 хэкухэу Македониерэ Ахаиерэ – Рим (Рум) къэралыгъошхом щыщ хэкухэу щытыгъэх. А хэкухэр джырэ Грецием (Иунанистаным) итемыр лъэныкъоми икъыблэ лъэныкъоми итыгъэх.

ЯПШЫКІУХЭНЭРЭШЪХЪ

Шуфэс ехыныр

Тшыпхъоу Фивэ зыцІэу, Кенкрей къалэм* щыІэ чылыс зэлукІэм ІэпыІэгъу фэхъурэм шъуапашъхъэ сыктыщыщытхъунэу сыфай. ² Зиусхъаныр ащ ыгу зэрилтым пае, Тхъэм ицІыф лъапІэхэм зэрэрагъэблэгъэн фаем фэдэу ежъугъэблагъи, ищыкІагъэмкІи ІэпыІэгъу шъуфэхъу, сыда плэмэ цІыфыбэмэ сэри сахэтэу, ар ІэпыІэгъу къытфэхъугъ.

³ Прискиллэрэ Акилэрэ сигъусэхэу Исус Христос фэлажъэхэрэм аІапэхэр сфэшъуубытыжъых. ⁴ Ахэмэ сэ спсэ мыкІодэу къагъэнэжъыным пае, ежъхэм апсэ шъхъасыжъыгъэхэп. Ахэмэ щытхъу афэзышІырэр сэ сизакъоп, хымэ лъэпкъхэм ячылыс зэлукІэ пстэури ары. Шлошъхъуныгъэ зиІэхэу яунэ щызэрэугъоихэрэм аІапэ сфэшъуубытыжъ. ⁵ Шу слъэгъурэ Епенет ыІапэ сфэшъуубытыжъ. Ахаие хэкум апэрэу ХристоскІэ шлошъхъуныгъэ зиІэ хъугъэр ары.

⁶ Мерэмэу бэрэ къытфэлэжъагъэм ыІапэ сфэшъуубытыжъ. ⁷ Сиунэкъощхэу хъапсым къыздычІэсыгъэхэ Андроникрэ Юныйрэ аІапэ сфэшъуубытыжъ. Ахэр апостол* цІэрыІохэм ащыщых. Сэ сапэкІэ ахэмэ ХристоскІэ шлошъхъуныгъэ яІэ хъугъэ. ⁸ Христос зыгу илъэу, шу слъэгъурэ Амплый ыІапэ сфэшъуубытыжъ. ⁹ Урбанэу тигъусэу Христос фэлэжъагъэмрэ шу слъэгъурэ Стахийрэ аІапэ сфэшъуубытыжъ. ¹⁰ Христос зыгу илъэу, Тхъэм зишъыпкъагъэ ыгъэунэфыгъэ Апеллес ыІапэ сфэшъуубытыжъ. Аристовул иунагъо щыщхэм аІапэ сфэшъуубытыжъ. ¹¹ Сиунэкъощ Иродион ыІапэ сфэшъуубытыжъ. Зиусхъаныр зыгу илъэхэу, Наркисс иунагъо щыщхэм аІапэ сфэшъуубытыжъ. ¹² Зиусхъаным бэу фэлажъэрэ бзылъфыгъэхэу Трифенэрэ Трифосэрэ аІапэ сфэшъуубытыжъ. ЕтІани Зиусхъаным бэу фэлэжъэгъэ бзылъфыгъэу Персидэу шу тлъэгъурэм ыІапэ сфэшъуубытыжъ. ¹³ Руфэу

16:1 Кенкрей къалэр – Коринт къалэм епхыгъэу, къухъэуцупІэ иІэу хылушъом Іутыгъ.

16:7 апостолхэр – еплъ 1:1. Е нэбгырэ пшыкІутІоу Исус игъогу рыкІонхэу къыхихыгъэхэр, е нэмыкІрэ тхъаматэхэу чылыс зэлукІэхэм агъэнафэхи, къэбарышІур агъэлунэу къагъэкІуагъэхэр.

Зиусхъаным къыхихыгъэмрэ ащ янэу сяне фэдэу щы-
тымрэ алапэ сфэшъуубытыжъ. ¹⁴ Асинкрит, Флегон, Ерм,
Патров, Ермый, ахэмэ ягъусэхэу адрэ шыхэм алапэ сфэ-
шъуубытыжъ. ¹⁵ Филолог, бзылъфыгъэ Юлие, Нирей, ащ
ышыпхъу, Олимпан ахэмэ ягъусэхэу Тхъэм ицъыф лъэпӀэ
пстэум алапэ сфэшъуубытыжъ. ¹⁶ ГукъэбзагъэкӀэ лаплӀ
зэшъущэкӀэу, шӀуфэс зэшъухыжъ. Христос ичылыс зӀу-
кӀэ пстэуми шӀуфэс къышъуахыжъы.

¹⁷ Сшыхэр, тишӀошъхъуныгъэ тигъашӀэрэ Иофхэм къа-
пэуцухэзэ, шъузэгурызымыгъаӀохэу, цъыфхэу адрэ цъыф-
хэр гъогу занкӀэм тезыгъэкӀхэрэм защышъуухъумэнэу
сышъольӀу. Ахэмэ защышъудзый. ¹⁸ Сыда пӀомэ ащ
фэдэ цъыфхэр ти Зиусхъанэу Исус Христос фэлажъэхэу
щытхэп, ахэр зыфэлажъэхэрэр аныбэхэр ары. ГъэшӀуа-
бзэмкӀи гуцыӀэ дахэхэмкӀи цъыф къызэрыкӀохэр дахы-
ых. ¹⁹ КъэбарышӀум шъузэредӀурэм икъэбар цъыф пстэ-
уми зехахыгъ. Сэ сыкъышъущэгущӀукӀы, ау шӀугъэр
зыфэдэр зэхэшъушыкӀынэуи, бзэджагъэ зи шъушъхъэ
къымыхъанэуи сыфай. ²⁰ Гупсэфыныгъэр къытэзытырэ
Тхъэм бэмышӀэу шэйтаныр шъулъэкъо чӀэгъ чӀышъуи-
гъэщытӀыхъащт. Ти Зиусхъанэу Исус ынэшӀу къышъу-
щерэф. Амин.

²¹ Къыздэлажъэрэ Тимофей, сиунэкъощхэу Луций, Иасон,
Сосипатрэ шӀуфэс къышъуахыжъы. ²² Тертиеу Паул мы
тхылъыр зэригъэтхырэр сэры. Зиусхъаныр сыгу илӀэу
шӀуфэс къышъосэхыжъы. ²³ Гаеу, сэ Паул сибысымыми,
чылыс зӀукӀэм зэкӀэми ибысымыми, шӀуфэс къышъуе-
хыжъы. Къалэм иахъщэ зыӀэ илӀэ Ерастрэ тшы Квартрэ
шӀуфэс къышъуахыжъы. ²⁴ Ти Зиусхъанэу Исус Христос
ынэшӀу шъо пстэуми къышъущерэф. Амин.



АПОСТОЛ ПАУЛ ШЮШЪХЪУНЫГЪЭ ЗИГЪХЪУ КОРИНФ КЪАЛЭМ ДЭСХЭМ АПЭРЭ ТХЫЛЪЭУ АФИТХЫГЪЭР

АПЭРЭШЪХЪ

Шуфэс ехынымрэ Тхъэм ищытхъу шыгъэнымрэ

Сэ сы Паул. Тхъэр фэягъэти, Исус Христос иапостол* сыхъунэу къысэджагъ. Тэ тшы Сосфен* сигъусэу мы тхылъыр сэтхы.

²Зыфэстхыхэрэр шъо цыфхэу Коринф къалэм ичылыс зэлукIэ шыщхэр ары. Тхъэм Христос Исус шъугухэм арылъынэу шъуигъэнэфагъ, тыдэкIи ти Зиусхъанэу Исус Христос елъэлурэ цыф пстэуми шъурягъусэу, ежъым ицыф лъапIэхэм ащыц шъухъунэу къышъоджагъ. Христос ахэми тэри ти Зиусхъан.

³Тхъэу Тятэ лъапIэрэ Зиусхъанэу Исус Христосрэ анэшIу къышъущарэфи, гупсэфыныгъэ къышъуарэт.

⁴Христос шъугухэм зэрарылъымкIэ Тхъэм ынэшIу къызэрэшъушифагъэм пае, Тхъэм ищытхъу сэшIы зэпыт.

⁵Сыда пIомэ Христос шъугухэм зэрарылъымкIэ лъэны-

1:1 апостол – нэмыкI цыф горэм ыцIэкIэ гуцыIэнэуи Iоф ышIэнэуи фитыныгъэ зигIэр ары.

1:1 Сосфен – Лука итхылъэу Апостол. 18:17 зигугъу ышыгъэ лIыр арыщтын.

кѣо пстѣумкІи Тхѣм ынѣшІу кѣышѣушифагѣ. Лѣэны-
кѣо пстѣумкІи зѣхѣшѣушыкІынѣуи, шѣукѣэгущыІѣнѣуи
лѣэкІыныгѣ кѣышѣуитыгѣ, ⁶сыда пІомѣ тѣ шыхѣатны-
гѣѣу Христос фѣтшІыгѣм шѣугухѣм лѣапсѣ афишІыгѣ.
⁷Арѣуштѣу зѣрѣщытым пае, ти Зиусхѣанѣу Исус Хри-
стос кѣызылѣэгѣожѣышт мафѣм шѣупаплѣѣзѣ, тынхѣу
Тхѣм ибынхѣм аритхѣрѣм ащыщѣу шѣуимыІѣу зи щыІѣп.
⁸Ти Зиусхѣанѣу Исус Христос кѣызылѣэгѣожѣышт мафѣм
ыдѣжѣ зыми шѣузѣригѣѣмысѣн зи щымыІѣу, кІѣухым нѣсы
гѣогу занкІѣм пытѣу шѣутыригѣѣтышт. ⁹Тхѣр шѣыпкѣѣ.
Ежѣыр ары Ыкѣоу Исус Христосѣу ти Зиусхѣан гѣусѣу
шѣуфыщытынѣу кѣышѣоджагѣэр.

Чылыс зѣлукІѣм щыщхѣр зѣрѣзѣгурымыІѣуагѣѣхѣр

¹⁰Сшыхѣр, шѣо пстѣури шѣузѣгурыІѣнѣуи, куп–купѣу
шѣузѣрѣмыгѣѣхѣоу зыгу зыпсѣу шѣущытынѣуи ти Зиус-
хѣанѣу Исус Христос ыцІѣкІѣ сышѣолѣѣу. ¹¹Сшыхѣр,
шѣузѣрѣзѣгурымыІѣорѣр бзылѣфыгѣѣу Хлой иунагѣо щыщ-
хѣм сагѣѣшІагѣѣ. ¹²Сѣ зыфасІорѣр мыры: Шѣуащыщѣу
зыгорѣм еІо: «Сѣ Паул икуп сыщыщ», нѣмыкІ горѣми еІо:
«Сѣ Аполлос* икуп сыщыщ», еІѣанѣ нѣмыкІ горѣми еІо:
«Сѣ Кифѣ* икуп сыщыщ», еІѣанѣ нѣмыкІ горѣми еІо:
«Сѣ Христос икуп сыщыщ».

¹³Христос гощыгѣѣу хѣугѣа? Паул ара шѣош пае кѣа-
щым тыраІулІагѣѣр? Хѣаури, сѣ, Паул, сцІѣкІѣ шѣуаумѣ-
хѣыгѣа? ¹⁴Криспрѣ* Гайрѣ* анѣмыкІѣу шѣуащыщѣу зи
зѣрѣсымыумѣхѣыгѣѣмкІѣ Тхѣм щытхѣу фѣсѣшІы. ¹⁵Арѣу-
штѣу сѣ сцІѣкІѣ шѣуаумѣхѣыгѣѣу зыми кѣыІѣон ылѣѣ-
кІыштѣп. ¹⁶Шѣыпкѣѣ, Стефан* иунагѣо щыщхѣри сыумѣ-
хѣыгѣѣх. Ащ нѣмыкІѣу, зыгорѣ сыумѣхѣыгѣѣмѣ сшІѣрѣп.

1:12 Аполлос – христиан тхѣаматѣу кѣѣбарышІур Коринф кѣалѣм
щызыгѣѣлугѣѣр ары. Еплѣ Апостол. 18:24–19:1.

1:12 Кифѣ– КифѣкІѣ заджѣхѣрѣ Петрѣу Исус игѣогу рыкІорѣ нѣбгырѣ
пшІыкІутІум ащыщыгѣѣр ары.

1:14 Крисп – христиан хѣугѣѣ джуртѣу Коринф кѣалѣм дѣсыгѣѣр ары.
Еплѣ Апостол. 18:8.

1:14 Гай – Паул Коринф кѣалѣм зыщѣІѣм, ибысымѣу щытыгѣѣр арын
фае. Еплѣ Рим. 16:23.

1:16 Стефан – еплѣ 1 Кор. 16:15–16.

¹⁷ Сыда пIомэ Христос сыкъызфигъэкIуагъэр цIыфхэр сы-
умэхъынхэу арэп, къэбарышIур язгъэлунэу ары нахь – ау
цIыфхэм зэхэшIыкIыныгъэу зыфаIорэр зыхэлъ гущылэхэм-
кIэ арэп. Арэуштэу щымытмэ, Христос къащым зэрэ-
кIэрылIыхъагъэм икъэбар лъэкIыныгъэу хэлъыр кIоды-
жыщтыгъ.

**Христос ары Тхьэм изэхэшIыкIыныгъэшхори
илъэкIыныгъэшхори**

¹⁸ Сыда пIомэ кIодыпIэм игъогу тетхэмкIэ къащым
икъэбар делагъэу щыт, ау тэ мыкIодхэу Тхьэм къыгъэ-
нэжхэрэмкIэ Тхьэм илъэкIыныгъэшхо къащым хэлъ.

¹⁹ Сыда пIомэ Тхьэм къызэриIорэр игущылэ тхыгъэхэм
арыт:*

«ЗэхэшIыкIыныгъэ зиIэхэм язэхэшIыкIыныгъэу
зыфаIорэр згъэкIодышт,
Iушыныгъэ зиIэхэми яIушыныгъэу зыфаIорэр
сымыдэу, лъэныкъокIэ езгъэзышт».

²⁰ Арэуштэу зэрэщытым пае, цIыфэу зэхэшIыкIыныгъэ
зиIэр тыдэ къэнагъа? Тэурат егъэджэкIо пащэр тыдэ къэ-
нагъа? Мы лъэхъанэм щыщ цIыфэу гущылэхэмкIэ нэкъо-
къоным фэлазэр тыдэ къэнагъа? Тхьэм мы дунаем изэ-
хэшIыкIыныгъэ делагъэу къыгъэлъэгъуагъэба? ²¹ Сыда
пIомэ Тхьэм изэхэшIыкIыныгъэшхокIэ зэриухыгъэм те-
тэу, мы дунаем ицIыфхэм язэхэшIыкIыныгъэу зыфаIорэм-
кIэ Тхьэр зыфэдэр ашIагъэп, ау тэ дгъэлурэ къэбары-
шIоу ахэмэ делагъэу къашIошIырэмкIэ ХристоскIэ шIошъ-
хъуныгъэ зиIэхэр мыкIодхэу къыгъэнэжъынхэу Тхьэм игъоу
ылъытагъ. ²² Джуртхэр нэшэнэ гъэшIэгъонышхохэм афаех,
урымхэри зэхэшIыкIыныгъэм лъэхъух. ²³ Ау тэ Христо-
сэу къащым тыраIулIагъэм икъэбар тэгъэлү: джуртхэм-
кIэ ар агу зэмыIун Iоф мэхъу, нэмыкIрэ лъэпкъхэмкIи
делагъэу мэхъу. ²⁴ Ау тэ, Тхьэм ибынхэм ащыщ хъун-
хэу къызэджагъэхэмкIэ, джуртми урымми, Христос ары
Тхьэм илъэкIыныгъэшхори изэхэшIыкIыныгъэшхори.
²⁵ Сыда пIомэ Тхьэм иделагъэу зыфаIорэм цIыфхэм
язэхэшIыкIыныгъэу зыфаIорэм нахь нахь зэхэшIыкIы-
ныгъэшхо иI, Тхьэм икIочIэнчъагъэу зыфаIорэри цIыф-
хэм ялъэкIыныгъэ нахь нахь лъэш.

1:19 Тхьэм игущылэ тхыгъэхэм арыт – еплъ Пегъымбар Исайас тхы-
лъэу ытхыгъэм 29:14.

²⁶ Сшыхэу Тхьэм ибынхэм ащыщ хъунхэу къы-
зэджагъэхэр шъузэплъыжъ. Мы дунаем ицъыфхэм зэхэ-
шыкыныгыгъэ зиӀэхэу алътэхэрэри, тетыгъо зиӀэхэри,
унэгъо байхэм ащыщхэри бэу хъухэу къышъухэтхэп. ²⁷ Ау
зэхэшыкыныгыгъэ зиӀэ цъыфхэр ыгъэукытэжъынхэм пае,
мы дунаем ицъыфхэм делэхэу зыфаӀорэ цъыфхэр Тхьэм
къыхихыгъэх. Лъэкыныгыгъэ зиӀэхэри ыгъэукытэжъынхэм
пае, мы дунаем лъэкыныгыгъэ щызимыӀэхэри Тхьэм къы-
хихыгъэх. ²⁸ Мы дунаем ицъыфхэм тхьамыкӀэхэу зыфа-
Ӏорэ цъыфхэри, зэрамыпэсырэ цъыфхэри Тхьэм къыхи-
хыгъэх. Арэуштэу пкӀэ зимыӀэхэу зыфаӀорэ цъыфхэр
ары Тхьэм къыхихыгъэхэр, пкӀэ зиӀэхэу зыфаӀорэ цъыф-
хэр ыгъэцъыкӀунхэм пае. ²⁹ Тхьэм арэуштэу зыфишӀагъэр
ежъым ыпашъхъэ цъыф зи зыщыщымытхъужьыныр ары.
³⁰ Христос Исус шъугухэм арылъэу зыгъэхъугъэр Тхьэр
ары. Христос Исус тэркӀэ Тхьэм ыдэжъ къикыгъэ зэхэ-
шыкыныгыгъэшхоу хъугъэ. Ежъыри ары Тхьэм ежъым
ыдэжъкӀэ шъыпкъагъэ тиӀэу тэзыгъэлъытэрэр, тыгу-
хэр зыгъэкъэбзэжъырэри, тшъхъэхэр зыщэфыжъыгъэри.
³¹ Арышъ, Тхьэм игущыӀэ тхыгъэхэм зэрарытым фэдэу,*
«Зыгорэ зыгорэм щытхъумэ, Зиусхъаным щэрэтхъу».

ЯТІОНЭРЭШЪХЪ

Христос къащым зэрэкӀэрылӀыхъагъэм икъэбар

Тхьэм ехылӀэгъэ шыхъатныгъэр шъозгъэӀунэу шъуа-
дэжъ сыктызэкӀом, сшыхэр, гущыӀэ дахэхэр къасӀохэу,
зэхэшыкыныгыгъэшхокӀи сыжъудэгущыӀэу арэп а къэба-
рыр зэрэшъозгъэӀугъэр. ² Шъуадэжъ сызыщӀӀэм, Исус
Христос икъэбар нэмыкӀэу зи сымышӀӀэнэу тесыубытагъ,
зэкӀӀэмэ апэу ежъыр къащым зэрэтыраӀулагъэр. ³ КӀуачӀэ
симыӀэу, сыщынэу, сыгуи лъэшэу кӀэзэзэу шъуадэжъ
сыщыӀагъ. ⁴ КъэсӀуагъэхэмрэ къэбарэу згъэӀугъэмрэ цъы-
фым изэхэшыкыныгыгъэ зыхэлъхэу, пшӀошъ зыгъэхъун
гущыӀэхэр ахэлъыгъэхэп, ау сигущыӀэхэр къыгъэшъып-

1:31 Тхьэм игущыӀэ тхыгъэхэм зэрарытым фэдэу – еплъ Пегъымбар
Иеремие тхылъэу ытхыгъэм 9:24.

къэжьхэзэ, Тхьэм Ыпсэ ЛъапІэ илъэкІыныгъэ ахэмэ ягъусагъ. ⁵ Арэуштэу зыфэхъугъэр шъуишІошъхъуныгъэ цІыфым изэхэшІыкІыныгъэ темытэу, Тхьэм илъэкІыныгъэ тетыныр ары.

Тхьэм изэхэшІыкІыныгъэшху

⁶ Ау щытми, цІыфхэу Тхьэм иІофхэмкІэ зизэхэшІыкІыкъугъэхэм зэхэшІыкІыныгъэ зыхэлъ къэбар ятэгъау, ау мы лъэхъанэми, мы лъэхъанэм тетыгъо зиІэхэу* кІодыжбыштхэми язэхэшІыкІыныгъэ арэп. ⁷ Ау зэхэшІыкІыныгъэу зикъэбар дгъэлурэр Тхьэм изэхэшІыкІыныгъэшхоу шъэфэу щытыр ары. Тхьэм а зэхэшІыкІыныгъэшхор цІыфхэм аримыгъэшІагъэу щытыгъ, ау лъэхъанэхэм апэ Тхьэм зэригъэнэфагъэм тетэу, а зэхэшІыкІыныгъэшхом игъогукІэ тэ щытхъушхо тиІэ хъушт. ⁸ Мы лъэхъанэм тетыгъо зиІэхэм ащыщэу зыми а зэхэшІыкІыныгъэшхор къышІагъэп. Ахэмэ ашІагъэмэ, щытхъушхо зиІэ Зиусхъаныр* къащым тыраІулІэщтыгъэп. ⁹ Ау Тхьэм игущыІэ тхыгъэхэм зэрарытым фэдэу,*

«Іофхэу нэм ымылъэгъугъэхэри,
зы тхъакІумэм зэхимыхыгъэхэри,
цІыфым ыгу къэмыкІыгъэхэри,
а Іофхэр ары Тхьэм цІыфхэу ежьыр шІу
зылъэгъухэрэм афигъэхъазырыгъэхэр».

¹⁰ А Іофхэр Тхьэм ежьым Ыпсэ ЛъапІэкІэ тэ къытфигъэнэфагъэх; сыда пІомэ Тхьэм Ыпсэ ЛъапІэ Іоф пстэури егъэунэфы, Тхьэм иІофхэм якуупІэхэми анэсы. ¹¹ Сыда пІомэ цІыфым ыгу илъыр ежъ ышъхъэ нэмыкІэу цІыфхэм ащыщэу хэт ышІэна? Ащ фэдэ къабзэу Тхьэм ыгу илъыр Тхьэм Ыпсэ ЛъапІэ нэмыкІэу зыми ышІэрэп. ¹² Ау Тхьэм тэ тыгухэм къарилъхъэгъэ псэр мы дунаем ыпсэ арэп, ежъ Ыпсэ ЛъапІ ары, Тхьэм тынхэу къытитыгъэхэр къэтшІэнхэм пае. ¹³ Арэуштэу цІыфхэу Тхьэм Ыпсэ

2:6 мы лъэхъанэм тетыгъо зиІэхэр – джынэ кІочІэ бзаджэхэу ежъхэм ядэлурэ цІыфхэмкІэ дунаем тетыгъо фызиІэхэр ары. Еплъ Ефес. 6:12; Кол. 1:16.

2:8 щытхъушхо зиІэ Зиусхъаныр – Христосэу Тхьэм ишэни илъэкІыныгъэшхуи къэзыгъэлъагъорэр ары.

2:9 Тхьэм игущыІэ тхыгъэхэм зэрарытым фэдэу – еплъ Пегъымбар Исайас тхылъэу ытхыгъэм 64:4.

ЛъапІэ зыгу илхэм Тхьэм Ыпсэ ЛъапІэ илофхэр зэхя-
дгъэшІыкІхэу, Тхьэм тынхэу кытитыгъэхэм татегушыІэ,
ау тызэрыгушыІэхэрэр цІыфым изэхэшІыкІыныгъэ тигъэ-
шІэгъэ гушыІэхэр арэп, Тхьэм Ыпсэ ЛъапІэ тигъэшІэгъэ
гушыІэхэр ары нахь. ¹⁴Тхьэм Ыпсэ ЛъапІэ зыгу имылъ
цІыфым Іофхэу Тхьэм Ыпсэ ЛъапІэ ыдэжъ кыкІыхэрэр
ыдэхэрэп. Ахэр ежъымкІэ делагъэу шытых, ахэр зэхышІы-
кІынхэуи ылъэкІыштэп, сыда пІомэ Тхьэм Ыпсэ ЛъапІэ
закъу ары цІыфхэм ахэр зэхязыгъэшІыкІышгъуштыр. ¹⁵Ау
цІыфэу Тхьэм Ыпсэ ЛъапІэ зыгу илтым Іоф пстэури зэ-
хешІыкІы, ау зыми а цІыфыр зэхышІыкІын ылъэкІыштэп.

¹⁶ «Зиусхъаным ыгу илгыр хэта зышІагъэр
зыгорэ ащ ригъэшІэнэу?»*

Ау Христос ыгу илгыр тэ тыгухэми арылъ.

ЯЩЭНЭРЭШЪХЪ

Тызэгъусэу Тхьэм тыфэлажъэ

Сшыхэр, Тхьэм Ыпсэ ЛъапІэ зыгу илъ цІыфхэм сызэра-
дэгушыІэрэм фэдэу, сыктыжгъудэгушыІэн слъэкІышты-
гъэп, ау мы дунаем ицІыфхэм сызэрадэгушыІэрэм фэ-
дэу сыктыжгъудэгушыІэшттыгъ. Сыда пІомэ Христос илоф-
хэмкІэ сабий цІыкІухэм шгъуафэдэу шгъушытыгъ. ²Сэ
шхын шгъозгъэшхыштыгъэп, щэ шгъуезгъашгъоштыгъэ
нахь. Шхын шгъушхын шгъулъэкІыштыгъэп, джыри шгъу-
лъэкІырэп. ³Сыда пІомэ джыри мы дунаем ицІыфхэм
шгъуафэд. Шгъугъонымрэ зэщыхъанымрэ шгъуазыфагу илъ-
хэшъ, мы дунаем ицІыфхэм шгъуафэдэба? Адрэ цІыфхэр
зэрэзекІорэ хабзэм фэдэу, шгъори шгъузекІорэба? ⁴Сыда
пІомэ шгъуащыщэу горэм «Сэ Паул икуп сыщыщ», нэмыкІ
горэми «Сэ Аполлос икуп сыщыщ», зиІокІэ, мы дунаем
ицІыфхэм шгъуафэдэба?

⁵Паул хэт щыща? Аполлос хэт щыща? ШІошгъуныгъэ
шгъуиІэ зыгъэхгъугъэхэу, Тхьэм фэлажъэрэ цІыфхэу ты-
щытыгъ ныІэп, Зиусхъаным тэ тщыщэу хэти Іофэу

ыпшъэ къызэрэрилъхьагъэм фэдэу. ⁶Сэ кІэхэр хэслъхьагъэх, Аполлос псыр кІигъэхъуагъ, ау Тхьэр ары къэзыгъэкІыгъэр. ⁷Арэуштэу кІэхэр хэзылъхьэрэми, псыр кІэзыгъахъорэми пкІэ яІэп, къэзыгъэкІырэ Тхьэ закъор ары нахь. ⁸КІэхэр хэзылъхьэрэри псыр кІэзыгъахъорэри зэфэдэх. Хэти иІоф фэшъуашэу иІэхьышІу ыгъотыжьишт. ⁹Сыда пІомэ тызэгъусэу Тхьэм тыфэлажъэ. Шъо Тхьэм ихьасэ шъуфэд, Тхьэм ышІырэ унэм шъуфэд.

¹⁰Тхьэм ынэшІу къызэрэсцифагъэм тетэу, зэхэшІыкІыныгъэ зиІэу унэ зышІырэм фэдэу а унэм лъапсэ фэзгъэуцугъ. НэмыкІ зыгорэми а лъапсэм тырешІыхъэ. Ау хэтми а лъапсэм зэрэтыришІыхьэрэ шІыкІэм дэгъоу ерэплъ.

¹¹Сыда пІомэ Тхьэм ыгъэуцугъэ лъапсэр Исус Христос ары. Ащ нэмыкІ лъапсэ зыми ыгъэуцун ылъэкІыштэп.

¹²Зыгорэм дышъэр, тыжьиныр, мыжъо лъапІэхэр, пхъэр, уцыр, е уарзэр а лъапсэм тыришІыхьэмэ, ¹³хэти иІоф зыфэдэр нáfэ хъушт, сыда пІомэ Зиусхьаныр къэзылъэгъоужьишт мафэм ар къыгъэнэфэшт. А мафэр машІо игъусэу къэкІошт, машІоми хэти иІоф зыфэдэр къыгъэунэфышт. ¹⁴Зыгорэм а лъапсэм тыришІыхьагъэр къанэмэ, ащ ифэшъошэ ІэхьышІу ыгъотыжьишт. ¹⁵Ау зыгорэм лъапсэм тыришІыхьагъэр машІокІэ стымэ, ащ иІэхьышІу шІокІодышт. Ежыр мыкІодэу къэнэжьишт, ау машІом къыхэкІыжьирэ цІыфыр къызэрэнэжьирым фэдэу, ерагъэу къэнэжьишт.

¹⁶Тхьэм иунэшхо шъузэрэфэдэри, Тхьэм Ыпсэ ЛъапІэ шъугухэм зэрарылъыри шъошІэба? ¹⁷Зыгорэм Тхьэм иунэшхо зэхикъутэмэ, Тхьэм а цІыфыр ыгъэкІодыжьишт, сыда пІомэ Тхьэм иунэшхо лъапІэ. А унэшхоми шъуфэд.

¹⁸Зыми зерэмыгъэпцІэжъ. Шъуащыщэу зыгорэм мы лъэхъанэм зэхэшІыкІыныгъэ иІэу зелъытэмэ, зэхэшІыкІыныгъэ имыІэу орэхъу, шъыпкъэмкІэ зэхэшІыкІыныгъэ иІэным пае. ¹⁹Сыда пІомэ мы дунаем ицІыфхэм зэхэшІыкІыныгъэ зыфаІорэр Тхьэм ыдэжъкІэ делагъэ, Тхьэм игущыІэ тхыгъэхэм зэрарытым фэдэу,* «ЗэхэшІыкІыныгъэ зиІэхэм зэхэшІыкІыныгъэу зыфаІорэмкІэ Тхьэм ыубытыщтых». ²⁰Мырэуштэуи Тхьэм игущыІэ тхы-

3:19 Тхьэм игущыІэ тхыгъэхэм зэрарытым фэдэу – еплъ Аюбэ икъэбар зэрыт тхылъым (Иов) 5:13.

гъэхэм арыт:* «ЗэхэшІыкІыныгъэ зиІэхэм ягухэлъхэм пкІэ зэрямыІэр Зиусхъаным ешІэ». ²¹ Арышъ, хэт щыщ цІыфи зы цІыф горэм щэрэмытхъу, сыда пІомэ зэкІэ шъошъуий, ²² Паул, Аполлос, Кифэ*, дунаер, щыІэныгъэр, лІэныгъэр, джы щыІэри щыІэщтри шъошъуиех. ²³ Ау шъо Христос шъурий, Христоси Тхъэм ий.

ЯПЛІЭНЭРЭШЪХЪ

Христос иапостолхэр

Арэуштэу Христос фэлажъэрэ цІыфхэуи, Тхъэм ишъэфхэр зыІэ къырилъхъэгъэ цІыфхэуи талъытэн фае. ² ЦІыфэу Іоф горэ зыІэ иплъхъэрэр узщыгугъышъун цІыфэу щытын фае. ³ Шъори, нэмыкІ цІыфхэри шъукъызэрэсэплъырэм сэркІэ зи хэлъап. Сэри хыкум зытесшІыхъэжърэп. ⁴ Сэ сыгукІэ мыхъун горэ зыдэсшІэжърэп, ау ащкІэ зи симылажъэу сыхъугъап. СиІоф хыкум тезышІыхъэрэр Зиусхъаныр ары. ⁵ Арышъ, игъо къэмысы рапшІэу, Зиусхъаныри къэмыкІоу, Іоф горэм хыкум тешъумышІыхъ. Зиусхъаным Іофхэу шІункІыгъэм хэгъэбылъхъагъэхэр къыгъэнэфэщтых, цІыфхэм агухэм арылъхэри нафэ къышІыщтых. Ащыгъум Тхъэм хэти щытхъоу фэшъуашэр къыритыжъышт.

⁶ Сшыхэр, шъуишІуагъэ къэкІоным пае, сІуагъэхэр сэсшъхъэрэ Аполлосрэ* сакъыттегушыІэу сІуагъэх, Тхъэм игушыІэ тхыгъэхэм шъуатемыкІынэу шъодгъэшІэным пае. Ащыгъум зы цІыфым нэмыплъ рихэу, нэмыкІ цІыфым рыпагэу шъуащыщэу зи къэнэжъыщтэп. ⁷ Адрэ цІыфхэм анахы унахь инэу хэт узылъытэрэр? Тхъэм къыуимытыгъэу сыда уиІэр? УиІэр къыюзытыгъэр Тхъэр арышъ, сыд пае узщытхъужьра, Тхъэм ар къыуимытыгъэм фэдэу?

⁸ ЗыжъугъэшхэкІыгъаха? Бай шъухъугъаха? Тэ тышъуимыгъусэу пачъыхъэ шъухъугъа? ШъыпкъэмкІэ па-

3:20 Тхъэм игушыІэ тхыгъэхэм арыт – еплъ Сэбур (Псалтыр) 94:11 (урыс библиемкІэ 93:11).

3:22 Кифэ – еплъ 1:12.

4:6 Аполлос – еплъ 1:12.

чъыхъэ шъухъугъагъоит, ащыгъум тэри тышъуигъусэу пачъыхъэ тыхъуштыгъ. ⁹Тэ апостолхэм* тилоф сызэрэплъырэр мыры: укI зытыралъхъэгъэ цIыфхэм тафэдэу аужьырэ дэдэ чIыпIэм тэ, апостолхэр, Тхъэм тышигъэуцугъэм фэд. Дунае пстэури, мэлэIичхэри, цIыфхэри, Iэягъэ-кIэ къытэплъынхэу зэкIэмэ апашъхъэ тырагъэуцаугъэм фэд. ¹⁰Христос игъогу тызэрэрыкIорэм пае, зэхэшIыкIыныгъэ зымыIэ цIыфхэм тафэдэу тыщыт, ау шъо Христос зыгу илъ цIыф Iушхэу зышъолъытэжъы. Тэ лъэкIыныгъэ тымьIэу тыщыт, ау шъо лъэкIыныгъэ шъуиI. ЦIыфхэм лъытэныгъи къышъуфашIы, ау тэ нэмыплъ къытахы. ¹¹Мы сыхъат дэдэм нэсыфэ, мэлакIи псыфалIи тэлIэ. Зыщытлээн тиIэп, цIыфхэми лые къытахы, уни тиIэп. ¹²Тэ тIэхэмкIэ тылажъэзэ, тэулэу. ЦIыфхэр къызытэхъонхэкIэ, «Тхъэм ынэшIу къышъушерэф», ятэIожъы. ЦIыфхэм къин зытагъэщэчкIэ, тэщыIэ. ¹³ЦIыфхэр IэягъэкIэ къызыттегушъыIэхэкIэ, дахэкIэ ахэмэ тапэгъокIыжъы. Дунаем ихэкIэу, чIыгум ишIоим фэдэу тыкъэнэжъыгъ.

¹⁴ШъузгъэукIытэжъынэу арэп мыр зыфэстхырэр, ау шъо сибын лъапIэхэм шъуафэдэу къыжъугурызгъэIонэу ары. ¹⁵Христос игъогу ехъылIагъэу шъуагъэшIэнэу цIыф мин шъуиIэми, ты бэу шъуиIэп. Сыда пIомэ къэбарышIур къызышъосэгъэлум, ты фэдэу сыкъышъуфэхъугъ, Христос Исус шъугухэм арылъ зэрэхъугъэм пае. ¹⁶Арышъ, сышъолъэлъу, сэ силъэужхэм шъуарыкIу. ¹⁷Ащ пае Зиусхъаныр зыгу илъэу, узщыгугъышъунэу щыт Тимофееу* сикIэлэ лъапIэм фэдэу щытыр къышъуфэсэгъакIо. Чылыс зэлукIэ пстэуми зэрязгъашIэрэм тетэу, Христос игъогу сытетэу сызэрэзекIорэ шIыкIэр Тимофей шъугу къыгъэкIыжъышт.

¹⁸Шъуадэжъ сыкъэмыкIонэу гугъэхэу, шъуащыщэу зау-лэмэ зашIошIыжъы. ¹⁹Ау Зиусхъаным ыIомэ, бэ темьшIэу шъуадэжъ сыкъэкIошт. Ащыгъум а зызышIошIыжъхэрэм ягушъыIэхэм ямызакъоу ялъэкIыныгъи згъэунэфышт, ²⁰сыда пIомэ Тхъэм и Тетыгъошхо илоф зыдэщыIэр гушъыIэныр арэп, Тхъэм илъэкIыныгъэ ары нахъ. ²¹Сыда шъузыфаер? Бэщ сIыгъэу шъуадэжъ сыкъэкIонэу ара, хъауми шIулъэгъуныгъэрэ гушъэбагъэрэкIэ сыкъэкIонэу ара?

4:9 апостолхэр – еплъ 1:1.

4:17 Тимофей – Паул дэлажъэу, игъогогъухэм ащыщыгъ. Еплъ Апостол. 19:22; Фил. 2:19–22.

ЯТФЭНЭРЭШЪХЬ

Паул зинэ зышлэгъэ лыр зэригъэмысагъэр

Зинэ шлэн зэрэшъухэлъыр цыфхэм къалотэжьи: Зыгорэм ятэ ишъуз егъэшъузыжьи. Ащ фэдэ зинэ шлэн хабзэ хымэ лъэпкъхэми ахэлъэп. ² Ау щытми, шъузышлэшъыжьи! Арэуштэу шъузышлэшъыжьиным ычлэплэкIэ шъугу къеоу, ар зышлэгъэ лыр зыхэжъугъэкIын фэягъ. ³ Сэ сшъхъэрэ спкъырэкIэ шъуадэжъ сыщымыIэ пэтми, сыгурэ спсэрэкIэ шъуадэжъ сыщыI, шъуадэжьи шъыпкъэу сыщыIэм фэдэу, ар зышлагъэр згъэмысэгъахэ. ⁴ Ти Зиусхъанэу Исус ыцIэкIэ шъузэлукIэу, сэри сыгурэ спсэрэкIэ шъуадэжъ сыщыIэ зыхъукIэ, ти Зиусхъанэу Исус Христос илъэкIыныгъэкIэ ⁵ а лыр шэйтаным фэжъугъаз, ыпкъ кIодэу, Зиусхъаныр къызыкIожьышт мафэм ыдэжъ ыпсэ мыкIодэу къэнэжьиным пае.

⁶ Шъузэрэзыщытхъужьырэр дэгъоп. Тэджэпс тIэкIум тхъацур зэкIэ зэригъэшлолурэр шъошIэба? ⁷ Арышъ, псэкIодым итэджэпсыжъ* зыхэшъух, тхъацукIэ къабзэм фэдэу шъухъуным пае – джыри тхъацу мышлolu къабзэу шъузэрэщытым фэдэу. Сыда плэмэ Христос къурмэныпхъэ къытфэхъугъ. Ар шъынэу Пасхъэ мэфэкI мэфэшхохэм* адэжъ Тхъэм къурмэныпхъэу фашIыщтыгъэм фэд. ⁸ Арышъ, мэфэкI мэфэшхор тэжъугъэгъэлъапIэ, ау бзэджагъэмрэ дэигъэмрэ ятэджэпсыжъэу орэмышъу, ау гукъэбзагъэмрэ шъыпкъагъэмрэ яхъалыгъу мышлolu къабзэкIэ мэфэкI мэфэшхор тэжъугъэгъэлъапIэ.

⁹ Зинэ зышлэхэрэм гъусэ шъуафэмышъунэу къышъуфэстхыгъ. ¹⁰ Сэ къезгъэубытыгъэр мы дунаем ицыфхэм ащыщхэу зинэ зышлэхэрэри, нэйпсыехэри, хъункIакохэри, тхъэ нэпцIхэр зыгъэлъапIэхэрэри арэп. Арэуштэу

5:7 тэджэпсыжъыр – Паул тэджэпсыжъым фигдадэрэр псэкIодэу зезыгъэубгъоу, адрэ цыфхэм узым фэдэу зэпахырэр ары.

5:7 Пасхъэ зыцIэ мэфэкI мэфэшхохэр – а мэфэкI мэфэшхохэр джуртхэм зыкIагъэмэфэкIырэр пщылIыныгъэм къыхищыжъхэзэ, Тхъэм ахэр Мысырым (Египет) къызэрэригъэкIыжьиыгъагъэхэр ары. А мэфэкI мэфэшхохэм апэ тэджэпс зыхэлъ хъалыгъур чIадзыжьи, мэфэшхохэм адэжьи тэджэпс тхъацум халъхъэрэп.

щытыгъэмэ, дунаем шъутекIыжъын фаеу хъуштыгъ.

¹¹ Ау къышъуфэстхыгъэр мыры: Зыгорэ шъушыкIэ зэджэ-
жъэу щытми, зинэ ышIэмэ, е нэйпсыеу щытмэ, е тхъэ
нэпцIхэр егъэлъапIэхэмэ, е нэмыкI цIыфхэм IэягъэкIэ
атегушыIэмэ, е ешъуакIоу щытмэ, е хъункIакIоу щытмэ,
ащ фэдэ цIыфым гъусэ шъуфэмышъу. Ащ фэдэ цIыфым
ыкIи шъудэмышх.

¹² Чылыс зэлукIэм щымыщхэм сэ хыкум атесшIыхъа-
нэу сиIоф хэлъа? Чылыс зэлукIэм щыщхэр арыба, хы-
кум зытешъушIыхъан фаер? ¹³ Чылыс зэлукIэм щымы-
щхэм Тхъэм хыкум атришIыхъацт. «Арышъ, цIыф бза-
джэр зыхэжъугъэкI».*

ЯХЭНЭРЭШЪХЪ

Христианхэр зэдао хъуштэп

Шъуащыщ горэм нэмыкI горэм дэон Iоф фыриIэмэ,
Тхъэм ицIыф лъапIэхэм апашъхъэ римыщэу, хыкумы-
шIэхэу* ТхъэмкIэ шIошъхъуныгъэ зимыIэхэм апашъхъэ
рищэнэу сыдэуштыгъэ гушхора? ² Тхъэм ицIыф лъапIэхэм
дунаем ицIыфхэм хыкум зэратырапIыхъащтыр шъошIэ-
ба? Дунаем ицIыфхэм хыкум атешъушIыхъащтмэ, дэон
Iоф цIыкIухэмкIи хыкум шъушIынэу шъуифэшъуашэба?
³ Мэлэичхэмэ хыкум тэ зэратетшIыхъащтыр шъошIэба?
Ащ нахъи нахъыбэу мы дунаем иIофхэмкIэ хыкум тшIы-
шъунба? ⁴ Ащ фэдэ дэон Iоф шъуиIэ зыхъукIэ, чылыс
зэлукIэм щыщхэм зэрамыпэсэрэ цIыфхэм а Iофым хы-
кум тыряшъумыгъэшIыхъ. ⁵ ШъузгъэукIытэжъынэу ар сэ-
Iо. Зэшыхэм язэдэон IофыкIэ хыкум зышIын зылъэ-
кIынэу, зэхэшIыкIыныгъэ зиIэ зыгорэ къышъухэтба? ⁶ Ау
джы зэрэхъурэмкIэ, зы къошым адрэ къошыр хыку-
мышIэм ыпашъхъэ рещэ – шIошъхъуныгъэ зимыIэхэм
апашъхъэ ащ фэдэу ешIэ.

5:13 цIыф бзаджэр зыхэжъугъэкI – еплъ Пегъымбар Мусэ ятфэнэрэ
тхылъэу ытхыгъэм 17:7.

6:1 хыкумышIэр – зы цIыф горэ хыеу е мысэу щытмэ, хабзэм иунашъо
тетэу зэхэзыфырэр ары.

⁷ Шъыпкъэм шъуфаемэ, шъуащыщэу зыгорэм адрэ къошыр хыкумышIэм ыпашъхьэ зэрэрищэрэр шъоркIэ емыкIу. Арэуштэу шъушIыным нахь, адрэхэм яягъэ кызыяжъугъэгъэкIымэ нахьышIу, зяжъугъэгъапцIэми нахьышIу. ⁸ Ау шъо шъушъхьэкIэ шъушы дэдэхэми шъуиягъэ яшъогъэкIы ыкIи къэшъогъапцIэх.

⁹ Шъыпкъагъэ зимыIэ цIыфхэм Тхьэм и ТетыгъошхокIэ* Iахьэ кызыэралъымысыщтыр шъошIэба? Шъушъхьэ шъумыгъэпцIэжъ: Зинэ зышIэхэрэми, тхьэ нэпцIхэр зыгъэлъапIэхэрэми, хъульфыгъэхэм шъузпIалъэу якIуалIэхэрэми, ¹⁰ тыгъуакIохэми, нэйпсыехэми, ешъуакIохэми, нэмыкI цIыфхэм IэягъэкIэ атегущыIэхэрэми, хъункIакIохэми Тхьэм и ТетыгъошхокIэ Iахьэ къалъысыщтэп. ¹¹ Шъуащыщ зыгорхэри ахэмэ афэдэ цIыфхэу щытыгъэх Ау ти Зиусхъанэу Исус Христос ыцIэкIи, ежъ Ыпсэ ЛъапIэ илъэкIыныгъэкIи Тхьэм шъуипсэкIодхэр шъугухэм ариукъэбзыкIыжыгъэх, ежъ ибынхэуи шъуигъэнэфагъ, ежъым ыдэжъкIи шъыпкъагъэ шъуиIэу шъуилъытагъ.

ШъупкъыхэмкIэ Тхьэр жъугъэлъапIэ

¹² «Сыд щыщи сшIэн сыфит», цIыфхэм аIо. Ар шъыпкъэ, ау Iоф пстэуми яшIуагъэ кытэкIыщтэп. Сыд щыщи сшIэн сыфит, ау зы Iоф горэм тетыгъо кысфыриIэ хъуштэп. ¹³ «Шхыныр ныбэм пае щыI, ныбэри шхыным пае», цIыфхэм аIо. Ари шъыпкъэ, ау Тхьэм тIури ыгъэкIодышт. Ау пкъыр зинэ шIэным пае щыIэп, Зиусхъаным пае нахь. Зиусхъанри пкъым пае щыI. ¹⁴ Тхьэм Зиусхъаныр лагъэхэм къахигъэтэджыкIыжыгъ. ИлъэкIыныгъэкIэ тэри лагъэхэм тыкъахигъэтэджыкIыжышт. ¹⁵ Шъупкъыхэр Христос ыпкъ щыщхэм зерафэдэхэр шъошIэба? Ащыгъум Христос ыпкъ щыщхэр бзылъфыгъэ хэтакIом ыпкъ щыщхэу згъэхъуна? Хъау, ар хъухэштэп. ¹⁶ Зыгорэ бзылъфыгъэ хэтакIо горэм гъусэ фэхъумэ, а тIур зыпкъ зэрэхъурэр шъушIэрэба? Сыда пIомэ Тхьэм игущыIэ тхыгъэхэм арыт:* «ИтIур зыпкъ

6:9 Тхьэм и Тетыгъошхо – къэкIорэ дунаем ыдэжъ Тхьэм ежъ ицIыфхэу иТетыгъошхо ылэчIэгъ чIэтхэм ынэшIу къащифэзэ, IофышIухэу къалъыгъэсыщтхэр ары.

6:16 Тхьэм игущыIэ тхыгъэхэм арыт – еплъ Пегъымбар Мусэ апэрэ тхылъэу ытхыгъэм 2:24.

хъуштых». ¹⁷ Ау зыгорэ Зиусхъаным гъусэ фэхъумэ, зыгу-зыпсэу дэхъушт.

¹⁸ Зинэ шІэным зыщышъудзый! Сыд фэдэрэ нэмыкІ псэ-клодэу цыфым ышІэрэр ыпкты епхыгъэп, ау зинэ зы-шІэрэм ежъ ыпкты псэклод решІэжъы. ¹⁹ Шъупктыхэр Тхъэм Ыпсэ ЛъапІэу шъугухэм арылтым зэриунэ лъапІэр, шъупктыхэри шъошъуиэхэу зэрэщымытхэр шъошІэба? ²⁰ Тхъэм пкІэ лъапІэкІэ шъуищэфыгъ. Арышъ, шъупкты-хэмкІи шъуипсэхэмкІи Тхъэр жъугъэлъапІэ.

ЯБЛЭНЭРЭШЪХЪ

ЗэлІ-зэшъузыныр

Къысфэшъутхыгъэ Іофхэм яхьылІагъэу мыр къэсэІо: ЛІым шъуз къымыщэныр шІу.* ² Ау зинэ шІэным зыщи-ухъумэным пае, хэти шъуз ерэІ, хэтрэ шъузми ежъым илІ ерэІ. ³ ЛІым шъузым фишІэн фаер ферэшІ, шъузыми лІым фишІэн фаер ферэшІ. ⁴ Шъузым ежъым ыпкъ тетыгъо фыриІэп, тетыгъо физиІэр илІ ары нахъ. Ащ фэдэуи, лІым ыпкъ тетыгъо фыриІэп, тетыгъо физиІэр ишъуз ары нахъ. ⁵ ТІури шъузэгурывІоу ыкІи уахътэу жъугъэнэ-фагъэмкІэ нэкІынымрэ тхъэлъэІунымрэ шъуапылтынэу мыхъумэ, зыщышъумыдзый. Етіанэ зышъумыщыІэшъумэ, шъузэкІолІэжъ, шэйтаным шъудимыхъыхыным пае. ⁶ Мыр унашъоу къышъуфэсшІырэп, арэуштэу шъушІэнэу фит шъусэшІы нахъ. ⁷ Сэщ фэдэу цыфхэр зэкІэ щытынхэу сыфаештыгъ. Ау Тхъэм хэти ежъ илъэкІыныгъэ къыри-тыгъ, зым зы лъэкІыныгъэ, адрэми нэмыкІ лъэкІыныгъэ къыритыгъ.

⁸ Къэзымыщагъэхэм, дэмыкІуагъэхэм, шъузабэхэм мыр ясэІо: Сэщ фэдэу къамыщэу къанэхэмэ шІу. ⁹ Ау за-щыІэн амылъэкІымэ, къарэщ. ХъопсэныгъэмкІэ машІом фэдэу гур стыным нахъи, къащэныр нахъышІу.

¹⁰ Къэзыщагъэхэмрэ дэкІуагъэхэмрэ мырэуштэу уна-шъо афэсэшІы. Унашъо афэзышІырэр сэрэп, Зиусхъаныр ары* нахъ: Шъузыр илІ гокІыжъы хъуштэп. ¹¹ Ау шъузыр

7:1 лІым шъуз къымыщэныр шІу – гущыІэ-гущыІэу зэдзэкІыгъэу мы-рэуштэу мэхъу: лІыр бзылъфыгъэм бгъодэмыхъаныр шІу.

7:10 унашъо афэзышІырэр Зиусхъаныр ары – еплъ Марк 10:2–12.

илІ гокІыжъмэ, дэмыкІожьэу къэнэн фае, е илІ ешІужьын фае. Ащ фэдэу лІыми ишъуз ытІупщыжьы хъуштэп.

¹² Адрэ къанэрэ цІыфхэм сэ ясэІо, Зиусхъаныр арэп языІорэр: шъу шы горэм шІошъхъуныгъэ зимыІэ шъуз иІэмэ, шъузми ащ дэпсэунэу ыдэмэ, ар ытІупщыжьы хъуштэп. ¹³ Ащ фэдэу шъуз горэм шІошъхъуныгъэ зимыІэ лІы иІэмэ, лІыми ащ дэпсэунэу ыдэмэ, шъузыр лІым гокІыжьы хъуштэп. ¹⁴ Сыда пІомэ шІошъхъуныгъэ зимыІэ лІыр, ишъуз ихъатыркІэ, Тхъэм ий. Ащ фэдэуи, шІошъхъуныгъэ зимыІэ шъузыри, илІ ихъатыркІэ, Тхъэм ий. Армырмэ шъуибынхэр мыкъабзэхэу щытыштгъэх, ау джы ахэри Тхъэм иех.

¹⁵ Ау шІошъхъуныгъэ зимыІэр ишъхъэгъусэ гокІыжьынэу фаемэ, горэкІыжъ. Арэуштэу зыхъукІэ, шІошъхъуныгъэ зиІэ шыр е шыхъур ишъхъэгъусэ епхыгъэу щытэп. Сыда пІомэ гупсэфыныгъэкІэ тыпсэунэу Тхъэр къытэджагъ. ¹⁶ О шъуз, сыдым уигъашІэра – уилІ мыкІодэу къэбгъэнэжьынкІи мэхъу. О лІы, сыдым уигъашІэра – уишъуз мыкІодэу къэбгъэнэжьынкІи мэхъу.

Хэти Тхъэм щыІакІэу къыфигъэнэфагъэм тетэу зекІон фае

¹⁷ Хэти Тхъэм щыІакІэ ащ къызэрэфигъэнэфагъэм фэдэу, Зиусхъаныр ибынхэм ащыщ хъунэу къызеджэм зэрэщытыгъэм фэдэу, зекІон фае. Чылыс зэлукІэ пстэумкІи ары сиунашъор. ¹⁸ Тхъэр цІыф горэм къызеджэм, сунэт ашІыгъэу* щытыгъэмэ, зэрэщытэу щэрэт. Тхъэр цІыф горэм къызеджэм, сунэт амышІыгъэу* щытыгъэмэ, ари зэрэщытэу щэрэт. ¹⁹ Сунэт ташІыгъэу тыщытми, тыщымытми, арэп Іофыр зыдэщыІэр. Іофыр зыдэщыІэр Тхъэм иунашъохэр дгъэцэкІэнхэр ары. ²⁰ Тхъэр хэти къызеджэм зэрэщытыгъэм фэдэу щэрэт. ²¹ Тхъэр о къызыоджэм, пщылІэу ущытыгъэмэ, ащ земыгъэгъэгумэкІ. Ау шъхъафит ухъун плъэкІымэ, игъор блэмыгъэкІ. ²² Сыда пІомэ Зиусхъаныр къызеджэм, пщылІэу щытыгъэр шъхъафитэу хъугъэ, Зиусхъаныр ащ ыгу илъ зэрэхъугъэм пае. Ащ фэдэуи Зиусхъаныр къызеджэм, шъхъафитэу щытыгъэр Христос фэлажъэхэрэм ащыщ хъугъэ. ²³ Тхъэм пкІэ

7:18 сунэт ашІыгъэр – джуртыр ары.

7:18 сунэт амышІыгъэр – мыджуртыр ары.

лѣаплѣкѣ шѣуищѣфыгѣ. Арышѣ, нѣмыкѣырѣ цѣыфхѣм пщылѣ шѣуафѣмыхѣу. ²⁴ Арѣуштѣу, сшыхѣр, хѣти Тхѣр кѣызеджѣм зѣрѣщытыгѣѣм фѣдѣу, арѣуштѣу Тхѣм ыпашѣхѣ щѣрѣт.

Кѣэзымышѣагѣѣ–дѣмыкѣуагѣѣхѣмрѣ шѣузабѣхѣмрѣ

²⁵ Пшѣашѣѣхѣм яхѣылѣагѣѣу Зиусхѣаным ышѣыгѣѣ унашѣо сѣлѣп. Ау Зиусхѣаным ынѣшѣу щыфѣныгѣѣкѣѣ узщыгугѣышѣун цѣыфѣу сѣзѣрѣщытым паѣ, мы ѣофым сѣзѣрѣхаплѣѣрѣр шѣосѣѣо. ²⁶ Джырѣ гузѣжѣѣогѣѣу тызхѣтым паѣ, шѣузѣрѣщытым фѣдѣу шѣущытыныр нахѣышѣѣоу сѣлѣытѣ. ²⁷ Зы шѣуз горѣм уѣпхыгѣѣмѣ, утѣупщыжѣыным ыуж уимыт. Шѣуз уимыѣѣмѣ, шѣуз улѣымыхѣу. ²⁸ Ау кѣапщѣмѣ, ащкѣѣ псѣкѣѣод пшѣагѣѣ хѣурѣп; пшѣашѣѣ гори дакѣѣомѣ, ащкѣѣ псѣкѣѣод ышѣагѣѣ хѣурѣп. Ау кѣѣзыщѣхѣрѣри–дакѣѣохѣрѣри мы дунаѣм игузѣжѣѣогѣѣу хѣфѣщтых, ар кѣышѣѣомыхѣуѣлѣѣнѣуи сыфѣай.

²⁹ Сшыхѣр, зыфасѣѣорѣр мыры: уахѣтѣу кѣѣнѣжѣырѣр макѣѣ. Уахѣтѣр макѣѣу зѣрѣщытым паѣ, джы щѣгѣѣжѣѣагѣѣу шѣуз зѣлѣхѣр шѣуз зѣмыѣлѣхѣм афѣдѣхѣу орѣхѣух; ³⁰ гѣыхѣрѣри мыгѣыхѣрѣм афѣдѣхѣу орѣхѣух; гушѣѣохѣрѣри мыгушѣѣохѣрѣм афѣдѣхѣу орѣхѣух; зыгорѣ кѣѣзыщѣфхѣрѣр зи зылѣкѣѣѣмыхѣѣхѣрѣм афѣдѣхѣу орѣхѣух; ³¹ мы дунаѣм ѣѣофхѣм апылѣхѣрѣри а ѣѣофхѣм апымылѣыщѣхѣрѣм афѣдѣхѣу орѣхѣух; сыда пѣѣомѣ мы дунаѣм ищытыкѣѣ мѣкѣѣѣѣды пѣтышѣ ары.

³² Гумѣкѣѣ шѣуимыѣѣнѣу сыфѣай. Кѣѣзымышѣагѣѣѣм Зиусхѣаным ѣѣофхѣм ынаѣѣ атырегѣѣѣты – Зиусхѣаным ыгу кѣызѣрѣѣѣуным ыуж ит. ³³ Кѣѣзыщѣагѣѣѣми дунаѣм ѣѣофхѣм ынаѣѣ атырегѣѣѣты – шѣузым ыгу кѣызѣрѣѣѣуным ыуж ит. Шѣузымрѣ пшѣашѣѣмрѣ яѣѣоф зытѣтыр зѣфѣшѣѣхѣафы. ³⁴ Дѣмыкѣѣѣогѣѣѣ пшѣашѣѣѣм Зиусхѣаным ѣѣофхѣм ынаѣѣ атырегѣѣѣты, ыпкѣырѣ ыгурѣкѣѣѣ зѣрѣкѣѣѣбзѣщтым ыуж ит. Дѣкѣѣуагѣѣѣм дунѣѣ ѣѣофхѣм ынаѣѣ атырегѣѣѣты – ѣлѣ ыгу кѣызѣрѣѣѣуным ыуж ит. ³⁵ Мы ѣѣофхѣр кѣызыфасѣѣорѣр ѣѣхѣу–лѣѣхѣу кѣышѣѣутѣслѣѣхѣанѣу арѣп, ау сѣшѣуагѣѣѣ шѣѣозгѣѣѣкѣѣѣу, хабзѣм тѣтѣу зѣпымыѣѣу, зымы шѣуимыгѣѣѣуѣѣу Зиусхѣаным шѣуфѣзгѣѣѣлѣѣжѣѣнѣу ары.

³⁶ Лѣы горѣм кѣыщѣнѣу ыгѣѣнѣфѣгѣѣ пшѣашѣѣѣу зыныбжѣ ѣкѣугѣѣр кѣымышѣѣу кѣыгѣѣнѣныр ѣмыкѣѣѣѣу ылѣытѣмѣ, кѣѣрѣщ, псѣкѣѣѣод ышѣагѣѣ хѣурѣп. Ахѣмѣ кѣѣа

рэщ. ³⁷ Ау лЫ горэм кЪымышцэнэу ыгукІэ пытэу тыриубытагъэу, зымкІи емыгъэзыгъэу щытынкІи мэхъу. ИшІоигъоныгъэ ылэ илъ, ыгъэнэфэгъэ пшъашъэри кЪымышцэнэу тыриубытэгъах. А лЫм пшъашъэр кЪымышцэмэ, тэрэзэу мэкекІо. ³⁸ Арэуштэу ыгъэнэфэгъэ пшъашъэр къэзыщэрэр тэрэзэу мэкекІо, ау къэзымышцэрэр нахъ тэрэзэу мэкекІо.

³⁹ ИлІ псэуфэ шъузыр ащ епхыгъэу щыт. Ау лЫр лІэмэ, шъузыр хэтми зыфаеми дэкІожьынэу фит, ау зыдакІорэ лЫм ыгу Зиусхъаныр илъын фае. ⁴⁰ Ау сызэрэхаплъэрэмкІэ, зэрэщытэу къанэмэ, нахъ сыхъатмафэ ежъагъэу щыт – сэ сыгуи Тхъэм Ыпсэ ЛъапІэ илъэу сэгугъэ.

ЯЕНЭРЭШЪХЪ

Къурмэныпхъэу тхъэ нэпцІхэм афашІыгъэм ыл ехылаагъ

Къурмэныпхъэу тхъэ нэпцІхэм афашІыгъэм ыл* ехылаагъэу мыр къэсэІо: Тэ зэкІэми шІэныгъэ зэрэтиІэр тэшІэ. ШІэныгъэм цІыфхэм зашІуегъэшІошІыжъы, ау шІульэгъуныгъэм цІыфхэм гурэ псэрэкІэ лъэкІыныгъэ арегъэгъоты. ² Зы цІыф горэм шІэныгъэ иІэу шІошІмэ, зэришІэн фаем фэдэу джыри ышІэрэп. ³ Ау цІыфэу Тхъэр шІу зылъэгъурэр Тхъэм къешІэ.

⁴ Арэуштэу къурмэныпхъэу тхъэ нэпцІхэм афашІыгъэм ыл ехылаагъэу мыр сэІо: А тхъэ нэпцІхэр дунаем зыкІи зэрэщымыІэхэри, зы Тхъэ закъом нэмыкІ Тхъэ зэрэщымыІэри тэшІэ. ⁵ Уашъоми чІылъэми цІыфхэм тхъэу алъытэхэрэр щыІэхэми, (цІыфхэм тхъэу алъытэхэрэмрэ зиусхъанхэу алъытэхэрэмрэ бэу зэрэщыІэхэм фэдэу) ⁶ тэ зы Тхъэ закъоу тиІэр Ты лъапІэр ары. ЗэкІэри къэзыгъэхъугъэр ежъыр ары, ежъым пайй тыщыІ. Зы Зиусхъан закъоу тиІэр Исус Христос ары. Тхъэм ащ зэкІэри къыригъэгъэхъугъ, ащи щыІэныгъэ къытеты.

8:1 Къурмэныпхъэу тхъэ нэпцІхэм афашІыгъэм ыл – бэдзэрхэм щашцэгъэ лым щыщыбэ тхъэ нэпцІхэм къурмэныпхъэу афашІыгъэгъэ лэу щытыгъ. Ащ фэдэ лы ашхымэ, тхъэ нэпцІ фэлэжьэнымкІэ мысэ хъунхэу христиан горэхэр щыщынэщтыгъэх.

⁷ Ау зэкІэми а шІэныгъэр яІэп. Цыф заули тхъэ нэпцІ-хэм ясагъэхэшъ, ащ фэдэ лы зашхыкІэ, тхъэ нэпцІ горэм къурмэныпхъэу фэхъугъэ шъыпкъэм фэдэу, а лыр ашхы. Арышъ, а лыр хьалэл е мыхьалэл амышІэу, агухэм-кІэ еджэнджэшхэу, а лыр зашхыкІэ, агухэр аушІоих.
⁸ Гъомылапхъэм Тхъэм нахь пэгъунэгъэу тигъэхъурэп. Тышхэмэ тишІуагъэ къакІорэп, тымышхэми тиягъэ къа-кІорэп.

⁹ Ау шІошъхъуныгъэ макІэ зиІэхэм ягъогу шъуифиты-ныгъэ зыгъэлъэпаорэ мыжъоу щафэмышъунэу шъуфэсакъ.
¹⁰ Сыда пІомэ а лыр хьалэл е мыхьалэл ымышІэу, ыгу-кІэ еджэнджэшрэм о шІэныгъэ зиІэм тхъэ нэпцІым иунэ-шхо ащ фэдэ лыр щыпшхэу ылъэгъумэ, а лыр ащи ебгъэ-шхынба? ¹¹ Арэуцтэу уишІэныгъэкІэ шІошъхъуныгъэ ма-кІэ зиІэ пшэу Христос ыпсэ зыфитыгъэр огъэкІоды.
¹² Шъушыхэу а лыр хьалэл е мыхьалэл амышІэу агухэм-кІэ еджэнджэшхэрэм псэкІод яшъушІэу, агухэмкІэ зяжъу-гъэгъэмысэмэ, Христос ары псэкІод зашъушІэрэр.
¹³ Арышъ, шхынэу сшхырэмкІэ сшы псэкІод езгъашІэмэ, лы сшхыжъыщтэп, сшы псэкІод есымыгъэшІэным пае.

ЯБГЪОНЭРЭШЪХЪ

Апостолым фитыныгъэу иІэхэр

Сэ сыапостолба? Сэ сышъхьафитба? Исус Христосэу ти Зиусхъан слъэгъугъэба? Зиусхъаным Іофэу фэсшІа-гъэм шІугъэу къыхэкІыгъэр шъорыба? ² НэмыкІ цыф-хэмкІэ апостолэу сыщымытми, шъоркІэ сыапостол. Зиус-хъаныр шъугухэм арылъ зэрэхъугъэм пае, сызэрэ апо-столыр къэзыгъэшъыпкъэжъырэ мыхъурыр* шъоры.

³ Хьыкум сэ къыстезышІыхъанэу фаехэмэ мыры ясІо-рэр: ⁴ Тэри тышхэнэу ыкІи тешъонэу тыфитба? ⁵ Кифэ*, адрэ апостолхэм, Зиусхъаным ышхэм* тафэдэу, тэри шІошъхъуныгъэ зиІэ шъуз гъусэ зыфэтшІынэу тыфитба?

9:2 мыхъур – арапыбзэкІэ «хъытым», тыркубзэкІи «мышъыр» зыфаІорэр ары.

9:5 Кифэ – еплъ 1:12.

9:5 Зиусхъаным ышхэр – еплъ Марк 6:3.

⁶Зызылыгыжынынэу ежъ зылэхэмклэ лэжъэн фэе закъохэр сэррэ Варнавэрэ* ара?

⁷Дзэллыр ежъ иахъцэкклэ мэзауа? Хэта сэнэшъхъэ хатэ зышлэу сэнэшъхъэ зымышхырэр? Ащ фэдэу, щэ емышъоу лэхъогъур хэта зыгъэхъурэр? ⁸Цыфхэр зэрэгущы-лэхэрэм фэдэу, мы Иофхэр сэлеха? Хъау, Тэурат хабзэм ащ фэдэ къабзэу итба? ⁹Сыда плэмэ пегъымбар Мусэ и Тэурат хабзэ мырэуштэу ит.* «Цум лэжыгыгъэр зилоклэ, ыжэ зэтемыпх». Арэуштэу зилоклэ, цухэр ара Тхьэр зыфэгумэклырэр? ¹⁰Щэч хэмылзэу Тхьэм зыфи-лорэр тэрыба? Ары, тэщ пае ар тхыгъэ; сыда плэмэ лэу жъорэми лэжыгыгъэр зылорэми лэжыгыгъэм щыщ ялахъэ къалгысынэу гугъэ ямылэу лажъэхэ хъуштэп. ¹¹Ащ фэдэу, Тхьэм Ыпсэ Лъаплэ ичылэпхъэшлэу шъугухэм ары-тлэхъагъэшъ, шъо тэ тилоф шлугъэу кыыхэклырэр зыгъотхэрэм мы дунаем тищыклагъэр къытэшъутымэ, баша? ¹²Нэмыклэ цыфхэм ящыклагъэр зэряшъутыштым щыгугъынхэу фитыныгъэ ялэмэ, ахэмэ анахыбэу тэ бэклэ нахъ фитыныгъэ тилэба?

Ау а фитыныгъэм ишлугъэ къызэдгъэклыгъэп. Ар мыхъоу, Христос ехыллэгъэ къэбарышлум пэрыохъу тыфэмыхъуным пае, Иоф пстэури тэщылэ. ¹³Цыфхэм Тхьэм иунэшхо пае псапэу атырэм щыщ ащ щылажъэхэрэм яшхын лэхъэ зэрагъотырэр шъошлэба? Къурмэн шлы-плэм щылажъэхэрэми къурмэныпхъэу ащ телъым щыщ ялахъэ зэрагъотырэр шъошлэба? ¹⁴Ащ фэдэу, къэбарышлур* зыгъэлухэрэм зэрыпсэун лэхъэр къэбарышлумклэ зэрагъотын фаемклэ Зиусхъаным унашъо ышлыгъ*.

¹⁵Ащ фэдэ фитыныгъэм ишлугъэ къызэзгъэклыгъэп, а фитыныгъэри къэзгъотынэу арэп мыр зыфэстхырэр. Сызэрыпагэрэ Иофыр зыгорэм ыгъэклодыным нахы, лэ-

9:6 Варнавэ – чылыс зэлуклэм итхъаматэ инхэм ащыщыгъ. Паул илоф зышшилэгъэ апэрэ илгъэхэм Варнавэ ащ игъогогъоу щытыгъ. Еплъ Апостол. 4:36; 13:1–15:39; Гал. 2:1.

9:9 пегъымбар Мусэ и Тэурат хабзэ ит – еплъ Пегъымбар Мусэ ятфэнэрэ тхылызэу ытхыгъэм 25:4.

9:14 къэбарышлур – Исус Христос ехыллэгъэ къэбарышлур ары. Тхьэм пегъымбархэм ажэкклэ къызэригъэгугъэгъэ Иофхэр Исус Христос Иофэу ышлагъэмклэ ыгъэшъыпкъэжъхъэзэ ыгъэхъугъэх, арэуштэуи цыфхэр мыклодхэу къызэригъэнэжъынхэ гъогу афишлыгъ.

9:14 Зиусхъаным унашъо ышлыгъ – еплъ Маттэ 10:10; Лука 10:7.

ныгъэр нахъ къэсэштэ. ¹⁶ Ау къэбарышIур зэрэгъэIурэм сырыпэгэн слъэкIыштэп, сыда пIомэ къэбарышIур сымыгъэIу хъуштэп. КъэбарышIур сымыгъэIумэ, сыхъатмыгъо сежъагъ. ¹⁷ Ар сыфаеу сшIэмэ, IэхъышIу згъотышт. Ау сыфэмыеу сшIэмэ, Iофэу Тхъэм спшъэ къырилъхъагъэр сэгъэцакIэ ныIэп. ¹⁸ Сыда ащыгъум сиIэхъышIу? СиIэхъышIу мыры: къэбарышIум сыфэлажъэу, сифитыныгъэ ишIуагъэ зэсымыгъэкIэу, уасэ хэмылъэу ар зэрэгъэIурэр ары.

¹⁹ Сыда пIомэ зыми тетыгъо къысфыримыIэу, сышъхъафит пэтми, цIыфыбэ Христос игъогу тезгъэхъанхэм пае, цIыф пстэуми Iофтабгэ сафэхъугъ. ²⁰ Джуртхэр Христос игъогу тезгъэхъанхэм пае, джуртхэм сафэдэу зысшIыгъ. Тэурат хабзэм ыIэчIэгъ сычIэмыт пэтми, Тэурат хабзэм ыIэчIэгъ чIэт цIыфхэр Христос игъогу тезгъэхъанхэм пае, Тэурат хабзэм ыIэчIэгъ чIэт цIыфхэм афэдэу зысшIыгъ. ²¹ Ащ фэдэу, Тэурат хабзэм ыIэчIэгъ чIэмыт цIыфхэри Христос игъогу тезгъэхъанхэм пае, Тэурат хабзэм ыIэчIэгъ чIэмыт цIыфхэм афэдэу зысшIыгъ. Тхъэм ихабзэ ыIэчIэгъ сычIэмытэу арэп ащ къыкIырэр, Христос ихабзэ ыIэчIэгъ сычIэт. ²² ШIошъхъуныгъэ макIэ зиIэхэм сишIуагъэ язгъэкIыным пае, шIошъхъуныгъэ макIэ зиIэхэм афэдэу зысшIыгъ. Лъэныкъо пстэумкIи цIыф пстэуми афэдэу зысшIыгъ, зи мыхъуми цIыф заулэ мыкIодхэу къэнэжъынхэм пае. ²³ КъэбарышIум сишIуагъэ езгъэкIыным пае, мы Iоф пстэури сэшIэ, къэбарышIум шIугъэу къыхэкIырэм щыщ сиIахъэ згъотыным пае.

²⁴ Зэпачъэхэрэр зэкIэри мачъэх, арышъхъакIэ ахэмэ ащыщэу зыр ары ныIэп текIоныгъэм итандж къэзыхъырэр, ари шъошIэба? Ар къэшъухъыным пае, шъучъ. ²⁵ Хэт чъэми, зэкIэмкIи зещыIэ. Ахэмэ кIодыжъын тандж къахъыным пае, мачъэх, ау тэ мыкIодыжъын тандж къызэрэтхъыным ыуж тит. ²⁶ Арышъ, сызэрэчъэрэр сыздачъэрэ чIыпIэр сымышIэу арэп. Жъыбгъэм бжымкIэ хаорэм сыфэдэп. ²⁷ Ау спкъы къин есэгъэщэчы ыкIи сэгъэдаIо, адрэ цIыфхэм къэбарышIур язгъэIу ужым, Тхъэм симыдэу сыкъэмынэным пае.

ЯПШЭНЭРЭШЪХЪ

Тхъэ нэпцӀхэм шъуафэсакъ

Сшыхэр, тятэжъхэр пегъымбар Мусэ игъусэхэу пстэури ошъуапщэ горэ* пащэ афэхъоу, а ошъуапщэм ычӀэгъ зэрэщызекӀощтыгъэхэри, ахэр зэкӀэ хым* зэпырыкӀыжъхи, къызэрэхэкӀыжъыгъэхэри шъумышӀэу шъущытынэу сыфаеп. ²Ошъуапщэр пащэ афэхъоу, хым зэпырыкӀыжъыгъэ цӀыф пстэури пегъымбар Мусэ игъогу рыкӀонхэу зэрагъэумэхъыгъэм фэдэу щытыгъ. ³Ахэмэ зэкӀэми Тхъэм ыдэжъ къикӀыгъэ шхыныр* ашхыщтыгъ. ⁴Ахэр зэкӀэ Тхъэм зэригъашъощтыгъэ псыми* ешъощтыгъэх, сыда пӀомэ псэу зэшъоштыгъэр къадэкӀощтыгъэ мыжъошхом къыхэкӀыщтыгъ. А мыжъошхор Христос арыгъэ. ⁵Ау ахэмэ анахьыбэхэм Тхъэм ыгу яӀугъэп. Арэуштэу шъоф нэкӀым щыкӀодыгъэх.

⁶Ахэр Иоф бзаджэхэм зэракӀэхъопсыщтыгъэхэм фэдэу, такӀэмышъопсынэу ахэмэ къяхъулагъэр тэркӀэ нэшан. ⁷Ахэмэ ащыщэу купым фэдэу тхъэ нэпцӀхэр шъумыгъэ-лъапӀэх, Тхъэм игущыӀэ тхыгъэхэм зэрарытым фэдэу,* «ЦӀыфхэр шхэнхэу ыкӀи ешъонхэу тӀысыгъэх. ЕтӀанэ джэгунхэу тэджыжъыгъэх». ⁸Ахэмэ ащыщэу купым зэрашӀэщтыгъэм фэдэу, зинэ* тэшъумыгъашӀ. Арэуштэу нэбгырэ мин тӀокӀырэ щырэ зы мэфэ закъокӀэ кӀодыгъэх. ⁹Зиусхъанри тэшъумыгъэгъэунэфы, ахэмэ ащыщэу купым зэрагъэунэфыщтыгъэм фэдэу. Ахэр блэхэм ау-кӀыгъэх.* ¹⁰Шъумытхъаусых, ахэмэ ащыщэу купым зэра-

10:1 ошъуапщэ горэ – еплъ Пегъымбар Мусэ ятӀонэрэ тхылъэу ытхыгъэм 13:21,22.

10:1 хым – еплъ Пегъымбар Мусэ ятӀонэрэ тхылъэу ытхыгъэм 14:19–29.

10:3 Тхъэм ыдэжъ къикӀыгъэ шхыныр – еплъ Пегъымбар Мусэ ятӀонэрэ тхылъэу ытхыгъэм 16:31–35.

10:4 Тхъэм зэригъашъощтыгъэ псым – еплъ Пегъымбар Мусэ ятӀонэрэ тхылъэу ытхыгъэм 17:3–6 ыкӀи яплӀэнэрэ тхылъэу ытхыгъэм 20:7–11.

10:7 Тхъэм игущыӀэ тхыгъэхэм зэрарытым фэдэу – еплъ Пегъымбар Мусэ ятӀонэрэ тхылъэу ытхыгъэм 32:6.

10:8 зинэ – еплъ Пегъымбар Мусэ яплӀэнэрэ тхылъэу ытхыгъэм 25:1–9.

10:9 блэхэм ау-кӀыгъэх – еплъ Пегъымбар Мусэ яплӀэнэрэ тхылъэу ытхыгъэм 21:5–6.

шлэщтыгъэм фэдэу. Ахэр ллэныгъэ къэзыхьырэ мэлэичым ыгъэкIодыгъэх*.

¹¹ Мы Iофхэр ахэмэ къяхъулIагъэх, цIыфхэм нэшанэу къафэхъуным пае. Тэ цIыфхэу лъэхъанэхэм якIэух къызнэсыгъэхэм къыдгурагъэIоным пае, мы Iофхэр атхыгъэх.

¹² Ау цIыфэу пытэу щытэу гугъэрэр темыфэным фэрэсакъ. ЦIыфхэм псэкIод ашлэнэу дэзыхьыхын Iофхэу адрэ цIыфхэм апэ къифэхэрэм анэмыкI шъуапэ къифагъэхэп. Тхьэр шъыпкъэ, зэрэшъулъэкIыщтым блэкIэу, псэкIод шъушлэнэу дэзыхьыхын Iоф горэ шъуапэ къифэнэу фитышIыщтэп. Ау псэкIод шъушлэнэу дэзыхьыхын Iоф горэ шъуапэ къызифэкIэ, ащ шъупэуцужьышъунэу Тхьэм гъогу къышъуфишIыщт.

¹⁴ Арышъ, силъапIэхэр, тхьэ нэпцI гъэлъэплэным зыщышъудзый. ¹⁵ Шъо, зэхэшIыкIыныгъэ зиIэхэм, ахэр шъосэIох. Сэ къасIорэм шъо шъушъхьэкIэ хыкум тешъушIыхъажь. ¹⁶ Ти Зиусхъан Исус иллэныгъэ тыгу къэдгъэкIыжъэу, тызэгъусэу тызышхэкIэ, сэнэпс шъуалъэм пае Тхьэм щытхъу фэтэшIы. Сэнэпсым тызешъокIэ, Христос ылъэу къащым щыкIэкIыгъэмкIэ ежъым гъусэ тыфэхъуба? Хьалыгъур зызэготчыкIэ, Христос ыпкъ гъусэ тыфэхъуба? ¹⁷ Хьалыгъур зызакъоу зэрэщытым пае, тэ бэу тыхъуми, зы тэхъу; сыда пIомэ а зы хьалыгъу закъом тилахъэ хэлъ.

¹⁸ Израил лъэпкъым шъуеплъ. Къурмэныпхъэм ыл зышыхьхэрэм Тхьэу къурмэн зыфашIырэм гъусэ фэхъухэба? ¹⁹ Сэ зыфасIорэр сыда? Къурмэныпхъэм ыл зыгорэ щытэу, е тхьэ нэпцIыр зыгорэ щытэу сэIуа? ²⁰ Хъау, ар сIуахэрэп. Ау хымэ лъэпкъхэм къурмэн зашIыкIэ, джынапцIэхэм шъыпкъэкIэ къурмэн афашIы нахь, Тхьэм фашIырэп. Ау шъо джынапцIэхэм гъусэ шъуафэхъунэу сыфаеп. ²¹ Зиусхъаным ишъуалъэми джынапцIэхэмэ яшъуалъэми шъурешъо хъуштэп. Зиусхъаным иланэми джынапцIэхэмэ яланэми шъупэсы хъуштэп. ²² Хъауми Зиусхъаныр дгъэгубжынэу тыпылъа? Ежъым нахь тынахь лъэша?

Сыд шъушIэми, цIыфхэм Тхьэм щытхъу фяжъугъэшIыным пае, ар шъушIэ

²³ «Сыд щыщи тшIэн тыфит», цIыфхэм аIо. Ар шъыпкъэ, ау Iоф пстэури IэпыIэгъу къытфэхъухэрэп. Сыд щыщи тшIэн тыфит, ау Iоф пстэуми яшIуагъэк къытэкIырэп. ²⁴ Хэти ежъ ишIуагъэ ыуж ерэмыт, нэмыкI цIыфхэм яшIуагъэ ыуж ерэт нахь.

²⁵ Бэдзэрым щачэрэр зэкIэ шъушхы, щэч зи шъугу къишъумыгъахъэу. ²⁶ Сыда пIомэ «ЧIылъэри чIылъэм тет пстэури Зиусхъаным ий»*.

²⁷ ШIошъхъуныгъэ зимыIэ горэм шъуигъэшхэнэу шъуригъэблэгъагъэу щытмэ, шъукIонэуи шъуфаемэ, щэч шъугу къишъумыгъахъэу, Iанэм къытралъхьэрэри шъушхы. ²⁸ Ау зы цIыф горэм, «Мыр тхьэ нэпцIхэм афашIыгъэ къурмэныпхъэм ыл», къышъуиIомэ, къышъозыIуагъэм паерэ гу илъым паерэ ар шъумышхы; сыда пIомэ «ЧIылъэри чIылъэм тет пстэури Зиусхъаным ий». ²⁹ Гум илъэу зыфасIорэр шъо шъугухэм арылтыр арэп, къышъозыIуагъэм ыгу илтыр ары нахь; сыда пIомэ нэмыкI цIыф горэм щэчэу ыгу къыригъахьэрэм сифитыныгъэ сыд пае ыгъэмысэна? ³⁰ Тхьэм щытхъу сэ фэсшIэу зыгорэ сшхымэ, зэрэсшхырэмкIэ сыд пае цIыфхэм сагъэмысэщта?

³¹ Арышъ, шъушхэми, шъуешъоми е нэмыкI горэ шъушIэми, цIыфмэ Тхьэм щытхъушхо фяжъугъэшIыным тетэу ар шъушIэ. ³² Джуртхэми, урымхэми, Тхьэм ичылыс зэлукIэм щыщхэми ягъогукIэ зыгъэлъэпаорэ мыжъо шъуафэмыхъу. ³³ Сэри Iофэу сшIэрэ пстэумкIэ цIыф пстэуми агу къызэрэсэлуным сыпылъ, сыда пIомэ сэ сишIуагъэ ыуж ситэп, цIыфыбэмэ яшIуагъэ ыуж сит нахь, ахэр мыкIодхэу Тхьэм къыгъэнэжъынхэм пае.

ЯПЩЫКIУЗЭНЭРЭШЪХЬ

Христос илъэужхэм сызэрарыкIорэм фэдэу, шъори силъэужхэм шъуарыкIу.

Бзылъфыгъэхэр Тхьэм елъэлүхэ зыхъукIэ, шъхьэтехъо зытырахъон фае

² КъэсIуагъэ пстэури шъугу къызэрэжъугъэкIыжъырэм пай, Iофхэу шъозгъэшIагъэхэм шъузэратетым пай сышъуцэтхъужьы.

³ Мыр шъушIэнэу сыфай: Хэтрэ лIи ышъхьэ Христосыр ары, хэтрэ шъузи ышъхьэ илI ары, Христос ышъхьэри Тхьэр ары. ⁴ Хэтрэ хъульфыгъэу шъхьэтехъо зытезыхъуагъэу Тхьэм елъэлүрэм е Тхьэм ежъ игущылэхэр зыгу къырилъхьэхэу, ахэр къэзыIорэм ышъхьэ егъэпыутыжьы*. ⁵ Ащ фэдэу хэтрэ бзылъфыгъэу шъхьэтехъо зытезымышъуагъэу Тхьэм елъэлүрэм е Тхьэм ежъ игущылэхэр зыгу къырилъхьэхэу, ахэр къэзыIорэм ышъхьэ егъэпыутыжьы, сыда пIомэ а бзылъфыгъэм ышъхьэ упсыгъэм фэд*. ⁶ Зы бзылъфыгъэ горэм шъхьэтехъо зытырихъонэу фэмыемэ, ышъхьац перэупкI. Ау бзылъфыгъэмкIэ ышъхьац пиупкIыныр, е ышъхьэ ыупсыныр емыкIоу зэрэщытым пае, шъхьэтехъо зытырерэхъу. ⁷ Хъульфыгъэм ышъхьэ техъон фишIын фаеп, сыда пIомэ хъульфыгъэр Тхьэм итеплъэ фэдэшъ ары, Тхьэм ищытхъуи къегъэлъагъошъ ары. Ау шъузым илI ищытхъушо къегъэлъагъо. ⁸ Сыда пIомэ хъульфыгъэр бзылъфыгъэм къыхэкIыгъэп, бзылъфыгъэр хъульфыгъэм къыхэкIыгъэ нахь. ⁹ Тхьэм хъульфыгъэри бзылъфыгъэм къыфигъэхъугъэп, бзылъфыгъэр хъульфыгъэм къыфигъэхъугъ нахь. ¹⁰ Ащ пае, лIым итетыгъо ылэчIэгъ шъузыр зэрэчIэтым инэшанэу ыкIи мэлэIичхэм апае*, ышъхьэ шъхьэтехъо тырерэхъу.

¹¹ Ау щытми, тэ, Зиусхъаныр зыгу илъ цIыфхэмкIэ бзылъфыгъэри хъульфыгъэм епхыгъэу щыт, хъульфыгъэри бзылъфыгъэм епхыгъэу щыт. ¹² Сыда пIомэ бзылъфыгъэр хъульфыгъэм къызэрэхэкIыгъэм фэдэу, хъульфыгъэри бзылъфыгъэм къыхэкIы, ау Iоф пстэури къы-

11:4 ышъхьэ егъэпыутыжьы – Христосрэ ежъ ышъхьэрэ егъэпыутыжьы.

11:5 ышъхьэ упсыгъэм фэд – бзылъфыгъэ хэтакIохэм ашъхьац паупкIынэу хабзэу ялагъ.

11:10 мэлэIичхэм апае – е мэлэIичышIүхэу чылыс зэлукIэм щыщхэр екIоу ыкIи зэгъэзэфагъэу Тхьэм зэрелъэлунхэм анаIэ тырагъэтынхэу зипшъэрылъэу щытхэр ары, е мэлэIич бзаджэхэу бзылъфыгъэхэм акIэхъопсхэрэр ары.

зхэкIырэр Тхьэр ары. ¹³Шъори хыкум тешъушыхь: Ышъхьэ зи тыримыхъуагъэу бзылъфыгъэр Тхьэм елъэ-
Iумэ, емыкIоу щытба? ¹⁴Цыфым ыгукIэ ешIэба, хъуль-
фыгъэм ышъхьац кIыхьэмэ, къызэремыкIурэр, ¹⁵ау бзы-
лъфыгъэм ышъхьац кIыхьэмэ къызэрекIурэр? Сыда пIомэ
Тхьэм бзылъфыгъэм шъхьац кIыхьэ ритыгъ, ышъхьэ
тырихъоным пае. ¹⁶Ау зыгорэ мы IофымкIэ къытэ-
нэкъокъунэу фаемэ, тэри Тхьэм ичылыс зэлукIэхэми
нэмыкI хабзэ зэрэтимылэр ерэшI.

Зиусхъаным ипчыхьэшъхьашх

(Маттэ 26:26–29; Марк 14:22–25; Лука 22:14–20)

¹⁷Ау мы унашъохэр сэ къышъуфэсшыхъу сышъущы-
тхъужьын слъэкIыштэп. Сыда пIомэ шъузэрэзэлукIэрэм
шIу къыхэкIырэп, Iае къыхэкIы нахь. ¹⁸АпэрэмкIэ, чылы-
сым шъущызэлукIэмэ, куп–купэу шъузэрэзэхэкIырэр зэ-
хэсэхы. Зы лъэныкъокIэ, ар сэ сшIошъ мэхъу. ¹⁹Куп-
купэу шъузэхэкIын фае, шъуащыщхъу шъыпкъагъэ зиIэ-
хэр нафэу хъуным пае. ²⁰Ащ нэмыкIэу шъушхэнэу шъу-
зызэлукIэкIэ, Зиусхъаным ипчыхьэшъхьашхэ арэп шъу-
шхырэр. ²¹Сыда пIомэ шъушхэ зыхъукIэ, шъуащыщхъу
хэти адрэм емыжэу, ежъым ишхын ышхэу еублэ. Арэу-
штэу зыр мэлакIэ лIэу къэнэ, адрэр мэуташъо. ²²Шъу-
щышхэнэу ыкIи шъущешъонэу унэхэр шъуиIэба? Хъауми
Тхьэм ичылыс зэлукIэ зэшъумыпэса, зи зимылэхэри шъо-
гъэукIытэжъха? Сыда шъосIощтыр? Сэ сышъущытхъу-
жына? Хъау, сышъущытхъужьынэп.

²³Сыда пIомэ мы Iофхэу къышъуфэзгъэнагъэхэр ежъ
Зиусхъаным къысфигъэнэфагъэх: Зиусхъаныр тетыгъо
зиIэхэм залэкIэхьэгъэ чэщым хьалыгъур къышти, ²⁴Тхьэм
щытхъу фишIи, зэгуичи къыIуагъ: «Мы хьалыгъур сэ
спкъэу шъо шъуишIуагъэ къэкIонэу зэгочыщтыр ары.
Шъугу сыкъэжъугъэкIыжьиным пае, мы хьалыгъур шъу-
шхы». ²⁵Ащ фэдэу, пчыхьэшъхьашхэм ыуж Зиусхъа-
ным шъуалъэр къышти къыIуагъ: «Мы шъуалъэм сэнэ-
псэу итым къикIырэр зэзэгъыныгъакIэу Тхьэм ежъымрэ
шъоррэ шъуазыфагу дилъхьэрэр ары. А зэзэгъыныгъа-
кIэр къэзыгъэшъыпкъэжьиэрэр лъэу сэ къыскIэкIыщтыр
ары. Мы сэнэпсым шъуешъо къэсми, шъугу сыкъэжъу-
гъэкIыжьиным пае, шъуешъу». ²⁶Сыда пIомэ Зиусхъа-
ныр къэкIожьи фэ, мы хьалыгъур шъушхы къэсми, мы

шъуалгъэм итыми шъуешъо къэсми, Зиусхъаныр зэрэллагъэм иккъэбар шъогъэлу.

²⁷ Арышъ, хэтми фэмышъуашэу Зиусхъаным ихъалыгъу зышхырэм, е ащ ишъуалгъэ итым ешъорэм Зиусхъаным ыпктырэ ылтырэ яхьылагъэу псэкIод ышлагъэу мысэ мэхъу. ²⁸ Хэтми ежъ ыгу илтыр ерэгъэунэфы, етIанэ хъалыгъур ерэшх, шъуалгъэм итыми ерэшъу. ²⁹ Хъалыгъур Зиусхъаным зэрипктыр зэхимышIыкIэу, фэмышъуашэу ар зышхэу, сэнэпсыми ешъорэм, зэрэшхэрэмкIи зэрешъорэмкIи мысагъэ зылъегъэсыжъы. ³⁰ Ащ пае лъэкIыныгъэ зымыIэу ыкIи сымаджэу цIыфыбэ кышъухэт, лагъэхэри макIэхэп. ³¹ Тэ зыдгъэунэфыжъыгъэмэ, Тхъэм арэуштэу тигъэпщынэщтыгъэп. ³² Ау мы уахътэм Зиусхъаным хыкум кызытттришIыхъэкIэ, тегъэдаIо, дунаем ицIыфхэм тырягъусэу мысэ тымыхъуным пае.

³³ Арышъ, сшыхэр, шъушхэным пае шъузэлукIэмэ, зыр зым ерэж. ³⁴ Зыгорэ мэлакIэ лIэмэ, иунэ щэрэшх, шъузызэлукIэкIэ мысэ шъумыхъуным пае.

Адрэ Iофхэу къанэхэрэм яхьылагъэу сыктызыкIокIэ, яунашъо сшIышт.

ЯПШЫКIУТIОНЭРЭШЪХЪ

ЛъэкIыныгъэхэу Тхъэм Ыпсэ ЛъапIэ цIыфхэм къаритхэрэр

Сшыхэр, Тхъэм Ыпсэ ЛъапIэ цIыфхэм лъэкIыныгъэхэу къаритхэрэр зыфэдэхэр шъумышIэу шъукъэзгъэнэнэу сыфаеп. ² Христос шъумышIэу шъузыщэтым, тхъэ нэпцI бзакохэм шъукъыращэкIэу зэрэщытыгъэм фэдэу, ахэмэ адэжъ шъузэрэкIощтыгъэр шъошIэ. ³ Арышъ, мыр кыжъугурызгъэIонэу сыфай: Тхъэм Ыпсэ ЛъапIэ илгъэкIыныгъэкIэ къэгущыIэу, хэти Исус ебгын ылгъэкIыштэп, Тхъэм Ыпсэ ЛъапIэ илгъэкIыныгъэкIи мыхъоу, «Исусыр ары Зиусхъаныр», ылошъуштэп.

⁴ Тхъэм Ыпсэ ЛъапIэ цIыфхэм лъэкIыныгъэхэу къаритхэрэр зэфэшъхъафых, ау Тхъэм Ыпсэ ЛъапIэ зы. ⁵ Iофхэу цIыфхэм Зиусхъаным фашIэхэрэр зэфэшъхъафых, ау а цIыф пстэури зы Зиусхъан дэдэм фэлажъэх. ⁶ Тхъэм цIыфхэм Iоф ашIэнэу лъэкIыныгъэ зэраритырэр

зэфэмыдэу щыт, ау а Иофхэр зэкIэ цIыф пстэуми ашIэнхэу лъэкIыныгъэ язытырэ Тхьэр зы.

⁷Тхьэм Ыпсэ ЛъапIэ хэти зэфэмыдэу зыктырегъэ-лъагъу, шIошъхъуныгъэ зиIэ пстэуми ишIуагъэ аригъэ-кIыным пае. ⁸Тхьэм ежъ Ыпсэ ЛъапIэ къыбгъодэкIэу, зэхэшIыкIыныгъэ зиIэ гущыIэхэр къыIонхэу зы цIыф горэм лъэкIыныгъэ къыреты, нэмыкI цIыфми Тхьэм ежъ Ыпсэ ЛъапIэ тетэу, шIэныгъэ зиIэ гущыIэхэр къыIонхэу лъэкIыныгъэ къыреты. ⁹НэмыкI цIыфми а Псэ ЛъэпIэ дэдэм къыбгъодэкIэу, шIошъхъуныгъэ иIэнэу лъэкIыныгъэ къыреты; нэмыкI цIыфми а Псэ ЛъэпIэ дэдэм къыбгъодэкIэу, сымаджэхэр ыгъэхъужьынхэу лъэкIыныгъэхэр къыретых. ¹⁰НэмыкI цIыфми Иофышхо гъэ-шIэгъонхэр ышIэнхэу лъэкIыныгъэ къыреты; нэмыкI цIыфым ыгу Тхьэм ежъ игущыIэхэр къырилъхъэхэу, ахэр къыIонхэу лъэкIыныгъэ къыреты; нэмыкI цIыфми Иоф горэ Тхьэм Ыпсэ ЛъапIэ ыдэжъ къикIымэ, къи-мыкIымэ, зехишIыкIынэу лъэкIыныгъэ къыреты; етIанэ нэмыкI цIыфми ымышIэрэ бзэхэмкIэ къэгущыIэнэу лъэкIыныгъэ къыреты; нэмыкI цIыфми а бзэхэр зэридз-экIынхэу лъэкIыныгъэ къыреты. ¹¹А Псэ ЛъэпIэ дэдэр ары цIыфхэм ахэр ашIэнхэу лъэкIыныгъэхэр къязыты-рэр. Хэти шъхъафэу, Тхьэм Ыпсэ ЛъапIэ зэрэфаем тетэу реты.

Пкъыр зы, пкъым щыщхэр бэ

¹²Пкъым щыщхэр бэ хъухэми, пкъыр зы. Пкъым щыщ пстэури бэ хъухэми, а зы пкъым щыщых. Христос иИоф арэуштэу щыт. ¹³Сыда пIомэ тэ тыджуртми, тыурымми, тыпщылIми, тышъхъафитми, тэ зэкIэ а зы Псэ ЛъапIэр тыгухэм арылтынэу тызаумэхъым, Христос ыпкъ щыщ тыхъугъ, Христосми а зы Псэ ЛъапIэм тэ пстэуми тиIахъэ хэлъэу ыгъэхъугъ.

¹⁴Сыда пIомэ пкъым щыщхэр зэп, бэ мэхъух нахъ, ¹⁵Лъакъом «Iэу сызэрэщымытым пае, пкъым сыщыщэп», ыIомэ, ащ пае пкъым щымыщэу мэхъуа? ¹⁶ТхьакIумэми «Нэу сызэрэщымытым пае, пкъым сыщыщэп», ыIомэ, ащ пае пкъым щымыщэу мэхъуа? ¹⁷Пкъыр зэкIэ нэу щытыгъэмэ, зэхэхыныгъэм иИоф сыдэуштэу хъуштыгъ? Ащ фэдэуи пкъыр зэкIэ тхьакIумэу щытыгъэмэ, пэмэ-ныгъэм иИоф сыдэуштэу хъуштыгъ?

¹⁸ Ау Тхьэм пкъым щыщ пстэури зэхилъхьагъ, сыд фэди ежъыр зэрэфаем тетэу. ¹⁹ Пкъым щыщхэр зэкIэ зы закъоу щытыгъэмэ, пкъыр тыдэ къэнэщтыгъа? ²⁰ Ау джы зэрэщытымкIэ пкъым щыщхэр бэ мэхъух, ау пкъыр зызакъо.

²¹ Нэм «Сэ усищыкIагъэп», ыIоу, Iэм риIошъуштэп. Шъхьэми «Сэ шъусищыкIагъэп», ыIоу, лъакъохэм ари-Iошъуштэп. ²² Ау пкъым щыщхэу адрэмэ анахь нахь кIуачIэ зимыIэхэу къэлъагъохэрэр нахь тищыкIагъэх. ²³ Пкъым щыщхэу лъытэныгъэ зифэмышъуашэу тлътэ-тэхэрэми нахь тафысакъы. ²⁴ Пкъым щыщхэу тызтеукIы-тэхьэхэрэри нахь екIоу тэгъэбылтых. Пкъым щыщхэу тызтемыукIытыхьэхэрэм ар ящыкIагъэп. Ау пкъым щыщхэу лъытэныгъэ зимыIэхэм адрэ щыщхэм анахь нахь лъытэныгъэ аритэу, Тхьэм пкъыр зэхилъхьагъ. ²⁵ Тхьэм арэуштэу зыфишIагъэр тэ ежъ ыпкъ щыщхэр тызэпэмыуцоу, тызэфэдэу тызэфэсакъыжъыныр ары. ²⁶ Арышъ, пкъым щыщэу зыгорэм къин ыщэчмэ, а пкъым щыщ пстэуми дащэчы. Ащ фэдэу, пкъым щыщэу зыгорэм лъытэныгъэ ыгъотымэ, а пкъым щыщ пстэури дэгущIох.

²⁷ Шъо Христос шъурипкъ, шъуащыщэу хэти а пкъым шъущыщ. ²⁸ Чылыс зэлукIэм фэлэжьэнхэу Тхьэм апэрэмкIэ цIыф заулэ апостолхэу къыгъэнэфагъэх. ЯтIо-нэрэмкIи, цIыф заулэ пегъымбархэу къыгъэнэфагъэх. ЯщэнэрэмкIи, цIыф заулэмэ адрэ цIыфхэм Iофхэр ара-гъэшIэнхэу къыгъэнэфагъэх. ЕтIанэ Iофышхо гъэшIэ-гъонхэр ашIэнхэу цIыф заули къыгъэнэфагъэх. ЕтIанэ сымаджэхэр агъэхъужьынхэм пае, лъэкIыныгъэхэр яIэн-хэу цIыф заули къыгъэнэфагъэх. НэмыкIхэри адрэ цIыф-хэм IэпыIэгъу афэхъунхэу, нэмыкIхэри пэрытынхэу, етIа-нэ нэмыкIхэми ежъхэм амышIэрэ бзэхэмкIэ къэгущыIэн-хэу къыгъэнэфагъэх. ²⁹ ЦIыф пстэури апостолхэу щытхэп, арыба? ЦIыф пстэури пегъымбархэу щытхэп, арыба? ЦIыф пстэуми адрэ цIыфхэм Iофхэр арагъашIэхэрэп, арыба? ЦIыф пстэуми Iофышхо гъэшIэгъонхэр ашIэ-хэрэп, арыба? ³⁰ ЦIыф пстэуми сымаджэхэр агъэхъужьын-хэу лъэкIыныгъэхэр яIэхэп, арыба? АмышIэрэ бзэхэмкIи цIыф пстэури къэгущыIэхэрэп, арыба? ЦIыф пстэуми ащ фэдэ бзэхэр зэрадзэкIыхэрэп, арыба?

³¹ Ау лъэкIыныгъэхэу анахь инхэм ауж шъуит. Джы гъогоу анахьышIур шъозгъэлъэгъушт.

ЯПШЫКІУЩЭНЭРЭШЪХЪ

Шулъэгъуныгъэр

Цыфхэмрэ мэлэичхэмрэ абзэхэмклэ сыгущылэу, ау шулъэгъуныгъэ сыгу имылъмэ, жъгъырэу макъэ зыпылу-кырэ гъуаплъэмрэ мэкъае зыпылу-кырэ одджынымрэ сэфэд. ²Тхьэм ежъ игущылэхэр сыгу къырилъхьэхэу, ахэр къэслонхэу лъэкыныгъэ къыситыгъэу силэми, шъэф пстэури сэшлэми, шлэныгъэ пстэури силэми, къушъхьэхэр нэмыкI чыплэм згъэкощынхэу шлошъхъуныгъэ силэми, ау шулъэгъуныгъэ сыгу имылъмэ, зэуи сыщытэп. ³Силэр зэкIэ щыкIагъэ зилэхэм ястыми, цыфхэм спкъы. машло-клэ агъэстынэу ястыми, ау шулъэгъуныгъэ сыгу имылъмэ, ишлуагъэ къысэкIыщтэп.

⁴Шулъэгъуныгъэм щылагъэ иI, гукIэгъуныгъэри иI. Шулъэгъуныгъэр шъугъорэп, зыщытхъужьрэп ыкIи зышлошIыжьрэп. ⁵Шулъэгъуныгъэр емыкIоу зекIорэп, ежъ ышъхьэ ишлуагъэ ыуж итэп, зигъэгусэрэп, бзэджагъэм егупшысэрэп. ⁶Шулъэгъуныгъэр бзэджагъэм фэгущло-рэп, шъыпкъагъэм фэгущло нахъ. ⁷Шулъэгъуныгъэм мыхъун пстэури егъэгъу, Тхьэмклэ шлошъхъуныгъэ илэ зэпыт, Тхьэм щегугъы зэпыт, теубытэныгъэ илэ зэпыт.

⁸Шулъэгъуныгъэр ныбжьи кIодыжьыщтэп. Тхьэм ежъ игущылэхэр цыфхэм агухэм къарилъхьэхэу, цыфхэм къызэраIохэрэм илъэкIыныгъэ уцужьыщт. Цыфхэм амышлэрэ бзэхэмкIи къызэрэгущылэхэрэм илъэкIыныгъэри зэпыужьыщт. Шлэныгъэри кIодыжьыщт. ⁹Арэу-щтэу зыкIэхъущтыр тишлэныгъэ щыкIэгъэнчъэу, икъугъэу зэрэщымытыр ары, Тхьэм ежъ игущылэхэр цыфхэм агухэм къарилъхьэхэу, цыфхэм ахэр къызэраIохэрэм илъэкIыныгъэи щыкIэгъэнчъэу, икъугъэу зэрэщымытыр ары, ¹⁰Ау щыкIагъэ зымылэу, икъугъэ Iофыр къызыкIокIэ, щыкIагъэ зилэу, имыкъугъэ Iофыр кIодыжьыщт. ¹¹Сабыеу сызыщэтым, сабыим фэдэу сыгущылэ-щтыгъ, сабыим фэдэу сыгупшысэщтыгъ ыкIи къызгу-рылощтыгъ. Ау лIы сызэхъум, а сабыиныгъэр хэсынэ-жьыгъ. ¹²Джы Iоф пстэури мынафэу гъунджэм* тызэри-

13:12 гъунджэ – пасэм гъунджэхэр агъэлыдыгъэ къэлаим хэшIы-кIыгъэхэу зэрэщытыгъэхэм пае, ахэмэ къапэлут пкъыгъохэр мынафэу къагъэлъагъоштыгъ.

плъэрэм фэдэу тэлъэгъу, ау а мафэм зэкІэ нафэу тлъэгъушт, зы цыф горэм тызэрэпэлѳууцорэм фэдэу. Джы сишІэныгъэ шыкІагъэ иІэу, имыкъугъэу щыт, ау а мафэм зэкІэ сшІэшт, Тхъэм шъыпкъэу сызэришІэрэм фэдэу.

¹³ Арэуштэу мы Іофищыр мыкІодыжъынхэу шытых: шІошъхъуныгъэр, Тхъэм ІэхъышІур къызэрэтитыщтым шыгугъыгъэныр, шІулъэгъуныгъэр. Ау ахэмэ ащыщэу анахь иныр шІулъэгъуныгъэр ары.

ЯПШЫКІУПЛІЭНЭРЭШЪХЬ

НэмыкІ лъэкІыныгъэхэу Тхъэм Ыпсэ ЛъапІэ цыфхэм къаритхэрэр

ШІулъэгъуныгъэр шъугухэм зэарылъыщтым шъуишъыпкъэу ыуж шъуит. Тхъэм лъэкІыныгъэхэр къызэрэшъуитыщтхэм ыуж шъуит, анахъэу Тхъэм ежъ игущыІэхэр шъугухэм къарилъхъанхэшъ, ахэр къэшъуІонхэу лъэкІыныгъэ къызэрэшъуитыщтым ыуж шъуит. ² Сыда пІомэ Тхъэм Ыпсэ ЛъапІэ илъэкІыныгъэкІэ ымышІэрэ бзэкІэ къэгущыІэрэр цыфмэ адэгущыІэрэп, Тхъэм дэгущыІэ нахь, сыда пІомэ къыІохэрэр зыми къыгурыІохэрэп. Тхъэм Ыпсэ ЛъапІэ илъэкІыныгъэкІэ шъэфхэр къеІох. ³ Ау Тхъэм ежъ игущыІэхэр цыфэу зыгу къырилъхъэу, ахэр къэзыІорэр цыфмэ адэгущыІэ, гурэ псэрэкІэ нахь лъэкІыныгъэ арегъэгъоты, агуре-гъаІо ыкІи егъэгущох. ⁴ Цыфэу ымышІэрэ бзэкІэ къэгущыІэрэм гурэ псэрэкІэ нахь лъэкІыныгъэ зыфегъотыжъы, ау Тхъэм ежъ игущыІэхэр зыгу къырилъхъэу, ахэр къэзыІорэм чылыс зэлукІэм щыщхэм гурэ псэрэкІэ нахь лъэкІыныгъэ арегъэгъоты. ⁵ Шъо зэкІэми шъумышІэрэ бзэхэмкІэ шъукъэгущыІэнэу сыфай, ау ащ нахь Тхъэм ежъ игущыІэхэр шъугухэм къарилъхъанхэшъ, ахэр къызэрэшъуІонхэм илъэкІыныгъэ шъуиІэнэу сыфай. Тхъэм ежъ игущыІэхэр зыгу къырилъхъэу, ахэр къэзыІорэр цыфэу ымышІэрэ бзэкІэ къэгущыІэрэм нахь нахь ин, а бзэр зыгорэм зэримыдзэкІымэ, чылыс зэлукІэм щыщхэм гурэ псэрэкІэ нахь лъэкІыныгъэ арегъэгъотыным пае.

⁶ Джы, сшыхэр, шъуадэжъ сыкъакІоу сымышІэрэ бзэкІэ сыкъэгущыІэмэ, сыда сишІуагъэу шъозгъэкІыщтыр?

Тхьэм къысфигъэнэфэгъэ Иофхэр шъосымылохэу, е шлэныгъэ къышъосымытэу, е Тхьэм ежъ игущылэхэу сыгу къырилъхьэхэрэр, къэсымылохэмэ, е Иоф горэхэр шъосымыгъашлэхэмэ, сишлуагъэ зи шъозгъэкIырэп, арыба? ⁷ Ащ фэдэу, шыкIэпщынэрэ, къамылрэ, е адрэ псэ зыхэмылэу макъэ къызпылу кIырэмэ мэкъэ зэфэшъхьафхэр ямылэмэ, ордэу къарагъаIорэр сьдэуштэу зэхэпшыкIышта? ⁸ Бжъэмыешхом ымакъэ мынафэмэ, хэта заом зыфэзыгъэхъазырыштыр? ⁹ Шъо шъуиIоф зытетыр ащ фэд. Шъо шъубзэгукIэ цIыфхэм зэхамышыкIырэ гущылэхэр къашъулохэмэ, сьдэуштэу къашъуIорэр зэхашыкIышта? Жьыбгъэм шъудэгущылэшт нылэп. ¹⁰ Дунаем бзэ зэфэшъхьафыбэхэр тетых, зэкIэ ахэми зыгорэ къарэкIы. ¹¹ Ау бзэм къикIырэр зэхэсымышыкIымэ, къэгущылэрэм хымэ сыфэхъушт, ежъыри хымэ къысфэхъушт. ¹² Арэуштэу шъори Тхьэм ежъ Ыпсэ ЛъапIэ къыбгъодэкIэу, лъэкIыныгъэхэр къызэрэшъуитыштхэм ыуж шъуитышъ, чылыс зэлукIэм щыщхэм гурэ псэрэкIэ нахь лъэкIыныгъэ яжъугъэгъотыным пае, ащ фэдэ лъэкIыныгъэхэр шыкIэгъэнчъэу икъугъэу шъуилэ зэрэхъуштым ыуж шъуит.

¹³ Арышъ, цIыфэу ымышлэрэ бзэкIэ къэгущылэрэм а бзэр зэридзэкIынэуи лъэкIыныгъэ къыритынкIэ Тхьэм ерэлъэIу. ¹⁴ Сыда пIомэ сымышлэрэ бзэкIэ Тхьэм селъэлумэ, спсэкIэ селъэлу, ау сиякъыл лажьэрэп. ¹⁵ Сыда ащыгъум сшлэштыр? СпсэкIи сиякъылкIи Тхьэм селъэлушт. СпсэкIи сиякъылкIи тхьэщытхъу ордэхэр къэсIоштых. ¹⁶ Сыда пIомэ умышлэрэ бзэкIэ Тхьэм Ыпсэ ЛъапIэ илъэкIыныгъэкIэ Тхьэм ищытхъу пшIымэ, мы Иофхэр зэхэзымышыкIырэ цIыфхэм ащыщэу зыгорэм уитхьэщытхъу сьдэуштэу «Амин»* филон ылъэкIына? КъапIорэр гурыIорэп, арыба? ¹⁷ О дэгъоу Тхьэм ищытхъу ошIы, ау адрэм ишлуагъэ къаIорэп.

¹⁸ Тхьэм Ыпсэ ЛъапIэ илъэкIыныгъэкIэ сымышлэрэ бзэкIэ шъо пстэуми анахьы нахьыбэу сызэрэгущылэрэмкIэ Тхьэм щытхъу фэсэшIы. ¹⁹ Ау чылыс зэлукIэм сыщылэу, сымышлэрэ бзэкIэ гущылэ мин къэсIоным нахьы, цIыфхэм Иоф горэхэр язгъэшлэнхэм пае, сиякъылкIэ гущылитф къэсIоным нахь къэсэштэ.

14:16 Амин – джуртыбзэм щыщ гущылэу «Арэуштэу орэхъу» къызэрыкIырэр ары.

²⁰ Сшыхэр, шъуигупшысакIэкIэ сабийхэм шъуафэдэу шъумыхъу. Ау бзэджагъэмкIэ сабийхэм лажъэ зэрямыIэм фэдэу, шъори шъухъу, шъуигупшысакIэки зыныбжъикъугъэ цIыфхэм афэдэу шъухъу. ²¹ Зиусхъаным мырэуштэу къызэриIорэр Тэурат хабзэм ит:*

«ХымабзэхэмкIи хымэхэм абзэгухэмкIи
мы лъэпкъым сьдэгущыIэшт,
ау щытми къысэдэлущтхэп».

²² Арышъ, Тхъэм Ыпсэ ЛъапIэ илъэкIыныгъэкIэ цIыф горэм ымышIэрэ бзэхэмкIэ гущыIэмэ, ар нэшанэ зыфэхъухэрэр шIошъхъуныгъэ зиIэхэр арэп, шIошъхъуныгъэ зымыIэхэр ары нахъ. Ау Тхъэм ежъ игущыIэхэр зыгу къырилъхъэрэ цIыфым ахэр къызиIохэкIэ, ар нэшанэ зыфэхъухэрэр шIошъхъуныгъэ зымыIэхэр арэп, шIошъхъуныгъэ зиIэхэр ары нахъ. ²³ Чылыс зэлукIэм щыщ пстэури зэрэугъоигъэхэу, шъумышIэрэ бзэхэмкIи шъо зэкIэ шъугущыIэу, ащ фэдэ Iофхэр зымышIэрэ цIыф заулэ, е шIошъхъуныгъэ зымыIэ цIыф заулэ а зэлукIэм къыхахъэмэ, «Шъо шъудел», аIонба? ²⁴ Ау шъо пстэуми Тхъэм ежъ игущыIэхэу шъугухэм къарилъхъэхэрэр къашъуIохэ зыхъукIэ, шIошъхъуныгъэ зымыIэ цIыф горэ, е ащ фэдэ Iофхэр зымышIэрэ цIыф горэ шъуизэлукIэ къыхахъэмэ, шъо зэкIэми къашъуIорэ гущыIэхэм зэхырагъэшIыкIышт псэкIодышIэ цIыфэу зэрэщытыр, ыгу илъыри агъэунэфышт. ²⁵ Арэуштэу а цIыфым ыгу илъ шъэфхэр нафэ къэхъух. ЫбгъэгукIэ чIыгум зытыридзэнышъ, Тхъэр ыгъэлъэпIэшт, «ШъыпкъэмкIэ Тхъэр шъуигъусэ», къыIозэ.

Чылыс зэлукIэм екIоу ыкIи зэгъэзэфэгъэу Тхъэр ыгъэлъэпIэн фае

²⁶ Сьд етIанэ, сшыхэр? ШъуызэлукIэкIэ, зым тхъэщытхъу орэд къерэлү, адрэм Iоф горэ шъуерэгъашIэ, нэмыкIми Тхъэм къыфигъэнэфэгъэ Iоф горэ къерэлүат, нэмыкIри ымышIэрэ бзэкIэ орэгущыIэ, нэмыкIми ар зэрерэдзэкI. Мы Iоф пстэуми гурэ псэрэкIэ нахъ лъэкIыныгъэ шъуагъэгъотынэу орэхъу. ²⁷ Ежъхэм амышIэрэ бзэкIэ цIыф горэхэр къэгущыIэхэ хъумэ, нэбгыритIу е нэ-

14:21 Тэурат хабзэм ит – еплъ Пегъымбар Исайас тхылъэу ытхыгъэм 28:11–12.

бгырищ, нахьыбэ орэмышъу, зыр зым ыуж итэу орэгущылэ. Нэмыкми ахэмэ кьалорэр зэрерэдзэкл. ²⁸ Ау зэзыдзэклышъун цыф горэ щымылэмэ, ымышлэрэ бзэклэ кьэгущылэрэм чылыс зэлуклэм зыщерэушъэф. Ыгуклэ орэгущыл, Тхьэми дэрэгущыл.

²⁹ Цыфхэу Тхьэм ежъ игущылэхэр зыгу кьырилъхьэхэу, ахэр кьэзылонхэу лъэклыныгъэ зэритхэрэм ащыщхэу нэбгыритлу е нэбгырищ шъуизэлуклэ кьыщэрэгущылэх, кьалохэрэри адрэхэм арэгъэунэфых. ³⁰ Тхьэм зэлуклэм хэсхэм ащыщэу зыгорэм Иоф горэ кьыфигъэнафэмэ, апэу кьэгущылэрэм зерэушъэф. ³¹ Сыда плэмэ шъо зэклэмэ Тхьэм ежъ игущылэхэу шъугухэм кьарилъхьэхэрэр зыр зым ыуж итэу кьэшъулонхэ шъулъэклыщт, адрэ цыфхэм зэклэми зыгорэ зэрагъэшлэным пайй, зэклэри гушхонхэм пайй.

³² Цыфхэу Тхьэм ежъ игущылэхэр зыгу кьырилъхьэхэу, ахэр кьэзылонхэу лъэклыныгъэ зэритыхэрэм алэ а лъэклыныгъэр илъ, ³³ сыда плэмэ Тхьэр гупсэфыныгъэм и Тхьэу щыт нахь, зэхэтхьогъэ Иофым и Тхьэу щытэп. Тхьэм ицыф лъаплэхэм ячылыс зэлуклэ пстэуми яИоф зытетыр ащ фэд.

³⁴ Бзылъфыгъэхэм чылыс зэлуклэм зыщарэушъэф. Ахэр гущылэнхэу фитхэп, ау Тэурат хабзэм зэритым фэдэу, ялыхэм афэлорышлэнхэ фае. ³⁵ Зы Иоф горэ зэрагъэшлэнэу фаехэмэ, яшъхьэгъусэмэ унэм щярэупчых; сыда плэмэ чылыс зэлуклэм хэсэу бзылъфыгъэр кьэгущылэныр еклурэп. ³⁶ Тхьэм игущылэхэр шъуадэжъ кьиклыгъэха, сэлэ? Хьауми а гущылэхэр цыфхэу зынэсыгъэхэр шъо шъуизакъуа?

³⁷ Цыф горэм ыгу Тхьэм ежъ игущылэхэр кьырилъхьэхэу, ахэр кьылонхэу лъэклыныгъэ илэу мэгугъэмэ, е Тхьэм Ыпсэ Лъаплэ ыгу илъэу мэгугъэмэ, мы кьышъуфэстхырэр Зиусхьаным зериунашъор кьыгурэрэлу. ³⁸ Ар кьызыгурымылорэ цыфым кьыгурэрэмылу.

³⁹ Арышъ, сшыхэр, Тхьэм ежъ игущылэхэр шъугухэм кьарилъхьанхэшъ, ахэр кьэшъулонхэу лъэклыныгъэ кьызэрэшъуитыщтым ыуж шъуит, амышлэрэ бзэхэмкли цыфхэр кьэшъумыгъэгущылэнхэу шъупымылъ. ⁴⁰ Ау Иофхэр зэклэ еклухэу ыкли зэгъэзэфагъэхэу орэхъу.

ЯПШЫКІУТФЭНЭРЭШЪХЪ

Христос лагъэхэм къызэрахэтэджыкІыжыгъэм ехьыллагъ

КъэбарышІоу* къышъозгъэІугъэр шъугу къэзгъэкІыжыынэу сыфай. А къэбарышІур шъудагъэу шъуишъыпкъэу шъутет. ² А къэбарышІумкІи шъумыкІодэу Тхъэм шъукъегъэнэжы, шъозгъэшІэгъэ Іофхэм пытэу шъуатетмэ. Армырмэ, хъаулыеу шІошъхъуныгъэ шъуиІэ хъугъэ.

³ Сыда Іомэ Іоф пстэуми апэу къэбарышІоу Христос къысІэкІилъхъагъэр къышъуфэзгъэнагъ: Тхъэм игущыІэ тхыгъэхэм атетэу, Христос типсэкІодхэр ыпщыныжыынхэм пае, лагъэ. ⁴ Къэунэм чІалъхъажыгъ, ау ящэнэрэ мафэм Тхъэм лагъэхэм ар къахигъэтэджыкІыжыгъ, Тхъэм игущыІэ тхыгъэхэм атетэу. ⁵ ЕтІанэ Христос Кифэ* зыкъыригъэлъэгъугъ. Ащ ыуж игъогу рыкІорэ нэбгырэ пшІыкІутІумэ зыкъаригъэлъэгъугъ. ⁶ ЕтІанэ зэ къош шъитфым къехъумэ зыкъаригъэлъэгъугъ. Ахэмэ ащыщэу анахьыбэр джыри псэх, заули дунаем ехыжыгъ. ⁷ Ащ ыуж Якъуби* зыкъыригъэлъэгъугъ, етІани апостол пстэуми зыкъаригъэлъэгъугъ. ⁸ ЗэкІэми аужкІэ сэ сабийхэр къызэралъфырэ хабзэм фэмыдэу къалъфыгъэ сабыим фэдэм* зыкъысигъэлъэгъугъ.

⁹ Сыда Іомэ апостолхэм ащыщэу анахь цІыкІур сэры, апостол къысаІонэуи сифэшъуашэп, сыда Іомэ Тхъэм ичылыс зэІукІэ щыщхэм къин язгъэщэчыщтыгъэти ары. ¹⁰ Ау Тхъэм ынэшІу къызэрэсцифагъэм пае, джы сызэрэщытым фэдэу сыхъугъ. ЫнэшІу къызэрэсцифагъэр хъаулыеу хъугъэп. Адрэхэм зэкІэми анахь нахьыбэу сылэжъагъ, ау сэр–сэрэу сылэжъагъэп, Тхъэм ынэшІу къысцифи, сигъэлэжъагъэ нахь. ¹¹ КъэбарышІур цІыфхэм языгъэІурэр сэрэу щытми, адрэ апостолхэр арэу щытми, а къэбарышІур ары дгъэІурэр. А къэбарышІумкІэ шъори шІошъхъуныгъэ шъуиІэ хъугъэ.

15:1 къэбарышІу – еплъ 9:14.

15:5 Кифэ – еплъ 1:12.

15:7 Якъубэ – Зиусхъанэу Исус ышэу Ерусалим щыІэ чылыс зэІукІэм итхъаматэхэм ащыщыгъэр ары. Еплъ Апостол. 12:17; Гал. 1:19.

15:8 къалъфыгъэ сабыим фэдэм – Паул Исус игъогу техъаныр сабий къалъфыным фегъадэ.

Лагъэхэм якъэтэджыжьиныгъэ

¹² Тхьэм Христос лагъэхэм къызэрахигъэтэджыкIыжьи-
гъэм икъэбар тэгъэIу пэтми, шъуащыщэу заулэм, «Ла-
гъэхэр къэтэджыжьищтхэп», аIоу, сыдэущтэу аIон алъэ-
кIыра? ¹³ Лагъэхэр къэмытэджыжьищтхэмэ, ащыгъум
Тхьэм Христоси лагъэхэм къахимыгъэтэджыкIыжьи-
гъэу хъуцтыгъэ. ¹⁴ Ау Тхьэм Христос лагъэхэм къахимыгъэ-
тэджыкIыжьи-гъэмэ, къэбарышIоу шъодгъэIурэм пкIэ иIэ-
щтыгъэп, тишIошъхъуныгъи пкIэ иIэщтыгъэп. ¹⁵ Ащ нэмы-
кIэуи, Тхьэм шыхъат нэпцI тыфэхъугъэу къычIэкIы-
щтыгъ, сыда пIомэ Тхьэм Христос лагъэхэм къызэрахи-
гъэтэджыкIыжьи-гъэм шыхъат тыфэхъугъ, ау «Тхьэм ла-
гъэхэр къыгъэтэджыжьищтхэп», аIо а цIыфхэм зэраIорэм
тетэу шъыпкъэмэ, Тхьэм Христоси къымыгъэтэджыжьи-
гъэу хъуцтыгъэ. ¹⁶ Сыда пIомэ Тхьэм лагъэхэр къымы-
гъэтэджыжьищтхэмэ, Христоси къымыгъэтэджыжьи-
гъэу хъуцтыгъэ. ¹⁷ Ау Тхьэм Христос лагъэхэм къахимыгъэ-
тэджыкIыжьи-гъэмэ, шъуишIошъхъуныгъэ хъаулыеу хъу-
щтыгъ, шъуипсэкIодхэри джыри къышъутелъыщтыгъэх.
¹⁸ Ащыгъум цIыфхэу ХристоскIэ шIошъхъуныгъэ зиIэхэу
лагъэхэр кIодыгъэхэу щытыщтыгъэх. ¹⁹ Мы дунаем ищыIэ-
ныгъэ закъо пае Христос тыщыгугъымэ, цIыф пстэуми
анახьи нахь сыхъатмыгъо ежъагъэхэр тэры.

²⁰ Ау зэрэщытымкIэ, Тхьэм Христос лагъэхэм къахи-
гъэтэджыкIыжьи-гъ, Тхьэм адрэ лагъэхэр къызэригъэ-
тэджыжьищтхэмкIэ Христос шэсы* къытфэхъуным пае.
²¹ Сыда пIомэ лIэныгъэр къызпкъырыкIыгъэр зы цIыф,
ащ фэдэуи лагъэхэм якъэтэджыжьиныгъэ къызпкъыры-
кIырэри зы цIыф. ²² ЦIыф пстэури Адэм зыцIэм къызэ-
рэтэхъукIыгъэхэм пае, мылIэнхэ мыхъунэу зэрэщытым
фэдэу, Христос зыгу илъ цIыф пстэури Тхьэм къыгъэ-
псаужыщтых. ²³ Ау а Iофыр зэрэхъуцтыр хэти ичэзыу
тетэу ары: апэу лагъэхэм къахэтэджыкIыжьи-гъэр
Христос ары. ЕтIанэ ащ дунаем къызигъэзэжъкIэ, ицIыф-
хэр къэтэджыжьищтых. ²⁴ Ащ ыуж дунаем икIэух къэ-

15:20 шэсы – зыгорэм ыуасэ щыщ ыпэкIэ бгъэтIылгырэр ары. Гуцы-
Iэм пае, унэ горэ къэпщэфынэу уфаемэ, ыуасэ щыщэу ыпэкIэ бгъэ-
тIылгырэ ахъцэр ары. А бгъэтIылгырэм къегъэштыпкъэ къанэрэ
уасэр зэряптыщтыр.

сышт. Ар кызысклэ, Христос лэшхьэтет пстэури, тетыгъо зилэ пстэури, лъэклыныгъэ зилэ пстэури зегъэклоды ужым, ащ Тхьэу Ты лъаплэм тетыгъошхор ритышт. ²⁵ Сыда плэмэ Христос тетыгъор илэн фае, Тхьэм Христос ипыйхэр зэклэ Христос ылъэгъу члэгъ члэгъэуцофэ нэс. ²⁶ Ыужырэ пыеу Тхьэм ыгъэклодыжыщтыр ллэныгъэр ары; ²⁷ сыда плэмэ Тхьэм игущылэ тхыгъэхэм зэрарытым фэдэу,* «Тхьэм зэклэри Христос ылъэгъу члэгъ члэгъэуцуагъ». Тхьэм зэклэри Христос итетыгъо ылэчлэгъ члэгъэуцуагъэу ылозэ, Тхьэм игущылэ тхыгъэхэм арытышъ, зэклэри Христос итетыгъо ылэчлэгъ члэгъэуцофэ Тхьэр зэрямыгъусэр нафэ. ²⁸ Тхьэм зэклэри Ыкьоу Христос итетыгъо ылэчлэгъ зычлэгъэуцо ужым, ыКъуи Тхьэу ылэчлэгъ зэклэри члэгъэуцуагъэм ылэчлэгъ члэгъэуцоужышт. Арэуштэу Тхьэр зэклэ цыфхэм адэжкклэ зэклэ мэхъу.

²⁹ Тхьэм ллагъэхэр кымыгъэтэджыжыщтхэмэ, ллагъэхэм ачылпэкклэ цыфхэу диным ехыллагъэу тетыгъо зилэ цыф горэм зезыгъэумэхъыхэрэм* сыда агу хэлъыр? Тхьэм ллагъэхэр кымыгъэтэджыжыщтхэмэ, ллагъэхэм ачылпэкклэ сыд пае зырагъэумэхъыра? ³⁰ Тэри, сыхьат къэс шынагъом сыд пае зыхэдгъафэра? ³¹ Сшыхэр, Христос Исусэу ти Зиусхъан шъугухэм зэрарылымклэ сызэрэпагэрэр зэрэштыпкъэм фэдэу, мафэ къэси ллэныгъэм сызэрэпэлутри штыпкъэ. ³² Цыфхэм ягупшысакклэ тетэу сегупшысэщтыгъэмэ, Ефес къалэм сыщылэу, цыфхэу хьакклэ-къуакклэхэм афэдэхэм сызьябэным, сыда ишлуагъэу къэклуагъэр? Тхьэм ллагъэхэр кымыгъэтэджыжыщтхэмэ,
«Тыжъугъаших, ыкли тешъугъашъу,
сыда плэмэ неущ тылэщт».*

³³ Арышъ, цыфхэм зяшъумыгъэгъапцл: Ныбджэгъу дэихэм шэнышлу зилэр агъэклоды. ³⁴ Еклоу зэрэщытым тетэу зышъушлэжъ. Псэклодшлэным ыуж шъуикл; сыда плэмэ Тхьэр зымышлэрэ заулэ кышъухэт. Шъузгъэуклытэжынынэу ар сэлэ.

15:27 Тхьэм игущылэ тхыгъэхэм зэрарытым фэдэу – еплъ Сэбур (Псалтыр) 8:6 (урыс библиемклэ 8:7).

15:29 ллагъэхэм ачылпэкклэ цыфхэу диным ехыллагъэу тетыгъо зилэ цыф горэм зезыгъэумэхъыхэрэр – яунагъо шыщхэу ллагъэхэр е яныбджэгъухэу ллагъэхэр къагъэтэджыжыхэу ашлэшлэу, зы цыф горэхэм а ллагъэхэм ачылпэкклэ диным ехыллагъэу тетыгъо зилэ цыф горэм зырагъэумэхъыгъ.

15:32 . . . неущ тылэщт – еплъ Пегъымбар Исайас тхылъэу ытхыгъэм 22:13.

Лагъэхэм къахэтэджыкIыжыгъэ цIыфхэм апкъ

³⁵ Ау зыгорэм къыIонкIи мэхъу: «Лагъэхэр сыдэуштэу къэтэджыжыщтха? Апкъ сыд фэдэшта?» ³⁶ О гурыIоныгъэ зымыIэ цIыф! ЧIым хаплъхьэрэр мылIэмэ, къэпсэужышъуштэп. ³⁷ Зыгорэ чIым зыхаплъхьэкIэ, къыхэкIыштым ыпкъ арэп хаплъхьэрэр, чылапхъэ къодые нахь, коцым ичылапхъи е нэмыкIым ичылапхъи. ³⁸ Тхьэр зэрэфаем тетэу пкъы къыреты, сыдрэ зы чылэпхъэ лъэпкъми ежым иунаеу пкъы къыреты. ³⁹ Пкъыхэр зэкIэ зэфэмыдэхэу щытых. Цыфым ыпкъ зы, хьакIэ-къуакIэхэм апкъи шъхьафы, бзыухэми апкъ нэмыкI, пцэжъыехэри ары. ⁴⁰ Уашъом щыIэ пкъыхэр щыIэх. ЧIылъэм щыIэ пкъыхэри щыIэх. Уашъом щыIэ пкъыхэми ящытхъу шъхьафы, чIылъэм щыIэ пкъыхэми ящытхъу шъхьафы. ⁴¹ Тыгъэм ежъ ищытхъу иI, мазэми нэмыкI щытхъу иI, жъуагъохэри ары. ЯщытхъукIэ жъуагъохэри зетекIых.

⁴² Лагъэхэм якъэтэджыжыныгъэ иIоф арэуштэу щытышт. Чылапхъэу чIым халъхьэрэм фэдэу, пкъэу чIалъхьэрэр кIодышт, ау пкъэу къэтэджыжыщтыр мыкIодэу къэнэжышты. ⁴³ Зерамыпсэу чIым чIалъхьэ, ау щытхъушо иIэу къэтэджыжышты. ЛъэкIыныгъэ имыIэу чIалъхьэ, ау лъэкIыныгъэ иIэу къэтэджыжышты. ⁴⁴ ЧIалъхьэрэр лымрэ къупшъхьэмрэ къахэхъукIыгъэ пкъыр ары, ау къэтэджыжыщтыр пкъэу Тхьэм Ыпсэ ЛъапIэ цIыфым къыритыштыр ары.

Лымрэ къупшъхьэмрэ къахэхъукIыгъэ пкъы щыIэмэ, пкъэу Тхьэм Ыпсэ ЛъапIэ цIыфым къыритырэри щыI. ⁴⁵ Мырэуштэу Тхьэм игушыIэ тхыгъэхэм арыт:* «Апэрэ цIыфэу Адам зыцIэр псэ зыхэлъ цIыфэу хъугъэ»* Ау ыужыпкъэрэ Адэмыр* мыкIодыжыын щыIэныгъэ къытэзытырэ псэр ары. ⁴⁶ Апэу къакIорэр пкъэу Тхьэм Ыпсэ ЛъапIэ цIыфым къыритырэ арэп, лымрэ къупшъхьэмрэ къахэхъукIыгъэ пкъыр ары нахь. ЫужкIэ пкъэу Тхьэм Ыпсэ ЛъапIэ цIыфым къыритырэ къэкIошт. ⁴⁷ Апэрэ цIыфыр мы дунаем щыщыгъ, Тхьэм ар ятIэм къыхигъэхъукIыгъ. ЯтIонэрэ цIыфыр уашъом щыщ, Зиусхьа-

15:45 Тхьэм игушыIэ тхыгъэхэм арыт – еплъ Пегъымбар Мусэ апэрэ тхылъэу ытхыгъэм 2:7.

15:45 ыужыпкъэрэ Адэмыр – Исус Христос ары.

ныр ары. ⁴⁸ Мы дунаем тет цыфхэр Тхьэм ятIэм кыыхигъэхъукIыгъэ цыфым фэдэх. Ащ фэдэу, уашъом щыпсэурэ цыфхэри уашъом щыщым фэдэщтых. ⁴⁹ Тхьэм ятIэм кыыхигъэхъукIыгъэ цыфым тызэрэфэдэм фэдэу, уашъом щыщми тыфэдэщт.

⁵⁰ Ау, ссыхэр, мыр шъосэIo: лымрэ лъымрэ къахэхъукIыгъэ цыфым Тхьэм и ТетыгъошхокIэ* Iахъэ кыылгысышъуштэп. Ащ фэдэу кIодын фаем мыкIодыжыын щыIэныгъэ IэхышIoу кыылгысыштэп. ⁵¹ ШъукъэдаIу, зы шъэф горэ шъосэIo: Тэ зэкIэ тылIэщтэп,* ау ⁵² ошIэ-дэмышIэу, нэгъэупIэпIэгъум дунаем икIэух дэжъ бжъэмыешхом ымакъэ кызыIукIэ, Тхьэм тэ зэкIэ тызэблихъушт. Сыда пIомэ бжъэмыешхом ымакъэ къэлущт, лIагъэхэри мыкIодыжыынэу къэтэджыжыщтых, Тхьэми тызэблихъушт. ⁵³ Сыда пIомэ кIодыжыынэу щыт пкъым мыкIодыныгъэм ишъуашэ зыщилъэн фæе, лIэжыынэу щыт пкъыми мыкIодыжыын щыIэныгъэм ишъуашэ зыщилъэн фæе. ⁵⁴ ЕтIанэ кIодыжыынэу щыт пкъым мыкIодыныгъэм ишъуашэ зыщелъэ ужым, лIэжыынэу щыт пкъыми мыкIодыжыын щыIэныгъэм ишъуашэ зыщелъэ ужым, ащыгъум мы гущыIэхэу Тхьэм игущыIэ тхыгъэхэм арытхэр* къэшъыпкъэжыщтых: «Тхьэм текIоныгъэр кыыхи, лIэныгъэр ыгъэкIодыгъ».

⁵⁵ «О лIэныгъ, уищэ ыкIуачIэ тыдэ щыIа?

О джэхънэмы, уитекIоныгъэ тыдэ щыIа?»*

⁵⁶ ЛIэныгъэм ищэ псэкIодыр ары, унашъохэмкIи псэкIодым тетыгъо къытфыриI*. ⁵⁷ Ау Тхьэм щытхъушхор ий. Ащ ти Зиусхъанэу Исус Христос текIоныгъэр къытыригъэтыгъ.

⁵⁸ Арышъ, сшы лъапIэхэр, зыми Тхьэм игъогу зытырешъумыгъэгъэкIэу, шъузытет шъыпкъагъэм шъутет. Шъу-

15:50 Тхьэм и Тетыгъошхо – еплъ 6:9.

15:51 Тэ зэкIэ тылIэщтэп – тэ шIошъхъуныгъэ зиIэхэр Исус дунаем къэкIожыным ыпэкIэ зэкIэри тылIэщтэп.

15:54 Тхьэм игущыIэ тхыгъэхэм арытхэр – еплъ Пегъымбар Исайас тхылъэу ытхыгъэм 25:8.

15:55 . . . уитекIоныгъэ тыдэ щыIа – еплъ Пегъымбар Осие тхылъэу ытхыгъэм 13:14.

15:56 псэкIодым тетыгъо къытфыриI – унашъохэм тызэрямыдэIугъэм пае, псэкIодым тетыгъо къытфыриIэ хъугъэ.

зышъхамысыжъэу Зиусхъаным иѳоф ыуж шъуит зэпыт, сыда пѳомэ Зиусхъаным иѳэу фашъушѳэрэр хъаулыеу зэрэмыхъущтыр шъошѳэшъ ары.

ЯПШЫКІУХЭНЭРЭШЪХЪ

Ахъщэу Тхъэм иѳыф лъапѳэхэм апае Коринф ѳыфхэм аугъоирэр

Ахъщэу Тхъэм иѳыф лъапѳэхэм апае къэшъуугъоирэм ехылаагъэу мыр шъосэлѳ. Галатие хэкум* щыѳэ чылыс зэлукѳэхэм ашѳэнэу зэрясѳагъэм фэдэу, шъори шъушѳэ: ²Хэти къыгъэхъагъэм фэшъуашэу ѳахъэ горэ тхъамафэм иапэрэ мафэ къэс зэлѳерэгъакѳи, ерэгъэтѳылъ. Сэ сыкъызыкѳокѳэ, шъумыугъоижъыным пае, арэушътэу шъушѳэ. ³Сыкъызыкѳокѳэ, къошхэу хэшъухыгъэхэм тхылъ ястынышъ, шъуитын зыдязгъахынышъ, Ерусалим згъэкѳощтых. ⁴Сэри сыкѳонэу хъунэу тыхаплъэмэ, ахэр къыздэкѳощтых.

Паул игухэлъхэр

⁵Македоние хэкум* сызыкѳоѳырэкѳы ужым, шъуадэжъ сыкъэкѳощт; сыда пѳомэ Македоние хэкум сыкѳоѳырыкѳынэу сыгу хэлъ. ⁶Шъуадэжъ тѳэкѳурэ сыкъэнэнкѳи е кѳымафэр щызгъэкѳонкѳи мэхъу. Арэушътэу тыдэ сыкѳощтми, сигъогухэмкѳэ ѳэпыѳэгъу шъукъысфэхъун. ⁷Мы зэгъогум гузэжъогъукѳэ шъуслъэгъоу шъуикъалэ сыблэкѳынэу сыфаеп, ау Зиусхъаным ыѳомэ, шъуадэжъ тѳэкѳурэ сыкъэнэн сыгу хэлъ. ⁸Пэнтэкост* зыѳѳэ мэфэкѳи мэфэшхом нэсы Ефес къалэм сыкъыдэнэшът, ⁹сыда пѳомэ къэлэпчъэшхоу ыкѳи къэлэпчъэ шъуамбгъоу Тхъэм къысфызэлѳуихыгъ, къыспэуцухэрэри бэ.

¹⁰Тимофей* къызыкѳокѳэ, щынагъо имыѳэу шъуадэжъ зэрэщыѳэным шъупылъ. Сэщ фэдэу ащи Зиусхъаным

16:1 Галатие хэкур – Рим (Рум) къэралыгъошхом щыщ хэкоу щытыгъ. А хэкур джырэ Тыркуем итыгъэ къыкъокѳыпѳэ лъэныкъом итыгъ.

16:5 Македоние хэкур – Рим къэралыгъошхом щыщ хэкоу щытыгъ. А хэкур джырэ Грецием (Иунанистаным) итемыр ѳахъэу щытыгъ. Темыр зыфаѳорэр арапыбзэкѳэ «шэмал», тыркубзэкѳи «кузей» ары.

16:8 Пэнтэкост – еплъ Апостол. 2:1.

16:10 Тимофей – еплъ 4:17.

иЮф ешлэ. ¹¹Зыми пхъэтэпымыхъэу ерэмышл. Разэу садэжъ къэкӀонэу игъогукӀэ лэпылэгъу шъуфэхъу. Сшыхэр сигъусэхэу ащ сыпэллэ.

¹²Тшы Аполлос* ехылаагъэу мыр шъосэЮ. Тшыхэм ягъусэу шъуадэжъ кӀонэу инэу селъэлугъ. Ау джы кӀонэу фэягъахэп. Игъо фифэмэ, кӀощт.

Аужырэ шӀуфэс гушылэхэр

¹³Шъумычъыеу шъусакъ, шӀошъхъуныгъэм игъогу шъутемыкӀ, лыгъи пытагъи зыхэжъугъэлъ. ¹⁴ШъушӀэрэр зэкӀэ шӀулъэгъуныгъэкӀэ шъушӀэ.

¹⁵Сшыхэр, зы Юф горэмкӀэ сышъолъэлъу. ЗэрэшъушӀэрэм фэдэу, Ахаие хэкум* ис цӀыфхэм ащыщхэу Стефан иунагъу ары апэу шӀошъхъуныгъэ зилэ хъугъэр. Тхьэм ицӀыф лъаплэхэм адэлэпылэнхэм иЮф зыратыгъ. ¹⁶Сышъолъэлъу, ащ фэдэ цӀыфхэм, хэт ахэмэ адэлажъэми, адэулэуми, шъуафэлорышл. ¹⁷Стефан, Фортунат, Ахаик садэжъ къызэкӀохэм, сыгушӀуагъ. Шъо мо шъузэрэщымылэм пае, шъучӀыплэ аубытыгъ. ¹⁸Ахэмэ сэ сыгуи шъо шъугухэри агъэпсэфыжъыгъэх. Ащ фэдэ цӀыфмэ лъытэныгъэ афэшъушл.

¹⁹Асие хэкум* щылэ чылыс зэлукӀэхэм шӀуфэс къышъуахыжъы. Зиусхъаныр шъо шъугухэми ахэмэ агухэми зэрарылтым пае, Акилэрэ Прискиллэрэ* гуфэбагъэкӀэ шӀуфэс къышъуахыжъы. Ахэмэ яунэ щызэлукӀэрэ чылыс зэлукӀэм щыщхэми шӀуфэс къышъуахыжъы. ²⁰Тшы пстэуми шӀуфэс къышъуахыжъы. ГукъэбзагъэкӀэ лаплӀ зэшъуцэкӀэу, шӀуфэс зэшъухыжъ.

²¹Сэ Паул слэкӀэ сишӀуфэс мыщ дэжъым щэсэтхы.

²²Зыгорэм Зиусхъаныр шӀу ымылъэгъумэ, Тхьэм ынае ащ къыщерэф. Маранафэ!*

16:12 Аполлос – еплъ 1:12.

16:15 Ахаие хэкур – Рим къэралыгъошхом щыщ хэкоу щытыгъ. Арджырэ Грецием (Иунанистаным) икъыблэ Іахъэу щытыгъ.


16:19 Асие хэкур – Рим къэралыгъошхом щыщ хэкоу щытыгъ. Арджырэ Тыркуем итыгъэ къохъаплэ лъэныкъом итыгъ. Икъэлэшхоу щытыгъэр Ефес ары.

16:19 Акилэрэ, Прискиллэрэ – христиан зэлӀ–зэшъузэу, Паул иныбджэгъошхохэу ыкӀи зэгъогогъухэу щытыгъэх. Еплъ Апостол. 18:1–19.

16:22 Маранафэ – ащ кыкӀырэр «Зиусхъаныр шӀэхэу къэрэкӀожъ».

²³ Ти Зиусхъан Исус ынэшІу къышъущерэф.

²⁴ Христос Исус шъугухэм зэрарылъым пае, шъо зэ-
кІэри шІу шъусэлъэгъу. Амин.



АПОСТОЛ ПАУЛ ШЮШЪХЪУНЫГЪЭ ЗИІӘХӘУ КОРИНФ КЪАЛӘМ ДӘСХӘМ ЯТИОНӘРӘ ТХЫЛЪӘУ АФИТХЫГЪЭР

АПӘРЭШЪХЪ

Шуфәс ехыныр

Сә сы Паул. Тхьэр фэягъэти, Исус Христос иапостолэу* сыхъугъ. Тшы Тимофей* сигъусэу шъо, Тхьэм ичылыс зәлукIәу Коринф къаләм щыIәм щыщхэмрә Тхьэм ицIыф лъапIәхәу Ахаие хәкум* зәкIә щыпсәухэрэмрә мы тхылъыр кышъуфәсэтхы.

²Тхьәу Тятә лъапIәрә Зиусхьанәу Исус Христосрә анәшIу кышъуцарәфи, гупсәфыныгъә кышъуарэт.

Паул Тхьэм щытхъу зэрәфишIырэр

³Тхьәу ти Зиусхьанәу Исус Христос Ятә щытхъушхор ий. ГукIәгъуныгъәшхо зиIә Ты лъапIәу, гъәгушхоны-

1:1 апостол – еплъ 1 Кор. 1:1.

1:1 Тимофей – еплъ 1 Кор. 4:17.

1:1 Ахаие хәкур – еплъ 1 Кор. 16:15.

гъэри зэкIэ зыдэжъ кыикIырэ Тхьэр ары. ⁴Сыд фэдэ гузэжъогъу тыхэтми ащ тегъэгушо. Арэуштэу Тхьэм тызэригъэгушхуагъэм фэдэ къабзэу, тэри сыд фэдэ гузэжъогъу хэтхэри дгъэгушхонхэ тлэкIышт. ⁵Сыда пIомэ Христос кыинхэу ыщэчыгъэхэм тилэхьышхо зэрахэлтым фэдэу, Христос тыгухэм арылгъэу Тхьэм инэу тегъэгушо. ⁶Тэ гузэжъогъу тызыхэткIэ, ащ тызыфыхэтыр шъо Тхьэм шъуигъэгушхонэу ыкIи шъумыкIодэу шъукъыгъэнэжьынэу ары. Тхьэм тызигъэгушхокIэ, тызыфигъэгушхорэр тэ кыинхэу тщэчхэрэм фэдэ кыинхэр теубытэныгъэкIэ шъушэчынэу шъуигъэлгъэкIызэ, шъуигъэгушхонэу ары. ⁷Инэу тыкышъушэгушхы, сыда пIомэ кыинхэу тщэчхэрэм шъуилахьэ зэрахэлтым фэдэу, Тхьэм тызэригъэгушхорэм фэдэу, шъори шъузэригъэгушхоштыр тэшIэшъ ары.

⁸Асие хэкум* гузэжъогъоу тызщыхэтыгъэм икъэбар шъумышIэу щытынэу тыфаеп. Псаоу тыкъэнэжьынэу гугъапIэ тимыIэжъэу, тфэщэчыштым нахьы нахьыбэ гузэжъогъушо дэдэм тыхэтыгъ. ⁹Шъыпкъэу, хьыкумышIэм укI хьыкум кыиттыралгъхьанэу кыылаагъэм фэдэу кыитщыхъугъ. Ар зыфэхъугъэр тэ тшгъхэ тыщымыгугъэу, лаагъэхэр къэзыгъэтэджыжьырэ Тхьэм тыщыгугъыныр ары. ¹⁰Ащ фэдэ лIэныгъэу кыитпыштытм Тхьэм тыкыылэкIихыжыгъ, ыкIи тыкыылэкIихыжышт. ШъуитхьэлгъэлухэмкIи шъукъыддэлэпыIэзэ, Тхьэм аргорэу тыкыылэкIихышчыжыынэу ежым тыщэгушхы. ¹¹Арэуштэу цIыфыбэ кыитфельэлунышъ, Тхьэм ынэшIу кыитцифэшт, ынэшIу кыызэрэтцифагъэм пайй, цIыфыбэмэ тэ тцIэкIэ Тхьэм ищытхъу ашIышт.

Паул игухэлъ зыкIызэблихъугъэр

¹²Мыры тызэрызыштытхъужьырэр: гъэпцIэныгъэ зи кыитхэмылгъэу, Тхьэм ыгу зэлурэ гухэлъ къэбзагъэ тилэу мы дунаем, пстэуми апэу шъуадэжъ, тызэрэщызекIуагъэмкIэ тыгухэр шыхьат кыитфэхъух. Тхьэм ынэшIу кыызэрэтцифагъэм тетэу, арэуштэу тызекIуагъ, мы дунаем ицIыфхэм язэхэшIыкIыныгъэу зыфалорэм тетэу арэп. ^{13,14}Сыда пIомэ шъузэджэшъуным ыкIи кыыжъугурылошъуным нэмыкI кыышъуфэттхырэп. Икъугъэу кыы-

жъугурымылуагъэри икъугъэу къызэрэжъугурылощтым сыщэгугъы. Ащыгъум ти Зиусхъан Исус къызыкложьыщт мафэм дэжъ тэ шъоркІэ тызэрэзыщытхъужьыщтым фэдэу, шъори тэркІэ шъузщытхъужьыщт.

¹⁵ Ащ сыщэгугъыти, апэу шъуадэжъ сыкъэкІонэу сыфэягъ, тІо ишлуагъэ къышъокІыным пае. ¹⁶ Македоние хэкум* сызыкложьыщт, шъуадэжъ дырескІозэ ащ сыкІонэу сыгу хэлъыгъ; Македонием сыкъызыкІыжъкІи, шъуадэжъ къыдырескІозэ Иудей хэкум сыкІоным пае, сигъогукІэ ІэпыІэгъу шъукъысфэхъунэу сыфэягъ. ¹⁷ Арэушътэу гухэлъ сІэ зэхъум, сыгу илъыр сымышІэу сызекІуагъэу ара? Е мы дунаем ицІыфхэм ягухэлъхэр зэрашІыхэрэм фэдэу, сигухэлъхэр сэшІыха? Зэ, «Ары», зэ, «Хъау, арэп», сІонэу сихабза?

¹⁸ ГушъыІэу къышъотІуагъэр зэ арэу, зэ армырэу зэрэщымытыр, Тхъэм ишъыпкъагъэмкІэ сэлэ. ¹⁹ Сыда плэмэ Силуан*, Тимофей, сэры, Тхъэм ыкъоу Исус Христосэу зикъэбар шъуадэжъ щыдгъэлугъэр зэ арэу зэ армырэу щытэп, ау Исус Христосыр ары Тхъэм тыкъызэригъэгугъэгъэ Іофхэр къэзыгъэхъурэр ыкІи шъыпкъэу зышІырэр. ²⁰ Сыда плэмэ Тхъэм тыкъызэригъэгугъэгъэ Іоф пстэуми «Ары» ыкІи «Амин»* афэхъоу, ахэр къэзыгъэхъурэр ыкІи шъыпкъэу зышІырэр Христос ары, тэ Тхъэм щытхъушхо фэтшІыным пае. ²¹ Тхъэр ары шъори тэри Христос игъогу пытэу тытезыгъэтырэри, тиІоф тшІэнэу тызыгъэнэфагъэри*. ²² Ежъыр ары ибынхэм тызэращыщыр тэзыгъашІэрэ мыхъурэу* ыкІи шІугъэ къызэрэтигъэгъотыщтым ищэсэу* ежъым Ыпсэ ЛъапІэ тыгухэм къарызылхъагъэр.

²³ Шъыпкъагъэр сымыІомэ, сэрэкІод. Сыкъышъушъхъасынэу ары Коринф къалэм джырэ нэсы сыкъызыкІэмыкІуагъэр, Тхъэр ащкІэ шыхъат къысфэхъунэу зыфэсэгъазэ. ²⁴ Шъо шъуишІошъхъуныгъэ тетыгъо фытиІэнэу тыфаеп, шъудгъэгущІонэу тыкъыжъудэлажъэ нахъ, сыда плэмэ шІошъхъуныгъэм игъогу пытэу шъутет.

1:16 Македоние хэкур – еплъ 1 Кор. 16:5.

1:19 Силуан – Паул дэлажъэу игъогогъухэм ащыщыгъ. Еплъ Апостол. 15:22–18:5.

1:20 Амин – еплъ 1 Кор. 14:16.

1:21 тиІоф тшІэнэу тызыгъэнэфагъэр – гушъыІэ–гушъыІэу зэдзэкІыгъэу мырэушътэу мэхъу: тиІоф тшІэнэу дагъэ къытщызыгъэфагъэр.

1:22 мыхъур – еплъ 1 Кор. 9:22.

1:22 шэсы – еплъ 1 Кор. 15:20.

ЯТІОНЭРЭШЪХЪ

Арышъ, шъугу хэзгъэкІынэу шъуадэжъ джыри зэ сыкъэмыкІожьынэу тесыубытагъ. ²Сыда пІомэ сэ шъугу хэзгъэкІымэ, шъо зыгу хэзгъэкІыхэрэм нэмыкІэу сызыгъэгушІонэу хэта къэнэжьырэр? ³Шъо сызыгъэгушІон фаехэм сыкъызыкІокІэ сыгу хэшъумыгъэкІынэу ары зэрэстхыгъэм фэдэу къызфышъуфэстхыгъэр. Іофэу сэ сызыгъэгушІорэм шъо зэкІэ шъузэригъэгушІорэм сицыхъэ телъ. ⁴Сыда пІомэ гузэжъогъушхорэ гумэкІыгъошхорэ сиІэу, сыгъэуи къышъуфэстхыгъ. Шъугу хэзгъэкІынэу арэп къызфэстхыгъэр шІулъэгъуныгъэшхоу къышъуфысиІэр шъозгъэшІэнэу ары нахъ.

Паул ыгу хэзыгъэкІыгъэм зэрэфигъэгъугъэр

⁵Зыгорэм нэмыкІ горэм ыгу хигъэкІыгъэмэ, зыгу хигъэкІыгъэр сэрэп, есымыгъэлыенэу шъо зэкІэми гухэкІыныгъэ Іахъэ къышъуфэхъугъ. ⁶Шъуащыщэу нахъыбэмэ ащ фэдэ цІыфым а къинэу тешъулъхъагъэр икъущт. ⁷Арышъ, гухэкІыныгъэшхом а цІыфыр ымыгъэкІодыным пае, ащ фэжъугъэгъун ыкІи жъугъэгушхон фае. ⁸Арэущтэу зэрэщытым пае, шъуишІулъэгъуныгъэ шъыпкъэу ежъугъэлъэгъунэу сышъолъэу. ⁹Сыкъызфэстхагъэр шъуишъыпкъагъэ зынэсырэр згъэунэфынэуи, сьд щыщымкІэ шъукъысфэлорышІэу шъущытмэ зэзгъэшІэнэуи ары. ¹⁰Шъо зыфэжъугъэгъурэ цІыфым сэри фэсэгъэгъу. Іофэу згъэгъугъэр, згъэгъун Іоф щыІагъэмэ, сишІуагъэ шъозгъэкІыным пае, Христос ыпашъхъэ щызгъэгъугъ, ¹¹шэйтаным тыкъымыгъэпцІэным пае. Сыда пІомэ ащ игухэлъхэр тэ тымышІэу щытэп.

Троадэ къалэм Паул гумэкІыныгъэу зыщыІукІагъэр

¹²Христос ехьылІэгъэ къэбарышІур згъэлунэу Троадэ къалэм* сызэкІом, Зиусхъаным зы пчъэ къысфызэлуйхыгъэ пэтми, ¹³гупсэфыгъо сиІагъэп, сыда пІомэ сшы Тит* ащ щызгъотыгъэп. Арэущтэу, сшихэм аІапэ сы-

2:12 Троадэ къалэр – къухъэуцупІэ иІэу, Эгейскэхым Іутэу, Мисие хэкум щыщыгъ.

2:13 Тит – Паул дэлажъэу игъогъухэм ащыщыгъ. Еплъ Гал. 2:1–3.

убытыжыи, Македоние хэкум* сыкІонэу гьогум сытехья-
жыыгъ.

Христос текІоныгъэр къызэрэтигъэхьырэр

¹⁴Тхьэм щытхъушхор ий. Христос тыгухэм арылгъэу Тхьэм текІоныгъэр къытегъэхьы зэпыт, тэ Іофэу тшІэрэмкІи Христос ехьылІэгъэ къэбарэу мэ ІэшІум фэдэр тыдэкІи цыфхэм ахегъахъэ. ¹⁵Сыда плэмэ цыфхэу мыкІодхэу Тхьэм къыгъэнэжьхэрэми, цыфхэу кІодыплэм игъогу тетхэми тахэтэу, тэ тызфэдэр Христос уцэу мэ ІэшІу къызпихэу, Тхьэм ыпашгъхъэ рихьылІэрэр ары. ¹⁶Зы цыф горэхэм алъэныкъокІи лІэныгъэ къызхэкІырэ мэ Іаеи тыфэд, адрэ цыфхэм алъэныкъокІи щыІэныгъэ къызхэкІырэ мэ ІэшІум тыфэд. Ащ фэдэу Іоф ыгъэцэкІэнэу хэта зылъэкІыщтыр? ¹⁷Сыда плэмэ цыфыбэу Тхьэм игущыІэхэр зэІызыгъахъэхэрэм тафэдэп. Арэу-щтэу мыхъоу, Христос тыгухэм арылгъэу, шъыпкъагъэ тилэу Тхьэм тыриллыкІошгъ, ежым ыпашгъхъэ игущыІэхэр тэгъэлух.

ЯЩЭНЭРЭШГЪХЪ

ЗэзэгъыныгъакІэм икъэбар цыфхэм ятэгъашІэ

Тызщытхъужьынэу джыри зэ къэтыубла? Хъауми зыгорэм къышгъуфитхыгъэу е шъо шъутхыгъэу къытщытхъурэ тхылгъ горэ тищыкІагъа, цыф зауламэ зэрящыкІагъэм фэдэу? ²Шъо къытщытхъурэ тхылгъым шъуфэд. Ар тыгухэм арытхагъэу щыт. Цыф пстэуми а тхылгъыр ашІэн ыкІи еджэнхэ алъэкІыщт. ³ТиІоф шІугъэу къыхэкІыгъэу, Христос ытхыгъэ тхылгъым фэдэу шъузэрэщытыр къэшъогъэлъагъо. А тхылгъыр къамзый мэрчэпкІэ тхыгъэп, щыІэныгъэ къытэзытырэ Тхьэм Ыпсэ ЛъаплэкІэ тхыгъэ нахъ. Мыжъобгъухэми атетхагъэу щытэп, цыфхэм агухэм арытхагъэу щыт нахъ.

⁴Христос Тхьэм тызэрэщигъэгугъырэм пае, арэущтэу тэІо. ⁵Тэр-тэрэу тилъэкІыныгъэкІэ зыгорэ къэтыгупшы-

сын тлэкIэу тIорэп, ау лэкIыныгъэ кытэзытырэр Тхьэр ары. ⁶ Ащ зэээгъыныгъакIэм* тыфэлэжьэнэу лэкIыныгъэ кытитыгъ. А зэээгъыныгъэр гущылэ тхыгъэхэм атет зэээгъыныгъэу щытэп, Тхьэм Ыпсэ ЛъапIэ ыдэжь кыкIырэ зэээгъыныгъэу щыт нахь; сыда пIомэ гущылэ тхыгъэм егъалIэ, ау Тхьэм Ыпсэ ЛъапIэ кьегъэпсэужьы.

⁷ ХьарыфхэмкIэ мыжъобгъухэм атетхэгъэ Тэурат хабзэм Iофэу ышIагъэм лIэныгъэ цIыфхэм къафигъэкIонэу арыгъэ пэтми, щытхъушхо иIэу къэкIуагъ. Арэуштэу пегъымбар Мусэ ынэгу нэфынэшхоу кIэтыр* текIыжьэу щытыгъэ пэтми, Израил цIыфхэр ынэгу еплъынхэ алэкIыщтыгъэп. ⁸ Арэуштэу зэрэщытым пае, Тхьэм Ыпсэ ЛъапIэ Iофэу ышIэрэм ащ нахь нахь щытхъушхо иIэн фаеба? ⁹ Тэурат хабзэу цIыфхэр зыгъэмысэрэм Iофэу ышIагъэм щытхъушхо иIагъэмэ, Тхьэм Ыпсэ ЛъапIэу цIыфхэм Тхьэм ыдэжькIэ шъыпкъагъэ яIэу зыгъэхъурэм Iофэу ышIэрэм ащ нахь бэкIэ нахь щытхъушхо иIэн фае. ¹⁰ Сыда пIомэ Тэурат хабзэу щытхъушхо иIэу щытыгъэм щытхъу зи имылэжьэу къэнэ, ыужкIэ къэкIогъэ къэбарышIоу нахь щытхъушхо зиIэм фэбгъадэмэ. ¹¹ Тэурат хабзэу кIодыжьыщтыгъэм щытхъушхо иIагъэмэ, къэбарышIоу мыкIодэу къэнэжьырэм ащ нахь бэкIэ нахь щытхъушхо иIэн фае.

¹² Арышъ, ащ фэдэ щыгугъыгъэныр зэрэтиIэм пае, тыгушхоу тыкъэгущылэ. ¹³ Пегъымбар Мусэ зэрэзекIуагъэм фэдэу тызекIорэп. Израил цIыфхэм ащ ынэгу кIэт нэфынэшхор зэрэкIодырэр амылээгъуным пае, ынэгу рихъуагъ*. ¹⁴ Яакъылхэр гуркъэхэу хъугъэх. Непэрэ мафэм нэсы пэсэрэ зэээгъыныгъэм итхылъхэм* зяджэхэкIэ, яакъылхэр ихъуагъэхэу къэнэх, сыда пIомэ Христос закъор а нэ-

3:6 зэээгъыныгъакIэр – Тхьэм ежьымрэ ицIыфхэрэ азыфагу дилъхэгъэ зэээгъыныгъэр ары. Мыщ дэжым Паул зэээгъыныгъакIэу Исус Христос ыгъэхъугъэр пэсэрэ зэээгъыныгъэу пегъымбар Мусэ иТэурат хабзэм зигугъу ышIэу итым фегъадэ.

3:7 пегъымбар Мусэ ынэгу нэфынэшхоу чIэтыр – еплъ Пегъымбар Мусэ ятIонэрэ тхылъэу ытхыгъэм 34:29.

3:13 ынэгу рихъуагъ – еплъ Пегъымбар Мусэ ятIонэрэ тхылъэу ытхыгъэм 34:33.

3:14 пэсэрэ зэээгъыныгъэм итхылъхэр – джуртхэм ятхылъ лъапIэхэр ары: Тэурат, Сэбур, пегъымбархэм атхыгъэ тхылъхэри, нэмыкIхэри.

кІурыхѳор Іузыхыжъын зылъэкІырэр. ¹⁵ Израил цІыфхэр непи пегъымбар Мусэ и Тэурат хабзэ зеджэхэкІэ, агу техъон иІ. ¹⁶ Ау зыгорэм Зиусхъаным зызэрэфигъазэу, а техъуагъэр техыгъэ мэхъу. ¹⁷ Зиусхъаныр Тхъэм Ыпсэ ЛъапІэ ары, ар зыдэщыІэми шъхъафитныгъэри щыІ. ¹⁸ Тэ зэкІэ, зынэгу имыхъуагъэу Зиусхъаным ищытхъушхо гъунджэм къызэрищырэм фэдэу еплъыхэрэм, нахъ щытхъушхо тилэ хъу зэпытэу, ежъым фэдэ тыхъоу, зэблэхъугъэу тэхъу зэпыт. Ар зэкІэри къызхэкІырэр Зиусхъаным Ыпсэ ЛъапІэ ары.

ЯПЛІЭНЭРЭШЪХЪ

Мылъкушхоу ятіэм хэшІыкІыгъэ хъакъушыкухэм арылгыр

Арышъ, Тхъэм ынэшІу щыфэныгъэкІэ мы Іофыр тэ тпшъэ къырилъхъагъэшъ, тыгу дгъэкІодырэп. ² Гъэбылгыгъэ емыкІу Іофхэми зафэдгъазэрэп. ТхъагъэпцІыгъэкІэ тызекІорэп, Тхъэм игущыІэхэри зэІыдгъахъэхэрэп. Ау шъыпкъагъэр зэрафэдгъэнафэрэмкІэ цІыф пстэуми агу хэмкІэ тызэрадэным Тхъэм ыпашъхъэ тыщыпылъ. ³ Ау къэбарышІоу дгъэлурэр мынафэмэ, кІодыпІэм игъогу тетхэр ары зыфэмынафэр. ⁴ Шэйтанэу мы дунаем итхъэм шІошъхъуныгъэ зимыІэхэм агухэр нэшъу ышІыгъэх. Арэу щтэу зыфишІагъэр Христосэу Тхъэм фэдэ къабзэу щытым ищытхъушхо ехъылІэгъэ къэбарышІум инэфынэу ахэмэ къатепсырэр амылъэгъуныр ары. ⁵ Къэбарэу цІыфхэм ядгъэлурэр зэхъылІагъэр тэрэп, Исус Христос Зиусхъанэу зэрэщытыр ары нахъ. Тэри Исус игъогу тызэрэрыкІорэм пае тыкъышъуфэлажъэ. ⁶ Сыда пІомэ «ШІункІыгъэм нэфынэ къыхэрэкІ»,* ыІоу зыІуагъэ Тхъэм инэфынэ тыгу хэм къаридзагъ. А нэфынэм Тхъэм ищытхъушхоу Христос ынэгу къыхэщырэр зыфэдэр тегъашІэ.

⁷ Ау мы мылъкушхор тэ, ятіэм хэшІыкІыгъэ хъакъушыкухэм фэдэхэм, тыгухэм арылгъэу тил. Арэу щтэу зыфэхъугъэр лъэкІыныгъэшхо зиІэр Тхъэр арэу, тэрмырэу нафэу хъуныр ары. ⁸ Лъэныкъо пстэумкІи чІыпІэ зэжъу тыраубытагъэм фэд, ау тыдэкъузагъэу щытэп. ТшІэщтыр

4:6 ШІункІыгъэм нэфынэ къыхэрэкІ – еплъ Пегъымбар Мусэ апэрэ тхылгъэу ытхыгъэм 1:3.

тшIахэрэп, ау тыгу дгъэкIодырэп. ⁹ ЦIыфхэм кIын тагъэщэчы, ау Тхьэм тизакъоу тыкIыгъанэрэп. ЧIыгуми тытырадзэ, ау тыкIодырэп. ¹⁰ Тэ тпкIыхэм ахэлъэу Зиусхъан Исус илIэныгъэ къетэхъэкIы зэпыт, Исус ищылIэныгъэ тпкIыхэмкIэ нафэу къэлъэгъоным пае*. ¹¹ Сыда пIомэ тыщылIэ пэтэу Исус тызэрэфэлажъэрэм пае, лIэныгъэр къытшъхъащыт зэпыт, Исус ищылIэныгъэ тпкIыхэу лIэштхэм зэрахэлъыр нафэу къэлъэгъоным пае. ¹² Арэуштэу лIэныгъэр тэ къытхэлъэу Iоф ешIэ, ау щылIэныгъэр шъо къышъухэлъэу Iоф ешIэ.*

¹³ «ШIошъхъуныгъэ силэти, сыкъэгущыIагъ», Тхьэм игущылIэ тхыгъэхэм арыт.* Ащ фэдэ шIошъхъуныгъэ тэри тилэу, тыкъэгущылIэ, ¹⁴ сыда пIомэ Тхьэу Зиусхъанэу Исус лIагъэхэм къахэзыгъэтэджыкIыжыгъэм Исус тыгухэм арылъэу тэри тыкIыгъэтэджыжынышъ, шъо тышъуигъусэу ежым ыпашъхъэ тызэрэригъэуцоштыр тэшIэ. ¹⁵ Мыр зэкIэ зыфэхъурэр ишIуагъэ шъо къышъокIыныр ары. Арэуштэу Тхьэм ынэшIу щыфэныгъэ цIыф нахьыбэмэ анэс къэс, цIыф нахьыбэми ищытхъушхо ашIышт, илгъытэныгъэшхо къагъэлъагъозэ.

Тыгу дгъэкIодырэп

¹⁶ Арышъ, тыгу дгъэкIодырэп. ТпкIыхэр кIодыхэ зэпытми, Тхьэм мафэ къэс тыгухэм арылъыр егъэкIэжыи зэпыт. ¹⁷ Сыда пIомэ джы гузэжъогъу макIэу ыкIи кIакоу тызхэтым шIугъэу кIыхэкIырэр гузэжъогъоу тызхэтым фэмыгъэдэшъун ищытхъушхоу мыкIодыжыиштыр ары. ¹⁸ Арэуштэу цIыфхэм Iофэу алъэгъушъухэрэм тяплъырэп, Iофэу амылъэгъушъухэрэм тяплъы нахь. Сыда пIомэ Iофэу алъэгъушъухэрэр кIодыжыиштых, ау Iофэу амылъэгъушъухэрэр мыкIодыжыишхэу къэнэжыиштых.

4:10 Исус ищылIэныгъэ тэ тпкIыхэмкIэ нафэу къэлъэгъоным пае – тэ тыпсаоу зэрэщытым Исус псаоу зэрэщытыр къегъэлъагъо.

4:12 лIэныгъэр тэ къытхэлъэу Iоф ешIэ, ау щылIэныгъэр шъо къышъухэлъэу Iоф ешIэ – ащ кIыкIырэр: тэ апостолхэм Христос ехьылIэгъэ къэбарышIур зэрэдгъэлурэм пае, таукIынкIи мэхъу, ау шъо а къэбарышIур зэрэшъодгъэлурэм пае, мыкIодыжыи щылIэныгъэ шъогъоты.

4:13 Тхьэм игущылIэ тхыгъэхэм арыт– еплъ Сэбур (Псалтыр) 116:10 (урыс библиемкIэ 115:1).

ЯТФЭНЭРЭШЪХЪ

Мы дунаем тызэрыщыпсэурэ чэтэнгъэлагъэу тпкъы кIодмэ, Тхъэм къытфишIыгъэ псэупIэу, IэкIэ мышIыгъэу, мыкIодыжын унэ* уашъом зэрэщытиIэщтыр тэшIэ. ² Ащ нэсыфэ уашъом щыщ унэм тыщыпсэунэу тыкIэхъопсэу тыхэщэтыкIы. ³ Арэуцтэу тыфэпагъэу пцIанэу тыкъэнэщтэп. ⁴ Мы тпкъэу чэтэнгъэлагъэм фэдэм тыщэпсэуфэ, тыхэщэтыкIы, гузэжъогъуи тыхэт, сыда пIомэ лIэн фэе пкъыр дгъэтIылъынэу тыфэмыеу, уашъом щыщ пкъыр къытхалъхъаным тыфай. Арэуцтэу лIэн фаем ычIыпIэ щыIэныгъэм ыубытыщт. ⁵ Тхъэр ары мы Iофым пае тыкъэзыгъэхъугъэр, шэсым* фэдэу Ыпсэ ЛъапIи тыгухэм къарызылъхъагъэр.

⁶ Арышъ, сыдигъуи тэгушхо, пкъи тыщэпсэуфэ, Зиусхъаным тызэрэпэчыжъэр тэшIэ. ⁷ Сыда пIомэ шIошъхъуныгъэм тетэу тэзекIо нахъ, тлъэгъурэм тетэу тызекIорэп. ⁸ Тэгушхо ыкIи тпкъыхэм тахэкIынышъ, Зиусхъаным тыригъусэу тыщыIэныр нахъ къатштэщтыгъ. ⁹ Арышъ, пкъым тыхэлъми, тыхэмылъми, Зиусхъаным ыгу къызэдгъэлуным лъэшэу ыуж тит. ¹⁰ Сыда пIомэ тэ зэкIэми Христос хыкум къыттришIыхъанэу итIысыпIэ лъапIэ ыпашъхъэ тиуцон фае, мы дунаем хэти щишIагъэм ифэшъуашэ, шIугъэми бзэджагъэми ыгъотыжъыным пае.

Тхъэм Христос Iофэу ышIагъэмкIэ ежым тешIужыгъэу тызэригъэхъугъэр

¹¹ Зиусхъаным ищынагъо тыгухэм арылъыныр зыфэдэр зэрэтшIэрэм пае, цIыфхэр ащ игъогу тедгъэхъанхэм тыпылъ. Тыгухэм арылъыр ТхъэмкIэ нафэ, шъори шъугухэмкIэ тыгухэм арылъыр зэрэшъушIэрэм сыщэгугъы. ¹² Шъуапашъхъэ джыри зэ тызщытхъужьрэп, ау цIыфхэу зыгухэм арылъым емыплъыхэу, зитеплъэкIэ зыщытхъужьхэрэм зыгорэ яшъодгъэлоным пае, шъутщытхъужьынэу игъо шъуитэгъафэ. ¹³ Сыда пIомэ тэ тшъхъэ

5:1 мыкIодыжын унэ – адрэ дунаем пкъэу щытиIэщтыр ары.

5:5 шэсы – еплъ 1 Кор. 15:20.

зэкIокIыгъэмэ, ар Тхъэм ищытхъу къэкIоным пае. Тшъхъэ зэмыкIокIыгъэмэ, шъо шъуишIуагъэ ащ къекIы. ¹⁴ Сыда пIомэ Христос шIулъэгъуныгъэу къытфыриIэм тызIэ-кIиубытагъ. Зы нэбгырэ закъо* цIыф пстэуми зэрафэ-лагъэм пае, зэкIэри лагъэхэм афэдэхэу зэрэщытхэм ты-щэгугъы. ¹⁵ Псэухэр ежхэм ашъхъэкIэ зыфэмыпсэухэу, ау ахэмэ апае лагъэу, лагъэхэми къахэтэджыкIыжыгъэм фэпсэунхэм фэшI, цIыф пстэуми апае Христос лагъэ.

¹⁶ Арышъ, джы щегъэжъагъэу мы дунаем ицIыфхэр цIыф-хэм зэряплъыхэрэм фэдэу, тэ зыми теплъыжърэп. Арэу-щтэу зэгорэм Христос теплъыщтыгъэми, джы теплъыжърэп. ¹⁷ Арышъ, Христос зы цIыф горэм ыгу илъ хъумэ, а цIыфыр Тхъэм икIэрыкIэу къыгъэхъужыгъ. А цIыфым ищылэкIэжъ блэкIыгъ, щылэкIакIэр ыублагъ. ¹⁸ Ар зэкIэ-ри Тхъэм ыдэжъ къекIы. Ащ Христос Iофэу ригъэшIа-гъэмкIэ тешIужыгъэу тигъэхъугъ, цIыфхэр ежыым едгъэ-шIужыыхэм иIофи тэ тпшъэ къырилъхъагъ. ¹⁹ Сэ зыфа-сIорэр мыры: ЦIыфхэм псэкIод ашIагъэу щыт пэтми, Тхъэм ежыым ыдэжъкIэ ахэр мысэхэу ымылътэтэхэзэ, Iофэу Христос ригъэшIагъэмкIэ дунаем ицIыфхэр ежыым ешIужыгъэхэу ыгъэхъугъэх, цIыфхэр ежыым ешIужы-гъэхэу зэригъэхъухэрэм икъэбарэри ядгъэлунэу тэ тпшъэ къырилъхъагъ. ²⁰ Арышъ, тэ Христос тырилъыкIох. Ты-жэкIэ Тхъэр къышъолъэлу. Христос ыцIэкIэ тышъолъэлу: Тхъэм шъуешIужъ. ²¹ Сыда пIомэ Христосэу псэкIод зи зымышIагъэр Тхъэм псэкIодым икъурмэныпхъэу ышIыгъ, Христос тыгухэм арылъэу Тхъэм ежыым ыдэжъкIэ шъы-пкъагъэ тилэу тилътэтэным пае.

ЯХЭНЭРЭШЪХЪ

Тхъэм тыдэлажъэу, Тхъэм ынэшIу хъаулиеу къышъуци-фагъэу къычIэмыкIыным шъуфэсакъынэу тышъолъэлу. ² Сыда пIомэ Тхъэм къызэриIорэр игущылэ тхыгъэхэм арыт:*

5:14 зы нэбгырэ закъо – Христосыр ары.

6:2 Тхъэм игущылэ тхыгъэхэм арыт – еплъ Пегъымбар Исайас тхылъэу ытхыгъэм 49:8.

«Игъоу зыслъытэгъэ мафэм сыкъыюдэIугъ,
цIыфхэр мыкIодхэу, къызызгъэнэжъырэ мафэми
IэпыIэгъу сыкъыпфэхъугъ».

ШъукъэдаIу, Тхъэм игъоу ылъытэрэ уахътэр джы дэдэр ары, цIыфхэр мыкIодхэу Тхъэм къызигъэнэжъырэ мафэри джы дэдэр ары.

³ ЦIыфхэм Iофэу тшIэрэр ашIомытэрэзыным пае, зыкIи цIыф горэм игъогу зыгъэлъэпаорэ мыжъо тетлъхъанэу тыфаеп. ⁴ Арэуштэу зэрэщытым пае, Тхъэм тызэрэфэлажъэрэр лъэныкъо пстэумкIи тэгъэлъагъо: теубытэныгъэшхо зэрэтиIэмкIи, гузэжъогъу тыхэтми, къин тлъэгъуми, гухэкI тилэми, ⁵ къытаохэми, хъапсым тычIадзагъэу тычIэсми, бырсырышхо тыхафэми, тыулэуми, тичъые щыкIагъэ фэхъуми, мэлакIэ тылIэми; ⁶ гукъэбзагъэкIи, шIэныгъэкIи, щыIагъэкIи, шIугъэкIи; Тхъэм Ыпсэ ЛъапIэ тыгухэм зэрарылъымкIи, щIы зыхэмылъ шIулъэгъуныгъэмкIи, Тхъэм тызэрэфэлажъэрэр тэгъэлъагъо; ⁷ шъыпкъагъэр зэрэтиIорэмкIи, Тхъэм илъэкIыныгъэшхокIи, Iэ джабгъуми Iэ сэмэгуми арылъэу шъыпкъагъэм иIашэхэмкIи; ⁸ цIыфхэм лъытэныгъэ къытфашIыми, къытфамышIыми, IэягъэкIэ къыттегущылэхэми, къытщытхъужьхэми Тхъэм тызэрэфэлажъэрэр тэгъэлъагъо; цIыфхэр тэгъэгъуащэхэу талъытэ, ау шъыпкъагъэ зиIэ цIыфхэу тыщыт; ⁹ цIыфхэм тамышIапхъэ фэдэу къытэплъых, ау цIыф пстэуми ташIэ; тылIагъэ фэдэу къытэплъых, ау мары тыщыл; къин къыттралъхъэ, ау таукIырэп; ¹⁰ тыгухагъэкIы, ау тэгущIо зэпыт; тэ тытхъамыкI, ау цIыфыбэхэр бай тэшIых; зи тимылэу къэлъагъо, ау зэкIэри тил.

¹¹ Шъо, Коринф цIыфхэр, нафэу тыкъыжъудэгущыIагъ, тыгухэри къышъуфызэлутхыгъ. ¹² Тыгухэр къышъуфэдгъэпытагъэп, ау шъо шъугухэр къытфэжъугъэпытагъ. ¹³ Ащ ипэгъокI фэдэу, шъори шъугухэр къытфызэлущъухых. Сабыйхэм сызэрадэгущыIэрэм фэдэу сыкъыжъудэгущыIэ.

ЩыIэныгъэ зиIэ Тхъэм иунэр тэры

¹⁴ ШIошъхъуныгъэ зимылэхэм гъусэ шъуафэхъунэу зыбжъ шъуадыкIэмыуцу. Шъыпкъагъэмрэ бзэджагъэмрэ сыдэуштэу гъусэ зэфэхъущтха? Нэфынэмрэ шIункIыгъэмрэ

сыд фэдэ гъусагъа зыфыряІэр? ¹⁵ Христосрэ Велиаррэ*
 сыд фэдэ зэээгъыныгъэ азыфагу дэлъына? Шошъхъуны-
 гъэ зиІэмрэ зимыІэмрэ сыдэуштэу яІахъэ зэхэлъына?
¹⁶ Тхъэм иунэшхорэ тхъэ нэпцІхэмрэ сыд фэдэ зэээгъыны-
 гъэ азыфагу дэлъына? Сыда пІомэ щыІэныгъэ зиІэ Тхъэм
 иунэшхор тэры, Тхъэм къызэриІуагъэм фэдэу:*

«Сэ ахэмэ сахэсышт ыкІи сахэтышт.

Сэ ахэмэ я Тхъэу сыщытышт,
 ахэри сэ слъэпкъэу щытыщтых.

¹⁷ 'Арышъ', къеІо Зиусхъаным,*

'ахэмэ шъуакъыхэкІи, зы лъэныкъоу шъухъу.

Мыкъабзэм шъунэмыси,
 ащыгъум сэ шъо шъусштэшт.

¹⁸ Сэ Ты сыкъышъуфэхъушт,

шъори къорэ пхъурэ шъукъысфэхъушт',

лъэкІыныгъэшхо пстэури зиІэ Зиусхъаным къеІо».

ЯБЛЭНЭРЭШЪХЪ

ТилъапІэхэр, а ІофхэмкІэ Тхъэм тыкъызэригъэугъа-
 гъэм пае, тпкъыхэмрэ тыгухэмрэ зыгъэушІоирэ пстэури
 зыхэтэжъугъэгъэкъэбзыкІыжьи, Тхъэм ищынагъо тыгу-
 хэм арылъэу, тыгухэм якъэбзагъэ зэридгъэкъуным ыуж
 тижъугъэт.

Паул зэрэгущІорэр

² Шъугухэр къытфызэлъушъухых: Зыми тиягъэ едгъэ-
 кІыгъэп, хэти дгъэунэхъугъэп, зыми ишІуагъэ зэд-
 гъэкІыгъэп. ³ Шъо шъузгъэмысэнэу арэп ар зыфасІорэр;
 сыда пІомэ ыпэкІэ къызэрэсІогъагъэм фэдэу, тызэгъусэу
 тыпсэунэу, тызэгъусэуи тылІэнэу тыгухэм шъуарылъ.

⁴ Инэу сыкъышъушъэгугъы. Бэу сызэрыпагэрэр шъоры.

6:15 Велиар – шэйтаныр ары.

6:16 Тхъэм къызэриІуагъэм фэдэу – еплъ Пегъымбар Мусэ ящэнэрэ
 тхылъэу ытхыгъэм 26:12; Пегъымбар Иезекиил тхылъэу ытхыгъэм 37:27.

6:17–18 къеІо Зиусхъаным – еплъ Пегъымбар Исайас тхылъэу ытхыгъэм
 52:11; Пегъымбар Самуел икъэбар ээрыт ятІонэрэ тхылъым (2-я Царств)
 7:14.

Гузэжъогъу пстэуми тахэтми, гушхоньгъэшхорэ гушлөгъошхорэ тилэх.

⁵ Сыда пломэ Македоние тыкъызэклом, тэ тпкъыхэмклэ гупсэфыгъо дгъотыгъэп, лъэныкъо пстэумкли гузэжъогъу тыхэтыгъ, зэнэкъокъуныгъэхэми тахэтыгъ, щынагъуи тыгухэм арылтыгъ. ⁶ Ау Тхъэу зыгу клодыгъэхэр зыгъэгушхорэм Тит къызэрэклуагъэмклэ тигъэгушхуагъ. ⁷ Ау ар къызэрэклуагъэм изакъоу арэп тызыгъэгушхуагъэр, шъо Тит зэрэжъугъэгушхуагъэм икъэбари ары. Сышъулъэгъунэу инэу зэрэшъушлоигъорэри, шъузэрэгъырэри, шъукъызэрэсфэгумэклырэри къытилотэжъыгъ. Арэуштэу ыпэрэм нахь нахь сыгушлуагъ.

⁸ Тхылъэу къышъуфэстхыгъэмклэ шъугухэр хэзгъэклыгъэми, ащ сыфыклэгъожьырэп. Сыклэгъожьын слъэклыщтыгъ; сыда пломэ а тхылъым шъугухэр зэрэхигъэклыгъэхэр сэлъэгъу, ау шъугухэр хигъэклыгъэхэу зэрэщытыгъэр зы зэман маклэ нылэп. ⁹ Ау джы сэ сэгущло. Сызыгъэгушлорэр шъугухэр зэрэхэклыгъэр арэп, шъуигухэклымклэ шъуипсэклодхэм шъузэрафыклэгъожьыгъэр ары нахь; сыда пломэ Тхъэр зыфаем тетэу шъугу хэдгъэклыгъ. Арэуштэу тиягъэ зи шъодгъэклыгъэп. ¹⁰ Гухэклэу Тхъэр зыфаем тетым шлугъэу къыхэклырэр типсэклодхэм тафыклэгъожьыныр ары. Типсэклодхэм тафыклэгъожьыным шлугъэу къыхэклырэри тымыклодэу Тхъэм тыкъызэригъэнэжъырэр ары. Ащ фэдэ гухэклым уфыклэгъожьыштэп, ау мы дунаем игухэклэ ягъэу къыхэклырэр лэныгъэр ары. ¹¹ Сыда пломэ мы гухэклэу Тхъэр зыфаем тетым шъорклэ шлугъэу къыхэклыгъэм шъуеплъ: Мы Иофымклэ сыд гузэжъогъушхо шъуилэ хъугъа, зыжъугъэхыенэу сыд фэдизэ шъупылтыгъа, мысэми сыд фэдизэ шъуфэгубжыгъа, сыд щынэгъэшхо шъугухэм арыл хъугъа, сыд фэдизэ шъукъысфэягъа, сыд гуетыныгъэшхо шъуилэ хъугъа, мыхъун зышлагъэм ифэшъуашэр ежъугъэпщыныжъыным сыд фэдизэ шъупылтыгъа. Лъэныкъо пстэумкли мы Иофымклэ шъузэрэхыер къэжъугъэнэфагъ. ¹² Арышъ, сыкышъуфэтхагъэми, мыхъун зышлагъэр*, е мыхъун зэришлагъэр* арэп анахъэу сызэгупшысагъэр, ау

7:12 мыхъун зышлагъэр – Коринф къалэм щылэ чылыс зэлуклэм щыщхэм ащыщхэу Паул пэуцухэрэм ятхьаматэр ары. Еплъ 2:5–8.

7:12 мыхъун зэришлагъэр – е Паул, е ащ дэлажъэхэрэм ащыщэу зыгорэ ары.

тыктызэрэшъуфэгумэкIырэр Тхьэм ыпашъхъэ къышъуфэгъэнэфэнэу сыфэягъ. ¹³ А Iоф пстэуми тагъэгушхуагъ.

Тыгушхоным къыхахъоу шъо Тит ыгу зэрэжъугъэпсэфыжъыгъэм пае, ар зэрэгушIуагъэр зытэлъэгъум, тэригушIогъошхо тилэ хъугъэ. ¹⁴ Тит ыпашъхъэ сыкъыщышъущытхъугъ, шъори сыжъугъэукIытэжъыгъэп. Ау шъыпкъагъэр зэкIэ къызэрэшъотIуагъэм фэдэу, Тит ыпашъхъэ Iофхэу тыктызэрэшъушъущытхъугъэхэри шъыпкъэу къычIэкIыжъыгъэх. ¹⁵ Шъо зэкIэ ежъым шъузэредэлугъэу ыкIи шъущынэу, шъугухэр кIэзэзхэу шъузэрэпэгъокIыгъэр Тит ыгу къызыкIыжъкIэ, ыгукIэ лъэшэу къышъуфэраз. ¹⁶ Сыд щыщымкIи сышъушыгугъынэу зэрэслъэкIырэр сигуапэ.

ЯЕНЭРЭШЪХЪ

ЩыкIагъэ зилэ къошхэм ахъщэ афаугъоиныр

Джы, сшыхэр, Македоние хэкум щыIэ чылыс зэлукIэхэм Тхьэм ынэшIу къызэращифагъэр шъодгъэшIэнэу тыфай. ² Гузэжъогъу хэтхэу, яшъыпкъагъэ инэу гъэунэфыгъэ зэхъум, тхьамыкIэ дэдэу щытыгъэхэми, ягушIогъошхокIэ ямылкъу шъхьамысыжъхэу тшыхэм адэлэпыIагъэх. ³ АлъэкIыштыгъэм фэдиз ыкIи нахъыби ежъхэр фаехэу зэратыгъэмкIэ сыряшыхъат. ⁴ Тигъусэхэу Тхьэм ицIыфлъаплэхэм адэлэпыIэнкIэ фит тшIынхэу яшъыпкъэу къытэлъэлугъэх. ⁵ Тызышыгугъыгъэм изакъоп къатыгъэр, ау ыпэрапшIэу Зиусхъаным ежъхэм зырати, етIанэ Тхьэр зэрэфаем тетэу тэ зыкъытатыжъыгъ. ⁶ Арэущтэу Тит ахъщэр шъуугъоин Iофыр ыублагъэти, мы IофышIур шъуигъэухыжъынэу телъэлугъ. ⁷ ШошъхъуныгъэмкIи, гущыIэнымкIи, шIэныгъэмкIи, гуетыныгъэшхо пстэумкIи, шIулъэгъуныгъэу къытфышъуилэмкIи, а Iоф пстэумкIэ шъузэрэбаим фэдэу, мы IофымкIи шъуимылкъу шъушъхьамысыжъэу шъупылъ.

⁸ Мыр унашъоу сэ къышъуфэсшIырэп, ау нэмыкIэхэм гуетыныгъэшхоу яIэм фэгъадэзэ, шIулъэгъуныгъэу шъуилэм ишъыпкъагъэ згъэунэфынэу сыфай. ⁹ Сыда пIомэ ти Зиусхъанэу Исус Христос ынэшIу къызэрэтщи-

фагъэр шъошлэ. Ар баеу щытыгъэми,* тэщ пае тхъамыкIэ хъугъэ*, итхъэмыкIагъэкIэ бай шъухъуным пае.

¹⁰ Ахъщэ шъуугъоин Iофым сызэрэхаплъэрэр шъосэлэ; сыда пIомэ ащ ишIуагъэ къышъокIыщт. БлэкIыгъэ илъэсым къыщыублагъэу мы Iофыр зэрежъугъэжъагъэм имызакъоу, цIыфхэу мы Iофыр апэ дэдэу зышIэнхэу зыгу хэлъ хъугъэхэр шъоры. ¹¹ Джы а Iофыр шъуухы, шъушIэнэу шъуишъыпкъэу шъузкIэхъопсыгъэр мылкъоу шъуиIэм ифэшъуашэу жъугъэцэкIагъэ хъуным пае.

¹² Сыда пIомэ цIыфыр тэным фэхъазырмэ, иIэм елъытыгъэу ары нахъ, имыIэм елъытыгъэу арэп, Тхъэм а тыныр зэри-дэрэр.

¹³ НэмыкI цIыфхэм псынкIагъо афэхъоу, шъо гузэжъогъу шъухэфэн фаеу арэп зыфасIорэр, ау шъо шъуитIум шъузэфэдэу шъузэдэлэпыIэн фае. ¹⁴ Джырэ уахътэм шъо къышъолыжъыгъэ мылкъумкIэ ахэмэ ящыкIагъэр яшъутын фае. ЕтIанэ шъо щыкIагъэ шъуиIэ хъумэ, ахэмэ къялыжъыгъэ мылкъумкIэ шъо шъуищыкIагъэр къышъуа-тыщт. Арэуцтэу шъо шъуитIум шъузэфэдэщт. ¹⁵ Тхъэм игущылэ тхыгъэхэм зэрарытым фэдэу,*

«Бэ зыугъоигъэм къелыжъыгъэ щыIагъэп,
мэкIэ зыугъоигъэми зыфэныкъо иIагъэп».

Титрэ ащ игъогогъухэмрэ

¹⁶ Сэ шъоц пае гумэкIыныгъэу сиIэм фэдэ гумэкIыныгъэ Тхъэм Тит ыгу къызэрэрилъхъагъэм пае, щытхъу фэсэшIы. ¹⁷ Тит тызэрелъэIугъэр ыдагъэ къодыеп, ау ыгу лъэшэу етыгъэу ежъыр фаеу шъуадэжъ къэкIо. ¹⁸ Ащ игъусэу къэбарышIур зэригъэлурэмкIэ чылыс зэлукIэ пстэури зыщытхъурэ тшы къэтэгъакIо. ¹⁹ Ащ нэмыкIэу Зиусхъаным щытхъу фэтшIыным пайй, гумэкIыныгъэшхоу къышъуфытиIэр шъодгъэлъэгъуным пайй мы Iофэу зишIуагъэ къакIорэр тшIэ зыхъукIэ, къыддэкIо-нэу чылыс зэлукIэхэм а тшы къыхахыгъ. ²⁰ Арэуцтэу

8:9 баеу щытыгъэми – ежъ Ятэ ыдэжъ щылэу, мы дунаем къызщыте-хъащтым ыпэкIэ ары.

8:9 тхъамыкIэ хъугъэ – цIыфэу зэрэхъугъэр ары. Еплъ Фил. 2:6–8.

8:15 Тхъэм игущылэ тхыгъэхэм зэрарытым фэдэу – еплъ Пегъымбар Мусэ ятIонэрэ тхылъэу ытхыгъэм 16:18.

мы тынышхомкІэ тызэрызекІорэ шІыкІэм пае, цІыфхэм тызэрагъэмысэщтым зыщыгъыдзыенэу тыфай. ²¹ Сыда пІомэ Зиусхъаным ыдэжъкІи цІыфмэ адэжъкІи шІугъэ зэрэ-тшІэным тыпылъ.

²² Ащ нэмыкІэу тшэу зигуетыныгъэшхо бэрэ ыкІи лъэ-ныкъо ІаджыкІэ къытфэзыгъэшъыпкъэжъыгъэр адрэхэм ягъусэу къышъуфэтэгъакІо. Джы инэу къызэрэшъушыгу-гъырэм пае, ыпэрэм нахы нахъ гуетыныгъэшхо иІэ хъу-гъэ. ²³ ТиткІэ шъукъысэупчІымэ, ар сигъусэу къышъуфэ-лажъэ. Мы тшыхэмкІэ шъукъысэупчІымэ, ахэр чылыс зэ-ІукІэхэм ялІыкІохэу Христос щытхъу фэзышІыхэрэр ары. ²⁴ Арышъ, чылыс зэІукІэхэм апашъхъэ шъуишІулъэгъуны-гыи шъыпкъагъэм тетэу тыкъызэрэшъушытхъугъэри мы тшыхэм къафэжъугъэшъыпкъэжъ.

ЯБГЪОНЭРЭШЪХЪ

Игуапэу зытырэр ары Тхъэм шІу ылъэгъурэр

Мы ІэпыІэгъоу Тхъэм ицІыф лъаплэхэм афядгъэхъы-рэм ехъыллагъэу къышъуфэстхынэу сищыкІагъэп, ² сыда пІомэ шъуигуетыныгъэшхо сэшІэ. Шъо Ахаие хэкум исхэм блэкІыгъэ илъэсым щегъэжъагъэу Тхъэм ицІыф лъаплэхэм ІэпыІэгъу шъуафэхъунэу хъазырэу шъушытэу сІуи, Македоние хэкум щыщхэм апашъхъэ сыщышъушы-тхъугъ. Шъуигуетыныгъэшхо ахэмэ анахъыбэри ІэпыІэ-гъу хъунхэу ыгъэгущуагъ. ³ Ау мы ІофымкІэ шъуищы-тхъоу сшІыгъэр пкІэ имыІэу къычІэмыкІыным ыкІи зэ-рэсІуагъэм фэдэу шъухъазырыным пае, тшыхэр* шъуа-дэжъ къэсэгъакІох. ⁴ Сыда пІомэ Македоние хэкум щыщ-хэр къызыздакІохэкІэ, шъумыхъазырэу къычІыкІымэ, тыкъызэрэшъушыгугъыгъэм пае тыукІытэжъыщт – шъо шъузэрэукІытэжъыщтыр къэсІонэу ищыкІагъэп. ⁵ Ары-ти, тшыхэр шъуадэжъ сапэ итхэу кІонхэшъ, тыкъызэры-жъугъэгугъэгъэ тыныр ыпэкІэ къызэрэжъугъэхъазыры-ным лъыплъэнхэу сялгъэлун фаеу сэлъытэ. Арэуцтэу шъуи-мыгуапэ хъурэ тынэу мыхъоу, шъуигуапэ хъурэ тынэу ар хъазырыщт.

9:3 тшыхэр – Титрэ (8:16–17) нэмыкІхэмрэ (8:18,22) ары.

⁶Сэ зыфаслорэр мары: МакІэ зыпхтырэм макІэ кыыхыжышт. Бэ зыпхтырэми бэ кыыхыжышт. ⁷Хэти ыгукІэ зэрэтыриубытагъэм фэдэу ерэт, гухэкІ хэмылгъэу, емыгъэзыгъэу ерэт; сыда плэмэ игуапэу зытырэр ары Тхьэм шлу ылгъэгъурэр. ⁸Тхьэм гъунэ имыІэу ынэшлу инэу кыишъуищифэн ылгъэкІышт. Арэуштэу лъэныкьо пстэумкІи шъуищыкІагъэр зэкІэ шъуиІэ зэпытышт, сьд щыщырэ Іоф дэгъум пайи къэшъутынэу икъуным нахы нахыбэ шъуиІэшт. ⁹Тхьэм игущыІэ тхыгъэхэм зэрарытым фэдэу,*

«Бэу тхьамыкІэхэм афигощыгъ.

Ишъыпкъагъэ егъашІэми щыІэшт».

¹⁰Зыпхтырэм чылапхъэ езыхтырэ Тхьэу, хьалыгъуи ышхынэу езыхтырэм чылапхъэ кыишъуитынышъ, ыгъэбэгъошт. Шъуишъыпкъагъэ шлугъэу кыыхэкІырэри ыгъэбэгъошт. ¹¹Сыдигъуи тынкІэ шъуимылъку шъушъхьамысыжынэу сыдрэмкІи Тхьэм бай шъуишІышт. Арэуштэу тынкІэ шъуимылъку шъузэрэшъхьамысыжырэм пае, а тыныр тшихэм залэкІэдгъахъэкІэ, цыфыбэмэ Тхьэм ищытхъушхо яжъугъэшІышт.

¹²ІэпыІэгъу шъузэрэхъурэмкІэ Тхьэм ицІыф лъапІэхэм ящыкІагъэмкІэ ІэпыІэгъу шъузэрафэхъурэм имызакъоу, цыфыбэми Тхьэм ищытхъушхо инэу яшъогъэшІы.

¹³Арэуштэу тшихэм ІэпыІэгъу шъузэрафэхъурэмкІэ шъуишъыпкъагъэ кызыжъугъэшъыпкъэжъкІэ, Христос ехылігъэ къэбарышІум шыхъат шъузэрэфэхъурэм ыкІи шъузэредэлурэм пае, тшихэм Тхьэм ищытхъу ашІышт. Ащ нэмыкІэуи шъушъхьамысыжъэу шъуимылъку щыщ ахэми нэмыкІ цыфхэми зэрэшъутырэм пае, тшихэм Тхьэм ищытхъу ашІышт. ¹⁴Арэуштэу Тхьэм ынэшлу инэу кыизэрэшъуищагъэм пае, гуфэбэныгъэ кыишъуфырІэу Тхьэм кыишъуфелгъэлущтых. ¹⁵Тхьэм итынышхоу къэмыІошъушт иным* пае, Тхьэм щытхъу фэтэжъугъэшІ.

9:9 Тхьэм игущыІэ тхыгъэхэм зэрарытым фэдэу – еплъ Сэбур (Псалтыр) 112:9 (урыс библиемкІэ 111:9).

9:15 Тхьэм итынышхоу къэмыІошъушт иныр – Тхьэм Ыкьо тымыкІодэу тыкыизэрэригъэгъэнэжырэ ары.

ЯПШІЭНЭРЭШЪХЪ

Паул апостол тетыгъоу илэр

Сэ, Паул, зэрэшъуlorэмклэ шъуапашъхъэ сит зыхъуклэ, сыщынэу сыщыт, ау сыкъышъупэчыжъэ зыхъуклэ, сэгущо – сэ Христос игушъэбагъэрэ илэсагъэрэклэ сышъольэу. ²Мы дунаем ицлыфхэм афэдэу шъозекло, алоу тызыгъэмысэрэ цлыфхэм шъуадэжъ сыкъызыклоклэ, гушхоньгъэ хэлъэу сапэгъоклынэу сыгу зэрэхэлтым фэдэу, гушхоньгъэ хэлъэу сыкъышъупэгъоклынэу щыклагъэ щымылэнэу сышъольэу. ³Сыда плэмэ мы дунаем тытет пэтми, мы дунаем ицлыфхэм ягухэлъ тыгу хэлъэу тызаорэп. ⁴Иашэхэу тызэрызаохэрэр мы дунаем иашэхэп, ау бзэджагъэм ипытаплэхэр зэхакъутэнхэу Тхъэм ыдэжъ кыклырэ клуачлэ ахэлъ. Гупшысэ пхэнджхэри, ⁵цлыфхэм Тхъэр зэрашлэным пэуцунэу зыкъэзылэтырэ пэгэныгъэри зэклэ тэгъэклодых, сыд щыщырэ гухэлъи Христос едэу-нэу тэубыты. ⁶Шъо шъуидэлоньгъэ щыклагъэ зи имылэу, икъугъэу зэрэхъоу, хэтми мыдалорэми ифэшъуашэ едгъэ-пщыныжъынэу тыхъазыр.

⁷Шъунэ кыпэклагъэрэр шъольэгъу нылэп. Шъуащыщэу зыгорэм ыгу Христос илъэу ышлошъ хъумэ, ащ фэдэ къабзэу Христос тэри тыгухэм зэрарылтым ерэгупшыс. ⁸Шъусымыгъэклодынэу, ау гурэ псэрэклэ нахъ лъэ-кыныгъэ шъозгъэгъотынэу Зиусхъаным тетыгъоу кыситыгъэм ехыллагъэу башэу сызщытхъужъэу сыублэмэ, сыуклытэрэп. ⁹Ситхылъхэмклэ шъузгъэщыным сыпылъ фэдэу къэлъэгъонэу сыфаеп. ¹⁰Сыда плэмэ зыгорэм мырэу-щтэу къело: «Итхылъхэмклэ пхъашэ ыкли лъэш, ау ежъыр лъэкыныгъэ зимылэ гор, ыlorэри пхъатэ пахъырэп». ¹¹Арэуштэу зыlorэм мыр ерэшл: шъуадэжъ тыщымылэу титхылъхэмклэ къатlorэр, шъуадэжъ тыкъызыклокли дгъэ-цэклэшт.

¹²Зышъхъэ щытхъужъхэрэм запэтшыжъынэу е зафэдгъэдэнэу тытегушхорэп. Зым адрэм зызыригъэпшэжъкли, зызыфигъэдэжъкли, зэхэшлыкыныгъэ ялэп. ¹³Гъунэ имы-лэу тызщытхъужъынэу тыфаеп, Тхъэм loфэу кыытфигъэ-нэфагъэм игъунапкъэхэми таблэклыщтэп. А loфым игъу-напкъэхэм аклоцл шъо шъуит. ¹⁴Гъунапкъэхэу тилэхэм таблэклырэп, шъуадэжъ тыкъэмыклогъагъэм фэдэу.

Сыда пIомэ Христос ехьылIэгъэ къэбарышIур зыгъэIун-хэу апэрэхэу шъуадэжъ къэкIуагъэхэр тэры. ¹⁵ Тхьэм Iофэу къытфигъэнэфагъэм игъунапкъэхэм акIыбкIэ адрэ цIыфхэм Iофэу ашIагъэмкIэ тызщытхъужьрэп, ау шъуи-шIошъхъуныгъэ нахъ пытэ хъоу, Iофэу шъуадэжъ щытшIа-гъэм зызэриушъобгъущтым тыщэгугъы, Тхьэм гъунап-къэу къытфигъэнэфагъэхэм атетэу. ¹⁶ Арэуштэу нэмыкI цIыфым гъунапкъэу иIэхэм ягъунапIэ Iофэу щышIагъэм-кIэ тызщымытхъужьэу, шъуакIыбкIэ щыIэ хэкухэми къэ-барышIур ащыдгъэIушт. ¹⁷ Ау зыгорэ зыгорэм щытхъу-жъмэ, Зиусхъанымрэ Зиусхъаным ышIагъэмрэ щэрэтхъу. ¹⁸ Сыда пIомэ ышъхъэ щытхъужьрэр арэп Зиусхъаным ыдэрэр, ежъ Зиусхъаныр зыщытхъурэр ары нахъ.

ЯПШЫКИУЗЭНЭРЭШЪХЪ

Паул апостол нэпцIхэм зэратегущыIэрэр

Сэ сиделагъэ тIэкIу къысфэшъущыIэгъагъот. Шъо ар къысфэшъущыIэшт. ² Тхьэм ыдэжъ къыкIырэ шъугъо-ныгъэмкIэ шъо сышъуфэшъугъо, сыда пIомэ шъо пшъэ-шъэ къабзэм фэдэу, лIы закъоу Христос ыпашъхъэ шъуизгъэхъанышъ, ащ шъудэкIонэу шъузгъэнэфагъ. ³ Ау блэжъым итхъагъэпцIыгъэкIэ бзылъфыгъэу Евэ* зыцIэр зэригъэпцIэгъагъэм фэдэу, шъори шъушъхъэ зэIигъа-хъэзэ, шъыпкъагъэу Христос фышъуиIэм шъуакIыб фэ-жъугъэзэнкIэ сэщынэ. ⁴ Сыда пIомэ зыгорэ шъуадэжъ къакIоу, Исус ехьылIэгъэ къэбарэу тэ шъодгъэIугъэм нэ-мыкI къэбар ыгъэIумэ, шъуигуапэу ар фэшъощыIэ. Е Тхьэм Ыпсэ ЛъапIэу шъугухэм арылъ дгъэхъугъэм нэ-мыкI псэ горэ шъугухэм арылъ ыгъэхъумэ, ари шъуигуа-пэу фэшъощыIэ. Е шъушIошъ хъугъэ къэбарышIум нэ-мыкI къэбарышIоу зыфилорэр зыгорэм ыгъэIумэ, ари шъуигуапэу фэшъощыIэ. ⁵ Ау а апостол джадэхэу зыфа-шъуIохэрэм анахьы зыкIи сынахъ цIыкIоу зыслъытэжъ-рэп. ⁶ ГущыIэнкIэ сымыIазэми, шIэныгъэм сырыIаз. ШIэ-ныгъэмкIэ сызэрэIазэр сыдигъуи лъэныкъо пстэумкIи къышъуфэзгъэнэфагъ.

11:3 Евэ – Хъауэ ары. Еплъ Пегъымбар Мусэ апэрэ тхылгъэу ытхыгъэм 3:1–5,13.

Цыф горэ Иоф горэмкІэ зыщытхъужьыным тегушхомэ, сэри а ИофымкІэ сызщытхъужьынэу сытегушхо – зэхэшЫкІ зимыІэм фэдэу сэгущыІэ. ²² Ахэр джуртха? Сэри сыджурт. Ахэр Израил цЫфха? Сэри сы Израил цЫф. Ахэр Ибрахымэ кытехъукІыгъэ цЫфхэм ащыщха? Сэри сащыщ. ²³ Ахэр Христос фэлажъэха? Ахэмэ анахы нахьыбэу сыфэлажъэ. Акъыл зимыІэм фэдэу сэгущыІэ. Ахэмэ анахы нахьыбэу сылэжъагъ, нахьыбэуи хьапсым сычІэсыгъ, цЫфхэр нахьыбэуи къамыщкІэ кысэуагъэх, нахьыбэуи лІэныгъэм игъунэгъоу сыхъугъ. ²⁴ Къамыщ огъу тІокІитІум зы щыкІэу джуртхэр гъогогъуитфэ кысэуагъэх. ²⁵ Гъогогъуищэ Рим тетыгъо зиІэхэр бэщкІэ кысэуагъэх. Зэ цЫфхэм саукІыным пае, мыжъокІэ кысэуагъэх, сызэрытІысхъэгъэ къухъэхэм ащыщэу щыр чІихъагъ, зы чэщрэ зы мафэрэ хьорхэм сахэлъыгъ. ²⁶ Гъогуми бэрэ сатетыгъ. Псыхъохэм сызазэпырэкІым, щынагъо сыхэфагъ, хъункІакохэми сахафэу, слъэпкъ щыщхэми сахэтэу, хымэ лъэпкъхэм ащыщхэми сахэтэу щынагъо сыхэфагъ; къалэхэми сащыІэу, шъоф нэкІхэми сарытэу, хыми сытетэу щынагъо сыхэфагъ; сшы нэпцІхэми сахэтэу щынагъо сыхэфагъ. ²⁷ Бэрэ сылажъэзэ зызгъэулэугъ, сымычъыеу чэщыби исхыгъ; мэлакІи псыфалІи сылагъ, бэри шхын сымыгъотэу сыкъэнагъ; чъыІэми щыгъын икъунэу сщымыгъэу кысэкІугъ. ²⁸ Иоф пстэуми анэмыкІэу чылыс зэІукІэ пстэуми сафэгумэкІызэ мафэ къэси сэгужажъо. ²⁹ Хэти гурэ псэрэкІэ лъэкІыныгъэ зимыІэми, сэ сыригъус. ПсэкІодым хэт зыІэпищэми сыгу машІом ыстырэм фэдэу мэхъу.

³⁰ Сызщытхъужьын фаемэ, лъэкІыныгъэ зэрэсимыІэм пае сызщытхъужьыщт. ³¹ Тхъэу ти Зиусхъанэу Исус Христос Ятэу мыкІодыжьын щытхъушхор зиём пцІы зэрэсымыусырэр ешІэ. ³² Пачъыхъэ Аретэ фэлажъэрэ Іэшъхъэтетым саригъэубытыным пае, ицЫфхэм Дамаск къалэм икъэлапчъэхэр аригъэухъумагъэх. ³³ Ау къалэ дэпкъым хэт шъхъангъупчъэ горэмкІэ матэм сисэу синыбжэгъухэм сыкъыратІупщэхи, Іэшъхъэтетым сыкъыІэпыкІыжъыгъ*.

ЯПШЫКІУТІОНЭРЭШЪХЪ

Зиусхъаным Паул Іофхэу къыригъэлъэгъугъэхэри къыфигъэнэфэгъэхэри

ИшІуагъэ къэмыкІощтми, сызщытхъужьын фае. Зиусхъаным сигъэлъэгъугъэ Іоф гъэшІэгъонхэми, къысфигъэнэфэгъэ Іоф гъэшІэгъонхэми сакъытегущыІэщт. ²Христос зыгу илъ лЫ горэ* сэшІэ. Илъэс пшыкІуплІкІэ узэкІэлэбэжъмэ, Тхъэм ар ящэнэрэ уашъом дихъыгъ. Пкъы хэлъыгъа, хэмылъыгъа, сэ сшІэрэп, Тхъэм ар ешІэ. ^{3,4}Тхъэм а лЫр дихъый, джэнэтым зэрэригъэхъагъэр сэшІэ. Пкъы хэлъыгъа, хэмылъыгъа сэ сшІэрэп, Тхъэм ар ешІэ. КъэпІон умылъэкІын гущыІэхэу, цІыфым къыІотэжъынхэу зыфимытхэр а лЫм зэхихыгъэх. ⁵А лЫм сызщытхъужьынэу сыфай; сэ сшъхъэкІэ лъэкІыныгъэ зэрэсимылэм нэмыкІкІэ сызщытхъужьынэу сыфаеп. ⁶Сызщытхъужьынэу сыфэягъэми, зэхэшЫкІ зимылэм сыфэдэщтыгъэп, сыда пІомэ шъыпкъагъэр къасІощтыгъ. Ау зысэщыІэ, зыгорэм Іофхэу сшІэхэрэр зилъэгъухэкІэ, е гущыІэхэу сэ къасІохэрэр зызэхихыхэкІэ, сызэрилъытэрэм нахы нахыбэу симылъытэным пае.

⁷Тхъэм къысфигъэнэфэгъэ Іофышхохэм апае зысымыгъэиныщэным пае, уз горэу къысхэорэ панэм фэдэр спкъы хэлъ хъугъэ. Ар шэйтаным иІофтабгэ фэд. Зысымыгъэиныщэным пае, лые къысехы. ⁸А панэр хихыжъынэу Зиусхъаным гъогогъуищэ селъэлугъ. ⁹Ау Зиусхъаным къысиІуагъ: «Сэ сынэшІу къызэрэпщысфэрэр оркІэ икъун, сыда пІомэ о лъэкІыныгъэ уимылэ зыхъукІэ, силъэкІыныгъэшхо нахъ къэлъагъо». Арэущтэу Христос илъэкІыныгъэ къысхэлъыным пае, лъэкІыныгъэ зэрэсимылэмкІэ нахъ сигуапэу сызщытхъужьыщт. ¹⁰Арышъ, Христос сызэрэфэлажъэрэм пае, лъэкІыныгъэ симылэми, къысэхъонхэми, къин слъэгъуми, къин сагъэшэчми, гухэкІсиІэми сэгущІо; сыда пІомэ лъэкІыныгъэ симылэ зыхъукІэ, нахъ лъэш сэхъу.

12:2 Христос зыгу илъ лЫ горэ – Паул зытегущыІэрэр ежъ ышъхъ ары.

Паул шлошхъуныгъэ зилэ цыфхэу Коринф дэсхэм зэрафэгумэкырэр

¹¹ ЗэхэшлыкI зимылэм фэдэу сыкъэгущылагъ, ау арэу-
щтэу сыкъэгущыленэу шъо сежъугъэзыгъ. Шъо шъукъы-
сщытхъужьын фэягъ, сыда плэмэ сэ пкIэ симылэми, а апо-
стол джадэхэу зыфашъулохэрэм анахьи сэ зыкIи санахъ
цыкIоп. ¹² Апостолэу сызэрэщытыр къэзыгъэшъыпкъэ-
жырэ Iофхэу нэшэнэ гъэшIэгъонышхохэри, Iофышхо
гъэшIэгъонхэри, лъэкIыныгъэ зыхэлъ Iофышхохэри
шъуадэжъ теубытэныгъэшхокIэ сэ щысшIагъэх. ¹³ Сэ хьы-
лъэ сызэрэшъуфэмышъугъэм нэмыкIэу, адрэ чылыс зэIу-
кIэхэм сызэрадзекIуагъэм нахь нахъ дэу сыкъыжъудэ-
зекIуагъа? Хьылъэ сызэрэшъуфэмышъугъэмкIэ губгъэн
къысфэшъумылъэгъу.

¹⁴ Джы яцэнэрэу шъуадэжъ сыкъэкIонэу сыхъазыр, ау
хьылъэ сышъуфэхъущтэп, сыда плэмэ сызыфаер шъуимы-
лъкоп, шъоры нахъ. Быхэм ятэ-янэхэмэ мылкъу афа-
угъоинэу апшъэ илъэп, ау ятэ-янэхэр ары зыбынхэм афэ-
зыугъоин фаехэр. ¹⁵ Сэ инэу шъо шIу шъуслъэгъоу, шъо
нахъ макIэу шIу сышъулъэгъужьыми, шъо шъупсэхэмэ
апае зэкIэ силэр згъэкIодынэу, сэ сшъхъэкIи зызгъэкIо-
дыжьынэу сигопэшт. ¹⁶ Арэушътэуи орэхъу, хьылъэ сы-
шъуфэхъугъэп. Ау тхъагъэпцIыгъэкIэ сыжъудзекIуи,
шъусыубытыгъэу шъоIо. ¹⁷ Шъуадэжъ сэ къэзгъэкIогъэ
лIыхэм ащыщэу зыгорэмкIэ шъуишIуагъэ къызэзгъэкIы-
гъа? ¹⁸ Тит шъуадэжъ кIонэу селъэлугъ, сшыхэм ащыщэуи
зы гъусэ фэсшIыгъ. Тит шъуишIуагъэ къызэригъэкIы-
гъэп, арыба? Зыгу зыпсэкIэ тызекIоу, а зы гъогум тытеты-
гъэба?

¹⁹ Мыщ фэдизэу тызпылъыгъэр шъуапашъхъэ зыщыдгъэ-
хыеныр арэу шъогугъа? Ау Христос тыгухэм арылъэу Тхэм
ыпашъхъэ тыщыгущылагъ ыкIи, силъапIэхэр, мы Iоф
пстэури зыфатшIэрэр гурэ псэрэкIэ нахъ лъэкIыныгъэ
шъодгъэгъотыныр ары. ²⁰ Сыда плэмэ шъуадэжъ сыкъы-
зыкIокIэ, сызэрэфаеу шъо шъущымытэу шъузгъотэу,
шъори шъузэрэфаеу сэ сыщымытэу сыжъугъотынкIэ сэ-
щынэ. Зэщыхъаныр, шъугъоныр, губжыныр, зэмызэгъы-
ныр, нэмыкI цыфхэм IэягъэкIэ атегущыленыр, бзэгухъа-
ныр, зышлошIыжьыныр, зэхэтхъогъэ Iофхэр къэхъунхэ-
кIэ сэщынэ. ²¹ Шъуадэжъ къызыкIожькIэ, шъуапашъхъэ
Тхэм аргорэу сыщигъэцIыкIунэу сэщынэ, псэкIод зы-

шлэгъэ цлыфыбэу зигумыкъэбзэным, зизинэ шлэным, зимыхъомышлэ псэуклэу зыхэтхэм афыклэмыгъожьыгъэхэм сыгу къырагъэонэуи сэщынэ.

ЯПШЫКІУЩЭНЭРЭШЪХЪ

**Паул шлошгъхуныгъэ зилэ цлыфхэу Коринф дэсхэм аужырэ
Іофхэу агуригъэІуагъэхэр**

Шъуадэжъ сыктызэрэклорэр мыр ящэнэрэу мэхъу. Ащыгъум сыдрэ Іофэу шъуащыщэу зыгорэ зэрыжъугъэмысэрэр анахъ макІэми шыхъатитІум е шыхъатищым къаІорэмкІэ гъэшъыпкъагъэу хъун фае. ²ЯтІонэрэу шъуадэжъ сызыщэІэм, мыр къышъуфэзгъэпытэгъагъ. Джы шъуадэжъ сыщымыІэу джыри зэ къышъуфэсэгъэпытэ: Ыпэ-кІэ псэклод зышлагъэхэмрэ, адрэ къэнэгъэ цлыф пстэумрэ сыктызыкІожькІэ сашъхъасыщтэп, ³сыда пІомэ къасІохэрэр къэсэзыгъаІорэр зэрэ—Христосыр къэзгъэшъыпкъэжъынэу шъуфай. Христос кызыжъудэзекІокІэ, лъэкІыныгъэ имыІэу щытэп. ИлъэкІыныгъэшхо шъуадэжъ кыщегъэлъагъо. ⁴ЛъэкІыныгъэ имыІэу къащым тыраІуллагъэ пэтми, Тхъэм илъэкІыныгъэкІэ джыри псау. Ащ фэдэу Христос тыгухэм арылгъэу тэри лъэкІыныгъэ тимыІэ пэтми, Тхъэм илъэкІыныгъэкІэ тэри Христос тигъусэу тыпсэушт, тышъуфэлэжъэным пае.

⁵Шъуишлошгъхуныгъэ шъыпкъэмэ зэжъугъэшлэным пае зыжъугъэунэфыжъ. Шъо шъушгъхэкІэ Исус Христос шъугухэм зэрарылгыр шъошІэба! Армырмэ шъузэрэщытын фэем фэдэу шъущымытэу кычІэкІыгъ. ⁶Тэ тызэрэщытын фаем фэдэу тыщытэу кыызэрэчІэкІыгъэр зэрэшъушІэрэм сицыхъэ телъ. ⁷Мыхъомышлагъэ горэ шъумыгъэцэкІэнэу Тхъэм телъаІу. Арэуштэу тызфелъаІурэр тызэрэщытын фаем фэдэу тыщытэу кычІэкІыныр арэп, тэ тызэрэщытын фаем фэдэу тыщымытэу кычІэкІыми, шъо шІугъэр жъугъэцэкІэныр ары нахъ. ⁸Сыда пІомэ шъыпкъагъэм тыпэуцоу зи тшІэн тлэкІыщтэп, ау шъыпкъагъэм пае зыгорэ тшІэн тлэкІыщт. ⁹ЛъэкІыныгъэ тэ тимыІэми, шъо лъэкІыныгъэ шъуиІэ зыхъукІэ

тэгүшю. Зишъыпкъагъэ щыкIагъэ зи зимыIэ цIыф икъугъэхэу шъуигъэхъунэу Тхъэм телъэIу. ¹⁰ Шъуадэжъ сыщымыIэу мы Iофхэр зыфышъуфэстхырэр шъуадэжъ сыкъызыкIокIэ, Зиусхъаным къыситыгъэ тетыгъомкIэ пхъашэу сыкъыжъудэзекIон фаеу мыхъунэу ары. Шъузгъэунэхъунэу арэп, гурэ псэрэкIэ нахь лъэкIыныгъэ шъозгъэгъотынэу ары нахь, Зиусхъаным а тетыгъор къызфыситыгъэр.

Аужырэ шIуфэс гущылэхэр

¹¹ Аужыпкъэм, сшыхэр, шъотхъэжъ, зишъыпкъагъэ щыкIагъэ зи зимыIэ цIыф икъугъэхэу шъухъуным ыуж шъуит, зысэжъугъэгъэгушху, шъуигупшысакIэ зы орэхъу, гупсэфыныгъэ шъуиIэу шъопсэу. ЕтIанэ Тхъэу шIулъэгъуныгъэмрэ гупсэфыныгъэмрэ зыдэжъ къикIырэр шъуигъусэщт.

¹² ГукъэбзагъэкIэ IаплI зэшъущэкIэу шIуфэс зэшъухыжъ. Тхъэм ицIыф лъэпIэ пстэуми шIуфэс къышъуахыжъы.

¹³ Ти Зиусхъанэу Исус Христос ынэшIу щыфэныгъэ, Тхъэм ишIулъэгъуныгъэ, Тхъэм Ыпсэ ЛъапIэ шъо пстэуми шъуерэгъусэх. Амин.



АПОСТОЛ ПАУЛ ШЮШЪХЪУНЫГЪЭ ЗИІЭХЭУ ГАЛАТИЕ ХЭКУМ ИСХЭМ ТХЫЛЪЭУ АФИТХЫГЪЭР

АПЭРЭШЪХЪ

Шүфэс ехыныр

Сэ сыапостол* Паул. Апостол сыхъунэу сыкъыхэзыхыгъэхэр цыфхэр арэп, цыф горэми сыкыгъэкIуагъэп, сыкъыхэзыхыгъэхэр Исус Христосрэ ар лIагъэхэм къахэзыгъэтэджыкIыжыгъэ Тхъэу Ты лъаплэмрэ ары.
²Сэrrэ сигъусэ сшы пстэумрэ Галатие хэкум* щылэ чылыс зэлукIэхэм шүфэс шъотэхыжыы.

³Тхъэу Тятэ лъаплэрэ Зиусхъанэу Исус Христосрэ анэшлү къышгъущарэфи, гупсэфыныгъэ къышгъуарэт.
⁴Исус Христос ары джырэ дунаем ибзэджагъэ илгъэкIыныгъэ тылэкIихыжыным пае, ти Тхъэу ыкIи Тятэ лъаплэ зэрэфэягъэм тетэу, типсэкIодхэр ыпщыныжыынхэм пае, зыпсэ зытыгъэр. ⁵МыкIодыжыын щытхъушхор ий. Амин.

1:1 апостол – нэмыкI цыф горэм ыцIэкIэ гущылэнэуи Iоф ышIэнэуи фытыныгъэ зиIэр ары.

1:2 Галатие хэкур – Рим (Рум) къэралыгъошхом щыщ хэкоу щытыгъ. А хэкур джырэ Тыркуем итыгъэ къыкъокIыплэ лъэныкъо итыгъ.

НэмыкІ къэбарышІу зи щыІэп

⁶Христос ынэшІу щыфэныгъэкІэ Тхьэу зибынхэм ащыщ шъухъунхэу къышъоджагъэм игъогу шъутекІэу, ащ фэдэу псынклэу нэмыкІ къэбарышІоу зыфаІорэм игъогу шъузэрэтехъагъэр лъэшэу сэгъэшІагъо. ⁷НэмыкІ къэбарышІу* зи щыІэп. Ау цІыф заулэмэ шъушъхьэхэр зэІагъэхьэ, Христос ехьылІэгъэ къэбарышІури зэблахъунэу фаех. ⁸КъэбарышІоу тэ шъодгъэІугъэм нэмыкІ къэбарышІоу зыфиІорэр къышъозыгъэІурэм, тэрми уашъом щыщ мэлэичми, Тхьэм ынае къыщерэф. ⁹ЫпэкІэ къэтІогъагъэр джыри къэсэІожьы: КъэбарышІоу шъудагъэм нэмыкІ къэбарышІоу зыфиІорэр къышъозыгъэІурэм Тхьэм ынае къыщерэф.

¹⁰Джы цІыфхэм сызэрадэным сыпылга, хьауми Тхьэм сызэридэныр ара сызыпылтыр? Хьауми цІыфхэм агу къызэрэсэІуныр ара сызыпылтыр? Джырэ нэсы цІыфхэм агу къызэрэсэІуным сыпылтыгъэмэ, Христос сыфэлажъэу сыщытыщтыгъэп.

Паул апостолэу зэрэхъугъэр

¹¹Сшыхэр, сэ шъозгъэІугъэ къэбарышІур цІыфым ыдэжъ къызэrimыкІыгъэр шъушІэнэу сыфай. ¹²Зы цІыф горэм а къэбарышІур къыІысхыгъэп, зыми ар сигъэшІагъэп, ау ежъ Исус Христос а къэбарышІур къысфигъэнэфагъ.

¹³Джурт диным сыпылтыу сищыІакІэу щытыгъэм икъэбар зэхэшъухыгъэ. Тхьэм ичылыс зэІукІэ къин дэдэ езгъэщэчэу, згъэкІодыным ыуж ситыгъ. ¹⁴Слъэпкъ щыщхэу силэгъубэхэм анахьы, джурт диным сызэрэпылтыгъэмкІэ апэ ситыгъ. Тятэжъхэм къытфагъэнэгъэ хабзэхэм сыгу етыгъэу сапылтыгъ. ^{15,16}Ау сянэ ышъо сыхэлъэу Тхьэм сыкъыхыхыгъ. ЫнэшІу щыфэныгъэкІи ибынхэм ащыщ сыхъунэу къысэджагъ. ЕтІанэ Ыкъо ехьылІэгъэ къэбарышІур хымэ лъэпкъхэм* язгъэІуным пае, Ыкъо сигъэлъэгъунэу Тхьэм игъоу зелъытэм, зы цІыфи упчІэгъу сшІыгъэп. ¹⁷Сэ сапэ апостол хъугъэ цІыфхэу

1:7 къэбарышІур – еплъ 1 Кор. 9:14.

1:15–16 хымэ лъэпкъхэр – мыджуртхэр ары.

Ерусалим дэсыгъэхэм адэжъ сыкІуагъэп, ау Аравие хэгъэгум* сыкІуи, етІанэ Дамаск къалэм згъэзэжъыгъэ.

¹⁸ Илгъэсищ зытешІэм ыуж, тызэрэшІэнэу Кифэ* ыдэжъ Ерусалим сыкІуагъ, ащ дэжъи мэфэ пшІыкІутфэ сыщыІагъ. ¹⁹ Зиусхъаным ышы Якъубэ* нэмыкІэу, адрэ апостолхэм ащыщэу зи слгъэгъугъэп. ²⁰ Тхъэ сэлэ, кышгъуфэстхырэмкІэ пцІы сыусырэп. ²¹ Ащ ыужым Сириерэ Киликиерэ* зыцІэ хэкухэм сащыІагъ. ²² Христос ичылыс зэлукІэхэу Иудей хэкум щыІэхэм сынапэ алгъэгъугъэу сашІэщтыгъэп. ²³ Ахэмэ цІыфхэм мырэушцтэу зэраІорэр зэхашыщтыгъ ныІэп: «ІІэу ыпэкІэ къин тэзыгъэщэчыгъэу, тишІошгъуныгъэ зыгъэкІодынэу тауж итыгъэм а шІошгъуныгъэм икъэбарышІу джы цІыфхэм арегъэІу». ²⁴ Арэушцтэу сэщ пае Тхъэм щытхъу фашІыщтыгъ.

ЯТІОНЭРЭШЪХЪ

Адрэ апостолхэм Паул зэрадагъэр

ЕтІанэ илгъэс пшІыкІуплІ тешІагъэу,* Варнавэ* сигъусэу Ерусалим сыкІуагъ. Тити* гъусэу зыдэсщагъ. ² Ерусалим сыкІон фаеу Тхъэм кыызгуригъэІуагъэти, сыкІуагъ. КъэбарышІоу хымэ лгъэпкххэм язгъэІурэр тхъаматэхэм язакъоу апашгъхэ ислгъагъ, Іофэу сшІэрэр ыкІи сшІагъэр

1:17 Аравие хэгъэгур – ар наватейхэм япачгъыхагъу арын фае. А пачгъыхагъур Палестинэ хэгъэгум икыблэ тыгъэ кыкыокІыпІэ лгъэныкыокІэ итыгъ. А пачгъыхагъум икъэлэшхоу щытыгъэр Петрэ ары.

1:18 Кифэ – КифэкІэ заджэхэрэ Петрэу Исус игъогу рыкІорэ нэбгырэ пшІыкІутІум ащыщыгъэр ары.

1:19 Зиусхъаным ышы Якъубэ – Ерусалим щыІэ чылыс зэлукІэм итхъаматэхэм ащыщыгъ. Еплгъ Апостол. 15:13.

1:21 Киликие зыцІэ хэкур – Рим къэралыгъошхом щыщ хэкоу щытыгъ. А хэкур джырэ Тыркуем икыблэ тыгъэ кыкыокІыпІэ лгъэныкыо итыгъ. А хэкум икъэлэшхоу щытыгъэр Тарс ары. Апостол Паул а къэлэшхом кышщыгъу.

2:1 илгъэс пшІыкІуплІ тешІагъэу – Паул Исус игъогу зытехагъэм кышщегъэжагъэу арыштын.

2:1 Варнавэ – еплгъ 1 Кор. 9:6.

2:1 Тит – еплгъ 2 Кор. 2:13.

хьаулыеу мыхъуным пае. ³Титэу сигъусагъэр Урым лъэ-
пкъым щыщ пэтми, сунэт заригъэшIынэу рагъэзыгъэп.
⁴Сыда пIомэ къош нэпцI заулэхэу тшыхэм захэзыгъэ-
кIокIагъэхэр арэущтэу фэягъэх. Христос Исус тыгухэм
зэрарылъым пае, шъхьафитныгъэу тилэм еплъакIохэу,
ахэмэ Тэурат хабзэм ыIэчIэгъ тычIагъэуцожьыным ыуж
итыгъэх. ⁵Ау къэбарышIум ишъыпкъагъэ мыкIодэу къы-
шъуфэдгъэнэным пае, а цIыфхэм зыкIи тафызэкIэкIуа-
гъэп ыкIи тафэIорышIагъэп.

⁶Тшыхэм тхьаматэхэу алъытэхэрэм – ахэр тхьаматэхэу
щытхэми щымытхэми сизэфэдэ; Тхьэр цIыфхэм ятеплъэ
емыплъэу, цIыф пстэури изэфэдэхэу щытых – ахэмэ
къэбарышIоу сэ згъэIурэм зи хагъэхъуагъэп. ⁷Ау сунэт
ашIыгъэхэу щытхэм* къэбарышIур аригъэIунэу Тхьэм
Петрэ ыпшъэ къызэрэрилъхьагъэм фэдэу, сунэт амышIы-
гъэхэу щытхэм* къэбарышIур язгъэIунэу Тхьэм спшъэ
къызэрэрилъхьагъэр агурыIуагъ. ⁸Сыда пIомэ Петрэ сунэт
ашIыгъэхэу щытхэм апостол Iофэу афишIэрэмкIэ къы-
дэлажъэу щытыгъэ Тхьэр сэри сунэт амышIыгъэхэу щыт-
хэм апостол Iофэу афасшIэрэмкIэ къыздэлажъэу щытыгъ.
⁹Тшыхэм тхьаматэ пкъэухэу алъытэхэрэ Якъубэ*, Кифэ,
Иуан* Тхьэм ынэшIу къызэрэсцифагъэр ашIагъэти, ахэр,
сэры, Варнавэ тызэрэздэлажъэрэм инэшанэ фэдэу тIэ-
хэр аубытыгъэх: Тэ хымэ лъэпкъхэм адэжъ тыкIон фэягъ,
ахэри сунэт ашIыгъэхэу щытхэм адэжъ кIонхэ фэягъ.
¹⁰«ТитхьамерикIэхэм шъуадэлэпыIэнэу зыщышъумыгъэ-
гъупш», аIозэ, а зы Iоф закъор ары къызэрытэлъэ-
Iугъэхэр. А Iоф дэдэми сишъыпкъэу сыпылтыгъ.

Паул Петрэу КифэкIэ заджэхэрэм зэрэпэуцугъэр

¹¹Кифэ Антиохие къалэм* къызэкIом, Iоф горэмкIэ
мысэ хъугъэти, ыпашъхъэ сихьи сыпэуцугъ. ¹²Сыда

2:7 сунэт ашIыгъэхэу щытхэр – джуртхэр ары.

2:7 сунэт амышIыгъэхэу щытхэр – мыджуртхэр ары.

2:9 Якъубэ – еплъ 1:19.

2:9 Кифэ Иуан – КифэкIэ заджэхэрэр Петрэ ары. ИтIур Исус
игъогу рыкIорэ нэбгырэ пшIыкIутIум ащыщыгъэх.

2:11 Антиохие къалэр – Сирие хэкум итыгъэ Антиохие къалэр ары.
Еплъ Апостол. 11:19–26.

пlомэ Якъубэ ыдэжь лlы заулэ къимыкlыхэ рапшlэу, Петрэ мыджуртхэм адашхэщтыгъ. Ау а лlыхэр къызэкlохэм, сунэт ашlыгъэхэу щытхэм ащыщынагъэти, Петрэ зэкlэкlожьы, мыджуртхэм ыкlыб афигъэзагъ. ¹³ Адрэ джуртхэри Петрэ инэпитlугъэкlэ гъусэ фэхъугъэх. Варнави ахэмэ янэпитlугъэкlэ зылэпаригъэщагъ.

14 Къэбарышlум ишъыпкъагъэ темытхэу зэрэзекlуагъэхэр зысэлъэгъум, зэкlэмэ апашъхъэ Петрэ щесlуагъ: «О уджурт пэтми, джурт хабзэхэм уатемытэу, хымэ лъэпкъхэм яхабзэхэм уатетэу опсэу. Арышъ, сыд паекlэ джурт хабзэкlэ мыджуртхэр бгъэпсэунхэм упылъа?»

Адрэ лъэпкъхэм афэдэхэу, джуртхэми Исус Христоскlэ шlошъхъуныгъэ яlэмэ, мыкlодхэу къэнэжъыщтых

¹⁵ Тэ джуртэу тыкъэхъугъ. Хымэхэу псэкlод зышlэхэрэм тащыщэп. ¹⁶ Ау тэ тыджуртми мыр тэшlэ: зы цlыф горэм Тэурат хабзэм итхэр зэригъэцакlэхэрэм пае, Тхьэм ежъым ыдэжъкlэ шъыпкъагъэ иlэу ылъытэщтэп, Исус Христоскlэ шlошъхъуныгъэ зэриlэм пае ары нахъ. Арэущтэу тэри Христос Исускlэ шlошъхъуныгъэ тилэ хъугъэ, Христоскlэ шlошъхъуныгъэ тилэ зэрэхъугъэм фэшlкlэ, Тхьэм ежъым ыдэжъкlэ шъыпкъагъэ тилэу тилъытэным пае. Тэурат хабзэм итхэр дгъэцэкlэным иlоф ащ хэлъэп, сыда пlомэ цlыф горэм Тэурат хабзэм итхэр зэригъэцакlэхэрэм пае, Тхьэм ежъым ыдэжъкlэ ащ шъыпкъагъэ иlэу ылъытэщтэп.

¹⁷ Ау Христос тыгухэм зэрарылъым пае, Тхьэм ежъым ыдэжъкlэ шъыпкъагъэ тилэу тызэрилъытэщтым тыщыгугъэу, псэкlод зытелъ цlыфхэу тыщытыгъэмэ, Христос псэкlод тигъэшlагъэу хъуштыгъа? Хъау, ар хъухэщтэп.

¹⁸ Сыда пlомэ, зэхэскъутагъэр зэхэзгъэуцожьмэ,* Тхьэм иунашъохэм сызэратегlыгъэр ащыгъум къэсэгъэшъыпкъэжъы. ¹⁹ Тэурат хабзэм иlоф къысхэмылъыжъэу, Тэурат хабзэм ыдэжъкlэ цlыф лlагъэм сыфэд – ар къызпкъырыкlыгъэр Тэурат хабзэр ары – Тхьэм сыфэпсэуным пае. Христос сыригъусэу къащым сытыраlулlагъэм фэд.

2:18 зэхэскъутагъэр зэхэзгъэуцожьмэ – ащ къикlырэр: «Тэурат хабзэм итхэр бгъэцэкlэнхэмкlэ Тхьэм ыдэжъкlэ шъыпкъагъэ уилэ хъуштэп», slуи слогъагъэ гущылэхэр зэхъокlыхэзэ, джы «Тэурат хабзэм итхэр бгъэцэкlэнхэмкlэ Тхьэм ыдэжъкlэ шъыпкъагъэ уилэ хъуштэп», сломэ, Тхьэм иунашъохэм сатекlыгъэу мэхъу.

²⁰ Арышъ, джы псэурэр сэрэп, сыгу илъ Христос ары нахъ. Мы дунаем щылэныгъэу щысилэр, Тхьэм Ыкъоклэ шлошъхъуныгъэ сыгу илъэу си. Ащ шлу силъэгъуи, ыпсэ сэщ пае ытыгъ. ²¹ Тхьэм Ынэшлу щыфэныгъэ сыфэмыеу щытэп, сыда пломэ Тхьэм ежъым ыдэжъклэ Тэурат хабзэм итхэр зыгъэцаклэрэ цлыфым шъыпкъагъэ илэу ылъытагъэмэ, ащыгъум Христос хъаулыеу ллагъэу хъуцтыгъ.

ЯЩЭНЭРЭШЪХЪ

Тэурат хабзэм игъогу тырыклэна, хъауми шлошъхъуныгъэм игъогу тырыклэна?

Шъо зэхэшлыкI зимылэ Галатие цлыфхэр! Хэт шъо шъудэзыхъыхыгъэр? ЗэхэугуфыкI къышъуфэтлотэжъыгъэба Исус Христос къащым зэрэтыраулагъэр? ² Мы зы закъор сэжъугъэшлэнэу сыфай. Тхьэм Ыпсэ Лъаплэ шъугухэм арылъ зэрэхъугъэр Тэурат хабзэм итхэр жъугъэцэклэнхэм игъогуклэ арыгъа, хъауми къэбарышлоу зэхэшъухыгъэмклэ шлошъхъуныгъэ шъуилэ хъуным игъогуклэ арыгъа? ³ Ащ фэдизэу зэхэшлыкIыныгъэ шъуимылэу шъуцыта? Къызышъуублагъэм дэжъ Тхьэм Ыпсэ Лъаплэ шъуцыгугъыщтыгъ, джы зишъыпкъагъэ щыклагъэ зимылэ цлыф икъугъэхэу шъузэрэхъуным шъо шъуклуачлэклэ шъунэсынэу шъуфая? ⁴ Хъаулыеу ащ фэдиз къиныбэ шъуцэчыгъа? Хъау, хъаулыеу щытыгъэп, арыба? ⁵ Тхьэм ежъым Ыпсэ Лъаплэ шъугухэм къарелъхъэ, Иофышхо гъэшлэгъонхэри шъуадэжъ щешлэх. Арэуцтэу зыклишлырэр Тэурат хабзэм итхэр жъугъэцаклэхэу ара, е къэбарышлоу зэхэшъухыгъэмклэ шлошъхъуныгъэ шъуилэ зэрэхъугъэр ара?

⁶ Джащ фэд Тхьэм игущылэ тхыгъэхэм зэрарытым фэдэу,* «Ибрахымэ Тхьэмклэ шлошъхъуныгъэ илэ хъугъэти, Тхьэм ежъым ыдэжъклэ ащ шъыпкъагъэ илэу ылъытагъ». ⁷ Арэуцтэу шлошъхъуныгъэ зилэхэр Ибрахымэ ибын шъыпкъэхэу зэрэщытхэр зэжъугъашлэ. ⁸ Тхьэм

3:6 Тхьэм игущылэ тхыгъэхэм зэрарытым фэдэу – еплъ Пегъымбар Мусэ апэрэ тхылъэу ытхыгъэм 15:6.

игущылэ тхыгъэхэм арыт,* хымэ лъэпкъэхэм ащыщхэми ежъымклэ шлошъхъуныгъэ зэриэм пае, ежъым ыдэжъклэ шъыпкъагъэ ялэу Тхъэм зэрилътэщтхэр. Арэу зыхуклэ, Тхъэм игущылэ тхыгъэхэм арыт,* Тхъэм мырэуштэу ылозэ, Ибрахымэ къэбарышлур къызэрэриуагъэр: «Лъэпкъ пстэуми сынэшлү щыфэныгъэ анэбгъэсынэу сшыщт». ⁹ Арэуштэу Ибрахымэу Тхъэмклэ шлошъхъуныгъэ зилэм Тхъэм ынэшлү къызэрэщифагъэм фэдэу, ежъымклэ шлошъхъуныгъэ зилэ пстэуми ынэшлү къащифэшт.

¹⁰ Тэурат хабзэм итхэр агъэцаклэхэмэ, Тхъэм ежъым ыдэжъклэ шъыпкъагъэ ялэу зэрилътэщтхэм щыгугъырэ пстэуми Тхъэм ынае къащифагъ, сыда плэмэ Тхъэм игущылэ тхыгъэхэм арыт:* «Тэурат хабзэм итхылъ ит пстэури сыдигъуи зымыгъэцаклэрэм Тхъэм ынае къыщцефэ».

¹¹ Тэурат хабзэм итхэм ягъэцэклэн игъогуклэ Тхъэм ыдэжъклэ зыми шъыпкъагъэ зэрымилэр нафэ, сыда плэмэ Тхъэм игущылэ тхыгъэхэм зэрарытым фэдэу,* «Шлошъхъуныгъэ зэриэм пае, Тхъэм ыдэжъклэ шъыпкъагъэ зилэр псэушт».

¹² Тэурат хабзэм итхэр бгъэцэклэнхэм илоф шлошъхъуныгъэ уилэным илоф епхыгъэу щытэп, ау Тхъэм игущылэ тхыгъэхэм зэрарытым фэдэу,* «Тэурат хабзэм итхэр зыгъэцаклэрэр ащклэ псэушт».

¹³ Ау тимысагъэ фэшъошэ къиыр Христос зэрэзытырилъхъагъэмклэ Тэурат хабзэм тызэригъэмысэгъэ Иофыр ттырихыжьи, тшъхъэхэр къыщэфыжъыгъэх, сыда плэмэ Тхъэм игущылэ тхыгъэхэм зэрарытым фэдэу,* «Хэтми пкъэум клэрагъэлыхъарэм Тхъэм ынае къыщцефэ». ¹⁴ Христос тшъхъэхэр къызфищэфыжъыгъэхэр Тхъэм Ибрахымэ къызэригъэгугъэгъэ нэшлү щыфэныгъэр ежъ Христос Исус хымэ лъэпкъхэми анигъэ-

3:8 Тхъэм игущылэ тхыгъэхэм арыт – еплъ Пегъымбар Мусэ апэрэ тхылъэу ытхыгъэм 12:3.

3:10 Тхъэм игущылэ тхыгъэхэм арыт – еплъ Пегъэмбар Мусэ ятфэнэрэ тхылъэу ытхыгъэм 27:26.

3:11 Тхъэм игущылэ тхыгъэхэм зэрарытым фэдэу – еплъ Пегъымбар Аввакум тхылъэу ытхыгъэм 2:4.

3:12 Тхъэм игущылэ тхыгъэхэм зэрарытым фэдэу – еплъ Пегъымбар Мусэ ящэнэрэ тхылъэу ытхыгъэм 18:5.

3:13 Тхъэм игущылэ тхыгъэхэм зэрарытым фэдэу – еплъ Пегъымбар Мусэ ятфэнэрэ тхылъэу ытхыгъэм 21:23.

сынри, шлошъхъуныгъэ зэрэтиIэм пae Тхъэм тызэригъэ-гугъэгъэ Ыпсэ ЛъапIи тыгумэ къарилъхъанри ары.

Тэурат хабзэмрэ Тхъэм игъэгугъэныгъэрэ зэфэмыдэхэу зэрэщытхэр

¹⁵ Сшыхэр, мы дунаем иIофхэм шапхъэ атесэхы: ЦIыфмэ зэдаштэгъэ зэээгъыныгъэр къызагъэшъыпкъэжъы ужым, зыми ар ыгъэкIодын ылъэкIыщтэп, зыми ащ хигъэхъони ылъэкIыщтэп. ¹⁶ Ащ фэдэу Тхъэм Ибрахымэрэ ащ къытехъукIыщт бынымрэ IэхъышIухэмкIэ къыгъэгугъагъэх. «О къыптехъукIыщт быныр», зы нэбгырэ закъо къырагъэкIэу Тхъэм игущыIэ тхыгъэхэм арыт.* Ащ къикIырэр Христос ары. «О къыптехъукIыщт цIыфхэр», ыIоу бэ къырагъэкIэу арытэп. ¹⁷ Сэ зыфасIорэр мары: Илгъэс шъиплIырэ щэкIырэ Тхъэм ежъыррэ Ибрахымэрэ азыфагу зэээгъыныгъэ зыделъхъэ ужым къэлъэгъогъэ Тэурат хабзэм а зэээгъыныгъэр ыгъэкIодын ылъэкIыщтэп, Тхъэм IэхъышIоу Ибрахымэрэ ащ къытехъукIыщт бынымрэ къызэригъэгугъагъэри ымыгъэхъун ылъэкIыщтэп. ¹⁸ Ау Тхъэм цIыфхэм IэхъышIур къалъигъэсыныр Тэурат хабзэм итхэм ягъэцэкIэн епхыгъэу щытмэ, ащыгъум Тхъэм IэхъышIур къызэригъэгугъагъэхэм епхыгъэу щытыжъэп. Ау шъыпкъэу зэрэщытымкIэ, Тхъэм Ибрахымэ къызэригъэгугъагъэр ары ынэшIу шыфэныгъэкIэ а IэхъышIур зыкIылъигъэсыгъэр.

¹⁹ Ащыгъум Тэурат хабзэр зыкIыщыIэр сыда? Хабзэм текIыныр зыфэдэр цIыфмэ агуригъэIоным пae, Тхъэм Тэурат хабзэр къафыригъэхыгъ. Ибрахымэ къытехъукIыщт бынэу* Тхъэм къызэригъэгугъагъэр къэкIофэ, Тэурат хабзэм тетыгъо иIэн фэягъ. Тхъэм Тэурат хабзэр мэлэицхэм аIэкIилъхъи, ахэми лIыкIо горэм* IэкIалъхъажъыгъ. ²⁰ Зы нэбгырэ нахъ щымыIэмэ, лIыкIо ищыкIагъэп, ау Тхъэр зы закъу.

3:16 Тхъэм игущыIэ тхыгъэхэм арыт – еплъ Пегъымбар Мусэ апэрэ тхылгъэу ытхыгъэм 12:7.

3:19 Ибрахымэ къытехъукIыщт быныр – Христос ары.

3:19 лIыкIо горэ – пегъымбар Мусэ ары.

Пщылхэмрэ къохэмрэ

²¹ Тэурат хабзэр Тхьэм Ибрахьимэ ІэхьышІухэу къызэригъэгугъагъэхэм апэуцау? Хьау, ар хъухэщтэп. Ау цІыфхэм щылэныгъэ яІэ зыгъэхъун зылъэкІырэ хабзэ щыІагъэмэ, а хабзэмкІэ Тхьэм ыдэжъкІэ цІыфхэм шъыпкъагъэ яІэ хъущтыгъ. ²² Ау дунаем ицІыф пстэури псэкІодым ылэ зэрилхэр Тхьэм игущылэ тхыгъэхэм арыт.* Арэуцтэу зыфэхъугъэр Исус ХристоскІэ шІошхъуныгъэ зилэхэр Тхьэм ІэхьышІоу къызэригъэгугъагъэр а цІыфхэу шІошхъуныгъэ зилэхэм агъотыжъыныр ары.

²³ ШІошхъуныгъэм игъогу щымыІэу, Тэурат хабзэм тызэкІоцІипхагъэу тиухъумэу тилыгъыгъ, шІошхъуныгъэм игъогу къэлъэгъофэ. ²⁴ Арэуцтэу шІошхъуныгъэ зэрэтилэм фэшІ, Тхьэм ежъым ыдэжъкІэ шъыпкъагъэ тилэу тилгъытэным пае, Тэурат хабзэм Исус Христос дэжъ тицэнэу пацэ къытфэхъугъ. ²⁵ Ау джы шІошхъуныгъэм игъогу къызылгъагъо ужым, Тэурат хабзэм тетыгъо къытфырилэжъэп.

²⁶ Сыда плэмэ Христос ИсускІэ шІошхъуныгъэ зэрэшъуилэм пае, шъо пстэури Тхьэм шъурибын. ²⁷ Шъо пстэури Христос зыгу илгъынэу аумэхъыгъэхэу щытхэм Христос ишэн шъуашэу зэшъущэкІыгъ. ²⁸ Джуртрэ урымрэ, пщылІрэ шъхъафитрэ, хъульфыгъэрэ бзылфыгъэрэ плэзэ зэхэбдзынхэу щытыжъэп, сыда плэмэ Христос Исус шъугухэм зэрарылгъым пае, шъо зэкІэ зы шъухъугъ. ²⁹ Христос шъузэрием пае, Ибрахьимэ къытехъукІыгъэ цІыфхэм шъуащыщ. Ащыгъум Тхьэм Ибрахьимэрэ ащ къытехъукІыгъэ цІыфхэмрэ ІэхьышІоу къызэригъэгугъагъэхэр шъори къышъулгъысыщт.

ЯПЛІЭНЭРЭШЪХЪ

Сэ зыфасІорэр мары: къоу ятэ имылгъу къызІэкІэхъащтыр оцІыкІуфэ, мылгъур зэкІэ къыІэкІэхъащтми, унэІутым фэдэ къабзэу щыт. ² ЦІыфхэу зыналэ ащ къытет-

3:22 Тхьэм игущылэ тхыгъэхэм арыт – еплъ Сэбур (Псалтыр) 14:3 (урыс библиемкІэ 13:3); Рим 3:9–18.

хэмрэ имылъку зезыхахэрэмрэ афэlorышlэн фae, ятэ ыгъэнэфэгъэ мафэр къэсыфэ. ³Джащ фэдэу, тэри Тхьэм иloфхэмкlэ джыри цlыкlоу тызыщэтым, цlыфхэм мы дунаем ехылаагъэу къызэрыкlо гурыlоныгъэу яlэхэм ты-
ряпщылlыщтыгъ. ⁴Ау уахътэр икъугъэ зэхъум, Тхьэм Ыкьо къыгъэкlуагъ. Ар бзылфыгъэм къыхэкlыгъ, Тэу-
ратым ихабзэ ылэчlэгъ чlэтыгъ. ⁵Тхьэм ар къызфигъэ-
кlуагъэр ащ Тэурат хабзэм ылэчlэгъ чlэтыгъэхэр къы-
чlихыжъынхэшъ, ашъхъэ ыщэфыжъынэу арыгъэ, Тхьэм
тэ зэкlэри ибын фэдэу тидэным пае. ⁶Тхьэм шъузэрибын-
хэм пае, Ыкьо Ыпсэ Лъапlэу «Аввэу* Тят!» зыloу къа-
джэрэр Тхьэм шъугумэ къарилъхъагъ. ⁷Арышъ, о уунэ-
lутыжъэп, кьоу ухъугъ нахъ. Кьоу узэрэхъугъэм пае,
Тхьэм ибынхэм lэхышlоу къалъыгъэсырэр ори къып-
лъыгъэсыщт.

Паул Галатие цlыфхэм зэрафэгумэкlырэр

⁸Пасэм Тхьэр шъумышlэу зыщэтым, тхъэ зыфалохэу,
ау шъыпкъэмкlэ тхьэхэу щымытхэм шъуафэлажъэщтыгъ.
⁹Ау джы Тхьэр шъушlэу хъугъэу, хъауми Тхьэм шъу-
къишlагъэу сломэ нахышlуба, а къызэрыкlо гурыlоны-
гъэхэу лъэкlыныгъэ зимылэхэу ыкlи тхъамыкlэхэмэ за-
фэжъугъэзэжъынэу шъузкlыфаер сыда? Джыри зэ ахэмэ
пщылl шъуафэхъужъынэу ара? ¹⁰Гъэнэфэгъэ мафэр, ма-
зэр, уахътэр, илъэсыр шъогъэлъапlэх. ¹¹Сэ сышъуфэгу-
мэкlы, хъаулыеу шъош пае сыулэугъэкlэ сэщынэ.

¹²Сышъолъэлу, сшыхэр, сэщ фэдэу шъухъу, сыда plомэ
сэри шъош фэдэу сыхъугъ. Мыхъун зи къысэшъушlагъэп.
¹³Апэ дэдэу къэбарышlур зышъосэгъэлум, сызэрэсымэ-
джагъэр шъошlэ. ¹⁴Сэ сисымэджэныгъэ къин шъуигъэ-
лъэгъугъэ пэтми, нэмыплъ къысэшъухыгъэп, шъукъы-
сфэмыеуи хъугъэп. Тхьэм имэлэлчэу сыщытыгъэм фэдэу,
Христос Исусэу сыщытыгъэм фэдэу, шъукъыспэгъокlыгъ.
¹⁵Бэу шъутхъэжъыщтыгъ. Шъулъэкlынэу щытыгъэмэ,
шъунэхэри къысэшъутынхэу къызэришъутхъыщтыгъэм-
кlэ шъуишыхъат сэхъу. ¹⁶Шъыпкъэр къызэрэшъосlуа-
гъэм пае, пыеу сыкъышъуфэхъугъа?

¹⁷ А цыфхэр* шъо кышъоугуых, ау ахэмэ ягухэлъ шлоп. Тэ шъудбгъодащыным пылтых, шъо ахэмэ шъуагугъужыным пае. ¹⁸ Гухэлтыр дэгъумэ, зыр зым егууныр сыдигъуи дэгъу, сэ шъуадэжъ сыщымылэми джары зытетыр. ¹⁹ Сибынхэр, шъощ пае сабий кыызфэхъушт бзылъфыгъэу гугъум хэтым сыфэд, Христос шъугухэм арылъ охъуфэ. ²⁰ Джы шъуадэжъ сыщылагъэмэ, сымакъэ мэкъэ шъабэкIэ зэблэсхъумэ сшлоигъуагъ, сыда пломэ шъослон сшлэрэп.

Хьэджэррэ Сарэрэ

²¹ Кысашъулу, шъо, цыфхэу Тэурат хабзэм ылэчIэгъ чIэтынхэу фаехэм, Тэурат хабзэм итхэр зэхэшъушыкIхэрэба? ²² Тхьэм игушыIэ тхыгъэхэм арыт Ибрахымэ къуитлу зерилагъэр, зыр иунэлут бзылъфыгъэмкIэ*, адрэри унэ шъхьэгъусэмкIэ*. ²³ Унэлут бзылъфыгъэм ыкъо сабий кыызэрэхъурэ шыкIэм фэдэу къэхъугъ, ау ишъхьэгъусэ ыкъо Тхьэм Ибрахымэ кыызэригъэугъагъэм тетэу къэхъугъ.

²⁴ А Иофым зы гъэбылтыгъэ Иоф горэ кыикIэу хэлъ, сыда пломэ а бзылъфыгъитIур зэзэгъыныгъитIум фэбгъэдэн плъэкIышт. Унэлут бзылъфыгъэу Хьэджэр Синай къушъхьэм Тхьэм ежыррэ пегъымбар Мусэрэ азыфагу щыдилъхьэгъэ зэзэгъыныгъэм фэд. А бзылъфыгъэм кыыфэхъугъэхэр пщылIхэу щытыгъэх. ²⁵ Хьэджэр Аравие хэкум щыIэ Синай къушъхьэм фэбгъэдэн плъэкIышт. А бзылъфыгъэр джырэ Ерусалими фэд. Сыда пломэ Ерусалимрэ ащ дэс цыфхэмрэ пщылIыныгъэм хэтых. ²⁶ Ау уашъом щыIэ Ерусалим шъхьафит. Ар тэ зэкIэми ны фэдэу къытфэхъу. ²⁷ Сыда пломэ Тхьэм игушыIэ тхыгъэхэм мырэуштэу арыт:*

«ГушIо, о сабий кыызхэмыкIэу, сабий кыызфэмыхъугъэ бзылъфыгъ.

4:17 а цыфхэр – Паул пэуцухэрэр ары. Ахэмэ зэраIуагъэм фэдэу, Иус игъогу утехъаным ыпэкIэ, сунэт уашIын фаеу щытыгъ.

4:22 унэлут бзылъфыгъэр – Хьэджэр ары. Хьэджэр Агар ары. Еплъ Пегъымбар Мусэ апэрэ тхылъэу ытхыгъэм 16:15.

4:22 унэ шъхьэгъусэр – Сарэ ары. Еплъ Пегъымбар Мусэ апэрэ тхылъэу ытхыгъэм 21:2.

4:27 Тхьэм игушыIэ тхыгъэхэм арыт – еплъ Пегъымбар Исайас тхылъэу ытхыгъэм 54:1.

О, сабий гугъуехыныр зымышIэрэр, мэкъэшхокIэ гушIо!

Сыда пIомэ лIы зиIэм нахьы лIым ытIупщыжьиIгъэ бзылIфыгъэм сабиеу иIэхэр нахьыб».

²⁸ Сшыхэр, Тхьэм Ибрахьимэ къызэригъэгуIгъагъэм пае, Исхьакъ Ибрахьимэ ибын зэрэхъугъэм фэдэкъабзэу, тэри Тхьэм ибын тыхъугъ. ²⁹ Хьэджэр зыцIэ бзылIфыгъэ унэ- IутымкIэ Ибрахьимэ къыфэхъугъэ ыкъо, ыкъоу Тхьэм Ыпсэ ЛъапIэ Ибрахьимэ къызэригъэгуIгъагъэм тетэу къэ- хъугъэм* а уахътэм къин ригъэщэчыгъ. Джыри ащ фэд. ³⁰ Ау Тхьэм игущыIэ тхыгъэхэм арытыр* сыда? Мырэу- щтэу арыт: «Мы унэIут бзылIфыгъэмрэ ащ ыкъорэ Iугъэ- кIыжьи, сыда пIомэ шъхъэгъусэу шъхъафитэу щытым ыкъо мылIкIоу къыфынэжьиIрэмкIэ унэIут бзылIфыгъэм ыкъо Iахъэ къылIысыщтэп». ³¹ Арышъ, сшыхэр, бзылI- фыгъэ унэIутым тырибынэп, шъхъэгъусэу шъхъафитэу щытым тырибын нахь.

ЯТФЭНЭРЭШЪХЬ

Христос шъхъафитныгъэ къызэрэтитыгъэр

Арышъ, шъхъафитныгъэу Христос къышъуитыгъэм пытэу шъутетэу, джыри зэ пщылIыныгъэм ибжъ цIыфхэм зытряшъумыгъэлъхъажь.

² Сэ, Паул, шъуасIорэм шъуедэIу, цIыфхэм сунэт зяжъу- гъэшIымэ,* Христос ишIуагъэ къышъокIыщтэп. ³ Джыри сэ къэсэушыхъаты, хэтми сунэт зязыгъэшIырэм Тэурат хабзэм ит пстэури ыгъэцэкIэн фае. ⁴ Шъо Тэурат хабзэм итхэр жъугъэцэкIэнхэм игъогукIэ Тхьэм ежъым ыдэжъкIэ шъыпкъагъэ шъуиIэу шъузэрилъытэщтым ыуж шъуитэу

4:29 къоу Тхьэм Ыпсэ ЛъапIэ Ибрахьимэ къызэригъэгуIгъагъэм тетэу къэхъугъэр – Исхьакъ ары.

4:30 Тхьэм игущыIэ тхыгъэхэм арытыр – еплъ Пегъымбар Мусэ апэрэ тхылъэу ытхыгъэм 21:10.

5:2 цIыфхэм сунэт зяжъугъэшIымэ – ащ къикIырэр: цIыфхэм сунэт зядгъэшIыным игъогу ары Христос ицIыфхэм ташыщэу тызэрэхъуштыр шъуIозэ, цIыфхэм сунэт зяжъугъэшIымэ, Христос ишIуагъэ къышъо- кIыщтэп.

шъущитмэ, Христос шъубгъодэкIыгъ. Тхъэм ынэшIуи кышъущимыфэжъэуи хъугъэ. ⁵ Ау тэ шIошъхъуныгъэ зэрэтиIэм пае, Тхъэм ежым ыдэжъкIэ шъыпкъагъэ тилэу тызэрилъытэщтым тыпэплъэ. Тхъэм Ыпсэ ЛъапIи арэу-щтэу зэрэхъуштым тыщегъэгугъы. ⁶ Сыда пIомэ Христос Исус тыгухэм арылъмэ, сунэт ташIыгъэу тыщытми, тыщы-мытми, арэп Iофыр зыдэщылэр. Iофыр зыдэщылэр ти-шIошъхъуныгъэ шIулъэгъуныгъэ кызэрэхэкIырэр ары.

⁷ Гъогу занкIэм шъутетэу шIоу шъурыкIощтыгъ. Шъы-пкъагъэм шъуримыгъэдэлou, хэта пэрыхъу кышъуфэ-хъугъэр? ⁸ Арэуштэу шъозыгъэшIагъэр Тхъэу зибыхэм ащыщ шъухъунэу кышъуаджэрэр арэп. ⁹ «Тэджэпсыр макIэми, тхъацур зэкIэ егъэшIоIу». ¹⁰ Зиусхъаныр тыгухэм зэрарылъым пае, Iофхэр сэ кызэрэзгурыIохэрэм фэдэу, шъори кыжъугурыIонхэм сыщэгугъы. Хэт щыщми шъу-зыгъэгумэкIырэм имысагъэ фэшъуашэр ыгъотыжъыщт. ¹¹ Сшыхэр, цIыфхэр сунэт ашIыгъэхэу щытын фаеу джы-ри ясэгъэIу зэпытмэ, (сэ язгъэIугъэу аIозэ, цIыфхэм пцIыкIэ зэраIорэм фэдэу), сыд пае цIыфхэм джыри къин сагъэщэчыра? ЦIыфхэр сунэт ашIыгъэхэу щытын фаеу джыри язгъэIу зэпытыгъэмэ, ащыгъум Христос къащым зэрэкIэрылIыхагъэм икъэбар цIыфхэм агу зэмыIун зи къыхэнэжъыщтгъэп. ¹² ШъузыгъэгумэкIыхэрэр IуагъэкIы-гъагъэхэмэ!

¹³ Сшыхэр, шъхъафитныгъэ шъуилэнэу Тхъэр кышъо-джагъ. Ау шъуишъхъафитныгъэ шъуипсэкIодышIэ шэныжъ зыкIэхъопсырэр шъушIэнэу ушъхъагъоу орэмышъу. Ау шIулъэгъуныгъэкIэ зыр зым Iофтабгэ фэрэхъу. ¹⁴ Сы-да пIомэ Тэурат хабзэм ит пстэури мы унэшъо закъом* къеубыты: «О пшъхъэ шIу зэрэплъэгъурэм фэдэу, уи-гъунэгъуи шIу лъэгъу». ¹⁵ Ау шъузэцакъэу ыкIи шъу-зэрэшх зэпытмэ, шъузэрэмыгъэкIодыжъыным шъуфэ-сакъ.

**ШIугъэу Тхъэм Ыпсэ ЛъапIэ ыдэжъ къикIыхэрэмрэ
Iэягъэу цIыфым ипсэкIодышIэ шэныжъ къыхэкIыхэрэмрэ**

¹⁶ Арышъ, кышъосэIо: Тхъэм Ыпсэ ЛъапIэ кызэрэ-жъугуригъаIорэм тетэу шъузекIу. Ащыгъум шъуипсэ-

5:14 мы унэшъо закъор – еплъ Пегъымбар Мусэ ящэнэрэ тхылъэу ытхыгъэм 19:18.

кІодышІэ шэныжъ зыкІэхъопсырэр жъугъэцэкІэщтэп.
¹⁷ Цыфым ипсэкІодышІэ шэныжъ зыфаер Тхьэм Ыпсэ
 ЛъапІэ зыфаем пэуцу. Тхьэм Ыпсэ ЛъапІэ зыфаери цы-
 фым ипсэкІодышІэ шэныжъ зыфаем пэуцужьы. Шъузы-
 фаер шъумыгъэцэкІэшъунэу ахэр зэпэуцужьых. ¹⁸ Ау Тхьэм
 Ыпсэ ЛъапІэ къызэрэжъугуригъаІорэм тетэу шъузекІомэ,
 Тэурат хабзэм ыІэчІэгъ шъучІэтыжьыщтэп.

¹⁹ Цыфым ипсэкІодышІэ шэныжъ Іэягъэу къыхэкІыхэ-
 рэр нафэх. Мыхэр арых: Зинэ шІэныр, гумыкъэбзагъэр,
 мыхъомышІэ псэукІэр, ²⁰ тхьэ нэпцІхэр гъэлъэпІэгъэныр,
 ушхъухъаныр, зэпыиныр ыкІи зэщыхъаныр, шъугъоныр,
 губжыныр, цыфым ежъым ышъхъэ нэмыкІ шІу ымылгъэ-
 гъуныр, зэмызэгъыныр, куп–купэу зэхэкІыныр, ²¹ зэрэуджэ-
 гъуныр, цыф укІыныр, утэшъоныр, шъхъарытІупщэу
 ешхэ–ешъошхо шІыныр, ащ фэдэ нэмыкІ Іофхэри. Ыпэм
 къызэрэшъосІуагъэм фэдэу джыри шъосэІожьы, ащ фэдэ-
 хэр зышІэхэрэм Тхьэм и ТетыгъошхокІэ* Іахъэ къалгы-
 сыщтэп.

²² Ау шІугъэу Тхьэм Ыпсэ ЛъапІэ ыдэжъ къикІыхэрэр
 мыхэр арых: шІулгъэгъуныгъэр, гушІуагъор, гупсэфыны-
 гъэр, щыІагъэр, шІугъэр, гукІэгъуныгъэр, шІошхъуны-
 гъэр, ²³ гушъэбагъэр, зыщыІэныгъэр. Мы Іофхэм къапэу-
 цужьырэ хабзэ зи щыІэп. ²⁴ Христос зыгу илгъ цыфхэм
 япсэкІодышІэ шэныжъи, шІу алгъэгъугъэ бзэджагъэхэри,
 яхъопсэныгъэ мыхъунхэри къащым тыраІулІагъэхэм фэд.
²⁵ Тхьэм Ыпсэ ЛъапІэ арышъ щыІэныгъэ къытэзытырэр,
 ащ къызэрэдгуригъаІорэм тетэу тызекІон фае. ²⁶ Тызы-
 шІошІыжъэу, тызэрэгъэгубжэу ыкІи тызэшъугъоу тыщэ-
 рэмыт.

ЯХЭНЭРЭШЪХЪ

Зым ихьылгъэ адрэм ерэлэт

Сшыхэр, зы цыф горэм псэкІод ышІэмэ, шъо Тхьэм
 Ыпсэ ЛъапІэ зыгу илгъхэм, гушъэбагъэкІэ ар гъогу
 тэрэзым къытежъугъэхъажь. Ау псэкІодшІэным зыде-
 шъумыгъэхъыхыным шъуфэсакъ. ² Зым ихьылгъэ адрэм

ерэІэт. Арэуштэу шъушІымэ, Христос иунашъо жъугъэцэкІагъэу мэхъу. ³Зыгорэ цІыкІоу щыт пэтми, инэу зелъытэжъмэ, ышъхъэ егъэпцІэжъы. ⁴Хэти ежъ иІоф зытетыр ерэгъэунэфы. А Іофыр дэгъумэ, нэмыкІ цІыфым иІоф емыплъэу ежъ иІоф зытетым рыпэгэн ылъэкІышт, ⁵сыда пІомэ хэти ихъылъэ ежъ ыпшъэ илъ.

⁶Тхъэм игущыІэхэр зэзыгъашІэрэм шІоу иІэ пстэуми щыщ езыгъашІэрэм иІахъэу рерэт.

⁷ЗышъумыгъэпцІэжъ. Тхъэм зышъуигъэгъэпцІэштэп. ЦІыфым хъасэм зэрэхилъхъэрэм фэдэу къыгъотыжъышт. ⁸ЦІыфэу зипсэкІодышІэ шэныжъ ихъасэ хэзылъхъэрэм кІодыныгъэр къыгъотыжъышт. Ау Тхъэм Ыпсэ ЛъапІэ ихъасэ хэзылъхъэрэм мыкІодыжъын щыІэныгъэ къыгъотыжъышт. ⁹Темызэщэу шІу тшІэным тыпыжъугъэлъ зэпыт. Темызэщэу тыпылъмэ, игъо къызыскІэ, шІугъэ къэдгъотыжъышт. ¹⁰Арышъ, игъо тыфифэ къэс, цІыф пстэуми шІу афэтэжъугъашІ, зэкІэмэ апэу шІошъхъуныгъэ зиІэхэм яунагъо щыщхэр ары шІу зыфэтшІэн фаехэр.


Аужырэ Іофхэу Паул Галатие цІыфхэм агуригъаІохэрэмрэ Тхъэм щытхъу зэрэфишІырэмрэ

¹¹Сэ хъарыфышхохэу сІэкІэ къызэрышъуфэстхыгъэхэм шъуяплъ.

¹²Дунаем ицІыфмэ ящытхъу фэе цІыфхэр ары сунэт зяжъугъэшІынэу шъуезыгъэзынхэу пылъхэр. Арэуштэу зыфашІэрэ закъор Христос икъащ пае ежъхэм къин зэрамыгъэщэчыныр ары. ¹³ЦІыфхэу сунэт ашІыгъэ дэдэхэми Тэурат хабзэм итхэр агъэцакІэхэрэп, ау сунэт шъуашІынхэу ыуж итых, сунэт шъузэрашІыгъэмкІэ зыщытхъужьынхэм пае. ¹⁴Ау сэ ти Зиусхъанэу Исус Христос икъащ нэмыкІ сыщытхъужьынэу сыфаеп. Исус къащым зэрэкІэрылІыхагъэм пае, мы дунаем иІофхэм пкІэ зи ямыІэжъэу, садэжъкІэ ахэр къащым тыраІулІагъэхэм фэд, сэри мы дунаем иІофхэм адэжъкІэ цІыфхэм къащым сытыраІулІагъэм фэд. ¹⁵Сунэт ташІыгъэу тыщытми, тыщымытми, арэп Іофыр зыдэщыІэр. Іофыр зыдэщыІэр икІэрыкІэу тыкъальфыжъыгъэу тыхъуныр ары. ¹⁶Мы унашъом тет цІыф пстэумрэ Тхъэм и Израил цІыфхэмрэ Тхъэм гупсэфыныгъэ къарерэт, гукІэгъуныгъэри къаферэшІ.

¹⁷ Аужыпкъэм зыми серэмыгъэгумэкI, сыда пIомэ уIэгъэ тыркъохэр сэ спкъы зыкIэтелъхэр Исус сызэрэфэлажъэрэр ары.

¹⁸ Сшыхэр, ти Зиусхъанэу Исус Христос ынэшIу шъугухэм къащерэф. Амин.



АПОСТОЛ ПАУЛ ШЮШЪХЪУНЫГЪЭ ЗИІЭХЭУ ЕФЕС КЪАЛЭМ ДЭСХЭМ ТХЫЛЪЭУ АФИТХЫГЪЭР

АПЭРЭШЪХЪ

Шуфэс ехыныр

Сэ сы Паул. Тхьэр фэягъэти, Исус Христос иапостолэу* сыхъугъ. Шьо, Тхьэм ицыф лъаплэхэу, Ефес къалэм* дэсхэу, Исус Христос зыгу илхэу, ежым фэшъыпкъэхэм, мы тхылъыр кышъуфэсэтхы.

²Тхьэу Тятэ лъаплэрэ Зиусхьанэу Исус Христосрэ анэшлу кышъуцарэфи, гупсэфыныгъэ кышъуарэт.

**Христос тыгухэм зэрарылтым пае, гурэ псэрэклэ Тхьэм
ынэшлу кыызэрэтцифэрэр**

³Тхьэу ти Зиусхьанэу Исус Христос Ятэ щытхъушхор ий. Христос тыгухэм зэрарылтым пае, уашъом епхыгъэу, лъэныкъо пстэумкли гурэ псэрэклэ Тхьэм ынэшлу кыит-

1:1 апостол – еплъ Гал. 1:1.

1:1 Ефес къалэр – Асие хэкоу Рим къэралыгъошхом щыщым икхэлэшхоу щытыгъ. А хэкур джырэ Тыркуем итыгъэ кхъхьаплэ лъэныкъом итыгъ.

щи́фагъ. ⁴ Сыда ꝑомэ Тхьэм дунаер къыгъэхъуным ыпэкІэ, Христос тыгухэм зэрарылъымкІэ ежъ ибынхэм ащыщ тыхъунэу тыкъыхихыгъ, тыгухэр къабзэхэу, лажьэ зи тимыІэу, шІулъэгъуныгъэ тыгухэм арылъэу ежъ ыпашъхъэ тыщыпсэуным пае. ⁵ Исус Христос Іофэу ышІэщтым пае, Тхьэм ежъ ибынхэм афэдэу тидэнэу бэшІагъэу тигъэнэфагъ, игъоу зэрилъытагъэм ыкІи ыгу хэлъыгъэм тетэу. ⁶ Арэуцтэу зыфишІагъэр ищытхъушхо тетэу ынэшІу къызэрэтщи́фагъэм пае, тэ щытхъу фэтшІынэу ары. Сыда ꝑомэ Тхьэм ежъ Ыкъоу шІу ылъэгъурэм инэу ынэшІу къытщыригъэфагъ. ⁷ Христос ылъэу къащым щыкІэкІыгъэмкІэ тэ тшъхъэ ыщэфыжъыгъ, типсэкІодхэри къытфигъэгъугъэх Тхьэм ынэшІу щыфэныгъэшхом тетэу. ⁸ ЗэхэшІыкІыныгъэ пстэумрэ гурыІоныгъэ пстэумрэ ягъусэу Тхьэм ынэшІу щыфэныгъэшхор къытэнигъэсыгъ. ⁹ Тхьэм игухэлъ шъэфэу Христос ригъэгъэцэкІэнэу ыухыгъэр игъоу зэрилъытагъэм тетэу къыдгуригъэІуагъ. ¹⁰ Тхьэм игухэлъэу игъо къызыскІэ ыгъэцэкІэщтыр, уашъохэми чІылъэми щыІэр зэкІэ зы ышІыхэзэ, Христос итетыгъо ылэчІэгъ чІигъэуцоныр ары.

¹¹ Христос тыгухэм зэрарылъым пае, Тхьэм тэри ІэхышІур къытлгыгъэсыгъ. Тхьэм гухэлъэу ыухыгъэм тетэу, а ІэхышІур къытлгысынэу бэшІагъэу тигъэнэфагъ. Ежъыр ары игухэлърэ зыфаемрэ атетэу Іоф пстэури зыгъэцакІэрэр. ¹² Тхьэм арэуцтэу зыфишІагъэр тэ апэрэхэу Христос щыгугъыхэу, пэплъагъэхэм Тхьэм илгытэныгъэшхо щытхъу фэтшІынэу ары. ¹³ Шъо шъугухэми Христос арылъ хъугъэ. Христос шъугухэм арылъ зыхъугъэр шгыпкъагъэм ехылІэгъэ къэбарэу, шъумыкІодэу шъукъэзыгъэнэжъырэ къэбарышІур зызэхэшъухыгъэр ары. ХристоскІэ шІошъхъуныгъэ шъуиІэ зэхъум, Тхьэм ежъ Ыпсэ ЛъапІэу тыкъызэригъэгугъагъэр мыхъурым* фэдэу шъугухэм къарилъхьагъ. ¹⁴ Тэ, Тхьэм ицІыфхэу щытхэм, тшъхъэхэр ыщэфыжъхэфэ, ІэхышІур тэ къызэрэтлгыгъэсыщтымкІэ Тхьэм Ыпсэ ЛъапІэ тишэсы*, Тхьэм илгытэныгъэшхо щытхъу фэтшІыным пае.

1:13 мыхъур – арапыбзэкІэ «хъытым», тыркубзэкІи «мышъыр» зыфаІорэр ары.

1:14 шэсы – зыгорэм ыуасэ щыщэу ыпэкІэ бгъэтІылгырэр ары. ГущыІэм пае, унэ горэ къэпщэфынэу уфаемэ, ыуасэ щыщэу ыпэкІэ бгъэтІылгырэ ахъщэр ары. А бгъэтІылгырэм къегъэшгыпкъэ къанэрэ уасэр зэряптыщтыр.

Паул Тхьэм зэрелъәлурэр

¹⁵ Арышгъ, Зиусхъанэу ИсускIэ шIошгъхъуныгъэу шъуи-
 Iэмрэ шIулъэгъуныгъэу Тхьэм ицIыф лъапIэхэм афышъуи-
 Iэмрэ якъэбар зызэхэсхыгъэм щегъэжъагъэу, ¹⁶ Тхьэм
 селъәлу зыхъукIэ, шъуигугъу сэшIы ыкIи шъоц пае
 Тхьэм щытхъу фэсэшIы зэпыт. ¹⁷ Ти Зиусхъанэу Исус Хри-
 стос и Тхьэу, щытхъушхо зиIэ Ты лъапIэм сызэрелъә-
 лурэр, шъо ежъыр нахышIоу шъушIэным пае, ежъ Ыпсэ
 ЛъапIэу зэхэшIыкIыныгъэ тиIэу зыгъэхъурэри, Тхьэр
 зыфэдэр къытфэзыгъэнафэрэри шъугухэм къарилъхъа-
 нэу ары. ¹⁸ Шъугухэр къыгъэплъэжъынхэуи Тхьэм селъәлу.
 Ащ фэдэу сызфелъәлурэр гугъапIэу Тхьэр къызфышъо-
 джагъэр шъушIэнэу ары, ицIыф лъапIэхэм тырягъусэу
 щытхъушхо зиIэ Iэхышхоу къытлгъыгъэсырэри ¹⁹ шъушIэ-
 нэу ары, тэ, шIошгъхъуныгъэ зиIэхэм, тыгухэм арылъэу,
 Тхьэм илъэкIыныгъэшхоу гъунэ зимыIэри шъушIэнэу
 ары. ²⁰ А лъэкIыныгъэшхор зыфэдэр лъэкIыныгъэшхоу
 Тхьэм Христос лIагъэхэм къызэрахигъэтэджыкIыжъэу,
 иджабгъукIэ уашъом зэрыщызыгуигъэтIысхъагъэр ары.
²¹ Iэшгъхъэтетхэми, тетыгъо зиIэ пстэуми, кIочIэшхо пстэу-
 ми, пэщэ пстэуми, мы дунаем имызакъоу къэкIощт ду-
 наеми зигугъу щашIырэ цIэ пстэуми Тхьэм Христос апшгъэ
 ышIыгъ. ²² Тхьэм щыIэ пстэури Христос ылъэгугъу чIэгъ
 чIигъэуцуи, зэкIэми апшгъэ щыIэнэуи, чылыс зәлукIэм
 ышгъхъэу щытынэуи ыгъэнэфагъ. ²³ Чылыс зәлукIэр Христос
 ыпкъ фэд. Христосэу тыдэкIи щыIэ пстэуми щыкIагъэ
 зи ямыIэу, икъугъэу зыгъэхъурэр икъугъэу чылыс зә-
 лукIэм хэлъ.

ЯТИОНЭРЭШГЪХЪ

**Христос тыгухэм арылъ зэрэхъугъэм пае, икIэрыкIэу
 тыкъальфыжъыгъэу тыхъугъ**

Шъуибзэджагъэрэ шъуипсэкIодхэмрэ къахэкIыкIэ, лIа-
 гъэхэм шъуафэдэу шъущытыгъ. ² А Iофхэм ягъогу шъу-
 рыкIощтыгъ. Мы дунаем ихэбзэжъ Iае шъутетэу, жъы-
 бгъэм тетыгъо щызиIэ Iэшгъхъэтетэу, джынапцIэу* Тхьэм

2:2 жъыбгъэм тетыгъо щызиIэ Iэшгъхъэтетэу, джынапцIэу – шэйтаныр ары.

емыдѣлухэрэм агухэм арылтыр зэрэфаем тетѣу шѣузе-
 клощтыгъ. ³Тѣ пстѣури а цѣлѣхэм тахѣтѣу, типсѣклодышлѣ
 шѣныжъ зыклѣхъопсыщтыгъѣ Іоф мыхъунхэм атѣтѣу
 тыпсѣуштыгъ. Типсѣклодышлѣ шѣныжърѣ тигупшысѣ-
 хѣмрѣ зыклѣхъопсыщтыгъѣ Іофхѣр дгъѣцаклѣщтыгъѣх.
 Тишѣныжъ уеплѣымѣ, нѣмыклѣ цѣлѣхэм тафѣдѣу, тѣри
 Тхѣм игубж ылѣчлѣгъ тычлѣтыгъ. ^{4,5}Типсѣклодхэм къа-
 хѣкыклѣ лѣагъѣхэм тафѣдѣу тыщытыгъѣ пѣтми, Тхѣу
 гуклѣгъуныгъѣшхо зилѣм шѣулѣгъуныгъѣшхоу къытфы-
 рилѣм пае, Христос тыригъусѣу тыкыгъѣпсѣужыгъ. Тхѣм
 ынѣшлѣу щыфѣныгъѣклѣ тымыклодѣу тыкыгъѣнѣжыгъ.
⁶Христос тыгухэм зѣрарылѣым пае, ащ тыригъусѣу Тхѣм
 тыкыгъѣэтѣджыжыгъ, ащ тыригъусѣуи уашѣом тѣысы-
 плѣ къыщытитыгъ. ⁷Тхѣм арѣушѣтѣу зыфишлѣагъѣр Хри-
 стос Исус шѣлугъѣу къытфыригъѣшлѣагъѣмклѣ ежъ ынѣшлѣу
 щыфѣныгъѣшхоу гъунѣ зымылѣр къѣклѣощт лѣѣхъанѣхэм
 яцѣлѣфхѣми аригъѣлѣѣгъуныр ары. ⁸Тхѣм ынѣшлѣу щыфѣ-
 ныгъѣклѣ шѣумыклодѣу шѣукыгъѣнѣжыгъ, шѣошъхъуны-
 гъѣ шѣуилѣ зѣрѣхъугъѣм пае. Ар къызпкъырыкыгъѣр
 шѣорѣп, ар Тхѣм итын нахъ. ⁹Шѣу зѣрѣтшлѣагъѣр арѣп
 тымыклодѣу Тхѣм тыкыызклѣигъѣнѣжырѣр. Цѣфыр зы-
 щымытхъужыным пае, Тхѣм а Іофыр арѣушѣтѣу ыгъѣ-
 псыгъ. ¹⁰Сыда плѣомѣ джы тызѣрѣщытым фѣдѣу тызыгъѣ-
 хъурѣр Тхѣр ары. Христос тыгухэм зѣрарылѣымклѣ
 Тхѣм тигъѣхъугъ, Іофышлѣухѣу Тхѣм къытфигъѣпсыгъѣа-
 гъѣхѣр дгъѣѣцѣклѣнхэм пае.

Христосклѣ шѣошъхъуныгъѣ зилѣхѣр зы лѣѣпкъ зѣрѣхъухѣрѣр

¹¹Арышъ, шѣо, хымѣ лѣѣпкъѣу къѣалѣфыгъѣхѣр, шѣу-
 къѣдаѣлѣу. Сунѣт ашѣыгъѣхѣр (Іѣклѣ сунѣт ашѣыгъѣхѣр ары
 зыфасѣлохѣрѣр) шѣо, «сунѣт амышѣыгъѣхѣклѣ» заджѣхѣ-
 рѣм, мыр шѣугу къѣжъугъѣѣкыжынын фѣае: ¹²пасѣм Христос
 шѣугухэм арымылѣѣу шѣупсѣуштыгъ. Израил лѣѣпкъым
 шѣушчымыщѣу, Тхѣм а лѣѣпкъыр къызѣригъѣѣгугъѣгъѣ
 Іофхѣм атѣт зѣзѣгъыныгъѣѣхѣмклѣ* Іахъѣ шѣуимылѣѣу, хы-
 мѣхѣу шѣушчытыгъ. Гугъаплѣ шѣуимылѣѣу, Тхѣр шѣумы-
 шлѣѣу мы дунаѣм шѣутѣтыгъ. ¹³Ау джы, Христос шѣугухэм
 арылѣ зѣрѣхъугъѣм пае, шѣо, зѣгорѣм Тхѣм пѣчыжъѣу
 щытыгъѣхѣр, Христос ылѣѣу къѣащым щыклѣѣкыгъѣмклѣ
 джы Тхѣм пѣгъунѣгъу шѣухъугъ.

¹⁴ Сыда пIомэ ежъ Христос ары тызэзыгъэшIужьыгъэр. Ежъыр ары итIур* зы зышIыгъэри, ыпкъыкIэ ахэмэ азыфагу дэлъыгъэ пыиныгъэм идэпкъ зэхэзыгъэуагъэри.

¹⁵ Унашъохэмрэ хабзэхэмрэ зэрыт Тэурат хабзэр лъэныкъокIэ ригъэзыгъ. Христос арэуштэу зыфишIыгъэр цIыфхэр ежъым ешIужьынхэу ыгъэхъузэ, а лъэпкъитIур зы лъэпкъыкIэу ыгъэхъунэу ары, ¹⁶ зэпыиныгъэри къащым щигъэкIодэу, итIур зыпкъы хъугъэу, Христос къащым зэрэкIэрылIыхагъэмкIэ ахэр Тхъэм ешIужьыгъэхэу ыгъэхъунхэу ары. ¹⁷ Христос къакIуи, шъо, Тхъэм пэчыжъэу щытыгъэ цIыфхэми, пэгъунэгъу щытыгъэ цIыфхэми, зэшIужьыныгъэм икъэбар къышъуигъэIугъ. ¹⁸ Сыда пIомэ Христос Iофэу ышIагъэм пае, а зы Псэ ЛъапIэр тыгухэм арылъэу, тэ титIуи Ты лъапIэм пэгъунэгъу тыхъун тэлъэкIы.

¹⁹ Арышъ, хымэхэу ыкIи хэхэсхэу шъущытыжъэп, ау Тхъэм ицIыф лъапIэхэм яхэгърыехэу шъухъугъ, Тхъэм иунагъо шъущыщэуи шъухъугъ. ²⁰ Апостолхэмрэ пегъымбархэмрэ* лъапсэу агъэуцугъэм шъутет. Ежъ Христос Исус ары лъэпсэ мыжъошхор. ²¹ Зиусхъанэу Исус ары унэр зэкIэри зэхэзыгъэуцорэр, ежъыри а унэм зэрэщыIэм пае, Тхъэм иунэшхо лъапIэ хъунэу хэхъо. ²² Шъо Христос шъугухэм арылъэу мыжъохэм шъуафэдэу, Тхъэм Ыпсэ ЛъапIэ зэрыс унэм Христос шъори шъухегъэуцо.

ЯЩЭНЭРЭШЪХЬ

Паул хымэ лъэпкъхэм Iофэу афишIагъэм къызэрэтегущыIэрэр

Ащ пае, сэ, Паул, Христос Исус сыфэлажъэу, шъо хымэ лъэпкъхэм* къэбарышIур къызэрэшъозгъэIурэм пае, хъапсым сычIадзагъэу сычIэс.

² Тхъэм ынэшIу щыфэныгъэкIэ Iоф къышъуфэсшIэнэу спшъэ къызэрэрилъхъагъэм икъэбар зэхэшъухыгъэн фае.

2:14 итIур – джуртхэмрэ мыджуртхэмрэ ары.

2:20 пегъымбархэр – христиан пегъымбар купэу Исус ыцIэкIэ къэгущыIагъэхэр ары. Еплъ Апостол. 13:1; 1 Кор. 12:28–29.

3:1 хымэ лъэпкъхэр – мыджуртхэр ары.

³Тхьэм игухэлъ шъэф къысфигъэнафи, сигъэшлагъэ, кІэ-
кІэу къызэрэшъуфэстхыгъэм фэдэу. ⁴Мы тхылъым шъу-
зеджэкІэ, Христос ехылІэгъэ шъэфым зэхэшІыкІыныгъэу
фысиІэм гу лъышъутэн шъулъэкІышт. ⁵А шъэфыр Тхьэм
Ыпсэ ЛъапІэ мы уахътэм апостол лъапІэхэмрэ пегъым-
бар* лъапІэхэмрэ зерафигъэнэфагъэм фэдэу, ыпэрэ лІэ-
шІэгъухэм* ащыпсэуцтыгъэ цІыфхэм Тхьэм аригъэшІэ-
гъагъэп. ⁶А шъэфыр мыры: Христос Исус хымэ лъэпкъхэм
агухэм арылъ хъоу, къэбарышІур зерадэрэмкІэ Тхьэм
Израил лъэпкъым ІэхьышІоу къылъигъэсырэр ахеми къа-
лъегъэсы; а лъэпкъхэри Израил игъусэхэу зы пкъым
щыщых, Тхьэм Израил лъэпкъыр ІофышІухэу къызэри-
гъэгугъагъэхэм ахеми яІахъэ ахэлъ.

⁷Тхьэм лъэкІыныгъэу къысхилъхъагъэм тетэу, мы Іофыр
згъэцэкІэнэу ынэшІу щыфэныгъэкІэ тынэу къызэрэси-
тыгъэмкІэ мы къэбарышІум сыфэлэжьэнэу сигъэнэфагъ.
⁸Тхьэм ицІыф лъапІэхэм анахьы нахъ цІыкІоу сыщытми,
Тхьэм ынэшІу щыфэныгъэкІэ мы Іофыр спшъэ къырилъ-
хъагъ: Христос хэлъ баиныгъэшхоу зыми ымыгъэунэфы-
шъуцтым икъэбар хымэ лъэпкъхэм язгъэлунри, ⁹Тхьэм
игухэлъ шъэф цІыф пстэуми нафэ афэсшІынри ары.
БлэкІыгъэ лъэхъанэхэм ащегъэжъагъэу а гухэлъ шъэ-
фыр Тхьэу зэкІэ къэзыгъэхъугъэм аригъэшлагъэу щыты-
гъэп. ¹⁰Тхьэм арэуцтэу зыфишлагъэр чылыс зэлукІэмкІэ
изэхэшІыкІыныгъэ зэмылІэужыгъом икъэбар ошъо лъэ-
ныкъом щыІэ Іэшъхъэтетхэми, тетыгъо зиІэхэми джырэ
уахътэм щаригъэшІэнэу ары. ¹¹Тхьэм а Іофыр ыгъэцэ-
кІагъ мыкІодыжъын гухэлъэу Тхьэм Христос Исусэу
ти Зиусхъан ригъэгъэцэкІагъэм тетэу. ¹²Христос ты-
гухэм арылъэу, ежъымкІэ шІошъхъуныгъэ зэрэтиІэм пае,
тыгушхоу ыкІи ежъым тыщыгугъэу Тхьэм пэблагъэ
тыхъун тэлъэкІы. ¹³Арышъ, шъо сишІуагъэ шъозгъэкІы-
нэу къин зэрэщэчырэм пае, шъугу шъумыгъэкІодынэу
сышъолъэлъу. А къинэу сэ щэчырэм шъоркІэ щытхъу
хэлъ.

3:5 пегъымбархэр – еплъ 2:20.

3:5 лІэшІэгъу – илгъэсишъэ мэхъу.

Паул шлошъхъуныгъэ зилэхэу Ефес дэсхэм Тхьэм зэрафелъэлурэр

¹⁴ Арышъ, ти Зиусхъанэу Исус Христос Ятэ ыпашъхъэ лъэгонджэмышъхъэкIэ сетIысхъэ. ¹⁵ Ежъыр ары Ты лъапIэу уашъоми чIылъэми ащылэу, сыдрэ унагъоу зыфаIорэми ыцIэ къызхэкIырэр. ¹⁶ Тхьэм ищытхъушхо тетэу, ежъ Ыпсэ ЛъапIэкIэ шъугухэр лъэкIыныгъэкIэ ыгъэпытэнхэу селъэлэу, ¹⁷ шъушлошъ зэрэхъугъэмкIэ Христос шъугухэм арылъыным пае. ¹⁸ Шъулъапсэхэр шIулъэгъуныгъэм хэлъхэу ыкIи ащ шъутетэу, Тхьэм ицIыф лъэпIэ пстэуми шъурягъусэу, Христос ишIулъэгъуныгъэ ишъомбгъуагъи, икIыхагъи, икууагъи, илъэгагъи къыжъугурылонхэм пае, лъэкIыныгъэ шъуилэнэу Тхьэм селъэлэу. ¹⁹ А шIулъэгъуныгъэу шIэныгъэ пстэури зынэмысырэр шъушIэнэу орэхъу, Тхьэм ишэн зэкIэ къышъухэлъыным пае.

²⁰ Тхьэм щытхъушхор ий. Ежъ илъэкIыныгъэу къытхэлъымкIэ Iофэу тызэрелъэлэушъуштхэмрэ тызэгупшысэшъуштхэмрэ анахы, егъэлыягъэу нахыбэ ышIэн елъэкIы. ²¹ Тэ Христос Исус зыгухэм арылъэу, чылыс зэлукIэм щыщхэм мыкIодыжъын лъэхъанэу къэкIощтхэмкIи лIэшIэгъоу къэкIощтхэмкIи щытхъушхор Тхьэм фэтэжъугъэшI. Амин.

ЯПЛIЭНЭРЭШЪХЪ

Зыпкъ закъом фэдэу тызэрэхъурэр

Сэ Зиусхъаным сызэрэфэлажъэрэм пае, хъапсым сычIадзагъэу сычIэсэу сышъолъэлэу: псэукIэу шъуилэнэу Тхьэр къызфышъоджагъэм тетэу шъузекIу. ² Мыпэгэныгъэри, гушъэбагъэри, щыIагъэри шъугухэм арыжъугъэлъхэу, шIулъэгъуныгъэкIэ зым зыр ерэщыл. ³ Зэзэгъыныгъэу шъузэзыпхырэмкIэ Тхьэм Ыпсэ ЛъапIэ зы шъуищытыныгъэу шъуигъэгъотырэр зэрэшъуухъумэным ыуж шъуит. ⁴ Пкъэу тызщыщыр зы, Тхьэм Ыпсэ ЛъапIи зы, Iофэу тызщыгугъэу тызпаплъэу, Тхьэр къызфышъоджагъэри зы. ⁵ Зиусхъаныри зы, шлошъхъуныгъэри зы, тызкIаумэхъырэри зы. ⁶ Тхьэу цIыф пстэуми Ятэ лъапIи зы. Ащ цIыф пстэуми тетыгъо афыриI, зэкIэмкIи Iоф ешIэ, тэ зэкIэми ар тыгухэм арылъ.

⁷Тэ тшыщэу хэти Христос ынэшлү кыщицагъ, хэти тынэу кыритынэу зэрэфигъэшъошагъэм тетэу. ⁸Джары Тхьэм игуцылэ тхыгъэхэм зыкларытыр:

«ЫпшъэкIэ зыдэкIоежъым, гъэрхэри игъусэхэу
зыдыдищэягъэх,
цIыфхэми тынхэр аритыгъэх».

⁹(ЫпшъэкIэ дэкIоежъыгъ зыфилорэ гуцылэхэм къарыкIырэр ыпэкIэ чIылъэм ыхэ дэдэм нэс кыызэрехыгъэр ары. ¹⁰Ыхэ дэдэм нэс къехыгъэр ежъ дэдэр ары ошъо пстэуми анахы нахъ лъагэу дэкIоежъыгъэр, щылэ пстэуми щыкIагъэ зи ямылэу, икъугъэу ыгъэхъуным пае.) ¹¹Христос цIыфхэм тынхэр зэраритыгъэхэр мары: ежъым цIыф заулэ апостолхэу* ыгъэнэфагъэх, нэмыкIхэри пегъымбархэу* ыгъэнэфагъэх, адрэхэри ежъым икъэбарышлү агъэлунэу ыгъэнэфагъэх, етIани нэмыкIхэри дин пащэхэу ыкIи дин гъэсакIохэу ыгъэнэфагъэх. ¹²Тхьэм ахэр зыфигъэнэфагъэхэр ицIыф лъаплэхэр ежъым фэлэжьэнхэу аригъэлъэкIынри, Христос ыпкъ щыщхэм гурэ псэрэкIэ нахъ лъэкIыныгъэ аригъэгъотынри ары. ¹³Арэуцтэу тэ зэкIэ Тхьэм ЫкъокIэ шлошъхъуныгъэ тилэу, ари тшIэу, зы тыхъуцт, Христос зишъыпкъагъэ щыкIагъэ зи зимылэ цIыф икъугъэу зэрэщытым фэдэу, тэри зишъыпкъагъэ щыкIагъэ зи зимылэ цIыф икъугъэхэу тыхъуцт.

¹⁴ЕтIанэ тысабыижьыщтэп, хыорхэм адыкIэ мыдыкIэ тызэрамыдзэжъэу, цIыф заулэм адрэ цIыфхэм Iофхэу арагъашIэхэрэм яжъыбгъэ пстэуми тызэрафыжьыщтэп. Цыфхэу адрэ цIыфхэр дахыхынхэмкIэ фэлазэхэм ятхьагъэпцIыгъэ тыкъыфэнэжьыщтэп. ¹⁵Арэуцтэу мыхъоу, шлүлъэгъуныгъэр тыгухэм арылэу, шъыпкъагъэр къатIозэ, сыд фэдэ лъэныкъокIи Христос тыфэдэнэу кыитхэхъоцт. Ежъыр ары шъхьэр. ¹⁶Ежъ Христос ары пкъым кIуачIэ езыгъэгъотырэри, пкъыр зэзыпхырэ щылэ пстэумкIэ пкъыр зэкIэ зэхэзыгъэуцорэри, зэкIэзыубытэрэри. Арэуцтэу пкъым щыщэу тэдрэ Iахьэр зэрэлэжьэн фаем фэдэу зылажьэкIэ, пкъым хэхъо, шлүлъэгъуныгъэкIи нахъ кIуачIэ егъоты.

4:11 апостолхэр – ыпэ рапшIэу нэбгырэ пшIыкIутIоу Исус игъогу рыкIонхэу кыхыхыгъэхэр ары, етIанэ Паул фэдэхэу, нэмыкI цIыфхэу Христос ыгъэнэфагъэхэр ары.

4:11 пегъымбархэр – еплъ 2:20.

Христос зыгу илэхэм щылэклакIэу ялэр.

¹⁷ Зиусхьаным ыцIэкIэ лъэшэу къышгъуфэсэгъэпытэ: Хымэ лъэпкъхэм яшгъхьэнэкIыгъэкIэ зэрэзекIохэрэм фэдэу шгъумызекIу. ¹⁸ ЯзэхэшIыкIыныгъэ шIункIы, ягуркъагъэ* къыхэкIыкIи зи амышIэу, Тхьэм цIыфхэм къаритырэ щылэныгъэм пэчыжъэх. ¹⁹ Агухэм гулгъытэ зи ямышIэу, мыхъомышIэ псэукIэм зыратыгъ, загъэшхэкIыни амылэкIэу, сьд щыщырэ гумыкъэбзагъэм пылтых.

²⁰ Ау Христос икъэбар шгъозыгъэшIэгъэ цIыфхэм арэуштэу шгъузекIонэу шгъуагъэшIагъэп. ²¹ Сыда пIомэ Христос икъэбар шгъо зэхэшгъухыгъ, ежъыри шгъугухэм арылгъэу, ежъым хэлъ шгъыпкъагъэр зэжгъугъэшIагъ. ²² ШгъуипсэукIэжъ щыщ шгъуишэныжъ бзаджэр хэшгъунэжъын зэрэфар зэжгъугъэшIагъ. Сыда пIомэ шгъуишэныжъ бзаджэ ихъопсэныгъэ мыхъунхэу шгъукъэзыгъапцIэхэрэмкIэ шгъуигъэкIоды пэтыгъ. ²³ Шгъугухэм арылгъи шгъуигупшысакIи Тхьэм зэрежгъугъэхъокIын зэрэфар зэжгъугъэшIагъэ. ²⁴ Шгъыпкъагъэрэ гукъэбзагъэрэ шгъыпкъэу шгъуиIэнэуи, ежъым шгъуфэдэнэуи, Тхьэм шгъукъигъэхъужьыгъэу, шэныкIэшIур шгъуашэу зэшгъуцэкIын зэрэфар зэжгъугъэшIагъэ.

²⁵ Арышгъ, пцIыусыныр хэшгъунэжъи, хэти игъунэгъу шгъыпкъагъэр рерэлэу, сыда пIомэ тэ зэкIэри зы пкъы закъом тыщыщ. ²⁶ Шгъугубжыми, псэкIод шгъумышIэ. Шгъугубжыгъэу, тыгъэр къошгъумыгъэхъажъ. ²⁷ Шэйтаным гъогу ешгъумыт. ²⁸ ТыгъуакIор орэмытыгъожъ, ау орэлажъи, ылэхэмкIэ шIу ерэшI, щыкIагъэ зилэхэм афигощынэу иIэным пае.

²⁹ Гущылэ емыкIухэр шгъужэхэм къадэшгъумыгъэкIых, ау адрэ цIыфхэм зэрящыкIагъэм фэшгъуашэу, гурэ псэрэкIэ нахъ лъэкIыныгъэ яжгъугъэгъотызэ, гущылэшIухэр шгъужэхэм къадэжгъугъэкIыхэ нахъ, цIыфхэу зэхэзыххэрэм шгъуишIуагъэ яжгъугъэкIыным пае. ³⁰ Тхьэм Ыпсэ ЛъапIэ ыгу хэшгъумыгъэкI. Тхьэм шгъушгъхьэхэр зищэфыжъышт мафэм* нэсыфэ, ежъ Ыпсэ ЛъапIэ мыхъурым фэдэу, Тхьэм шгъугухэм къарилгъагъ. ³¹ Сьд фэдэ гу-

4:18 гуркъагъэ – къаигъагъэкIэ къыбгурыIонэу умыдэныр, пIуагъэми утемыкIыныр ары.

4:30 Тхьэм шгъо шгъушгъхьэхэр зищэфыжъышт мафэр – ахърэт мафэр ары.

жъри, къызэкІэплъыхъанри, губжыни, куохъауни, цІыфхэм ІэягъэкІэ атегущыІэни, сыд щыщырэ бзэджагъи хэшъунэ-
жъых. ³²Зыр зым шІу фэрэхъу, гукІэгъу зэфэшъушІ
ыкІи зэфэжъугъэгъу, Тхъэм Христос шъок къызэрэшъуфы-
ригъэгъэгъугъэм фэдэу.

ЯТФЭНЭРЭШЪХЪ

Тхъэм шІу ылъэгъурэ бынхэу шъузэрэщытым пае,
ежъым илъэужхэм шъуарыкІу. ²Христос шІу тилъэгъуи,
мэ ІэшІу зыпихырэ тынэуи Тхъэм ыгу зэлурэ къурмэны-
пхъэуи тэщ пае ыпсэ зэритыгъэм фэдэу, шІулъэгъуныгъэ
шъугухэм арылъэу шъузекІу.

³Ау Тхъэм ицІыф лъаплэхэм зэряфэшъуашэм фэдэу,
зинэ шІэным, е сыд щыщырэ гумыкъэбзагъэм, е нэй-
псыягъэм ягугъу шъуадэжъ щышъушІы хъущтэп. ⁴Емы-
кІу гущыІэныр, делагъэ гущыІэныр, мыхъун сэмэр-
къэуныр шъо къышъуфэшъуашэп, Тхъэм ищытхъу шъу-
шІын фае нахъ. ⁵Сыда пІомэ мы Іофыр зэжъугъашІэ:
Зинэ зышІэрэ цІыфым, е зыгу мыкъабзэ цІыфым, е
нэйпсые цІыфым – ащ фэдэ цІыфым тхъэ нэпцІыр ыгъэ-
лъаплэу мэхъу – Христосрэ Тхъэрэ я ТетыгъошхокІэ
Іахъэ къылъысыщтэп. ⁶ГущыІэ мышцухэкІэ зыми зы-
къешъумыгъэгъапцІ, сыда пІомэ ащ фэдэ Іофхэм апае
Тхъэм емыдэлухэрэм игубж къалъыгъэсыщт. ⁷Арышъ,
ащ фэдэ цІыфхэм гъусэ шъуафэмыхъу.

⁸Сыда пІомэ зэгорэм шІункІыгъэм шъуфэдэу шъушчы-
тыгъагъ, ау джы Зиусхъаныр шъугухэм зэрарылтым пае,
нэфынэу шъухъугъ. Нэфынэм ибынхэр зекІонхэ зэрэ-
фаем фэдэу шъузекІу, ⁹сыда пІомэ нэфынэм шІугъэу
къыхэкІырэр шІугъэ пстэури, зэфэныгъэ пстэури, шъы-
пкъэгъэ пстэури ары. ¹⁰Зиусхъаным Іофхэу игъоу ылъы-
тэхэрэр жъугъэунэфых ыкІи зэжъугъашІэх. ¹¹ПкІэ зи-
мыІэ шІункІыгъэ Іофхэм шъуиІоф ахэшъумылъхъ, ау а
Іофхэр зыфэдэхэр жъугъэнафэх. ¹²Сыда пІомэ ащ фэдэ
цІыфхэм Іофхэу шъэфэу ашІэхэрэм ягугъу пшІынри
емыкІу. ¹³Ау нэфынэм Іофхэр зекІэ къызигъэнафэхэкІэ,
ахэр къэлъагъох, сыда пІомэ къэлъагъорэ пстэури нэ-
фынэу мэхъу. ¹⁴Джары мырэуштэу зыкІаІорэр:

«О, чъыерэр, къэущыжъ,
лагъэхэм къахэтэджыкIыжьи,
Христос нэфынэр къыптригъэпсэшт».

¹⁵ Арышъ, шъузэрэзекIорэм инэу шъуфэсакъ, зэхэшIыкIыныгъэ зимылэхэм шъуафэмыдэу, зэхэшIыкIыныгъэ зиIэхэм шъуафэдэу шъузекIу. ¹⁶ Игъор блэшъумыгъэкI, сыда пIомэ мы мафэхэр бзаджэхэшъ ары. ¹⁷ Арышъ, шъумыгупшысэу шъумызекIу, Зиусхъаныр зыфаери зыгурыжъугъаIу. ¹⁸ СэнэпсымкIэ зышъумыгъэутахъу. Ащ къыхэкIырэр мыхъомышIэ псэукIэр ары. Тхъэм Ыпсэ ЛъапIи икъугъэу шъугухэм арыжъугъэлъ. ¹⁹ ОрэдхэмкIи, тхъэщытху орэдхэмкIи, Тхъэм Ыпсэ ЛъапIэ шъугухэм къарилъхъэрэ орэдхэмкIи шъузэдэгущыI. Шъугу етыгъэу Зиусхъаным щытхъу фэшъушIэу, ежъым пае орэд къашъуIо. ²⁰ Ти Зиусхъанэу Исус Христос ыцIэкIэ Iоф пстэуми апае Тхъэу Ты лъапIэм щытхъу фэшъушI зэпыт.

²¹ Христос ищынагъо шъугухэм арылъэу, шъузэфэIорышI.

Шъузымрэ лIымрэ зэрэфыщытынхэ фаер

²² Шъо, шъузхэр, Зиусхъаным шъузэрэфэIорышIэрэм фэдэу, шъуилIыхэми шъуафэIорышI. ²³ Сыда пIомэ Христос чылыс зэлукIэм ышъхъэу зэрэщытым фэдэу, лIыри ишъуз ышъхъэу щыт. Чылыс зэлукIэр Христос ыпкъэу щыт, ежъыри ары а пкъыр мыкIодэу къэзыгъэнэжъырэр. ²⁴ Чылыс зэлукIэр Христос зэрэфэIорышIэрэм фэдэу, шъузыри сыд щыщымкIи илI фэIорышIэн фае.

²⁵ Христос чылыс зэлукIэр шIу ылъэгъоу, ыпсэ ащ зэрэфитыгъэм фэдэу, хэтрэ лIи ишъуз шIу ерэлъэгъу.

²⁶ Христос ыпсэ зыфитыгъэр псыкIи* игущылэхэмкIи чылыс зэлукIэм щыщхэр ыгъэкъабзэхэу, ахэмэ гукъэбзагъэ яIэ хъунэу ары. ²⁷ Ащ нэмыкIэу, Христос ыпсэ зыфитыгъэр чылыс зэлукIэм идэхагъэкIэ, бжъыгъэ, е зэлъагъэ, е ащ фэдэ щыкIагъэ зи имыIэу, гукъэбзагъэ иIэу, лажъэ зи имыIэу, ежъ ыпашъхъэ ригъэуцонэу ары.

²⁸ Ащ фэдэу лIым ыпкъы унае фэдэу ишъуз шIу ылъэгъун фае. Зишъуз шIу зылъэгъурэм ышъхъэ шIу елъэгъужьы.

²⁹ Зыми ежъым ыпкъ зыкIи ыуджэгъужьыгъэп, ау пкъым ищыкIагъэр регъэгъоты ыкIи егугъу, Зиусхъаныр чылыс

5:26 псыкIэ – умэхъыныр (еплъ Маттэ 3:1) ары зыфиIорэр.

зэІукІэм зэрегугъурэм фэдэу; ³⁰ сыда пІомэ Христос ыпкъ тыщыщ, ыл тыщыщ, икъупшъхъэхэми тащыщ. ³¹ Тхъэм игущыІэ тхыгъэхэм зэрарытым фэдэу,* «Ащ къыхэкІыкІэ лІыр ятэ–янэхэм ахэкІынышъ, ишъуз гъусэ фэхъунышъ, а тІури зыпкъ хъуцтых». ³² А гущыІэхэм шъэфэу ахэлъыр шъэфышху: Сэ къызэрэзгурыІорэмкІэ, а гущыІэхэр зэхылаагъэхэр Христосрэ чылыс зэІукІэмрэ ары. ³³ Арэуцтэу шъуащыщ пэпчъ ежъ ышъхъэ шІу зэрилъэгъурэм фэдэу, ишъузи шІу ерэлъэгъу. Шъузыми илІ лъытэныгъэ ферэшІ.

ЯХЭНЭРЭШЪХЪ

Ятэ–янэхэмрэ ялъфыгъэхэмрэ зэрээфыщытынхэ фаер

Шъо, бынхэр, Зиусхъаныр шъугухэм зэрарылтым пае, шъуятэ–шъуянэхэм шъуядэІу. Арэуцтэу зышъушІыкІэ, тэрэзэу шъозекІо. ² «Уятэрэ уянэрэ лъытэныгъэ афэшІ», ыІуи, джары апэрэ унашъоу* Тхъэм мы гъэгугъэныгъэр зэрипхыгъэр, мырэуцтэу ыІозэ, ³ «шІугъэ къыохъулІэным ыкІи бэрэ мы дунаем ущыпсэуным пае».

⁴ Шъо, тыхэри, шъуибынхэр шъумыгъэгубжых, ау Зиусхъаныр зэрэфаем тетэу, шъупІух ыкІи агурыжъугъаІу.

УнэІутхэмрэ тхъаматэхэмрэ зэрээфыщытынхэ фаер

⁵ Шъо, унэІутхэр, мы дунаем шъутетыфэ, шъуитхъаматэхэм шъуащыщынэу, шъугухэри кІэзэзхэу шъуядэІу, гу шъыпкъэкІи Христос шъузэредэІурэм фэдэу, ахэми шъуядэІу. ⁶ ШъуядэІу сэІо, ау агу къызэдгъэІун шъуІоу, анэхэмкІэ гъунэ къызэрэшъулъафырэм ыдэжъ изакъоп, ау Христос шъузэрэфэлажъэрэм пае, сыдигъуи шъугу етыгъэу шъуядэІузэ, Тхъэр зыфаер жъугъэцакІэ. ⁷ Цыфхэм шъузэрафэлажъэрэм фэдэу орэмыхъу, Зиусхъаным шъузэрэфэлажъэрэм фэдэу, шъуигуапэу шъуитхъаматэхэм

5:31 Тхъэм игущыІэ тхыгъэхэм зэрарытым фэдэу – еплъ Пегъымбар Мусэ апэрэ тхылъэу ытхыгъэм 2:24.

6:2–3 унашъор – еплъ Пегъымбар Мусэ ятфэнэрэ тхылъэу ытхыгъэм 5:16.

шъуафэлажъ, ⁸ сыда плѳмэ хэт щыщ цыфми, унэлутми шъхьафитми, сыд фэдэ шлугъэ ышлэми, илэхьышлу Зиусхъаным ащ къызэрэлтъигъэсыщтыр шъо шъошлэ.

⁹ Шъо, тхьаматэхэр, шъори шъуиунэлутхэм джащ фэдэу шъуадэзеклоу, пхъэшагъэклэ шъуапэмыгъоклэ, сыда плѳмэ шъо бгъуитлуми а зы Зиусхъаныр уашъом зэрэщышъуилэр шъошлэшъ ары. Ар цыфхэм ятеплъэ емыплъэу, цыф пстэури изэфэдэхэу щытых.

Тхьэм илэшэ–шъуашэхэр

¹⁰ Аужыпкъэм Зиусхъаным илэкълыныгъэшхоклэ клуачлэ зижъугъал. ¹¹ Тхьэм илэшэ–шъуашэхэмклэ зэклэ зышъуфап, шэйтаным итхьагъэпцлыгъэ гухэлъхэм шъуапэуцужьыным пае. ¹² Сыда плѳмэ тызэзаохэрэр лымрэ лымрэ къахэхъукълыгъэ цыфхэр арэп, ау джынэпцлэ лэшъхьэтетхэри, тетыгъо зилэхэри, мы дунэе шлункълым ипэщэшхоу джынапцлэхэри, бзэджагъэм иджынапцлэу ошъо лъэныкъомклэ щылэхэри ары. ¹³ Арышъ, Тхьэм илэшэ–шъуашэхэр къэшъулэтых, мэфар къызысклэ, шъузэклэмыклѳжыным ыкли зэклэми шъузатекло ужым шъулакъохэм шъуатетыным пае. ¹⁴ Джащ фэдэу пытэу шъущыт; шъыпкъагъэр шъуибгырыпхым фэдэу зижъугъал; шъыпкъагъэу Тхьэм ыдэжъклэ тилэри ашъоджанэм фэдэу зыщышъулъ. ¹⁵ Тхьэм ежым тешлужьыгъэу тызэригъэхъурэм икъэбарышлу жъугъэлуным ихъазырыни цуакъэхэм афэдэу зыщышъулъ. ¹⁶ Ахэмэ анэмыклэу, шлошъхъуныгъэр мэлум* фэдэу къэшъулэт. Ащклэ шэйтаным ищэу плъыгъэхэр жъугъэкълосэнхэ шъулъэкълыщт. ¹⁷ Шъуымыклѳдэу Тхьэм шъукъызэригъэнэжъырэр танджэм фэдэу къэшъулэт. Сэшхоу Тхьэм Ыпсэ Лъаплэ къышъуитырэр къэшъулэт. А сэшхор Тхьэм игущылэхэр ары. ¹⁸ Сыдигъуи Тхьэм Ыпсэ Лъаплэ илэкълыныгъэклэ тхьэлъэлү пстэумкли шъуелъэлү, шъуищыклагъэмкли Тхьэм шъуелъэлү. Шъусакъэу ыкли шъуемызэщэу Тхьэм ицыф лъаплэхэм зэклэмэ шъуафелъэлү зэпыт.

¹⁹ Сэщ пайй, сыжэ зызэтесхыклэ, къэбарышлум ишъэф гушхоныгъэклэ къэслонхэу гущылэхэр Тхьэм сыгу къы-

6:16 мэлү – пасэм дзэлхэм гъучл хъурэешхоу чатэм пэлүадзэу алыгъыщтыгъэр ары.

рилъхъанхэу шъуелъэIу. ²⁰ Iэхъу–лъэхъу кыыстыралъхъагъэу, мы къэбарышIум сырилIыкIу. КъэбарышIур гушхоньгъэкIэ кыызэрэсIон фаем фэдэу къэсIонэу Тхъэм шъукъысфелъэIу.

Аужырэ шIуфэс гущыIэхэр

²¹ Шъори сикъэбархэмрэ Iофхэу сшIэхэрэмрэ шъушIэнхэм пае, шIу тлъэгъурэ тшы Тихик* зэкIэ шъуигъэшIэшт. Ар Зиусхъаным иIофкIэ шъыпкъагъэкIэ IэпыIэгъоу щыт. ²² Мы Iоф дэдэу тиIофхэр зытетхэр шъуигъэшIэнри шъуигъэгушхонри ары Тихик шъуадэжъ кыызфэзгъакIорэр.

²³ Тхъэу Ты лъапIэмрэ Зиусхъанэу Исус Христосрэ тшихэм гупсэфыныгъэрэ шIулъэгъуныгъэу шIошъхъуныгъэ зигъусэмрэ къарарэт. ²⁴ МыкIодыжын шIулъэгъуныгъэ зиIэхэу, ти Зиусхъанэу Исус шIу зылъэгъухэрэм Тхъэм ынэшIу къащерэф. Амин.



АПОСТОЛ ПАУЛ ШЮШЪХЪУНЫГЪЭ ЗИІЭХЭУ ФИЛИППИ КЪАЛЭМ ДЭСХЭМ ТХЫЛЪЭУ АФИТХЫГЪЭР

АПЭРЭШЪХЪ

Шуфэс ехыныр

Сэ сы Паул. Сэrrэ Тимофейрэ* Христос Исус тыфэла-
жъэ. Тимофей сигъусэу шъо, Тхъэм ицІыф лъаплэхэу,
Филиппи къалэм* дэсхэу, Исус Христос зыгу илхэм,
шъуичылыс иІэшхъэтетхэмрэ* иІэпыІэгъухэмрэ* шъуи-
гъусэхэу, мы тхылъыр къышъуфэсэтхы.

²Тхъэу Тятэ лъаплэрэ Зиусхъанэу Исус Христосрэ
анэшІу къышъуцарэфи, гупсэфыныгъэ къышъуарэт.

1:1 Тимофей – Паул дэлажъэу, игъогогъухэм ащыщыгъ. Еплъ Апостол.
16:1–3.

1:1 Филиппи къалэр – Рим къэралыгъошхом щыщэу Македоние хэкум
итыгъ. А хэкур джырэ Грецием (Иунанистаным) итемыр Іахъэу щытыгъ.
Еплъ Апостол. 16:9–40.

1:1 Іэшхъэтетыр – урымыбзэм щыщ гущыІэу «Іэшхъэтетэу» ыкІи
«зынаІэ Іофхэм атезыгъэтэу» зыфаІорэм етІанэ мэхъанэу «епископыр»
иІэ хъугъэ.

1:1 ІэпыІэгъур – етІанэ мы гущыІэм мэхъанэу «диаконыр» иІэ хъугъэ.
Еплъ Рим. 16:1; 1 Тим. 3:8,12.

Паул шлошъхъуныгъэ зиӀэхэу Филиппи дэсхэм Тхьэм зэрафелъӀурэр

³ Сыгу шъукъэкӀ къэси, си Тхьэ щытхъу фэсэшӀы. ⁴ Сы-
дигъуи шъо пстэуми пае Тхьэм сызелъӀукӀӀэ, гушӀуагъо-
кӀӀэ селъӀу, ⁵ сыда плӀомэ апэрэ мафэм къыщегъэжъагъэу
джырэ нэсыфэ, Иофэу къэбарышӀум сэ фэсшӀагъэмкӀӀэ
шъуиӀахъэ хэлъыгъэшъ ары. ⁶ Тхьэм Иофэу шъугухэм
ащиублагъэр Исус Христос дунаем къызыкӀожьыщт ма-
фэм нэсы зэрэригъэкъущтым сыщэгугъы.

⁷ Арэущтэу шъо пстэуми пае сызэрэгупшысэрэр тэрэз,
сыда плӀомэ Іэхъу-лъэхъу къыстыралъхъагъэу щытми, къэ-
барышӀум пэуцухэрэм пэгъокӀ ястыми, къэбарышӀум
ишъыпкъагъэ къэзгъэлъагъоми, сыгу шъуилъ зэпыт,
шъо пстэури, сигъусэхэу Тхьэм ынэшӀу къызщифэхэрэр.
⁸ Исус Христос ишӀулъэгъуныгъэ сыгу илъэу шӀу шъу-
зэрэслъэгъурэмкӀӀэ Тхьэр сишихъат.

⁹ Тхьэм сызэрелъӀурэр шӀэныгъэмрэ зэхэшӀыкӀыны-
гъэ пстэумрэ ягъусэу, шӀулъэгъуныгъэ нахьыбэ шъуиӀэ
зэпытыныр ары. ¹⁰ ЕтӀанэ нахьышӀур зыфэдэр зэхэшъу-
шӀыкӀын шъулъэкӀыщт, шъугухэри къабзэхэу, зыми шъу-
зэригъэмысэн зи щымыӀэу, Христос дунаем къызыкӀо-
жьыщт мафэм дэжъ шъущытыщт. ¹¹ Арэущтэу шӀугъэу
шъыпкъагъэм къыхэкӀырэр Исус Христос шъугухэм инэу
къарилъхъащт, цӀыфмэ Тхьэм щытхъушхо фашӀыным
ыкӀи ежъыр агъэлъэплӀэным пае.

Христос уфэлэжъэныр ары щыӀэныгъэ шъыпкъэр

¹² ШъушӀэнэу сыфай, сшихэр, сэ къысэхъулӀэгъэ Иоф-
хэм яшӀуагъэ къэбарышӀу гъӀуным иӀоф къызэрэрагъэ-
кӀыгъэр. ¹³ Арэущтэу Кайсарым иунэшхоу преторие иухъу-
макӀохэмрэ адрэ цӀыф пстэумрэ нафэ афэхъугъ, Хри-
стос сызэрэфэлажъэрэр ары Іэхъу-лъэхъур къызкӀысты-
ралъхъагъэр. ¹⁴ Ащ нэмыкӀӀэу, цӀыфхэм Іэхъу-лъэхъу къы-
зэрэстыралъхъагъэм пае, сшихэу Зиусхъаныр зыгу илъ-
хэм янахьыбэхэм агухэм зыкъаӀэтызэ, мышынэхэу Тхьэм
игущыӀэхэр нахь гушхоныгъэкӀӀэ агъӀухэу аублагъ.

¹⁵ Шъыпкъэ, шъугъонымрэ зэщыхъанымрэ агухэм ары-
лъхэу, Христос икъэбар зыгъӀухэрэри щыӀэх, ау нэмыкӀ
цӀыфхэм агухэм шӀугъэ зэрарылтым пае, Христос икъэ-

бар агъэIу. ¹⁶ Апэрэхэм агухэм зэщыхьаныгъэ арылъэу, гумыкъэбзагъэкIэ Христос икъэбар агъэIу. СиIэхъу-лъэхъу джыри нахь щэчыгъуаеу ашIынэу агу хэлъ. ¹⁷ Адрэхэм шIулъэгъуныгъэ агухэм зэрарылтым пае, Христос икъэбар агъэIу. Христос икъэбарышIу пэуцухэрэм пэгъокI ястыжьи́нэу Тхьэм сызэригъэнэфагъэр ашIэ. ¹⁸ Ар Iофэп. Арэуштэуми мырэуштэуми, гухэлъ бзаджэкIи гухэлъышIукIи, Христос икъэбар агъэIу хъумэ, сэгущIо.

ЫкIи сыгушIо зэпытышт, ¹⁹ сыда пIомэ Тхьэм шъу-зэрелъэIурэм пайй, Исус Христос Ыпсэ ЛъапIэ IэпыIэгъу къызэрэсфэхъурэм пайй, мы къиным сыкъызэрэхэкIы-жьищтыр сэшIэшъ ары. ²⁰ ЗыкIи сызтеукIытыхьан Iоф горэ щымыIэу, джыри сыдигъуи, сыпсауми, сылIэми, спкъыкIэ Христос гушхоныгъэкIэ зэрэгъэлъэпIэн зэпы-тыштым сыкIэхъопсы ыкIи сыщэгугъы. ²¹ Сыда пIомэ сэ щыIэныгъэ шъыпкъэу зыфасIорэр Христос сыфэлэ-жъэныр ары, сылIэми ишIуагъэ къысэкIышт. ²² Ау мы пкъым сыщыпсэунэу щытмэ, шIугъэ къызхэкIырэ Iоф сшIэн слъэкIышт. Ау а IофитIум язэу къыхэсхыщтыр сшIэрэп. ²³ А IофитIумэ сырагъэзы. Мы дунаем сехы-жьинышъ, Христос сыригъусэнэу сшIоигъу. Ар бэкIэ нахьышIу. ²⁴ Ау мы пкъым сыкъыхэнэныр шъоркIэ нахь щыкIэгъэшхоу щыт. ²⁵ Ащ сыщыгугъэу, мыщ дэжъым сыкъызэрэнэжьищтри, гушIуагъо игъусэу шъуишIошъ-хъуныгъэ нахь пытэ хъу зэпытыным пае, шъуадэжъ сы-зэрэщыIэщтри сэшIэ. ²⁶ Ащыгъум шъуадэжъ сыкъызы-кIожькIэ, Христос Исус къысфишIэгъэ Iофым лъэшэу шъущыгушIукIын шъулъэкIышт.

²⁷ ЗэкIэми апэу Христос ехьылIэгъэ къэбарышIум фэ-шъуашэу шъузекIу. Ащыгъум сыкъакIоу шъуслъэгъумэ, е сыщымыIэу шъуикъэбар зэхэсхымэ, зыгу-зыпсэу гъогу занкIэм шъыпкъэу шъурыкIоу, шъузэгурыIоу, къэбары-шIоу шъуишIошъ хъурэм пае инэу шъузэдэлажъэу, ²⁸ къы-шъупэуцухэрэм зыкIи шъузэращымыщынэрэри сшIэшт. Ахэр зэрэкIодыжьищтхэри, шъо шъумыкIодэу шъукъы-зэрэнэжьищтри шъуизекIуакIэ нафэу аригъэлъэгъушт. ШъумыкIодэу шъукъэзыгъэнэжьищтыр Тхьэр ары. ²⁹ Сыда пIомэ ХристоскIэ шIошъхъуныгъэ шъуиIэным имыза-къоу, Христос пайй къин шъуцэчынэу Тхьэм ынэшIу щыфэныгъэкIэ фит шъуишIыгъ. ³⁰ Сэ бэнэным сыхэтэу зэрэшъулъэгъугъэм фэдэу, шъори джы шъухэт, джыри а бэнэным сызэрэхэтыр зэхэшъухыгъ.

ЯТІОНЭРЭШЪХЪ

Христосыр ары Зиусхъаныр

Христосэу шъугухэм арылтым шъуегъэгушхоба? Ишлу-
лэгъуныгъэ шъуигукъао къышъушъхъэщихырэба? Тхэм
Ыпсэ ЛъапІэ шъугухэм арылба? Гуфэбэныгъэри гукІэ-
гъуныгъэри зэфышъуиІэба? ² Ащыгъум сигушлуагъо ижъу-
гъэкъу: шъуигупшысакІэ зы орэхъу, а зы шлулэгъуны-
гъэр шъуерэІ, зыгу–зыпсэу шъущыт. ³ Зэщыхъанри зы-
шлушІыжъынри шъугухэм арылхъэу зи шъумышІэ, шъу-
мыпагэуи нэмыкІ цІыфхэр шъушъхъэ зэрэшъултытэжъы-
рэм нахъи нахъ инхъэу шъултытэх. ⁴ Хэти ежъ ышъхъэ
иІоф закъо ерэмыплъ, нэмыкІ цІыфхэм яІофми ерэплъ.

⁵ ШъуигупшысакІэ Христос Исус игупшысакІэ фэдэу
орэхъу:

⁶ Христос Исус Тхэм ищытыкІэ хэлъыгъэ пэтми,
Тхэм фэдэу зэрэщытым ежъ ышъхъэ ишлуагъэ
къыригъэкІыжъынэу ыуж итыгъэп.

⁷ Ау ежъым зигъэцІыкІуи, Іофтабгэм ищытыкІэ иІэ
хъугъэ. ЦІыфым фэдэу хъугъэ, итеплъи цІыф-
хэм ятеплъэ фэдэу щытыгъ.

⁸ Ежъым зигъэцІыкІуи, лІэныгъэм нэсыфэ Тхэм
фэІорышІагъ, къащым зыщыкІэрылІыхъагъэм
нэс.

⁹ Арышъ, Тхэм ар ыгъэини, цІэ пстэуми анахъ
цІэшхор* къыритыгъ.

¹⁰ Арэуштэу зыфэхъугъэр Исус ыцІэ щытхъу фа-
шІэу, щыІэ пстэури лъэгонджэмышъхъэкІэ тІы-
сынхэр ары, уашъоми, чІылъэми, чІылъэ чІэ-
гъыми* щыІэхэр ары,

¹¹ бзэгу пстэуми Исус Христос зэрэ–Зиусхъаныр зэ-
кІэмэ апашъхъэ къыщаІонри ары. Арэуштэуи
Тхэу Ты лъапІэм щытхъушхо фашІышт.

2:9 цІэшхор – Зиусхъанэу зыфаІорэ цІэшхор ары.

2:10 чІылъэ чІэгъым – лІагъэхэм ядунае ары.

Жъуагъохэм шъуафэдэу цыфхэм шъукъызэрахэлыдыкыщтыр

¹² Арышъ, силъаплэхэр, шъуадэжь сызыщэлэм, шъукъысфэлорышлэу шъузэрэщытыгъэм фэдэу, джы шъуадэжь сызыщымылэми, ащ нахьы бэкIэ нахь шъукъысфэлорышлэн фае: Тхьэм ищынагъо шъугухэм арылтъэу, шъугухэр кIэзэхэу, шъумыкIодэу шъукъызэрэнэжьыщтым лъэшэу ыуж шъуит, ¹³ сыда плэмэ ежъым игъоу ылъытэрэ Iофхэм шъуафэенэуи жъугъэцэкIэнхэуи шъозыгъэлъэкIырэр Тхьэр ары.

¹⁴ Сыд шъушлэми, шъумытхъаусыхэу ыкIи шъуемыхъырэхъышэу шъушлэ, ¹⁵ лажьэ зи шъуимылэным ыкIи гукъэбзагъэ шъуилэным пае. Ащ фэдэу зыхъукIэ, зыми шъузэригъэмысэн зи щымылэу, цыф къаигъэхэм ыкIи къуанчэхэм шъуахэтэу, Тхьэм шъурибыныщт. ¹⁶ Щылэныгъэр тилэ зыгъэхъурэ гущылэхэр шъулэ илхэу, дунэе шлункIым жъуагъохэм шъуафэдэу а цыфхэм шъукъахэлыдыкыщт. Арэуцтэу зыхъукIэ, хъаулыеу сызэрэмылэжьагъэм ыкIи сызэрэмыулэугъэм Христос дунаем къызыкIожьыщт мафэм дэжь сырыгушIоцт. ¹⁷ Шъо Тхьэм къурмэныпхъэу фэшъушIырэр шъуишIошхъуныгъ ары. А къурмэныпхъэм сищылэныгъэ ылъ текIагъэ хъуми, сыгушIоцт, шъори зэкIэ сышъуигъусэу сыгушIоцт. ¹⁸ Арышъ, шъори шъуигопэн фае, шъусигъусэуи шъугушIон фае.

Тимофейрэ Епафродитрэ

¹⁹ Тимофей* бэ темышлэу къышъуфэзгъэкIонэу Зиусхъанэу Исус сыщэгугъы, шъуикъэбархэр зэхэсхыхэмэ сыгу псэфыжьыным пае. ²⁰ Ишъыпкъэу къышъуфэгумэкIырэр Тимофей нэмыкI зи сиIэп. ²¹ Цыф пстэури ежъ яIофхэм ауж итых нахь, Исус Христос игъоу ылъытэрэ Iофхэм ауж итхэп. ²² Тимофей ишъыпкъагъэ шъо шъошлэ. Ыкъо ятэ зэрэдэлажьэрэм фэдэу, къэбарышIу гъэлуным иIофкIэ къыздэлэпылагъ. ²³ СиIофхэр зэрэхъущтхэр зэрэшлэу, къышъуфэзгъэкIонкIэ сэгугъэ. ²⁴ Сэри бэ темышлэу шъуадэжь сыкъэкIожьынэу Зиусхъаным сыщэгугъы.

²⁵ Ащ нэмыкІэу, Епафродит* къышъуфэзгъэкІожьын фаеу сэлътэ. Ар тэ тшы, ежыррэ сэррэ тызэдэлэ жьагъ ыкІи тызэдэулэугъ. Джары шъо шъуилІыкІоу, ІэпыІэгъу сищыкІагъэ зэхъум, къыслъыплъэнэу къысфэжъугъэкІогъагъэр. ²⁶ Шъо зэкІэ шъуилъэгъужьынэу ар лъэшэу къышъуфэлІэ, зэрэсымэджагъэр зэрэзэхэшъухыгъэм пайй мэгумэкІы. ²⁷ Шъыпкъэ, лІэныгъэм нэсыгъэу сымаджэу щытыгъ. Ау Тхъэм гукІэгъу къыфишІыгъ, ежым изакъоп, сэри гукІэгъу къысфишІыгъ, сыгу къемыо зэпытыным пае. ²⁸ КъышъуфэзгъэкІожьынэу сызфэгузажъорэр ар шъулъэгъужьмэ, шъо гушІуагъо шъуилэ-нэуи, сэ сигумэкІыныгъэ нахъ макІэ хъунэуи ары. ²⁹ Зиусхъаныр шъо шъугухэм зэрарылъым фэдэу, ащ ыгуи зэрилъым пае, гушІогъо пстэумкІэ шъупэгъокІ. Ежым фэдэ цІыфхэм лъытэныгъэ афэшъушІ, ³⁰ сыда пІомэ Христос иІоф пае лІэныгъэм пэблагъэ хъугъэ. Шъо сэ къысфэшъушІэн шъумылъэкІыгъэ ІэпыІэгъур къысфишІэным пае, ыпсэ шъхъамысыжъэу лІэныгъэм пэблагъэ хъугъэ.

ЯЩЭНЭРЭШЪХЪ

Тхъэм ыдэжъ къикІырэ шъыпкъагъэр

Аужыпкъэм, сшыхэр, Зиусхъаныр шъугухэм зэрарылъым пае шъугушІу. А Іоф дэдэхэр джыри зэ къышъуфэстхыжьынхэу сэркІэ къинэп, ахэр зэрэстхыжъхэрэми ишІуагъэ къышъокІыщт.

² Хъэхэм афэдэ цІыфхэу,* бзэджагъэ зышІэхэу, адрэ цІыфхэр сунэт зышІыхэрэм защышъудзый. ³ Шъыпкъэу сунэт ашІыгъэу щытхэр тэры, тэ, Тхъэм Ыпсэ ЛъапІэ илъэкІыныгъэкІэ Тхъэм фэлажъэхэу, Христос Исус рыпагэхэу, пкъым епхыгъэ Іофхэм ащымыгугъыхэрэр. ⁴ Арэуштэу щыт пэтми, сэри ащ фэдэ Іофхэм сащыгугъын слъэкІыщтыгъ.

2:25 Епафродит – Филиппи къалэм щыІэ чылыс зэлукІэм щыщхэм ятын Паул фэзыхыгъэр ары. Джы Епафродит мы тхылъыр зыдиІыгъэу Филиппи къалэм ыгъэзэжъыщт.

3:2 хъэхэм афэдэхэ цІыфхэр – а гущыІэхэмкІэ Паул зыфиІорэр хымэ лъэпкъхэм ащыщхэр христиан хъунхэм пае, ыпэ рапшІэу сунэт ашІынхэ фаеу аІозэ, христиан хъугъэ джуртхэу зыІохэрэр ары.

Цыф горэ пктым епхыгъэ Иофхэм ащыгугъын ылъэ-кIынэу ктышIошIымэ, сэ а цыфым нахь а Иофхэм нахь сашыгугъын слъэкIышт. ⁵Сэ мэфий сыныбжъэу сунэт сашIыгъ, Израил лъэпктым сыщыщ, Вениамин иунэгъо лъэпкъ сыщыщ, джуртмэ сыкъахэкIыгъ, Тэурат хабзэм тетэу сырыкIоу фарисей купым* сыщыщыгъ. ⁶Тхъэ гъэлъэпIэным сыгу етыгъэу сыпылъэу, чылыс зэлукIэм щыщхэм къин язгъэщэчыщтыгъ. Тэурат хабзэм итхэр бгъэцэкIэнхэм ягъогукIэ шъыпкъагъэ бгъотыщтыгъэмэ, зыми сызэригъэмысэн зи щыIэщтыгъэп.

⁷Ау джы Христос зыфэдэр зэгъэшIэным пае, Иофхэу сишIуагъэ къэкIощтыгъэхэм пкIэ ямыIэжъэу сэлъытэ. ⁸Шъыпкъэ, Иоф пстэуми пкIэ ямыIэжъэу сэлъытэ. Сыда Iомэ си Зиусхъанэу Христос Исус зыфэдэр зэгъэшIэныр Иофхэу щыIэ пстэуми анахь нахьышIу. Ежым сыфэлэжъэным пае, зэкIэри хэсынагъ, Иоф пстэуми пкIэ ямыIэжъэу сэлъытэ, Христос сиIэхьышIоу хъуным ыкIи ⁹ежыр сыгу илтыным пае. Тхъэм ежым ыдэжъкIэ шъыпкъагъэ сиIэу сызкIилтытэрэм сэ ИофышIухэу сшIагъэхэм яИоф хэлъэп. Сэ зыфасIорэр Тхъэм ежым ыдэжъкIэ шъыпкъагъэ сиIэу сызкIилтытэрэр ХристоскIэ шIошъхъуныгъэ зэрэсиIэр ары. Тэурат хабзэм итхэр згъэцэкIэнхэм иИоф ащ хэлъэп. А шъыпкъагъэу сиIэр Тхъэм ыдэжъкъекIы, шIошъхъуныгъэми тет. ¹⁰Христос зыфэдэр зэгъэшIэнэу сыфай, ар лагъэхэм къызэрахэтэджыкIыжыгъэм ыдэжъ кыикIырэ лъэкIыныгъэр зыфэдэри зэгъэшIэнэу сыфай. Христос къинхэу ыщэчыгъэхэм сиIахъэ ахэлъынэу сыфай, ежыр зэлIэм, зэрэщытыгъэм фэдэуи сыхъунэу сыфай. ¹¹Арэуштэу Тхъэм лагъэхэм сыкъахигъэтэджыкIыжыным сыщэгугъы.

Иофхэу сызщыгугъыхэрэм сызэралтыIэсыным ыуж сит

¹²А Иофхэу сызщыгугъыхэрэм салтыIэсыгъэу, е зишъыпкъагъэ щыкIагъэ зи зимыIэ цыф икъугъэу сыхъугъэу сIорэп. Ау а Иофхэм сызэралтыIэсыным ыуж сит, Христос

3:5 Фарисей купыр – джуртхэм ащыщхэу диным рыкIорэ цыф купэу щытыгъэх. Ахэр Тэурат хабзэм итхэмрэ ятэжъхэм къакIэныжыгъэ хабзэхэмрэ агу етыгъэу апылбъыщтыгъэх.

Исус ицЫфхэм ащыщ сыхъунэу къызэрэслгыИэсыгъэм фэдэу. ¹³ Сшыхэр, Иофхэу сызщыгугъыхэрэм салгыИэсыгъэу зыслгытэжърэп, ау зы Иоф закъо сэшІэ: БлэкІыгъэ Иофхэр сэ сщыгъупшэжъхэу, сапэкІэ ит Иофхэм сызэралгыИэсыным ыуж сит. ¹⁴ Зэпэчъэным хахъэрэм фэдэу тыныр къэсхъыным пае, кІэухым сызэрэнэсыным ыуж сит. А тынэу зыфасІорэр уашъом сыщыпсэуныр ары, ар къэсхъынри ары, ибынхэм ащыщ сыхъунэу Тхъэм Исус Христос сызфыригъэджагъэр.

¹⁵ Тэ тщыщэу хэтрэ цЫфэу Христос иИофхэм яхылаагъэу щыкІагъэ зи зимыІэ цЫф икъугъэу хъугъэр арэущтэу гупшысэн фае. Иоф горэм ехылаагъэу нэмыкІ гупшысакІэ шъуиІэмэ, Тхъэм ари нафэ къышъуфшІышт. ¹⁶ Ау тызнэсыгъэм фэшъуашэу тыгупшысэн фае, ащ тетэуи тызекІон фае.

¹⁷ Сшыхэр, силъэужхэм шъуакъырыкІу. Шъузэрэзе-кІон фаем ишапхъэу шъодгъэлъэгъугъэм тетэу зекІохэрэм шъуакІырыплъ. ¹⁸ Сыда пІомэ бэрэ къызэрэшъо-сІуагъэм фэдэу, джыри сынэпсхэр къехыхэзэ шъосэІо: Цыфыбэ Христос икъащ пыеу фэхъугъэх. ¹⁹ А цЫфхэм кІэухэу къалгысыщтыр кІодыныгъэр ары, ятхъэри ныбэр ары, зэрыпэгэрэ Иофхэри укІытэжъыпхъэх. Мы дунаем иИофхэм анэмыкІкІэ ягупшысэхэрэп. ²⁰ Ау тэ тыхэку уашъор ары. Зиусхъанэу Исус Христосэу уашъом къехынышъ, тымыкІодэу тыкъэзыгъэнэжъыщтым тежэ. ²¹ Ежъ илъэкІыныгъэшхоу зэрылажъэу, Иоф пстэури итетыгъо ыІэчІэгъ зэрычІигъэуцорэмкІи тпкгы тхъамыкІэхэр зэблихъунхэшъ, ежъ ыпкъэу щытхъушхо зиІэм фэдэхэу ыгъэхъущтых.

ЯПЛІЭНЭРЭШЪХЪ

Арышъ, шъо, сшыхэу шІу слъэгъухэу, нэкІэ слъэгъунхэу сызфалІэхэрэм, сигушІуагъори ситанджыри* шъоры. ШІу слъэгъухэрэр, Зиусхъаныр шъугухэм зэрары-лтым пае, гъогу занкІэм пытэу шъутетын фае.

4:1 тандж – зэпэчъэнымкІэ е бэнэнымкІэ текІоныгъэр къэзыхъырэм фагъэшъуашэщтыгъэр ары.

**Аужырэ Иофхэу Паул шлошъхъуныгъэ зиӀэхэу Филиппи
дэсхэм агуригъаӀохэрэр**

² Зиусхъаныр агухэм зэрарылтым пае, бзылѣфыгъэхэу Еводиерэ Синтихиерэ зы гупшысакӀэ хъунхэу сятӀэӀу.

³ О, къыздэлажъэрэ ныбджэгъу шъыпкъ, ахэмэ уадэӀэпы-Ӏэнэу сыолтӀэӀу. Ахэри къэбарышӀур цӀыфхэм язгъэӀу-нымкӀэ къыздэлэжъагъэх, Климентрэ адрэ къыздэлажъэ-хэрэмрэ ягъусэхэу. Ахэмэ ацӀэхэр мыкӀодыжъын щыӀэ-ныгъэ зыгъотышт цӀыфхэм ацӀэхэр зэрыт тхылтым итых.

⁴ Шъо, Зиусхъаныр зыгу илӀхэр, шъугушӀо зэпыт. Джыри зэ шъосэӀожьы: шъугушӀу. ⁵ Шъуигушъэбагъэ цӀыф пстэуми нафэ афэрэхъу. Зиусхъаныр дунаем къы-зыкӀожьышт мафэр къэблэгъагъ. ⁶ Сыд щыщми зешъу-мыгъэгъап, ау сыд щыщырэ ИофкӀи Тхъэм шъуелтӀэӀузэ, щытхъу фэшъушӀызэ, шъуиӀэпыӀэгъу хъунэуи шъуелтӀэ-Ӏузэ, шъуищыкӀагъэхэр ежъугъашӀэх. ⁷ ЕтӀанэ Тхъэм ыдэжъ къикӀырэ гупсэфыныгъэу цӀыфхэм къагуры-Ӏошъуцтым нахьы, бэкӀэ нахь иным шъугухэри шъу-игупшысэхэри Христос Исус шъугухэм зэрарылтым пае кыухъумэщтых.

⁸ Аужыпкъэм, сшыхэр, сыд Иофи шъыпкъэу щытми, сыд Иофи лъытэныгъэ ифэшъуашэми, сыд Иофи зафэу щыт-ми, сыд Иофи къабзэу щытми, сыд Иофи шъугу зэӀу-рэми, сыд Иофи гуапэу щытми, сыд Иофи хэбзэшӀу хэ-лъми, сыд Иофи щытхъу ифэшъуашэми, ащ фэдэ Иофхэм шъуягупшыс. ⁹ Иофхэу сэ шъозгъэшӀагъэхэри, къышъуфэ-згъэнагъэхэри, сэ къасӀохэу зэхэшъухыгъэхэри, сэ сшӀэ-хэу шъултӀэгъугъэхэри жъугъэцакӀэх. Ащыгъум гупсэфы-ныгъэ къытэзытырэ Тхъэр шъуигъусэ зэпытышт.

**Шлошъхъуныгъэ зиӀэхэу Филиппи дэсхэм тынэу
къыратыгъэм пае, Паул щытхъу зэрафишӀырэр**

¹⁰ Джыри зэ сэ шъукъызэрэсэгугъужьыгъэм пае, Зиус-хъаныр сыгу илӀэу, лъэшэу гопэшхо сиӀэ хъугъэ. Ыпэ-кӀи шъукъысфэгумэкӀыщтыгъ, ау шъукъыздэӀэпыӀэнэу игъо шъуифагъэп. ¹¹ ЩыкӀагъэ горэ зэрэсиӀэр арэп арэу-щтэу зыкӀасӀорэр, сыда пӀомэ сэ сыд къысэхъулӀэми

сырырэзэнэу зызгъэсагъ. ¹²ТхьамыкIагъом сыхэтынри, баиныгъэм сыхэтынри зыфэдэр сэшIэ. СышхэкIыгъэми, мэлакIэ сэлIэми, сыбаими, сытхьамыкIэми, сыдигъуи, сыд къысэхъулIэми, сырырэзэнэу зызгъэсагъ. ¹³Исус Христосэу сэзыгъэлъэкIырэм ыкIуачIэкIэ зэкIэ сшIэн слъэкIыщт.

¹⁴Ау щытми, гузэжъогъоу сызхэтымкIэ гъусэ шъукъы-зэрэсфэхъугъэр дэгъоу шъушIагъэ. ¹⁵Шъо, Филипп къалэм дэсхэм, зэрэшъушIэрэмкIэ, къэбарышIур згъэ-Iунэу сыублагъэу Македоние хэкум* сыкъызекIым, Iэпы-Iэгъу хъунымрэ IэпыIэгъум ипэгъокI гъотыжъынымрэ яIофкIэ шъоц нэмыкIэу чылыс зэлукIэмэ ащыщэу зи гъусэ къысфэхъугъэп. ¹⁶Фессалоникэ къалэм* сызыщэ-Iэм, сищыкIагъэхэр заулэрэ шъуилIыкIохэм къысфяжъугъэхьыгъэх. ¹⁷Ар зыкIасIорэр шъуитын сехъуапсэу арэп, ау шъуитын ипэгъокI фэдэу шIу зэрэжъугъотыныр ары. ¹⁸Шъуитын пстэури къысIэкIэхьагъ, сфырикъуным нахьыби сиIэ хъугъэ. Епафродит* къысфежъугъэхьыгъэ тынхэр къысIэкIэхьагъэхэшъ, щыкIагъэ зи сиIэп. Ахэр Тхьэм ыдэрэ къурмэныпхъэу, ыгу зэлou, мэлэшIу къызпихырэм фэдэх. ¹⁹Си Тхьэ ибаиныгъэшхоу щытхъушхо зиIэм фэшъуашэу шъуищыкIагъэхэр зэкIэ Христос къышъуригъэтыщт.

²⁰Тхьэу Тятэ лъапIэ мыкIодыжъын щытхъушхор ий. Амин.

Аужырэ шIуфэс гущыIэхэр

²¹Тхьэм ицIыф лъапIэхэу, Христос Исус зыгу илгъхэм аIапIэ сфэшъуубытыжъ. Сигъусэ сшыхэм шIуфэс къышъуахыжъы. ²²Тхьэм ицIыф лъапIэхэм зэкIэмэ шIуфэс къышъуахыжъы, анахъэу Кайсарым иунэшхо щыщхэр ары.

²³Зиусхьанэу Исус Христос ынэшIу шъо шъугухэм къащерэф. Амин.

4:15 Македоние хэкур – еплъ 1:1.

4:16 Фессалоникэ къалэр – Македоние хэкоу Рим къэралыгъошхом щыщым икъэлэшхоу щытыгъ.

4:18 Епафродит – еплъ 2:25.



АПОСТОЛ ПАУЛ ШЮШЪХЪУНЫГЪЭ ЗИІӘХӘУ КОЛОССӘ КЪАЛӘМ ДӘСХӘМ ТХЫЛЪӘУ АФИТХЫГЪЭР

АПЭРЭШЪХЪ

Шуфэс ехыныр

Сэ сы Паул. Тхьэр фэягъэти, Исус Христос иапостолэу сыхъугъ. Тшы Тимофей* сигъусэу, ²шъо, Тхьэм ицЫф лъапІэхэу, Колоссэ къалэм* дэсхэу, Христос зыгу илгъхэу, ежым фэшъыпкъэу щыт тшыхэм, мы тхылтыр кышъуфэсэтхы.

³Тхьэу Тятэ лъапІэрэ Зиусхъанэу Исус Христосрэ анэшІу кышъуцарэфи, гупсэфыныгъэ кышъуарэт.

Шюшъхъуныгъэ зиІэхэу Колоссэ дэсхэм апае Паул Тхьэм щытхъу зэрэфишІырэр

Тхьэм тышъуфелгъэІу къэси, Тхьэу ти Зиусхъанэу Исус Христос Ятэ щытхъу фэтэшІы, ⁴сыда пІомэ, Христос ИсускІэ шюшъхъуныгъэу шъуиІэмрэ, шІулгъэуныгъэу

1:1 Тимофей – Паул дэлажъэу, игъогогъухэм ащыщыгъ. Еплъ Апостол. 16:1–3.

1:2 Колоссэ къалэр – Асие хэкоу Рим къэралыгъошхом щыщым итыгъ. А хэкур джырэ Тыркуем итыгъэ къохъпІэ лъэныкъо итыгъ. Колоссэ къалэр а хэкум икълэлэшхоу Ефес зыцІэм километр 175–кІэ пэчыжъэу, итемыр тыгъэ кыкыокІыпІэ лъэныкъокІэ итыгъ.

Тхьэм ицЫф лъэпІэ пстэуми афышъуиІэмрэ якъэбар зэхэтхыгъэ. ⁵ Ащ фэдэ шІошъхъуныгъэмрэ шІулъэгъуныгъэмрэ зыкІышъуиІэр ІэхьышІоу Тхьэм уашъом къыщышъуфигъэхъазырыгъэр къызэрэшъуитыщтым шъущыгугъэу, шъузэрэпаплъэрэр ары. КъэбарышІоу къышъонэсыгъэм игущыІэ шъыпкъэхэмкІэ Тхьэм шІугъэу къышъуфигъэхъазырыгъэм икъэбар зэхэшъухыгъэ. ⁶ Дунэе пстэумкІи къэбарышІум шІугъэ къыхэкІы, цЫф нахьыбэми анэсы зэпыт. Арэуштэу шъуадэжьи щыхъугъ, къэбарышІур зэхэшъухи, Тхьэм ынэшІу щыфэныгъэр шъыпкъэу къызыжъугурыІогъэ мафэм щегъэжъагъэу. ⁷ ШІу тлъэгъурэ Епафрасэу* къыддэлажъэрэм къэбарышІур шъуигъэшІагъ. Ащ ишІуагъэ къышъуигъэкІэу шъыпкъагъэкІэ Христос фэлажъэ. ⁸ Ащ шъуишІулъэгъуныгъэу Тхьэм Ыпсэ ЛъапІэ ыдэжъ къикІырэм икъэбари къытиІотагъ.

⁹ Арышъ, шъо шъуикъэбар зызэхэтхыгъэ мафэм щегъэжъагъэу, Тхьэм тышъуфелъэІунэу хэтынэжъыгъэп. Тхьэр зыфаер икъугъэу къыжъугуригъэІонэуи, Ыпсэ ЛъапІэ ыдэжъ къикІырэ зэхэшІыкІыныгъэрэ гулътэныгъэрэ зэкІэ шъуиІэнэу телъэІу. ¹⁰ Ащыгъум лъэныкъо пстэумкІи Зиусхъаным ыгу къызэжъугъэІоу, ежъым шъуфэшъуашэу шъузекІощт. ШъушІэрэ Іоф дэгъу пстэуми шІугъэ къахэкІышт, Тхьэри нахьышІоу шъушІэ зэпытышт. ¹¹ Сыд щыщымкІи теубытэныгъэрэ щыІагъэрэ шъуиІэнэу Тхьэм щытхъушхо зиІэ лъэкІыныгъэу иІэмкІэ зэкІэ шъугухэр ыгъэпытэнхэу орэхъу. ¹² ГушІуагъокІи Тхьэу Ты лъапІэм щытхъу фэшъушІ. Нэфынэр зыдэщыІэ чІыпІэм* Тхьэм ежъ ицЫф лъапІэхэм ІэхьышІоу афигъэхъазырыгъэмкІэ шъори Іахъэ къышъулъысынэу къышъуфигъэшъошагъ. ¹³ ШІункІыгъэм итетыгъо ылэчІэгъ тыктычІихыжьи, Ыкъоу шІу ылъэгъурэм итетыгъо ылэчІэгъ тычІигъэуцагъ. ¹⁴ Ыкъу ары лъэу къащым щыкІэкІыгъэмкІэ тэ тшъхъэхэр зыщэфыжъыгъэр, типсэкІодхэри къытфэзыгъэгъугъэр.

Христос Тхьэм къыгъэхъугъэ пстэуми апшъэ щыІ

¹⁵ Христос Тхьэу цЫфхэм амылъэгъурэм ишъо теплъэ иІ. Джары Тхьэм къыгъэхъугъэ пстэуми апшъэ щыІэу

1:7 Епафрас – Колоссэ къалэм щыІэ чылыс зэІукІэр зэхэзыщагъэр ары.

1:12 нэфынэр зыдэщыІэ чІыпІэр – Тхьэм и Тетыгъошхо ары.

ЫкѣокІэ заджэрэр. ¹⁶Тхѣм Христос зэкІэри кѣыригѣэ-гѣэхѣугѣ, уашѣоми чІылѣэми щыІэ пстѣури, цІыфхѣм алѣэгѣурэ Іофхэри, амылѣэгѣурэ Іофхэри, пачѣыхѣ тІы-сыплѣхѣм тетІысхѣэхэрэри, пащэхэри, Іэшѣхѣэтетхэри, тетыгѣо зиІэхэри Тхѣм ежѣ Ыкѣо зэкІэри кѣыригѣэ-гѣэхѣугѣ, Ыкѣо ищытхѣушхо пайй щыІэх. ¹⁷Ахэр зэкІэ зыщѣмыІэхѣм, Кѣо лѣаплэр щыІагѣ. Ежѣыми зэкІэ зэкІе-убытѣ. ¹⁸Пкѣѣу чылыс зѣлукІэм ышѣхѣэр ежѣыр ары. Ежѣыр ары чылыс зѣлукІэр зѣтезыгѣѣуцуагѣэр, апэрѣу лІагѣэхѣм кѣахѣтѣджыкІыжѣыгѣэри ежѣыр ары. Арѣу-щтѣу зэкІэмкІи апэрэр ежѣыр ары. ¹⁹Сыда плѣмѣ Тхѣм игѣоу ылѣытагѣѣти, ищыткІэ зэкІэ Ыкѣо хѣлѣ хѣугѣэ. ²⁰Лѣѣу Ыкѣо кѣащым щыкІэкІыгѣэмкІэ Тхѣм зѣшІу-жѣыныгѣэ ыгѣэхѣузѣ, Іофѣу Ыкѣо ышІагѣэмкІэ чІы-лѣэми уашѣоми щыІэр зэкІэ ежѣым ешІужѣыгѣѣу ыгѣэ-хѣунѣу игѣоу ылѣытагѣ.

²¹Пасѣм Тхѣм бѣу шѣупѣчыжѣѣу шѣущытыгѣагѣ. Шѣу-гухѣмкІэ шѣурипыѣу бзѣджагѣэхэр шѣушІѣщтыгѣэх. ²²Ау шѣугухэр кѣабзѣхѣу, лажѣэ зи шѣуимыІѣу, зыми шѣузѣригѣѣмысѣн зи щымыІѣу, Тхѣм ежѣ ыпашѣхѣэ шѣуригѣѣуцѣным паѣ, Христос лымрѣ лѣымрѣ кѣахѣхѣу-кІыгѣэ пкѣы иІѣу зѣрѣлІагѣэмкІэ джы ежѣ ышѣхѣэкІэ шѣуешІужѣыгѣѣу шѣуигѣэхѣугѣ. ²³Ау шѣуиІѣхѣышІу хѣун Іофхѣу кѣѣбарышІѣу зѣхѣшѣухыгѣѣм шѣузщигѣэ-гугѣыгѣэхѣм зыми зыхѣшѣумыгѣѣгѣѣнѣу, шІѣшѣхѣуны-гѣѣм игѣогу шѣутѣмыкІѣу шѣыпкѣагѣэкІэ шѣурыкІѣон фаѣ. Тхѣм фѣлажѣэхэрѣм а кѣѣбарышІур ошѣо чІѣгѣым щыпсѣурѣ цІыф пстѣуми арагѣѣлугѣ. Сѣ, Паул, а кѣѣ-барышІум сыфѣлажѣэ.

Паул чылыс зѣлукІэм зѣрѣфѣлажѣэрэр

²⁴Джы сѣ сишІуагѣэ шѣозгѣэкІызѣ, кѣын сщѣчми, сѣгу-шІѣ, сыда плѣмѣ гузѣжѣогѣухѣу Христос ыпкѣѣу чылыс зѣлукІэм сишІуагѣэ езгѣэкІыным паѣ, сщѣчынхѣу кѣыс-фигѣѣнѣфагѣэхэр джы сѣ спкѣыкІэ исѣгѣэкѣух. ²⁵Тхѣм Іофѣу спшѣэ кѣырилѣхѣагѣѣм тетѣу, Тхѣм икѣѣбарышІу икѣугѣѣу шѣозгѣѣлуным паѣ, чылыс зѣлукІѣхѣм сафѣ-лажѣэ. ²⁶А кѣѣбарышІур блѣкІыгѣэ лѣэхѣанѣхѣмрѣ лІѣ-шІѣгѣухѣмрѣ* ащѣгѣѣжѣагѣѣу шѣѣфым фѣдѣу Тхѣм цІыф-

хэм аримыгъэшлагъэу щытыгъ. Мы уахътэм Тхьэм а шъэфыр ицфы лъаплэхэм афигъэнэфагъ. ²⁷ Хымэ лъэпкъхэм щытхъушхо гъэшлэгъонэу а шъэфым афыхэлъыр Тхьэм ицфы лъаплэхэм аригъэшлэнэу игъоу ылъытагъ. А шъэфыр мары: Христос шъугухэм арылъ, ар шъугухэм зэрарылтым пайй, щытхъушхо шъуиІэ зэрэхъуцтым шъуцыгугъэу, шъупэплъэ.

²⁸ Арэуцтэу Христос ехьылІэгъэ къэбарыр тэгъэІу. Хэтрэ цфыфи ыгу Христос илъэу, зишъыпкъагъэ щыкІагъэ зи зимыІэ цыф икъугъэу Тхьэм ыпашъхъэ идгъэуцоным пае, зэкІэ зэхэшІыкІыныгъэмкІэ гурытэгъало ыкІи етэгъашІэ. ²⁹ Ар згъэцэкІэным пае, Христос зэкІэ лъэкІыныгъэу лъэшэу къысхилъхъагъэмкІэ сишъыпкъэу сэлажъэ ыкІи сэулэу.

ЯТІОНЭРЭШЪХЪ

Шъоц пайй, Лаодикие къалэм* дэсхэу шІошъхъуныгъэ зиІэхэм апайй, сэ сынапэ зымылъэгъугъэ пстэуми апайй лъэшэу сызэрэлажъэрэр шъозгъэшлэнэу сыфай. ² Лъэшэу сызфэлажъэрэр а цфыфхэр згъэгушхонхэуи, шІулъэгъуныгъэкІэ зыгу–зыпсэу хъунхэуи ары. Арэуцтэу Тхьэм ишъэфэу Христос къашІэным пае, осэшхо зиІэ зэхэшІыкІыныгъэу икъугъэр яІэ хъуцт. ³ Осэшхо зиІэ зэхэшІыкІыныгъэшхо пстэумрэ шІэныгъэшхо пстэумрэ Христос хэлъых. ⁴ Ар къызфышъуасІорэр тхъагъэпцфыгъэ гущыІэхэмкІэ зыми шъудимыхъыхынэу ары. ⁵ Сэ спкъыкІэ шъуадэжъ сыщымыІэми, сыгурэ спсэрэкІэ шъуадэжъ сыщыІ. ГъэпсыкІэшІоу шъуиІэри ХристоскІэ шІошъхъуныгъэу шъуиІэм ипытагъи зыслъэгъукІэ, сэгущІо.

Христос щыІэныгъэ икъугъэр къызэрэтитырэр

⁶ Христос Исус Зиусхъанэу зэрэшъудагъэм пае, ар шъугухэм арылъэу шъузекІу. ⁷ Шъулъапсэхэр Христос хэжъугъэлъых, шъуищыІэныгъи ац тежъугъэт. Зэрэшъодгъэ-

2:1 Лаодикие къалэр – Колоссэ къалэм километрэ 17–кІэ пэчыжъэу итыгъэ къохъапІэ лъэныкъомкІэ итыгъ.

шлагъэм фэдэу, ежымкІэ шлошъхъуныгъэ пытэ шъуи-
Іэу, щытхъу фэшъушІ зэпыт.

⁸ Шъуфэсакъ, мы дунаем изэхэшІыкІыныгъэ нэкІэу, цІыфхэр зыгъапцІэрэмкІэ зыми зыдешъумыгъэхьых. Ащ фэдэ зэхэшІыкІыныгъэр къызхэкІырэр Христос арэп, тятэжъхэм къакІэныжъыгъэ хабзэхэмрэ мы дунаем ехьыллагъэу цІыфхэм къызэрыкІо гурыІоныгъэхэу яІэхэмрэ ары нахъ.

⁹ Сыда пІомэ Тхъэм ищытыкІэ зэкІэ Христос ыпкъ хэлъ. ¹⁰ Христос шъугухэм зэрарылъымкІэ ежым ищыІэныгъэ икъугъэу къышъухэлъ. Ежыр зэкІэ Іэшъхъэтетхэмрэ тетыгъо зиІэхэмрэ апшъэ щыІ. ¹¹ Ежыр шъугухэм зэрарылъым пае, сунэт шъуашІыгъэм фэд. Ар цІыфхэм ІэкІэ ашІыгъэ сунэтэу щытэп. Ар къызпкъырыкІыгъэр Христос ары. Ар зыхъугъэр Христос шъуипсэкІодышІэ шэныжъ зыхышъуигъэнэжъыгъэ мафэр ары. ¹² Шъузаумэхъым, Христос шъуригъусэу шъучІалъхъажъыгъэм фэд. Шъузаумэхъым дэжъ, Тхъэу Исус лагъэхэм къахэзыгъэтэджыкІыжъыгъэм илъэкІыныгъэкІэ шлошъхъуныгъэ шъуиІэ зэрэхъугъэм пае, Тхъэм Христос шъуригъусэу лагъэхэм шъукъахигъэтэджыкІыжъыгъэм фэд.

¹³ ПсэкІодхэр зэрэшъушлагъэхэм ыкІи шъугухэмкІэ сунэт шъузэрамышІыгъэм пае, лагъэхэм шъуафэдэу шъущытыгъагъ, ау Тхъэм Христос шъуригъусэу шъуигъэпсэужъыгъ. Тхъэм типсэкІодхэр зэкІэ къытфигъэгъугъэх. ¹⁴ ТичІыфэхэу унашъохэр зигъусэхэр зэрыт тхылъым илъэкІыныгъэ Тхъэм ыгъэкІодыгъ. А тхылъыр къытпэуцугъ, ау Тхъэм ар Христос икъащ тыриІулІэу, лъэныкъокІэ ригъэзыгъ. ¹⁵ Христос къащым зыкІэрылІыхъэм, джынэпцІэ Іэшъхъэтетхэмрэ джынэпцІэ тетыгъо зиІэхэмрэ ялъэкІыныгъэ аІихыжъи, ахэмэ зэратекІуагъэр шъхъэихыгъэу къыщигъэлъагъоу, анапэ тырихыгъ.

¹⁶ Арышъ, шъушхырэмрэ шъузашъорэмрэ яхьыллагъэуи, мэфэкІ мэфэшхом, мэзакІэ мэфэшхом, зыгъэпсэфыгъо мафэм ягъэлъэпІэным ехьыллагъэуи зыгорэм хьыкум къышъутыришІыхъанэу фит шъумышІы. ¹⁷ А Іоф пстэури къэкІонэу щытыгъэ Іофхэм яжъау ныІэп, ау жъаур зиер Христос ары. ¹⁸ Шъо шъушъхъэ егъэлыягъэу жъугъэцІыкІун фаеуи, мэлэичхэр жъугъэлъэпІэнхэ фаеуи зыІорэм

зыдешъумыгъэхых. Ащ фэдэ цыфым Тхьэм Иофхэу ктыригъэлъэгъугъэу зыфилохэрэм атегущылэ зэпытэу, мы дунаем ицыфхэм ягупшысаклэ зэрилем пае, хьаулыеу зышлошлыжы. ¹⁹ Ащ фэдэ цыфыр Христосэу шъхъэу щытым гъусэ фэхъурэп. Шъхъэр ары пктыр зэзыпхэу, щылэхэмкли фэхыгъэхэмкли пктым зэклем клуачлэ езыгъэгъотэу, ар зэклэзыубытэрэр. Арэуштэу Тхьэр зэрэфаем фэдэу пктым хэхъо.

²⁰ Христос шъуригъусэу шъуллагъэм фэд, цыфхэм ктызэрыкло гурылоныгъэхэу мы дунаем ехьыллагъэу ялэхэми тетыгъо ктышъуфырялэжьэп. Адэ, Иофыр арэуштэу щытышъ, мы дунаем ицыфхэм шъуащыщэу шъущытыгъэм фэдэу шъузеклоу, мыщ фэдэ унашъохэм сыд пае шъуядэлура: ²¹ «Мы шхыным уемы!» «Мыр умышхы!» «Мыщ унэмыс!»? ²² Ащ фэдэ унашъохэр зэхьыллагъэхэр шхынхэу цыфхэм ктызэраклэхэу, клодыжхэрэр ары. А унашъохэр цыфмэ ашлыгъэ унашъохэу, нэмыкл цыфхэм арагъашлэхэрэр ары. ²³ Цыфхэм ктын ащэчызэ, Тхьэр агъэлъэплэнэуи, ашъхъэ егъэлыягъэу агъэцлыкунэуи, апктыхэм ктын арагъэщэчынэуи а унашъохэм зэрэрагъэзхэрэм пае, зэхэшлыкыныгъэ ахэлъэу теплэ ял, ау пклэ ялэп. Сыда плэмэ Иоф мыхъомышлэхэу цыфхэм агу зыклэхъопсыхэрэм апэуцунхэу лэпылэгъу афэхъунхэ алъэклырэпышъ ары.

ЯЩЭНЭРЭШЪХЪ

Тхьэм шъо Христос шъуригъусэу ллагъэхэм шъукъахигъэтэджыкыжыгъэм фэд. Арышъ, уашъоу Тхьэм иджабгъуклэ госэу Христос зыдэщылэм илофхэм ауж шъуит. ² Мы дунаем илофхэм шъуямыгупшысэу, уашъом илофхэм шъуягупшыс. ³ Сыда плэмэ шъо шъуллагъэм фэд, шъуищылэныгъэ шъыпкыи мыкloedу, Тхьэр зыдэщылэм дэжь Христос ктышъуфегъэнэжы. ⁴ Христосэу тищылэныгъэшлу шъыпкыэу щытыр ктызылгъагъоклэ, шъори ащ шъуригъусэу щытхъушхо шъуилэу шъукъэлъэгъошт.

⁵ Арышъ, шъуишэныжъ бзадже илофхэр жъугъэкloedых: Зинэ шлэнри, гумыкъэбзагъэри, хъопсэныгъэ мыхъомышлэхэри, хъопсэныгъэ лаехэри, нэйпсыягъэри –

нэйпсыягъэр тхъэ нэпцІ гъэлъэпІэным фэдэу мэхъу. ⁶ Ащ фэдэ Іофхэм апае Тхъэм емыдэлухэрэм игубж къалъыгъэ-сышт. ⁷ А цІыфхэм шъузягъусэм, шъори ащ фэдэ Іофхэм шъуапылътыгъ. ⁸ Ау джы мышц фэдэ Іофхэр зэкІэ хэжъунэжъынхэ фае: губжынри, къызэкІэплътыхъанри, бзэджагъэри, нэмыкІ цІыфхэм ІэягъэкІэ атегущылэнри, емыкІу гущылэнри. ⁹ ШъузэрэмыгъэпцІэжъ, сыда плomé шъуишэныжъ бзаджэ иІофхэр игъусэхэу хэшъунэжы, ¹⁰ шэнышІукІэр шъуашэм фэдэу зэшъущэкІыгъ. Тхъэу а шэнышІур къэзыгъэхъугъэм ежъым ишэн фэдэу хъоу, ар егъэкІэжъы зэпыт, ежъыр зыфэдэр шъыпкъэу зэжъугъэшІэным пае. ¹¹ Арышъ, цІыф зэхэдзыныгъэ азыфагу зи дэмылътэу, урымри, джуртри, сунэт ашІыгъэу щытри щымытри, хымэри, Скиф* хэкум щыщри, пщылри, шъхъафитри зэфэдэх. Христос зэкІэмэ апшъэ щыІ, ежъыри шъо зэкІэми шъугухэм арылът.

¹² Шъо, гукъэбзагъэ зиІэхэу, Тхъэм къыхихыгъэ цІыфхэу, ежъым шІу ылъэгъухэрэм, гукІэгъуныгъэри, шІугъэри, мыпэгэныгъэри, гушъэбагъэри, щыІагъэри шъугухэм арыжъугъэлътых. ¹³ Зым зыр ерэщыІ, зым зым гукъанэ горэ фыриІэмэ, зэфэжъугъэгъу. Христос къызэрэшъуфигъэгъугъэм фэдэу, шъори зэфэжъугъэгъу. ¹⁴ ЗэкІэмэ апэу шІулъэгъуныгъэр шъугухэм арыжъугъэлът. ШІулъэгъуныгъэр ары зы шъущытынэуи, зишъыпкъагъэ щыкІагъэ зи зимыІэ цІыф икъугъэхэу шъухъунэуи шъо зэкІэ шъузэзыпхырэр.

¹⁵ Христос къышъуитырэ гупсэфыныгъэр шъугухэм тетыгъор ащыриІэнэу орэхъу. Зы пкъым шъуфэдэу а гупсэфыныгъэр шъуиІэнэу Тхъэр къышъоджагъ. Ежъыми щытхъу фэшъушІ. ¹⁶ Христос игущылэхэр шъугухэм куоу арыжъугъэлът зэпыт. ЗэхэшІыкІыныгъэмкІэ зэкІэ зым зым рерэгъашІ ыкІи гурерэгъаІу. ШъугухэмкІи Зиусхъаным щытхъу фэшъушІэу, орэдхэри, тхъэщытхъу орэдхэри, Тхъэм Ыпсэ ЛъапІэ шъугухэм къарилтхъэрэ орэдхэри Тхъэм пае къашъуІох. ¹⁷ Зиусхъанэу Исус ыцІэкІэ Тхъэу Ты лъапІэм щытхъу фэшъушІызэ, сыд шъушІэми, сыд къашъуІоми, Исус ыцІэкІэ ар шъушІэ.

Шюшъхъуныгъэ зиІэ унагъохэм язекІуакІ

¹⁸ Шъо, шъузхэр, шъуилІыхэм шъуафэІорышІ, Зиусхъаныр зыгу илъ цІыфхэм зэряфэшъуашэм фэдэу.

¹⁹ Шъо, лІыхэр, шъуащыщэу хэти ишъуз шІу ылъэгъун фае, фэмыпхъашэуи щытын фае.

²⁰ Шъо, бынхэр, шъуятэ шъуянэхэм зэкІэмкІи шъуядэу, сыда пІомэ ар Зиусхъаным игъоу елътэ.

²¹ Шъо, тыхэри, шъуибынхэр шъумыгъэгубжых, агу мыкІодыным пае.

²² Шъо, унэлутхэр, мы дунаемкІэ шъуитхъаматэхэм зэкІэмкІи шъуядэу. Шъуядэу сэлэ, ау агу къызэдгъэлун шъулоу, анэхэмкІэ гъунэ къызэрэшъульафырэм ыдэжъ изакъоп, ау Тхъэм ищынагъо шъугухэм зэрарылъым пае, сыдигъуи шъугу етыгъэу шъуафэлажъ. ²³ Сьд шъушІэми, цІыфхэм зэрафашъушІэрэм фэдэу орэмышъу, ау Зиусхъаным зэрэфашъушІэрэм фэдэу, шъугу етыгъэу шъушІэ, ²⁴ сыда пІомэ Зиусхъаным ицІыфхэм афигъэхъазырыгъэ ІэхышІур шъо Іофэу шъушІагъэм пае, къызэрэшъульысыщтыр шъошІэшъ ары. Зиусхъанэу Христос ары шъузфэлажъэрэр. ²⁵ Тхъэм бзэджагъэ зышІэрэм ибзэджагъэ ригъэпщыныжъыщт; сыда пІомэ Зиусхъаныр цІыфхэм ятеплъэ емыплъэу, цІыф пстэури изэфэдэхэу щытых.

ЯПЛІЭНЭРЭШЪХЪ

Шъо, тхъаматэхэр, уашъомкІэ шъори Зиусхъан зэрэшъуиІэр шъошІэшъ, шъуиунэлутхэм шъузэрадэзекІон фае тетэуи зафэуи шъуадэзекІу.

Аужырэ Іофхэу Паул шІошъхъуныгъэ зиІэхэу Колоссэ дэсхэм агуригъаІохэрэр

² Тхъэм шъуелъэлэу зэпыт. Тхъэм шъуелъэлэу зыхъукІэ, шъумычъыеу шъусакъ, Тхъэм ищытхъуи шъушІы. ³ Тхъэм тэри шъукъытфелъэлэу. Христос ехылІэгъэ Іоф шъэф-

хэр* цыфмэ ядгъэлушъуным фэшI, къэбарышIум пае пчъэр тфылуихынэу Тхъэм шъуелъэIу. А къэбарышIур цыфхэм зэрызгъэIугъэр ары хъапсым сычIадзагъэу сызкIычIэсыр. ⁴ЗэрэзгъэIун фаем фэдэу, а къэбарышIур цыфхэм нафэу язгъэлушъунэу Тхъэм шъукъысфелъэIу. ⁵Игъор блъэшъумыгъэкIэу, зэхэшIыкIыныгъэкIэ шъуцымыш цыфхэм шъуадэзекIу. ⁶ГущыIэ мышыхэр ахэмылхэу, шъуигущыIэхэр орэгуапэх. Хэти пэгъокI зэрешъутын фаер зэжъугъашIэ.

Аужырэ шIуфэс гущыIэхэр

⁷ШIу тлъэгъурэ тшы Тихик* сикъэбархэр зэкIэ шъуигъэшIэщтых. Ар Зиусхъаным иIофкIэ шъыпкъагъэкIэ IэпыIэгъоу щыт ыкIи къыддэлажъэ. ⁸Мы Iоф дэдэу тиIофхэр зытетхэр шъуигъэшIэнри шъуигъэгушхонри ары Тихик шъуадэжъ къызфэзгъаIорэр*. ⁹Ащ игъусэу Онесимэу* тызщыгугъышъунэу ыкIи шIу тлъэгъурэ тшыр къэсэгъаIо. Ар шъуицIыфхэм ащыщ. ИтIум мыш дэжым къыщыхъугъэ Iоф пстэури шъуагъэшIэщт.

¹⁰Аристархэу* хъапсым къыздычIэсым шIуфэс къышъуехыжъы. Варнавэ* иунэкъош Марк* шIуфэс къышъуехыжъ. Марк ехылаIагъэу унашъо сэ къышъуфэсшIыгъ: Шъуадэжъ къаIомэ, дахэу ежъугъэблагъ. ¹¹Исусэу ИусткIэ заджэхэрэми шIуфэс къышъуехыжъы. Тхъэм и Тетыгъошхо пае къыздэлажъэрэ цыфхэм джуртхэу ахэтхэр ахэр ары ныIэп. Ахэмэ инэу сагъэгушхуагъ. ¹²Епафрасэу*

4:3 Христос ехылаIэгъэ Iоф шъэфхэр – еплъ 1:26,27; 2:2.

4:7 Тихик – Паул дэлажъэу, игъогогъухэм ащыщыгъ. Апостол. 20:4 зэритым фэдэу, ар Асие хэкум щыщыгъ. Еплъ Ефес. 6:21; 2 Тим. 4:12; Тит 3:12;

4:8 Тихик шъуадэжъ къызфэзгъаIорэр – Тихик мы тхылъэу Паул ытхыгъэр Колоссэ дэсхэу шIошъхъуныгъэ зиIэхэм афихын фэагъ.

4:9 Онесим – еплъ Филемон.

4:10 Аристарх – Паул дэлажъэу, игъогогъухэм ащыщыгъ. Аристарх Фессалоникэ къалэм щыщыгъ.

4:10 Варнавэ – Христиан тхъаматэ инхэм ащыщыгъ. Паул иIоф зыщышIэгъэ апэрэ илгъэхэм Варнавэ ащ игъогогъоу щытыгъ. Еплъ Апостол. 4:36; 13:1–15:39.

4:10 Марк – Иуанэу МарккIэ заджэхэу Ерусалим щыщыгъэр ары. Еплъ Апостол. 12:12,25; 13:5,13.

шъуицѣѣхэм ащыщэу, Христос Исус фэлажъэрэм шѣу-
фэс къышъуехыжъы. Тхъэм игъогу пытэу шъутыригъэ-
тынэуи, сьд фэдэ лъэныкъокІи ежъ зыфэе Іоф пстэури
зыфэдэхэр икъугъэу шъуигъэшІэнхэуи Епафрас ишъы-
пкъэу къышъуфелъэІу зэпыт. ¹³Епафрас инэу шъо къы-
зэрэшъуфэлажъэрэмкІи, тшыхэу Лаодикиерэ* Иераполрэ*
къалэхэм адэхэм инэу зэрафэлажъэрэмкІи сыришыхъат.
¹⁴ТиІазэ Лукэу* шѣу тлъэгъурэмрэ Димасрэ шѣуфэс къы-
шъуахыжъы. ¹⁵Лаодикие дэс тшыхэми, Нимфани, ащ иу-
нэ щызэрэІугъоирэ чылыс зэІукІэм щыщхэми аІапІэ сфэ-
шъуубытыжъ.

¹⁶Мы тхылъым шъуезджэрэ ужым, Лаодикие щыІэ чылыс
зэІукІэм щыщхэри мы тхылъым ерэджэх. Шъори Лаоди-
кие щыІэ чылыс зэІукІэм щыщхэм ситхылъэу къышъу-
фарагъэхъыщтым шъуедж.

¹⁷«Зиусхъаным о ппшъэ къырилъхъэгъэ Іофыр гъэца-
кІэ», шъуІуи, Архипп* сфешъуІожъ.

¹⁸Сэ, Паул, мы шѣуфэс гущыІэхэр сІэкІэ сэтхых.
Мы Іэхъу-лъэхъоу къыстыралъхъагъэр зыщышъумыгъэ-
гъупшэжъ. Христос ынэшѣу шъо пстэуми къышъуцерэф.
Амин.


4:12 Епафрас – еплъ 1:7.

4:13 Лаодикие къалэр – еплъ 2:1.

4:13 Иерапол къалэр – Колоссэ къалэм километрэ 20–кІэ пэчыжъэу,
итемыр тыгъэ къохъэпІэ лъэныкъокІэ итыгъ.

4:14 Лукъэ – Паул игъогогъоу бэрэ щытыгъ.

4:17 Архипп – еплъ Филемон 2.



АПОСТОЛ ПАУЛ ШЮШЪХЪУНЫГЪЭ ЗИІЭХЭУ ФЕССАЛОНИКЭ КЪАЛЭМ ДЭСХЭМ АПЭРЭ ТХЫЛЪЭУ АФИТХЫГЪЭР

АПЭРЭШЪХЪ

Шуфэс ехыныр

Сэ сы Паул. Силуанрэ* Тимофейрэ* сигъусэхэу, шъо, Тхъэу Ты лъаплэмрэ Зиусхъанэу Исус Христосрэ зиехэу, Фессалоникэ къалэм* щылэ чылыс зэлуклэм щыщхэм, мы тхылъыр кышъуфэсэтхы.

Тхъэу Ты лъаплэмрэ Зиусхъанэу Исус Христосрэ анэ-шү кышъушарэфи, гупсэфыныгъэ кышъуарэт.

1:1 Силуан – Паул дэлажъэу, игъогогъухэм ащыщыгъ. Еплъ Апостол. 15:22–18:5.

1:1 Тимофей – еплъ Кол. 1:1.

1:1 Фессалоникэ къалэр – Македоние хэкоу Рим къэралыгъошхом щыщым икълэлэшхоу щытыгъ. Апэрэу Паул а къалэм зэрэкIуагъэм икълэбар Апостол. 17:1–9 ит.

**Паул шлошъхъуныгъэ зиІэхэу Фессалоникэ дэсхэм апае
Тхъэм щытхъу зэрэфишІырэр**

²Шьо пстэуми апае Тхъэм щытхъу фэтэшІы зэпыт, Тхъэм тызелъаІукІи, шъуигугъу тэшІы. ³Ти Тхъэу Ты лъаплэм ыпашъхъэ шъуишлошъхъуныгъэ шлушлагъэхэр шъуигъэшлагъэхэу зэрэщытым игугъу щэтэшІы зэпыт. Шъуишлулъэгъуныгъэ инэу шъуигъэлэжъагъэу зэрэщытми, ти Зиусхъанэу Исус Христос шъушыгугъэу шъузэрэпаплъэрэм пае, теубытэныгъэ шъуиІэ зэрэхъугъэми ягугъу Тхъэм ыпашъхъэ щэтэшІы зэпыт.

⁴Шьо, тшыхэу Тхъэм шлу ылъэгъухэрэр, Тхъэм ибын шъухъунэу шъукъызэрэхихыгъэр тэшІэ, ⁵сыда пломэ къэбарышІур* къызэрышъодгъаІугъэр гущыІэхэм язакъоу арэп, кІуачІэкІи Тхъэм Ыпсэ Лъаплэ илъэкІыныгъэкІи къэбарышІур къышъодгъаІугъэ нахь. Икъугъэуи къэбарышІур шъушлошъ дгъэхъугъэ. Тызышъухэтым, тишІуагъэ шъодгъэкІэу тызэрэзекІощтыгъэр шъошІэ. ⁶Тэ тилъэужхэми Зиусхъаным илъэужхэми шъо шъуарыкІощтыгъ. Сыда пломэ гузэжъогъушхо шъухэтыгъэ пэтми, Тхъэм Ыпсэ Лъаплэ гушІуагъоу шъугухэм къарилъхъагъэмкІэ Тхъэм игущыІэхэр шъудагъэх. ⁷Арэуштэу Македоние хэкумрэ* Ахаие хэкумрэ* арысхэу шлошъхъуныгъэ зиІэ цІыф пстэуми шапхъэ шъуафэхъугъ. ⁸Сыда пломэ Зиусхъаным ехъылІэгъэ къэбарышІур шъуадэжъ къикІэу зынэсыгъэхэр Македоние хэкумрэ Ахаие хэкумрэ язакъоп, ау ТхъэмкІэ шлошъхъуныгъэ шъуиІэ зэрэхъугъэм икъэбар тыдэкІи цІыфхэм щашІэ хъугъэ. Арышъ, а Іофым ехъылІагъэу цІыфхэм ащ нахь нахьыбэ ятІон ищыкІагъэп, ⁹сыда пломэ дахэу тызэрежъугъэ блэгъагъэри, щыІэныгъэ зиІэ Тхъэ шъыпкъэм шъуфэлэжъэным пае, тхъэ нэпцІхэм шъуакІыб зерафэжъугъэзэгъэри ахэмэ къалотэжъы. ¹⁰Тхъэм Ыкъоу ллагъэхэм къахигъэтэджыкІыжъыгъэр уашъом къызэрехыжъыщтым шъупэплъэ – Исусэу Тхъэм игубжэу къэкІощтым тыкъыІэкІэзыхыжъыщтыр ары.

1:5 къэбарышІур – еплъ 1 Кор. 9:14.

1:7 Македоние хэкур – Рим къэралыгъошхом щыщ хэкоу щытыгъ. А хэкур джырэ Грецием (Иунанистаным) итемыр Іахъэу щытыгъ.

1:7 Ахаие хэкур – Рим къэралыгъошхом щыщ хэкоу щытыгъ. Ар джырэ Грецием икъыблэ Іахъэу щытыгъ.

ЯТІОНЭРЭШЪХЪ

Паул Фессалоникэ Іофэу щиллагъэр

Шъуадэжъ тыкъызэрэкІуагъэм пкІэ имыІэу зэрэмы-
хъугъэр шъошІэ. ²ЗэрэшъушІэрэм фэдэу, Филиппи къа-
лэм* тызыщэІэм, цІыфхэм къиныбэ шытагъэщэчыщты-
гъэми, къыщытэхъоныщтыгъэхэми, шъуадэжъ цІыфыби
къыщытпэуцущтыгъэхэми, Тхъэм тигъэгушхуи, ежъ ыдэжъ
къикІырэ къэбарышІур шъодгъэІугъ. ³Сыда пІомэ къэ-
барышІур шъо шъушІошъ хъунэу тыкъызкІышъолъэІу-
рэр Тхъэм ар дгъэІунэу тэ тпшъэ къызэрэрилъхъагъэр
ары. Тыгъошагъэу щытэп, тыгухэри мыкъабзэу щыт-
хэп, шъудгъэпцІэнэуи тыпылъэп. ⁴Ау Тхъэм а Іофыр
дгъэцэкІэнэу къытфигъэшъуаши, къэбарышІур цІыфмэ
ядгъэІунэу тэ тпшъэ къызэрэрилъхъагъэм пае, къэбары-
шІур къэтэІотэжъы. ЦІыфмэ агу къызэдгъэІунэу тыпы-
лъэп, ау Тхъэу тыгухэм яшъыпкъагъэ зыгъэунэфырэм
ыгу къызэдгъэІуныр ары тызпылъыр. ⁵ГъэшІобзэ нэпцІ-
кІэ шъо тыкъышъупэгъокІэу зэрэщымытыгъэр шъошІэ,
шъуишІуагъэ тэ къызэдгъэкІынэу гъэбылтыгъэ гухэлъи
тиІагъэп. АщкІэ Тхъэр тишыхъат. ⁶Шъорми, нэмыкІ цІыф-
хэми щытхъу къызфядгъэшІынэу тыпылтыгъэп.

⁷Христос тыриапостолэу, тетыгъоу тилэмкІи тыкъы-
шъупэгъокІын тлъэкІыщтыгъэми, ныр исабийхэм шІукІэ
зэрадзекІорэм фэдэу, тэри шІукІэ тыкъыжъудзекІо-
щтыгъ. ⁸Ащ фэдизэу шІу шъутлгъэгъугъэти, Тхъэм ыдэжъ
къикІырэ къэбарышІур шъодгъэІун закъор арэп тыз-
фэягъэр, тпсэ къышъуфэттынэуи тыфэягъ. Ащ фэдизэу
шІу шъутлгъэгъугъ. ⁹Тшыхэр, зыдгъэулэу зэрэщытыгъэри,
къин тлгъэгъоу тылажъэу зэрэщытыгъэри шъугу къэжъу-
гъэкІыжъ. Шъуащыщэу зыми хылыгъэ тыфэмыхъуным
пае, Тхъэм ыдэжъ къикІырэ къэбарышІур къызышъотэ-
гъэІум, чэщи мафи тылажъэщтыгъ.

¹⁰Зыми тызэригъэмысэн зи щымыІэу, гукъэбзагъэкІи,
шъыпкъагъэкІи, шъо, шІошъхъуныгъэ зиІэхэм, тышъу-
хэтэу зэрэщытыгъэмкІэ шъутишыхъат, Тхъэри тишыхъат.

¹¹Тыр ибын зэрэдзекІорэм фэдэу, шъо шъуащыщэу
хэти тыдзекІоу зэрэщытыгъэр шъошІэ. ¹²Тхъэу зитеты-

гъошхо ыІэчІэгъ шъучІэхъанэуи, зищытхъушхокІэ Іахъэ шъуиІэнэуи къышъоджагъэм шъуфэшъуашэу шъузекІо-
нэу къыжъугурыдгъэІуагъ, шъудгъэгушхуагъ ыкІи ты-
шъолъэІугъ.

¹³ Тхъэм щытхъу фэтэшІы зэпыт. Сыда пІомэ Тхъэм игущыІэхэр зышъотэгъэІухэм, цІыфхэм ягущыІэхэм афэ-
мыдэхэу, ау Тхъэм игущыІэхэм афэдэхэу шъудагъэх,
Тхъэм игущыІэхэуи шъыпкъэмкІэ щытых ахэр. А гущыІэ-
хэр шъо шІошъхъуныгъэ зиІэхэм шъугухэм арылхэу, Іоф
щашІэ. ¹⁴ Христос Исус зыгу илхэу, Иудей хэкум щыІэ
чылыс зэІукІэхэм ащыщ цІыфхэм ялхэужхэм шъуате-
хъагъ. Сыда пІомэ джуртхэм ахэмэ къин зэрарагъэщэ-
чыщтыгъэм фэдэу, шъулхэпкъ щыщхэм шъо къин
шъуагъэщэчыщтыгъ. ¹⁵ Джуртхэм Зиусхъанэу Исусрэ
пегъымбархэмрэ аукІыгъэх, тэри къин тагъэщэчыгъ.
Ахэр Тхъэм ыгу зэмыІурэ цІыфых, цІыф пстэуми япых.
¹⁶ Хымэ лхэпкъхэр мыкІодхэу, Тхъэм къыгъэнэжъынхэм
пае, къэбарышІур зятэгъэІум, къытпэуцунхэу пылгы-
гъэх. Арэуцтэу япсэкІодхэм япчъагъэ рагъэкъоу, зэтыра-
лхъахэ зэпыт. Ау Тхъэм игубж аужыпкъэм къатефагъ.

Паул шІошъхъуныгъэ зиІэхэу Фессалоникэ дэсхэр джыри зэ ылхэгъужъынхэу зэрэфэягъэр

¹⁷ Тыгурэ тпсэрэкІэ шъуадэжъ тыщыІэу, тпкъыкІэ зы
заулэрэ тыкызыжъубгъодэкІыжъым, тшыхэр, тыкышъу-
фалІэу шъузэдгъэлхэгъуным инэу тыпылгыгъ. ¹⁸ Шъуа-
дэжъ тыкхэкІонэу тыфэягъ. Сэ, Паул, мызэу мытІоу
сыкхэкІонэу сыпылгыгъ, ау шэйтаным къыддигъэхъу-
гъэп. ¹⁹ ТызыгъэгушІорэри, тилэхышІу тыпаплхэзэ, тилэ
зэрэхъущтым тыщызыгъэгугъырэри шъорыба? ТекІоны-
гъэр кыизэрэтхыгъэр кхэзыгъэлхэгъорэ танджэу, Зиус-
хъанэу Исус кызыкІожъыщт мафэм дэжъ ежъым ыпашъ-
хъэ щытиІэу тызэрыпэгэщтыр шъорыба? ²⁰ Шъыпкъэ, ти-
щытхъуи, тигушІуагъуи кыызхэкІырэр шъоры.

ЯЩЭНЭРЭШЪХЪ

Ащ нахьыбэ тфэмышэчыжьэу, тизакъоу Афинэ къалэм* тыкъыдэнэнэу тетыубытагъ. ^{2,3}Тимофей* тэ тшэу щыт, Тхьэм фэлажьэу, Христос ехьылэгъэ къэбарышIур цIыфхэм ягъэлун IофымкIи къыддэлажьэ, Ар шъуадэжь къэдгъэкIуагъ. Ар къызфэзгъэкIуагъэр мы гузэжъогъухэм шъуащыщэу хэти гъогу занкIэм тырамыгъэкIыным пае, шъугухэр ыгъэпытэнхэуи, шъуишIошъхъуныгъэ шъутетынэу шъуигъэгушхонэуи ары. Ащ фэдэ гузэжъогъухэм тахэфэн фаеу зэрэщытыр шъо шъошIэ. ⁴Шъуадэжь тызыщэлэм, гузэжъогъу тызэрэхэфэщтыр шъотIогъагъэ. Шъо зэрэшъушIэрэм фэдэу, арэуштэуи хъугъэ. ⁵Арышъ, ащ нахьыбэ сфэмышэчыжьэу, шъуишIошъхъуныгъэ зытетыр зэзгъэшIэнэу Тимофей шъуадэжь къэзгъэкIуагъ. Шэйтанэу цIыфхэм псэкIод языгъэшIэнэу ыуж итым зыгорэкIэ шъудихьыхыгъэу, тиIоф хъаулыеу хъугъэкIэ сыщынэщтыгъ.

⁶Джы Тимофей шъуадэжь къыкIыжьы, тадэжь къэкIожы,* шъуишIошъхъуныгъэрэ шъуишIулъэгъуныгъэрэ якъэбар дахэхэр къытфыхьыгъэх. ШIукIэ шъугу тэ тыкъызэрэкIыжь зэпытри, тэ шъо шъутлъэгъунэу тызэрэкIэхъопсырэм фэдэу, шъори тэ тышъулъэгъунэу шъузэрэкIэхъопсырэри ащ къытиIотэжыгъ. ⁷Тшыхэр, кIин пстэуми гузэжъогъу пстэуми тахэт пэтми, шъуишIошъхъуныгъэ икъэбаркIэ тыжъугъэгушхуагъ. ⁸Джы Зиусхъаным игъогу пытэу шъузэрэтетым пае, шъыпкъэу тэпсэу. ⁹Шъош пае гушIуагъоу Тхьэм ыпашъхъэ щытиIэ пстэуми ипэгъокI фэдэу, икъунэу шъош пае сыдэуштэу Тхьэм щытхъу фэтшIына? ¹⁰Шъутлъэгъужьынэуи, шъуишIошъхъуныгъэ ищыкIагъэхэр идгъэкъужьынхэуи чэщи мафитыгу етыгъэу Тхьэм телъэлъу.

¹¹Ежъ ти Тхьэу Тятэ лъапIэрэ ти Зиусхъанэу Исус Христорэ шъуадэжь тыкъэкIожьынэу гъогу къытфызэлъуарэх. ¹²Тэ шIу шъузэрэтлъэгъурэм фэдэу, Зиусхъаным нахьышIужьэу шъузэригъэлъэгъужьы зэпытынэуи цIыф пстэу-

3:1 Афинэ къалэр – Ахаие хэкум икъэлэшхоу щытыгъ. Еплъ Апостол. 17:15–18:1.

3:2 Тимофей – еплъ 1:1.

3:6 Тимофей тадэжь къэкIожы – еплъ Апостол, 18:5.

ри шу шъуигъэлъэгъужь зэпытынхэуи орэхъу.
¹³Ти Зиусхъанэу Исус Христос ицъыф лъэплэ пстэури
 игъусэхэу мы дунаем къызыкложьыклэ, зыми шъузэри-
 гъэмысэн зи щымылэу, гукъэбзагъэклэ Тхъэу Тятэ лъа-
 плэ ыпашъхъэ шъуиуцоным пае, шъугухэр ерэгъэпытэх.

ЯПЛЭНЭРЭШЪХЪ

Зекъуаклэу Тхъэм ыгу зэлурэр

Аужыпкъэм, тшыхэр, мыр шъосэлэ. Тхъэм ыгу къы-
 шъолуным пае, шъузэрэзеклон фаер шъодгъэшлагъ. Арэу-
 щтэуи шъозекло. Арэущтэу шъузекло зэпытынэу Исус
 ыцлэклэ тышъолъэлэу ыкли къышъуфэтэгъэпытэ. ²Зиус-
 хъанэу Исус ыцлэклэ унашъохэу тэ къышъуфэтшлыгъэ-
 хэр шъошлэх.

³Тхъэр зыфаер гукъэбзагъэклэ шъузэрэпсэунри, зинэ
 шлэным зызэрэщышъудзыенри ары. ^{4,5}Ащ нэмыклэуи
 Тхъэр зыфаер ежыр зымышлэрэ хымэ лъэпкъхэм ащыщ
 цыфхэу зыгуклэ зыклэхъопсырэ зинэ мыхъун юфхэм зызыт-
 хэрэм шъуафэмыдэу, гукъэбзагъэклэ щытхъу хэлъэу,
 шъуащыщэу хэти ежъ ыпкъ тетыгъо зэрэфырилэщтыр
 ары. ⁶Етланэ а юфымклэ зыми ыш мыхъун римышлэнэу
 е къымыгъэпцлэнэу Тхъэр фай. Къызэрэшъотлуагъэм
 ыкли къызэрэжъугурыдгъэлуагъэм фэдэу, ащ фэдэ бзэ-
 джагъэ зышлэрэ цыф пстэуми яфэшъуашэ Зиусхъаным
 аригъэпщыныжъышт. ⁷Сыда плэмэ тыгухэр мыкъабзэу
 тыпсэунэу арэп Тхъэр къызфытэджагъэр, тыгухэр къабзэу
 тыпсэунэу ары нахъ. ⁸Арышъ, мы унашъор зымыдэрэм,
 цыфыр арэп ымыдэрэр, Тхъэу зы Псэ Лъаплэ тыгу-
 хэм къарызылхъэрэр ары нахъ.

⁹Зэкъошхэм афэдэу, шу шъузэрэлъэгъун зэрэфаер
 къышъуфэстхынэу ищыклагъэп. Шу шъузэрэлъэгъу-
 нэу Тхъэм шъуигъэшлагъэ. ¹⁰Македоние хэкум* зэклэ
 ис шы пстэури шу шъолъэгъух. Ахэр нахъыбэжъэу шу
 шъулъэгъу зэпытынхэу сышъолъэлэу.

¹¹Іасэу шъупсэоу, нэмыкл цыфхэм ялоф шъуилоф хэ-
 шъумылхъэу, шъулэхэмклэ шъулажъэу шъузэрэпсэущтым

ыуж шъуит, унашъо къызэрэшъуфэтшыгъэм фэдэу.
¹² Арэуштэу къышъушымыщ цыфхэм апашъхъэ ха-
 бзэм тетэу шъупсэушт, щыклагъи зи шъуилэштэп.

Зиусхъанэу Исус мы дунаем къызэрэкложьыщтыр

¹³ Тшыхэр, лагъэхэм ялоф зытетыр шъумышлэу шъу-
 къыдгъэнэнэу тыфаеп, нэмыкI цыфхэу гугъапIэ зимы-
 лэхэм агу къызэреорэм фэдэу, шъугу къемыоным пае.
¹⁴ Исус ли, лагъэхэм къызэрахэтэджыкIыжыгъэмкIэ
 шлошъхъуныгъэ тил. Арышъ, ИсускIэ шлошъхъуныгъэ
 зилэхэу лагъэхэр Исус игъусэхэу Тхъэм ежъым ыдэжъ
 къызэрищэштхэр тшлошъ мэхъу. ¹⁵ Зиусхъаным игущылэ-
 хэм атетэу мыр къышъотэлэ: Зиусхъаныр дунаем къы-
 зыкложькIэ, тэ, псаоу къэнагъэхэр, лагъэхэм апэ ти-
 шъыштэп. ¹⁶ Тхъэм иунашъо хъоу, апэрэ мэлэичым ыма-
 къэрэ Тхъэм ыбжъэмыешхо ымакъэрэ къызылухэкIэ,
 ежъ Зиусхъаныр уашъом къехыжыщт. КъызехыжькIэ,
 ХристоскIэ шлошъхъуныгъэ зилэхэу лагъэхэр апэу къэ-
 тэджыжыщтых. ¹⁷ Етланэ тэ, псаоу къэнагъэхэр, ахэмэ
 тырягъусэу Тхъэм тыдихъыешт, ошъуапщэхэм тахэтэу,
 жьыбгъэм хэтэу Зиусхъаным тыщыпэгъокIыным пае.
 Етланэ Зиусхъаным тыригъусэ зэпытыщт. ¹⁸ Мы гущылэ-
 хэмкIэ шъузэрэгъэгушху.

ЯТФЭНЭРЭШЪХЪ

Тшыхэр, а Иофхэр къызыхъушт лъэхъанэхэми сыхъат-
 хэми яхылаагъэу къышъуфэттхынэу ищыкIагъэп. ² Ты-
 гъуакIор чэщым цыфхэм амышлахэу къызэрэкIорэм фэ-
 дэу, Зиусхъаныр дунаем къызыкложьыщт мафэм дэжъ
 къызэрэкIощтыр шъошлэ. ³ «Джы гупсэфыгъо тил, щына-
 гъо зи щылэп», цыфхэм залокIэ, етланэ амышлахэу къи-
 нышхо къафэкIощт, шъуз лъэрмыхъэм къинышхо къы-
 зэрэфакIорэм фэдэу. Ащ хэкIыжыплэ щылэштэп.

⁴ Ау шъо, тшыхэр, шлункIыгъэм шъухэтэп. Арышъ, а
 мафэр тыгъуакIом фэдэу шъумышлахэу къышъуфэкIо-
 щтэп. ⁵ Шъо зэкIэри нэфынэм шъурибын, мафэми шъу-

рибын. Тэ чэщыми шлунклыгъэми ябынхэм тащыщэп.
⁶ Арышъ, адрэ цлыфхэр зэрэчъыхэрэм фэдэу, тычъые хъуштэп, ау тымычъыеу тысакъын фае, зыщылэныгъи тилэн фае. ⁷ Сыда пломэ чэщыр ары цлыфхэу чъыхэрэр зычъыхэрэр, чэщыри ары ешъохэрэр зешъохэрэр. ⁸ Ау тэ мафэм ибынхэу тыщытышъ, зыщылэныгъэ зитэжъугъэгъаІ. Шлошъхъуныгъэмрэ шлулъэгъуныгъэмрэ ашъоджанэм фэдэу зыщытэжъугъалъ, тымыклодэу Тхъэм тыкызэригъэнэжъыщтыми тыщыгугъэу, тызэрэпаплъэрэр танджэм фэдэу къэтэжъугъэлэт. ⁹ Сыда пломэ Тхъэм игубж кыиттыригъэфэнэу арэп ибын тыхъунэу тызфигъэнэфагъэр, ти Зиусхъанэу Исус Христос тымыклодэу тыкыыригъэгъэнэжъынэу ары нахъ. ¹⁰ Тэщ пае Исус ллагъэ, кызыкложьклэ тыпсэуми, тыллагъэми ежъым тыригъусэу тыпсэуным пае. ¹¹ Арышъ, шъузэрэгъэгъушху, зым адрэми нахъ лъэклыныгъэ гурэ псэрэклэ рерэгъэгъот.

Аужырэ Иофхэу Паул шлошъхъуныгъэ зилэхэу Фессалоникэ дэсхэм агуригъаloxэрэр

¹² Тшихэр, кышъуфэлажъэхэу, Зиусхъаным иIoфхэмклэ тетыгъо кышъуфызилэ цлыфхэу кыжъугурызыгъаloxэрэм лъытэныгъэ афэшъушлынэу тышъолъэу.
¹³ Ахэмэ Ioфэу ашлэрэм пае лъытэныгъэшхо афэшъушыкІи шлу шъулъэгъух. Шъузэгурыу. ¹⁴ Тшихэр, тышъолъэу, лэжъэнхэу зымыдэхэрэм агурыжъугъау, зыгу клодыгъэхэр жъугъэгъушхох, Іэпылэгъу зищыкІагъэхэми шъуадэлэпыІ, щылагъэклэ цлыф пстэуми шъуапэгъокІ. ¹⁵ Хэти зыгорэм ибзэджагъэ бзэджагъэклэ пэрэмыгъокІыжъ. Ау шъо шлу зэрэзэфэшъушлэщтым шъупылъ, цлыф пстэуми шлу зерафэшъушлэщтыми ыуж шъуит зэпыт.

¹⁶ Сыдигъуи шъугушлу. ¹⁷ Зэпымыоу Тхъэм шъуелъэу.
¹⁸ Сыд кышъохъулэми, Тхъэм щытхъу фэшъушл, сыда пломэ шъо Исус Христос зыгу илхэм арэуштэу шъузэрэзекІорэр ары Тхъэр зыфаер. ¹⁹ Тхъэм ыПсэ ЛъапІэ имашло шъумыгъэклуасэ. ²⁰ Тхъэм ежъ игущылэхэр цлыфхэм агухэм къарилхъэхэу, кызэраригъаloxэрэр пхъэтэпэмышъ шъумышых. ²¹ Ioф пстэуми яшъыпкъагъэ жъугъэунэфы, дэгъуми шъутет. ²² Сыд фэдэ бзэджагъэми зыщышъудзей!

²³ Гупсэфыныгъэ къытэзытырэ Тхъэм шъугухэр икъукІэ ерэгъэкъэбзэжъ, иягъи къышъомыкІэу шъугуи, шъупси, шъупкъи кърэухъум, Зиусхъанэу Исус Христос дунаем къызыкІожыкІэ, зыми шъузэригъэмысэн зи щымыІэным пае. ²⁴ Тхъэу къышъуаджэрэр шъыпкъэ, ащи а Іофыр ыгъэцэкІэшт.

²⁵ Тшыхэр, Тхъэм шъукъытфелъэІу. ²⁶ Тшы пстэуми гукъэбзагъэкІэ ІаплІ яшъущэкІэу шІуфэс сфяшъухыжъ. ²⁷ Мы тхылъым шъушы пстэуми шъукъафеджэнэу Зиусхъаным ыцІэкІэ унашъо къышъуфэсэшІы.

²⁸ Ти Зиусхъанэу Исус Христос ынэшІу къышъущерэф. Амин.



АПОСТОЛ ПАУЛ ШЮШЪХЪУНЫГЪЭ ЗИІЭХЭУ ФЕССАЛОНИКЭ КЪАЛЭМ ДЭСХЭМ ЯТІОНЭРЭ ТХЫЛЪЭУ АФИТХЫГЪЭР

АПЭРЭШЪХЪ

Шуфэс ехыныр

Сэ сы Паул. Шъо, Тхъэу Тятэ лъапІэрэ Зиусхъанэу Исус Христосрэ зиехэу, Фессалоникэ къалэм* щыІэ чылыс зэлукІэм щыщхэм, Силуанрэ Тимофейрэ* сигъусэхэу мы тхылъыр къышгъуфэсэтхы.

²Тхъэу Тятэ лъапІэрэ Зиусхъанэу Исус Христосрэ анэшІу къышгъуцарэфи, гупсэфыныгъэ къышгъуарэт.

Тхъэм зафэу цІыфхэм хыкум къызэратришІыхъащтыр

³Тшыхэр, шъоц пае Тхъэм щытхъу фэтшІы зэпытын фае. Ари тэрэз, сыда пломэ шъуишІошгъхъуныгъэ хэхъо зэпыт, шъуащыщэу хэти адрэм шІулъэгъуныгъэу фыриІэми хэхъо зэпыт. ⁴Арышъ, цІыфхэм сыд фэдиз къин

1:1 Фессалоникэ къалэр – еплъ 1 Фесс. 1:1.

1:1 Силуанрэ Тимофейрэ – еплъ 1 Фесс. 1:1.

шъуагъэщэчми, сыд фэдиз гузэжъогъу шъухэтми, теубытэныгъэрэ шлошъхъуныгъэрэ зэрэшъуиІэм пае, Тхъэм ичылыс зэлукІэхэм адэжъ шъуищытхъу щэтэшІы.

⁵ А Іоф пстэуми Тхъэм ихъыкум зафэу зэришІырэр къагъэшъыпкъэ, сыда пІомэ теубытэныгъэ шъуиІэу зэрэщытым пае, Тхъэм и Тетыгъошхоу къин зыфэшъушэчырэм ыІэчІэгъ шъучІэхъанэу къышъуфигъэшъошэщт. ⁶ Цыфхэу шъо гузэжъогъу шъухэзыдзэхэрэр гузэжъогъум хидзэжъынхэу Тхъэм зафэу елътэ. ⁷ Шъо, гузэжъогъум хэтхэр, шъутигъусэу гупсэфыныгъэ къышъуитыжъынри Тхъэм зафэу елътэ. Ар зыхъущтыр Зиусхъанэу Исус уашъом къехэу имэлэичхэу лъэкІыныгъэ зиІэхэр игъусэхэу къызылгъэжъыщт мафэр ары. ⁸ Тхъэр зымышІэрэ цыфхэу, ти Зиусхъанэу Исус ехылігъэ къэбарышІум емыдэлухэрэм ябзэджагъэ аригъэпщыныжъыным пае, мэшлошхоу плъыгъэр къыздихъызэ, Зиусхъанэу Исус дунаем къэкІожъыщт. ⁹ А цыфхэр Зиусхъаным ынапэрэ, ежъ илгъэкІыныгъэшхоу щытхъушхо зиІэмрэ апэчыжъэхэу, мыухыжъын кІодыныгъэр Іахъэу Тхъэм атырилгъащт. ¹⁰ Ар къызыхъущтыр Зиусхъаныр дунаем къызыкІожъыщт мафэр ары. А мафэм ицІыф лъаплэхэм ежъым щытхъу къыфашІыщт, ежъымкІэ шлошъхъуныгъэ зиІэ хъугъэ цыфхэми зэкІэ ежъыр агъэшІэгъошт. Шъори а цыфхэм шъуахэтыщт, сыда пІомэ тишыхъатныгъэ шъушлошгъ хъугъэшъ ары.

¹¹ Джары шъош пае зэпымыоу Тхъэм тызкІелгъэлурэр. Тхъэр къызэрэшъоджагъэм тетэу, ибынхэу шъущытынэу къышъуфигъэшъошэнэу телгъэІу. ИлгъэкІыныгъэшхокІи шІугъэу шъугухэм арылгъ пстэури шъуигъэгъэцэкІэнэуи, шъуишлошгъхъуныгъэ къыхэкІырэ ІофышІу пстэури рышъуигъэгъэкъунэуи Тхъэм телгъэІу. ¹² Арэущтэу ти Зиусхъанэу Исус ыцІэ цыфхэм щытхъу фяжгъугъэшІыщт, Зиусхъаныр шъугухэм зэрарылгъым пайй, шъори щытхъу шъуиІэ хъущт. Ти Тхъэрэ ти Зиусхъанэу Исус Христосрэ анэшІу къызэрэшъуафэрэм тетэу арэущтэу хъущт.

ЯТІОНЭРЭШЪХЪ

Бзэджэныгъэм ицІыф

Ти Зиусхъанэу Исус Христос дунаем къызэрэкІожьыщтымрэ ежъым ыдэжъ тызэрэщызэрэугъоижьыщтымрэ яхьылІагъэу, тшыхэр, мырэуштэу тышъолъэІу: ² Христос дунаем къызыкІожьыщт мафэр къэсыгъэу ыІозэ, цІыф горэм ежъ ыгу Тхъэм Ыпсэ ЛъапІэ къырилъхъагъэу пцІыкІэ къыІоми, е цІыфхэм а мафэр къэсыгъэу аІоми, е тэ тхылъкІэ арэуштэу ттхыгъэу цІыфхэм пцІыкІэ аІоми, а Іофым псынкІэу зешъумыгъэгъэгумэкІ ыкІи зешъумыгъэгъэщын. ³ Хэт щыщми зыкІи зыкъешъумыгъэгъапцІ. ЦІыфхэм акІыб Тхъэм фагъазэным ыпэкІэ, бзэджэныгъэм ицІыфэу Тхъэм ыгъэкІодыжъыщтыр къэлъэгъоными ыпэкІэ, а мафэр къэсыщтэп. ⁴ А цІыфыр тхъэхэу зыфаІохэрэми, цІыфхэм агъэлъапІэрэ Іоф пстэуми апэуцужъыщт, ахэмэ пстэуми анахь нахь инэу зилъытэжъыщт. Тхъэм иунэшхуи итІысхъанышъ, «Сэ сы Тхъ», ыІощт.

⁵ Шъуадэжъ сызыщэІэм, мы Іофхэр къызэрэшъосІуагъэхэр шъугу къэкІыжъырэба? ⁶ Бзэджэныгъэм ицІыф джы гъогу езымытырэри шъо шъошІэ. Ау игъор къызыкІэ, бзэджэныгъэм ицІыф къэлъэгъошт. ⁷ Сыда пІомэ бзэджэныгъэм илъэкІыныгъэ шъэф джы Іоф ешІэ. Ау джы нэсы бзэджэныгъэм ицІыф гъогу езымытыгъэр ыпэ рапшІэу ІукІыжъын фае. ⁸ ЕтІанэ бзэджэныгъэм ицІыф къэлъэгъошт. Ау Зиусхъанэу Исус шытхъушхо иІэу къызыкІожьыкІэ, ыжэкІэ къыщэрэ жьымкІэ ар ыукІыжъыщт ыкІи ыгъэкІодыжъыпэшт. ⁹ Бзэджэныгъэм ицІыф къызыкІокІэ, шэйтаным илъэкІыныгъэ иІэу къэкІощт. ЛъэкІыныгъэ Іофышхо нэпцІхэри зэкІэ, нэшэнэ гъэшІэгъонышхо нэпцІхэри, Іофышхо гъэшІэгъон нэпцІхэри цІыфхэм аригъэлъэгъуштых. ¹⁰ Сыд щыщырэ бзэджэныгъэкІи цІыфхэу кІодыпІэм игъогу тетхэр ыгъэпцІэщтых. Ахэр зыкІэкІодхэрэр мыкІодхэу зыкъагъэнэжъыным пае, шъыпкъагъэр шІу алъэгъунэу зэрамыдагъэр ары. ¹¹ Арышъ, пцІыр ашІошъ хъуным пае, Тхъэм ахэмэ ягупшысакІэ зэрегъэкІокІы. ¹² Арэуштэу шъыпкъагъэр зышІошъ мыхъугъэхэу бзэджагъэм зыгу еІурэ цІыф пстэури Тхъэм ыгъэмысэщтых.

ШъумыкІодэу шъукъигъэнэжъыным пае, Тхъэм шъукъыхихыгъ

¹³ Ау шъо, тшихэу Зиусхъаным шІу ылъэгъухэрэр, шъош пае Тхъэм щытхъу фэтшІы зэпытын фае, сыда плөмэ ублаплэм щегъэжъагъэу шъумыкІодэу шъукъигъэнэжъыным пае, Тхъэм шъукъыхихыгъ. Тхъэм ежъ Ыпсэ Лъаплэу шъугухэр зыгъэкъэбзэжъырэм илъэкІыныгъэкІи, шъыпкъагъэр шъушІошъ зэрэхъугъэмкІи шъумыкІодэу шъукъегъэнэжъы. ¹⁴ Тхъэр ибынхэм ащышъ шъухъунэу къызэрэшъоджагъэр къэбарышІоу шъодгъэІугъэр ары. Арэушътэу ти Зиусхъанэу Исус Христос ищытхъушхокІэ Іахъэ къышъулысышът. ¹⁵ Арышъ, тшихэр, шъукъызэкІэмыкІожъэу, жэкІи тхылъымкІи шъодгъэшІэгъэ Іофхэм пытэу шъуатетэу гъогум шъурыкІон фае.

^{16,17} Тхъэу Тятэ лъаплэу шІу тызылъэгъугъэу, зынэшІу щыфэныгъэмкІэ сыдигъуи тызыгъэгушхорэм шІум тыщегъэгугъы. Ежъымрэ ти Зиусхъанэу Исус Христосрэ сьд щыщырэ шІугъэ жъугъэцэкІэным ыкІи шъуІоным пае шъуарэгъэгушху, шъугухэри арэгъэпытэхэ.

ЯЩЭНЭРЭШЪХЪ

Тхъэм шъукъытфелъэІу

Аужыпкъэм, тшихэр, шъуадэжъ зэрэщыхъугъэм фэдэу, Зиусхъаным икъэбарышІу цІыфхэм тыдэкІи анэсынэуи, цІыфхэм а къэбарышІум щытхъу фашІынэуи Тхъэм шъуелъэІу. ² ЦІыф бзэджэ—наджэхэм тэ тащиухъумэнэу Тхъэм шъуелъэІу, сыда плөмэ зэкІэ цІыфхэм шІошъхъуныгъэ яІэу щытэп. ³ Ау Зиусхъаныр шъыпкъэ. Ашъ шъугухэр ыгъэпытэщтых, шэйтани шъуациухъумэшът. ⁴ Тиунашъохэр зэрэжъугъэцакІэхэрэмкІи зэрэжъугъэцэкІэшътхэмкІи Зиусхъаным тыкъышъушъегъэгугъы. ⁵ Тхъэм ишІулъэгъуныгъэрэ Христос итеубытэныгъэрэ Зиусхъаным шъугухэр аферэгъазэх.

Шюшъхъуныгъэ зиӀэхэр мылажъэхэ хъуштӀэп

⁶Тшыхэр, хэтрэ шэу лэжъэнэу зымыдэу, къышъуфэдгъэнэгъэ унашъохэм атемытым зыщышъудзыенэу ти Зиусхъанэу Исус Христос ыцӀэкӀэ унашъо къышъуфэтэшӀы. ⁷Шъор-шъорэу шъошӀэ тилъэужхэм шъузэрарыкӀон фаер. Шъуадэжъ тызыщӀӀэм, тымылажъэу тыщытыгъэп. ⁸ЗыдгъэхъакӀэу зыми ихъалыгъуи тшхыгъэп. Ау тыулэоу ыкӀи лъэшэу тылажъэу, шъуащыщэу зыми хъылъэ тыфэмыхъуным пае, чэщи мафи Иоф тшӀӀэщтыгъ. ⁹ЗышъодгъэхъакӀэнэу фитыныгъэ тымӀӀэу щытыгъэп, ау тилъэужхэм шъуарыкӀоным пае, шапхъэу тышъуфэхъунэу тызэрэфэагъэр ары тызкӀэлэжъагъэр. ¹⁰Шъуадэжъ тызыщӀӀэм, мы унашъор къышъуфэтэшӀыгъ: лэжъэнэу зымыдэрэр орэмышхэ.

¹¹Сыда пӀомэ шъуащыщхэу зауӀэмэ лэжъэнхэкӀэ амыдэу зэхэтхыгъэ. Ахэмэ Иоф зи ашӀэрэп, ау яИоф зыхэмылтым пылъых. ¹²Ащ фэдэ цӀыфхэр самбырэу лэжъэнхэу, ежъ яхъалыгъуи ашхынэу ти Зиусхъанэу Исус Христос ыцӀэкӀэ унашъо афэтэшӀы ыкӀи тьяӀу. ¹³Шъо, тшыхэр, мыр шъотӀо, шъуемызэщэу шӀушӀӀэным шъупылъ.


¹⁴ЦӀыф горэ мы тхылтым итхэу шъуатӀохэрэм ямыдӀумэ, а цӀыфым гу лъышъут, жъугъэукӀытэжъыным пайй, ащ гъусэ шъуфэмыхъу. ¹⁵Ау шъуипыим фэдэу шъуемыплъ, шъушы фэдэу гурыжъугъаӀо нахъ.

Аужырэ шӀуфэс гущыӀэхэр

¹⁶ЗэкӀэ гупсэфыныгъэ къытэзытырэ Зиусхъаным зэкӀэмкӀи сыдигъуи гупсэфыныгъэ къышъуерэт. Зиусхъаныр шъо пстӀэуми шъуерэгъусэ.

¹⁷Сэ, Паул, сэ слэкӀэ мы шӀуфэс гущыӀэхэр къышъуфэсэтхых. Мары къышъуфэстхырэр:

¹⁸ТиЗиусхъанэу Исус Христос ынэшӀу шъо пстӀэуми къышъуэщэрэф. Амин.



АПОСТОЛ ПАУЛ АПЭРЭ ТХЫЛЪЭУ ТИМОФЕЙ ФИТХЫГЪЭР

АПЭРЭШЪХЪ

Шуфэс ехыныр

Сэ сы Паул. ТымыкIодэу тыкъэзыгъэнэжырэ Тхэмрэ Зиусхъанэу Исус Христосэу тызщыгугъырэмрэ яунашъо-кIэ Исус Христос иапостолэу* сыхъугъэ. ²О Тимофееу*, шлошъхъуныгъэ зэрэуиIэм пае, скъо шъыпкъэм фэдэу хъугъэм, мы тхылъыр къыпфэсэтхы.

Тхъэу Ты лъаплэмрэ Христос Исусэу ти Зиусхъанрэ анэшIу къыпщарэфи, гукIэгъуныгъэ къыпфарэши, гупсэфыныгъэ къыуарэт.

Дин гъэсэклo нэпцIхэр

^{3,4}Сэ Македоние хэкум* сыклo зэхъум, сыкъызэрэолъэ-лугъэм фэдэу, цIыфхэм Iоф пхэнджхэр арамыгъэшIэн-

1:1 апостол – нэмыкI цIыф горэм ыцIэкIэ гущыIэнэуи Iоф ышIэнэуи фитыныгъэ зиIэр ары.

1:2 Тимофей – еплъ Кол. 1:1.

1:3 Македоние хэкур – еплъ 1 Фесс. 1:7.

1:3 Ефес къалэр – еплъ Ефес. 1:1.

хэуи, тхыдэжъхэми, гъунэ зимылэ унэгъо лъэпкъ зэтекI-хэми апымылтынхэуи цыф заулэмэ унашъо афэпшыным пае, Ефес къалэм* къыдан. Ащ фэдэ Iофхэм къарыкIы-рэр зэнэкъокъуныгъэхэр ары. Тхьэм игухэлъэу шлошъхъуныгъэмкIэ зиIоф зыгъэцакIэрэм а Iофхэм яшIуагъэ рагъэкIырэп. ⁵ Мы унашъор зыфэтшырэр мары: Гу къабзэу мыхъун зи зыдэзымышIэжъырэмрэ шлошъхъуныгъэ шыпкъэмрэ къарыкIырэ шулъэгъуныгъэр тилэ хъуныр ары. ⁶ Цыф заулэхэр ахэмэ атекIыгъэхэу, пкIэ зимылэ зэнэкъокъуныгъэхэм зафагъэзагъ. ⁷ Тэурат егъэджэкIо пащэхэу залгытэ пэтми, къалохэрэри гушхоныгъэкIэ зытегушыIэрэ Iофхэри ашIэхэрэп.

⁸ Хабзэр* зэрэдэгъур тэшIэ, цыфыр хабзэм зэрэфышты-тын фаем тетэу фыщытмэ. ⁹ Шыпкъагъэ зиIэ цыфхэм хабзэр зэрафамыгъэуцугъэр тэшIэ, ау хабзэр зыфагъэуцугъэхэр мыхэр арых: хабзэм текIыхэрэри, хабзэм пэуцухэрэри, Тхьэм ишынагъо зыгу имылъхэри, псэкIод зышIэхэрэри, зыгу мыкъабзэхэри, Тхьэр зымыгъэлъапIэхэрэри, яти-яни зыукIыхэрэри, цыф уклакIохэри, ^{10,11} зинэ зышIэхэрэри, хъулъфыгъэхэм шъузпIалъэу якIуалIэхэрэри, цыфыр зыщэхэрэри, пцIы зыусхэрэри, шыхъат нэпцI хъухэрэри, хэт щыщми къэбарышIум тигъашIэрэ Iофхэу тызщыгугъышъунэу щытхэм атемытхэрэри. А къэбарышIоу щытхъушхо зиIэр згъэлунэу Тхьэу щытхъушхо зиIэм спшъэ къырилъхъагъ.

Паул Тхьэм игукIэгъуныгъэ пае щытхъу зэрэфишырэр

¹² Исус Христосэу Ти Зиусхъанэу сиIоф сшIэнэу сэзыгъэлъэкIыгъэм щытхъу фэсэшIы. Ащ цыхъэ къысфишIи, мы Iофыр спшъэ къызэрэрилъхъагъэм пае, щытхъу фэсэшIы. ¹³ Сэ ежъыр згъапцIэщтыгъ, ицIыфхэми къин язгъэщэчыщтыгъ, ежъыми сехъоныщтыгъэ пэтми, гукIэгъу къысфишIыгъ, сыда пIомэ шлошъхъуныгъэ симылэу Iофхэу сшIэщтыгъэхэр къызгурумыIохэу сызекIощтыгъэти ары. ¹⁴ Ау ти Зиусхъанэу Исус Христос Исус ынэшIу инэу сэ къысщифагъ, Христос Исус сыгу илъ зэрэхъугъэм пайй, шлошъхъуныгъэрэ шулъэгъуныгъэрэ сыгу илъ хъугъэх.

¹⁵ Мы гушылэхэр шъыпкъэх, цыф пстэуми ахэр адэнхэуи яфэшъуаш: Псэклод зышлэхэрэр мыклодхэу къыгъэнэжъынхэм пае, Исус Христос мы дунаем къэклуагъ. Ахэмэ ащыщэу апэ итыр сэры. ¹⁶ Ау Исус Христос зэкIэмэ апэу сэ гукIэгъу къызфысфишыгъэр сэ къызэрэздэзе-клорэмкIэ ищылэгъэшхо къыгъэлъэгъонэуи ары, ежъымкIэ шлошъхъуныгъэ зилэ хъун цыфхэу мыклодыжъынщылэныгъэ зыгъотыщтхэм шапхэ сафэхъунэуи ары. ¹⁷ Егъэшлэрэ пачъыхъэу, мылIэжъыщтэу, цыфхэм амылъэгъоу, Тхьэ закъоу щытым мыклодыжъын лъытэныгъэшхомрэ щытхъушхомрэ ий. Амин.

¹⁸ Скъо Тимофей, Тхьэм ежъ игушылэхэу о къюохыла-гъэу цыф заулэмэ агухэм къарилъхъэхи, къаригъэлуа-гъэхэм* атетэу мы унашъор о къыпфэсэшIы. А гушылэхэм атетэу дзэлI дэгъур шлоу зэрэзаорэм фэдэу, ¹⁹ шлошъхъуныгъэ уилэу, угукIэ мыхъун зи зыдэмышлэжъэу, угу етыгъэу уилоф шIэ. Цыф заулэмэ агухэмкIэ мыхъун зи зыдамышлэжъыныр ялэнэу зэрамыдагъэм пае, шлошъхъуныгъэм игъогу текIыжъыгъэх. ²⁰ Именейрэ Александрэрэ ащ фэдэ цыфхэм ащыщих. Ахэр шэйтаным сэ фэзгъэзагъэх*, Тхьэр амыгъэпцIэнэу зэрагъэшIэным пае.

ЯТIОНЭРЭШЪХЪ

Тхьэм уелъэлуныр

ЗэкIэмэ апэу сышъолъэлу, цыф пстэуми апае Тхьэм шъуелъэлу, Iэпылэгъу афэхъунэуи шъуелъэлу, шлугъэ аригъэгъотынэуи шъуелъэлу, Тхьэми щытхъу фэшъушI. ² Тхьэм ищынагъо тыгухэм арылъэу, гукъэбзагъэкIи, самбырэу ыкIи гупсэфэу тыпсэушъуным пае, пачъыхъэхэмрэ тетыгъо зилэхэмрэ Тхьэм шъуафелъэлу. ³ Ар дэгъу, Тхьэу тымыкIодэу тыкъэзыгъэнэжъырэми ар игъоу елътэ.

1:18 Тхьэм ежъ игушылэхэу о къюохыла-гъэу цыф заулэмэ агухэм къарилъхъэхи, къаригъэлуагъэхэр – чылыс зэлукIэм ипегъымбархэм алэхэр Тимофей ышъхъэ тыралъхъэхэзэ, Тхьэм фэлэжъэнэу загъэнафэм, Тхьэм ахэмэ агухэм а гушылэхэр къарилъхъэхи, къаригъэлуагъэх.

1:20 Ахэр шэйтаным сэ фэзгъэзагъэх – а лIитIур христианхэм язэкъошныгъэ зэрэхагъэкIыжъыгъэхэм пае, Шэйтаным илъэкIыныгъэу цыфхэр зыгъэкIодхэрэм ылэчIэгъ чIэтхэу хъугъэх.

⁴Ежым цыф пстэури мыкIодхэу кыгыэнэжыынхэуи, штыпкыагыэр зэрашIэнэуи фай. ⁵Сыда пIомэ Тхьэр зы, цыфхэр Тхьэм ыдэжь зыщэрэри зы, ар цыфэу Христос Исус ары. ⁶Ащ ыпсэ шъхьэщэфыжыэу цыф пстэуми апае ытыгъ. Исус арэуштэу игъо дэдэм тефэу, Тхьэм игухэлъ ыгыэштыпкыэжыгъ. ⁷Джы мары Христос ехылIэгъэ кыэбарышIур згыэлунэуи, апостол сыхъунэуи Тхьэм сызфигъэнэфагыэр: шIошъхъуныгыэмрэ штыпкыагыэмрэ якъэбар хымэ лъэпкыхэм язгыэшIэнэу ары – сэ штыпкыагыэр кыэсэлэу, пIы сыусырэп.

⁸Лыхэр тыдэки Тхьэм елгэлунхэу сыфай, гукыэбзэгъэки аIэхэр аIэтызэ, мыгубжыхэу, Тхьэми емыхъырэхъышэхэу.

⁹Ащ нэмыкIэу бзылгыфгыэхэри укIытагыо ахэлгэу, хэбзэшIум тетэу, екIоу зафэпэнэу сыфай. Шъхьац блэныгъэки, дышгэмки, налмэс–налкыутэхэмки, шыгыын лгэпIэхэмки замыгыэкIэракIэу, ¹⁰шIушIагыэхэмкIэ зарэгъэкIэракI, «Тхьэм ищынагыо тыгухэм арылгъ», зыIорэ бзылгыфгыэхэм зэряфэшгъуашэм фэдэу.

¹¹Бзылгыфгыэм зи ымыIоу, бэу IорышIэу, Тхьэм иIофхэр зэригыэшIэнхэ фае. ¹²Бзылгыфгыэм Тхьэм иIофхэр цыфхэм аригыэшIэнхэуи, лIы горэм тетыгыо фыриIэнэуи сыдэрэп. Зи ымыIоу шытын фае. ¹³Сыда пIомэ Тхьэм апэу кыгыэхъугыэр Адэм ары, етIанэ Евэ*. ¹⁴Блэм зыкыезыгыэгъэпIагыэри Адэм арэп, бзылгыфгыэр ары нахъ. Арэуштэу бзылгыфгыэр Тхьэм игъогу текIыгъ. ¹⁵Ау шIошъхъуныгыэ, шIулгъуныгыэ, кыэбзагыэ ыгу илгъ зэпытхэу бзылгыфгыэр хэбзэшIум тетэу шыIэмэ, сабий кыызэрэфэхъурэмкIэ мыкIодэу кыэнэжыышт.

ЯЩЭНЭРЭШЪХЪ

Чылыс зэлукIэм иIэшгъхьэтет ишэн зэрэщытын фаер

Мы гущыIэхэр штыпкыэх: чылыс зэлукIэм иIэшгъхьэтет* хъунэу зыгорэм шIоигъомэ, Iофэу зыуж итыр Iоф

13 Евэ – Хъауэ ары.

3:1 Iэшгъхьэтет – урымыбзэм шыщ гущыIэу «Iэшгъхьэтетэу» ыки «зынаIэ Iофхэм атэзыгыэтэу» зыфаIорэм етIанэ мэхъанэу «епископыр» иIэ хъугъэ.

дэгъу. ²Іэшъхьэтетыр зыми зэригъэмысэн зи зыбгъодэ-мылгъэу, зы шъуз нахъ зимыІэу,* зыщыІэныгъэри гулгъы-тэри зиІэу, хэбзэшІум тетэу, хьакІэхэр зыгъэлгъаплэу, цІыфхэм шъыпкъагъэр языгъэшІэн зылгъэкІырэ лІэу щы-тын фае. ³Ащ нэмыкІэуи ешъуакІоу е лІы Іэлэу щыты хъуштэп, ау Іасэу, мыщІэцІалэу, мылгъкум кІэмыхъопсэуи щытын фае. ⁴Иунагъо дэгъоу зэрихъэу, ибынхэм лгъытэ-ныгъэ къызфаригъэшІэу, ыгъэІорышІэнхэ фае. ⁵Сыда плэмэ ежъым иунагъо зезымыхъэшъурэр Тхъэм ичылыс зэлукІэ сыдэуштэу кІэлгъыплгъэшъуна? ⁶Іэшъхьэтетыр шІошъхъуныгъэ зиІэ хъугъакІэхэм ащыщэу щыты хъу-штэп. Армырмэ зышІошІыжъынышъ, шэйтаныр мысэ зэрэхъугъэм фэдэу, ари мысэ хъушт. ⁷Цыфхэр Іэягъэ-кІэ кытемыгущыІэнхэм ыкІи шэйтаным ихъытыу имы-фэным пае, чылыс зэлукІэм щымыщхэри шІоу шыхъат зы-фэхъурэ цІыфэу щытын фае.

Чылыс зэлукІэм иІэпыІэгъухэм яшэн зэрэщытын фаер

⁸Ащ фэдэу чылыс зэлукІэм иІэпыІэгъухэри* лгъытэны-гъэ зифэшъуашэхэу, бзэгуитІу зыІумылгъхэу, сэнэпсым емынэцІхэу, мылгъкуми кІэмыхъопсырэ лІыхэу щытын фаех. ⁹АгухэмкІи мыхъун зи зыдамышІэжъэу, шІошъ-хъуныгъэм ишгъэф аІыгъын фае. ¹⁰Ау ыпэ раплэу яшъыпкъагъэ жъугъэунэфын фае. Ахэр зыми зэригъэ-мысэнхэ зи щымыІэмэ, ІэпыІэгъухэм ащыщхэу орэхъух.

¹¹Ащ фэдэу а ІэпыІэгъухэм яшъузхэри лгъытэныгъэ зифэшъуашэхэу, нэмыкІ цІыфхэм ІэягъэкІэ атемыгущы-Іэхэу, зыщыІэныгъэ зиІэхэу, лгъэныкъо пстэумкІи узщы-гугъышъун цІыфхэу щытын фаех.

¹²ІэпыІэгъур зы шъуз нахъ зимыІэу, ибынхэмрэ иуна-гъорэ дэгъоу зезыхъэрэ лІэу щытын фае. ¹³ІэпыІэгъухэу зиІоф дэгъоу зыгъэцэкІагъэхэм лгъытэныгъэ агъоты, Хри-стос ИсускІэ шІошъхъуныгъэу яІэм гушхоныгъэкІи тегущы-Іэнхэ алгъэкІышт.

3:2,12 зы шъуз нахъ зимыІэу – е зэ нахъ къэзымыщагъэу.

3:8 ІэпыІэгъухэр – еІанэ мы гущыІэм мэхъанэу «диаконыр» иІэ хъугъэ.

Шъэфэу тишюшъхъуныгъэ хэлъыр

¹⁴ Бэ темышIэу уадэжъ сыкъэкIонэу сыгугъэу, мы тхылъыр къыпфэсэтхы. ¹⁵ Сыкъэгужъомэ, Тхъэм иунагъо щыщхэр зэрэзекIонхэ фаер мы тхылъым уигъэшIэшт. Тхъэм иунагъо щыщхэр щыIэныгъэ зиIэ Тхъэм ичылыс зэIукI ары. А чылыс зэIукIэр шъыпкъагъэр зытет пкъэури лъапсэри ары. ¹⁶ ШъыпкъэмкIэ шъэфэу тишюшъхъуныгъэ хэлъыр* ины:

Тхъэр цIыфэу къэлъэгъуагъ.

Тхъэм ыIсэ ЛъапIэ ащ ишъыпкъагъэ къыгъэ-шъыпкъэжъыгъ.

Мэлэичхэм заригъэлъэгъугъ.

Ежъым фэлажъэхэрэм ежъ икъэбар хымэ лъэпкъ-хэм арагъэIугъ.

Дунаем тет цIыфхэм ежъымкIэ шIошъхъуныгъэ яIэ хъугъэ.

Щытхъушхо иIэу Тхъэм ар уашъом дихъыежъыгъ.

ЯПЛIЭНЭРЭШЪХЪ

Цыфыбэ шIошъхъуныгъэм игъогу зэрэтекIыжъыпэштхэр

Тхъэм Ыпсэ ЛъапIэ нафэу къеIо, дунаем иаужырэ лъэхъанэхэм цIыфыбэ шIошъхъуныгъэм игъогу зэрэтекIыжъыпэштхэр. Цыфхэр дэзыхъыхырэ джынэхэми, Iофхэу джынапцIэхэм цIыфмэ арагъашIэхэрэми ядэIущтых. ² ДжынапцIэхэм Iофхэу цIыфхэм арагъашIэхэрэр къызпкъырыкIхэрэр нэпитIу зиIэ пцIыусхэр ары. ШIури ери зэхадзыжъын амылъэкIыжъынэу гъучI тамыгъэ плъыгъэмкIэ ахагъэстыкIыгъэм фэдэу, ащ фэдэ цIыфхэм агухэр щытыщтых. ³ Къэщэныгъэ-дэкIоныгъэмрэ гъэнэфэгъэ гъомлапхъэхэм яшхыныгъэмрэ мыхъун Iофхэу щытхэу а пцIыусхэм цIыфхэм араIо. Ау Тхъэм а гъомлапхъэхэр къыгъэхъугъэх, шIошъхъуныгъэ зиIэхэу, шъыпкъагъэр зышIэхэрэм Тхъэм щытхъу фашIэу ахэр ашхынхэм пае

3:16 тишюшъхъуныгъэ шъэфэу хэлъыр – тишюшъхъуныгъэ икъэбархэу Тхъэм цIыфхэм пасэм аримыгъэшIагъэхэу, джы къафигъэнэфэгъэхэр ары.

пае, ⁴сыда пIомэ Тхьэм кыгыгъэхъугъэ пстэури шIу. Тхьэм щытхъу фэпшIэу къапштэмэ, зи хэбдзыжьи хъуштэп, ⁵сыда пIомэ, Тхьэм игущылэхэмрэ Тхьэм узэрелъэ-гурэмрэкIэ ар къабзэ мэхъу.

Исус Христос шIоу узэрэфэлэжьэщтыр

⁶Мы Iофхэр тшыхэм агурыбгъаIохэмэ, ащыгъум шIошъхъуныгъэм игущылэхэмкIи, тишIошъхъуныгъэ тигъашIэрэ IофышIухэу узтетхэмкIи лъэкIыныгъэ зэбгъэгъотэу, Исус Христос шIоу фэлажьэхэрэм уащыщ. ⁷Тхьэм ищынагъо зыхэмылъ ныожъ тхыдэжъхэм защыдзый. Ау Тхьэм ищынагъо угу зэрилъыным ыуж ит. ⁸Пкъыр ебгъэсэнэм ишIуагъэу къакIорэр щыI, ау Тхьэм ищынагъо угу зэрилъыным сыд фэдэ лъэныкъокIи ишIуагъэ къэкIо, сыда пIомэ Тхьэм ищынагъо угу илъыным джырэ щылэныгъэмрэ къэкIощт щылэныгъэмрэ апае шIум ущегъэгугъы.

⁹А гущылэхэр шъыпкъэх, цIыф пстэуми ахэр адэнхэу яфэшъуаш. ¹⁰Тыулэузэ, тишъыпкъэу тызкIэлажьэрэр цIыф пстэури, зэкIэмэ апэу шIошъхъуныгъэ зиIэхэр, мыкIодхэу къэзыгъэнэжьырэ Тхьэу щылэныгъэ зиIэм тызэрэщыгугъырэр ары.

¹¹Мы IофхэмкIэ цIыфхэм унашъо афэшI, ахэри ягъашIэх. ¹²УиныбжыкIагъэ пае зыми нэмыплъ кыизэремыгъэт, ау гущылэхэмкIи, зекIуакIэмкIи, шIулъэгъуныгъэмкIи, шIошъхъуныгъэмкIи, гукъэбзагъэмкIи шIошъхъуныгъэ зиIэхэм шапхъэ афэхъу. ¹³Сэ сыкъэкIожьыфэ, Тхьэм игущылэ тхыгъэхэм* цIыфхэм апашъхъэ уктызэряджэщтми, цIыфхэм зэрагурыбгъэIощтми, зэрябгъэшIэщтми апылъ. ¹⁴Тхьэм ынэшIу кыпщифэнэу чылыс зэлукIэм инахыжъхэм* алэхэр о пшъхъэ кытыралъхъахэзэ, Тхьэм ежъ игущылэхэр о кыюхьылIагъэу ахэмэ агухэм къарилъхъэхи, кызарегъаIохэ ужым, Тхьэм ыПсэ ЛъапIэм лъэкIыныгъэу кыуитыгъэм узэрэпылъыщтым ыуж ит.

4:13 Тхьэм игущылэ тхыгъэхэр – джуртхэм ятхылъ лъапIэхэр ары зыфиIохэрэр: Тэурат, Сэбур, пегъымбархэм атхыгъэ тхылъхэри, нэмыкIхэри.

4:14 нахыжъхэр – чылыс зэлукIэм фэлажьэрэ тхьаматэхэр ары. Еплъ Апостол. 11:30.

¹⁵ Мы Иофхэм апылѣ, уапэкІэ зэребгъэхъурэр зэкІэмэ нафэ афэхъуным пае, а Иофхэм ауж ит зэпыт. ¹⁶ Зыфэсакъыжѣ, Иофхэу цІыфхэм ябгъашІэхэрэми афэсакъ. А Иофхэмэ унаІэ атегъэт зэпыт. Арэуштэу пшІымэ, къыодэ-Іурэ цІыфхэр мыкІодхэу къэбгъэнэжъыштых, о пшъхы мыкІодэу къэбгъэнэжъышт.

ЯТФЭНЭРЭШЪХЪ

Шъузабэхэр, нахыжъхэр, унэлутхэр

Лыжъым уфэмыгубж, ау тым фэдэу гурыгъаІу; кІалэхэми пшыхэм узерафыщытым фэдэу афыщыт; ² бзылѣфыгъэ нахыжъхэми ныхэм узерафыщытым фэдэу афыщыт, бзылѣфыгъэ ныбжъыкІэхэми шыпхъухэм узерафыщытым фэдэу зэкІэ гукъэбзагъэкІэ афыщыт.

³ Шъузабэу зизэкъо дэдэхэм лъытэныгъэ афэшІ. ⁴ Зы шъузабэ горэм ибынхэмрэ ибынхэм къакІэхъуагъэхэмрэ иІэхэмэ, ежъхэм яунагъо лъытэныгъэ фашІынэу ыпэ рапшІэу зэрарэгъашІ, ятэ-янэхэмэ къафашІагъэри афарэшІэжѣ, сыда пІомэ ар Тхъэм игъоу елътытэ. ⁵ Шъузабэу зизэкъо дэдэу къэнагъэр Тхъэм щэгугъы, чэщи мафи Тхъэр къыдэлэпыІэнэу елътэІу зэпыт. ⁶ Ау шъузабэу зызэригъэтхъэжъыным нэмыкІ емыгупшысэрэр, псаоу щыт пэтми, лІагъэм фэд. ⁷ ШІошъхъуныгъэ зиІэхэр зыми зэригъэмысэнхэ зи щымыІэным пае, мы Иоф пстэумкІи унашъо афэшІ. ⁸ Ау цІыфэу зиунэкъощхэм, зэкІэмэ анахыиунэ исхэм, акІэлъымыплъэрэм ишІошъхъуныгъэ ыгъэпцІыгъ. Ар шІошъхъуныгъэ зимыІэм нахы нахъ дэижѣ.

⁹ Шъузабэхэм ацІэхэр зэрыт тхылъым шъузабэу зыцІэ ратхэн фаер зыныбжѣ тІокІищым нэсыгъэу, зэ нахъ дэмыкІуагъэу, ¹⁰ зишІушІагъэхэмкІэ цІыфхэр шыхъат зыфэхъурэр ары: гущыІэм пае, бын зыпІугъэу, хъакІэхэр зыгъэлъэпІагъэу, Тхъэм ицІыф лъапІэхэм* алъакъохэр афэзытхъакІыгъэу, гузэжъогъу хэтхэм адэлэпыІагъэу, шІушІэгъэ пстэуми апылтыгъэ шъузабэр ары.

5:10 Тхъэм ицІыф лъапІэхэр – ИсускІэ шІошъхъуныгъэ зиІэхэр ары.

5:10 алъакъохэр афэзытхъакІыгъэу – а лъэхъанэм хъакІэ горэ унэм къызыхъэкІэ, уэлут горэм хъакІэм ылъакъохэр фитхъакІыхэу хабзэу яІагъ.

¹¹ Шъузэбэ ныбжьыкІэхэм ацІэхэр а тхылъым имытхэх. Сыда пІомэ хъопсэныгъэ агу къыхьэмэ, Христос акІыб къыфагъазэзэ, дэкІожьынхэу фэещтых. ¹² Арэущтэу гущыІэ пытэу Христос ратыгъэр* зэрамыгъэцэкІагъэм пае, мысэхэу мэхъух. ¹³ Ащ нэмыкІэуи, Іоф амышІэу унэ ихьэ икІэу къакІухьэу яхабз. Іоф зэрамышІэрэм изакъоп, Іоржъорхэу, яІоф зыхэмылъым яІоф халъхьэу, амыІуапхъэхэри аІох. ¹⁴ Арышъ, шъузэбэ ныбжьыкІэхэр дэкІожьынхэу, быни къакІэхъонэу, яунагъуи зэрахъанэу, джэгъогъоу шэйтаныр ІэягъэкІэ атегущыІэнэу игъо рамыгъэфэнэу сыфай. ¹⁵ Сыда пІомэ ахэмэ ащыщхэр гъогу занкІэм текІыхи, шэйтаным игъогу техъагъэх.

¹⁶ Шошъхъуныгъэ зиІэ бзылъфыгъэ горэм иунэ шъузэбэхэр исхэмэ, ар ахэмэ алъыплъэн фае. Чылыс зэІукІэм ахэр хьылъэ фэрэмыхъух, шъузэбэу зизэкъо дэдэхэм чылыс зэІукІэр алъыплъэшъуным пае.

¹⁷ Нахьыжъхэу чылыс зэІукІэр дэгъоу зезыхьэхэрэм лъытэныгъэ нахьыбэ яфэшъуаш, зэкІэмэ апэу Тхьэм игущыІэхэр цІыфхэм языгъэІухэу, языгъашІэхэрэр ары. ¹⁸ Сыда пІомэ Тхьэм игущыІэ тхыгъэхэм арыт: «Цум лэжьыгъэр ыІо зыхъукІэ, ыжэ зэтемыпх», ыкІи «Лэжьа-кІом илэжьапкІэ ыгъотынэу ифэшъуаш». ¹⁹ Шыхъати-Іум, е шыхъатищым къалорэмкІэ гъэшъыпкъагъэ мыхъумэ, зыгорэм чылыс зэІукІэм инахьыжъхэм ащыщ горэ зэригъэмысэрэр умыдэ. ²⁰ ПсэкІод зышІэхэрэм зэкІэмэ апашъхьэ ащыгурыгъаІу, адрэхэр щынэнхэм пае.

²¹ Тхьэм, Зиусхъанэу Исус Христос, Тхьэм къыхихыгъэ мэлэичхэм апашъхьэ пытэу унашъо къыщыпфэсэшІы, къыпшІошІырэ пхэнджыгъэ Іоф хэмылъэу, зыгорэм ылъэныкъокІи удемыІэу, мы Іоф пстэури гъэцакІэх.

²² ЦІыф горэ Зиусхъаным фэлэжьэнэу бгъэнэфэным пае, о пІэхэр ышъхьэ теплъхъанхэу Іофым удэмыгузажъу. НэмыкІ цІыфхэм япсэкІодхэм уиІахьэ ахэлъэу умышІы. Гукъэбзагъэ зигъэлэ зэпыт.

²³ Псы къодые уемышъу, ау уныбэрэ бэрэ къыпфа-кІорэ узхэмрэ апае сэнэпс тІэкІу ешъу.

5:12 гущыІэ пытэу Христос ратыгъэр – Христос фэлэжьэнхэм нэмыкІ пымылъынхэу гущыІэ пытэу ратыгъэр ары.

²⁴ Цыф заулэм япсэкIодшIагъэхэр нэрылъэгъух, а цыфхэри унэшъо шIыплэм нэмысхэ рапшIэу мысэу мэхъух. НэмыкI цыфхэм япсэкIодшIагъэхэр ауж итхэу, ыужкIэ нэрылъэгъу мэхъух. ²⁵ Ащ фэдэу шIушIагъэхэри нафэх. ШIушIагъэхэу нэрылъэгъоу щымытхэри гъэбылбъыгъэу къэнэжъышъущтхэп.

ЯХЭНЭРЭШЪХЪ

УнэIутыгъэм ибжъ зытелъ пстэуми ятхъаматэхэм лъытэныгъэ зэкIэ яфэшъуашэу алъытэн фае, цыфхэр Тхъэм ыцIэрэ тишIошъхъуныгъэ тигъэшIэрэ Iофхэмрэ ямыхъоньхэм пае. ² УнэIутхэу шIошъхъуныгъэ зиIэ тхъаматэхэр зиIэхэм зэкъошхэу зэрэщытым пае, ахэмэ нэмыплъ арарэмыт, ау джыри нахъышIужъэу афэлэжъэнхэ фае. Сыда плэмэ Iофэу ашIэрэм зишIуагъэ къекIырэр шIошъхъуныгъэ зиIэхэу шIу алъэгъухэрэр ары. Мы Iофхэр унэIутхэм ягъашIэх ыкIи афэгъэпытэх.

Цыф заулэм Iоф пхэнджхэу адрэ цыфхэм арагъашIэхэрэмрэ мылкъу кIэхъопсынымрэ яхъылIагъ

³ Зыгорэм Iоф пхэнджхэр шъуигъашIэхэу, ти Зиусхъанэу Исус Христос игущыIэхэу тызщыгугъышъунэу щытхэм атемытмэ, Тхъэм ищынагъо тыгухэм арылбъыным ехъылIагъэу тишIошъхъуныгъэ тигъэшIэрэ Iофхэми атемытмэ, ⁴ а цыфыр зышIошIыжъы ыкIи зи зехишIыкIырэп. Ар зэнэкъокъунымрэ гущыIэхэмкIэ зэщыхъанымрэ акIэхъопсы. А Iофхэм къарыкIхэрэр шъугъоныр, зэмызэгъыныр, нэмыкI цыфхэм IэягъэкIэ атегущыIэныр, зым зым гуцафэ фишIыныр, ⁵ зиакъыл зэщыкъуагъэу, шъыпкъагъэм пэчыжъэ цыфхэм язэщыхъаныгъэу пкIэ зимыIэр ары. Тхъэ гъэлъэплэныгъэр чар къэкIуапIэу ашIошIы. Ащ фэдэхэм защыдзый.

⁶ Шъыпкъэ сэлэ, цыф горэм иIэм рыразэу щытмэ, Тхъэм ищынагъуи ыгу илъмэ, шIуагъэу ащ хэлъыр ины. ⁷ Сыда плэмэ дунаем тыкъызытехъэм, зи къыздэттхъыгъэп, дунаем тызытекIыкIи зи тетхынэуи тлъэкIыщтэп. ⁸ Ау шхынэу тшхыщтымрэ щыгъынхэмрэ тиIэхэмэ, ахэмэ

тарырэзэшт. ⁹ Ау бай хъунхэу фаехэр псэкIодшIэным фы-
дэзыхьыхын Iофым хафэх, шэйтанми IэкIэфэх. ПкIэ зи-
мыIэ хъопсэныгъэхэу зиягъэ къакIохэу, цIыфхэри зы-
гъэунэхъухэу, кIодыпIэм зыIэпызыщэхэрэм а цIыфхэр
аубытых. ¹⁰ Сыда пIомэ бзэдженыгъэ пстэури къызхэкIы-
рэр ахъщэр шIулъэгъуныгъэр ары. ЦIыф заулэ ахъщэм
кIэхъопсыхэу, шIошъхъуныгъэм игъогу текIыхи, гухэкI
Iаджи къызфахьыжыгъ.

ШIошъхъуныгъэм шIоу фэлажъэ

¹¹ Ау о, Тхъэм ицIыф, а Iофхэм защыдзый. Шъыпкъа-
гъэр, Тхъэм ищынагъор, шIошъхъуныгъэр, шIулъэгъу-
ныгъэр, теубытэныгъэр, гушъэбэныгъэр угу зэрилъын-
хэм ауж ит. ¹² ШIошъхъуныгъэм шIоу узэрэфэлэжъэным
пылъ. МыкIодыжъын щыIэныгъэ зэгъэгъот; сыда пIомэ
шыхъатыбэмэ апашъхъэ* шIошъхъуныгъэ зэрэуиIэм шIоу
шыхъат укъызыфэхъум, ар бгъотынэу Тхъэр къыоджагъ.
¹³ Тхъэу зэкIэми щыIэныгъэ къязытырэм ыпашъхъэрэ, Хри-
стос Исусэу Понтый Пилат* зэхихэу шъыпкъагъэм шыхъат
дэгъу фэхъугъэм ыпашъхъэрэ, пытэу унашъо къыпфэсэ-
шIы: ¹⁴ зи уимылажъэу, зыми узэригъэмысэни зи щымы-
Iэу, тиунашъо гъэцакIэ, ти Зиусхъанэу Исус Христос ду-
наем къызыкIожьышт мафэм нэсыфэ. ¹⁵ Игъо къызыскIэ,
Тхъэм а мафэр къыгъэлъэгъошт – Тхъэу щытхъушхо зиIэу,
лъэкIыныгъэшхо зиIэ закъор, пачъыхъэхэм я Пачъы-
хъэжъ, тхъаматэхэм я Тхъэмэтэжъ. ¹⁶ Ежъ Тхъэ закъор ары
мылIэжъыщтыр, узэмыкIолIэшъушт нэфынэми хэтыр.
ЦIыфхэм ащыщэу зыми ар нэкIэ ылъэгъугъэп, ылъэ-
гъуни ылъэкIыштэп. Лъытэныгъэшхори мыкIодыжъын
лъэкIыныгъэшхори ий. Амин.

¹⁷ Мы. дунаем бай щыхъугъэхэр зашIомышIыжъынэуи,
мылъку нэпцIым щымыгугъыхэу, Тхъэм нахъ щыгугъын-
хэуи унашъо афэшI. Сыда пIомэ тызыгъэтхъэжъынэу

6:12 шыхъатыбэмэ апашъхъэ – ар зыхъугъэр чылыс зэлукIэм итхъаматэ-
хэм Тимофей Тхъэм фэлэжъэнэу загъэнэфагъэр ары.

6:13 Понтый Пилат – Рим цIыфхэм ащыщэу, Понтый Пилат, Исус къы-
зэхъу нэужым я 26–36 илъэсхэм къакIоцI, хэкухэу Иудей, Самарие,
Идумей яIэшъхъэтетэу щытыгъ. Понтый Пилат ары Исус укI
тезылхъагъэр.

зэкIэ икъоу къытэзытырэр Тхьэр ары. ¹⁸ШушIэным пылтынхэуи, шушIэнымкIэ бай хъунхэуи, ямылкъу шъхьамысыжъхэу, яIэм щыщ ягуапэу нэмыкI цIыфмэ аратынэуи унашъо афэшI. ¹⁹Арэуштэу ашIымэ, мылкъушхо зыфаугъоижъыгъэу мэхъу. МыкIодыжъын щыIэныгъэ зэрагъэгъотыным пае, а мылкъушхор къэкIощт дунаем лъапсэ щафэхъу.

²⁰О Тимофей, Iофэу Тхьэм о ппшъэ къырилъхьагъэм фэсакъ. Тхьэм ищынагъо зыхэмылъ гущыIэ мышцухэмрэ пэгущыIэныгъэу пцIыкIэ шIэныгъэкIэ заджэхэрэмрэ защыдзый. ²¹Сыда пIомэ «А шIэныгъэр тиI», зыфаIожъэу, цIыф заулэ шIошъхъуныгъэм игъогу текIыгъэх.

Тхьэм ынэшIу къыппщерэф. Амин.



АПОСТОЛ ПАУЛ ЯТІОНЭРЭ ТХЫЛЪЭУ ТИМОФЕЙ ФИТХЫГЪЭР

АПЭРЭШЪХЪ

Шуфэс ехыныр

Сэ сы Паул. Тхьэр фэягъэти, Исус Христос тыгухэм зэрарылъымкІэ мыкІодыжьын щыІэныгъэ къэдгъотынэу Тхьэм тыкъызэригъэгугъагъэм икъэбар цыфхэм язгъэ-Іунэу Исус Христос иапостолэу* сыхъугъ. ² Шу слъэгъурэ скъоу Тимофеим* мы тхылъыр фэсэтхы.

Тхьэу Ты лъаплэмрэ ти Зиусхъанэу Христос Исусрэ анэшлу къыпщарэфи, гукІэгъуныгъэ къыпфарэшли, гупсэфыныгъэ къыуарэт.

**Христос икъэбарышлу фэшъыпкъэнэу Паул Тимофей
зэригъэгущхуагъэр**

³ Сятэжъхэм сафэдэу сыгукІэ мыхъун зи зыдэсымышлэ-жьэу, сызфэлажьэрэ Тхьэм щытхъу фэсэшлы. Тхьэм се-

1:1 апостол – еплъ 1 Тим. 1:1.

1:2 Тимофей – еплъ Кол. 1:1.

лѣауэ, чѣши мафи уигугъу сшѣ зѣпытѣу, Тхѣм щытхѣу фѣсѣшѣ. ⁴ Унѣпсхѣр сыгу кѣэкѣжхѣу, гушѣагѣо сыгу из хѣуным пае, услѣэгѣужьынѣу сшѣогѣу. ⁵ Уишѣошѣхѣуныгѣ шѣыпкѣ сыгу кѣэкѣжьѣ. Ащ фѣдѣ шѣошѣхѣуныгѣ уянѣжѣу Лоидѣрѣ уянѣу Евникѣрѣ агухѣм арылѣыгѣ; джѣ ар о угуи зѣрилѣым сыщѣгугѣы. ⁶ Арышѣ, сѣ сѣхѣр о пшѣхѣ кѣызѣрѣтеслѣхѣагѣѣхѣмкѣ* Тхѣм лѣэкѣыныгѣу кѣуитыгѣм имашѣо кѣызѣклѣбгѣэнѣнѣу угу кѣѣсѣгѣэкѣжьѣ. ⁷ Сыда пѣомѣ Тхѣм ежѣ Ыпсѣ Лѣапѣу тыгухѣм кѣарилѣхѣагѣм щынагѣо тыгухѣм арылѣѣу ыгѣѣхѣурѣп, лѣэкѣыныгѣ, шѣулѣэгѣуныгѣ, зыщѣлѣныгѣ тыгухѣм арылѣхѣу егѣѣхѣу нахѣ.

⁸ Умыукѣытѣу ти Зиусхѣан шыхѣат фѣхѣу. Сѣри ежѣым сѣзѣрѣфѣлажѣѣрѣм пае, хѣапсѣм сѣзѣрѣчѣладзагѣм фѣшѣ, укѣыстемыукѣытыхѣажѣ, Тхѣм илѣэкѣыныгѣѣкѣи кѣѣбарышѣум пае кѣин кѣыздѣщѣч. ⁹ Тхѣѣр ары тымыклѣодѣу тыкѣѣзыгѣѣнѣжѣыгѣѣри, гукѣѣбзагѣѣклѣ тыпсѣунѣу кѣытѣджагѣѣри. Арѣущтѣу зыклѣишѣагѣѣр ежѣым ащ фѣдѣ гухѣлѣ ышѣыгѣѣу, ынѣшѣу кѣызѣрѣтѣщиѣагѣѣр ары. Тишѣушѣагѣѣхѣм ѣлѣф ащ хѣлѣѣп. Тхѣм Христос Исус ынѣшѣу кѣызытѣщѣыригѣѣѣагѣѣр лѣѣхѣан пѣтѣуми апѣ ары, ¹⁰ ау джѣ тымыклѣодѣу тыкѣѣзыгѣѣнѣжѣыѣрѣ Исус Христос кѣызѣрѣлѣэгѣуагѣѣмкѣ Тхѣм ынѣшѣу щѣфѣныгѣѣр нафѣ кѣѣхѣугѣ. Исус Христос лѣѣныгѣѣр ыгѣѣклѣодыгѣ, кѣѣбарышѣумкѣи мыклѣодыжѣын щѣлѣныгѣѣ кѣытѣфигѣѣнѣѣагѣ. ¹¹ А кѣѣбарышѣур цѣыфхѣм ѣзгѣѣлѣунѣуи, иапѣстол сыхѣунѣуи, а кѣѣбарышѣур цѣыфхѣм ѣзгѣѣшѣлѣнѣуи Тхѣм сѣкѣыгѣѣнаѣагѣ. ¹² Джарѣ мы кѣиныр зыклѣсѣщѣчырѣр; ау сѣ сѣукѣытѣѣрѣп, сыда пѣомѣ Исус Христосѣу шѣошѣхѣуныгѣ зыфѣысѣлѣр сѣшѣлѣ, ежѣыми ѣфѣу сѣ спшѣ кѣырилѣхѣагѣм а мафѣм* нѣсыфѣ кѣыфѣсакѣын зѣрилѣѣкѣыщтѣм сыщѣгугѣы.

¹³ Христос Исус угу зѣрилѣым пае, шѣошѣхѣуныгѣѣрѣ шѣулѣэгѣуныгѣѣрѣ уилѣхѣу, гущѣлѣхѣу сѣ кѣасѣлѣхѣу зѣхѣпхыгѣѣхѣу, узщѣыгугѣышѣунѣу щѣытхѣр шапхѣм фѣдѣу ѣыгѣхѣу уатемыклѣ. ¹⁴ Тхѣм ѣфѣу о ппшѣ кѣыри-

1:6 Сѣ сѣхѣр о пшѣхѣ кѣызѣрѣтеслѣхѣагѣѣхѣмкѣ – Паул зыѣилѣорѣр ежѣырѣрѣ адѣрѣ христиан тхѣаматѣхѣмрѣ алѣхѣр Тимоѣѣй ышѣхѣ тыралѣхѣѣхѣзѣ, Тимоѣѣй Тхѣм фѣлѣжѣѣнѣу зѣрагѣѣнѣѣагѣѣр ары. Еплѣ 1 Тим. 1:18; 4:14;

1:12 а мафѣм – ахѣрѣт мафѣр ары.

лхъагъэр Тхъэм Ыпсэ ЛъапІэу тыгухэм арылътымкІэ къэухтум.

¹⁵ Асие хэкум* ис пстэури, ахэмэ ащыщэу Фигеллрэ Ермогенрэ, сызэрэханэжыгъэр о ошІэ.

¹⁶ Зиусхъаным Онесифор иунагъо гукІэгъу къыферэшІ, сыда пІомэ бэрэ ащ сыгу ыгъэпсэфыжыгъ, Іэхъу–лътэхъу стелътыгъэ пэтми, къыстеукІытыхагъэп. ¹⁷ Ар Рим къэлэшхом къызэкІом, сыкъегъотыфэ, емызэщэу къыслътыхъугъ. ¹⁸ Ахърэт мафэм Зиусхъаным ащ гукІэгъуныгъэ ферэшІ. Ефес къалэм бэрэ къызэрэщыздэлэпылагъэр о нахышІоу ошІэ.

ЯТІОНЭРЭШЪХЪ

Исус Христос шІоу фэбанэрэ дзэлІышІу

Арышъ, о скъо, Христос Исусэу тыгухэм арылътым ынэшІу къызэрэпщифэрэмкІэ угу гъэпытэ. ² Іофхэу шыхъат Іаджыхэми апашъхъэ сэ къасІохэу зэхэпхыгъэхэр, узщыгугъышъун цІыфхэу нэмыкІхэм ахэр языгъэшІэн зылътэкІыштхэм апшъэ илътхэх. ³ Исус Христос идзэлІ дэгъу фэдэу къин къыздэшчэ. ⁴ Дзэм емыпхыгъэ Іофхэм дзэлІым зыдаригъэхыхрэп – дзэ пащэм ыгу къызэригъэлунэу шІоигъу. ⁵ Ащ фэдэу, зепэчъэныгъэм ихабзэ тетэу мычъэрэм текІоныгъэм итандж къыратырэп. ⁶ МэкъумэщышІэу зиІоф къин зышІэрэм лэжыгъэу къахыжыгъэм щыщэу иІахъэ апэу къыратын фае. ⁷ КъасІорэм егупшыс. Зиусхъаным Іоф пстэумкІи зэхэшІыкІыныгъэ къыуитышт.

⁸ Исус Христос угу къэгъэкІыжъ; ар пачътыхъэ Даутэ къытехъукІыгъэ цІыфхэм ащыщыгъ, лІагъэхэми Тхъэм ар къахигъэтэджыкІыжыгъ. Джары къэбарышІоу згъэІоу, ⁹ къин зыфэсщэчэу, бзэджашІэм фэдэу Іэхъу–лътэхъу къызфыстыралътхъагъэр. Ау Тхъэм игущыІэхэм Іэхъу–лътэхъу атыралътхъан алътэкІыштэп. ¹⁰ Ащ пае, Тхъэм къыхи-

1:15 Асие хэкур – Рим къэралыгъошхом щыщ хэкоу щытыгъ. А хэкум икъэлэшхоу щытыгъэр Ефес ары. Асие хэкур джырэ Тыркуем итыгъэ къохъэлІэ лъэныкъо итыгъ.

хыгъэ цыфмэ сишлуагъэ язгъэкIыным пае, теубытэныгъэкIэ кIын пстэури сэщылэ. Арэуштэу Христос Исус ахэмэ агухэм зэрарылтым пае, ахэри мыкIодхэу кIэнэжыщтых, мыкIодыжын щытхъушхуи ялэ хъушт.

¹¹ Мы гущылэхэр шъыпкъэх:

Христос тыригъусэу тылагъэмэ,
тыригъусэуи тыщылэшт.

¹² ТеубытэныгъэкIэ кIын тщылэмэ,
ежым тыригъусэу тетыгъо тилэшт.

«Ежъ игъогу рыкIохэрэм ташыщэп», тIомэ,
ежыми «Ахэр сигъогу рыкIохэрэм ащыщхэп»,
къытфиложышт.

¹³ Шъыпкъагъэ тимылэми,

ежым шъыпкъагъэ илэ зэпытышт,
сыда пIомэ ежым зигъэпцIэжын ылгъэкIыштэп.

Тхьэм фэлажьэрэ цыфэу ыгу зэлурэр

¹⁴ А Iофхэр агу кIэгъэкIыжых. Гущылэхэм яхылагъэу зэмынэкъокъунхэу Зиусхьаным ыпашъхъэ лгъэшэу щагурыгъау. Зэнэкъокъуныгъэм ишлуагъэ кIахIорэп, ащ едэлухэрэми иягъэ арегъэкIы. ¹⁵ Тхьэм зишъыпкъагъэ ыгъэунэфыгъэ цыфэу, Iофэу ышлагъэм теукIытыхъа-жынэу зимыщыкIагъэу, шъыпкъагъэм игущылэхэр тэрэзэу цыфмэ языгъашIэрэу Тхьэм ыдэжкIэ узэрэщытыным ыуж ит. ¹⁶ Тхьэм ищынагъо зыхэмылгъ гущылэ мышыхэм защыдзый; сыда пIомэ ащ фэдэхэм апылгъэм Тхьэм нахъ пэчыжъэ зашIы зэпыт. ¹⁷ Кансэр* зыцIэ узым фэдэу, Iофхэу ахэмэ цыфхэм арагъашIэхэрэр анахъыбэмэ анэ-сыщтых. Именейрэ* Филитрэ а цыфхэм ащыщых. ¹⁸ И-тIур шъыпкъагъэм игъогу текIыхи, тэ, шIошгъхуныгъэ зилэхэр, лагъэхэм тыкIахэтэджыкIыжыгъэу аIозэ, зэраIорэмкIэ цыф заулэмэ яшIошгъхуныгъэ агъэкIоды. ¹⁹ Ау Тхьэм ыгъэуцугъэ лгъэпсэ пытэр щылэ зэпытышт. Мыхъурым* фэдэу мырэуштэу ащ тедзагъ: «Зиусхьаным ежъ ицIыфхэр ешIэх», ыкIи «Хэти Зиусхьаным ыцIэ зыдэ-рэм ыкIыб бзэджэныгъэм игъогу ферэгъаз».

2:17 кансэр – урусыбзэкIэ «рак», арапыбзэкIэ «саратан» ары.

2:17 Именей – еплъ 1 Тим. 1:20.

2:19 мыхъур – арапыбзэкIэ «хъытымыр», тыркубзэкIи «мышыр» ары.

²⁰ Унэшхо горэм дышгъэмпрэ тыжынымрэ ахэшЫ-кЫгъэ хьакъушыкъухэм ямызакъоу, пхгъэмпрэ ятІэмпрэ ахэшЫкЫгъэ хьакъушыкъухэри илгъых. Хьакъушыкъу шІу дэдэхэр ахэтых, къызэрыкІо хьакъушыкъухэри ары.

²¹ Зыгорэм ыгу ыгъэкъэбзэжьэу, мы Іоф бзаджэхэм защи-дзыемэ, хьакъушыкъу шІу дэдэм фэдэу хъушт. А цІыфым Зиусхьаным зыритыгъэу, ишІуагъэ Зиусхьаными ригъэ-кІэу, шІушІэгъэ пстэуми афэхъазырэу хъушт.

²² Ау ныбжьыкІагъэм ихъопсэнэгъэ Іаехэм защидзый. ГукъэбзагъэкІэ Зиусхьаным елгъэлухэрэм урягъусэу шыпкъагъэмпрэ, шІошгъуныгъэмпрэ, шІулгъэгуны-гъэмпрэ, гупсэфыныгъэмпрэ ауж ит. ²³ Ау пкІэ зимыІэхэу, шІэныгъэ зыхэмылгъэ зэнэкъокъуныгъэхэм защидзый. Ахэмэ зэщыхьаныгъэ къызэрахэкІырэр ошІэшгъ ары.

²⁴ Зиусхьаным фэлажьэрэ цІыфыр зэщыхьаныгъэм пылгъ хъуштэп. Ау цІыф пстэуми афэшІоу, цІыфхэм шыпкъа-гъэр языгъэшІэн зылгъэкІэу, зызымыгъэгусэрэ цІыфэу щытын фае. ²⁵ Ежым къыпэуцухэрэм гушгъэбагъэкІэ агуригъэІон фае. Шыпкъагъэр ашІэным пае, Тхгъэм ахэри кІигъэгъожьынхэки мэхъу. ²⁶ Арэуштэу хгъумэ, зыфаер шэйтаным аригъэшІэнэу зиубытыхэрэ ужым, ащ ихгъытыу икІыжьыщтых.

ЯЩЭНЭРЭШГЪХЪ

**Дунаем иаужырэ мафэхэм псэушт цІыфхэм яшэн
зыфэдэщтыр**

Дунаем иаужырэ мафэхэм уахгътэ кгъинхэр къызэрэ-кІоштхэр пшІэн фае. ² Сыда пІомэ цІыфхэм ежгъ ашгъхгъэ-кІэ шІу залгъэгъужыщт, ахгъщэри шІу алгъэгъушт, зыщы-тхгъужыщтых, пэгэщтых, хгъонэщтых, ятэ—янэхэм ядэлугъ-жыщтхэп, рэзэныгъэ ахэлгыщтэп, Тхгъэр аггъэлгъэпІэ-щтэп, шІулгъэгуныгъи ахэлгыщтэп; ³ зэшІужыныгъэр зыфэдэр ашІэщтэп, нэмыкІ цІыфхэм ІэгъэгъэкІэ атегущы-Іэгъых, зыщыІэныгъэ яІэгъщтэп, жгъалымыщтых, шІуггъэр шІу алгъэгъуштэп; ⁴ уащымыгуггъышгъунэу щытыщтых, шгъхгъэпсынкІэу щытыщтых, зашІошІыжьыщт; Тхгъэр шІу алгъэгъуным нахы, заггъэтхгъэжыныр нахышІу алгъэ-гъушт; ⁵ Тхгъэм ищынаггъо агухэм арылгъым фэдэу зыкгъа-

гъэлъэгъошт, ау Тхьэм илъэкIыныгъэ адэштэп. Ащ фэдэ цIыфхэм защыдзый.

⁶ А цIыфхэм ащыщхэу зы заулэ унэмэ арыцIанлъэнхэзэ, бзылъфыгъэхэу зипсэкIодхэм ахэкIуадэхэу, зэмылIэужыгъо хъопсэныгъэ мыхъомышIэхэм зыктырязыгъэщэкIыхэрэр дахьыхьых. ⁷ А бзылъфыгъэхэм сыдигъуи Iофхэр зэрагъашIэхэми, шъыпкъагъэр къашIэн алъэкIырэп. ⁸ Ианнырэ Иамврийрэ* пегъымбар Мусэ зэрэпэуцугъэхэм фэдэу, мы цIыфхэри шъыпкъагъэм пэуцужьых. Ахэр зиактыл зэщыкъогъэ цIыфых, зишIуагъэ къэмыкIожьышт шIошъхъуныгъэ яI. ⁹ Ау ахэмэ яIоф бэрэ къадэхъуштэп; сыда пIомэ Ианнырэ Иамврийрэ яделагъэ цIыф пстэумкIи нафэ зэрэхъугъэм фэдэу, мы цIыфхэм яделагъи цIыф пстэумкIи нафэ хъушт.

Аужырэ Iофхэу Паул Тимофей фигъэпытэхэрэр

¹⁰ Iофхэу сэ цIыфхэм язгъэшIагъэхэри, сизекIуакIи, сигухэлъи, сишIошъхъуныгъи, сищыIагъи, сишIулъэгъуныгъи, ситеубытэныгъи ошIэх. ¹¹ Къалэхэу Антиохие, Иконие, Листрэ* цIыфхэм къинэу щысагъэщэчыгъэхэри, къиныбэу щысщэчыгъэхэри ошIэх. Къинышхохэр сагъэщэчыгъэх, ау Зиусхъаным зэкIэми сыкъахищыжыгъ. ¹² Шъыпкъэ, Тхьэм ищынагъуи Христос Исусри хэти зыгу илхэу псэунэу фаем цIыфхэм къин рагъэщэчышт. ¹³ Ау цIыф бзаджэхэми, гъэпцIакIохэми ябзэдженыгъэ рагъэхъушт; ахэмэ нэмыкI цIыфхэр дахьыхьых, ежъ ашъхъэкIи зыдахьыхьых. ¹⁴ Ау о Iофхэу зэбгъэшIагъэхэми, узщыгугъыхэрэми атет зэпыт, сыда пIомэ ахэр озыгъэшIэгъэ цIыфхэр ошIэх. ¹⁵ Ащ нэмыкIэу, уисабыигъо щегъэжъагъэу Тхьэм игущыIэ тхыгъэ лъапIэхэм* арытхэр зэбгъэшIагъэх. Христос ИсускIэ шIошъхъуныгъэу уиIэмкIэ умыкIодэу, уктызэрэнэжыщтыр а тхылхэм арытхэм къыбгу-

3:8 Ианнырэ Иамврийрэ – Мысырым щыщхэу ушхъухъаныгъэм пылъ нэбгыритIоу пегъымбар Мусэ пэуцущтыгъэхэр ары. Еплъ пегъымбар Мусэ ятIонэрэ тхылгъэу ытхыгъэм 7:22; 9:11.

3:11 къалэхэу Антиохие, Иконие, Листрэ – еплъ Апостол. 13:14–14:20; 16:1–5.

3:15 Тхьэм игущыIэ тхыгъэ лъапIэхэр – Джуртхэм ятхылъ лъапIэхэр ары зыфиIохэрэр: Тэурат, Сэбур, пегъымбархэм атхыгъэ тхылхэри, нэмыкIхэри.

рагъэлон алъэкIы. ¹⁶Тхъэм игущылэтхыгъэ лъэплэ пстэу-ми арытхэр Тхъэм Ыпсэ ЛъапIэ ыдэжъ къикIыгъэх. Цыфхэм шъыпкъагъэр ябгъэшIэным, уягыным, бгъэдэлонхэм ыкIи шъыпкъагъэр зиIэ псэукIэр ябгъэшIэным пае яшIуагъэ къэкIо. ¹⁷Арэуштэу Тхъэм фэлажъэрэ цIыфыр тэдрэ IофышIуи хъазырэу ыкIи фэгъэпсыгъэу щытышт.

ЯПЛIЭНЭРЭШЪХЪ

Тхъэм ыпашъхъи, Исус Христосэу псаухэмрэ лIагъэхэмрэ хыкум атезышIыхъащтым ыпашъхъи, Христос дунаем къызэрэкIожьыщтымкIи тетыгъоу иIэмкIи инэу унашъо къыщыпфэсэшIы: ²Тхъэм игущылэхэр цIыфхэм ягъэIужьых, игъо щытми, щымытми, ахэр ябгъэшIэнхэм пылъ. АгурыгъаIу, ягыижъ, гъэгушхох, зэкIэ щыIагъэмкIэ шъыпкъагъэр ягъашI. ³Сыда пIомэ тишIошъхъуныгъэ тигъэшIэрэ Iофхэу тызщыгугъышъунэу щытхэр цIыфхэм замыдэшт уахътэр къэкIошт. Цыфхэм атхъакIумэхэу хъупцIхэрэм гущылэ гохьыхэр рагъэIухэу, агухэр зыкIэхъопсырэ Iофхэр языгъэшIэшт цIыфхэр къызфагъотыжъыщтых. ⁴Ау шъыпкъагъэр зэхахынэу амыдэу, гъоцагъэхэу, тхыдэжъ гъэшIэгъонхэм апылбыщтых. ⁵Ау сыд хъуми, о зыщылэныгъэ зигъаI. Къин щэчи, къэбарышIур зыгъэIурэ цIыфым иIоф шIи, уиIоф гъэцакIэ.

⁶Сыда пIомэ сэ къурмэныпхъэ сыхъоу, дунаем сехыжъынэу сиуахътэ къэсыгъ. ⁷КъэбарышIум пае дэгъоу сыбэнагъ, сызэрэчъэщтыгъэр сыухыгъэ, шIошъхъуныгъэр сыухъумагъэу сиI. ⁸Джы Зиусхъаным шъыпкъагъэм итандж хъазырэу къысфигъэнагъ. А танджыр Зиусхъанэу шъыпкъагъэ зиIэ хыкум зышIырэм ахърэт мафэм къысфигъэшъошэшт, ау сэ сизакъоу арэп, ежъ дунаем къызэрэкIожьыщтым щыгушIукIыгъэ пстэури ары.

Паулрэ Тимофейрэ ашъхъэкIэ яIофхэм яхыллагъ

⁹Садэжъ шIэхэу укъызэрэкIоным пылъ. ¹⁰Сыда пIомэ Димас* мы дунаер шIу ылъэгъузэ, сэ сыкъыгъани, Фесса-

лоникэ кълэм* кІуагъэ. Крискент Галатие хэкум кІуагъэ, Тити* Далматие хэкум* кІуагъэ. Садэжъ кълэнагъэр Лука* закъор ары. ¹¹Марк* кълыздащи кълэко, сыда плэмэ си-ІофкІэ ащ иІэпыІэгъу сищыкІагъ. ¹²Тихик* Ефес кълэм згъэкІуагъэ. ¹³УкълызыкІокІэ, Троадэ кълэм* Карп ыдэжъ кълэзгъэнэгъэ клакори, тхылъхэри, анахъэу шъом хэшІы-кІыгъэ тхылъхэр, кълыздахьыжъых.

¹⁴ГъоплгъашІэ Александр лыешхо кълысихыгъ. Зиусхъаным ащ иІофхэм яфэшъуашэ кълыригъэпщыныжъыщт. ¹⁵Ори ащ уфэсакъын фэе, сыда плэмэ тэ тигущыІэхэм ар лгъэшэу апэуцужъыгъ.

¹⁶ХъыкумышІэм ыпашгъхэ зыщызгъэхьенэу апэ дэдэу сызыпэлгъым,* зы нэбгыри ІэпыІэгъу кълысфэхъугъэп, пстэуми гум сыранэжъыгъ. КълысашІагъэм пае Тхъэм ар-рэмыгъэпщыныжъ. ¹⁷Хымэ пстэуми зэхыхыным пае, ежъ икълэбарышІу зэкІэ язгъэлунэу Зиусхъан кълызбгъодахы, кІуачІэ кълыситыгъ. Аслгъаным ыжэ сыкълыдихыжъыгъэм фэд. ¹⁸Зиусхъаным бзэджэгъэ пстэуми сахищыжъыщт ыкІи сиухъумэзэ, ежъ и Тетыгъошхоу уашъом щыІэм ыІэчІэгъ сычІищэщт. МыкІодыжъын щытхъушхор Зиусхъаным ий. Амин.

Аужырэ шІуфэс гущыІэхэр

¹⁹Прискиллэ, Акилэ,* Онесифор иунагъо щыщхэм аІапэ сфэубытыжъ. ²⁰Ераст Коринф кълэм кълдэнагъ Трофим

4:10 Фессалоникэ кълэр – Македоние хэкоу Рим кълэралыгъошхом щыщым икълэлэшхоу щытыгъ.

4:10 Тит – Паул дэлажъэу игъогогъухэм ащыщыгъ. Еплъ Гал. 2:1.

4:10 Далматие хэкур – Иллирик хэкум щыщэу икълыблэ Іахъэу щытыгъ. Ар джырэ Кроатие ары.

4:10 Лука – еплъ Кол. 4:14.

4:11 Марк – еплъ Кол. 4:10.

4:12 Тихик – еплъ Кол. 4:7.

4:13 Троадэ кълэр – кълухъэуцупІэ иІэу, Эгейскэхым Іутэу, (джырэ Тыркуем итыгъэ кълхъэпІэ хыІушгъор ары) Мисие хэкум щыщыгъ.

4:16 хъыкумышІэм ыпашгъхэ зыщызгъэхьенэу сызыпэлгъым – Рим цІыфхэу тетыгъо зиІэхэм апашгъхэ ары.


4:19 Прискиллэрэ Акилэрэ – еплъ Апостол. 18:2–3, 18–19.

Милит кѣалэм* сѣмаджѣу кѣыдѣсынагѣ. ²¹ Кѣымафѣр* кѣэмысызѣ укѣызѣрѣкѣоным пылѣ. Еввул, Пуд, Лин, бзылѣфыгѣѣу Клавдие, зѣкѣтшыхѣми шѣуфѣс кѣыуахыжѣы.

²² Зиусхѣаныр ппсѣ гѣусѣ фѣрѣхѣу. Тхѣэм ынѣшѣу кѣышѣущѣрѣф. Амин.

4:20 Милит кѣалѣр – кѣухѣѣуцупѣ иѣу, Ефес кѣалѣм икѣыблѣ лѣэныкѣокѣ, ѣгейскѣхым ѣутыгѣ.

4:21 кѣымафѣм – кѣымафѣм кѣухѣѣкѣ кѣоныр щынагѣоу щытыгѣ.



АПОСТОЛ ПАУЛ ТХЫЛЪЭУ ТИТ ФИТХЫГЪЭР

АПЭРЭШЪХЪ

Шуфэс ехыныр

Сэ сы Паул, Тхьэм сыфэлажъэ, Исус Христос иапосто-
лэуи* сыщыт. Апостол сызфэхъугъэр Тхьэм къыхихыгъэ
цЫфхэм шлошъхъуныгъэ ялэ згъэхъунэуи, Тхьэм игъогу
ехьыллэгъэ шъыпкъагъэр язгъэшлэнэуи ары. ² Арэуштэу
мыкIодыжбын щыIэныгъэ зерагъотыщтым щыгугъыхэу,
пэплъэщтых. А мыкIодыжбын щыIэныгъэр цЫфхэм ари-
тынэу шъыпкъагъэ зиIэ Тхьэм лъэхъанэхэм апэ цЫф-
хэр къыгъэгугъагъэх. ³ КъэбарышIоу згъэлурэмкIэ Тхьэм
икъэбар игъо дэдэм нафэ ышIыгъ. ТымыкIодэу тыкъэзы-
гъэнэжырэ Тхьэм а къэбарышIур сэ спшъэ къырилъхыи,
згъэлунэу унашъо къысфишIыгъ.

⁴ О, Тит*, мы тхылъыр къыпфэсэтхы. А зы шлошъхъу-
ныгъэр зэрэтиIэм пае, сэ скъо шъыпкъэм фэдэу ухъугъ.

Тхьэу Ты лъапIэмрэ Зиусхъанэу Исус Христосэу тымы-
кIодэу тыкъэзыгъэнэжырэмрэ анэшIу къыпщарэфи,
гупсэфыныгъэ къыуарэт.

1:1 апостол – еплъ 1 Тим. 1:1.

1:4 Тит – еплъ Гал. 2:1.

Чылыс зэIукIэм фэлажьэрэ тхьаматэхэм яшэн зэрэщытын фаер

⁵ Крит* хыгъэхъунэм укъызфэзгъэнагъэр Iофхэу къэнагъэхэр уухынхэуи, сэ унашъо къызэрэфэсшIыгъэм фэдэу, тэдрэ къали нэхьыжъхэр* чылыс зэIукIэхэм афэбгъэнэфэнхэуи ары. ⁶ Нахьыжъыр зыми зэригъэмысэн зи зыбгъодэмылъэу, зы шъуз нахь зимыIэ лIэу* щытын фае. Ибынхэми шIошъхъуныгъэ яIэн фае. Ахэр мыхъомышIэ псэукIэмкIи мыдэIоныгъэмкIи мысэхэу хъухэ хъуштэп. ⁷ Тхьэм иIоф чылыс зэIукIэм иIэшъхьэтет* ыпшъэ зэрилъым пае, зыми зэригъэмысэн зи зыбгъодэмылъ лIэу щытын фае: къаигъэу ыкIи псынкIэу губжэу щыты хъуштэп, ешъуакIоуи, лIы Iэлэуи, мылкъум кIэхъопсэуи щыты хъуштэп. ⁸ Ау хьакIэхэр зыгъэлъапIэу, шIур шIу зылъэгъоу, гулътэ зиIэу, зафэу, гукъэбзагъэ зиIэу, зыщылэныгъэ зиIэ лIэу щытын фае. ⁹ ЕтIанэ Iоф шъыпкъэхэу шъодгъэшIагъэхэм пытэу атетын фае. Арэуштэу тишIошъхъуныгъэ тигъашIэрэ Iофхэу тызщыгугъышъунэу щытхэмкIэ цIыфхэр ыгъэгушхонхэ ылъэкIышт, а Iофхэм апэуцухэрэми агуригъэIон ылъэкIышт.

¹⁰ Сыда пIомэ цIыф мыдаIохэу бэ щылэх, зэкIэми апэу сунэт ашIыгъэхэу щытхэм ащыщхэр ары. ПкIэ зимыIэ гущылэхэр къаIо зэпытых, нэмыкI цIыфхэри дахьыхых. ¹¹ Ахэмэ ажэ ябгъэубытын фае. ЦIыфхэм арамыгъэшIапхъэ Iофхэр арагъашIэхэзэ, емыкIу шIыкIэкIэ ахъщэ къагъэхъэным пае, унагъохэр зэрэунагъохэу агъэкIодых. ¹² Ахэмэ ащыщэу тхакIо горэм* къыIуагъ: «Крит цIыфхэм пцIы аусы зэпыт, хьакIэ–къуакIэ бзаджэхэм афэдэх, фэмыфых ыкIи бэшых». ¹³ А тхакIом ишыхъатныгъэ шъыпкъэ. Арышъ, пхъашэу агурыгъаIу, зишIуагъэ къа-кIорэ шIошъхъуныгъэ яIэ хъуным пай, ¹⁴ джуртхэм ятхыдэжъхэми, шъыпкъагъэм зыкIыб фэзыгъэзагъэхэм яунашъохэми анаIэ тырамыдзэным пай. ¹⁵ Зыгу къабзэхэм адэжъкIэ зэкIэ къабзэ мэхъу, ау зыгу мыкъабзэхэм

1:5 Крит – тыркубзэкIэ «Гирит» зыфаIорэр ары.

1:5 нахьыжъхэр – еплъ 1 Тим. 4:14.

1:6 зы шъуз нахь зимыIэ лIэу – е зэ нахь къэзымыщагъэу.

1:7 чылыс зэIукIэм иIэшъхьэтет – еплъ 1 Тим. 3:1.

1:12 тхакIо горэ – Епименид ары.

адэжъкІи, ТхъэмкІэ шІошъхъуныгъэ зимыІэхэм адэжъкІи къабзэ зи щыІэп. Яакъыли зэщыкъуагъэ. Агухэми шІури ери зэхадзыжъын алъэкІырэп. ¹⁶Тхъэр ашІэу аІо, арышъхъакІэ Іофхэу ашІэхэрэмкІэ Тхъэр зэрамышІэрэр нафэу къагъэлъагъо. Ахэр гущыкІыгъо цІыфых, мыдаІох, зыкІи яшІуагъэ къэмыкІоу щыт.

ЯТІОНЭРЭШЪХЪ

ТишІошъхъуныгъэ тигъэшІэрэ Іофхэу тызщыгугъышъунэу щытхэр

ТишІошъхъуныгъэ тигъэшІэрэ Іофхэу тызщыгугъышъунэу щытхэм уатетэу цІыфхэм ябгъэшІэн фае. ²Лыжъхэм ягъашІ, зыщыІэныгъэ яІэнэуи, лъытэныгъэ ахэлъэу зекІонхэуи, гулъытэ яІэнэуи, зишІуагъэ къакІорэ шІошъхъуныгъэ, шІулъэгъуныгъэ, теубытэныгъэ къызыхагъэфэнхэуи.

³Ащ фэдэу ныхэми ягъашІ, Тхъэм ибзылъфыгъэ лъапІэхэм яфэшъуашэу зекІонхэуи, нэмыкІ цІыфхэм ІэагъэкІэ атемыгущыІэнхэуи, сэнэпс ешъоным пщылІ фэмыхъунхэуи, цІыфхэм шІур арагъэшІэнэуи. ^{4,5}Етіанэ Тхъэм игущыІэхэм хэти ямыхъоныным пае, а ныхэм бзылъфыгъэ ныбжъыкІэхэм агурагъэІон фае ялІыхэмрэ ябынхэмрэ шІу алъэгъунхэуи, гулъытэ яІэнэуи, гукъэбзагъэкІэ псэунхэуи, яунагъохэм дэгъоу алъыплъэнхэуи, шІоу щытынхэуи, ялІыхэм афэІорышІэнхэуи.

⁶КІалэхэми гулъытэ яІэнэу агурыгъаІу. ⁷ШІу зэрэпшІэрэмкІэ лъэныкъо пстэумкІи цІыфхэм шапхъэ афэхъу. Угу етыгъэу, лъытэныгъэ къыпфэшъуашэу Тхъэм игущыІэхэр ягъашІэх. ⁸Зыми зэригъэмысэн зи зыбгъодэмылъэу, узыщыгугъышъунэу щыт къэбархэр ягъашІэх, къытфаІон Іае амыгъотэу, о къыппэуцурэ цІыфхэр укІытэжъынхэм пае.

⁹Унэлутхэри ятхъаматэхэм зекІэмкІи афэІорышІэнхэуи, агу къызэрэзэрагъэІуным пылъынхэуи, апэмыгущыІэжъынхэуи ягъашІ. ¹⁰Ащ нэмыкІэу мытыгъонхэуи, сыдигъуи зекІэмкІи яшъыпкъагъэ къагъэлъэгъонэуи ягъашІ. Арэуштэу ахэмэ ашІэрэ Іоф пстэумкІи адрэ цІыфхэм Іофхэу тишІошъхъуныгъэ тигъашІэхэрэм щытхъу

афарагъэшлышт. А Иофхэр Тхъэу тымыкIодэу тыкъэзыгъэнэжбырэм ехылаагъэу щытых.

¹¹ Сыда пIомэ цIыф пстэури мыкIодхэу къыгъэнэжбынхэм пае, Тхъэм ынэшIу щыфэныгъэ къыгъэлъэгъуагъ.

¹² Тхъэм ынэшIу щыфэныгъэ тигъэшIэрэ Иофхэр мыхэр ары: Тхъэм ищынагъо зыхэмылъ псэукIэми, мы дунаем ихъопсэныгъэ мыхъомышIэхэми такIыб афэдгъэзэнри, гулътэрэ шъыпкъагъэрэ тиIэхэу, Тхъэм ищынагъуи тыгухэм арылъэу, мы лъэхъанэм тыпсэунри ары. ¹³ Арэу-штэу тыпсэун фае, ти Тхъэшхоу, тымыкIодэу тыкъэзыгъэнэжбырэ Исус Христос ищытхъушхо къэзылгъошт мафэм тыпэплъэфэ. А гушIогъо мафэр къызэрэ-кIощтым тыщыгугъэу тыпэплъэ. ¹⁴ Христос тэщ пае ыпсэ ытыгъ. Ыпсэ зыфитыгъэр бзэджэныгъэ пстэуми тыкъа-IэкIихыжъэу, тэ тшъхъэхэр ыщэфынхэуи, шIушIэным тыгу етыгъэу тыпылъэу, ежъ ылъэпкъ тыхъуным пае, тыгухэр ыгъэкъэбзэжбынхэуи ары.

¹⁵ А Иофхэр ары цIыфхэм ябгъэшIэн фаехэр. Тетыгъоу зэкIэ уилэмкIэ цIыфхэр гъэгушхох ыкIи агурыгъаIу. Зыми нэмыплъ къызэремыгъэт.

ЯЩЭНЭРЭШЪХЪ

Шу зэрэшIэным пылъ

УицIыфхэм агу къэгъэкIыжъ, Iэшъхъэтетхэмрэ тетыгъо зилэхэмрэ афэIорышIэнхэуи, ядэлунхэуи, сьд фэдэ шIушIэным фэхъазырынхэуи. ² Ащ нэмыкIэу агу къэгъэкIыжъ, зыми IэягъэкIэ темыгущылэнхэуи, цIэцIалэу щымытынхэуи, IэсагъэкIи гушъэбагъэкIи зэкIэ цIыфхэм афыщытынхэуи.

³ Сыда пIомэ тэри зэхэшIыкIыныгъэ тимиIэу, Тхъэм темыдэлou тыпсэуштыгъ. Тыгъоцагъэу тыщытыгъ, тыгухэр зыкIэхъопсыштыгъэ Иоф мыхъомышIэ зэмылIэужыгъохэмрэ тызыгъатхъэщтыгъэ Иоф мыхъомышIэ зэмылIэужыгъохэмрэ тыряпщылIыштыгъ. Бзэджэныгъэрэ шъугъоныгъэрэкIэ тыпсэуштыгъ, гущыкIыгъоу тыщытыгъ, тэзэрэуджэгъуштыгъ. ⁴ Ау тымыкIодэу тыкъэзыгъэнэжбырэ Тхъэм ишIугъэрэ шIулъэгъуныгъэу цIыфхэм афыриIэмрэ къызытфегъэнафэм, ⁵ тымыкIодэу

тыкыгъэнэжыгъ. Шъыпкъагъэ зиІэ Іофхэу тэ тшІагъэхэм яІоф ащ хэлъыгъэп. Тхьэм гукІэгъуныгъэ зэриІэр ары тымыкІодэу тыктызкІигъэнэжыгъэр. Тхьэм Ыпсэ ЛъапІэ тыгухэр къызэригъэкъэбзэжыгъэмкІэ икІэрыкІэу тыкъальфыжыгъэу тигъэхъугъ, тыгухэм арылхэри зэрихъокІыгъэх. ⁶ТымыкІодэу тыкъэзыгъэнэжырэ Исус Христос Тхьэм иунашъокІэ Тхьэм Ыпсэ ЛъапІэ инэу къытфыригъэхыгъ. ⁷ТымыкІодэу Тхьэм тыктызфигъэнэжыгъэр ынэшІу щыфэныгъэкІэ ежъ ыдэжъкІэ шъыпкъагъэ тиІэу тилъытагъэу, мыкІодыжыын щыІэныгъэу тызщыгугъэу, тызпаплъэрэр тиІэхышІоу къытлъысыныр ары. ⁸А гущыІэхэр шъыпкъэх. ТхьэмкІэ шІошъхъуныгъэ зиІэхэр шІушІэным пылтынхэм пае, а Іофхэм унаІэ бэу атебгъэтынэу сыфай. А Іофхэр дэгъух, яшІуагъэ цІыфхэм якІы.

⁹ПкІэ зимыІэ зэнэкъокъуныгъэм, унэгъо лъэпкъзэтекІхэм, Тэурат хабзэм ехылІэгъэ зэмызэгъыныгъэм, зэщыханыгъэм защыдзый, сыда плэмэ ащ фэдэ Іофхэм яшІуагъэ зи къакІорэп, пкІи яІэп. ¹⁰ШъузэгурывымыгъаІорэ цІыфым зэ, тІо еушъый, къыомыдэлумэ зыщыдзый. ¹¹А цІыфыр зэщыкъуагъэу, зэрэпсэкІодышІэ цІыфыр ошІэ. Ежыым ышъхъэкІэ зигъэмысэжыгъ.

Аужырэ гущыІэхэр

¹²Артемрэ Тихикрэ* уадэжъ къызызгъакІохэкІэ, садэжъ Никопол къалэм* псынкІэу уктызэрэкІоным пылъ. КІымафэр ащ щызгъэкІонэу сыгу хэлъ. ¹³Очыл Зинэрэ Аполлосрэ* ягъогу зытехъэхэкІэ, щыкІагъэ зи ямыІэу гъогумкІэ ІэпыІэгъу афэхъу. ¹⁴ТицІыфхэм шІу зэрашІэщтым пылтынхэу зэрарэгъашІ, щыкІэгъэшхо зиІэхэм ІэпыІэгъу афэхъунхэм пае. ЯшІуагъэ къэмыкІоу къэрэмынэх.


¹⁵Сигъусэ пстэуми шІуфэс къыуахыжы. ШІошъхъуныгъэ зиІэхэу шІу тызылгъэгухэрэм аІапэхэр сфэубытыжыых.

Тхьэм ынэшІу шъо зэкІэми къышъущерэф. Амин.

3:12 Тихик – еплъ Кол. 4:7.

3:12 Никопол къалэр – Ахаие хэкум щыщэу, Адриэхым Іутыгъ.

3:13 Аполлос – Апостол. 18:24–19:1 ыкІи 1 Кор. 3:1–9 зигугъу ашІырэр арыщтын.



АПОСТОЛ ПАУЛ ТХЫЛЪЭУ ФИЛИМОН ФИТХЫГЪЭР

Шуфэс ехыныр

Сэ сы Паул. Исус Христос сызэрэфэлажьэрэм пае, хьа-псым сычIадзагъэу сычIэс. Шу тлъэгъоу къыддэлажьэрэ Филимон, чылыс зэлукIэм щыщхэу уиунэ щызэрэ-угъоихэрэм, ²тшыпхъоу Апфие, Христос пае тэ къыд-дэлажьэрэ Архипп, тшы Тимофей* сигъусэу мы тхылтыр къышъуфэсэтхы.

³Тхъэу Тятэ лъаплэрэ Зиусхъанэу Исус Христосрэ анэшIу къышъуцарэфи, гупсэфыныгъэ къышъуарэт.

Паул Тхъэм щытхъу зэрэфишIырэмрэ зэрелъэлурэмрэ

⁴Тхъэм селъэлIу зыхъукIэ, уигугъу сэшIы зэпыт, си Тхы щытхъу фэсэшIы.

⁵Сыда плэмэ Зиусхъанэу ИсускIэ шлошъхъуныгъэу уилэм-рэ Тхъэм ицIыф лъэплэ пстэуми шулъэгъуныгъэу афыуи-лэмрэ якъэбар зэхэсхыгъэшъ ары. ⁶Шлошъхъуныгъэу ти-лэмкIэ гъусэ укъытфэхъугъ, Христос тыгухэм зэрарылтым

2 Тимофей – еплъ Кол. 1:1.

пае, Тхьэм шлоу кытфишлэрэ пстэури а гъусэныгъэу ор-
рэ тэrrэ зэфытиIэм нахьыбэ къыдгуригъэIонэу селъэIу.
⁷ УишIулъэгъуныгъэмкIэ инэу сыбгъэгущIуагъ ыкIи сы-
бгъэгущуагъ, сыда пIомэ о, сшы, Тхьэм ицIыф лъапIэ-
хэм агу бгъэпсэфыжъыгъ.

Паул Онесим пае Филимон зэрелъэIурэр

⁸ Арышъ, Христос тыгухэм зэрарылтым пае, пшIэн
фаер унашъо пфэсшIынэу гушхоныгъэ силэ пэтми, ⁹ шу-
лъэгъуныгъэкIэ сыктыиолъэIунэу нахъ къэсэштэ. Сэ,
Паул, сылIыжъэу ыкIи Исус Христос сызэрэфэлажъэрэм
пае, хьапсым сычIадзагъэу сычIэсэу, ¹⁰ скъо Онесим
пае сыолъэIу, сыда пIомэ хьапсым сычIэсэу ар скъо
фэдэу хъугъэ. ¹¹ ЫпэкIэ оркIэ Онесим ишIуагъэ къэкIо-
щтыгъэп*, ау джы оркIи сэркIи ишIуагъэ къэкIо.

¹² Ар спсэ фэдэу шIу слъэгъурэр джы къыпфэсэгъэкIо-
жъы. ¹³ КъэбарышIур зэрэгъэIурэм пае, хьапсым сычIэ-
сфэ, о пчIыпIэкIэ IэпыIэгъу къысфэхъунэу садэжъ щыз-
гъэIэнэу сыфаештыгъ, ¹⁴ ау о умыдэу ар сэ сшIэнэу сы-
фэягъэп, о уишIушIагъэ егъэзыгъэ хэмылъэу, о ар уигуа-
пэу пшIэным пае. ¹⁵ Зы уахътэ горэкIэ Онесим къыбгъо-
дэкIыгъэу зыкIэхъугъэр ¹⁶ унэлутым фэдэу мыхъужъэу, ау
унэлутым нахь нахьышIужъэу, шIу плъэгъурэ тшы фэдэу
егъашIэм бгъотыжъынэу къычIэкIынкIи мэхъу. СэркIэ
ар бэу лъапIэу щыт, оркIи ащ нахь нахъ лъэпIэжъ, цIыф
фэдэу ыкIи Зиусхьаныр зыгу илъ пшы фэдэу.

¹⁷ Сыктыбдэлажъэу сыолъытэмэ, сэ сызэребгъэблагъэ-
щтыгъэм фэдэу, ари егъэблагъ. ¹⁸ ЗыгорэкIэ иягъэ къыо-
кIыгъэмэ, е уичIыфэ телъмэ, сэ ар къысфэгъаз. ¹⁹ Сэ,
Паул, ар сэ остыжъышт, сэ слэкIэ сэтхы, ау Христос угу
зэрилтым пае, сичIыфэ о зэрэптелъыр къыосIонэу ищы-
кIагъэп. ²⁰ Ары, сшы, Зиусхьаным пае уишIуагъэ къысэ-
гъэкI. Зиусхьаныр угу зэрилтым пае, сыгу гъэпсэфыжъ.
²¹ УкъызэрэсэдэлущтымкIэ сицыхъэ птелъэу къыпфэсэтхы.
СыктызэрэолъэIурэм нахь нахьыбэ зэрэпшIэщтри сэшIэ.

²² НэмыкI горэмкIэ сыолъэIу: хьакIэщ горэ къысфэ-
гъэхъазыр; сыда пIомэ Тхьэм шъукъызэрэсфелъэIугъэм
ипэгъокI фэдэу сыктышъуитыжъынэу сыщэгугъы.

11 ишIуагъэ къэкIощтыгъэп – Онесим къикIырэр «ишIуагъэ къакIо-
рэр» ары.

Аужырэ шлуфэс гущылэхэр

²³ Епафрасэу* Христос Исус зэрэфэлажьэрэм пае, сигъусэу хьапсым чладзагъэу члэсым шлуфэс къыуехыжъы.


²⁴ Сэ къыздэлажьэрэ Марки*, Аристархи, Димаси, Лукъи* шлуфэс къыуахыжъы.

²⁵ Зиусхъанэу Исус Христос ынэшлу шъугумэ къащерэф. Амин.

23 Епафрас – еплъ Кол. 1:7.

24 Марк – еплъ Кол. 4:10.

24 Лука – еплъ Кол. 4:14.



АПОСТОЛ ПАУЛ ЕВРЕЙ ЦЫФХЭМ ТХЫЛЬЭУ АФИТХЫГЪЭР

АПЭРЭШЪХЪ

Ыкьо ыжэклэ Тхэр кыызэрэгущылагъэр

Пасэм Тхэр пегъымбархэм ажэклэ бэрэ ыкли зэтефыгъэу тятэжъхэм къадэгущыләщтыгъ. ²Ау мы уахътэм, мы дунаем иаужрэ дэдэ мафэхэм, Ыкьо ыжэклэ тэ къыддэгущылагъ. Тхэм Иоф пстэури Ыкьо илэхышлоу хъунэу ыгъэнэфагъ, ащи дунаер къыригъэгъэхъугъ. ³Тхэм ищытхъушхо инэфынэ Ыкьо ыдэжъ кыиклэу къепсы; Ыкьо ищытыклэ Тхэм ищытыклэ фэдэкъабз, игущыләу лъэклыныгъэшхо зилэмкли щылэ пстэури щегъалэ. Ыкьо цыфмэ агухэм псэклөдхэр зэраригъэкъэбзыкыжыщт гъогу къафишыгъ, уашъоми дэклөежы, тетыгъошхор зэклэ зилэ Тхэм иджабгъуклэ готлысхъагъ. ⁴Тхэм «Скьо» ылозэ ащ къырилоу, кыызэреджэрэ цлэшхор мэлэличхэм ацлэ зэрэнахъ лъаплэм фэдэу, Тхэм ежъ Ыкьо мэлэличхэм апшъэ ышыгъ.

Къо лъапІэр мэлэІичхэм ащыщэу щыІ

⁵ Сыда Іомэ Тхьэм мэлэІичхэм ащыщэу зыгорэм,
«Оры сКъор, непэ Ты сыпфэхъугъ»,
ыІуи риІуагъа?* Тхьэм мэлэІич горэми ехьыІагъэу,
«Сэ Ты сыпфэхъушт, ежъыри Скъо хъушт»,
ыІуи къыІуагъа?*

⁶ ЕтІани Тхьэм ежъ къыхихыгъэ Ыкъо кІасэ дунаем
къызытырегъахъэм, къыІуагъ:

«Тхьэм имэлэІич пстэуми ар арэгъэлъапІ».

⁷ МэлэІичхэм яхьыІагъэу Тхьэм мырэуштэу къы-
Іуагъ:*

«Тхьэм имэлэІичхэр жьыІгъэм фэдэхэу егъэхъух,
а Іофтабгэхэр мэшІотхъуабзэхэм афэдэхэу егъэхъух».

⁸ Ау ыКъо ехьыІагъэу Тхьэм мырэуштэу къыІуагъ:*

«О Тхьэ, уитетыгъошхо тІысыпІэ егъашІэм
утесышт.

Уитетыгъошхо ибэщ зэфагъэр ары.

⁹ Шъыпкъагъэр шІу олъэгъу, бзэджагъэри оуджэ-
гъу.

Ащ пае Тхьэу уи Тхьэ уигъусэхэм анахь
гушІуагъом идагъэ* о нахъ къыпщифагъ».

¹⁰ Тхьэм мырэуштэуи къыІуагъ:*

«О Зиусхъан, ублапІэм дэжъ
чІылъэм ылъапсэхэр хэбгъэуцуагъэх,
уашъохэри уиІэшІагъэх.

¹¹ Ахэр кІодыжъыщтых, ау о умыкІодэу укъэнэ-
жъышт.

1:5 Тхьэм риІуагъа – еплъ Сэбур (Псалтыр) 2:7;

1:5 къыІуагъа – еплъ Пегъымбар Самуел икъэбар зэрыт ятІонэрэ тхылъым
(2-я Царств) 7:14.

1:6 Тхьэм къыІуагъ – еплъ Пегъымбар Мусэ ятфэнэрэ тхылъэу ытхыгъэм
32:43; Сэбур (Псалтыр) 97:7 (урыс библиемкІэ 96:7).

1:7 Тхьэм мырэуштэу къыІуагъ – еплъ Сэбур (Псалтыр) 104:4 (урыс
библиемкІэ 103:4).

1:8–9 Тхьэм мырэуштэу къыІуагъ – еплъ Сэбур (Псалтыр) 45:6–7 (урыс
библиемкІэ 44:7–8).

1:9 гушІуагъом идагъэ – а уахътэм пачъыхъэ хъуштым дэгъэ лъапІэ
щафэщтыгъ.

1:10–12 Тхьэм мырэуштэуи къыІуагъ – еплъ Сэбур (Псалтыр) 102:25–27
(урыс библиемкІэ 101:26–27).

Шыгъыным фэдэу ахэр жъы хъуштых.

¹² Шыгъыным фэдэу зэкIоцIыпщыхъаштых, зэхъо-
кIыгъэуи хъуштых;

ау о узэрэщытым фэдэу утетэу укъэнэжъышт,
о уиилъэсхэми кIэух яIэштэп».

¹³ Тхъэм мэлэIичхэм ащыщэу зыгорэми,
«О уипыихэр лъэгукIэтын пфэсшIыхэфэ,
сэ сиджабгъукIэ къызготIысхъ»,

ыIуи риIуагъа?*

¹⁴ Арэуштэу мэлэIичхэр Тхъэм фэлажъэрэ псэхэу
щытых, цIыфхэу мыкIодхэу Тхъэм къызэригъэнэжъышт-
хэр зиIэхъышIу къызлгъысыштхэм афэIофтэбгэнхэуи
Тхъэм ахэр къегъакIох.

ЯТИОНЭРЭШЪХЪ

**ТымыкIодэу Тхъэм тыкъызэригъэнэжъырэм икъэбарышIу
лгъапIэ**

Арэуштэу зэрэщытым фэшI Тхъэм игъогу тытемыкIы-
ным пае, гущыIэхэу зэхэтхыгъэхэм лгъэшэу тынаIэ атед-
гъэтын фае. ² Сыда пIомэ гущыIэхэу мэлэIичхэм къагъэ-
Iугъэхэм* уащыгугъышъунхэу къычIэкIыгъэх, хэти а гущы-
Iэхэм атекIыгъэми, е ямыдэIугъэми Тхъэм ифэшъуашэ
къыригъэпщыныжъыгъ. ³ Арышъ, тымыкIодэу Тхъэм ты-
къызэригъэнэжъырэм икъэбарышIу лгъапIэ тимыгъапэмэ,
тэри тифэшъуашэ Тхъэм зэрэтигъэпщыныжъыщтым сыдэу-
штэу тыIэкIэкIышта? Ежъ Зиусхъаныр ары ыпэ рапшIэу
а къэбарыр къытэзыгъэIугъэр, ащ къыIуагъэхэр зэхэзы-
хыгъэхэми а къэбарыр къытфагъэшъыпкъэжъыгъ. ⁴ Тхъэ-
ри нэшэнэ гъэшIэгъонышхохэмкIи, Iофышхо гъэшIэгъон-
хэмкIи, лгъэкIыныгъэ зыхэлъ Iофышхо зэтефыгъэхэмкIи
а къэбарышIум шыхъат фэхъугъ. Ащ нэмыкIэу Тхъэр зэ-
рэфэягъэм тетэу, ежъ Ыпсэ ЛгъапIэкIэ Iоф зэфэшъхъаф-
хэр ашIэнхэу цIыфхэм лгъэкIыныгъэхэр афигощыгъэх.

1:13 Тхъэм . . . риIуагъа – еплъ Сэбур (Псалтыр) 110:1 (урыс библиемкIэ 109:1).

2:2 гущыIэхэу мэлэIичхэм къагъэIугъэхэр – Тэурат хабзэр ары.

**Христос ары пащэ къытфэхъоу, тымыкІодэу
тыкъэзыгъэнэжыырэр**

⁵ КъэкІошт дунаеу джы зигугъу тшырэр Тхъэм зылэ къырилгъагъэхэр мэлэичхэр арэп. ⁶ Ау Тхъэм игушылэ тхыгъэхэм арытэу, зы чІыплэ горэм ыдэжъ зыгорэм мырэуштэу къыщиушыхъатыгъ:*

«О Тхъэ, цІыфыр сыда, ащ уегупшысэнэу,
цІыф лъэпкъым ыкъо сыда, о ащ укІэлъыплъэнэу?

⁷ ТІэкІурэ* мэлэичхэм анахыи нахъ цІыкІоу бгъэхъугъ.

ЕтІанэ щытхъушхорэ лъытэныгъэшхорэ фэбгъэшъошагъэх.

⁸ ЗэкІэри ежым ылъэгу чІэгъ чІэбгъэуцуагъ».

Тхъэм зэкІэри цІыфым ылъэгу чІэгъ зычІегъэуцом, ащ ылъэгу чІэгъ чІэмытэу зи кыгъэнагъэп. Ау джы пстэури цІыфым ылъэгу чІэгъ чІэтэу тлъэгъурэп.

⁹ Ау Исус къин ыщэчэу зэрэллагъэм пае, Тхъэм ащ щытхъушхорэ лъытэныгъэшхорэ зэрэфигъэшъошагъэхэр тэлъэгъу. Сыда плэмэ Тхъэм ынэшІу щыфэныгъэкІэ Исус цІыф пстэуми ачІыплэкІэ лІэныгъэр ылъэгъуным пае, Тхъэм ар тІэкІурэ мэлэичхэм анахыи нахъ цІыкІоу ыгъэхъугъ.

¹⁰ ЦІыфыбэ ибынхэу хъунхэм ыкІи щытхъушхомкІэ Іахъэ къалгъысыным пае, Тхъэу зэкІэри къэзыгъэхъугъэу, зэкІэри зыфыщылэм Исус къинэу ыщэчыгъэмкІэ ифэшъошэ тетыгъор иІэу зэригъэхъугъэр къекІоу щытыгъ. Сыда плэмэ цІыфхэр мыкІодхэу кыызэригъэнэжыырэгъогум тезыгъахъэу, пащэ афэхъурэр Исус ары.

¹¹ Сыда плэмэ Исусэу цІыфхэм агухэр зыгъэкъэбзэжыырэмрэ цІыфхэу зыгу къабзэ хъухэрэмрэ а зы Ты лъапІэм ибыных. Ащ пае, Исус темыукІытыхъэу ахэмэ ышыхэкІэ яджэ. ¹² Ащ Тхъэм мырэуштэу риІуагъ:*

«Сэ сшыхэм уикъэбар язгъэшІэшт.

УицІыфхэм язэІукІи сыхэтэу сэ щытхъушхо о
къыпфэсшІышт».

2:6 Тхъэм игушылэ тхыгъэхэм арытэу, . . . зыгорэм къыщиушыхъатыгъ – еплъ Сэбур (Псалтыр) 8:4–6 (урыс библиемкІэ 8:5–7).

2:7 тІэкІурэ – Исус мы дунаем зыщыпсэугъэ уахътэр ары.

2:12 Тхъэм мырэуштэу риІуагъ – еплъ Сэбур (Псалтыр) 22:22 (урыс библиемкІэ 21:23).

¹³ Мырэуштэуи кыыуагъ:*

«Тхьэм сыщыгугъышт».

ЕтIани кыыуагъ:

«Мары, сэррэ Тхьэм кыыситыгъэ бынхэмрэ».

¹⁴ А бынхэр лымрэ лымрэ къахэхъукIыгъэ цIыфых. Арышъ, Исуси лымрэ лымрэ къахэхъукIыгъэ цIыф хъугъэ, илIэныгъэкIэ шэйтанэу лIэныгъэм тетыгъо физиIэр ыгъэкIодыным пайй, ¹⁵ лIэныгъэм зэрэщыщынагъэхэм фэшI, щыIэхэфэ шэйтаным ипщылIхэу щыIагъэхэр шъхъафит ышIынхэм пайй. ¹⁶ Сыда пIомэ Исус зыдэлэпыIэхэрэр мэлэичхэр арэп, Ибрахымэ кыитехъукIыгъэ цIыфхэр* ары нахъ. ¹⁷ Арышъ, Тхьэм фэлажъэрэ дин пэщэшхоу гукIэгъу зиIэу, Тхьэм фэшъыпкъэу хъуным пае, ышхэм* сьд щыщымкIи афэдэу хъун фэягъ, цIыфмэ япсэкIодхэр атырихынхэм пае. ¹⁸ Шэйтаным Исус псэкIод ригъэшIэнэу зыпэлъым, Исус къин зэрищэчыгъэм пае, цIыфхэу шэйтаным псэкIод зэригъэшIэнэу пылхэм адэлэпыIэн ылъэкIышт.

ЯЩЭНЭРЭШЪХЪ

Исус пегъымбар Мусэ нахь нахъ лъапI

Сшы лъапIэхэр, Тхьэр шъори ежъ ибынхэм ащыщ шъухъунэу кыышъоджагъ. Арышъ, тишIошъхъуныгъэ идин эщэшхоу хъунэу Тхьэм кыитфигъэкIогъэ Исус шъуегушыс. ² Пегъымбар Мусэ Тхьэм иунагъо щыщ цIыф пстэу-ми шъыпкъагъэ афыриIэу зэрэщытыгъэм фэдэу, Исуси Тхьэу ежъыр зыгъэнэфагъэм шъыпкъагъэ фыриIэу щытыгъ. ³ Унэм нахь унэ зышIырэм нахъ щытхъу зэриIэм фэдэу, Мусэ нахь Исуси нахъ щытхъу ифэшъуаш. ⁴ Сыда пIомэ цIыф горэм ымышIыгъэ унэ щыIэп, ау пстэури зышIыгъэр Тхьэр ары. ⁵ Мусэ Тхьэм фэлажъэу Тхьэм иунэ зэкIэ Iофхэу шишIэщтыгъэхэмкIэ шъыпкъагъэ иIэу

2:13 мырэуштэуи кыыуагъ – еплъ Пегъымбар Исайас тхылъэу ытхыгъэм 8:17,18.

2:16 Еплъ Пегъымбар Исайас тхылъэу ытхыгъэм 41:8–9.

2:17 ышхэр – Тхьэм ибын хъугъэхэр ары.

щытыгъ, Тхьэм къылощтхэми шыхъат афэхъугъ. ⁶ Ау Христос Тхьэм иунагъо зылэ илъ Къор ары. Тыгу тымыгъэкIодэу Iофхэу тызэрыгушIохэу ыкIи тызщыгугъыхэу тызпаплъэхэрэм кIэухым нэсы шъыпкъэу татетэу тырыкIомэ, тэри ащ иунагъо тыщыщ.

Тхьэм ицIыфхэм языгъэпсэфыпI

⁷ Арышъ, Тхьэм Ыпсэ ЛъапIэ зэриIорэм фэдэу,*

«Непэ Тхьэм ымакъэ зэхэшъухымэ,

⁸ шъугухэр гуркъэхэу* щышъумыгъэт,
шъуятэжъхэм шъоф нэкIым зэрэщашIэщтыгъэм
фэдэу.*

Ахэр Тхьэм едэлунхэу адэщтыгъэп,

Тхьэм ищыIагъэ зынэсырэр агъэунэфынэуи пылъ-
ыщтыгъэх».

⁹ (Тхьэм мырэуштэу еIо:)

«Шъоф нэкIым шъуятэжъхэм сищыIагъэ зынэ-
сырэри

сиIофхэр зыфэдэхэри агъэунэфынхэу пылъыщты-
гъэх.

Илгъэс тIокIитIум сиIофхэр алгъэгъуштыгъэх.

¹⁰ Ащ пае, а цIыфхэм сафэгубжи мырэуштэу
сIуагъэ:

'Ахэр агухэмкIэ мэгъощэ зэпытых,
сигъогухэр зыфэдэхэри ашIэхэрэп'.

¹¹ Арэуштэу сафэгубжэу, 'Сэ ахэр сизыгъэпсэфы-
пIэ къызгъэхъаштхэп',

сIуи, къэсIуагъэр згъэшъыпкъэжъызэ, гущылэ
пытэкIэ сIуагъэ».

¹² Сшыхэр, шъуащыщэу хэти щылэныгъэ зилэ Тхьэм игъо-
гу ыкIыб фигъэзэжъэу, шIошъхъуныгъэ зимылэ гу бзаджэ
зэримылэным шъуфэсакъ. ¹³ Ау псэкIодшIэным итхъагъэ-
пцIыгъэкIэ шъуащыщэу зыгорэм ыгу гуркъэу мыхъуным
пае, мафэ къэси шъузэрэгъэгущу, «Непэ» зыфалорэ

3:7–11 Тхьэм Ыпсэ ЛъапIэ зэриIорэм фэдэу – еплъ Сэбур (Псалтыр)
95:7–11 (урыс библиемкIэ 94:8–11).

3:8 гуркъагъэ – къайгъагъэкIэ къыбгурыIонэу умыдэныр ары.

3:8 Шъуятэжъхэм шъоф нэкIым зэрэщашIэщтыгъэм фэдэу – еплъ Пе-
гъымбар Мусэ ятIонэрэ тхылгъэу ытхыгъэм 17:1–7 ыкIи яплIэнэрэ тхылгъэу
ытхыгъэм 20:1–13.

лъэхъанэм тытетыфэ. ¹⁴ Сыда пIомэ Iофхэу ыпэм тыз-
щыгугъыгъэхэм кIэухым нэсы шъыпкъэу татетэу тыры-
кIомэ, тэ пстэури Христос игъусэхэм тащыщэу тэхъу.

¹⁵ Тхьэм игущылэ тхыгъэхэм зэрарытым фэдэу,*

«Непэ Тхьэм ымакъэ зэхэшъухымэ,
шъугухэр гуркъэхэу щышъумыгъэт,
шъуятэжъхэм шъоф нэкIым зэрэщашIэщтыгъэм
фэдэу».

¹⁶ Тхьэм ымакъэ зэхэзыхыгъэхэу, едэлунхэу зымыдагъэ-
хэр хэтха? Пегъымбар Мусэ Мысырым къырищыжыгъэ-
гъэхэ цIыф пстэури арыба? ¹⁷ Тхьэр илгъэс тIокIитIум цIыф-
хэу зыфэгубжыщтыгъэхэр хэтха? ПсэкIод зышIагъэхэу,
зыпкъыхэр шъоф нэкIым къинэжыгъэхэр арыба? ¹⁸ ЕтIа-
ни «Сэ ахэр сизыгъэпсэфыпIэ къизгъэхьащтхэп», ылуи,
къылуагъэр ыгъэшъыпкъэжызэ, Тхьэм гущылэ пытэкIэ
зэрилуагъэхэр хэтха? Едэлунхэу зымыдагъэхэр арыба?
¹⁹ Арэуштэу ахэмэ шIошъхъуныгъэ яIэу зэрэщымытыгъэм
пае, Тхьэм изыгъэпсэфыпIэ ихъанхэу амылгъэкIэу къызэрэ-
нагъэхэр тэлъэгъу.

ЯПЛИЭНЭРЭШЪХЪ

Тхьэм изыгъэпсэфыпIэ тызэрихъанымкIэ тыкъызэри-
гъэгугъэгъэ Iофыр джыри зэрэщытым тетышъ, шъуа-
щыщэу зыгорэ ащ имыхъагъэу къычIэмыкIыным пае,
шъузфэсакъыжъ. ² А зыгъэпсэфыпIэм икъэбар ахэмэ
зэранэсыгъэм фэдэу, тэри къытэнэсыгъ. Ау ахэмэ
къэбарышIоу зэхахыгъэм ишIуагъэ къякIыгъэп, сыда
пIомэ а къэбарышIур зызэхарым, ашIошъ хъугъэп.
³ Ау тэ, шIошъхъуныгъэ зиIэ хъугъэхэр, ары Тхьэм
изыгъэпсэфыпIэ ихъащтхэр, Тхьэм къызэрилуагъэм
фэдэу,*

«Сафэгубжэу, 'Сэ ахэр сизыгъэпсэфыпIэ къиз-
гъэхьащтхэп',

3:15 Тхьэм игущылэ тхыгъэхэм зэрарытым фэдэу – еплъ Сэбур (Псалтыр)
95:7–8 (урыс библиемкIэ 94:8).

4:3 Тхьэм къызэрилуагъэм фэдэу – еплъ Сэбур (Псалтыр) 95:11 (урыс
библиемкIэ 94:11).

сІуи, зыфэсІуагъэр згъэшъыпкъэжъызэ, гущыІэ пытэкІэ сІуагъэ».

Тхьэм дунаер къызигъэхъугъэм щегъэжъагъэу иІофхэр ыухыгъэхэу щытыгъэ пэтми, арэуштэу ыІуагъ. ⁴ Сыда пІомэ яблэнэрэ мафэм ехылаагъэу Тхьэм къызэриІорэр игущыІэ тхыгъэхэм арытэу чІыпІэ горэм ыдэжъ ит:* «Тхьэм иІоф пстэури ыухыгъэхэу, яблэнэрэ мафэм зигъэпсэфыжъыгъ». ⁵ А чІыпІэм дэжъ Тхьэм къызэриІорэри ит:* «Сэ ахэр сизыгъэпсэфыпІэ къызгъэхъащтхэп».

⁶ Арэуштэу Тхьэм изыгъэпсэфыпІэ ихъанхэу цІыф заулэ джыри щыІэх. Ау цІыфхэу пасэм а зыгъэпсэфыпІэм икъэбар зынэсыгъэхэр Тхьэм едэлунхэу зэрамыдагъэм пае, изыгъэпсэфыпІэ ихъагъэхэп. ⁷ Арэуштэу зэрэщытым пае, ащ нэужым бэ тешІагъэу, Тхьэм мы гущыІэхэр пегъымбар Даутэ ыгу къырилъхъэхи, къызырегъаІохэм, нэмыкІ мафэу «Непэ» зыфиІуагъэр къыгъэнэфагъ, ыпэкІэ зэрэтІуагъэм фэдэу,*

«Непэ Тхьэм ымакъэ зэхэшъухымэ,
шъугухэр гуркъэхэу щышъумыгъэт».

⁸ Сыда пІомэ Исус Навин Тхьэм изыгъэпсэфыпІэ ахэр ригъэхъагъэхэмэ, Тхьэм нэмыкІ мафэу «Непэ» зыфиІуагъэм икъэбар къыІошттыгъэп. ⁹ Арышъ, Тхьэм яблэнэрэ мафэм зызэригъэпсэфыжъыгъэм фэдэу, Тхьэм ицІыфхэри ежъ изыгъэпсэфыпІэ джыри ихъащтых; ¹⁰ сыда пІомэ хэт щыщми Тхьэм изыгъэпсэфыпІэ ихъэрэм иІоф ыухыгъэу зегъэпсэфыжъы, Тхьэм иІофхэр ыухыгъэхэу зызэригъэпсэфыжъыгъэм фэдэу. ¹¹ Арышъ, а зыгъэпсэфыпІэм тызэрихъащтым ыуж тижъугъэт. Тя-тэжъхэр Тхьэм едэлунхэу зэрамыдагъэм фэдэу, тэ тщыщэу зыгорэ Тхьэм емыдэлору орэмыхъу. Армырмэ, Тхьэм изыгъэпсэфыпІэ тихъащтэп.

¹² Тхьэм игущыІэхэм щыІэныгъэшхорэ лъэкІыныгъэшхомрэ ахэлтых. Ахэр бгъуитІуцэ сэшхо чаным нахь нахь чаных. Псэри, гури, къупшъхъэри, куцІыри зэхадзы-

4:4 Тхьэм къызэриІорэр чІыпІэ горэм ыдэжъ ит – еплъ Пегъымбар Мусэ апэрэ тхылъэу ытхыгъэм 2:2.

4:5 Тхьэм къызэриІорэри ит – еплъ Сэбур (Псалтыр) 95:11 (урыс библиемкІэ 94:11).

4:7 Тхьэм Даутэ мы гущыІэхэр къызырегъаІохэм, . . . ыпэкІэ зэрэтІуагъэм фэдэу – еплъ Сэбур (Псалтыр) 95:7–8 (урыс библиемкІэ 94:8).

жбынхэу цыфым икууплэ нэсы пхырэкых. Цыфым игупшысэхэри игухэлгхэри зэхафых. ¹³Тхьэм кыыгъэ-хъугъэ пстэуми ащыщэу зи ежым ыпашгъэ гъэбылгыгъэу щылэп. Тхьэм ынэхэм апашгъэ Иоф пстэури шгъэхыхыгъэу ыкхи нафэу щытых. Ежыр ары пэгъокыр зэттыщтыр.

Дин пэщэшхоу кыитфэхъугъэр Исус ары

¹⁴Арышгъ, уашгом дэкIоежыыгъэу, Исусэу Тхьэм Ыкьо дин пэщэшхоу тилэшгъ, шлошгъуныгъэу тилэм тытетэу шыпкыагъэкIэ тырыжгъуаку. ¹⁵Сыда пломэ дин пэщэшхоу тилэр лгъэкIыныгъэ зэрэтимылэр зыгурылон зымылгъэкIырэ дин пэщэшхоу арэп. Шэйтаным псэкIод тигъэшлэнэу зэрэпылгым фэдэу, лгъэныкьо пстэумкIи тидин пэщэшхоу псэкIод ригъэшлэнэу пылгъэу щытыгъ, ау псэкIод зи ригъэшлэшгъуагъэп. ¹⁶Арышгъ, Iэпылэгъу тищыкIагъэ зыхгъуагъэ, Тхьэм гукIэгъу кыитфишлынэу ыкхи ынэшлу кыитщифэнэу, гукIэгъуныгъэ зилэ Тхьэм итIысыплэ лгъаплэ гушхоныгъэ тилэу тылужгъуагъэ.

ЯТФЭНЭРЭШГЪХЪ

Цыфхэм ачIыплэкIэ ежым фэлэжыэнэуи, тынхэр ежым фихынхэуи, цыфхэм япсэкIодхэр ыпщыныжбынхэм пае, къурмэнхэр фишлынхэуи Тхьэм хэтрэ дин пэщэшхор цыфхэм къахехы. ²Дин пэщэшхор ыгурэ ыпсэрэкIэ лгъэкIыныгъэ зымылэ цыфэу зэрэщытым пае, зэхэшIыкIыныгъэ зымылэхэу, гъоцэгъэ цыфхэм гушгъэбэныгъэкIэ адзекIон елгъэкIы. ³Арэу зыхгъуагъэ, дин пэщэшхом ежым ипсэкIодхэри цыфхэм япсэкIодхэри ыпщыныжбынхэм пае, Тхьэм къурмэн фишлын фае.

⁴Лгъытэныгъэу дин пэщэшхоу хъуныр зыми еж-ежырэу зыфиггъэшгъошэшгъуагъэп. Ау Тхьэр Хьарун* кыызэреджагъэм фэдэу, дин пэщэшхоми къеджэн фае.

5:4 Хьарун – пегъымбар Мусэ ышэу апэрэ дин пэщэшхоу хъугъэр ары. Еплгъ Пегъымбар Мусэ ятIонэрэ тхылгъэу ытхыгъэм 28:1–2.

⁵ Арэуштэу Христоси лъытэныгъэу дин пэщэшхоу хъу-
ныр зыфигъэшъошагъэп, ау Тхъэм ащ къыриуагъ:*

«Оры Скъор, непэ Ты сыпфэхъугъ».

⁶ Тхъэм къызэриуагъэри игущылэ тхыгъэхэм арытэу,
нэмыкI чIыпIэм ыдэжъ ит:*

«Мелхиседекъ* фэдэу ори егъашIэм дин пашцэу
ущытышт».

⁷ Исус дунаем зытетыгъэ мафэхэм мэкъэшхокIэ джэзэ,
ынэпсхэри къеххэу,* Тхъэу лIэныгъэм къылэкIэзыхы-
шъущтым лъэшэу елгъэугъ. ИдэIоныгъэ пае ащ ымакъэ
Тхъэм зэхихыгъ. ⁸ Ежъыр Тхъэм Ыкъоу щытыгъэ пэтми,
къинэу ыщэчыгъэхэмкIэ Тхъэр зэрэфаем тетэу, едэIоу
щытыгъ. ⁹ Иоф зырегъэкъум, ежъым къедэлурэ цIыф
пстэури сыдигъуи мыкIодхэу къэзыгъэнэжъырэр ежъыр
арэу хъугъэ, ¹⁰ Тхъэми ар дин пэщэшхоу, Мелхиседекъ
фэдэу, ыгъэнэфагъ.

Шошъхъуныгъэм игъогу шъутемыкI

¹¹ Мы Иофым ехылаагъэу къэтIон фэягъэр бэ. Ау
шъутхъакIумэхэр жъажъэу хъугъэхэшъ, а Иофхэр зэхэ-
шъозгъэшIыкIыныр къин. ¹² Уахътэу блэкIыгъэм шъузе-
плъыкIэ, мы уахътэм шъош нэмыкI цIыфхэм Христос
ехылаIэгъэ къэбарышIур яжъугъэшIэн фэягъэ, ау Тхъэм
игущылэхэм яхылаIэгъэ Иофхэу апэ дэдэу зэжъугъэ-
шIагъэхэр зыгорэм шъуигъэшIэжъынхэу шъуищыкIагъ.
ШъуищыкIагъэр шхыныр арэп, быдзыщэр ары нахъ!
¹³ Щэ нахъ емышъорэр сабий ныIэп. Шъыпкъагъэм
иИоф зэхышIыкIырэп. ¹⁴ Шхыныр зыныбжъ икъугъэхэм
апае. Ахэмэ шIумрэ емрэ агухэмкIэ зэхадзыжъынхэу
есэхи зэрагъэшIагъ.

5:5 Тхъэм ащ къыриуагъ – еплъ Сэбур (Псалтыр) 2:7.

5:6 Тхъэм къызэриуагъэри . . . нэмыкI чIыпIэм ыдэжъ ит – еплъ Сэбур
(Псалтыр) 110:4 (урыс библиемкIэ 109:4).

5:6 Мелхиседекъ – еплъ 7:1–19.

5:7 мэкъэшхокIэ джэзэ, ынэпсхэри къеххэу – еплъ Маттэ 26:36–46;
Марк14:32–42; Лука 22:41–43.

ЯХЭНЭРЭШЪХЪ

Христос ехылэгъэ Иофхэу апэ дэдэу шъуагъэ-шлагъэхэм таблэжъугъэкIи, цIыфхэу зыныбжъ икъугъэхэмэ зэрагъэшIэн фэе Иофхэм зафэтэжъугъэгъаз. ТишIо-шъхъуныгъэ ылъапсэхэр джыри зэ зэхэтэшъумыгъэгъэуцожьых. А лъэпсэ Иофхэр мыхэр ары: лIэныгъэ къызхэкIырэ Иоф мыхъомышIэхэу шъушлагъэхэм шъуафыкIэгъожьынри, ТхъэмкIэ шIошъхъуныгъэ шъуиIэнри; ²умэхъыныгъэм* ехылэгъэ Иофхэу зэжъугъэшлагъэхэри, цIыфхэм ателэбэнри Тхъэм ынэшIу къащифэным пае; лIагъэхэм якъэтэджыжьынри, Тхъэм ихыкумэу мыкIодыжьыщтыр цIыфхэм атришIыхъанри. ³Тхъэм ыIомэ, а Иофхэм таблэкIыщт.

⁴Сыда пIомэ цIыфхэу зэгорэм Тхъэм инэфынэ хэтыгъэхэу, етIани зыкIыб Тхъэм фэзыгъэзагъэхэм япсэ-кIодхэм афыкIэгъожьынхэу къябгъэгъээжьын плъэкIыщтэп. Ахэмэ уашъом щыIэ Тхъэм итын зыфэдэр ашIэщтыгъ; Тхъэм Ыпсэ Лъапи агухэм арылтыгъ; ⁵Тхъэм игущыIэхэм яшIугъэри, къэкIощт дунаем илъэкIыныгъэхэри ашIэщтыгъэх. ⁶Ау щытми, акIыб Тхъэм фагъээжьыгъ. ЯпсэкIодхэм афыкIэгъожьынхэу къябгъэгъээжьын плъэкIыщтэп, сыда пIомэ Тхъэм Ыкъо джыри зэ къащым тыраIулIэрэм фэд, цIыфмэ апашъхъэ ынапэ щытырахырэми фэд.

⁷ЧIыгоу бэрэ оцх къызтешхэу, цIыфхэу ар зылэжъхэрэмкIэ зишIуагъэ къакIорэ лэжъыгъэ къызщыкIырэм Тхъэм ынэшIу къыщэфэ. ⁸Ау панэрэ пырэжъыерэ къызщыкIырэ чIыгум пкIэ иIэп. Бэ темышIэу Тхъэм ынае а чIыгум къыщифэщт. Ыужыпкъэми ар агъэстыжьыщт.

⁹СилъапIэхэр, арэущтэу тIо пэтми, шъуиIоф нахъышIоу зэрэщытми, шъумыкIодэу Тхъэм шъукъызэригъэнэжьыщт гъогум шъузэрэтетми тащэгугъы. ¹⁰Сыда пIомэ Тхъэр зафэ. Иофэу шъушлагъэр щыгъупшэщтэп. Тхъэм ицIыф лъапIэхэм IэпыIэгъу шъузэрафэхъугъэмрэ джыри IэпыIэгъу шъузэрафэхъурэмрэкIэ шIулъэгъуныгъэу Тхъэм фэжъугъэлъэгъуагъэри щыгъупшэщтэп. ¹¹Иофхэу шъузщыгугъыхэу, шъузпаплъэхэрэр жъугъотынхэм пае, шъуащыщэу хэти ыгу етыгъэу кIэухым нэсы Тхъэм иIофхэм емызэщэу апылтымэ тшIоигъу. ¹²Фэмыфэу шъущымыт, ау

шІошхъуныгъэмрэ шыІагъэмрэ зэряІэм пае, Тхъэм Іофхэу къызэригъэгугъагъэхэр цІыфхэу зиІэхышІу къызлгысыщтхэм ялгъэужхэм шгъуарыкІу.

Тхъэм тыкъызэригъэгугъагъэр ыгъэцэкІэжыщт

¹³ Тхъэм игущыІэ Ибрахымэ къызыретым, ежым нахы нахь ин зэрэщымыІэм пае, къыІуагъэр къыгъэшгъыпкъэжызэ, ежым ыцІэкІэ гущыІэ пытэкІэ мырэуштэу къыІуагъ:* ¹⁴ «ШгъыпкъэмкІэ сынэшІу къыпщысфэщт, быныби къыптезгъэхъукІыщт». ¹⁵ Арэуштэу Ибрахымэ шыІагъэ зыригъаІи, Тхъэм къызэригъэгугъагъэр иІэ хъугъэ.

¹⁶ ЦІыфмэ ежхэм анахы нахь инэу зыгорэмкІэ тхъарыІо ашІэу яхабз. ТхъарыІом къаІогъэ гущыІэхэр егъэшгъыпкъэжыхь, зэнэкъокъун Іофми кІэух фешІы. ¹⁷ Арэуштэу Тхъэм Іофхэу къызэригъэгугъагъэхэр зиІэхышІу къызлгысыщтхэм игухэлъ зэрэзэблмыхъуштыр аригъэлгъэгунэу фэягъэти, Іофхэу къызэригъэгугъагъэхэр зэригъэцэкІэщтхэр гущыІэ пытэкІэ къафигъэшгъыпкъэжыгъ. ¹⁸ Арэуштэу зэблмыхъушгъун ІофитІу* шыІ. Ар Тхъэу зэрэщытым пае, а ІофитІур зэримыгъэцэкІэн гъогу шыІэп. Тэ Тхъэр ухъумакІоу къызфэхъунэу, ежым пэгъунэгъу хъугъэ цІыфхэр Тхъэм тапэ къырилхъэгъэ Іофхэу тызщыгугъыхэу, тызпаплгъэхэрэр къызнэдгъэсынхэу мы ІофитІумэ тагъэгущо. ¹⁹ Гугъаплэу Христос фытиІэр пытэу ыкІи цыхъэшІэгъоу, гъурзым фэдэу тыгухэм арылъ. Ащ пае пэлухъоу Тхъэм иунэшхо ыкІоцІ шыІэм тыблэкІызэ, унэ кІоцІэу анахь лгъаплэм* тыхъан тлгъэкІыщт. ²⁰ Тэц пае Исус а унэ кІоцІэу анахь лгъаплэм тапэу ихъагъ.* Мелхиседекъ фэдэу егъэшІэрэ дин пэцэшхоу хъугъэ.

6:13–14 мырэуштэу къыІуагъ – еплъ Пегъымбар Мусэ апэрэ тхылгъэу ытхыгъэм 22:16–17.

6:18 ІофитІу – мыхэр ары: Тхъэм цІыфхэр къызэригъэгугъэгъэ Іофхэмрэ ахэр зэригъэцэкІэщтхэр гущыІэ пытэкІэ къызэригъэшгъыпкъэжыгъэмрэ ары.

6:19 унэ кІоцІэу анахь лгъаплэр – мы тхылгыр зытхыгъэм Тхъэм иунэшхо чІэтыгъэ унэ кІоцІэу Тхъэм ищытхъушхо зыдэщыІагъэр уашгъом фегъадэ.

6:20 Исус а унэ кІоцІэу анахь лгъаплэм ихъагъ – дин пэцэшхор Тхъэм иунэшхо чІэтыгъэ унэ кІоцІэу анахь лгъаплэм илгъэс къэс зэ чІахъэщтыгъ, къурмэн ышІынэу, цІыфхэм япсэкІодхэр ыпщыныжыхьнхэм пае. Исус дин пэцэшхоу уашгъом Тхъэм ыпашгъэ щихъагъ.

ЯБЛЭНЭРЭШЪХЬ

Дин пащэу Мелхиседекъ

Мелхиседекъ* Салэм къалэм* ипачъыхъэу ыкIи Тхъэу анахь Иным фэлажъэрэ дин пащэу щытыгъ. Ибрахымэ пачъыхъабэмэ затекIо ужым къызегъэзэжъым, Мелхиседекъ ащ пэгъокIи, Тхъэм ынэшIу къыщыригъэфагъ. ² Джащыгъум Ибрахымэ мылъкоу заомкIэ къыхъыгъэм ызыпшIанэ Мелхиседекъ ритыгъ. Мелхиседекъ ыцIэ кыкIырэм тетэу, ыпэ рапшIэу «шъыпкъагъэ зиIэ пачъыхъэу» щыт, етIанэ Салэм ипачъыхъэу щыт, ащ кыкIырэр «цIыфхэр зэзыгъэшIурэ пачъыхъэр» ары. ³ Яти яни имыIэу, унэгъо лъэпкъ зетекI имыIэу, имафэхэм ублапIэ ямыIэу, ищыIэныгъи ухыпIэ имыIэу, Тхъэм Ыкъо фэдэу Мелхиседекъ егъэшIэрэ дин пащэу щыт.

⁴ Мелхиседекъ иинагъэ шъуеплъ: Тятэжъышхоу Ибрахымэ мылъкоу заомкIэ къыхъыгъэм ызыпшIанэ ащ ритыгъ. ⁵ Левый* къытехъукIыгъэ цIыфхэм ащыщхэу дин пащэ хъугъэхэм Израил цIыфхэм къагъахъэрэм ызыпшIанэ къаIахынэу Тэурат хабзэм иунашъо ит. Ащ кыкIырэр, а пшIанэр къызыIаххэрэр ашихэу Ибрахымэ къытехъукIыгъэ цIыфхэр ары. ⁶ Ау Мелхиседекъ, Левый къытехъукIыгъэ цIыфхэм ащыщэу щымытыгъэ пэтми, Ибрахымэ мылъкоу заомкIэ къыхъыгъэм ызыпшIанэ къыIыхыгъ. Ащ нэмыкIэуи Мелхиседекъ Ибрахымэу Тхъэм IэхышIукIэ къыгъэгугъагъэм Тхъэм ынэшIу къыщыригъэфагъ. ⁷ Щэч хэмылгъэу, цIыфэу адрэ цIыфым Тхъэм ынэшIу къыщызыгъафэрэр адрэм нахь нахь ин. ⁸ ЕтIанэ дин пащэхэу цIыфмэ пшIанэр къаIызыххэрэм яIоф ухаплгъэмэ, ахэр лIэнхэ фэе цIыфхэу щытых. Ау Мелхиседекъэу Ибрахымэ пшIанэр къыIызыхыгъэм иIоф ухаплгъэмэ, ар зэрэпсэурэмкIэ Тхъэм игущыIэ тхыгъэхэр шыхъат фэхъух. ⁹ Левый къытехъукIыгъэ цIыфхэм мы лъэхъанэм пшIанэр

7:1 Мелхиседекъ – еплъ Пегъымбар Мусэ апэрэ тхылгъэу ытхыгъэм 14:17–20.

7:1 Салэм къалэр – Ерусалим ары.

7:5 Левый – пегъымбар Якъубэ ыкIохэм ащыщыгъ. Дин пэщэ пстэури ащ иунэгъо лъэпкъым щыщыгъэх.

адрэ цыфхэм кьалахы пэтми, Ибрахымэ пшланэр Мелхиседекъ зыретым, Левый пшланэр Мелхиседекъ ритыгъэу пюми хъушт, ¹⁰сыда пюмэ Мелхиседекъ Ибрахымэ зыпэгъокIым, Левый къэмышъугъэу шытыгъэ пэтми, ятэжъышхоу Ибрахымэ ыпкъ зэрэхэлъыгъэр пюми хъушт.

¹¹Арэуштэу дин пащэхэу Левый иунэгъо лъэпкъ шыщхэм Иофэу ашлагъэмкIэ Тхьэм игухэлъ икъугъэу хъугъэмэ, (сыда пюмэ пегъымбар Мусэ и Тэурат хабзэ дин пащэхэу Левый иунэгъо лъэпкъ шыщхэм яИоф епхыгъэу шыт), ащыгъум Хьарун фэмыдэу Мелхиседекъ фэдэу, нэмыкI дин пащэ къэкIон фаеу хъуштыгъэп. ¹²Сыда пюмэ Тхьэм дин пэщэ лъэпкъыр зызэблихъукIэ, хабзэри зэблэхъугъэу хъун фае. ¹³ЕтIанэ ти Зиусхъан Исусэу мы Иофхэр зэхьылагъэхэр нэмыкI унэгъо лъэпкъ шыщыгъ. Ежъым унэгъо лъэпкъ шыщэу зыми дин пащэу къурмэншIыпIэм Иоф шишлагъэп. ¹⁴Сыда пюмэ ти Зиусхъан Иудэ унэгъо лъэпкъым зэрэщыщыр нафэ. Пегъымбар Мусэ дин пащэхэм къызатегушыIэм, а унэгъо лъэпкъым игугъу ышIыгъэп. ¹⁵Мелхиседекъ фэдэу нэмыкI дин пащэ къызэрэлъэгъуагъэм Иофэу зыфэсIуагъэр нахь нафэу ешIы. ¹⁶Мелхиседекъ иунэгъо лъэпкъ зетекI ехьылIэгъэ хабзэхэмрэ цыф унашъохэмрэ арэп ар дин пащэу зыгъэхъугъэхэр, ау зыми ымыгъэкIодышъун шыIэныгъэм илъэкIыныгъэ ары дин пащэу зыгъэхъугъэр. ¹⁷Сыда пюмэ Тхьэм игушыIэ тхыгъэхэм мырэуштэу арыт.*

«Мелхиседекъ фэдэу ори егъашIэм дин пащэу ушытышт».

¹⁸Ыпэрэ хабзэм лъэкIыныгъэ имыIэу зэрэщытыгъэм ыкIи ишIуагъэ цыфхэм аримыгъэкIэу зэрэщытыгъэм пае, Тхьэм ар зы бгъукIэ ригъээзэкIыгъ. ¹⁹Сыда пюмэ Тэурат хабзэм Иоф ыкIагъэ зи имыIэу, икъугъэу ыгъэхъун ылъэкIыгъэп. Ау джы Тхьэм тызщигъэгугъырэ Иофыр нахьышIу, а Иофыми Тхьэм пэблагъэ тыхъунэу тегъэлъэкIы.

²⁰Ащ нэмыкIэу Тхьэм гушыIэ пытэкIэ къыгъэшъыпкъэжъыгъ Исус дин пащэу зэрэхъуштыр. ²¹НэмыкI цыфхэр Тхьэм игушыIэ пытэ хэмылъэу дин пащэхэу

7:17 Тхьэм игушыIэ тхыгъэхэм мырэуштэу арыт— еплъ Сэбур (Псалтыр) 110:4 (урыс библиемкIэ 109:4).

хъугъэх, ау Исус дин пашэ хъу зэхъум, Тхьэм къылуагъэр гущылэ пытэкIэ къыгъэшъыпкъэжъыгъ, сыда пломэ Тхьэм мырэуштэу къырилуагъ:*

«Сэ, Зиусхьаныр, къэслуагъэр згъэшъыпкъэжъызэ,

гущылэ пытэкIэ слуагъэ ыкIи сыкIэгъожъыштэп:

О егъашIэм дин пашэу ущытышт».

²² Арэуштэу зэзэгъыныгъэу Тхьэм ежъыррэ тэррэ тазыфагу дилъхьагъэр зэрэнахьышIум тыщызыгъэгугъырэр Исус ары.

²³ Ащ нэмыкIэуи адрэ дин пашэхэр бэ хъугъэх, сыда пломэ дин пашэхэу Тхьэм фэлэжъэн зэпытынхэу лIэныгъэм фит ышIыгъэхэп. ²⁴ Ау Исус егъашIэм зэрэщыIэщтым пае, идин пэщэ Iоф нэмыкI горэм къыфигъэнэжъыштэп. ²⁵ Ащ пайй Тхьэм пэблагъэ хъунхэу Исус зэригъэлъэкIырэ цIыфхэр мыкIодхэу къыгъэнэжъынхэ сыдигъуи елъэкIы, сыда пломэ Исус а цIыфхэм Тхьэм афелъэлунэу егъашIэм щыI.

²⁶ Ащ фэдэ дин пэщэшхор ары тищыкIагъэр: зыгу къабзэу, зыми зэригъэмысэн зи зыбгъодэмылъэу, лажъэ зи зимыIэу, псэкIод зышIэрэ цIыфхэм ахэкIыжъыгъэу, уашъохэм апшъэ дэкIоежъыгъэу щылэ дин пэщэшхор ары. ²⁷ Адрэ дин пэщэшхохэм, ыпэ рапшIэу ежъхэм япсэкIодхэр апщыныжъынхэм пае, етIанэ адрэ цIыфхэм япсэкIодхэри апщыныжъынхэм пае, мафэ къэси къурмэн ашIынэу зэрящыкIагъэм фэдэу, Исус ищыкIагъэп; сыда пломэ ежъ къурмэныпхъэу зызешIым, цIыфхэм япсэкIодхэр ыпщыныжъынхэм пае, джыри зэ къурмэныпхъэу мыхъужъынэу, къурмэныпхъэу хъугъэ. ²⁸ Зыгурэ зыпсэрэкIэ лъэкIыныгъэ зимыIэ цIыфхэр дин пэщэшхохэу хъунхэу Тэурат хабзэм иунашъо егъэнафэх; ау Тэурат хабзэр къызэкIо ужым, Тхьэм къылуагъэр гущылэ пытэкIэ къызегъэшъыпкъэжъым, Ыкъоу зишъыпкъагъэ егъашIэм щыкIагъэ зи зимыIэ цIыф икъугъэу щытыр дин пэщэшхоу хъунэу къыгъэнэфагъ.

7:21 Тхьэм мырэуштэу къырилуагъ – еплъ Сэбур (Псалтыр) 110:4 (урыс библиемкIэ 109:4).

ЯЕНЭРЭШЪХЪ

Исусэу тидин пэщэшхор

Шъыпкъэу зыфатlorэр мары: Уашъохэм ащылэу, тетыгъошхор зэкIэ зиIэ Тхьэм итIысыпIэ лъапIэ иджабгъукIэ госэу дин пэщэшхо тиI. ²Чэтэнгъэлэгъэ шъыпкъэу Тхьэр зыдэщылэм дин пэщэшхоу Iоф щешIэ. Ачэтэнгъэлагъэр зыгъэуцугъэр цIыфхэр арэп, Зиусхьаныр ары нахь.

³Тхьэм хэтрэ дин пэщэшхуи тынхэри ежъым фихьынхэуи, къурмэнхэр фишIынхэуи къегъэнафэ. Ащ пае, тидин пэщэшхуи Тхьэм къурмэныпхъэ горэ фишIын фае. ⁴Исус дунаем тетыгъэмэ, дин пащэу щытыщтыгъэп, сыда пIомэ Тэурат хабзэм ит унашъом тетэу, Тхьэм тынхэр фэзыхьырэ дин пащэхэр щылэх. ⁵Ахэр дин пащэхэу Iоф зыщашIэрэр Тхьэм иунэшхоу уашъо щылэм ышъо теплъэ е ижъау нылэп. Сыда пIомэ пегъымбар Мусэ чэтэнгъэлагъэр ыгъэуцоу зыфежъэм, Тхьэм ащ унашъо кыыфишIыгъ: «Къушъхьэм утетэу зэкIэ кыызэрэозгъэлъэгъугъэм тетэу, зэрэпшIыщтым фэсакъ». ⁶Зэзэгъыныгъэу Исус Тхьэмрэ цIыфхэмрэ азыфагу дэлъэу ыгъэхъугъэр апэрэ зэзэгъыныгъэм нахь зэрэнахь иным фэдэу, Исус дин пэщэшхо Iофэу ышIэрэр адрэ дин пэщэшхохэм яIоф нахь нахь Iофышху, сыда пIомэ аужырэ зэзэгъыныгъэмкIэ Iофхэу Тхьэм цIыфхэр кыызэригъэгугъагъэхэр нахьышIоу щытых.

⁷Апэрэ зэзэгъыныгъэм* зи щыкIагъэ имыIагъэмэ, нэмыкI зэзэгъыныгъэ ащ ычIыпIэ ихьанэу ищыкIэгъэщтыгъэп. ⁸Ау пегъымбарым цIыфхэр ыгъэмысэхэу кыыIуагъ:*

«Зиусхьаным мырэуштэу кьеIо:

Сэррэ Израил унэгъо лъэпкъымрэ Иудэ унэгъо лъэпкъымрэ

зэзэгъыныгъакIэ тазыфагу сэ зыдэслъхьащт мафэхэр къэсыщтых.

8:7 Апэрэ зэзэгъыныгъэр – апэрэ зэзэгъыныгъэр хъунэу зыгъэхъугъэр пегъымбар Мусэ ары.

8:8–12 пегъымбарым . . . кыыIуагъ – еплъ Пегъымбар Иеремие тхылъэу ытхыгъэм 38:31–34.

⁹ Ау мы зээгъыныгъэр зэрэщытыщтыр
ятэжъхэр Мысырым сэ къызесэщыжъхэм,
зээгъыныгъэу сэрырэ ахэмрэ тазыфагу дэслъхъа-
гъэр
зэрыщытыгъэм фэдэу арэп,
сыда пломэ зээгъыныгъэу тазыфагу дэслъхъа-
гъэм игъогу
ахэр рыкlo зэпытыгъэхэп.

Арышъ, ахэмэ пхъэтэпэмыхъэу сяплъы хъугъэ,
Зиусхъаным къеlo.

¹⁰ А мафэхэм ауж зээгъыныгъэу сэрырэ Израил
лъэпкъымрэ
тазыфагу дэслъхъащтыр мары:
Сиунашъохэр ахэмэ ашъхъэхэм арыслъхъащтых,
агухэми атестхэщтых.
Сэ ахэмэ я Тхъэу сыщытыщт,
ахэри сэ слъэпкъэу щытыщтых,
Зиусхъаным къеlo.

¹¹ Арэуштэу зыхъукlo, 'Зиусхъаныр зыфэдэр зэ-
гъашlo', aloy,
зэгъунэгъухэми зэшихэми зэраloжъыштэп,
сыда пломэ цыкloухэм къащегъэжъагъэу инхэр
къыхиубытхэу
зэкloми сашloшт.

¹² Бзэджашloхэми сэ гукloгъу афэсшloшт.
Япсэкloдхэри, бзэджагъэу ашloагъэхэри
сыгу изгъэлъыжъыштхэп».

¹³ Тхъэм «зээгъыныгъакlo» зэриloагъэмklo апэрэ
зээгъыныгъэр жъы зэрэхъугъэр къыгъэлъэгъуагъ. Сьд
щыщи жъы хъугъэу, лъэкloныгъэ зимыloжъыр бэ
темышloэу kлодыжъышт.

ЯБГЪОНЭРЭШЪХЪ

**Цыфхэм шъыпкъагъэкlo Тхъэр зэрагъэлъэлloн фэе
шloкloр**

Апэрэ зээгъыныгъэм тетэу цыфхэм Тхъэр зэрагъэ-
лъэлloн фэе шloкloм ехылогъэ унашъохэр щыloагъэх.
Цыфхэм алэкlo ашloгъэу, Тхъэр зыцагъэлъэлloн чloпи

щылагъ. ² Сыда пломэ унитлу зиІэ чэтэнгъэлагъэ горэ агъэуцугъ. Апэрэ унэу Унэ КІоцІ ЛъапІэу зыфаІорэм ыкІоцІы остыгъэ тетыплэр, Іанэр, Тхьэм ыпашъхъэ агъэ-тІылъыгъэ хьалыгъур щылагъэх. ³ ПэІухъо горэм ыкІыб-кІэ Унэ КІоцІэу анахъ ЛъапІэу зыфаІорэр щылагъ. ⁴ Мэ-ІэшІу зыпихырэ уцхэм ягъэстыплэу дышъэм хэшІыкІы-гъэмрэ тыдэкІи дышъэ зытебзэгъэ пхъуантэу Тхьэм ежъыррэ цІыфхэмрэ азыфагу дилъхъэгъэ зэзэгъыныгъэм ипхъуантэу зыфаІорэмрэ а унэ кІоцІым итыгъэх. Ды-шъэм хэшІыкІыгъэ хьакъушыкъоу мэнн зыцІэ шхыныр* зэрылгыр, Хьарун ибэшэу тхьапэхэр къызпыкІагъэр, мы-жъобгъуитІоу Тхьэм иунашъохэр зэрытхэр а пхъуантэм дэлъыгъэх. ⁵ А пхъуантэм ышъхьагъкІэ Тхьэм ищытхъу-шхо къэзыушыхъатырэ Херувим зыфаІорэ мэлэІичхэр щы-тыгъэх. Ахэмэ атамэхэмкІэ Тхьэм цІыфхэм япсэкІодхэр къызщафигъэгъурэ чІыплэр къаухъумэштыгъэх. Ау джы мы Іофхэм зырызэу татегущылэн тлъэкІыштэп.

⁶ Мы Іофхэр мырэуштэу гъэпсыгъэхэу, яІоф ашІэнэу дин пащэхэр апэрэ унэ кІоцІым ихъэ зэпытыштыгъэх. ⁷ Ау ятІонэрэ унэ кІоцІым дин пэщэшхом нэмыкІ зи ихъагъэп, ари илгъэсым зэ нахъыбэу ихъэштыгъэп. Ащ дэжъым къурмэныпхъэм ыл зыдимыхъэу ихъэштыгъэп. А къурмэныр ежъым ипсэкІодхэр ыпщыныжъынхэм пайй, цІыфмэ амышІахэу ашІэгъэ псэкІодхэр ыпщыныжъынхэм пайй ышІыгъ. ⁸ Тхьэм Ыпсэ ЛъапІэ а гъэпсыкІэмкІэ къе-гъэнафэ, Унэу КІоцІэу анахъ ЛъапІэу уашъом щылэм ыдэжъ кІорэ гъогур зэрэІумыхыгъэр, а чэтэнгъэІэгъэ-жъыр щэтыфэ. ⁹ А Іоф пстэуми джырэ лъэхъанэм Іо-фыр зытетыр къагъэлъагъо: цІыфхэм тынхэу Тхьэм фа-хьыхэрэмрэ къурмэнхэу фашІыхэрэмрэ агухэм якъэбза-гъэ икъугъэу агъэхъун алгъэкІырэп. ¹⁰ А тынхэри а къур-мэнхэри зэпхыгъэ Іоф закъохэр шхэнми ешъонми яІофрэ, диным ехьылагъэу зэфэмыдэ шІыкІэхэу цІыфхэм зызэ-рагъэкъэбзэжъынхэм яІофрэ ары. Ахэр цІыфхэм апкъ епхыгъэ унашъох; Тхьэм Іофхэр зэкІэ зэблехъужьыфэ, а унашъохэр щылэнхэ фэягъэ ныІэп.

9:4 мэнн зыцІэ шхыныр – Израил цІыфхэр Мысырым (Египет) къикІыжъхи, шъоф нэкІым къышакІухъэу зыщэтым, шхынэу Тхьэм аригъэшхыгъэр ары. Еплъ Пегъымбар Мусэ ятІонэрэ тхылгъэу ытхыгъэм 16:4–5.

¹¹ Ау Христос джы шыІэ ІофышІухэр къыздихьыхэзэ, дин пэщэшхоу къэкІуагъ. Мы дунаем тет чэтэнгъэІагъэм нахь нахь чэтэнгъэІэгъэшхоу ыкІи чэтэнгъэІагъэ нахь икъугъэу шытым ыкІоцІ дин пэщэшхоу Іоф щешІэ. А чэтэнгъэІагъэр цІыфхэм аІэкІэ ашыгъэ чэтэнгъэагъэу шытэп, ащ къикІырэр а чэтэнгъэІагъэр мы дунаеу Тхьэм къыгъэхъугъэм шыщэп. ¹² Пчэнымрэ танэмрэ якъурмэныпхъэ лъыр зыдимыхъэу, ежым ылъэу къащым шыкІэкІыгъэу, Унэу КІоцІэу анахь ЛъапІэу уашъом шыІэм Христос, джыри зэ имыхъажьынэу, зэ закъоу ихъагъ. Арэу-щтэу ежым ылъкІэ мыкІодыжын шъхъафитныгъэ тигъэгъотызэ, тэ тшъхъэхэр ыщэфыжьыгъэх. ¹³ Дин пашэхэм пчэнхэмрэ шкІэхэмрэ якъурмэныпхъэ лъырэ чэмым ияжъэрэ цІыфхэу Тхьэм ыдэжъкІэ мыкъабзэхэу шытхэм атыраутхэщтыгъэх, ахэр къабзэхэу хъужьынхэм пае. ¹⁴ Ащ нахь нахьыбэу лІэныгъэр къызхэкІырэ Іофхэм тапыкІыжьынэуи, шыІэныгъэрэ шъыпкъагъэрэ зиІэ Тхьэм тыфэлэжъэнэуи Христос ылъ тыгухэр егъэкъэбзэжьых. Христос шыкІагъэ зи зимыІэ къурмэныпхъэ икъугъэу шытым фэдэу, Тхьэм Ыпсэ ЛъапІэу сыдигъуи шыІэм илъэкІыныгъэкІэ Тхьэм зыритыгъ.

¹⁵ Джащ пайй, Христосыр ары Тхьэмрэ цІыфхэмрэ азыфагу зэзэгъыныгъакІэр дэлъэу зыгъэхъурэр, Тхьэр зибынхэм ащыщ хъунхэу къызэджэгъэ цІыфхэм мыкІодыжьынэу шыт ІэхьышІоу къызэригъэгугъагъэхэр къалъысынхэм пае. Сыда пІомэ цІыфхэу апэрэ зэзэгъыныгъэм ыІэчІэгъ чІэтхэу, псэкІод зышІагъэхэм ашъхъэхэр Христос илІэныгъэкІэ ыщэфыжьыгъэх.

¹⁶ Осыет шыІэмэ, осыетыр къэзышыгъэр зэрэлІагъэр къагъэшъыпкъэжьын фае, ¹⁷ сыда пІомэ осыетыр зыбгъэцакІэ хъущтыр, ар къэзышыгъэр зылІэрэ ыужыр ары ныІэп. Къэзышыгъэр псаумэ, осыетыр бгъэцакІэ хъущтэп. ¹⁸ Ащ пайй, апэрэ зэзэгъыныгъэри бгъэцакІэ хъун зэзэгъыныгъэу зыгъэхъугъэ закъор лъыр ары. ¹⁹ Сыда пІомэ, пегъымбар Мусэ Тэурат хабзэм иунашъохэр зэкІэ цІыф пстэуми зарегъэлум ыуж, цы плъыжъ чІапцІэр иссоп зыцІэ куандэм икъутамэхэм апишІи, танэхэмрэ пчэнхэмрэ алъ псы игъусэу ышти, а къутамэхэмкІэ тхылъымрэ цІыф пстэумрэ атриутхагъ. ²⁰ Мусэ еІанэ

кыыуагъ:* «Мы лъыр ары зэзэгъыныгъэу Тхъэм унашъо кыызэрэшъуфишъыгъэм фэдэу шъузэредэун фаер къэзыгъэшъыпкъэжъырэр». ²¹ Ащ фэдэуи чэтэнгъэлагъэмрэ Тхъэр зэрагъэлъаплэрэ псэуалъэ пстэумрэ лъы атриутхагъ. ²² Шъыпкъэ, Тэурат хабзэм зэритым фэдэу, сьд щыщри къэнагъэ шлагъо щымылэу, лъыкIэ агъэкъэбзэжъы, къурмэнылти хэмылэу псэкIод гъэгъуныгъэ щылэп.

Христос къурмэныпхъэу зишIызэ, цIыфхэм япсэкIодхэр зэратрихыжърэр

²³ Арэуштэу а Iофхэу сызтегущылагъэхэу, уашъом щылэ Iоф шъыпкъэхэм ашъо теплъэхэу щытхэр мы къурмэнхэмкIэ агъэкъэбзэжъын фэягъэ. Ау уашъом щылэ Iофхэм а къурмэнхэм анахы нахъ къурмэнышIухэр яфэшъуашэх. ²⁴ Сыда пIомэ цIыфмэ ашIыгъэ чэтэнгъэлагъэу Тхъэр зыдэщылэ чIыплэ шъыпкъэм ышъо теплъэу щытыр арэп Христос зэрыхъагъэр, уашъоу Тхъэр зыдэщылэ чIыплэ дэдэр ары зэрыхъагъэр, джы тэщ пае Тхъэм ыпашъхъэ ихъанэу. ²⁵ Дин пэщэшхор Унэ КIоцIэу анахъ ЛъапIэу зыфаIорэм илгъэс къэс ежъым ылъ мыхъоу, къурмэныпхъэм ылъ зыдихъэу ихъащтыгъ. Ау Христос уашъоу Тхъэр зыдэщылэ чIыплэм зыфихъагъэр бэрэ къурмэныпхъэу зишIыныр арэп, джыри зэ къурмэныпхъэ зымышIыжъынэу, зэ закъо къурмэныпхъэу зишIыныр ары нахъ. ²⁶ Арэуштэу щымытыгъэмэ, Тхъэм дунаер кыызигъэхъугъэм щегъэжъагъэу Христос бэрэ ыщэчын фаеу хъуштыгъ. Ау ежъым къурмэныпхъэу зызэришIыгъэмкIэ псэкIодыр ыгъэкIодынэу джы лгъэхъанэхэм якIэух дэжъ, джыри зэ къэмылгъэгъожъынэу, зэ закъо къэлгъэгъуагъ. ²⁷ ЦIыф пстэури зэ лIэжъын фаех, етIанэ Тхъэм хыкум атришIыхъащт. ²⁸ Ащ фэдэуи цIыфыбэмэ япсэкIодхэр атрихыжъынхэу Христоси зэ закъо къурмэныпхъэу зишIыгъ. ЕтIани зэ къэлгъэгъожъыщт.* КызылгъэгъожъкIэ, цIыфхэм япсэкIодхэр атрихыжъынхэу арэп кыызфэкIощтыр, цIыфхэу ежъыр кыызэрэкIожъыщтым щыгугъыхэу, паплгъэхэрэр мыкIодхэу кыгъэнэжъынхэу ары нахъ.

9:20 Мусэ етIанэ кыыуагъ – еплъ Пегъымбар Мусэ ятIонэрэ тхылгъэу ытхыгъэм 24:8.

9:28 ЕтIани зэ къэлгъэгъожъыщт – дунаем икIэух ыдэжъ ары кызылгъэгъожъыщтыр.

ЯПШІЭНЭРЭШЪХЬ

Тэурат хабзэр ІофышІухэу къякІощтхэм яжъяоу шытыгъэ ныІэп, а ІофышІухэр зэрэщытыштхэри шъыпкъагъэкІэ къягъэлъэгъон ылъэкІыщтыгъэп. Арышъ, а къурмэн дэдэхэу илъэс къяси ашы зэпытыщтыгъэхэмкІэ цыфхэу Тхьэм пэгъунэгъу хъунхэу фаехэр Тэурат хабзэм Тхьэм ыдэжъкІэ зишъыпкъагъэ зи шыкІагъэ зимыІэ цыф икъугъэхэу ыгъэхъунхэ ылъэкІыщтыгъэп. ² Ар ылъэкІыщтыгъэмэ, цыфхэм къурмэншыныр ханэжыщтыгъ. Сыда пІомэ Тхьэм пэгъунэгъу хъунхэу фаехэр а къурмэнхэмкІэ къябзэу хъуштгъэхэмэ, япсэкІодхэр агухэмкІэ зыдашІэжыщтыгъэхэп. ³ Ау а къурмэнхэм илъэс къяси япсэкІодхэр агу къягъэкІыжыщтыгъэх, ⁴ сыда пІомэ шкІэхэмрэ пчэнхэмрэ алъ цыфхэм япсэкІодхэр атырихын ылъэкІыштэл.

⁵ Арышъ, Христос мы дунаем къытехъанэу зэхъум, ащ Тхьэм мырэуштэу риІуагъ:*

«Къурмэнхэми тынхэми уафэягъэп,
ау пкъы къысфэбгъэхъазырыгъ.

⁶ Цыфхэм машІокІэ агъэстырэ къурмэнхэри,
япсэкІодхэр зытырахынхэм пае ашырэ къурмэнхэри
игъоу плъытагъэхэп.

⁷ Етіанэ сэ сіуагъэ:

'О Тхьэ, мары, узыфаер згъэцэкІэнэу сыкъэкІуагъ,
уитхылъ сикъэбар зэритым фэдэу'».

⁸ Христос арэуштэу къызеІом, ыпэ рапшІэу къыІуагъэхэр мыхэр ары: «Къурмэнхэми, тынхэми, цыфхэм агъэстырэ къурмэнхэми, япсэкІодхэр зытрахынхэм пае, ашырэ къурмэнхэми уафэягъэп ыкІи игъоу плъытагъэхэп». Цыфхэм а къурмэнхэр Тэурат хабзэм иунашъо тетэу ашыщтыгъэ пэтми, Христос арэуштэу къыІуагъ. ⁹ Етіанэ мырэуштэу къыІуагъ: «О Тхьэ, мары, узыфаер згъэцэкІэнэу сыкъэкІуагъ». Арэуштэу Христос апэрэ Іофхэр* зы бгъукІэ ригъэээкІыгъэх, ахэмэ ачыпІэ ятіонэрэ Іофыр* ригъэуцоным пае. ¹⁰ Исус Христос Тхьэр зыфэя-

10:5–7 Тхьэм мырэуштэу риІуагъ – еплъ Сэбур (Псалтыр) 40:6–8 (урыс библиемкІэ 39:7–9).

10:9 апэрэ Іофхэр – къурмэншыныр ары.

10:9 ятіонэрэ Іофыр – Христос къурмэныпхэу зызэришырэр ары.

гъэр зэригъэцэкIагъэм пае, ежым ыпкъ зэзакъо къурмэныпхъэу зэришIыгъэмкIэ, джыри зэ къурмэныпхъэу ымышIыжьианэу, тыгухэр ыгъэкъэбзэжьианэу.

¹¹ Хэтрэ дин пащи идин пэщэ Iоф мафэ къэс ешIэ. А къурмэн дэдэхэу цIыфмэ япсэкIодхэр атэзыхын зымылэкIхэрэр ешIы зэпытых. ¹² Ау Христос цIыфмэ япсэкIодхэр егъашIэм ыпщыныжьианэхэм пае, зы къурмэныпхъэ закъоу зешIы ужым, Тхьэм иджабгъукIэ щысынэу готIысхьагъ. ¹³ А уахътэм кыщегъэжьианэу Христос пэплъэ, ипыйхэр Тхьэм ащ лъэгукIэтын* зыфишIышт мафэм. ¹⁴ Арэуштэу зэзакъо къурмэныпхъэу зызэришIыгъэмкIэ зыгу къабзэ хъухэрэм егъашIэм Тхьэм ыдэжьианэу зишIыпкъагъэ зи щыкIагъэ зимыIэ цIыф икъугъэхэу ыгъэхъугъэх.

¹⁵ Тхьэм Ыпсэ Лъапи мы IофымкIэ кытфеушыхьаты; сыда пIомэ ыпэ рапшIэу мырэуштэу къеIо:*

¹⁶ «Зиусхьаным къеIо:

А мафэхэм ауж зэзэгъыныгъэу сэррэ ахэмрэ тазыфагу дэслъхьащтыр мыры:

Сиунашъохэр ахэмэ агухэм арыслъхьащтых, ашъхьэхэми арыстхэщтых».

¹⁷ ЕтIанэ къеIо:*

«ЯпсэкIодхэри бзэджагъэу ашIагъэхэри сыгу изгъэлъыжьиантхэп».

¹⁸ Тхьэм цIыфмэ япсэкIодхэр зэрафигъэгъугъэхэм пае, ахэр апщыныжьианэхэм фэшI, къурмэн ашIынэу щыкIагъэ яIэжьианэу.

Тхьэм пэблагъэ тыжъугъэхъу

¹⁹ Арышъ, тшыхэр, Исус ылъэу къащым щыкIэкIыгъэм пае, чIыпIэ лъапиэу Тхьэр зыдэщыIэм гушхоньгъэкIэ тыхьан тлъэкIышт. ²⁰ Сыда пIомэ Исус ыпкъ къурмэныпхъэу зэришIыгъэмкIэ щыIэныгъэ тиIэ зыгъэхъурэ гъогукIэу пэIухъом блэкIырэр кытфыIуихыгъ. ²¹ Тхьэм

10:13 лъэгукIэтын – еплъ 1:13.

10:15–16 ыпэ рапшIэу мырэуштэу къеIо – еплъ Пегъымбар Иеремие тхылъэу ытхыгъэм 31:33.

10:17 етIанэ къеIо – еплъ Пегъымбар Иеремие тхылъэу ытхыгъэм 31:34.

иунагъо зыІэ илъ дин пэщэшхо тИ. ²² Арышъ, Исус ылъ тыгухэм атриутхэзэ, тыгухэмкІэ зи мыхъун зыдэтымышІэжьи́нэу зэригъэкъэбзэжьи́гъэхэм пайй, тпкъыхэр псы къабзэкІэ зэрэттхъакІыгъэхэм пайй, тыгухэм шъыпкъагъэрэ шІошъхъуныгъэшхорэ арылъхэу, Тхъэм пэгъу-нэгъу тыжъугъэхъу. ²³ Арышъ, тызщыгугъыхэу, тызпаплъэрэ ІофышІухэу цІыфхэм зигугъу афэтшІыхэрэм тыкъызэкІэмыкІожъэу татетэу тарыжъугъакІу, сыда пІомэ а ІофышІухэмкІэ тыкъэзыгъэгугъэгъэ Тхъэм шъыпкъагъэ иІэшъ ары. ²⁴ ШІулъэгъуныгъэ тыгухэм арылъынэуи, шІушІэныгъэхэм тапылъынэуи тызэрэгъэгугъэхэу тызэкІэлъыжъугъэплъыжъ. ²⁵ ЦІыф заулэмэ зэряхабзэ фэдэу тызэлукІэныр хэтэшъумыгъан, ау тызэрэжъугъэгугъэху. Зиусхъаным имафэ* нахъ къэблэгъагъэу зэрэшъу-лъэгъурэм пае, нахьи нахьибэу шъузэрэгъэгугъэхон фае.

²⁶ Шъыпкъагъэр зэдгъэшІагъэу, тыфаеу псэкІодшІэ-ным тыпылъмэ, типсэкІодхэр ттезыхын къурмэныпхъэ щыІэжъэп, ²⁷ ау щынэгъо унашъоу Тхъэм къыттыришІы-хъащтымрэ Тхъэм пэуцухэрэр зыгъэстыщт мэшІошхомрэ къытпэплъэх. ²⁸ Пегъымбар Мусэ и Тэурат хабзэ едэ-Іунэу зымыдэрэм шыхъатитІум е шыхъатищым къаІорэм-кІэ гукІэгъу фамышІэу укІ тыралъхъэщтыгъ. ²⁹ Ау цІы-фэу Тхъэм Ыкъо зыгъэпыутырэм Тхъэм ащ нахьи бэкІэ нахъ къин ригъэпщыныжъыщт. Сыда пІомэ а цІыфым Христос ылъэу Тхъэм иззэгъыныгъэ зыгъэшъыпкъэ-жьи́гъэу, а цІыфым ыгу зыгъэкъэбзэжьи́гъэм пкІэ имы-Іэу елътэтэ, Тхъэм Ыпсэ ЛъапІэу зынэшІу тэ къытщы-зыфэрэми ыгу хегъэкІы. ³⁰ Сыда пІомэ Зиусхъанэу мы-рэуцтэу зыІуагъэр* тэшІэ: «ЦІыфхэм ябзэджагъэ я-зыгъэпщыныжъыщтыр сэры, яфэшъуашэ язгъэгъоты-жъыщт». ЕтІани къыІуагъ:* «Зиусхъаным ежъ ицІыфхэм хъыкум атыришІыхъащт». ³¹ МыхъомышІагъэ зэрэпшІа-гъэм пае, щыІэныгъэ зиІэ Тхъэм ыІэмычІэ уифэныр сыдэу щынэгъошхуа!

³² БлэкІыгъэ мафэхэу Тхъэм икъэбар къыжъугуры-Іонэу инэфынэ къызышъутепсагъэхэр шъугу къэжъугъэ-

10:25 Зиусхъаным имафэ – ахърэт мафэр ары.

10:30 мырэуцтэу зыІуагъэр – еплъ Пегъымбар Мусэ ятфэнэрэ тхы-лъэу ытхыгъэм 32:35.

10:30 етІани къыІуагъ – еплъ Пегъымбар Мусэ ятфэнэрэ тхылъэу ытхыгъэм 32:36.

кІыжых. Игъогу шъукъызэкІэмыкІожьэу шъурыкІоу, а мафэхэм къинышхуабэхэр шъущэчыщтыгъэх. ³³ Загъорэ цІыфмэ апашъхьэ къыщышъохъоныщтыгъэх, гузэжъогъуми шъухадзэщтыгъ, загъори арэуштэу зыдзекІуагъэхэм гъусэ шъуафэхъущтыгъ. ³⁴ ХъапсчІэсхэми къин адэшъущэчыщтыгъ. ЦІыфмэ шъуимылъку зэрэшъутырахыгъэр шъуигуапэу шъудэщтыгъ, сыда пІомэ ащ нахы нахы мылъкушхоу мыкІодыжыщтыр уашъом зэрэщышъуилэр шъушІагъэшъ ары.

³⁵ Арышъ, гушхоньгъэу шъуилэр хэшъумынэжъ, сыда пІомэ гушхоньгъэ зилэхэм ялэхышІу инышт. ³⁶ Тхьэр зыфаер зыжъугъэцакІэ ужым, шъукъызэригъэгугъэгъэ ІэхышІур жъугъотыным пае, теубытэныгъэ шъуилэн фае. ³⁷ Сыда пІомэ Тхьэм игущылэ тхыгъэхэм зэрарытым фэдэу,*

«Бэ дэдэ темышІэу, къэкІощтыр мыгужъоу къэсышт.

³⁸ ШІошъхъуныгъэ зэриІэм пае, садэжъкІэ шъыпкъагъэ зилэр псэушт.

Ау а цІыфыр къызэкІэкІожьмэ, ащ сыгу еІуштэп».

³⁹ Ау зызыгъэкІодхэу къызэкІэкІожьхэрэм тащыщэп, шІошъхъуныгъэм игъогу тырэкІо, арэуштэуи зэрэщытым пае, тымыкІодэу Тхьэм тыкъегъэнэжъы.

ЯПШЫКІУЗЭНЭРЭШЪХЪ

Пасэм цІыфхэр Тхьэм щыгугъыхэу зэрэщытыгъэхэр

ШІошъхъуныгъэр зыфэдэр Іофхэу тызщыгугъыхэу, тызпаплъэхэрэр зэрэдгъотыштхэр тшІэныр ары, тымылъэгъурэ Іофхэм тицыхъэ ателъынри ары. ² Пасэм дунаем щыпсэущтыгъэ цІыфхэм шІошъхъуныгъэ яІэу зэрэщытыгъэм пае, Тхьэр шыхъатышІу афэхъугъ.

³ ШІошъхъуныгъэ зэрэтиІэм пае, Тхьэм дунаер игущылэкІэ къызэригъэхъугъэр зэхэтэшІыкІы. Арэуштэу цІыфым ынэкІэ ылъэгъурэр ынэкІэ ымылъэгъурэм къыхэкІыгъ.

10:37–38 Тхьэм игущылэ тхыгъэхэм зэрарытым фэдэу – еплъ Пегъымбар Аввакум тхылъэу ытхыгъэм 2:3–4.

⁴ Авел* шлошъхъуныгъэ илэу зэрэщытыгъэм пае, Каин къурмэнэу ышлыгъэм нахы нахъ къурмэнышлу ышлыгъ. Тхъэм Авел итынхэр зедэхэм, Авел шлошъхъуныгъэ илэу зэрэщытыгъэм пае, шъыпкъагъэ илэу зэрэщытыгъэмклэ Тхъэр ащ шыхъат фэхъугъ. Авел дунаем ехыжъыгъ, ау шлошъхъуныгъэ илэу зэрэщытыгъэм пае, джыри къэбар къытфехъы.

⁵ Енох* шлошъхъуныгъэ илэу зэрэщытыгъэм пае, Тхъэм ащ лIэныгъэр римыгъэлъэгъоу уашъом дихъыежъыгъ. Тхъэм ар уашъом зэрэди хъыежъыгъэм пае, цIыфхэм ар агъотыжъын алъэкIыгъэп. Енох уашъом дихъыеным ыпэкIэ, Тхъэм ыгу ащ зэрелугъэмклэ Тхъэм игущылэ тхыгъэхэр шыхъат фэхъух. ⁶Цыфым шлошъхъуныгъэ имылэмэ, Тхъэм ыгу ащ къелуштэп; сыда плэмэ хэти Тхъэм пэблагъэ хъунэу фаем Тхъэр зэрэщылэмкли, Тхъэм игъогу лъыхъухэрэм ялэхъышлу зэраритырэмкли шлошъхъуныгъэ илэн фае.

⁷КъэкIощт Iофхэу цIыфхэм амылъэгъугъэхэм яхъылIагъэу Тхъэм Нухъэ* зызэхырегъэшIыкIым, Нухъэ шлошъхъуныгъэ илэу зэрэщытыгъэм пае, Тхъэм щыщыни, иунагъо мыкIодэу къыгъэнэжъыным пае, къухъэр ышлыгъ. Нухъэ шлошъхъуныгъэу илэу щытыгъэмклэ дунаем ицIыфхэм ямысагъэ нафэу ышлыгъ. Шлошъхъуныгъэ илэу зэрэщытыгъэм пайи, Тхъэм ежъым ыдэжъклэ ащ шъыпкъагъэ илэу зэрилъытагъэр илэхъышлоу хъугъэ.

⁸Тхъэр Ибрахымэ* илэхъышлу къылтысышт хэгъэгум кIонэу къызеджэм, Ибрахымэ шлошъхъуныгъэ илэу зэрэщытыгъэм пае, Тхъэм едэлуй, зыдэкIощтыр ымышIэу щытыгъэ пэтми, гъогум техъагъ. ⁹Шлошъхъуныгъэ илэу зэрэщытыгъэм пае, Тхъэм къыритынэу къызэригъэгугъэгъэ хэгъэгум хымэм фэдэу щыпсэуштыгъ. А хэгъэгум хымэм фэдэу Ибрахымэ чэтэнгъэIагъэхэм ачIэсэу щыпсэуштыгъ. Исхъакъи Якъуби чэтэнгъэIагъэхэм ачIэсыгъэх. Тхъэм Ибрахымэ къызэригъэгугъэгъэ IэхъышIур ащ игъусэхэу ахэми къалтысынэу щытыгъ. ¹⁰Арэуштэу Ибрахымэ чэтэнгъэIагъэхэм ачIэсыгъ. Сыда плэмэ къэ-

11:4 Авел – еплъ Пегъымбар Мусэ апэрэ тхылъэу ытхыгъэм 4:3–10.

11:5 Енох – еплъ Пегъымбар Мусэ апэрэ тхылъэу ытхыгъэм 5:21–24.

11:7 Нухъэ – еплъ Пегъымбар Мусэ апэрэ тхылъэу ытхыгъэм 6:13–22.

11:8 Ибрахым – еплъ Пегъымбар Мусэ апэрэ тхылъэу ытхыгъэм 12:1–5.

лэшхоу Тхьэм ыгъэпсыгъэу, ыгъэуцугъэу мыкIодыжьын лъапсэхэр зиIэм паплъэщтыгъ.

¹¹ Сарэ* сабий хэмыкIэу ыкIи ыныбжь блэкIыгъэу щытыгъэ пэтми, шIошъхъуныгъэ иIэу зэрэщытыгъэм пае, сабий къыхэкIынэу Тхьэм кIуачIэ къыритыгъ, сыда пIомэ Тхьэу зигущылэ езытыгъэр зэрэшъыпкъэр Сарэ ышIэщтыгъ. ¹² Арэуштэу лIэныгъэм пэгъунэгъу хъугъэ пэтми, а лIы закъом бынхэу къытехъукIыгъэхэр уашъом ит жъуагъохэм япчъэгъабэ фэдизэу бэ хъуцтыгъэх, хылушъом Iулъэу, умылътэштъунэу щыт пшахъоми фэдизэу бэ хъуцтыгъэх.

¹³ Мы цIыфхэр зэкIэ шIошъхъуныгъэ яIэу лIагъэх. Тхьэм Iофхэу къызэригъэгугъагъэхэр агъотыгъэхэп, ау чыжьэкIэ ахэр алъэгъухи, ащыгушIукIыгъэх. «Мы дунаем тыхымэхэу ыкIи тыхымэхэсхэу тытет», къаIуагъ.

¹⁴ Арэуштэу зыIохэрэм яхэгъэгу шъыпкъэ ыуж зэритхэрэр къагъэнафэ. ¹⁵ Хэгъэгоу зэрыкIыжьыгъэхэр арыгъэмэ агу илтыгъэр агъэзэжьынэу игъо фифэщтыгъэх. ¹⁶ Ау хэгъэгу нахышIу горэм кIэхъопсыщтыгъэх – ар уашъом щылэ хэгъэгур ары. Арышъ, ежъхэм я ТхьэкIэ зеджэхэкIэ, Тхьэр атеукIытыхъажьырэп, сыда пIомэ ахэмэ зы къалэ афигъэпсыгъ.

¹⁷ Тхьэм Ибрахымэ* ишъыпкъагъэ зегъэунэфым, Ибрахымэ шIошъхъуныгъэ иIэу зэрэщытыгъэм пае, Исхьакъ къурмэныпхъэу къыхыгъ. ¹⁸ «Исхьакъ къытехъукIынэу цIыфхэр ары о уибын шъыпкъэхэкIэ зеджэштхэр», ыIозэ, Тхьэм Ибрахымэ къыгъэгугъагъэ пэтми,* Ибрахымэ ыкъо закъор къурмэн ышIынэу хъазырэу щытыгъ. ¹⁹ Сыда пIомэ Тхьэм Исхьакъ лIагъэхэм къахигъэтэджыкIыжьын зэрилъэкIыщтым Ибрахымэ щыгугъыщтыгъ, Исхьакъи лIагъэхэм къахэтэджыкIыжьыгъэу Ибрахымэ зэригъотыжьыгъэр пIоми хъун.

²⁰ Исхьакъ* шIошъхъуныгъэ иIэу зэрэщытыгъэм пае,

11:11 Сарэ – еплъ Пегъымбар Мусэ апэрэ тхылъэу ытхыгъэм 18:11–14; 21:2.

11:17 Ибрахымэ – еплъ Пегъымбар Мусэ апэрэ тхылъэу ытхыгъэм 22:1–14.

11:18 Тхьэм Ибрахымэ къыгъэгугъагъэ пэтми – еплъ Пегъымбар Мусэ апэрэ тхылъэу ытхыгъэм 21:12.

11:20 Исхьакъ – еплъ Пегъымбар Мусэ апэрэ тхылъэу ытхыгъэм 27:27–29, 39–40.

Тхьэм къэкӀошт уахътэм Якъубэрэ Исаврэ ынэшӀу кы-
зэращицэщтыр ариӀуагъ.

²¹ Якъуби* шӀошъхъуныгъэ иӀэу зэрэщытыгъэм пае, лӀэн
зэхъум, Юсыф ыкъохэм ащыщэу хэти Тхьэм ынэшӀу кы-
зэращицэщтыр риӀуагъ, ибэщи зытыригъакӀэзэ,* Тхьэм
щытхъу фишӀыгъ.

²² Юсыфи* шӀошъхъуныгъэ иӀэу зэрэщытыгъэм пае, илӀэ-
гъу кыизэсым, Израил цӀыфхэр Мысырым кыизэрикӀы-
жыщтхэм игугъу кышӀыгъ, ихьэдэ-къупшъхъэхэри зы-
чӀалъхъажьын фаемкӀэ унашъо кышӀыгъ.

²³ Пегъымбар Мусэ ятэ-янэхэм* шӀошъхъуныгъэ яӀэу
зэрэщытыгъэм пае, Мусэ кыизэхъум, мэзищым агъэбы-
лтыгъ, сыда пӀомэ сабыир зэрэдахэр алъэгъугъ, пачъы-
хъэ Фырауным иунашъуи щыцынэщтыгъэхэп.

²⁴ Муси* шӀошъхъуныгъэ иӀэу зэрэщытыгъэм пае, ины
зэхъум, пачъыхъэ Фыраун ипхъурэлъфкӀэ къеджэнхэу
ыдэщтыгъэп. ²⁵ ПсэкӀодшӀэнымкӀэ зы охътэ кӀакокӀэ
зигъэтхъэжьиным нахь, Тхьэм ицӀыфхэм кӀин адищэ-
чыныр нахь кыштагъ. ²⁶ Мысырым имылъку пстэуми
анахь Христос пае ежыр агъэпыутыныр нахь баиныгъэу
ылъытэщтыгъ, сыда пӀомэ ІэхьышӀоу кылтъысыщтым
еплъыщтыгъ. ²⁷ ШӀошъхъуныгъэ иӀэу зэрэщытыгъэм
пае, пачъыхъэм игубжыныгъэ щымыщынэу Мысырым
икӀыжыгъ. ЦӀыфхэм амылъэгъурэ Тхьэр ылъэгъоу зэ-
рэщытыгъэм фэдэу, теубытэныгъэ ыгу илтыгъ. ²⁸ Мусэ
шӀошъхъуныгъэ иӀэу зэрэщытыгъэм пае, Израил цӀыфмэ
Пасхъэ мэфэкӀ мэфэшхор* апэ дэдэу аригъэгъэлъэпӀагъ,
япчъэхэми лъы атыраутхэнэу унашъо афишӀыгъ, зыгъэ-
кӀодырэ мэлэичым ящыпэрылътфхэр ымыгъэкӀодынхэм
пае.

²⁹ Израил цӀыфхэм* шӀошъхъуныгъэ яӀэу зэрэщыты-

11:21 Якъубэ – еплъ Пегъымбар Мусэ апэрэ тхылъэу ытхыгъэм 48:1–20.

11:21 ибэщи зытыригъакӀэзэ – еплъ Пегъымбар Мусэ апэрэ тхылъэу
ытхыгъэм 47:31.

11:22 Юсыф – еплъ Пегъымбар Мусэ апэрэ тхылъэу ытхыгъэм 50:24–25.

11:23 Мусэ ятэ-янэхэр – еплъ Пегъымбар Мусэ ятӀонэрэ тхылъэу ытхы-
гъэм 2:2.

11:24 Мусэ – еплъ Пегъымбар Мусэ ятӀонэрэ тхылъэу ытхыгъэм 2:10–12.

11:28 Пасхъэ мэфэкӀ мэфэшхор – еплъ Пегъымбар Мусэ ятӀонэрэ
тхылъэу ытхыгъэм 12:21–28.

11:29 Израил цӀыфхэр – еплъ Пегъымбар Мусэ ятӀонэрэ тхылъэу ытхы-
гъэм 14:21–31.

гъэм пae, чIыгу гъушгъэм рыкIохэрэм фэдэу, Хы Плгъыжым зэпырыкIыгъэх, ау Мысыр цIыфхэри зэпырыкIынхэу зыфежъэхэм, зэкIэри ытхьалагъэх.

³⁰ Израил цIыфхэм шIошгъхуныгъэ яIэу зэрэщытыгъэм пae, Ерихон къалэр* мэфиблым къызакIухъэ ужым, къалэм идэпкъ къызэхэуагъ.

³¹ Бзылгъфыгъэ хэтакIоу Раав* шIошгъхуныгъэ иIэу зэрэщытыгъэм пae, шIошгъхуныгъэ зимыIэхэм адэкIодыгъэп, сыда пIомэ пый плгъакIохэр игуапэу ригъэблэгъагъэх (нэмыкI гъогукIи къалэм дищыжыгъэх).

³² Джыри сыд сIона? Геден, Варак, Самсон, Иеффэ, Даутэ, Самуел, адрэ пегъымбархэм якъэбар къэсIонэу игъо сыфифэрэп. ³³ Ахэмэ шIошгъхуныгъэ яIэу зэрэщытыгъэм пae, нэмыкI пачгъыхагъухэм атекIуагъэх, зэфагъэри агъэпсыгъ, Тхьэм къызэригъэгугъэгъэ Iофхэри яIэ хъугъэх. Аслгъанхэм ажэхэр агъэпытагъэх, ³⁴ мэшIошхохэри агъэкIосагъэх, сэшхохэми къалэпыкIыжыгъэх. КIуачIэ ямыIэу щытыгъэ пэтми, кIуачIэ яIэ хъугъэ. ЗаомкIэ лгъэкIыныгъэ яIэ хъугъэ, хымэхэм ядзэхэри рафыжыгъэх. ³⁵ Бзылгъфыгъэхэм ялIагъэхэр къэхъужыгъэхэу агъотыжыгъэх. Тхьэм къызигъэтэджыжхэкIэ, щылэныгъэ нахышIур агъотыным пae, нэмыкIхэм (Тхьэр агъэпцIынэу зэрамыдагъэм пae), япыхэм атIупщыжыгъэхэп. Арэуштэу зэхъум, япыйхэм ахэмэ къин арагъэщэчызэ аукIыгъэх. ³⁶ ЦIыфхэр ахэмэ ащыщхэм яхъонхэзэ, къамыщкIи яохэзэ къин арагъэщэчыгъ, етIанэ Iэхъу-лгъэхъу атыралгъхы, хьапсым чIадзагъэх. ³⁷ ЦIыф заулэхэми мыжгъокIэ яохэзэ аукIыгъэх, заули пхгъэм фэдэу зэпахыгъэх, заули сэшхокIэ аукIыгъэх. ШIошгъхуныгъэ зиIэ цIыфхэм мэлышгъорэ пчэнышгъорэ ащыгъхэу къакIухьащтыгъ, щыкIагъэ яIэу щытыгъ, гузэжгъогъум хэтыщтыгъэх, цIыфхэм ахэмэ лые къарахыщтыгъ. ³⁸ Ахэмэ яшIугъэ мы дунаем ифэшгъуашэу щытыгъэп. Шгъоф нэкIхэмрэ Iошгъхьэхэмрэ къакIухьащтыгъэх, гъочIэгъхэмрэ Iошгъхьэ тIуакIэхэмрэ ащыпсэущтыгъэх.

11:30 Ерихон къалэр – еплгъ Исус Навин икъэбар зэрыт тхылгъым 6:12–21

11:31 Раав – еплгъ Исус Навин икъэбар зэрыт тхылгъым 2:1–21: 6:22–25.

³⁹ Ау шлошъхъуныгъэ ялэу зэрэщытыгъэм пае, Тхьэр шыхъатышлу ахэмэ зэкIэ афэхъугъэми, Тхьэм ежъ ицIыфхэр къызэригъэугугъэгъэ Iофхэр агъотыгъэхэп. ⁴⁰ Сыда пломэ Тхьэм ыгу хэлъыгъэр тэркIэ нахъышлу – ахэр тимыгъусэхэмэ, ежъым ыдэжъкIэ зишъыпкъагъэ зи щыкIагъэ зимыIэ цIыф икъугъэхэу зэрэмыхъуштхэр ары.

ЯПШЫКIУТIОНЭРЭШЪХЪ

Тхьэм ибынхэр зэригъэдалохэрэр

Арышъ, ащ фэдэ шыхъат купышхо тапэ итэу зэрэтиIэм пае, сыд фэдэрэ хьылъэу ттелъымрэ псэкIодэу тызышлуанэрэмрэ зытетэжъугъэдзыхи, теубытэныгъэ тиIэу, зэпэчъэныгъэу тапэ илъым тырыжъугъачъ. ² Исус тынэхэр тетэжъугъэгъэтых. Ежъыр ары шлошъхъуныгъэм игъогу тытезыгъахъэу, пашъэ къытфэхъоу, тишлошъхъуныгъэ зи щыкIагъэ имыIэу, икъугъэу зыгъэхъурэр. Гушлуагъоу ыпашъхъэ илъыгъэм пае, цIыфхэм къащым зэрэтыраIулIагъэм икъин ащ ыщэчыгъ, къащым иемыкIуми еплъэу щытыгъэп, Тхьэм итIысыплэ лъапIи иджабгъукIэ щыготIысхагъ. ³ Шъуемызэщыным ыкIи шъугу шъумыгъэкIодыным пае, Исус шъуегупшыс. ПсэкIодышIэ цIыфхэу ежъым ыуджэгъуштыгъэхэм сыдэу къинышхуа рагъэщэчыгъэр!

⁴ ПсэкIодым шъуебэнызэ, лъы къышъукIэкIыфэ, шъупэуцужьыгъэгоп. ⁵ Тхьэм ибынхэкIэ къышъуаджэу шъузэригъэгушхорэр* шъушчыгъупшагъ:

«Сибын, Зиусхъаным узигъэдалокIэ, пхъэтэпэмышъ умышIы,

ежъыр къызыюгыекIи угу умыгъэкIоды,

⁶ сыда пломэ Зиусхъаным шлу ылъэгъурэр егъэдало,

хэти ибын фэдэу ыдэрэми къин регъэщэчы».

⁷ Арышъ, Тхьэм шъузигъэдалокIэ, теубытэныгъэ зижъугъаI. Ибынхэу шъузэрэщытым пае, Тхьэр арэуштэу къыжъудэзекIо. Сыда пломэ тым ымыгъэдалорэ бын шыла?

12:5–6 Тхьэм шъузэригъэгушхорэр – еплъ Гушчыжъхэу пачъыхъэ Сэлмэн ытхыгъэхэм (Притчи) 3:11–12.

⁸Тхьэм ибын пстэури зэригъэдаIохэрэм фэдэу шъуимыгъэдаIомэ, ибынхэм шъуащыщэп, бзэджэрылъфмэ шъуафэдэ нахь. ⁹Ащ нэмыкIэу, мы дунаемкIэ тятэхэм тагъэдаIомэ, лъытэныгъэ афытиI. Тыщылэным пае, Тятэ лъапIэу уашъом щылэм ащ нахь нахьыбэу тыфэлорышIэн фае. ¹⁰Ахэмэ охътэ кIаком пае, игъоу зэралъытагъэм фэдэу, тагъэдаIощтыгъ. Ау Тхьэм, ежъ илгъэпIагъэкIэ Iахъэ тилэным пае, ишIуагъэ къытигъэкIынэу тегъэдаIо. ¹¹Зыгорэм тызигъэдаIокIэ, тигуапэ хъурэп, тигуаоу мэхъу нахь. Ау ыужкIэ Тхьэм зэригъэдаIохэрэмкIэ ыгъэсэгъэ цIыфхэм шIоу ащ къафыхэкIырэр шъыпкъагъэмрэ гупсэфыныгъэмрэ ары.

¹²Арышъ, шъо шъулэхэу къелэлэхыхэрэмрэ лъэкIыныгъэ зыхэмылгъыжъ лъэгуанджэхэмрэ кIуачIэ ахэжъугъэлъ. ¹³ЦIыф лъащэр нахь Iае шъумыгъэхъоу, хъужьыным пае, гъогу занкIэм шъурыкIу.

Тхьэм ынэшIу щыфэныгъэр пхъэтэпэмыхъ шъумышIы

¹⁴ЦIыф пстэуми шъузэрагурыIонми, гукъэбзагъэри зэрэшъуилэными ыуж шъуит; сыда пIомэ гукъэбзагъэ имыIэу зыми Зиусхъаныр ылгъэгущтэп. ¹⁵Шъуащыщэу зыми Тхьэм ынэшIу щыфэныгъэ зэрэзыхимыгъэныным шъуфэсакъ. Зиягъэ къаклорэ лъэпсэ дыджэу цIыфыбэхэр зыгъэушIоирэр къышъухэкIынэу орэмышъу. ¹⁶Шъуащыщэу зи зинэ зышIэрэ цIыфхэм ащыщэу орэмышъу, е Исав* фэдэу, Тхьэм ищынагъо зыгу имылъ цIыфхэм ащыщэу орэмышъу. Исав къо нахьыжъым фитыныгъэу иIэу щытыгъэхэр шхын закъом пае ыщагъэх. ¹⁷ЕтIани зэрэшъушIэрэм фэдэу, Тхьэм ынэшIу къыщифэнэу Исав ятэ Тхьэм ригъэлгъэлунэу фэягъ*, ау ятэ фидагъэп. Исав гыызэ ятэ елгъэлугъэми, ащ ылогъагъэм тыригъэкIышъугъэп.

¹⁸Шъузынэсын шъулгъэкIынэу, машIом ыстырэ къушхъэм ыдэжъ шъукъэкIуагъэп*. ШIункIым, мэзахэм, жъыбгъэ-

12:16 Исав – еплъ Пегъыбар Мусэ апэрэ тхылгъэу ытхыгъэм 25:29–34; 27:30–40.

12:17 ятэ Тхьэм ригъэлгъэлунэу фэягъ – еплъ Пегъымбар Мусэ апэрэ тхылгъэу ытхыгъэм 27:30–40.

12:18 машIом ыстырэ къушхъэм ыдэжъ шъукъэкIуагъэп – е, Израил цIыфхэм афэдэу, машIом ыстырэ Синай къушхъэм ыдэжъ шъукъэкIуагъэп. Еплъ Пегъымбар Мусэ ятIонэрэ тхылгъэу ытхыгъэм 19:16–22; 20:18–21.

шхом, ¹⁹ бжъэмыешхом ымакъэ, гущыІэ макъэм адэжьи шъукъэкІуагъэп. Тхъэм ымакъэ зэхэзыхыгъэхэр джыри къадэмыгущыІэжьи нэу елгъэІугъэх, ²⁰ сыда пІомэ а макъэм кыІогъэ унашъор ащэчын алгъэкІыгъэп: «ХьакІэ-къуакІэ-ри къушъхъэм нэсымэ, мыжъокІэ е щэбзашэкІэ шъуукІын фэе». ²¹ Къафэлгъэгуагъэр щынэгъошхуагъэти, пегъымбар Муси, «Сэщынэ ыкІи сэкІэзэзы», кыІуагъ*.

²² Ау шъо шъукъыздэкІуагъэр Сион Іуашъхъэр* ары, щыІэныгъэ зиІэ Тхъэм икъэлэшхоу, уашъом щыІэ Ерусалимэу, мин пчъагъэу мэлэличхэр зыдэщыІэри ары. ²³ Тхъэм иапэрэ бынхэу уашъом щыІэ тхылтым зыщІэ итхэм ямэфэшхо зэлукІэ шъукъэкІуагъ. Тхъэу цІыф пстэуми хыкум атэзышІыхъэрэм шъукъэкІуагъ, Тхъэм ыдэжкІэ зишъыпкъагъэ зи шыкІагъэ зимыІэ цІыф икъугъэу хъугъэхэм апсэхэм адэжьи шъукъэкІуагъ. ²⁴ Исусэу зэзэгъыныгъакІэр Тхъэмрэ цІыфхэмрэ азыфагу дэлгъэу зыгъэхъугъэмрэ ащ ылгъэу кыкІэкІыгъэмрэ адэжъ шъукъэкІуагъ. Авел ылъ нахьи Исус ылъ Іоф нахышІум тыщегъэгугъы.

²⁵ Шъусакъ, къэгущыІэрэм шъуакІыб фэшъумыгъаз. Тхъэм ыдэжъ кыкІыгъэ къэбарыр чІылгъэм кыщызыІогъагъэм зыкІыб фэзыгъэзагъэхэм къинэу яфэшъуашэр амыгъотэу къэнэжьи гъэхэп. Арышъ, уашъом кыкІэу кыддэгущыІэрэм тэри такІыб фэдгъазэмэ, ащ нахьи нахъ къинэу тфэшъуашэр дгъотыштба? ²⁶ Джащыгъум Тхъэм ымакъэ чІылгъэр ыгъэсысыгъ, ау джы Тхъэм гущыІэ пытэ ытыгъ:* «Джыри зэ чІылгъэм имызакъоу уашъори згъэсысыжьишт», ыІоу. ²⁷ «Джыри зэ» зыфиІорэ гущыІэхэм къагъэнафэ Тхъэм ыгъэсысырэ пстэури – Тхъэм кыгъэхъугъэхэр ары – ячІыпІэ зэрэригъэкІыжьиштхэр. Арэуштэу зыхъукІэ, Тхъэм ымыгъэсысырэ Іофхэр ары къэнэжьиштхэр.

²⁸ Арэуштэу тетыгъоу зыми ымыгъэсысышъуштыр Тхъэм кыизэрэтитырэм пае, щытхъу фэтэжъугъэшІ.

12:21 пегъымбар Муси кыІуагъ – еплъ Пегъымбар Мусэ ятфэнэрэ тхылгъэу ытхыгъэм 9:19.

12:22 Сион зыщІэ Іуашъхъэр – ащ кыкІырэ Тхъэм иунэшхоу уашъом щыІэр ары.

12:26 гущыІэ пытэ ытыгъ – еплъ Пегъымбар Аггей тхылгъэу ытхыгъэм 2:6.

ДгъэлъапІэу, щынагъо фытиІэу ыгу къызэдгъэІоу, ежым тыфэжъугъэлажъ, ²⁹сыда пІомэ ти Тхъэ зэкІэри зыгъэстырэ машІом фэд.

ЯПШЫКІУЩЭНЭРЭШЪХЪ

Тхъэм ыгу къызэрэзэдгъэІун фаер

Зэкъошхэм афэдэу шІу шъузэрэлъэгъу зэпыт. ²Хъа-кІэр жъугъэлъэпІэныр зыщышъумыгъэгъупш; сыда пІомэ арэуштэу цІыф заулэмэ амышІахэу мэлэІичхэр агъэхъэкІагъэх*. ³ХъапсчІэсхэм хъапсым шъузэрадычІэсым фэдэу, къин зыщэчыхэрэми къин зэрадэшъущэчырэм фэдэу, зыщышъумыгъэгъупшэх. Шъори мы дунаем тет цІыфхэм шъуащыщ.

⁴ЗэлІ–зэшъузыныр зэкІэми арэгъэлъапІ, лІымрэ шъузымрэ япІэ къабзэу щэрэт. Тхъэм зинэ зышІэхэрэр ыгъэмысэщтых. ⁵Ахъщэм шъукІэмыхъопсэу шъущыт, шъуиІэми разэ шъурыхъу. Сыда пІомэ ежъ Тхъэм къыІуагъ:*

«Ныбжьи ухэсынэжъыщтэп, уизакъоуи укъэзгъэнэжъыщтэп».

⁶Арышъ, гушхоныгъэкІэ тэІо:*

«Зиусхъаныр сиІэпыІэгъушъ, зыми сыщыщынэщтэп.

ЦІыфхэм сыда къысашІэшъущтыр?»

⁷Шъуитхъаматэхэу Тхъэм игущыІэхэр къышъозыІуагъэхэр зыщышъумыгъэгъупшэх. Дунаем зэрехыжъыгъэхэм шъуеплгызэ, яшІошъхъуныгъэ илъэужхэм шъуарыкІу. ⁸Исус Христос тыгъуасэ зэрэщытыгъэм фэдэу, зызэблیمыхъоу непи щыт, егъашІэми щытыщт.

⁹Іоф гъэшІэгъон зэфэшъхъафхэу цІыфхэм адрэ цІыфхэм арагъашІэхэрэм зыдышъумыгъэхых. Тхъэм ынэшІу щыфэныгъэкІэ шъугухэр жъугъэпытэхэмэ дэгъу, ау

13:2 мэлэІичхэр агъэхъэкІагъэх – еплъ Пегъымбар Мусэ апэрэ тхылъэу ытхыгъэм 18:1–8; 19:1–3.

13:5 Тхъэм къыІуагъ – еплъ Пегъымбар Мусэ ятфэнэрэ тхылъэу ытхыгъэм 31:6.

13:6 тэІо – еплъ Сэбур (Псалтыр) 118:6 (урыс библиемкІэ 117:6).

шхынхэм яхьылэгъэ унашъохэм пкІэ яІеп. А унашъохэм ахэмэ атетэу рыкІорэ цІыфхэм яшІуагъэ зи арагъэкІы-рэп. ¹⁰Тэ тикъурмэн шІыпІэ тил. Чэтэнгъэлагъэм щы-лажъэщтыгъэхэм а шІыпІэм икъурмэныпхъэ* щыщ ашх-ынэу фитхэу щытыгъэхэл.

¹¹Дин пэщэшхом цІыфхэм япсэкІодхэр ыпщыныжъын-хэм пае, былымхэм алъ зыдихьызэ, Унэу КІоцІэу анахь ЛъапІэу зыфаІорэм ихъэщтыгъ, ау былымхэм апкъыхэр къэлэ кІыбым* щагъэстыщтыгъэх. ¹²Ащ пае Исуси ылъыкІэ цІыфхэм агухэр ыгъэкъэбзэжъынхэм пае, къэлэпчъэ кІыбым* къин щичъэчыгъ. ¹³Арэуштэу емыкІоу къырахыгъэм тилахъэ хэлъыным пае, Исус ыдэжъ къэлэ кІыбым тыжъугъакІу. ¹⁴Сыда пІомэ мыщ дэжъым мыкІодыжъын къалэ щытиІэу щытэп, къэкІощт къалэм тыпэллэ нахь.

¹⁵Арышъ, Исус ыцІэкІэ Тхъэм щытхъу фэтэжъугъэшІ зэпыт – а щытхъур ары тэ тикъурмэныпхъэ – ыцІэ зы-гъэлъапІэрэ Іупэхэм къадэкІырэр ары тикъурмэны-пхъэр. ¹⁶ШІу шъушІэнри зыщышъумыгъэгъупш, шъуиІэри нэмыкІ цІыфхэм адэжъугощынри зыщышъумыгъэ-гъупш, сыда пІомэ ащ фэдэ къурмэныпхъэхэр Тхъэм игуапэх.

¹⁷Шъуитхъаматэхэм аІохэрэм шъуядэІу ыкІи шъуафэІо-рышІ, сыда пІомэ Тхъэм пэгъокІ ратыжъын фаехэу, шъу-псэхэм афэсакъхэу алъэплъэх. ЯІоф хэщэтыкІыныгъэкІэ мыхъоу, гушІохэу ашІэным пае, шъуядэІу. ЯІоф хэщэ-тыкІыныгъэкІэ ашІэмэ, ащ ишІуагъэ къышъокІырэл.

¹⁸Тхъэм шъукъытфелъэІу. Мыхъун зи тыгухэм арылъэу зыдэтшІэжъырэл, сыда пІомэ Іоф пстэумкІи шъыпкъа-гъэ тиІэу, тызекІонэу тыфай. ¹⁹ЗэкІэмэ апэу сышъо-лъэІу, шІэхэу шъуадэжъ Тхъэм къысигъэгъэзэжъынэу шъуелъэІу.

ТхъэлъэІу ыкІи аужырэ шІуфэс гущылэхэр

²⁰Гупсэфыныгъэ къытэзытырэ Тхъэм ти Зиусхъан Исус Христосэу мэлхэм ямэлэхъошхор ллагъэхэм къахигъэ-

13:10 къурмэныпхъэр – Тхъэм щытхъоу фэтшІырэр ары, еплъ 13:15.

13:12 къэлапчъэм ыкІыб – Ерусалим икъэлапчъэ ары.

тэджыкІыжыгъ. Исус ылъ ары мыкІодыжыын зэзэгъы-
ныгъэу Тхъэм ежыррэ тэррэ тазыфагу къыдилъхъагъэр
мыхъурым* фэдэу къэзыгъэшъыпкъэжыгъэр.²¹ Тхъэр зы-
фаер жъугъэцэкІэным пае, шІоу шъуищыкІагъэр зэкІэ
шъугухэм къарерэлъхъ. Исус Христос илъэкІыныгъэкІэ
Тхъэм игъоу ылъытэрэ Іофхэр шъуерэгъэгъэцакІэх. Мы-
кІодыжыын щытхъушхор ий. Амин.

²² Сшыхэр, къызэрыжъугурызгъаІорэ гушыІэхэр шъу-
дэнхэкІэ сышъолъэІу. Бэ къышъуфэстхыгъэп.


²³ Тшы Тимофей* шъхъафитэу къызэратІупщыжыгъэр
шъушІэнэу сыфай. Мыгужъоу къакІомэ, ащ сыригъу-
сэу шъуслъэгъунэу сыкъэкІощт.

²⁴ Шъуитхъамэтэ пстэухэмрэ Тхъэм ицІыф лъэпІэ пстэу-
хэмрэ аІапэ сфэшъуубытыжъ. Италием щыщ тшихэм
шІуфэс къышъуахыжы.

²⁵ Шъо пстэуми Тхъэм ынэшІу къышъушхэрэф. Амин.

13:20 мыхъур – арапыбзэкІэ «хъытымыр» ары, тыркубзэкІи «мыхъыр» ары.

13:23 Тимофей – чылыс зэІукІэ тхъаматэу Паул дэлажъэу, игъогогъу-
хэм ащыщыгъэр ары. Еплъ Апостол. 16:1–3.



ИСУС ХРИСТОС АПОСТОЛ ИУАН IOФХЭУ КЪЫФИГЪЭНЭФАГЪЭХЭР

АПЭРЭШЪХЪ

ГушыIапэмрэ шIуфэс ехынымрэ

Мы тхылгым итхэр Тхьэм Исус Христос къыфигъэ-
нэфэгъэ Ioфхэр ары. Тхьэм ахэр къызфигъэнэфагъэр
Исус Христос цIыфхэу Тхьэм фэлажъэхэрэм бэ темышIэу
къэхъушт Ioфхэр аригъэшIэнхэр ары. Арэуштэу Исус
имэлэIич ежым фэлажъэрэ Иуан ыдэжъ ыгъакIуи,
къэхъушт Ioфхэр гуригъэIуагъэх. ² Арэуштэу Иуан ылгъэ-
гъугъэ пстэури ыIуатэзэ, Тхьэм игушыIэхэми Исус
Христос ишыхъатныгъи шыхъат афэхъу. ³ Мы гушыIэ-
хэу Тхьэм ыдэжъ къыкIыгъэхэу къэхъушт Ioфхэм яхы-
лIагъэхэм яджэрэр сыхъатмафэ ежъагъ. Мы гушыIэхэр
зэхэзыххэу, зыгъэцакIэхэрэри сыхъатмафэ ежъагъэх, сы-
да Iомэ уахътэу мы Ioфхэр къызщыхъуштыр къэблэ-
гъагъ.

⁴ Сэ, Иуан, шъо, Асие хэкум* щыIэ чылыс зэIукIи-
блым, шIуфэс шъосэхыжы. Тхьэу щыIагъэу, щыIэу, къэ-

1:4 Асие хэкур – Рим къэралыгъошхом щыщ хэкоу щытыгъ. Ар джырэ
Тыркуем итыгъэ къохъэпIэ лъэныкъо итыгъ. Икъэлэшхоу щытыгъэр
Ефес ары.

кЮшт мафэхэми щыІэщтым ынэшІу кышгущерэфи, гупсэфыныгъэ кышгуерэт. Тхьэм ипсиблэу итІысыпІэ лъапІэ ыпашхъэ щытхэми Исус Христосми анэшІу кышгущарэфи, гупсэфыныгъэ кышгуарэт. ⁵ Исус Христос ары шыхъат шыпкър, апэу лІагъэхэм къахэтэджыкІыжыгъэр ежыр ары, чІылъэм тет пачыхъэмэ япащэр ежыри ары.

Ащ тэ шІу телъэгъу, лъэу къащым шыкІэкІыгъэм-кІэ типсэкІодхэм ялъэкІыныгъэ тыкыІэкІихыжыгъ. ⁶ Ежым игъусэхэу тетыгъо зиІэхэу, Тхьэу ежъ Ятэ фэлажърэ дин пащэхэу тыхъунэу тигъэнэфагъ. МыкІодыжын щытхъушхомрэ лъэкІыныгъэшхомрэ иех! Амин.

⁷ ШъукъэдаІу, ошгуапщэхэм ахэтэу ар къэкІо-жыщт,

нэ пстэуми ар алъэгъушт,

пчыкІэ* зыугъоныгъэхэми ар алъэгъушт.

Дунаем тет лъэпкъ пстэури ежым пае гъыхэу абгъэгу еожыщтых.

Джары зэрэхъуштыр. Амин.

⁸ ЛъэкІыныгъэшхор зэкІэ зиІэ Зиусхъан Тхьэу шыІагъэу, щыІэу, къэкІошт мафэхэми щыІэщтым къеІо: «Алфэрэ Омегэрэ, апэрэри аужырэри сэры».

Исус Христос Иуан зыкыызэрэригъэлъэгъугъэр

⁹ Сэ, Иуанэу шгушыр, Исус тыгухэм зэрарылтым пае, гузэжъогъоу шгузыхэтым сышгуигъус, сышгуигъусэуи Тхьэм и Тетыгъошхо ыІэчІэгъ сычІэт, сышгуигъусэуи теубытэныгъэ сиІэу сзекІо. Тхьэм игущыІэхэмрэ Исус Христос ишыхъатныгъэрэ цІыфхэм зэрызгъэІугъэхэм пае, саубытыгъэу хыгъэхъунэу Патмос* сагъэкІуагъэу сыщыІагъ. ¹⁰ Зиусхъаным имафэ* дэжъ Тхьэм Ыпсэ ЛъапІэ кысфехыгъ. СаужкІэ бжъэмыешхом ымакъэ фэдэ мэкъэшхо горэм кыІоу зэхэсхыгъ: «Алфэрэ Омегэрэ, апэ-

1:7 пчы – шыудзэхэм пасэм аІыгъыщтыгъэ пхъэ кІыхъэу, гъучІ папцІэ зыпылгыщтыгъэр ары.

1:9 Патмос – Эгейскэхым ит хыгъэхъунэу Рим цІыфхэм бзэджашІэхэм пае щыгъэтІысыпІэу щашІыгъэр ары. Патмос хыгъэхъунэр Ефес къалэм километрэ 100-кІэ пэчыжъэу, икыблэ тыгъэ къохъапІэ лъэныкъокІэ ит.

1:10 Зиусхъаным имафэ – тхъаумафэ мафэр ары.

рэри аужырэри сэры. ¹¹Плээгъурэр тхылъ горэм итхи, чылыс зэIукиблымэ афегъэхъ: Къалэхэу Ефес, Смирнэ, Пергам, Фиатирэ, Сардис, Филадельфие, Лаодикие шыIэ чылыс зэIукиэхэр ары».

¹²КъыздэгущыIэрэ макъэр зымакъэр слээгъунэу зыфэгъэзагъ. Зызыфэсэгъазэм, дышъэм хэшIыкIыгъэхэу, остыгъэ тетыпIибл слээгъугъэ, ¹³остыгъэ тетыпIиблыми ахэтэу, Цыф Лъэпкъым Ыкъо фэдэу* зыгорэ слээгъугъэ. Ылбакъомэ анэсэу шъошэ кIыхъэ шыгъыгъ, дышъэм хэшIыкIыгъэ бгъэрылти илтыгъ. ¹⁴Ышъхъэ шъхъацэу телтыгъэр цы фыжъым е осым фэдэу фыжъыбзагъ. Ынэхэри мэшIотхъуабзэм фэдагъэх. ¹⁵Ылбакъохэри хъакум шагъэплтыгъэ гъуаплъэм фэдэу, лыдхэу шытыгъэх, ымакъи псы къиугъабэмэ амэкъэшхо фэдагъ. ¹⁶ЫIэ джабгъукIэ жъогъуибл ыIыгъыгъ, бгъуитIуцэ зиIэ сэшхо чан горэ ыжэ къыдэкIыгъ. ЫнэкIуи лъэшэу къепсырэ тыгъэм фэдагъ.

¹⁷Ар зысэлъэгъум, ылбакъохэм адэжъ лIагъэм фэдэу сыщытефагъ. Джащыгъум ыIэ джабгъу къыстрилтъхы къысиIуагъ: «Умыщын, апэрэри аужырэри сэры. ¹⁸ШыIэныгъэ зиIэр сэры. СылIагъ, ау джы сыщыI, егъашIэми сыщыIэшт. Амин. ЛIэныгъэми лIагъэхэм ядунай яIунокIыбзэхэр слыгъых. ¹⁹Арышъ, Iофхэу плээгъугъэхэри, Iофхэу джы шыIэхэри, къэхъущтхэри тыхх. ²⁰СИэ джабгъукIэ слыгъыгъэ жъогъуиблымрэ дышъэм хэшIыкIыгъэ остыгъэ тетыпIиблымрэ къарыкIырэр мары: Жъогъуиблымэ къарыкIырэр чылыс зэIукиблымэ ямэлэIичхэр* ары. Остыгъэ тетыпIиблымэ къарыкIырэр чылыс зэIукиблыр ары».

ЯТIОНЭРЭШЪХЪ

Исус Христос Ефес къалэм шыIэ чылыс зэIукиэм къэбарэу фаригъэхъыгъэр

Ефес къалэм шыIэ чылыс зэIукиэм имэлэIич мы къэбарыр фэтх:

1:13 Цыф Лъэпкъым Ыкъо фэдэу – еплъ Пегъымбар Данил икъэбар зэрыт тхылъым 7:13.

1:20 мэлэIичхэр – е чылыс зэIукиэхэм яухъумакиохэр е ялIыкиохэр ары.

Ыпэ джабгьукIэ жъогъуибл зыIыгъэу, дышгъэм хэшIыкIыгъэхэу остыгъэ тетыпIиблым ахэтэу къэзыкIухьэрэм мы гущыIэхэр къелох: ² Iофхэу жъугъэцакIэхэрэр сэшIэх, лъэшэу шъузэрэлэжъагъэри, теубытэныгъэ шъуиIэу шъузэрэзекIуагъэри сэшIэ. Цыф бзаджэхэр зэрэшъуфэмыщэчхэрэри сэшIэ. АпостолхэкIэ зэджэжхэрэ мыапостолхэр жъугъэунэфыгъэх, пцIы зераусырэри шъулъэгъугъэ. ³ Къиныбэ шъущэчыгъэ, теубытэныгъи шъуиIэу шъозекIо, сцIэ пае лъэшэу шъулэжъагъ ыкIи шъуезэщыгъэп.

⁴ Ау шъо зы мыхъун горэ къыжъудэсэлъэгъу: ЫпэкIэ шъулъэгъуныгъэу къысфышъуиIагъэр зэрэхэшъунэжъыгъэр ары. ⁵ Шъукъызэфэхыгъэр зыфэдизыр зыщышъуыгъэгъуш. ШъуипсэкIодхэм шъуафыкIэгъожьи, ыпэкIэ Iофхэр зэрэжъугъэцэкIагъэхэм фэдэу, жъугъэцакIэх. ШъуипсэкIодхэм шъуафыкIэмыгъожьмэ, сэ сыкъэкIо-нышъ, шъуиостыгъэ тетыпIэ IузгъэкIотышт. ⁶ Ау IофышIу горэ къыжъудэсэлъэгъу: Николай игъогу рыкIорэ цыф купым* Iоф бзаджэхэу ашIэхэрэр шъо шъоуджэгъух, сэ ахэмэ яIофхэр зэрэсыуджэгъухэрэм фэдэу.

⁷ ТхьакIумэ зиIэм Тхьэм Ыпсэ ЛъапIэ чылыс зэлукIэхэмэ къариIорэр зэхерэх. ТекIоныгъэр къэзыхьырэм Тхьэм иджэнэт ит чъыгэу щыIэныгъэ къэзытырэм* къыпыкIэрэм щыщ ышхынэу фит сшIышт.

Исус Христос Смирнэ къалэм щыIэ чылыс зэлукIэм къэбарэу фаригъэхьыгъэр

⁸ Смирнэ къалэм щыIэ чылыс зэлукIэм имэлэIич мы къэбарыр фэтх:

Апэрэу ыкIи Аужырэу, лIагъэу щытыгъэу къэхъужьыгъэм мы гущыIэхэр къелох: ⁹ Гузэжъогъоу шъузхэ-тымрэ шъуитхьамыкIагъорэ сэшIэх, ау щытми шъубай. ДжурткIэ зэджэжхэрэ мыджуртхэр IэягъэкIэ къызэрэшъутегущыIэхэрэр сэшIэ. Ахэр джуртхэп, ау шэйтаным изэлукIэ щыщих. ¹⁰ Къинхэу шъущэчыштхэм шъуа-

2:6 Николай игъогу рыкIорэ цыф купыр – ахэмэ тхьэ нэпцIхэр агъэлъапIэщтыгъэх, зини ашIэщтыгъ.

2:7 чъыгэу щыIэныгъэ къэзытырэр – еплъ Пегъымбар Мусэ апэрэ тхылъэу ытхыгъэм 2:9.

щымыщын. Мыр шъосэю, шъуигъэунэфыным пае, шэйтаным шъуащыщхэу заулэ хьапсым чидзэшт, мэфишлым гузэжъогъум шъухэтышт. Лэныгъэм нэсы шъукъысфэшъыпкъ. Шъукъысфэшъыпкъэмэ, танджэу мыкюдыжъын щылэныгъэр кышъостышт.

¹¹ ТхьакIумэ зиIэм Тхъэм Ыпсэ ЛъапIэ чылыс зэIукIэхэм къарилорэр зэхерэх. ЯтIонэрэ лэныгъэм* текIоныгъэ къэзыхъырэм иягъэ ригъэкIыштэп.

Исус Христос Пергам къалэм щылэ чылыс зэIукIэм къэбарэу фаригъэхъыгъэр

¹² Пергам къалэм щылэ чылыс зэIукIэм имэлэIич мы къэбарыр фэтх:

БгъуитIуцэ зиIэ сэшхо чаныр зиIэм мы гущылэхэр къеIох: ¹³ Iофхэу жъугъэцакIэхэрэр сэшIэх, шэйтаным итIысыпIэ зыдэщылэм шъузэрэщыпсэурэри сэшIэ. Сэ сцIэ шъукъысфэшъыпкъ. Шъо шъузыдэщылэ чIыпIэу шэйтаныр зыдэщылэм сишихъат шъыпкъэу Антипэ зыцIэр цIыфхэм заукIыгъэ мафэхэми сэркIэ шIошъхъуныгъэу шъуилэр хэшъунэжъынэу шъудагъэп.

¹⁴ Ау мыхъун Iоф горэхэр къыжъудэсэлъэгъух: Валаам Iофхэу цIыфхэм аригъэшIагъэхэм атет цIыфхэр кышъухэтых. Валаам ары Валак* зыцIэм Израил цIыфхэм псэкIод аригъэшIэнэу езыгъэшIагъэр. Хымэ лъэпкъхэм ащыщхэм тхъэ нэпцIхэм афашIыгъэ къурмэныпхъэм ыл Валак Израил цIыфхэм аригъэшхыгъ, зини аригъэшIагъ. ¹⁵ Джащ фэдэу Николай Iофхэу цIыфхэм аригъашIэхэрэм атет цIыфхэр кышъухэтых. ¹⁶ Арышъ, шъуипсэкIодхэм шъуафыкIэгъожъ. Армырмэ, шIэхэу шъуадэжъ сыкъэкIонышъ, сыжэ къыдэкIырэ сэшхомкIэ сязэошт.

¹⁷ ТхьакIумэ зиIэм Тхъэм Ыпсэ ЛъапIэ чылыс зэIукIэхэм къарилорэр зэхерэх. ТекIоныгъэр къэзыхъырэм гъэбылгыгъэ мэнн шхыным* щыщ естышт. ЦIакIэ зы-

2:11 ятIонэрэ лэныгъэр – мыкIодыжъын лэныгъэу псэр зыгъэкIодрэр ары. Еплъ 20:14; 21:8;

2:14 Валаам . . . Валак – еплъ Пегъымбар Мусэ яплIэнэрэ тхылъэу ытхыгъэм 22:24, 31:16, ыкIи ятфэнэрэ тхылъэу ытхыгъэм 23:4.

2:17 мэнн шхыныр – Израил цIыфхэр Мысырым (Египет) кыкIыжъхи, шъоф нэкIым кыщцакIухъэу зыщэтым, шхынэу Тхъэм ари-

тетхэгъэ мыжъо фыжьри естышт. А мыжъор зэстырэ цыфым нэмыкIэу а цIэр зыми ышIэрэп.

Исус Христос Фиатирэ къалэм щыIэ чылыс зэIукIэм къэбарэу фаригъэхьыгъэр

¹⁸ Фиатирэ къалэм щыIэ чылыс зэIукIэм имэлэIич мы къэбарыр фэтх:

Тхъэм Ыкъоу зынэхэр мэшIотхъуабзэм фэдэхэу, зылъа-
къохэри гъоплъэ плъыгъэм фэдэу лыдхэу щытхэм мы
гущыIэхэр къеIох: ¹⁹ Iофхэу жъугъэцакIэхэрэр сэшIэх,
шъуишIулъэгъуныгъи, шъуишIошъхъуныгъи, IэпыIэгъу
шъузэрэзэфэхъурэри, теубытэныгъэ шъуиIэу шъузэрэзе-
кIорэри сэшIэ. Ыпэм нахьи нахьыбэу шIу зэрэшъушIэ-
рэри сэшIэ.

²⁰ Ау мыхъун горэ къыжъудэсэлъэгъу: ПегъымбаркIэ
зэджэжьырэ бзылъфыгъэу Иезавел шъупэуцурэп. Зинэ
ашIэнэуи, хымэ лъэпкъхэм ащыщхэм тхъэ нэпцIхэм афа-
шIыгъэ къурмэныпхъэм ыл ашхынэуи къысфэлажьэрэ
цыфхэм арегъашIэх ыкIи дехьыхых. ²¹ Зинэу ышIа-
гъэм фыкIэгъожьынэу игъо физгъэфагъ, ау фыкIэгъо-
жьыгъэп. ²² Ащ пае, къин ыщэчынэу пIэм хэзгъэ-
лъышт. Зинэ дэзышIагъэхэри ашIагъэхэм афыкIэмы-
гъожьхэмэ, гузэжъогъушхо хэзгъэфэщтых. ²³ Ащ ибын-
хэри згъэлIэщтых. ЕтIанэ цыфхэм агухэм арылхэри
ягупшысэхэри зыгъэунэфырэр сэрэу зэрэщытыр чылыс
зэIукIэ пстэуми ашIэшт. Шъуащыщэу хэти Iофхэу ышIа-
гъэхэм яфэшъуашэ езгъэгъотыжьышт. ²⁴ Шъуащыщхэу
къэнэгъэ цыфхэу Фиатирэ къалэм дэсхэу, Иезавел Iоф-
хэу цыфхэм аригъашIэхэрэм атемытхэу, шэйтаным
ишъэфышхохэр зэзымыгъэшIагъэхэм, нэмыкI хьылъэ
горэ къызэрэшъутесымылхъащтыр шъосэIо. ²⁵ Сэ сы-
къэкIофэ, шIошъхъуныгъэу шъуиIэм шъутемыкI.

²⁶ ТекIоныгъэр къэзыхъэу, кIэухым нэсыфэ сиIофхэр
зыгъэцакIэрэм лъэпкъхэм тетыгъо афыриIэнэу згъэ-
хъушт, Сятэ тетыгъо сиIэ зэригъэхъугъэм фэдэу.

²⁷ «Ащ гъучI бэцкIэ ыгъэIорышIэщтых,
ятIэм хэшIыкIыгъэ хъакъушыкъухэми афэдэу зэ-
хикъутэщтых».

²⁸ ТекІоныгъэр къэзыхьырэм нэфшъэгъо жъуагъори* ес-
тышт. ²⁹ ТхьакІумэ зиІэм Тхьэм Ыпсэ ЛъапІэ чылыс зэ-
ІукІэхэм къариІорэр зэхерэх.

ЯЩЭНЭРЭШЪХЬ

Исус Христос Сардис къалэм щыІэ чылыс зэІукІэм къэбарэу фаригъэхьыгъэр

Сардис къалэм щыІэ чылыс зэІукІэм имэлэІич мы къэ-
барыр фэтх:

Тхьэм ипсиблырэ жъогъуиблырэ зыІыгъырэм мы гущыІэ-
хэр къеІох: Іофхэу жъугъэцакІэхэрэр сэшІэх. Шъупсау
цІыфхэм аІо, ау шъулаагъ. ² Шъумычъыеу шъусакъ,
къышъуфэнэжъыгъэ щыІэныгъэу лІэныгъэм нэсыгъэм
кІуачІэ ежъугъэгъот; сыда пІомэ Іофхэу жъугъэцакІэхэ-
рэр си Тхьэ ыдэжъкІэ икъугъэхэу слъытэхэрэп. ³ Арышъ,
Іофхэу зэжъугъэшІагъэхэри зэхэшъухыгъэхэри шъугу къэ-
жъугъэкІыжъых. Ахэр жъугъэцакІэх, шъуипсэкІодхэми
шъуафыкІэгъожь. Шъучъыеу шъумысакъмэ, шъумышла-
хэу тыгъуакІом фэдэу сыкъэкІошт. Шъуадэжъ сыкъызы-
кІошт сыхъатри шъушІэштэп.

⁴ Ау зищыгъынхэр зымыгъэушІоигъэхэу, цІыф заулэ
Сардис къалэм къышъухэтых. Ахэр щыгъын фыжъхэр
ащыгъхэу къыздэкІоштых, сыда пІомэ ахэмэ яфэшъуа-
шэшъ ары. ⁵ ТекІоныгъэр къэзыхьырэм ахэмэ афэдэу
щыгъын фыжъхэр щыгъыштых. МыкІодыжъын щыІэны-
гъэ зыгъотыштхэм ацІэхэр зэрыт тхылъым ащ ыцІэ
егъашІэм изгъэкІыштэп. Ащ ыцІэ зэрэсшІэрэр Сятэрэ
имэлэІичхэмрэ апашъхъэ къыщысІошт. ⁶ ТхьакІумэ зиІэм
Тхьэм Ыпсэ ЛъапІэ чылыс зэІукІэхэмэ къариІорэр зэ-
херэх.

Исус Христос Филадельфие къалэм щыІэ чылыс зэІукІэм къэбарэу фаригъэхьыгъэр

⁷ Филадельфие къалэм щыІэ чылыс зэІукІэм имэлэІич
мы къэбарыр фэтх:

ЛъапІэу ыкІи шъыпкъэу щытэу, Даутэ иІунокІыбзэ* зы-
 ыгъытэжышъурэп, ыгъэпытэрэри зыми Іуихыжышъу-
 рэп. ⁸Іофхэу жъугъэцакІэхэрэр сэшІэх. Мары, пчъэу
 зыми ымыгъэпытэжышъурэр шъуапашъхъэ щызэлусхыгъ.
 ЛъэкІыныгъэшхо шъуиІэп, ау сигушыІэхэр жъугъэцэкІа-
 гъэх, сигъогу шъузэрэрыкІорэри цІыфмэ апашъхъэ щы-
 шъуушъэфыгъэп. ⁹ШъукъэдаІу, шэйтаным изэлукІэ щыщ-
 хэу, пцІы зыусхэу, джурткІэ зэджэжъхэрэ мыджуртхэр,
 ахэр сэ къэзгъэкІонхэшъ, шъулъакъохэм адэжъ лъэгон-
 джэмышъхъэкІэ щызгъэтІысыщтых, шІу шъузэрэслъэ-
 гъурэри ашІэшт. ¹⁰«Теубытэныгъэ зижъугъаІ», зыфэс-
 Іогъэ унашъор зэрэжъугъэцэкІагъэм пае, дунаем зэкІэ
 тетхэм алъэгъушт гузэжъогъу сыхъатым шъушысыухъу-
 мэшт. А гузэжъогъу сыхъатыр дунаем тет цІыфхэм яшъы-
 пкъагъэ ыгъэунэфыным пае къэкІошт.

¹¹ШІэхэу сыкъэкІошт. Зыми шъуитандж къышъуІимы-
 хынэу шІошъхъуныгъэу шъуиІэм шъутемыкІ. ¹²ТекІоны-
 гъэр къэзыхъырэр си Тхъэ иунэшхо пкъэу фэзгъэуцушт,
 а унэшхоми ныбжыи чІэкІыжышътэп. Си Тхъэ ыцІэрэ, си-
 Тхъэ икъэлэшхоу ЕрусалимыкІэм ыцІэрэ а цІыфым ына-
 тіэ тестхэщтых. А къалэр си Тхъэу уашъом щыІэм ыдэжъ
 къыкІэу къехышт. Сэ цІакІэу сиІэри а цІыфым ынатІэ
 тестхэшт. ¹³ТхъакІумэ зиІэм Тхъэм Ыпсэ ЛъапІэ чылыс
 зэлукІэхэм къариІорэр зэхерэх.

Исус Христос Лаодикие къалэм щыІэ чылыс зэлукІэм къэбарэу фаригъэхъыгъэр

¹⁴Лаодикие къалэм щыІэ чылыс зэлукІэм имэлэІич мы
 къэбарыр фэтх:

АминкІэ* заджэхэрэ шыхъат шъыпкъэу ыкІи узщыгу-
 гъышъун шыхъатэу Тхъэм къыгъэхъугъэ пстэури зыІэ

3:7 Даутэ иІунокІыбзэ – а ІунокІыбзэм Мессихым (Христосым) итетыгъо-
 шхо къегъэлъагъо. Мессихыр пачъыхъэу Даутэ къытехъукІыгъэ
 цІыфхэм ащыщыгъ. Тхъэм пачъыхъэу Даутэ къыгъэгугъагъ бын лъапІэу
 Тхъэм ицІыфхэм тетыгъо афызиІэщтыр ащ къызэрэтехъукІышътымкІэ.
 Еплъ Пегъымбар Исайас тхылъэу ытхыгъэм 22:22; Апостол. 2:20–31.

3:14 Амин – Тхъэм Іофхэу ицІыфхэр къызэригъэгугъагъэхэр зэригъэ-
 цэкІэщтхэр къэзыгъэшъыпкъэжърэр Христосыр ары. Еплъ 2 Кор. 1:20.
 «Амин» къыкІырэ «Арэушътэу орэхъу» ары.

кѣикѣыгѣэм мы гущѣлѣхэр кѣелох: ¹⁵Юфхѣу жѣугѣѣа-
кѣлѣхэрэр сѣшлѣх. Шѣугухэр фабѣхѣп ыкѣи чѣылѣхѣп ыкѣи.
Шѣугухэр фѣбѣгѣагѣойт е чѣылѣгѣагѣойт! ¹⁶Мыфабѣу–мы-
чѣылѣу шѣузэрѣщѣытым пае, цѣыфым ыжѣ псыр кѣызѣ-
рѣдиутхыкѣырѣм фѣдѣу, сыжѣ шѣукѣыдѣсыутхыкѣы-
жѣышт. ¹⁷Шѣо мырѣуштѣу шѣоло: «Тѣбай, бѣ тѣлѣ хѣу-
гѣѣ, зи тѣщыкѣлагѣѣп». Ау сыхѣатмыгѣо шѣуежѣагѣѣу,
шѣутхѣамыкѣлѣу, гукѣлѣгѣу шѣуифѣшѣуашѣу, шѣунѣшѣоу
ыкѣи шѣупцѣанѣу шѣузэрѣщѣытыр шѣушлѣрѣп. ¹⁸Арышѣ,
баи шѣухѣуным пае, машлѣкѣлѣ гѣэкѣѣбзѣжѣыгѣѣ дышѣѣ
сщѣшѣущѣфынѣу игѣоу кѣышѣуфѣсѣлѣытѣ. Шѣузэрѣпцѣа-
нѣм пае, шѣумыукѣытѣнѣу щыгѣын фыжѣхѣри кѣѣшѣу-
щѣфых. Шѣунѣхѣми алѣѣгѣуным пае, ащѣшѣуфѣнѣу да-
гѣѣри кѣѣшѣущѣф.

¹⁹Шѣу слѣѣгѣухѣрѣм агурысѣгѣало ыкѣи сѣгѣѣдалох.
Арышѣ, шѣуипсѣклѣодхѣм шѣуафыкѣлѣгѣожѣи, шѣугу еты-
гѣѣу сигѣогу шѣурыкѣу. ²⁰Мары, пчѣѣм сылутѣу сыкѣы-
тео. Зыгорѣм сымакѣѣ зѣхихѣу, пчѣѣр кѣылѣуихымѣ, си-
хѣанышѣ, сѣ ащ сѣдѣшхѣшт, ежѣыри сѣ кѣыздѣшхѣшт.

²¹Тѣклѣоныгѣѣр кѣѣзыхѣырѣр сѣтѣысыплѣ лѣапѣлѣ
щысынѣу кѣызготѣысхѣанѣу фит сшѣышт, сѣри тѣклѣоны-
гѣѣр кѣѣсхѣи, Сѣти итѣысыплѣ лѣапѣлѣ щысынѣу ежѣым
сызѣрѣготѣысхѣагѣѣм фѣдѣу. ²²Тхѣакѣлѣумѣ зиѣѣм Тхѣѣм
Ыпсѣ Лѣапѣлѣ чылыс зѣлукѣлѣхѣм кѣариѣорѣр зѣхѣрѣх.

ЯПЛѣНѣРѣШѣХѣ

Уашѣом щылѣ тѣысыплѣ лѣапѣлѣр

Ащ нѣужым сызѣплѣѣм, уашѣом щылѣ пчѣѣ горѣ зѣ-
лѣухыгѣѣу слѣѣгѣугѣѣ. Бжѣѣмыѣшхом ымакѣѣ фѣдѣу,
кѣыздѣгущѣлѣу зѣхѣсхыгѣѣгѣѣ макѣѣм кѣылѣуагѣ: «Мо
кѣыдѣкѣлѣуай, Юфхѣу джырѣ нѣуж кѣѣхѣун фаѣхѣр озгѣѣ-
лѣѣгѣушѣтых». ²Ардѣдѣм Тхѣѣм Ыпсѣ Лѣапѣлѣ кѣысфе-
хыгѣ ыкѣи сызѣплѣѣм, уашѣом тѣысыплѣ лѣапѣлѣ горѣ
щыслѣѣгѣугѣ, зыгори ащ тѣсыгѣ. ³Ащ тѣсым итѣплѣѣ
мыжѣо лѣѣплѣлѣ фыжѣѣу яспис зыщлѣмрѣ мыжѣо лѣѣплѣлѣ
плѣыжѣѣу сардис зыщлѣмрѣ ятѣплѣѣ фѣдагѣ. Тѣысыплѣ
лѣапѣлѣм ихѣурѣягѣѣкѣлѣ лѣгѣупкѣѣопсѣу зѣтѣплѣѣ мыжѣо

лъэпІэ уцышъоу смарагд зыщІэм фэдэр щыІагъ. ⁴ТІысыпІэ лъапІэм ихъурэягъэкІэ къегъэуцокІыгъэхэу нэмыкІрэ тІысыпІэ лъэпІэ тІокІырэ плІырэ щыІагъ. А тІысыпІэ лъапІэхэм атесхэу тхъамэтэ нахьыжъхэу нэбгырэ тІокІырэ плІырэмэ щыгъын фыжъхэр ащыгъхэу, ашъхъэхэми дышъэм хэшІыкІыгъэ танджэхэр ателъхэу слъэгъугъэх. ⁵ТІысыпІэ лъапІэм пчыкІэхэр* къыкІыгъэх, шыблэ гъогъо мэкъэшхохэри къыпыІукІыгъэх. ТІысыпІэ лъапІэм ыпашъхъэ остыгъибл щытыгъэх – ахэр Тхъэм ипсибл ары. ⁶А тІысыпІэ лъапІэм ыпашъхъэ апчым хэшІыкІыгъэу, кристаллым фэдэу нэфэу ыкІи къабзэу, хым итеплъэ иІэу зыгорэ слъэгъугъэ.

Гузэгум, тІысыпІэ лъапІэм ихъурэягъэкІэ къеуцокІыгъэхэу псэушъхьиплІ итыгъэх. АгупэкІи акІыбкІи нэхэр арызыбзагъэх. ⁷Апэрэ псэушъхъэр аслъаным фэдагъ, ятІонэрэр шкІэм фэдагъ, ящэнэрэм ынэгу цІыфым ынэгу фэдагъ, яплІэнэр быбырэ бгъэжъым фэдагъ. ⁸ПсэушъхьиплІ пэпчъ тэмих иІагъ, тыдэкІи нэхэр арызыбзагъэх. Чэщи мафи зэпымыоу мырэуштэу аІо:

«ЛъэкІыныгъэшхор зэкІэ зиІэ Зиусхъанэу Тхъэу,
щыІагъэу, щыІэу, къэкІошт мафэхэми щыІэштыр
лъапІэу, лъапІэу, лъапІэу щыт».

⁹Псэушъхъэхэм щытхъушхуи, лъытэныгъэшхуи, шъхъэкІэфэныгъэшхуи тІысыпІэ лъапІэм тесэу, егъашІэм щыІэштым ¹⁰фашІы къэс, тхъэмэтэ нахьыжъхэу нэбгырэ тІокІырэ плІырэми тІысыпІэ лъапІэм тесэу егъашІэм щыІэштым ыпашъхъэ зыщырадзыхызэ агъэлъапІэ. ТІысыпІэ лъапІэм ыпашъхъэ ятанджэхэр агъэтІыльхэзэ, мырэуштэу аІо:

¹¹«О тиЗиусхъан,
щытхъушхори, лъытэныгъэшхори, лъэкІыныгъэшхори
зифэшъуашэр оры,
сыда пІомэ пстэури къэзыгъэхъугъэр оры,
о уфэягъэти, ахэри къэхъухи, щыІэныгъэ яІэ хъугъэ».

ЯТФЭНЭРЭШЪХЪ

Тхылъымрэ Шъынэмрэ

ЕтІанэ тІысыпІэ лъапІэм тесым ыІэ джабгъукІэ тхылъ горэ ыІыгъэу слъэгъугъэ. Ар ыкІоцІкІи ыкІыбкІи тхыгъэу, зэкІоцІыщыхъагъэу, мыхъурибли тедзагъэу щытыгъ.² ЛъэкІыныгъэ зиІэ мэлэи ч гори слъэгъугъэ мэкъэшхокІэ къыІоу: «Мыхъурыр тезыхынэу, тхылъыр зэгозыхынэу хэта зифэшъуашэр?»³ Ау уашъоми, чІылъэми, чІылъэм ычІэгъыми а тхылъыр зэгозыхынэу, е ыкІоцІ еплъынэу зылъэкІырэ цІыф зи ащыІагъэп.⁴ Тхылъыр зэгозыхынэу е ыкІоцІ еплъынэу зифэшъошэ цІыф горэ къызэрамыгъотыгъэм пае, лъэшэу сыгъыгъ.⁵ Ау тхъамэтэ нахъыжъхэм ащыщ зыгорэм къысиІуагъ: «Умыгъ, мо къэдаІу! Иудэ унэгъо лъэпкъым щыщ аслъанкІэ заджэхэу, пачъыхъэ Даутэ къытехъукІыгъэ бын лъапІэм* текІоныгъэр къыхъыгъ. Мыхъуриблыр тырихынышъ, тхылъыри зэгуйхын ащ ылъэкІышт».

⁶ ЕтІанэ Шъынэ горэ шІуабзыгъэм фэдэу тІысыпІэ лъапІэм ыгузэгугу итэу, псэушъхьиплІымрэ тхъамэтэ нахъыжъхэмрэ ихъурэягъэкІэ къеуцокІыгъэхэу слъэгъугъэ. Бжъэкъуибл тетыгъ, нибли иІагъ. Ниблыр дунаем тыдэкІи Тхъэм ыгъэкІогъэ псиблыр ары.⁷ А Шъынэр кІуи, тІысыпІэ лъапІэм тесым ыІэ джабгъукІэ ыІыгъырэ тхылъыр къыІыхыгъ.⁸ Ар къызыІехым, псэушъхьиплІымрэ тхъамэтэ нахъыжъхэу нэбгырэ тІокІырэ плІырэмрэ Шъынэм ыпашъхъэ зыщырадзыхыгъ. Хэти шыкІэпщынэм фэдэу пщынэ лъэпкъ горэ ыІыгъыгъ, Іэгубжъхэу дышъэм хэшІыкІыгъэхэу, мэ ІэшІу зыпихырэ уцхэр зэрытхэри аІыгъыгъэх. А уцхэм апихырэ мэ ІэшІур Тхъэм ицІыф лъапІэхэм ялгъэлухэр арыгъэ.⁹ ОрэдыкІэ къаІуагъ:

«Тхылъыр пштэнэу, имыхъурхэри тепхынхэу уифэшъуаш,
сыда пІомэ цІыфхэм ушІуабзыгъ,
о плъыкІи унэгъо лъэпкъ пстэуми, бзэ пстэуми,
хэгъэгугу пстэуми, лъэпкъ пстэуми ащыщхэу

5:5 аслъанкІэ заджэхэу, пачъыхъэ Даутэ къытехъукІыгъэ бын лъапІэр
– Исус Христос ары.

цЫфхэм ашъхьэхэр Тхьэм пае къэпщэфыжыгъэх.

¹⁰ О уигъусэхэу тетыгъо зиІэхэу,
ти Тхьэ фэлажьэрэ дин пащэхэу тыхъунэу о ты-
бгъэнэфагъ;

дунаеми тетыгъо щытиІэщт».

¹¹ ЕтІанэ сызэплъэм, тІысыпІэ лъапІэм, псэушъхьиплІым,
тхьамэтэ нахьыжъхэм яхъурэягъэкІэ къяуцокІыгъэхэу мэлэич бэ дэдэхэм амакъэ зэхэсхыгъэ, япчъагъи мин бэ дэдэ хъуштыгъ. ¹² Ахэмэ мэкъэшхокІэ мырэуштыгъ аІуагъ:

«ЛъэкІыныгъэшхор, баиныгъэшхор,
зэхэшІыкІыныгъэшхор, кІочІэшхор,
лътэнэныгъэшхор, щытхъушхор, шъхьэкІэфэ-
ныгъэшхор

Шъынэу цЫфхэм шІуабзыгъэм ифэшъуашэх».

¹³ ЕтІанэ уашъом, чІым, чІы чІэгъым, хым ахэми ащы-
псэухэу, Тхьэм кыгъэхъугъэ псэ зыхэлъ пстэуми къа-
Іоу зэхэсхыгъ:

«ШъхьэкІэфыныгъэшхор, лътэнэныгъэшхор,
щытхъушхор, тетыгъошхор
егъашІэм тІысыпІэ лъапІэм тесымрэ, Шъынэмрэ
йй!»

¹⁴ ПсэушъхьиплІыми, «Амин» къаІуагъ. Тхьамэтэ нахьы-
жъхэу нэбгырэ тІокІырэ плІырэмрэ чІыгум зырадзыхи,
сыдигъуи ЩыІэщтыр агъэлъэпІагъ.

ЯХЭНЭРЭШЪХЬ

Мыхъурхэр

ЕтІанэ Шъынэм мыхъуриблымэ* ащыщэу апэрэр зэрэ-
тырихырэр слъэгъугъэ. Джащыгъум псэушъхьиплІым щы-
щэу зым шыблэ гъуагъом ымакъэ фэдэ макъэкІэ, «Къа-
кІо!» ыІоу зэхэсхыгъэ. ² ЕтІанэ сызэплъэм, шы фыжъ
слъэгъугъэ. Шым тесым щабзэ горэ ыІыгъыгъ, мэлэич
горэми тандж къыритыгъ. ТекІоныгъэр къэзыхьырэм фэ-
дэу текІоныгъэр къыхьынэу ежъагъ.

6:1 мыхъур – арапыбзэкІэ «хъытым», тыркубзэкІи «мыхьыр» ары.

³ ЕтІанэ Шъынэм ятІонэрэ мыхъурыр зытырехым, ятІонэрэ псэушъхьэм, «КъакІуи еплъ!» къыІоу зэхэсхыгъ.

⁴ Джащыгъум нэмыкІ шы горэ, шы цІэгъоплъэу къыдэкІыгъ. Ащ тесым дунаем мамырныгъэр тырихынэуи, цІыфхэр зэригъэукІынхэуи Тхьэм фитыныгъэ къыритыгъ. Мэлэич горэм ащ сэшхо къыритыгъ.

⁵ ЕтІанэ Шъынэм ящэнэрэ мыхъурыр зытырехым, ящэнэрэ псэушъхьэм, «КъакІуи еплъ!» къыІоу зэхэсхыгъ. Сызэплъэм, шы шІуцІэ слъэгъугъэ. Ащ тесым щэчалъэ горэ ыІыгъыгъ. ⁶ ЕтІанэ псэушъхьиплІымэ ахэтэу зы макъэ горэ къыдэІукІэу, мырэуштэу къыІоу зэхэсхыгъ: «Коцэу лэгъищым арылтыр зы мэфапкІэ мэхъу, хьэу* лэгъибгъум арылтыри зы мэфапкІэ мэхъу. Дагъэми сэнэпсми уиягъэ ямыгъэкІ».

⁷ ЕтІанэ Шъынэм яплІэнэрэ мыхъурыр зытырехым, яплІэнэрэ псэушъхьэм ымакъэ, «КъакІуи еплъ!» къыІоу зэхэсхыгъ. ⁸ Сызэплъэм, шы джэф слъэгъугъэ. Ащ тесым ыцІагъэр ЛІэныгъэр ары. Лагъэхэм я Дунай зыцІэр ащ лъыкІоу щытыгъ. Ахэми сэшхокІи, гъаблэкІи, зэпахэрэ узхэмкІи, чІылъэм ихьакІэ—къуакІэхэм яІэпыІэгъукІи цІыфхэр агъэлІэнхэу чІылъэм ыплІанэ тетыгъо фыряІэ хъугъэ.

⁹ ЕтІанэ Шъынэм ятфэнэрэ мыхъурыр зытырехым, цІыфхэу Тхьэм игущыІэхэр къызэрагъэІугъэхэм пайй, агущыІэхэм шыхъатныгъэ зерафэхъугъэхэм пайй аукІыгъэхэм апсэхэр къурмэншІыплІэм ычІэгъ щыІэхэу щыслъэгъугъэх. ¹⁰ Ахэр мэкъэшхокІэ къэджагъэх: «О Зиусхъан лъапІэ ыкІи шъыпкъагъэр зиІэу Зиусхъан, дунаем тет цІыфхэу тэ тлъы зыгъэчъагъэхэм хыкум атепшІыхъанэуи, яфэшъуашэ ябгъэпщыныжъынэуи сыдигъо нэсы тыпэбгъэплъэшт?» ¹¹ Арэуштэу мэлэич горэм ахэмэ ащыщэу хэти шъошэ кІыхъэ къырити, тІэкІурэ загъэпсэфынэу ариІуагъ, дунаем ицІыфхэм ахэр зераукІыгъэхэм фэдэу, ахэмэ ягъусэхэу аукІышт цІыфхэу Тхьэм фэлажъэхэрэмрэ адрэ шыхэу аукІыштхэмрэ япчъагъэ екъуфэ.

¹² ЕтІанэ Шъынэм яхэнэрэ мыхъурыр зэрэтырихырэр слъэгъугъэ. Джащыгъум чІылъэр лъэшэу къэсысыгъ, тыгъэри пчэныщым хэшІыкІыгъэ шэкІ шІуцІэм фэдэу ушІункІыгъэ, мазери лъым фэдэу плъыжъы хъугъэ.

¹³ Уашъом ижъуагъохэри чЫлъэм къефэхыгъэх, жьыбгъэшхо къызепщэкІэ, ынджыр чъыгым пытхэр къызэрэпытэкъухэрэм фэдэу. ¹⁴ Тхъылтыр зэрэзэкІоцІащыхэрэм фэдэу, уашъор кІодыгъэ; къушъхъэ пстэури хыгъэхъунэ* пстэури ячІыпІэхэм арыкІыгъэх.

¹⁵ Дунаем ипачъыхъэхэми, тетыгъо зиІэхэми, дзэм ипэщэшхохэми, байхэми, лъэкІыныгъэшхо зиІэхэми, пщылми, фитми, гъочІэгъхэмрэ къушъхъэ мыжъошхохэм ачІэгърэ защагъэбылъыжъыгъ. ¹⁶ Ахэмэ къушъхъэхэмрэ къушъхъэ мыжъошхохэмрэ араІуагъ: «Шъукъыттефи, тІысыпІэ лъапІэм тесым тешъумыгъэлъэгъу, Шъынэм игубжи тыщышъуухъум. ¹⁷ Сыда пІомэ ахэр зыгубжырэ мэфэшхор къэсыгъ, ахэми хэта апэуцужьын зылъэкІыщтыр?»

ЯБЛЭНЭРЭШЪХЪ

**МэлэІичхэм Тхъэм имыхъур цІыф нэбгырэ минишъэрэ
тІокІитІурэ плЫрэм зэратырадзагъэхэр**

Ащ нэужым чЫлъэм икъопиплІмэ мэлэІичиплІ атетхэу слъэгъугъэ. Жьыбгъэр чІыми хыми къыщемыпщэнэу, чъыгми къемыонэу чЫлъэм икъопиплІ къикІырэ жьыбгъэхэм апэуцужьыщтыгъэх. ² ЕтІанэ нэмыкІ мэлэІич горэм щыІэныгъэ къыздикІырэ Тхъэм имыхъур ыІыгъэу, тыгъэ къыкъокІыпІэмкІэ къикІэу слъэгъугъэ. ЧІымрэ хымрэ яягъэ арагъэкІынэу фитыныгъэ зиІэ мэлэІичиплІым мэкъэшхокІэ ариІуагъ: ³ «Ти Тхъэ фэлажъэрэ цІыфхэм анатІэ мыхъур тетэдзэфэ, чІым, хым, чъыгхэм шъуиягъэ яжъугъэкІыкъон!» ⁴ ЕтІанэ цІыфхэу мэлэІичхэм мыхъурыр зытырадзагъэхэм япчъагъэ зэхэсхыгъ: Израил иунэгъо лъэпкъ пстэуми ащыщхэу мэлэІичхэм мыхъурыр зытырадзагъэхэр нэбгырэ минишъэрэ тІокІитІурэ плЫрэ хъущтыгъэх.

⁵ Иудэ унэгъо лъэпкъым щыщхэу нэбгырэ мин пшІыкІутІум мыхъурыр атырадзагъ; Рувим унэгъо лъэпкъым щыщхэу нэбгырэ мин пшІыкІутІум мыхъурыр атырадзагъ; Гад унэгъо лъэпкъым щыщхэу нэбгырэ мин пшІыкІу-

6:14 хыгъэхъунэ – чІыгу гъушъэу псы гузэгум итыр ары.

тIум мыхъурыр атырадзагъ; ⁶ Асир унэгъо лъэпкъым щыщхэу нэбгырэ мин пшыкIутIум мыхъурыр атырадзагъ; Неффалим унэгъо лъэпкъым щыщхэу нэбгырэ мин пшыкIутIум мыхъурыр атырадзагъ; Манассие унэгъо лъэпкъым щыщхэу нэбгырэ мин пшыкIутIум мыхъурыр атырадзагъ; ⁷ Симеон унэгъо лъэпкъым щыщхэу нэбгырэ мин пшыкIутIум мыхъурыр атырадзагъ; Левый унэгъо лъэпкъым щыщхэу нэбгырэ мин пшыкIутIум мыхъурыр атырадзагъ; Иссахар унэгъо лъэпкъым щыщхэу нэбгырэ мин пшыкIутIум мыхъурыр атырадзагъ; ⁸ Завулон унэгъо лъэпкъым щыщхэу нэбгырэ мин пшыкIутIум мыхъурыр атырадзагъ; Юсыф унэгъо лъэпкъым щыщхэу нэбгырэ мин пшыкIутIум мыхъурыр атырадзагъ; Вениамин унэгъо лъэпкъым щыщхэу нэбгырэ мин пшыкIутIум мыхъурыр атырадзагъ;

Пчъагъэ зымыIэ цIыф купышхом Тхъэр зэригъэлъапIэрэр

⁹ Ащ нэужым сызэплъэм, лъэпкъ пстэуми, унэгъо лъэпкъ пстэуми, хэгъэгу пстэуми, бзэ пстэуми ащыщхэу умылътэштун цIыф купышхо слъэгъугъэ. Шъошэ фыжь кIыхъэхэр ащыгъхэу, палмэ зыцIэ чъыгым* икъутамэхэр аIыгъхэу, тIысыпIэ лъапIэмрэ Шъынэмрэ апашъхъэ щытыгъэх.

¹⁰ Ахэр мэкъэшхокIэ къэджагъэх:

«Ти Тхъэу тIысыпIэ лъапIэм тесымрэ

Шъынэмрэ ары тымыкIодэу тыкъэзыгъэнэжыгъэхэр».

¹¹ ТIысыпIэ лъапIэм, тхъамэтэ нахыжъхэм, псэушъхьиплIым къяуцокIыгъэхэу мэлэич пстэури щытыгъэх. Ахэмэ тIысыпIэ лъапIэм ыпашъхъэ абгъэгукIэ зыщырадзыхи, Тхъэр агъэлъапIэзэ аIощтыгъ:

¹² «Амин!

ШъхъэкIэфэныгъэшхор, щытхъушхор, зэхэ-

шыкIыныгъэшхор,

лътэныгъэшхор, лъэкIыныгъэшхор, кIочIэшхор

егъашIэм тиТхъэ иех. Амин!»

¹³ ЕтІанэ тхьамэтэ нахьыжъхэм ащыщэу зыгорэ къы-сэупчІыгъ:

–Мы шъошэ фыжъ кІыхьэхэр зыщыгъхэр, хэт щыщха ыкІи тыда къыздикІыгъэхэр?

¹⁴ –Тхьаматэ, ахэр о ошІэх,– сІуи есІожьыгъ.

–Мыхэр ары гуэжъогъушхом къыхэкІыгъэхэр,– къы-сиІуагъ ащ. –Шъынэм ылъыкІэ яшъошэ кІыхьэхэр агъэ-къэбзэжъхи, фыжъыбзэу ашІыжъыгъэх.

¹⁵ Ащ пае ахэр Тхьэм итІысыпІэ лъапІэ ыпа-шъхьэ щытых,

чэщи мафи Тхьэм иунэшхо чІэтхэу, Тхьэр агъэ-лъапІэ.

ТІысыпІэ лъапІэм тесыри адэпсэушт.

¹⁶ ЕгъашІэм мэлакІэ лІэжъыштхэп,
псыфалІи лІэжъыштхэп.

Тыгъэри фэбэгъэшхори ахэмэ къягоожъыштхэп.

¹⁷ Сыда пІомэ тІысыпІэ лъапІэм ыгузэгу тес Шъы-нэр

ахэмэ мэлахъо афэхъушт,

щыІэныгъэ къэзытырэ псынэхэм адэжъи ахэр
ыщэщтых.

Тхьэм ахэмэ анэхэм нэпс пстэури акІилъэкІыкІы-жъышт.

ЯЕНЭРЭШЪХЬ

**Яблэнэрэ мыхъурымрэ дышъэм хэшІыкІыгъэ уц
гъэстылъэмрэ**

Шъынэм яблэнэрэ мыхъурыр зытырехым, сыхъатныкъо фэдизкІэ уашъом кІым–сым щыхъугъ.

² ЕтІанэ Тхьэм ыпашъхьэ ит мэлэІичиблыр слъэгъу-гъэх. МэлэІич горэм бжъэмыешхуибл ахэмэ аритыгъэх.

³ НэмыкІ мэлэІич горэм мэ ІэшІу зыпихырэ уцхэм апае дышъэм хэшІыкІыгъэ уц гъэстылъэ ыІыгъэу къакІуи, къурмэншІыпІэм ыпашъхьэ къиуцуагъ. НэмыкІ мэлэІич горэм мэ ІэшІу зыпихырэ уцыбэ а мэлэІичым къыри-тыгъ, Тхьэм ицІыф лъапІэхэм ятхьэлъэлухэу тІысыпІэ лъапІэм ыпашъхьэ щыт къурмэншІыпІэм телъхэм ахи-

гъэхъоным пае. ⁴ Мэ ІэшІу зыпихырэ уцхэм яІугъо Тхъэм ицІыф лъапІэхэм ятхъэлъэлухэм ягъусэу мэлэІичым ыІэ кыкІи, Тхъэм ыдэжъ дэкІоягъ. ⁵ Ащ нэужым мэлэІичым уц гъэстылгъэр къышти, къурмэншІыпІэм имашІо щыщ из ышІи, чІылгъэм къыридзыхыгъ. Джащыгъум шыблэ гъогъо мэкъэшхохэр къэлугъэх, пчыкІэхэри къэлъэгъуагъэх, чІылгъэри къэсысыгъ.

Бжъэмыешхохэр

⁶ ЕтІанэ бжъэмыешхуибл зыІыгъырэ мэлэІичиблым ахэмэ къяпщэнхэу загъэхъазырыгъ.

⁷ Апэрэ мэлэІичыр ибжъэмыешхо къепщэгъ. Джащыгъум ошъу, машІо, лъы зэхэкІухъагъэхэу чІылгъэм къехыгъэх. ЧІылгъэм ызыщанэ хэстыкІыгъ, чъыгмэ азыщани хэстыкІыгъэх, уц шхъонтІэ пстэури стыгъэ.

⁸ ЯтІонэрэ мэлэІичыри ибжъэмыешхо къепщэгъ. Ащ дэжым машІор зэкІэнэгъэ къушъхъэшхом фэдэу, зыгорэ хым хэфагъ. Хым ызыщани лъым фэдэу хъугъэ. ⁹ Хым хэс псэушъхъэхэм азыщани лІагъэх, къухъэхэм азыщани кІодыгъэх.

¹⁰ ЕтІанэ ящэнэрэ мэлэІичыри ибжъэмыешхо къепщэгъ. Джащыгъум мэшІо пхъэцІакІэм* фэдэу жъогъошхо горэ стэу уашъом къехи, псыхъохэмрэ псынэхэмрэ ащанэ къыхэфагъ. ¹¹ Жъогъошхом ыцІэ Уц Дыдж. Псыхэм азыщанэ дыджэу хъугъэх, а псы дыджым ешъуагъэхэу цІыфыбэхэри лІагъэх.

¹² ЕтІанэ яплІэнэрэ мэлэІичыри ибжъэмыешхо къепщэгъ. Джащыгъум тыгъэм ызыщани, мазэм ызыщани, жъуагъохэм азыщани кІосагъэ. Арэуцтэу ахэмэ янэфынэ ызыщанэ шІункІы хъугъэ. Мафэм ызыщани, чэщым ызыщани нэфынагъэхэп.

¹³ ЕтІанэ сызэплгъэм, ошъогум щыбыбырэ мэлэІич мэкъэшхокІэ къаджэу зэхэсхыгъ: «Къэнагъэ мэлэІичищым ябжъэмыешхохэм къызяпщэхэкІэ, чІылгъэм тетхэр сыхъатмыгъо ежъэщтых, сыхъатмыгъо ежъэщтых, сыхъатмыгъо ежъэщтых!»

8:10 пхъэцІакІэ – пхъэныкъостэу машІом пэлъыр ары.

ЯБГЪОНЭРЭШЪХЪ

ЕтІанэ ятфэнэрэ мэлэичыр ибжъэмыешхо къепщагъ. Джащыгъум уашъом кыикІэу, чІылъэм къехыгъэгъэ жъуагъор* слъэгъугъэ. ЕтІанэ чІылъэм икуупІэу чІэ зимыІэм* ичІэхьапІэ иІункІыбзэ мэлэич горэм а жъуагъом ритыгъ. ² Жъуагъом чІылъэм икуупІэу чІэ зимыІэм ичІэхьапІэ Іуихыгъ. ЗыІуехым, хьакушхом иІугъо фэдэ Іугъо кыычІэугъ. А чІэхьапІэм кыычІэугъэ Іугъом тыгъэри уашъори ыгъэушІункІыгъэх. ³ ЕтІанэ мацІэхэр Іугъом кыыхэкІыхи, чІым кыитехьагъэх. ЧІым искорпионхэм* акІуачІэ фэдэ кІуачІэ яІэнэу мэлэич горэм а мацІэхэм аритыгъ. ⁴ ЧІым иуцхэм, ичъыгхэм, чІым икъэкІыгъэхэм яягъэ арамыгъэкІынэу Тхъэм ариІуагъ. Тхъэм имыхъур зынатІэ темыдзэгъэ цІыф закъохэр ары яягъэ зэрагъэкІын фэягъэр. ⁵ МацІэхэм а цІыфхэр агъэлІэнхэу фитхэу щытыгъэхэп, мэзитфыкІэ кыин арагъэщэчынэу фитхэу щытыгъэ ныІэп. А кыинэу арагъэщэчыгъэр скорпионыр цІыфым зеокІэ, кыинэу ригъэщэчрэм фэд. ⁶ А мафэхэм цІыфхэр лІэныгъэм лъыхъущтых, ау агъотышттэп. ЛІэнхэуи фэещтых, ау лІэныгъэр аІэпыкІышт.

⁷ МацІэхэм ятеплъэ цІыфхэм заом фагъэхъазырыгъэ шыхэм ятеплъэ фэдагъ. Дышъэм хэшІыкІыгъэ танджхэм афэдэхэр ашъхъэхэм ателъыгъэх, анэгухэри цІыфхэм анэгухэм афэдагъэх. ⁸ Ашъхъацхэр бзылъфыгъэ шъхъацхэм афэдагъэх, ацэхэри аслъаным ыцэхэм афэдагъэх. ⁹ Яашъоджанэхэр гъучІым хэшІыкІыгъэ ашъоджанэхэм афэдагъэх. Атамэхэм макъэу апыІукІыщтыгъэр заом ежъэхэу шыкубэхэмрэ шыбэхэмрэ апыІукІырэ мэкъэшхом фэдагъ. ¹⁰ Скорпионхэми кІэхэр зэряІэм фэдэу, кІэхэри яІагъэх. КІэхэми щэхэр апытыгъэх. А мацІэхэм лъэкІыныгъэ яІагъ мэзитфыкІэ цІыфмэ кыин арагъэщэчынэу. ¹¹ Ахэмэ пачъыхъэу яІагъэр чІылъэм икуупІэу чІэ зимыІэм имэлэич ары. Ащ ыцІэ джуртыбзэкІэ Аваддон, урымыбзэкІи Аполлион* ары.

9:1 жъуагъор – мэлэич горэ ары.

9:1 чІылъэм икуупІэу чІэ зимыІэр – джынапцІэхэм яхьапс ары.

9:3 скорпион – акърэб ары.

9:11 Аполлион кыикІырэр «ЗыгъэкІодрэр» ары.

¹² Арэуштэу апэрэ сыхьатмыгъор блэкІыгъ. Джыри сыхьэтмыгъуитІу къэкІошт.

¹³ ЕтІанэ яхэнэрэ мэлэІичыр ибжъэмыешхо къепщагъ. Джащыгъум Тхъэм ыпашъхъэ щыт къурмэншІыпІэу дышъэм хэшІыкІыгъэм икъопІиплІымэ къарыкІэу макъэ горэ зэхэсхыгъэ. ¹⁴ А макъэм бжъэмыешхор зыІыгъырэ яхэнэрэ мэлэІичым риІуагъ: «Евфрат психъошхом* дэжъ щырапхыгъэ мэлэІичиплІыр шъхъафит шІыжъхи, тІупщыжъых». ¹⁵ Мы сыхьат дэдэм, мы мафэ дэдэм, мы мазэ дэдэм, мы илъэс дэдэм цІыф пстэуми азыщанэ агъэлэнэу Тхъэм афигъэхъазырыгъэгъэ мэлэІичиплІыр атІупщыжъыгъэх. ¹⁶ А шыудзэм хэтыгъэхэм япчъагъэ миллион шъитІу хъуштыгъэх. Япчъагъэ зыфэдизыр зэхэсхыгъэ.

¹⁷ Шыхэри шыухэри мырэуштэу къысфэлъэгъуагъэх: ашъоджанэхэр машІом фэдэу плъыжъхэу, шхъуантІэхэу ыкІи гъожъхэу ащыгъыгъэх. Яшыхэм ашъхъэхэр аслъанышъхъэхэм афэдагъэх. Шыхэм ажэхэми машІо, Іугъо, тхъомзашъо къадэкІыгъэх. ¹⁸ МашІоу, Іугъоу, тхъомзашъоу, а къинышхуищэу а шыхэм ажэхэм къадэкІыгъэхэмкІэ цІыф пстэуми азыщанэ лІагъэ. ¹⁹ Шыхэм акІуачІэ ажэхэм адэлъыгъ, акІэхэми ахэлъыгъ; сыда пІомэ акІэхэр блэхэм афэдагъэх; акІэхэм шъхъэхэр апытхэу, ахэмкІэ яягъэ цІыфхэм арагъэкІыгъ.

²⁰ Ау къэнэгъэ цІыфхэу а къинышхохэм ахэмылІыхъагъэхэм аІэкІэ ашІыгъэ тхъэ нэпцІ шъо теплъэхэм акІыб афагъэзэжъынэу адагъэп. ДжынапцІэхэр агъэлъэпІэнхэм ауж икІыжъыгъэхэп, дышъэм, тыжъыным, гъуаплъэм, мыжъом, пхъэм ахэшІыкІыгъэ тхъэ нэпцІхэу зылъэгъун, зэхэзыхын ыкІи къэзыкІухъан зымылъэкІхэрэр агъэлъэпІэнхэми ыуж икІыжъыгъэхэп. ²¹ Джащ фэдэу, Іофхэу зыпылъхэу цІыф укІыным, ушхъухъаным, зинэ шІэным, тыгъоным афыкІэгъожъыгъэхэп.

9:14 Евфрат психъошхор – а уахътэм а психъор тыгъэ къыкъо-кІыпІэмкІэ Рим къэралыгъошхом игъунапкъэу щытыгъ.

ЯПШЭНЭРЭШЪХЪ

Мэлэичымрэ зэгохыгъэ тхылъ цыкIумрэ

ЕтIанэ лъэкIыныгъэ зиIэу, нэмыкI мэлэич горэ уашъом къехэу слъэгъугъэ; ошъуапщэ горэ шъуашэу щыгъыгъ; лэгъупкъопсыри шъхъэщытыгъ, ынэгуи тыгъэм фэдагъ, ылъакъохэри мэшIо пкъэухэм афэдагъэх.

²Тхылъ цыкIу горэ зэгохыгъэу ыIэкIэ ыIыгъыгъ. Лъэкъо джабгъур хым хигъэуцуагъ, лъэкъо сэмэгури чIым тыригъэуцуагъ. ³Аслъанхэр зэрэгъогхэрэм фэдэу, мэкъэшхокIэ къэкууагъ. Ар къызэкуом, ошъо шыблэ гъогъуиблымэ амакъэхэр къэIугъэх. ⁴Ошъо шыблэ гъогъуиблымэ амакъэхэр къызэIухэ ужым, стхынэу сыублэ пэтыгъ, ау уашъом къикIэу макъэ горэм къыIоу зэхэсхыгъ:

–Шыблэ гъогъуиблымэ къаIуагъэхэр умытхыхэу ушъэфых.

⁵ЕтIанэ мэлэичэу зылъэкъо лъэныкъор хым хэзыгъэуцуагъэу, адрэ лъэкъо лъэныкъори чIым тезыгъэуцуагъэу слъэгъугъагъэм ыIэ джабгъу уашъом къыдиIэтэягъ.

⁶Тхъэу егъашIэм щыIэу, уашъохэмрэ уашъохэм ащыIэ пстэумрэ, чIымрэ чIым тет пстэумрэ, хымрэ хым хэс пстэумрэ къэзыгъэхъугъэм ыцIэкIэ а мэлэичым тхъарыIо ышIи, мырэуштэу ыIуагъ:

–Уахътэу бэп къэнэжыгъэр. ⁷Ау яблэнэрэ мэлэичыр ибжъэмыешхо къызепщэшт мафэхэм Тхъэм ежъым фэлажъэрэ пегъымбархэм къызэраригъэIугъэм фэдэу, игухэлъ шъэф ыгъэцэкIэшт.

⁸Уашъом къикIэу зэхэсхыгъэгъэ макъэр джыри зэ къэгущыIэу къысиIуагъ:

–КIуи, мэлэичэу зылъэкъо лъэныкъо хым хэзыгъэуцуагъэу, адрэ лъэкъо лъэныкъори чIым тезыгъэуцуагъэм ыIыгъырэ тхылъ цыкIоу зэгохыгъэр къыIых.

⁹Арэуштэу мэлэичым ыдэжъ сыкIуи есIуагъ:

–А тхылъ цыкIур къысэт.

–Ма, къыосэты, шхы,– къысиIуагъ ащ. –УныбэкIэ дыджышт, ау ужэкIэ шъоум фэдэу IэшIоу хъушт.

¹⁰Тхылъ цыкIур мэлэичым къыIысхи, сшхыгъэ. СыжэкIэ шъоум фэдэу IашIоу щытыгъ, ау зэсэшхым, сыныбэ дыджы щыхъугъ. ¹¹ЕтIанэ мырэуштэу къысиIуагъ:

–Хэгъэгу Iаджыхэми, лъэпкъ Iаджыхэми, бзэ Iаджыхэми, пачъыхэ Iаджыхэми яхьылIагъэу Тхьэм ежъ игущылэхэу угу къырилъхьагъэхэу, къэхъущт Iофхэм яхьылIагъэхэр цыфхэм ябгъэлунхэ фае.

ЯПШЫКІУЗЭНЭРЭШЪХЪ

ШыхъатитІур

ЕтІанэ мэлэIич горэм шапхъэм фэдэу къамыл бэщ къыситыгъ. «КІуи, Тхьэм иунэшхорэ къурмэншыпІэмрэ къэши, ащ дэжъым Тхьэр щызыгъэлъапІэхэрэр зыфэдизыр къызэгъашІ», къысиІуагъ. ²«Ау Тхьэм иунэшхо ыкІыб щыт шагур къэпшынуу упымылъ, сыда пІомэ Тхьэм а шагур хымэ лъэпкъхэм къафигъэнагъ. Ахэмэ мэзэ тІокІитІурэ тІурэм* къэлэ лъапІэр* лъэгукІэ аутэщт. ³Сэ сишыхъатитІу лъэкІыныгъэ ястыщт, ахэми шъыгъо щыгъынхэр ащыгъхэу, мэфэ минрэ шъитІурэ тІокІищырэ Тхьэм ежъ игущылэхэу агухэм къарилъхьэхэу, къэхъущт Iофхэм яхьылIагъэхэр агъэлущтых».

⁴Мы шыхъатитІур чІылъэм и Зиусхъан ыпашъхъэ ит зейтун чъыгитІумрэ* остыгъэ тетыпІитІумрэ ары. ⁵Зыгорэм иягъэ а шыхъатитІум аригъэкІынэу фаемэ, ахэмэ ажэ машІо къыдэкІызэ, япыйхэр егъэкІодых. Ахэмэ зиягъэ языгъэкІынэу фаер джары зэрэлІэн фаер. ⁶А шыхъатитІум уашъор агъэпытэжъынэу тетыгъо яІ, Тхьэм ахэмэ агухэм къарилъхьэрэ гущылэхэр къызыщагъэлурэ мафэхэм къыщемыщхынэу. Псыр лъы агъэхъунэу псыхэми тетыгъо афыряІ, чІылъэм сыд щыщырэ къиныр рагъэщэчынэуи сыдигъо фаехэми тетыгъо яІ.

⁷Ахэмэ яшыхъатныгъэ заухыкІэ, чІылъэм икуупІэу чІэ зимылэм къычІэкІырэ хъакІэ–къокІэжъыр* ахэмэ къа-

11:2 мэзэ тІокІитІурэ тІурэ – ар мэфэ 1260–рэ е илгъэсищрэ ныкъорэ мэхъу. А зэманым шІошъхъуныгъэ зиІэхэм гугъушхо ащэчызэ, Тхьэр зымышІэхэрэм ахэмэ къин арагъэщэчыщт.

11:2 къэлэ лъапІэр – Ерусалим ары.

11:4 зейтун чъыгыр – «маслинэ» ары.

11:7 чІылъэм икуупІэу чІэ зимылэм къычІэкІырэ хъакІэ–къокІэжъыр – еплъ 13:1–7.

тебэнэнышъ, къатеклоньшъ, къыуклыщтых. ⁸ Ахэмэ яхьадэхэр къэлэшхоу цыфхэм ти Зиусхьан къащым зыщытыраулаагъэм иурам телъыщтых. А къэлэшхом* Содом* е Мысыр рао, нэмыкI мэхьанэ къырагъэкIызэ. ⁹ Хэгъэгу пстэуми, унэгъо лъэпкъ пстэуми, бзэ пстэуми, лъэпкъ пстэуми ащыщхэу цыфыбэ мэфищырэ ныкъорэм а хьадэхэм яплъыщтых, ау чIалъхьажьынхэу адэщтэп. ¹⁰ Дунаем тетхэр итIур зэрэлаагъэхэм пае, гушIоштых ыкIи тхъэжыщтых. Тынхэр зэфарагъэхьыщтых, сыда пIомэ а пегъымбэритIумэ дунаем тет цыфхэм къин арагъэщэчыщтыгъэх.

¹¹ Ау мэфищырэ ныкъорэм ыужым Тхьэм ахэмэ щыIэныгъэм ыпсэ къахилъхьажьы, тIури алъакъохэм къатеуцожьыгъэх. Ахэр зылъэгъугъэ пстэури щынэгъошхом хэфагъэх. ¹² ЕтIанэ а пегъымбэритIум* уашъом къиIукIырэ макъэ горэм къариIоу зэхахыгъ: «Мо шъукъыдэ-кIуай», ыIоу. Япыйхэр яплъызэ, ошъуапщэм хэтхэу, ахэр уашъом дэкIоягъэх.

¹³ А сыхьат дэдэм чIылъэр лъэшэу къэсысыгъ, къалэм ызыпшIани зэхэтэкъуагъ. Арэуштэу чIылъэр зэсысым, цыф минибл лаагъэх. МыкIодхэу къэнэжыыгъэхэри щынэгъошхом хэфагъэх, уашъом щыIэ Тхьэм щытхъушхуи фашIыгъ.

¹⁴ Арэуштэу ятIонэрэ сыхьатмыгъор блэкIыгъ. Ящэнэрэ сыхьатмыгъори къэкIонкIэ бэп илэжьыр.

Яблэнэрэ бжъэмыешхор

¹⁵ ЕтIанэ яблэнэрэ мэлэичыр ибжъэмыешхо къепщагъ. Джащыгъум мэкъэшхохэр уашъом къиIукIыхэзэ къаIуагъ:

«Ти Зиусхьанрэ ежым и Христосрэ
мы дунаем тетыгъошхо фыряIэ хъугъэ.

Тхьэр ары егъашIэм тетыгъошхор зиIэщтыр».

¹⁶ Тхьэмэтэ нахьыжъхэу нэбгырэ тIокIырэ плIырэу Тхьэм ыпашъхъэ ятIысыпIэхэм атесхэм абгъэгукIэ зырадзыхи, Тхьэр агъэлъапIэзэ, мырэуштэу аIуагъ:

11:8 къэлэшхор – Ерусалим ары.

11:8 Содом – еплъ Пегъымбар Исайас тхылъэу ытхыгъэм 1:10.

11:12 а пегъымбэритIур – шыхьатитIур ары. Еплъ 11:3.

¹⁷ «О лъэкIыныгъэшхо зэкIэ зиIэ Зиусхъан Тхъэу,
щыIагъэу,
джыри щыIэм щытхъушхо пфэтэшIы,
сыда пIомэ уилъэкIыныгъэшхо къэпштагъэу,
тетыгъошхо зэрэуиIэр къэбгъэнэфагъ.

¹⁸ Хымэ лъэпкъхэр губжыгъэх; о уигубжи къэлъэгъуагъ.

Джы лIагъэхэм хыкум затепшIыхъащт уахътэр
къэсыгъ.

О къыпфэлажъэрэ пегъымбархэми, уицIыф лъапIэхэми,

уищынагъо зыгу илъ цIыфхэм, цIыкIуми инми,
яфэшъошэ IэхышIур зябгъэгъотыщт уахътэри
къэсыгъ.

ЧIылъэр зыгъэкIодырэ цIыфхэр о зыбгъэкIодыщт
уахътэри къэсыгъ».

¹⁹ Ащ нэужым Тхъэм иунэшхоу уашъом щыIэр зэIухыгъэ хъугъэ, Тхъэм ежъыррэ цIыфхэмрэ азыфагу дилъхъэгъэ зэзэгъыныгъэр къэзыушыхъатырэ пхъуантэри* къэлъэгъуагъ. ЕтIанэ пчыкIэхэр* къэлъэгъуагъэх, мэкъэшхохэри, шыблэм игъогъо мэкъэшхохэри къэIугъэх, чIылъэри къэсысыгъ, ошъушхохэри къехыгъэх.

ЯПШЫКIУТIОНЭРЭШЪХЪ

Бзылъфыгъэмрэ блэгъожъымрэ

ЕтIанэ уашъом нэшэнэ гъэшIэгъонышхо горэ къыщылъэгъуагъ: бзылъфыгъэ горэу тыгъэр шъуашэу зыщыгъэу, зылъакъохэр мазэм тетхэу, зышъхъэ телъ танджым жъогъо пшIыкIутIур тетэу къэлъэгъуагъ. ² Бзылъфыгъэр лъэрмышъэу щытыгъ ыкIи сабий къыфэхъу зэхъум, къинышхо хэфагъэти, куоштыгъ. ³ ЕтIанэ нэмыкI нэшэнэ гъэшIэгъон горэ уашъом къыщылъэгъуагъ: блэгъожъ ин плъыжъэу, шъхъибл зыпытэу, бжъэкъуипшIыри зыте-

11:19 зэзэгъыныгъэр къэзыгъэлъагъорэ пхъуантэр – а пхъуантэр Тхъэм иунэшхо чIэт Унэ КIоцIэу анахь ЛъапIэм чIэтыгъ. Еплъ Пачъыхъэхэм якъэбархэр зэрыт апэрэ тхылъым (3-я Царств) 8:1–6.

11:19 пчыкIэ – шыблэм инэфынэ ары.

тыр къэлъэгъуагъ. Шъхъ пэпчъ зы тандж телъыгъ.
⁴ ЫкІэкІэ жъуагъохэм азыщанэ уашъом къыщырилъэ-
 шъуажы, чІылъэм къыридзыхыгъэх. Блэгъожъыри
 бзылъфыгъэу сабий къызфэхъущтым ыпашъхъэ къи-
 уцуагъ, сабыир къызэрэхъоу ыдырыным пае. ⁵ Зы кІэлэ-
 хъу къыфэхъугъ. Ащ дунаем тет лъэпкъ пстэури гъучІ
 бэщкІэ ыгъэІорышІэнэу щытыгъ. А сабыир Тхъэмрэ
 Тхъэм итІысыпІэ лъапІэрэ адэжъ даІэтэягъ. ⁶ Бзылъфы-
 гъэм кІитхъужы, шъоф нэкІым Тхъэм ащ щыфигъэхъа-
 зырыгъэ чІыпІэм кІуагъэ. Ащ мэфэ минрэ шъи-
 тІурэ тІокІищырэ шагъэшхэшт.

⁷ Уашъом зао щыхъугъ. Михаилрэ* ащ имэлэІичхэмрэ
 блэгъожъым езэуагъэх, блэгъожъыри ащ имэлэІичхэри
 ахэмэ къязэожъыгъэх. ⁸ Блэгъожъыр Михаил пырикъу-
 гъэп, уашъомкІи блэгъожъымрэ имэлэІичхэмрэ чІыпІэ
 къафэнэжъыгъэп. ⁹ Блэгъожъ иныр чІылъэм къырадзы-
 хыгъ – иблысэу ыкІи шэйтанэу зыфаІорэ блэжъэу ду-
 наем тет цІыф пстэури дэзыхъыхырэр ары. Ари ащ имэ-
 лэІичхэри чІылъэм къырадзыхыгъэх.

¹⁰ ЕтІанэ уашъом мэкъэшхо горэ къиІукІи, мырэуштэу
 къыІоу зэхэсхыгъ:

«Джы тымыкІодэу ти Тхъэ тыкъыгъэнэжъыгъ.
 Джы ти Тхъэ илъэкІыныгъэшхорэ итетыгъошхо-
 рэ къэлъэгъуагъэх,
 Тхъэм и Христос ыкІочІэшхуи къэлъэгъуагъ.
 Сыда пІомэ тшыхэр зыгъэмысэу,
 Тхъэм ыпашъхъэ чэщи мафи ахэр щызыгъэмысэрэр
 чІылъэм къырадзыхыгъ.

¹¹ Тшыхэр Шъынэм лъэу кІэкІыгъэмкІи,
 Тхъэм игущыІэхэм шыхъат зерафэхъугъэхэмкІи,
 шэйтаным текІуагъэх.

Ахэр лІэныгъэм игъунэгъу хъугъэхэми,
 ежъхэм апсэхэм ашъхъасыгъэхэп.

¹² Арышъ, шъо, уашъохэри,
 шъо, уашъохэм ащыпсэухэрэри, шъугушІу!
 Ау шъо, чІыри хыри, сыхъатмыгъо шъуежъагъэх,
 сыда пІомэ иблысыр къышъуфехыгъ.

Губжыныгъэшхо ыгу илъ,
 сыда пІомэ ежъ къыфэнэжъырэ уахътэр
 зэрэмакІэр ешІэшъ ары».

¹³ Блэгъожъым ежъ чЫлгъэм къызэрэрадзыхыгъэр зельэгъум, кІэлэхъур къызфэхъугъэ бзылъфыгъэм ыуж ихъагъ. ¹⁴ Бгъэшхом ытэмитІу бзылъфыгъэм къыратыгъэх, блэгъожъым ыпашъхъэ икІыжъынышъ, Тхъэм шъоф нэкІым щыфигъэхъазырыгъэ чІыпІэм быбыным пае. Ащ илгъэсищырэ ныкъорэм* а бзылъфыгъэр щагъэшхэшт. ¹⁵ Ащ дэжъым бзылъфыгъэр псым ригъэхъыным пае, псыхъом фэдэу блэгъожъым ыжэ псыр къыдиутхыгъ. ¹⁶ Ау чІыр бзылъфыгъэм дэлэпыи, ыжэ зэлүйи, блэгъожъым ыжэ къыдиутхыгъэ псыхъор ришъугъ. ¹⁷ Джащыгъум блэгъожъыр бзылъфыгъэм лгъэшэу фэгубжи, бзылъфыгъэм къытехъукІыгъэ нэмыкІ бынхэу илэхэм язэонэу кІуагъэ, Тхъэм иунашъохэр зыгъэцакІэхэрэри Исус Христос шыхъат фэхъухэрэри ары.

ЯПШЫКІУЩЭНЭРЭШЪХЪ

ХъакІэ–къокІэжъитІур

Хылушъом сыІутэу, хъакІэ–къокІэжъ горэ хым къыхэкІэу слгъэгъугъэ. Шъхьибл пытыгъ, бжгъэкъуипшІи тетыгъ. Ыбжгъакъохэми танджипшІи ателъыгъ. Ышъхъэхэми Тхъэм зэрехъонхэрэ цІэхэр ателъыгъэх. ² ХъакІэ–къокІэжъэу слгъэгъугъэр хъашыумышэм* фэдагъ, ау ылгъакъохэр мышгъэ лгъакъохэм афэдагъэх, ыжи аслгъаным ыжэ фэдагъ. Блэгъожъым ежъ илгъэкІыныгъэ, итІысыпІэ, итетыгъошхо хъакІэ–къокІэжъым ритыгъэх. ³ ХъакІэ–къокІэжъым ышъхъэхэм язым ежъыр зыгъэлІэн улагъэм фэдэу илагъ, ау а улагъэр хъужьыгъагъэ. Чылгъэм тет цІыф пстэуми а хъакІэ–къокІэжъыр агъэшІагъоу лгъыкІоштыгъэх. ЦІыфхэм блэгъожъыр агъэлгъапІагъ, ащ хъакІэ–къокІэжъым тетыгъо зэрэритыгъэм пае. ⁴ ХъакІэ–къокІэжъыри агъэлгъапІэзэ аІуагъ: «ХъакІэ–къокІэжъым хэта фэдэр? Хэта езэон зылгъэкІыштыр?»

12:14 илгъэсищырэ ныкъорэ – мэфэ 1260–рэ мэхъу. Еплъ 12:6.

13:2 хъашыумышэ – урысыбзэкІэ «барс», тыркубзэкІи «парс», арапыбзэкІи «фахъэд» ары.

⁵ ХьакІэ–кьокиэжъым гущыІэ пагэхэр къыІонхэуи, Тхьэм ехъонынэуи фит хъугъэ, мээ тІокІитІурэ тІурэ* тетыгъо иІэнэуи фит хъугъэ. ⁶ Тхьэми, Тхьэм ыцІи, чІыпІэу Тхьэр зыдэщыІэми, уашъом щыІэ пстэуми яхъонынэу ыжэ зэІуихыгъ. ⁷ Тхьэм ицІыф лъапІэхэми язэонэу ыкІи атекІонэу фит хъугъэ. Унэгъо лъэпкъ пстэуми, хэгъэгу пстэуми, бзэ пстэуми, лъэпкъ пстэуми тетыгъо афыриІэнэу фит хъугъэ. ⁸ Тхьэм дунаер къызигъэхъугъэм щегъэжъагъэу цІыфхэу зыцІэхэр шІобзыгъэ Шъынэм итхылъ итхэу, мыкІодыжъын щыІэныгъэ зыгъотыщт пстэуми анэмыкІэу дунаем тет цІыф пстэуми хьакІэ–кьокиэжъыр агъэлъэпІэщт.

⁹ ТхьакІумэ зиІэм зэхерэх.

¹⁰ ЦІыфхэр хьапсым чІэзыдзэрэр хьапсыми чІа-дзэщт.

СэшхокІэ зыукІырэри сэшхокІэ аукуыжъыщт.

Арышъ, Тхьэм ицІыф лъапІэхэмэ теубытэныгъэрэ шыпкъагъэрэ ярэІ.

¹¹ ЕтІанэ нэмыкІ хьакІэ–кьокиэжъ горэ чІы чІэгъым къычІэкіэу слъэгъугъэ. Шъынэм ыбжъакъохэм афэдэу бжъэкъуитІу тетыгъ, ау блэгъожъым фэдэу къэгущыІагъ. ¹² Мы ятІонэрэ хьакІэ–кьокиэжъым апэрэ хьакІэ–кьокиэжъым итетыгъо зэкІэ иІэу, ащ ыпашъхъэ Іоф шишІагъ, чІылъэми чІылъэм тет цІыфхэми зэкІэ апэрэ хьакІэ–кьокиэжъэу зиуІагъэ хъужыгъагъэр аригъэгъэлъэпІагъ. ¹³ ЯтІонэрэ хьакІэ–кьокиэжъым нэшэнэ гъэшІэгъонышхохэри къыгъэлъэгъуагъэх. ЦІыфмэ апашъхъэ уашъом къикІэу машІо чІылъэм къыщыригъэхыгъ. ¹⁴ Апэрэ хьакІэ–кьокиэжъым ыпашъхъэ нэшэнэ гъэшІэгъонышхохэр къыгъэлъэгъонхэу ятІонэрэ хьакІэ–кьокиэжъыр фит зэрэхъугъэм пае, дунаем тет цІыфхэр дихьыхыгъэх. Апэрэ хьакІэ–кьокиэжъэу сэшхо уІагъэ зытелъэу, ау щытми псэугъэр агъэлъэпІэным пае, ятІонэрэ хьакІэ–кьокиэжъым дунаем тет цІыфхэм шъо теплъэ фаригъэшІыгъ. ¹⁵ Апэрэ хьакІэ–кьокиэжъым ышъо теплъэ псэ хилъхъанэу ятІонэрэ хьакІэ–кьокиэжъыр фит хъугъэ. Арэуштэу а шъо теплъэр къэгущыІагъ, ежъ зыгъэлъэпІэнэу зымыдэхэрэри аукуынхэу а шъо теплъэм унашъо ышІыгъ. ¹⁶ ЯтІонэрэ хьакІэ–кьокиэжъым цІыф пстэуми, цІыкІуми инми, байми тхьамы-

кІэми, шъхьафитми пщылІми аІэ джабгъухэм е анатІэ-хэм тамыгъэ атраригъэдзагъ. ¹⁷ А тамыгъэр темьдзагъэмэ, зыми ыщэнэу ыкІи къыщэфынэу фитыгъэп. А тамыгъэм хьакІэ–къокІэжъым ыщІэ е ыщІэ ипчъагъэ итыгъ.

¹⁸ Цыфмэ зэхэшІыкІыныгъэ ярэІ. Іушыныгъэ зиІэм хьакІэ–къокІэжъым ипчъагъэ ерэлът, сыда пІомэ зы цыфым ипчъагъэ* джары. А пчъагъэр шъихырэ тІокІищырэ хырэ мэхъу.

ЯПШЫКІУПЛІЭНЭРЭШЪХЪ

Нэбгырэ минишгъэрэ тІокІитІурэ плырэм орэдэу къаІорэр

ЕтІанэ сызэплъэм, Сион Іуашъхьэм* Шъынэр тетэу слъэгъугъэ. Шъынэм ыщІэрэ ащ Ятэ ыщІэрэ зынатІэ тетхагъэхэу нэбгырэ минишгъэрэ тІокІитІурэ плырэ игъусагъэх. ² ЕтІанэ псышо къиугъабэмэ амэкъэшхорэ шыблэ гъогъошхом ымэкъэшхорэ афэдэу макъэ горэ уашъом къиІукІэу зэхэсхыгъэ. Мэкъэшхоу зэхэсхыгъэр шыкІэпщынэ еуакІохэм яорэдмакъэ фэдагъ. ³ ТЫсыпІэ лъапІэм, псэушъхьиплІым, тхьамэтэ нахьыжъхэм апашъхьэ орэдыкІэ къыщаІуагъ. Нэбгырэ минишгъэрэ тІокІитІурэ плырэм анэмыкІэу а орэдыр зыми зэригъэшІэн ылъэкІыгъэп. Мы дунаем ицІыфхэм ащыщхэу ахэр ары Шъынэм зышъхьэ къыщэфыжъыгъэхэр. ⁴ Мыхэр ары бзылъфыгъэхэмкІэ зызымыгъэушІоигъэхэр, сыда пІомэ ахэр къэзымыщагъэ–дэмыкІуагъэхэм афэдэх. Шъынэр тыдэ кІоми, лъэкІох. Мыхэр ары апэрэхэу, Шъынэм цІыфхэм къахищыхи, зышъхьэхэр къыщэфыжъыгъэхэу, Тхьэмрэ ежъыррэ апае ыгъэнэфагъэхэр. ⁵ Ахэмэ ажэ пцІы зыхэлъ гущыІэ зи къыдэкІыгъэп. Лажъэ зи яІэп.

13:18 цыфым ипчъагъэ – урымыбзэмкІи (иунаныбзэмкІи) джуртыбзэмкІи пчъагъэхэр хьарыфхэмкІэ (буквэхэмкІэ) атхых. ДжуртыбзэкІи урымыбзэкІи цІэхэр щыІэх, яхьарыфхэм къарыкІырэ пчъагъэхэр зэхэбгъахъохэмэ, шъихырэ тІокІищырэ хырэ зэхъухэрэр.

14:1 Сион Іуашъхьэр – Ерусалим ары.

МэлэИчищым къэбархэу къаІохэрэр

⁶ Ащ нэужым нэмыкІ мэлэИч горэ ошъогум щыбыбэу слъэгъугъэ. Дунаем тет цІыф пстэуми, лъэпкъ пстэуми, унэгъо лъэпкъ пстэуми, бзэ пстэуми, хэгъэгу пстэуми аригъэІунэу Тхьэм икъэбарышІоу мыкІодыжьыщтыр а мэлэИчим къыхъыгъ. ⁷ МэкъэшхокІэ къыІуагъ:

–Тхьэм шъушыщын, щытхъушхуи фэшъушІ, сыда пІомэ Тхьэм цІыф пстэуми хыкум затыришІыхъашт сыхъатыр къэсыгъ. Уашъори, чІыри, хыри, психэм япсынэхэри къэзыгъэхъугъэр жъугъэлъапІэ.

⁸ А мэлэИчим нэмыкІ мэлэИч кІэлъыкІуи къыІуагъ:

–Къэлэшхор зэхакъутагъ. Къэлэшхоу Вавилон* зэхакъутагъ. А къэлэшхом ихъопсэнныгъэ Іаехэмрэ изинэрэ ясэнепскІэ лъэпкъ пстэури ыгъэутэшъуагъэх.

⁹ Ящэнэрэ мэлэИч горэ а мэлэИчитІумэ акІэлъыкІуи, мэкъэшхокІэ мырэуштэу къыІуагъ:

–ЦІыф горэм хъакІэ–къокІэжъымрэ ащ ышъо теплъэмрэ ыгъэлъапІэхэу, хъакІэ–къокІэжъым итамыгъэ ынатІэ, е ыІэ тедзагъэу щытмэ, ¹⁰ ари Тхьэм игубж исэнэпс дыджы ешъошт. А сэнэпсэу псы зыхэмытыр Тхьэм игубж ишъуалъэ хъазырэу ит. МэлэИч лъапІэхэмрэ Шъынэмрэ апашъхъэ машІомрэ тхъомзашхъомрэ ахэтэу а цІыфым къинышхо ыщэчышт. ¹¹ Къинышхо языгъэщэчырэ машІом иІугъо егъашІэм къыпихэу, уашъом дэкІоешт. ЦІыфхэу хъакІэ–къокІэжъри ащ ышъо теплъи зыгъэлъапІэхэрэм чэщи мафи гъэпсэфыгъо агъотыштэп. Ащ фэдэу, хэти хъакІэ–къокІэжъым ыцІэ зэрыт тамыгъэ зытедзагъэм чэщи мафи гъэпсэфыгъо ыгъотыштэп.

¹² Арышъ, Тхьэм ицІыф лъапІэхэу ежъым иунашъохэр зыгъэцакІэхэу, Исуси шъыпкъагъэ физиІэхэм теубытэныгъэ ярэІ.

¹³ ЕтІанэ макъэ горэм мырэуштэу къыІоу уашъом къиІукІэу зэхэсхыгъ:

–Тхы: Джы щегъэжъагъэу Зиусхъаныр зыгу илъхэу лІэхэрэр сыхъатмафэ ежъагъэх.

–Ар шъыпкъэ,– еІо Тхьэм Ыпсэ ЛъапІэ. –ЯІоф аухыгъэу загъэпсэфышт, сыда пІомэ яшІушІагъэхэр агъотыжьыштых.

Хыныгъор къэсыгъэу, мэлэичхэм лэжыгъэр къызэрахырэр

¹⁴ ЕтІанэ сызэплъэм, ошъопщэ фыжъ слъэгъугъэ. Ошъуапщэм хэсэу «Цыф Лъэпкъым Ыкъо» фэдэу, зыгорэ слъэгъугъэ. Ышъхъэ дышъэм хэшЫкІыгъэ тандж телъыгъ, ыІэкІи гъупчъэ чан горэ ыІыгъыгъ. ¹⁵ ЕтІанэ нэмыкІ мэлэич горэ Тхъэм иунэшхо къычІэкІи, ошъуапщэм хэсым мэкъэшхокІэ риІуагъ: «Гъупчъэр штэри, хы, сыда пІомэ чІылъэм илэжыгъэ къэхъугъ, хыныгъори къэсыгъ». ¹⁶ ЕтІанэ ошъуапщэм хэсым игъупчъэкІэ чІылъэм щыхи, чІылъэм илэжыгъэ ыугъойжыгъ.

¹⁷ НэмыкІ мэлэич горэ Тхъэм иунэшхоу уашъом щыІэм къычІэкІыгъ. Ащи гъупчъэ чан горэ ыІэкІэ ыІыгъыгъ. ¹⁸ ЕтІанэ нэмыкІ мэлэичэу машІом тетыгъо физиІагъэр къурмэншыпІэм къыІукІи, гъупчъэ чанэр зыІыгъырэм мэкъэшхокІэ риІуагъ: «ЧІылъэм исэнэ къулэхэм апыт сэнашъхъэхэр къэхъугъэшъ, уигъупчъэ чан штэри, къыпыупкІых». ¹⁹ ЕтІанэ мэлэичым игъупчъэкІэ чІылъэм щыІэ сэнашъхъэхэр къыпиупкІыхи, Тхъэм игубж исэнэ фызэлъэшхо ритэкъуагъэх. ²⁰ Къэлэшхом ыкІыб щыІэ сэнэ фызалъэм сэнашъхъэхэр щафызыгъэх. Шыхэм яшхолумэ анэсэу, стадие* минрэ шъихырэ икІыхагъэу сэнэ фызалъэм лъы къыдэкІыгъ.

ЯПШЫКІУТФЭНЭРЭШЪХЪ

Мэлэичхэм аужырэ къинышхохэр къызэрахьыхэрэр

Ащ нэужым нэмыкІ нэшанэ ин ыкІи гъэшІэгъон уашъом щыслъэгъугъ: мэлэичиблымэ аужырэ къинышхуиблыр къахьыхэу слъэгъугъэ. АхэмкІэ Тхъэм игубж ухыгъэ мэхъу. ² ЕтІанэ зэхэкІухъэгъэ машІомрэ апчымерэ ахэшЫкІыгъэу, хым итеплъэ иІэу зыгорэ слъэгъугъэ. ХъакІэ–къокІэжъым, ащ ышъо теплъэм, ащ ыцІэ ипчъагъэм* атекогъэгъэ цыфхэр апчым хэшЫкІыгъэ хым Іутыгъэх. Тхъэм аритыгъэ шыкІэпщынэхэр аІыгъхэу

14:20 стадие – метер 192–рэ мэхъу.

15:2 ыцІэ ипчъагъэ – еплъ 13:18.

ежъыхэзэ, ³ пегъымбар Мусэу Тхьэм фэлажьэрэмрэ Шъынэмрэ яорэд* къаІощтыгъ.

«О лъэкІыныгъэшхор зэкІэ зиІэ Зиусхъанэу Тхьэр,
Іофхэу бгъэцакІэхэрэр Іофышхох ыкІи Іоф
гъэшІэгъоных.

Уигъогухэри гъогу зафэх ыкІи гъогу шъыпкъэх,
о цІыф лъаплэхэм уряпачъыхъ.

⁴ О Зиусхъан, къыпщымыщынэрэ цІыфи,
щытхъушхо къыпфэзымышІырэ цІыфи зи щыІэп.
Сыда пломэ лъэплэ закъоу щыІэр оры.
ШъыпкъагъэкІэ хыкум зэрэпшІырэр нафэ зэрэ-
хъугъэм пае,
лъэпкъ пстэури уапашъхъэ ихъанхэшъ, уагъэлъэ-
плэщт».

⁵ ЕтІанэ сызэплъэм, Тхьэм иунэшхоу шыхъатныгъэм
ичэтэнгъэІагъэ Іухыгъэу уашъом щыслъэгъугъ. ⁶ Мэлэ-
Іичхэу къинышхуиблыр къэзыхъыхэрэр Тхьэм иунэшхо
къычІэкІыгъэх. Щыгъын фыжъыбзэхэр лыдхэу ащыгъы-
гъэх, дышъэм хэшІыкІыгъэ бгъэрылхэри абгъэхэм ары-
лъыгъэх. ⁷ ЕтІанэ Іэгубжъиблэу дышъэм хэшІыкІыгъэ-
хэу, Тхьэу егъашІэм щыІэщтым игубж зэрытхэр псэушъ-
хыплІымэ язырэм мэлэІичиблымэ аритыгъэх. ⁸ Тхьэм
ищытхъушхорэ илъэкІыныгъэшхорэ яІугъо Тхьэм иунэ-
шхо чІизы хъугъэ. МэлэІичиблымэ къахъырэ къинышхуи-
блыр еухыфэ, цІыф Тхьэм иунэшхо чІэхъан ылъэкІыгъэп.

ЯПШЫКІУХЭНЭРЭШЪХЪ

Іэгубжъэхэу Тхьэм игубж зэрытхэр

ЕтІанэ мэкъэшхо горэ Тхьэм иунэшхо къычІэІукІэу
мэлэІичиблым къариІоу зэхэсхыгъ: «ШъукІуи, Тхьэм игу-
бжэу Іэгубжъиблым арытыр чІылъэм тешъукІ».

² Апэрэ мэлэІичыр кІуи, иІэгубжъэ итыр чІылъэм ты-
рикІагъ. Джащыгъум хъакІэ–къокІэжъым итамыгъэ

15:3 пегъымбар Мусэу Тхьэм фэлажьэрэмрэ Шъынэмрэ яорэд – еплъ
Пегъэмбар Мусэ ятІонэрэ тхылъэу ытхыгъэм 15:1–18.

зынатІэ тедзэгъэ цыфхэу ащ ышъо теплъэ зыгъэлъа-
плэхэрэм гуцыкІыгъохэу щын зыхэлъ улагъэхэр ателъ
хъугъэ.

³ ЯтІонэрэ мэлэичыми иІэгубжъэ итыр хым хикІагъ.
Ащ дэжъым хыр цыф ллагъэм ылъ фэдэу хъуи, хым
хэсхэу, псэ пыт пстэури ллагъэ.

⁴ Ящэнэрэ мэлэичыми иІэгубжъэ итыр псыхъохэмрэ
псынэхэмрэ ахикІагъ. Ахэри лъы хъугъэх. ⁵ ЕтІанэ псыхэм
тетыгъо афизилэ мэлэичым мырзуштэу къы-
Іоу зэхэсхыгъ:

«О Зиусхъанэу шылагъэу ыкІи щылэр,
о узаф ыкІи улъапІ
арэуштэу хыкумхэр зэрэпшыгъэхэм пае,

⁶ сыда плэмэ цыф бзаджэхэм
уицыф лъапІэхэмрэ уипегъымбархэмрэ алъ
зэрагъэчъагъэм пае, лъы ебгъэшъуагъэх.

Ар ахэмэ яфэшъуаш».

⁷ ЕтІанэ къурмэншыплэм къилукІэу макъэ горэм къы-
Іоу зэхэсхыгъэ:

«Ары, о, лъэкыныгъэшхор зэкІэ зиІэ Зиусхъанэу
Тхьэр,
цыфхэм хыкум зэратепшыхьэрэр шъыпкъэ ыкІи
зафэ».

⁸ ЯплІэнэрэ мэлэичыми иІэгубжъэ итыр тыгъэм тыри-
кІагъ. Тыгъэми машІокІэ цыфхэр ыгъэстынхэу фит хъу-
гъэ. ⁹ Арэуштэу зэхъум, тыгъэм цыфхэр фэбэгъэшхокІэ
ыгъэстыгъэх. Ахэр мы къинышхомэ тетыгъо афизилэ
Тхьэм ыцІэ ехъоныгъэх, япсэкІодшлагъэхэм афыкІэмы-
гъожьыгъэхэу, Тхьэм щытхъу фашІынэуи адагъэп.

¹⁰ ЕтІанэ ятфэнэрэ мэлэичым иІэгубжъэ итыр хъа-
кІэ-къокІэжъым итІысыплэ тырикІагъ. Джащыгъум хъа-
кІэ-къокІэжъым итетыгъо ылэчІэгъ чІэт цыфхэм шІун-
кІыгъэ къатехъагъ. Узышхо зэряІэм пае, цыфхэр абзэ-
гухэм яцэкъэжъыщтыгъэх. ¹¹ Къинэу ащэчыгъэхэмрэ ула-
гъэхэу ателъыгъэхэмрэ апае уашъом шыІэ Тхьэм ехъо-
ныгъэх, яІофхэми афыкІэгъожьыгъэхэп.

¹² ЕтІанэ яхэнэрэ мэлэичым иІэгубжъэ итыр Евфрат
псыхъошхом* хикІагъ. Джащыгъум тыгъэ къыкъокІыплэм-
кІэ къикІырэ пачъыхьэхэм гъогу аритынэу псыхъошхор

гъугъэ. ¹³ Ащ нэужым блэгъожтым ыжэ, хьакІэ-къокІэ-жтым ыжэ, пегъымбар нэпцІым ыжэ хьантІаркъохэм афэдэхэу джынэпцІищ Іае къажэдэкІэу слъэгъугъэ. ¹⁴ Мыхэр нэшэнэ гъэшІэгъонышхор къэзыгъэлъагъорэ джынапцІэх. ЛъэкІыныгъэшхор зэкІэ зиІэ Тхьэм имэфэшхо зэонхэу, тыдэкІи дунаем ипачтыхъэхэм адэжь кІохэзэ, аугъоих.

¹⁵ (Исус еІо:) «Мары, амышІахэу тыгъуакІом фэдэу сыкъэкІошт. Цыфхэм алъэгъоу, пцІанэу ыкІи укІытэжьэу кымыкІухъаным пае, мычтыеу ыкІи сакъэу зищыгъынхэр зыхуымэрэр сыхъатмафэ ежъагъ».

¹⁶ Етіанэ джуртыбзэкІэ Армагеддон* зыцІэ чІыпІэм а джынапцІэхэм пачтыхъэхэр щаугъоигъэх.

¹⁷ Етіанэ яблэнэрэ мэлэичым иІэгубжъэ итыр жьыбгъэм хикІагъ. Джащыгъум Тхьэм иунэшхо чІэт тІысыпІэ лъапІэм мэкъэшхо горэ къиІукІи кыІуагъ: «Іофыр ухыгъэ». ¹⁸ Етіанэ пчыкІэхэр къэлъэгъуагъэх, шыблэ гъогъо мэкъэшхорэри къэлугъэх, чІылъэри лъэшэу къэсысыгъ. Цыфхэр дунаем кызытехъагъэхэм щегъэжъагъэу чІылъэр ащ фэдэу егъашІэми сысыгъэп. ¹⁹ Арэуштэу къэлэшхор щэу зэхэкІыгъ, хымэ лъэпкъхэм якъалэхэри зэхэкъутагъэх. Тхьэм къэлэшхоу Вавилон* ицІыфхэр ыгу римыгъэкІыжхэу ежъ ишъуалъэ ит сэнэпсым ригъэшъуагъэх, Тхьэм игубжышхо исэнэпс дыдж ары зэригъэшъуагъэхэр.

²⁰ Хыгъэхъунэ* пстэури кІодыгъэх, Іуашъхъэхэри агъотыжыгъэхэп. ²¹ Ошъу цэшхорэ уашъом къехыхи, цІыфмэ къатефагъэх. Зы ошъу цэр килэ шъэныкъо фэдиз ионтэгъугъэу щытыгъ. Ошъухэм цІыфмэ къин зэрарагъэщэчыгъэм пае, цІыфхэр Тхьэм ехъоныгъэх, сыда пІомэ а къиныр бэу къинышхуагъ.

16:16 Армагеддон – ащ къикІырэр «Мегиддо къалэм иІуашъхъ» ыІоу ары. А Іуашъхъэр Израил хэгъэгум итемыр ит. А чІыпІэм Израил цІыфхэр пыйхэм бэрэ щязоштыгъэх. Еплъ Пачтыхъэхэм якъэбархэр зэрыт ятІонэрэ тхылъым (4-я Царств) 23:29–30.

16:19 къэлэшхоу Вавилон – еплъ 14:8.

16:20 хыгъэхъунэ – чІыгу гъушъэу псы гузэгум итыр ары.

ЯПШЫКІУБЛЭНЭРЭШЪХЪ

ХьакІэ–кьокІэжъым тес бзылъфыгъэр

ЕтІанэ Іэгубжъиблыр зыІыгъырэ мэлэи-чиблым язы-рэр къакІуи, мырэуштэу къысиІуагъ:

–Мо къакІо, Тхъэм бзылъфыгъэ хэтэкІошхоу* псы-бэмэ аІутым къинэу тырилъхъащтыр озгъэлъэгъушт.

² Дунаем ипачъыхъэхэм а бзылъфыгъэм зинэ дашІагъ, ащ изинэ исэнэпсыкІэ чІылъэм тет цІыфхэри утэшъуагъэх.

³ Ащ нэужым Тхъэм Ыпсэ ЛъапІэ къысфехи, мэлэи-чим шъоф нэкІым сищагъ. Ащ дэжъым хьакІэ–кьокІэжъ плъыжъ чІапцІэм тесэу бзылъфыгъэ горэ щыслъэгъугъ. А хьакІэ–кьокІэжъым Тхъэм зэрехъонырэ цІэхэр бэу темыфэжъхэу телъыгъэх, шъхъибли пытыгъ, бжъэкъуи-пші тетыгъ. ⁴ Бзылъфыгъэм щыгъынхэу щыгъыгъэ-хэр плъыжъыбзэуи плъыжъ чІапцІэуи щытыгъэх. Ды-шъэмкІи, мыжъо лъапІэхэмкІи, налмэс–налкъутэхэмкІи зигъэкІэрэкІагъэу щытыгъ. ГущыкІыгъохэмрэ изинэ шІоигъэрэ изхэу, дышъэм хэшІыкІыгъэу шъуалъэ горэ ыІыгъыгъ. ⁵ ЫнатІи цІэ горэ тетхагъ:

Мыр шъэфы.

Мыр Вавилонышхоу бзылъфыгъэ хэтэкІо пстэухэмрэ чІылъэм игущыкІыгъохэмрэ ян.

⁶ А бзылъфыгъэр Тхъэм ицІыф лъапІэхэмрэ Исус шы-хъат фэхъугъэхэмрэ алъыкІэ утэшъуагъэу слъэгъугъэ.

А бзылъфыгъэр зысэлъэгъум, лъэшэу згъэшІэгъуа-гъэ. ⁷ Джащыгъум мэлэи-чим мырэуштэу къысиІуагъ:

–Сыда зыкІэбгъэшІагъорэр? Бзылъфыгъэмрэ ар зытес хьакІэ–кьокІэжъэу шъхъибл зыпытэу, бжъэкъуи-пші зытетымрэ къарыкІырэр къыосІон. ⁸ ХьакІэ–кьо-кІэжъэу плъэгъугъэр щыІагъ, ау джы щыІэжъэп. ЧІы-лъэм икуупІэу чІэ зимыІэм къычІэкІышт* икІодыпІэ кІоным пае. Дунаем тет цІыфхэу Тхъэм дунаер къызи-гъэхъугъэм къыщегъэжъагъэу мыкІодыжъын щыІэны-гъэ зыгъотыштхэм ацІэхэр зэрыт тхылъым чІылъэм тет

17:1 бзылъфыгъэ хэтэкІошхор – Рим къэлэшхор ары къыригъэкІырэр.

17:8 хьакІэ–кьокІэжъыр . . . чІылъэм икуупІэу чІэ зимыІэм къычІэ-кІышт – еплъ 11:7.

цЫфхэу зыцІэхэр имытхэм а хьакІэ–кьоокІэжъыр залгъэ-гъукІэ, агъэшІэгъошт, сыда пІомэ хьакІэ–кьоокІэжъыр щыІагъ, джы щыІэжъеп, ау кълэгъэжъышт.

⁹–ЗэхэшІыкІыныгъэ зиІэ акъыл цЫфмэ ярэІ. А шъхьиблымэ къарыкІырэр бзылгъыгъэр зытес Іошъхьиблыр ары. ¹⁰ Ащ нэмыкІэу а шъхьиблымэ къарыкІырэр пачъыхьиблыр ары. А пачъыхьэхэм ащыщхэу тфыр къефэхыгъэх, зыр щыІ, зыри джыри кълэІуагъэгоп. Ари кълэыкІокІэ, тІэкІурэ тетыгъо иІэшт. ¹¹ ХьакІэ–кьоокІэжъэу щыІагъэу, джы щымыІэжъым кълэкІырэр яенэрэ пачъыхьэр ары. Ар пачъыхьиблымэ ащыщ, икІодыпІи мэкІоужы.

¹²–БжъэкъуипшІэу плъэгъугъэхэм къарыкІырэр джыри тетыгъо зымыгъотыгъэ пачъыхьипшІыр ары. Ахэр хьакІэ–кьоокІэжъым игъусэхэу зы сыхьат закъокІэ пачъыхьэ тетыгъо агъотышт. ¹³ Ахэмэ ягухэлъ зы, ялгъэкІыныгъи ятетыгъуи хьакІэ–кьоокІэжъым ратышт. ¹⁴ Ахэр Шъынэм кълэзэоштых, ау Шъынэр ахэмэ атекІошт, сыда пІомэ ар зиусхьанхэм я Зиусхьаныжъ, пачъыхьэхэми я Пачъыхьэжъ. Ежъыр кълэзэджагъэ цЫфхэу, кълэыхыгъэхэу, ежъым фэшъыпкълэхэр игъусэштых.

¹⁵ ЕтІанэ мэлэичым мырэуштэу кълэсиІуагъ:

–Бзылгъыгъэ хэтакІор зыдэщыІэрэ псыбэу плъэгъугъэхэм къарыкІырэр цЫф купышхохэри, хэгъэгухэри, лгъэпкълхэри, бзэхэри ары. ¹⁶ Плъэгъугъэ хьакІэ–кьоокІэжъымрэ бжъэкъуипшІымрэ бзылгъыгъэ хэтакІор ауджэгъушт. Ащ иІэ пстэури тырахынхэшъ, пцІанэу кълэгъэнэшт. Ыпкълэи ашхышт, кълэнагъэри машІокІэ агъэстышт. ¹⁷ Сыда пІомэ Тхьэм игухэлъ агъэцэкІэнэу агухэм кълэрилгъагъ. Арэуштэу Тхьэм игущыІэхэр кълэшъыпкълэжъыфэ, ахэмэ ягухэлъ зы зэдашІэу ятетыгъо хьакІэ–кьоокІэжъым ратышт. ¹⁸ Бзылгъыгъэу плъэгъугъэм кълэкІырэр кълэлэшхоу дунаем ипачъыхьэхэм тетыгъо афызиІэр ары.

ЯПШЫКІОЕНЭРЭШЪХЪ

Тхъэм Вавилон къэлэшхор зэрэзэхикъутэрэр

Ащ нэужым нэмыкІ мэлэІич горэ уашъом къехэу слъэгъугъэ. Тетыгъошхо иІагъ, нэфынэшхоу къэзыуцухъагъэми дунаер къыгъэнэфыгъ. ²ЛъэкІыныгъэ зиІэ макъэкІэ мырэуштэу къыІуагъ:

«Къэлэшхор зэхакъутагъ.

Къэлэшхоу Вавилон зэхакъутагъ.

Джынэхэм яунэ хъугъэ,

сыд щыщырэ джынэпцІэ Іаехэми,

гушыкІыгъо бзыу шІойхэми япсэупІэу хъугъэ,

сыда пІомэ а къэлэшхом ихъопсэныгъэ Іаехэмрэ

изинэрэ

ясэнэпскІэ лъэпкъ пстэури ыгъэутэшъуагъэх.

³ Дунаем ипачъыхъэхэми а къэлэшхом зинэ да-
шІагъ.

А къэлэшхор мы дунаем имылъкухэмкІэ нэйпсеу

зэрэщытыгъэм пае,

дунаем ищэн-щэфакІохэр баи хъугъэх».

⁴ ЕтІанэ уашъом къыІукІэу нэмыкІ макъэ горэм мырэу-
штэу къыІоу зэхэсхыгъэ:

«Шъо сицІыфхэр, а къэлэшхом ипсэкІодхэмкІэ

Іахъэ шъуимыІэным пайй,

къинышхоу ыщэчыштхэр шъумыщэчынхэм пайй,

а къалэм шъукъыдэкІ,

⁵ сыда пІомэ а къалэм ипсэкІодхэр

зетелъхъагъэхэу уашъом нэсыгъэх,

бзэджагъэу ышІагъэхэри Тхъэм ыгу икІыжышт-
хэп.

⁶ А къалэр шъо къызэрэжъудэзекІуагъэм фэдэу,

шъори ащ шъудэзекІожь.

Ащ бзэджагъэу ышІагъэхэр фэдитІоу ешъушІэжь.

Сэнэпсэу шъуишъуалъэ къышъуфыригъэхъуа-

гъэм идыджыгъэ

фэдитІоу сэнэпс дыдж ишъуалъэ фижъугъэхъожь.

⁷ Щытхъушхорэ баиныгъэшхорэ ежъ зэрэзыфигъэ-
шъошагъэм фэдэу,

къин щэчыныгъэрэ гукъаорэ ежъугъэгъотыжь.

Сыда пІомэ ыгукІэ мырэуштэу еІо:

'Сэ сыпачъыхъэ бзылъфыгъэу мыш дэжъым сыщыс.
Сэ шъузабэу сыщытэп, шъыгъоныгъи ныбжьи
слъэгъущтэп'.

⁸ Ащ пае зы мафэклэ къинышхохэм ахэфэшт:
лэныгъи, шъыгъоныгъи, гъабли.
Машломкли стыжбышт,
сыда ломэ Зиусхан Тхэу
а къалэм хыкум тезышыхъэрэм лъэкIыныгъэ-
шхо иI».

⁹ Дунаем ипачъыхъэхэу зинэ дэзышлагъэхэу, ибаиныгъэ-
шхоклэ дэпсэухэрэм а къэлэшхор зыгъэстырэ машлом
иIугъо залъэгъукIэ, гъыщтых ыкли пыхъащтых. ¹⁰ А къэ-
лэшхом къинышхоу ыщэчырэм пае, а пачъыхъэхэр щы-
нагъом хэфэщтых, чыжъэу щытхэу, мырэуштэу къалошт:
«О Вавилон къэлэшхоу, лъэкIыныгъэ зиIэр,
сыхъатмыгъо уежъагъ, сыхъатмыгъо уежъагъ,
сыда ломэ зы сыхъатклэ уифэшъуашэ уагъэ-
пщыныжбыгъ».

¹¹ А къэшхор Тхэм зэрэзэхикъутагъэм пае, дунаем
ицэн-щэфаклохэр гъыщтых ыкли шъыгъоштых, сыда
ломэ ахэмэ ащэхэрэр зыми ыщэфыжъхэрэп. ¹² Ядышъи,
ятыжъыни, ямыжъо лъаплэхэри, яналмэс-налкъутэхэри
зыми ыщэфыжъхэрэп; чэтэнхэри, шэклэ плъыжъыбзэхэри,
шэклэ плъыжъ чIапцIэхэри, данэхэри зыми ыщэфыжъхэ-
рэп; мэ IэшIу зыпихырэ пхъэхэри, ялэшлагъэхэу пыл
къупшъхэм, пхъэ лъаплэм, гъуаплэм гъучIым, мрамэ-
рым ахашIыкIыгъэхэри зыми ыщэфыжъхэрэп; ¹³ мэ IэшIу-
зыпихырэ уцхэу синамон, смиренэ, ладан зыцIэхэри, мэ
IэшIу зыпихырэ дагъэри, сэнэпсри, зейтун дагъэри,* хъа-
джыгъэ дэгъури, коцыри зыми ыщэфыжъхэрэп; былым-
хэри, мэлхэри, шыхэри, кухэри зыми ыщэфыжъхэрэп;
пщылIхэри зыми ыщэфыжъхэрэп.

¹⁴ ЕтIанэ щэн-щэфаклохэм а къэлэшхом мырэуштэу
раIощт: «Пхъэшъхъэ-мышъхъэхэу узыклэхъопсыгъэхэр
о пшIокIодыгъэх. Уимылъкушхорэ уищытхъушхорэ зэ-
клэ пшIокIодыгъэх, ныбжьи бгъотыжъыщтхэп». ¹⁵ Щэн-
щэфаклохэу ахэр къэлэшхом щащэхэзэ, бай хъугъэхэр,
къэлэшхом икъинышхоу ыщэчырэм пае, щынагъом хэ-
фагъэхэу, чыжъэу щытыщтых. Гъыхэзэ, шъыгъохэзэ,
мырэуштэу аIощт:

18:13 зейтун дагъэр – оливэ дагъэр ары.

¹⁶ «О кълэшхор, бзылфыгъэм уфэдэу,
чэтэныр, шэкі плъыжьыбзэр,
шэкі плъыжьэ члапцлэр пщыгъыхэу,
дышэкълэ, мыжъо лъаплэхэкълэ,
ыкӀи налмас-налкътутэхэмкӀэ зыбгъэкӀэрэкӀагъ,
сыхъатмыгъо уежъагъ, сыхъатмыгъо уежъагъ.

¹⁷ Сыда пломэ а мылкъушхор зэкӀэ зы сыхъаткӀэ а
кълалэм шӀокӀодыгъ».

Къухъэхэм ятхамэтэ пстэухэри, къухъэмкӀэ зекӀорэ
пстэухэри, къухъэмэ ащылажьэрэ пстэухэри чыжьэу щыты-
щтых. ¹⁸ А кълэшхор зыстырэ машӀом илугъо залъэ-
гъукӀэ аӀощт: «А кълэшхом фэдэ кълэшхо зи щыла-
гъэп». ¹⁹ Гъыхэзэ, шъыгъохэзэ ягукъао пае, ашъхъэхэм
сапэ атыратэкъощт ыкӀи куощтых:

«О кълэшхор, сыхъатмыгъо уежъагъ, сыхъатмыгъо
уежъагъ.

О уимылъкукӀэ хым къухъэ щызиӀэ пстэури баи
хъугъэх.

Зы сыхъаткӀэ зэкӀэ шӀокӀодыгъ.

²⁰ А кълэшхор Тхъэм зэрэзэхикътутагъэм пае,
шъо уашъори, апостолхэри, пегъымбархэри,
Тхъэм ицӀыф лъаплэхэри шъугушӀу,
сыда пломэ бзэджагъэу къышъуишӀагъэр
Тхъэм а кълалэм ригъэпщыныжьыгъ».

²¹ ЕтӀанэ кӀуачӀэ зиӀэ мэлӀич горэм шъхъал мыжъом
фэдэу, мыжъошхо горэ къыӀэти, хым хидзи, мырэуштэу
ыӀуагъ:

«Вавилон кълэшхор ащ фэдэ кӀочӀэшхокӀэ
къырадзыхышт,
ныбжьы агъотыжьышттэп.

²² ШыкӀэпщынэм, къамылым, бжъэмыем
амакъэхэри,
орэд макъэхэри а кълэшхом щызэхахыжьышттхэп.
Сыд щыщырэ ӀэшӀагъэ зиӀэри а кълэшхом щы-
лэжьэжьышттэп.

Шъхъал мыжъо макъэри а кълэшхом щызэхахы-
жьышттэп.

²³ Остыгъэ нэфыни а кълэшхом щыблэжьышттэп.
Шъаомрэ нысэмрэ амакъэхэри ащ щызэхахыжьы-
шттэп.

А кълэшхом ицэн-щэфакӀохэр
мы дунаем ицӀыф инхэм ащыщыгъэх.

Иушхъухъаныгъэ лъэпкъ пстэури ыгъэгъуащэ-
щтыгъ.

- ²⁴ Пегъымбархэм алъ,
Тхъэм ицЫф лъапІэхэм алъ,
цЫфхэм чЫлгъэм щаукІыгъэ цЫф пстэуми
алъ
а къэлэшхом щагъотыгъ».

ЯПШЫКІУБГЪОНЭРЭШЪХЪ

Ащ нэужым уашъом щыІэ купышхо горэм ымэкъэшхо
фэдэ мэкъэшхо горэм къыІоу зэхэсхыгъ:

«Аллилуя! Тхъэр ары тымыкІодэу тыкъэзыгъэнэ-
жъырэр.

Щытхъушхори лъэкІыныгъэшхори ежъым ий.

- ² ЦЫфхэм хыкум зэратришІыхъарэр шъыпкъэ
ыкІи зафэ,
сыда пІомэ бзылгъыгъэ хэтэкІошхоу зизинэ шІэ-
нымкІэ

дунаер зыгъэкІодыщтыгъэр ащ ыгъэмысагъ.

Тхъэм ежъым фэлажъэрэ цЫфхэм алъэу
а бзылгъыгъэ хэтэкІошхом ыгъэчъагъэр ригъэ-
пщыныжъыгъ».

- ³ Джыри зэ а купышхор къэджагъ:

«Аллилуя! А къэлэшхор зыстырэ машІом иІу-
гъо

егъашІэм къыпихэу уашъом дэкІоещт».

- ⁴ ЕтІанэ тхъамэтэ нахъыжъхэу тІокІырэ плІырэмрэ
псэушъхьиплІымрэ чІым зырадзыхи, тІысыпІэ лъапІэм
тес Тхъэр агъэлъапІэзэ аІуагъ:

«Амин,* Аллилуя!»

- ⁵ Джащыгъум тІысыпІэ лъапІэм къиІукІэу макъэ горэм
къыІуагъ:

«Шъо Тхъэм фэлэжъэрэ цЫф пстэуми,
шъо Тхъэм ищынагъо зыгу илгъэм,
цЫкІуми инми, ти Тхъэ щытхъушхо фэшъушІ!»

- ⁶ ЕтІанэ цЫф купышхом ымэкъэшхо псышхо къиугъа-
бэмэ амэкъэшхо, шыблэм игъогъэ мэкъэшхомэ афэдэ

19:4 Амин – джуртыбзэм щыпц гущыІэу «Арэуштэу орэхъу» къызэры-
кІырэр ары.

мэкъэшхохэм мырэуштэу къаЮу зэхэсхыгъ:

«Аллиуя! ЛъэкІыныгъэшхор зэкІэ зиІэу,
ти Зиусхъанэу Тхъэм тетыгъошхо зэриІэр къыгъэ-
нэфагъ.

⁷ ТыжъугъэгушІу ыкІи тыжъугъэтхъэжъ,
шытхъушхуи фэтэжъугъэшІ.

Сыда пІомэ Шъынэм икъэщэгъу къэсыгъ,
шъхъэгъусэу хъушт пшъашъэм зигъэхъазырыгъ.

⁸ Чэтэн лыдэу ыкІи къабзэу зыщилъэнэу
мэлэИч горэм Шъынэм шъхъэгъусэу хъушт пшъа-
шъэм ритыгъ».

(Чэтэным къикІырэр Тхъэм ицІыф лъапІэхэм яшъып-
къагъ ары).

⁹ ЕтІанэ мэлэИчым къысиІуагъ:

–Мыхэр тхых: «Шъынэм инысакъэ къыригъэблэгъа-
гъэхэр сыхъатмафэ ежъагъэх». ЕтІани къысиІуагъ:

–Мыхэр Тхъэм игущыІэ шъыпкъэх.

¹⁰ Джащыгъум згъэлъэпІэнэу мэлэИчым ылъакъохэм
адэжъ зесыдзыхыгъ. Ау ащ къысиІуагъ:

–Арэуштэу умышІы. Оррэ пшыхэу Исус шыхъат фэ-
хъухэрэмрэ сышъуигъусэу сэри Тхъэм сыфэлажъэ. Тхъэр
ары бгъэлъэпІэн фаер. Сыда пІомэ Тхъэм игущыІэхэр
пегъымбармэ агухэм къарилъхъэхи, къызфаригъэІуагъэ-
хэр Исус ехылІэгъэ къэбарышІур къаІотэныр ары.

Шы фыжъым тесыгъэр

¹¹ ЕтІанэ уашъор зэІухыгъэу слъэгъугъэ. Сызэплъэм,
шы фыжъ горэ къэлъэгъуагъ. Шым тесым «Шъыпкъагъэ
зиІэ цІыфэу узщыгугъышъунэу щытымкІэ» еджэхэу раІо.
ШъыпкъагъэкІэ хыкум ешІы ыкІи мэзао. ¹² Ынэхэри мэ-
шІотхъуабзэм фэдагъэх. Ышъхыи пачъыхъэ тандж Іа-
джи телъыгъэх. Ежъ нэмыкІ зыми ымышІэу цІэ горэ
ынатІэ тетхагъэу щытыгъ. ¹³ Лъым хэгъэуагъэу джэнэ
кІыхъэ щыгъыгъ. Ащ ыцІэр: Тхъэм и ГущыІ. ¹⁴ Шы фы-
жъхэм атесхэу, чэтэн фыжъ къабзэхэмкІэ фэпагъэхэу
уашъом идзэхэр ащ лъыкІощтыгъэх. ¹⁵ Лъэпкъхэм зэря-
ошт сэшхо чан ыжэ къыдэкІэу щытыгъ. Лъэпкъхэр
гъучІ бэщкІэ ыгъэІорышІэщтых. ЛъэкІыныгъэшхор
зэкІэ зиІэ Тхъэм игубжышхо исэнэ фызалъэм сэнашъхъэ-
хэр рифызэщтых. ¹⁶ Пачъыхъэхэм я Пачъыхъэжъ, зиус-

хьанхэми я Зиусхьаныжъ зыфалорэ цлэр ишъошэ кlыхьы ыкохэми атетхагъэу щытыгъ.

¹⁷ Етlанэ тыгъэм хэтэу зы мэлэич горэ слъэгъугъэ. Ошъогум щыбыбырэ бзыу пстэуми мэкъэшхокlэ мырэу-штэу ариlуагъ: «Тхъэм иешхэ—ешъошхо пае шъузэрэ-угъой, шъукъеблагъ, ¹⁸ пачъыхъэхэм ал, дзэ пэщэ-шхохэм ал, лъэкlыныгъэ зилэ цlыфхэм ал, шыхэм ал, шыухэм ал, шъхъафитми, пщылlми, цlыкlуми, инми, цlыф пстэуми ал шъушхыным пае».

¹⁹ Етlанэ хьакlэ—къокlэжъыр,* дунаем ипачъыхъэхэр ядзэхэр слъэгъугъэх. Ахэр шым тесымрэ идзэмрэ язэон хэу зэрэугъоигъэх. ²⁰ Ау шым тесымрэ идзэрэ хьакlэ—къокlэжъыри пегъымбар нэпцlэу* ащ ыпашъхъэ нэшэнэ гъэшlэгъонхэр щызыгъэлъэгъогъагъэри аубытыгъэх. А нэшанэхэмкlэ хьакlэ—къокlэжъым цlыфхэу ежъ итамы-гъэ зытедзагъэхэу, ышъо теплъи зыгъэлъапlэхэрэр ди-хьыхыгъагъэх. Шым тесымрэ идзэрэ хьакlэ—къокlэжъри пегъымбар нэпцlри заубытыхэ ужым, а тlури псаухэу тхъомзашхъом имашlокlэ стырэ хым* хадзагъэх. ²¹ Къэ-нагъэхэри шым тесым ежъым ыжэ къыдэкlырэ сэшхомкlэ ыукlыгъэх, бзыухэми зэкlэ ахэмэ алкlэ загъэшхэкlыгъ.

ЯТlОКlЭНЭРЭШЪХЪ

Илъэс минхэр

Етlанэ уашъом къехэу мэлэич горэ слъэгъугъэ. Чlы-лъэм икуупlэу чlэ зимылэм* иlункlыбзи блэрыпс ин гори ыlыгъыгъэх. ² Блэгъожъыр, а блэжъэу иблыскlэ е шэй-танкlэ заджэхэрэр ыубыти, илъэс минкlэ рипхыгъ. ³ Чlы-лъэм икуупlэу чlэ зимылэм чlидзи, ыгъэпытэжъи, мы-

19:19 хьакlэ—къокlэжъыр — апэрэ хьакlэ—къокlэжъэу хым къыхэкlы-гъэр ары. Еплъ 13:1–10.

19:20 пегъымбар нэпцlыр — ятlонэрэ хьакlэ—къокlэжъэу чlы чlэгъым къычlэкlыгъэр ары. Еплъ 13:11–15.

19:20 машlокlэ стырэ хыр — джэхънэмыр ары. Еплъ 14:10; 20:10.

20:1 чlылъэм икуупlэу чlэ зимылэр — джынапцlэхэм яхъапс ары.

хъури тыридзагъ, илгъэс миныр текIыфэ, лгъэпкххэр ымыгъэпцIэнхэм пае. А илгъэс миным ыуж охътэ макIэкIэ шхъафитныгъэ иIэнэу атIупщыжьи фае.

⁴ ЕтIанэ тхъэмэтэ тIысыпIэхэри, а тIысыпIэхэм атес цIыфхэу адреи цIыфхэм хыкум атезышIыхъанхэу Тхъэм тетыгъо зэритыгъэхэри слгъэгъугъэх. Исус шыхъат зэрэ-фэхгъугъэхэм ыкIи Тхъэм игущыIэхэр цIыфхэм зэрара-гъэIугъэхэм пае, зышхъэ паупкIыгъэхэм апсэхэри слгъэгъугъэх. Ахэмэ хъакIэ-къокIэжьиырэ ышгъо теплгъэрэ агъэлгъэпIэгъагъэхэп, анатIэхэми аIэхэми хъакIэ-къокIэжьиым итамыгъэ* атрадзэнэу адэгъагъэп. Ахэр къэпсэужьи, Христос игъусэхэу илгъэс миным къыкIоцI тетыгъо яIэ хгъугъэ. ⁵ А илгъэс миныр зэтекIыфэ, адреи къэнэгъэ лIагъэхэр къэпсэужьиыгъэхэп. Мыхэр ары апэрэхэу лIагъэхэм къахэтэджыкIыжьиыгъэхэр. ⁶ Апэрэхэу лIагъэхэм къахэтэджыкIыжьихэрэр лгъапIэх ыкIи сыхъатмафэ ежъагъэх. ЯтIонэрэ лIэныгъэм* иягъэ ахэмэ аригъэкIы-нэу лгъэкIыныгъэ иIэп. Ахэр Тхъэмрэ Христосрэ афэлажгъэрэ дин пащэхэу щытыщтых, Христоси игъусэхэу илгъэс миным къыкIоцI тетыгъо яIэшт.

Шэйтаным зэрэтекIохэрэр

⁷ А илгъэс миныр зытешIэхэкIэ, шэйтаныр хъапсым къы-чIатIупщыкIыжьиышт. Ар кIонышгъ, чIылгъэм ылгъэныкъуи-плI щыIэ лгъэпкххэу Гогрэ Магогрэ* зыфаIохэрэр ыгъэ-пцIэштых. Ахэр зэонхэм пае ыугъоиштых. Ахэмэ япчгъа-гъэ хым ипшахгъо фэдизышт. ⁸ Арэуштэу чIылгъэм ишгъом-бгъуагъэ зэлгъаубытызэ кIохи, Тхъэм ицIыф лгъапIэхэм яуцупIэу Тхъэм шIу ылгъэгъурэ къэлэшхор* къауцухгъагъ. ⁹ Ау машIор уашгъом къехи, ахэр ыгъэкIодыгъэх. ¹⁰ Шэй-танэу ахэр зыгъэпцIагъэр машIорэ тхгъомзашхгъорэкIэ сты-рэ хым хадзагъ. А хым хъакIэ-къокIэжьири пегъымбар нэпцIри хадзэгъагъэх. А хым чэщи мафи егъашIэм къины-шхор щашчэчышт.

20:4 хъакIэ-къокIэжьиым итамыгъэ – еплгъ 13:16; 14:9.

20:6 ятIонэрэ лIэныгъэр – еплгъ 20:14; 21:8.

20:7 Гогрэ Магогрэ – лгъэпкххэу Тхъэм ицIыфхэм язэонхэу зэрэугъо-и-гъэхэр ары. Еплгъ Пегъымбар Иезекиил тхылгъэу ытхыгъэм 38 ыкIи 39.

20:8 Тхъэм шIу ылгъэгъурэ къэлэшхор – Ерусалим ары.

Тхьэм цыфхэм хыкум зэратришыхьэрэр

¹¹ ЕтІанэ тІысыпІэ лъэпІэ фыжь инымрэ ащ тесымрэ слъэгъугъэх. ТІысыпІэ лъапІэм тесым ыпашъхьэ чІы-
лъэри уашъори зэдэкІодыгъэх, чІыпІи къафэнэжыгъэп.
¹² Цыф лагъэхэр, цыкІуи, ини, тІысыпІэ лъапІэм ыпашъхьэ щытхэу слъэгъугъэх. МэлэІичхэм тхылъ горэхэр зэгуахыгъэх. НэмыкІ тхылъэу мыкІодыжыын щыІэныгъэ зыгъотыщтхэм ацІэхэр зэрытыр зэгуахыгъ. ТІысыпІэ лъапІэм тесым лагъэхэм Іофэу ашІагъэхэу а тхы-
лхэм арытхэм атетэу хыкум атыришыхьагъ. ¹³ Хым цыф лагъэхэу хэлъыгъэхэр къытыжыгъэх. ЛІэныгъэми, лагъэхэм ядунай цыф лагъэхэу ялагъэхэр къатыжыгъэх, тІысыпІэ лъапІэм тесым хэти ышІагъэхэм атетэу хыкум тыришыхьагъ. ¹⁴ ЕтІанэ мэлэІичхэм лІэныгъэри, лагъэхэм ядунай машІокІэ стырэ хым хадзагъэх. А хэу машІокІэ стырэр ятІонэрэ лІэныгъэр ары.
¹⁵ МыкІодыжыын щыІэныгъэ зыгъотыщтхэм ацІэхэр зэрыт тхылъым цыфхэу зыцІэхэр рамыгъотагъэхэр машІокІэ стырэ хым хадзагъэх.

ЯТІОКІЫРЭ ЗЫНЭРЭШЪХЬ

ОшъуакІэмрэ чІылъакІэмрэ

ЕтІанэ ошъуакІэри чІылъакІэри слъэгъугъэх, сыда пІомэ, апэрэ уашъори апэрэ чІылъэри щыІэжыгъэхэп, хыри щыІэжыгъэп. ² Ащ нэужым къэлэшхо лъапІэу ЕрусалимыкІэр, Тхьэм ыдэжъ къыкІэу, уашъом къехэу слъэгъугъэ. Шъхьэгъусэу хъушт пшъашъэм кІалэм зызэрэфигъэкІэрэкІагъэм фэдэу, зигъэхъазырыгъэу щытыгъ.
³ ТІысыпІэ лъапІэм къыІукІэу мэкъэшхо горэ мырэуштэу къыІоу зэхэсхыгъ:

–Мары Тхьэм ипсэупІэ цыфмэ ахэт, ежыри ахэсышт. Ахэри ылъэпкъэу хъуштых. Ежъ Тхьэри ахэмэ ягъусэшт, я Тхьэуи щытышт. ⁴ Ахэмэ анэхэм нэпс пстэури акІилъэкІыкІыжышт. ЛІэныгъэри щыІэжышттэп, шъыгъонри, гъынри, узри щыІэжышттхэп, сыда пІомэ ыпэрэ Іофхэр щыІэжхэп.

⁵ ЕтІанэ тІысыпІэ лъапІэм тесым къыІуагъ:

–Мары, Юф пстэури кІэу сэшЫжьых.

–Мыхэр тхых,– къыпигъэхъожьыгъ етІанэ, –сыда пІомэ мыхэр узщыгугъышъун гущыІэ шъыпкъэх.

⁶–Юфыр ухыгъэ,– къысиІуагъ етІанэ. –Алфэрэ Омегэрэ, ублапІэри кІэухыри сэры. ПсыфалІэ лІэрэр щыІэныгъэ къэзытырэ псынэм ипс щыщ уасэ хэмылъэу езгъэшъошт. ⁷ТекІоныгъэр къэзыхьырэм мы пстэури ІэхышІоу къылъысышт. Сэ ежъым и Тхъэу сыщытышт, ежъыри сэ скъоу щытышт. ⁸Ау щынэ къэрабгъэхэм, шІошъхъуныгъэ зимыІэхэм, зызыгъэушІоигъэхэм, цІыф уклакІохэм, зинэ зышІэхэрэм, ушхъухъаныгъэм пылъхэм, тхъэ нэпцІ зыгъэлъапІэхэрэм, пцІыусхэм – ахэмэ яІахъэр машІорэ тхъомзашхъорэкІэ стырэ хыр ары. Ар ятІонэрэ лІэныгъэр ары.

ЕрусалимыкІэр

⁹Аужырэ къинышхуиблыр зэрыт Іэгубжъиблыр зыІыгъырэ мэлэІичиблымэ язырэр къакІуи къысиІуагъ:

–Мо къакІуи, Шъынэм ишъхъагъусэу хъушт пшъашъэр озгъэлъэгъушт.

¹⁰Тхъэм Ыпсэ ЛъапІэ къысфехыгъэу, мэлэІичым Іошъхъэ лъэгэшхо горэм сыдищэягъ. Тхъэм ыдэжъ къикІэу, уашъом къехэу, къэлэшхо лъапІэу Ерусалим сигъэлъэгъугъэ. ¹¹А къэлэшхом Тхъэм ищытхъушхо иІагъ. Кристаллым фэдэ къабзэу, яспис зыцІэ мыжъо лъапІэ фыжъым фэдэу лыдыщтыгъ. ¹²Къалэм дэпкъ лъэгэшхоу къэлэпчъэ пшыкІутІу зыхэтыр иІагъ. Къэлапчъэхэм мэлэІич пшыкІутІу аІутыгъэх. Къэлапчъэхэм Израил иунэгъо лъэпкъ пшыкІутІумэ ацІэхэр атетхагъэхэу щытыгъэх. ¹³Тыгъэ къыкъокІыпІэмкІэ къэлэпчъищ, тыгъэ къохъапІэмкІи къэлэпчъищ, къыблэмкІи къэлэпчъищ, темырымкІи къэлэпчъищ хэтыгъэх. ¹⁴А къалэм идэпкъ лъэпсэ пшыкІутІу иІагъ. А лъапсэхэм Шъынэм иапостол пшыкІутІумэ ацІэхэр атетхагъэхэу щытыгъэх.

¹⁵МэлэІичэу къыздэгущыІагъэм къалэр, къалэм икъэлапчъэхэр, идэпкъ ышынхэм пае, дышъэм хэшЫкІыгъэ бэш шапхъэ ыІыгъыгъ. ¹⁶Къалэм икІыхъагъи ишъомбгъуагъи зэфэдизэу щытыгъ. МэлэІичым ибэщкІэ къалэр ышыгъ. Къалэм икІыхъагъэ стадие* минпшыкІутІум

фэдизэу шытыгъ. Ишъомбгъуагъи илъэгагъи ащ фэди-
зэу шытыгъ. ¹⁷ Мэлэичым дэпкъыри ышыгъ. Цыфмэ
зэрашырэм фэдэу, мэлэичым зешым, дэпкъым ишъомб-
гъуагъэ Iэнтэгъуишъэрэ тIокIитIурэ плIырэ хъугъэ. ¹⁸ Дэ-
пкъыри яспис мыжъо лъэпIэ фыжъым хэшIыкIыгъагъ. Къа-
лэри апчым икъэбзагъэ фэдэ къэбзагъэ зиIэ дышъэм хэ-
шIыкIыгъагъ. ¹⁹ Къалэм идэпкъ лъапсэхэри зэфэшъхьаф
мыжъо лъапIэхэмкIэ агъэкIэрэкIагъэхэу шытыгъэх. Апэ-
рэ лъапсэр яспис зыцIэ мыжъо лъэпIэ фыжъым хэшIы-
кIыгъ; ятIонэрэри сапфир мыжъо шхъуантIэм хэшIы-
кIыгъ; ящэнэрэри халкидон мыжъо къолэным хэшIы-
кIыгъ; яплIэнэрэри смарагд мыжъо уцышъуабзэм хэшIы-
кIыгъ; ²⁰ ятфэнэрэри сардоникс мыжъо къолэн лыдым
хэшIыкIыгъ; яхэнэрэри сердолик мыжъо плъыжъ хъа-
плтым* хэшIыкIыгъ; яблэнэрэри хризалиф мыжъо гъо-
жъым хэшIыкIыгъ; яенэрэри вирил мыжъо уцышъуабзэм
хэшIыкIыгъ; ябгъонэрэри топаз мыжъо гъожъыбзэм хэ-
шIыкIыгъ; япшIэнэрэри хрисопрас мыжъо уцышъом хэ-
шIыкIыгъ; япшIыкIуэнэрэри гиацинт мыжъо шхъонтIа-
шъом хэшIыкIыгъ; япшIыкIутIонэрэри аметист мыжъо
плъыжъ чIапцIэм хэшIыкIыгъ. ²¹ Къэлэпчъэ пшIыкIутIур
налмэс–налкъут пшIыкIутIоу шытыгъэх, къэлапчъэ пэпчъ
зы налмэс–налкъутэм хэшIыкIыгъ. Къалэм иурам дышъэ
къабзэм хэшIыкIыгъ, апч узыпхырыплтырэм фэдэу.

²² А къэлэ лъапIэм Тхъэм зыщелъэIун унэшхо горэ шы-
слъэгъугъэп, сыда пIомэ лъэкIыныгъэшхор зэкIэ зиIэ
Зиусхъанэу Тхъэмрэ Шъынэмрэ а къалэм зэрэщылэхэм
пае, а къалэм Тхъэм узыщелъэIун унэшхо горэ ищыкIа-
гъэу шытыгъэп. ²³ А къалэр агъэнэфынэу тыгъэри ма-
зэри ищыкIагъэхэп, сыда пIомэ Тхъэм ищытхъушхо а
къалэр егъэнэфы, Шъынэри а къалэм нэфынэ фэхъу.
²⁴ Лъэпкъхэри ащ инэфынэ щызекIощтых. Дунаем ипа-
чъыхъэхэми ящытхъушхо а къалэм къыдахъышт. ²⁵ Ма-
фэрэ ащ икъэлапчъэхэр агъэпытэштхэп, сыда пIомэ ащ
чэщ щыхъуштэп. ²⁶ Лъэпкъхэм ящытхъушхорэ ялътэ-
ныгъэшхорэ а къалэм къыдахъышт. ²⁷ Къэбзэныгъэ зимы-
Iэр а къалэм дэхъащтэп. ЕмыкIу зышIэрэри пцIыусыри
зи дэхъащтэп. ЗыцIэхэр Шъынэм итхылъ итхэу, мыкIо-
дыжъын щылэныгъэ зыгъотыштхэм анэмыкIэу, цIыф зи
а къалэм дэхъащтэп.

ЯТЮКИРЭ ТІУНЭРЭШЪХЪ

Етіанэ мэлэичым шыІэныгъэ къэзытырэ псым ипсы-хъоу кристаллым фэдэу къабзэр къысигъэлъэгъугъ. Тхьэмрэ Шъынэмрэ ятіысыпІэ лъапІэ кыкІэу, ² а къалэм иурам гузэгу итэу ар блэкІы. А псыхъом ыбгъуитІукІэ шыІэныгъэ къэзытырэ чъыгхэри Іутых. Илъэсым пшыкІутІо къыпыкІэу, мазэ къэси зэ къыпэкІэ. А чъыгым ытхьапэхэм лъэпкъхэм яузхэр агъэхъужьых. ³ Тхьэм ынае зыщифэрэ гори а къалэм шыІэштэп. Тхьэмрэ Шъынэмрэ ятіысыпІэ лъапІэ а къалэм шыІэшт, Тхьэм фэлажъэхэрэми ежыр агъэлъэпІэшт. ⁴ Ахэмэ Тхьэм ынапэ алъэгъушт, ыціи анатІэ тетхагъэу шытышт. ⁵ Чэщ шыІэжъыштэп. Остыгъэм инэфыни ящыкІэгъэжъыштэп, тыгъэм инэфынэри ящыкІэгъэжъыштэп, сыда пІомэ Зиусхьанэу Тхьэм нэфынэ аритышт. ЕгъашІэми тетыгъо яІэшт.

Христос бэ темышІэу къэкІожъышт

⁶ Етіанэ мэлэичым мырэуштэу къысиІуагъ:

–Мыхэр узщыгугъышъун гущыІэ шъыпкъэх. Пегъымбар лъапІэхэм я Зиусхьанэу Тхьэм бэ темышІэу къэхъун фэе Іофхэр ежым фэлажъэхэрэм аригъэлъэгъунхэм пае, имэлэич къыгъэкІуагъ.

⁷ –КъэдаІу,– кьеІо Исус, –бэ темышІэу сыкъэкІожъышт. Тхьэм ыдэжъ кыкІыгъэхэу, мы тхылъым ит гущыІэхэу къэхъушт Іофхэм яхьыллагъэхэм ядэлурэр сыхъатмафэ ежъагъ.

⁸ Сэ сы Иуан, мы Іофхэр зэхэзыхыгъэу ыкІи зылъэгъугъэр сэры. Мы Іофхэр зэхэсхыхэу, зысэлъэгъухэрэ ужым, ахэр сэзыгъэлъэгъугъэ мэлэичыр згъэлъэпІэнэу ылъакъомэ адэжъ зыщесыдзыхыгъ.

⁹ –Арэуштэу умышІы,– къысиІуагъ ащ. –Опрэ пшыхэу пегъымбархэмрэ мы тхылъым итхэр зыгъэцакІэрэ цІыф пстэухэмрэ шъуигъусэу сэри Тхьэм сыфэлажъэ. Тхьэр ары бгъэлъэпІэн фаер.

¹⁰ –Тхьэм ыдэжъ кыкІыгъэхэу, мы тхылъым ит гущыІэхэу къэхъушт Іофхэм яхьыллагъэхэм мыхъур атемыдз,– къыпигъэхъожьыгъ етіанэ, –сыда пІомэ уахътэр къэблэгъагъ. ¹¹ Бзэджагъэ зышІэрэр бзэджэшІэным джыри

пэрэлъ. Шюиэгъэм пылъыри джыри пэрэлъ. Шъыпкъагъэр зыгъэцакIэрэри шъыпкъагъэр ыгъэцэкIэным джыри пэрэлъ. Зыгу къэбзэ цIыфыми ыгу къэбзэ зэпытынэу орэхъу.

¹² –КъэдаIу,– къеIо Исус, –бэ темышIэу сыкъэкIожьышт! Хэти ифэшъошэ Iахъэ къыздэсэхьы, хэти ышIагъэм фэшъуашэри естыжьышт. ¹³ Алфэрэ Омегэрэ, апэрэри аужырэри, ублапIэри кIэухыри сэры.

¹⁴ –Чъыгэу щыIэныгъэ къэзытырэм* къыпыкIэрэм щыщ ашхынэуи, къэлапчъэхэмкIэ къалэм дэхъанхэуи фит хъунхэм пае, Тхъэм иунашъохэр зыгъэцакIэхэрэр сыхъатмафэ ежъагъэх. ¹⁵ Ау хъэхэри, ушхъухъаныгъэм пылъхэри, зинэ зышIэхэрэри, цIыф укIакIохэри, тхъэ нэпцIхэр зыгъэлъапIэхэрэри, хэти мышъыпкъагъэр шIу зылъэгъоу ар зыгъэцакIэрэри а къалэм ыкIыб дэтых.

¹⁶ –Сэ, Исус, шъуичылыс зэлукIэхэм апае мы Iофхэр къышъуфиушыхъатынхэу симэлэIич къэзгъэкIуагъ. Пачъыхъэ Даутэ иунэгъо лъэпкъ къытехъукIыгъэ бын лъапIэр сэры. Нэфшъэгъо жъогъо нэфыри сэры.

¹⁷ Тхъэм Ыпсэ ЛъапIэрэ ишъхъэгъусэу хъугъэмрэ аIо: «КъакIо». Ар зэхэзыхырэми, «КъакIо» ерэлIу. Хэтми псыфалIэ лIэрэр къэрэкIу. Хэт фаеми, щыIэныгъэ къэзытырэ псым щыщ уасэ хэмылъэу ерэшъу.

¹⁸ Тхъэм ыдэжъ къыкIыгъэхэу, мы тхылъым ит гущыIэхэу къэхъушт Iофхэм яхъылIагъэхэр хэтми зэхэзыхырэри зыфэсакъыжьынэу есэIо. Зы цIыф горэм мы тхылъым ит гущыIэхэм зыгорэ ахилъхъэмэ, Тхъэм мы тхылъым зикъэбар ит къынышхохэр ащ тырилъхъащтых.

¹⁹ Тхъэм ыдэжъ къыкIыгъэхэу, мы тхылъым ит гущыIэхэу къэхъушт Iофхэм яхъылIагъэхэм зы цIыф горэм зыгорэ ахихымэ, Тхъэм а цIыфым иIэхъышIу къыIихышт. Сыда пIомэ мыкIодыжьын щыIэныгъэ зыгъотыщтхэм ацIэхэр зэрыт тхылъымкIи, къэлэ лъапIэмкIи, мы тхылъым зикъэбар ит IофхэмкIи Тхъэм а цIыфым Iахъэу иIэр къыIихышт.

²⁰ Мы Iофхэм шыхъатэу афэхъурэм еIо: «Шъыпкъэ, бэ темышIэу сыкъэкIожьышт».

Амин. КъэкIожь, Зиусхъан Исус.

²¹ Ти Зиусхъанэу Исус Христос ынэшIу шъо пстэуми къышъушерэф. Амин.